

بسم الله الرحمن الرحيم
طبعة مطبعة دار الفکر في بيروت - لبنان

فتح الدقائق

بسم الله شرح

كنز الدقائق

له مولی نوک

کتاب الطهارة - مسائل مشورة

زبارة او ترتيب

مولی حیدر علی خان قادری

صداقت کنبختہ

انگ بازار کنبختہ

حنفی شافعی

بسم اللہ الرحمن الرحیم

کفایت دینی کتب خانہ

کفایت اللہ ابن صدیق

واٹس ایپ گروپ ٹیلی گرام چینل
اس گروپ میں کتابیں اہل السنۃ والجماعت، حنفی، شافعی، مالکی،
حنبل، دیوبند، علماء حق کے عقائد کے مطابق ہوں گی مختلف
زبانوں میں اسلامی کتابیں پشتو عربی اردو فارسی جیسے تفسیریں،
فتاویٰ درسی کتب خارجی کتب وغیرہ۔

کفایت اللہ ابن صدیق

حنبل

+923052488551
+923247442395

easypaisa

پیسے بکاتے ہیں



مالکی

فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا إِلَى الدِّينِ [القرآن]

فتح الدقائق

پښتو شرح

کنز الدقائق

لومړی ټوک

کتاب الطهارة - مسائل منشورة

زباړه او تړنځ

مولوی حبیب الرحمن مدني

صداقت کونجانه



فتح الدقائق بشتو شرح كنز الدقائق

تاليف او ترتيب: مولوی حبيب الرحمن مدني

خيرندوی: صداقت خيرندويه ټولنه

لومړی چاپ: ۱۴۰۲ ش - ۲۰۲۳ ع.

د خير و نولړ: ۴۱۵

چاپ شمېر: ۱۰۰۰ ټوکه

د تر لاسه کولو ځايونه:

صداقت خيرندويه ټولنه - کندهار

✉ Sadaqat.books@gmail.com / ۰۷۰۰۳۰۵۴۰۷ 📞

کندهار: صداقت خيرندويه ټولنه - ارگ بازار - قلم او کتاب مارکېټ ۰۷۰۰۳۰۹۲۴۴ .
 کابل: صداقت خيرندويه ټولنه، کوټه سنگي مينه يار مارکېټ او اکسوس کتاب پلورنځی. هلمند: تاج منور
 خيرندويه ټولنه. هرات: صداقت کتاب پلورنځی. کوچه گدام. جلال آباد: مومند خيرندويه ټولنه. ننگرهار مارکېټ.
 غزني: نعماني کتاب پلورنځی. پکتيکا: مجاهد کتاب پلورنځی. خوست: اسلامي کتاب پلورنځی.

د دې کتاب ټول حقوق په خيرندوی اړه لري!

﴿ دفتحُ الدقائق خصوصيات ﴾

- (۱)... د راجح او مفتی به اقوالو تعیین .
- (۲)... حتی الوسع د حدیثونو تخریج .
- (۳)... د هري جملې تر څنگ آسانه ژباړه .
- (۴)... د مشکلو الفاظو او جملو وضاحت په قوسینو کي په آسانه الفاظو سره .
- (۵)... د عربي عبارت بشپړ د هر حرف اعراب .
- (۶)... د مشکلو لغاتو پوره حل .
- (۷)... او د هغوی صرفي تحقیق .
- (۸)... د هري مسئلې تشریح او بشپړ وضاحت .
- (۹)... د بعضي اهمو مسئلو اضافه .
- (۱۰)... د عنواناتو اضافه .

(تلك عشرة كاملة)



فهرس

۲۷.....	د پېل خبري
۲۹.....	مقدمه
۲۹.....	د فقه لغوي معنی
۳۰.....	د فقه اصطلاحي معنی او مشهور تعريف
۳۰.....	د فقه د اصطلاحي معنی اړه وضاحت
۳۱.....	د فقه موضوع
۳۲.....	د فقه غرض
۳۲.....	د علم الفقه حکم
۳۳.....	د علم الفقه فضائل
۳۴.....	د 'کنز الدقائق' د مصنف رحمه الله تعارف او ژوند ليک
۳۵.....	د 'کنز الدقائق' په هکله
۳۵.....	د 'کنز الدقائق' شروح او حواشي
۳۷.....	د علم فقه تدوين
۳۸.....	د حنفي فقهی خصوصيات
۳۹.....	د حنفي فقهی يوممتاز خصوصيت (د علماء په شری او جرګه کې د حنفي فقهی تدوين)
۳۹.....	د حنفي فقهی تدوين طريقه
۳۹.....	په حنفي مذهب کې د غلطی امکانات بېخي کم دي
۴۰.....	دامام صاحب رحمه الله د استنباط کړل سوو مسئلو شمېر
۴۰.....	حنفیت د درې سره وو امامانو د مجموعې نوم دی
۴۱.....	دامام ابو حنيفه رحمه الله مسلک پر احتياط مبني دی
۴۲.....	د حنفي فقهی سند
۴۳.....	د حنفي فقهی د قبولیت وجه
۴۴.....	د فقه او طبقات (ولي)
۴۶.....	سلف، خلف او متأخرين

۴۶.....	د مسائلو طبقات.....
۴۸.....	د ترجیح اصول.....
۴۹.....	د تصحیح و ترجیح الفاظ او "وجه ترجیح".....
۵۰.....	بېلا بېلي فايدي.....
۵۲.....	ځيني فقهي اصطلاحات (د شرعي احکامو قسمونه).....
۵۴.....	اټمه کرام په يوه نظر کي «دامامانو د ژوند ليک په اړه مختصره نقشه».....
۵۷.....	د حمد لغوي او اصطلاحي معنی.....
۵۷.....	مُقَدِّمَةُ الْكِتَاب.....
۵۷.....	د شکر، مدح او حمد تر مینځ فرق.....
۵۹.....	د رسول لغوي او اصطلاحي معنی.....
۵۹.....	په رسول او نبي کي فرق.....
۶۰.....	د "آل" تحقیق.....
۶۵.....	د تألیف وجه.....

کتاب الطهارة

۶۹.....	د اوداسه فرائض.....
۷۱.....	د منځ حدود.....
۷۲.....	د لاسو او پښو حد.....
۷۳.....	د سر د مسح مقدار.....
۷۳.....	د ږيري مسح.....
۷۵.....	د اوداسه سنتونه.....
۷۹.....	د مسح طريقه.....
۸۱.....	د اوداسه مستحبات.....
۸۲.....	د اوداسه نواقض.....
۸۳.....	د ږک پېچکاری.....
۸۷.....	د غسل فرائض.....
۸۹.....	د غسل سنتونه.....
۹۰.....	د غسل فرض کېدلو اسباب.....
۹۴.....	د سنت غسل، واجب غسل او مستحب غسل بيان.....

٩٥.....	د مړي د غسل حکم
٩٧.....	د اوبو اقسام او د هغوی احکام
١٠٠.....	د ماء مستعمل (مستعملو اوبو) حکم
١٠٢.....	د شاه احکام
١٠٤.....	په دباغت سره د څرمن پاکېدلو بیان
١٠٦.....	د شاه احکام
١٠٩.....	که په شاه کې مورک، چرکه او پسه یا د دوی غوندي حیوان مړ سي، نو څه حکم دی؟
١١٤.....	د سړي او حیوان د خولې (عرق) او پسخوردې احکام
١١٨.....	د نیبذ تمر اقسام او د هغه حکم
١١٩.....	<u>بَابُ التَّيْمِ</u>
١١٩.....	د تیمم لغوي او اصطلاحي معنی
١١٩.....	تیمم د امت محمدیه خصوصیت دی
١١٩.....	د تیمم ثبوت
١٢٠.....	د تیمم بیان
١٢٣.....	د تیمم فرائض
١٢٣.....	په کومو شیانو سره تیمم جائز دی؟
١٢٤.....	په گرز سره د تیمم حکم
١٢٥.....	په تیمم کې د نیت حکم
١٢٦.....	د تیمم نواقض
١٢٦.....	د تیمم نور احکام
١٢٨.....	د تیمم په طهارت مطلقه کېدو کې د امامانو اختلاف
١٢٩.....	د جنازې یا د اختر د لمناڅه د فوتېدلو په وخت کې د تیمم حکم
١٣٠.....	د غلوة تعریف او د هغه مقدار
١٣٢.....	<u>بَابُ الْمَسْحِ عَلَى الْخُفَّيْنِ</u>
١٣٢.....	د مسح لغوي او اصطلاحي معنی
١٣٢.....	د مسح علی الخفین ثبوت
١٣٣.....	پر موزو د مسح کولو بیان
١٣٥.....	د مسح نواقض
١٣٦.....	د مسح نواقض

۱۳۹	پر جرمو قینو، جراپو، لنگوټې او داسې نورو باندې د مسح حکم
۱۴۱	پر پټۍ، پلستر او داسې نورو باندې د مسح کولو بیان
۱۴۳	فایده: د پټۍ د مسح د پرېښوولو حکم
۱۴۳	د موزې او سر په مسح کې د نیت حکم
۱۴۴	بَابُ الْحَيْضِ
۱۴۴	حیض په لغت او اصطلاح کې
۱۴۴	نفاس په لغت او اصطلاح کې
۱۴۵	د استحاضه تعریف
۱۴۵	د حیض معنی او د حیض کمه او زیاته موده
۱۴۸	د حائضه ښځې لپاره د لمونځ او داسې نورو حکم
۱۵۰	د قرآن د قرائت حکم
۱۵۰	معلمه حائضه به څه کوي؟
۱۵۰	د حیض په حالت کې د حدیثو درس
۱۵۱	د ذکر او دعاء په نیت سره قرآني آیتونه ویل
۱۵۲	د حیض د ختمېدو په وخت کې د جماع حکم
۱۵۳	طهر متغزل (د دوو وینو تر مینځ واقع سوی طهر)
۱۵۵	دم استحاضه او د مستحاضه اقسام
۱۵۶	د مستحاضه او معذورینو مخصوص احکام
۱۵۹	د نفاس بیان
۱۶۳	بَابُ الْأَنْجَاسِ
۱۶۳	نجس (مردار) شیان څرنگه پاکېږي؟
۱۶۵	د مني وو د طهارت په باره کې د امامانو اختلاف
۱۶۶	د نجاست د پاکولو طریقې
۱۶۷	په نجاست کې غو (معاف) مقدار
۱۷۱	نجاست مرثیه او غیر مرثیه
۱۷۳	د استنجاء احکام
۱۷۴	استنجاء کله واجیږي؟ او په هغه کې معاف مقدار
۱۷۵	د استنجاء مکروهات

۱۷۶.....	کتابُ الصَّلَاةِ
۱۷۶.....	د صلاة لغوي معنی
۱۷۶.....	د صلاة اصطلاحی معنی
۱۷۶.....	دلمانځه ثبوت
۱۷۷.....	د سهار، ماپښین، مازیگر، ماښام او ماخوستن دلمانځه وختونه
۱۷۹.....	په عربستان او داسي نورو علائقو کې د مازیگر لمونځ له دوچندې (مثلینو) څخه مخکې کول
۱۸۲.....	چیرې چې د ماخوستن وخت نه راځي، هلته د ماخوستن دلمانځه حکم
۱۸۴.....	دلمانځه دمستحبو وختونو بیان
۱۸۸.....	دمکروه وختونو بیان
۱۹۲.....	بَابُ الْأَذَانِ
۱۹۲.....	د اذان اصطلاحی او لغوي معنی
۱۹۲.....	اذان کله شروع سو؟
۱۹۳.....	د اذان ثواب او اهمیت
۱۹۴.....	اذان د شیطان لپاره عذاب دی
۱۹۴.....	څوک به مؤذن جوړول کیږي؟
۱۹۵.....	د اذان بیان
۱۹۸.....	په اذان کې د ترسل او په اقامت کې د حذر کولو او د مخ پر قبله درېلو بیان
۲۰۲.....	د قضائي لماتځه لپاره د اذان او اقامت کولو حکم
۲۰۴.....	د کومو کسانو اذان مکروه دی؟
۲۰۶.....	د اذان د جواب ورکولو حکم
۲۰۸.....	بَابُ شُرُوطِ الصَّلَاةِ
۲۰۸.....	د "شرط" لغوي او اصطلاحی معنی
۲۰۸.....	دلمانځه شرطونه
۲۱۳.....	په لماتځه کې دنیت بیان او طریقه
۲۱۸.....	د قبلې د مشتبه کېلو حکم
۲۱۹.....	آیا د قبلې په تعیین کې د کافر قول هم معتبر دی؟
۲۱۹.....	د قبلې د طرف معلومولو ذرائع
۲۱۹.....	په افغانستان او پاکستان کې د قبلې د صحیح طرف معلومولو آسانه طریقه

۲۲۰.....	بَابُ صِفَةِ الصَّلَاةِ
۲۲۰.....	د لمانځه فرائض
۲۲۲.....	د خروج بڼه حکم
۲۲۳.....	د لمانځه واجبات
۲۲۴.....	د لمانځه په افعالو کې د ترتیب درعایت حکم
۲۲۸.....	د لمانځه ستونه
۲۳۵.....	د لمانځه مستحبات
۲۳۶.....	د اقامت په وخت کې به مقتديان کله درېږي؟
۲۳۸.....	فَصْلٌ (فِي كَيْفِيَّةِ الصَّلَاةِ)
۲۳۸.....	د "فصل" لغوي او اصطلاحي معنی
۲۳۸.....	د لمانځه کیفیت او طریقه
۲۴۱.....	په لمانځه کې دبسم الله ویلو حکم
۲۴۳.....	آمین به په کراره ویل کیږي، که په زوره؟
۲۴۵.....	د رکوع کیفیت او طریقه
۲۴۶.....	د سجدي کیفیت او طریقه
۲۵۰.....	د ښځې د سجدي کیفیت
۲۵۰.....	د جلسې او دویمې سجدي بیان
۲۵۱.....	د دویم رکعت بیان
۲۵۳.....	د ناستې (قعدې) کیفیت او طریقه
۲۵۴.....	په گوټي سره د اشاره کولو بیان
۲۵۷.....	د تَشَهُّد (التَّحِيَّات) بیان
۲۵۸.....	د عبد الله ابن مسعود رضی الله عنه تَشَهُّد (التَّحِيَّات)
۲۵۹.....	د آخري رکعتونو کیفیت او طریقه
۲۶۱.....	د خلکو د کلام سره مشابه دعاء لمونځ فاسدوي، که نه؟
۲۶۲.....	تر درود شریف وروسته قرآني او نبوي دعاګانې
۲۶۳.....	د سلام ګرځولو بیان
۲۶۵.....	د سلام ګرځولو په وخت کې به د چا نیت کول کیږي؟
۲۶۷.....	د جهري او سري قرائت بیان د منفرد لپاره د جهر حکم

د فرض قرائت مقدار.....	۲۶۹
په سفر او حضر کې د قرائت سنت مقدار.....	۲۷۰
د قرائت لپاره د یو سورت متعینولو حکم.....	۲۷۲
د قرائت خلف الإمام حکم.....	۲۷۳

بَابُ الْإِمَامَةِ

د امامت حکم او دامامت زيات حقدار څوک دی؟.....	۲۷۵
د کومو کسانو امامت مکروه دی؟.....	۲۷۹
د بنحو جماعت مکروه تحریمي دي.....	۲۸۱
په امام پسي د یوه مقتدي او زیاتو مقتديانو د درېدلو او صف جوړولو طریقه.....	۲۸۲
د محاذات مسئله.....	۲۸۴
په مسجد حرام او مسجد نبوي کې به لمونځ گزار څنګه احتیاط کوي؟.....	۲۸۶
د کومو کسانو اقتداء نه صحیح کیږي؟.....	۲۸۷
د کومو کسانو اقتداء صحیح کیږي؟.....	۲۹۰

بَابُ الْحَدِّثِ فِي الصَّلَاةِ

د "حدث" معنی.....	۲۹۳
د "بناء" معنی.....	۲۹۳
د "بناء" مسئلې.....	۲۹۳
له نوي سره لمونځ راګرځول افضل دي.....	۲۹۵
مسائل اثنا عشریه.....	۲۹۷
مسبق کس خليفه جوړول او تر تشهد وروسته د لمانځه منافي عمل کول.....	۳۰۰

بَابُ مَا يُفْسِدُ الصَّلَاةَ وَمَا يُكْرَهُ فِيهَا

د لمانځه مفسدات.....	۳۰۴
د لمانځه نور مفسدات.....	۳۰۷
د لمانځه مکروهات.....	۳۱۲
د لمانځه نور مکروهات.....	۳۱۵
د لنګوتې اهميت.....	۳۱۷
د لمانځه نور مکروهات (د تصوير حکم).....	۳۱۹
د تسبیو ثبوت.....	۳۲۱

۳۲۳	فَصْلُ (المسائل المتعلقة بباب الكراهة).....
۳۲۳	دلما تخه څخه دباندې مکروهات.....
۳۲۶	بَابُ الْوُثْرِ وَالْتَّوَافِلِ.....
۳۲۶	د وترو لغوي او اصطلاحي معنی.....
۳۲۶	د نفلو لغوي او اصطلاحي معنی.....
۳۲۷	د وترو بیان.....
۳۳۱	د سنت او نفلي لمنځونو بیان.....
۳۳۶	نفل او پرې دول افضل دي او که یې زیات رکعتونه کول افضل؟.....
۳۳۷	د فرضو په آخري دوو رکعتو کې د قرائت حکم.....
۳۳۷	په نفلو او وترو کې د قرائت حکم.....
۳۳۸	د نفلو د اولو یا آخري دوو رکعتونو د فاسدولو صورت او حکم.....
۳۳۹	د قرائت او عدم قرائت مسائل ثمانية.....
۳۴۲	نفلي لمنځ په ناستي کول.....
۳۴۵	فَصْلُ فِي التَّرَاوِيحِ.....
۳۴۵	د تراویحو لغوي او اصطلاحي معنی.....
۳۴۵	د تراویحو بیان.....
۳۴۸	په نارینه امام پسي د بنځو تراویح کول.....
۳۴۸	په یوه مسجد کې د تراویحو دوه جماعتونه.....
۳۴۹	په تراویحو کې د قرآن پر ختم پیسې اخیستل.....
۳۵۱	بَابُ إِذْرَاكِ الْفَرِيضَةِ.....
۳۵۱	د فرض لماتخه د جماعت نیولو بیان.....
۳۵۳	تر اذان وروسته له مسجد د وتلو حکم.....
۳۵۴	د سهار په جماعت کې د سهار دستو کولو بیان.....
۳۵۶	د سهار دستو د قضاء په باره کې مفتی به او راجح قول او دستو په باره کې تحقیق.....
۳۵۹	بَابُ قَضَاءِ الْفَوَائِتِ.....
۳۵۹	د قضائي لمنځونو تر مینځ د ترتیب بیان.....

۳۶۳	بَابُ سُجُودِ السَّهْوِ.....
۳۶۳	د سهو معنی.....
۳۶۴	د سجده سهو بیان.....
۳۶۹	تر دواړو سلام گرځولو وروسته د سجده سهو حکم.....
۳۷۰	د شک فی الصلاة د صورتونو حکم.....
۳۷۱	دامام د سجده سهو په صورت کې به مسبوق څه کوي؟.....
۳۷۲	بَابُ صَلَاةِ الْمَرِيضِ.....
۳۷۲	د مریض د لماتځه بیان.....
۳۷۵	په چوکۍ (کرسۍ) کې لمونځ کول.....
۳۷۶	له رکوع او سجده څخه د عاجز کس حکم او په لماتځه کې د مریض کېدونکي حکم.....
۳۷۸	د نفل کونکي لپاره دستر یا په وخت کې تکیه کول جائز دي.....
۳۷۹	په کبښۍ کې په ناستي د لمونځ کولو حکم.....
۳۸۰	د چرس، افیون، شراب او داسې نورو منشیاتو یا د دوا په وجه د نشه کس حکم.....
۳۸۰	د اپرېشن (جراحی عملیاتو) په وجه د بېهوشۍ کس حکم.....
۳۸۱	بَابُ سَجْدَةِ التَّلَاوَةِ.....
۳۸۲	د سجده تلاوت بیان.....
۳۸۴	له طوطي، راډیو، ټېپ، ایم بی تري څخه د سجده د آیت اورېدلو حکم.....
۳۸۸	د مسجد بلېدلو او نه بلېدلو بیان او صورت.....
۳۸۹	د سجده تلاوت کیفیت او طریقه.....
۳۹۱	بَابُ صَلَاةِ الْمُسَافِرِ.....
۳۹۱	د سفر لغوي او اصطلاحی معنی.....
۳۹۱	د سفر آداب.....
۳۹۱	د سفر شرعي اندازه او د مسافر لپاره د قصر کولو حکم.....
۳۹۴	د شرمي ميل، انگریزي ميل، میتر او کیلو میتر اندازه د لاس او گز په اعتبار سره.....
۳۹۷	په دوو ځایو کې د نیت اقامت کولو حکم او د قصر اکثره موده.....
۳۹۹	د کوچیانو حکم.....
۳۹۹	په مقیم پسي د مسافر د اقتداء حکم.....
۴۰۱	وطن اصلي او وطن اقامت کله باطلیږي؟.....

۴۰۴.....	د سفر او اقامت په نیت کي د اصل (متبوع) نیت معتبر دی، نه د تابع
۴۰۵.....	<u>بَابُ صَلَاةِ الْجُمُعَةِ</u>
۴۰۶.....	تر ټولو مخکي د جمعې لمونځ کله ورسو؟
۴۰۷.....	د جمعې د لمانځه بیان (د جمعې د لمانځه شرطونه)
۴۰۹.....	جمعه په څومره آبادي کي جائز ده؟
۴۱۰.....	د جمعې د لمانځه نور شرطونه
۴۱۲.....	د جمعې په لمانځه کي هر وخت تعجیل افضل دی
۴۱۳.....	د جمعې د لمانځه نور شرطونه
۴۱۶.....	شرائط وجوب
۴۱۷.....	مسافر، غلام یا مریض په جمعه کي امام جوړېدل
۴۱۹.....	د جمعې لمانځه ته د تشهد (التحيات) په وخت کي رسېدل
۴۲۰.....	د اول اذان حکم
۴۲۰.....	امامانو او منتظمینو ته یادونه
۴۲۱.....	که چا ته د خطبې آواز نه رسیږي، نو هغه به څه کوي؟
۴۲۲.....	<u>بَابُ صَلَاةِ الْيَوْمِ</u>
۴۲۲.....	داختر د ورځي اهمیت
۴۲۲.....	عید ته ولي عید ویل کیږي؟
۴۲۲.....	داختر ونو مشروعیت
۴۲۳.....	داختر د لمانځه بیان
۴۲۴.....	د کوچني اختر تر لمانځه مخکي سنت او مستحب اعمال
۴۲۵.....	د اختر په ورځ مبارکي ورکول
۴۲۵.....	داختر تر لمانځه وروسته روغې او تر غاړې کېندنه
۴۲۵.....	په اختر کي د خطبې د وروسته کېدلو او په جمعه کي د مخکي کېدلو وجه
۴۲۷.....	عیدگاه کوم ځای ته ویل کیږي؟
۴۲۷.....	داختر تر لمانځه مخکي یا وروسته د نفل کولو حکم
۴۲۸.....	داختر د لمانځه وخت
۴۲۹.....	داختر د لمانځه طریقه
۴۳۱.....	داختر د لمانځه د قضاء کېدلو حکم

۴۳۲.....	د لوی اختر (عيد الاضحی) سنت اعمال
۴۳۳.....	د عرفات د خلکو سره مشابهت اختیارول او د تکبیر تشریح حکم، وخت او تفصیل
۴۳۶.....	بَابُ الْكُسُوفِ.....
۴۳۶.....	د لمر د ترنځي نیولو لمونځ (صلاة الكسوف)
۴۳۸.....	که د لمر د ترنځي په وخت کې پر آسمان وریځ وغورځېږي؟
۴۳۹.....	بښځي به صلاة الكسوف یوازې کوي
۴۳۹.....	بَابُ صَلَاةِ الْإِسْتِسْقَاءِ.....
۴۳۹.....	د استسقاء لغوي او اصطلاحی معنی
۴۴۰.....	د استسقاء (د باران د طلب کولو) بیان
۴۴۱.....	د خطبې په دوران کې شادر وغیره چپه اړول
۴۴۳.....	که د استسقاء د لمانځه څخه مخکې باران شروع سي؟
۴۴۳.....	د استسقاء په دعاء کې دامام درېدلو او لاس پورته کولو طریقه؟
۴۴۳.....	د استسقاء دعاء
۴۴۴.....	بَابُ صَلَاةِ الْخَوْفِ.....
۴۴۴.....	د صلاة الخوف بیان او طریقه
۴۴۹.....	بَابُ الْجَنَائِزِ.....
۴۴۹.....	د مړ کېدونکي کس احکام
۴۵۰.....	د تلقین حکم
۴۵۲.....	د مړي د ایښولو او غسل ورکولو طریقه
۴۵۷.....	تر مرګ وروسته د خاوند او بښځي حکم
۴۵۷.....	د خښی مشکل حکم
۴۵۸.....	د کوچني بچي حکم
۴۵۸.....	د مړي مچولو حکم
۴۵۸.....	د سړي د کفن بیان
۴۶۰.....	سړي ته د کفن ورکولو طریقه
۴۶۰.....	د بښځي د کفن بیان
۴۶۱.....	بښځي ته د کفن ورکولو طریقه

- فصل (في الصلاة على الميت)..... ۴۶۳
- د جنازې په لمانځه کي شرکت کونکي لره زېري..... ۴۶۳
- د جنازې د لمانځه بيان..... ۴۶۳
- د جنازې لمونځ دويم وارااء کول..... ۴۶۶
- د جنازې د لمانځه طريقه..... ۴۶۷
- چا ته چي د جنازې دعاء ياده نه وي؟..... ۴۷۰
- د جنازې په لمانځه کي د مسبوق حکم..... ۴۷۰
- تر څلورم تکبير وروسته د راتلونکي کس حکم..... ۴۷۱
- په مسجد کي د جنازې لمونځ کول..... ۴۷۲
- که بچي تر پيدايښت وروسته مړ سي، نوڅه حکم دی؟..... ۴۷۳
- د هغه مړي اولاش حکم چي شوې بدلي او خراب سوی يا يې صرف هډوکي پاته وي..... ۴۷۴
- د ځان وژونکي د جنازې د لمانځه حکم..... ۴۷۴
- د پلار يا مور د قاتل د جنازې د لمانځه حکم..... ۴۷۵
- په عصيت (ناحقه طرفداري) کي د مړ کېدونکي کس د جنازې د لمانځه حکم..... ۴۷۵
- د جنازې د پورته کولو او وړلو طريقه..... ۴۷۵
- د جنازې سره په پښو (پياده) تلل او دنيوي خبري نه کول او شا وخوا نه کتل..... ۴۷۸
- د جنازې پورته کولو سنت طريقه..... ۴۷۹
- د قبر کيندلو بيان او د قبر قسمونه..... ۴۸۰
- د ښځي پر قبر د پرده کولو او پر قبر د خاوره اچولو حکم..... ۴۸۳
- په تابوت کي د ښخولو حکم..... ۴۸۵
- د قبر خلاصول کله جائز دي؟..... ۴۸۵
- په يوه قبر کي ډېر مړي ښخول..... ۴۸۵
- په کور کي مړي ښخول..... ۴۸۶
- قبر مضبوطه جوړول، پر قبر خط و کتبه ليکل..... ۴۸۶
- باب الشَّهيد..... ۴۸۷
- د شهيد وجه تسميه..... ۴۸۷
- د شهيد اقسام..... ۴۸۷
- د شهيد تعريف او حکم..... ۴۸۸

۲۸۹.....	په موټر وغيره سره يا په پټاؤ (بم او ماین) سره د وژل سوي کسانو حکم
۲۹۱.....	د جنب، بچي او مرث شهيد حکم
۲۹۳.....	دارتثات وضاحت او د مرث شهيد بيان
۲۹۵.....	بَابُ الصَّلَاةِ فِي الْكُعْبَةِ
۲۹۵.....	د کعبې لغوي او اصطلاحي معنی
۲۹۵.....	په کعبه کې دننه د لمونځ کولو حکم
۲۹۷.....	په کعبه کې دننه په جماعت سره د لمونځ کولو بيان

عَتَابُ الزَّكَاةِ

۲۹۸.....	د زکاة لغوي او اصطلاحي معنی
۲۹۸.....	د زکاة اهميت
۲۹۹.....	د زکاة د فرضيت وخت
۲۹۹.....	د زکاة سبب
۲۹۹.....	د زکاة حکم
۲۹۹.....	د زکاة اصطلاحي تعريف او تفصيل
۵۰۱.....	د زکاة د فرضيت شرطونه

بَابُ صَدَقَةِ السَّوَاءِ

۵۰۴.....	د سائمه لغوي او اصطلاحي معنی
۵۰۵.....	د اوښانو د زکاة بيان
۵۰۹.....	تريو سل وشلو (۱۲۰) اوښانو وروسته د زکاة مقدار

فَصْلُ فِي الْبَقَرِ

۵۱۱.....	د غواوو او غوايانو نصاب او زکاة
۵۱۲.....	تر شلو پښتو (۴۰) غواوو وروسته د زکاة مقدار

فَصْلُ فِي الْغَنَمِ

۵۱۴.....	د پسونو د زکاة بيان
۵۱۶.....	د آسونو د زکاة بيان
۵۱۷.....	په غاڅو او خړو کې د زکاة حکم
۵۱۸.....	د اوښ، غوا، پسه او بزې (وزې) په بچيو کې د زکاة حکم

- د کارو بار د بخارویانو او په کور کي د خړېدونکو بخارویانو د زکاة حکم ۵۲۰
- په عفوه کي د زکاة حکم او د زکاة تر واجېدلو وروسته د مال هلاکېدلو بیان ۵۲۱
- د زکاة تر واجېدلو وروسته د مال د هلاکېدلو بیان ۵۲۳
- که په زکاة کي واجب سوی بخاروی د مالک سره نه وي نوڅه حکم دی؟ ۵۲۴
- په زکاة کي د بخاروي د قیمت ورکولو حکم او د مینځوی درجې بخاروي اخیستلو حکم ۵۲۵
- که د کال په مینځ کي د نصاب مال زیات سي (یعني گټه وکړي) نوڅه حکم دی؟ ۵۲۷
- که باغیانو په زوره خراج، عشر یا زکاة واخیستی نوڅه حکم دی؟ ۵۲۸
- د محصول (تیکس) او زکاة تر مینځ فرق ۵۲۹
- د څو کالو د زکاة د اداء کولو حکم ۵۳۰

- بَابُ زَكَاةِ الْمَالِ ۵۳۱
- د سپینو او سرو زرو د زکاة بیان ۵۳۲
- د ښځي سره د موجوده سرو زرو او سپینو زرو حکم ۵۳۴
- په اداء او وجوب کي وزن لره اعتبار دی، نه قیمت لره ۵۳۶
- د وزن سببه تحقیق ۵۳۶
- د کوټه سپینو زرو حکم او په دې باره کي تفصیل ۵۳۷
- له سرو او سپینو زرو څخه ماسوا په نور سامان کي د زکاة حکم ۵۳۹
- که د کال په اطرافو کي نصاب پوره وي، نو د کال په مینځ کي نقصان لره اعتبار نسته ۵۳۹
- که د چا سره تجارتی سامان، سره زره یا سپین زر وي او دواړه له نصاب څخه کم وي؟ ۵۴۰

- بَابُ الْعَاشِرِ ۵۴۲
- د صدقاتو د ټولونکي (اخیستونکي) احکام ۵۴۲
- د گریزي (قاچاق) حکم ۵۴۳
- عاشربه له مسلمان، او له ذمي او داسي نورو څخه څومره اخلي؟ ۵۴۵

- بَابُ الزَّكَاةِ ۵۴۹
- د سرو او سپینو زرو او داسي نورو په کان کي او په خزانه کي د خمس د وجوب بیان ۵۴۹
- په پاره او په قیمتي ډبرو کي د خمس حکم او په دار الحرب کي د خزانې د پیدا کولو حکم ۵۵۳
- په ملغلرو او غنبر کي د خمس حکم ۵۵۴

- بَابُ الْعُشْرِ ۵۵۶
- په څومره غسلو او داسي نورو کي عشر واجب دی ۵۵۶

۵۵۷.....	په راشنه کېدونکو شيانو کې د عشر او د صدقاتو حکم
۵۶۰.....	د نیم عشر بیان.....
۵۶۱.....	د عشر له حاصلاتو څخه به هیڅ قسم مصارف نه منها کیږي (مسئله رفع المؤنة).....
۵۶۴.....	عشر په کوم صورت کې پر بائع یا پر مشتري دی؟.....
۵۶۵.....	د بنو تغلب په عشري حکمه کې د عشر حکم.....
۵۶۶.....	که زمي له مسلمان څخه عشري څمکه رانیسي، نو څه حکم دی؟.....
۵۶۷.....	که یو مسلمان یا زمي له خپل کور څخه باغ جوړ کړي نو د عشر حکم.....
۵۶۸.....	د تارکول او تېلو په چينو کې د عشر او نورو حکم.....
۵۶۹.....	<u>بَابُ الْمَصْرَفِ</u>
۵۶۹.....	د مؤلفه القلوب مراد او د مؤلفه القلوب د حصې تحقیق.....
۵۷۱.....	د زکاة د مصارفو بیان.....
۵۷۲.....	د "فقير" او "مسكين" تعريف او د دوی په مینځ کې فرق.....
۵۷۲.....	او د زکاة د نورو مصارفو بیان او تعريف.....
۵۷۳.....	مقروض ته له نصاب څخه زیات ورکول.....
۵۷۴.....	دیني مدرسو ته زکاة ورکول او په زکاة کې د مهمتم حیثیت.....
۵۷۶.....	زمي ته د زکاة ورکولو بیان.....
۵۷۸.....	د زکاة په مال سره د مسجد د جوړولو او مري ته د کفن یا د هغه د قرض ورکولو حکم.....
۵۷۹.....	خپل اصولو یا فروعو یا خپلي بنځي یا خپل خاوند ته د زکاة ورکولو حکم.....
۵۸۰.....	خپل غلام، مکاتب، مدبر او ام ولد یا معتق البعض ته د زکاة ورکولو حکم.....
۵۸۰.....	مالداره سړي ته یا د هغه غلام یا کوچني زوی ته د زکاة نه ورکولو حکم.....
۵۸۱.....	بنو هاشم (سیدانو) ته د زکاة ورکولو حکم.....
۵۸۲.....	له بنو هاشمو څخه څوک مراد دی؟.....
۵۸۲.....	که وروسته معلومه سوه چي داسې د زکاة حقداره نه وو نو څه حکم دی؟.....
۵۸۴.....	له نصاب څخه د زیات زکاة ورکولو حکم، څومره زکاة ورکول پکار دی؟.....
۵۸۵.....	بل ښار ته د زکاة د وېلو حکم.....
۵۸۶.....	د غرب قرب د موجودیت په وخت کې بل چا ته ورکول سوی زکاة نه قبلېږي.....
۵۸۷.....	<u>بَابُ صَدَقَةِ الْفِطْرِ</u>
۵۸۷.....	د صدقه لغوي او اصطلاحي معنی.....

۵۸۷.....	د صدقه الفطر نور نومان
۵۸۷.....	د صدقه فطر مشروعیت
۵۸۷.....	د روژې زکاة یعني صدقه فطر
۵۸۸.....	د صدقه الفطر (سرسایي) بیان
۵۹۰.....	صدقه فطر به د کوم چاله طرفه اداء کوي؟
۵۹۰.....	صدقه فطر به د کوم چاله طرفه نه اداء کوي؟
۵۹۲.....	د صدقه فطر شرعي مقدار
۵۹۳.....	د صاع مقدار
۵۹۴.....	د صاع مقدار د اوسني او پخواني وزن په اعتبار سره
۵۹۴.....	مالداره کسانو ته مشوره
۵۹۴.....	د صدقه فطر د اداء کولو وخت
۵۹۶.....	سویق څه دي؟

کتاب الصوم

۵۹۸.....	د صوم لغوي او اصطلاحي معنی
۵۹۸.....	د روژې د فرضیت وخت
۵۹۹.....	د روژې د میاشتي عظمت
۶۰۰.....	په کومو ځایو کې چي ورځ ډېره اوږده وي، نو څه حکم دی؟
۶۰۰.....	په نیت کې د وخت د ابتداء او انتهاء په اعتبار د روژې قسمونه
۶۰۲.....	هغه روژې کوم چي په مطلق نیت سره صحیح کیږي یا نه صحیح کیږي؟
۶۰۳.....	د رمضان میاشته کله شروع کیږي؟
۶۰۳.....	د نجومیاتو قول لره اعتبار نسته
۶۰۴.....	د یوم الشک د روژې بیان
۶۰۴.....	په یوم الشک کې د روژې نیولو څو صورتونه
۶۰۵.....	په یوم الشک کې تر زواله پوري د انتظار کولو حکم
۶۰۵.....	د یوه کس د میاشتي لیدلو حکم
۶۰۷.....	که آسمان کرزمن یا ورځمن وونو داختر یا روژې په میاشته کې د یوه نفر د گواهي حکم
۶۰۸.....	که آسمان مطلع (صفا وي، نو څه حکم دی؟
۶۰۹.....	د اختلاف مطالع حکم او تفصیل

- ۶۱۱..... بَابُ مَا يُفْسِدُ الصَّوْمَ وَمَا لَا يُفْسِدُهُ
- ۶۱۱..... په کومو شيانو سره روژه فاسدېږي يا نه فاسدېږي؟
- ۶۱۵..... د سالتونو د مريض حکم
- ۶۱۶..... په کومو صورتونو کې صرف قضاء لازم ده؟
- ۶۱۷..... په کومو صورتونو کې قضاء او کفارو دواړه لازم ده؟
- ۶۱۸..... د روژې د کفارې بيان
- ۶۲۰..... په روژه کې د حقنې (امالې) کولو، يا په پزه او غوړ کې د دواړو حکم.
- ۶۲۰..... د سريا د نس په ژور زخم کې د دواړو حکم يا د ذکر په سر کې د دواړو حکم.
- ۶۲۲..... په پيچکارۍ سره د روژې ماتېدلو حکم
- ۶۲۲..... په نسوارو سره د روژې ماتېدلو حکم
- ۶۲۳..... د روژې د مکروهاتو بيان
- ۶۲۳..... په روژه کې د يوشمې د څکولو اخوند کتلو يا ژوولو حکم
- ۶۲۴..... د رانجو لگولو، د برېتو غوړولو او مسواک وهلو حکم
- ۶۲۵..... د غاښو د کريم حکم
- ۶۲۶..... فَضْلٌ فِي الْعَوَارِضِ
- ۶۲۶..... د مريض او مسافر لپاره د روژې حکم او د قضائي روژو د قضاء بيان
- ۶۲۹..... که قضائي روژې بل رمضان ته وځنډوي، نو څه حکم دی؟
- ۶۳۰..... د حاملې او د مريضې ښځې لپاره د روژې حکم
- ۶۳۱..... د شيخ فاني او نفلي روژتي لپاره د روژې پرېښولو حکم
- ۶۳۲..... د رمضان په ورځ کې د کوچني د بلوغت او د کافر د اسلام حکم
- ۶۳۴..... په رمضان کې د بې هوښۍ او لهوتوب (عقل زاتلېدو) حکم
- ۶۳۶..... د روژې په دوران کې د سفر يا حيض د ختمېدلو حکم
- ۶۳۷..... که څوک د وخت پاتېدو په گومان پېشلمې يا روژه مات وکړي، نو څه حکم دی؟
- ۶۳۸..... که څوک په هېره خوراک وکړي او بيا قصداً خوراک وکړي نو څه حکم دی؟
- ۶۴۰..... فَضْلٌ فِي أَحْكَامِ النَّذْرِ
- ۶۴۰..... د نذر تعريف، قسمونه او شرطونه
- ۶۴۰..... د لوی اختر د روژې د نذر منلو يا د پوره کال د روژې د نذر منلو حکم

بَابُ الْإِعْتِكَافِ

- ۶۴۴..... د اعتکاف لغوي او اصطلاحي معنی
 ۶۴۴..... د اعتکاف حکم او تفصیل
 ۶۴۹..... د معتکف لپاره په مسجد کې د خوراک، چنباک، بیع او داسې نورو حکم
 ۶۵۰..... د اعتکاف په حالت کې د جماع وغیره بیان
 ۶۵۲..... د اعتکاف فضیلت او اهمیت

بَابُ الْحَجِّ

- ۶۵۳..... د حج لغوي او اصطلاحي معنی
 ۶۵۴..... د حج قسمونه
 ۶۵۴..... د حج اصطلاحي تعریف او د حج شرعي حکم
 ۶۵۶..... که یو څوک د عمرې په نیت مکې ته ولاړ سي او هلته د شوال میاشت باندې راسي؟
 ۶۵۷..... د حج شرطونه
 ۶۵۹..... د حج لپاره به حوائج اصليه نه خرڅول کیږي؟
 ۶۶۰..... که د حج لپاره مال وي خو د یو شي را نیولو ته ضرورت وي؟
 ۶۶۰..... اول به حج کول کیږي او که واده؟
 ۶۶۰..... د زائد جائیداد او د بنځي (ناوکی) د زائد سامان حکم
 ۶۶۱..... د میقات بیان
 ۶۶۳..... ټوله میقاتونه په یوه نقشه کې
 ۶۶۳..... میقاتونه درې قسم دي
 د تجارت یا بل حاجت لپاره مکې مکرمې ته د داخلېدونکي په هکله مذاهب او د
 ۶۶۴..... هغه لپاره د علماؤ حيله او تحقیق
 ۶۶۵..... نن سبا به له کومه ځایه احرام ترل کیږي؟

بَابُ الْأَحْرَامِ

- ۶۶۷..... د احرام لغوي او اصطلاحي معنی
 ۶۶۷..... د احرام ترلو طریقه او تفصیل
 ۶۷۱..... د تلبیه پر ځای بل ذکر کول
 ۶۷۱..... تلبیه په ژبه سره ویل شرط دي
 ۶۷۱..... د احرام شروع کېدلو وخت

۱۷۳.....	د احرام ممنوعات
۱۷۵.....	غوږونه او خټه پټول، په غیر معتاد شي سره مخ پټول، پر مخ ماسک لگول
۱۷۷.....	د احرام په حالت کي کوم شيان ممنوع نه دي؟
۱۸۰.....	مکې ته د داخلېدلو اولنی اعمال
۱۸۰.....	مکې شریفې ته له رسېدو څخه وروسته به مسجد حرام ته کله حاضرېږي؟
۱۸۱.....	له طواف کولو څخه مخکې د حجر اسود استقبال کول
۱۸۴.....	د حجر اسود د استلام او مچولو پنځه طریقي
۱۸۴.....	د طواف کولو کیفیت او طریقه (د طواف قدوم بیان)
۱۸۷.....	د سعي بين الصفا والمروه طریقه
۱۹۱.....	تغلي طواف له تغلي لمانځه څخه افضل دی
۱۹۱.....	د ذوالحجې د اوومې، اتمي او نهمي ورځي افعال
۱۹۶.....	په عرفات کي د وقوف کولو بیان او تفصیل
۱۹۸.....	تلبیه به تر کومه وخته ویل کیږي؟
۱۹۸.....	له عرفات څخه مزدلفې ته درواښدلو بیان او د مزدلفې د افعالو تفصیل
۲۰۰.....	د ذوالحجې د لسمې (لوی اختر) د ورځي افعال
۲۰۲.....	له مزدلفې څخه منی د واپس راتګ او درمي د شروع کولو بیان
۲۰۷.....	مکې شریفې ته د راتګ او د طواف زیارت بیان
۲۰۸.....	تر طواف زیارت وروسته منی ته د واپس تګ او درمي بیان
۲۱۲.....	په محصب کي د پړاؤ کولو او د طواف صدر (طواف وداع) کولو بیان
۲۱۵.....	په مکه شریفه کي د دعاء قبلېدلو ځایونه
۲۱۶.....	د نبی کریم ﷺ د روضې زیارت
۲۱۷.....	فَصْلٌ فِي الْمَتَفَرِّقَاتِ: مکې ته له تللو څخه بغیر عرفات ته د تلو حکم
۲۱۷.....	د وقوف عرفات کمه اندازه
۲۱۸.....	د ناخبرې، خوب او بې هوښۍ په صورت کي د عرفات سره د تېرېدلو حکم
۲۱۹.....	ښځه د حج په ټولو احکامو کي د نر په څېر ده ماسواله یو څو احکامو څخه
۲۲۲.....	د بلنه څاروي غاړې ته د قلاده اچولو حکم او تفصیل
۲۲۴.....	بلنه کومو څارويو ته ویل کیږي؟
۲۲۵.....	بَابُ الْقِسْرَانِ
۲۲۵.....	د حج اقسام او د حج قرآن تعریف

۷۲۵.....	کوم حج افضل دی؟ او د حج قران حیثیت
۷۲۷.....	د حج قران تعریف، کیفیت او طریقه
۷۲۸.....	په حج قران کې دوو طوافونو او دوو سمیو حکم
۷۲۸.....	د دم قران بیان او تفصیل
۷۲۹.....	له دم قران څخه د عاجز کس لپاره حکم
۷۳۲.....	<u>بَابُ التَّمَتُّعِ</u>
۷۳۲.....	د تمتع تعریف
۷۳۲.....	د حج تمتع بیان او حیثیت
۷۳۸.....	د مکې د اوسېدونکي لپاره د حج تمتع او حج قران حکم
۷۳۸.....	تر عمرې وروسته د تمتع حاجي لپاره خپل وطن ته د راتګ حکم او تفصیل
۷۴۰.....	د تمتع لپاره د حج په میاشتو کې د عمرې د شرطیت بیان
۷۴۱.....	د حج میاشتي (اشهر الحج)
۷۴۱.....	د حج تر میاشتو مخکې د احرام تر لړ حکم
۷۴۲.....	د حج تمتع یو خاص صورت
۷۴۴.....	د تمتع د قاعدې بیان
۷۴۴.....	د احرام په وخت کې د حیض حکم
۷۴۶.....	<u>بَابُ الْجَنَائِزَاتِ</u>
۷۴۶.....	د احرامو د ممنوعاتو د جزاء او کفارې تفصیل
۷۵۰.....	په پوډیا داسي بل شي سره وړېستان لیري کول
۷۵۴.....	دیو عنبر په وجه د احرام په حالت کې د ممنوع کار کولو حکم
۷۵۵.....	عنبر کوم معتبر دی؟
۷۵۵.....	د حرم شریف ملخان تر پښو لاندې کېدل
۷۵۶.....	<u>فَصْلٌ (فِي بَيَانِ مَا يَفْسِدُ الْحَجَّ وَمَا لَا يَفْسِدُهُ)</u>
۷۵۶.....	د احرام په حالت کې په شهوت سره ښځې ته د کتلو، مسه کولو او مچولو حکم
۷۵۷.....	تر وقوف عرفه مخکې د جماع حکم
۷۵۹.....	تر وقوف عرفه وروسته د جماع حکم
۷۶۰.....	تر سر خړولو وروسته د جماع حکم او د عمرې تر څلورو شوطونو مخکې د جماع حکم
۷۶۱.....	په هېره د جماع کولو حکم

- د بې اودسيا په حالت کي د طواف زیارت کولو حکم ۷۶۱
- بېله اودسه د طواف قدوم یا طواف صدر کولو حکم ۷۶۲
- په طواف زیارت او طواف صدر کي یو په اوداسه او بل بې اوداسه کول ۷۶۴
- په عمره کي بېله اوداسه د طواف او سعی حکم او د سعی د پرېښوولو حکم ۷۶۶
- له عرفات څخه تر امام دمخکي وتلو حکم ۷۶۷
- د وقوف مزدلفه د پرېښوولو او همدارنگه درمي پرېښوولو حکم او تفصیل ۷۶۷
- د حج افعال څښلول یا یې ترتیب بدلول ۷۶۸
- د قارن لپاره تر حلالولو مخکي د حلق حکم ۷۷۰
- فَضْلٌ (في جزاء قتل الضیید وجرحه) ۷۷۰
- دا حرام په حالت کي د ښکار د جزاء بیان او د جزاء اندازه ۷۷۰
- د ښکار د زخمي کولو یا هغه ته د تکلیف رسولو حکم او تفصیل ۷۷۴
- د هغه حیواناتو بیان چي په وژولو سره یې څه نه واجبیږي ۷۷۵
- د سپړو د وژلو حکم ۷۷۷
- د درنده د وژلو حکم ۷۷۷
- د مجبوري په وجه د ښکار کولو حکم او د محرم لپاره د څاروي د ذبح کولو حکم ۷۷۸
- د بېر پښۍ کوټري او اموخته هوسۍ د ذبح کولو حکم ۷۷۹
- د محرم د ذبح سوي ښکار حکم ۷۸۰
- د محرم لپاره د حلال کس د ښکار د خوړلو حکم ۷۸۱
- د حلال کس لپاره د حرم د ښکار د ذبح کولو حکم ۷۸۱
- له بهر څخه حرم ته د راوړل سوي ښکار حکم ۷۸۲
- که د محرم سره په کپس کي یا په کور کي ښکار وي، نو د هغه حکم ۷۸۳
- د حلال کس د نیول سوي ښکار ایله کولو یو صورت او د هغه حکم ۷۸۴
- که د محرم په لاس کي ښکار یو بل محرم قتل کړي نو څه حکم دی؟ ۷۸۵
- د حرم شریف د واښو، بوتو او درختو د پرېکولو حکم ۷۸۵
- د حرم پر واښو رمه پوول ۷۸۶
- په پورتنی جناياتو کي د قارن (حج قران کونکي) حکم ۷۸۷
- که دوه محرم کسان یا دوه حلال کسان په ګډه ښکار وکړي، نو څه حکم دی؟ ۷۸۸
- د محرم لپاره د ښکار د خرڅولو یا راښوولو حکم ۷۸۹

- ۷۹۰..... بَابُ مُجَاوَزَةِ الْوَقْتِ بِغَيْرِ إِحْرَامٍ
- ۷۹۱..... له میقات شخصه بېله احرامه د تېرېدلو بیان
- ۷۹۲..... دخپل حاجت لپاره میقات ته د تللو حکم
- ۷۹۳..... مکې ته یو وار بېله احرامه او بل وار د احرام سره داخلېدل
- ۷۹۴..... بَابُ إِضَافَةِ الْإِحْرَامِ إِلَى الْإِحْرَامِ
- ۷۹۴..... دمکې کس لپاره په یوه احرام کې د حج او دعمرې د جمع کولو جرمانه
- ۷۹۵..... په پورتنۍ صورت کې د دواړو عبادتونو د پوره کولو حکم
- ۷۹۶..... د حج په دوران کې تر حلق وروسته د دویم احرام تېرلو حکم
- ۷۹۷..... په یوه احرام کې د دوو عمرو د جمع کولو حکم
- ۷۹۷..... د آقاقي لپاره د حج په احرام کې دعمرې شاملولو حکم
- ۷۹۸..... د حج د افعالو تر شروع کولو وروسته دعمرې د احرام حکم
- ۷۹۹..... په یوم النحر کې دعمرې احرام تېرل
- ۸۰۰..... دفوت سوي حج لپاره د بل احرام تفصیل
- ۸۰۰..... بَابُ الْإِحْصَارِ
- ۸۰۰..... د احصار لغوي او اصطلاحی معنی
- ۸۰۱..... دمحصر بیان او حکم او د هغه لپاره د حلال کېدلو طریقه
- ۸۰۳..... دمحصر قارن حکم
- ۸۰۳..... د احصار د قربانۍ د حلالولو وخت او ځای
- ۸۰۴..... پر محصر بالحج عمره او حج دواړه واجب دي او دمحصر بالعمرة حکم
- ۸۰۵..... دمحصر قارن حکم
- ۸۰۵..... تر دم (هدی) استولو وروسته د احصار ختمېدلو حکم او تفصیل
- ۸۰۷..... تر وقوف عرفه وروسته د احصار حکم
- ۸۰۸..... بَابُ الْقِفَاةِ
- ۸۰۸..... د وقوف عرفه د فوتېدلو حکم او دعمرې دنه فوتېدلو بیان او دعمرې تعریف
- ۸۱۰..... دعمرې شرعي حیثیت
- ۸۱۱..... د ایصال ثواب حکم او تفصیل

- ۸۱۱..... بَابُ الْحَجِّ عَنِ الْغَيْرِ
- ۸۱۳..... ددو خلکو له طرفه دیو حج کولو حکم
- ۸۱۴..... دم احصار پر چا واجب دی؟ دم قران او دم جنایت پر چا واجب دی؟
- ۸۱۵..... دمري له طرفه حج کونکی که په لاره کې مړ سي، نو دمري د وصیت حکم او تفصیل
- ۸۱۸..... دمور او پلار لپاره دنا معین حج حکم او تفصیل
- ۸۱۹..... بَابُ الْهَدْيِ
- ۸۱۹..... دهدي اقسام او دهدي انفي درجه
- ۸۲۰..... دهدي او قربانی (اختری) د برابر والي بیان
- ۸۲۰..... پسه له دوو ځایو څخه بغیر بل په هر ځای کې جائز او کافي دی
- ۸۲۱..... دهدي (دم) د غوښو خوړنو حکم
- ۸۲۱..... دهدي د ذبح کولو د وخت او ځای په باره کې تفصیل
- ۸۲۲..... ﴿د کومو څارویو غوښي په خپله خوړل جائز دي او د کومو د جائز نه دي؟﴾
- ۸۲۳..... ﴿کوم څاروي په حرم کې ذبحه کول ضروري دي، او کوم ضروري نه دي؟﴾
- ۸۲۳..... ﴿کوم څاروي په يوم النحر کې ذبحه کول ضروري دي، او کوم نه دي؟﴾
- ۸۲۳..... دهدي د "تعریف" (عرفات ته بېولو) حکم
- ۸۲۴..... دهدي د ذکا او رسی حکم
- ۸۲۵..... پر هدي د سپر تیا حکم
- ۸۲۵..... دهدي د لوېشلو حکم
- ۸۲۵..... دهدي د مرګ حکم او تفصیل
- ۸۲۷..... هدي ته د قلاده (علامتي هار) اچولو حکم
- ۸۲۸..... مَسَائِلُ مَنَظُورَةٌ
- ۸۲۸..... له عرفات څخه بغیر په بله ورځ کې د وقوف عرفه حکم
- ۸۲۹..... په رمي کې د جمراتو د ترتیب د ساقطولو حکم
- ۸۳۰..... په پښو (د پیاده) حج کولو نذر منل
- ۸۳۱..... دمحرمي مینځي سره درانیونکي (مشتري) د جماع حکم



بِسْمِ اللَّهِ الرَّحْمَنِ الرَّحِيمِ

د پېل خبرې

الحمد لله رب العالمين، والصلوة والسلام على خير خلقه محمد وعلى آله وصحبه أجمعين، أما بعد:

علمُ الفقه له دې کبله چې په واسطه يې د حلالو او حرامو تر مینځ توپیر کيږي په شریعت مقدسه کې خورا زیات ارزښت لري، له تفسیر و حدیث څخه وروسته په دیني علومو کې چې د علمُ الفقه کوم مرتبه و مقام دی، هغه بل علم ته حاصل نه دی، فقهاء کرام د دې اُمت لپاره درو حاتي طبیبانو حیثیت لري چې دوی له قرآن و حدیث څخه د علومو چینې جاري کړې او د علومو تېري يې سېرا به کړل او د نبي کریم ﷺ د اُمت لپاره يې پر دین تلل آسانه کړل، الله تبارک و تعالی د دې دوی قبرونه د جنت باغ و گرځوي چې د دین په حفاظت و اشاعت کې يې پوره حصه واخیستله.

آمین

الله تعالی چې احنافو فقهاؤ ته په علمُ الفقه کې کوم دسترس او جامعیت عطا کړی دی، ټوله د هغه معتترف دي، لکه څرنگه چې په فقه حنفي کې د تصنیفونو او تالیفونو یو غړولار دی چې په هغه کې د "کنز الدقائق" نوم دیو ځلانده ستوري په څېر دی، الله تعالی چې دغه کتاب ته کوم جامعیت او قبولیت عطا کړی دی هغه له علماؤ څخه پټ نه دی، همدا وجه ده چې له څو پېړیو څخه دا کتاب په دیني مدرسو کې لوستل کيږي، خو څرنگه چې دا انتهایي مختصر او باریک کتاب دی چې په همدې خاطر يې زیات عربي او اردو شروحات لیکل سوي دي چې ځیني يې په پښتو هم ژباړل سوي دي، خو له نوي سره دې ته ضرورت محسوس سو چې په روانه او آسانه پښتو د دې کتاب ترجمه او داسې تشریح وښيي چې په هغه کې د تشریح سره اړوند نور خصوصیات هم مراعات کړل سي لکه په مختلف فیها مسئلو کې دراجع او مفتی به اقوالو تعیین او تخریج د احادیثو کوم چې خاصاً مشکل کار دی، ځیني مهم خارجي مسائل، حل د لغاتو او داسې

نور چي په خصوصياتو کي يې يادونه وسوه، نو د دې ضرورت په خاطر ما احقر بنده د تفهيم او تسهيل د پوره کوشش سره حتی الوسع د مذکورې خصوصياتو مطابق په دې کار شروع وکړه چي تر اوسه د الله جلّ په فضل وکرم سره د کتاب الصلاة او د کتاب النکاح د يوې حصې کار بشپړ سو.

الله جلّ دې په خپل فضل ورحمت سره د پاتو حصو د تشریح و توضیح توفيق هم راکړي. آمين
په دې شرح کي موږ له دې کتابونو څخه اخذ او استفاده وکړه: ① تسهيل الحقائق اردو، ② انوار الحقائق اردو (چي دا کتاب اکثره د تسهيل ژباړه او تشریح ده. او ځيني ځايونه خصوصاً په اوله حصه کي له انوار الحقائق څخه استفاده وسوه)، ③ مفتاح الدقائق، همدارنگه له خپل کتاب فتح الإيضاح او په مغلطو ځايو کي مو اکثره له فتح الهدايې څخه هم استفاده وکړه.

په آخر کي د خپل نقص او کمزورۍ په اعتراف سره له اهل علم حضراتو څخه دا خواست دی چي په دې کتاب کي که يو مسئله د خپل تحقيق خلاف وموندي، يا کومه غلطې او خطا وويني، نو ما عاجز ته دي حتماً د هغه اطلاع راکړي چي په آينده چاپ کي يې اصلاح وسي؛ ځکه د کوشش او احتياط باوجود د غلطيو پاتېدل بشري تقاضا ده.

الله جل شانه دې په خپل فضل وکرم سره زموږ دا حقير کوشش مقبول او زموږ لپاره د ثواب

او نجات ذريعه وگرځوي. آمين

ابو عباس حبيب الرحمن "مدنی"

۹/ رجب المرجب / ۱۴۴۴ هـ

* * *

مقدمه

الحمد لله وحده، والصلاة والسلام على من لا نبي بعده ولا رسول بعده وهو خاتم النبيين وعلى آله و أصحابه الطاهرين.

په عام ډول مصنفين او ليکوالان دخپلو تصنيفونو په پېل کي دمقدمې په نامه ځني دا سي مباحث دکتاب برخه گرځوي چي په مختصره توگه دهغه فن په اړه ويونکي ته معلومات حاصل سي او ورسته په وړيلو کي ورته آساني پيدا سي. دهمدغه مقصد دتکمیل په خاطر موږ دکنزالدقائق دشرح "فتح الدقائق" په پېل کي ځني اړين مباحث دمقدمې په نامه دالله ﷻ په فضل سره دکتونکو په مخکي وړاندي کوو.

کنز الدقائق دعلم الفقه له معتبرو او معتمدو متونو څخه يو متن دی، له همدې کبله لومړی دعلم الفقه تعريف، موضوع، غرض، فضائل او دکنز الدقائق دمصنف پېژندنه، دژوند حالات او په علمي ميدان کي دهغه خدمات ليکل کيږي، او وروسته بيا دعلم الفقه اړوند بېلابېلي ارزښتناکي فائدي له معتمدو مصادر او ماخذو څخه دکتونکو په خدمت کي ليکل کيږي.

د فقه لغوي معنی

د فقه لفظ مصدر دی د سَجَّ يَسْجُ او كَرَّرَ يَكْرُرُ له باب څخه راځي، لغوي معنی يې ده: مطلق فهم او پوهه، "الْفَقْهُ لُغَةً: الْقَهْرُ مُطْلَقًا، سَوَاءٌ مَا ظَهَرَ أَوْ لُفِيَ" (القاموس، مباحث)، کوم حضرات چي د فقه لغوي معنی په مطلق فهم سره کوي، هغوی دا آيت کریمه دليل وړاندي کوي ﴿قَالُوا يَا شُعَيْبُ مَا نَفَقْتَ كَثِيرًا وَمَا تَقُولُ﴾ وقوله تعالى ﴿وَإِنْ مِنْ شَيْءٍ إِلَّا يَنْبِئُ بِحَدِيثٍ وَلَكِنْ لَا تَقْضِيهِمْ ؕ تَسْبِيحُهُمْ﴾ دواړه آيتونه پر نفي د فهم مطلق دلالت کوي، نو معلومه سوه چي فقه مطلق فهم ته وايي.

لېکن ځيني علماء بيا د فقه لغوي معنی داسي کوي "أَرَأَيْتَ الْفَقْهَ لُغَةً هُوَ فَهْمُ الشَّيْءِ الدَّقِيقِ" چي فقه په خفي او مشکل شي پوهېدلو ته وايي؛ ځکه داسي وېل کېدای سي "فَقْهٌ كَلَامُكَ"، يعني ستاد خبري په راز او مطلب پوه سوم، لېکن داسي نسي ويل کېدای "فَقْهٌ كَلَامُكَ وَالْأَرْضُ" چي زه په ځمکه او آسمان پوه سوم، لهذا معلومه سوه چي په خفي او مشکل امر باندي دپوه کېدلو نوم فقه ده.

که په قرآن کریم کې د فقه د لفظ په اړه وکتل سي، نو دویمې معنا ترجیح څرگندېږي لکه په دې آیت کریمه کې ﴿وَهُوَ الَّذِي أَنشَأَكُم مِّن نَّفْسٍ وَاحِدَةٍ فَمُسْتَوْعِدٌ لِّكُمْ فَطَّلَا الْآيَاتِ لِقَوْمٍ يُفْقَهُونَ﴾، او د مخکیني قول په جواب کې وایو چې په مخکیني دواړو ټوکونو کې د مطلق فهم نفی نه دي سوي، بلکې د حضرت شعیب علیه السلام په قول کې د دعوت د اسرارو د فهم نفی سوي دي؛ ځکه د حضرت شعیب علیه السلام په ظاهري قول د هغه قوم پوهېدی خو بیا هم الله جل جلاله له دوی څخه فهم نفی کړی، همدارنګه په دویم آیت کې هم د تسبیح په اسرارو پوهېدل نفی سوي دي، لهنا معلومه سوه چې فقه په خفي او مشکل شي پوهېدلو ته وایي، همدا وجه ده چې په الله تعالي باندې د فقه اطلاق نه کېږي؛ ځکه چې الله تعالي ته هر څه منکشف او معلوم دي، هېڅ شی هم پر الله جل جلاله خفي او پټ نه دی.

د التمریفات مصنف رحمه الله چې د فقه د لفظ کومه لغوي معنی بیانوي، له هغه څخه هم معلومېږي چې فقه په خفي شي پوهېدلو ته ویل کېږي؛ ځکه هغه داسې تعریف کړی دی "الفقه: هو في اللغة عبارة عن فهم غرض المتكلم من كلامه" (التمریفات ص: ۱۶۸)، یعنې فقه په لغت کې د متکلم غرض د هغه له کلام څخه فهمولو ته وایي، او د متکلم غرض له کلام څخه خفي او پوشیده وي؛ ځکه چې هغه یو معنوي حقیقت دی.

د فقه اصطلاحې معنی او مشهور تعریف

"هو العلم بالأحكام الشرعية الكلية المكتسبة من أولياتها التوقيفية"، یعنې فقه نااحکامو شرعيه وو هغه علم ته ویل کېږي کوم چې له ادله مفصله وو (تفصیلي دلائلو) څخه حاصل سوي وي، یا په بله وینا: فقه د شرعي و فرعي احکامو هغه علم ته وایي کوم چې د دې شرعي و فرعي احکامو په تفصیلي دلائلو سره حاصل کړل سي. (د کومو احکامو تعلق چې د عمل سره وي، هغه ته فرعي احکام وایي او د کومو تعلق چې د عقیدې سره وي، هغه ته شرعي او اصلي احکام وایي).

د فقه د اصطلاحې معنی په اړه وضاحت

د فقه لپاره درې حالتې دي: ① یو دا چې فقه د شریعت مترادف وي، په دې لحاظ سره فقه د هر هغه څه معرفت ته ویل کېږي کوم چې د الله جل جلاله له لوري موږ ته راغلي دي، د هغه تر او د عقیدې سره وي او که دا خلاقو یا اعمالو سره وي، له همدې اړخه امام ابو حنیفه رحمه الله فقه داسې تعریفوي: "هو معرفة الناس بما لها وما عليها"، همدغه وجه ده چې کوم کتاب ده مبارک په عقائدو کې لیکلي دي، وړ ته "فقه الاکبر" وایي.

② درېم حالت دا چي د مخکي په څېر نه سي پاته، بلکي څه اندازه تخصیص په کې راسي، نو علم العقائد ور څخه ليري کيږي او د ځانگړي علم بڼه اختياري کوم چي په عدم التوحيد يا علم الکلام او يا خو په علم العقائد سره نومول کيږي او تعريف يې داسي کول کيږي "العلم بالأحكام الشرعية المستمدة من الأدلة الشرعية".

③ د فقه درېم حالت کوم چي تر ننه پوري ورباندې د علماؤ رايه پاته سوې ده کوم چي ورباندې ذکر سو "هو العلم بالأحكام الشرعية المستمدة (المكتسبة) من أدلتها الشرعية".

په ياد مشهور تعريف کي له احکامو فرعيه وو څخه هغه احکام فرعيه مراد دي دکومو تعلق چي د جوارح سره وي، او هغه احکام فرعيه چي تعلق يې له قلب يعني زړه سره دی، هغه ته د علم التصوف يا علم الاخلاق نوم ورکول سوی دی. په دې اړه د لازيات تحقيق لپاره وگورئ! (الموسوعة الفقهية ج ۱ ص ۱۱)

تفصيلي دلائل (ادلتها التفصيلية): تفصيلي دلائل يا په بله وينا د شرعي احکامو د ثبوت دلائل څلور دي: ① قرآن، ② سنت، ③ اجماع، ④ قياس. هر شرعي حکم به حتماً په دې کي په يوه دليل سره ثابتيږي، يعني د انسان د يو عمل په هکله دا حکم چي هغه حرام دی، يا مکروه دی، يا مباح دی، يا فرض دی، يا واجب دی، يا سنت دی، دا ټوله به يا په قرآن کریم سره ثابتيږي، يا په مېنت (يعني په حديث) سره، يا په اجماع او قياس سره، له دې څخه پرته د شرعي حکم ثابتولو بله هيڅ ذريعه نسته.

د فقه موضوع

د فقه موضوع "فعل المكلف" ده، يعني د مکلف فعل خو مطلق نه بلکي من وجوب وندب وگراه ووجل وخرم، لکه د علم النحو موضوع چي کلمه او کلام ده خو من حيث الإعراب والبناء، يا د علم الطب موضوع چي د انسان بدن دی خو من حيث الفحة والمرض او داسي نور، خلاصه دا چي د علم الفقه موضوع ده: "فعل المكلف بُجُؤًا أَوْ تَلَبُّيًا"، (يعني د مکلف انسان له فعل او عمل څخه دا بحث کول چي: ① دا فرض دی، ② واجب دی، ③ سنت مؤکده او غير مؤکده دی، ④ نفل او مستحب دی، ⑤ يا حرام دی، ⑥ يا مکروه تحريمي او مکروه تنزيهي دی، ⑦ يا مباح دی؛ د مکلف انسان د يو عمل په هکله دا حکمونه کول د فقه موضوع ده).

د مکلف په سره قيد يې له نابالغه کوچني او مجنون څخه احتراز وکړي؛ ځکه په شريعت او فقه کي د دوی پر اعمالو نه يو حکم کول کيږي او نه له دوی څخه بحث کيږي، فقط د مکلف انسان له اعمالو څخه بحث کيږي.

د فقه غرض

غرض وايي "فعلُ الفاعل لاجله" ته، فاعل چي دکوم مقصد او لاسته راوړني لپاره کار کوي همهغه ته ددې کار غرض ويل کيږي او پر دغه کار چي کوم څه مرتب کيږي، له هغه څخه په غايت تعبير کيږي، لهذا غرض او غايت د مصلحت په اعتبار سره يو حقيقت دی، خو ابتداءً او انتهاءً يو له بل څخه توپير لري، يو عالم يې داسي تشرېح کوي: د قلم درانيولو لپاره بازار ته تگ کول غرض دی او د قلم رانيول غايت دی، يا داسي چي داوبو د څښلو لپاره منگي ته تگ کول غرض دی او اوبه کېدل غايت دی، خلاصه دا چي "غايت" اثر مرتب ته ويل کيږي.

د فقه غرض دی "الْقَوْرُ بِسَعَادَةِ الدَّارَيْنِ"، يعني د فقهې د زده کولو غرض او هدف دا دی چي ددې په ذريعه د دنيا او آخرت کاميابي او نېکبختي ترلاسه کړل سي، د دنيا کاميابي خو دا ده چي فقيه د خدای مخلوق ته ديني فايده رسوي، چي دهغه په وجه به د احترام او عزت مقام ترلاسه کړي، او د آخرت کاميابي او نېکبختي ښکاره ده چي له حرامو کارونو څخه د ځان ساتلو او پر مأموراتو د عمل کولو په وجه به په آخرت کي شفاعت او جنت حاصل کړي او دخپل پروردگار په مقنن ديدار سره به مشرف سي، او ځينو داسي بيان کړي ده چي: د دنيا کاميابي دا ده چي په علم الفقه سره به د شريعت احکام معلوم کړي او پر مأموراتو به عمل وکړي او له منهياتو څخه به اجتناب وکړي او د آخرت کاميابي د جنت د نعمتونو حصول دی چي جنت او د جنت نعمتونه به ور ته حاصل سي.

د علم الفقه حکم

د فقهې زده کول فرض عين هم دي او فرض کفائي هم دي. په فقه کي دومره معلومات حاصلول فرض عين دي چي په دين کي هغه ته ضرورت او احتياج پيښيږي (مثلاً د طهارت مسئلې، د لماتځه مسئلې او داسي نور)، او تر خپل ضرورت زيات دنورو خلکو د نفعي او فايدي لپاره علم حاصلول فرض کفائي دي يعني چي نور خلک هم پر مأموراتو عمل وکړي او له محرماتو څخه ځان وساتي. او په بشپړه توگه د فقهې د ټولو انواعو زده کړه يعني د ټولو عباداتو او معاملاتو علم حاصلول مستحب دي.

همدارنگه پر هر انسان د خپلي شعبي او څانگي سره داروند احکامو زده کړه هم ضروري ده، مثلاً پر تاجر کس د کاروبار سره داروند مسئلو زده کړه ضروري ده، ددې لپاره چي په دې شعبه کي له محرماتو او منهياتو څخه ځان وساتي، له دې مسئلو څخه چاره نسته او ددې حاصلول ضروري دي؛ ځکه له دې څخه بغير خو يو مسلمان د اسلام مطابق نه خپلي ذمه وارياني اداء کولای سي او نه خپل حقوق حاصلولای سي؛ نو ځکه پر هر مسلمان لازم دي چي هغه له ضروري ديني مسائلو څخه غافل نه سي.

د علم الفقه فضائل

تر ټولو افضل علم له تفسیر، حدیث او عقائدو څخه وروسته "علم الفقه" دی. الله ﷻ فرمایي ﴿مَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا﴾ (سورة البقرة: ۲۶۹)، (يعني چاته چي پوهه او حکمت ورکړای سو، په تحقیق سره هغه ته ډېر خیر ورکول سو)، ځیني مفسرینو د "حکمت" تفسیر په علم الشرائع سره کړی دی، له علم الشرائع څخه مراد همدا د فقهی علم دی، او نبی کریم ﷺ فرمایلي دي "مَنْ لِيَرِدَ اللَّهُ بِهِ خَيْرًا يُفْقَهُهُ فِي الدِّينِ" (تومذی شریف، باب إذا أراد الله بعد خيرا....، حدیث شمېره: ۲۶۲۵)، (چاته چي الله ﷻ د خیر اراده ولري، نو هغه ته د دین پوهه ور نصیب کړي)، له دې حدیث څخه معلومه سوه چي د کوم بنده په باره کي الله ﷻ د خیر فیصله وکړي، هغه ته د "فقه فی الدین" علم ورکوي، په بل حدیث کي ذکر سوي دي "قُوَّةٌ وَاحِدَةٌ أَكْبَرُ عَلَى الْخِيَلِ مِنْ أَلْفِ عَابِدٍ" (تومذی شریف، باب ما جاء في فضل الفقه....، حدیث شمېره: ۲۶۸۱)، (یو فقیه عالم پر شیطان تر زرو بزرگانو هم بوج او سخت دی)، لهندا فقه زده کول او پر هغه عمل کول ډېر د فضیلت مقام لري، یو شاعر د فقهی په تعریف کي ویلي دي:

إِذَا مَا اغْتَرَزَ دُوْ عِلْمٍ بِعِلْمٍ فَعِلْمُ الْفِقْهِ أَوَّلِي بِاغْتِرَازِ
فَكَمْ طَيِّبٍ تَفْخُحُ وَلَا كَيْسِكِ وَكَمْ طَيِّرٍ يَطِيرُ وَلَا كَبَازِ

ژباړه: کله چي یو عالم په خپل علم سره ویاړ کوي؛ نو د ویاړ او فخر وړ د فقهی علم دی؛
ځکه څومره خوشبویاني پورته کیږي، څویوه خوشبویي هم د مشکو په څېر نه ده؛ او
څومره مارغان الوزي، څویو هم د باز په څېر نه دی.

یعني دنورو علمونو په مقابله کي علم الفقه داسي فضیلت لري، څرنگه چي مشک دنورو عطرانو په مقابله کي او باز دنورو مارغانو په مقابله کي فضیلت لري.

اوبل شاعر ویلي دي:

وَحَدُّ عُلُومٍ عِلْمُ فِقْهِ لِأَنَّهُ يَكُونُ إِلَى حُلِّ الْمَعَالِي تَوَسُّلاً
فَإِنْ فِقْهَهَا وَاحِدًا مَتَوَعَّأ عَلَى أَلْفِ ذِي زُهْدٍ تَفَضَّلَ وَاعْتَدَا

ژباړه: له ټولو علمونو څخه غوره علم الفقه دی، چي هغه د لوړو رتبو وسیله ده،
همدا وجه ده چي یو پرهېزگاره فقیه پر زرو زاهدانو فضیلت لري.

د "کنز الدقائق" د مصنف رَجَّةُ الله تعارف او ژوند لیک

نوم، نسب او استوګنه: د کنز الدقائق د مصنف نوم عبدالله دی، کنیت یې ابو البرکات دی او لقب یې حافظُ الدین دی. د پلار نوم یې احمد او د نیکه نوم یې محمود دی. د "نسف" او سېدونکی دی کوم چې د بخارا یو ښار دی چې "نخشب" هم ورته وایي او فی الحال په ازبکستان کې واقع دی، چې د پخواني تاریخ په اعتبار سره په ماوراء النهر کې د جیحون او سمرقند تر مینځ واقع لیکل سوی دی، په دې ښار کې د هرفن ستر علماء پیدا سوي دي، د همدې ښار (نسف) په نسبت سره مصنف رَجَّةُ الله ته "کَسْفِي" ویل کیږي.

د پیدایښت د تاریخ په هکله یې زما سره موجود کتابونه ساکت دي.

امام نسفي رَجَّةُ الله د خپلي زمانې کامل امام، محقق عالم، مدقق فقیه، په فقه او اصولو کې مخکښ، په حدیثو او دهنه په معانیو کې ماهر، متقي و پرېزگاره وو.

د امام نسفي رَجَّةُ الله فقهي مقام: امام نسفي رَجَّةُ الله له شپږمې طبقې څخه شمېرل سوی دی کوم چې د روایات ضعیفه او قویه سره جلا کولو صلاحیت لري لکه څرنګه ابن کمال پاشا ویلي دي (دقهاؤ طبقات وروسته بیان سوي دي)، د شپږمې طبقې رُتبه له مجتهدینو، مخرجینو او مرجحینو څخه ادنی ده. دوی په خپلو کتابو کې ضعیف او مردود روایات نه نقل کوي، بعضي حضراتو امام نسفي رَجَّةُ الله له مجتهدین فی المذهب څخه ګڼلی دی او ویلي یې دي چې څرنګه اجتهاد مطلق پر ائمه اربعه وو ختم سو، همداسې اجتهاد فی المذهب پر امام نسفي رَجَّةُ الله ختم سو.

استاذ: امام نسفي رَجَّةُ الله له سترو محدثینو او فقهاؤ شمس الائمه محمد بن عبد الستار کردي، حمید الدین الضریر او بدر الدین خواهرزاده رَجَّةُ الله او داسي نورو څخه علم حاصل کړی دی، او سماع له امام نسفي رَجَّةُ الله څخه ستر عالم علامه سفناقي رَجَّةُ الله او داسي نورو کړې ده.

تصانیف: امام نسفي رَجَّةُ الله ډېر کتابونه تصنیف کړي دي، خصوصاً په فقه او اصول فقه کې چې له هغوی څخه ځیني دي: ① کنز الدقائق (فقه)، ② الوافي (فقه)، ③ الکافي شرح الوافي (فقه)، ④ مدارک التزویل (تفسیر)، ⑤ المنار (د نور الأنوار متن، اصول فقه)، ⑥ کشف الأسرار شرح المنار (اصول فقه)، ⑦ شرح منتخب حسامي (اصول فقه)، ⑧ مستصفی شرح فقه النافع، ⑨ مصفی شرح منظومه نسفيه، ⑩ فضائل الأعمال، ⑪ اعتماد، ⑫ پر منتخب اخسیکتی (یعني منتخب فی اصول المذهب لحسام الدين الإبيکتی) باندې یې دوی شرحي تصنیف کړي دي، ⑬ عقیده حافظیه.

شرح الهدایه: په كشف الظنون (ج: ۵، ص: ۲۷۹) کي د هدايې په شروحو کي دامام نسفي رحمه الله د شرح الهدایه تذکره هم سوې ده، لکه څرنګه چي بعضو نقل کړي دي چي کله مصنف رحمه الله بغداد ته راغلی، نو د هدايې شرح یې هم ولیکله، لېکن په طبقات تقي الدين کي ذکر سوي دي چي امام نسفي رحمه الله لره هيڅ شرح الهدایه معروفه نسته، لکه څرنګه چي علامه اتقاني رحمه الله په غایة البيان کي لیکلي دي چي امام نسفي رحمه الله اراده وکړه چي د هدايې شرح وليکي، لېکن کله چي د ده هم عصر عالم تاج الشریعہ دا خبره واورېدلې، نو ورته وړې ويل چي دا ستا له شان څخه ليري او نا مناسب دي چي په دې خفیف (آسانه) کار کي مصروف سې، نو امام نسفي رحمه الله دا اراده پرېښووله، بیا یې د هدايې په څېر (دهدايې پر طرز) يو کتاب تصنيف کړی چي د هغه نوم "وافي" دی او بیا یې د هغه شرح ولیکله چي د هغه نوم "کافي" دی، ګواکي هغه خاص د هدايې شرح ده.

وفات (مړينه): دامام نسفي رحمه الله وفات په تاريخ کي شديد اختلاف دی، ① د شيخ حموي رحمه الله په نېز د هغه وفات سنه: ۷۱۱ هـ.ه. ربیع الأول، د جمعې ماښام، ② د علامه قاسم بن قطلوبغا رحمه الله په نېز: ۷۰۱ هـ.ه. (الأمل في الوصل والنصل)، ③ او د بعضو په نېز: ۷۰۱ هـ.ه.

د علامه اتقاني رحمه الله د بيان مطابق امام نسفي رحمه الله په "ايناج" (د ښار نوم دی) کي وفات سو او په "الجلال" کي ښخ کړی سو، عذاب الله ثراه و جعل الجنة مثواه.

د کنز الدقائق په هکله

①... کنز الدقائق انتهايي مختصر او جامع کتاب دی، که له دې کتاب څخه حواشي وېستل سي، نو د يو کوچنۍ کتابچې شکل به اختيار کړي.

②... شايد کنز الدقائق د علماؤ او مفتيانو کرامو د آسانۍ لپاره دومره مختصر کرده ليکل سوی وي، چي دوی د دې عبارت زياتي ياد کړی سي او په فتاوی کي له دې څخه مدد حاصل کړي.

③... په کنز الدقائق کي ځيني ځايونه فقط په يوه لفظ کي هغه خبره بيان سوې وي چي که موږ د هغه تفصيل بيان کړو، نو هغه به پر څو ليکو مشتمله سي، مثلاً د شاه د مسئلې په باره کي مصنف رحمه الله فرمايلي دي چي "مسئله البحر الجحط"، د "الجحط" په لفظ کي يوه مسئله او په هغه کي پيدا سوي درې اختلافات په انتهايي مختصر او ښکلي اندازه سره بيان سوي دي.

د کنز الدقائق شروح او حواشي

④... د کنز الدقائق همدې اختصار او جامعيت ته په کتنې سره په هر دور کي د دې شروح ليکل سوي دي چي ځيني به لاندې ذکر کړو، خو په هغوی ټولو کي "البحر الزائق" په تشرېحاتو،

تفرعاته او د مغلقاته او مغلقاته په توضيح كې بې ساري دى، شيخ نور الدين الحنفى رَجَهُ اللهُ
البحر الرائق په مدح كې يو شعر وړلى دى چې آخري قطعه يې داسې ده:

وإذا نظرت إلى الشروح بأسرها فترى الجيعة كَنُقْطَةٍ في بحرٍ

او شيخ منصور البلي الحنفى رَجَهُ الله وايي:

على الكنز في الفقه الشروح كثيرة نهار تُفِيدُ الطالبين لآلها

ولكن بهذا البحر صارت سواها ومن ورد البحر استقل السواها

په دې موجوده وخت كې زموږ گران معزز أستاذ شيخ الحديث مفتي عبد الرحيم
الحُسَيْنِي "حفظه الله ورعاه" د البحر الرائق لپاره يو مفصل او جامع فهرس په انتهايي ښكلي ترتيب
سره په دوه ټوكه كې تيار كړى دى چې په "فهارس البحر الرائق" سره يې نومولې دى، د اهل علم او
اهل فتوى حضراتو لپاره دهغه شتون مفيد بولم.

شمبر	شرح	مؤلف
(١)	البحر الرائق	علامه ابن نجيم رَجَهُ الله
(٢)	تبين الحقائق	علامه فطر الدين زليحي رَجَهُ الله
(٣)	كشف الحقائق	شيخ عبد الحكيم الأفغاني رَجَهُ الله
(٤)	رمز الحقائق	قاضي بدر الدين العيني رَجَهُ الله
(٥)	المطلب الفائق (سبع مجلدات)	علامه بدر الدين محمد بن عبد الرحمن العيسى الديري رَجَهُ الله
(٦)	النهر الفائق	علامه عمر بن ابراهيم رَجَهُ الله (كوم جي د علامه ابن نجيم رَجَهُ الله ورور دى)
(٧)	مستخلص الحقائق	شيخ ابراهيم بن محمد القاري رَجَهُ الله
(٨)	الفراد في حل المسائل والقواعد	علامه ببالى زاده رَجَهُ الله
(٩)	فتح مالك الرمزي في شرح مناسك الكندر	شيخ عبد الرحمن عيسى العمري رَجَهُ الله

(۱۰)	ملقط الدقائق	محمد عنايت الله قادري لاهوري رَجَمَةُ الله
(۱۱)	ممدن الحقائق	مولانا محمد حنيف صاحب گنگوہي رَجَمَةُ الله
(۱۲)	شرح کنز الدقائق	معين الدين الهروي المعروف بملا مسكين رَجَمَةُ الله
(۱۳)	شرح كنز الدقائق	قاضي عبد البرين محمد المعروف بابن الشحنة (سنه: ۸۹۲۱هـ)
(۱۴)	شرح كنز الدقائق	قاضي زين الدين عبد الرحيم بن محمود العيني رَجَمَةُ الله
(۱۵)	شرح كنز الدقائق	علي بن محمد الشهير بن غانم القدسي رَجَمَةُ الله
(۱۶)	شرح كنز الدقائق	شيخ قوم الدين ابو الفتوح مسعود بن ابراهيم الكرماني رَجَمَةُ الله
(۱۷)	شرح كنز الدقائق	شمس الدين محمد بن علي اِحصاري رَجَمَةُ الله
(۱۸)	شرح كنز الدقائق	ابو حامد بن احمد بن الضياء المالكي رَجَمَةُ الله
(۱۹)	كنز البيان مختصر توفيق الرحمن	ابن نعمان الطائي رَجَمَةُ الله
(۲۰)	ظهير الحقائق	مولانا ظهير احمد سهواني رَجَمَةُ الله
(۲۱)	احسن المسائل (أردو ترجمه)	مولانا محمد احسن صاحب نانوتوي رَجَمَةُ الله
(۲۲)	ترجمه فارسي	شاه اهل الله دهلوي رَجَمَةُ الله
(۲۳)	حاشية كنز الدقائق	شيخ الأدب مولانا اعزاز علي رَجَمَةُ الله
(۲۴)	حاشية كنز الدقائق	مولانا محمد احسن الصديقي النانوتوي رَجَمَةُ الله

د علم فقه تدوين

که څه هم داسلامي علومو پیل داسلام سره یوځای وسو او دنزول وحي له زمانې څخه د عقائدو، حدیث، تفسیر او فقه تعلیم شروع سو، خو څرنگه چې په ځانګړي ترتیب او خاص طرز سره په اوله هجري پېړۍ (سلی) کې د "علم الفقه" تدوین نه وسو او نه هغه ته دیو ځانګړي فن حیثیت حاصل وو، نو ځکه په اوله پېړۍ کې دیو ځانګړي انسان و طرف ته د فقهی تدوین نه منسوب کیږي، خاص همدغه حال دنورو علومو او فنونو هم دی، لېکن کله چې په دویمه هجري پېړۍ کې تر ټولو مخکي امام اعظم ابو حنیفه رَجَمَةُ الله (مولد سنه ۸۰، متوفی سنه ۱۵۰هـ) په ځانګړي

الناز او ترتیب سره تر اصولو او ضوابطو لاندې "فقه" مدونه کړه او هغه ته یې د مستقل فن شکل ورکړی. نو ځکه امام صاحب رَجَنَهُ الله ته د دغه اهم فن باني ویل کیږي، لکه څرنګه چې حافظ جلال الدین سیوطي شافعي (متوفی سنه: ۸۹۱۱هـ) په خپل کتاب (تبیيض الصحیفة بناتق ابی حنیفة) کې له ځینې سترو علماؤ څخه راټول کړي دي چې: "د امام صاحب رَجَنَهُ الله له ځانګړي مناقبو څخه دا هم دي چې امام صاحب تر ټولو مخکې هغه کس دی چې د شریعت علم یې سره راټول او مدون کړی، او هغه ته یې د فقهې بابونو ترتیب ورکړی، بیا د هغه په اتباع کې امام مالک رَجَنَهُ الله (موطأ امام مالک) ولیکی". (تبیيض الصحیفة ص: ۳۶)

ښکاره دي وي چې له تدوین شریعت څخه مراد د شریعت مسائلو ته د فقهې بابونو ترتیب ورکول دي، چې د هغه دویم نوم تدوین فقه ده، همدارنګه د صحاح سته وو مشهور راوي او محدث نضر بن شسبل رَجَنَهُ الله فرمایلي دي چې: "خلګ له علم فقه څخه غافل وه، د امام ابو حنیفه رَجَنَهُ الله انقلابي حرکت دوی راویښ کړل".

له دې معتبرو روایتونو څخه ښکاره سوه چې د علم فقه باني او مدون امام ابو حنیفه رَجَنَهُ الله دی.

د حنفي فقهې خصوصیات

د فقه حنفي ډېري ځانګړني او خصوصیات دي، چې پر دې موقع د هغو شمېرل مشکل دي، دلته صرف د ښوونې په توګه صرف درې خصوصیات ذکر کوو:

①... د حنفي فقهې یو عظیم خصوصیت دا دی چې د دې فقهې باني او لارښوونکي امام ابو حنیفه رَجَنَهُ الله تابعي دی او د الله ﷻ په دې قول ﴿والذین اتبعوه بحسان رضی الله عنهم ورضوا عنه﴾ التوبه: ۱۱۰ کې داخل دی، دا یو داسې امتیاز دی، چې بل مذهب یا فقه ته حاصل نه دی؛ ځکه چې امام صاحب رَجَنَهُ الله ته د تابعیت شرف حاصل وو، او په کتابونو کې د دې ډېر شواهد او دلائل لیکل سوي دي.

②... د حنفي فقهې یو بل خصوصیت دا دی چې څومره فقهې مذهبونه په دې نړۍ کې مدون سوي دي، په هغوی کې حنفي مذهب تر ټولو مخکې مدون سوی دی، لکه څرنګه چې مخکې معلومه سوه، او په دې لړ کې علامه امام شعراني شافعي رَجَنَهُ الله (متوفی سنه: ۹۷۳) په خپل نایاب کتاب (المیزان) کې د یوې عجیبې خبرې و طرف ته اشاره کړې ده، هغه دا چې څرنګه حنفي مذهب تر ټولو مخکې په وجود کې راغلی دی، همداسې به دفناء کېدلو په اعتبار سره تر ټولو آخروي،

فرمایي: "فما كان مذهب الإمام أبي حنيفة أول المذاهب البدوثة تدوينا فكذا يكون آخرها انقراضا وبذلك قال أهل الكشف". (العيزان للشرايبي ج: ۱، ص: ۲۵)

د حنفي فقهي یو ممتاز خصوصیت

(د علماؤ په شوری او جرگه کې د حنفي فقهي تدوين)

(۲) ... د حنفي فقهي یو بل خصوصیت کوم چې ډېر اعلیٰ دی، دادی چې فقه حنفي صرف د یو سړي رایه نه ده، بلکې دغه فقهي ته د امام اعظم ابو حنیفه رَجَته الله تر نگرانۍ لاندې د خلوېښتو (۴۰) علماؤ په شوری او جرگه کې ترتیب ورکول سوی دی.

امام طحاوي رَجَته الله دا خبره په سند سره رانقل کړې ده چې د امام صاحب رَجَته الله د شوری مجلس به پر خلوېښتو (۴۰) غړو (اراکینو) مشتمل وو، په دې غړو کې به د یحییٰ بن زکریا بن ابی زائده، حفص بن غیاث، حبان او مندل رَجَته الله په شېر د حدیثو حافظان، د حمزة الزيات او عافیة الأزدي رَجَته الله په شېر د قرآن ماهرین، د امام ابو یوسف او امام زفر رَجَته الله په شېر د قیاس خاوندان؛ د امام محمد بن الحسن او قاسم بن معن رَجَته الله په شېر د لغت امامان او د داؤد طائي او فضیل بن عیاض رَجَته الله په شېر ستر پرهېزگاران هم ول، تر دغه شوری لاندې د حنفي فقهي تدوين پیل سو، او دالری تر سنه: ۱۵۰ هـ پوري مسلسل روانه وه (کوم چې د امام صاحب د مریني کال دی).

د حنفي فقهي د تدوين طريقه

په دې مجلس شوری کې به د تدوين طريقه دا وه چې د یو خاص باب په باره کې به مسئلې وړاندې کېدلې، بیا که به د هغه مسئلو په جواب کې د مجلس ټوله غړي متفق سول، نو هغه مسئلې به په هغه گړي لیکل کېدلې، بحث به ډېر په آزادۍ سره شروع کېدی، کله کله به تر ډېره پوري د بحث لړۍ روانه وه، امام صاحب رَجَته الله به په ډېر غور او تحمل سره د ټولو تقریرونه اورېدل او په آخر کې به یې داسې پرېکړه وکړه چې ټولو به تسلیم کړه، کله به داسې هم کېدل چې تر امام صاحب رَجَته الله تر رایې وروسته به نور غړي پر خپله رایه ټینگ پاتې وه، نو په دې وخت کې به د ټولو مختلف اقوال لیکل کېدل.

په حنفي مذهب کې د غلطۍ امکانات ښخي کم دي

د شوری او جرگې نظام د حنفي فقهي یو ځانگړی او اهم خصوصیت وو، چې د نورو امامانو په مذهب کې نه وو، نو ځکه تر دغه نظام لاندې په استنباط کړل سوو مسئلو کې د غلطۍ امکانات

بيخي ډېر کم دي، دازما دعویٰ نه ده، بلکې دامام احمد رَجَنَةُ الله د خاص اُستاد وکيع بن الجراح دعویٰ ده (کوم چي دصالح سته ووروي او جليل القدر محدث دی)، څرنگه چي خطيب بنگادي په تاريخ بنگاد (ج: ۱۴، ص: ۲۲۷) کي ليکلي دي چي يو ځل وکيع رَجَنَةُ الله ته يو چا وويل چي امام صاحب غلطي کړې ده، پر دې خبره وکيع رَجَنَةُ الله ډېر په غصه سو او ورسې ويل چي امام صاحب به څرنگه غلطي وکړي، حال دا چي (په بحث او تحقيق کي به) دده سره امام ابو يوسف، امام زفر، يحيى بن ابي زائده، حفص بن غياث، قاسم بن معن رَجَنَهُم الله او داسي نور ډېر ستر عالمان او محدثين موجود وه، د کوم سري سره چي داسي خلک کينېني هغه به څرنگه غلطي وکړي؟! او که بالفرض له هغه څخه غلطي وسي، نو دا حضرات به فوراً هغه ته تبييه ورکوي، لکه څرنگه چي په معارف السنن (ج ۳، ص: ۲۶۳) کي د فقه حنفي د فضيلت په موضوع کي ذکر سوي دي: "يکفي لزمته منجه وفضل شخصيته ما جمع الله له من أعوانه وأنصاره صفوة أهل عصره من أصحابه الفقهاء المحدثين، وذلك ما يحدثنا الخطيب في تاريخه بسند عن ابن كرامة قال: "

كُنَّا عند وكيع رَجَنَةُ الله يومًا فقال رجل: أخطأ أبو حنيفة رَجَنَةُ الله، فقال وكيع: كيف يقدر أبو حنيفة رَجَنَةُ الله يخطئ؟ ومعه مثل أبي يوسف وزفر رَجَنَهُم الله في قبالهما ومثل يحيى بن أبي زائدة وحفص بن غياث وحباب ومندل في حفظهم الحديث رَجَنَهُم الله، والقسمين معن في معرفته باللفظ والعربية، وداؤد الطائي وفضيل ابن عياض في زهدهما ورعهما، ومن كان هؤلاء جلساءه لم يكد يخطئ؛ لأنه إن أخطأ رَدَّوه، آه."

د امام صاحب رَجَنَةُ الله د استنباط کرل سوو مسئلو شمېر

صاحب د تنظيم الدرايه فرمايي چي زموږ گران استاذ ستر محدث علامه محمد يوسف بنوري رَجَنَةُ الله به د علامه بابر تي (صاحب عنايه) په حواله سره فرمايل: إن المسائل التي دونها أبو حنيفة ألف ألف ومائتا ألف وسبعون ألفاً ونيفاً، يعني دامام صاحب د استنباط کرل سوو مسئلو شمېر له دولس لکه اويا زرو (۱۲۷۰۰۰) څخه څه زيات دی. (مقدمه تنظيم الدرايه ص: ۲۴)

حنيفت د درې سره وو امامانو د مجموعي نوم دی

صاحب د اثمار الهدايه "حفه الله" فرمايي چي زما استاذ بعيريل چي: حنفييت صرف دامام ابو حنيفه رَجَنَةُ الله د مسلک نوم نه دی، بلکې دامام ابو حنيفه، امام ابو يوسف او امام محمد رَجَنَهُم الله د

مسلكونو د مجموعې نوم دی، كه څوك په دې ټولو كې د يوه پر مسلك عمل كوي، نو هغه به پر حنفي مسلك عمل كونكى گڼل كيږي، لهذا كه چا د امام محمد يا امام ابو يوسف رَجْمُهُمَا الله پر مسلك فتوى ور كړه، نو د حنفيته له مسلك څخه به خارج نه شمېرل كيږي، همدا وجه ده چي د قلوري او هدايي په څېر مهمو كتابونو كې د دې دواړو امامانو مسلك هم ذكر سوي دى او د ضرورت پر وخت د هغه مطابق فتوى هم ور كول كيږي.

د امام ابو حنيفه رَجْمُهُ الله مسلك پر احتياط مبني دى

امام اعظم ابو حنيفه رَجْمُهُ الله انتهايي زيات متقي او پر هېز گاره وو، نو ځكه هغه همېشه پر احتياط فتوى ور كړې ده او همدايې مسلك اختيار كړى دى، دويمه خبره داده چي د امام ابو حنيفه رَجْمُهُ الله تر وخته پوري فقه نه وه مدون سوي، امام صاحب رَجْمُهُ الله اولنى امام دى چي فقه او اصول فقه يې مدون كړل، نو ځكه كه له احتياط څخه بنډير يې بل اړخ اختيار كړي واى، نو هر كس به نيوكه كولاى، نو ځكه امام صاحب رَجْمُهُ الله احتياطي مسلك اختيار كړى، لېكن د هغه سترو شاگردانو امام ابو يوسف او امام محمد رَجْمُهُمَا الله به ځيني ځايونه (بېله څه خنډه) بل مسلك اختيار كړى د حديثو په رڼا كې او هغه به يې مع الدلائل درج كړى، اوس ناظرينو ته اختيار دى چي د امام صاحب رَجْمُهُ الله مسلك اختياروي، يا د هغه د شاگردانو (صاحبينو) مسلك اختياروي، په دواړو صورتونو كې فضيلت امام صاحب رَجْمُهُ الله لره دى.

په دې آخري پېړۍ كې د امام صاحب رَجْمُهُ الله د مسلك په زوښاتولو او شايع كولو كې زيات لاس د علماء ديوبند دى، دوى هم احتياطي اړخ اختيار كړى او عموماً د امام صاحب رَجْمُهُ الله په څېر يې پر همدې احتياط فتوى ور كړه، نو ځكه بعضي ناظرينو ته اشكال او شبهه پيدا سوه او ويې ويل چي د احنافو مسلك له احاديثو څخه مختلف دى، لېكن شايد دوى دې ته يې هيڅ فكر نه دى كړى چي په كومو حنفي مسئلو كې چي دوى ته حديث نه تر لاسه كيږي، هلته د احنافو د دوو اهمو اركانو (صاحبينو) مسلك له امام صاحب رَجْمُهُ الله څخه مختلف دى او هغو چي هلته كوم مسلك اختيار كړى دى، د هغه لپاره سل فيصده صحيح احاديث موجود دي.

د فقهي په كتابو كې چي چيري د صاحبينو رَجْمُهُمَا الله د امام صاحب رَجْمُهُ الله سره اختلاف وي، هلته د امام صاحب رَجْمُهُ الله سره د صحابي قول يا د تابعي فتوى وي، او د صاحبينو رَجْمُهُمَا الله سره احاديث وي، لېكن د امام صاحب رَجْمُهُ الله مسلك پر احتياط دى.

صاحب د اثمار الهدایه مولانا شمیر الدین قاسمي "حفظه الله" وایي چي زمانه ناقص خیال دا دی چي شبهه کونکو حضراتو فقط دامام صاحب رحمه الله پر مسلک غور و فکر کړی دی او په ځینو ځایو کي یې د حدیث نه لیدلو په وجه پر ټوله حنفیت یې خپل اشکال مضبوط کړی دی، هغو هلته دامام صاحب رحمه الله د گرانو شاگردانو (امام ابو یوسف او امام محمد رحمه الله) اختلاف او د دوی مضبوطه احادیثو ته توجه نه ده کړې، او دې ته یې خیال نه دی کړی چي دوی خو هم د حنفیت دوه اهم ارکان دي او د ټولو مسائلو اشاعت د همدوی د قلم اوزیار برکت دی.

هغو دې ته هم خیال نه دی کړی چي دامام صاحب رحمه الله مسلک پر احتیاط مبني دی او حنفي فقه لومړنۍ تدوین سوې فقه ده چي د هغه په وجه امام صاحب رحمه الله د احتیاطي اړخ اختیارولو ته مجبوره وو. (کما ذکر)

او دا گومان صحیح نه دی چي د احنافو مسلک پر عقلي دلیل مبني دی، دا خو وروستیو علماؤ د حکمت بیانولو لپاره عقلي دلیل پېش کړی دی، کڼې متون چي وڅېړل سي او پلټنه وسي، هره مسئله یې یا له آیت، یا له حدیث، یا له قول صحابي، یا له قول تابعي څخه مستنبطه ده، یا په همدې څلورو کي یې له یوه څخه اصول متعین کړي دي او له هغه اصولو څخه یې مسئلې استخراج کړي دي، فقط پر عقلي دلیل د مسئلې مدار نه دی، او چیري چي یې فقط عقلي دلیل بیان کړی دی، هلته بعضي علماؤ اصول لیکلي دي او اصول له احادیثو څخه مستنبط دي، نو ګواکي هغه مسئلې هم له احادیثو څخه مستنبطه سوې.

صرف په کتاب الأیمان او کتاب القضاء کي د ځیني مسئلو مدار د زمانې پر عرف او پر محاوراتو دی، نو ښکاره ده چي د عرف او محاوراتو په مسئلو کي حدیث او قرآن نسته. د احنافو بلکي د ټولو ائمه کرامو مسلکونه له ① قرآن، ② حدیث، ③ قول صحابي، ④ فتویٰ تابعي، ⑤ اجماع، ⑥ او قیاس څخه مستنبط دي، نو ځکه ائمه کرامو ته ګوته نیول صحیح نه دي.

د حنفي فقهي سند

مشهوره محدث د ترمذي راوي خلف بن ایوب فرمایي چي: له الله تعالی څخه علم حضرت محمد ﷺ ته ورسېدی، نبي ﷺ صحابه وو ته ورسوی، صحابه وو تابعینو ته ورسوی، تر تابعینو وروسته امام ابو حنیفه رحمه الله او د هغه ملګرو ته ورسېدی، په دې خبره که څوک خوشحاله کیږي او که ناراضه کیږي! (همدا خبره په معارف السنن ج: ۲، ص: ۲۶۱ کي هم ذکر سوې ده).

په درمختار کي د حنفي فقهي د سند نقشه داسي ښوول سوې ده چي: د فقهي کښت حضرت عبد الله ابن مسعود ؓ وکړی او علقمه بن قیس دا کښت اوبه کړی، ابراهیم بن یزید النخعي ورپې،

غويل يې حماد بن ابی سليمان وكړی او امام ابو حنيفه میده كړی، اوږه يې ځني جوړه كړه، امام ابو يوسف يعقوب دا اوږه خيسته كړه او امام محمد بن الحسن الشيباني له هغه څخه ډوډۍ پخې كړې، او اوس يې ټوله خلك خوري، دغه سندیو شاعر په خپل نظم كي داسي بيان كړی دی:

أَلْفِقَهُ زُرْعُ الْإِنِّ مَسْغُودٌ وَعَلَقْنَهُ حَصَادُهُ لُثْمُ الْإِبْرَاهِيمِ دَوَّاشٌ
نُفْسَانُ طَاجِنُهُ، يَغْقُوبُ عَاجِنُهُ مُحَمَّدٌ خَائِرٌ وَالْأَيْلُ النَّاشُ

(د رښتیا ح: ۱۱، ص: ۲۶ - ۲۷)

د حنفي فقهی د قبولیت وجه

څرنګه چي د حنفي فقهی تلوین یوه کس نه، بلکي د سترو فقهواو یو لوی جماعت کړی دی، او بل دا چي د هر آینه زمانې د ضروریاتو او د جدید ترقیاتو سره د تللو پوره صلاحیت په حنفي مذهب کي موجود دی، نو ځکه له شروع څخه حنفي مذهب د ځمکي په ګوت، ګوت او د دنیا په هر طرف کي خپور سو، لکه څرنګه چي په "ریاض المرتاض" کي د "مسالك الممالک" په حواله سره نقل سوي دي چي کله خلیفه واثق بالله د حضرت ذوالقرنین د سد "سديأجوج مأجوج" د حالت معلومو لپاره په سنه ۲۲۸ ه کي څو خلګ واستول (چي تقریباً شمیرې پنځوس وو چي په هغه کي د "سلام" نومي کس هم وو چي په څو ژبو واقف وو)، بیا چي کله دوی تر ټولو ښارونو او ملکونو تېر سول او د دنیا دا څري ګوت غرو ته ورسېدل چي د هغه په شېلو کي سديأجوج مأجوج وو، نو هلته په هغه ځای کي چي د دې سد کوم محافظین وه، ټوله مسلمانان وه او د دوی مذهب حنفي وو.

په ټوله دنیا کي د حنفي مذهب د مقبولیت وجوهات په لاندې ډول دي: ① د حنفي مذهب مسائل پر حکمتونو او مصلحتونو د مبني کېدلو تر څنګ د روایت او درایت دواړو عین مطابق دی، ② حنفي مذهب د نورو مذهبونو په نسبت آسانه او یسیر العمل دی، ③ په حنفي مذهب کي د معاملاتو په باب کي وسعت، استحکام او ترتیب تر ټولو مذهبونو زیات دی کوم چي د تمدن لپاره ډېر ضروري دی، ④ د خلیفه هارون الرشید په زمانه کي امام ابو یوسف رَحِمَهُ اللهُ قاضي جوړ سو چي په عراق، خراسان، ماوراءالنهر او داسي نورو مملکتو کي یې د حنفي مسلک مطابق فیصلې ورکولې چي په دې وجه حنفي مذهب شهرت وموندی، ⑤ حنفي مذهب کافرو عوامو (فیاتو) ته په ډېره آزادي سره حقوق بخښلي دي چي په دې کي د مملکت په انتظام کي ډېر سهولت وي، ⑥ په احکام منصوصه کي چي امام صاحب رَحِمَهُ اللهُ کوم اړخ اختیار کړی وي، هغه عموماً نهایت قوي او مدلل وي.

د فقهاؤ طبقات (دلي)

د ابن کمال باشد د بیان مطابق د فقهاؤ اړوه طبقات دي:

(۱) **اوله طبقه "مجتهد في الشرع"** (چې "مجتهد مطلق" هم ورته وایي): دا هغه امامانو ته ویل کیږي کوم چې بلا واسطه له ادله اربعه وو (قرآن، سنت، اجماع و قیاس) څخه احکام، اصول، کلیات او جزئیات مستنبط کوي، لکه ائمه اربعه یعني امام ابو حنیفه، امام مالک، امام شافعي او امام احمد بن حنبل رَجَنَهُمُ الله، او نور د دوی درجې مجتهدين، مثلاً امام ثوري، امام اوزاعي، ابن ابی لیلی رَجَنَهُمُ الله او داسي نور.

(۲) **دویمه طبقه "مجتهد في المذهب"** (چې "مجتهد منتسب" هم ورته وایي): دا هغه فقهاؤ ته ویل کیږي کوم چې په قواعدو او کلیاتو کې خو د خپل اُستاز او مجتهد مطلق پېروي کوي، لېکن په جزئیاتو او فروعی مسائلو کې د اُستاز تقلید پرېږدي، دوی که څه هم له ادله اربعه څخه د استفادې کولو صلاحیت لري، خو په اکثره اصولو کې د خپل امام د تقلید کولو په وجه دوی د مجتهد په المذهب په طبقه کې ایښوول کیږي.

(۳) **درېیمه طبقه "مجتهد في المسائل"**: څرنگه چې په مذهب کې ځینې داسي مسئلې راځي چې د هغوی په باره کې له اصحاب المذهب څخه هیڅ صراحت نه وي نقل سوی (یا په بله وینا غیر منصوصه مسائل)، نو کوم فقهاؤ چې د اصحاب المذهب مقرر کرده قواعد و ضوابط مخته کېږدي او د دغه غیر منصوصه مسائلو لپاره احکام متعین کړي، داسي فقهاؤ ته مجتهدين في المسائل ویل کیږي، ښکاره دي وي چې دغه حضرات په اصولو یا فروعو هیڅ یوه کې هم له خپل امام څخه د جلا لارې اختیارولو حق نه لري، د دغه طبقې په حضراتو کې امام خصاص، امام طحاوي، امام ابو الحسن کرخي، شمس الاثمه الحلواني، شمس الاثمه السرخسي، علامه فخر الاسلام بزدوي، علامه قاضي خان رَجَنَهُمُ الله او داسي نور د یادوني وړ دي.

(۴) **څلورمه طبقه "اصحاب التخریج"**: هغه فقهاؤ کرام چې د اجتهاد صلاحیت خو نه لري، لېکن په اصولو و فروعو کې پوره دسترس لري چې د اصولو او مأخذ پر بنیاد دومره قدرت لري چې د محتمل الأمرین یا د مجمل قول تعیین و تفصیل و کړي او دوی په نظر آثار فقهي او قواعد مذهب باندې د نظر کولو پر بنیاد دخپلي فقه واری. د پوره کولو اهل وي، نو داسي حضراتو ته اصحاب التخریج ویل کیږي، لکه امام ابو بکر الجصاص الرازي رَجَنَهُ الله او داسي نور.

(۵) **پنځمه طبقه "اصحاب الترجیح"**: د دغه طبقې فقهاؤ دا ښیي چې له اصحاب المذهب څخه کوم روایتونه مختلف فیها نقل سوي وي، په هغوی کې کوم روایت افضل دی او کوم یو مفضول دی؟، یعني د دغه طبقې د فقهاؤ کار دا دی چې د مذهب بعضي روایاتو ته پر نورو روایاتو

تر جيج وړکوي په "لهذا أولى، لهذا أصح، لهذا أوضح، لهذا أوفق بالثاس" او داسي نورو کلماتو سره، ابن کمال باشا په دغه طبقه کي صاحب د قدوري (ابو الحسن قدوري) او صاحب د هدايي (علامه مرغيناني) رَجْمَةُ الله شمېرلي دي.

(۶) **شپږمه طبقه "اصحاب التمييز"**: د دغه طبقې د فقهاؤ کار دا دی چي د مذهب د قوي او ضعیفه روایاتو تر مینځ فرق او امتیاز کوي او په ظاهر مذهب، ظاهر الروایة او روایات نادره کي امتیاز کوي، اکثره اصحاب المتون د همدې طبقې سره تعلق لري، مثلاً صاحب د "کنز الدقائق" امام نسفي رَجْمَةُ الله، صاحب د "مختار" شيخ عبد الله بن محمود الموصلي، صاحب د "وقايه" تاج الشریعة محمود بن صدر الشریعه، صاحب د "مجمع الانهر" شيخ احمد بن علي المعروف بابن الساعي رَجْمَةُ الله او داسي نور، دغه حضرات په خپلو تصنیفاتو کي د مردود او غیر معتبر اقوالو له نقل کولو څخه احتراز کوي.

(۷) **اوومه طبقه "غیر مميّز مقلد"**: کوم فقهاء چي په پورتنیو (شپږو) طبقاتو کي دیوه سره تعلق نه لري، یا په بله وینا په پورتنیو ذمه واریانو کي دینوي ذمه واری د پوره کولو اهلیت نه لري، هغوی په اوومه طبقه کي شمارل کیږي، دا حضرات په حقیقت کي فقیه نه، بلکي محض دفتاوی و و ناقلین دي، لکه نن سبا د اکثره مفتیانو تعلق د همدې طبقې سره دی، نو ځکه د دغه طبقې پر حضراتو پوره احتیاط لازم دی چي تر څو مسئله مُنْتَقَح نه وي، تر هغه وخته به له جواب وړ کولو څخه ځان ساتي.

یادونه: د ابن کمال باشا پر پورتنی تقسیم وروستي فقهاؤ اشکالات کړي دي چي ابن کمال باشا د بعضي فقهاؤ درجه کمه کړې ده او د بعضو درجه یې لوړه کړې ده، مثلاً امام ابو یوسف او امام محمد رَجْمَةُ الله یې د مجتهد فی المذهب په درجه کي ایښي دي، کوم چي صحیح نه دي، ځکه چي دوی ته د مطلق اجتهاد صلاحیت حاصل وو، د دوی درجه که له امام مالک، امام شافعي او نورو څخه لوړه نه ده، خو کمتره هم نه ده، او دوی په اصولو و فروعو دواړو کي له امام صاحب رَجْمَةُ الله څخه اختلاف کړی دی تر دې چي امام غزالي رَجْمَةُ الله فرمایلي چي امام ابو یوسف او امام محمد رَجْمَةُ الله د امام صاحب رَجْمَةُ الله سره د هغه په دوه ثلثه مذهب کي اختلاف کړی دی، همدارنگه ابن کمال باشا په دې تقسیم کي صاحب د هدايي او امام قدوري رَجْمَةُ الله په اصحاب التخریج کي او قاضي خان یې په مجتهدینو کي شمارلي دي، حالانکي د دې دواړو درجه له قاضي خان څخه بالا ده، همداسي نور اشکالات هم فقهاؤ کړي دي.

سلف، خلف او متاخرين

دا یو بل تقسیم دی چې د حنفي مذهب بعضي مؤرخینو د مذهب د فقهاؤ درې طبقات بیان کړي دي: ① سلف: له دې څخه د صدر اول فقهاء مراد دي، کوم چې له امام ابو حنیفه رحمه الله څخه شروع کيږي او پر امام محمد بن الحسن الشيباني رحمه الله باندي ختمیږي، ② خلف: له دې څخه مراد هغه فقهاء دي کوم چې تر امام محمد رحمه الله وروسته شروع کيږي او پر شمس الائمه الحلواني رحمه الله باندي ختمیږي، ③ متاخرين: له دې څخه مراد هغه فقهاء دي کوم چې له شمس الائمه الحلواني رحمه الله څخه شروع کيږي او پر حافظ الدين محمد بن محمد بن نصر ابو الفضل باندي ختمیږي.

لېکن دا تقسیم متفق عليه نه دی بلکې د بعضي نورو حضراتو په نېز متقدمين هغه فقهاء دي چې هغو د ائمه ثلاثه (امام ابو حنیفه او صاحبینو) رحمه الله زمانه موندلې وي او متاخرين هغه دي چې هغو د ائمه ثلاثه وو زمانه نه وي موندلې، همدا وجه ده چې له شمس الائمه الحلواني رحمه الله څخه پر مخکیني علماؤ هم زیاتره د متاخرينو اطلاق کول کيږي.

د مسائلو طبقات

د مسائل حنیفه وو درې طبقې دي، څرنګه چې علماؤ فقهاء پر څو طبقاتو تقسیم کړي، همداسې یې د مذهب مسئلې هم تقسیم کړي، د دې لپاره چې د تعارض په وخت کې د مفتي لپاره د لوړې درجې مسئلو ته پر اړنۍ درجې مسئلو باندي ترجیح کول آسانه وي، نو مسائل د مذهب یې پر دریو طبقاتو تقسیم کړي دي:

(۱) **اوله طبقه "ظاهر الروایة"** (یا مسائل اصول): دا هغه مسئلې دي کوم چې له اصحاب مذهب څخه په ظاهر الروایه کتابونو کې نقل سوي دي، ظاهر الروایه د امام محمد رحمه الله شپږ کتابونه دي: الجامع الصغیر، الجامع الکبیر، السیر الصغیر، السیر الکبیر، المبسوط، الزیادات، دغه مسئلو ته ظاهر الروایه ځکه وایي چې دا له امام محمد رحمه الله څخه ثقه روایانو نقل کړي دي کوم چې د تواتر یا د شهرت په درجه کې دي، د مسائلو دا درجه تر ټولو لوړه او قوي ده.

(۲) **دویمه طبقه "غیر ظاهر الروایة"** (یا روایة النوادر): دا هغه مسئلې دي کوم چې د امام رحمه الله په پورتني شپږو کتابو کې نه وي ذکر سوي، بلکې د امام محمد رحمه الله په نورو کتابو کې ذکر سوي وي، لکه کیسانیات (دا د هغه مسئلو مجموعه ده کوم چې د امام محمد رحمه الله شاعر د سلیمان بن شعیب الکیسانی رحمه الله روایت کړي دي)، او لکه هارونیات (دا هغه مسئلې دي کوم چې امام

محمد رَحْمَةُ اللهِ د هارون الرشيد په زمانه کي جمع کړي دي)، جرجانيات (دا هغه مسئلې دي کوم چي امام محمد رَحْمَةُ اللهِ په جرجان کي جمع کړي دي)، رقيات (دا هغه مسئلې دي کوم چي امام محمد رَحْمَةُ اللهِ په رقه بنار کي د قاضي والي په دوران کي جمع کړي دي)، همدارنگه د امام ابو يوسف رَحْمَةُ اللهِ امالي او د حسن بن زياد رَحْمَةُ اللهِ مجرد او نور روايات مفرده متفرقه کوم چي له محمد بن سماعيل، معلی بن منصور، هشام بن رستم او داسي نورو څخه روايت سوي دي، دا هم غير ظاهر الروايه مسائل دي، د دغه طبقې د رواياتو درجه له ظاهر الروايه څخه کمه ده، لهندا که د دوی تعارض د ظاهر الروايه سره راسي، نو ترجيح به ظاهر الروايه لره وي.

(۳) **درېيمه طبقه "الفتاویٰ، يا نوازل"** (يا واقعات): دا هغه مسئلې دي چي د اهل مذهب له متقدمينو څخه د هغوی په هکله د ظاهر الروايه او نادر الروايه هيڅ حکم شرعي نه وي نقل سوی (چي دا ظاهر الروايه دي يا نادر الروايه دي)، او وروستي علماؤ د مجتهدينو د اصولو په رڼا کي د هغوی استنباط او استخراج کړی وي (يا په بله وينا هغه مسئلې چي د هغوی په هکله په ظاهر روايت يا په غير ظاهر روايت (نادر الروايه) کي له اهل مذهب څخه هيڅ حکم منقول نه وي او علماؤ د اصولو په رڼا کي د هغوی استنباط او استخراج کړی وي، داسي مسائل د اصولو په اصطلاح کي په "فتاویٰ" يا "نوازل" يا "واقعات" سره تعبيرول کيږي).

حضرت شاه ولي الله رَحْمَةُ اللهِ فرمايي چي د احنافو د مسئلو څلور طبقات دي: ① ظاهر مذهب: له دې څخه مراد هغه مسئلې دي کوم چي له اصحاب مذهب څخه پر مشهوره او معروفه طريقه روايت سوي وي، دغه مسئلې فقهاء په هر حالت کي قبلوي، ② روايات شاذه: مراد ځني هغه مسئلې دي کوم چي له اصحاب مذهب څخه د شاذ روايتونو په واسطه نقل سوي وي، دغه روايتونه فقهاء هماغه وخت قبلوي کله چي د ظاهر مذهب موافق وي، ③ تخريجات متأخرين (متفقه): مراد ځني هغه مسئلې دي چي د هغوی د تخريج کار متأخرينو فقهاؤ کړی وي، نه اصحاب المذهب، او جمهور فقهاء پر هغوی متفق پاته وي، پر داسي تخريجاتو په هر حالت کي فتویٰ ورکول ضروري دي، ④ تخريجات متأخرين (مختلف فيها): مراد ځني د متأخرينو فقهاؤ هغه مستخرجه مسائل دي چي اهل مذهب پر هغوی متفق پاته نه وي، داسي مسئلې به د مذهب پر اصولو او پر ظاهر مذهب، نظائر مذهب او د سلفو پر تصریحاتو پېشول کيږي، که چيري د هغوی مطابق وي، نو قبول کيږي به، کنې پرېنول کيږي. (تسهيل)

د ترجیح اصول

که چیرې په یو مسئله کې مختلفه روایات وي، نو په هغوی کې یوه روایت ته د ترجیح ورکولو اصول په لاندې ډول دی:

①... که چیرې امام صاحب رَجَنَهُ الله او صاحبین رَجَنَهُ الله پر یوه جواب باندې متفق وي، نو له عُرف و ضرورت څخه بغیر د هیڅ مقلد لپاره هم له هغه متفقه مسئلې څخه عدول جائز نه دی.

②... که چیرې یو د صاحبینو رَجَنَهُ الله (یعنې امام ابو یوسف یا امام احمد) د امام صاحب رَجَنَهُ الله سره وي، نو په دې صورت کې هم د امام صاحب رَجَنَهُ الله قول راجح دی.

③... که د صاحبینو او امام صاحب رَجَنَهُ الله اقوال یو له بل څخه جلا وي (یعنې هر یو له جلا قول وي)، نو په دې صورت کې به هم د امام صاحب رَجَنَهُ الله قول ته ترجیح ورکول کیږي.

④... که چیرې امام صاحب رَجَنَهُ الله یو طرف ته وي او صاحبین رَجَنَهُ الله دواړه بل طرف ته وي، نو په دې صورت کې د عبد الله بن المبارك رَجَنَهُ الله رایه خواد ده چې مطلقاً د امام صاحب رَجَنَهُ الله قول ته به ترجیح ورکول کیږي، او بعضې حضراتو په دې صورت کې مفتي ته مطلقاً اختیار ورکړی دی، برابره ده هغه مفتي مجتهد وي او که نه وي، او د محققینو تحقیق دا دی چې که مفتي مجتهد وي، نو هغه ته اختیار دی او که غیر مجتهد وي، نو هغه دخپل امام د قول پابند دی، دا آخري رایه په اصل کې داوولي رایې او د دویمې رایې تر منځ د تطبیق یو شکل دی چې د عبد الله بن مبارک رَجَنَهُ الله قول دي د غیر مجتهد مفتي سره متعلق ومنل سي او د بعضې حضراتو قول دي د مجتهد مفتي سره خاص سي، په دې اعتبار سره په دواړو اقوالو کې تعارض نه راځي؛ ځکه چې د دواړو محمل جلا، جلا سو، دا ټوله تفصیل هغه وخت دی کله چې وروستني مشایخو د یو ضرورت وغیره پر بنیاد د صاحبینو رَجَنَهُ الله یاد یو بل چا پر مسلک فتوی نه وي ورکړې، که چیرې یې فتوی ورکړې وي، نو بیا به د مشایخو پر ترجیح عمل کول کیږي. (تمیل)

⑤... په عباداتو کې د امام صاحب رَجَنَهُ الله مشهور قول عموماً راجح گرځول کیږي مگر دا چې د امام صاحب رَجَنَهُ الله پر یو مرجوع عنهُ روایت باندې مشایخو د فتوی صراحت کړی وي، او څرنگه چې امام ابو یوسف رَجَنَهُ الله زیاته موده د قضاء (تضلوت) پر منصب پاته سوی دی چې په هغه کې ده ته زیات مهارت حاصل دی، نو ځکه د قضاء او د هغه د متعلقاتو په هکله به د امام ابو یوسف رَجَنَهُ الله قول زیات معتبر منل کیږي، او ذوی الارحامو ته د میراث ورکولو او د ننه داره شرابونو په هکله به د امام محمد رَجَنَهُ الله پر قول فتوی ورکول کیږي، او که چیرې په یو مسئله کې یوازې له یوه امام څخه

مختلفه روایتونه نقل سوي وي، نو کوم روایت چي د دليل په اعتبار سره زیات مضبوط وي، هغه به اختیارول کیږي.

⑥... که چیري په یو مسئله کي د متأخرینو رایي مختلفه وي او له ائمه مجتهدینو څخه د هغه مسئلې په باره کي هیڅ یو صریح روایت منقول نه وي، نو قاعده داده چي د اکابر و متأخرینو مثلاً امام طحاي، ابو حفص کبیر، ابو الیث سمرقندي رَجَهُمُ الله او داسي نورو اکثریت چي کوم طرف ته مائل وي، پر هغه به فتوی ورکول کیږي.

⑦... او د ترجیح له اصولو څخه یو اصل دا هم دی چي پر کوم قول متون متفق وي، هغه معتمد علیه دی؛ ځکه علماؤ دا تصریح کړې ده چي کله په یو مسئله کي د متن او فتاوی ترمینځ تعارض راسي، نو د متن قول ته به ترجیح ورکول کیږي، همدارنگه که په یو مسئله کي د شروحاتو او فتاوی ترمینځ تعارض راسي، نو د شروحاتو قول ته به ترجیح ورکول کیږي.

فایده: د متأخرینو په اصطلاح کي چي کله د "مُؤْتَبَر" لفظ راسي، نو له دې څخه فقط د متونو معتبر کتابونه مراد وي چي نومونه یې دا دي: هدايه، مختصر القدوري، مختار، نقایه، وقایه، کنز الدقائق، ملقی الأهر، مجمع الأهر او تحفة الفقهاء، او له "متوب ثلاثه" څخه مراد مختصر القدوري، کنز الدقائق او وقایه وي.

د تصحیح و ترجیح الفاظ او "وجوه ترجیح"

دیو قول د تصحیح و ترجیح لپاره فقهاء بېلابېل الفاظ لیکي، ①... علیه عمل الیوم، علیه عمل الأمة، ②... علیه الفتوی، به یفلی، علیه الاعتماد، به نأخذ، هو فتوی مشائخنا، ③... الفتوی علیه، هو الأصح، هو الأشبه، هو الأوضح، هو الأظهر، هو الأحوط، هو الأرفق، ④... هو الاختیاط، هو الصحیح. په دې کي اول او دویم قسم الفاظ زیات مؤکد دي، تر دې وروسته د درېیم او څلورم قسم درجه ده، د تعارض په وخت کي عموماً د همدې ترتیب اعتبار کول کیږي، او که تعارض نه وي، نو محض تصحیح کافي ده.

وجوه ترجیح: ①... که یو طرف ته لفظ د صحیح وي او بل طرف ته لفظ د اصح وي، نو په دې صورت کي به لفظ د اصح لره ترجیح وي.

②... که یو طرف ته لفظ د فتوی وي او بل طرف ته نور الفاظ وي، نو لفظ د فتوی لره به ترجیح وي.

③... که دواړو طرفونو ته تصحیح مساوي (برابره) وي، نو کوم طرف ته چي د متن قول وي، هغه لره به ترجیح وي.

④... د مساوي تصحيح په صورت کي د ظاهر روايت موافق قول اخيستل اولی دی.

⑤... په متعارضه تصحيحاتو کي چي په کومه تصحيح اکثره حضرات قائل وي، نو هغه به اختيارول کيږي.

فايده: ښکاره دي وي چي په اوله درجه کي به د ظاهر الرواية اعتبار کول کيږي او په دويمه درجه کي د نادر الرواية، او بيا به د فتاوی اعتبار کول کيږي، او د تعارض په صورت کي به د طبقه اولی روايت لره ترجيح وي، مگر دا چي مشائخو په يو بل روايت باندې د فتوی ورکولو صراحت کړی وي.

بېلابېلي فايدې

فايده: د "مَكْرُوه" يا د "يُكْرَهُ" لفظ چي کله د فقها په کلام کي مطلق ذکر سي، نو عموماً له دې څخه مراد مکروه تحریمي وي، خو دا چي کله د کراهت تنزيهي په هکله څه صراحت يا دليل موجود وي.

فايده: کله نا کله د سنت لفظ ذکر سي او له هغه څخه مراد مستحب وي، او کله د دې برعکس کيږي، يعني له مستحب څخه مراد سنت وي، او دا به له قرائنو څخه معلوميږي، او کله نا کله واجب ذکر سي او له هغه څخه عامه معنی مراد وي کوم چي فرض او واجب دواړو ته شاملیږي.

فايده: کله نا کله د "يُجْزُ" لفظ استعمال سي، خو مراد ځني هغه شی وي چي په شریعت کي منع نه وي، په داسي وخت کي "يُجْزُ" واجب، مندوب، مباح، مکروه ټولو لره شاملیږي او دا به په قرينه سره معلوميږي، همدا وجه ده چي په مکروه طريقه سره د لومړنۍ د اداء کولو په هکله ځيني وختونه علماء "جَازٌ" ليکل وي، نو له دې څخه مراد نفس صحت وي بغير د کراهت له خيال څخه.

فايده: د "يُنْتَبِهُ" لفظ د متأخرينو په عرف کي زياتره په مندوباتو او مستحباتو کي استعمالیږي، لېکن د متقدمينو په عرف کي د عامي معنی لپاره استعمالیږي، چي هغه واجب ته هم شاملیږي.

فايده: که د فقها په دې قول "هذا الحکر عند" يا په "هذا مذهب" کي د ضمير مرجع مخکي مذکور نه وه، نو له دې څخه مراد امام صاحب رَجَنَة الله وي؛ ځکه چي هغه حکماً مذکور دی،

همداسي که د "عندما" د ضمير مرجع مخکي مذکور نه وه، نو له دې څخه صاحبين رَجَنَة الله مراد وي، لېکن ځيني وخت له دې څخه مراد شيخين (امام صاحب و امام ابو يوسف) يا طرفين (امام صاحب و امام محمد) وي، خو شرط دا دی چي تر دې مخکي له شيخينو يا طرفينو څخه بغير د درېيم يوه ذکر د دې حکم په خلاف کي تېر سوی وي، مثلاً که عبارت داسي وي "عند أبي يوسف رَجَنَة الله کذا و

عندما کذا"، نو له دې (عندما) څخه مراد طرفين (امام صاحب و امام محمد رَجَنَة الله) وي.

فایده: مخيني وخت د فقها په عبارت کي لفظ د "عنده" ذکر وي او تر هغه وروسته "عنه" ذکر سوی وي، مثلاً "لهذا عند أبي حنيفة وعنه كذا"، نو د اول (عند) مطلب دا دی چي دا دامام صاحب مذهب دی او د دویم (وعنه) مطلب دا دی چي دا له امام صاحب رَجْتَهُ الله څخه یو بل روایت دی.

اُتمه اړیکه: کله چي د فقهي په کتابو کي د لفظ ذکر سي؛ نو له دې څخه خپلور امامان (د منعب بقیان) مراد وي، يعني: امام ابو حنیفه، امام مالک، امام شافعی او امام احمد رَجْتَهُمُ الله.

شیخین: کله چي د لفظ ذکر سي، نو له دې څخه مراد امام ابو حنیفه او امام ابو یوسف رَجْتَهُمَا الله وي، ځکه دا دواړه دامام محمد رَجْتَهُ الله استاذان دي.

صاحبین (یاران): امام ابو یوسف او امام محمد رَجْتَهُمَا الله ځني مراد وي؛ ځکه دوی دواړه له امام صاحب رَجْتَهُ الله څخه د علم په زده کړه کي ملگري (یاران) ول.

طرفین: امام ابو حنیفه او امام محمد رَجْتَهُمَا الله ځني مراد وي؛ ځکه دوی دواړه دوو طرفونو ته دي، يعني امام ابو حنیفه رَجْتَهُ الله لور طرف ته، يعني استاذ دی، او امام محمد رَجْتَهُ الله لاندي طرف ته، يعني شاګر دی.

امام صاحب، یا الإمام، یا الإمام الأعظم: له دې څخه مراد امام ابو حنیفه رَجْتَهُ الله وي.

حسن: دا حانفو په کتابو کي چي چیري د حسن نوم ذکر سي، نو له دې څخه مراد امام حسن بن زیاد رَجْتَهُ الله وي کوم چي دامام صاحب رَجْتَهُ الله شاګر دی، او کله چي د تفسیر په کتابو کي ذکر سي، نو له دې څخه مراد حسن بصري رَجْتَهُ الله وي.

الإمام الثاني: له دې څخه مراد امام ابو یوسف رَجْتَهُ الله وي.

الإمام الرباني: له دې څخه مراد امام محمد رَجْتَهُ الله وي.

سلف وخلف: مخکي ذکر سوه چي له امام صاحب رَجْتَهُ الله څخه تر امام محمد رَجْتَهُ الله پوري چي کوم فقهاء حضرات دي، هغو ته "سلف" وایي، او له امام محمد رَجْتَهُ الله څخه وروسته تر شمس الأئمه حلواني رَجْتَهُ الله پوري چي کوم حضرات دي، هغوی ته "خلف" وایي.

ظاهر الرواية: مخکي هم د دې وضاحت سو، ظاهر روایت دامام صاحب، امام ابو یوسف او امام محمد رَجْتَهُمُ الله هغه اقوالو او هغه مسئلو ته وایي کوم چي دامام محمد رَجْتَهُ الله په دې شپږو مشهوره کتابو کي را نقل سوي وي: ① مبسوط، ② زیادات، ③ جامع صغیر، ④ جامع کبیر، ⑤ سیر کبیر، ⑥ سیر صغیر. دا درجه په مسائلو کي تر ټولو اعلیٰ او اقوی ده.

غير ظاهر الرواية (یا نادر الرواية): کوم اقوال، مسئلې او روایتونه چي دامام محمد رَجْتَهُ الله په پورتنیو شپږو کتابو کي نه وي ذکر سوي، هغوی ته غیر ظاهر الرواية یا نادر الرواية وایي. د دوی سند د ظاهر

الرواية په څېر معروف نه دی. د دغه درجې روایاتو مرتبه له ظاهر روایت څخه کمه ده، نو ځکه د تعارض په وخت کې به ظاهر روایت راجح وي. مگر دا چې د یو علت پر بناء متاخرین د هغه په خلاف (غیر ظاهر روایت) راجح وگرځوي.

ځینې فقهي اصطلاحات

(د شرعي احکامو قسمونه)

شرعي احکام پر پنځه قسمه دي:

(۱) **فروض**: هغه حکم ته وایي کوم چې په قرآن او حدیث دواړو سره یا صرف په قرآن سره یا په بې شمېره حدیثونو سره (یا په بله رڼا په متواتر حدیث سره) ثابت وي او په هغه کې هیڅ شېبه نه وي، هغه فرض دی، مثال: لکه د پنځو لمنځونو د فرضیت حکم چې په قرآن او حدیث سره ثابت دی، همدارنګه لکه زکاة، روژه، حج او داسې نور عبادات.

د فرض حکم: د فرضو انکار کونکی کافر کیږي، او پېله عذره پرېښوونکی یې فاسق او د سخت عذاب مستحق ګرځي.

فرض پر دوه قسمه دی: ① فرض عین، ② فرض کفایه.

فرض عین هغه دی چې د هغه اداء کول د هر یوه لپاره ضروري دي، لکه فرض لمنځونه او د رمضان روژه.

فرض کفایه هغه دی چې د هغه اداء کول خو د هر یوه لپاره ضروري دي، لېکن که څو خلګ یې اداء کړي، نو له نورو خلګو څخه به ذمه واري ختمه سي او له ګناه څخه به بچ سي، د دې په مثال کې ډېر احکام پېش کېدلای سي چې له هغه څخه بعضي خالص دیني احکام دي او بعضي دنيایي دي او بعضي دیني هم دي او دنيایي هم.

(۲) **واجب**: هغه حکم ته وایي چې په ظني دلیل سره ثابت وي یعنې په داسې دلیل سره چې په هغه کې یو بل ضعیف احتمال هم وي (یعنې په خبر واحد حدیث سره یا د مجتهد په قیاس سره ثابت وي)؛ مثال: لکه د وترو لمنونځ، ځکه و تر چې په کوم حدیث سره ثابت دي، هغه خبر واحد دی، متواتر نه دی، او خبر واحد ظني دلیل دی؛ نو ځکه و تر به واجب وي.

د واجب حکم: د دې درجه که څه هم د فرضو برابره ده، خو دومره فرق یې سته چې د دې انکار کونکی نه کافر کیږي، بلکې فاسق ګرځي، او پېله عذره پرېښوونکی یې فاسق او د سخت عذاب مستحق ګرځي لېکن تر فرضو د کم عذاب مستحق ګرځي؛ نو د فرض او واجب تر مینځ فقط د عقیدې په اعتبار سره فرق سته، یعنې د فرضو منکر کافر دی او د واجبو منکر کافر نه دی بلکې فاسق دی، لېکن د عمل په اعتبار سره چې څرنگه فرض ضروري دي، همداسې واجب ضروري دي، همدا وجه ده چې ځینې وختونه واجب ته فرض هم ویل کیږي.

(۲) **سنت**: سنت هغه حکم ته وايي چې زموږ له ستر پېغمبر ﷺ څخه ثابت وي.

سنت پر دوه قسمه دي: ① سنت مؤکده، سنت غیر مؤکده.

سنت مؤکده: هغه حکم ته وايي چې پر هغه نبي ﷺ همېشه عمل کړی وي، او خلکو ته یې هم د هغه ترغیب ورکړی وي؛ مثال: لکه داودس په شروع کي مسواک وهل، د جمعې په ورځ غسل کول، لمونځ په جماعت سره کول، شل رکعت ته تراویح کول او داسي نور.

د سنت مؤکده حکم: د دې اداء کونکي د ثواب مستحق گرځي. او د پرېښوولو عادت یې جوړول د ګناه او عتاب لامل گرځي، او بېله عذرې پرېښوول یې د ګمراهۍ لامل گرځي.

سنت غیر مؤکده: دې ته مندوب او مستحب هم ویل کیږي، دا هغه حکم ته وايي چې ځيني وختونه پر هغه نبي ﷺ عمل کړی وي. او خلکو ته یې د هغه ترغیب هم ورکړی وي؛ مثال: لکه داځان په وخت کي کار او خبرې پرېښوول؛ داځان جواب ورکول؛ له راسته طرف څخه شروع کول او داسي نور.

د سنت غیر مؤکده حکم: د دې اداء کونکي د ثواب مستحق گرځي، او پرېښوونکي یې نه ګناهکاره کیږي، خو بیا هم له غټ خیر او فضیلت څخه محروم پاتېږي.

د فقه په اصطلاح کي دې ته نفل، مندوب، تطوع (اوسن زوائد) هم وايي، ځيني علماؤ د مستحب او سنت غیر مؤکده په مینځ کي څه فرق هم کړی دی.

(۴) **حرام**: کوم شی چې په قطعي دلیل (یعني په آیت، یا متواتر حدیث) سره منع گرځول سوی وي، هغه ته حرام وايي؛ مثال: لکه لمونځ تر خپل وخت وروسته اداء کول، د یو چا مال غصب کول، پر خلکو ظلم کول، غلا کول، شراب چيښل، سود خوړل، درواغ ویل، لمنځونه پرېښوول او داسي نور ټوله حرام دي.

د هرام حکم: د دې منکر کافر کیږي، او بېله عذرې کونکي یې فاسق او د سخت عذاب مستحق گرځي، او نه کونکي یې د ثواب مستحق گرځي.

مکروه: هغه حکم ته وايي چې له هغه څخه په شریعت کي منع سوې وي، لېکن د روایینت دلیل یې هم موجود وي، د دې دوه قسمه دي: ① مکروه تحریمي، ② مکروه تنزیهي.

مکروه تحریمي: د کوم څه حرمت چې په غیر متواتر یا په غیر مشهوره روایاتو سره ثابت وي (یا په بله وینا: په دلیل ظني سره ثابت وي)، هغه ته مکروه تحریمي وايي، مکروه تحریمي حرام ته نژدې دی او د واجب په مقابل کي دی، نو ځکه امام محمد رَحْمَةُ اللهِ هغه ته حرام هم وايي؛ مثال: مکروه تحریمي لکه د یو چا په غصب سوې ځمکه کي لمونځ کول؛ د مازيګر لمونځ ډېر ځنډول او په خپل آخري وخت کي اداء کول؛ د قضاء حاجت دروندوالي په وخت کي لمونځ کول؛ داختر ونه په ورځ روژه نیول؛ د سپینو او سرو زرو لوښي استعمالول؛ دا ټوله مکروه تحریمي دي.

د مکروه تحریمي حکم: د دې منکر فاسق گرځي؛ او بېله عذرې کونکي یې ګناهکار او د عذاب مستحق گرځي.

مکروه تنزیهي: هغه څه چې شریعت ناخوښه ګڼلې وي، لېکن د کونکي په هکله یې د سزا او عذاب څه یادونه کړې نه وي (یعني د معاصت څه دلیل یې نه وي)، دا د جواز او روایینت په دائره کي دی او

کراحت طبعي لري او دست غیر مؤکده په مقابل کي دی؛ مثال: داوداسه په اوبو کي اسراف کول، د جمعې غسل نه کول، په اوداسه کي مسواک نه وهل او داسي نور.

د مکروه تنزیهي حکم: ددې پرېښوونکي د ثواب مستحق دی او کونکي یې د سزا مستحق نه دی.

(۵) **مباح:** له دې څخه مراده هغه کار دی چي شریعت یې نه د "کولو" حکم کړی وي او نه یې د "نه کولو" حکم کړی وي، مثال: لکه درېدل او کېښتل (ولاړېدل او کېښتل)، خوراک وچېناک کول او داسي نور.

د مباح حکم: په دې کي نه ثواب سته او نه څه سزا سته او انسان ته یې په کولو او پرېښوولو کي اختیار دی، خو که داسي کار په ښه نیت سره وکړای سي، نو د مستحب درجې ته رسېږي او کونکي به یې د اجر او ثواب مستحق وگرځي، مثلاً په لاره کي د مسافرانو د خلعت لپاره درېدل، د مېلمه د عزت لپاره له هغه سره ډوډۍ خوړل، یا په ورځ کي په دې نیت بیدېدل چي د شپې به عبادت وکړم، یا ښه کالي په دې نیت اغوستل چي د الله نعمتونو اثر ښکاره کړم.

اثمه کرام په یوه نظر کي

﴿د امامانو د ژوند لیک په اړه مختصره نقشه﴾

نومونه	پیدایښت ځای	پیدایښت نېټه	د عمر ځای	د عمر نېټه	شیوخ	شاگردان	تالیفونه	خدمتونه
امام ابو حنیفه (نعمان بن ثابت)	کوفه	سنه: ۸۰ هـ	بغداد	سنه: ۱۵۰ هـ	ابراهيم نخعي، حماد بن سليمان	امام ابو يوسف، امام محمد، ابن مبارک	..	تسوية الله و اصول الله و مذهب علي
امام مالک (مالک بن انس)	حميري مدينه	سنه: ۹۵ هـ	مدينه	سنه: ۱۷۹ هـ	ترچه سوه (۹۰۰) زيات شيوخ، نافع	ابن مبارک، قطان	موطأ امام مالک	د مالکي مذهب باني
امام شافعي (محمد بن ادریس)	عمقلاق "غزه" سيمه	سنه: ۱۵۰ هـ	مصر	سنه: ۲۰۴ هـ	امام مالک، امام محمد، سفیان بن عيينه	احمد بن حنبل، علي بن مذهب، اسحاق بن راهويه	موسوعة شافعي، الشافعي، کتاب الام	د شافعي مذهب باني
امام حنبل (احمد بن محمد بن حنبل)	بغداد "مَرْوَزِي" سيمه	سنه: ۱۶۴ هـ	بغداد	سنه: ۲۴۱ هـ	امام ابو يوسف، امام شافعي، يحيى بن قطان	امام ابو يوسف، سفیان بن عيينه، ابو داود، عبد الله بن احمد	مستدراک احمد	د حنبل مذهب باني
امام ابو يوسف (يعقوب بن ابراهيم)	کوفه	سنه: ۱۱۳ هـ	بغداد	سنه: ۱۸۲ هـ	امام ابو حنيفه	احمد بن حنبل، امام محمد، يحيى بن معين	کتاب الآثار، کتاب الخراج	فقه ته به ترتيب ورکړی
امام محمد (محمد بن حنبل)	کوفه "شَيْنَان" سيمه	سنه: ۱۳۲ هـ	رک	سنه: ۱۸۹ هـ	امام ابو حنيفه، امام ابو يوسف، سفیان ثوري	امام شافعي، ابو حنبل، يحيى بن معين	موطأ امام محمد الجامع الصغير الجامع الکبير	د حنفي سکه زياره کتابونه هغه لیکي نو

ابو الهاس فضل الرحمن ديوندي

احقر حبيب الرحمن مدني

برکت اوي)، ۵) همدارنگه مصنف رَجَبَه الله داسلانو په اتباع کي داسي کړي دي؛ ځکه د سلف صالحينو عادت هم دادي چي دخپلو کتابو شروع به يې په بسم الله او الحمد لله سره کول او په ځينو کتابو کي نوري وجهي هم ليکل سوي دي (د تفصيل او د بسم الله د تحقيق لپاره د احقر دنور الايضاح شرح "فتح الايضاح" وگورئ!).

فايده: په بِسْمِ الله کي باء جاره ده، اسم مجرور دی، د جار و مجرور لپاره متعلق ضروري دی (يعني د کوم څه سره چي دوی تعلق نيسي)، د کوفيانو او بصريانو په دې کي اختلاف دی چي آيا د بسم الله متعلق مقدر فعل دی او که مقدر اسم، بصريان فعل مقدر مني؛ ځکه هغه مقدر په دې جار و مجرور کي عامل دی او په عمل کي فعل اصل دی، نه اسم؛ ځکه د فعل وضع د عمل لپاره سوې ده، په خلاف د اسم چي هغه د فعل د مشابهت په وجه عمل کوي، او کوفيان دلته اسم مقدر مني؛ ځکه په تقدير کي اصل افراد دی او مفرد اسم دی، نه فعل، بيا د بصريانو د مذهب مطابق فعل عام مقدر منل کيږي، خو چيري د فعل خاص پر تقدير يو قرينه موجوده وي، هلته فعل خاص مقدر منل کيږي، څرنگه چي دلته شروع فی الكتاب د فعل خاص پر تقدير قرينه ده، نو ځکه دلته به فعل خاص مقدر منل کيږي کوم چي "أَشْرَعُ" دی. (يعني "أَشْرَعُ بِسْمِ الله الرَّحْمَنِ الرَّحِيمِ"). او د أَشْرَعُ د مقدم منلو په نسبت هغه مؤخر (وروسته) منل زيات ښه دي (يعني "بِسْمِ الله الرَّحْمَنِ الرَّحِيمِ أَشْرَعُ")؛ ځکه د مصنف رَجَبَه الله مقصود دادي چي شروع د الله په نامه سره وسي، که أَشْرَعُ مقدم ومنل سي، نو شروع به د الله په نامه سره نه، بلکي په لفظ د أَشْرَعُ سره به وي. او که سوال وسي چي که أَشْرَعُ مؤخر ومنل سي، نو بيا خو هم د الله تعالیٰ په نامه سره شروع نه راځي؛ ځکه بيا هم په شروع کي لفظ د اسم دی او لفظ د اسم د الله نوم نه دی؟، جواب دادي چي په لفظ د اسم سره شروع کول مجبوري ده؛ ځکه که د بِسْمِ الله پر ځای پانځووایي، نو د قسم سره مشابهت راځي، نو ځکه يې بسم الله وويل.

فايده: لفظ د "الله" نوم دی د هغه ذات کوم چي واجب الوجود دی او تمام صفات کمالیه وولره جامع دی. او "الرَّحْمَنُ" او "الرَّحِيمُ" لغتاً د نرم زړه والي (زړه سواندي) په معنی سره دي، دلته احسان او انعام مراد دی؛ ځکه د الله تعالیٰ لپاره زړه (کوم چي لازمه د جسميت ده) نسته، لهندا د نرم زړه والي غايت به مراد وي کوم چي احسان دي. همدارنگه داسي هر صفت چي د الله لپاره ثابت وي، له هغه څخه به غايت صفت مراد وي. (تمهیل)

الحمد لله الذي:

د حمد لغوي او اصطلاحی معنی: د حمد لغوي معنی ده "تعریف کول (ستاینه)" او اصطلاحی معنی یې ده "هُوَ الثَّنَاءُ عَلَى الْجَبِيلِ الْإِخْتِيَارِيِّ نِعْمَةً كَانَتْ أَوْ غَيْرَهَا بِاللِّسَانِ" (یعني د یو چا پر اختیاري ښېگنه اصف) په ژبه سره | په خوله | تعریف کول، هغه که د نعمت په بدله کي وي او که نه وي).

د شکر، مدح او حمد تر مینځ فرق: شکر معنی: "الثَّنَاءُ عَلَى النِّعْمَةِ وَخَذَهَا بِاللِّسَانِ وَغَيْرِهَا وَمِنْ الْجَوَارِحِ" او حمد معنی: "الثَّنَاءُ عَلَى الْجَبِيلِ الْإِخْتِيَارِيِّ نِعْمَةً كَانَتْ أَوْ غَيْرَهَا بِاللِّسَانِ وَخَذَهَا" مدح معنی: "الثَّنَاءُ عَلَى الْجَبِيلِ الْإِخْتِيَارِيِّ أَوْ لَا بِاللِّسَانِ وَخَذَهَا" ته وایي.

نو د حمد مورد صرف ژبه (لسان) دی (یعني فقط په ژبه ویل کيږي). برابره ده د هغه متعلق نعمت وي او که غیر نعمت (یعني حمد د نعمت په بدله کي هم ویل کېدای سي او د غیر نعمت په بدله کي هم)، او د شکر مورد ژبه هم کېدلای سي او غیر ژبه (جوارح) هم، خو د شکر متعلق صرف نعمت دی (یعني شکر صرف د نعمت په بدله کي کېدلای سي)، لهذا د مورد په اعتبار سره حمد له شکر څخه خاص دی او د متعلق په اعتبار سره عام دی. د حمد نقیض ذم دی او د شکر نقیض کفران دی.

په حمد او مدح کي فرق دا دی چي حمد صرف د ذی حیات (ساکین) کېدلای سي او مدح د ذی حیات او غیر ذی حیات (ساکین او ناساکین) دواړو کېدلای سي، لهذا "مَذَّحْتُ الْوُلُوءُ" ویل صحیح دي، خو "حَبَذْتُ الْوُلُوءُ" ویل صحیح نه دي. (تهیل)

أَعَزُّ الْعِلْمُ: په "العلم" کي الف لام د عهد لپاره دی او له دې څخه علمُ الشرائع والأحكام یعني علمُ الفقه مراد دی؛ ځکه د دې تألیف مقصود همدا علمُ الفقه دی، او د فقه اعزاز دا دی چي د هر عامل په نفس کي د دې تعظیم سته، په حاشیه کي دي: المراد من العلم علم الشرائع والأحكام؛ إذ هو المناسب لهذا المقام، واللام للعهد أو للجنس المحمول على أكمل الأفراد بحسب كثرة الاحتياج إليه في دار الابتلاء. (فتح)

في الأعصار: أعصار جمع دَعَصَرْدِه پر وزن دَفْعَلْ دی، دَعَصَرْلَه معناوو څخه یوه معنی ده: زمانه، که اعتراض وسي چي دَفْعَلْ جمع پر وزن دَأْفَعَالْ شاذ ده، قیاساً أَفْعَلْ ده یعني أَعَصُرْ کېدل پکار دي، نو

جواب دادی چې مصنف رحمه الله دراروان لفظ اَنصَار په مناسبت سره داسي کړي دي. بل جواب دا دی چې دَعَضَه جمع د اَنصَار پر وزن هم راځي، همدارنګه پر وزن دَعُصُور او عَصْرهم راځي، لکه څرنګه دلفت په کتابو کې نقل سوي دي.

وَأَعْلَى حَالِهِ: مراد ځني د مرتبې او درجاتو پورته کول دي، لکه څرنګه چې الله تعالی فرمایلي دي: ﴿يَرْفَعُ اللَّهُ الَّذِينَ آمَنُوا وَكَلَّمُوا وَلَذِينَ الْأُولَئِكَ رِجَابٌ﴾، ﴿هَلْ يَنْصَوِي الَّذِينَ يَكْفُرُونَ وَالَّذِينَ لَا يَعْلَمُونَ﴾.

په "حزبه" کې ضمير د "العلم" ياد "الله" و طرف ته راجع دی، او د العلم و طرف ته راجع کول زيات مناسب دي.

وَالْأَنْصَار: جمع د نَوَاصِر ده علي غير القياس؛ ځکه قياس دادی چې جمع يې نَوَاصِر سي، لکه د قَاصِر جمع قَاصِر يا لکه د بَاطِن جمع بَوَاطِن، او حموي ويلي دي: غوره داده چې انصار جمع د نَصِير سي؛ ځکه دا به يا صفت مشبه وي کوم چې د ثبوت تقاضا کوي، يا به صيغه د مبالغې وي کوم چې کثرت فايده کوي، په خلاف د ناصر چې هغه له دې فايده څخه خالي دی، له انصار څخه مراد تقوا داره اميران او پاچاهان دي (چې په تحصيل د علم کې د اهل علم کومک کوي)، الف لام عهدي دی أي انصار العلم.

وَالسَّلَوةُ عَلَى رَسُولِهِ او درود (رحمت) دي (نزل) وي د الله تعالی پر رسول ﷺ الْمُخْتَصَّ بِهَذَا الْقَفْلِ الْعَظِيمِ کوم چې مخصوص دی د دې ستر فضل (علم الشرائع) سره (چې تر قيمته نه منسوخ کېدونکی دی) وَعَلَى آلِهِ او (درود ارحمت ادي وي) در رسول الله ﷺ پر آل الَّذِينَ قَارَؤْا مِنْهُ بِحَقِّ جِسْمِهِ چې هغوی کلميب سوي دي د دې علم په لويه برخه سره.

اللغات: ﴿المختص﴾ صيغه د واحد اسم مفعول يا اسم فاعل ده له باب افتعال څخه؛ ځکه اختصاص متعدي او لازمي دواړه ډوله مستعمل دي؛ خاص کړی سوی (مخصوص)، ﴿قارؤا﴾ صيغه د جمع مذكر غائب ماضي معلومي ده له باب نصر څخه؛ کلميبه کېدل (بريا تر لاسه کول)، نجات موندل، الظهر بالخير، ﴿حفظ﴾ برخه، حصه، ﴿جسيم﴾ په معنی 'سره' د عظيم دی، لوی (ستر)، غټ.

تفسير: د "صلوة" لغوي معنی ده: "دعاء"، او په اصطلاحي معنی کې يې تفصيل دی، هغه دا چې که د "صلوة" نسبت الله ﷻ ته وسي، نو مراد ځني "رحمت" (نزل رحمت) وي، او که ملائکوته

وسي نو مراد ځني "استغفار" وي، او كه بندگانو ته وسي، نو مراد ځني "دعاء" (طلب رحمت) وي، نو صلاة د مشترك فيه معنى (تعظيم) لپاره وضع سوى دى، نه دا چي (لكه لفظ دعَين) چي په مختلفه اوضاعو سره د مختلفه معانيو لپاره وضع سوى دى، په بله وينا دا چي لفظ د صلوة مشترك معنوي دى لكه لفظ د حيوان چي مشترك معنوي دى، مشترك لفظي نه دى لكه لفظ دعين، نو په دې آيت ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ كي چي كوم دا اعتراض (اشكال) واقع كيږي چي دلته لفظ مشترك (يعني صلوة) په يوه وخت كي (باستعمال واحد) په دوو معناوو كي استعمال سوى دى، دا اعتراض ختم سو (ځكه چي صلاة مشترك لفظي نه دى، بلكي مشترك معنوي دى).

يادونه: مصنف رَحِمَهُ اللهُ د "صلوة" سره "سلام" نه دى ذكر كړى، په دې سره يې د بعضي علماؤ پر نظريه رد كړى دى چي د هغو په نهز دا مكروه دي، نو مصنف رَحِمَهُ اللهُ موږ ته دا راښيي چي ترك د سلام خواول مكروه نه دى او كه مكروه هم سي او د هغو خبره ور سره ومنل سي، نو د كراهت تعلق صرف د تلفظ سره دى، نه د خط و كتابت سره، ولعله اُنّ بهما تلفظاً واكتفى بالصلوة كتابته.

د رسول لغوي او اصطلاحي معنى: على رسوله: رسول پر وزن د فَعُول دى، لكه څرنگه چي فاعيل د فاعل په معنى سره هم راځي او مفعول په معنى سره هم، همداسي فعول هم دى، مثلاً "غفور" په معنى سره د "غافر" دى او "كَلُوبٌ" مؤنث په معنى سره د "مَكْلُوبَةٌ" دى، دلته "رسول" د "مُرْسَل" مفعول په معنى سره دى يعنې "را استول سوى"، او د رسول اصطلاحي معنى ده "إِنْسَانٌ بَعَثَهُ اللَّهُ إِلَى الْخَلْقِ لِتَبْلِيغِ الْأَحْكَامِ" (هغه انسان چي الله ﷻ مخلوق ته دخپلو احكامو د رسولو لپاره را استولى وي).

په رسول او نبي كې فرق: په نبي او رسول كي فرق سته، كه نه؟، بعضي علماء فرمايي چي دواړه يو دي (يا په بله وينا دواړه مترادف لفظونه دي)، او بعضي فرمايي چي په دواړو كي فرق دى؛ ځكه په دې آيت ﴿وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ﴾ كي د نبي عطف په رسول باندي سوى دى او ښكاره خبره ده چي عطف د مغايرت تقاضا كوي چي معطوف او معطوف عليه يو له بل څخه مغاير كېدل ضروري دي او د دواړو په مينځ كي فرق دى، بيا په دې فرق كي د علماؤ اختلاف دى، بعضي وايي چي رسول صاحب شريعت وي (يعني هغه ته نوى شريعت او كتاب وركول سوى وي) او نبي د هغه تبليغ كونكى وي (يعني د هغه مخكيني شريعت تبليغ كوي) خو نبي ته هم وحي راځي، او بعضي وايي چي د نبي سره كتاب نه وي او د رسول سره كتاب وي، بعضي وايي چي د دوى تر مينځ د عموم و خصوص مطلق نسبت دى، داسي چي نبي اعم مطلق دى او رسول اخص مطلق دى، په دې توگه

چې رسول هغه دی چې فرشتې (جبرئیل) وحی ورته راوړي وي، او نبی عام دی برابره ده فرشتې وحی ورته راوړي وي او یا هغه ته د الهام په طریقه سره یا په خواب کې احکام حاصل سوي وي. خو صاحب د معدن الحقائق وایي: تحقیق دادي چې د نبی او رسول تر مینځ عموم وخصوص من وجه دی، د رسول لپاره صاحب کتاب و شریعت جدیده کېدل ضروري دي (چې نبی کتاب او شریعت به ورکول سوي وي)، لهندا رسول خاص دی، خو څرنگه چې په فرشتو او انسانانو کې په نبی او په غیر نبی دواړو باندې د رسول اطلاق سوی دی، نو په دې لحاظ سره رسول عام دی، په خلاف د نبی چې هغه صرف پر صاحب وحی انسانانو باندې ویل کیږي، نو ځکه هغه خاص دی، خو څرنگه چې په صاحب کتاب او په غیر صاحب کتاب دواړو باندې د نبی اطلاق سوی دی، نو په دې لحاظ سره بیانې عام دی.

د "آل" تحقیق: د "آل" د لفظ په اصل کې اختلاف دی: ① یو قول دادي چې د "آل" اصل "أهل" دی یا په بله ویناله "أهل" څخه مشتق دی، هاء یې په همزه سره بدله کړه، بیا د "آمن" والا په قانون سره همزه یې الف وگرځوي، نو "آل" سو؛ ددې دلیل دادي چې د آل تصغیر اُھیل راځي، او تصغیر یو لفظ د خپل اصل و طرف ته گرځوي، نو کله چې یې په تصغیر کې هاء سته، نو د آل په اصل کې به هم وي چې هغه به اُهل وي.

② بل قول دادي چې د آل اصل اُول دی، و او یې په الف سره بدل سو، نو آل جوړ سو. ددې دلیل دادي چې د آل تصغیر اُول دی، نو کله چې په تصغیر کې و او سته، نو په اصل کې به هم وي، دغه دویم قول والا وایي چې آل جلا لفظ دی چې د هغه تصغیر اُول دی او اُهل جلا لفظ دی چې د هغه تصغیر اُھیل دی.

فایده (د آل او اهل تر مینځ فرق): د آل او اهل تر مینځ په څو وجهو سره فرق دی: ① آل د مشر قواو عظیمو خلکو لپاره استعمالیږي، برابره ده د هغوی شرافت او عظمت په دنیاوي اعتبار سره وي لکه آل فرعون، یا په دنیاوي او آخروي دواړو اعتبارونو سره وي لکه آل محمد، آل ابراهیم، ② بعضي حضراتو دا فرق بیان کړی دی چې د اهل استعمال د مذکر او مؤنث دواړو لپاره کیږي او آل صرف د مذکر لپاره خاص دی، ③ دریم فرق یې دادي چې د اهل استعمال د ذوی العقول او غیر ذوی العقول دواړو لپاره کیږي او د آل استعمال صرف د ذوی العقول لپاره کیږي. (نواد، الحقائق)

فایده (د آل محمد مراد): له "آل محمد" څخه څوک مراد دي؟، په دې کې اختلاف دی، ① د بعضي حضراتو (لکه د حضرت جابر بن عبد الله، ابو سفیان او داسې نورو) قول دادي چې په آل کې هغه ټوله

خلک شامل دي کوم چي د نبي ﷺ اتباع او پيروی کوي، يا په بله وينا له "آل محمد" څخه مراد هغه ټوله امت دی کوم چي د نبي کریم ﷺ دعوت قبول کړی دی. په دې کي له صحابه وو څخه واخله تر قيامته پوري ټوله مؤمنان شامل دي (يا لکه بعضو چي ويلي دي چي له دې څخه هر تقوی داره مؤمن مراد دی)، او څرنگه چي دا مقام د دعاء دی، نو ځکه دلته تعميم (عام مؤمنان مرادول) مناسب دی، ځکه دا نورواقوالو: اولاد رسول ﷺ، صحابه کرامو او فقهاؤ ټولو لره شامل دی، ② دامام شافعي رحمه الله قول دا دی چي له آل څخه بنو هاشم او بنو عبد المطلب مراد دي، ③ دامام صاحب رحمه الله قول دا دی چي صرف بنو هاشم ور څخه مراد دي، يعني د نبي ﷺ هغه خاندان چي د هغو لپاره زکاة اخيستل حرام دي، ④ دبعضو په نړ په دې کي صرف د نبي ﷺ اهل و عيال او ازواج مطهرات شامل دي.

او اوس ذکر سوه چي دلته عام مؤمنان (صالحين او اهل تقوی) مرادول زيات مناسب دي؛ ځکه چي دا مقام د دعاء دی.

فایده: د نبي ﷺ د نامه سره د هغه پر آل او اصحابو "صلوة" ويل صحيح بلکي مستحب دي، او د هغه له نامه څخه پرته مکروه دي، خو پر انبياء او ملائکو جائز دي؛ پر دغه حکم د سلفو اجماع ده، په خلاف دروافضو.

بهذا الفضل العظيم: مصنف رحمه الله د خطبې په شروع کي د "العلم" لفظ ذکر کړی او له دې علم څخه مراد علم الشرائع والاحکام (علم الفقه) دی او د دې علم وصف غیر منسوخ کېدل دي، يعني دا علم الشرائع والاحکام چي نبي کریم ﷺ ته ورکول سوی دی دا تر قيامته پورته پاتېدونکی او نه منسوخ کېدونکی دی، او ښکاره ده چي د لوی فضل دی، او دا هم ښکاره ده چي دا صرف د نبي کریم ﷺ سره مختص دی؛ ځکه د نورو انبياء احکام د هغوی تر وفات وروسته منسوخ سول، خو نبي کریم ﷺ له دې نسخ څخه محفوظ سو، نو اوس به ترجمه دا وي: "او رحمت دي نازل وي پر رسول الله ﷺ کوم چي د دې فضل عظيم (علم الشرائع غیر منسوخ) سره خاص کړی سوی دی"، او د نبي کریم ﷺ نوم يې صراحتانه دی ذکر کړی. په دې کي د تعظيم و طرف ته اشاره ده؛ ځکه دا لوی العزم او دسترو خلکو نوم نه ذکرول کيږي، بلکي د دوی پر سترو او صافو اکتفا کول کيږي.

وعلى آله إلخ: بعضي شارحينو ويلي دي چي دلته د "على" د حرف ذکر کولو مقصد پر شيعه گانو رد کول دی؛ ځکه دوی د نبي کریم ﷺ او د هغه د آل تر مينځ فصل ناجائز گڼي او په دې موضوعي حديث سره استدلال کوي چي "من فصل بيني وبين آل بعلي، لرینل شفاعتی"، شيعه گان د دې معنی دا اخلي چي څوک زما او زما د آل تر مينځ په حرف د "على" سره فصل کوي، هغه به له شفاعت څخه محروم وي، در د وجه يې ښکاره ده چي دا حديث موضوع دی او که بيا هم صحيح ومنل سي.

نو معنی یې داده چي څوک د نبی کریم ﷺ او د هغه د آل تر مینځ د حضرت علي رَضِيَ اللهُ عَنْهُ په ذریعه فصل کوي او هغوی نه مني، هغه به له شفاعت څخه محروم پاتېږي. (معدن الحقائق)

فازوا منه: د "وئۀ" ضمیر د العلم و طرف ته راجع دی "أى فازوا من العلم بجوِّط جسيم"، او دا احتمال هم سته چي د نبی ﷺ و طرف ته راجع وي "أى فازوا من النبى ﷺ بجوِّط جسيم"، په اول صورت کي به یې معنی 'داوي چي هغوی د دې علم (فضل عظیم) په لویه برخه تر لاسه کولو سره کامیاب سول، په دویم صورت کي به یې معنی 'داوي چي له نبی کریم ﷺ څخه په لویه برخه تر لاسه کولو سره کامیاب سول. (تمهیل الحقائق، نوادر الحقائق)

قَالَ مَوْلَانَا الْحَبِيبُ النَّحْوِيُّ ويلي دي زموږ ولي (سرپرست امشرا) کوم چي ټېک عالم (او) ماهر دی مُخْرِذُ قَصَبَاتِ الشُّبُوقِ إِلَى التَّخْرِيرِ (او) جمع کونکی دی د سبقت دنلاټو په بيان او ليکنه کي (يعني سابق لومړنی اى په بيان او ليکنه کي) عَلَمُ الْهُدَى غر د هدايت (يا نږدې بېرغ د مديت) دی عَلَامَةُ الْاُورَى د مخلوق ستر عالم مَالِكُ اَرْمَةِ الْفُتَيَا (او) مالک (غلوند) د مهارونو د فتویٰ دی (يا په بله ترجمه: د فتویٰ دواړو څښتن دی) مُظْهِرُ كِتَابَاتِ اللهِ الْعُلَيَّا (او) ښکاره کونکی دی د الله تعالی د لوړو کلمو کُتَبَاتِ الْحَقَائِقِ ښه لوڅونکی (غرغندونکی) دی د حقیقتونو مُبَيِّنُ الدَّقَائِقِ (او) بيانونکی (واضحونکی) دی د بار بکيو.

اللغات: ﴿مولانا﴾: ناد جمع متکلم ضمیر دی، او د "مولا" ډیري معناوي دي، مثلاً سردار، مالک، انعام کونکی او داسي نور کوم چي دلغت په کتابو کي نقل سوي دي، په حاشیه کي د دې معنی په ولي سره سوي ده چي د هغه هم شو معناوي دي: سرپرست (ښه وار، مشر)، حبیب، محبت کونکی، ﴿الحبیر﴾: عالم او بعضو د دې معنی په ټېک عالم سره کړې ده، او په معنی 'سره د "العالم الذی یزین الکلام به تقریر او تحریر"، جمع: اَخْبَار، ﴿النحریر﴾: بکسر النون: هغه عالم چي په خپل علم کي ماهر وي، حازق، مجرب، جمع: تَخَارِير، ﴿لمخْرِذ﴾: اسم فاعل دی له باب افعال څخه: أَخْرَجَ يُخْرِذُ إِخْرَازًا: جمع کول، ذخیره کول، حفاظت کول، ﴿قصبات﴾: جمع د قَصْبَةٍ ده، "قَصَب" هر هغه بوتی او لرمي ته وايي چي مینځ یې تش (عالي) وي او بندونه (خوتي) لري، لکه نل، بانس، "اَخْرَجَ قَصَبَ الشُّبُوقِ" (د سبقت نل یې یوړی)، يعني غالب او لومړنی سو، د دې اصل دادی چي د مسابقي په

میدان کي د مقابلې په وخت کي به یو نل (بانس) ودرول سو، کوم کس چي به دهغه و طرف ته سبقت (وړاندیتوب) وکړي یعنی اول به ور ورسېدی، هغه به دانل او لرگی وکنی ددې لپاره چي خلکو ته معلومه سي چي همدا زه اول (لومړنی) او غالب سوم، لېکن بیا ددې اطلاق په هر محنتي، تجربه کار او عزم لرونکي کس باندې وسو (تمهیل، نوادر)، ﴿عکس﴾ ددې لفظ خو معناوي نقل سوي دي: بېرغ، د ټوکر نقش، د قوم سردار، جگ غر، منار، په حاشیه کي درمز الحقائق په حواله ددې معنی په غره سره سوې ده، وجه د تشبیه یې دابنول سوې ده چي څرنګه غر د ځمکي لپاره مېخ دی، چي دهغه په سبب ځمکه له تمایل او بنوربست څخه خوندي وي، همداسي مصنف او أستاذ په منزله د مېخ دی د طالبانو او زده کونکو لپاره، چي د همدې مصنف او أستاذ په وجه دوی له انحراف او میلان څخه خوندي وي چي د ناخبرتیا په وخت کي دهغه و طرف ته رجوع کوي، یا لکه څرنګه چي غر (یا بېرغ یا منار) د مسافرانو (یا د لښکریو او لاریو) لپاره دلار موندني سبب دی او په هغه پسي اقتلا کوي او لار موندی، همداسي په مصنف او أستاذ پسي هم په تحصیل د علومو کي اقتلا کیږي او د هغه په ذریعه لار موندل کیږي (رمز الحقائق بتنیر)، ﴿الهدی﴾ هدايت، لارښوونه، بیان او دلالت، ﴿العلامة﴾ د مبالغې صیغه ده: زیات عالم (لوی عالم)، زیات پوهېدونکی، ﴿الوری﴾ اسم دی: مخلوق، ﴿أزقة﴾ جمع د زمام ده (بکر الزام): مهار (پېژوان)، واګي، قیزه، هغه رسی او پری چي په هغه سره حیوان او یوشی تړل کیږي او د هغه په ذریعه حیوان کښول کیږي، ویل کیږي: وَالْقَى فِیْ يَدَیْهِ زِمَامَ الْأُمْرِ: یعنی دده په لاس کي یې د کار واګي واچولې (ده ته یې کار وسپاری)، ﴿الفتی﴾ فتوی ته وایي، د "فتوی لغوي معنی ده: دیو سوال جواب ورکول، او اصطلاحی معنی یې علماؤ داسي کړې ده: "الإلْحَاقُ بِحُكْمِ اللَّهِ تَعَالَى عَنْ مَعْلُومَةٍ دِيْنِيَّةٍ بِمَعْنَى الْأَوَّلَةِ الشَّرْعِيَّةِ لِمَنْ شِئِلَ عَنْهُ فِي أَمْرِ نَازِلٍ عَلَى جَهَةِ الْمَعْلُومِ وَالْمُسْئِلِ لَا عَلَى وَجْهِ الْإِكْرَامِ"، یا په بله وینا دا چي په شرعي مسائلو کي د ماهر شریعت کس فیصله، جمع: الْفَتَاوَى وَالْفَتَاوَى، ﴿مظهر﴾ اسم فاعل دی له باب اظهار څخه: ظاهر وونکی، ښکاره کونکی، ﴿العلیاء﴾ مونث د اعلی دی: لوړ، هسک، ﴿کشاف﴾ د مبالغې صیغه ده له کَشَفَ یُکْشِفُ (ضرب) څخه: لڅوونکی، ښکاره کونکی، او که ددې باب په صله کي غږ راسي، نو معنی یې ده: زائلول، لیري کول، مثلاً کَشَفَ الْمُسْرَ: دغمونو زائلونکی، ﴿الحقائق﴾ جمع د حقیقه: دشي اصل او ماهیت، ﴿مبتین﴾ اسم فاعل دی د

تفصيل (تبیین) له باب څخه: بیانونکی، واضحونکی، څرگندونکی، ﴿الدقائق﴾ جمع د الدقائق او الدقیقة ده چې ددې له معناوو څخه څو دا دي: باریک، باریکي، پټه او ناڅرگنده معامله او خبره چې مراد یې پټ وي.

تشریح: دا عبارت (له "قال مولنا" څخه تر "بذوار بقائهم" پورې) د مصنف رحمه الله یو شاگرد اضافه کړی دی، په اصل مسوده (اولنۍ نسخه) کې دا عبارت نه وو، شاگرد خپل استاذ په بعضي تعریفی صفاتو سره ستایلې دی، په اصل اولنۍ (وړوې) نسخه کې (په قول د ملا مسکین رحمه الله) دا عبارت وو "قال العبد الضعیف الفقیر لى الله الودود أبو البرکات عبد الله بن محمود أحمد بن النسخی غفر الله له ولوالديه وأحسن إليهما والیه"، پاته سو د عبارت د الفاظو تشریح او تحقیق په لغاتو کې وسو.

سُلْطَانُ عُلَمَاءِ الشَّرْقِ وَالْعَرَبِ بِأَمْرٍ مِنْهُ (باجا) د علماؤ د مشرق او مغرب حَافِظُ الْحَقِّ وَالْبَيْتِ
ساتونکی (حفاظت کونکی) د حق، شریعت او دین وَارِثُ الْأَنْبِيَاءِ وَالْمُرْسَلِينَ وارث (بیرت تر لاسه کونکی) د نبیانو او رسولانو أَبُو الْبَرَكَاتِ عَبْدُ اللَّهِ ابْنُ أَحْمَدَ بْنِ مُحَمَّدٍ النَّسْفِي (چې د هغه کنیت) ابو البرکات (او نوم یې) عبد الله احمد بن محمود (دی) مَنَّحُ اللَّهِ الْمُتَّقِينَ بِذَوَارِ بَقَائِهِ نفع دي ورکړي الله تعالی و استفاده کونکو ته د هغه د پایښت په همېشټوب (یعنې د هغه د عمر په اوږدوالي) سره.

اللغات: ﴿الشرق﴾ له علماء شرق څخه مراد عجم دي، ﴿صین﴾ معرب دی له چین څخه (چې په عربی کې د چین تلفظ په صین سره کیږي)، دلته ځنې مراد مغرب دی، ﴿ملة﴾ شریعت، دین، ﴿الدين﴾ دین، "ملت" او "دین" ذاتاً متحد دي او اعتباراً مختلف دي، په دې توګه چې "شریعت" په دې حیثیت سره چې اطاعت یې کیږي "دین" دی، او "شریعت" په دې حیثیت سره چې لیکل کیږي (کیري) "ملت" دی، او "شریعت" په دې حیثیت سره چې هغه زموږ و طرف ته راجع دی "مذهب" دی. داهم وړل سوي دي چې "احکام" په دې حیثیت سره چې د هغوی ظهور کیږي "شرع او شریعت" دی، او د "دین" اطلاق پر حق او باطل دواړو کیږي، ﴿وارث﴾ اسم فاعل دی د ضرب له باب څخه: میراث تر لاسه کونکی (میراث وړونکی)، میراث خور، هغه کس چې تر مرګ وروسته د مړي مال هغه ته منتقل کیږي، ﴿منع﴾ له باب تفعل څخه صیغه د واحد غائب ماضي معلوم ده: نفع وړ کول، فایده وړ کول، ﴿المتقین﴾ له باب افتعال څخه صیغه د جمع مذكر اسم

فاعل ده، اِفْتَبَسَ يَفْتَبِسُ اِفْتَبَاسًا: د دې باب شو معناوي نقل سوي دي، مثلاً: د آور طلب كول، د آور لمبه حاصلول (آور راخيستل)، د علم استفاده كول (فايده اخيستل)، طلب يې كول، دلته همدا معنی 'مراد ده'، «دوام» د نصر له بابو مصدر دی: دائم والی، همپشنی کېدل، : اسم مصدر: همپشتوب، «بقاء» پاته والی (باتي والی)، پایښت.

تشریح: له علماء الشرق والصين څخه د مشرق او مغرب علماء مراد دي، حَافِظُ الْحَقِّ الخ په دې سره د مصنف رَجَّةُ الله دلقب و طرف ته اشاره ده، د مصنف رَجَّةُ الله لقب حافظ الدين دی، د محدثينو په اصطلاح کي حافظ هغه کس ته وايي چي يولک (۱۰۰۰۰۰) احاديث ورته يادوي، وارث الأنبياء الخ دا د پېغمبر ﷺ له دې قول څخه مأخوذ دی چي "العلماء ورثة الأنبياء والمرسلين؛ فإن الأنبياء لم يورثوا درهما ولا دينارا وإنسا يورثوا العلم، فمن أخذناه أخذ بحظ وافي"، أبوالبركات د مصنف رَجَّةُ الله کنيت دی، عبد الله د مصنف رَجَّةُ الله نوم دی، د پلار نوم يې محمد او د نيکه نوم يې محمود دی، النسفي د "نسف" ښار و طرف ته منسوب دی، "نسف" د جیحون او سمرقند تر مينځ د يو ښار نوم دی (د مصنف رَجَّةُ الله په ژوند ليک کي يې وضاحت وړو)، "نسف" بکسر السين دی او د نسبت په وخت کي بفتح السين ويل کيږي (نواذر الحقائق)، متم الله المتحسين پدواړ بقاءه شاگرد د خپل عبارت په آخر کي د خپل استاد لپاره دعاء کوي.

د تاليف وجه

لَمَّا رَأَيْتُ اِهْمَمَ مَائِلَةً اِلَى الْمُتَخَصَّرَاتِ كُلِّه چي ما وليدل همتونه مائل د مختصرو کتابونو و طرف ته و الطِّبَاعَ رَايَهُمْ عَنِ الْمَطْبُوعَاتِ او (کله چي ما وليدل) طبيعتونه اعراض کونکي له اوږدو کتابو څخه اَرَدْتُ اَنْ اُلْبِصَ التَّوَافِي نو ما اراده وکړه چي خلاصه کړم (مختصره کړم) "وافي" نومي کتاب (کوم چي د مصنف رَجَّةُ الله مشهوره تصنيف دی) بِذِكْرِ مَا عَمَّ وَقُوْعُهُ وَكَثُرَ جُودُهُ په ذکر کولو سره دهغه (مسائلو) چي عام وي دهغوی پېښېدل او زيات وي دهغوی موجودېدل (يعني هغه مسائل کوم چي عموم واقع کيږي او زيات پيدا کيږي) لِسَتْ كَثْرَ فَاَيْدَتْهُ دې لپاره چي زياته سي فايده دده وَتَسَوَّلَ رَعَائِدَتْهُ او پرېسمانه (ډېر زيات) سي دده ښېځنه ومنفعت فَسَّرَعَتْ فِيْهِ نو ما شروع

و کړه په دې کار (يعني په مختصره کولو د "وافي") بَعْدَ التَّمَّاسِ طَائِفَةٌ مِنْ أَعْيَانِ الْأَفَاضِلِ وَأَفَاضِلِ الْأَعْيَانِ وروسته تر طلب (مطلبه) کولو د یو جماعت له مختاره (غوره) اصحاب فضل (لومړي درجې والا علماء) او زیات فضل والا مختارانو (غوره علماء) څخه (یا په بله ویناله اشرافو زیاتو فضیلتونو والا علماء او زیات فضل والا اشرافو علماء څخه، یعنی هغه وخت می شروع په وکړه کله چې د فضل و کمال خاوندان دغې درجې علماء زما څخه ددې کار طلب وکړی) الَّذِينَ هُمْ بِمَنْزِلَةِ الْإِنْسَانِ لِلْعَيْنِ چې هغوی په منزله د سترګې د تور (کسي) دي د سترګې لپاره (يعني دا علماء داسې حیثیت لري لکه په سترګه کې د سترګې تور) وَالْعَيْنِ لِلْإِنْسَانِ او (په منزله) د سترګې دي د انسان لپاره مِمَّ مَا يَسِي مِنَ الْعَوَائِصِ سره د هغه موانعو (خندونو) چې پر ما وه (يعني سره ددې چې په دې کار کې زما لپاره څه موانع و مشاغل هم وه).

اللغات: ﴿الوَحْمُ﴾ جمع دِفْعَةٌ ده: قوي عزم، قصد، وړل کيږي: لَهُ هَيْئَةٌ عَالِيَّةٌ (نواد: الحقائق)، ﴿مَالِلَةٌ﴾ د ضرب له بابې صیغه د واحد مؤنث فاعل ده: میلان کونکی، ﴿الطَّبَاعُ﴾ جمع د طَبَعُ ده: پیدایښي عادت، ﴿رَاغِبَةٌ﴾ د سمع له بابې صیغه د واحد مؤنث فاعل ده: که ددې باب په صله کې "عن" راسي لکه دلته، نو معنی یې ده: اعراض کول، او که "من" وي، نو: مخ گرځول او التفات نه کول، او که په صله کې یې "فی" راسي، نو: رغبت کول، خواش کول او غوښتل، ﴿الْخَصْصُ﴾ صیغه د واحد متکلم ده له باب تفعیل څخه: خلاصه کول، مختصره کول، په لږو الفاظو کې ډیرې معنایي اداء کول، ﴿الْوَاقِیُ﴾ د مصنف رَجَّةُ الله یو اوږد کتاب دی چې په هغه کې مصنف رَجَّةُ الله د هلاکې، قلدوري، زیادات او واقعات مسئلې ذکر کړي دي، کنز الدقائق د هغه اختصار دی، ﴿تَقْفُلُ﴾ د تَقْفُلُ له بابې صیغه د واحد غائب مؤنث ده: ډېر زیاتېدل، پرېمانه کېدل (پرېوښه کېدل)، ﴿الْمَائِدَةُ﴾ ښېګڼه (ښه والی)، منفعت، جمع: غَوَايِدُ، الغَوَايِدُ محصول ته هم وايي، ﴿التَّمَّاسُ﴾ د افتعال د باب مصدر دی: طلب (مطلبه) کول، غوښتل، خواست کول، ﴿أَعْيَانُ﴾ جمع د عَیْنُ ده، "عَیْنُ" هغه لفظ دی چې ډېرې معنایي یې نقل سوي دي چې ځینې یې دا دي: مشر (کبير)، اشرف (زیات شریف، لوړ عزت و مرتبې والا)، خَیَارُ یعني مختار (غوره)، دلته همدا درېیمه معنی سوې ده یعني خیار (مختاره)، همدارنګه د اشرف معنی هم ورکوي، لکه څرنګه چې په مصباح المنیر کې دي: وَ الْأَعْيَانُ الثَّالِثُ أَشْرَافُهُو (یعني زیات شریفه، لوړې مرتبې والا غوره خلګ)، ﴿أَفَاضِلُ﴾ جمع د أَفْضَلُ ده: زیات فضل و کمال والا، په فضل کې مخکې، زیات فضیلت والا، ﴿أَفَاضِلُ الْأَعْيَانِ﴾ یعني أَفَاضِلُ الْخِیَارِ، له أَعْيَانِ څخه مراد علماء دي: ځکه همدا علماء کرام خیارُ الناس دي، له اول یعني

له "أعيان الأفاضل" څخه مراد منتهي علماء دي يعني هغه علماء کوم چي په علومو کي رسېدلي وي چي تر هغوی د هیچا درجه لوړه نه ده ماسواله انبیاؤ څخه، وفيه تلمیح الی قوله عنه السلام "فضل العالم علی العابد کفضل علی أدناکم"، او له دویم "أفاضل الأعیان" څخه مراد هغه علماء دي کوم چي منتهي نه وي لېکن اوس د انتهایی فضل په طلب او تلاش کي وي (نوادړ، وحاشیه الکنز)، ﴿انسان العین﴾ دا لفظ د لغت په کتابو کي انسان (بکسر الهمزه) ذکر سوی دی خو د کنز بعضي شروحو په فتحه د همزې سره يعني انسان لیکلی دی، لنډه دا چي که لفظ د انسان وعین ته مضاف سي يعني انسان العین، نو معنی یې ده: د سترگو تور (حدقه العین)، چي په پښتو کي کسی او نینک هم ورته وایي، چي په هغه کي الله تعالی نور پیدا کړی دی او په هغه سره انسان لیدل کوي، جمع: أناسی، أناسیة او أناس، ﴿المواقف﴾ جمع د غائی ده: مانع (منع کونکی شی)، مشغولونکی شی، هغه څه کوم چي د منع او تأخیر سبب گرځي.

تشریح: مذکوره عبارت "لَمَّا رَأَيْتُ الْهَمَزَ الْخ" د "قَالَ مَوْلَانَا" مقوله ده کوم چي مخکي تېر سو.

فشرعت: په دې کي "فاء" عاطفه ده، او دا پر "لَمَّا رَأَيْتُ" معطوف ده، علامه عیني رَجَعَهُ الله وایي چي "فاء" جزائیه ده، نو بناء پر دې قول دا د شرط محذوف جزاء ده، تقدیر د عبارت به داسي وي "إذا كان الأمر كذلك، فشرعت".

وَسَيُتَبَّهُ بِكُنْزِ الدَّقَائِقِ او مادې نوم کښېښودی "کنز الدقائق" (خزانة دباریکیو) وَهُوَ إِنْ خَلَا عَنِ الْعَوِيصَاتِ وَالْمُغْضَلَاتِ او دا که څه هم خالي دی له مشکلو او سختو (مراتو) مَسْئَلُو څخه فَكَذُ تَحَلَّى بِمَسَائِلِ الْفَتَاوَى وَالْوَاتِعَاتِ خو ښایسته (مرزن) دی په مسئلو دفتواوو (مفتی بهاسلو) او په نوو پېښېدونکو مسئلو سره مُغْلِبًا بِتِلْكَ الْعَلَامَاتِ په داسي حال کي چي علامت لگونکي (ښیني کونکي) یم په هاغه (د "وافي" په) علاماتو سره (يعني دلته مي هم هغه د "وافي" علامت لگولي دي) وَ زِيَادَةَ الظَّاءِ لِلْإِطْلَاقَاتِ او (ښیني کونکي اشاره کونکي ايم) په زیاتولو د "حرف طاء" سره د اطلاقاتو (مطلقو مسئلو) لپاره (خو وروستي علمایا دا علامت په تصریحاتو بدل کړل) وَاللَّهُ الْمُوقِفُ لِلِإِتِّسَامِ او هم الله توفیق ورکونکی دی (ددې) د پوره کولو وَ الْمُتَبَيِّرُ لِلِإِفْتِسَامِ او (هم هغه) آسانه کونکی دی د ختمولو.

اللغات: «کڼز» خزانه، جمع: کنوز، «الدقائق» مخکې ذکر سوه چې دا جمع د الدَّقِيق او الدَّقِيقَة ده:

باریک، باریکي، ناڅرګنده (ناواضحه) معامله او خبره، هغه چې مراد یې پټ وي، «العویصات» جمع د عویصه ده: مشکل، ستونزمن، «المویص من الکلام» هغه کلام چې په پوهېدل مشکل وي، «المعضلات» جمع د معضله ده: ډېره سخته، ګرانه مسئله، «تحل» بنایسته کېدل، زېږو اغوستل، «مسائل الفتاوی» یعنې مفتۍ بها مسائل، «الواقعات» نوي پېښېدونکي مسائل او حوادث، او دا هم ممکنه ده چې له دې څخه د فتاوی او واقعات نومي دوه کتابونه مراد وي، یعنې مصنف رحمه الله فرمایي چې زما دا کتاب د دې دوه کتابو په مشلو سره مزین دی، «مُعْلَمَات» د افعال له بابو د واحد مذكر فاعل صیغه ده، اَعْلَمَ: علامت او نښان لګول، نښتای کول، او مفعول «مُعْلَمَات» هم کېدلاي سي، «الوَفِيق» د تفعیل له بابو اسم فاعل دی: توفیق ورکونکی، چې د هغه معنی ده "جمل اسباب البید موافقه لملوبه خبرا کلا" او شرا" یعنې د مطلوب موافق اسباب پیدا کول برابره ده مطلوب خیر وي او که شر، «المیتر» دا هم د تفعیل له بابو اسم فاعل دی: آسانه کونکی.

تشریح: د "کڼز" نوم ورکول د هغه ډیرو مسئلو په اعتبار سره دی کوم چې مخکیني سترو علماو جمع کړي او ذخیره کړي دي؛ په دې توګه چې "کڼز" نوم د هغه مال او سروزرو او سپینو زرو دی کوم چې انسان تر ځمکه لاتدي ښخ کړي او ذخیره کړي وي، او کله چې مصنف رحمه الله هغه مسائل دلته جمع او ذخیره کړل، نو یې د "کڼز" نوم ورکړی، اود "دقائق" و طرف ته اضافت د اختصار د دقت (دقیق والي) په خاطر دی چې دا کتاب یې په دقیقه مختصره توګه جمع کړی دی؛ ځکه که یې اختصار نه وای پکښې کړی، نو تر دې به لس چنده یا تر دې هم زیات غټ وای (رمز الحقائق)، یاد "کڼز" نوم ورکول د هغه کثیر مسائلو په اعتبار سره دی کوم چې یې په دې کتاب کې جمع کړي او خوندي کړي دي، اود "دقائق" و طرف ته د اضافت وجه دا ده چې د دې مسائل دقیق (باریک) دي کوم چې د فکر و دقت ته محتاج دي.

معلمات تلك العلامات إلخ: "معلمات" د "تَعَلَّ" له ضمیر څخه حال دی، یعنې په داسې حال کې چې هغه علامات کوم چې په "وافي" کې دي دلته هم مالګولي دي، مراد ځنې هغه حروف دي چې په هغه

سره مصنف رحمه الله د امامانو (د منامبو) و طرف ته اشاره کړې ده، مثلاً په "س" سره د امام ابو حنیفه رحمه الله و طرف ته اشاره ده، په "س" سره د امام ابو یوسف رحمه الله و طرف ته اشاره ده، په "م" سره د امام محمد رحمه الله و طرف ته، په "ز" سره د امام زفر رحمه الله و طرف ته، په "ک" سره د امام مالک رحمه الله و طرف ته او په "ف" سره د امام شافعي رحمه الله و طرف ته اشاره ده او په "و" سره دې ته اشاره ده چې

دا یو روایت دی زموږ له اصحابو څخه یا قیاس مرجوح ته اشاره ده، همدغه علامتونه دلته په کنز کې ذکر سوي دي، خو یو علامت دلته زائد دی چې هغه "ط" ده، په دې سره یې د مسائل مطلقه و طرف ته اشاره کړې ده (یعني داسې مسئلې چې له شروطو او قیودو څخه مطلقي وي، څه قید او شرط پکښې نه وي، په حاشیه کې یې مثال ذکر سوي دي)، او دا علامت په "وافي" کې نسته.

یادونه: دغه پورتنۍ علامات د کنز په اکثره نسخو کې لیکل سوي دي (یعني چیرې چې د مذاهب بیان یا اطلاق ته اشاره کول مقصود وي، هلته پر لفظ لوړ په کوچني ساييز سره لیکل سوي وي)، مثلاً د همدې کتاب الطهارة د شروع عبارت ته تاسې خپل په کنز کې وگورئ، دلته تقریباً په دویمه لیکه کې "وَمَنْ رُبِعَ رَأْسَهُ وَلَحِيَّتَهُ" راځي، په دې کې په "رَأْسَهُ" باندې لوړ کوچنی "ف" لیکل سوي دي، په دې سره د امام شافعي او امام مالک رَجَعَتَا الله مذهب ته اشاره سوي ده چې په حاشیه کې یې بیان سوي دي او موږ دلته هم بیان کړي دي چې د امام شافعي رَحِمَهُ الله په نېز مطلق مسح د سر فرض ده چې د دیو ورښتاتو په مسح سره هم فرض اداء کیږي او د امام مالک رَحِمَهُ الله په نېز د ټوله سر مسح فرض ده (لکه پورته چې ذکر سوه چې "ف" د امام شافعي رَجَعَتَا الله و طرف ته رمز دی او "ک" د امام مالک رَجَعَتَا الله و طرف ته)، همداسې پر "وَلَحِيَّتَهُ" باندې لوړ کوچنی "ح" م س لیکلي دي (د مکتبه البشري په نسخه کې)، په دې سره د امام ابو حنیفه، امام محمد او ابو یوسف رَحِمَهُمُ الله د مسلکو و طرف ته اشاره سوي ده چې د امام صاحب او امام محمد رَحِمَهُمُ الله په نېز مسح ربع الحیة فرض دي او د امام ابو یوسف رَحِمَهُ الله په نېز مسح کلک فرض ده.

کتاب الطهارة

(دا کتاب د پاکۍ (په بیان کې) دی

تشریح: مصنف رَجَعَتَا الله د خپل کتاب شروع په کتاب الطهارة سره وکړه؛ ځکه چې مشروعات خلور دي: (۱) یوازي حقوق الله (عبادت)، (۲) یوازي حقوق العباد، (۳) چې دواړه حقونه سره جمع وي لېکن حق الله غالبه وي (۴) چې دواړه حقونه سره جمع وي لېکن حق العبد غالبه وي، مصنف رَجَعَتَا الله په ترتیب کې حقوق الله (یعني عبادات) د خپل عظمت په وجه سره مخکې کړي دي، بیا یې په عباداتو کې لمونځ مخکې کړی دی، ځکه لمونځ د اسلام په ارکانو کې تر ایمان وروسته تر ټولو قوي رکن دی، الله ﷻ فرمایي: فَإِنْ تَابُوا وَأَقَامُوا الصَّلَاةَ، او نبی ﷺ فرمایي: الصلوة عماد الدين، من أقامها فقد أقام الدين ومن هدمها فقد هدم الدين، او څرنگه چې طهارت د لمانځه او اکثره عباداتو لپاره شرط دی، په حدیث کې دي: مفتاح الصلوة الطهور، او شرط د شي په خپله تر شي مخکې وي، نو ځکه یې طهارت تر لمانځه (صلوة) او ټولو عباداتو مخکې کړی.

کتاب الطهارة: په دې جمله کې درې خبرې سته: (۱) د دې جملې نحوي ترکیب، (۲) د کتاب په هکله، (۳) د طهارة په هکله.

(۱) ... اوله خبره د ترکیب په هکله: د ترکیب په اعتبار سره (په دې جمله کې) درې احتماله

دي: ① اول دا چې کتاب الطهارة خبر دی د محذوفې مبتداء چې "هَذَا" دی، تقدیر د عبارت داسې

دی: هَذَا کتاب الطهارة، ② دویم دا چې مبتداء ده د محذوف خبر یعنې کتاب الطهارة هَذَا، ③

درېم دا چې مفعول دی د محذوف فعل یعنې: خُذْ کتاب الطهارة یا اِقْرَأْ کتاب الطهارة.

(۲) ... دویمه خبره د کتاب د لفظ په هکله:

د کتاب لغوي او اصطلاحی معنی: د کتاب او کتابت لغوي معنی ده: "یوشی سره جمع کېدل"،

"جمع کول"، لکه کَتَبْتُ الشَّيْءَ أَثْنَيْ جَمْعُهُ، او کتاب ته هم خُکِه کتاب ویل کیږي چې په دې

کې حروف سره را جمع کیږي، او کتاب د مکتوب په معنی سره هم استعمالیږي، لکه خلق چې د

مخلوق او لباس په معنی سره استعمالیږي (په کتاب الطهارة کې د مجموع په معنی سره دی)، نو د

کتاب الطهارة معنی ده "جَمْعُ (مَجْمُوعٌ) مَسَائِلِ الطَّهَارَةِ".

او په اصطلاح کې کتاب د مسائلو هغه "مجموعه" ته وایي چې هغه مستقلة منل سوې

وي (مستقلاً معتبره وي)، برابره ده مختلفه انواعو لږه شامله وي، لکه کتاب الطهارة چې په دې کې

طهارة الوضوء، طهارة الغسل، طهارة بالماء او طهارة بالتراب یعنې د طهارت (پاکۍ) ټوله نواع په

کتاب الطهارة کې داخل دي. یا مختلفه انواعو لږه شامله نه وي، لکه کتاب اللقطة، یا کتاب الآبق، یا

کتاب المفقود چې تر دې هر کتاب لاندې نه یو باب سته او نه یو فصل.

(۳) ... د طهارة د لفظ په هکله:

د طهارت لغوي او اصطلاحی معنی: طهارة د طاء په فتحه سره مصدر دی معنی یې ده: پاکول،

پاکوالی. او په اصطلاح کې طهارت له حدث (حکمي مرداري) یا له نجاست او خبث (حقیقي

مرداري) څخه پاکېدلو ته وایي. او ځینې علماؤ ویلي دي چې طهارت د درېو (۳) اندامونو پرېووللو او

د سر مسح کولو ته وایي. کتاب الطهارة: دلته اضافت په معنی سره د لام دی او تر لام وروسته دوه

مضافه محذوف دي، ټوله عبارت به داسې وي "هَذَا کتاب لِبَيَانِ أَحْكَامِ الطَّهَارَةِ" (دا کتاب د پاکۍ د

احکامو په بیان کي دي). او طهارت د طاء په ضمه سره هغه اوبو ته ویل کیږي چي په هغوی سره پاکي حاصله کړل سي، یا په بله وینا تر طهارت وروسته پاتېدونکي اوبه، او طهارت په کسره د طاء سره د پاکولو آلمې ته ویل کیږي، لکه اوبه او خاوري.

د اوداسه فرائض

فَرَضُ الْوُضُوءِ غَسْلُ وَجْهِهِ فَرَضُ دَاوَدَاسِه چي دي پرېولل دي دخپل منځ وَهُوَ مِنْ قُصَاصٍ شَعْرَةٍ إِلَى أَسْفَلِ ذَقْنِهِ او منځ (په اوږدوالي اطولا) د تندي له ورېښتانو څخه د زني تر لاندي حصې (لاندي زني) پوري دی وَالْإِلَى شَحْطَتِي الْأُذُنِ او (منځ په بره اعرضا) د غوږو تر نرمیو پوري دی وَيَدَيْهِ بَسْرَفَقَيْهِ او (پرېولل دي) دخپل دواړو لاسونو، سره د څنگلو وَرَجْلَيْهِ بِكَعْبَيْهِ او (پرېولل دي) دخپل دواړو پښو، سره د بجلکو وَمَسْحُ رُبْعِ رَأْسِهِ وَلِخَيْتِهِ او مسح کول دي دخپل سرد څلورمي حصې او (مسح کول دي) د بربري.

اللغات: ﴿وضوء﴾ د وضوء د لفظ څو معناوي دي: ① که دا لفظ دواو په پېښ سره وي، يعني

الْوُضُوءُ، نو معنی یې ده: مطلق نظافت او د اوداسه د اندامو پرېولل، کوم ته چي اودس ویل کیږي،

② او که دا لفظ دواو په کسره سره وي يعني الوضوء، نو معنی یې ده: هغه ځای چیري چي

وضوء (اودس) کول کیږي، ③ او که دا لفظ دواو په فتحه سره وي يعني الوضوء، نو یوه معنی یې

ده وضوء (اودس) کول او بله معنی یې ده: هغه څه چي په هغه سره نظافت او طهارت حاصل کړی

سي یا په بله وینا هغه اوبه چي په هغه سره اودس وکړی سي، په اصل کي لفظ د وضوء له وضاءة

څخه اخیستل سوی دی چي د هغه معنی ده: خلا او حُسن و نظافت، نو اودس کولو ته وضوء یا په

دې وجه وایي چي په دې سره پاکي او نظافت حاصلیږي، یا ځکه چي د اوداسه په برکت سره به په

آخرت کي د مؤمن د اوداسه اندامونه روښانه و ځلانده وي لسا ورد فی الحدیث، ﴿غُسل﴾ (بفتح

الغین): پرېولل، د اوبو په ذریعه له یو شي څخه خیره لیري کول، غُسل (بضم الغین) د ټوله بدن

پرېولو ته وایي، او هغه اوبو ته هم وایي چي په هغه سره بدن پرېولل کیږي، او غُسل (بالکسر) هغه

شي ته وایي چي په هغه باندي سر پرېولل سي، مثلاً کحل خطمي او داسي نور، ﴿قصاص﴾ (بضم

القاف و بفتح القاف دواړه ټوله مستعمل دی): د سر دورېښتانو دراوتلو منته (آخري حد) هغه که دمخ له

طرفه وي او که دشاله طرفه وي، (دمخ له طرفه د تندي ورېښتان دي). ﴿ذَقْن﴾ زنه، جمع: اذْقَان، ﴿شَحْمَتِي﴾ تشبیه د شَحْمَتُهُ ده: د غوړ نرۍ (نر مه حصه)، د شَحْمَتِي الْأَذْنِ پر ځای غوړه داده چې شَحْمَتِي الْأَذْنَيْنِ يې ويلي وای؛ ځکه د یوه غوړ دوی نرۍ نه وي، ﴿مَرْفَقِي﴾ څنگله، ﴿کَعْبِي﴾ بجلکه، په اصل کې راپورته سوي شي ته کعب وايي، او بجلکه د پاته پښې نسبت راپورته وي، ﴿مَسْح﴾ د فتح د باب مصدر دی: داوبو لوند لاس پر تېرول.

تشریح: داوداسه څلور فرض دي کوم چې په دې عبارت کې ذکر سوي دي او دا د قرآن کریم له دې آیت څخه اخیستل سوي دي (یا په بله وینا دلیل یې دا آیت دی): ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ (ای امومنانو! کله چې تاسې د لمناڅه اراده وکړئ، نو خپل مخان او خپل لاسونه د څنگلو سره پرېوولئ! او پر خپلو سرو مسح وکړئ! او خپلي پښې د بجلکو سره پرېوولئ!).
نو داوداسه څلور فرض دادي: ① مخ پرېوول، ② لاسونه تر څنگلو پرېوول، ③ پښې تر بجلکو پرېوول، ④ د سر مسح کول.

د مخ حدود: وه من قُصاص؛ طولاً یعنی په اوږدوالي سره دمخ حد د تندي له شروع څخه يعني چیرې چې پر تندي د سر دمخ والا ورېښتان ختم سوي وي (یا په بله وینا دا تندي پر لور طرف چې عموماً پر کوم ځای د سر ورېښتان ختم سوي وي، له همدې ځایه تندي او دمخ حد شروع کیږي برابره ده پر هغه ځای ورېښتان وي او که نه وي (لکه پک (منجی)، نو په اوږد لاس سره له همدې ځایه مخ شروع کیږي) د زني (ذقن) تر لاندي حصي پوري (په دې شرط چې پیره ډېره ښه نه وي)، او په بره (پنوالي) سره دمخ حد د یوه غوړ له نرۍ څخه د بل غوړ تر نرۍ پوري دی، دا دمخ حد او اندازه ده، د دې پرېوول فرض دي.

د لاسو او پښو حد: د قرآن کریم په مذکوره آیت کې د لاسو او پښو حد "إلى المرافق" او "إلى الكعبين" ښوول سوي دي، يعني لاسونه تر څنگلو پوري او پښې تر بجلکو پوري پرېوول ضروري دي، مطلب دا چې څنگلي او بجلکي د پرېوولو په فرض کې داخل دي، همدا د ائمه ثلاثه ووي يعني د امام ابو حنيفه، امام ابو يوسف او امام محمد رَجَعَهُمُ اللهُ مذهب دی، خو دامام زفر رَجَعَهُ اللهُ مذهب دادي چې څنگلي او بجلکي په دې کې داخل نه دي (پرېوول یې فرض نه دي)، دامام زفر رَجَعَهُ اللهُ دليل دادي چې "إلى" د حد او انتها د ښوولو لپاره راځي لکه دروژې په هکله چې په قرآن کریم کې راځي ﴿أَنِلُوا آلَ الْفِيلِ﴾ چې تاسې پوره کوئ! روژې تر شپې پوري، او ښکاره ده چې شپه په

روژه کي داخله نه ده، بلکي کله چي لمر ولوېږي، روژه هم ختمه سي، نو همداسي دلته "إلى" له "مرافق" او "کعبین" څخه مخکي راغلی دی، لهذا څرنگه چي شپه په روژه کي داخله نه ده، همداسي مرافق او کعبین د پرېولو په فرض کي داخل نه دي.

ايمه ثلاثه فرمايي چي په دې آيت کي "إلى" د خداو انتها بنسولو لپاره نه ده، بلکي دلته "إلى" په معنی 'سره' د "مع" دی، يعني لاسونه د څنگلو سره او پښې د بجلکو سره پرېولې!، او پر دې خبره د دوی دليل د سورة هود (۵۲) نمبر آيت دی چي په هغه کي "إلى" د "مع" په معنی 'سره' دی، آيت دادي ﴿وَيَزِدْكُمْ قُوَّةً إِلَى قُوَّتِكُمْ﴾ (او الله تعالى به ستاسي د قوت سره يو بل قوت ورته زيات کړي)، دايت دا ترجمه د تفسير عثمانی، تفسير جلالين او معارف القرآن پېش نظر سوې ده، بلکي له دې څخه بغير په نور تفاسيرو کي هم "إلى" د "مع" په معنی 'سره' اخيستل سوې ده، لهذا داوداسه په آيت کي هم "إلى" په معنی 'سره' د "مع" ده. همدارنگه له حديثو څخه هم دا ثابت ده چي نبي کریم ﷺ په اوداسه کي د څنگلو يا بجلکو پرېول نه دي پرې ايښي.

د سر د مسح مقدار: و مسح رېح رأسه: په سر کي د څومره حصې مسح فرض ده؟، دا حانفو په نيز د سر د څلورمي حصې مسح فرض ده؛ دليل د حضرت مغيرة بن شعبه رضي الله عنه حديث دی چي په هغه کي ذکر سوي دي چي نبي کریم ﷺ په اوداسه کي پر سر مبارک د تندي د مقدار په اندازه مسح وکړه. د تندي مقدار تقريباً د سر څلورمه حصه جوړېږي، همدارنگه بل دليل د حضرت انس رضي الله عنه حديث دی چي په هغه کي دي چي نبي کریم ﷺ په اوداسه کي خپل لاس تر لنگوټې لاندي داخل کړی او د سر پر مخکينۍ حصه يې مسح وکړه، له دې دواړو حديثونو څخه همدا ثابتېږي چي د سر د څلورمي حصې مسح فرض ده، نه د ټوله سر مسح، لکه څرنگه چي امام مالک رحمه الله فرمايي، او نه صرف د دريو ورېښتانو مسح، لکه څرنگه چي امام شافعي رحمه الله فرمايي (حکه امام شافعي رحمه الله فرمايي چي د مطلق سره مسح کول فرض دي، يا په بله وينا پر کوم څه چي د مسح اطلاق کېږي، په هغه سره فرض اداء کېږي، لهذا که فقط پر دريو ورېښتانو مسح وکړي، نو د مسح فرض اداء کېږي).

د ډبري مسح: و مسح رېح رأسه ولحيته: په دې عبارت کي د "لحيته" عطف پر "رأسه" سوی دی يعني د ډبري د څلورمي حصې مسح فرض ده؛ حکه ما تحت اللحية پرېول مشکل دي، نو د جبير په توگه مسح اللحية واجب وگرځول سوه، او په اعضاء ممسوحه کي قاعده داده چي د ټوله عضو استيعاب (يعني پر ټوله اندام مسح کول) واجب نه دي، نو حکه د ډبري څلورمه حصه واجب

وگرځول سوه، داله امام صاحب رَجَمَهُ الله شخه د حسن بن زياد رَجَمَهُ الله روايت دی (او په حاشيه کي امام محمد رَجَمَهُ الله هم د امام صاحب رَجَمَهُ الله سره ذکر سوي دي چي: "أب مسح ربع الحية فرض عند أبي حنيفة ومحمد رَجَمَهُمَا الله"، او دا هم کېدلای سي چي "لحيته" دي پر "ربع" عطف سوي وي، نو مطلب به يې دا وي چي د ټوله ډبري مسح فرض ده، داله امام ابو يوسف رَجَمَهُ الله شخه يو روايت دی.

يادونه: له مذکوره عبارت شخه خو دا خبره ښکاره کيږي چي ډبري مسح فرض ده، لېکن کله چي موږ مطولاتو ته ولاړ سو، نو هلته نور اقوال او ابحاث هم تر سترگو کيږي چي دهغوی ټوله خلاصه داده چي:

ډبري هغه ورېښتان کوم چي دمخ د پوستکي سره متصل وي، دهغوی ټولو پرې بولل فرض دي او ډبري هغه ورېښتان کوم چي لاندي تللي وي (يا په بله وينا کوم چي لاندي غږيږي)، د هغوی پرې بولل فرض نه دي. او هملارنگه د چا ډبره چي گڼه (لحیه کشته) وي يعني تر ډبره لاندي پوستکي يې نه ليدل کيږي، دهغه لپاره تر ډبري لاندي اوبه رسول ضروري نه دي او د چا ډبره چي گڼه نه وي او لاندي پوستکي يې ليدل کيږي (کوم ته چي لحیه خفيفة) وايي: نو دهغه لپاره ضروري ده چي لاندي دمخ پوستکي ته اوبه ورسوي، ولا خلاف في أن المسترسل لا يجب غسله ولا مسحه ولكن يسن. وأن التي تری بشرتها يجب إصصال الماء إليها. (طهيرة)

فایده: ورځني او برېتونه که دومره کم وي چي لاندي پوستکي يې ليدل کيږي، نو حکم يې دنا گڼي ډبري (لحیه خفيفة) په شېر دی، يعني لاندي پوستکي ته اوبه رسول ضروري دي، او که دوی گڼ وي چي لاندي پوستکي يې نه ليدل کيږي، نو بيا يې د پوستکي پرې بولل ضروري نه دي، او که برېتونه دومره اوږده وي چي د شونډانو سور والی يې پټ کړی وي، نو دهغه سوروالي ځای پرې بولل فرض دي. (الدر المختار علی هامش رد المحتار ج: ۱، ص: ۷۵)

.....

الحكمة: کلتا يعلم أن الإنسان إذا كانت قدر الثياب والاعضاء. اشأرت منه النفوس وتحولت عنه القلوب والعيون. وكذلك إذا أراد أحد أن يقابل ملكاً أو أميراً، فلا بد من أن يلبس أحسن الثياب وأنظفها، ويزيل ما على جسمه من الأوساخ والأدران. وما في حكم هذا حتى لا يراه في حالة تبغضه إليه. وإذا كانت الأمور كذلك مع المخلوقين بعضهم لبعض. فكيف يكون حال من يقف بين يدي رب الأرباب وملك الملوك؟! إن الشارع الحكيم فرض الوضوء والتسلل لأجل أن يكون الإنسان خالياً من الأقذار. الأوساخ عند أداء الفريضة. (حكمة التشريع بحواله تهليل الحقائق)

د اوداسه سنتونه

وَسُتُّهُ غَسْلُ يَدَيْهِ إِلَى رُغْفَيْهِ اِبْتِدَاءً او د اوداسه سنتونه (دادي) دخپل دواړو لاسونو پرې بولل تر مړوندو پوري په شروع کي كَالتَّسْمِيَةِ لکه بسم الله ويل وَالسَّوَاكُ او مسواک وهل وَعَسْلُ فَمِهِ او خپله خوله پرې بولل وَأَنْفِهِ او خپله پزه پرې بولل بِمِيَاةٍ په جلا، جلا او بوسره وَتَغْلِيلُ لِحْيَتِهِ و أَصَابِعِهِ او خپل بريره او گوټي خلالول وَتَغْلِيثُ الْغَسْلِ او پرې بولل درې ځلي کول (يعني د اوداسه اندامونه درې، درې واره پرې بولل) وَيَسْتَتُهُ او د اوداسه نيت کول وَمَسْحُ كُلِّ رَأْسٍ مَرَّةً او دخپل ټوله سر يو وار مسح کول وَأَذْنَيْهِ بِمَائِهِ او د دواړو غوږو مسح کول د سر په (پاتو) او بوسره وَالْتَّرْتِيبُ الْمَضْمُونِ او هغه ترتيب (اختيارول) کوم چي په نص کي وارد سوي دی (يعني دهغه ترتيب مطابق اوس کول کوم چي په نص آيت کي ذکر سوي دی) وَالْوَلَاءُ او پرلپسې والی (د اوداسه اندامونه پرلپسې پرې بولل).

اللغات: ﴿رُسْخِيه﴾ تشنيه د رُسْخْ ده: مړوند، ﴿التسمية﴾ د تفصيل د باب مصدر دی: بسم الله ويل، ﴿السواک﴾ مسواک، ددې په اعراب کي دوه احتماله دي: يو دا چي عطف پر "عَسْل" سي، نو مرفوع ويل کيږي، او بل دا چي پر "كَالتَّسْمِيَةِ" عطف سي، نو مجرور ويل کيږي، ﴿مِيَاةٍ﴾ جمع د ماء ده: اوبه، ﴿منصوص﴾ د نصر له باب اسم مفعول دی: د کوم څه په باره کي چي نص (آيت يا حديث) وارد سوي وي، يا بله ورينا: کوم څه چي په نص کي ذکر سوي وي: هغه ته "منصوص" او "منصوص عليه" وايي، ﴿الْوَلَاءُ﴾ (دواو په کسره سره) دمفاعلي د باب مصدر دی، وَآلِي إِلَى الْوَالِي إِلَى الْوَالِي وَآلٍ لِّوَالِيٍّ او پرلپسې کول، د کارونو په مينځ کي پرلپسې والی چي تړيوه وروسته سمدستي بل کول چي په مينځ کي يې څه ځنډ رانه سي (نو مطلب دا چي اندامونه يو تر بل وروسته متصل او پرلپسې پرې بولل چي په مينځ کي يې څه ځنډ نه وکړي په دې توگه چي يو لا وچ سوي نه وي، بل به پرې بولي)، (معجم لغة الفقهاء).

تشرېح: سنت په لغت کي مطلقاً يو لاري (طريق) او عادت ته وايي، او په اصلاح کي د سنت بېلابېل تعريفونه سوي دي چي له هغوی څخه تقريباً هر يو تعريف محل د کلام دی، او تر ټولو زيات مناسب تعريف يې دا دی چي سنت د دين اسلام هغه طريقې ته وايي چي پر هغه نبي کریم ﷺ دهغه د واجبولو څخه بغير عمل کړی وي، بيا که دا عمل همېشني وي يعني همېشه يې عمل پرې کړی وي، نو دا سنت مؤکده دی او که کله، کله يې پرې ايښی وي، نو سنت غير مؤکده دی.

و ستنه غسل یدیه إلخ: داوداسه دیارلس (۱۳) ستونه دي:

① نیت کول (دلته په عبارت کې نیت په مینځ کې ذکر سوی دی او موږ په شروع کې ذکر کړی)، ② بسم الله وبل، ③ دواړه لاسونه تر مړوندو پوري پرېولل، ④ مسواک وهل (که مسواک نه وي، نو یوازې گوته پر غاښو تېرول او مړل)، ⑤ خوله پرېولل (یعنې خولې ته اوبه اچول او پکښې دغړول)، ⑥ پزه پرېولل (یعنې پزې ته اوبه اچول او پرېولل)، ⑦ بیره ځلالول، ⑧ د لاسو او پښو گوټي ځلالول، ⑨ هر انځام درې وار پرېولل، ⑩ یو وار د ټوله سره مسح کول، یعنې لوند لاس باندې تېرول، ⑪ د دواړو غوږو مسح کول، ⑫ په ترتیب سره اودس کول، ⑬ پر لپسې اودس کول یا په بله وینا داوداسه اندامونه پر لپسې پرېولل چې په مینځ کې یې څه څنډ رانه سي.

غسل یدیه إلخ: داوداسه په شروع کې دواړه لاسونه تر مړوندو پوري پرېولل؛ ځکه لاسونه (دنور انسامونو) د پاکولو لکه ده، لهندا د سنت شروع د همدې له پاکولو څخه کېدل پکار دي، مصنف رَجَّه الله فا پرېولل په استیاض من النور سره نه دي مقید کړي؛ ځکه دا د خوب سره خاص نه دي، بلکې دهر اودس کونکي لپاره سنت دي.

کالتسمیه: داوداسه په شروع کې بسم الله وبل؛ ځکه په حدیث کې دي چې "له بسم الله څخه بغیر اودس نه کیږي" (د حدیث مراد د فضیلت نفی دي، دانه چې اودس یې نه صحیح کیږي)، اوله تسمیه څخه خاص بسم الله الرحمن الرحیم وبل مراد نه دي، بلکې مطلق ذکر مراد دی، په "محیط" کې دي چې که "لا إله إلا الله" یا "الحمد لله" یا "أشهد أن لا إله إلا الله" وویل سي، نو هم سنت اداء کیږي، خو له دېوسي څخه نقل سوي دي چې بسم الله الرحمن الرحیم وبل افضل دي، او اکمل او خبازي ويلي دي چې بسم الله العظیم والحمد لله علی دین الاسلام وبل افضل دي.

فایده: په یو حدیث کې دي چې کوم چا داوداسه په شروع کې بسم الله والحمد لله وویل، نو تر څو چې هغه په دې اوداسه وي، فرشته به دهغه لپاره دعاوي کوي. (فتاح)

والسواک: مسواک وهل؛ ځکه نبي کریم ﷺ په پابندۍ سره مسواک وهل دی، همدارنګه په یو حدیث کې دي چې نبي ﷺ وفرمایل "که ما ته د خپل امت د تکلیف خیال نه وای، نو دهر اوداسه لپاره به مي د مسواک وهل حکم ورته کړي وای" (نای، ابن خزیمه، مالک عن ابي هريرة)، په احادیثو کې د مسواک ډېر فضائل نقل سوي دي، په یوه حدیث کې دي چې کوم لمونځ په مسواک سره سوی وي، دهغه ثواب د غیر مسواک والا لمونځه څخه اويا (۷۰) چنده زیات دی. او مسواک وهونکي کس ته د

مرگ په وخت کي کلمه نصیب کيږي، همدارنگه په کتابو کي د مسواک د آخروي فايدو تر څنګ زياتي طبي فايدې هم ذکر سوي دي (په دې هکله کتاب "فوائد السواک الشرعية والصحية" د محمد بن علوي اد يادونې وړ دی).

فايده: د مسواک په سنتوالي کي درې قوله دي: ① مسواک داوداسه سنت دی، اکثره احناف د همدې قائل دي، ② مسواک د لمانځه سنت دی، شوافع د همدې قائل دي، ③ مسواک د دين سنت دی، داله امام صاحب رَجَّه الله څخه منقول دي.

و غسل فيه إلخ: خوله او پزه پرېولل، هر وار په نوو (جلا) اوبو سره، مصنف رَجَّه الله د مضمضه او استنشاق پر ځای د غُسل لفظ راوړی دی، دا داختصار په خاطر دي چي دا الفاظ (يعني غُسل) مختصر او آسانه دي. د خولې او پزې د پرېولو دوې طريقې دي: ① يوه دا چي درې واړه خوله پرېولي هر وار په نوو اوبو سره، بيا همداسي درې واړه پزه پرېولي، دا حنافتو په نېز همدا افضل دي، او د ابويعلی او ترمذي په روايت کي د امام شافعي رَجَّه الله په نېز هم دا افضل دي، ② دويمه دا چي په هر لپه سره پزه او خوله دواړه يو ځای پرېولل سي (يا په بله وينا مضمضه او استنشاق دواړه په کف واحد سره وکړل سي)، د امام مزني په روايت کي د امام شافعي رَجَّه الله په نېز همدا افضل دي، دا اختلاف په سنيت او عدم سنيت کي نه دی، بلکي دا اختلاف فقط په افضليت او عدم افضليت کي دی.

وتخليل لحيته إلخ: د ږيري خلالول، دا د امام ابو يوسف رَجَّه الله او امام شافعي رَجَّه الله په نېز سنت دي؛ ځکه جبرئيل عليه السلام ونيي ﷺ ته د ږيري د خلالولو حکم کړی وو، د طرفينو په نېز مستحب دي.

د مخ له درې واړه پرېولو څخه وروسته د خلال وخت دی (همدارنگه دمخ پرېولو په دوران کي هم کېدلای سي). په ډېره کي د خلال سنت طريقه داده چي په راسته لاس کي اوبه راواخلي او تر زني لاندې يې په وړېښتاتو وړدنه کړي بيا دغه لنډې گوتي د زني لخوا څخه لاندې په ږيره دننه کړي او په ږيره کي يې تيري (راکش) کړي لوړ طرف ته يې راولي (يا په لنډه وينا دا چي تر ږيره لاندې گوتي وړ واچوي او لوړ طرف ته يې راوباسي) د لاس مخ برابره ده چپه ساتي او که سيده، او د گوتو دومره لوندوالی چي څاشکي به ځني بهيږي شرط نه دی.

وأصابه: د گوتو خلالول؛ ځکه نبي ﷺ فرمايلي دي چي "تاسي د خپلو گوتو خلال کوئ!، د دې لپاره چي په دوی کي د دويځ اور داخل نه سي" (دارقطني من ابې هريرة)، لېکن دا د گوتو خلال هغه

وخت سنت دی کله چې د ګوتو مینځ ته اوبه رسېدلې وي، او که دیو چا ګوتي د دومره سره جوختي وي چې بغیر له تکلف څخه اوبه نه ور ورسېږي، نو په دې صورت کې اوبه ور رسول واجب دي.

د لاس د ګوتو د خلال طبقه داده چې دیوه لاس ګوتي د بل لاس په ګوتو کې واچوي په دې توګه چې دیوه لاس ورغوی د بل لاس پر شا کېږي او د پاسني لاس لندې ګوتي د لاندیني لاس د ګوتو په مینځ کې واچوي او را کش یې کړي، او د پښې د خلال لپاره دي د چپه لاس خچې (خچنه) ګوته استعمالوي چې د پښې د ټولو ګوتو په مینځ کې دي هغه داخلوي او را کشوي او غوره داده چې دراسته پښې له خچې (خچني) ګوتي څخه خلال شروع کړي او د چپه پښې پر خچې ګوته یې ختم کړي. (درمختار مع الشامي ج: ۱، ص: ۲۱۴، ط: دار الکتاب، کتاب المعائل ص: ۱۲۲)

وتشلیث الغسل: او هر اندام درې واره پرېول؛ ځکه یو اعرابي (صحرا و لا) له نبي کریم ﷺ څخه د اوداسه د کیفیت پوښتنه وکړه، نو نبي کریم ﷺ د هغه مخ ته درې، درې واره د اوداسه اندامونه پرېول او ورې فرمایل چې " (کامل) اوس داسې دی، چا چې پر دې زیاتوب وکړي (یعني له دریو وارو څخه یې زیات پرېولی)، هغه بدو کړه او تعدی او ظلم یې وکړي ". (ابوداؤد)

فایده (۱): بعضي فقهاء فرمایي چې یو وار پرېول فرض دي، دریم وار پرېول سنت دي او درېیم وار پرېول کمال سنت دی (یا په بله وینا درې واره پرېول اکمل اوس دی)، او بعضو ویلي دي چې دریم وار سنت دي، او بعضو ویلي دي چې دریم وار سنت او درېیم وار نقل دي.

فایده (۲): که یو څوک په یو وار پرېولو باندې اکتفا کوي، نو ګناهګاره کیږي، بعضي فقهاء فرمایي چې که څوک صرف یو وار پرېول عادت جوړ کړي، نو ګناهګاره کیږي، او که کله کله داسې وکړي، نو نه ګناهګاره کیږي.

فایده (۳): بېله ضرورت له دریو وارو څخه زیات پرېول تجاوز دی، لېکن که چا ته شک سي چې څو واره یې پرېولي دي، نو د زړه د اطمینان لپاره په زیاتو پرېولو کې څه حرج نسته (مراقی الفلاح مع الطحطاوي ص: ۴۰). او کوم څوک چې د وسوسې او وهم په مرض مبتلا وي او په بار، بار پرېولو سره هم هغه نه مطمئن کیږي، پر هغه لازم دي چې له دریو وارو څخه یې زیات بالکل له پرېولي او په خپل شک باندې عمل نه وکړي، کنې وسوسه اچونکی شیطان به هغه هیڅکله په آرامه نه پرېږدي او که له دریو وارو څخه وروسته هم اوبه بهوي، نو دغه وسواسي کس ګناهګاره کیږي هم. (شامي ج: ۱، ص: ۲۱۶، ط: دار الکتاب)

ونښته: نیت کول، نیت په لغت کې د زړه پخې ارادې ته وايي (او بعضویې همدا اصطلاحی معنی بنسټولې ده)، او د شریعت په اصطلاح کې نیت په زړه کې د الله تعالی د طاعت یا تقرب (نزدیکت حاصلولو) اراده کولو ته وايي، نیت کول زموږ په نېز سنت دي، لېکن دامام شافعي رَجَته الله، امام مالک رَجَته الله او داسې نورو په نیز فرض دي؛ د دوی دلیل "إنما الأعمال بالنیات" دی، موږ جواب ورکوو چې په قرآن کریم کې چې چیرې داوداسه فرضونه ذکر سوي دي، هلته د نیت ذکر نسته، او په حدیث سره پر کتاب الله زیادت جائز نه دی، ها! د دې حدیث په وجه موږ نیت د سنت په درجه کې اړدو (بل جواب دا دی چې اوبه بناته پاکونکې شی دی برابره ده نیت او اراده یې وي او که نه وي، لهذا طهارت بلانسته هم حاصلیږي؛ والتفصیل فی الطوولات)، لهذا که یو څوک له نیت (اراده کولو) څخه بغیر وربالې ته ولوېږي او دهغه ټوله د اوداسه اندامونه لاندې سي، نو هم دهغه اودس وسو؛ ځکه په اوداسه کې (زموږ په نېز) نیت شرط نه دی.

ومسح کل رأسه إلخ: د ټوله سر مسح کول، دا هم سنت دي؛ امام شافعي رَجَته الله فرمایي چې درې واړه په نوو (جلا) اوبو سره د سر مسح کول سنت دي، لکه څرنګه چې نور اندامونه درې واړه په نوو اوبو سره پرېولل سنت دي (یعنې پر اعضاء منسوله قیاس کوي)، دامام شافعي رَجَته الله دلیل د حضرت عثمان رضی الله عنه حدیث دی چې هغه درې واړه د سر مسح وکړه او وېې فرمایل چې ما رسول الله صلی الله علیه وسلم هم داسې اودس کونکی ولیدی (مسلم، ابوداؤد)، زموږ دلیل دا حدیث دی چې نبی کریم صلی الله علیه وسلم پر خپل سر مبارک یو وار مسح وکړه (صحیحین، سنن اربعه)، او بل دلیل دا دی چې حضرت انس رضی الله عنه په اوداسه کې اندامونه درې، درې واړه پرېولل او د سر مسح یې یو وار وکړه او وېې فرمایل چې دا رسول الله صلی الله علیه وسلم اودس دی. (معجم اوسط طبراني)

د مسح طریقه: داده چې دواړه ورغوي او ټوله ګوتي د سر دمخ پر حصه کېښېږدي او دشا (څټ) طرف ته یې داسې کش کړي چې پر ټوله سره لاسونه تېر سي، بیادي په دوو ګوتو سره دواړه غوږونه مسح کړي (مطحاوي)، او بعضي علماؤ بیا دا طریقه بیان کړې ده چې دهر لاس درې ګوتي یعنې خچې (خچنه) ګوته او دهغې دڅنګ والا دوې ګوتي دي سره یو ځای کړي او دسر دمخ پر طرف دي یې کېښېږدي او دشا (څټ) و طرف ته دي یې داسې کش کړي چې دواړه ورغوي او دواړه د شهادت ګوتي او پټي ګوتي له سر څخه لیري وي، تر دې وروسته دي دواړه ورغوي دشا (څټ) لخوا څخه دسر پر دواړو طرفونو کېښېږدي او دمخ طرف ته دي یې را کش کړي چې د ټوله سر مسح وسي، بیادي د شهادت په ګوتو سره د غوږو دننه حصه او په پټو ګوتو سره د غوږو دباندینی دشا

حصة مسح کړې (حاشیه)، علامه طحطاوي رحمه الله فرمايي چې په دغه طريقه کې تکلف او مشقت دی او په سنت کې ددې هيڅ اصل نسته. يعنې په هيڅ روايت سره ثابت نه دي، لېکن په عمدة الفقه کې يې دمنحة الخالق علی البحر الرائق په حواله سره ليکلي دي چې حضرت عائشې رضي الله عنها د نبي کریم ﷺ د مسح طريقه همداسې روايت کړې ده، نو ځکه صاحب د عمدة الفقه فرمايلي دي چې دواړه طريقې صحيح دي، که په هره يوه باندې عمل کوي. (شفاء الارواح)

والترتيب المنصوص: او په هغه ترتيب سره اودس کول کوم چې په قرآن کې ذکر سوی دی، يعنې په دې آيت ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ...﴾ کې اول دمنح پرېوللو حکم دی، بيا دغسل اليدين، بيا دمسح الرأس او بيا دغسل الرجلين، نو زموږ په نېز په همدې ترتيب سره اودس کول سنت دي، که څوک ددې ترتيب خلاف اودس وکړي، نو اودس خو يې کيږي، لېکن خلاف سنت او مکروه به وي، دامام شافعي رحمه الله په نېز ترتيب فرض دی؛ ځکه په آية الوضوء يعنې په پورتنۍ آيت کې په "فَاغْسِلُوا" کې فاء د تعقيب لپاره ده، زموږ دليل دا دی چې په دې آيت کې حرف د"واو" ذکر سوی دی کوم چې په اجماع داهل لغت سره د مطلق جمع لپاره راځي، نو دفاء تعقيب به تغاضي صرف داده چې ددې اندامونو د پرېوللو تحقق د لمانځه تر اړدې وروسته کېدل پکار دی (يعنې چې اې مومنانو! کله چې تاسې د لمانځه اراده وکړئ، نو بيا دا اندامونه پرېولئ!).

والاولاد: پرلپسې اودس کول، يعنې دومره تاخير دي نه کوي چې دراروان اندام تر پرېوللو مخکې هغه اول اندام وچ سي (همدارنگه په تيمم کې هم دغومره اندازۀ تاخير کول د سنت خلاف دي، که څه هم هلته د اندام وچوالي نه راځي)، بعضي حضراتو دلته د هوا د اعتدال، د بدن د اعتدال او د عدم حذر قيدونه لگولي دي چې دومره تاخير دي نه کوي چې په معتدل بدن سره په معتدله هوا کې يې اندام وچ سي، لهذا که چيري د هوا (باد) يا د بدن د گرمۍ په وجه داوداسه په دوران کې اندام وچ سي، يا د حذر په وجه مثلاً د اوداسه په دوران کې اوبه ختمي سي او دنورو اوبو لپاره ولاړ سي او اندام وچ سي، نو دا د پرلپسې پرېوللو (موالات) د سنت خلاف نه دي.

دامام مالک رحمه الله په نېز موالات فرض دی؛ ځکه نبي کریم ﷺ پر دې مواظبت کړی دی، همدارنگه هغه د حضرت عمر رضي الله عنه په اثر سره هم استدلال کوي چې ديو سړي په پښو کې د نوک په اندازۀ وچوالي وو، نو حضرت عمر رضي الله عنه هغه ته داودس راگرځولو حکم وکړی، زموږ دليل دا اثر دی چې حضرت ابن عمر رضي الله عنهما په بازار کې اودس کوی تر دې چې دسر مسح يې وکړه (يعنې

اودس يې ختمېدو ته نژدې وو) چي په دې دوران کي هغه جنازې ته ولبل سو، نوده اودس پرېښووی او هلته چي مسجد ته ولاړي، نو هلته يې پاته اودس پوره کړی يعني پر موزويې مسح وکړه (ځکه په هغه وخت کي يې موزي په پښو وي)، نو معلومه سوه چي موالاة فرض نه دی (ځکه که موالاة فرض او ضروري وای، نو د پښو مسح د څښلولو او موالاة پرېښولو په وجه به يې وروسته اودس له سره راگرځولې وای، حالانکي داسي يې نه وکړه...).

داوداسه مستحبات

وَمُسْتَحَبُّهُ التَّيَامُنُ او داوداسه مستحبات راسته والی (له راسته اندام څخه شروع کول) دي وَمَسْحُ رَقَبَتِهِ او د خپل غاړي مسح کول دي.

اللفات: ﴿التيامن﴾ د تفاعل د باب مصدر دی: راسته والی، له راسته طرفه شروع کول، ﴿الرقبة﴾ غاړه، رِقَاب.

تشریح: مصنف رَحْمَةُ اللهِ په دې عبارت کي داوداسه مستحبات بيان کړي دي، مستحب په لغت کي محبوب او بهتر ته وايي، او د اصوليينو په اصطلاح کي مستحب هغه دی چي پر هغه نبي ﷺ مواظبت (مېشتوب) نه وي کړي او چي د هغه په باره کي نبي ﷺ رغبت ښکاره کړی وي، که څه هم خپله له نبي کریم ﷺ څخه د هغه صلور نه وي سوی، او صاحب د نودار الحقائق ليکلي دي چي مستحب په اصطلاح کي هغه فعل ته وايي کوم چي نبي کریم ﷺ د عادت په توگه (کله، کله) کړی وي او د هغه پر کولو ثواب وي او پر نه کولو يې ملامتيا نه وي، يعني حکم يې دادي چي د هغه کونکي ته ثواب حاصليري او په پرېښوونکي باندې يې څه گناه او ملامتيا نسته. مستحب، مندوب او ادب دا ټوله په يوه معنی سره دي.

التيامن: داوداسه له مستحباتو څخه يو دادي چي د اندامونو د پرېوللو په وخت کي له راسته اندام څخه شروع وسي؛ ځکه په صحاح سته کي د حضرت عائشې رَضِيَ اللهُ عَنْهَا روايت دی چي نبي کریم ﷺ به په هر شي کي له راسته طرفه شروع کول خوښول، تر دې چي په طهارت کي، د خپلو په پښو کولو او په سر پرېښوولو او په ټولو کارونو کي.

له راسته اندام څخه د شروع کولو مطلب دادي چي داوداسه هغه اندامونه کوم چي دوه، دوه دي او پرېولل کيږي لکه لاسونه او پښې، نو په هغوی کي راسته پر چپه مخکي کول يعني راسته لاس او راسته پښه له چپه لاس او چپه پښې څخه مخکي پرېولل سنت دي او کوم اندامونه چي دوه دي لېکن هغوی نه پرېولل کيږي بلکي مسح کيږي يعني غوږونه، نو هغه دواړه يو ځای مسح کول سنت دي، همدارنگه کوم چي يو اندام وي لکه مخ، نو هغه دي هم ټوله پر يوه ځای پرېولي، نه دا چي

اول رسته طرف (راسته بارخو) پرېولي او بيا چپه طرف، او د لاسونو او پښو په پرېولو کي دي د گوتولو طرفه شروع کوي.

ومسح رقبته: داوداسه بل مستحب د غاري مسح کول دي، او د دې طريقه داده چي د دواړو لاسونو د گوتو په شا سره دي غاړه مسح کړي، او پاته سو حلق (حلقوم) يعني د ستوني طرف دي نه مسح کوي؛ ځکه دا بدعت دي.

يادونه: مصنف رَحْمَةُ اللهِ صَفْهُ دوه مستحبه ذکر کړي دي، د دې مطلب دانه دي چي داوداسه صرف همدا دوه مستحبات دي، بلکي په نورو کتابو کي نور مستحبات هم ذکر سوي دي، حتی په بعضو کتابو کي تر شپږو پوري داوداسه مستحبات شمېرل سوي دي (چي له هغوی څخه يو کتاب "الخرائن" دی)، مثلاً په اوداسه کي مخ پر قبله کښېستل، د نياوي خبري بېله ضرورت نه کول، داوبوله څاخکو څخه د بچ کېدو لپاره پر لوړ ځای کښېستل، تر اوداسه وروسته "اللهم اجعلني من التوابين واجعلني من المتطهرين" ويل، او له اوداسه څخه پاته اوبه په ولاړي چينېل او داسي نور.

داوداسه نواقض

وَيَنْقُضُهُ خُرُوجُ نَجَسٍ مِنْهُ اَوْ مَاتَوِي اَوْ دَسَ وَتَلَّ دَنَجَاسَتٍ لَهْ اِبْدَنَ دَ الْمَوْنَعِ مَزَارَ شَخْه وَ قَسَى مَلَأَ قَاةً اَوْ دَاسِي قَى چي ډکه کړي خوله دده (يعني په ډکه خوله قى هم اودس ماتوي) وَلَوْ مِرَّةً اَوْ عَلَقَا اَوْ طَعَامًا اَوْ مَاءً که څه هم (منه قى) د تريخي اوبه (ژړي اوبه) وي يا ټوټه (کلک سوې) وينه وي يا خوراک وي يا اوبه وي لَا بَلْفَمًا اَوْ دَمَا غَلَبَ عَلَيْهِ الْبُرْأَى نه بلغم يا داسي وينه چي ناړي (لاري) باندي غالب وي.

وَالسَّبَبُ يَجْعَلُ مَتَفَرِّقَهُ اَوْ سَبَبُ جَمْعٍ كَوِي مَتَفَرِّقٍ (بېلابېل وهل سوې) قى .

اللفات: ﴿ينقض﴾ د نصر د باب مضارع ده: ماتول، فاسدول، ﴿نجس﴾، بفتحتين يعني نجس په اصطلاح کي عين نجاست (مرداري) ته وايي او (بالکسر يعني نجس) ناپاک (مردارشي) ته وايي، لغتاً دواړه په يوه معنى سره مستعمل دي، ﴿ملا﴾ دفتح د باب ماضي ده: ډکول، ﴿قاه﴾ د ادق حالت اضافي نصبي دی، ﴿مِرَّةً﴾ ژر رنگه ترخې اوبه کوم چي په تريخي کي وي، يا په بله وينا د صفراء اوبه، دا ځيني وخت د قى په صورت کي راوځي، ﴿علق﴾ سخته گاته يا کلکه سوې وينه، يوې ټوټې ته يې غلټه وايي.

تشریح: له دې ځايه مصنف رَحْمَةُ اللهِ نواقض وضوء (اودس ماتونکي شيان) ذکر کوي، فرمايي چي د اودس لرونکي کس له بدن څخه دنجاست وتل اودس ماتوي، برابره ده نجاست له سبيلين څخه وي او که له غير سبيلين څخه وي، لېکن په غير سبيلين کي لږ څه فرق دی او هغه دا چي له غير سبيلين څخه وتونکی نجاست (وړنه) په هغه صورت کي اودس ماتوي، کله چي هغه بهېدونکی وي او په لږ غوندي مقدار سره يې اودس نه ماتېږي، حال دا چي په سبيلين کي په لږ يا زيات کي فرق نسته.

وقیء ملافا: په ډکه خوله قی دې ته وايي کوم چي په خوله بندولو سره هم بند نه سي بلکي له خولې څخه ووځي، بيا دا قی برابره ده ژړ رنگه ترخې اوبه وي، کلکه وړنه وي، يا خوراک، يا اوبه وي، په هر صورت کي اودس ماتوي، لېکن که په قی کي خالي بلغم راووځي چي د هغه سره خوراک يا وړنه او داسي نور شامل نه وي، نو په هغه سره اودس نه ماتېږي، لېکن په داسي صورت کي دا ضروري ده چي قی به خپله راغلی وي، لهذا که يو څوک قصداً خالص بلغم والا قی ووهي، نو په هغه سره هم اودس ماتېږي، همدارنگه داسي بلغم قی چي په هغه کي خوراک يا وړنه او داسي نور زيات وي او بلغم پکښي کم وي، نو په هغه سره هم اودس ماتېږي.

درگ پېچکاری: په وړېدي پېچکاری (يعني کومه پېچکاری چي په رگ کي لگول کيږي، په هغه) سره اودس ماتېږي؛ ځکه درگ د پېچکاری په ستن کي اول وړنه را ايستل کيږي او تر څو چي په پېچکاری کي وړنه نه وليدل سي، تر هغه وخته پوري دوا بدن ته نه داخلېد کيږي، نو ځکه په دې سره اودس ماتېږي، پاته سو د غوښي او خرمن په پېچکاری کي وړنه نه را ايستل کيږي، نو په هغه سره اودس ماتېدل ضروري نه دي. مولانا خالد سيف الله رحمانی صاحب مَدَ ظِلُّهُ لیکلي دي: چي له بهر څخه بدن ته د غذا يا دوا په صورت کي د يوشی داخلېدل ناقض وضوء نه دي، پر پېچکاری خو د بدن لږ وړنه لگيږي، دومره مقدار لږ وړنه را تلل هم ناقض وضوء نه ده، ځکه چي هغه دومره لږ وي چي بهېدونکې نه وي، فقهاؤ ويلي دي چي که له بدن څخه وړنه راووځي او هغه (په توکر وغيره سره) وچه کرل سي او هغه دومره لږ وي چي که وچه کرل سوې نه وای، نو هم به بهېدلې نه وای، نو په دې سره اودس نه ماتېږي، (جديد فقهي مسائل، واحسن الفتاوى)

والسبب يجمع متفرقه: او د قی سبب يعني خواگرځی (خوا راډکېدل) د څو وارو، بېلابېل وهل سوي قيان جمع کوي، يعني که اودس لرونکی کس څو وارو لږ، لږ قی ووهي، نو دې ته به کتل کيږي چي د دې ټولو قياتو سبب يو دی او که مختلف دی، که سبب يو وي يعني که دا ټوله قيان يې اول وار خواگرځېدلو په وجه وهلي وي، يعني کله چي يې خوا راوگرځېدل او سينه يې راډکه سوه

چې دهغه په وجه يې يو وار قی ووهي بيا يې هغه خواگرځی لا نه وو ختم سوی چي (دهمغه خواگرځي په حالت کي) بل قی يې ووهي، نو ددې دواړو قیانو سبب یو سو، اوس که دا قیان مجموعتاً ډکي خولې ته رسيږي يعني که سره جمع سي، نو اندازاً خوله ډکوي، نو اودس ماتوي، دامسله دامام محمد زجته الله په نېز ده، او امام ابو یوسف زجته الله د سبب پر ځای د مجلس اعتبار کوي (يعني که په يوه مجلس کي خو واره قی ووهي، برابره ده سبب يې یو وي او که نه وي او ټوله دومره وي چي که جمع کړل سي، خوله په ډکيږي، نو په دې سره اودس ماتيږي، لڼده دا چي په متفرقو قياتو کي دامام ابو یوسف زجته الله په نېز د مجلس يو والی معتبر دی او دامام محمد زجته الله په نېز د سبب يو والی معتبر دی) *

وَنَوْمٌ مُضْطَجِعٌ وَ مُتَوَرِّكٌ (امدارنگه اودس ماتوي) خوب د پرېوتونکي او پر کوناتي د تکیه لگونکي
وَإِفْتَاءٌ (بې هوښه کېدل) وَ جُنُونٌ (لېونتوب) وَ سُكْرٌ (ونشه والی) (نشه کېدل) وَ
قَهْقَهَةٌ مُضِلٌّ بِالْبَلَدِ (او په زوره خندا د بالغ لمونځ گزار) وَلَوْ عِنْدَ السَّلَامِ (که څه هم د سلام په
وخت کي وي) وَمَبَاشَرَةٌ فَاحِشَةٌ (امدارنگه اودس ماتوي) بديو ځای والی لَا خُرُوجَ دُودَةٍ مِنْ جُزْرِ
وتل د چينجي له زخم څخه وَ مَشَّ ذَكَرٌ وَامْرَأَةٌ (او نه مه کول د آله تناسل او د ښځي).

اللفات: ﴿مضطجع﴾ پر بغل پرېوتونکی. ﴿متورک﴾ پر کوناتي تکیه کونکی، پر کوناتي کېښتونکی چي پښي يې تريوه طرف ايستلي وي، ﴿المباشرة﴾ د مفاعلي له بابه مصدر دی، د دې باب دوې معناوي نقل سوي دي: إصااق البشرية بالبشرة: يعني بدن د بدن سره لگول يا په بله ویناد ښځي لڅ پرېوتل، او بله معنی يې ده: ارتکاب الفعل بلا واسطة: يعني يو کار په خپله کول، دلته اوله معنی مراد ده، ﴿القاحشة﴾ د کرم له بابه مؤنث اسم فاعل دی: ډېرېد، (له مباشرت فاحشه څخه مراد دا دي چي دلخواي په حالت کي نر د ښځي دنس يا ملا سره خپل نس ومنيږي او له دخول څخه بغير ډگر د ښځي د فرج سره ومنيږي (مه کړي)، او بوضو د مباشرت فاحشه معنی داسي کړې ده چي: خپله شرمگاهه بلي شرمگاهه سره بلا حائله منيږي، ﴿مش﴾ د نصر د باب مصدر دی: مه کول، مړل، ﴿ذکر﴾ آله تناسل، غيښ (غڼ)، د نارينه دووړو بولو اندام.

تشریح: و نومر مضطجع و متورک، که اودس لرونکی کس پر بغل پرېوځي او په دې حالت کي بیده سي يا پر کوناتي د تکیه کولو په حالت کي بیده سي، نو په دې سره هم اودس ماتيږي؛ ځکه

په داسي خواب کي اندامونه سُست (سره ايله) سي او د عادتاً د يو شي د وتلو احتمال پاته سي او کوم شی چي عادتاً ثابت وي، هغه د يقين درجه لري، اصل دليل په دې باره کي دا حديث دی چي "إِنَّمَا الْوُضُوءُ عَلَى مَنْ نَامَ مُضْطَجِعًا"؛ ځکه په دې وخت کي بندونه سُستېږي.

يادونه: صاحب د البحر الرائق ذکر کړي دي چي لفظ د تَوَلَّكَ مشترک دی (يعني ددې لفظ دوي معنوي دي): ① يوه معنی 'خوږي' داده چي پر يوه کوناتي يا پريوې څنگلي تکیه وکړي داسي بيده سي چي مخرج يې خلاص پاته سي، د خوب دغه حالت اودس ماتونکی دی او د مصنف رَجْنُهُ الله مراد هم دغه دی، ② او بله معنی يې داده (کوم چي يې مشهوره معنی ده) چي دواړې پنبې يوه طرف ته وباسي خو دواړه کوناتي پر ځمکه لگېدلي (ټينگ) وي، نو دا صورت اودس ماتونکی نه دی (او بعضو چي دا صورت ناقض وضوء شمېرلی دی، هغه صحيح نه دي).

فایده: د خوب (بيدېلو) ديارلس (۱۳) حالتونه دي: ① پر بغل بيدېدل، ② يو شي ته تکیه کونکی بيدېدل، ③ په داسي حالت کي بيدېدل چي پر يوه کوناتي يې تکیه کړې وي. په دغه دريو سره حالتونو کي اودس ماتېږي، ④ چار زانو بيدېدل، ⑤ دناستي په حالت کي، ⑥ د پنبود غځولو (غورولو) په حالت کي، ⑦ د غاړي د کړولو (سرتيتولو) په حالت کي، ⑧ د سپي پر هيټ، ⑨ پياده، ⑩ يا د سپر تيا په حالت کي، ⑪ په قيام (ولاره) کي، ⑫ په رکوع، ⑬ يا د سجده په حالت کي بيدېدل، په دغو لس حالتونو کي اودس نه ماتېږي.

واغماء و جنون و سکر: بې هوښي، لېونتوب او نشه هم اودس ماتونکي شيان دي، اغماء (بې هوښي) يو قسم مرض دی چي د هغه په وجه قواوي کمزوري سي او عقل مغلوبه سي، او جنون (لېونتوب) داسي مرض دی چي د هغه په وجه عقل زائل او سلب سي، په اغماء او جنون کي فرق دا دی چي په جنون کي عقل بالکليه مسلوب کيږي او په اغماء کي بالکليه نه مسلوب کيږي، بلکي مغلوب کيږي، او له سکر څخه مراد هغه سرور او مستي ده کوم چي د نشه يي شيانو په استعمال سر پر عقل غالبه سي چي د هغه په وجه يې عقل مغلوبه سي او په شيانو کي تمیز نه سي کولای، لنډه دا چي دغه مرضونه هم ناقض وضوء دي؛ ځکه په دې حالتونو کي هم بندونه سُستېږي، بلکي په نوم

مضطجعا کي چي څومره د بندونو سستوالی (استرخاء مفاصل) راځي، په دغه هر مرض کي تر هغه زيات د بندونو سستوالي راځي، لهذا دا په طريقه اولی 'داودس ماتونکي دي.

قهقهه (الخ): که بالغ کس په لمانځه کي دومره په زوره وځاندي چي ده ته نژدې ولاړ کس هغه واوري، نو اودس يې ماتېږي، برابره ده عمداً په زوره وځاندي او که سهواً، که څه هم د سلام گرځولو په وخت کي وي، په مصلی کي له صلاة څخه مراد صلاة کامله دی يعني در کوع او سجده والا لمونځ، لهذا د جنازې په لمانځه او په سجده تلاوت کي قهقهه ناقض نه ده، په قهقهه کي د قیاس تقاضا خو همدا ده چي ناقض نه سي؛ ځکه له قهقهې څخه خو هيڅ یو نجاست نه وځي، په همدې وجه امام شافعي، امام مالک او امام مالک رَجَنَهُمُ الله په دې صورت کي داودس ماتېدلو قائل نه دي، زموږ دليل د ابو موسیٰ اشعري رضي الله عنه حديث دی چي يو کس (چي د هغه نظر کمزوری وو) يو کندي (کدي) ته ولوبېدې چي هغه کنده په مسجد کي وه، نو بعضي صحابه و وځنډل، نو نبي کریم صلی الله علیه و آله خنډونکو صحابه ته و داودس کولو او لمونځ راگرځولو حکم وکړی.

فایده: "قهقهه" هغه خدا ته وايي چي خنډونکي يې خپله هم واوري او نژدې کس يې هم واوري او خوله يې ښه خلاصه سي، داسي خدا لمونځ او اودس دواړه ماتوي، "ضحلت" هغه معمولي خدا ته وايي چي صرف خپله يې واوري، لېکن ور سره نژدې کس يې نه واوري، په دې سره لمونځ ماتېږي لېکن اودس نه ماتېږي، او "تبتّر" مسکا ته وايي چي په هغه کي بالکل آواز نه وي يعني داسي خدا چي آواز يې نه خپله واوري او نه يې نژدې کس واوري (صرف غائبونه يې ښکاره سي). په دې سره نه اودس ماتېږي او نه لمونځ. (حاشیه)

یادونه: دلته د "بالغ" په قيد سره نابالغ ووتی، نو معلومه سوه چي که نابالغه کوچنی د لمانځه په حالت کي په زوره وځاندي، نو د هغه اودس نه ماتېږي، او د "لمانځه" په قيد سره د غیر لمانځه حالت ووتی چي که شوک له لمانځه څخه دباندې قهقهه وکړي، نو په دې سره اودس نه ماتېږي.

و مباحثه فاحشه: او مباشر فاحشه يعني دلخوالي په حالت کي له څه حائل او پردې څخه بغیر دواړه شرمگاوې سره يو ځای کول، په دې سره هم اودس ماتېږي؛ ځکه په داسي حالت کي غالباً مذني وځي، لهذا غالب احتیاط د متحقق په شېر وگرځول سو او داودس ماتېدلو حکم وسو.

لاخروج إلخ: خروج پر نجس عطف دی (أى لَا يَنْقُضُ الْوُضُوءَ خُرُوجُ دُودَةٍ مِنْ جُزْءٍ) چي له زخم څخه د چينجی وتل ناقض (اودس ماتونکي) نه دي، لېکن کوم چينجی چي د شاد لاري (دُبُر) څخه ووي، نو هغه ناقض وضوء دی؛ په دوی کي فرق په دوو وجهو سره دی: ① کوم چينجی چي له دُبُر څخه ووي، هغه متولد من الطعام (له خوراک څخه پيدا سوې) وي، او ښکاره ده چي که له دُبُر څخه طعام ووي، نو هغه ناقض وضوء دی، لهذا کوم شی چي له طعام څخه متولد وي، هغه به هم ناقض وضوء وي، او کوم چينجی چي له زخم څخه ووي، هغه متولد من اللحم وي، او که خپله د غوښي ټوټه له زخم څخه ايله سي، نو هم هغه ناقض وضوء نه ده، لهذا له غوښي څخه متولد شی به هم ناقض وضوء نه وي. ② کوم چينجی چي له زخم څخه ووي، د هغه سره لگېدلی نجات ډېر لږ وي، او ډېر (معمولي) نجاست وتل صرف په سبيلينو کي ډېي اودسيا سبب دي، نه په غير سبيلينو کي.

ومش ذکر وامرأة: همدارنگه د ذکر (آله تناسل) او د ښځي په مسه کولو سره هم زموږ په نېز اودس نه ماتېږي، او دامام شافعي رَجَعَهُ الله په نېز په دې سره اودس ماتېږي؛ د ذکر په باره کي دامام شافعي رَجَعَهُ الله دليل دا حديث "مَنْ مَسَّ ذَكَرَهُ فَلْيَتَوَضَّأْ" (ابوداؤد، نسائي)، او د ښځي د مس په باره کي يې دليل دا آيت دی ﴿أَوْ لَا مَسَّ الشَّاءَ﴾، امام شافعي رَجَعَهُ الله له دې څخه لمس بايد مرادوي او هغه ناقض وضوء شمېري، زموږ دليل د مس ذکر په باره کي دا حديث دی "هَلْ هُوَ إِلَّا مُصَحَّهٌ مِنْكَ أَوْ بَصْعَةٌ مِنْكَ" (ترمذی، نسائي، ابوداؤد) "وقال الترمذی: لهذا أحسن الشی فی هذا الباب وأصح"، او د ښځي د مس په باره کي زموږ دليل د حضرت عائشې رَضِيَ اللهُ عَنْهَا دا حديث دی "أَنَّ النَّبِيَّ ﷺ كَانَ يُقْبِلُ بَعْضَ نِسَائِهِ وَيُصَلِّي وَلَا يَتَوَضَّأُ" (نسائي، ترمذی، ابن ماجه)، او په ﴿أَوْ لَا مَسَّ الشَّاءَ﴾ سره دامام شافعي رَجَعَهُ الله دليل نيول صحيح نه دي؛ ځکه لمس النساء له جماع څخه کنایه ده، جماع ځني مراد ده.

د غسل فرائض

وَقَرَضُ الْغُسْلِ غَسْلُ قَبِهِ او د غسل فرض (مادي) پر ټول د خپلي خولې وَأَنْفِهِمْ وَبَدَنِهِمْ او (پر ټول) د خپلي پزي او د خپل بدن لَا ذَلِكُهُ نه مړل (مېل) د بدن (إِذْ خَالَ الْمَاءُ دَاخِلَ الْجِلْدِ) لَدَلًا قَلْبُف او اوبه داخلول (د ذکر) د پوستکي و دننه (د ننۍ حصي) ته د ناسته کس لپاره.

اللغات: ﴿دلک﴾ د نصر د باب مصدر دی: مړل، مښل، ﴿أقلف﴾ هغه کس چي تر اوسه سنت سوی نه وي، ناسته، ناخسته سوی، غیر مختون.

تشریح: د واجب غسل (یعني د جنابت، حیض او نفاس د غسل) فرض درې دي: ① خوله پرېولل، ② پزه پرېولل، ③ او یو وار ټوله بدن پرېولل. په اصل کي خو په غسل کي صرف همدا یو فرض دی یعني ټوله بدن یو وار پرېولل یعني د بدن هر هغه محل یو وار پرېولل چي د هغه په پرېولو کي څه مشقت نه وي، په دې کي دخولې او پزي پرېولل هم داخل دي، لېکن څرنگه چي د پاته دوو په فرضیت کي د امام شافعي رحمه الله اختلاف دی چي هغه د سنت بولي، نو ځکه مصنف رحمه الله دا هر یو جلا، جلا صراحتاً ذکر کړی چي دا هم پکښي فرض دي.

وېدنه: یعني د ټوله ښکاره (ظاهري) بدن پرېولل که څه هم هغه من وجه ښکاره وي لکه برېتونه، ورښخي، ږیره، خارجي فرج؛ ځکه دوی په پرېولو کي څه مشقت او حرج نسته، او که داوبو په ور رسولو کي حرج وي، نو ضروري نه دي.

لادلکه: په غسل کي د بدن مړل زموږ په نېز فرض نه دي، او د امام مالک رحمه الله په نېز فرض دي، هغه دا پر غسل الثوب قیاسوي؛ ځکه غسل او پرېولل یو فعل دی کوم چي په مړلو سره حاصلیږي، زموږ دلیل دا دی چي اوبه بناته پاکونکي دي، لکه څرنگه چي الله تعالی فرمایلي دي ﴿وَأَنزَلْنَا مِنَ السَّمَاءِ مَاءً طَهُورًا﴾، او بدن پر کپړې قیاسول صحیح نه دي؛ ځکه په کپړه کي خو نجاست ننوځي، سړایت پکښي کوي، نو ځکه د کپړې مړل او نسترېل ضروري دي. (تبیین الحقائق)

وإدخال الماء داخل الخ: د ناسته کس (غیر مختون) لپاره دخپل ذکر (که تناسل اغینا) د زائد پوستکي دننه حصې ته اوبه سوگ فرض او ضروري دي که نه؟ په دې کي د علماو اختلاف دی، د بعضو په نېز دې پوستکي حکم د ظاهري بدن په څېر دی (یعني دامن کل وجه د ظاهر په حکم سره دی)، لهذا دغه پوستکي ته دننه اوبه رسول واجب دي، همدا ډول که دغه پوستکي ته متیازي را ورسېږي، نو اودس ماتېږي. او د بعضي علماو په نېز په غسل کي دا د باطن په حکم سره دی، لهذا دننه اوبه ور رسول ضروري نه دي، لېکن که متیازي تر دې ځایه را ورسېږي، نو اودس ماتېږي، لنډه دا چي په غسل کي د حرج او مشقت په وجه دې ته د باطن او په اوداسه کي د احتیاط په وجه د ظاهر حکم ورکول سو، همدا صحیح ده. (نوادير الحقائق)

د غسل سنتونه

وَسُئْتُهُ أَنْ يُغْسِلَ يَدَيْهِ وَفَرَجَهُ او د غسل سنتونه دا دي چي هغه دي پر ټولي خپل دواړه لاسونه او خپل فرج (شرمگاه) وَنَجَاسَةً لَوْ كَانَتْ عَلَى بَدَنِهِ او نجاست که چيري (لگېدلی) وي دده پر بدن ثُمَّ يَتَوَضَّأُ بِيَا دِي اودس وکړي ثُمَّ يَغْفِضُ الْمَاءَ عَلَى بَدَنِهِ ثَلَاثًا بيا دي وبهوي اوبه پر خپل بدن درې واره وَلَا تَنْقُضُ ضَغِيرَةً إِنْ بَلَ أَصْلُهَا او ښځه دي (خپل) کوشی نه خلاصوي که چيري لاندې سي د ورېښتانو بېخونه (يعني که د ورېښتانو بېخو ته يې اوبه ورسيږي، نو بيا دي يې نه خلاصوي).

اللفات: ﴿فرج﴾ له دې څخه ذکر او قبل دواړه مراد دي، ﴿ضغيرة﴾ وودل سوي ورېښتان، چوتي، يوه کوشی، جمع: ضغائر ﴿بل﴾ دنصر له بابه د ماضي صيغه ده: لندول، ﴿اصلها﴾ مراد ځني د کوشی او چوتي د ورېښتانو بېخ دی.

تشریح: مصنف رَحْمَةُ اللهِ په دې عبارت کي د غسل پنځه سنتونه ذکر کړي دي:

- ①... لاسونه تر منډ پوري پرېول؛ ځکه لاسونه د تطهير (پاکولو) آله ده، که دوی ناپاکه (مراد) پرېښوول سي، نو د دوی په وجه به اوبه هم ناپاکه وگرځي، لهذا د طهارت شروع له همدوی څخه کول پکار دي، ②... وفرجه: د فرج (شرمگاه) پرېول، يعني استنجا کول؛ ځکه په فرج باندې د جنابت په حالت کي عموماً نجاست لگېدلی وي، ③... ونجاسة: همدارنگه له فرج څخه بغير که د بدن پر بل ځای نجاست لگېدلی وي، نو دهغه پرېول اوليري کول؛ ځکه که ليري نه کړل سي، نو کېدای سي داوبو رسېدلو په وجه نور نشر او زيات سي، ④... ثم يتوضأ: بيا اودس کول، لېکن په دې اوداسه کي دي مخ پر قبله نه کېښني؛ ځکه دلخوالي په حالت کي مخ پر قبله کېدل ناجائز دي، ⑤... ثم يغض الماء: بيا پر ټوله بدن درې واره اوبه بهول (توبول)، او داوبو بهولو طريقه داده چي اول پر راسته اوږه اوبه واچوي او بيا پر چپه اوږه او بيا پر سر او بيا پر ټوله بدن، او دويمه طريقه داده چي اول پر سر اوبه واچوي، بيا پر راسته اوږه او بيا پر چپه اوږه.

يادونه: مصنف رَحْمَةُ اللهِ دلته پنځه سنتونه ذکر کړي دي، او په نورو کتابو کي هم پنځه سنتونه دي، لېکن په هغوی او په دې پنځو کي څه فرق دی، هغه دا چي په نورو کتابو کي استنجا او له بدن څخه نجاست ليري کول يو سنت شمېرل سوي دي او له دوی څخه بغير نيت يعني د ناپاکۍ (جنابت وغيره) دليري کولو نيت هم يو جلانت شمېرل سوی دی.

ولا تنقص ضغيرة إلخ: د ښځې لپاره په غسل کې د خپلو ورېښتانو ښځو ته اوبه رسول ضروري دي او د هغې لپاره خپل "شعر مضفور" یعنې داوبدل سوي ورېښتانو (چوټي او کوڅیو) خلاصول ضروري نه دي؛ ځکه یو وار حضرت ام سلمه رَضِيَ اللهُ عَنْهَا له نبي ﷺ څخه پوښتنه وکړه چې آیا زه د جنابت د غسل لپاره خپل کوڅی خلاصوم، که نه؟، نو نبي ﷺ ورته فرمایيل چې نه! "إِنَّمَا يَكْفِيكِ أَلْأُتُحِشِي عَلَى رَأْسِكَ ذَلِكَ خَشْيَاتُ مِنْ مَاءٍ" (یعنې صرف درې واره پر سر اوبه اچول ستا لپاره کافي دي، او په بل ره ایت کې دي چې صرف د ورېښتانو ښځو ته اوبه رسول کافي دي). خو دا حکم صرف د ښځې لپاره دی، لهذا که یو سړی له خپلو ورېښتانو څخه چوټي جوړ کړي (لکه څرنگه چې دا دنن سبا فېش او رواج دی)، نو دا حنا فو په نېز د سړي لپاره د خپل چوټي او اوبدل سوي ورېښتانو خلاصول ضروري دي؛ ځکه په حدیث کې دي "أَمَّا رَجُلٌ فَلْيُغْسِلْ رَأْسَهُ فَلْيُغْسِلْهُ" (یعنې نارینه به خپل ورېښتان خلاصوي، بیا به یې پرېولي). (ابو داؤد، کتاب الطهارة بالمرأة هل تنقص شعرها)

د غسل فرض کېدلو اسباب

وَفَرَضَ عِنْدَ مَنِيٍّ او (غسل) فرض دی په وخت کې (دوتلو) د داسې مني وو ذِي دَقِيقٍ وَشَهْوَةٍ عِنْدَ انْقِصَائِهِ کوم چې غوړ ځېدونکي (توب وړمنکي) او شهوت (خوند) والا وي په وخت کې د جلا کېدلو وَتَوَارِي حَشْفَةٍ فَنِ قُبُلٍ أَوْ دُبُرٍ او (مندانګه غسل فرض دی په وخت کې) د پټېدلو د ذکر د سر د منځ په شرمگاه یا د شا په شرمگاه کې عَلَيْهِنَّ پر (فاعل او مفعول) دواړو وَحَيْضٌ وَنِفَاسٌ او (په وخت کې د خټېدلو) د حیض او نفاس لَا مَذْيَ وَوَذْيَ نه (په وخت کې دوتلو) د مذي او ودي وو وَاحْتِلَامٌ يَلَا يَلَلٍ او نه (په وخت کې) د احتلام بېله لوندوالي (یعنې د لوندوالي والا احتلام څخه بغیر هم غسل فرض نه دی).

اللغات: ﴿ذِي دَقِيقٍ﴾ غوړ ځېدونکي، توب وړمنکي، په تېزي سره بهېدونکي، ﴿تَوَارِي﴾ د تفاعل باب مصدر دی: پټېدل، نیامېدل، ﴿حَشْفَةٍ﴾ د ذکر (آله تناسل اغېزا) سر، ﴿قُبُلٍ﴾ د ښځې د منځ شرمگاه (فرج)، ﴿دُبُرٍ﴾ د شا شرمگاه، ﴿احْتِلَامٌ﴾ د افتعال باب مصدر دی: احتلام راتلل، په خوب کې د بیده کس انزالېدل (په خواب کې مني راوتل، شیطان خطا ایستل)، ﴿يَلَلٍ﴾ لوندوالی (لندوالی)، ﴿مَذْيَ﴾ "هی ماء رقيق أبيض يخرج عند الشهوة والملاعبة" (مذي هغه نری سپینې اوبه دي کوم چې د زینت شهوت او د ښځې سره د حملې وهلو او مچولو په وخت کې بغیر له دق څخه وځي)، د

مني تر وتلو وروسته عموماً پر بدن فتور (سستي) طاري کيږي او دمذي تر وتلو وروسته فتور نه طاري کيږي. لفظ دمذي په عربي کي دميم په زور او دډال په سکون سر فصيح دی او په پښتو کي دميم په زور يا پېښ او دډال په زېر سره ويل کيږي، ﴿وَدِي﴾ "هی ماء ثخين أبيض کدر يخرج عقب البول" (وډي هغه ګاټه سپيني خړ وزمه اوبه دي کوم چي تر متياز وایا د راته شي تر پورته کول او وروسته وځي)، وډي دمني سره زیات مشابه وي.

تشریح: کله چي مصنف رَجَّه الله د غسل له فرائضو او سنتو څخه فارغ سو، نو اوس د غسل د فرض کېدو اسباب بیانوي:

عند منی ذی دفع و شهوة: غسل له هغه مني څخه فرض کيږي کوم چي په شهوت او ټوپ سره له خپل ځایه جلاسي، مني برابره ده د ښځي وي او که دسري، په وېښه وځي يا په خوب کي. دامام شافعي رَجَّه الله په ښه شهوت شرط نه دی، بلکي مطلق خروج دمني و و موجب د غسل بولي؛ دلیل یې دا حدیث دی چي "القاء من الماء" (ابه داؤد، ابن ماجه، مسلم) (يعني غسل له مني و و څخه واجبيږي)، او زموږ دليل ﴿وَإِنْ كُنْتُمْ جُنُبًا فَأَقْلَرُوا﴾ دی او جنابت په لغت کي په شهوت سره دمني وتلو ته وايي، ويل کيږي: "أجنب فلان؟ إذا قلى شهوته" (يعني دا هغه وخت ويل کيږي کله چي يو څوک خپل شهوت پوره کړي)، او بل دليل دا حدیث دی چي "إذا حذفت الماء (أو إذا فضحت الماء) فاغتسل..." (مسند احمد) (يعني کله چي په شهوت سره مني وځي، نو غسل غسل وکړه...)، "الحذف والفضح لا يكونان إلا بالشهوة"، دامام شافعي رَجَّه الله د حدیث جواب دادي چي دا حدیث چي "القاء من الماء" په خروج المنی بالشهوة باندي محمول دی؛ ځکه دا حدیث د الفاظو په اعتبار سره عام دی؛ و متيازو، مذي، ودي، مني بالشهوة او بغير الشهوة ټولو لره شامل دی او بالاتفاق له حدیث څخه ټوله شيان مراد نه دي، څرنگه چي په مني بالشهوة سره بالاتفاق غسل واجبيږي، نو ځکه حدیث به پر همدې حمل کول کيږي.

ذی دفع و شهوة: دا عبارت د ښځي مني و و لره هم شامل دی؛ ځکه د هغې مني هم په ټوپ سره وځي او دا بيا جلا خبره ده چي دمحل دوسعت پر بناء یې احساس نه کيږي. (السيه)

عند انفصاله: دمني وتل دوه ډوله دي: ① له ذکر يا د فرج له سوري څخه وتل، ② له دغه ښکاره سوري څخه مخکي يوبل مقام وي چي هغه ته دمني و و مُنْتَقِز هم ويل کيږي (کوم چي پټ مقام

دی. په ملاصلب اکي دی او په سترگو نه لیدل کیږي). له دغه مقام څخه مني وتل، د مني وتلو په دغه دورو قسمونو کي اول ته ظهورُ النبی وایي او دویم ته انفسالُ النبی وایي، زموږ د احنافو علماء خو پر دې خبره متفق دي چي د غسل د فرض کېدو لپاره دا ضروري ده چي مني به له خپل ځای (مستقرُ اصلب) څخه په شهوت راجلا سوي وي يعني په دې وخت کي به شهوت محسوس سوي وي، لېکن په دې کي اختلاف دی چي له ذکر څخه د راوتلو (ظهورُ النبی) په وخت کي د شهوت موجودېدل شرط دي او که نه، د طرفینو يعني د امام صاحب او امام محمد رَجَنُ الله په نېز د ظهورُ النبی په وخت کي د شهوت موجودېدل ضروري نه دي، او د امام ابو یوسف رَجَنُ الله په نېز په دې وخت کي هم د شهوت موجودېدل ضروري دي.*

وتواری حشفة الخ: يعني که په قبل یا دُبر کي حشفه (د ذکر سر) پټ سي، نو پر فاعل او مفعول دواړو باندي غسل فرض کیږي، برابره ده انزال وسي او که نه؛ ځکه دا تواری الحشفه د انزال سبب دي او نفس انزال یو مخفي شی دی کوم چي له سترگو پټ دی او ځیني وخت د مني وو د کمښت په وجه محسوسیږي هم نه چي انزال وسو، که نه، نو ځکه تواری الحشفه به د انزال قائم مقام وي، نقلي دليل د مسلم شریف دا حدیث دی "چي کله سړی د ښځي د لاسو او پښو په مینځ کي راسي يعني کور والی وکړي (يو ځان د بل ځان سره مېسه کړي) نو غسل واجیږي که څه هم انزال نه وسي". (مسلم)

مسئله: د محقیقینو په نېز د یو ژوندي کس (برابره ده ښځه وي او که نړوي) په دُبر کي ذکر داخلول قطعي حرام او ناجائز دي، که یو څوک د دې حرام فعل مرتکب سي، نو پر فاعل او مفعول دواړو غسل فرض دی. او که څوک دا بد فعل د چار پای یا مړي سره وکړي، نو په دې صورت کي بغیر له انزال څخه غسل نه فرض کیږي.

یادونه: مصنف رَجَنُ الله دلته د قبل او دُبر قید لگولی دی؛ لهندا له دې دواړو څخه بغیر که په بل ځای کي جماع وکړي لکه په ورنو او داسي بل ځای کي، نو په دې صورت کي صرف په تواری الحشفه سره غسل نه فرض کیږي، تر څو چي انزال سوي نه وي. (فتاوی شامي ج: ۱، ص: ۳۴۰)

وحیض ونفاس: حیض او نفاس چي کله ختم سي (ودریږي)، نو په دې وخت کي هم غسل فرض کیږي، د حیض او نفاس احکام به په مستقلة توگه وروسته ذکر سي.

لا مذی و ودی: فرمایي چي د مذی او ودی په وتلو سره غسل نه فرض کیږي، بلکي په مذی کي صرف اودس سته؛ ځکه نبي کریم ﷺ و فرمایي "إِنَّمَا يُجْزِيكَ الْوُضُوءُ وَه" (تر مذی، ابو داود) (چي ستا لپاره له هغه څخه اودس کافي دی)، او د ودی په صورت کي بیا اودس په اجماع سره ثابت دی.

* **راجع قول:** راجع او مفتی به قول د طرفینو رَجَنُ الله قول دی. (مفتاح الدقائق، رد المحتار ج: ۱، ص: ۱۱۹)

واحتلام په لاملېلې: که څوک احتلام سي مثلاً په خوب کي وورني چي د نېشي سره جماع کوي او انزال هم سي، خو له ورنېښېدو څخه وروسته پر جامو دمني وواثرات نه وورني، نو بالاتفاق پر هغه غسل نسته؛ ځکه که انزال سوی وي، نو لوندوالی او اثرات يې چيري دي؟ همدارنگه په حديث کي دي چي له نبي کریم ﷺ څخه دهغه کس په باره کي پوښتنه وسوه چي هغه ته خوا احتلام يادوي، لېکن هغه پر خپله جامه لوندوالی نه وورني، نو نبي ﷺ وفرمايل "لا غسل عليه" (ترمذي) (پر هغه غسل نسته)، او په متن کي همدغه صورت ذکر سوی دی.

بل صورت دا دی چي له ورنېښېدو څخه وروسته پر خپل بدن يا پر خپله جامه لوندوالی وورني، په دې صورت کي تفصيل دی او تقريباً ددې ټوله څوارلس (۱۴) صورتونه جوړېږي، چي هغه به لاندې موږ ذکر کړو.

مسئله: کله چي سړی له خوب څخه را وېښ سي او پر خپل بدن يا پر خپله جامه او ځای باندي لوندوالی وورني، نو ددې څوارلس صورتونه دي چي په اولو اوو صورتونو کي يې بالاتفاق غسل واجب دی: ① اول صورت دا دی چي دده يقين وي چي دمني دي او احتلام يې هم په يادوي، ② دا يې يقين وي چي دمني دي او احتلام يې په ياد نه وي، ③ دا يې يقين وي چي دمني دي او احتلام يې په يادوي، ④ په دې کي يې شک وي چي دمني دي، که مذي او احتلام يې په يادوي، ⑤ په دې کي يې شک وي چي دمني دي، که ودي او احتلام يې په يادوي، ⑥ په دې کي يې شک وي چي دمني دي، که ودي او احتلام يې په يادوي، ⑦ په دې کي يې شک وي چي دمني دي، که مذي او که ودي (يعني په درېو سره وي) يې شکمن وي. په دې اوو صورتونو کي غسل واجب دی.

په څلورو صورتونو کي بالاتفاق غسل واجب نه دی: ① يو دا چي دا يې يقين وي چي دمني دي او احتلام يې په ياد نه وي، ② دا يې يقين وي چي دا ودي دي او احتلام يې په يادوي، ③ دا يې يقين وي چي دا ودي دي خو احتلام يې په ياد نه وي، ④ په مذي او ودي کي يې شک وي او احتلام ورته ياد نه وي.

په درېو صورتونو کي اختلاف دی: ① يو صورت دا چي په دي کي يې شک وي چي دمني دي، که مذي او احتلام يې په ياد نه وي، ② په دې کي يې شک وي چي دمني دي، که ودي او احتلام يې په ياد نه وي، ③ په درېو سره کي يې شک وي يعني چي دمني دي، که مذي او که ودي او احتلام يې په ياد نه وي، په دې درېو صورتونو کي د امام ابو يوسف رحمه الله په نهز غسل نسته، لېکن د طرفينو رحمه الله په نهز احتياطاً

• يادونه: په فتح الايضاح او فتح المصلي کي په دې صورت کي د امام ابو يوسف او طرفينو تر مينځ اختلاف ښوول سوی دی، لېکن دلته صاحب د معدن الحقائق او داسي نورو ويلي دي چي بالاتفاق غسل پکښي واجب نه دی. والله اعلم.

غسل واجب دی. لښتو فی السبب الموجب، ځواکي دامام ابویوسف رحمه الله په نېز په اوو صورتونو کې او د طرفینو زجه الله په نېز په لسو صورتونو کې غسل واجبېږي، د طرفینو زجه الله د لیل د حدیث عموم دی، حال دا چې امام ابویوسف رحمه الله هغه صرف پر اوو صورتونو حمل کوي^{۱۰}. (نواد الحقائق، معدن الحقائق)

یادونه: په فتح المصلح، او فتح الايضاح کې د دې مسئلې صرف شپږ صورتونه بیان سوي دي چې په هغوی کې بعضي له دې پورتنی صورتونو څخه مختلف هم دي او دا پورتنی (۱۴) صورتونه له نوادر او معدن څخه راخیستل سوي دي، ان شاء الله د گنجایش په صورت کې به یې تصحیح وسي.

د سنت غسل، واجب غسل او مستحب غسل بیان

وَسُنُّ لِلْجُمُعَةِ وَالْعِيدَيْنِ وَالْأَضْرَامِ وَعَرَفَةَ او سنت ګرځول سوی دی غسل د جمعې لپاره او د نوارو اخترونو لپاره او د احرام (تړلو) لپاره او د عرفات لپاره وَوَجِبَ لِلْمَيِّتِ او واجب دی غسل د مړي لپاره وَلَيَنْ أَسْلَمَ جُنُبًا او د هغه کس لپاره کوم چې مسلمان سوی وي د جنب والي (ناپاکۍ) په حالت کې وَإِلَّا لَدَيْدٍ كُنِيَ (یعنې که جنب نه وي) نو مستحب دي.

اللغات: ﴿سُنُّ﴾ د نصر له باب د واحد مذکر غائب ماضی مجهولي صیغه ده: سنت ګرځول، سنت مقررول، ﴿جُنُبٌ﴾ هغه کس چې د جماع کولو یا د مني وتلو په سبب لمبېدل باندې واجب سوي وي (په دې لفظ کې مذکر، مؤنث، واحد او جمع ټوله سره برابر دي)، ﴿لَدَيْدٌ﴾ د هم د نصر له باب د واحد مذکر غائب ماضی مجهولي صیغه ده، مراد ځنې استحباب دی.

تشریح: د جمعې په ورځ غسل کول د جمهورو علماؤ په نېز سنت دي، او دامام مالک رحمه الله په نېز واجب دي په قول سره د صاحب د هدایې رحمه الله: دامام مالک رحمه الله د حضرت ابن عمر رضي الله عنهما دا حدیث دی "من أتى الجمعة فليغتسل" (بخاري، مسلم، ترمذی، ابن ماجه) او په دې حدیث سره دلیل په دې توګه نیسي چې دلته په صیغه د امر (فليغتسل) سره د غسل حکم سوی دی او امر د وجوب لپاره راځي، نو ځکه د جمعې په ورځ به غسل واجب وي، او بل دلیل یې دا حدیث دی "چې د جمعې غسل پر هر بالغ واجب دی" (بخاري، مسلم)، زموږ دلیل دا حدیث دي "چې د جمعې په ورځ اوس کول هم کافي دي، لېکن غسل افضل دی" (ابو داؤد، ترمذی، نسائي، ابن ماجه، بزار، طبراني، بیهقي او داسې نور)، دغه حدیث له اوو صحابه وو څخه روایت سوی دی، نو یا دا به ویل کیږي چې په اول حدیث کې له "فليغتسل" امر څخه مراد

^{۱۰} **راجع قول:** راجع او مفتی به قول د طرفینو زجه الله قول دی.

افضليت دی او په کومو روایاتو کې چې د وجوب تصریح ده، له هغه څخه لغوي معنی مراد ده، نه اصطلاحی، یا دا چې دغه د غسل وجوب وروسته منسوخ سوی دی لکه څرنګه چې له ابن عباس څخه د ابو داؤد په یوه اوږده روایت کې نقل سوي دي*.

فایده: پاته سوه دا خبره چې د جمعې غسل د جمعې دورځي په وجه سنت دی او که د جمعې د لماتځه په وجه، په دې کې اختلاف دی. د حسن بن زیاد رَجَعَهُ الله په نیز د جمعې د غسل فضیلت د جمعې دورځي په وجه دی، او د امام ابو یوسف رَجَعَهُ الله په نیز د جمعې د غسل فضیلت د جمعې د لماتځه په وجه دی او د احنافو په نیز همدا صحیح ده، د اختلاف ثمره په دې صورت کې ښکاره کیږي چې که یو څوک مثلاً اول غسل وکړي بیا بې اودسیا ورته لاحق سي او بیا اودس وکړي او د جمعې لمونځ اداء کړي، نو د امام ابو یوسف رَجَعَهُ الله په نیز د غسل سنت اداء نه سو، خو د حسن بن زیاد او داسې نورو په نیز د غسل سنت اداء سو، لېکن تر جمعې وروسته بالاجماع غسل کول معتبر نه دي. (نوادر الحقائق بحواله الفقه الاسلامي)

والعيدین والإحرام وعرفة: د کوچني اختر او لوی اختر په ورځ او د عرفات په ورځ هم غسل سنت دی؛ ځکه د عبد الرحمن بن عقیله رضی الله عنه روایت دی "کانت یغتسل یوم العرفة ویوم النحر ویوم الفطر" (ابن ماجه) (یعنې نبي کریم صلی الله علیه و آله به د عرفات په ورځ او د لوی اختر او کوچني اختر په ورځ غسل کوی)، همدارنګه د احرام تر لوی لپاره هم غسل سنت دی؛ ځکه د زید بن ثابت حدیث دی "تَجَزَّؤْاَ لِإِهْلَالِهِ وَاعْتَسَلَ" (ترمذي) (چې نبي کریم صلی الله علیه و آله د احرام تر لوی لپاره خپل کالي مبارک وکښل او غسل یې وکړی).

د مري د غسل حکم: د وجوب للمیت؛ او مري ته غسل ورکول پر مسلمانانو واجب دي، دلته له واجب څخه مراد فرض کفایي دي، لکه څرنګه چې مصنف رَجَعَهُ الله په خپل بل کتاب "وافي" کې دا صراحتاً ويلي دي او ابن همام رَجَعَهُ الله په "فتح القدیر" کې دې ته بالاجماع ويلي دي، مګر دا چې مری خنثی مشکل وي چې د هغه غسل مختلف فیة دی او صاحب د نوادر الحقائق ويلي دي چې هغه ته به تیمم ورکول کیږي.

* **یادونه:** صاحب د هدایې رَجَعَهُ الله چې کوم دا خبره کړې ده چې د امام مالک رَجَعَهُ الله په نیز غسل واجب دی، دا غالباً له یو غیر معتبر کتاب څخه نقل ده. کنې خپله علامه ابن عبد البر مالکي په "استدراک" کې لیکلي دي چې ما ته نه ده معلومه چې یو چا دي د جمعې غسل ته واجب ويلي وي بغیر له فرقة ظاهره څخه. همدارنګه له "ذهب" څخه نقل سوي دي چې له امام مالک رَجَعَهُ الله څخه د جمعې د غسل د وجوب په باره کې پوښتنه سوه، نو هغه و فرمایلي چې سنت او نه خبره ده چې دا غسل وسي. بیا پوښتنه ځنې سوه چې په حدیث کې خو دې ته واجب ويل سوي دي. نو زېږې فرمایلي چې دا ضروري نه ده چې کومه خبره په حدیث کې راسي. هغه دي نو خامخا واجب وي. همدارنګه اشهب روایت کړی دی چې امام مالک رَجَعَهُ الله د جمعې غسل ته حسن ويلي دي. نه واجب. (د هدایې لوستونکي دا یادونه باید د ځان سره یاد وساتي).

ولېن **أَسْلَمَ** الخ: او کوم څوک چې د جنابت په حالت کې مسلمان شي، نو د اصح قول مطابق پر هغه غسل کول واجب دي، او که د اسلام راوړلو په وخت کې جنب (ناپاکه) نه وي، نو بیا د هغه لپاره غسل کول مستحب دي.

يادونه: په "لمن" کې لام په خپل حقيقي معنی 'سره نه دی، کنې دواړه حالتونه به مستوي وگرځي؛ بلکې دلته لام په معنی 'سره د' علی "دی په قرينه سره دراروان قول "والانذب"، "فالمعنى: افترض الغسل على من أسلم حال كونه جنباً" او تر دغه عبارت د مصنف رحمه الله د کتاب "الوافي" عبارت غوره دی چې هغه دا دی "ونذب لمن أسلم وليرى كنه جنباً وإلا لزم". (معين الحقائق)

فایده: د غسل په باره کې د مصنف رحمه الله د مخکیني ټوله بیان خلاصه دا سوه چې غسل پر درې قسمه دی: ① فرض، ② سنت، ③ مستحب. فرض غسلونه پنځه دي: ① د انزال مني، ② ادخال حشفه، ③ انقطاع حیض، ④ انقطاع نفاس په وجه غسل کول، ⑤ او مري ته غسل ورکول، (یو بل غسل هم فرض دی او هغه دا چې ټوله بدن په نجاست ککړ سي یا پر بعضي بدن نجاست ولگيږي خو د نجاست ځای مخفي وي، مصنف رحمه الله دا قسم نه دی ذکر کړی)، سنت غسلونه څلور دي: ① د جمعې غسل، ② د اخترونو غسل، ③ د احرام غسل، ④ د عرفات غسل.

او مستحب غسلونه تقریباً اتلس دي کوم چې په "در مختار" کې ذکر سوي دي او په "نور الايضاح" کې شپاړس ځایونه ذکر سوي دي، په "مفتاح الدقائق شرح کنز الدقائق" کې لس ځایونه ذکر سوي دي چې هغه به موږ دلته را نقل کړو چې په دې صورتونو کې غسل مستحب دی: ① د شعبان میاشتې په پنځلسمه شپه غسل کول، ② د لمر د ترنځي یاد سپوږمۍ د ترنځي په شپه د لماته لپاره غسل کول، ③ د استسقاء د لماته لپاره غسل کول، ④ مکې شریفې یا مدینې شریفې ته د داخلېدو لپاره غسل کول، ⑤ مري ته تر غسل ورکولو وروسته د غسل ورکونکي لپاره غسل کول (بني د غسل لپاره مستحب دي چې خپله هم غسل وکړي)، ⑥ د کافر لپاره تر اسلام راوړلو وروسته غسل کول، که څه هم مخکې پاک وي، ⑦ د عرفات په شپه غسل کول، ⑧ د مجنون لپاره چې کله روغ سي (ماغ یې پر ځای سي)، ⑨ یو محفل یا مجلس ته له تللو څخه مخکې غسل کول، ⑩ د لیلۃ القدر لپاره غسل کول.

د اوبو اقسام او د هغوی احکام

وَيَتَوَضَّأُ بِمَاءِ السَّمَاءِ وَالْغَيْثِ وَالْبَحْرِ او اودس کولای سي په اوبو سره د آسمان (يعني باران) او په اوبو سره، د چينې او درياب وَإِنْ غَيَّرَ طَاهِرٌ أَحَدًا أَوْ صَافِيَهُ که څه هم بدل کړي (متغير کړي) يو پاک شی د دې اوبو يو وصف أَوْ أَتَشَنَ بِالْمَكِثِ او (که څه هم) بوي ناکه سي دا اوبه په (زيت وخت) درېدلو سره لَا يَسَاءُ تَغْيِيرُ كَثْرَةِ الْأَوْرَاقِ أَوْ بِالطَّبَخِ نه په داسي اوبو سره کوم چي بدلي سوي (متغيره سوي) وي د بلگونو (بانو) په زياتوب سره يا په پخولو سره أَوْ اغْتَصَرَ مِنْ شَجَرٍ أَوْ شَمَرٍ يا (هنه اوبه کوم چي) نخوړل سوي وي له درختي يا له مېوي څخه أَوْ غَلَبَ عَلَيْهِ غَيْرُهُ أَجْزَاءً يا (هنه اوبه) چي غالب سوي وي پر هغوی بل شی د اجزاؤ په اعتبار سره وَبِمَاءٍ ذَائِمٍ فِيهِ نَجَسٌ او (نه اودس کولای سي) په داسي ولاړو اوبو سره چي په هغوی کي يو نجاست (مرداري، لوبدلې) وي إِنْ لَمْ يَكُنْ عَشْرًا فِي عَشْرِ که چيري نه وي هغه اوبه لس په لس کي وَالْأَفْهَوُ كَالْجَارِي کنې (يعني که هغه داسي نه وي بلکي لس په لس کي وي) نو هغه د جاري (بېدونکو) اوبو په شېر دي (کوم چي د نجاست په درلودلو سره نه مرداري) وَهُوَ مَا يَذْهَبُ بِتَبَيُّنَةٍ او جاري اوبه (ماء جاري) هغه دي کوم چي يوه خاشه وړلای (بهولای) سي فَيَتَوَضَّأُ مِنْهُ إِنْ لَمْ يُرَ أَكْثَرُهُ نو اودس کولای سي له داسي اوبو څخه که چيري نه وليدل سي اثر د نجاست (پکني) وَهُوَ طَعْمٌ أَوْ لَوْنٌ أَوْ رِيحٌ او هغه (يعني اثر د نجاست) خوند دی يا رنگ دی يا بوی دی وَمَوْتُ مَا لَا دَرَّ لَهُ او مړ کېدل (مردارېدل، په اوبو کي) د هغه حيوان چي ورته وولړه نه وي (يعني بېدونکې ورته پکني نه وي) كَالْهَيْئِ وَالذُّهَابِ وَالرُّنْهَوْرِ وَالْعَقَرَبِ لکه منگورو او مچ او غالبوزه او لړم وَالسَّمَكِ وَالْقَفْذِ وَالسَّرِطَانِ او (لکه) ماهی او چونگنبه او چونگانين لَا يُنَجِّسُهُ (نو) نه مرداروي اوبه (يعني داسي حيوان په مرگ سره اوبه نه مرداري).

اللغات: «أتشَن» د افعال له بابۀ د واحد مذکر غائب ماضي معلومي صيغه ده، له دې څخه بغير له

ضرب، سمع او کرم څخه هم راځي؛ بوي ناکه کېدل، بدبواره کېدل، «ذائم» د نصر له بابۀ د فاعل

صيغه ده، دوام کونکي، مراد ځني ولاړي اوبه دي، «تبنة» د پرور يوې خاشې ته «تبنة» وايي،

﴿مکث﴾ د نصر د باب مصدر دی: درېدل، ځنډ کول، وخت تېرول، درنگ کول، ﴿أورق﴾ جمع د ورق ده، مراد ځني د درختي پاني (بلگونه) دي، ﴿اعتصر﴾ دافتعال له بابه دماضي مجهولي صيغه ده: نخوړل (نخوړل)، له یو شي څخه په فشار اوبه را ایستل، ﴿دمر﴾ وینه، ﴿بقي﴾ منکور (منکوړه)، چي په پښتو کي څسک او کتمل هم ورته ویل سوي دي، ﴿دباب﴾ اسم جنس دی، واحد یې دُبَابَةٌ دی: مچ، ﴿زنبور﴾ (دراء په ضمه سره): غالبوزه، غومسبه، جمع: زُنَابِير، غالبوزه څو قسمه ده: ① ژړه غالبوزه ② سره پته غالبوزه ③ دمچمچۍ غونډي، اولرمان هم قسما قسم دي خو په یوه قسم سره هم اوبه نه مردارېږي، ﴿ضفدع﴾ چونگنبه، دلته دريايي (داوبو) چونگنبه مراد ده، نه دښتي (دوچي) چونگنبه، ځکه ددښتي غمي چونگنبې وینه بهیدونکې وي (لهذا که دښتي غبه چونگنبه په مذکوره اوبو کي مرداره سي، نو اوبه مردارېږي، خو په کوچنۍ چونگنبه کي یې بهیدونکي وینه نه وي، لهذا دهغې په مرگ سره اوبه نه مردارېږي) او ددوی تر مینځ فرق دادی چي ددریايي چونگنبې دگوتو په مینځ کي پرده وي او ددښتي چونگنبې دگوتو په مینځ کي پرده نه وي.

تشریح: کله چي مصنف رَحْمَةُ اللهِ د طهارت یعنی داوداسه او غسل له بیان څخه فارغه سو، نو اوس هغه څه بیانوي چي په هغه سره د طهارت تر لاسه کېدلای سي، فرمایي چي دباران، چيښي، دریاب (سمندر) په اوبو سره اودس کېدلای سي، که څه هم یو پاک شی ددې اوبو له اوصاف ثلاثه (یعني رنگ، خوند اوبوی) څخه یو ور بدل کړي، یا دا اوبه دزیات وخت درېدلو په وجه بورتاکه (بدبواره) سي، دباران د اوبو په باره کي دلیل دالله تعالیٰ فرمان دی "موږ له آسمان څخه پاکي اوبه وروولي دي"، او دنبی ﷺ فرمان دی "الماء طهور لا ینجسه شیء" (سنن اربعه، احمد، دارقطني)، "یعني اوبه پاک شی دی، هیڅ شی هغوی نه ناپاکه کوي"، په حدیث کي دا خبره هم زیاته سوې ده: "تر څو چي دهغوی رنگ، خوښی او بوی بدل نه سي"، خو دا زیاتوب د محدثینو په نېز محل د کلام دی.

د دریاب (سمندر) د اوبو په هکله دلیل دنبی ﷺ فرمان دی چي "د دریاب اوبه پاکي دي او د هغه مرزگه (یعني په هغه کي چي کوم مله مړ سي) حلال دی" (ابوداؤد، ترمذی، نسائي، ابن ماجه، دارمی، دارقطني او داسي نور)

•••••

الحكمة: إله وإن كان معلوماً بالبداهة أن الماء مزيل للأقذار والأوساخ وكل ما ينافي النظافة. فالمراد للشارع الحكيم في تكليفنا إزالة النجاسة بالماء حكمة بالغة، لأن الماء يزيل عين النجاسة وأثرها وهو الرائحة الكريهة التي تؤذي الإنسان وكل ما يقرب من الجسم الذي

تنبعث منه الرائحة، وأيضاً إن نفس هذه الرائحة عند ما تختلط بالهواء وتدخل في سائر البدن بواسطة المسام تضرّ بالجسم وتخلّ بالصحة؛ لأنّ الهواء سيّال مركب لطيف قابل لتمدد وهو يدخل بسهولة في أضيق مسام الأجسام، وكلّ الحيوانات ممتلئة به حتى المعادن تحتوي على كمية منه فضلاً عن الإنسان. (حكمة التشريع)

لا بهاء تغير إلخ: يعنى په هغه اوبو سره اودس جائز نه دی کوم چي دزياتو بلگونو (پانو) د وړلو بدللو په وجه بدلي سوي دي (مگر دا حکم هغه وخت دی کله چي دا اوبه د بلگونو د کثرت په وجه داوبو له اطلاق څخه وتلي وي په دې توگه چي هغوی گاته سوي اخندي سوي اوي)، همدارنگه په هغه اوبو سره هم اودس جائز نه دی چي د پخولو په وجه بدلي سوي وي يعني چي يوشی وړ اچول سوی وي او اوبه ايشول سوي وي يا په بله وړنا چي يوشی پکښي پوخ کړی سوی وي؛ ځکه ايشول سوي اوبه پر خپل حالت باقي نه پاتيري، همدارنگه کومي اوبه چي له درختي او مېوې څخه نڅورل سوي وي لکه د هندوانې اوبه يا د گني رس او داسي نور، په دې سره هم اودس نه سي کولای؛ ځکه دا مطلق اوبه (ماء مطلق) نه دي، او له انگورو او داسي نورو څخه چي کومي اوبه خپله را څڅېدلي وي، نو په هغوی سره اودس جائز دی؛ ځکه دا يو ډول قدرتي اوبه دي کوم چي له نڅورلو څخه بغير خپله را وتلي دي، همداسي صاحب د هدايې رَجَه الله ويلي دي، لېکن له فتاویٰ قاضي خان، محيط، کافي او داسي نورو څخه معلومېږي چي په هغوی سره هم اودس جائز نه دی.

أو غلب عليه غيره إلخ: فرمايي چي په داسي اوبو سره هم اودس جائز نه دی چي پر هغوی د بل شي اجزاء غالب سوي وي، لکه شربت، سرکه، ښوروا؛ ځکه پر دوی عرفاً داوبو اطلاق نه کيږي.

"اجزاء" يې وويل دا احتراز دی له دې څخه چي پر اوبو د هغه شي رنگ غالب سي، د احنافو فقهاء خو پر دې متفق دي چي ماء مطلق داودس او داسي نورو لپاره استعمالول جائز دي، لېکن کوم چي ماء مطلق نه وي بلکي ماء مقيد وي، د هغوی استعمالول جائز نه دي، لېکن د ماء مطلق او ماء مقيد په تعريف کي اختلاف دی، بعضو درقت او سيلان اعتبار کړی دی او بعضو د عدم تغير وصف اعتبار کړی دی او بعضو د دوو وصفونو د متغير کېدو او بعضو د غلبه بالا اجزاء اعتبار کړی دی (چي که د اجزاء په اعتبار سره يوش پر لوبو غلب وړ، نو هغه ماء مقيد دي، کنه ماء مطلق دي).

وبهاء دائم فيه نجس إلخ: او په هغه ولاړو اوبو سره هم اودس جائز نه دی چي په هغه کي نجاست (مرداري، ناپاکي) لوېدلې وي او هغه لس په لس کي نه وي، خو که چيري لس په لس کي وي

(يعني لس شرعي گزه يې اوږدول وي او لس شرعي گزه يې بړوي). نو هغه د جاري (بېلونکو) اوبو په شپږ دي، او د جاري اوبو تعريف دا دی چې کومې اوبه دومره بېلونکې وي چې وچه خاشه وړلاى سي (بېولاى سي)، هغه جاري اوبه (ماء جاري) دي، نو په داسې ولاړو اوبو سره کوم چې لس په لس کې وي او په داسې جاري اوبو سره اودس جائز دی، په دې شرط چې په هغه کې دنجاست يواځې نه ولیدل سي، او دنجاست له اثر څخه مراد دنجاست رنگ، خوند او بوى دی.

وموت ما لا دمر له الخ: او په اوبو کې دداسې حيوان مړ کېدل (مردارېدل) چې په هغه کې بېلونکې ورنه نه وي، هغه اوبه نه مرداروي، لکه منگور، غوماشه، غالبوزه، لږم، ماهی او داسې نور، امام شافعي رَجَّه الله فرمايي چې دداسې حيوان مرگ هم اوبه خرابوي؛ ځکه تحریم دشي چې د کرامت په توگه نه وي، نو هغه دنجاست علامت دی، په خلاف دمچمچيو (دشاتو دمچيو) او په خلاف دمېود چينجيو؛ ځکه په دې کې ضرورت دی، او زموږ دليل دا حديث دی چې نبی ﷺ وفرمايل "يا سلمان! كُلْ عُلَاقًا وَشَرَابًا وَقَعَتْ فِيهِ دَابَّةٌ لَيْسَ لَهَا دَمٌ فَمَاتَتْ فِيهِ فَهُوَ حَلَالٌ أَكَلَهُ وَشَرِبَهُ وَالْوَضوءُ مِنْهُ" (اې سلمان! هر هغه دخوراک او چنباک شى چې په هغه کې يو داسې حيوان ولوېږي چې ورنه نه لري او بيا پکېنې مړ سي، نو د هغه خورل، چينل او اودس په کول حلال (روا) دي"، د دې وجه داده چې محض دشي مرگ اوبه نه مرداري بلکې د بېلونکې وړنې (دم مسفوح) په وجه دمړي سوي حيوان په نجاست سره داوبو دمرداروالي حکم کول کېږي؛ ځکه چې په رگو کې بېلونکې ورنه تر مرگ وروسته دننه د حيوان په بدن کې نشر سي او د هغه په ټولو اجزاؤ کې خپره سي، همدا وجه ده چې ذبح کړى سوى حيوان حلال (روا) گرځي؛ ځکه ذبح کولو په وجه په هغه کې تر مرگ وروسته بېلونکې ورنه (دم مسفوح) باقي پاته نه سي، او په دې مذکوره خزندو او حيواناتو کې خو بېلونکې ورنه نسته.

د ماء مستعمل (مستعملو اوبو) حکم

وَالْمَاءُ الْمُسْتَعْمَلُ لِقُرْبَةٍ أَوْ لِرَفْعِ حَدَثٍ أَوْ هَفَاؤِهِ كَوَمٍ چې استعمال سوي وي د ثواب لپاره ياد به اودسيا (حکمي ناپاکي) دليري کولو لپاره إِذَا اسْتَقَرَّ فِي مَحْكَانٍ کله چې (دسې لوبه) ودرېږي په يو ځای کې طَاهِرٌ لَا مُطَهِّرَ نُو (منه خپله خو) پاکي دي (بېخېل شي له) پاکونکي نه دي.

اللغات: ﴿قربة﴾ ثواب او نېکي، همدارنگه دنېکۍ او ثواب کار چې په هغه سره د خدای تعالیٰ قربت (نژدېکت) او ثواب حاصلول کېږي، عبادت، جمع: قُرْبٌ وَقُرْبَاتٌ.

تشرېح: کومي اوبه چي د ثواب لپاره استعمال سي مثلاً د يو چاله مخکي څخه اودس وي او پر هغه د پاسه بل اودس وکړي، يا کومي اوبه چي د بې اودسيا يعني د حکمي ناپاکي (کوچنې لوبې به برسيا) لپاره استعمال سي مثلاً بې اودسه کس اودس په وکړي، او بيا دا اوبه يو ځای په ځمکه کي يا په لوبني يا په داسي بل شي کي ودرېږي، جمع سي، نو دا مستعملي اوبه (ماء مستعمل) دي او دا اوبه خپله خو پاکي دي چي که پر بدن يا پر کپړه ولگيږي، نو د هغه پرېول ضروري نه دي، لېکن پاکونکي نه دي، لهذا په دې سره بيا اودس کول صحيح نه دي، خو که په مستعملو اوبو سره يو حقيقي نجاست پرېولي، نو هغه پاکيږي.

يادونه (۱): په اصل کي دلته اختلاف دی، د شيخينو رَجَهْتَا الله (يعني د امام صاحب رَجَهْتَا الله او امام ابو يوسف رَجَهْتَا الله) په نېز ماء مستعمل هغه اوبه دي کوم چي درفع الحدث يا د قُرْت او ثواب په نيت سره استعمال سوي وي (نو په عبارت کي ذکر سوي قول د شيخينو رَجَهْتَا الله قول دی)، او د امام محمد رَجَهْتَا الله په نېز ماء مستعمل هغه اوبه دي کوم چي د قُرْت او ثواب په نيت سره استعمال سوي وي، نه درفع الحدث؛ د امام محمد رَجَهْتَا الله دليل دا دی چي اوبه چي مستعملي گرځي هغه په دې وجه چي د گناهونو نجاست له بدن څخه د اوبو و طرف ته منتقل سي او د گناهونو نجاست له بدن څخه صرف د قُرْت په نيت زائليږي، لهذا صرف د قُرْت نيت استعمال سوي اوبه ماء مستعمل دي. د شيخينو رَجَهْتَا الله دليل دا دی چي د فرض ساقطول يعني حدث زائلول هم مؤثر دي، لهذا د اوبو فساد په دواړو شيانو (يعني په رفع الحدث يا په نيت د قُرْت و ثواب دواړو) سره ثابتيږي.*

يادونه (۲): اوبه کله مستعملي گرځي؟ په دې کي هم اختلاف دی، امام صاحب رَجَهْتَا الله فرمايي چي کله هم له اندام څخه اوبه جلا سي، نو اوبه مستعملي سوي، او صاحبين رَجَهْتَا الله فرمايي چي کله له اندام څخه اوبه جلا سي او په يو ځای کي ودرېږي، نو اوس هغه ته ماء مستعمل ويل کيږي، مصنف رَجَهْتَا الله د ضرورت پر بناء همدا قول اختيار کړی دی.*

يادونه (۳): د ماء مستعمل په حکم کي هم اختلاف دی، د شيخينو رَجَهْتَا الله په نېز ماء مستعمل نجس (مرداري) دي، بيا له امام صاحب رَجَهْتَا الله څخه د حسن بن زياد رَجَهْتَا الله د روايت مطابق ماء

* **راجع قول:** راجع او مفتي به قول د شيخينو رَجَهْتَا الله قول دی: لافي تبين الحقائق: أما سبه فإقامة القرية أو إزالة الحدث به عند أبي حنيفة وأبي يوسف رَجَهْتَا الله وعند محمد رَجَهْتَا الله إقامة القرية لا غير. وعند زهر رَجَهْتَا الله إزالة الحدث لا غير. الأول أي قول الشيخين رَجَهْتَا الله. (تبين الحقائق ج ۱، ص ۲۲)

* **راجع قول:** مفتي به او راجع قول د امام صاحب رَجَهْتَا الله قول دی چي اوبه کله هم له بدن څخه جلا سي، نو هغه ماء مستعمل گرځي، په يو ځای کي درېدو ته يې اختيار نسته. (هنية ج ۱، ص ۲۲)

مستعمل نجس دي په نجاست غلیظه سره او دامام ابو یوسف رَجَعَهُ الله دروایت مطابق نجس دي په نجاست خفیفه سره؛ ځکه په دې اوبو سره نجاست حکمیه (بې اودسیا) لیري سوي ده، نو دا پر هغه اوبو قیاسوي چي په هغه سره نجاست حقیقه لیري سي. او دامام محمد رَجَعَهُ الله په نېز ماء مستعمل د سرکې په شیر پاکي دي، خو پاکونکي نه دی (یعني بل شی نه سي پاکولای)؛ ځکه اتصال الطاهر بالطاهر د نجاست موجب نه دی، خو په اوبو سره د قُرْبَت حاصلېدلو په وجه صرف د اوبو وصف طهوریت متغیر کیږي، دلته مصنف رَجَعَهُ الله همدا قول اختیار کړی دی.*

.....

مسئله: که کوچنی په یو لوبښي کي لاس ووهي، نو که د کوچني لاس بېله شکه پاک وي، نو په هغه اوبو سره اودس کول جائز دي، او که معلومه سي چي دده پر لاس نجاست دی (یعني لاس یې مرده دی)، نو په هغه اوبو سره اودس جائز نه دی، خو که په دې کي شک وي چي لاس یې پاک دی، که نه، نو احتیاطاً دي په هغه اوبو سره اودس نه کوي، لېکن بیا هم که شک په هغه سره اودس وکړي، نو جائز دي؛ ځکه په شک سره اوبه نه مردارېږي، لېکن مستحب داده چي په پاکو اوبو سره (چي شک پکښي نه وي) اودس وکړي؛ ځکه په مذکوره اوبو کي د نجاست احتمال سته. (منية المصلی بحواله تمهیل الحقائق)

د خاه احکام

وَمَسْئَلَةُ الْبَشْرِ جُحُطٌ او مسئله دخاه په حروفو د "جحط" سره منضبط کېدلای سي (یا په بله وينا: مسئله دخاه په حروفو د "ج"، "ح"، "ط" سره په ذهن کي محفوظ کېدلای سي).

اللغات: ﴿البشر﴾ خاه، کوهی، ﴿جحط﴾ یعني د ج، ح، ط حروف.

تشریح: و مسألة البشر جحط یعني دخاه د پاکوالي او نا پاکوالي په باره کي تفصیل او اختلاف په دې لفظ د "جحط" کي پټ دی، مسئله البشر مبتداء ده او "جحط" یې دخبر کېدو پر بناء په محل دفع کي دی، تقدیر عبارت داسي دی "مسئله البشر يُضبطُ فِيهَا بِحُرُوفِ جُحُطٍ"، (ضبط معنی په ذهن کي محفوظول، یاد ساتل)، د "جحط" په درې حروفو سره دهغه درېو مذهبونو و طرف ته اشاره

* **راجع قول:** راجع او مفتی: په قول دامام محمد رَجَعَهُ الله قول دی: لسانی الشامة (قوله وهو طاهر) رواه محمد عن الإمام وهنه الرواية هي المشهورة عنه واعتارها السلفون. قلوا عليها الفتنون. لا فرق في ذلك بين الجنب والمحدث ولشئ الجنب في التجنب إلا أن الإطلاق أول. (رد المحتار ج ۱، ص ۱۴۷)

ده کوم چي دڅاه د پاکوالي او ناپاکوالي د مسئلې په باره کي دي، له "ج" څخه مراد نجس دی (کوم چي دامام صاحب رَجَمَهُ الله مذهب دی)، له "ح" څخه مراد پر خپل حالت پاتېدل دي (کوم چي دامام ابو یوسف رَجَمَهُ الله مذهب دی) او له "ط" څخه مراد طهارت دی (کوم چي دامام محمد رَجَمَهُ الله مذهب دی).

لنډه دا چي "جحط" مخفف دی د ① نجاست، ② حالت ③ او طهارت، د څاه د مسئلې (مسئلة البشر) صورت دا دی:

که یو جنب کس په شاه یا تالاب کي (کوم چي لس په لس کي نه وي) د څولواغې درایستلو لپاره یا د ځان یخولو لپاره غوټه ووهي حال دا چي دهغه پر بدن کوم ظاهري نجاست نه وي او نه هغه داوداسه یا غسل نیت کړی وي، همدارنگه هلته په شاه کي یې خپل بدن مېرلی هم نه وي، اوس ددې شاه او دغه کس څه حکم دی؟ (نو ددغه مسئلې په باره کي چي کوم تفصیل او اختلاف دمنهاېو دی، هغه په حروفو د "جحط" کي منضبط او محفوظ کړی سوی دی، چي تاسو یې ددې حروفو په ذریعه په آساني سره ضبط کړی سي اید کړی سي).

حکم یې دا دی چي ددې جنب کس (غوټه وهونکي) او شاه په باره کي زموږ داخنافو درې مذهب دي:

① ... امام صاحب (امام اعظم ابو حنیفه) رَجَمَهُ الله فرمایي چي شاه او جنب دواړه نجس (ناپاکه) دي (وهمدې طرف ته په "ج" سره اشاره سوې ده یعني نجس، نو "ج" دامام صاحب رَجَمَهُ الله دمنذهب و طرف ته اشاره ده)؛ دامام صاحب رَجَمَهُ الله دلیل دا دی چي جنب کس چي کله هم اوبو ته ننوتی او دده د بدن څه حصه د اوبو سره ولگېدل، نو د اوبو دلگېدلو سره سمبستې دده د بدن هغه حصه پاکه سوه، او کله چي ددې شاه اوبه د بدن سره دلگېدلو په سبب مستعملي وگرځېدلې او مستعملي اوبه (ماء مستعمل) دامام صاحب رَجَمَهُ الله په نېز نجس (ناپاکه) دي، نو شاه خو نجس سو، او پاته سو جنب کس، نو هغه ځکه نجس (ناپاکه) پاته دی چي دده د بدن پاته اندامونه په مستعملو او نجسو اوبو ننوتل، او په نجسو (ناپاکه) اوبو سره طهارت نه حاصلېږي، نو ځکه په دې مسئله کي شاه او جنب کس دواړه نجس (ناپاکه) دي.

فایده: یو روایت له امام صاحب رَجَمَهُ الله څخه دا دی چي جنب کس پاکېږي؛ ځکه اوبه چي تر څو د انسان له بدن څخه جلا نه سي، نه نجسه کېږي، همدا قول صحیح او مختار دی. (رد المحتار ج ۱، ص ۱۴۸)

② ... امام ابو یوسف رَجَمَهُ الله فرمایي چي شاه او جنب دواړه پر خپل حالت پاته دي (وهمدې طرف ته په "ح" سره اشاره سوې ده یعني حالت سابقه باندي پاته دي، نو "ح" دامام ابو یوسف رَجَمَهُ الله دمنذهب و طرف ته اشاره ده)، یعني شاه اوس هم پاک دی لکه څنگه چي مخکي پاک وو، او هغه کس اوس هم جنب (ناپاکه) دی لکه څنگه چي مخکي جنب وو؛ دلیل دا دی چي شاه خو ځکه پاک دی، ځکه چي دامام ابو

یوسف رَجَنَةُ الله په نېز د پاکي (طهارت) حاصلولو لپاره پر حُحان د اوبو بهول شرط دي، او دا شرط یعنې د اوبو بهول دلته موجود نه سو، یا په بله وینا د امام ابو یوسف رَجَنَةُ الله په نېز اوبه هغه وخت مستعملي گرځي کله چې د بهولو شرط موجود سي، نو اوبه خو مستعملي نه سوې او پر خپل منځکیني حالت (یعنې پاکي) پاته سوې، او جنب کس ځکه جنب پاته سو؛ ځکه چې د پاکي حاصلولو لپاره بهول ضروري وه، او هغه دلته موجود نه سوه، نو ځکه دئ هم هغسي جنب پاته سو.

⑤... امام محمد رَجَنَةُ الله فرمایي چې شاه او جنب کس دواړه پاک (طاهر) دي (په "طاء" سره ومېنې طرف ته اشاره سوې ده یعنې طاهر، نو "طاء" د امام محمد رَجَنَةُ الله د مذهب و طرف ته اشاره ده)؛ جنب کس خو ځکه پاک سو، ځکه چې د امام محمد رَجَنَةُ الله په نېز د پاکي حاصلولو لپاره اوبه بهول شرط نه دي، صرف د اوبو په مسه کېدلو سره هم پاکي حاصلېږي، لهذا جنب کس خو پاک سو، او شاه ځکه ناپاکه نه سو؛ ځکه دده په نېز اوبه هغه وخت مستعملي گرځي کله چې د قُریت (ثواب) نیت سوی وي، یا په بله وینا د امام محمد رَجَنَةُ الله په نېز د اوبو د مستعملېدلو شرط د قُریت نیت دی، کوم چې دلته موجود نه دی، لهذا شاه هم پاک پاته سو.

فایده (۱): د "جسط" حروف چې څرنګه د درېو امامانو د مذهب و طرف ته اشاره ده، همدغسي دا حروف د ائمه ثلاثه وو پر خارجي ترتیب هم دال دي؛ ځکه په خارج کي امام صاحب رَجَنَةُ الله مقدم دی او د "جسط" اول حرف یعنې "ج" د امام صاحب رَجَنَةُ الله د مذهب و طرف ته اشاره ده، او امام ابو یوسف رَجَنَةُ الله پر دویم نمبر دی، نو د "جسط" په دویم حرف یعنې په "ح" سره د هغه د مذهب و طرف ته اشاره ده، او امام محمد رَجَنَةُ الله پر درېیم نمبر دی، نو په درېیم حرف یعنې په "ط" سره د هغه د مذهب و طرف ته اشاره ده. (تسویل الحقائق)

فایده (۲): که جنب کس د غسل په نیت کولو سره په شاه یا تالاب کي غوټه ووهي، نو د طرفینو رَجَنَتَا الله په نېز اوبه مستعملي گرځي، لېکن د امام ابو یوسف رَجَنَةُ الله په نېز اوبه مستعملي (ماده مستعمل) نه گرځي.

په دباغت سره د څرمن پاکېدلو بیان

وَكُلُّ إِهَابٍ دُهِبَ أَوْ هَرَّةٌ هَغْهَ څرمن چې دباغت وړکول سي یعنې وچه او پخه کرل سي اِنَّ قَدْ طَهَّرَ نَو هغه پاکېږي إِلَّا جِلْدَ الْخِنْزِيرِ وَالْأَدَمِي مګر نه څرمن دخنږ او د انسان و شَعْرَ الْإِنْسَانِ وَالتَّيْتَةَ وَعَظْمَهَا طَاهِرَانِ او د انسان او مړ ګي (مړ سوي حیوان) وړېښتان او هلوکي دواړه پاک دي.

اللغات: ﴿إهاب﴾ اومه خرمن، جمع: أهَب، أَهَبَتْ و آوَبَتْ. ﴿ذُبُع﴾ ماضي مجهوله ده: دباغت وړکول، له خرمن څخه بډیويي او رطوبات ختمول په لنډه وينا خرمن وچول يا پخول، پوره تفصيل به يې په حاشيه کي ذکر سي ^(۱)، ﴿شعر﴾ ورېښتان (وېښتان)، ﴿الديته﴾ مرداه، مرزگه، يعني مردار سوی (په طبعي مرگ مړ سوی) حيوان، کوم چي له ذبح څخه بغير مړ سي.

تشرېح: هر قسم خرمن په دباغت سره پاکه او دفع اخيستلو قابله گرځي، پر هغه لمونځ کول او له هغه څخه زی يا بل لوبښی جوړول او دس ځني کول دا ټوله صحيح دي، او امام مالک رَجَنَهُ الله فرمايي چي دمرزگي (يعني کوم حيوان چي بغير له ذبح په خپل مرگ مردار سوی وي، د هغه) خرمن نه پاکيږي؛ ځکه نبي کریم ﷺ فرمايلي دي: "لَا تُكْتَفَعُوا مِنَ الْيَتَةِ بِإِهَابٍ" (د مرزگي له خرمن څخه نفع مه اخلي!)، زموږ دليل دا حديث دی "كُلُّ إِهَابٍ ذُبُعٌ فَقَدْ عَلُمَ"، دا حديث عام دی، نو د مرزگي خرمني ته هم شامل دی، او دوی چي کوم حديث پېش کړی دی، په هغه سره دليل نيول صحيح نه دي؛ ځکه "إِهَاب" خو وايي بغير له دباغت والا خرمني ته يعني کچه (اومه) خرمن، او "كُلُّ إِهَابٍ ذُبُعٌ" ماکول اللحم او غير ماکول اللحم دواړو ته شامل دی.

او له "إِهَاب" څخه مراد هغه خرمن ده کوم چي د دباغت قابله وي، نو دموږک او داسي نورو خرمن په دباغت سره نه پاکيږي (ځکه چي هغه د دباغت قابليت او توان نه لري)، او دسپي خرمن هم په دباغت سره پاکيږي، همدا مفتي به قول دی.

او د کومو څارويانو خرمن چي په بادغت سره پاکيږي، د هغوی خرمن په ذبح سره هم پاکيږي.

الإجلد الغنيز والادمي: مصنف رَجَنَهُ الله دلته په استثناء کي خنزير مخکي ذکر کړی دی تر انسان؛ ځکه دا د ذلت او اهانت مقام دی، او دانسان د خرمن چي استثناء سوې ده له هغه څخه مراد د

(۱) د دباغت تعريف او وضاحت: "الْبَهَاغَةُ" دال په "کړه" سره دی، د نصر، فتح او ضرب دباب مصدر دی، خرمن وچول او پخول (يا په بله وينا: خرمن ته رنگ ورکول) يعني دسلي او داسي نورو شيقو په ذريعه د خرمني لوندوالی (طوت) او بډیويي ورڅختمول.

دباغت پر دوه قسمه دی: ① حقيقي او حکمي، دباغت حقيقي دا دی چي د کيکر، مسلي يا د قارو د پوستکوي داسي نورو شيقو په ذريعه د خرمني لوندوالی او بډیويي ليري کړل سي، او دباغت حکمي دا دی چي په لمړيا هوا سره د وچولو په ذريعه يا د څلورو اچولو په ذريعه د خرمني طوت او بډیويي ليري کړل سي.

لنډه دا چي د دباغت وړکول يعني د خرمني د طوت او بډیويي ليري کول او وچولو لپاره څو طريقې دي: ① يوه دا چي په يو کيبيايي مله سره دباغت وړکول سي، ② خرمن په څلوره کي پټه کړل سي او تر هغه وخته پرېښودل سي چي بډیويي او طوت يې ختم سي، ③ خرمن لمر ته واچول سي چي د هغه په وجه يې بډیويي او طوت وچ او ختم سي، ④ خرمن د هوا په ذريعه وچه کړل سي. له مذکورو طريقو څخه د هري طريقې په اختيارولو سره خرمن پاکول کېدلی سي.

استعمال عدم جواز دی؛ ځکه دانسان څرمن په دباغت سره پاکيږي، لېکن استعمال نه جائز کېدل د هغه د احترام او اکرام په وجه دي، او دخنږ څرمن په دباغت سره نه پاکيږي؛ د هغه د نجس العین کېدو په وجه؛ لهذا په دې دواړو کې د عدم جواز جهت مختلف دی. (تبیین الحقائق)

وَشَعَرُ الْإِنْسَانِ وَالْمَيْثَةِ (د سړي او دمرزګي (مردار سوي حیوان) وړېښتان او هلوکي پاک دي،) لهذا که په اوبو کې ولوړېږي، نوابه نه مرارېږي، همدا حکم د حیوان د هر هغه جزء دی چې په هغه کې ژوند نه وي لکه بنونګري، پلې، ښکران او داسې وي، خو خنزیر د نجس العین کېدو په وجه له دې څخه مستثنی دی، د امام شافعي رحمه الله په نېز دا ټوله شیان مردار (ناپاکه) دي؛ زموږ دلیل دا دی چې په وړېښتانو او هلوکو کې ژوند نه وي؛ همدا وجه ده چې دوی په پرېکولو سره اذیت او درد نه ورته احساسیږي، نو مرګ به هم په دوی کې مؤثر نه وي؛ ځکه مرګ زوال حیات (د ژوند ختمېدو) ته وایي او په مذکور ه اجزاو کې له شروع څخه حیات سته نه. (یا په بله وینا دلیل داسې هم ویل کېدای شي چې دمرزګي اجزاء ځکه نجس دي چې په هغوی کې مرګ حلول نه کوي، او مرګ چې په کوم شي کې حلول کوي، هغه مرګ کیږي او مردارېږي، حالانکې په وړېښتانو او داسې نورو کې له شروع څخه ژوند نسته، لهذا په دوی کې مرګ هم حلول نه کوي، نو ځکه دا شیان پاک دي).

د شاه احکام

وَتَشْرُكُ الشَّيْءُ بِوَقْتِهِ نَجِسٌ راکښل کیږي به شاه (یعني دخاه ټولي اوبه) په وړلو پیلو سره د نجاست (مردارۍ) **لَا يَسْهُرُ تَزَيُّ إِبِلٍ وَغَنَمٍ** نه په (یوه او) دوو پېچو سره داوښ او پسه **وَحُرَّةٌ حَمَامٍ** و عصفور او نه په ګندګۍ سره د کوتري او چوغکي **وَبَوْلٌ مَا يُؤْكَلُ لَحْنُهُ نَجِسٌ** او بولي (متیازي) د هغه حیواناتو چې غوښه یې خوړل کیږي (یعني حلال څارویان، د هغوی بولي) مرداري دي **لَا مَالَمَ يُكْنَى حَرَّتًا** نه هغه شی کوم چې بې اوجسیا (یعني سبب د بې اوجسیا) نه وي (یعني په کوم شي سره چې اودس نه ماتېږي لکه لم ټی او داسې نور. نو هغه مردار نه دی (ادامع ابو یوسف رحمه الله په نېزا)) **وَلَا يُسْرَبُ أَصْلًا** او نه به چینل کیږي (دې حلال څارویاتو بولي) بالکل (په هېڅ صورت کې هم).

اللغات: ﴿تنجس﴾ دفتح له بابو مضارع مجهوله ده؛ راکښل، راکاږل، ﴿بصرة﴾ پېچه، جمع؛ بمرات، ﴿حرة﴾ ګندګي (پېخاله)، فضله، غایطه مواد، ﴿حمام﴾ اسم جنس دی، واحد یې؛ حمامة دی؛ کوتره، همدارنګه عصفور؛ چوغکه (مرغی)، ﴿أصلًا﴾ بالکل هم (میشکله هم، په هېڅ صورت کې هم).

تشرېح: څرنګه چې د شاه اوبه په "الماء الذي يجوز به الوضوء" کې داخله دي، نو ځکه د شاه داوبو احکام یې هم په دې باب کې ذکر کړل.

د عبارت حاصل دادی چې که په شاه کې یو نجاست ولوېږي، برابره ده لږ نجاست اوي که ډېر، نو شاه به راکښل کیږي (یعني د شاه ټولې اوبه به راکښل کیږي، "شاه راکښل" مجاز دی، داله قبیل څخه د ذکر المحل ولادة الحال دی)؛ د شاه اوبه راکښل په اجماع د سلفو سره د دې شاه د پاکوالي شرعي ذریعه ده، پاته سوه د شاه دېوالونه او داسې نور، نو د هغوی د پرېولو ضرورت نسته؛ ځکه د شاه احکام د صحابه وو پر آثارو مبنی دي، نه پر قیاس، او په آثارو کې د دېوالونو او داسې نورو د پرېولو ذکر نسته.

لا بهر یې اېل وغښتم: یعني داوبن یا پسه په یوه او دوو پېچو سره، همدارنګه د کوتري او چوغکي په ګندګۍ سره شاه نه مردارېږي؛ لهدا په دې صورت کې به اوبه نه راکښل کیږي، برابره ده پېچي لنډې وي او که وچي، روغي وي او که ماتي، د قیاس تقاضا خواد ده چې د پېچو په وړلو بدلوسره شاه مردار سي، خو استحساناً د عدم نجاست حکم سوی دی؛ داستحسان وجه داده چې د دښت او صحراء په شاه ګانو کې له نجاست وړلو بدلو څخه هېڅ مانع نه وي (یعني پر شاه چاپېره چې کوم دېوال وي، هغه عموماً نه وي یا ډېر کوچنی وي او هلته هوا ګټي وېرې تیزې وي)، او څارویان د شاه شاوخوا پېچي کوي او هوا ګټي هغه پورته کوي او شاه ګانو ته لوېږي، نو د ضرورت پر بناء دلته لږ لږ مقدار معاف ګرځول سوی دی.

پاته سوه د کوتري او چوغکي په ګندګۍ (فضله موادو) سره شاه ځکه نه مردارېږي؛ چې د دوی ګندګي نجسه نه ده؛ خو دامام شافعي رَحِمَهُ اللهُ په نېز په دې صورت کې هم شاه مردارېږي؛ زموږ دلیل دادی چې په منسجدو کې د کوترو په پرېښوولو باندې د مسلمانانو اجماع ده (چې په کوترو به څوک کار نه لري)، حال دا چې د مسجد د پاک ساتلو حکم سوی دی چې الله تعالیٰ فرمایي ﴿وَأَنْتَ عَلَیْهَا بَیِّنٌ﴾ (زما کور یعني مسجد پاک ساتئ!). نو په منسجدو کې د کوترو د پرېښولو او ساتلو اجازه د دې خبرې دلیل دی چې د کوترو ګندګي پاکه ده.

فایده (۱): ښکاره دي وي چې له یوه او دوو پېچو څخه مراد دادی چې د کثرت حد ته به نه رسیږي، یعني چې لیدونکي یې کثیر (ډېر) نه ګڼي.

فایده (۲): او صحیح داده چې د دښت او ښار د شاه ګانو حکم سره برابر دی، یعني په یوه او دوو پېچو سره هېڅ شاه هم نه مردارېږي. (الغایة ج ۱، ص ۱۰۰)

وهو ما يؤكل لحمة نجس **الخ**: د کومو څارویانو غوښې چې خوړل کیږي، د شیخیانو رَجْنَه الله په نېز د هغوی متیازي مرداري دي، که هغه په څاه کې ولوېږي، نو څاه مردارېږي، لهذا د څاه ټوله اوبه به راکنبل کیږي، خو د امام محمد رَجْنَه الله په نېز مرداري نه دي (لهذا د څاه اوبه نه په مردارېږي، هملرانګه که پر کپړه ولګیږي، نو لومونځ ورسره صحیح کیږي، او د شیخیانو رَجْنَه الله په نېز که لږ وي یعنې تر څلورمې حصې کم وي، نو لومونځ ورسره صحیح کیږي، کنه نه صحیح کیږي، **والتمیمل الهدایة**)؛ د امام محمد رَجْنَه الله دلیل دا دی چې نبي کریم ﷺ د عرسنه قبیلې خلکو ته د علاج په غرض دا وښانو د متیازو او شیدو چینلو حکم کړی وو، معلومه سوه چې مرداري نه دي، کنه نبي کریم ﷺ به حکم نه ورته کولای؛ د شیخیانو رَجْنَه الله دلیل دا حدیث دی: "استزها عن البول؛ فإلّا عامة عذاب القبر منه" (له متیازو څخه ځان وساتئ؛ ځکه عام عذاب د قبر له همدې څخه وي)، د نبي کریم ﷺ دا فرمان مطلق دی، نو ما کول اللحم او غیر ما کول اللحم دواړه قسمو حیواناتو لږه شامل دی، او بل دلیل دا چې ما کول اللحم څارویان خو هم اوبه چینیږي او بیا هغه اوبه وبل حالت ته اوږي یعنې د بېدو بې افساد و طرف ته متغیږه کیږي لکه څرنګه چې د غیر ما کول اللحم حیواناتو متیازي دي، لهذا د غیر ما کول اللحم حیواناتو په څېر به د ما کول اللحم حیواناتو متیازي هم مرداري وي؛ بیا د امام صاحب رَجْنَه الله په نېز د ما کول اللحم څارویانو متیازي د دواء (علاج او درملنې) په توګه استعمالول هم جائز نه دي، لېکن د امام ابو یوسف رَجْنَه الله په نېز جائز دي *.

لا مال لم یکن حدثاً: دا عبارت مختصر دی چې پوره عبارت یې داسې دی "لا یكون الخارج من بدن الإنسان نجساً ما لم یکن حدثاً (کالقیء القلیل...)". یعنې د انسان له بدن څخه وتونکي هغه شیان نجس نه دي چې په هغوی سره اودس نه ماتېږي، مثلاً لږ غوندي قی او لږ غوندي ورینه کوم چې له خپل ځایه نه وبهیري؛ ځکه نجس په دکه خولی قی او بهېلونکې ورینه وي، لهذا که لږ غوندي قی او نه بهېلونکې ورینه اوبو ته ولوېږي، نو اوبه نه مردارېږي؛ ځکه دومره لږ غوندي ورینه د غوماشي د ورینې په څېر ده، څرنګه چې د غوماشي ورینه نجسه (مرداره) نه ده کما مګر نو نه بهېلونکې ورینه به هم نجسه نه وي. (صاحب د مفتاح الدقائق وایي چې دا حکم چې داسې لږ ورینه او داسې نور نجس نه دي د امام ابو یوسف رَجْنَه الله په نېز دی لهذا که اوبو ته ولوېږي یا پر کپړه ولګیږي، نو نه مردارېږي، لېکن د امام محمد رَجْنَه الله په نېز

* **راجع قول**: راجع او مفتی به قول د امام ابو یوسف رَجْنَه الله حدیث چې د متیازي خو مرداري دي لېکن د دواء په توګه استعمالول کېدای سي. او پاته سوه دا مسئله چې که پر کپړه ولګیږي، نو لومونځ ورسره صحیح کیږي، که نه؟، په دې مسئله کې فتوی د شیخیانو رَجْنَه الله پر قول ده چې که تر څلورمې حصې لږ وي، نو صحیح کیږي، والا فلا. (مفتاح الدقائق)

نجس دي. علامه حلاوي رحمه الله فرمايي چي که نه بهېلونکې ونه يا لږ قمې پر جاملاتو يعني پر کپړه يا پر بدن او داسي نورو باندې ولگيري، نو فتویٰ دامام ابو يوسف رحمه الله پر قول ده يعني هغه نه مردارېږي، او که دا لږ ونه يا قمې يا په مائع (باریک، بهېلونکي) شي مثلاً په اوبو کې ولوېږي، نو فتویٰ دامام محمد رحمه الله پر قول ده يعني هغه مردارېږي.

ولايشرب أصلاً: دامام صاحب رحمه الله په نېز دمأکول اللحم خاړو باندو امتیازي چينېل په هيڅ حالت کې هم جائز نه دي حتی دوا (علاج) په توګه هم حلال نه دي؛ ځکه په حرام شي سره تلوي جائز نه ده، لکه د خړې شیدې، همدارنګه د امتیازي حرمت ثابت دی، لهذا تر څو چي د شفاء یقین نه وي، له حرمت څخه به اعراض نه کول کېږي، حال دا چي په امتیازو چينېلو کې شفاء یقيني نه ده، لېکن دامام ابو يوسف رحمه الله په نېز د اهل عرينه د قصې پر بنياد د علاج او دوا په توګه چينېل حلال دي، او دامام محمد رحمه الله په نېز مطلقاً جائز دي د دوا او غیر دوا دواړو په توګه؛ لقصة العرينين؛ لېکن په قصه د عرينو سره دليل نیول صحیح نه دي؛ ځکه نبی کریم ﷺ ته د هغو د شفاء تیقن په ذریعه د وحی معلوم سوی وو چي د دوی شفاء داوبس په امتیازو کې منحصر ده، نو ځکه نبی ﷺ داوباندو د امتیازو استعمال حکم ورته کړی وو. (او په قول د مفتاح الدقائق مفتی به او راجع قول دامام ابو يوسف رحمه الله دی)

که په څاه کې موږک، چرګه او پسه یا د دوی غوندي حیوان مړ سي، نو څه حکم دی؟

وَعِشْرُونَ دَلْوًا وَسَطًا بِمَوْتِ نَحْوِ قَارِئٍ (او راکنېل کېږي به) شل د مینځوۍ درجې سولاغې، په مرګ کې د موږک غوندي حیوان (د عَشْرُونَ دَلْوًا ای دینور عَشْرُونَ دَلْوًا... وَأَوْزُبْعُونَ بِنَحْوِ حَامَةِ او څلوېښت سولاغې په کوتره غوندي حیوان کې وَكُلُّهُ بِنَحْوِ شَاةٍ او ټوله شاه په پسه غوندي حیوان کې وَأَنْتِفَاحُ حَيَّوانٍ أَوْ تَفْسُخِهِم او (مېدارنګه ټوله شاه) په پر سپېدلو د حیوان یا په شوېږېدلو د هغه کې.

اللغات: ﴿دلو﴾ سولاغه، سلواغه، جمع: دلاء، ﴿قارئة﴾ موږک، ﴿انتفاح﴾ پر سپېدل، ﴿تفسخ﴾ شوېږېدل، يعني تر پر سپېدو وروسته د بدن اجزاء (په اوبو کې) سره تلل او ذره ذره کېدل.

فتشوريج: مسئله داده چي که په شاه کې موږک یا د موږک غوندي یو حیوان مثلاً چوڅکه یا داسي بل حیوان پکښې مړ سي، یا د مړوالي په حالت کې شاه ته واچول سي، نو له شاه څخه به دا حیوان را کښل کېږي او بیا به له شلو څخه تر دېرشو سولاغو پوري اوبه راکښل کېږي، شل سولاغې راکښل واجب دي او لس نورې راکښل مستحب دي؛ دا ځکه چي د موږک په باره کې روایات مختلف دي، په یوه روایت کې دي چي یو څو سولاغې دي راوکاږي او په بل روایت کې اووه سولاغې او په بل

کي شل او په بل کي دېرش او په بل کي څلوېښت سولاغې نقل سوي دي، زموږ علماؤ د شلو سولاغو والا روايت ته ترجيح ورکړې ده؛ ځکه داروايت متوسط بين القليل والكثير دی، نو ځکه شل سولاغې راکښل واجب دي او له هغه څخه د پاسه مستحب دي، دا خو د موږک د حکم دليل سو، پاته سو چوڅکه او داسي نور چي څرنگه په جسم کي د موږک سره برابر دي، نو ځکه د هغوی هم دغه حکم دی (او دا پورتنی حکم له يوه څخه تر څلورو موږکاتو پوري دی، او له پنځو څخه تر نهو موږکاتو پوري څلوېښت سولاغې راکښل واجب دي او په لسو موږکاتو کي ټوله اوبه راکښل واجب دي (انوار الحقائق).

وَسَطًا: يعني له سولاغې څخه مراد مينځوی (د اوسط درجې) سولاغه ده چي شل مينځوی سولاغې به ځني راکښل کيږي، د مينځوی درجې سولاغه هغه ده کوم چي په ښار کي په عامه توگه استعمالول کيږي، يا پر هغه شاه چي په عامه توگه کومه سولاغه استعمالول کيږي. او که چيري په لويه سولاغه سره اوبه راکاږي، نو د هغه مينځوی درجې سولاغې په حساب سره دي ځني راو کښل سي، مثلاً که په دغه لويه سولاغه کي د مينځوی درجې دوې سولاغې ځاييږي، نو د شلو پر ځای دي لس سولاغې ځني راوکاږي، همدارنگه که په کوچنۍ سولاغه سره اوبه راکاږي چي هغه د مينځوی سولاغې د نصف سره برابره وي، نو بيا دي د شلو پر ځای څلوېښت سولاغې ځني راوکاږي.

وَأَرْبَعُونَ بِنَحْوِ حَامَةِ: أي ويزح أربعون دلواً بوقوع نحو حمامة، يعني که په شاه کي کوتره يا د کوترې غوندي حيوان مړ سي، مثلاً چرگه يا پيشي، نو د هغه حکم د ظاهر روايت مطابق دادی چي له څلوېښتو څخه تر پنځوسو سولاغو به راکښل کيږي، څلوېښت سولاغې راکښل واجب دي او پنځوس مستحب دي؛ دليل داروايت دی "عن الشعبي في القليل والثلثون ونحوهما يقع في البشر. ييزح منها أربعون دلواً (رواه القليوبي)، "وعن عماد بن أبي سليمان أنه قال في دجاجته وقعت في البشر فماتت، قال: ييزح منها قدر أربعين دلواً أو خمسين ثريثاً منها"، له دې آخري حديث شريف څخه د څلوېښتو او پنځوسو تر مينځ اختيار ثابتيږي، نو ځکه وويل سوه چي څلوېښت سولاغې راکښل واجب دي او پنځوس مستحب دي. او يو قول دادی چي له څلوېښتو څخه تر شپېتو سولاغو پوري به راکښل کيږي.

وَكَلَهُ بِنَحْوِ شَاةٍ: يعني که په شاه کي پسه يا د پسه غوندي يو حيوان (مثلاً بز، وزمړی...) مړ سي، نو د شاه ټوله اوبه راکښل واجب دي؛ دليل دادی چي کله يو جشي د زمزم په شاه کي مړ سو، نو اېن

عباس او ابن زبیر رَضِيَ اللهُ عَنْهُمَا د ټوله اوبو راکښلو فتویٰ ورکړه، څرنگه چې پسه او داسي نور د انسان سره په جسم کي برابر دي، نو ځکه د هغوی به هم دغه حکم وي. (تمهیل الحقائق)

فایده: که شاه ته سپی ولوېږي، نو په دې صورت کي د سپي مرگ شرط نه دی، بلکي که محض ورلوېږي او ژوندي راوځي، نو هم د شاه ټوله اوبه راکښل واجب دي، په دې شرط چې د هغه خوله اوبه ته رسېدلې وي؛ ځکه د سپي پسخورده نجسه ده (او د پسخوردي مدار پر نارو الاړوادی، او دخولې رسېدلو په صورت کي د هغه ناري په اوبو گډېږي)، نو ځکه شاه مدار پرې، او همدا حکم د هر هغه حیوان دی چې پسخورده یې نجسه (مرداره) وي. او د کومو حیواناتو پسخورده چې مکروه وي، نو د هغوی د ورلوېدلو او ژوندي راوتلو په صورت کي اوبه مکروه کیږي، لهندا لس سولاغې به راکښل کیږي. (تمهیل الحقائق بحواله الدر المختار علی هامش رد المحتار ج: ۱، ص: ۱۵۶)

واتفاخ حیوان إلخ: یعنی که په شاه کي یو حیوان مړ سي او هلته وپړسېږي، یا وشوړېږي، نو په داسي صورت کي به هم ټوله اوبه راکښل کیږي، برابره ده حیوان کوچنی وي او که غټ؛ ځکه د پسر (ان د جسم اجزاء او د اجزأؤ لوندوالی په اوبو کي نشر سي، لهندا ټوله اوبه راکښل کیږي).

ل کیږي به) دوه سوه سولاغې که چیري ممکن نه وي راکښل د داروي شاه له دریو ورځو څخه داسي موږک مُتَفَخِّخَةٌ اؤ لی یا شوړېدلې وي جُهْلَ وَقْتُ وَقْعِهَا (په چي مجهوله نا) إِلَّا مِنْ يَوْمٍ وَلَيْلَةٍ کنې (یعني که پر سېلې یا شوړېدلې نه وي، نو



اللغات: د مونث فاعل صیغه ده؛ پر سېلې، ﴿مُتَفَخِّخَةٌ﴾ مخکینی صیغه ده؛ شوړېدلې.

تشریح: د عبارت حاصل دادی چې په کوم صورت کي د شاه ټوله اوبه راکښل ضروري وي، که په هغه صورت کي د شاه ټوله اوبه راکښل ممکن نه وي یعني شاه چینه داره وي یعني اوبه یې بالکل نه درېږي، نو په داسي صورت کي چې له شاه څخه دوه سوه سولاغې راوکاږي، نو شاه پاک شمېرل کیږي، دا د امام محمد رَحِمَهُ اللهُ قَوْلُ دى، امام محمد رَحِمَهُ اللهُ دافتویٰ د بغداد د شاه گانو مطابق ورکړې وه؛ ځکه په هغه شاه گانو کي به همدومه (دوه سوه سولاغې) اوبه وې، د شیخینو رَحِمَهُمُ اللهُ په نېز حکم دادی چې په شاه کي چې څومره اوبه موجوده وي، هغه دي راوکاږي، نو شاه پاکېږي.

ناید: پاته سوه دا خبره چې دا به څنگه پېژندل کیږي چې په شاه کي داوبو را کښلو په وخت کي څومره اندازه اوبه موجوده دي؟ نو ددې د پېژندگلوی لپاره له امام ابویوسف رحمه الله څخه ددې طریقې نقل سوي دي: (۱)... اوله طریقه داده چې د شاه داوبو داوږدوالي، پراخوالي او ژوروالي اندازه به معلومه کړي، تر دې وروسته به د شاه تر څنګ په هغه اندازه گلې وکاږي، اوله شاه څخه به اوبه را کاږي په دې گلې کي به یې اچوي، کله چې هغه گلې ډک سي، نو پوه دي سي چې د شاه ټوله اوبه را وکښل سوي.

(۲)... دویمه طریقه داده او دا یو روایت د امام صاحب رحمه الله هم دی، چې په داسي وخت کي دي دوه تجربه کاره او داوبو په کارو ماهره او عادلله خلګ را وبلل سي (کوم چې داوبو په هکله بصیرت لري) او ددوی سره دي په دې هکله مشوره وسي، نو دوی چې داوبو را کښلو کومه اندازه وټاکي پر هغه دي عمل وکړي، نو مثلاً که دوی ووايي چې په دې شاه کي اوس یونیم سل (۱۵۰) سولاغې اوبه دي، نو دغومره اوبه دي را وکښل سي. (او که دا دویمه طریقه ممکنه نه وه، نو بیا د دې سوه سولاغو په را کښلو سره شاه پاکيږي افتتاح الدقائق).

دا دویمه طریقه د فقهي سره زیات مشابهت لري، ځکه په شریعت کي هم په داسي نورو ځایو کي دغه ډول فیصله سوي ده، لکه د ښکار د قیمت په باره کي چې په خپله قرآن کریم دا صراحت کړی دی ﴿فَجَزَا مَثَلًا مَّا قَتَلَ مِنَ النَّعْمِ يَحْكُمُ بِهِ ذَوَا عَدْلٍ مِنْكُمْ﴾ [سورة العنکبوت: ۲۵]، همدارنګه د شهادت په بیان کي ذکر سوي دي: ﴿وَاشْهَدُوا ذَوُو عَدْلٍ مِنْكُمْ﴾ [سورة الطلاق: ۲]، (بنايه ج ۱، ص ۴۱۹، غايه ج ۱، ص ۱۱۰).

(۳)... درېیمه طریقه کوم چې صاحب د هلاکي ذکر کړې ده (او په تسهيل کي الحقائق کي دا د امام ابو یوسف رحمه الله دویمه طریقه ښوول سوي ده)، هغه داده چې شاه ته دي یو بانس ور واچوي، یا پر رسی دي ډبره وتړي او شاه ته دي یې ور واچوي، نو څه وخت چې ښخ ته ورسېږي، راوډې کاږي، او ودي گوري چې اوبه دلرګي یا رسی تر کومه ځایه را رسېږي دي پر هغه ځای دي ښان ولګوي، بیا دي له شاه څخه په یوه وار لس (۱۰) سولاغې را وکاږي، او بانس یا رسی دي بیا شاه ته ور واچوي او ودي

• **راجع قول:** فتري هم پر همدې قول ده (کوم چې دلته دویمه طریقه ښوول سوي ده)، "لاني تنوير الابصار وشرحه: يؤخذ ذلك بقول رجلين عدلين لما بصار بالباء، به يفتي. قال العلامة الشامي رحمه الله: (قوله: وبه يفتي) وهو الاسم. كافي. درر: وهو الفصح. وعليه الفتوى. ابن كمال: وهو المختار. معراج: وهو الأشبه بالفقه". (المعجم مع الشامية، ج ۱، ص ۱۵۷، فصل في البثر)

يې گوري چي اوبه خومره كمي سوي دي، د مثال په توگه كه په شاه كي لس فوټه اوبه وې، او په اول وار چي يې لس سولاغې راو كښلې په هغه سره يو فوټ اوبه كمي سوې، نو معلومه سوه چي ټولي اوبه سل سولاغې دي، نو ځكه نوي (۹۰) سولاغې دي نوري راو كاږي، چي سل سولاغې پوره سي، كله چي سل سولاغې پوره سوې، نو پوه دي سي چي داوبو راكښلو په وخت كي چي خومره اندازه اوبه په شاه كي وې، هغه ټوله راو كښل سوې، نو شاه پاك سو.

يادونه: په كوم ځاى كي چي د ټوله اوبو راكښلو حكم سوى وي، نو په هغه صورت كي چي كله د شاه اوبه داسي حد ته ورسېږي چي نيمه سولاغه نه په ډكېږي، نو گواكي ټوله اوبه راو كښل سوې، د نورو اوبو راكښلو ضرورت نسته. (خو احتياط په پوره راكښلو كي دى).

يادونه: كه ديو شاه سولاغه داسي سورى وي چي تر نيمى زياتي اوبه پكښي راوځي، دا ټول سولاغه دروغي سولاغې په څېر ده، نو كه په دغسي سورى سولاغه سره واجب مقدار اوبه راو كښل سي، نو هم شاه پاكېږي.

ونځسها منزالخ: كه چيري په شاه كي مردار سوى (مړ سوى) موږك يا يوبل حيوان وموندل سي، خو دا معلومه نه سي چي دا موږك يا حيوان كله وړلوېدلى دى، نو اوس به كتل كيږي كه چيري هغه پر سېدلى يا شوېدلى وي، نو له دريو ورځو او دريو شپو څخه به دا شاه ناپاك شمېرل كيږي، لهذا د دريو ورځو او شپو لمنځونه دي راوگرځوي كه ددې شاه په اوبو سره يې اودسونه او لمنځونه كړي وي.

والا من ديومرالخ: يعني كه تر اوسه پر سېدلى يا شوېدلى نه وي، نو له يوې ورځي او شپې څخه به دا شاه ناپاك شمېرل كيږي، لهذا كه ددې شاه په اوبو سره يې اودسونه او لمنځونه كړي وي، نو ديوې ورځي او شپې لمنځونه دي راوگرځوي او كوم شيان چي په دغه موده كي په دې ناپاكو اوبو سره پرېولل سوي وي، هغه به بيرته پرېولل كيږي، دا حكم د امام صاحب رَجْتَهُ الله په نېز دى.

د صاحبينو رَجْتَهُ الله مذهب دا دى چي له كومه وخته چي دا موږك يا حيوان په شاه كي ليدل سوى وي، له هغه وخت څخه به دا شاه ناپاك شمېرل كيږي، نو له هغه څخه مخكي اودسونه، لمنځونه او داسي نور ټوله صحيح دي.*

د سړي او حيوان د خولې (عرق) او پښخوردې احکام

وَالْعَرَقُ كَالشَّوْرِ او خوله د پښخوردې په څېره ده وَ سُورُ الْأَدْمِيِّ وَالْفَرَسِ وَمَا يُؤْكَلُ لَحْمُهُ طَائِرًا او پښخورده دانسان او آس او دهغه حیواناتو چي غوښه یې خوړل کیږي پاکه ده وَالْكَبَابُ وَالْخِنْزِيرُ وَ سَبَاعُ الْبَهَائِمِ نَجِسٌ او (پښخورده) دسږي او خنزیر او ددرنده چار پایانو نجسه (مړدنه) وَالْهَرَّةُ وَالذَّجَاجَةُ الْمَخْلَقَةُ وَسَبَاعُ الطَّيْرِ وَسَوَاكِنُ الْبُيُوتِ مَكْرُوهَةٌ او (پښخورده) دپېشي او ابله کړي (کوڅه ښتي) چرگي او ددرنده مرغیانو او په کورو کي داوسېدونکو حیواناتو (لکه مورچې، رږیا، مکروهه ده.

اللغات: ﴿العرق﴾ خوله، ﴿الشَّوْرُ﴾ پښخورده، ﴿سَبَاعُ﴾ جمع دسږ ده: درنده، څیرونکي، **تشریح:** دهر حیوان د خولې (عرق) حکم هم هغه دی کوم چي یې د پښخوردې دی؛ ځکه خوله ناري دواړه له غوښې څخه پیدا کیږي، نو ځکه ددواړو حکم یو دی. د حکم په اعتبار له پښخوردې څخه مراد پښخورده نه بلکي ناري (لاري) دي (یا په بله وینا د پښخوردې مدار ناري دی). د نارو د مخې کېدلو په وجه د حکم مدار پر پښخورده ایښودل سوی دی.

وسور الادمي: مصنف رجعت ته د پښخوردې (سور) له څلورو قسمونو څخه اول قسم بیانوي: (۱) یعنی دانسان پښخورده پاکه ده. برابره ده هغه کافر وي او که مسلمان، جنب وي او که حائضه.

والفرس وما يؤکل لحمة الخ: همدارنگه دآس او دماکول اللحم حیواناتو پښخوره پاکه ده. آس که څه هم په ماکول اللحم حیواناتو کي شامل دی. لېکن څرنګه چي دهغه په حرمت کي اختلاف وو، نو ځکه مصنف رجعت ته هغه علیحده ذکر کړی. لنډه دا چي دظاهر روایت مطابق دآس پښخورده پاکه ده؛ ځکه ناري له غوښو څخه پیدا کیږي او هغه پاکي دي او دهغه حرمت صرف په دې وجه دی چي آس د جهادآله ده. نه دهغه دنجس کېدو په وجه (لکه دانسان دغوښو حرمت چي دهغه د تکریم په وجه دی). (تبیین الحقائق ص ۱۰۴)

او دماکول اللحم حیواناتو پښخورده پاکه ده. لکه غوا، گامېښه، بز، اوبښ او داسي نور: ځکه یو شی چي پښخورده گرځي، هغه د خولې د نارو په وجه پښخورده گرځي چي ناري په ګډي سي. او ناري له غوښو څخه پیدا کیږي او د دې حیواناتو غوښه پاکه ده، لهندا ناري به یې هم پاکي وي. او کله چي یې ناري پاکي دي، نو په کوم شي چي د دوی ناري ګډي سي، هغه شی به هم پاک وي. همدارنگه دانسان د پښخوردې پر پاکوالي مختلفه احادیث وارد سوي دي (مسلم فی الاثره)، په یوه

روایت کي دي چي حضرت عائشه رَضِيَ اللهُ عَنْهَا د حیض په حالت کي وه او د هغې پسخورده نبي کریم ﷺ وځورل. (مسلم في الحيض والنسي في الطهارة)

والكلب والخنزير وسباع الخ: (۲) د سپي او خنزیر پسخورده نجسه (مرداره) ده؛ ځکه دوی خپله

نجس دي، په حدیث کي دي "يغسل الإنسان ولو غ الكلب ثلاثاً" او د ابو هريره رَضِيَ اللهُ عَنْهُ په حدیث کي دي "ظهور إناء أحدهم إذا ولغ الكلب فيه أن يغسله سبع مرات" (مسلم. ابوداؤد)؛ یعني په کوم لوبني کي چي سپی خوله ووهي، هغه به درې واره پرېولل کيږي، نو کله چي د سپي د پسخوردې په وجه لوبنی مردارېږي، نو اوبه خو په طریقه اولی مردارېږي؛ ځکه چي هغه د سپي د ژبي سره متصل کيږي. نه د لوبني سره، او څرنګه چي خنزیر نجس العین دی. نو ځکه د هغه پسخورده هم مرداره ده، همدا ډول د نورو درندګانو لکه زمری، لېوه، پړانګ، ګیلډره او داسي نورو پسخورده هم مرداره ده، دامام شافعي رَحِمَهُ اللهُ په نیز د درندګانو پسخورده پاکه ده، زموږ دلیل دادی چي د درندګانو شیدې او غوښي مرداري دي او د دوی له پسخوردې څخه بچ کېدل هم ممکن دي، نو د دوی پسخورده به هم د سپي او خنزیر په څېر ناپاکه وي.

والهزة: (۳) د پيشي په پسخورده کي اختلاف دی، دائمه ثلاثه او امام ابو یوسف رَحِمَهُ اللهُ په نیز سؤره (د پيشي پسخورده) طاهر غیر مکروه ده یعني پاکه ده او مکروه هم نه ده، دامام صاحب او امام محمد رَحِمَهُمَا اللهُ په نیز طاهر مکروه ده، دامام صاحب رَحِمَهُ اللهُ په نیز د پيشي پسخورده مکروه خوده، خود هغه په کراهت کي دوه قوله ځني نقل سوي دي یعني کراهت تحريمي او کراهت تنزيهي، محقق ابن الهمام رَحِمَهُ اللهُ په دواړو قولونو کي تطبیق داسي ورکوي چي که پيشي د نجاست مثلاً د موږک او داسي بل شي تر څوړلو وروسته سمدستي په لوبني کي خوله ووهي، نو په دې صورت کي یې پسخورده مکروه تحريمي ده، او که تر څه ځنډ وروسته خوله پکښي ووهي، نو مکروه تنزيهي ده، جمهور (یعني ائمه ثلاثه او امام ابو یوسف رَحِمَهُمَا اللهُ) دلیل په دې حدیث سره نیسي چي په هغه کي "إنها ليست بنجسة" ذکر سوي دي، دویم دلیل دا چي له حضرت عائشې رَضِيَ اللهُ عَنْهَا څخه نقل سوي دي "قد رايت رسول الله ﷺ يتوضأ بفضلهما" (ابوداؤد)، یعني ما نبي کریم ﷺ د پيشي په پاته اوبو (پسخورده) سره اودس کوونکی وليدی.

امام صاحب رَحِمَهُ اللهُ په دې حدیث سره دلیل نیسي "إذا ولغبت الهزة. غُسلَ مرة" (ترمذي)، (یعني که پيشي په یو لوبني کي خوله ووهي، هغه لوبنی به یو وار پرېولل کيږي)، معلومه سوه چي د پيشي پسخورده بالکل طاهره نه ده، کنې د پرېولو حکم به یې نه کېدلای. او بالکل نجسه هم

نه ده؛ ځکه که بالکل نجسه وای، نو درې واړه به پرې ول کډلای، لهذا دهغه مینځوی درجه کراهت دی.

د پيشي د پسخوردې په هکله چي کوم اختلاف دی، دهغه اصل دادی چي پيشي له کومو حیواناتو څخه ده؟، دائمه ثلاثه وو په نېز له دینستي حیواناتو څخه ده او ددوی په نېز د دینستي حیواناتو پسخورده پاکه ده، لېکن دامام صاحب رَجَه الله په نېز پيشي د "سواکن البیوت" په حکم کي ده، له احادیثو څخه دا حنفو رایه راجع معلومېږي؛ ځکه د نبي کریم ﷺ فرمان دی "انما من الطوافین علیکم والظوافات"، احنافو د کراهت قول اختیار کړی دی، او دا (د کرامت قول اختیارول) د دواړو روایتونو تر مینځ د تطبیق ذریعه هم ده؛ ځکه له بعضي روایاتو څخه حلت او له بعضي څخه حرمت معلومېږي او کراهت تنزیهي منځنی (اوسط) حالت دی. (العرف الشدي ص: ۲۸)

والذاجة المخلقة: هغه چرگه چي آزاده پرېښوول سوې وي او په نجاستونو او غلاظتونو باندې گرځي (چي دې ته کوڅه گڼته چرگه هم وایي)، دهغې پسخورده مکروه ده؛ ځکه دهغې مېنوکه له نجاست څخه نه خوندي کېږي، نو دهغې پسخورده له کراهت څخه خالي نه ده.

وسهام الظلیر: او د درنده (خیرونکو) يعني ښکاري مرغانو پسخورده هم مکروه ده، زبلمي رَجَه الله فرمایي چي قیاس خو همدا دی چي د ښکاري مرغانو پسخورده نجسه (مرداره) سي، خواستحسانا هغه ته نجسه نه دي ويل سوي، وجه داستحان داده چي مرغان په خپل مېنو کي سره چيښل کوي او مېنوکه وچ هلوکي دی، ددې په خلاف درندگان په خپل ژبي سره چيښل کوي (یا په بله وینا په ژبي سره اوبه ختي)، او ژبه همېشه د ناړو په وجه لنډه وي، لهذا درنده چي کله هم خوله اوبو ته واچوي، نو د هغه دخولي مرداري ناړي داوبو سره گډي سي او دهغه په وجه اوبه مرداري سي. (تبيين)

وسواکن البیوت إلخ: په کور کي چي کوم حیوانان او خزندې اووسي مثلاً موږک، مارياداسي نور، دهغوی پسخورده هم مکروه ده، ځکه که څه هم دهغوی دغوښو حراموالی ددې خبري تقاضا کوي چي پسخورده یې نجسه سي، لېکن د علت طواف (چي دوی په کورونو کي گرځي) په وجه نجاست ساقط سو.

وَالْحَبَارُ وَالْبُهْلُ مَشْكُوكٌ (پسخورده) د خره او غاټري په شک کېږي ده يَتَوَضَّأُ بِهِ وَيَتَيَمَّمُ إِنَّ قَدَدَ النَّاءِ په هغې سره به اودس کوي او تيمم به هم وهي که چيري اوبه نېستي سي وَأَيَّا قَدَمَ

صَحَّ او هريو چي مخکي کړي صحيح ده **بِخِلَافِ نَبِيذِ الشَّيْرِ** په خلاف د نبيذِ تمر (چي په هغه سره به اودس کوي او تيمم به نه ور سره وهي دامام ابو صاحب زجته الله په نېز).

اللغات: ﴿الحمار﴾ مرفوعٌ على حذف المضاف وإقامة المضاف إليه مقامه، همدارنگه مخکيني الفاظ

(والکلب او داسي نور) هم پر حذف دمضاف مرفوع دي، اصلي يې "سَوْرُ الْكَلْبِ.... وسَوْرُ الْحِمَارِ

والبغل...."، ﴿بغل﴾ غاټره (خچره)، ﴿نبيذ التمر﴾ د خرماوو اوبه يا د خرماوو شراب، کله چي

اوبو ته خرما (يا انگور، کشمش او داسي نور) واچول سي او دومره وخت پکښي پرېښوول سي چي اوبه خنډي او گاټه وگرځي خو تر اوسه يې رقت باقي پاته وي، نو دې ته نبيذ وايي.

تشرېح: د خره او غاټري پسخورده مشکوکه ده، او صحيح داده چي پاکه ده، همدا د جمهورو مذهب دی او شک په دې کي دی چي هغه پاکونکې ده، که نه^(۱)، که چيري له مشکوکه اوبو څخه بغير نوري پاکي يا مکروه اوبه نه وي، نو په همدې مشکوکه اوبو سره دي اودسي وکړي او تيمم دي هم وکړي، ددواړو جمع کول واجب دي؛ لهندا په دوی کي پريوه اکتفاء کول جائز نه دي، او په دوی کي چي هريو مخکي کړي، صحيح ده، لېکن زموږ د فقهاؤ په نېز افضل داده چي اودس او غسل مخکي کړي، بيا تيمم وکړي.

په مشکوکه يعني د خره او غاټري په پسخورده اوبو سره د اودس کولو په صورت کي د نيت په باره کي اختلاف دی، د بعضو په نېز نيت فرض دی او د بعضو په نيز نيت فرض نه دی او زيات احتياط په دې کي دی چي نيت وکړي.

^(۱) يعني مشکوک څکه ورته وايي چي په پاکوالي او ناپاکوالي کي يې شک دی، يعني داشک هم پکښي سته چي ددوی پسخورده اوبه به پاکي وي، نو څکه اودس په جائز دی، او داشک هم پکښي سته چي ناپاکه به وي، نو څکه اودس په جائز نه دی او تيمم به وهي.

او د مشکوک کپللو وجه يې داده چي د خره د غوښو او خولې (عرق) په باره کي دوه قسمه دلائل سته، يو دا چي نبي ﷺ د خره د غوښو له خوړلو څخه منع وکړه (بخاري شريف، باب غزوة خيبر ج: ۲، ص: ۶۰۶، حديث رقم: ۴۲۱۹)، او کله چي د خره غوښه حلاله نه ده، نو د خره نارې (لارې) به هم مرداري وي؛ څکه نارې له غوښي څخه پيدا کيږي، نو په دې اعتبار سره پکار داده چي د خره پسخورده دي مرداره وي، او بل روايت دا دی چي نبي کریم ﷺ پر خره سپور سوی دی (بخاري شريف، باب اسم الغرس والحمار، حديث رقم: ۲۸۵۶) چي د هغه په وجه به د نبي کریم ﷺ پر جامه د خره خوله (عرق) لگېدلې وي، او خوله هم له غوښي څخه پيدا کيږي او حکم يې هماغه دی کوم چي د نارو حکم دی، لهندا کله چي نبي کریم ﷺ د خره له خولې څخه جامه نه ده مينځلې او خوله يې پاکه ده، نو په دې اعتبار سره د هغه نارې هم پاکېدل پکار دي (او له دې څخه بغير يو بل حديث هم په ابو داؤد د شريف کي نقل سوی دی کوم چي د خره د غوښي پر حلت دلالت کوي، ابو داؤد شريف، باب اكل لحوم الحمير الأهلية ص: ۱۵۲۳)، گواکي د خره په باره کي دوه قسمه دلائل نقل سوي دي، نو څکه د خره پسخورده مشکوکه گرځول سوې ده.

د ځنگلي خړه غوښه خوړل حلال دي، لهندا د هغه پسخورده مشکوک او مکروه نه ده. (نودر)
 او د غاتري پسخورده هغه وخت مشکوک فيه ده چي هغه د خړې له نس څخه وي (يعني مور
 يې خړه وي او پلار يې آس وي)، او که غاتره د آسي (اسپي) يا غواله نس څخه وي، نو بيا مشکوک فيه نه
 ده. بلکي پاکه ده. ځکه چي د هغې غوښه مکروه نه ده، ځکه د حيواناتو په نسبت کي اعتبار مور لره
 دی، نه پلار لره، نو په دې مسئلو کي اولاد د مور تابع کيږي.

د نبيذ تمر اقسام او د هغه حکم

بخلاف نبيذ التمر: د نبيذ تمر مختلفه صورتونه دي: (۱) يو دا چي په اوبو کي خرماوي واچول
 سي او پخې کړل سي. اوبه د خرماوو پر حلاوت (خوړوالي) غالبه وي او داوبو مائيت يعني طبعي
 رقت (يعني باريکوالی) او سيلان (يعني بهولي) باقي پاته وي، په داسي نبيذ سره بالاتفاق اودس جائز دی.
 (۲) دويم دا چي په اوبو کي خرماوي واچول سي او دومره پخې کړل سي چي طبعي رقت او سيلان
 باقي پاته نه سي، يا نشه پکښي راسي، په دې صورت کي بالاتفاق اودس په کول جائز نه دي. (۳)
 درېيم دا چي په اوبو کي خرماوي واچول سي، پخې او ماتي نه کړل سي، صرف داوبو وصف متغير
 سي يعني اوبه او حلاوت متساوي وي، په دې صورت کي د فقهاؤ تر مينځ اختلاف دی، ائمه ثلاثه
 او امام ابو يوسف رَجَنَهُ اللهُ فرمايي "يتيمر ولا يتوصأ"، له امام صاحب رَجَنَهُ اللهُ څخه په دې صورت
 کي درې قوله نقل سوي دي: ① يو د جمهور و د مسلک مطابق يعني "يتيمر ولا يتوصأ"، لکه
 خرنگه چي نوح بن مريم رَجَنَهُ اللهُ د امام ابو يوسف رَجَنَهُ اللهُ د قول و طرف ته د امام صاحب رَجَنَهُ اللهُ
 رجوع نقل کړې ده، دا حنفو فقهاء امام طحاوي، قاضي خان او ابن نجيم رَجَنَهُ اللهُ همدا قول اختيار
 کړی دی، ② دويم "يتوصأ ويتيمر"، يعني د سور الحمار په څېر په دې صورت کي هم اودس او
 تيمم دواړه سره جمع کړي، امام محمد رَجَنَهُ اللهُ همدا قول اختيار کړی دی، ③ درېيم "يتوصأ ولا
 يتيمر" يعني اودس متعين دی، صرف اودس دي وکړي په دغه نبيذ تمر سره، او تيمم جائز نه دی.
 همدا روايت مشهوره دی، خو اول قول صحيح دی کوم چي ابن نجيم رَجَنَهُ اللهُ اختيار کړی دی.



بَابُ التَّيْمُمِ

(دا) کتاب د تیمم (په بیان کي) دی

تشریح: څرنگه چي په اوبو سره طهارت حاصلول اصل دي او په تیمم سره طهارت حاصلول د هغه خليفه (بدل) دی او خليفه تر اصل وروسته وي. نو ځکه مصنف رَجَعَهُ الله د اوداسه (وضوء) تر بيان وروسته اوس د تیمم بيان کوي. او بل دا چي په دې کي د کلام الله اتباع هم ده؛ ځکه په قرآن مجيد کي هم اول د اوداسه بيان دی، بيا د غسل او بيا د تیمم.

د تیمم لغوي او اصطلاحي معنی: تیمم د تَقَعَّلْ له باب څخه دی. لغوي معنی يې ده: "مطلقاً قصد او اراده کول" او مجرد "أَقَرَّ" له باب نصر څخه راځي. امام ته په همدې وجه امام وبل کيږي چي مقتدی د هغه شاته (په منه پسي) د لمونځ کولو قصد او اراده کوي. لکه په حديث کي چي دي: "إِنَّمَا جُعِلَ الْإِمَامُ لِيُؤْتَرَ بِهِ". (ناني)

او د شريعت په اصطلاح کي د تیمم څو تعريفونه نقل سوي دي، تر ټولو جامع تعريف يې دادی: "قصد الصعيد الظاهر بصفة مخصوصة وهو مسح الوجه واليدين عند عدم الماء حقيقة أو حكماً، لاستباحة الصلاة وامثال الأمر". (معارف السنن ص: ۲۷۷). او صاحب دمراقي الفلاح د تیمم تعريف داسي کړی دی چي "مخ او دواړه لاسونه په پاكي خاوري سره مسح کول د شرعي قاعدې مطابق د طهارت په نيت سره". (مراقي الفلاح ص: ۶۰۰)

تیمم د اُمت محمدیه خصوصیت دی: تیمم صرف د همدې اُمت خصوصیت دي، په پخوانيو اُمتونو کي طهارت او پاكي فقط په اوبو سره حاصلېدلې. لیکن اُمت محمدیه چي څرنگه الله تعالیٰ په نورو خصوصي انعاماتو سره نازولی دی، له هغوی څخه يې یو انعام دا هم ورکړی دی چي د دوی لپاره يې خاوره هم دپاکۍ ذریعه گرځولې ده. (بخاري شریف. حديث رقم: ۳۳۵. کتاب الصلوات ص: ۱۷۴)

د تیمم ثبوت: تیمم په قرآن، حديث او جماع ټولو سره ثابت دی، په قرآن کي خو په دې آيت کي په ښکاره الفاظو سره د تیمم مشروعیت ثابت دی: «وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُم مِّنَ الْغَائِطِ أَوْ لَامَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ»

او کوم چي په حدیث کي د دې د مشروعت ثبوت دی، نو صاحب دفتح القدیر او صاحب دغنايه وايي: چي د غزوۀ مرسیع پر موقع د تیمم حکم نازل سو (د مرسیع غذا شعبان په میاشته کي په سنه ۵ هجري کي پېښه سوې ده، او بعضو ۶ هجري لیکلی دی) چي پر همدې موقع د حضرت عائشې رَضِيَ اللهُ عَنْهَا هار پر داسي ځای ورک سو چي هلته اوبه نه وې، نو په دغه وخت کي د تیمم آیت نازل سو (کواکي دا د تیمم انعام د حضرت عائشې رَضِيَ اللهُ عَنْهَا په وجه مسلمانانو ته حاصل سو، لکه څرنګه چي روایت دی چي اسید بن حضیر رَضِيَ اللهُ عَنْهُ و حضرت عائشې رَضِيَ اللهُ عَنْهَا ته وفرمایل: اَيُّ اَمِّ الْمُؤْمِنِينَ خَلَايَ دِي پَر تاسو رحم وکړي، کله چي هم ستاسو ايعني دابو بکر رَضِيَ اللهُ عَنْهُ د خاندان آسره يو ناخوښه واقعۀ پېښه سوې وي، نو په هغه کي الله تعالی يو داسي انعام هم ایښی وي چي په هغه کي د مسلمانانو لپاره سهولت او آسانی وي)، دویم حدیث دا دی: "أَنَّهُ رَضِيَ اللهُ عَنْهَا قَالَ: الْبُرَّاءُ لَمْ يَهْرُؤْ الْمَسِيرَ وَلَوْ إِلَى عَشْرِ جِجَعٍ مَا لَمْ يَجِدُوا الْمَاءَ" (يعني خاوره د مسلمان لپاره پاکونکې ده که څه هم تر لسو کالو پوري وي، تر څو چي اوبه نه وموندي)، درېیم حدیث دا دی: "لَجِلْتُ فِي الْأَرْضِ مُسْجِدًا وَمَلْهُوْرًا، أَيْتَمًا أَذْرَعَيْنِي الصَّلَاةُ تَيْمُمْتُ وَصَلَيْتُ". اعنایه ج: ۱، ص: ۱۱۲۵. (ځمکه زما لپاره مسجد او پاکونکې کرځول سوې ده، چیري چي هم دلمانځه وخت راسي نوزه تیمم وهم اولمونځ کوم).

د تیمم بیان

يَتَيَمَّمُ تَيْمَمٌ كَوَلَايَ سِي (وملای سي) يُبْعِدُ وَيُبَلِّغُ عَنْ مَاءٍ لَه اوبو څخه ديوه ميل ليري والي په وجه اُولَيْرَضٍ اَوْ بَرٍّ يا دمرض يا دپنځ په وجه (چي له مڼه څخه د ملاکت خطره وي) اَوْ خَوْفٍ سَبِيحٍ اَوْ عَدُوٍّ اَوْ عَظِيمٍ يا ددښمن يا درنده يا تندي ديري په وجه اَوْ قُدْرٍ اَلَيْه يا داکې د نشتوالي په وجه. مُسْتَوْعِبًا وَجَهَهُ وَيَدَيَّهِ مِمَّ مَرَّقِيَّه په داسي حال کي چي پوره نيونکی (کښې ايستونکی) به وي د خپل مخ او دخپلو دواړو لاسونو سره د څنگلو پېژنن په دوه واړه وهلو سره وَتَوَجُّبًا اَوْ حَافِظًا که څه هم جنب يا حيض والا ښځه وي بَطَاهِرٍ مِنْ جَنَسِ الْأَرْضِ (تیمم کولای سي). پر پاک شي کوم چي د ځمکي له جنس څخه وي وَإِنْ لَمْ يَكُنْ عَلَيْهِ نَقْعٌ که څه هم پر هغه ګرز (مرد) نه وي وَبِهِ بِلَا عَجَبٍ او پر همدې ګرز (هم تیمم کولای سي) بغير له عاجزه کېدو (له خاوري څخه، يعني که څه هم پر خاوري قدرت لري، نو هم پر ګرز تیمم جائز دی). نَاوِيَا په داسي حال کي چي (د تیمم) نیت کونکی وي فَلَمَّا تَيَمَّمْتُ كَافِيَ لَا وَضُوءُ يُدْنِي نُولَقُو (بېکړه).

دی د کافر کس تیمم، نه دهغه اودس وَلَا يَنْقُضُهُ رَدًّا او تیمم نه ماتوي مرتد والی بَلْ تَأْقِضُ
 الْوُضُوءَ بلکي (ماتوي يې) داودس ماتونکی شی (يعني په کومو شيانو سره چي اودس ماتيري. په هغه سره
 تیمم هم ماتيري) وَقَدْ رَأَى مَاءً فَضَلَّ عَنْ حَاجَتِهِ او (همداول تیمم ماتوي) قدرت لرل پر داسي اوبو
 کوم چي دده له ضرورت څخه اضافه (زياتي) وي فَهِيَ تَتَنَمُّ التَّيْمُمُ وَتَرْفَعُهُ نو هغه (يعني پراوېو
 قدرت لرل) تیمم منع کوي او تیمم ختموي هم. (يعني إذا كان قدرة الماء ناقض التيمم فتمنع التيمم
 ابتداءً وتنقضه انتهاءً مطلقاً، سواء كانت قدرته في الصلاة أو في غيرها. وقال الشافعي: لا يرفع التيمم إذا قدر على الماء
 بعد ما شرع في الصلاة... [حاشیه ۱].)

اللغات: ﴿ميل﴾ ميل پر دوه قسمه دی: ① شرعي ② انگریزي، شرعي ميل داوسني گزونو په حساب
 سره دوه زره (۲۰۰۰) گزه کیږي او د کیلو متر په حساب سره یو کیلو متر او ۶۱۰ میتره کیږي او د میتر په
 حساب سره ۶۹. ۱۸۲۸ میتره کیږي، او د مینځوي گامونو په اعتبار سره څلور زره ۴۰۰۰ گامه کیږي؛ او
 انگریزي ميل ۱۷۶۰ گزه کیږي، نو انگریزي ميل تر شرعي ميل کوچنی دی او دلته شرعي ميل مراد دی، نو
 که اوبه دوه زره گزه يعني ۱۸۲۸ میتره ليري وي، نو بیا تیمم کولای سي، ﴿برد﴾ یخ (یخني)، ﴿سبع﴾
 درنده، خپرونکی حیوان، ﴿عش﴾ تنده، ﴿فقد﴾ ورکېدل، ﴿آلة﴾ آله، دلته ځني مراد سولاغه،
 رسی او داسي نور دي، ﴿مستوعبا﴾ داستعمال (استیعاب) له بابۀ فاعل دی، استیعاباً: په پوره توګه
 نیول، پوره اخیستل، راګېرول، احاطه کول، کښې ایستل، صاحب د معجم یې داسي تعریف کړی
 دی: الاستيعاب: الأخذ بالشئ كله، يقال استيعاب العضو بالسح: یعنی مسحه كله أجمع (معجم لغة الفقهاء)،
 ﴿نقع﴾ گرز (کړد)، ﴿لغا﴾ د نصر د باب ماضي ده: لغو کېدل، بیکاره کېدل، فضول کېدل (له نصر او
 سمع څخه هم راځي)، ﴿ردّة﴾ دار تدا اسم دی: له دین څخه اوښتل (خپل دین پرېښودل)، مرتد کېدل،
 ﴿فصل﴾ د کرم د باب ماضي ده: اضافه کېدل، زائد پاتېدل، ﴿ترفعه﴾ د فتح د باب مضارع ده: رفع
 کول، ختمول، انتهاء ته رسول.

تشریح: مسئله داده چي کله اوبه له لمونځ گزار څخه یو ميل یا تر دې زیاته فاصله ليري وي، نو
 هغه دي په پاکه خاوره سره تیمم وکړي؛ ځکه د الله تعالیٰ فرمان دی ﴿فَلَوْ عَجَدُوا مَاءً فَنَيَّسُوا
 ضَرْبًا كَلْبًا﴾، همدارنګه د نبي کریم ﷺ فرمان دی چي "خاوره د مسلمان لپاره د پاکوالي ذریعه ده
 که څه هم هغه لس کاله اوبه تر لاسه نه کړي"، او صحیح همدا دیو ميل مسافه ده دمختار قول

مطابق (فتاویٰ شامي ص: ۲۲۱): ځکه په حقیقت کې دهغه سره اوبه نسته او داوبو په حاصلولو کې هغه د مشقت او تکلیف سره مخ کېږي. او شریعت دانسانانو لپاره دیسر او آسانی موجب دی.

فایده: د تیمم په جواز کې مسافې والي لږه اعتبار دی، دوخت لږوالي لږه اعتبار نسته (یعني که وخت لږ پاته وو چي د اودس کولو په وجه دوخت تېرېدلو او لمونځ قضاء کېدلو پېره وه. نو په دې صورت کې تیمم جائز نه دی). خو دامام زفر رحمه الله په نېز دوخت دلږوالي په صورت کې هم تیمم جائز دی. زموږ دلیل دای چي دوخت دلږوالي په صورت کې خو قصور دلمونځ گزار له طرفه دی چي دومره یې لمونځ وغندوی چي دلمانځه دفوتېدو (قضاء کېدو) پېره پیدا سوه. دا قصور او غفلت خو خپله دلمونځ گزار له طرفه دی. نو ځکه معذور به نه گڼل کېږي او تیمم به ورته جائز نه وي. (تبیین الحقائق ص: ۱۱۸)

أولمرضی: یعني اوبه خو موجوده وي. لېکن استعمالونکی کس مریض وي او هغه ته دا پېره وي چي په اودس یا غسل کولو سره به زما مرض سخت سي (که څه هم داوبو په استعمال سره نه. بلکي په اودس او غسل کې بدن ته د حرکت کولو په وجه مرض سختیږي). نو په دې صورت کې هم تیمم کول جائز دي.

او دامام شافعي رحمه الله په نېز صرف د نفس د هلاکېدو یا د یو اندام د ضایع کېدو (تلف عضو) په صورت کې تیمم جائز دی. کنې جائز نه دی. لېکن دهغه قول صحیح نه دی؛ ځکه په آیت کې ﴿إِنْ كُنْتُمْ مَرْضَى﴾ مطلق دی چي په هغه کې د هلاکت او تلف شرط نسته.

أولسر: که چیري په یخو اوبو سره د غسل کولو په وجه د ځان د هلاکت یا د مرض پېره وي، نو د امام صاحب رحمه الله په نېز تیمم مطلقاً جائز دی. برابره ده لمونځ گزار په ښار کې وي او که په دښت کې وي. صاحبین رحمه الله فرمایي چي داسي حالت په ښار کې ډېر شاذ و نادر واقع کېږي؛ ځکه په ښار کې عموماً د غسل ځایونه او گرم حمامونه موجود وي، لهذا تیمم به جائز نه وي. امام صاحب رحمه الله فرمایي چي کله د ضرر او نقصان واقعي اندېښنه وي. نو دهغه خیال به هم ضرور ساتل کېږي. *

او که په یو ډول نه یو ډول پر غسل قدرت ورته حاصل وو. نو ییا بالا جماع تیمم جائز نه دی، همدارنگه د یخ په وجه د کوچنۍ بې اودسیا لپاره تیمم جائز نه دی. (فتاویٰ شامي ص: ۲۲۲. تبیین الحقائق ص: ۱۱۹)

أو خوف سهو إلخ: که د درنده یا دښمن یا تندي (عش) پېره وي. نو داسي کس هم حکماً عاجزه دی. مثلاً اوبه په دښت یا په ځنګله کې وي چي هلته د لېوه، پړانګ یا داسي بل درنده پېره وي. یا اوبه د دښمن په علاقه کې وي. یا د لمونځ گزار سره فقط خپل د چښلو اوبه وي او دا پېره وي چي که

په هغه سره اودس وکړي. نو بيا به خو ورځني اوبه تر لاسه نه کړي، نو داسي کس هم حکماً له اوبو څخه عاجزه شمېرل کېږي.

أو قد آله: يا د اوبو راکښلو آله مثلاً سولاغه يا رسي. او داسي نور نه وي، نو په دې صورت کي هم هغه په حق کي عجز ثابت سو.

د تيمم فرائض

مستوعباً وجهه ويديه إلخ: په تيمم کي استيعاب يعني پر ټوله اندام لاس تېرول ضروري دي؛ ځکه تيمم د اودس قائم مقام دی، څرنګه چي په اوداسه کي د اندامو استيعاب ضروري دی، نو همدا سې په تيمم کي هم ضروري دی، حتی که دسړي ګوتۍ په ګوته وي يا د ښځې ښکري په لاس وي. نو په تيمم کي به هم هغه ته حرکت ورکوي چي استيعاب راسي او که ددوی له کښلو څخه بغير استيعاب ممکن نه وي، نو دواړه به کښل کېږي.

بضمه بترين: يعني دوه واره به پر خاوره لاسونه وهي، پر خاوره د لاس وهلو طريقه داده چي دواړه لاسونه (يعني ورغوي او څوتي) دي پر خاوره کښېږدي او دمخ و طرف ته دي يې کش کړي بيا دي يې شاته را کش کړي، بيا دي لاسونه راپورته کړي او داسي دي يې وڅنډي چي پر لاسو خاوره بالکل پاته نه سي، اول وار دي يې پر مخ تېر کړي او په دويم وار دي يې تر څنگلو پوري پر لاسو تېر کړي.

ولو جنباً أو حائضاً: فرمايي چي که څه هم جنب کس يا حائضه ښځه وي، نو هم د هغه لپاره تيمم جائز دی؛ ځکه يو صحابي پوښتنه وکړه چي "أصابني جنابة. ولا ماء. فقال ﷺ: عليك بالضعيف؛ فإنه يكفيك" (زه جنب سوم او اوبه نسته، نو نبي کریم ﷺ وفرمايل چي: پر تا خاوره لازم ده؛ ځکه چي هغه اتم تالره کافي ده) (بخاري في التيمم، مسلم في العيضا). دا حديث ښکاره دليل دی چي د جنب لپاره تيمم جائز دی، پاته سوه حيض او نفاس والا ښځه نو هغه هم د جنب په حکم کي ده.

په کومو شيانو سره تيمم جائز دی؟

بظاهر من جنس الأرض: له دې ځايه د "ما يجوز به التيمم" بيان دی، فرمايي چي هر هغه شی کوم چي د ځمکي له جنس څخه وي د طرفينو رَجْعَتُهَا الله په نېز په هغه سره تيمم کول جائز دي، او د ځمکي د جنس کېدلو پېژندنه داده چي کوم شی په سوځېدو سره ايره سي لکه درخته او بوټي، يا په سوځېدو سره ويلې سي نو هغه د ځمکي له جنس څخه نه دي، له هغه څخه بغير نور شيان د

ځمکي له جنس څخه دي لکه خاوره، رېگ، ډبره، گچ، چونه (چینه)، رانجه، غرنۍ، مالګه، یاقوت، زمره او داسې نور.

او امام ابو یوسف رحمه الله فرمایي چي صرف په خاوره او رېگ سره تیمم جائز دی. دامام شافعي رحمه الله په ټیټه سره صرف په خاوره سره تیمم جائز دی؛ دلیل یې دا دی چي د تیمم په آیت ﴿صَوِّدًا مَّاءً﴾ کي د "صعيد" معنی ده "خاوره" او د "طيب" معنی ده "مُئْتَب" (راشته کونکې). (یعني کوم چي د شيانو د راشنه کولو طاقت لري. او طاقت صرف خاوره لري)، همدا تفسیر د ابن عباس رضی الله عنهما دی، نو دا تفسیر د دې خبري تقاضا کوي چي تیمم فقط په خاوره سره جائز سي، لېکن امام ابو یوسف رحمه الله په خاوره باندې درېگ اضافه هم کوي؛ د طرفینو رحمه الله دلیل دا دی چي چي د "صعيد" معنی ده "د ځمکي مخ" (یا په بله وینا روږي زمین. یعني د ځمکي پاسنۍ بڼه کاره حصه)، او د "طيب" معنی چي څرنگه د "مُئْتَب" ده همداسي د "طاهر" هم ده؛ ځکه دا مقام د طهارت دی او دا معنی د مقام طهارت سره زیاته مناسبه ده، دویم دلیل دا دی چي لفظ د "طيب" د طاهر او منبت دواړو تر مینځ مشترک دی او طاهر بالا جماع مراد دی، نو د منبت معنی به نه ځي مرادول کیږي؛ ځکه زموږ په ټیټه عموم مشترک جائز نه دی.

وان لم یکن علیه نفع؛ دامام صاحب رحمه الله په ټیټه سره تیمم لپاره پر ځمکه (جنس الأرض) د گرز موجود بدل شرط نه دي، یعني پر سخته، صفا (بنوی) ځمکه باندې هم تیمم صحیح دی؛ ځکه آیت د تیمم مطلق دی یعني په هغه کي د گرز او نه گرز هیڅ تفصیل نسته چي گرز به وي یا به نه وي، نو ځکه پر مطلق ځمکه به تیمم جائز وي، برابره ده پر هغه گرز وي او که نه وي.

په گرز سره د تیمم حکم

وبه بلا عجز؛ یعني یوازې پر گرز هم تیمم جائز دی که څه هم له خاوري څخه عاجز نه وي یعني پر خاوره هم قدرت لري، دا حکم د طرفینو رحمه الله په ټیټه سره، مثلاً د یو چا پر کالي (جامه) باندې گرز او ډبره وي او هغه خپل کالي وځنډي او گرز د هغه پر مخ او لاسونو باندې ولګیږي او هغه د تیمم په نیت سره لاسونه پر مخ او لاسونو باندې تېر کړي، نو د طرفینو رحمه الله په ټیټه سره د هغه تیمم وسو؛ ځکه گرز هم باریکه خاوره ده، نو څرنگه چي په کثیفه او سخته خاوره باندې تیمم جائز دی، همداسي په باریکه خاوره باندې هم تیمم جائز دی، دامام ابو یوسف رحمه الله په ټیټه سره د قدرت علی

الصعيد په صورت کي تيمم جائز نه دی او د عدم قدرت علی الصعيد په صورت کي دوه روايتونه ځني نقل سوي دي: يو دا چي جائز دی او بل دا چي جائز نه دی. (تبیین الحقائق ص: ۱۲۴)

په تيمم کي د نيت حکم

کاويا: نيت په تيمم کي واجب دی په اتفاق سره د څلورو امامانو، د نيت د واجب والي وجه داده چي نيت او قصد د تيمم په لغوي معنی کي داخل دی، نو د لغوي معنی او شرعي معنی تر مينځ د موافقت پيدا کولو لپاره جمهورو په تيمم کي نيت لازم وگرځوی؛ ① ځکه په شرعي معنی کي په عامه توگه د حقيقت لغويه خيال ساتل کيږي، په خلاف داوداسه (وضوء) چي د قصد معنی نه د هغه په لغوي معنی کي سته او نه په شرعي معنی کي، ② دويمه وجه داده چي په تيمم کي تراب (خاوره) استعمال کيږي کوم چي في نفسه مطهره (پاکونکي) نه ده بلکي ملوث (ککړونکي) ده (يعني خاوره بذات خود داسي شى ده چي د بدن وغيره د څړوالي او ککړتوب سبب گرځي، نه د پاکۍ)، ③ درېيم دليل دادی د تيمم په آيت کي صيغه د امر "يَكْمُلُوا" وارد سوې ده چي د هغه معنی د قصد کولو ده، نو په دې مناسبت سره هم نيت ضروري دی، احناف په دې مسئله کي د جمهورو (اثمه ثلاثه) سره دي، خو په اوداسه کي د جمهورو مخالفت کوي او نيت واجب نه گڼي؛ ځکه په اوداسه کي دا پورتنی درې سره وجوهات موجود نه دي.

فلما تيمم کافي لا وضوءه: يعني کله چي په تيمم کي نيت واجب او شرط دی، نو که يو څوک د کفر په حالت کي تيمم وکړي بيا مسلمان سي، نو د هغه تيمم لغو کيږي؛ ځکه په تيمم کي نيت شرط دی او کافر د نيت اهل نه دی (د کافر نيت لږه اعتبار نسته)؛ ځکه نيت کول عبادت دی، نو ځکه د کافر تيمم صحيح نه دی، او د امام ابو يوسف رحمه الله په نيز که د اسلام راوړلو په نيت سره کافر تيمم وکړي، نو صحيح دی او تر مسلمان کېدو وروسته په هغه تيمم سره لمونځ هم کولای سي؛ ځکه اسلام تر ټولو لوی قربت او عبادت دی او کافر د دې قربت اهل دی، نو ځکه د هغه تيمم به صحيح وي. زموږ دليل دا دی چي تيمم هغه وخت طهارت گرځول سوی دی کله چي لمونځ گزار د داسي قربت مقصوده اراده کړې وي کوم چي بغير له طهارت څخه نه صحيح کيږي، او اسلام داسي عبادت دی کوم چي بغير له طهارت څخه هم صحيح دی، ها! که چيري کافر اودس وکړي، بيا مسلمان سي، نو دا اودس صحيح کيږي؛ ځکه اوبه بذات خود مطهر (پاکونکي) دي، په هغه کي نيت شرط نه دی لکه څرنگه چي په تيمم کي شرط دی، د امام شافعي رحمه الله اختلاف دی؛ ځکه د هغه په نيز په اوداسه کي هم نيت شرط دی.

د تيمم نواقض

ولا ینقضه ردة: که یو مسلمان تيمم وکړي او بيا (نمود باښه) مرتد سي او بيا مسلمان سي. نود ارتداد په وجه د هغه تيمم نه ختمیږي، لېکن دامام زفر رحمه الله په نېز د هغه تيمم باطلیږي: ځکه کفر د تيمم منافي دی. برابره ده هغه ابتداء وي او که انتهاء، لکه څنگه چې نکاح ده، مثلاً څنگه چې په ابتداء کې مور او لور په نکاح کې سره جمع کول حرام دي، همداسې انتهاء هم حرام دي په دې توګه چې د یوه سړي دوې ښځې دي یوه کبیره او بله صغیره او دا کبیره و صغیرې ته تې (شیلې) ورکړي. نو دا نکاح باطلیږي، زموږ دليل دادی چې تر تيمم کولو وروسته د مرتد کېدو برسېره هم په هغه کې د طهارت صفت باقي دی: ځکه کافر هم په غسل کولو (لمېدلو) سره پاکيږي، او کله چې مسلمان اول په تيمم کولو سره پاک سو. نو تر مرتد کېدو وروسته به هم د طهارت والا صفت په هغه کې موجود پاته وي: ځکه د کفر واقع کېدل چې څرنگه داوداسه د طهارت منافي نه دي. همداسې د تيمم د طهارت هم منافي نه دي. او ابتداء د کافر تيمم خو په دې وجه صحيح نه دی چې د کفر په وجه د هغه نيت لره اعتبار نه وي.

بل ناقض الوضوء: يعني په کومو شیانو سره چې اودس ماتيږي. په هاغه شیانو سره تيمم هم ماتيږي: ځکه تيمم داوداسه نائب دی. نو د تيمم حکم به هماغه وي کوم چې اصيل دی.

وقدرة ماء الخ: او پر دومره اوبو قدرت پیدا کول هم تيمم ماتوي کوم چې د لمونځ غزار له ضروریات اصيله وو څخه اضافه وي.

فهي تمنع التيمم الخ: او پر اوبو ابتداء قدرت لرل له تيمم څخه مانع دي. همدارنگه تر تيمم کولو وروسته هم داوبو پر استعمال قدرت پیدا کول تيمم رفع کوي (ختموي). خلاصه دا چې تيمم اود خاړې طهوريت په دوو شیانو سره ختمیږي: یو داوبو موجودېدل او بل داوبو پر استعمال قدرت لرل.

د تيمم نور احکام

وَأَمَّا الْمَاءُ فَخَالِصًا أَوْ دَاوِبُ أَمِيدًا لِرَوْنِكِي كَسْ دِي وَخُنْدَلَوِي لِمَوْنَحٍ وَصَغَرٌ قَبْلَ الْوَقْتِ
فَنُفْضَيْنِ أَوْ نَيْسَمٌ صَحِيحٌ دِي لَهُ وَخْتٌ شَخْهُ مَخْكِي أَوْ (سَحِيحٌ) دِ دَوُو فَرْضِي لِمَخُونُو لِبَارِهِ
وَخَوْفٌ فَوْتَ صَلَاةٍ جَنَازَةٍ أَوْ يَبِيدُ أَوْ (مَعْدَانِكِي تَيْسَمٌ سَحِيحٌ) دِ جَنَازِي أَوْ اخْتَرٌ دِلْمَانَخَهُ دَفُو تَبْدَلُو دِ
بِيرِي پِهِ وَجْهِ وَتُزَيِّنَاءُ كَهْ شَخْهُ هَم دَبْنَاءُ پِهِ تَوَكُّهُ وَي (يعني که په اوداسه يې د جنزاي يا اختر لمونځ شروع کړی

وی او بیا په لمانځه کې یې اودسه سي. نو تیمم دي وکړي او بڼه دي وکړي یعنې پاته لمونځ دي په تیمم سره پوره کړي) لَا لِقَوْتَ جُمُعَةً وَ وَقْتُتْ نَه (یعنې تیمم صحیح نه دی) د جمعې (دلمانځه) او دوکت (دلمانځه) لپاره وَ لَمْ يُعَدِّ أَنْ صَلَّى بِهِ وَ نَسِيَ الْهَاءَ فِي رَحْلِهِ او لمونځ دي نه راگرځوي که چیرې ده لمونځ په تیمم سره په داسې حال کې کړی وي چې اوبه یې هیري کړي وي په خپل کجاوه کې (یعنې اوبه موجوده وي خوله مسافر څخه هیري سي او په تیمم سره لمونځ وکړي. نو دا لمونځ دي بیانه راگرځوي).

وَ يَطْلُبُهُ غُلُوَّةٌ إِنْ ظَنَّ قُرْبَهُ او طلب (تلاش) دي وکړي دا اوبو تر یوې غلوي (یعنې دغشي غورځولو تر مقدار) پورې (تقریباً دڅلور سوه شرعي گز په اندازه) که چیرې گومان یې وي دا اوبو د نژدېوالي وَإِلَّا لَا كُنْ نَه (یعنې که چیرې دا اوبو د نژدېوالي گومان یې نه وي. نو دا اوبو طلب تلاش ادي نه کوي) وَ يَطْلُبُهُ مِنْ رَفِيقِهِ او دا اوبو طلب دي وکړي له خپل ملګري څخه فَإِنْ مَنَعَهُ بَيَا که چیرې هغه منع وکړي دا اوبو تَيْمَّمَ نو تیمم دي وکړي وَإِنْ لَمْ يُعْطِهِ إِلَّا بِشَيْنٍ مِثْلِهِ وَلَمْ تَشَأْ او که چیرې اوبه نه ورکوي مګر په مثلي قیمت سره او دده سره قیمت (موجود) وي لَا يَتَيْمَّمُ نو تیمم دي نه کوي وَإِلَّا تَيْمَّمَ كُنْ تیمم دي وکړي وَلَوْ أَكْثَرُهُ مَجْزُؤًا او که د بدن اکثره حصه (اکثره اندامونه) زخمي وي تَيْمَّمَ نو تیمم دي وکړي وَ يَعْكُسُهُ يَغْسِلُ او ددې په برعکس کې (یعنې چې د بدن کمه حصه زخمي وي نو) دي پرېولي وَلَا يَجْمَعُهُ بَيْنَهُمَا او جمع دي نه راولي د دواړو تر مینځ (یعنې اوس او تیمم دي نه سره جمع کوي چې روغ اندامونه پرېولي او په زخمي اندامو باندې تیمم وکړي. داسې دي نه کوي).

اللغات: ﴿راجي﴾ دفتح له باب فاعل دی: امیدوار، امید لرونکی. ﴿بناء﴾ دضرب دباب مصدر دی: بناء کول، مراد: پر ماقبل بنیاد ایښوول، یا په بله وینا دا چې څومره لمونځ یې مخکې کړی دی (تر تیمم کولو وروسته) له هغه ځایه لمونځ شروع کول او پاته لمونځ پوره کول. ﴿رحل﴾ کجاوه. هغه څه کوم چې داوښ وغیره پر شاد سپرېدو لپاره ایښوول کیږي لکه زړښ. او دلښتو او لرگیو څخه جوړ سوی هغه ځای کوم چې به پر اوبښ د سپرېدو او کښېستلو لپاره ایښوول کېدی (چې هغه به د کوچنۍ خونې په ډول وو چې سر به یې د ګومبتي په څېر وو). ﴿غُلُوَّةٌ﴾ (دغین په فتحه او کسره او دلام په سکون سره): په لېنډه سره چې غشی وغورځوي (په میانه طاقت سره)، نو د غشي غورځولو (وشتلو) او د غشي لوېدلو تر مینځ فاصله یوه غلوه ده. کوم چې اندازاً له ۳۰۰ لاسو څخه تر ۴۰۰ لاسو پورې

فاصله (باله ۳۰۰ شخړه تر ۴۰۰ گامو پورې فاصله) کيږي، يعنې آخر حذیې خلور سوه (۴۰۰) لاسه يا په بله وينا خلور سوه شرعي گز کيږي. کوم چي داوسني گز په اعتبار سره دوه سوه گزه کيږي. جمع: غَلَاةٌ وَغَلَاةٌ. ﴿ثَمَنٌ﴾ قيمت. بيه. ﴿ثَمَنُ الْمَثَلِ﴾ عمومي قيمت، عمومي رېټ، يعنې په عامه توگه چي (په بازار او منډۍ او داسي نورو کي) د يوشې څومره قيمت وي هغه ته ثمن مثل وايي.

قشويح: مسئله داده چي کوم کس ته دااميد وي چي اوبه به پيدا کړم، نو د هغه لپاره لمونځ تر خپل آخري وخته پوري ځنډول مستحب دي، که چيري اوبه پيدا کړي، نو اودس دي وکړي، کنې تيمم دي وکړي، په اصل کي اودس او تيمم دوه جلا قسمه طهارتونه دي، په دوی کي اودس د اکمل طهارت درجه لري، نو د تاخير فايده داده چي ده ته اوبه پيدا سي او دا کمل درجې په طهارت سره. له لمونځ اداء کړي، خو په لمانځه کي تاخير کول واجب نه دي (بلکي صرف مستحب دي)؛ ځکه عجز حقيقتاً ثابت دی، نو د دې عجز حکم تر هغه وخته پوري نه زائليږي تر څو چي داوبو پيدا کېدلو صحيح يقين نه وي.

د تيمم په طهارت مطلقه کېدو کي دامامانو اختلاف

وصح قبل الوقت إلخ: تيمم تر وخت مخکي هم کېدلای سي، او په يوه تيمم سره څو فرضونه او نفلونه وکړي او قضائي ټوله اداء کېدلای سي، خو د ائمه ثلاثه وو اختلاف دی په دې دواړو مسئلو کي: د دې اختلاف بنياد پر دې خبره دی چي تيمم طهارت مطلقه دی او که طهارت ضروريه (پر ضرورت بناء طهارت)، دا حنافو په نېز په تيمم سره حاصلېدونکي طهارت داودس په څېر طهارت مطلقه دی، لېکن د ائمه ثلاثه وو په نېز طهارت ضروريه دی، له طهارت مطلقه څخه مراد دا چي تر هغه وخته پوري طهارت باقي پاتېږي تر څو چي يو ناقض (ماتونکي شې) لاحق سوی نه وي، او د طهارت ضروريه مطلب دا چي کله کار مکمل سي نو طهارت هم ختم سي، لنډه دا چي زموږ په نېز د طهارت مطلقه کېدلو پر بناء تيمم تر وخت مخکي او همداسي د څو فرضونو لپاره جائز دی. همدا ډول د وخت په وتلو سره تيمم نه ماتېږي، او ائمه ثلاثه رَجَنُ الله د دې احکامو قائل نه دي. او په وخت کي دننه که څوک په يوه تيمم سره څو قضائي او وختي لمنځونه کول غواړي، نو دامام احمد رَجَنُ الله په نېز جائز دي، خو نوافل قبله وبعديه د شوافعو په نېز او فقط نوافل بعديه د مالکيانو په نېز د فرائضو تابع دي، نو د فرضو په تيمم سره دوی اداء کول جائز دي (المجموع شرح المذهب ص: ۲۹۹)، د ائمه ثلاثه وو دليل دا دی چي په آيت کي د تيمم حکم په فقدان الماء (فلم تجدوا ماء) سره مقيد دی چي کله اوبه نه وي نو تاسي تيمم وکړئ!، تر تيمم کولو وروسته چي څرنگه دا يو فرض اداء سي، نو ضرورت به ختم سي او د تيمم حکم به مرتفع سي؛ ځکه اصل همدا دی چي "الْمَرْءُ رُءُوءٌ لِّغَلَاةٍ"

بَقْدَرِهَآ"، دا حانفويو دليل خو دا دی چي الله تعالى تيمم مطلقاً د تطهير سبب ښوولی دی، دويم دليل دا حديث مبارک دی "الْتَّوَابُ لَمْهُوْرُ الْمُسْلِمِ وَلَوْ اِلَى عَشْرِ سِنِيْنَ" (ترمذي)، دريم دليل دا حديث مبارک دی "بَجَلَّتْ لِي الْاَرْضُ مَسْجِدًا وَظَهْرًا" (بخاري)، په دې حديث کي هم طهور مطلق دی، مقيد نه دی، لهذا کله چي تيمم مطلق طهارت ښوول سوی دی، نو بيا به يې مقيد کول صحيح نه وي.

د جنازې يا د اختر د لمانځه د فوتېدلو په وخت کي د تيمم حکم

وَحُوفُ فُوتٍ صَلَاةٍ جَنَازَةٍ اَوْ اِلَآخْ: که چيري د جنازې د لمانځه د فوت کېدو (تېرېدو) پېره وي، نو تيمم کول جائز دي؛ ځکه چي د جنازې د لمانځه قضاء نسته، نه سي راگرځول کېدای. خو دا حکم هغه وخت دی کله چي د جنازې ولي بل کس وي (يعني د جنازې مشري چي د چا په غاړه وي، هغه بل څوک وي، خپله تيمم کونکي نه وي)؛ ځکه د جنازې ولي ته د جنازې د لمانځه راگرځولو حق سته، لهذا د هغه په حق کي لمونځ فوت او قضاء نه شمېرل کيږي، همدا مفتي به قول دی.

همدارنگه که دا پېره وي چي که په او داسه مشغوله سم نو داختر لمونځ به راڅخه فوت سي، نو هم تيمم جائز دی، که څه هم د بناء په توگه وي، يعني لمونځ خويې په او داسه سره شروع کړی وي، خو په لمانځه کي يې او دسيا ورته لاحق سي، نو په داسي صورت کي دي دامام صاحب رَحْمَةُ اللهِ په نېز تيمم وکړي او بناء دي وکړي يعني په پاته لمانځه کي دي ور سره شريک سي او لمونځ دي پوره کړي، او صاحبين رَحْمَتُ اللهِ فرمايي چي تيمم به نه کوي بلکي اودس دي وکړي او لمونځ دي پوره کړي، د صاحبينو رَحْمَتُ اللهِ دليل دا دی چي دا کس لاحق دی او لاحق خپل لمونځ دامام تر فارغېدو وروسته هم پوره کولای سي، لهذا د هغه په حق کي د لمانځه د فوتېدلو احتمال پاته نه سو، او کوم کس ته چي لا اِلَى الْاَبَدِ د لمانځه د فوتېدلو پېره نه وي (يعني د همېشه لپاره لمونځ نه ځني فوتيږي)، هغه ته د اُوبو د موجودوالي په وخت کي د تيمم اجازه نسته، دامام صاحب رَحْمَةُ اللهِ دليل دا دی چي د فوتېدلو پېره اوس هم پاته ده؛ ځکه داختر ورځ درش او گڼي گونې ورځ ده، نو کېدلای سي چي د لمانځه يو فاسدونکی شی پېښ سي. دامام صاحب او صاحبينو تر مينځ دغه اختلاف هغه وخت دی کله چي يې لمونځ په او داسه سره شروع کړی وي، او که په تيمم سره يې شروع کړی وي، نو بالاتفاق تيمم به کوي او بناء به کوي؛ ځکه که اوس موږ پر هغه اودس واجب کړو، نو هغه خو په لمانځه کي اوبه پيدا کړې، نو مگردسره يې لمونځ فاسديږي.

لېکن د جمعې د لمانځه او دوقتي لمانځه د فوټېدو له پیري څخه تیمم صحیح نه دی؛ ځکه ددې لمونځونو بدل موجود دی، یعنی د جمعې د لمانځه بدل د ما پښین لمونځ دی او دوقتي لمانځه بدل د هغه قضاء ده.

ولم یعدان صلّی به ونسئ الخ: که چیري مسافر په تیمم سره لمونځ وکړی حال دا چي دده په کجاوه کي اوبه موجوده وې. نو ددې دوه صورتونه دي: یا خوده ته به داوبو علم وو مثلاً ده خپله یا بل چا دده په حکم سره دا اوبه دلته ایښي وې او یا ده ته به داوبو علم نه وو په دې توگه چي بل چا دده له حکم څخه بغیر ایښي وې. که دا دویم صورت وي. نو بالاتفاق پرده د لمانځه قضاء واجب نه ده؛ ځکه انسان د بل چا د فعل په وجه د حکم نه مخاطب کیږي. او که اول صورت وي او ده په دې گومان سره یې تیمم کړی وي چي زما په کجاوه کي اوبه نسته حال دا چي د هغه په کجاوه کي اوبه وې. نو په دې صورت کي بالاجماع تیمم جائز نه دی او پر هغه اودس کول او لمونځ راگرځول واجب دي؛ ځکه په دې صورت کي قصور او غفلت دده له طرفه راغلی دی. او که دا کس دهیري په وجه تیمم کړی وي یعنی اوبه په کجاوه کي ځني هیري سوي وي او په تیمم سره یې لمونځ کړی وي بیا تر لمانځه وروسته په یاد وړسي، نو د طرفینو رَجْعَتُ الله په نېز پر هغه د لمونځ راگرځول واجب نه دي، او امام ابو یوسف رَجْعَتُ الله فرمایي چي اوس هم پر هغه قضاء (راگرځول) واجب دي، اوبه برابره ده په وخت کي دننه په یاد وړغلي وي او که تر وخت وروسته، همدا د امام شافعي رَجْعَتُ الله قول هم دی؛ د امام ابو یوسف رَجْعَتُ الله دلیل دادی چي د مسافر کس داوبو میندونکی دی او تیمم د هغه کس لپاره مشروع سوی دی چي د هغه سره اوبه نه وي. نو ځکه دده لپاره تیمم جائز نه دی. او د طرفینو رَجْعَتُ الله دلیل دادی چي پر اوبو قادر کیدل بغیر له علمه نه سي کېدلای او له اوبو حاصلولو څخه مراد همدا ده چي پر اوبو ده ته قدرت وي. نو کله چي ده ته معلومه نه ده چي اوبه سته، نو قدرت نه راغلی او کله چي قدرت نه راغلی، نو ده ته اوبه حاصله نه سوې او داوبو نه حاصلېدلو په صورت کي تیمم جائز دی او لمونځ صحیح کیږي.

د غلوة تعریف او د هغه مقدار

ويطلبه غلوة إن ظن الخ: که چیري د لمونځ گزار غالب گومان دا وي چي دلته به نژدې یو ځای اوبه وي. نو بیا د یوې غلوې تر مقدار پوري داوبو له طلب (تلاش) کولو څخه بغیر تیمم کول جائز نه دي. او که غالب گومان یې نه وي. نو طلب کول ضروري نه دي، غلوة له درې سوه څخه تر څلور سوه لاسه پوري مقدار دی (په لغاتو کي یې وضاحت وسو). او له امام صاحب رَجْعَتُ الله څخه حسن بن زیاد

رَجَعَهُ اللهُ هَم دغه قسم روایت نقل کړی دی او که چیري اوبه دیوه میل پر فاصله وي، نو بیا هم دده لپاره د اوبو طلب ضروري نه دی. له امام محمد رَجَعَهُ اللهُ څخه روایت دی چي که دا کس تر یوه میل کمه فاصله پوري د اوبو طلب وکړي. نو دده لپاره تیمم کول جائز نه دي، که څه هم په دې دوران کي د لمانځه وخت ووځي، همدا له امام صاحب رَجَعَهُ اللهُ څخه هم روایت دی، صحیح قول دا دی چي هغه دي فقط تر دومره حده پوري د اوبو طلب وکړي چي تر هغه حده په تگ کولو سره خپله ده ته او دده ملگرو (قافلې والا) ته د انتظار زحمت او تکلیف نه رسیږي، او همدا له امام ابویوسف رَجَعَهُ اللهُ څخه هم نقل سوي دي، چي کله اوبه په داسي توگه وي چي که د اوبو وطرف ته ولاړ سي او اودس وکړي، نو قافله به ولاړه سي او دده له نظر څخه به غائبه سي، نو داسي اوبه لیري شمېرل کیږي او دده لپاره تیمم جائز دی، صاحب د محیط همدا قول بهتر گڼلی دی.

وَيُطْلِبُهُ مِنْ رَفِيقِهِ فَإِنْ مَنَعَهُ الْخُ: که په سفر کي د یو ملگري سره اوبه وي، نو د صاحبینو رَجَعَهُ اللهُ په نېز له هغه څخه د اوبو طلب کول واجب دي، بیا که چیري یې هغه نه ورکوي، نو تیمم دي وکړي، او د امام صاحب رَجَعَهُ اللهُ په نيز له ملگري څخه د اوبو طلب کول (اوبه غوښتل) واجب نه دي او د امام شافعي رَجَعَهُ اللهُ رایه هم دغه ده؛ ځکه د جیاداره او غیر تمند کس لپاره سوال کول خصوصاً د معمولي شي سوال ناوړه او ناخوښه وي، او که چیري دا ملگری د اوبو عمومي قیمت (مثلي قیمت) غواړي کوم چي په نژدې علاقه کي مناسب گڼل کیږي یا څه غوندي زیات گڼل کیږي په دې شرط چي له دوچنده قیمت څخه کم وي او د لمونځ گزار سره له خپل حاجات ضروريه څخه اضافه پیسې هم وي، نو اوبه راښول او اودس کول ضروري دي، کنې بالاجماع تیمم جائز دی.

وَلَوْ أَكْثَرَةُ مَجْرُوحَاتِي تِمُّمٌ وَبِعَكْسِهِ الْخُ: که چیري د جنب کس اکثره بدن زخمي وي، نو تیمم دي وکړي او که د دې برعکس وي یعني اکثره بدن یې روغ وي او لږ زخمي وي، نوروغ بدن دي پرېولي اود زخمي ځایو پر جیرو (پتو) دي مسح وکړي، همدا حکم دې اودسه کس هم دی چي که د اوداسه اندامونه یې اکثره زخمي وي، نو تیمم دي وکړي او که روغ وي، نو هغه دي پرېولي او د زخمي اندامو پر جیرو دي مسح وکړي، لېکن داسي دي نه کوي چي روغ اندامونه پرېولي او پر زخمي ځایو تیمم وکړي؛ ځکه دا خودبدل او مبدل تر مینځ جمع کول دي چي په شریعت کي د دې هیڅ نظیر نسته.



بَابُ الْمَسْحِ عَلَى الْخُفَّيْنِ

(دا) باب پر موزو د مسح (په بیان کي) دی

تشریح: مصنف رَجَعَهُ اللهُ د تیمم تر بیان وروسته متصلاً د مسح علی الخفین احکام بیانوي، ددوی تر مینځ مناسبت په څو وجوهر سره دی: ① تیمم او مسح علی الخفین هر یو د مسح طهارت دی، ② دا هر یو بدل دی؛ ځکه تیمم دا واده بدل دی او مسح علی الخفین د غَسْلِ الرَّجْلَيْنِ بدل ده، ③ دا هر یو رخصت مؤقته دی، ④ په دې هر یو کي پر بعض اعضاء اکتفاء کول کیږي، یعنې په تیمم کي صرف پر مخ او لاسو او په دې مسح کي صرف پر پښو اکتفاء کول کیږي.

پاته سوه دا خبره چي تیمم یې ولي پر مسح علی الخفین مقدم کړی دی، نو ددې هم څو وجهي دي: ① د تیمم ثبوت په کتاب الله سره دی او د مسح ثبوت په سنت (حدیث) سره دی، لهنا تیمم اقوی او مستحق د تقدیم دی، ② تیمم په بدلیت کي کامل دی؛ ځکه تیمم د ټوله او داسه قائم مقام دی، او مسح داسي نه ده بلکي هغه دیو عضوي معني د غَسْلِ الرَّجْلَيْنِ قائم مقام ده، نو په دې وجه هم تیمم د تقدیم زیات مستحق دی.

د مسح لغوي او اصطلاحي معنی: د مَسَحَ لغوي معنی ده: "إِمْزَازُ الْيَدِ عَلَى شَيْءٍ" (یعنې پر یو شي لاس تېرول) او د شریعت په اصطلاح کي د مَسَحَ معنی ده: لوند لاس پر هغه شي تېرول چي پر هغه د لاس تېرولو حکم سوی وي. او د "مَسَحَ عَلَى الْخُفَّيْنِ" معنی ده: په مخصوصه زمانه کي پر مخصوصو موزو باندي لوند لاس تېرول یا په لنډه وینا: "إِعْصَابُ الْيَدِ الْبَيْعَةِ الْخُفَّ الْعَبْرَتَيْنِ" (پر اغوستل سوو موزو باندي لوند لاس تېرول).

د مسح علی الخفین ثبوت: د مسح علی الخفین مشروعیت په مشهوره حدیثونو سره ثابت دی، امام کرخي رَجَعَهُ اللهُ فرمایي چي زما سره دهغه کس د کفر اندېښنه سته چي پر موزو مسح جائز نه گڼي، د مسح مشروعیت په لړ کي علامه ابو الفضل احمد بن علي عسقلاني رَجَعَهُ اللهُ په "الدرابة

في تخريج أحاديث الهداية "كي تقريباً شپږ ورشت (۲۶) حديثونه بيان کړي دي، چي له هغوی څخه موږ پر دريو حديثونو اکتفاء کوو:

①... "عَنْ عُمَرُو بْنِ أُمَيَّةَ أَنَّهُ رَأَى النَّبِيَّ ﷺ يَسْمَحُ عَلَى الْخُفَّيْنِ" . (بخاري شریف، باب المسح على الخفين، حديث شمېره ۱۲۰۴)

②... "عَنْ بِلَالٍ أَلِ النَّبِيِّ ﷺ تَوَضَّأَ وَمَسَحَ عَلَى الْخُفَّيْنِ" . (مسلم شریف، باب المسح على الناصية، حديث شمېره: ۶۶۰)

③... "عن عائشة رضي الله عنها قالت: كان رسول الله ﷺ يأمرنا أن نمسح على الخفين يوماً وليلة

للمقيم، وللمسافر ثلاثة" . (نسائي، دارقطني)

د امام صاحب (امام اعظم ابو حنيفه) رَجْتُهُ الله په هکله نقل سوي دي چي يو سړي له هغه رَجْتُهُ الله څخه د اهل السنة والجماعت د مذهب په باره کي پوښتنه وکړه، نو امام صاحب رَجْتُهُ الله ورته وفرمايل چي: أَنْ يَقُولَ الْخَيْكَيْنِ وَحُبِّ الْخُفَّيْنِ وَيَرَى الْمَسْحَ عَلَى الْخُفَّيْنِ (يعني کوم څوک چي شيخين يعني حضرت ابو بکر صديق رضي الله عنه او حضرت عمر فاروق رضي الله عنه له ټولو صحابه وو څخه افضل او غوره گڼي او د نبي ﷺ د دواړو زوماتو يعني حضرت عثمان رضي الله عنه او د حضر علي رضي الله عنه سره مينه لري، همدارنگه مسح على الخفين جائز گڼي، نو هغه له اهل السنة والجماعت څخه دی).

پر موزو د مسح کولو بيان

صَامَ وَلَوْ امْرَأَةً لَا جُنْبَ إِنْ لَبَسَهُمَا عَلَى وَضُوءٍ تَامٍ وَقَتِ الْحَدِيثِ صحيح ده (مسح پر موزو) که څه هم بنځه وي، نه (لپاره د) جنب کس، (د مسح منه وخت صحيح ده) که چيري يې اغوستي وي موزې پر داسي اوداسه کوم چي پوره (کامل) وي دې اوسيا په وخت کي يَوْمًا وَلَيْلَةً لِلْمُقِيمِ وَلِلْمُسَافِرِ ثَلَاثًا مِنْ وَقَتِ الْحَدِيثِ (صحيح ده) تريوې ورځي او شپې پوري د مقيم (خايي) کس لپاره او د مسافر لپاره تر دريو ورځو او شپو پوري عَلَى ظَاهِرِهَا مَرَّةً بِثَلَاثِ أَصَابِعَ د موزو پر ښکاره حصه يو وار په دريو گوتو سره يَبْدَأُ مِنَ الْأَصَابِعِ إِلَى السَّاقِ شروع دي کوي (د پښو) له گوتو څخه تر پښې پوري وَالْخُرْقَى الْكَبِيرُ يَمْتَنَعُهُ او لوی چاک (زيات خيري والي) منع کوي مسح وَهُوَ قَدْ رُثِلَاثِ أَصَابِعِ الْقَدَمِ أَصْغَرِهَا او هغه (زيات خيري والي) د پښې د دريو کوچنيو گوتو په اندازه دی وَالْقَلِيلُ لَا او (تر دې) لږ مقدار نه (منع کوي مسح) وَيُجْتَمَعُ فِي خُفٍّ لَا فِي نِجَاسَةٍ او جمع کول کيږي به په يوه موزه کي، نه په دواړو موزو کي بِخِلَافِ النَّجَاسَةِ وَالْإِنْكَشَافِ په خلاف د نجاست او لثوالي.

اللفات: ﴿الْحَرْقُ﴾ سوري، چاک، غيږي والی.

تشریح: د بې اودسه کس (محدث) لپاره مسح کول جائز دي. که څه هم بنځه وي؛ ځکه کوم خطاب چې سړو ته سوی وي، هغه بنځو ته هم شاملیږي تر څو چې د سړو د تخصیص صراحت نه وي.

او د جنب کس لپاره پر موزو مسح جائز نه ده؛ دلیل دا حدیث دی چې صفوان بن عسال رضی الله عنه فرمایي: کله چې به موږ پر سفر وو، نونبي کریم صلی الله علیه و آله به موږ ته حکم کوی چې موږ تر دریو ورځو او دریو شپو پورې موزې نه کارو. نه د غاښو په وجه، نه د متيازو په وجه، نه د خوب په وجه، خود جنابت په وجه (یعني د غسل واجبېدو په وخت کې به د غسل لپاره موزې کارو) (ترمذي فی الدعوات. نسائي فی الطهارة). دویم دلیل دا دی چې بې اودسیا بار. بار پېښیږي. نو د حرج په وجه د مسح اجازه ورکول سوه او جنابت بار، بار نه پېښیږي، لهذا که څوک پر طهارت کامله موزې واغوندي بیا داسي شی پېښ سي کوم چې غسل واجبي، نو د هغه لپاره مسح علی الخفين جائز نه ده.

إن لبسهما علی وضوء تامر وقت الحدث إلخ: دا "إن لبسهما علی وضوء تامر" د دې خبري فايده نه ورکوي چې د موزو اغوستلو په وخت کې طهارت کامله (کامل اودس) شرط دی، بلکې د حدث (بې اودسه کېدو) په وخت کې طهارت کامله کېدل شرط او ضروري دي، همدارنوم مذهب دی، مثلاً که یو څوک اول پښې پر ټولې او موزې واغوندي بیا پاته اودس پوره کړي بیا بې اودسه سي، نو د هغه لپاره پر موزو مسح کول جائز دي؛ ځکه که څه هم د موزو اغوستلو په وخت کې طهارت کامله نه دی، لېکن د حدث په وخت کې طهارت کامله موجود دی.

په دغه عبارت کې له دې صورت څخه احتراز دی چې که څوک اول پښې پر ټولې، موزې واغوندي خو بیا د پاته اودس له پوره کولو څخه مخکې حدث پېښ سي (بې اودسه سي). نو اوس د هغه لپاره پر موزو مسح کول جائز نه دي؛ ځکه له کامل اودس څخه مخکې حدث د پښو و طرف ته هم سرایت کوي، نو که چیرې موږ په دې وخت کې هم پر موزو مسح جائز وگرځوو. نو دې مطلب دا سو چې موزې رافع للحدث دي، حال دا چې موزې رافع نه دي، بلکې مانع للحدث دي.

یوماً وليلةً للمقیم وللمسافر إلخ: په دې عبارت کې د مسح موده بیان سوې ده. فرمایي چې د مسح موده د مقیم کس لپاره یوه ورځ او یوه شپه ده. او د مسافر لپاره درې ورځې او درې شپې دي: "لقوله رواه البخاري: يَوْمًا وَلَيْلَةً لِلْمَقِيمِ يَوْمًا وَلَيْلَةً وَالْمَسَافِرُ ثَلَاثَةٌ أَيَّامٍ وَلَيَالِيهَا". دامام مالک رحمه الله په نېزد مقیم کس لپاره مسح علی الخفين جائز نه ده او د مسافر لپاره مؤقت نه ده. بلکې د هغه په نېز مسافر چې تر څو وغواړي مسح کولای سي.

علی ظاهرهما الخ: د مسح طریقه داده چي دلانده لاس درې ګوتي دي دموزو پر پاسنی. حصه د پنبو پر ګوتو کښېږدي، یو وار دي یې تر پنبلیو پوري راکش کړي.

د مسح نواقض

والخرق الکبیر یمنعه وهوالخ: او په موزه کي لوی چاک چي دهغه مقدار د پنبو د دریو کوچنیو ګوتو برابر دی د مسح له جواز څخه مانع دی. او که تر دې کم چاک او څیړي والی وي، نو مسح جائز ده. دامام زفر رحمه الله او امام شافعي رحمه الله په نېز جائز نه ده که څه هم چاک او څیړي والی کم وي؛ ځکه په دې حالت کي چي کله د ښکاره سوي حصې پر ټول راځي. نو باقي حصه هم پر ټول پکار دي، موږ ورته وایو چي موزې عموماً له معمولي چاک او څیړي والي څخه خالي نه وي (عموماً کوچني سوريان پکښې وي)، له‌ه‌ذا دموزو د کښلو په حکم کي حرج او تکلیف لازمیږي، او حرج شرعاً مدفوع دی.

ويجمع فی خیف لا فيهما بخلاف الخ: که په يوه موزه کي څو ځايه کوچني، کوچني چاکونه (سوريان) وي، نو هغه به سره جمع کول کیږي. اندازه کیږي به، نو که چیري ټوله د دریو کوچنیو ګوتو مقدار ته رسیږي، نو د مسح لپاره مانع دي يعني بیا پر موزو مسح جائز نه ده، کنې مانع نه دي.

لا فيهما: يعني که چیري په دواړو موزو کي دومره مقدار کوچني، کوچني چاکونه وي، نو نه به سره جمع کول کیږي؛ د دې په خلاف متفرق نجاست دی يعني که چیري پر دواړو موزو لږ، لږ نجاست لگېدلی وي په داسي حال کي چي د هرې موزې نجاست تر یوه درهم کم وي خو د دواړو نجاست چي سره جمع سي تر یوه درهم زیاتیري، نو په دې صورت کي لمونځ نه جائز کیږي؛ ځکه دا کس د ټوله نجاست پورته کونکی (نخستونکی) دی، او څوک چي تر یوه درهم ذرات نجاست پورته کونکی وي بیا به دهغه نجاست متفرق (بېلابېل) وي او که مجتمع (پریو ځای) وي، نو پر داسي کس طهارت واجب دی. بغير له طهارت څخه یې لمونځ نه صحیح کیږي.

همدا حکم دلخواي دی يعني د عورت لخواي هم د نجاست په څېر دی چي که عورت څو ځايه لږ، لږ ښکاره وي مثلاً په جامه کي یو کوچنی چاک دنس پر طرف وي او بل د ورانه پر طرف وي او بل د شا پر طرف وي چي له هغوی څخه عورت ښکاري، یا مثلاً په لمانځه کي د ښځي لږ غوږ لځ وي، لږ يې ورنښتان لځ وي او لږ کالي سوري وي چي له هغه څخه لږ غوندي بدن ښکاري، نو دا

توله لڅ ځایونه به سره جمع کول کيږي، که چيري دعضو (اندام) دخلورمي حصې مقدار ته ورسېږي، نو لمونځ يې جائز نه دی؛ ځکه دعورت لخوا هم دنجاست په څېر دی.

د مسح نواقض

وَيَنْقُضُ تَقِيطُ الْوُضُوءِ او ماتوي مسح داودس ماتونکي شی وَنَزَمَ خُفَّ او (همدارنګه ماتوي مسح) کښل دموزي وَمُضُوهُ الْبُذَّةِ او تېرېدل (دمسح) دمودي (کله چې مسح ماته سوه، نو پښې به پرېږدي) إِنْ لَمْ يَخَفْ وَهَابَ رَجُلَيْهِ مِنَ الْبُرْدِ که چيري نه بهرېدی دخلپلو پښو پر ضایع کېدو له یخ څخه وَبَعْدَهَا غَسَلَ رَجُلَيْهِ فَقَطَّ او تر دې دواړو (نزع الخف او مضي الحدث) وروسته دي فقط خپل پښې پرېږدي (نه نور اندامونه، یعني اوس دي نه راغړي) وَحُزُّهُ أَكْثَرَ الْقَدَرِ نَزَمَ او وتل داکثره پښې کښل دي (یعني ځواکي موزه یې وختله) وَلَوْ مَسَّاهُ مُقِيمٌ او که مسح وکړي مقيم کس فَسَافَرٌ قَبْلَ تَسَامِيٍّ وَلَيْلَةٌ بیا سفر شروع کړي دیوې ورځې او شپې تر پوره کېدو مخکې مَسَّاهُ ثَلَاثًا نو تر دریو ورځو پوري دي مسح کوي وَلَوْ أَقَامَ مُسَافِرٌ بَعْدَ يَوْمٍ وَلَيْلَةٍ او که مقيم سي مسافر تر یوې ورځې او شپې وروسته نَزَمَ نو ودي کاري (موزې) وَالْأَيُّمُ يَوْمًا وَلَيْلَةً کنې (یعني که مسافر تر یوې ورځې او شپې مخکې مقيم سي، نو) پوره دي کړي یوه ورځ او شپه وَصَامَ عَلَى الْحِزْمِ مَوْقٍ او صحیح ده مسح پر ساق پوښ وَالْحِزْمُ رِبِّ الْمَجْلِدِ او پر فاسي جرابو کوم چې څرمن لرونکي وي (یعني پر شالو مخ یې څرمن اچم، اوي) وَالْمَسْجِلُ او (پر فاسي جرابو) چې تلې یې څرمن لرونکي وي (یعني تلې یې دڅرمني دي) وَالشَّحِيقُ او (پر فاسي جرابو) چې سختي او پڼدي (ډېلي) وي لَا عَلَى عِمَامَةٍ وَقَلَنْسُوَّةٍ نه (یعني مسح صحیح نه ده) پر لنگوټې او خولې باندې وَبُرْقِيعٍ وَقَفَّازَيْنِ او پر چادري او دسکلو باندې.

اللفات: ﴿نزع﴾ دفتح دباب مصلردی: کښل (راکښل)، ﴿جرموق﴾ ساق پوښ، جرموق پر موزه د پاسه اغوستل کيږي ددې لپاره چې موزه له خټو او مردارو څخه وساتل سي، صاحب عنايم د جرموق تعريف داسي کړی دی: "الحِزْمُ مَوْقٍ فَوْقَ الْخُفِّ وَنَاقَةُ أَقْصَرِ مِنَ الْخُفِّ" البته، البته، (یعني جرموق هغه اکوچنی اموزې ته وايي چې پر موزو سرسېره په پښو کيږي او د جرموق ساق (پڼدې) دموزې له ساق څخه کوچنی وي)، ﴿جوزب﴾ جرابه، کوم چې له وړۍ یانری

خرمني یا توکر څخه جوړه وي او په یخ کي استعمالیږي (بنايه ج: ۱، ص: ۵۹۷)، ﴿مَجْلَدٌ﴾ هغه جراپه چي لاندي باندي په خرمن (چمره) کي پوښل سوې وي، ﴿مَنْقَلٌ﴾ داسي جراپه چي تلی (لاندينی حصه) یې د خرمني وي (یا خرمن پرې لگېدلې وي)، ﴿ثَخِينٌ﴾ سخت، مضبوط، ډېل، پند، ﴿عِمَامَةٌ﴾ لنگوټه، ﴿قَلَسُوءَةٌ﴾ خولی، توپي، ﴿بُرْقَعٌ﴾ چادري، بوغره، بورقه، جمع: بَرَاقِع، ﴿قَفَّازَيْنَ﴾ تشبه د "قَفَّازٍ" ده: دسکله، دسکبه، جمع: قَفَّازِيْنَ.

تشریح: مسئله داده چي کوم شيان اودس ماتوي، هغوی مسح هم ماتوي؛ ځکه مسح علی الخف د اوداسه جزء ده، نو کوم شی چي د کُل لپاره ناقض وي، هغه به د جزء لپاره په درجه اولی ناقض وي. او همدارنگه د موزې کښل هم مسح ماتوي؛ ځکه د کښلو په وجه حدث (بې اودسيا) په پښه کي سرایت وکړی او مسح ماته سوه، لهذا موزې به کښل کيږي او فقط پښې به پرې ټولل کيږي، نور اودس به نه راگرځوي، لکه څرنگه چي له ابن عمر رَضِيَ اللهُ عَنْهُمَا څخه روایت دی چي هغه په یوه غزا کي خپلي موزې وکښلې او پښې یې پرې ټولې او پاته اودس یې نه راوگرځوی، همداسي له نورو صحابه وو څخه هم روایت سوي دي.

همدا ډول که یوه پښه خپله ووځي، نو هم مسح ماتيږي، لهذا دویمه موزه دي هم وباسي او دواړي پښې دي پرې ټولي؛ ځکه که پر یوه پښه مسح وکړي او بله پرې ټولي، نو په یوه وظیفه او یوه فرض کي به د مسح او غسل دواړو جمع کول لازم سي، کوم چي شرعاً متعذر او ممنوع دي، نو ځکه د دواړو پښو غسل ضروري دی.

مصنف رَحِمَهُ اللهُ حُفَّ مفرد ذکر کړی دی، په دې کي اشاره ده وې طرف ته چي کله ديوي موزې کښل ناقض دمسح دي، نو د دواړو موزو کښل به په طریقه اولی ناقض دمسح وي. لهذا که چا خپل یوه موزه وکښله حال دا چي دهغه اودس وو (یعني حدث ابې اودسيا) ورته لاحق سوې نه وه، نو پر هغه صرف د پښو پرې ټولل واجب دي، د اودس راگرځولو ته ضرورت نسته، لکه څرنگه چي دابن عمر رَضِيَ اللهُ عَنْهُمَا روایت ذکر سو.

وَمُطِئُ الْمَدَاةِ: همدارنگه دمسح موده چي تېره سي (پوره سي)، نو هم مسح ماتيږي؛ دلیل دا حدیث دی کوم چي له صفوان بن عسال رَضِيَ اللهُ عَنْهُ څخه روایت دی "أَنَّ النَّبِيَّ ﷺ كَانَ يَأْمُرُنَا أَنْ لَا نَنْزِعَ خُفَّائِنَا ثَلَاثَةَ أَيَّامٍ" (یعني نبی کریم ﷺ به موږ امر کولو چي خپلي موزې تر دریو ورځو پوري نه وکاږو)، له دې حدیث څخه ثابته سوه چي موزې تر دریو ورځو پوري دحدث (بې اودسيا)

له سرایت کولو څخه مانع دي او کله چي د مسح موده پوره سي، نو حدث سابق د پښو و طرف ته سرایت وکړي. نو ګواکي هغه پښې پرېولي نه دي، نو ځکه به پښې پرېولي.

إن لم يخف ذهاب رجله إلخ: يعني په پورتنی صورتونو کي د پښو پرېولل هغه وخت ضروري دي چي د پښو په وجه د پښو د ضایع کېدلو بېرته نه وي، او که دا بېرته وي، نو بیا دي د پټۍ (جیسرې) په څېر پر ټوله موزو مسح کوي او اوس دا مسح په یو وقت سره مؤقته هم نه ده، بلکي تر څو چي د ضیاع بېرته وي. مسح دي کوي: ځکه دا ضرورت دی او د ضرورت ځایونه د شریعت له دلائلو څخه مستثنی دي: "لما فی الذر المختار: وفيه المدة... إن لم يخش بخيبة الفطن ذهاب رجله من بسو؛ لضرورة. فيصير كالبيضة. فيستوعبه بالمسح، ولا يتوقفت". (الذر المختار علی هامش رد المحتار ج ۱، ص ۲۰۱)

وبعدهما غسل رجلیه فقط إلخ: او کله چي د مسح موده پوره سي یا موزه وخېږي، نو موزې دي وکارې او فقط پښې دي پرېولي، لمونځ دي وکړي، د پاته اودس را ګرځول واجب نه دي، په دې شرط چي داودس ماتونکی یو شی پېښ سوی نه وي.

وخرج أكثر القدام نزع: همدارنګه که د موزې اکثره حصه راوځي، د موزې په ساق کي راسي، نو د صحیح قول مطابق د موزې کېدلو حکم ثابتېږي. او له امام صاحب رَجَنُ الله څخه روایت دا دی چي کله د پوندي اکثره حصه له خپل ځایه راوځي او د موزې په ساق کي راسي، نو مسح باطلېږي. د دې روایت وجه دا ده چي تر څو د غسل محل په موزه کي پاته وي، تر هغه وخته پوري مسح پاتېږي. نو کله چي پوره پونده یا اکثره پونده د موزې په ساق کي داخله سوه، نو د غسل محل په موزه کي باقي پاته نه سو، لهندا مسح هم باقي پاته نه سوه. له امام محمد رَجَنُ الله څخه روایت دا دی چي که د پښې دومره حصه په موزه کي پاته سي چي پر هغه مسح کول جائز وي يعني د دریو ګوټو مقدار، نو پر هغه مسح جائز ده: ځکه دا مایجو علیه المسح له مقدار څخه په کمه اندازه پښه راوتل ګواکي راوتلې نه ده. لهندا هغه لږه به اعتبار نه وي. او که دومره مقدار پښه هم په موزه کي باقي پاته نه سي. نو پر هغه مسح جائز نه ده.

ولو مسح مقیم فساخر قبل تسام یوم إلخ: د دې مسئلې درې صورتونه دي: (۱) یو دا چي هغه طهارت (اوس) چي په هغه کي یې موزې اغوستي وي د هغه تر ماتولو مخکي سفر شروع کړي. بیا د سفر په حالت کي د یو ناقص په وجه دده طهارت مات سي. نو په دې صورت کي بالاتفاق د مسح د اقامت موده د سفر په موده سره بدلېږي. يعني په دې صورت کي بالاتفاق دا کس به مسح تر دریو ورځو او دریو شپو پوري کوي. (۲) دویم دا چي تر حدث (بې اودسیا) وروسته او اقامت د مودې تر

پوره کېدلو وروسته سفر شروع کړي، په دې صورت کې بالاتفاق د اقامت موده د سفر په موده سره نه بدلېږي؛ یعنې په دې صورت کې به د یوې ورځې او یوې شپې تر پوره کېدلو وروسته موزې وکارې، ③ درسم داچې سفر شروع کړي تر حدث (بې اودسیا) وروسته او د اقامت د مودې تر پوره کېدلو مخکې، په دې صورت کې هم زموږ په نېز د اقامت موده د سفر په موده سره بدلېږي، یعنې تر دریو ورځو پورې به مسح کوي؛ دامام شافعي رَجَنَهُ الله په نېز د اقامت موده د سفر په موده سره نه بدلېږي، بلکې یوه ورځ او یوه پښه چې پوره کړي نو موزې به کارې؛ دهغه دلیل دادی چې مسح یو عبادت دی او هر هغه عبادت کوم چې د اقامت په حالت کې شروع سوی وي د سفر په جه نه متغیر کیږي، مثلاً که یو څوک د اقامت په حالت کې د رمضان روژه شروع کړي بیا سفر اختیار کړي، نو ددې سفر په وجه دهغه ورځې روژه ماتول جائز نه دي، زموږ دلیل دادی چې دا حدیث "والمسافر ثلاثة أيام ولياليها" مطلق دی یعنې د مطلق مسافر لپاره تر دریو ورځو پورې د مسح کولو اجازه سته، او څرنگه چې دا کس هم مسافر وي، نو ځکه هغه لره به هم تر دریو ورځو پورې د مسح کولو اجازه وي.

ولو أقام مسافر بعد الخ؛ او که چیرې مسافر کس مقيم سي، نو که هغه د اقامت موده (یعنې یوه ورځ او یوه شپه) پوره کړې وي، نو موزې دي وکارې؛ ځکه د سفر رخصت (یعنې درې ورځې او درې شپې مسح کول) له سفر څخه بغير باقي نه سي پاتېدلای، او که چیرې هغه یوه ورځ او یوه شپه موده نه وي پوره کړې، نو هغه دي پوره کړي؛ ځکه همدا د اقامت موده ده او دا کس مقيم دی.

پر جرموقینو، جرابو، لنگوتې او داسې نورو باندې د مسح حکم

وصح على الجر موق: پر جرموق (ساق پوښ) مسح جائز ده زموږ په نېز، او امام شافعي رَجَنَهُ الله وايي چې پر جرموقینو مسح جائز نه ده؛ دامام شافعي رَجَنَهُ الله دلیل دادی چې موزه د پښو بدل ده، او د بدل لپاره بدل نه وي، ځکه د مسح علی الخفین په باره کې شریعت راغلی دی او مسح علی الخفین د حدیث په وجه د پښو بدل جوړه سوې ده، لهذا جرموقین به د هغه بدل نه جوړېږي، زموږ نقلي دلیل د حضرت بلال رضی الله عنه دا حدیث دی: "كَانَ رَسُولُ اللَّهِ ﷺ يَمْسَحُ عَلَى الْمُؤَقِّينَ". اسنې یهقي. باب المسح علی المؤقین. حدیث شمېره: ۱۱۲۸۶، (یعنې نبي ﷺ به پر جرموقینو مسح کول).

عقلي دلیل دادی چې جرموق په استعمال او غرض دواړو کې د موزې تابع وي، په استعمال کې خو ځکه چې جرموق د موزې سره لگېدلی او متصل وي، او په غرض کې ځکه چې جرموق د موزې د حفاظت لپاره وي، لکه موزه چې د پښو د حفاظت لپاره ده، نو موزه پر جرموق داسې ده لکه دوه غبرګې موزه، او دوه غبرګې موزې پر پورتنۍ غبرګ بالاتفاق مسح کول جائز دي، نو ځکه به پر

جرمو قینو هم مسح کول جائز وي. پاته سوه دا خبره چي جرموق د بلل، بدل دی، نو دا صحیح نه ده، ځکه جرموق د موزې بدل نه دی بلکي د پنبو بدل دی.

والجورب المجلد إلخ: پر جراپو دامام صاحب رَحْمَةُ اللَّهِ په نیز مسح جائز نه ده، مگر دا چي مجلديا منغل وي، او که چيري دومره سختي او پندې وي چي اوبه نه جذبوي (نه چني)، نو د صاحبینو رَحْمَتُهُ الله په نیز مسح باندې جائز ده؛ ځکه پر جراپو د نبی کریم ﷺ د مسح کولو روایت موجود دی، خلاصه دا چي د مسح علی الجوربین درې صورتونه دي:

①... یو دا چي "جوربین" له پندې او ډېلي کپړې څخه جوړي وي، او منغلي یا مجلدي وي، چي زموږ په اصطلاح کي ماسی ورته ویل کیږي، نو په دې صورت کي بالاتفاق پر داسي جوړبینو مسح جائز ده.

②... دویم دا چي نه له پندې کپړې څخه وي او نه منغلي وي، په دې صورت کي بالاتفاق مسح جائز نه ده.

③... درېیم دا چي له پندې او سختي کپړې څخه خوړي، لېکن منغلي نه وي، نو په دې صورت کي دامام ابو حنیفه رَحْمَةُ اللَّهِ په نیز مسح جائز نه ده، او د صاحبینو په نیز جائز ده؛ د صاحبینو دلیل د ابوموسی اشعري رَضِيَ اللَّهُ عَنْهُ حدیث دی: "أَنَّ النَّبِيَّ ﷺ مَسَحَ عَلَى الْجُورَبَيْنِ". ابو داؤد شریف. حدیث شمېره: ۱۱۵۹، څرنګه چي دا حدیث مطلق دی، نو ځکه به پر مطلقو جوړبینو مسح جائز وي، هغه که منغلي وي، که نه وي. د صاحبینو رَحْمَتُهُ اللَّهِ عقلي دلیل دا دی چي کله جوړبین له پند او داسي سخت ټوک څخه وي چي بغیر له تړلو څخه پر پندې ټینګ پاته وي، او بیه نه جذبوي نو په داسي جوړبینو کي تګ او سفر کول ممکن دي، لهندا دا جوړبین د موزو سره مشابه سوې او داوبو په نه جذبولو کي د ماسی مشابه سوې، نو څرنګه چي پر موزو او ماسی مسح جائز ده، نو پر داسي جوړبینو به هم مسح جائز وي.

دامام صاحب رَحْمَةُ اللَّهِ دلیل دا دی چي جوړب د موزې سره لاحق کول هغه وخت صحیح کیږي چي کله جوړبین من کل الوجوه (په هر ډول) د موزې په معنی سره وي، حال دا چي داسي غیر منغل جوړبین من کل الوجوه د موزې په معنی سره نه دي، ځکه چي په موزه کي مسلسل او همپشه تګ کول ممکن دي، او په غیر منغل جوړب کي مسلسل تګ کول ممکن نه دي، ها! که جوړبین

منغل وي، نو معلومه ده چې په دې کي مسلسل او دائم تګ ممکن دی، نو ځکه به پر دې مسح کول جائز وي، او د پورتنۍ حديث مفهوم هم دغه منغل جوړين دي.*

لاعلى عمامة وقلنسوة إلخ: يعني دسر دمسح پر ځای پر لنگوټه يا پر خولۍ مسح کول، ياد مخ د پرېوللو پر ځای پر چاندري مسح کول، ياد لاسو د پرېوللو پر ځای پر دسکلو مسح کول جائز نه دي؛ دليل دادی چې د دې شيانو د مسح په هکله په حديثو کي هيڅ روايت ذکر سوی نه دی، لکه څرنګه چې د موزو د مسح په هکله مشهوره روايتونه ذکر سوي دي چې په هغه سره د قرآن کریم نسخ هم جائز ده، او بل داچې د دې شيانو په کښلو کي دومره حرج او تکليف نسته څومره چې د موزو په کښلو کي دی، امام احمد بن حنبل رحمه الله فرمايي چې پر عمامه مسح جائز ده؛ ځکه له نبي کریم ﷺ څخه پر موزو او عمامه باندي مسح کول ثابت دي، زموږ دليل دادی چې پر موزو د مسح کولو رخصت د حرج ليري کولو لپاره ثابت دی او پاته سوه دلنگوټې او د دې نورو شيانو په کښلو کي حرج نسته، نو ځکه مسح به باندي جائز نه وي.

پر پټۍ، پلستر او داسي نورو باندي د مسح کولو بيان

وَالْمَسْحُ عَلَى الْجَبُرَةِ وَخِرَاقَةِ الْقُرْحَةِ وَنَحْوِ ذَلِكَ كَالْفُسْلِ لِمَا تَحْتَهَا او مسح پر پټۍ او د زخم پر رښکۍ (پټۍ) باندي او داسي نورو شيانو باندي د پرېوللو په څېر (په حکم کي) ده (يعني ځواکي تر پټۍ او رښکۍ لاندي حصه پرېولل سوه) فَلَا يَتَوَقَّطُ نو ځکه هغه په يو (ټاکلي) وخت سره نه متعين کيږي (يعني کله چې مسح على الجبيرة وغيرها د پرېوللو په حکم کي ده، نو ځکه د دې مسح لپاره څه موده ټاکل سوې نه ده لکه د موزې د مسح لپاره چې ټاکل سوې ده) وَيُجْتَمِعُ مَعَ الْفُسْلِ او جمع کول کيږي به د پرېوللو سره وَيَجُوزُ وَإِنْ شَدَّهَا بِلا وَضْعٍ او (پر دې پټۍ مسح) جائز ده که څه هم هغه يې بغير له اودسه ترلې وي وَيَسْمَحُ عَلَى كُلِّ الْعَصَابَةِ كَانَ تَحْتَهَا جِرَاحَةً أَوْ لَا او مسح دي پر ټوله پټۍ باندي کوي (برابره ده) تر هغه لاندي زخم وي او که نه وي فَإِنْ سَقَطَتْ عَنْ بُرْءٍ بيا که ايله سي پټۍ (د زخم) د جوړېدو په وجه بَطَلَ نو مسح باطليږي وَإِلَّا لَا كُنْه (باطليږي) وَلَا يَفْتَقِرُ إِلَى النَّيِّفَةِ فِي مَسْحِ الْخُفِّ وَالرَّأْسِ او احتياج نسته نيت لره په مسح کي د موزې او سر.

* **راجع قول:** په پورتنۍ مسئله کي راجع قول د صاحبينو دی، ځکه چې دامام صاحب په باره کي دا روايت سوی دی چې امام ابو حنيفه رحمه الله د وفات په مرض کي (تر مرګه وروځي يادې وروځي مخکي) پر (غير منغلو) جرايمو مسح وکړه، او بيا يې هغه خلکو ته وويل کوم چې دده د پوښتي لپاره راغلي وه: "لعلت ما کنتم آمنتم الناس عنه" يعني "مالنن" هغه کار وکړی چې خلګ به مې له هغه څخه منع کول"، نو په دې قول سره علماء دامام صاحب پر رجوع دليل نيسي. (اصحبه ۱۰، ص ۱۲۹، القول المرجع ۱۰، ص ۱۲۶)

اللغات: ﴿جبرقة﴾ پټی، پلستر، په اصل کې هغه لرګي، پټی، وغیره ته وایي کوم چي پر مات هډوکي لګول کيږي، جمع: جَبَائِر (معجم الوسيط، معجم لغة الفقهاء)، ﴿خرقة﴾ رېښکۍ، پټی، ﴿فُرْجَة﴾ او قَرْحَة: هغه زخم یا دانه چي څه وخت پر تېر سوی وي او نوونه یې نیولي وي. ﴿یتوقت﴾ د تفعل د باب مضارع ده: موقت کېدل، په وخت سره متعین کېدل، ﴿عصابة﴾ پټی، ﴿بُزء﴾ د سمع او فتح له بابو مصدر دی: روغېدل (جوړېدل)، ښه کېدل، زخم یا مرض ختمېدل، ﴿لا یفتقر﴾ دافتعال له بابو د نفي صیغه ده، مصدر: اِفْتَقَار: احتیاج کېدل (محتاج کېدل)، ضرورت کېدل. **تشریح:** پر پټی، پلستر یا پر رېښکۍ او داسي نورو باندې مسح جائز ده، که څه هم انسان د اشیان د بې اودسیا په حالت کې پر زخم تېرلي وي؛ دلیل د احادیث دی: "عَنْ عَلِيٍّ رَضِيَ اللَّهُ عَنْهُ قَالَ: إِنْ كَسَرْتَ إِحْدَى زُنْدَيْ، فَسَأَلْتُ النَّبِيَّ ﷺ فَأَمَرَنِي أَنْ أَمْسَحَ عَلَى الْجَبَائِرِ" (ابن ماجه، باب المسح على الجبائر، حديث شمبه: ۱۶۵۷)، (حضرت علي ؑ فرمایي چي زما دیوه لیځي هډوکۍ مات سو، بیا مې په دې هکله له نبي کریم ﷺ څخه پوښتنه وکړه، نو نبي ﷺ ماته پر پټی، د مسح کولو حکم وکړی)، همدارنګه د پټی او داسي نورو په کېښلو کې د موزو له کېښلو څخه هم زیات حرج سته، نو ځکه دلته په درجه اولي مسح جائز کېدل پکار دي. ۱

او د پټی، پلستر د مسح لپاره د وقت هیڅ تحدید نسته؛ ځکه وخت یې معلوم نه دی، حتی که د زخم له جوړېدو څخه بغیر پټی خلاصه سي، نو بیا هم مسح نه باطلیږي؛ ځکه غږ موجود دی، او پر پټی مسح کول د لاندې زخم د پرېولو په څېر دي تر څو چي دا غږ پاته وي (یعني ګواکي تر پټی لاندې حصه یې پرېولل)، ها! که چیرې د زخم جوړېدو په وجه پټی خلاصه سي، نو مسح ختمیږي؛ ځکه غږ ختم سو، او د زخم پر ټوله پټی مسح کول ضروري نه دي، پر اکثره پټی مسح کافي ده، لکه څرنګه چي له حسن بن زیاد رَجَزَهُ اللهُ څخه روایت دی چي د ټوله پټی پر ځای که پر اکثره پټی مسح وکړي، نو هم جائز دي، همدا صحیح ده، خو پر نصف یا له نصف څخه پر کمه حصه مسح کافي نه ده، لنډه دا چي په دې مسح کې استیماع او تکرار شرط نه دي، بلکې پر اکثره پټی صرف یو وار مسح کول کافي دي (پر همدې فتوی ده)، (الدر المختار علی هامش رد المحتار ج: ۱، ص: ۲۰۶).

ضروري يادونه: پر پټۍ مسح کول هغه وخت جائز دي چي انسان تر پټۍ د لاندي زخم پر پرېوللو يا پر مسح کولو قدرت نه لري. مطلب دا چي اوبه نقصان ورته کوي (او که فقط يخو اوبو زخم ته نقصان کوي. نه گرمو اوبو. نو بيا په گرمو اوبو سره پرېولل ضروري دي. مسح کافي نه ده). خو که مطلق پرېوللو نقصان ورته کوي نو بيا به پر زخم مسح کوي يعني تر پټۍ لاندي حصه يا په بله وينا خوږ ځای به مسح کوي، پټۍ او پلستر به پرېږدي. خو که دغه هر شي نقصان کوي. نو په دې آخري صورت کي به پر پټۍ او پلستر مسح کوي.

صاحب د محيط امام برهان الدين رَحْمَةُ اللهِ وَايِي چي له پورتنۍ مسئلې څخه خلگ ناخبره دي او دا گومان کوي چي پر پټۍ هغه وخت مسح جائز ده. چي که اوبو يعني پرېوللو زخم ته نقصان کوي، نور که مسح نقصان ورته کوي که يې نه کوي. لېکن داسي نه ده. ځکه که مسح نقصان نه ورته کوي نو بيا به پر زخم مسح کوي. پر پټۍ به مسح نه کوي، لکه اوس چي ذکر سوه. ځکه د "اَقْرَب" په وجود او امکان کي "اَبْعَد" ته نقل کېدل صحيح نه دي. (فتح العملي شرح منية العملي)

نأيدہ: د پټۍ د مسح د پريښوولو حکم: که يو څوک بېله عذر د پټۍ مسح پرېږدي، يعني د پټۍ مسح هيڅ نقصان نه ورته کوي خو بيا يې هم هغه پرېږدي. نو دامام صاحب رَحْمَةُ اللهِ په نېز د هغه اودس جائز دی. لېکن د صاحبينو رَحْمَةُ اللهِ په نېز جائز نه دی: د صاحبينو دليل دا حديث دی کوم چي ذکر سو: "عَنْ عَلِيٍّ رَضِيَ اللَّهُ عَنْهُ قَالَ: اِنْ كَسَبْتَ اِحْدَى رِجْلَيْكَ... (الخ)". ابن ماجه، باب المسح علی الجبانو. حديث شمېره: ۱۶۵۷. په دې حديث سره صاحبين رَحْمَتُهُمَا اللهُ په دې توگه دليل نيسي چي نبي ﷺ و حضرت علي ﷺ ته پر پټۍ د مسح کولو امر کړی دی، او امر د وجوب لپاره وي. دامام صاحب دليل دا دی چي د يو شي فرضيت او وجوب په خبر واحد سره نه سي ثابتېدی او داسي هم نه سي ويل کېدی چي کله د زخم پرېولل په اجماع سره ساقط دي. نو مسح کول به په اجماع سره واجب وي. ځکه دامام صاحب رَحْمَةُ اللهِ د مخالفت په صورت کي د مسح پر وجوب اجماع صحيح نه ده؛ لېکن راجح قول د صاحبينو دی.

د موزې او سر په مسح کي د نيت حکم

ولا يفتقر إلى النية في مسح الرأس: د موزې په مسح او د سر په مسح کي نيت ته ضرورت ځکه نسته چي دا دواړه د اوداسه اجزاء دي او په اوداسه کي نيت لره احتياج نسته. نو د هغه په جزء کي به په درجه اولی ورته احتياج نه وي. که څه هم په مسح علی الخف کي دوه قوله نقل سوي دي چي بعضي نيت ضروري بولي او بعضي يې نه بولي. لېکن د نيت نه ضروري کېدل صحيح دي. (تبيين الحقائق ص. ۱۵۷)



بَابُ الْحَيْضِ

(دا) باب د حیض (په بیان کي) دی

تشریح: د طهارت، تیمم او مسح له بیان څخه وروسته اوس مصنف رَجَمَهُ الله د حیض او نفاس احکام بیانوي، د ماقبل سره یې مناسبت دای چي مخکي دهغه أحداثو (بې اودسیو) ذکر و سو کوم چي کثیر الوقوع دي او په دې باب کي لږ لږ الوقوع أحداث ذکر سوي دي يعني حیض، نفاس، استحاضه.

او مصنف رَجَمَهُ الله په عنوان کي صرف حیض ذکر کړی دی حال دا چي په دې باب کي د نفاس او استحاضې ذکر هم سته، نو دهغه وجه داده چي د حیض وقوع د نفاس او استحاضې په نسبت زیاته وي؛ ځکه حیض همېشه واقع کیږي او نفاس فقط د بچي تر پيدا کېدو وروسته راځي او استحاضه ناروغي ښځي ته پېښیږي، نه و هري ښځي ته، نو ځکه په عنوان کي یې صرف حیض ذکر کړی دی.

حیض په لغت او اصطلاح کي: حیض په لغت کي "بېدللو" ته وايي، يُقَالُ: خَاضَ الْعَيْنُ وَالْوَادِي: يعني شېله و بېدله، او اصطلاحی معنی یې ده: "هُوَ دَمٌ يُنْقَضُ رَجْمُ الْمَرْأَةِ سِتْمَةً عَنْ ذَا وَصْفٍ" یا په لنډه وینا "دَمٌ يُخْرَجُ مِنْ رَجْمٍ بِالْعَمَةِ سِتْمَةً" (هغه وینه چي دروغي بالني ښځي له رحم څخه وځي) کوم چي کم از کم له نهو کالو څخه وروسته تر پنځه پنځوس کالو پوري راځي، او تر پنځه پنځوس کالو وروسته عموماً ښځي ته حیض نه راځي، لهذا تر دې عمر وروسته که ښځي ته وینه راسي، نو بیا به دروغي رنگ ته کتل کیږي، که هغه خالص دروغي رنگ وي يعني ښه سوړ یا تور غونډي وي، نو حیض دی او که بل رنگ وي، نو حیض نه دی، ها! که ددغه ښځي عادت له مخکي څخه د هغه بل رنگ وړني وي، نو د هغه رنگ وینه هم حیض شمېرل کیږي.

نفاس په لغت او اصطلاح کي: نفاس په لغت کي "ساه کېدلو" ته وايي، او اصطلاحی معنی یې ده: "دَمٌ يُخْرَجُ مِنَ الرَّجْمِ عَقِبَ الْوَلَادَةِ"، (هغه وینه چي د کوچني تر زېږېدلو وروسته له رحم څخه وځي).

د استحاضه تعریف: "سَيَلَانُ الدَّمِ مِنَ الرَّجَمِ فِي غَيْرِ أَوْقَاتِهِ الْمَعَادَةِ" (يعني عادات له وختونو (آيام الحیض والنفس) څخه بغير په نورو وختونو کي له رحم څخه بهېدونکې وینه)، او مستحاضه هغه ښځي ته وايي چي د خپل عادت تر ورځو وروسته يې هم وینه جاري وي دمرض په وجه. هره ښځه په دې مرض نه مبتلا کيږي بلکي ښځينه مرض والا ښځي ددې تکليف سره مخامخ کيږي.

د حیض معنی او د حیض کومه او زیاته موده

هُوَ دَمٌ يَنْفُضُهُ رَجَمٌ امْرَأَةً سَلِيمَةً عَنْ دَاءٍ وَصَغُرَ حَيْضُ هِغْهُ وَبَنَهُ دَهْ كَوْمٌ چي يې رابهوي (راباسي) رحم د داسي ښځي کوم چي سالمه (سلامت) وي له مرض او کوچنيوالي (کم عمری) څخه (يعني روغه او بالغه ښځه وي) وَأَقَلُّهُ ثَلَاثَةُ أَيَّامٍ وَأَكْثَرُهُ عَشْرَةٌ او د حیض کمتره موده درې ورځي ده او زیاتره موده يې لس ورځي ده وَمَا نَقَصَ أَوْزَادَ اسْتِحَاضَةً او کومه (ونه) چي کمه سي تر دې (دریو ورځو) یا زیاته سي (تر لسو ورځو، نو) هغه استحاضه ده وَمَا سَوَى الْبَيَاضِ الْخَالِصِ حَيْضٌ او ماسوا له خالص سپینوالي (سپینو اوبو) څخه حیض دی (يعني هغه خالص سپیني اوبه کوم چي د سپین تار په شکل د ویني تر بندېدو وروسته راځي، هغه حیض نه دی، له هغه څخه ماسوا نوري ویني حیض دی).

اللفات: «ينفضه» د نصر د باب مضارع ده: د "يسكب" په معنی سره ده: يعني رابهول، راپاشل، راغورځول، «رحم» رحم، بچه دانې، يعني په نس کي هغه ځای چي بچي پکښي جوړيږي، «داء» ناروغي، مرض، «صغر» کوچنيوالي (کوچني مرډالا بېل)، کم عمري، کم سني، «البياض» سپينوالی. **تشریح:** د حیض لغوي او شرعي (اصطلاحي) معنی په شروع کي په وضاحت سره ذکر سوه، د حیض شرعي معنی خپله مصنف رحمه الله هم په دې الفاظو سره ذکر کړې ده "هو ذر... چي د هغه فوائد قيود به دلته ذکر کړو، د هو ضمير و حیض ته راجع دی او حیض که څه هم مؤنث سماعي یادسوی دی خو عموماً مذکر استعمالیږي، ذکر د جنس په درجه کي دی چي په هغه کي هر ډول وینه داخله ده يعني سره وینه، ژړه وینه، خړه وینه او داسي نور، ينفضه د فصل په درجه کي دی، په دې سره هغه وینه ووتله کوم چي په رحم کي موجوده وي او راوتلې نه وي، رحم امراً په دې قيد سره د زخم، رگ او د پزي وغيره وینه ووتله، سليمة عن داء: په دې سره د نفاس وینه ووتله، ځکه د نفاس

والا بنسخه د مریضه په حکم کي ده، همدارنگه په رحم کي د زخم په وجه چي کومه وینه راځي، هغه ووتله، صغر: په دې قید سره هغه وینه ووتله کوم چي تر نهو کالو په کم عمر کي راځي، هغه حیض نه ده، بلکي استحاضه ده. د تعریف حاصل دا سو چي حیض هغه ویني ته وایي کوم چي داسي ښځي له رحم څخه راځي چي له مرض او کم سنی څخه سلامت وي.

وأقله ثلاثة أيام: زموږ په نېز د حیض اقله (کمتره) موده درې ورځي او د هغوی درې شپې دي او کومه وینه چي له دې مودې څخه کمه وي، هغه استحاضه ده، له امام ابو یوسف رحمه الله څخه روایت دی چي دوی ورځې پوره او د درېیمي ورځي اکثره د حیض اقله موده ده، امام مالک رحمه الله فرمایي چي مطلق وینه حیض ده که څه هم یو ساعت وي، امام شافعي رحمه الله فرمایي چي د حیض اقله موده یوه ورځ یوه شپه ده، زموږ د دلیل دا حدیث دی کوم چي ابو امامه باهلي رضی الله عنه او حضرت ابن عمر رضی الله عنهما روایت کړی دی "أقله ثلاثة أيام قال: أقل الحیض للجارية البکر ثلاثة أيام وأكثره عشرة أيام" (طبراني، دار قطني)، همدا موده له حضرت عمر، علي، ابن مسعود، ابن عباس رضی الله عنهم څخه روایت سوی دی، دویمه خبره داده چي د مقدار په پېژندنه کي قیاس لږه هېڅ دخل نه وي؛ ځکه مقادیر (مقدارونه او اندازه) د شریعت له طرفه ټاکل سوي وي، نو دغه صحابه ووبه هم له نبی کریم صلی الله علیه و آله څخه اوږد بللي وي، د بل حدیث الفاظ دادي: "لا حیض دور ثلاثة أيام ولا حیض فوق عشرة أيام"، امام ابو یوسف رحمه الله د "للاکثر حکم الكل" په قاعده سره دلیل نیولی دی، امام مالک رحمه الله فرمایي چي حیض یو حدث (بې اودسیا) ده، لهذا حیض به هم د نورو احداثو (بې اودسیو) په څېر په یوشي سره نه اندازه کیږي، دامام صاحب رحمه الله له طرفه ددې دلائلو جواب دا دی چي شریعت د حیض اقله موده (کم از کم) درې ورځي ټاکلې ده، نو که تر دې پر کمه موده اکتفاء وسي، نو اقله (کمتره) موده به درې ورځي پاته نه سي او ښکاره ده چي دا له تقدیر الشرع څخه (یعني شریعت چي کومه اندازه ټاکلې ده، له هغه څخه) کمول دي، حال دا چي له تقدیر الشرع څخه کمول جائز نه دي.

وأكثره عشرة أيام وما نقص إلخ: د حیض اکثره (زیاتره) موده لس ورځي ده، دامام شافعي رحمه الله په نېز پنځلس ورځي ده؛ دلیل یې دا دی چي د ښځو په باره کي د نبی صلی الله علیه و آله فرمان دی "تقعد إحداهن ثقلن عمرها لا تصو ولا تلقي" (یعني ښځه خپل نیم عمر ناسته وي، نه لموځ کوي او نه وژده

نیسي)، په دې حدیث کې شطر په معنی 'سره' د نصف دی او له دې څخه مراد د حیض زمانه ده، نو د یوې میاشتي نصف پنځلس ورځې وي، نو معلومه سوه چې بنځه پنځلس ورځې لمونځ نه کوي او نه روژه نیسي، او زموږ دلیل تېر سوی معنی "اکثره عشرة أيام"، نو تر دریو ورځو کم او تر لسو ورځو زیات چې کومه وینه راځي، هغه به د استحاضې وینه وي؛ ځکه د شریعت له طرفه دیو شې ټاکل کېدل له دې خبرې څخه مانع دي چې د هغه سره یو بل شی یو ځای کړل سي، نو کومه وینه چې له تقدیر الشرع څخه کمه یا زیاته وي، هغه به حیض نه، بلکې استحاضه وي.

وما سوی البیاض الخالص حیض: ألوان حیض شپږ دي یا په بله وینا د حیض وینه شپږ رنگه ده: ① توره، ② سره، ③ ژړه، ④ خره، ⑤ زرغونه، ⑥ خاورینه، سره وینه بالا جماع حیض ده، همدارنگه ژور ژړ رنگ والا وینه هم داصح قول مطابق حیض ده او پاته سوه دخر رنگ وینه، نو هغه دطرفینو رَجَمَها الله په نېز حیض ده، برابره ده، د حیض په اولو ورځو کې ولیدل سي یا په آخرو ورځو کې، امام ابو یوسف رَجَمَها الله فرمایي چې کله تر (خر رنگه وینه) حیض نه ده مگر دا چې تر صفا ویني وروسته راغلې وي، د امام ابو یوسف رَجَمَها الله دلیل دا دی چې د رحم په وینه کې عادت دا دی چې اول د صفا رنگ وینه راوځي بیا دخر رنگ، خو کله چې اول دخر رنگ وینه راووتله، نو معلومه سوه چې دا وینه له رحم څخه نه ده راغلې، بلکې له یورگ وغیره څخه راغلې ده او کومه وینه چې له رحم څخه نه وي، هغه ته د حیض وینه نه وایي؛ نو ځکه دخر رنگ ویني ته به حیض نه ویل کیږي، د طرفینو رَجَمَها الله دلیل دا دی چې حضرت عائشې رَضِيَ اللهُ عَنْهَا له خالص سپینوالي څخه بغیر نور ټوله ویني حیض شمېرلی دی "كَانَ الرِّسَاءُ يَنْعَثُنَّ إِلَى عَائِشَةَ بِالْوَرَجَةِ فِيهَا الْكَزُوفُ فِيهَا الْكُفْرَةُ مِنْ دَمِ الْحَيْضِ يَمْسَأَتُهَا عَنِ الْكَلَامِ فَتَقُولُ لَهُنَّ: لَا تَعْبَلْنَ كَلِمَةً كَرِهِينَ الْقَصَّةَ الْبَيْضَاءَ" (یعني بنځوبه و حضرت عائشې ته ډبه استوله چې په هغه کې به په ژړ رنگ ویني سره ککړه پنبه وه، هغوی به د لماتځه په باره کې پوښتنه کوله، نو حضرت عائشې رَضِيَ اللهُ عَنْهَا به ورته فرمایلي چې: تلوار مه کوئ! تر دې چې تاسې قصه بیضاء (یعني خالص سپینوالی) وړینې، له دې حدیث څخه ثابت سوه چې له سپین رنگ څخه بغیر نور ټوله رنگونه د حیض وینه وي او ښکاره ده چې حضرت عائشې رَضِيَ اللهُ عَنْهَا چې کوم څه کړي او فرمایلي دي، هغه به یې له نبی کریم ﷺ څخه اورېدلي وي.

او پاته سوه د زرغونه رنگ وینه، نو د هغه په باره کې صحیح دا ده چې که بنځه له ذوات الحیض څخه وي یعني داسې عمر وي چې حیض ورته راځي (سپین سرې نه وي)، نو دا د زرغونه رنگ وینه به د حیض وي او د زرغون والي به پر دې خبرې محمول کیږي چې د هغې په هضمیت

کي څه خرابي سته چي د هغه په وجه يې ورته زرغونه راځي، او که چيري ښځه سپين سرې (بوډۍ) وي او له زرغونه رنگ څخه بغير بل رنگ ورته نه ويني، نو دا به د حيض ورته نه وي، بلکي وړل کيږي به چي دا ورته درحم د خرابيدو په وجه راځي؛ ځکه چي اصلاً دروني رنگ زرغون نه وي.

د حائضه ښځي لپاره د لمونځ او داسي نورو حکم

يَنْذَعُ صَلَاةً وَصُومًا (حيض) منع کوي لمونځ او روژه وَتَقْضِيهِ دُونَهَا او ښځه به قضاء راوړي د لمانځه، نه دروژې وَدُخُولَ مَسْجِدٍ وَالطَّوَافِ او (منع کوي) داخلېدل و مسجد ته او (منع کوي) طواف وَقُرْبَانَ مَا تَحْتَ الْإِزَارِ او (منع کوي) نژدېکت (وښځي ته) لاندي تر لنگ (پرتوگ) (يعني له نلمه څخه تر زغڼو پورې) وَقِرَاءَةَ الْقُرْآنِ وَمَسَّهُ إِلَّا بِغُلَافِهِ او (ممدارنګه منع کوي) لوستل د قرآن او مسه کول د قرآن مګر په خپل پوښ سره وَمَتَمَّ الْحَدَّثَ الْمَسَّ او بې اودسيا منع کوي مسه کول د قرآن (نه قرائت د قرآن) وَمَتَعَهَا الْجَنَابَةَ وَالنِّقَاسَ او منع کوي دا دواړه جنابت او نقاس (يعني جنابت او نفاس له مس القرآن او قراة القرآن دواړو څخه منع دي) وَتَوَطَّأُ بِلَا غُسْلٍ بِخَصْرٍ لَّا كَثْرًا او وطي کېدلای سي د هغې سره بغير له غسله په منقطع کېدو (درني) سره (وروسته) د اکثره مودې (يعني چي لس ورځي تيري سي او ورته منقطع بڼه اسي، نو که څه هم ښځه غسل نه وکړي، د هغه سره وطي کول صحيح دي) وَزَلَّاقِيَهُ لَا او (په منقطع کېدو سره) د کمتره مودې نه (يعني تر دريو ورځو مخکي چي ورته بنده سي، نو وطي نه سي ورسره کېدلای تر دې چي غسل وکړي، عبارت داسي دی: اَيُّ وَبِإِنْقِطَاعِهَا لَهَا لَاقِلَ الْهِضَ لَا تَوَطَّأُ حَتَّى تَغْتَسِلَ) تر دې چي دا ښځه غسل وکړي أَوْ يَطْفِئَ عَلَيْهَا أَحَدٌ وَقَبْلَ صَلَاةٍ يَأْتِيهِ اِدْنِي (لږ تر) وخت د لمانځه (چي په هغه کي ښځه صرف پر غسل کولو او تحریمه ريلو باندي قدرت وموندي، نو که دومره انداز وخت باندي تېر سي، نو هم وطي ورسره کېدلای سي).

اللفات: ﴿قربان﴾ د کرم د باب مصدر دی: نژدې کېدل، مراد جماع کول دي، ﴿إزار﴾ لنگ،

﴿مس﴾ مصدر دی، له نصر او سمع دواړو څخه راځي: مسه کول، لاس وړول، لاس باندي تېرول،

﴿غلاف﴾ پوښ، ﴿تصوم﴾ د تفمل د باب مصدر دی: منقطع کېدل، ختمېدل، يعني د حيض ورته درېدل او بندېدل.

تشریح: له دې حایه مصنف رحمه الله د حيض احکام بیانوي، د حیض یوولس (۱۱) احکام دي چي له هغوی څخه په اوو کي حیض او نقاس دواړه سره مشترک دي او څلورو د حیض سره

مخصوص دي، مصنف رحمه الله دلته مشترک احکام بیان کړي دي او هغه دا دي: ① حیض لمنوع منع کوي، ② حیض روژه منع کوي، او قضاء صرف دروژو لازم ده، د لمانځه قضاء نسته؛ دلیل دا چي حضرت عائشه رَضِيَ اللهُ عَنْهَا فرمایي: "يُؤَيِّبُنَا ذَلِكَ فَنُؤْمِرُ بِقَضَاءِ الصَّوْمِ وَلَا نُؤْمِرُ بِقَضَاءِ الصَّلَاةِ" (ابوداؤد، ترمذي) (يعني موږ ته به حیض راتلی او موږ ته به دروژو د قضاء حکم کېدی او د لمانځه د قضاء حکم به نه را ته کېدی)، او بل دلیل دا چي روژه خو په ټوله کال کي صرف یوه میاشته وي، بالفرض که حائضه ښځه په دې میاشته کي پوره لس روژې نه ونیسي، نو بیا هم پاته یوولس میاشتي چي یوه، یوه روژه ونیسي، لا هم یوه میاشته پاتېږي، په خلاف د لمانځه چي که په هره میاشته کي د لسو ورځو لمنځونه ځني قضاء سي، نو د میاشتي پنځوس لمنځونه او د ټوله کال شپږ سوه لمنځونه سوه، ګواکي د هري میاشتي په لسو ورځو کي به د هر لمانځه په وخت کي دوه جلا لمنځونه کوي يعني یو وختي او بل قضائي، او بیا به دراروان حیض لمنځونه قضاء کېدل شروع سي، لنډه دا چي په دې کي د ښځو لپاره سخت حرج او تکلیف دی او داسي کول د ﴿مَا يَرْزُقُ اللَّهُ﴾ لِيَجْعَلَ عَلَيْكُمْ مِنْ حَرَجٍ﴾ خلاف دي.

③ درېیم حکم دا دی چي حیض مسجد ته داخله منع کوي يعني حائضه ښځه به مسجد ته نه داخلېږي؛ ځکه له حضرت عائشې رَضِيَ اللهُ عَنْهَا څخه روایت دی "لَا أَجُلَ الْمَسْجِدِ لِلْحَائِضِ وَلَا جُنُبٍ" (ابوداؤد) (زه حلال نه ګرځوم مسجد ته داخلېدل) د حیض والا ښځي او د جنب کس لپاره، لېکن امام شافعي رحمه الله په مسجد کي تېرېدل (يعني د تېرېدو لپاره مسجد ته داخلېدل) د حائضې لپاره جائز ګڼي، خو دا مذکوره حديث د هغه په خلاف حجت دی، ④ حیض طواف هم منع کوي؛ ځکه طواف په مسجد حرام کي کېږي او په مسجد کي د داخلېدو ممانعت ثابت سو، ⑤ همدارنګه حیض وښځي ته د ځاوند نژدېکت هم منع کوي، د شیعینو، امام شافعي او امام مالک رحمه الله په نېز له نامه (نو) څخه تر زنگنو پوري له حایضه ښځي څخه نفع اخیستل حرام دي، او د امام محمد او امام احمد رحمه الله په نېز له فرج څخه بغير نور له ټوله جسم څخه نفع اخیستل ورته حلال دي؛ ځکه د یهودو عادت دا وو چي کله به ښځي ته حیض راغلی، هغوی به د ښځي سره خوراک، چنباک پرېښووی، نو صحابه وو په دې باره کي د الله له رسول ﷺ څخه پوښتنه وکړه، نو الله تعالیٰ دا آیت ﴿يَسْأَلُونَكَ عَنِ الْحَيْضِ﴾ نازل کړی، او نبي کریم ﷺ وفرمایي: "اَصْنَعُوا كُلَّ شَيْءٍ إِلَّا الْبَيْحَ"، د شیعینو دلیل دا حديث دی: "عَنْ عَبْدِ اللَّهِ بْنِ سَعْدٍ سَأَلَ رَسُولَ اللَّهِ ﷺ عَنْ عَمَلِ الْحَائِضِ فِي مَنْزِلِهَا وَهِيَ حَائِضٌ فَقَالَ: لَكَ مَا فَوْقَ الْإِزَارِ"، (له عبد الله بن سعد رحمه الله څخه

روایت دی چې ماله رسول الله ﷺ څخه پوښتنه وکړه د هغه شي په باره کي کوم چي زما له ښځي څخه زما لپاره حلال دی په داسي حال کي چي هغه حیضه وي، نو ښي کریم ﷺ وفرمایل: ستا لپاره مافوق الإزار [حلال آدی].

د قرآن د قرائت حکم

وقرائة القرآن: ① شپږم حکم دا دی چي حیض د قرآن قرائت هم منع کوي، که څه هم یو آیت یا تر آیت کم وي، امام مالک رحمه الله فرمایي چي د حائضه ښځي لپاره د قرآن قرائت جائز دی، او امام طحاوي رحمه الله له یوه آیت څخه د کم قرائت مباح ګرځولی دی، دامام مالک رحمه الله دلیل دا دی چي حائضه ښځه معذوره ده او د قرآن قرائت ته محتاجه ده او پر طهارت حاصلولو قادره هم نه ده، نو د دې ضرورت په خاطر د حائضې لپاره قرآن لوستل جائز وګرځول سو، زموږ دلیل د ښي کریم ﷺ دا فرمان دی "لَا تَقْرَأُ الْحَائِضُ وَلَا الْجُنُبُ شَيْئًا مِنَ الْقُرْآنِ" (يعني حائضه او جنب کس دي له قرآن څخه هېڅ نه وايي)، دا حدیث دامام مالک رحمه الله په خلاف حجت دی؛ ځکه دا حدیث په صراحت سره د حائضې لپاره د قرائت پر عدم جواز دلالت کوي، لهذا دامام مالک رحمه الله عقلي دلیل به د حدیث په مقابله کي حجت نه وي، او څرنگه چي دا حدیث مطلق دی، نو ځکه یوه آیت او تر آیت کم دواړو ته شاملیږي، لهذا دامام طحاوي رحمه الله په خلاف هم حجت دی چي هغه تر یوه آیت د کم تلاوت جائز ګرځوي، بلکي مطلقاً د قرآن قرائت د حائضې ښځي لپاره ناجائز دی.

معلمه حائضه به څه کوي؟ کوچنیانو ته د قرآن مجید تعلیم ورکونکې ښځه که د حیض په حالت کي وي، نو هغه به د تعلیم په نیت په کلمه، کلمه سره آیت ورته وایي یعني پر هره کلمه به درېږي، مثلاً قُلْ - هُوَ - اللَّهُ - أَحَدٌ، يعني د هري کلمې تر مینځ به فصل کوي، روان به یې نه ورته وایي، همدارنگه په هجاء او په تورو ورته ویل خو په طریقه اولی 'جائز دي'. (تتارخانيه ج: ۱، ص: ۲۸۰).

مسئله: ۱۲۸۳، البحر الرائق ج: ۱، ص: ۲۰، کتاب المسائل ص: ۲۰۹، "وفي الهندية: وإذا حاضت المعلقة فينبغي لها أن تعلم القبيل كلمة كلمة وتقطع بين الكلمتين ولا يكره لها التهجى بالقرآن". (هتبه ج: ۱، ص: ۲۸)

د حیض په حالت کي د هدیشو درس: د ښځو په مدرسو کي چي کومي ښځي استاذاني (معلمت) حدیث، تفسیر او فقه تدریسوي، د هغوی لپاره د حیض په ورځو کي درس اجازه سته، لېکن د دوو (۲) خبرو خیال دي ساتي: ① یوه دا چي د قرآن کریم د آیت تلاوت دي نه کوي، ② د دویمه دا چي د کتابونو هغه حصې ته به لاس نه وروړي چي هلته یو قرآني آیت لیکلی وي.

(محطاي ص: ۲۷، دیني مسائل ص: ۲۰۱)

د ذکر او دعاء په نیت سره قرآني آیتونه ویل: که چیرې د تلاوت نیت نه وي، بلکه دعاء او ذکر او الله ﷻ د حمد او شکر په غرض سره د قرآن کریم آیتونه د حیض په حالت کې وویل سي، نو په دې باره کې تفصیل دادی چې په دعاء او حمد باندې مشتمله آیتونه وریل مطلقاً جائز دي، برابره ده آیتونه اوږده وي او که مختصره وي، او که د حمد او ثناء والا آیتونه نه وي مثل سورة اللهم (ثَبِّثْ يَدَايَ)، نو په مذکوره نیت سره د کوچنیو آیتونو د ویلو اجازه سته او داوږدو آیتونو ویل منع دي. (شامی ج: ۱، ص: ۲۲۳، کتاب المسائل ص: ۲۰۹). خو صاحب درة المختار لیکلي دي چې که پر دعاء او حمد باندې مشتمل آیتونه نه وي، نو بیا مذکوره نیت پکښې مؤثر نه دی؛ "لما في التسمية: (قوله بقصده) فلو قرأت الفاتحة على وجه الدعاء أو شيئاً من الآيات التي فيها معنى الدعاء ولم ترد القراءة لا بأس به كما قدمناه عن العيون لأبي الليث وإرت مفهومه أن ما ليس فيه معنى الدعاء كسورة أبي لهب لا يؤثر فيه قصد غير القرآنية". (رد المحتار ج: ۱، ص: ۲۱۴)

همدارنگه د حیض په حالت کې هر ډول دعاګانې وریل جائز دي، حتی هغه دعاګانې هم وریلای سي چې د هغوی الفاظ په قرآن کریم او احادیثو کې وارد وي (یعنې قرآني او نبوي دعاګانې)، همدارنگه په دې حالت کې دعاء قوت ویل هم صحیح دي. (د مختار ج: ۱، ص: ۲۲۴، کتاب المسائل ص: ۲۱۰)

ومنه إلا بغلافه: ⑦ اووم حکم دادی چې د حائضې ښځې لپاره قرآن کریم بغیر له پوښ څخه مسه کول هم جائز نه دي؛ ځکه له حکیم بن حزام رضی الله عنه څخه روایت دی "لَمَّا بَعَثَنِي رَسُولُ اللَّهِ ﷺ إِلَى الْيَمَنِ قَالَ: لَا تَمْسُ الْقُرْآنَ إِلَّا وَأَنْتَ طَاهِرٌ" (مسندک للحاکم)، (کله چې زه رسول الله ﷺ ویمن ته واستولم، نو ورپې فرمایل: قرآن مه مسه کوه! مګر چې ته پاک یې). بعضو ویلي دي چې له غلاف (پوښ) څخه مراد هغه جلد دی کوم چې د قرآن کریم سره متصل وي او بعضو ویلي دي چې لستوني څنې مراد دي او بعضو ویلي دي چې له غلاف څخه مراد هغه پوښ او خلت ده چې قرآن کریم پکښې ایښوول کیږي، همدا قول زیات صحیح دی، ځکه د قرآن سره لګېدلی پوښ او جلد خود د قرآن تابع دی او لستوني د مسه کونکي تابع دي او دا خاجي پوښ دیوه هم تابع نه دی.

ومنه الحدُّ المَسُّ: د محدث (بې اوسه) لپاره صرف د قرآن مسه کول ناجائز دي. نه قرائت د قرآن، او د جنب کس او نفاس والا ښځې لپاره د قرآن مسه کول او دهغه قرائت دواړه ناجائز دي؛ ځکه حدث (بې اوسیا) صرف په لاسو کې سرایت کوي او پاته سو د جنابت، حیض او نفاس والا حدث په خوله کې هم سرایت کوي، نو ځکه د دوی لپاره دواړه ناجائز دي.

فایده: د حیض پاته احکام دا دي: (۸) د حیض په ذریعه موده پوره کیږي، (۹) د حیض په ذریعه د رحم استبراء کیږي، (۱۰) د حیض په ذریعه بلوغت معلومیږي، (۱۱) همدارنگه په طلاق سني او بدعي کي دهغه په ذریعه فرق کیږي.

د حیض د ختمېدو په وخت کي د جماع حکم

وَتَوَطَّأَ بِغُسْلِ بَتَمْرٍ لَّا كَثْرَةً: یعني که د حیض ډاکثره مودې یعني د لسو ورځو پر تېرېدو وینه منقطع سي (بنده سي)، نو د ښځي تر غسل کولو مخکي هم دهغې سره وطی کول حلال دي؛ ځکه حیض تر لسو ورځو نه زیاتېږي، لېکن دومره خبره ده چي تر غسل کولو مخکي وطی کول مکروه تنزیهي دي، نو مستحب دا ده چي تر غسل مخکي وطی نه ورسره وکړي.

فایده: "تَصْرُفٌ" د انقطاع په معنی سره دی یعني ډاکثره مودې پر تېرېدو چي ښځي وینه منقطع سي، نو دهغې سره وطی جائز دي، خو پر دې عبارت دا اعتراض کېدلای سي چي ډاکثره مودې پر تېرېدو خو مطلقاً وطی جائز دي، برابره ده وینه منقطع سي او که نه سي؛ ځکه تر ډاکثره مودې وروسته راتلونکې وینه حیض نه، بلکي استحاضه وي کوم چي دوطی مانع نه ده؟، جواباً دا وړل کېدلای سي چي مصنف رَجَعَهُ الله دا د عام عادت مطابق وړلي دي؛ ځکه داسي شاذونادر کیږي چي ډاکثره مودې پر تېرېدو وینه منقطع نه سي.

او په "لاکثره" کي لام د "بعد" په معنی سره دی، کما فی قوله تعالی: ﴿أَقْرِضْهُ قَرْضًا أَلِفًا لَا يُخْلِفُ لَكَ الْغَدُّ﴾ أي بعد دلوك الشمس.

وَأَكْثَلُهُ لَا: یعني که د حائضې وینه پر کمه موده یعني پر دریو ورځو یا تر هغه مخکي منقطع سي او ددې ښځي عادت هم دا وي چي پر دریو ورځو دهغې وینه بندېږي، نو دهغې سره تر هغه وخت پوري وطی جائز نه دي تر څو چي یې غسل نه وي کړی؛ ځکه وینه کله نا کله جاري کیږي او کله نا کله منقطع کیږي، نو د انقطاع و جهت ته د ترجیح وړ کولو لپاره غسل کول ضروري دي.

أَوْ يَضِيَّ عَلَيْهَا أَهْلُ وَقْتِ الْخ: یعني که د ویني تر بندېدو وروسته ښځه غسل خو نه وکړي، لېکن پر هغې د لمانځه ادنی وخت تېر سي یعني دومره اندازه وخت چي دا ښځه په هغه کي په تېزي سره تر غسل کولو او جامې اغوستلو وروسته د لمانځه تحریمه تر لای سي، نو هم دهغې سره سره وطی کول جائز دي؛ ځکه لمونځ د هغې پر ذمه واجب سو، لهدا دا ښځه به پاکه شمېرل کیږي؛ ځکه کله چي شریعت (په دومره اندازه وخت کي) پر هغې د لمانځه واجبېدلو حکم وکړی، نو دا دلیل ددې خبري دی چي شریعت د هغې د پاکوالي حکم وکړی چي هغه پاکه سوه. (او د لمانځه څخه دلته مراد کمل

لمونځ یعني پنج وخته فرضي لمنځونه دي، په دې کي احتراز دی د خاښت او داختر له لماتځه څخه، مثلاً که د خاښت په وخت کي د ښځي حیض منقطع سي او هغه غسل نه وکړي او نه تیځم وکړي، نو تر څو چي د ماښین وخت تېر نه سي، د هغې سره وطی حلال نه دي، ځکه چي تر زوال مخکي وخت مهمل وخت دی، نو د ماښین تر وخت تېرېدو به خاوند هغې ته انتظار کوي).

فایده: که حیض د عادت له ورځو څخه مخکي خو تر دریو ورځو وروسته بند سي، نو تر څو چي د عادت ورځي تیري نه سي، وطی نه سي ورسره کولای که څه هم ښځه غسل وکړي؛ ځکه د عادت په ورځو کي د حیض د بیا راتللو احتمال غالب دي، لهذا په پرېز کولو کي احتیاط دی. (نواذر الحقائق)

طهر متخلل (د دوو وینو تر مینځ واقع سوی طهر)

وَالطَّهْرُ الْمَتَخَلَّلُ بَيْنَ الدَّامِنِينَ فِي الْبُدْنَةِ حَيْضٌ وَنَفَاسٌ (هغه) پاکوالی کوم چي واقع سوی وي په مینځ کي د دوو وینو په موده کي (حیض او نفاس) (نو هغه) حیض او نفاس دی وَأَقْلُ الطَّهْرِ خُمْسَةُ عَشَرَ يَوْمًا او د پاکوالي کمتره موده پنځلس ورځي ده وَلَا حَدًّا لَكُنْ كَثِيرًا او هیش حد نسته د هغه زیاتره مودې لره إِلَّا عِنْدَ نَصَبِ الْعَادَةِ فِي زَمَانِ الْإِسْتِمْرَارِ مگر د عادت د مقرر کېدلو پر وخت د همېشه وړیني جاري کېدو په زمانه کي.

اللفات: «متخلل» د تفعل د باب مفعول دی، تَخَلَّلَ: په مینځ کي واقع کېدل، په مینځ کي راتلل،

«نصب» د ضرب د باب مصدر دی: درول، مقرر کول (ټاکل)، متعینول، «استمرار» د استفعال د باب مصدر دی: (پریوه حالت) جاري پاتېدل، همېشه پاتېدل.

تشریح: طهر (د طاه په ضمه سره) د حیض د بندوالي (انقطاع) ورځو ته وایي په کومو ورځو کي چي وینه بنده وي یعني د پاکوالي ورځي، او که چیري د حیض په موده کي دننه حیض بند سي، چي په اول کي څو ورځي راسي بیا بند سي او بیا په آخر کي راسي، نو په دې مینځ کي واقع سوي طهر ته طهر متخلل وایي، همداسي نفاس دی، نو طهر که د حیض په موده یا د نفاس په موده کي د دوو وینو تر مینځ واقع سي، مثلاً یوه ورځ وینه وړیني، بیا اته ورځي طهر پاته سي (یعني اته ورځي وینه بنده وي) بیا یوه ورځ وینه راسي، یا مثلاً د نفاس په بعضي ورځو کي وینه راسي بیا بنده سي او بیا راسي، نو دا په مینځ کي واقع سوی طهر حیض او نفاس شمېرل کیږي یا په بله وینا دغه طهر متخلل بین الدمین مسلسله (پرلپسې) وینه شمېرل کیږي (ګواکي وینه یې جاري پاته وه)، دا له امام صاحب رَجَهُ الله څخه د طهر متخلل په باره کي له مروی روایاتو څخه یو روایت دی، وجه یې داده چي د حیض په موده کي دننه مسلسل بلا انقطاع وینه راتلل د هیچا په نېز شرط نه دي، لهذا په اول او آخر کي وینه

موجودېدل کافي دي، لکه څرنګه چې د زکاة د واجېدلو لپاره د کال په اول او آخر کې د نصاب موجودېدل کافي دي، ټوله کال موجودېدل بالاتفاق شرط نه دي.

فایده: د امام محمد رَجَنَه الله مذهب دا دی چې طهر متخلل که تر دریو ورځو کم وي، نو په هیڅ حال کې هم فاضل (فاصله راوستونکې) نه شمېرل کېږي (یعنې هغه تر دریو کمې ورځې په حیض او نفاس کې شمېرل کېږي)، او که دا طهر متخلل درې ورځې وي، نو که د دواړو طرفونو (یعنې د اولو ورځو او د آخري ورځو) د ویني سره برابر وي یا کم وي، نو هم فاضل نه شمېرل کېږي، او که د دواړو طرفونو له ویني څخه زیات وي، نو فاضل شمېرل کېږي، له امام ابو یوسف رَجَنَه الله څخه روایت دا دی چې د دواړو وینو تر مینځ چې کله طهر له پنځلس ورځو څخه کم وي، نو دا طهر فاضل نه شمېرل کېږي، بلکې د طهر ورځې هم له حیض څخه شمېرل کېږي؛ ځکه دا طهر فاسد دی، لهندا ډا ډه د جاري ویني په مرتبه کې وي، دا قول اختیارول زیات آسانه دي، ډېرو متأخرینو پر همدې فتویٰ وړکړې ده؛ ځکه دا د مفتي او مستفتي دواړو لپاره آسانه دی، او دا یو روایت له امام صاحب رَجَنَه الله څخه هم دی او ویل سوي دي چې دا د امام صاحب رَجَنَه الله آخري قول دی. (فتح القدیر ج: ۱، ص: ۱۵۲)

وأقل الطهر خمسة عشر يوماً ولاحداً إلخ: د طهر کمترینه موده پنځلس ورځې ده، له ابراهیم نخعي تابعي څخه همداسې نقل سوي دي او ښکاره ده چې ابراهیم نخعي رَجَنَه الله به له صحابي څخه او صحابي به له رسول الله ﷺ څخه اورېدلي وي؛ ځکه دا مقدار دی او په شریعت کې مقادیر په اورېدو (سماع) سره معلومېدلای سي، قیاس لره په هغه کې هیڅ دخل نه وي.

او اکثره طهر لره هیڅ موده مقرر نه ده، لهندا تر څو چې ښځه طهر ویني، خپل لمنځونه او روژې دي اداء کوي، که څه هم دا طهر د هغې ټوله ژوند ونیسي؛ ځکه ډېر ځله طهر تر یوه او دوو کالو پورې هم اوږدېږي، بلکې تر دې هم زیاتېږي، نو ځکه د طهر اکثره مودې لره هیڅ مقدار نسته.

إلا عند نصب العادة لزمان إلخ: اوس ذکر سوه چې د طهر اکثره مودې لره هیڅ حد مقرر نه دی، خو یو صورت له دې څخه مستثنیٰ دی، هغه دا دی چې یو ښځه مستحاضه وي، ورنه یې جاري وي، نو د ضرورت په وجه به د هغې لپاره د طهر موده ټاکل کېږي.

بیادې درې صورتونه دي: ① یو دا چې ښځه د بالغوالي سره (یعنې له اولني حیض څخه) سمدستي مستحاضه سي، نو حکم یې دا دی چې د هغې په حق کې د هرې میاشتي لس ورځې د حیض شمېرل کېږي او شل ورځې د طهر شمېرل کېږي، ② او که تر بلوغ وروسته هغه څو وخت روغه وي، بیا د استحاضې په مرض مبتلا سي، نو که چیرې د هغې د حیض یو عادت جوړ سوی وي، مثلاً عادت یې دا وي چې په هره میاشته کې هغې ته نهه ورځې وینه راتلل، نو اوس په هره

مياشته کي د هغې د عادت نهه ورځي حیض شمېرل کيږي، باقي یو ورځي طهر شمېرل کيږي، (۴) او که د هغې لپاره عادت خو وي، لېکن اوس د هغه ابتداء او انتهاء ځني هېره وي، نو په دې صورت کي دي دا ښځه تحري او فکر وکړي، د کومو ورځو په باره کي چي د هغې غالب گومان سي چي دا زما د حیض ورځي وې، نو هغه یې د حیض ورځي شمېرل کيږي او د کومو ورځو په باره کي چي یې غالب گومان دا وي چي دا زما د طهر ورځي وې، نو هغه یې د طهر ورځي شمېرل کيږي؛ ځکه غالب گومان له شرعي دلائلو څخه دی. (تمهیل الحقائق)

دم استحاضه او د مستحاضه اقسام

وَدَمُ الْإِسْتِحَاضَةِ كَرِغَافٍ دَائِمٍ او داستحاضې وینه د پزي د دائمي وړني بهېدلو په څېر ده لَا يَنْتَمِ
صَوْمًا وَصَلَاةً وَوُطْئًا نه منع کوي روژه او لمونځ او وطی وَلَوْ زَادَ الدَّمُ عَلَى أَكْثَرِ الْحَيْضِ
وَالنَّفَاسِ او که چيري زياته (اضافه) سي وینه پر اکثره مودې د حیض او نفاس فَنَبَأَ أَدَعَى عَادَتِهَا
إِسْتِحَاضَةً نو کومه (وړنه) چي زياته (اضافه) وي د هغې د عادت پر ورځو هغه استحاضه ده وَلَوْ
مُبْتَدَأَةً او که چيري ښځه له شروع څخه استحاضه سوې وي فَحَيْضُهَا عَسْرَةٌ وَنَفَاسُهَا أَرْبَعُونَ
نو د هغې حیض (په مړه مياشته کي) لس ورځي او نفاس یې څلوېشت ورځي دي.

الغلاف: ﴿رغاف﴾ دفتح او نصر له بابو مصدر دی؛ پزه وړني کېدل او بهېدل، له پزي څخه وینه روانېدل، هغه وینه چي له پزي څخه دناروغۍ په وجه راوځي، ﴿مبتدأة﴾ دافتعال له بابو د مؤنث فاعل صیغه ده؛ ابتداء کونکې (شروع کونکې) ښځه، مراد ځني هغه ښځه ده چي له شروع څخه يعني له اول حیض څخه استحاضه سوې وي (يا په بله وينا د بالغ کېدو سره سملاسي يې وینه جاري پاته سوې وي).

تشریح: داستحاضې وینه د پزي د وړني په څېر ده، يعني څرنگه چي د پزي وینه له رگ څخه راځي، همداسي داستحاضې وینه هم له رگ څخه راځي، او حکم یې هم یو دی چي د پزي د وړني په څېر داستحاضې وینه هم د لمانځه، روژې او وطی لپاره مانع نه ده؛ دلیل دا حدیث دی چي نبی کریم ﷺ و مستحاضې ښځي (فاطمه بنت جحش) ته وفرمایل: "وَتَوَضَّئُ لِكُلِّ صَلَاةٍ تُرْصِلِي وَإِلَى قَطْرِ الدَّمِ عَلَى الْحَصِيرِ" (يعني ته د هر لمانځه لپاره اودس کوه! او لمونځ کوه! که څه هم وینه پر چټايي استرنجي اخځيږي)، کله چي له دغه حدیث څخه د لمانځه حکم معلوم سي چي داسي ښځي لپاره طهارت لازم نه دی، نو همداسي د روژې او وطی حکم هم ځني معلوم سو؛ ځکه لمونځ د دوی په نسبت طهارت ته زیات محتاج دی، نو کله چي داستحاضې لپاره په دې صورت کي هم طهارت لازم نه دی، نو د روژې او وطی لپاره به په طریقه اولی لازم نه وي.

ولو زاده د المړالمخ: که چیرې د یو بنځي عادت دا وي چې هره میاشته هغې ته مثلاً پنځه ورځي حیض راځي، خو د دې وار داسې وسي چې د هغې حیض تر اکثر الحیض یعنې تر لسو ورځو هم زیات سي، نو په دې صورت کې حکم دا دی چې د عادت تر ورځو (پنځه ورځو) زیات چې څومره ورځي دي، هغه ټوله د استحاضې ورځي شمېرل کېږي؛ ځکه تر عادت اضافه ورځي د هغه ورځو مجانس (مشابه) دي کوم چې تر لسو ورځو اضافه وي (یعنې د عادت له ورځو څخه بغیر نورې ورځي داسې دي لکه د حیض له اکثره مودې (لسو ورځو) څخه بغیر نورې ورځي چې هغه ته استحاضه وایي)، نو ځکه په حکم کې به هم د هغوی سره ملحق کېږي (یعنې استحاضه به شمېرل کېږي).

او که چیرې وینه د عادت له ورځو څخه زیاته سي، خو تر لسو ورځو پورې ورسپړي یعنې پر لسمه بنده سي، نو دا ټوله لس ورځي د حیض شمېرل کېږي؛ ځکه اوس به دا گڼل کېږي چې په دې وار د هغې عادت بدل سو، همدا حکم د نفاس هم دی چې که د نفاس وینه د عادت تر ورځو اضافه سي او تر اکثر النفاس (یعنې تر څلوېښتو ورځو) هم زیاته سي، نو د عادت تر ورځو وروسته چې څومره ورځي دي، هغه ټوله د استحاضې شمېرل کېږي، او که پر اکثر النفاس یعنې پر څلوېښتو ورځو وینه بنده سي، نو دا ټوله ورځي د نفاس شمېرل کېږي؛ د مخکیني دلیل په وجه یعنې اوس به دا گڼل کېږي چې د دې وار د هغې عادت بدل سو.

ولو مبتدأ فی حیضها الم: که یو بنځه د بلوغ (بالغه کېدو) سره سم مستی مستحاضه سي یعنې د هغې اول د بلوغ حیض تر لسو ورځو زیات سي او مستمر (دوامداره) پاته سي، نو داسې بنځي حیض په هره میاشته کې (له هغه ورځې څخه په کومه ورځ چې یې وینه لیدلې ده) لس ورځي دي، پاته شل ورځي یې د استحاضې دي؛ ځکه که هغې ته لس ورځي وینه راغلې وای او پر لسمه ورځ بنده سوې وای، نو دا ټوله ورځي به یقیناً د حیض وای (ځکه د حیض اکثره موده لس ورځي ده)، لېکن کله چې د هغې وینه تر لسو ورځو واوښتل، نو په دې خبره کې شک او شبهه راغله چې تر دریو ورځو وروسته دا نورې ورځي (تر لسو ورځو پورې) د حیض دي که نه، نو دا یقیني شی به ددغه شک په وجه نه زائلیږي کوم چې اوس پیدا سو. (نواد، تسهیل)

د مستحاضه او معذورینو مخصوص احکام

وَتَشَوُّبًا أَوْ أَوْسَدَ بِهِ كَوَيِ الْمُسْتَحَاضَةِ مُسْتَحَاضَةٌ بِنَحْوِ (چې وینه یې جاري وي) وَمَنْ يَمُ سَلِسُ الْبَوْلِ أَوْ هَفَ كَسَّ فِي مَبْتَلَا وَيِ په سلس البول (یعنې متیازي یې ځاځي، نه درېږي) أَوْ اسْتَطْلَقَ بَطْنُ يَ (یا مبتلا وي) د نس په ایله کېدو (له نه بهېږي) أَوْ انْفَلَتْ رِيحُ يَ (یا مبتلا وي) د باد په جاري کېدو (باد یې به اختیاره وځي) أَوْ رَعَفَ دَائِمٌ أَوْ جَزُمٌ لَا يَزَوُّ يَ (یا مبتلا وي) د پزي په همپشه ویني سره (د پزي وینه یې

روانه وي) او په داسې زخم سره چې نه وچېږي (نه جوړېږي) لَوْ قُتِلَ كُلُّ فَرْضٍ (دوی به اودس کوي) دهر فرض لمانځه د وخت لپاره وَيَصْلُونَ بِهِ فَرْضًا وَنَفْلًا او لمونځ دي کوي په دې اوداسه سره (خو مره چې وغواړي) فرض او نفل وَيَبْطُلُ بِخُرْؤِهِمْ فَقَطُّ او باطلېږي (ددې معذورینو اودس) فقط د وخت په وتلو سره وَهَذَا إِذَا لَمْ يَنْبُضْ عَلَيْهِ وَقْتُ فَرْضٍ إِلَّا ذَالِكَ الْحَدُّ يُوجَدُ فِيهِ او دا (حکم) هغه وخت دی چې نه تیرېږي پر دوی وخت دیوه فرض لمانځه مگر دا بې اودسیا موجوده وي په هغه کي (یعنې دې معذورینو لپاره دا مذکوره حکم هغه وخت دی کله چې پر دوی دیوه فرضي لمانځه وخت داسې نه تیرېږي چې دا بې اودسیا یعنې غمرا پکښې موجود سوی نه وي).

اللغات: ﴿اِسْتَحَاضَ﴾ داستعمال دباب مصدر دی: دنس ایله کېدل، بهېدل، (اسهالونه کېدل)، ﴿اَنْفِلَاتَ﴾ دانفعال دباب مصدر دی: بې اختیاره دباد وتل، ﴿عَلِشَ الْجُولُ﴾ دالفظ دلام په “کسره” سره دی: مشهور مرض دی چې په دې باندې مبتلا سړی د خپلو متيازو (بولو) مخه نه سي نیوی، او متیازي یې بې اختیاره شاخي، ﴿الرغاف﴾ د پزي ویني کېدل، هغه وینه چې له پزي شخه د ناروغۍ په وجه راوځي، هغه ښځه چې د مرض په سبب یې د حیض له ورځو شخه پرته په نورو ورځو کي وینه راځي، ﴿لا یرقا﴾ دفتح له بابه دنفی صیغه ده: زخم وچېدل او جوړېدل، وینه وچېدل او درېدل، منقطع کېدل. (مباح اللغات)

تشریح: څرنگه چې حیض داستحاضه او نفاس په مقابله کي کثیر الوقوع دی، نو ځکه هغه یې مخکي بیان کړی، د حیض د احکامو تر بیان وروسته اوس داستحاضې او نورو اعذارو حکم بیانوي او نفاس یې تر استحاضې وروسته بیان کړی دی؛ ځکه استحاضه دنفاس په نسبت د کثرت اسباب په اعتبار سره کثیر الوقوع ده، ددې په خلاف دنفاس صرف یو سبب دی یعنې د بچي ولادت.

مسئله داده چې مستحاضه ښځه او دچا چې متیازي بې اختیاره شاخي (خاشکي یې نه درېږي) او یا یې اسهالونه نه درېږي او یا یې د پزي وینه همېشه روانه وي او یا په داسې زخم مبتلا وي چې وینه یې نه درېږي، ددغه معذورینو په باره کي زموږ په نېز حکم دادی چې په یوه اودسه سره په وخت کي دننه څو مره وغواړي لمنځونه کولای سي، برابره ده هغه فرض وي، نفل وي یا واجب لمنځونه وي، او دامام شافعي رَجَنَ الله په نېز حکم دادی چې دهر فرض لپاره دي اودس کوي یعنې معنوره کس په یوه اوداسه سره یو فرض اداء کولای سي، څو فرض نه سي اداء کولای؛ دلیل یې دا حدیث دی: “الْمُسْتَحَاضَةُ تَتَوَضَّأُ لِكُلِّ صَلَاةٍ” (مستحاضه ښځه به دهر لمانځه لپاره اودس کوي)، دویمه خبره داده چې دمعنوره کس طهارت (اودس) ته چې اعتبار وړ کول سوی دی هغه د فرض اداء

کولو په وجه (چې په دې طهارت سره د هغه وخت فرضي لمونځ اداء کړي)، نو ځکه له فرض څخه تر فراغت وروسته به طهارت باقي نه پاتېږي، او زموږ دلیل د نبی کریم ﷺ د فرمان دی: "المُسْحَاةُ تَتَوَسَّطُ لِرِزْقَتِ كُلِّ صَلَاةٍ"، او دامام شافعي رَجَحَهُ الله د پېش کړي روایت جواب دادی چې په "لِکُلِّ صَلَاةٍ" کې لام د وخت په معنی سره دی لکه په "آتَيْتُكَ لَصَلَاةٍ الظُّهْرِ" کې چې لام د وخت لپاره دی (یعنې زه تاته د ما پښین په وخت کې راغم).

او کله چې وخت ووځي (یعنې د فرضي لماتځه وخت ختم سي، مثلاً د ماښام وخت ختم سي او د ماښام وخت راننځي سي)، نو د معذرو اودس ماتېږي، او دراروان وخت د لماتځه لپاره به نوی اودس کوي، دا د طرفینو یعنې دامام صاحب او امام محمد رَجَحَهُ الله په نېز دي. دامام زفر رَجَحَهُ الله په نېز د وخت په داخلېدو سره اودس ماتېږي، او دامام ابو یوسف رَجَحَهُ الله په نېز هم د وخت په داخلېدو سره اودس ماتېږي او هم د وخت په وتلو سره، دامام زفر رَجَحَهُ الله دلیل دادی چې ددې معذرو د عذر په وجود کې چې بیا هم د دوی طهارت معتبر گرځول سوی دی، هغه د فرض اداء کولو د ضرورت په وجه دي، او څرنگه چې په وخت کې هیڅ ساعت له دې عذر څخه خالي نه دی، نو ځکه د ضرورت په وجه د دوی د طهارت اعتبار وسو، او د وخت تر داخلېدو مخکې هیڅ ضرورت نسته، لهذا د طهارت اعتبار به یې نه کیږي، دامام ابو یوسف رَجَحَهُ الله دلیل دادی چې ضرورت صرف په وخت کې دننه محدود دی، لهذا د وخت په وتلو او داخلېدو دواړو سره به اودس ماتېږي، د طرفینو رَجَحَهُ الله مسلک تېر سو چې د دوی په نېز فقط د وخت په وتلو سره ددې معذرو اودس باطلېږي، د وخت په داخلېدو سره نه باطلېږي؛ دلیل یې دادی چې شریعت وقت د اداء قائم مقام گرځولی دی یا په بله وینا شارع دا اجازه ورکړې ده چې د لماتځه ټوله وخت په لماتځه سره مشغول کړی سي، او ښکاره خبره ده چې دا ټوله وخت په لماتځه سره مشغول ساتل هغه وخت ممکن دي چې تر وخت داخلېدو مخکې لا طهارت حاصل سوی وي، او تر وخت مخکې له طهارت حاصلولو څخه بغیر ټوله وخت په لماتځه او عبادت سره مشغول ساتل ممکن نه دي، نو ځکه تر وخت مخکې به اودس جائز وي او تر وخت مخکې د اودس جائز کېدل مستلزم دي و دې خبرې ته چې د وخت راتلل (د وخت داخلېدل) د طهارت لپاره ناقض (ماتونکي) نه سي (یعنې کله چې تر وخت مخکې اودس جائز سي دراروان وخت د لماتځه لپاره، نو ښکاره خبره ده چې له دې څخه د لازمیږي چې دراروان وخت په داخلېدو سره اودس نه ماتېږي)، او څرنگه چې د وخت وتل د زوال حاجت دلیل دی چې اوس ضرورت ختم سو، نو ځکه د وخت په وتلو سره به اودس ماتېږي.

وهذا إذا لم یض علیه وقت فرض إلخ: په شریعت کې د معذوره جوړېدلو شرط دادی (یعنې معذوره هغه کس دی) چې یو داسې عذر هغه ته پېښ سوی وي چې د هغه منع کول او بندول د ده په وس کې نه

وي (دده له واک او قابو څخه وتلي وي) او دا عنږ يې د يوه لمآنځه ټوله وخت مسلسل پاته وي، دومره وخت هم ورته حاصل نه سي چي په هغه کي ژر، ژر اودس وکړي او ژر، ژر د هغه وخت فرض لمونځ اداء کړي (نو که څه هم يو وار داسي پېښ سي). نو داسي کس معذوره جوړېږي او ددغه عنږ د پېښېدلو په وجه په وخت کي دننه دده اودس نه ماتېږي، او کله چي يو وار عنږ ثابت سي (معذوره جوړ سي)، نو د معذوره پاتېدلو يعني دوام عنږ شرط دادي چي تر دې وروسته دهر لمآنځه په ټوله وخت کي کم از کم يو وار د دې عنږ پېښېدل ضروري دي (يعني وروسته دا ضروري نه ده چي عنږ به يې د يوه لمآنځه ټوله وخت مسلسل پاته وي، صرف په اول ځل کي دا ضروري ده)، بيا که چيري وروسته ټوله وخت لمآنځه تېر سي او ده ته دا عنږ پېښ نه سي، نو اوس معذره نه پاتېږي، او دده عنږ ختم شمېرل کيږي او تر دې وروسته په دې عنږ سره دده اودس ماتېږي. (مثلاً که د يو چاد متيازو شاڅکي د يوه لمآنځه پوره وخت جاري سي، نو هغه معذوره وگرځېدې، تر دې وروسته چي کله د لمآنځه وخت راځي، په هغه کي ټوله وخت متيازو شاڅکي راتلل شرط نه دي بلکي په ټوله وخت کي که يو وار هم شاڅکي راځي او نور ټوله وخت بند وي، نو هم شرعاً هغه معذوره پاتېږي، او که په راروان وخت کي پر دې معذوره کس د يوه لمآنځه پوره وخت داسي تېر سي چي په هغه کي يې متيازو شاڅکي بالکل نه راسي، نو اوس هغه د معذورۍ له حکم څخه وځي او دا به ويل کيږي چي عنږ يې ختم سو).

د نفاس بيان

وَالنَّفَاسُ ذَكَرُ يَغْقُبُ الْوَلَدَ او نفاس هغه وينه ده کوم چي تر (پيدا کېدو) بچي وروسته راځي وَذَمُّ الْخَامِلِ اسْتِحَاضَةٌ او د حملداري ښځي وينه استحاضه ده وَالسَّقَطُ اِنْ ظَهَرَ بَعْضُ خَلْقِهِمْ وَلَوْ د ناقص (ناشېر) بچي که بعضي اندامونه ښکاره سوي (جوړ سوي) وي هغه (کامل) بچي دی (يعني منه د کامل بچي په حکم کي دی) وَلَا حَدَّ لِقَلْبِهِ او هيڅ حد نسته د نفاس کمتره مودې لره وَاکْثَرُهُ اَرْبَعُونَ يَوْمًا او زياتره موده يې څلوېښت ورځي ده وَالرَّائِدُ اسْتِحَاضَةٌ او (تر څلوېښتو ورځو) زيات استحاضه ده وَنَفَاسُ الشَّوَامِرَيْنِ مِنَ الْاَوَّلِ او نفاس د دوو غبرگوليو له اول بچي څخه دی (يعني د دوو غبرگوليو بچو په ولادت کي نفاس له اول بچي څخه شروع کيږي).

الغلات: ﴿يعقب﴾ د نصر د باب مضارع ده: وروسته راتلل، ﴿يسقط﴾ (دسين په کسر، فتحه، ضمه اود قاف په سکون سره، يعني پر سين درې سره حرکات ويل کېدای سي): ناقص بچي کوم چي تر خپل وخت مخکي له رحم څخه را ولوړېږي (پيداسي)، الجنين يسقط من بطن أمه ميتا مستبين المخلق (معجم لغة الفقهاء)،

﴿تَوَامِنُ﴾ تشبیه د ټوټو له ده: دوه غبرګولیان. "الثَوَامِر: المولود مع غيره في بطن واحدٍ معاً، والثَلثِي:

توأمَان، ج: توأَمَر". (معجم لغة الفقهاء.)

تَشْوِیْح: نفاس (بکسر التون) مصدر دی له نَفَسَتْ وَ نَفَسَتْ الْمَرْأَةُ حَخْخَه (یعنې بچی یې وزېږویږي ښځې)، او بعضې وايي چې دا مشتق دی له "خروج النفس" یا "تنفس الرحم بالدم" حَخْخَه (یعنې رحم وړنه را پورته کړه اړاو غورځوله)، او اصطلاحې معنی یې مصنف رحمه الله په دې الفاظو سره بیان کړې ده "ذُرٌّ يَخْبُطُ الْوَلَدَ" (یعنې هغه وینه چې د بچي تر پیدای کېدو وروسته له رحم څخه راځي).

که چیرې ښځه بچی وزېږوي او وینه نه وړي، نو هغه نفاس نه شمېرل کیږي او پر هغې غسل نه واجبیږي، همدا له صاحبینو رحمه الله څخه روایت سوي دي، خو امام صاحب رحمه الله فرمایي چې پر هغې احتیاطاً غسل واجبیږي؛ ځکه کېدای سي چې لږ څه غوندي وینه وتلې وي خو هغې به لیدلې نه وي، او ښکاره خبره ده چې د غسل واجبیږلو تعلق د وینې وتلو سره دی، نه د لیدلو سره.

ودم الحامل استحاضة: که حامله ښځه د حمل په حالت کې وینه وړي، یا د ولادت په حالت کې د بچي تر پیدایښت مخکې وینه وړي، نو دا وینه استحاضه ده که څه هم د حیض د وینې په اندازه وینه وي؛ ځکه د حیض او نفاس وینه له رحم څخه راځي او له حاملې څخه د رحم وینه راتلل ممکن نه دي؛ ځکه د حمل په وجه د رحم خوله بنده وي. نو د حمل په حالت کې راغلې وینه به له رحم څخه بغیر له بل ځایه وي او کومه وینه چې له رحم څخه بغیر له بل ځایه راځي، هغه استحاضه ده. نو ځکه دا وینه به هم استحاضه وي، دامام شافعي رحمه الله په ټیټه دا وینه هم د حیض ده، په دې شرط چې په هغه ورځو کې راغلې وي چې په هغوی کې ښځې ته د حیض راتللو عادت وي؛ ځکه دا د حیض په زمانه کې له رحم څخه راوټونکې وینه ده، نو ځکه حیض به وي.

والسقط إن ظهر بعض الخ: هغه ناقص (نا بشپړ) بچی چې بعضې خلقت یې ښکاره سوي وي مثلاً ګوتي، نوکان، پښې، ورېښتان او داسې نور. نو هغه د کامل بچي (ولد تام) په حکم کې دی، یعنې د هغه په وجه ښځه نفاس والا شمېرل کیږي، لهذا که دا ښځه مطلقه (طلاق سوي) وي، نو د دې ناقص بچي په وجه یې هم عده ختمیږي، او که دا ښځه مینه وي او خپل مالک د هغې سره وطي کړي وي، نو د دې ناقص بچي په وجه هم دا مینه د خپل مالک ام ولد ګرځي (ځکه کومه مینه چې له خپل مالک څخه بچی وزېږوي، نو هغه یې ام ولد ګرځي).

او که چیرې د بېجې اندامونه ښکاره سوي نه وي، بلکې هسې ټوټه وي، نو د هغه تر راوتلو وروسته چې کومه وینه راځي، هغه نفاس نه شمېرل کیږي، بلکې دا وینه که چیرې حیض شمېرل ممکن وه، په دې توګه چې که د حیض اقله موده (یعنې درې ورځې) راسي، نو دا به حیض شمېرل کیږي، او که هغه حیض ګرځول ممکن نه وه، نو استحاضه به وي.

او د بېجې اندامونه عموماً په یو سل او شل (۱۲۰) ورځو کې ښکاره کیږي، "ووجهه أنه یکون أربعین یوماً نطفة وأربعین یوماً علقة وأربعین یوماً مضغة". (بدائع)

ولا حدّاً لأقله: د نفاس کمې مودې لږه هیڅ حد او انتهاء نسته، لهذا که ښځه بېجې وژېږوي او صرف یو ساعت یې وینه راسي او بنده سي، نو هغه یو ساعت وینه د نفاس ده، اوس دا ښځه پاکه سوه، اوس به هغه لمونځ شروع کوي او روژه به هم نیسي؛ ځکه د بېجې پېدا کېدل د دې خبرې نښه (علامت) ده چې دا وینه له رحم څخه راغلې ده او د بېجې تر پیدایښت وروسته چې کومه وینه له رحم څخه راځي، هغه ته نفاس وايي، لهذا اوس بلې اضافه نښې ته ضرورت نسته، همدا نښه یې کافي ده پر دې چې دا یو ساعت وینه د نفاس ده؛ په خلاف د حیض چې په هغه کې کم از کم درې ورځې وړینې راتلل شرط دي، د دې لپاره چې معلومه سي چې دا وینه له رحم څخه را روانه ده؛ ځکه د دې وینې پر حیض کېدلو بل هیڅ نښه (علامت) نسته.

یادونه: د بعضي ښځو وینه تر څلورېښتو ورځو مخکې بنده سي، خو بیا هم دوی تر څلورېښتو ورځو پورې لمونځ نه کوي، داسې کول ګناه کبیره ده، پر داسې ښځې لازم دي چې په کومه ورځ یې وینه بنده سوې وي، تر هغه وروسته دراروانو ورځو د لمنځونو او روژو قضاء به راوړي. (هامش الهدایة ج: ۱، ۱: ۶۸)

واکثره أربعین یوماً: د نفاس په اکثره موده کې اختلاف دی، زموږ په نېز څلورېښت ورځې دي، تر دې زائده چې کومه وینه راځي، هغه استحاضه ده؛ دلیل دا حدیث دی "عَنْ أُمِّ سَلَمَةَ رَضِيَ اللَّهُ عَنْهَا أَنَّ النَّبِيَّ ﷺ وَقَفَ لِلنِّفَاسِ أَرْبَعِينَ يَوْمًا" (یعنې نبي کریم ﷺ د نفاس والا ښځې لپاره څلورېښت ورځې وټاکلې)، او بل ځای داسې الفاظ نقل سوي دي "كَانَتْ النِّفَاسُ تَقْعُدُ عَلَى عَهْدِ رَسُولِ اللَّهِ ﷺ أَرْبَعِينَ يَوْمًا"، د امام شافعي رحمه الله په نېز د نفاس اکثره موده شپېته (۶۰) ورځې ده، همدا قول د امام مالک رحمه الله هم دی او یو قول دا دی چې د امام مالک رحمه الله په نېز د نفاس اکثره موده اوږه (۷۰) ورځې ده، خو مذکور پورتنی حدیث د دوی په خلاف حجت دی.

ونفاس الثوأمين إلخ: که چیرې ښځه له یوه نس څخه دوه بچي وزېږوي (چې په اصطلاح کې هغه ته غبرګولیان وايي)، نو د شیعینو رَجْنَه الله په نیز د هغې نفاس داول بچي له پيدا کېدو څخه شروع کیږي، که څه هم د دواړو بچیانو په ولادت کې څلورېښت ورځې فاصله راسي، امام محمد رَجْنَه الله فرمایي چې ددویم بچي له پيدا کېدو څخه نفاس شروع کیږي او همدا دامام زفر رَجْنَه الله قول دی. له یوه نس څخه مراد دا دي چې د دواړو بچیانو د ولادت تر مینځ له شپږو میاشتو څخه کمه فاصله وي.

دامام محمد رَجْنَه الله دلیل دادی چې داول بچي تر زېږولو وروسته دا ښځه اوس هم حامله ده او حاملې ښځې ته چې څرنګه حیض نه سي راتللی، همداسې نفاس هم نه ورته راځي، همدا وجه ده چې که داسې ښځه مطلقه (طلاق سوې) وي، نو د هغې عده بالاتفاق ددویم بچي په ولادت سره پوره کیږي، لهندا نفاس به هم له دویم بچي څخه شروع کیږي، دشیعینو رَجْنَه الله دلیل دادی چې حاملې ښځې ته ځکه وینه نه راځي چې د هغې درحم خوله بنده وي، لېکن کله چې داول بچي په ولادت سره درحم خوله خلاصه سوه او رحم وینه راوېستله، نو دا وینه به یقیناً نفاس وي؛ ځکه نفاس وایي همداسې ویني ته چې تر ولادت وروسته له رحم څخه راسي، او پاته سو دامام محمد رَجْنَه الله قیاس، نو د هغه جواب دادی چې دعدې پوره کېدل دداسې حمل دوضع سره متعلق دي کوم چې دښځې و طرف ته مضاف وي؛ ځکه الله تعالی فرمان دی ﴿وَأُولَٰئِ الْأَحْمَالُ أَجَلُهُنَّ أَتَّ

يُضَعْنَ حَمْلُهُنَّ﴾، او حمل وایي "کل ما في البطن" ته یعني هغه ټوله څه چې په نس کې وي (برابره د یوه بچي وي، یادوه، یادږې، ټوله ته حمل وایي)، نو دلته داول بچي په زېږولو سره پوره حمل وضع نه سو، بلکې بمضي حمل وضع سو، او د حاملې عده پوره کیږي د پوره حمل په وضع سره، نو په دې وجه عده ددویم بچي په ولادت سره پوره کیږي، نه داول بچي په ولادت سره، لهندا دا په دلیل کې پېشول صحیح نه دي.



بابُ الأُنْجَاسِ

(دا) باب دنجاستونو (په بیان کي) دی

تشریح: مخکي مصنف رَجَّهَ الله نجاست حکمي (يعني بې اودسيا، حيض، نفاس) او د هغه د پاکولو احکام ذکر کړل، اوس له دې ځايه نجاست حقيقي او د هغه احکام ذکر کوي، څرنگه چي نجاست حکمي اقوی دی په نسبت و نجاست حقيقي ته، ځکه نجاست حکمي که لږ هم وي، نوهم د لمانځه لپاره مانع دی، ددې په خلاف د نجاست حقيقي لږ مقدار د لمانځه لپاره مانع نه دی، نو ځکه يې د نجاست حکمي احکام مخکي ذکر کړل.

أُنْجَاسُ: اُنْجَاس جمع د نجس ده، نجس دنون په فتحه او د جيم په کسره يعني نَجَس ناپاک او مردار شي ته وايي، او نجس بفتحتين يعني نَجَس ناپاکي او مرداري ته وايي، دلته اوله معنی مراد ده يعني ناپاک (مردار) شی لکه ناپاک بدن، ناپاکه کپړه، ناپاک ځای.

د حدث اطلاق پر نجاست حکمي کيږي او د خبث اطلاق پر نجاست حقيقي کيږي او د نجس اطلاق پر دواړو کيږي.

نجس (مردار) شيان څرنگه پاکيږي؟

يُظْهَرُ الْبَدَنُ وَالشُّبُوبُ بِالنَّاءِ پاکيږي بدن او کپړه په اوبو سره وَبِإِسَائِمٍ مُزِيلٍ او په (هر) بهیلونکي شي سره كَالخَلِّ وَمَاءِ الْوَرْدِ لکه سرکه او د گلاب اوبه لَا الدُّهْنِ نه په تېل (روغن) سره وَالْخُفُّ بِالدَّلِّكَ بِتَجْبِيسِ ذِي جَبْرِ او (پاکيږي) موزه په مېرلو سره له جسم لرونکي (سخت) نجاست څخه وَإِلَّا يُغْسَلُ کنې پرېولل کيږي به وَبِسَنَفِي يَابِسٍ بِالْفَرْكِ اوله وچومني وو څخه په گړولو سره وَإِلَّا يُغْسَلُ کنې پرېولل کيږي به وَتَخَوُّ السَّيْفِ بِالْمَسْحِ او د توري په شېر شيان په مسه کولو سره (يعني چي خاوره يا توکر باندې تېر کړل سي او په هغه سره وچ اصفا کړل سي) وَالْأَرْضُ بِالْيَبْسِ وَدَهَابِ الْأَكْثَرِ لِلشَّلَاةِ لَا لِلشَّيْءِ اَوْ ځمکه په وچېدلو او (دنجاست) داثر په تللو سره د لمانځه لپاره، نه د تيمم لپاره.

اللغات: ﴿مائع﴾ بهېدونکی، اوبلن، نرم، ﴿مزبل﴾ د افعال د باب فاعل دی: زائلونکی، لیري کونکی، ﴿ماء الورد﴾ د گلاب (مل صلاب) اوبه، ﴿دهن﴾ تېل، روغن، ﴿الدَّلک﴾ دنصر د باب مصدر دی: مُرل (مُبل)، ﴿چُزَم﴾ جسم، صورت، پټی، بدن، جمع: أَجْزَام، ذی چُزَم یعنې جسم لرونکی (جسم داره) یا په بله وینا: گاته (خند) نجاست، ﴿فِرک﴾ دنصر د باب مصدر دی: مُرل او ګرول، يُقال: فِرکَ النّسی من الشّوب، أي دلکه وځکه حتی یتغشّت ویزول عن الشّوب (یعنې مني مرل او ګرول چي سره ذره، ذره سي اوله جامې څخه لیري سي). (معجم لغة الفقهاء)

تشریح: نجاست حقیقي لیري کول او پاکول په کومو شیانو سره جائز دي؟ په دې کي اختلاف دی، د شیخینو رَجَنُهَا الله په نېز په اوبو او په هر داسي شي سره د نجاست زائلول جائز دي کوم چي بهېدونکی وي او پاک وي او په هغه سره نجاست زائلول ممکن هم وي، لکه سرکه، د گلاب اوبه او داسي څه چي که په هغه سره مثلاً کپړه پرېول سي نو په نسترېلو سره نخوړل کيږي یعنې له کپړې څخه وځي، لهذا د مأكول اللحم حیوان په متياز او په تېل (روغن) او داسي نورو سره طهارت نه حاصلیږي؛ ځکه چي متيازي خو ناپاکه دي او تېل وغيره که څه هم پاک دي، لېکن په نسترېلو سره نه نخوړل کيږي، بلکي په کپړه کي جذب کيږي.

داما محمد، امام زفر، امام شافعي او امام مالک رَجَنَهُ الله مذهب دادی چي له اوبو څخه بغير په نورو بهېدونکو شیانو سره پاکي حاصلول ناجائز دي، د دې حضراتو دليل دادی چي پاکونکي شی چي د نجاست سره ولگيږي (يو ځای سي) نو سمدستي (په اول ملاقات کي) هغه پاکونکي شی هم ناپاک (مردار) سي او کوم شی چي خپله ناپاک وي، هغه بل شی نه سي پاکولای، د قیاس تقاضا خو دا وه چي اوبه هم پاکونکي نه سي، لېکن ضرورت په وجه په اوبو کي د قیاس پرېښوول سو، نو ځکه اوبه خو پاکونکي وګرځول سوې او له اوبو څخه بغير نور شیانو پاکونکي نه وګرځول سوه، درېم دليل يې دا آیت دی ﴿وَيُزِيلُ لِكُلِّ مِنَ السَّمَاءِ مَاءً لِيُظْهِرَ لَهُ﴾ (الله تعالیٰ له آسمان څخه ستاسي لپاره اوبه نازله کړي دي چي پاک کړي تاسو د هغه په ذریعه)، له دې آیت څخه معلومه سوه چي له اوبو څخه تطهير (پاکول) مقصود دي.

د شیخینو رَجَنُهَا الله دليل دادی چي بهېدونکي شی قطع کونکي وي، یعنې نجاست له بېخه کاږي او لیري کوي يې، او په اوبو کي د پاکولو صفت په همدې وجه ثابت دی چي هغه نجاست لیري کوي، لهذا کله چي دامعنی په نورو بهېدونکو شیانو کي موجوده سي، نو داوبو په څېر به هغوی هم پاکونکي او مزبل د نجاست وي، بلکي اوبه خو بعضي رنگداره نجاستونه نه لیري کوي او سرکه د هغوی رنگ هم لیري کوي، پاته سوه دا خبره چي په اول ملاقات سره اوبه هم ناپاکه

سي، نو د دې جواب دا دی چې داوبو ناپاکېدل د نجاست د اجزاؤ د مجاورت (اتصال) په وجه دي (يعني چې د نجاست اجزاء او ذرات داوبو سره متصل سي. نو اوبه ناپاکه سي) خو کله چې د نجاست اجزاء د اوبو سره وبهيري او ختم سي، نو محلّ يعني کپړه هم پاکه سي. له امام ابو يوسف رَجَنَهُ الله څخه دويم روايت دا دی چې هغه د بدن او کپړې تر مينځ فرق کړی دی او ويلي يې دي چې بدن صرف په اوبو سره پاکول جائز دي او کپړه په اوبو او بهلونکو شيانو سره پاکول کېدای سي.

وَالْخُفُّ بِالذَّلْكِ بِنَجِيسٍ ذِي جَرَمٍ: که چيرې پر موزو داسې نجاست ولگيري کوم چې جسم لرونکی وي، لکه خوشايي، غاښ، بهېدونکې وړنه او مني، بيا هغه وچ سي، بيا يې پر ځمکه ومري يا يې په لرگي وغيره سره وگروي او صفايې کړي. نو هغه موزه پاکه سوه. اوس هغه اغوستل او لمونځ کول جائز دي، دا د شيوخينو رَجَنَهُ الله مسلك دی. امام محمد رَجَنَهُ الله فرمايي چې په داسې کولو سره موزه نه پاکيږي، بلکې دهغې پرېولل ضروري دي ما سواله مني وو څخه، د شيوخينو رَجَنَهُ الله دليل د ابو سعيد خلري رضي الله عنه روايت دی: "إِذَا أُلِّقَ أَحَدُكُمْ ثَوْبَ الْمَسْجِدِ فَلْيَقْلِبْ ثَوْبَهُ قَبْلَ أَنْ يَرَى فِيهِمَا قَذْرًا فَلْيَمْسَحْهُمَا بِالْأَرْضِ" (کله چې ستاسو يو کس د مسجد پر دروازه راسي نو خپلې څپلۍ دي واړوي راواړوي، که پر هغوی يو مرداري وويني، نو پر ځمکه دي يې ومري). او که چيرې پر موزه لوند نجاست ولگيري لکه خوشايي، غاښ، وړنه او داسې نور او تر اوسه وچ سوي نه وي، نو موزه پر ځمکه په مړلو سره نه پاکيږي، بلکې دهغه پرېولل ضروري دي؛ ځکه لوند نجاست که پر ځمکه ومړل سي، نو هغه نور غوړيږي او ښکاره ده چې په دې سره موزه نوره ککړېږي، نه دا چې پاکيږي، له امام ابو يوسف رَجَنَهُ الله څخه روايت دا دی چې دلانده نجاست په صورت کي چې کله موزه پر ځمکه داسې ومري چې د نجاست اثر ولاړ سي، نو موزه پاکيږي، د هغه د پرېولو ضرورت نسته؛ ځکه په دې کي عموم بلوی ده يعني په عامه توگه خلک په دې مبتلا دي، که چيرې پرېولل ضروري وگرځول سي، نو حرج عظيم به لازم سي، دويم دليل يې دا دی چې حديث "فَلْيَمْسَحْهُمَا بِالْأَرْضِ" مطلق دی، دلانده نجاست او وچ نجاست تر مينځ هيڅ فرق پکښې نسته، نو ځکه پر ځمکه د موزې په مړلو سره به هغه پاکيږي، همدا مفتی به قول دی. (فتاوی شامي).

د مني وود ظهارت په باره کي د امامانو اختلاف

وهبتی آدمي يابيس بالفرك والالامخ: د احنافو په نهز د انسان مني ناپاک (مردار) دي، او د امام شافعي رَجَنَهُ الله په نهز د انسان مني پاک دي، ددوی دليل د ابن عباس رَضِيَ الله عَنْهُمَا حديث دی: "سُئِلَ عَنِ

النَّبِيُّ يَمِيبُ الشُّوبَ فَقَالَ: إِنَّمَا هُوَ بِمَنْزِلَةِ الْخَطَا أَوْ الْبُزَاقِ وَقَالَ: إِنَّمَا كَيْفِيكَ أَنْ تَمْسَحَهُ بِخُرْقَةٍ أَوْ إِزْرَةٍ" (يعني له نبي کريم ﷺ څخه دهغه مني وو په باره کي پوښتنه وسوه کوم چي پر کپړه (جامه) ولگيږي، نو نبي کريم ﷺ وفرمايل چي هغه د کړنگو او نارو په منزله دي او ويې فرمايل چي کافي ده تا ته چي هغه په يورښکي يا اذخر وښو سره وچ کړې، په دې حديث کي مني وو ته د کړنگو سره تشبيه ورکول سوې ده او گړنگ پاک دي، نو ځکه مني به هم پاک وي، دويم دليل يې دادي چي مني دانسان د پيدايښت مبداء دي، لهندا هغه به د خاورې په څېر پاک وي؛ ځکه له ناپاک شي څخه د انبياؤ عليهم السلام پيدا کېدل محال دي. داخانو په نېز مني ناپاک دي، همدا د امام مالک رَجَعَهُ الله قول دی، لېکن دامام مالک او امام زفر رَجَعَهُ الله په نېز چي پر کومه کپړه مني لگېدلي وي، دهغه پرېول ضروري دي، بغير له اوبو څخه کپړه نه پاکيږي، او زموږ په نېز که مني لاندې وي، نو دهغه پرېول واجب دي او که وچ سوي وي، نو په گړولو او مړلو سره دهغه صفا کول هم کافي دي، زموږ دليل د حضرت عائشې رَضِيَ الله عَنْهَا حديث دی چي "كُنْتُ أَفْرُكُ النَّبِيَّ مِنْ شُوبٍ رَسُولَ اللَّهِ ﷺ إِذَا كَانَ يَابِسًا وَأَفْسَلُهُ إِذَا كَانَ رَطْبًا" (حضرت عائشه رَضِيَ الله عَنْهَا فرمايي چي کله به در رسول الله ﷺ پر جامه وچ مني وه، نو ما به هغه گړول او ليري کول، او کله چي به لاندې وه، نو هغه به مي پرېول)، او دابن عباس د حديث جواب دادي چي دا حديث مرفوع نه دی بلکي پر ابن عباس رَضِيَ الله عَنْهُمَا موقوف دی نو دا حديث د حضرت عائشې رَضِيَ الله عَنْهَا د مرفوع حديث په مقابله کي حجت نه سي کېدلای، او دويم دليل جواب يې دادي چي موږ ته دا تسليم نه ده چي دانسان پيدايښت بغير له څه تحول څخه سيده له مني وو څخه کيږي، بلکي تر مختلفه مراحلو وروسته انسان پيدا کيږي، په دې توگه چي مني اول په وښه بدليږي، بيا هغه علقه (توټه) او بيا مضغه گرځي، له دې ټولو مراحلو څخه چي تېر سي نو بچي پيدا کيږي.

د نجاست د پاکولو طريقې

ونحو الشيف بالمسح: نجاست که پر توره يا پر چاره او داسي بل شي باندي ولگيږي، نو د اشيان پر ځمکه په مړلو او وچولو سره پاکيږي، په اوبو وغيره سره پرېول شرط نه دي، همدا دامام مالک رَجَعَهُ الله قول دی؛ ځکه په دې شيانو کي د نجاست اجزاء (ذرات) نه داخليږي، لهندا له دننه څخه د دوی را ايستلو ته ضرورت نسته او پاته سو هغه نجاست کوم چي د پاسه باندي لگېدلی دی، نو هغه خو په مړلو او وچولو سره ځني ليري سو، نو ځکه په اوبو سره پرېولو ته يې ضرورت پاته نه سو، ها! که

چیري توره یا چاره او داسي نور نقشداره (منقوش) یا خښېره وي او نجاست باندې ولگېږي، نو اوس له پرېولو څخه بغیر نه پاکېږي.

والأرض باليبس وذهب الأثر إلخ: که چیري پر ځمکه نجاست ولگېږي، بیا دا ځمکه په لمړیا په اُور یا په باد (هوا) یا په داسي بل شي سره وچه سي او د هغه نجاست اثري يعني رنگ او بوی هم ولاړ سي، نو اوس پر هغه ځای لمونځ کول جائز دي، خو له هغه ځای څخه تیمم کول جائز نه دي، امام زفر او امام شافعي رَحِمَهُمَا الله فرمایي چي پر دې ځای لمونځ هم جائز نه دی؛ ځکه پر دې ځای د نجاست لگېدل خویقيني دي او د هغه لپاره هيڅ مُزِيل هم نه استعمال سوی يعني هغه نجاست په هيڅ شي سره زائل سوی هم نه دی، نو ځکه دا ځمکه ناپاکه پاتېږي او پر هغه به لمونځ کول جائز نه وي، همدا وجه ده چي هلته تیمم کول بالاتفاق ناجائز دي، زموږ دليل دا حديث دی: «أبى أرض جُفَّتْ قَدْرُ زَنْتٍ» (کومه ځمکه چي وچه سي، نو هغه پاکه سوه)، او امام زفر او امام شافعي رَحِمَهُمَا الله د دليل جواب دا دی چي ددوی دا خبره "چي دلته هيڅ مُزِيل د نجاست نسته او په هيڅ شي سره يې نجاست نه دی زائل سوی" غلطه ده، بلکي مُزِيل (د نجاست زائلونکی شی) موجود دی يعني حرارت (يعني د لمر او داسي نور گرمي)؛ ځکه څرنگه چي په اُور سره گرمول او سوځل شی پاکوي، همداسي حرارت هم شی پاکوي، برابره ده حرارت کم وي او که زیات، همدارنگه له ابن عمر رَضِيَ اللهُ عَنْهُما څخه روايت دی «وَكَاثَتِ الْكَلْبُ تَبُولُ وَتَقِيلُ وَتُدْبِرُ الْمَسْجِدَ لَمْ يَكُونُوا يَرْشُونَ شَيْئًا مِنْ ذَلِكَ» (ابوداؤد) (يعني مسجد ته به سپيان تلل راتلل او متيازي به يې کولې، لېکن صحابه وو به پر هغه اوبه نه پاشلې)، که چیري په وچېدلو سره د ځمکي پاکېدل معتبر نه وي، نو ددې مطلب به دا وي چي صحابه وو به ځمکه ناپاکه پرېښوول، حال دا چي د مسجد تطهير لازم دي، نو معلومه سوه چي ځمکه په وچېدلو سره پاکېږي، پاته سو تیمم نو په هغه کي خود خاوري پاکوالی له کتاب الله څخه د شرط په توگه ثابت دی.

په نجاست کي غو (معاف) مقدار

وَعَسَى قَدْرُ الْبَذَرِ كَقَدْرِ الْكُفِّ مِنْ نَجَسٍ مُعْلَظٍ او معاف دی مقدار د درهم دورغوي د پلنوالي (بره) غوندي، له غليظه نجاست څخه كَالدَّارِ وَالْخُبْرِ لکه وینه او شراب وَحَزْرَةُ الدُّجَاجَةِ وَبَوْلِ مَا لَا يُؤْكَلُ او (لکه) د چرگي گندگي (فضله) او متيازي (بولي) د هغه حيوان چي (غوبه يې) نه خوړل کيږي وَالرَّوْثُ وَالْخَمِي او (لکه) خرښينه او خوشايي وَمَا دُونَ رُبْعِ الشُّبْرِ مِنْ مُخَفَّفٍ او (همدارنگه معاف دی) کم تر څلورمي حصي د کپړې، له نجاست خفيفه څخه (يعني په نجاست خفيفه کي د

کېرې له ربع څخه کم مقدار معاف دی) كَبِيرٌ مَا يُؤْكَلُ لَحْهُهُ وَالْفَرَسُ (نجاست خفیه) لکه متیازي دهغه حیوان چي غوښه یې خوړل کیږي او (لکه متیازي) د أَسْ وَخَرْدٌ طَبِیْرٌ لَا يُؤْكَلُ لَحْهُهُ او (لکه) گندگي دهغه مرغې چي غوښي یې نه خوړل کیږي (د شیخینو زبېنه الله په نېز، او دامام محمد زبېنه الله په نېز هغه نجاست غلیظه ده) وَذَبْرُ السَّمَكِ وَلُعَابُ الْبُغْلِ وَالْحِمَارِ او (لکه) وینه د ماهي او نارې د غاتري او خره وَبُوبِلِ إِنْشَقَّ كَرْدُؤُسِ الْإِبْر او (همدارنگه معاف دي. هغه څاڅکي د) متیازي چي وپاشل سي دستي دسرونو په اندازه.

اللفات: **﴿درهم﴾** درهم داندازې په سلسله کي له علماؤ څخه دوه روایتونه نقل سوي دي: ① یو روایت د مساحت دی، یعنی دلاس د ورغوي د پلنوالي په اندازه، مفتي رشید احمد صاحب زبېنه الله په احسن الفتاویٰ کي لیکلي دي چي فقهاؤ د ورغوي د پلنوالي معلومولو لپاره دا طریقه لیکلې ده، چي په ورغوي کي دي اوبه راواخیستل سي او ورغوی دي وغورول سي نو په څومره ځای کي چي اوبه ودریږي، هغومره پلنوالی مراد دی او تر هغه کم نجاست معاف دی، او د پیمایښت په اندازه سره د درهم اندازه ۱۰۱ اینچ ده (یعني تر یوه اینچ لږ غوندي زیات) یا ۲۰۷۵ سینتي میتره ده (احسن الفتاویٰ ج: ۲، ص: ۸۹). ② دویم روایت دای دی چي له یوه درهم څخه مراد دیوه درهم وزن دی او دیوه درهم وزن یو مثقال دی (یعني هغه درهم مراد دی چي وزن یې دیوه مثقال وزن سره برابر وي)، **﴿عرط﴾** بر، پلنوالی (پراخوالی)، سور، **﴿کف﴾** ورغوی، **﴿خره﴾** د مرغې گندگي (پېخاله)، فضله، غایطه مواد، **﴿روث﴾** خرشین، او **﴿خشي﴾** خوشایي، ("رُوث" د ذوات الحافره یعنی داس، خره او داسي نورو فضله ته وایي چي هغه ته په پښتو کي خرشین وایي او "خشي" دغوا، غوښي او فیل فضله ته وایي، او کله ناکله دا الفاظ یو دبل پر ځای هم استعمالیږي)، **﴿سملت﴾** ماهی، کب، **﴿انتفخ﴾** دافتعال دباب ماضي ده: اوبه (څاڅکي، څاڅکي) پاشل، پاشل کېدل، څڅېدل، **﴿رؤوس﴾** جمع د رَأْس ده: سر، د هر شي پورتنی (پاسنی) حصه، **﴿الإبري﴾** اسم جنس دی چي پر واحد یې هم اطلاق کیږي، واحد یې **﴿إبرة﴾** ده: ستن، لکه د **﴿سِدْرٌ وَاحِدٌ﴾** چي **﴿سِدْرٌ﴾** دی. (مباح)

تشریح: نجاست یعني مرداري (ناپاکي) پر دوه قسمه ده: ① غلیظه، ② خفیه، نجاست غلیظه هغه نجاست ته وایي چي دهغه نجسوالي په داسي قطعي نص سره ثابت وي چي په مقابل کي یې بل هیڅ معارض د طهارت ثابتونکی نص نه وي (یا په بله وینا چي د هغه د نجسوالي په باره کي نصوص متعارض نه وي)، لکه د انسان متیازي، غائط، وینه او داسي نور، او که دوه نصوص په خپل مینځ کي سره

معارض وي چي په يوه سره يې طهارت ثابتېږي او په بل سره يې نجاست، نو دې ته نجاست خفيفه وايي، لکه د مأكول اللحم حیواناتو متيازي، دادامام صاحب رَجَعَهُ الله رايه ده، او د صاحبينو رَجَعَهُ الله په نېز نجاست غليظه هغه دی چي د هغه پر نجسوالي اجماع واقع سوې وي (يا په بله وينا چي د هغه پر مردار والي د فقهاء اتفاق وي)، او نجاست خفيفه هغه دی چي په هغه کي علماً اختلاف کړی وي.^{۳۰}

وعفی قدر الدرهم كعرض الکف إلخ: ددې حاصل دادی چي که نجاست غليظه يعني وینه، شراب، د چرگي مرداري، د غیر مأكول اللحم حیواناتو متيازي، خوشايي، خرشینۀ او داسي نور پر بدن يا پر کپړه يا داسي بل شي باندي ولگېږي، نو د يوه درهم يعني د يوه ورغوي په اندازه يا تر دې کم مقدار معاف دي، که د دومره مقدار نجاست سره لمونځ وکړي، نو لمونځ يې صحيح کيږي، او که تر يوه درهم زيات وي، نو معاف نه دی، د هغه سره لمونځ نه صحيح کيږي، امام زفر او امام شافعي رَجَعَهُ الله فرمايي چي د نجاست لږ او زيات مقدار (قليل او کثير) سره برابره دي يعني لمونځ د مطلقاً نجاست سره نه صحيح کيږي برابره ده قليل وي او که کثير؛ حکه نص ﴿وَيَا بَنِي إِسْرَءِيلَ فَطَهِّرُوا﴾ په دې باره کي مطلق دی، لهذا د قليل او کثير دواړو پاکول واجب دي، زموږ دليل دادی چي قليل نجاست داسي شی دی چي له هغه څخه بچ کېدل (عموماً) ممکن نه دي؛ حکه مچيان پر نجاست کښني، بيا هغه پر انسان کښني، همدارنگه د غوماشو له وښي څخه بچ کېدل ممکن نه دي، لهذا کله چي د نجاست له قليل مقدار څخه بچ کېدل ممکن نه دي، نو هغه معاف وگرځول سو؛ حکه د شرع په دلائلو کي د ضرورت ځايونه مستثنی وي.

پاته سوه دا خبره چي د قليل او کثير اندازه څه ده؟، نو په دې باره کي زموږ فقهاء فرمايي چي د يوه درهم مقدار قليل دی او تر هغه زيات کثير دی او دا پر موضع استنجاء باندي قياس کړی سوی دی، يعني د استنجاء ځای (کوم چي تقريباً يو درهم دی) بالا جماع معاف دی، نو موږ د همدې مقدار مطابق يو درهم مو عفو وگرځوی. بيا که نجاست نرم (رقيق) وي، نو د درهم مقدار د مساحت

• راجع قول او ثمره د اختلاف: دامام صاحب رَجَعَهُ الله قول راجح دی (عتایه ج: ۱، ص: ۱۸۱). دامام صاحب او صاحبينو د اختلاف ثمره په خوشايوو (گوږو) کي ښکاره کيږي، خوشايي دامام ابو حنيفه رَجَعَهُ الله په نېز نجاست غليظه دي، حکه له حضرت عبد الله ابن مسعود ؓ څخه روايت دی چي په ليلة الجن کي ما وښي کرم ﷺ ته د استنجاء لپاره دوې ډبري او څه خوشايي راوړل. نو ښي ﷺ ډبري واخيستلې او خوشايي وغورځول او وېي فرمايل: "دارجس يعني نجس دي"، او ددې حديث په مقابله کي بل داسي معارض حديث نسته چي په هغه سره د خوشايو طهارت ثابت سي، او د صاحبينو رَجَعَهُ الله په نېز خوشايي نجاست خفيفه دي، حکه مام مالک رَجَعَهُ الله په دې کي اختلاف کړی دی چي د هغه په نېز خوشايي پاک دي.

په اعتبار سره مراد دی یعنې دلاس دورغوي په اندازه، او که نجاست سخت او گاته وي، نو ددرهم مقدار وزن په اعتبار سره مراد دی. (هندیه)

وما دون ربع الثوب من مخفف الخ: او که یو نجاست له نجاست خفیفه څخه وي لکه دما کول

اللحم خاړو یا نو متیازي، د آس متیازي، د غاټري او د خره نارې (لعب)، یا دستني دسر په اندازه د متیازو څاڅکي، نا شیان که دیو چا پر بدن یا پر کپړه یا پر داسي بل شي باندي ولگيږي، نو که د هغه له یوې ربعي (خلورمي حصې) څخه کم مقدار باندي لگېدلی وي، نو د ا معاف دی، او که یوه ربع (خلورمه حصه) یا زیات باندي لگېدلی وي، نو هغه معاف نه دی او لمونځ نه وړ سره جائز کيږي؛ ځکه په ډېرو احکامو کي څلورمه حصه د کُل سره لاحق کړل سوې ده مثلاً دسر پر څلورمه حصه مسح کول پر کُل سر د مسح کولو قائم مقام دي.

فایده: پاته سوه دا خبره چي څلورمه حصه د څه شي مراد ده؟، نو په دې باره کي د فقهائو اختلاف دی، دامام صاحب رَجَنَ الله یو روایت دا دی چي د ټوله بدن څلورمه او د ټوله کپړې څلورمه مراد ده که څه هم کپړه غټه وي، او دامام صاحب رَجَنَ الله بل روایت دا دی چي کم از کم کپړه چي په هغه کي لمونځ جائز کيږي د هغه څلورمه حصه مراد ده، له امام ابو یوسف رَجَنَ الله څخه روایت دی چي که نجاست خفیفه یوه لوېشت طولا او یوه لوېشت عرضاً لگېدلی وي، نو هغه کثیر فاحش دی او لمونځ وړ سره جائز نه دی او که تر دې کم وي نو معاف دی او لمونځ وړ سره جائز دی، او بعضو حضراتو ويلي دي چي د بدن یا کپړې پر کومه حصه چي نجاست لگېدلی وي، د هاغه څلورمه حصه مراده مثلاً لستوي، یا لمن او داسي نور *

فایده: په کومو اوبو کي چي د متیازو دا کوچني، کوچني څاڅکي ولوېږي، نو د بعضي مشایخو رایه داده چي په دې سره اوبه نه مردارېږي؛ ځکه په داسي څاڅکو سره چي کپړه او جامه نه مردارېږي، اوبه هم نه په مردارېږي، او د بعضو رایه داده چي اوبه په مردارېږي؛ ځکه له داسي څاڅکو څخه د کپړې ساتل مشکل او ستونزمن دي او په دې کي حرج او تکلیف دی، نو ځکه هغه نه په مردارېږي، حال دا چي په اوبو کي هېڅ حرج نسته، لهذا اوبه په مردارېږي، او همدا صحیح ده. (هندیه ج: ۱، ص: ۴۶، کذا فی الدر المختار ج: ۱، ص: ۲۳۷)

* **راجع قول:** فتوی پر همدې آخري قول ده؛ "لسانی شرح الشوېر (وعفی دوت ربع) جميع بدن و ثوب ولو کبیرا هو

الخنثار، ذکره المحلی، ورجحه فی الثمر علی القدير ربع الثعالب کثیر و کثیر و ان قال فی الحقائق: وعلیه الفتوی". (الدر المختار

علی رد المختار ج: ۱، ص: ۲۳۵)

نجاست مړتیه او غیر مړتیه

وَالسَّجَسُ الْمَرْئِيُّ يُظْهَرُ بِزَوَالِ عَيْنِهِ او لیدل کېدونکی نجاست پاکېږي دهغه د عین (ذات) په زایلېدو (لیري کېدو) سره إِلَّا مَا يَشُقُّ زَوَالُهُ مګر دا چي مشکل (سخت) وي دهغه زایلېدل وَعَدِيدُهُ بِالْفُحْشِ ثَلَاثًا وَالْعَصْرُ كُلُّ مَرَّةٍ او غیر د مرئي نجاست (یعني نالیدل کېدونکی نجاست، پاکېږي) په درې واړه پېروللو او په هر وار نستېرلو سره وَيَتَثَلَّثُ الْجَفَافُ فِيمَا لَا يَنْقُصُ او (پاکوالی راځي) په درې واړه وچولو سره په هغه شیانو کي کوم چي نه سي نستېرل کېدای (لکه فرش وغیره).

وَسُنُّ الْإِسْتِنْجَاءِ بِنُحُوحِ حَجَرٍ مُنْتَقٍ او سنت ده استنجاء په ډېره غونډي صفا کونکي شي سره وَمَا سُنُّ فِيهِ عَدَدٌ او سنت نه دی په دې کي یو شمېر وَعَسْلُهُ بِالْمَاءِ أَحَبُّ او په اوبو سره دهغه (موضع الاستنجاء) پېرولل ډېر ښه دي وَيَجِبُ أَنْ جَاوَزَ السَّجَسُ الْمَرْئِيَّ او واجب دي (پېرولل په اوبو سره) که چیري تېر سي نجاست له مخرج (موضع الاستنجاء) څخه وَيُقْتَصَرُ الْقَدْرُ الْمَانِعُ وَرَأَى مَوْضِعَ الْإِسْتِنْجَاءِ او اعتبار به کيږي د منع کونکي مقدار بغیر د استنجاء له حای څخه (یعني د استنجاء د حای نجاست معتبر نه دی، بلکي له هغه څخه ماوراء نور نجاست چي دیوه درهم مقدار ته ورسیږي، نو معتبر دی په معامت کي د لمانځه) لَا يَعْظُمُ وَرَوْثٌ وَطَعَامٌ وَيَبْرَأُ إِلَّا بِعُدْرَةٍ نه (یعني استنجاء دي نه کوي) په هلو کي، خرشینو، خوراک (د خوراک په شي) او په راسته لاس سره مګر د علز په وجه.

اللفات: «مرئي» د «رأى» له بابه مفعول دی او معنی یې ده: لیدل کېدونکی (په نظر راتلونکی)، لیدل سوی، «عين» په عربي ژبه کي ځيني الفاظ لسگونه معناوي لري او بعضي سلگونه معناوي لري، عين له هماغه الفاظو څخه یو لفظ دی چي زياتي معناوي لري چي د لغتپوهانو د وينا مطابق تقريباً سلو معناوو ته رسیږي، چي له هغوی څخه صاحب د تاج العروس پنځوس معناوي ذکر کړي دي، مثلاً سترګه، مخبر (جلوس)، متعین شی، ذات، دلته د دې لفظ معنی ده: داوبو چینه، «المصر» د ضرب د باب مصدر دی: نخوړل، نستېرل، «تثلیث» د تفعیل د باب مصدر دی: درې واړه کول، «ینصر» د انفعال له باب ه مضارع معلومه ده: نخوړېدل، نستېرل کېدل، «جفاف» د ضرب له باب ه اسم مصدر دی: وچوالی، وچېدل، «استنجاء» له سیلین (یعني دمخ او شاد لاري) څخه د نجاست لیري کولو ته استنجاء وایي، استنجاء له «نحو» څخه ده چي دهغه معنی ده: «له نس څخه راوتونکی نجاست»، نو د

استجناء معنی ده: له نس څخه وټونکی نجاست په اوبو یا په خاورې سره پاکول، ﴿مُنَقَّی﴾ دفعیل له بابۀ فاعل دی: صفا کونکی، صاف کونکی، ﴿عَظَمَ﴾ هلوکی، جمع: عَظَامَ، ﴿رَوَّثَ﴾ دټبر عبارت په لغاتو کې یې وضاحت وسو، ﴿مَخْرَجَ﴾ ځای دوتلو نجاست، مراد ځنې موضع نجاست یا په بله وینا موضع استجناء دی، ﴿بَیِّنَ﴾ راسته، مراد: راسته لاس.

تشریح: نجاست پر دوه قسمة دی: ① مرثي (لیدل کېدونکی نجاست)، ② غیر مرثي (نالیدل کېدونکی نجاست، کوم چي وچ سي نه لیدل کیږي).

والتَّجَسُّسُ الْمَرْتِيَّ يَطْهَرُ الْإِنْسَ: له مرثي نجاست څخه د کپړې پاکولو طریقه داده چي دهغه عین (ذات) لیري کړی سي؛ ځکه نجاست دخپل ذات په اعتبار سره په محل کې حلول کړی دی، لههنا دهغه ذات په زائېدلو سره نجاست لیري کیږي، خو که د نجاست اثر (یعني رنگ یا بوی) داسي پاته سي چي دهغه زائلول مشکل وي او چي دهغه د زائلولو لپاره صابون، اشان (زمی) او داسي نورو ته ضرورت وي، نو داسي اثر ماته د جواز نه ګرځي؛ ځکه دهغه په زائلولو کې حرج دی او حرج په سرعت کې مدفوع دی.

وغيره بالغسل ثلاثاً الْإِنْسَ: او له غیر مرثي (نه لیدل کېدونکی) نجاست څخه د کپړې او داسي نورود پاکولو طریقه داده چي دومره پرېول سي چي د پرېولونکي غالب گومان سي چي اوس نو پاک سو؛ ځکه د نجاست زائلولو لپاره په پرېولو کې تکرار ضروري دی او د نجاست زائېدلو قطعي علم ممکن نه دی، نو ځکه د غالب گومان اعتبار وسو، او د غالب گومان اندازه په درې واړه پرېولو سره سوې ده؛ ځکه په دې تعداد سره غالب گومان حاصلیږي، نو د آسانی لپاره ظاهري سبب يعني د درېو شمېر د غالب گومان قائم مقام کړی سواو دې تائید په دې حدیث "إِذَا اسْتَيْقَضَ أَحَدُكُمْ مَرَّتَيْنِ مَتَابَهُ الْإِنْسَ" سره هم کیږي.

ظاهر روایت دا دی چي هر وار نستېړل (نخوړل) هم ضروري دي؛ ځکه په نستېړلو سره نجاست وځي، او په غیر ظاهر روایت کې له امام محمد رَجَّه الله څخه نقل سوي دي چي صرف په درېیم وار کې نستېړل کافي دي، هر وار نستېړل ضروري نه دي.

وبتثليث الجفاف فيما لا ينهص: يعني کوم شيان چي نه نستېړل کیږي، لکه فرش، سترنجي او داسي نور. دهغوی د پاکولو طریقه داده چي درې واړه پرېول سي او په هر وار کې یې اوبه وچي کړل سي په دې توګه چي شاخګي یې بند سي؛ ځکه چي د نجاست په زائلولو کې وچول هم مؤثر دي؛

ځکه وچول دلته د نسترېلو کار کوي. اوله وچولو (جفاف) څخه مراد دا دي چي څاخکي يې ودرېږي، يعني له فرش وغيره څخه څاخکي راتلل بند سي، پوره وچول يې شرط نه دي.

او د تثليث شرط هغه وخت دی چي غاسل (پربولونکی) وسواسي وي چي تر پربوللو وروسته هم هغه ته د نه پاکېدلو خيال وي او مفتي به قول دا دی چي د عدد تعيين نسته، بلکي که په يو وار پربوللو سره د غاسل غالب گومان د پاکېدلو وي، نو دويم او درېيم وار پربولل واجب نه دي، خو مستحب ضرور دي او همدا حکم د نسترېلو دی. (الذکر المتقی علی هامش المجمع الانهر ج: ۱، ص: ۹۰)

د استنجاء احکام

وَسُنَّ الاستنجاء بنحو حجل الخ: استنجاء زموږ په نېز سنت مؤکده ده، همدا د امام مالک رَجَنَهُ الله مسلک هم دی او د امام شافعي رَجَنَهُ الله په نېز فرض ده، د استنجاء پر سنت والي زموږ دليل دا دی چي نبي کریم ﷺ پر استنجاء کولو همېشټوب کړی دی او همېشټوب د کله نا کله پرېښوولو سره (يعني مداومت مع التکرار حياناً) د سنت والي دليل دی، بيا استنجاء په پاکونکي ډبري سره او په هر داسي شي سره چي په تطهير کي د ډبري قائم وي جائز ده؛ ځکه مقصود پاکي حاصلول دي، په دې شرط چي هغه شی غیر محترم او غیر قیمتي وي لکه د خاورو لوټه او داسي نور.

وما سن فيه عدد: په ډبرو او لوټو کي هيڅ شمېر سنت نه دی، بلکي په څومره اندازه چي پاکي حاصله سي، هغومره دي استعمال کړي، برابره درې دانې وي او که له دې څخه کم يا زيات وي، د

امام شافعي رَجَنَهُ الله په نېز درې ډبري ضروري دي، دليل يې دا حديث دی: "وَلَيْسَتْ بِكَأَنَّ أَهْجَارًا" (يعني استنجاء دي وکړي په دريو ډبرو سره)، په دې حديث کي صيغه د امر واقع ده او امر د وجوب لپاره دی، نو له دې حديث څخه د استنجاء وجوب او په ډبرو کي د دريو شمېر ثابت سو، زموږ دليل

دا حديث دی "مَنْ اسْتَجْمَرَ فَلْيُؤْتِرْ فَمَنْ فَعَلَ فَقَدْ أَحْسَنَ وَمَنْ لَا فَلَا كَرْحَ" (يعني څوک چي په ډبرو سره استنجاء کوي نو طاق دي يې وکړي، بيا څوک چي داسي وکړي، نو ښه يې وکړه او که داسي نه وکړي، نو پر هغه څه گناه نسته)، نو ځکه په دريو ډبرو سره استنجاء کول ضروري نه دي؛

ځکه د دريو شمېر هم په طاقوالي (ايتار) کي راځي، او د امام شافعي رَجَنَهُ الله د دليل جواب دا دی چي دا حديث متروک الظاهر دی؛ ځکه که په داسي ډبري سره استنجاء وکړي چي د هغه دري کونجان (درې سرونه) وي، نو بالاتفاق جائز دي، معلومه سوه چي د دريو شمېر شرط نه دی، او بل جواب يې دا دی چي په کومو روايتونو کي په دريو ډبرو سره د استنجاء کولو امر سوی دی، هغه پر استنجاب محمول دي.

وغسله بالماء أحب: په اوبو سره استنجاء کول مستحب دي، ښه داده چې دواړه جمع کړي؛ ځکه دا آیت ﴿فِيهِ رِجَالٌ يُحْشَرُونَ﴾ اَرُ يُعْطَلُّوْا داهل قبا په باره کې نازل سو او داهل قبا عادت وه چې تر ډېرو وروسته به یې اوبه هم استعمالولې. بیا د بعضي حضراتو په نېز داوبو استعمال ادب او مستحب امر دی؛ ځکه نبي کریم ﷺ به کله په اوبو سره استنجاء کوله او کله به یې پرېښووله، او ښکاره ده چې دا داستحباب درجه ده، او بعضي حضرات فرمایي چې زموږ په زمانه کې په اوبو سره استنجاء کول سنت دي؛ ځکه حضرت علي ؑ فرمایلي دي: "إِنَّ مَنْ كَانَ قَبْلَكُمْ كَانُوا يَنْعَزِرُونَ بَعْرًا وَأَشْوَتْ لَيْلُهُمْ، ثَلَاثًا، فَأَتْبَعُوا الْحِجَازَ بِالْمَاءِ" (یعني تر تاسو مخکې خلکو به پچي کولې او تاسو نري غاښ کوی، نو تر ډېرو وروسته اوبه هم استعمالوئ)، او په استنجاء کې دي دومره اوبه استعمال کړي چې د پاکېدلو یې غالب گومان سي، لېکن که یو څوک په وسوسو مبتلا وي، نو د هغه په حق کې به درې واړه پرېولل متعینول کېږي.

استنجاء کله واجیږي؟ او په هغه کې معاف مقدار

ويجب إن جاؤز النجس المخرج: که نجاست د استنجاء له ځای (مخرج) څخه شاوخوا تېر سي (یعني د نجاست راوتلو له ځای څخه بغیر نوره منطقه هم ککړه کړي)، نو په دې صورت کې هغه صرف په اوبو سره لیري کول کېدای سي، په ډېرو وغیره سره وچول کافي نه دي.

ويعتبر القدر المانع: یعني د یوه درهم مقدار کوم ته چې مانع وړل سوي دي په هغه کې د استنجاء ځای (مخرج) شامل نه دی د شیخینو په نېز، یعني د شیخینو رَجَنَئَ الله په نېز معتبر او مانع د لمانع مقدار هغه دی چې له موضع استنجاء (مخرج) څخه بغیر تر یوه درهم زیات وي، ځکه د موضع استنجاء اعتبار خو ساقط دی (ځکه چې پر هغه خو خلخا نجاست لگېږي؛ ځکه راوځي له هغه څخه)، لهنا له هغه څخه بغیر که تر یوه درهم زیات وي، نو بیا د هغه پرېولل ضروري دي، او دامام محمد رَجَنَئَ الله په نېز موضع استنجاء هم پکښې شمېرل کېږي یعني د موضع استنجاء سره که تر یوه درهم زیات وي، نو مانع او معتبر دی؛ د هغه دلیل پر نورو مواضعو قیاس دی یعني څرنگه چې په نورو ځایو کې د یوه درهم مقدار نجاست معاف دی او تر هغه زیات معاف نه دی، نو همداسې که نجاست د استنجاء په ځای (موضع استنجاء) کې وي، نو د یوه درهم مقدار معاف دی او تر هغه زیات معاف نه دی.*

* راجع قول: راجع او مفتی به د شیخینو رَجَنَئَ الله قول دی؛ ځکه په دې کې د عوامو لپاره زیاته آساني ده. (مفتاح الدقائق)

د استنجاء مکروهات

لَا يَعْظِمُ رَوْثَ وَطْعَامٍ إِلَّا خ: په هېوکي او خوشايو سره استنجاء وهل شرعاً ممنوع دي؛ ځکه نبي کریم ﷺ فرمايلي دي: "لَا تَسْتَنْجُوا بِالرَّوْثِ وَلَا بِالْعِطَامِ؛ فَإِنَّ رَأْدَ الْخَوَازِكُمْ مِنَ الْجَنِّ" (تاسي په خرشينو او هېوکو سره استنجاء مه کوئ، ځکه هغه ستاسي دورو نو پېرياتو توبنه ده)، (فالعظام له روث و الزوث علف و دوا بهم يعني خوشايي او خرشینه ددوی د چار پایاتو لپاره توبنه او خوراکه ده او هېوکي ددوی لپاره)، او که چيري په دې شيانو سره استنجاء وکړي، نو استنجاء يې کيږي؛ ځکه چي مقصود حاصل سو يعني نجاست ليري کول او د نجاست ځای پاکول، لېکن په دې سره سنت نه اداء کيږي، او په خوشايو کي د ممانعت وجه داده چي هغه نجس دي او په هېوکو کي د ممانعت وجه داده چي د جناتو غذا ده.

او د خوراک په شي سره دي هم استنجاء نه کوي؛ ځکه دا اسراف او ضايع کول دي او دا دواړه شيانو حرام دي، او په خپل راسته لاس سره دي هم استنجاء نه کوي؛ ځکه نبي کریم ﷺ فرمايلي دي: "إِذَا بَالَ أَحَدُكُمْ فَلَا يَأْخُذْ بِذِكْرِهِ يَبِيعُ وَلَا يَسْتَنْجِي بِبَيْعِهِ" (کله چي يو ستاسي متيازې ابولي او کړي، نو هغه دي خپل ذکر الله تاسل په راسته لاس سره نه نيسي او نه دي په راسته لاس سره استنجاء کوي)، په دې حديث کي صراحتاً په راسته لاس سره استنجاء ممنوع گرځول سوې ده.



کتاب الصلاة

(دا) کتاب دلمانځه (په بیان کې) دی

تشریح: څرنګه چې لمونځ أم العبادات اود ټولو طاعتونو بنیاد دی، نو ځکه مصنف رَجَمَهُ الله تر ټولو مشروعاتو مخکې کړی دی، او څرنګه چې طهارت دلمانځه لپاره شرط دی او شرط دشي پر شي مخکې وي، نو ځکه یې کتاب الطهارت پر کتاب الصلاة مخکې کړی دی.

د صلاة لغوي معنی: صلاة په لغت کې دعاء ته ویل کیږي، لکه څرنګه چې په قرآن کې دي: ﴿وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ﴾ اسورة التوبة: ۱۰۳، (ای نبی! ﷺ) ته ددې خلکو لپاره دعا کوه! یقیناً ستا دعاء ددوی لپاره داطمینان او سکون لامل دی)، همدارنګه نبی کریم ﷺ تر دودې خوړلو یا تر روژه مات وروسته دا دعا کړې ده: "أَكَلْتُ لِقَامَكُمْ الْأَبْرَارُ وَصَلْتُ عَلَيْكُمْ الْمَلَائِكَةُ... الخ" (یعني نېکو خلکو ستاسې دودې ونخوړل او ملائکو ستاسو لپاره دعا وکړه)، له دې څخه هم معلومیږي چې د صلاة لغوي معنی "دعاء" ده.

د صلاة اصطلاحی معنی: "هو عبارة عن أركان مخصوصة وأذکار معلومة بشرائط محصورة بصفات معينة"، (یعني د شرطونو درعایت کولو سره پر متعینو صفتونو [کیفیتونو] د معلومو اذکارو او ځانګړو واکانو اداء کولو ته لمونځ ویل کیږي).

د لمانځه ثبوت: لمونځ په کتاب الله، در رسول الله په سنت او اجماع ټولو سره ثابت دی، لکه څرنګه چې په قرآن کریم کې راځي: ﴿وَأَقِمْوُا الصَّلَاةَ﴾ اسورة البقرة: ۴۳، او په بل ځای کې راځي: ﴿حَافِظُوا عَلَى الصَّلَوَاتِ وَالصَّلَاةِ الْوُسْطَى وَقُومُوا لِلَّهِ خَابِثِينَ﴾ اسورة البقرة: ۱۲۳۸، او له دې څخه بغیر نور هم په ډېرو ځایونو کې دلمانځه فرضیت او ارزښت څرګند سوی دی، په حدیث شریف کې هم په ډېر ټینګار سره دلمونځ کولو او دلمانځه د فرضیت حکم سوی دی، لکه څرنګه چې حدیث دی: "إن الله تعالى فرض على كل مسلم ومسلمة في كل يوم ليلة خمس صلوات".

او دلمانځه داهمیت په اړه دنبی کریم ﷺ دا فرمان د یادوني وړ دی: "الصلاة عماد الدين،

فبن أتامها آتام الدين ومن هدمها هدم الدين".

او په اجماع سره دلوماته ثبوت په دې توگه دی چې د نبي کريم ﷺ له زمانې څخه واخله تر نننۍ پورې ټوله امت دلوماته په فرضيت او د هغه په مشروعيت باتدي متفق دي. (غنايه ج: ۱، ص: ۲۱۸ - ۲۱۹)

د سهار، ماښين، مازيگر، ماښام او ماخوستن د لوماته وختونه

وَقْتُ الْفَجْرِ مِنَ الصُّبْحِ الصَّادِقِ إِلَى طُلُوعِ الشَّمْسِ وخت د سهار (دلوماته) له رښتوني سهار (يعني له سپېده چاود) څخه تر لمر راختلو پورې دی وَالطُّهْرُ مِنَ الزَّوَالِ إِلَى بُلُوغِ الظِّلِّ وَمِثْلَيْهِ سَوَى الْقِسْمِ او (وخت د) ماښين له زوال څخه تر رسېدو پورې د هر شي د سايبې دوه چنډې ته ماسواله اصلي سايبې څخه (يعني چې د شي له اصلي سايبې څخه بغير د هغه نوره سايه وچنډې ته ورسيږي، نو د ماښين وخت ختميږي) وَالْعَصْرُ مِنْهُ إِلَى الْغُرُوبِ او (وخت د) مازيگر له دوچنډې څخه تر لمر لوېدو پورې دی وَالْمَغْرِبُ مِنْهُ إِلَى غُرُوبِ الشَّمْسِ او (وخت د) ماښام له لمر لوېدو څخه د شفق تر لوېدو (غائبېدو) پورې دی وَالْعِشَاءُ وَالْوَتْرُ مِنْهُ إِلَى الصُّبْحِ او (وخت د) ماخوستن او وترو له شفق لوېدو څخه تر سهار (سپېده چاود) پورې دی وَلَا يَقْدَرُ عَلَى الْعِشَاءِ او وتر به نه مخکې کول کيږي پر ماخوستن لِّلشَّرَاطِ د ترتيب په وجه (چې ددوی په مېنځ کې ترتيب واجب دی).

اللغات: ﴿الظِّل﴾ سايه، ﴿الفيء﴾ هغه سايه کوم چې د زوال په وخت کې وي يعني اصلي سايه،

نور وضاحت به يې په تشرېح کې وسي، ﴿البياض﴾ سپينوالی، رڼا. **تقويح:** لمونځ په څلورو شت ساعتو کې پنځه واره اداء کيږي، لهذا ددې پنځو وختونو تعين ضروري دی، نو ځکه مصنف رَجَّه الله ددې وختونو د ابتداء او انتهاء (شروع او آخر) په باره کې تفصيل ذکر کوي، په حديث کې که څه هم د ماښين وخت مخکې دی، لېکن دلته په بعضي وجهو سره سهار (فجر) مخکې کړی سوی دی: يو وجه خو داده چې د سهار اول وخت او آخر وخت متفق عليه دی، اختلاف پکښې نسته، نو ځکه يې مخکې کړی، ددې په خلاف د نورو لمنځونو په وختونو کې څه غونډي اختلاف دی، دويمه وجه داده چې بيده کس کوم چې دمړي په څېر دی پر هغه تر ټولو اول چې کوم عمل واجبېږي، هغه د سهار لمونځ دی، نو ځکه د سهار (فجر) وخت مخکې ذکر کړی سو.

مصنف رَجَّه الله فرمايي چې د سهار (فجر) اصل وخت له صبح صادق راختلو (سپېدو چاودېدو) څخه شروع کيږي يعني هغه سپينوالی کوم چې د آسمان په کنارو (څنډو) کې په بره سره (مرضا) غوړېږي، او د سهار آخري وخت تر لمر راختلو پورې پاتېږي؛ ځکه حضرت

جبرئیل عليه السلام ونيي کړسم ﷺ ته ددې ورځي لمونځ ورکړی دی، په اوله ورځ يې دسهار لمونځ دصبح صادق راختلو (سپېده چاود) په وخت کي ورکړی او په دويمه ورځ يې په داسي وخت کي دسهار لمونځ ورکړی چې رڼا ښه وغوړېدلله تر دې چې لمر راختلو ته نژدې سو او ويي فرمايل چې ددې دواړو وختونو په مينځ کي چې کوم وخت دی، هغه ستا او ستا دامت لپاره (دسهار) وخت دی.

وظهر من الزوال (الي بلوغ الزوال): دماپښين اول وخت له زوال څخه وروسته شروع کيږي؛ ځکه جبرئیل عليه السلام په اوله ورځ دماپښين لمونځ په همدې وخت کي ورکړی، او دماپښين داخري وخت په باره کي داحنافو علماؤ اختلاف دی، له امام صاحب رحمته الله څخه په دې باره کي درې روايتونه نقل سوي دي: يو روايت کوم چې امام محمد رحمته الله نقل کړی دی هغه دا دی چې کله دشي سایه له اصلي سایه (في الزوال) څخه بغير دوجنده سي، نو دماپښين وخت ختم سو او دماز بگر وخت شروع سو، همدا روايت دامام صاحب رحمته الله مذهب دی او په درمختار کي دامام صاحب رحمته الله همدا قول راجع گرځول سوی دی. پر دې دا شبه کېدلای سي چې په حديث کي خو دا سایه تريوه مثل (يوه چند) پوري ده، جواب دا دی چې يو مثل د کعبې شريفې په لحاظ سره دی او کعبه شريفه پر عين دخط استواء واقع ده چې هلته په غرمه کي بالکل هيڅ سایه نه وي، لېکن په شمالي ملکونو کي څه ناڅه سایه وي کوم چې دزوال په وخت کي اضافه کيږي، نو کله چې په کعبه شريفه کي چې هلته بالکل اصلي سایه نسته سایه يو مثل (يو چند) سي نو پر هغه چې يو مثل اضافه سي، نو يقيناً دوه مثله به کيږي.

د صاحبينو رحمته الله او دامام زفر او ائمه ثلاثه رحمته الله په نېز او دامام صاحب رحمته الله ديوه روايت مطابق دماپښين آخري وخت تريوه مثل پوري پاتېږي.

د اصلي سايبې (في الزوال) د پېژندگلوي طريقه: دزوال پر مهال يعني دغرمې په وخت کي چې کله لمر په رک سر باندې ودرېږي (او دشيټو سایه ودرېږي، دا تقريباً له پنځلسو څخه تر شلو دقيقو پوري ودرېږي، دې وخت ته داستواء وخت او دزوال وخت وايي)، په دغه وخت کي چې دشيټو کومه سایه وي، دغه سايبې ته في الزوال يا ظل الاستواء يا اصلي سايبه وايي، صاحب د عنايب رحمته الله ددې د پېژندگلوي په باره کي د محمد بن شجاع رحمته الله دا قول بيان کړی دی: چې په هواره او برابره ځمکه کي دي (دغرمې پر مهال) يو لرگي ودرول سي يعني په داسي هوار ځای کي چې په هغه کي لږاندازه هم لاندې يا پورته ځای نه وي، اوس چې تر کومه خايه ددغه لرگي سايبه رسيږي، پر هغه ځای دي نښه ولگول سي، نو تر څو چې د لرگي سايبه له هغه نښې څخه را کميږي، نو دغه له زوال څخه منځکي وخت دی، لېکن څرنگه چې سايبه ودرېږي او په هغه کي هيڅ کمي او اضافه نه راځي، نو بس دغه سايبه ظل الاستواء (في الزوال) يعني اصلي سايبه ده (او همدغه ټيک دزوال وخت دی). (عنايه

فایده: دا تفصیل محض د طالبانو د افادې لپاره لیکل سوی دی، کنې نن سبا خو د ساعت (ګڼې)، جنتري او نقشې دور دی او هر ځای د فن ماهرین او معتبر مفتیان سته، نو د هغوی مطابق په عمل کولو کې سهولت او آسايي ده.

په عربستان او داسي نورو علائقو کې د مازیګر لمونځ

له دوچندی (مثلینو) څخه مخکې کول

مسئله: دامام صاحب رَحْمَةُ اللهِ په نېز د راجح قول مطابق تر دوچندی پوري د ماپښین وخت پاتېږي او تر هغه وروسته د مازیګر وخت شروع کیږي (لکه اوس چي ذکر سوه)، لهذا تر دوچندی مخکي د مازیګر لمونځ جائز نه دی، پر همدې د احنافو فتوی ده او پر همدې دلته عمل کیږي، او پاته سو د صاحبینو او امام طحاوي او دائمه ثلاثه و رَحْمَةُ اللهِ په نېز د ماپښین وخت تر یو چندی پوري باقي پاتېږي او تر هغه وروسته د مازیګر وخت شروع کیږي او د مازیګر وخت شروع کېدو لپاره د دوچندی پوره کېدلو ته د انتظار کولو ضرورت نسته، او همدا دامام صاحب رَحْمَةُ اللهِ یو روایت دی، خو پر دې د احنافو فتوی نه ده.

لنډه دا چي د احنافو اصل مسلک خو همدا دی چي له دوچندی څخه مخکي د مازیګر لمونځ جائز نه دی، خو په عربستان کې په مسجد حرام او مسجد نبوي او په نورو ټولو مسجدونو کې د مازیګر لمونځ تر یو چندی وروسته سمدستي کول کیږي، هلته دوچندی ته انتظار کول مشکل دي، که چیري حنفي مذهب خلک خپل وخت ته انتظار کوي، نو هلته هیڅکله په جماعت سره لمونځ نه سي کولای، لهذا د صاحبینو او نورو په قول باندي په عمل کولو سره په عربستان کې تر یو چندی وروسته د اهل عربستان سره یو ځای په جماعت لمونځ کول صحیح دي، او د جماعت له فضیلت څخه محرومېدل مناسب نه دي، بمضو اهل فتاوی همدې خبري ته ترجیح ورکړې ده. (ایضاح المسالك ص: ۱۷۲، بحواله انوار الايضاح)

والعصر منه إلى الغروب: د مازیګر اول وخت د ماپښین له وخت ختمېدو څخه شروع کیږي چي هغه دامام صاحب رَحْمَةُ اللهِ د مذهب مطابق پر دوو مثلو ختمیږي او د صاحبینو رَحْمَةُ اللهِ د مذهب مطابق پر یوه مثل ختمیږي، او د مازیګر آخري وخت تر لمر لوېدو پوري دی؛ دلیل د حضرت ابو هريره رَضِيَ اللهُ عَنْهُ حدیث دی: "مَنْ أَذْرَكَ رَكْعَةً مِنَ الْعَصْرِ قَبْلَ أَنْ تَمُوتَ الشَّمْسُ فَقَدْ أَذْرَكَ الْعَصْرَ" (چا چي تر لمر لوېدو مخکي د مازیګر د لماتځه یو رکعت ونیوی، نو هغه د مازیګر لمونځ ونیوی)، له دې حدیث څخه معلومه سوه چي د مازیګر وخت تر لمر لوېدو پوري پاتېږي.

والمغرب منه إلى غروب الشفق: د ماښام وخت تر لمر لوېدو وروسته شروع کيږي او د شفق تر لوېدو پوري پاتېږي، امام شافعي رَجَعَهُ الله فرمايي چي د ماښام وخت صرف دومره دی چي په هغه کي تر اودس، اذان او اقامت کولو وروسته پنځه رکعت له مونځ وکړي سي، تر دې وروسته د ماښام وخت ختمیږي؛ د هغه دلیل د جبرئیل عليه السلام د امامت حدیث دی چي جبرئیل عليه السلام دواړي ورځي د ماښام له مونځ څخه په یوه وخت کي ورکړي وو، لهذا که د ماښام د لمانځه وخت اوږد وای چي په هغه کي اول او آخر وای، نو جبرئیل عليه السلام به دواړي ورځي په یوه وخت کي له مونځ نه ورکولای، زموږ دلیل د حضرت ابو هريره رضي الله عنه حدیث دی "أَوَّلُ وَقْتِ الْمَغْرِبِ حِينَ تَكْرُبُ الشَّمْسُ وَآخِرُهُ حِينَ يَخْتَبِئُ الشَّفَقُ"، او پاته سوه دا خبره چي جبرئیل عليه السلام دواړي ورځي خاص په یوه وخت کي له مونځ ورکړي وو، نو دا له کراهت څخه د احتراز په وجه وه؛ ځکه د ماښام له مونځ تر آخري وخته پوري مؤخر کول مکروه دي.

بیا د شفق په تعین کي د علماؤ اختلاف دی، امام صاحب رَجَعَهُ الله فرمايي چي شفق هغه سپینوالی دی کوم چي تر سور والي (حمره) وروسته د آسمان پر کنارو (خندو) راځي، همدا قول د ابو بکر صدیق، معاذ او ابن زبیر رضي الله عنهم دی، او صاحبین رَجَعَهُ الله فرمايي چي شفق همدغه سور والی دی، نه تر سور والي وروسته سپینوالی، همدا یو روایت له امام صاحب رَجَعَهُ الله څخه دی او همدا د امام شافعي رَجَعَهُ الله قول دی؛ د صاحبینو رَجَعَهُ الله دلیل دا حدیث دی "الشَّفَقُ هُوَ الْحُمْرَةُ" (موطأ امام مالک)، او د امام صاحب رَجَعَهُ الله دلیل د حضرت ابو هريره رضي الله عنه حدیث دی "وَآخِرُ وَقْتِ الْمَغْرِبِ إِذَا اسْوَدَّ الْأَفَقُ" (آخر وخت د ماښام هغه دی کله چي د آسمان کنارې توري سي، یعني چي تر سپینوالي وروسته تیاره وغوړیږي)، نو ښکاره سوه چي تر سپینوالي پوري د ماښام وخت پاتېږي، او په حدیث کي له شفق څخه مراد سپینوالي دی او حدیث "الشَّفَقُ هُوَ الْحُمْرَةُ" پر ابن عمر رضي الله عنهما موقوف دی کوم چي امام مالک رَجَعَهُ الله په خپل موطأ کي ذکر کړی دی او موقوف حدیث زموږ په نیز حجت نه دی، نو ځکه په دې حدیث سره دلیل نه سي نیول کېدای، او که موږ یې تسلیم کړو چي دا حدیث مرفوع دی، نو دا جواب ورکوو چي د دې حدیث په مراد کي د صحابه وو اختلاف دی بعضي وایي چي له شفق څخه مراد سپینوالي دی او بعضي وایي چي سوروالي ځني

مراد دی، او په مرفوع حدیث کې که د صحابه وو اختلاف وي، نو په هغه سره هم دلیل نه سي نیول کېدای *

یادونه: بعضي خلک په دې خیال سره د ماښام لمونځ پرېږدي چې تر لمر لوېدو شل یا پنځوشت دقیقې وروسته د ماښام وخت وځي نو بعضي وخت په موټر وغیره کې څه ناوخته سي، نو دوی لمونځ نه کوي، لېکن حقیقت دای چې د ماښام وخت د موسم او علاقو په اعتبار سره کم او زیات وي تر دې چې په بعضي علاقو کې یو ساعت او په بعضو کې تر یوه ساعت هم زیات وي، نو ځکه غوره داده چې د دائمې نقشې مطابق لمونځونه وکړل سي. (فتاویٰ عثمانی ج: ۱، ص: ۳۶۱)

والعشاء والوتر منه إلى الصبح إلخ: د ماخوستن اول وخت تر شفق لوېدلو وروسته شروع کېږي او آخري وخت یې تر صبح صادق (سپېده چاود) پوري پاتېږي، او امام شافعي رَجَنَهُ اللهُ فرمایي چې تر ثلث الیل (د شپې تر درېیمې حصې) پوري پاتېږي، زموږ دلیل د ابو هریره رَضِيَ اللهُ عَنْهُ حدیث دی "أَنَّ رَسُولَ اللَّهِ ﷺ قَالَ: وَآخِرُ وَقْتِ الْعِشَاءِ حِينَ يَطْلُعُ الْفَجْرُ"، له دې حدیث څخه ثابته سوه چې د ماخوستن (عشاء) وخت تر صبح صادق پوري پاتېږي، د امام شافعي رَجَنَهُ اللهُ دلیل د حضرت جبرئیل رَضِيَ اللهُ عَنْهُ د امامت حدیث دی، ځکه دا حدیث پر دې دلالت کوي چې د ماخوستن آخري وخت د شپې تر ثلث (درېیمې) پوري پاتېږي، لېکن زموږ له طرفه د دې جواب علامه ابن الهمام رَجَنَهُ اللهُ ورکړی دی چې د لمانځه دوختونو په سلسله کې د امامت جبرئیل حدیث تر ټولو مقدم (مخکې) دی او کوم حدیثونه چې د دې حدیث مخالف دي، هغه ټوله تر دې حدیث مؤخر (وروسته) دي او مؤخر د مقدم لپاره ناسخ وي، نو معلومه سوه چې د امامت جبرئیل حدیث منسوخ دی، نو ځکه قابل د استدلال (دلیل نیولو) به نه وي.

او د وترو په اول وخت کې اختلاف دی، د صاحبینو رَجَنَهُ اللهُ په نېز د ماخوستن تر لمانځه وروسته د وترو وخت شروع کېږي او تر صبح صادق پوري پاتېږي، او د امام صاحب رَجَنَهُ اللهُ په نېز د ماخوستن وخت د وترو وخت دی (یعني د دواړو یو وخت دی)، د صاحبینو رَجَنَهُ اللهُ دلیل د خارجه بن حذافه رَضِيَ اللهُ عَنْهُ حدیث دی "قَالَ حَرْجُ عَلِيٍّ رَأَى رَسُولَ اللَّهِ ﷺ فَقَالَ: إِنَّ اللَّهَ أَمَرَ كُمْ بِصَلَاةٍ هِيَ خَيْرٌ لَّكُمْ مِنْ خَيْرِ الْعَمَلِ وَهِيَ الْوُتْرُ فَبَعَثَهَا الْكُفْرَ فَيَبْأَيْنُ الْعِشَاءَ إِلَى طُلُوعِ الْفَجْرِ" (خارجه بن

* **راجع قول:** راجع او مفتی به قول د صاحبینو رَجَنَهُ اللهُ دی یعني تر څو چې هغه سور والي (حُمرَة) قائم وي، د ماښام وخت پاته دی او کله چې سور والی ختم سي یعني پټ سي، نو د ماښام وخت ختمیږي، ځکه د امام صاحب رَجَنَهُ اللهُ آخري قول همدا دی، او همدا دا ټله ثلاثه رَجَنَهُ اللهُ قول دی. (السنن المختار مع رد المعتار ج: ۱، ص: ۲۶۵)

حذافه ﷺ فرمایي چي رسول الله ﷺ مود ته راغلی او بیا یې وفرمایل چي الله تعالی ستاسو لپاره یو لمونځ اضافه کړی کوم چي د سره رنگ تر اوبانو هم ستاسو لپاره غوره دی او هغه د وترو لمونځ دی او هغه د ماخوستن او د صبح صادق په مینځ کي ایښوول سوی دی، دامام صاحب رَحْمَةُ اللهِ دِلِيلُ دا دی چي و تر عملاً فرض او لازم دي او په یوه وخت کي چي دوه لازم (فرض) لمنځونه جمع سي، نو د هغه دواړو لمنځونو وخت یو وي، لکه قضائي او وختي لمونځ، خو و تر د ماخوستن تر لماتځه قصداً مخکي کول ځکه جائز نه دي چي په وترو او د ماخوستن په لماتځه کي ترتیب واجب دی، لهذا که و تر قصداً د ماخوستن تر لماتځه مخکي اداء کړي، نو بالاتفاق د وترو راگرځول ضروري دي او که په هره داسي وکړي او بیا د ماخوستن لمونځ په یاد وړسي، نو دامام صاحب رَحْمَةُ اللهِ په نېز به و تر نه راگرځوي؛ ځکه نسيان (هېره) ترتیب ساقطوي، او د صاحبینو رَحْمَتُ اللهِ په نېز به یې راگرځوي؛ ځکه د صاحبینو رَحْمَتُ اللهِ په نېز و تر د ماخوستن د لماتځه سنت دي لکه څرنگه چي د ماخوستن تر لماتځه وروسته دوه رکعتہ سنت دي، او ښکاره ده چي که هغه دوه رکعتہ سنت پر لماتځه مخکي کړل سي، نو جائز نه دي، برابره ده عمداً وي او که نسياناً وي، نو هم داسي و تر پر لماتځه مخکي کول جائز نه دي، نه عمداً او نه نسياناً. (صاحب د مفتاح الدقائق لیکلي دي چي فتوی د صاحبینو پر قول به يعني اعاده ضروري ده، برابره ده قصداً یې و تر مخکي کړي وي او که نسياناً).

چيري چي د ماخوستن وخت نه راځي، هلته د ماخوستن د لماتځه حکم

وَمَنْ لَمْ يَجِدْ وَقْتَهُمَا او څوک چي نه وموندي د ماخوستن او وترو (د لماتځه) وخت لَمْ يَجِدْ (نو) (پر هغه) دا دوه نه واجبيږي.

تشرېح: کوم خلگ چي د ماخوستن او وترو وخت نه وموندي، پر هغو د ماخوستن او د وترو لمونځ واجب نه دی، لکه د بلغار ښار خلگ، دلته عموماً دوي مسئلې ذکر کول کيږي؛ يوه هغه کوم چي په متن کي ذکر سوه چي چيري د ماخوستن وخت بالکل مختصر وي او هلته د ماخوستن وخت نه راځي، دويمه مسئله دا چي په کومه علاقه کي ورځ او شپه درې، درې مياشتي پاتېږي، هلته د لمنځونو څه حکم دی؟، موږ به د دې دواړو مسئلو تفصيل د شيخ الاسلام مفتي تقی عثمانی مَذْ ظَلَمَ الْعَالِي له سفر نامې څخه رانقل کړو چي د دې ښارونو د سفر په دوران کي یې په هغه کي د لماتځه احکام مکمل په تفصيل او تحقيق سره بيان کړي دي.

هغه فرمایي: زما د معلومات مطابق دا مسئله تر ټولو مخکي د عباسي خلافت په دوره کي د شمال په یو ښار بلغار کي پېښه سوه، دا ښار په ۵۵ درجه عرض البلد او په ۶۶ درجه طول البلد باندې واقع دی، د "مقتدر بالله" په زمانه کي یو مسلمان بزرگ چي د هغه نوم "بلار" وو دغه ښار ته

ورسېدی، نو ورپه لیدل چي د ښار باچا او ملکه دواړه سخت ناجوړه (مریضان) دي او له ژوند څخه نا امیده سوي دي، "بلار" هغو ته وویل چي که زه ستاسو علاج وکړم، نو آیا ستاسو زما دین (اسلام) قبلوی، هغو ورته وویل: هو!، د "بلار" په علاج سره باچا او ملکه دواړه د الله تعالیٰ په فضل سره روغ سول او د "بلار" په لاس مسلمانان سول چي د دوی د اسلام په نتیجه کي د ښار ټولو خلکو اسلام قبول کړی او مقتدر بالله ته یې پیغام واستوی چي موږ ته یو داسي څوک راواستوه! چي هغه موږ ته د دین اسلام ښوونه (تعلیم) وکړي، څرنگه چي دا ټوله ښار د "بلار" پر دعوت مسلمان سوي وو، نو ځکه د دې ښار نوم هم "بلار" کښېښول سو چي په وروسته کي "بلغار" جوړ سو، خلاصه دا چي په بلغار کي د اسلام تر نشر کېدو وروسته دا مسئله د امت د فقهاؤ مخ ته راغله چي په کومو علاقو کي د شپې شفق نه غائبیږي، هلته د ماخوستن او سهار د لمنځونو څه حکم دی؟، د فقهاؤ یو جماعت وویل چي د لمانځه فرضیت د هغه د وخت سره مربوط او متعلق دی، لهذا په کوم ځای کي چي د یو لمانځه وخت نه راځي، هلته هغه لمونځ هم نه فرض کیږي، نو د دې حضراتو قول دا وو چي په دې علاقو کي چي کله شفق نه غائبیږي، نو دلته د ماخوستن لمونځ نه فرض کیږي، لېکن د فقهاؤ د یو لوی جماعت قول دا دی چي د شفق په غائبیدو سره د ماخوستن لمونځ نه ساقطیږي، بلکي د دې علاقو خلک به د وختونو حساب لگوي او د ماخوستن او سهار لمونځ به اداء کوي (یعني دوی ته نژدې په بل ښار کي چي د ماخوستن او سهار کوم وخت وي، د هغه وخت مطابق به دوی هم د ماخوستن او سهار لمونځ کوي)، شوافعو او د احنافو محققینو هم دا قول راجح گرځولی دی چي له هغوی څخه البرهان الکبیر رَجَّه الله، محقق ابن همام رَجَّه الله، علامه ابن امیر الحاج رَجَّه الله او علامه قاسم بن قطلوبغا رَجَّه الله او داسي نور داخل دي، علامه ابن همام رَجَّه الله په فتح القدير کي د دې قول تائید په ډېر ټینګار سره کړی دی، له مالکیانو څخه علامه قرافي رَجَّه الله هم دغه قول ته ترجیح ورکړې ده، په متأخرینو احنافو کي یو بزرګ علامه هارون بن بهاؤ الدین مرجاني رَجَّه الله (متوفی ۱۳۰۶هـ) تېر سوی دی، هغه پر دې موضوع یو مستقله رساله لیکلې ده چي د هغه نوم دی "تأطوره الحق فی فرضیة العشاء وان لم یغیب الشفق"، په دې رساله کي یې په پوره ټینګار سره د هغه حضراتو قول رد کړی دی کوم چي دا وایي چي په داسي علاقو کي د ماخوستن لمونځ نه فرض کیږي او د قرآن اوسنت په ډېرو مستحکمو دلائلو سره یې ثابت کړې ده چي پر دوی د ماخوستن لمونځ فرض دی، د دې تائید په یوه حدیث سره هم کیږي، لنډه دا چي صحیح موقف همدا دی چي د ماخوستن او سهار لمنځونه په دې علاقو کي هم فرض دي، او د دې وختونو تمین به هلته په حساب سره کوي، اوس د حساب لگولو مختلفه طریقې فقهاؤ بیان کړي دي: یوه طریقه دا ده (کوم چي موږ ذکر کړه) چي دغه علاقو ته په نژدې ښار کي چي پر کوم وخت شفق غائبیږي او د ماخوستن وخت داخلېږي، په هغه

وخت کي دي په دغه علاقه کي هم د ماخوستن لمونځ اداء کول کيږي او کله چي هلته د سهار وخت داخليږي، په هغه وخت کي دي دلته هم د سهار لمونځ اداء کول کيږي، دويمه طريقه داده چي په دې علاقه کي چي په کومه ورځ آخري ځل شفق غائب سي، په هغه ورځ چي د ماخوستن (عشاء) کم وخت وي، هغه وخت دي دلته د ماخوستن وخت شمېرل کيږي، همدغه شان دي د سهار (فجر) وخت ته هم حساب ولگوي، دويمه طريقه داده چي په دې علاقه کي شفق که څه هم ټوله شپه موجود پاتېږي او نه غاښيږي، لېکن د هغه طرف بللېږي، يعني د شپې په شروع کي شفق په مغرب کي وي، بيا په کراره، کراره هغه د شمال و طرف ته منتقل کيږي تر دې چي مشرق ته ورسېږي، نو د دې لپاره آسانه طريقه داده چي د لمر لوېدو څخه تر لمر راختلو پوري وخت پر دوو حصو تقسيم کړل سي، اوله حصه به د ماښام او ماخوستن مشترک وخت وي او دويمه حصه به د سهار وخت وي. (راجع او قابل عمل اول قول دی چي دغه علاقه ته نژدې په بل ښار او علاقه کي چي د ماښام، ماخوستن او سهار کوم وخت وي، دلته دي هم په هغه وخت کي لمونځ کول کيږي، مثلاً که په نژدې ښار کي هلته د ماښام لمونځ پر ۶ بجې کيږي او د ماخوستن لمونځ پر ۹ بجې کيږي، نو دلته دي هم د ماښام او ماخوستن لمونځ بلترتيب پر ۶ او ۹ بجې اداء کول کيږي، که څه هم په دې وخت کي لمر د آسمان په کناره کي ولاړ وي). (نوادير العقائق)

د لمانځه د مستحبو وختونو بيان

وَنُذِيبُ تَأْخِيرَ الْفَجْرِ او مستحب دي ځنډول (په رڼا کي اداء کول) د سهار (يعني د سهار لمونځ په رڼا کي اداء کول) وَظَهْرُ الصَّيْفِ او (ځنډول) د دوبي د ماښمين (يعني د گرمۍ په موسم کي د ماښمين لمونځ ځنډول او په يخني اخونکي کي اداء کول) وَالْعَصْرُ مَا لَمْ تَتَغَيَّرْ او (ځنډول) د مازيگر تر څو چي لمر متغير سوی نه وي (يعني چي د لمر ټکی سره سي او رڼايې کمزورې او ژبه سي په دې توگه چي پر لمر سترگي نه برېښي) وَالْعِشَاءُ اِلَى اللَّيْلِ او (ځنډول) د ماخوستن د شپې تر درېمي حصې پوري وَالْوُتْرُ اِلَى آخِرِ اللَّيْلِ لَسَنَ يَشُقُّ بِالْاَنْتِهَا او (ځنډول) د وترو د شپې تر آخره پوري د هغه چا لپاره چي باور لري په وينېدلو.

وَتَعْجِيلُ ظَهْرِ الشَّمْسِ وَالْمَغْرِبِ وَمَا فِيهَا عَيْنُ يَوْمِ غَيْمٍ او (مستحب دي) وختي کول (په اول وخت کي اداء کول) د ژمي د ماښمين او د ماښام (لمونځ) او هغه لمنځونه چي په هغوی کي عين دی ايمني مصر او عشاء د ورځي په ورځ وَيُؤَخَّرُ غَيْرُهُ فَيُنْهِ او ځنډول کيږي دي له دوی څخه بغير نور لمنځونه په دې ورځ کي.

اللغات: «نُدْب» د کرم د باب ماضي ده: مستحب کېدل، «القیف» د گرمۍ موسم، دوبۍ، «یشق» د ضرب د باب مضارع ده: باور لرل، اعتماد لرل، «عین» له دې څخه مراد غصه او عشاء دي، «غیر» ورځ.

تشریح: دا حانفو په نېز د سهار لمونځ په إسفار (رڼا) کې کول مستحب دي او د إسفار حد دا دی چې په داسې وخت کې د سهار لمونځ شروع کړي چې رڼا ښه وغوړېږي او لمونځ په سنت قرائت سره تر لمر راختلو دومره مخکې اداء کړل سي چې که بالفرض بیا د لمونځ راگرځولو ته ضرورت پېښ سي، نو چې دومره وخت لا پاته وي چې بیا اودس هم وکړل سي او لمونځ د سنت قرائت مطابق هم اداء کړل سي (همدا د إسفار مطلب دی). لهندا مستحب داده چې تر لمر راختلو کم از کم ۳۰ دقیقې مخکې د سهار لمونځ اداء کړل سي. او د ښځو لپاره همېشه د سهار لمونځ په اول وخت کې کول مستحب دي، او په نورو لمښخونو کې غوره داده چې دخلکو د جماعت انتظار وکړي، کله چې دخلکو جماعت وسي، بیا دي لمونځ وکړي. (شفاء الارواح)

امام طحاوي رَجَنَهُ اللهُ فرمایي چې مستحب داده چې لمونځ په غلس (تیاره) کې شروع کړي او په إسفار کې یې ختم کړي، حاصل دا چې د قرائت او ډډولو په ذریعه غلس او اسفار دواړه جمع کړي، امام شافعي او امام مالک رَجَنَهُ اللهُ فرمایي چې تلوار پکښې کول يعني وختي اداء کول مستحب دي او هغه دا چې د وخت په اول نصف کې لمونځ اداء کړي. امام شافعي رَجَنَهُ اللهُ د حضرت عائشې رَضِيَ اللهُ عَنْهَا په حدیث سره دلیل نیسي "قَالَتْ: كَانَ رَسُولُ اللَّهِ ﷺ يُصَلِّيُ السُّبْحَ فَيُنْصَرِفُ إِلَى الْإِسَاءِ مُكَلِّفَاتٍ بِمُرُوطِهِمْ مَا يُعْرِفُنَ مِنَ الْعَلَسِ" (يعني کله چې به رسول الله ﷺ د سهار د لماتځه څخه فارغه سو، نو ښځې به په خپلو پردو کې نغښتي اېتي اخیلو کورونو ته واپس سوې په داسې حال کې چې د غلس اتيارې په وجه به نه پېژندل کېدلې)، دا حدیث پر دې خبره شاهد دی چې نبي کریم ﷺ به په غلس کې لمونځ کوی او په غلس کې به له لماتځه څخه فارغېدی، دا حانفو دلیل درافع بن خدیج حدیث دی "أَسْفَرُوا بِالْفَجْرِ فَإِنَّهُ أَغْطَرُ لِلْأَجْرِ"، په دې حدیث کې د إسفار امر سوی دی او دامر ادنی درجه ندب او استحباب ده؛ نو ځکه وویل سوه چې د سهار لمونځ په إسفار کې اداء کول مستحب دي، او د حضرت عائشې رَضِيَ اللهُ عَنْهَا د حدیث جواب دا دی چې دا حدیث فعلی دی او "أَسْفَرُوا بِالْفَجْرِ" حدیث قولی دی، او په قول او فعل کې د تعارض پر مهال ترجیح قول لره وي، نه فعل لره.

وظهر الصیف: د ماپښین لمونځ په گرمۍ (دوبې) کې ځنډول او په یخني (څنګي) کې اداء کول او په ژمي کې وختي اداء کول مستحب دي، دلیل "أَبْرَدُ وَأَبْطَهَرُ" دی.

والعصر، مالم تنفیذ: او د مازيګر لمونځ په هر موسم کې ځنډول مستحب دي، په دې شرط چې لمر متغیر نه سي؛ ځکه د مازيګر د لماتځه په ځنډولو کې د زیاتو نفلو موقع سته؛ ځکه چې د مازيګر تر لماتځه وروسته نفل کول مکروه دي، لهذا د مازيګر لمونځ دي په تأخیر سره کوي چې د مازيګر تر لماتځه مخکې له زیاتو څخه زیاتو نفلو ګنجایش پاته سي، امام مالک او امام شافعي رَجَنَهُنَّ اِنَّهُنَّ فَرَمَايې چې د مازيګر لمونځ وختي اداء کول افضل دي، دلیل د حضرت انس رَضِيَ اللهُ عَنْهُ قول دی "أَنَّ رَسُولَ اللَّهِ ﷺ كَانَ يُصَلِّي الْعَصْرَ فَيَنْتَهِبُ الدَّاهِبَ إِلَى الْعَوَالِي وَالشَّمْسُ مُرْتَفِعَةٌ" (رسول الله ﷺ به د مازيګر لمونځ کوی او تلونکی کس به د مدينې د عوالي الور کليو او طرف ته تلی په داسې حال کې چې لمر به پورته وو)، دا هغه وخت کېدلای سي کله چې د مازيګر لمونځ وختي اداء سي، زموږ له طرفه جواب دا دی چې د عوالي ادنی درجه دوه میله وي، او له میل څخه هغه میل مراد دی کوم چې په باب التیمم کې ذکر سوی دی او دا څه زیاته مسافه نه ده، بلکې د مازيګر تر لمونځ کولو وروسته هم دومره اندازه مسافه پرېکول کېدای سي، لهذا دا حدیث به زموږ په خلاف حجت نه وي.

والعشاء إلى الثلث: د ماخوستن لمونځ د شپې تر درېیمې حصې پورې ځنډول مستحب دي؛ ځکه د نبی کریم ﷺ فرمان دی "لَوْ لَا أَنَا أَشَقُّ عَلَى أَهْلِي لَأَخْرَجْتُ النِّسَاءَ إِلَى ثُلُثِ اللَّيْلِ" (که ما ته پر خپل امت د مشقت او تکلیف بهر نه وای، نو د ماخوستن لمونځ به مې د شپې تر درېیمې پورې ځنډولای).

والوتر إلى آخر الليل لمن يشق إلخ: څوک چې د تهجدو په لماتځه عادت وي او د ځان په راوښېدو باور هم لري، نو د هغه په حق کې مستحب داده چې و تر د شپې په آخر کې تر تهجدو وروسته وکړي، او که د ځان په راوښېدو باور نه لري، یا شپې د تهجدو په لماتځه عادت نه وي، نو هغه دي تر بیدېدو مخکې و تر کوي؛ ځکه د نبی کریم ﷺ فرمان دی "مَنْ خَافَ أَنْ لَا يَقُومَ مِنْ آخِرِ اللَّيْلِ فَلْيُؤْتِرْ أَوَّلَهُ وَمَنْ عَلِمَ أَنْ يَقُومَ آخِرَهُ فَلْيُؤْتِرْ آخِرَ اللَّيْلِ" (چا ته چې دا پوره وي چې د شپې په آخر کې به راپورته نه سي، هغه دي د شپې په اول کې و تر وکړي، او که چا ته د شپې په آخر کې د راپورته کېدلو امید وي، نو هغه دي د شپې په آخره حصه کې و تر وکړي)، همداسې په مسلم شریف کې روایت سوي دي.

وتعجيل ظهر الشتاء [خ]: د ژمي په موسم کي د ماښمين لمونځ وختي اداء کول مستحب دي؛
 دليل دا حديث دی کوم چي حضرت انس رضي الله عنه روايت کړی دی "كَانَ النَّبِيُّ ﷺ إِذَا كَانَ فِي
 الشَّاءِ بَكَرًا بِالطُّهَرِ" (يعني نبي کریم ﷺ به په ژمي کي د ماښمين لمونځ وختي کولو).

والمغرب: همدارنگه د ماښام لمونځ وختي اداء کول مستحب يعني دا ځان او اقامت تر مينځ دي څه
 فصل نه کوي ماسواله سپکي ناستي څخه، دليل دا حديث دی: "لَا يَزَالُ أَهْلُ بَيْتِي يَخْلِفُ مَا عَجَلُوا
 الْغُرْبَ وَالْغُرُوبَ الْجَاءَ" (زماټ به هميشه پر خير وي تر څو چي د ماښام لمونځ وختي اداء کوي
 او د ماخوستن لمونځ په تأخير سره اداء کوي).

وما فيهن عین يوم غيم [خ]: يعني د کومو لمنځونو په شروع کي چي عين دی يعني عصر او عشاء،
 دا دوه لمنځونه د ورځي په ورځ وختي اداء کول مستحب دي، او له دې دوو څخه بغير په نورو لمنځونو کي د
 ورځي په ورځ تأخير مستحب دی؛ په عشاء يعني د ماخوستن په لمانځه کي د تعجيل (وختي اداء کولو)
 وجه داده چي د ورځي په ورځ که چيري د ماخوستن لمونځ وځنډول سي، نو په جماعت کي به کمي
 راسي چي د باران په وجه به خلک سستي کوي او په رخصت به عمل وکړي (ځکه کله چي به د باران ورځ وه،
 نو نبي کریم ﷺ به تر اذان وروسته اعلان وکړي: "أَلَا سَلُّوا فَنِي رَحَالِكُمْ" (خبردار! تاسي په خپلو ځايو کي
 لمنځونه وکړئ!)، او په عصر کي د تعجيل وجه داده چي که چيري په دې ورځ د مازيگر لمونځ
 وځنډول سي نو دا وهم او خطر ه سته چي په مکروه وخت کي به واقع سي؛ ځکه د مازيگر آخري
 وخت مکروه دی، نو په دې خاطر د مازيگر په لمانځه کي هم تعجيل مستحب دی. د دې په خلاف
 په فجر يعني د سهار په لمانځه کي دا وهم نسته؛ ځکه د سهار وخت له صبح صادق (سپېده چاود)
 څخه تر لمر راختلو پوري اوږد وي، لهذا د سهار د لمانځه د ځنډولو باوجود هم د لمر راختلو په
 وخت کي يې د واقع کېدلو وهم نسته، او په ظهر او مغرب يعني د ماښمين او ماښام په لمانځه کي
 تأخير ځکه مستحب دی چي که د ورځي په ورځ دا لمنځونه وختي اداء کړل سي، نو تر وخت
 مخکي اداء کېدلو امکان يې سته، حال دا چي تر وخت مخکي لمنځ نه اداء کيږي، نو ځکه په دوی
 کي تأخير مستحب وگرځول سو.

يادونه: دا خبره د پنځو زمانې ده چي د ورځي په ورځ په بعضو لمنځونو کي تعجيل او په بعضو
 کي تأخير مستحب دي؛ ځکه نن سبا لمنځ د دائمي نقشو او ساعتونو (ګريټو) په فريعه متعين او

ټاکلی دی، لهندا نن سبا د ورځني په ورځ هم دا خطر نه وي چي يو لمونځ به له خپل وخت څخه وروسته يا مخکي اداء سي.

د مکروه وختونو بيان

وَمُنْعٌ عَنِ الصَّلَاةِ وَسُجْدَةِ التَّلَاوَةِ وَصَلَاةِ الْجَنَازَةِ عِنْدَ الظُّلُومِ وَالْأَسْتِوَاءِ وَالْغُرُوبِ او منع سوې ده له لمونځه څخه او له سجده تلاوت څخه او د جنازې له لمونځه څخه په وخت کي د لمر راختلو او د لمر برابرېدلو (يعني د زوال) او د لمر لوېدلو إِلَّا عَصْرَ يَوْمِهِ مگر د هغه ورځي د مازيگر لمونځ وَعَنِ الشُّطْلِ بَعْدَ صَلَاةِ الْفَجْرِ وَالْعَصْرِ او (منع سوې ده) له نفل کولو څخه وروسته د سهار او مازيگر تر لمونځه لَا عَنْ قَضَاءِ فَائِثَةٍ وَسُجْدَةٍ تِلَاوَةٍ وَصَلَاةِ جَنَازَةٍ نه (يعني منع به نه کيږي په دې دوو وختونو کي) له قضاء راوړلو څخه د فوت سوې لمونځه او له سجده تلاوت او د جنازې لمونځه څخه وَبَعْدَ ظُلُوعِ الْفَجْرِ بِأَكْثَرِ مِنْ سُنَّةِ الْفَجْرِ او (منع سوې ده) وروسته تر سهار کېدلو له زياتو څخه د سهار تر ستوري (يعني تر صبح صادق وروسته د سهار له ستو څخه بغير له نور نفلو څخه) وَقَبْلَ الْغُرُوبِ او (منع سوې ده) له لمونځه څخه (مخکي د ماښام تر لمونځه وَوَقْتُ الْخُطْبَةِ او د خطبې په وخت کي وَعَنِ الْجَنَازِ بَيْنَ صَلَاتَيْنِ وَقْتُ بَعْدِ او (منع سوې ده) له جمع کولو څخه د دوو لمنځونو په يوه وخت کي د څه عذر په وجه.

اللفات: ﴿الاستواء﴾ د افتعال د باب مصدر دی: (د لمر) برابر والی، برابر بدل يعني د زوال وخت،

﴿تنقل﴾ د تنقل د باب مصدر دی: نفل کول، ﴿فائثه﴾ فوت سوې لمونځ، قضائي لمونځ.

توضیح: زموږ په نېز ① د لمر راختلو په وخت کي ② او د لمر د زوال په وخت کي ③ او د لمر

لوېدلو په وخت کي نه فرض لمونځ جائز دی او نه نفل، لېکن دامام شافعي رَجَنَهُ الله په نېز په دې

وختونو کي فرض لمونځ جائز دی او په مکه مکرمه کي نفل کول هم جائز دي؛ زموږ دليل د عقبه ابن

عمر رضي الله عنه حديث دی "قَالَ: ثَلَاثَةٌ أَوْقَاتٌ نَهَانِ رَسُولُ اللَّهِ ﷺ أَنْ يُصَلِّيَ وَأَنْ يُقَرِّبَ فِيهَا

مَوْتَانَا: عِنْدَ ظُلُوعِ الشَّمْسِ عَلَى تَرْكِضٍ وَعِنْدَ زَوَالِهَا عَلَى تَرُكُلٍ وَجِئَ تَوْصِيفٌ لِلْغُرُوبِ عَلَى

تَكْرُوبٍ"، په دې حديث کي له "صلاة" څخه مطلق لمونځ مراد دی يعني فرض وي او که نفل او له

"أَنْ يُقَرِّبَ" څه مراد د جنازې لمونځ دی، نه دمري ښخول؛ ځکه په دې وختونو کي دمري ښخول

مکروه نه دي، او دا حديث د خپل مطلق والي په وجه دامام شافعي رَجَنَهُ الله په خلاف حجت دی.

وسجدة التلاوة وصلاة الجنازة إلخ: فرمايي چي په دغه درې مکروه وختونو کي سجده تلاوت (د تلاوت سجده) هم جائز نه ده، بلکي مکروه تحریمي ده، همدا حکم د جنازې د لمانځه دی، په دې شرط چي د سجدې آیت له دې مکروه وختونو څخه مخکي لوستل سوی وي او جنازه له مخکي څخه حاضره وي، يعني په دغه وختونو کي سجده تلاوت او د جنازې لمونځ هغه وخت مکروه دي چي د سجدې آیت يې له دغه وختونو څخه مخکي تلاوت کړی وي او جنازه له دغه وختونو څخه مخکي راوړل سوې وي، او که چيري په همدې وختونو کي يې دننه تلاوت کړي يا په همدې وختونو کي جنازه حاضر سي، نو بيا سجده تلاوت او د جنازې لمونځ کول جائز دي، خو بيا هم سجده تلاوت مستحب وخت ته ځنډول افضل دي؛ ځکه په تأخير سره سجده نه فوټيري، خو جنازه چي په دغه وختونو کي تياره او حاضره سي، نو د جنازې لمونځ دي نه ځنډوي، بلکي په هغه وخت کي دي يې اداء کړي.

يادونه: سجده د شکر په دغه مکروه وختونو کي اداء کول مکروه نه دي، خو تر لمانځه وروسته د شکر سجده کول لکه څرنگه چي په عوامو کي رواج دي بالا جماع مکروه دي؛ ځکه دا بيا خلگ واجب يا سنت گڼي، حالانکي داسي نه ده، او قاعده داده چي کوم جائز عمل چي د وجوب يا د ستوالي د عقيدې سبب گرځي، هغه مکروه دی. (رد المحتار ج: ۱، ص: ۲۲۲)

الأصح يومه: له پورتنۍ قاعدې (يعني چي په مکروه وختونو کي به لمونځ نه کول کيږي) څخه د هغه ورځي د مازيگر لمونځ مستثنی دی يعني که څوک د مازيگر لمونځ وځنډوي تر دې چي د لمر لوېدلو وخت رانژدې سي او په لمانځه کي د لمر لوېدلو امکان سي، نو دا کس په هغه ورځ د مازيگر لمونځ د لمر لوېدو په وخت کي کولای سي؛ ځکه د لمانځه د واجبه لامل سبب د وخت هغه جزء دی کوم چي د لمانځه د شروع سره متصل دی (نولته چي هغه په دې ناقص وخت يعني د لمر لوېدو په وخت کي د مازيگر لمونځ شروع کړی، نو لمونځ واجب سو) او دا وخت ناقص دی ځکه چي په دې وخت کي له لمانځه څخه منع سوې ده، نو په دې وخت کي به د لمانځه وجوب هم ناقص وي، لهذا د لمونځ که څه هم په نقصان سره اداء کړل سي نو هم به اداء کيږي، لېکن بل لمونځ يا د بلي ورځي د مازيگر لمونځ په دې ناقص وخت کي جائز نه دی؛ ځکه کوم لمونځ چي کامل واجب سوی وي، هغه ناقص اداء کول جائز نه دي.

وعن الثَّغْلِي بعد صلاة الفجر والعصر: يعني تر صبح صادق (سپېده چاود) وروسته تر لمر راختلو پوري د سهار له ستو څخه بغير نور نوافل مکروه دي؛ همدارنگه د مازيگر تر لمانځه وروسته تر لمر لوېدو پوري هم نفل کول مکروه دي؛ دليل دابن عباس رَضِيَ اللهُ عَنْهُمَا دا حديث دی

"أَرَأَيْتَ رُسُولَ اللَّهِ ﷺ هُنَّيْ عَنِ الصَّلَاةِ بَعْدَ الشُّبُوحِ عَلَى تَشْرِيقِ الشَّمْسِ وَتَمَدُّدِ الْخُمْرِ عَلَى تَمُزُّبٍ" (يعني نبي کریم ﷺ د سهار تر لمانځه وروسته له نور لمانځه څخه منع کړې ده تر دې چې لمر روښانه سي او همدارنگه د مازيگر تر لمانځه وروسته تر دې چې لمر ولوېږي).

لا عن قضاء فائتة إلخ: يعني له صبح صادق څخه وروسته تر لمر راختلو پوري او له مازيگر څخه وروسته تر لمر لوېدلو پوري په دې دوو وختونو کې قضائي لمونځ، سجده تلاوت او د جنازې لمونځ کول مکروه نه دي؛ ځکه په دې وو وختونو کې کراهت د سهار د لمانځه او د مازيگر د لمانځه په وجه وو، يعني بايد دغه ټوله وخت د همدې وخت په فرضو کې مشغول سي، نو مطلب دا چې کراهت دلته د حق فرض په وجه وو (يعني دا د فرضي لمانځه حق دی چې ټوله وخت دهغه سي)، نه په حقيقتاً فرضو سره د مشغولېدو په وجه (يعني کراهت په دې وجه نه وو چې دا وخت په يوبل فرض عبادت سره مشغولېږي)، او څوک چې په دې وخت کې قضائي لمونځ يا واجب بعينه عبادت (کوم چې د فرضو په معنى سره دی لکه سجده تلاوت) اداء کوي، نو دا خو په حقيقتاً فرضو سره مشغولېدل دي، لهذا په حقيقتاً فرضو سره په مشغولېدو کې به د حق فرض په وجه کراهت نه ښکاره کېږي؛ ځکه چې وخت په حقيقتاً فرضو سره مشغولول اولی دی تر دې چې په حق فرض سره مشغول کړل سي، همدا د جنازې د لمانځه حکم دی کله چې په همدې وخت کې جنازه تياره او حاضر سي.

وبعد طلوع الفجر بأكثرا إلخ: فرمايي چې تر صبح صادق يعني تر طلوع الفجر (سپېده چلود) وروسته د سهار له دوو رکعتونو ستو څخه بغير نور اضافه نفل کول مکروه دي؛ ځکه له نبي کریم ﷺ څخه په دې وخت کې له دې دوو رکعتو څخه اضافه ثابت نه دي، سره دې چې نبي کریم ﷺ د لمانځه زيات حريص وو، نو ترک مع الحرس د کراهت دليل دی.

وقبل المغرب إلخ: همدارنگه تر لمر لوېدلو وروسته د ماښام تر لمانځه مخکې هم نفل کول مکروه دي؛ ځکه د نفلو په وجه د ماښام په لمانځه کې تأخير (ځنډ) راځي، حال دا چې د ماښام لمونځ وختي اداء کول (يعني تعجيل پکېني) مستحب دی. همدارنگه کله چې امام د خطبې لپاره منبر ته ولاړ سي، نو په دې وخت کې هم نفل ممنوع دي تر دې چې امام له خطبې څخه فارغ سي؛ ځکه د

خطبې او بېدل فرض دي، په حديث کي دي "إِذَا تَحَلَّلَ أَحَدُكُمْ الْحُجَّةَ وَالْإِمَامَةَ عَلَى الْيَسْبَرِ فَلَا صَلَاةَ وَلَا كَلَامَ حَتَّى يُفْرَغَ الْإِمَامُ" (مسلم شريف)، او نفل کول د خطبې له اوريدلو څخه ماته دي.

وعن الجمع بين الصلاتين إلخ: دوه فرضي لمنځونه په يوه وخت کي سره جمع کول هم ممنوع دي که څه هم د عذر په وجه وي؛ دليل د ابن مسعود رضي الله عنه د روايت دی "وَالَّذِي لَا إِلَهَ غَيْرُهُ مَا صَلَّى رَسُولُ اللَّهِ ﷺ صَلَاةً قَطُّ إِلَّا لَوْفَتْهَا إِلَّا صَلَاتَيْنِ جَمَعَ بَيْنَ الظُّهْرِ وَالْعَصْرِ بَعْرَفَةً وَبَيْنَ الْعَصْرِ وَالْعِشَاءِ فِي الْمَرْكَلَةِ" (قسم دی د هغه ذات چي له هغه څخه بغير بل هيڅوک د عبادت لايق نسته چي نبي کريم ﷺ هيڅکله هيڅ يو لمونځ له خپل وخت څخه بغير په بل وخت کي نه دی کړی مگر دوه لمنځونه يعني د ما پښين او مازيگر لمونځ په عرفات کي او د مابنام او ماخوستن لمونځ په مزدلفه کي)، امام مالک او امام شافعي رَجَعَهُ اللهُ فرمايي چي د عذر په وجه مثلاً د سفر، باران، مرض او داسي نورو په وجه د ما پښين او مازيگر لمونځ سره جمع کول او د مابنام او ماخوستن لمونځ سره جمع کول جائز دي؛ ځکه له نبي کريم ﷺ څخه د تبوک په سفر کي دا جمع بين الصلاتين کول ثابت دي، زموږ له طرفه جواب دادی چي له نبي کريم ﷺ څخه چي چيري د مرض يا سفر په وجه جمع بين الصلاتين ثابته وي، نو هغه پر صوري جمع محمول ده، نه پر حقيقي جمع. صوري جمع داده چي يو لمونځ په خپل آخري وخت کي کول او بل را روان لمونځ په خپل اول وخت کي کول (نو دواړو په مينځ کي فقط صورتا جمع راغله، نه حقيقتاً)، او د حقيقي جمع د ممانعت په باره کي د ابن مسعود رضي الله عنه روايت تاسي وليدی.



بَابُ الْأَذَانِ

(دا) باب داذان (په بیان کي) دی

تشریح: څرنګه چي اذان د لمانځه دوخت داخلېدلو اعلان دی، نو ځکه د لمانځه دوختونو تر بیانولو وروسته اوس داذان بیان کوي.

د اذان اصطلاحی او لغوي معنی: اذان په لغت کي اعلان او اعلام (خبر ورکولو) ته ویل کیږي، ﴿وَأَذَانٌ مِنَ اللَّهِ وَرَسُولِهِ﴾ او ﴿أُذِّنُ فِي النَّاسِ بِالْحَجِّ﴾ په دې آیتونو کي لفظ "اذان" او "أُذِّنُ" له همدې لغوي معنی څخه مستعمل دي، او اصطلاحی معنی یې ده: "الْمُغْلَاةُ بِوَقْتِ الصَّلَاةِ بِالْقَائِدِ الْمُخْصَّصَةِ عَلَى صَفَةٍ مُخْصَّصَةٍ" (یعني په ځانګړې طريقه سره د ځانګړو الفاظو په ذریعه د لمانځه دوخت داخلېدلو خبر ورکولو ته اذان وایي).

اذان ګه شروع سو؟: جمهوره محدثین او تاریخپوهان پر دې خبره متفق دي چي داذان مشروعیت تر هجرت وروسته په مدینه منوره کي سوی دی، لېکن په دې خبره کي اختلاف دی چي د هجرت په کوم کال کي اذان مشروع سو، په دې لړ کي د حافظ ابن حجر عسقلاني رَجَنَ: الله رایه داده چي د اذان د تعلیم واقعه په ۲ ه کي پېښه سوه، لېکن د علامه عینی رَجَنَ: الله رایه داده چي دا په ۱ ه کي واقع سوه.

واقعه: داذان د مشروعیت قصه داده چي کله نبي کریم ﷺ او صحابه وو له مکې شریفې څخه هجرت وکړی و مدینې شریفې ته ولاړل، نو یې په بېلا بېلو ځایو کي استوګنه پېل کړه، او په یوه وخت کي د ټولو خبرېدل او مسجد ته د ټولو حاضرېدل ستونزمن وه، نو په دې باره کي نبي کریم ﷺ د مشورې لپاره د صحابه وو یوه غونډه جوړه کړه؛ په غونډه کي بعضي صحابه وو دا رایه ورکړه چي د لمانځه په وخت کي دي یو بیسړی درول کیږي چي هغه ته به په کتلو سره ټوله خلګ په مسجد کي جمع کیږي، لېکن دا رایه خوښه نه کړل سوه، او وجه یې دا بیان سوه چي په دې سره به صرف هغه خلګ مسجد ته حاضرېږي کوم چي بیسړی ونی، او د نه لیدونکو لپاره به ستونزه پر خپل ځای پاته وي.

ځینو صحابه وو دا رایه ورکړه چي د لمانځه په وخت کي دي اُور بلیري چي هغه ته په کتلو سره به خلګ مسجد ته راځي، لېکن نبي ﷺ دا مشوره د مجوسیانو سره د مشابهت له کبله هم رد کړه، همدارنګه هر کس خپله رایه ورکړه، خو د غونډې تر پایه یوه پرېکړه یزه رایه منظوره نه سوه او ټوله

خلګ واپس وخیلو کورونو ته ولاړل، هر یو په دې باره کي حیران او سرگردانه وو، او په دې کوښښ کي وو چي ژر تر ژره ددې مسئلې یو حل پیداسي.

حضرت عبدالله بن زید رَضِيَ اللهُ عَنْهُ هم په دې غونډه کي شریک وو، او په دې باره کي هغه د نورو په نسبت څه زیات فکرمن وو، څرنگه چي هغه خپل کور ته ولاړی، نو ښځي یې دمانښام ډوډۍ ور ته راوړه، لېکن عبدالله بن زید وویل چي د نبي کریم ﷺ صحابه دلمانځه په اړه په یوه مسئله کي سرگردانه دي، زه ډوډۍ نه سم خوړلای، عبدالله بن زید وایي چي په دغه گړي ماته خوب راغلی، په خوب کي مي ولیدل چي له آسمان څخه یو سړی راشو، سو، چي دهغه پر بدن دوه زرغونه پتوان (خادران) وه او په لاس کي یې یو ناقوس وو، ماله هغه څخه پوښتنه وکړه چي اې الله بنده! آیا ته دانا قوس خرڅوې؟ هغه وویل چي ته به په دې څه وکړې؟ ما وویل: زه به یې رسول الله (ﷺ) ته وروړم، او ددې په ذریعه به دلمانځه دوخت خبر ورکول کيږي، دې سړي وویل: آیا زه تاته ددې لپاره یوه غوره طریقه نه دروښیم؟ ما ورته وویل: هو! ضروريې راوښیه، نو هغه سړي ددېوال بغل ته ودرېدی او د قبلې و طرف ته یې مخ کړی او داذان ټوله کلمې یې ذکر کړې، عبدالله بن زید فرمایي چي: سهار ماني کریم ﷺ ته دا خوب ووايي، نو نبي کریم ﷺ وفرمايل: "إِنَّهُ لَكُرُؤٌمًا حَقٌّ،

فَلَقَّحَهَا إِلَى يَلَلٍ قَبْلَهُ أُنْذَى وَأُهْدَى صَوْتُكَ وَنُزْلُ يُنَادِي بِهِ" (ابوداؤد شریف، باب كيف الأذان، حديث شمير، ۲۹۹)، (يعني دا يورښتونی خوب دی، ته! حضرت بلال ؓ ته دا کليمې وروښيه!، او هغه ته ووايه! چي په دې کلمو سره ته اذان کوه!، ځکه دهغه آواز ستا تر آواز غټ دی)، کله چي د حضرت عمر ؓ غوږ ته د حضرت بلال ؓ دغه آواز ورسېدی، نو د نبي کریم ﷺ په خلعت کي حاضر سو، او وې وېل: اې الله نبي! په هغه ذات دي مي قسم وي چي ته يې رښتونی نبي راستولی يې، دغسي خوب د شپې ما هم وليدی، لېکن عبدالله بن زید ؓ په دې باره کي زما څخه مخکيتوب وکړی، نو په دې باندي نبي کریم ﷺ د خپل پروردگار شکر ادا کړی، او په دې توگه دلمانځه د خبرتيا ستونزه حل سوه. (بدائع الصنائع ج ۱۱، ص ۲۶۵)

اذان ثواب او اهميت: په حديث کي داذان ډېر فضيلت وارد سوی دی، په يوه روايت کي دي چي نبي کریم ﷺ وفرمايل: د مؤذن آواز چي تر کومه حايه پوري رسيږي، هغومره انداز حصد د مؤذن لپاره د مغفرت او بخښني فيصله کول کيږي او کوم لاندۀ يا وچ شي ته چي دهغه آواز رسيږي، هغه ټوله شيان به دده لپاره په قيامت کي د خير گواهي ورکوي (ابوداؤد ج ۱۱، ص ۲۶۱)، او په يوه روايت کي دي "الْمُؤَذِّنُ، أَعْلَى أَعْتَابًا يُؤَمِّرُ الْقِيَامَةَ" (يعني د قيامت په ورځ به مؤذنان اوږدو غاړو والا وي)، دا به ددوی د اهراز او تعظيم په توگه وي.

امام محمد رَحْمَةُ اللهِ فَرَمَايې چې که ټوله ښار والا داذان په پرېښوولو باندې اتفاق وکړي، نو د هغوی ټولو سره به جنگ او قتال کول کیږي، او که یو کس یې پرېږدي، نو هغه به وهل کیږي او قیدول کیږي.

لېکن د امام محمد رَحْمَةُ اللهِ له دې قول څخه به داذان پر اذان وجوب هیڅکله دلیل نه نیول کیږي. (مفتاح الدقائق)

اذان د شیطان لپاره عذاب دی: داذان په کلماتو کې الله تعالی داسې تاثیر ایښی دی چې ملعون شیطان د هغوی د اورېدلو تاب نه لري او کله چې اذان شروع کیږي، نو هغه د زبات بد حواسی په عالم کې بادونه خار جوي او تر ۳۶ میلو پوري (تقریباً ۶۶ کیلومتره) لیري ځغلي.

او په یوه روایت کې دي چې کله اذان کیږي، نو شیطان ځغلي چې داذان کلام د هغه په غوږ کې ونه لوېږي. بیا تر اذان وروسته واپس راځي، تر دې وروسته چې کله اقامت کیږي، بیا ځغلي او د اقامت پر ختمېدلو بیا راځي او لمونځ گزار ته د وسوسې اچولو کوښښ کوي او وایي چې فلاڼی خبره یاده کړه!، فلاڼی خبره یاده کړه! یعنې هیري سوي خبرې ور په یادوي چې ذهن یې د لمانځه څخه لیري سي، تر دې چې په وسوسو کې د لوېدلو په وجه د لمونځ گزار څخه لمونځ هېر سي چې ده خور کتله لمونځ کړی دی. (بخاري شریف بحواله انوار الايضاح)

څوک به مؤذن جوړول کیږي؟: په حدیثو سره ثابت ده چې مؤذن داسې کس کېدل پکار دي کوم چې د شریعت مطابق او په امانت، دیندارۍ، تقوی او طهارت سره فائز وي، په یوه حدیث کې دي چې امام ضامن دی او مؤذن امین دی، الله تعالی دې امام پر سیده لاره روان کړي او مؤذن ته دي بڅښنه وکړي. (سنن بیهقی ج: ۱، ص: ۶۲۶)

قیس ابن حازم وایي چې موږ د حضرت عمر رَضِيَ اللهُ عَنْهُ په خدمت کې حاضر سو، نو موږ څخه یې پوښتنه وکړه چې ستاسې سره مؤذنین کوم خلک دي؟ موږ په جواب کې ورته وویل چې زیاتره مؤذنان یا غلامان دي یا آزاد کړل سوي موالی دي، نو حضرت عمر رَضِيَ اللهُ عَنْهُ افسوس وکړی او ویې فرمایيل چې دا خو په تاسو کې لوی نقص دی، اذان خود شرافت شی دی چې که مالره د خلافت مصروفیت نه وای، نو ما به د پنځو سره لمنځونو لپاره خپله اذان کولای. (سنن بیهقی ج: ۱، ص: ۲۷۲)

یادونه: داذان مشروعیت صرف په خوب سره نه دی ثابت؛ ځکه له انبیاءو څخه بغیر د هیڅا خوب هم حجت نه دی، بلکې د اذان او اقامت مشروعیت ابتداءً په تائید نبوي سره سوی دی، بیا قرآن کریم د دې توثیق کړی دی ﴿يَا أَيُّهَا الَّذِينَ آمَنُوا إِذَا نُودِيَ لِلْمُسَلِّمِينَ أَنْ يَرْجِعُوا إِلَىٰ ذِكْرِ اللَّهِ﴾ (سورة الجمعة: ۹)، (ای مؤمنانو! کله چې د جمعې د لمانځه لپاره اذان وسي، نو تاسې الله جل و

ذکر و طرف ته ولاړ سئ!، علامه محمد يوسف بنوري رحمه الله فرمايي چي دانتها په اعتبار سره د اذان مشروعيت په "وحي متلو" يعني په قرآن کریم سره ثابت دی. (تحفة الالعی ج: ۱، ص: ۵۰۱ بحواله فتح الايضاح)

د اذان بیان

سُنُّ لِفَقْرٍ اِثْنِ بِلَا تَرْجِيْعٍ وَلَحْنٍ سنت دی اذان د فرضي لمنخونو لپاره بغیر له ترجیع او لحن څخه وَیَزِيْدُ بَعْدَ الْفَلَاحِ فِیْ اَذَانِ الْفَجْرِ الصَّلَاةُ خَيْرٌ مِنَ التَّوْمِ او زیاتوي دي تر "حي علی الفلاح" وروسته د سهار په لمانځه کي "الصلاة خیر من التوم" دوه واره وَالْإِقَامَةُ مِثْلُهُ او اقامت د اذان په څېر دی وَیَزِيْدُ بَعْدَ فَلَاحِهَا قَدْ قَامَتِ الصَّلَاةُ مَرَّتَيْنِ او زیاتوي دي د اقامت تر "حي علی الفلاح" وروسته "قد قامت الصلاة" دوه واره.

اللغات: ﴿سُنُّ﴾ د نصر د باب ماضي مجهوله ده: سنت کېدل، مسنون کېدل، ﴿ترجیع﴾ د تفعیل د باب مصدر دی: یو کلمه او جمله یو وار په کرار آواز سره ویل او بل وار په لوړ آواز سره ویل، او دا په شهادتینو کي کیږي، وضاحت به یې په تشریح کي وسي، ﴿لحن﴾ د فتح د باب مصدر دی: اعرابي غلطی کول، د تجرید د قواعدو د لحاظ کولو څخه بغیر (بې ځایه) پر حرفو مذبذبه کول.

تشریح: د پنځو سره لمنخونو او د جمعې د لمانځه لپاره اذان سنت مؤکده دی، د اذان پر استوالي دلیل نقل متواتر دی، یعنی په تواتر سره دا خبره ثابته ده چي نبي کریم ﷺ د پنځو لمنخونو او د جمعې د لمانځه لپاره په صحابه وو اذان کړی دی، له دې څخه بغیر د ترو، اخترونو، کسوف، خسوف، استسقاء او د جنازې د لمانځه لپاره یې د اذان حکم نه دی کړی.

فایده: په څو نورو ځایونو کي هم اذان په شریعت کي ثابت دی: ① د بېچي په غوږ کي، ② د غمجن، پریشان کس په غوږ کي (او بعضي بزرگانو ویلي دي چي د غمجن، یاد لاء علاج مریض لکه د کهنسر وغیره مریض یا پر کوم چا چي د جانو، جنانو اثر وي دهنه په غوږ کي اووه [۷] واره اذان کول او اووه واره د سورة المؤمنون آخري څلور آیت وویل او پکښي چف کول ډېر مؤثر او مفید دي، اول دي په راسته غوږ کي اووه، اووه واره وایي او بیا په چپه غوږ کي، او که د مریض حالت ډېر خراب وي، نو هر نیم ساعت، یا یو ساعت وروسته دي دا عمل تکراروي، ډېره فایده به یې ورسره وسي)، ③ د مېرگي د مریض په غوږ کي، ④ د خښم او غضب په وخت کي، ⑤ د بداخلاقه سرکښه کس او سرکښه حیوان لپاره، ⑥ د کفارو سره د جنگ په وخت کي، ⑦ د خطرناکه اور لگېدلو په وخت کي، ⑧ کله چي پېریان او شیطانان ښکاره کیږي او بهرول کوي، ⑨ د مسافر درخصتولو په وخت کي، ⑩ کله چي له مسافر څخه په یو دښت او بیابان کي لاره هېره سي، او په قبر کي د مړي ایښولو په وخت کي اذان کول بدعت دي. (رد المحتار ج: ۱، ص: ۲۸۳)

بلا ترجیع: زموږ په نېز په اذان کي ترجیع نسته، ترجیع داده چي اذان کوونکی شهادتین یعنی أَشْهَدُ أَنْ لَا إِلَهَ إِلَّا اللَّهُ او أَشْهَدُ أَنَّ مُحَمَّدًا رَسُولُ اللَّهِ "خلور واره ووايي اول دوه واره په کرار آواز سره ووايي او بیا يې دوه واره په لوړ آواز سره ووايي، دا امام صاحب رَجَعَهُ اللَّهُ په نیز سنت نه ده، لېکن امام مالک او امام شافعي رَجَعَهُ اللَّهُ ترجیع ته سنت وایي.

یادونه: اوس په عملي توګه دا مسئله پاته نه ده؛ ځکه اوس په ټوله دنیا کي مالکیانو او شوافعو ترجیع ختمه کړې ده، لهذا دغه اختلاف اوس لا حاصله دی (تحفة الاعمی ج: ۱، ص: ۵۰۵)، خو بیا هم د معلومات لپاره به زموږ دلیل او ددوی دلیل بیان کړو.

د امام مالک او امام شافعي رَجَعَهُ اللَّهُ دلیل د حضرت ابو محذوره رضی الله عنه روایت دی چي نبي کریم صلی الله علیه و آله و دوی ته همداسي اذان ښوولی وو، زموږ دلیل دا دی چي حضرت بلال رضی الله عنه د نبي کریم صلی الله علیه و آله ومخته هېڅه په سفر او حضر هر حالت کي بلا ترجیع اذان کړی وو، او بل دلیل دا چي د اذان په بیان کي چي کوم مشهوره احادیث دي، په هغوی کي ترجیع نسته، چي له هغوی څخه د عبد الله بن زید رضی الله عنه حدیث او د عبد الله ابن عمر رضی الله عنهما حدیث هم دی، او د ابو محذوره رضی الله عنه د حدیث جواب دا دی چي ابو محذوره رضی الله عنه د اذان زده کولو په وخت کي شهادتین په کرار آواز سره وویل يعني په څومره لوړ آواز سره چي نبي کریم صلی الله علیه و آله غوښتل، هغسي په لوړ آواز سره يې نه وویل، نو ځکه نبي کریم صلی الله علیه و آله شهادتین دویم واریا ورته راوگرځول چي په لوړ آواز سره يې ووايي، نو پر دې باندي ابو محذوره رضی الله عنه دا گومان وکړی چي ماته يې د هېڅه لپاره د شهادتینو د خلور واره ویلو حکم وکړی، دوه واره په کراره آواز سره او دوه واره په لوړ آواز سره، حال دا چي داسي نه وه، دویم جواب دا دی چي په طبراني کي د ابو محذوره رضی الله عنه یو روایت دی چي په هغه کي ترجیع نسته، لهذا د ابو محذوره رضی الله عنه دوه روایتونه سره متعارض سول، نو د تعارض په وجه به دواړه روایتونه ساقطېږي او د عبد الله بن زید او ابن عمر رضی الله عنهما حدیثونه کوم چي له تعارض څخه سلامت دي هغه به قابل د عمل وي، همدارنګه د عدم ترجیع قول په دې وجه هم راجع دی چي د اذان په باب کي د عبد الله بن زید رضی الله عنه حدیث اصل دی او په هغه کي ترجیع نسته.

ویرید بعد فلاح اذان الفجر الخ: دسهار په اذان کي به تر "کي عَلَى الْفَلَاحِ" وروسته دوه واره "الصلوة خيرٌ مِنَ النوم" اضافه کوي؛ او دا اضافه مستحب ده؛ دلیل یې دا دی چي یوه ورځ حضرت بلال رضی الله عنه دسهار د لمانځه لپاره اذان وکړی، بیا د حضرت عائشې رضی الله عنها د حجرې دروازې ته ورغلی وېې ویل: "الصلوة یا رسول الله ﷺ"، حضرت عائشې رضی الله عنها وفرمایل چي: "الرسول نائم (رسول الله ﷺ بیده دی)"، نو بلال رضی الله عنه ویل: "الصلوة خیرٌ مِنَ النوم"، کله چي نبی ﷺ راوړېښ پېسو، نو حضرت عائشې رضی الله عنها ونبی کریم ﷺ ته دا قصه وکړه، د نبی کریم ﷺ دا کلمات خوښ سول او وېې فرمایل: "مَا أَحْسَنَ هَذَا يَا بِلَالُ! اجْعَلْهُ فِي أَذَانِكَ" (ای بلال! دا څه ښه کلمات دي، دا په خپل اذان کي داخل کړه!)، نو تر دې واقعې وروسته حضرت بلال رضی الله عنه به دا کلمات په اذان کي وېله، پاته سوه دا خبره چي دا کلمات دسهار دا اذان سره ولي خاص دي؟، نو جواب یې ښکاره دی چي دا وخت د خوب او غفلت دی، نو ځکه دا اضافه دسهار دا اذان سره خاص سوه.

والإقامة مثله ویرید بعد فلاحها الخ: اقامت هم دا اذان په څېر دی، لېکن فرق یې دومره دی چي

په اقامت کي دي تر "کي عَلَى الْفَلَاحِ" وروسته دوه واره "قَدْ قَامَتِ الصَّلَاةُ" هم اضافه کوي، امام شافعي رحمته الله فرمایي چي د اقامت ټوله کلمات دي یو، یو وار وایي او "قَدْ قَامَتِ الصَّلَاةُ" دي دوه واره وایي؛ دلیل یې د حضرت انس رضی الله عنه روایت دی چي "نبی کریم ﷺ و حضرت بلال رضی الله عنه ته حکم وکړی چي اذان جفت کوه! او اقامت طاق کوه! ما سواله "قَدْ قَامَتِ الصَّلَاةُ" څخه"، زموږ دلیل دا دی چي کومه فرشته له آسمان څخه نازله سوې وه، هغې دا اذان په څېر د اقامت کلمات هم دوه، دوه واره ويلي وه، او د حضرت له بلال رضی الله عنه له حدیث څخه بعضو دا جواب ورکړی دی چي دې راوي مجهول دی، معلومه نه ده چي څوک وو، نو ځکه دا دلیل تام نه دی، او بل دلیل دا چي حضرت بلال رضی الله عنه د نبی کریم ﷺ په ژوند کي هم او د نبی کریم ﷺ تر وفات وروسته هم همېشه د اقامت کلمات مکرر ویل.

په اذان کې د ترسل او په اقامت کې د حدر کولو او د مخ پر قبله درېدلو بیان

وَيَتَرَسَّلُ فِيهِ او کرار والي (سوکه والي) دي کوي په اذان کې (يعني اذان کلمات دي په کراره، کراره، سوکه، سوکه، وايي او په مينځ کې دي يې فصل کوي) وَيَخْدُرُ فِيهَا او تېزي دي کوي په اقامت کې وَ يَسْتَقْبِلُ بِهِمَا الْقِبْلَةَ او مخ پر قبله دي درېږي په دې دواړو (اذان او اقامت) کې وَلَا يَتَكَلَّمُ فِيهِمَا او خبري دي نه کوي په دې دواړو کې وَيَلْتَفِتُ يَمِينًا وَ شِمَالًا بِالصَّلَاةِ وَالْفَلَاحِ او مخ دي ګرځوي راسته طرف او چپه طرف ته په "حق على الصلابة" او "حق على الفلاح" کې وَيَسْتَدِيرُ فَيُصَوِّمِعُهُ او ګرځي دي په خپل موذن خانه (اذان خانه) کې وَيَجْعَلُ اِصْبَعَيْهِ فِي اُذُنَيْهِ او اړدي دي خپل دواړي ګوتي په خپلو غوږو کې وَيُسَوِّبُ او تشويب دي کوي (تر اذان وروسته) وَيَجْلِسُ بَيْنَهُمَا اِلَّا فَيُ الْمَغْرِبِ او کښني دي (وقفه دي کوي) د اذان او اقامت په مينځ کې، خو نه په ماښام کې.

اللفاظ: ﴿يترسل﴾ د تفعل د باب مضارع ده، ددې باب څو معناوي دي چي له هغوی څخه يې يوه معنی ده: کراري کول، نرمي کول، مراد د اذان الفاظ په کراره، کراره (په ورو، ورو) اداء کول، قال صاحب المعجم: التَّرْسَلُ: التَّأَنِّي والتَّهَمُّلُ، ومنه التَّرْسَلُ فِي الْأَذَانِ: التَّأَنِّي والتَّهَمُّلُ فِي أدائه، ﴿يخدر﴾ د نصر د باب مضارع ده، ددې باب څو معناوي دي چي له هغوی څخه يې يوه معنی ده: په تېزي سره وېل، په قرائت کې تېزي کول، ﴿يستدير﴾ د استفعال د باب مضارع ده اِسْتَدَارَ: ګرځېدل، ﴿صومعة﴾ کوچنۍ حجره (خونه)، په بحر الرائق کې راغلي دي چي صومعه "منارې" ته وېل کيږي، او دلته له دې څخه مراد هغه لوړ څای "يا په بله وينا د موذن مناره" يا "موذن خانه" ده کوم چي به خاص اذان لپاره جوړېده چي په هغه کې به د قبلې په خوا کې راسته او چپه طرف ته درېځي (ګرځي) وي، ددې لپاره چي د اذان آواز تر ليري پوري ولاړ سي، ﴿تسويب﴾ د تفصيل د باب مصدر دی: راګرځېدل، راګرځول، دويم ځل کول (بيا کول)، يعني تر اول اعلان (اذان) وروسته د لمانځه لپاره يو بل اعلان کول.

تقويح: ويترسل فيه ويخدر فيها: ترسل د دوو کلمو په مينځ کې فصل او سکت کولو (چپ پاتېدلو) ته وايي، او حدر فصل نه کولو ته وايي، په اذان کې ترسل سنت دی او په اقامت کې حدر

سنت دی: ځکه نبي کریم ﷺ و حضرت بلال رضی الله عنه ته د همداسي کولو حکم کړی وو. او په اقامت کي تر سَل کول د خلاف سنت کېدو په وجه مکروه دي.

خلاصه دا چي د اذان کلمات او ږندول او تر هري کلمې وروسته دومره گړی درېدل چي د اذان جواب ورکونکی جواب ورکړی سي، او په اقامت کي هر کلمه په تېزي سره وړل او پر هغه ساه نه بندول سنت دي، د اذان هره کلمه په يوه ساه سره اداء کول او د هري کلمې په آخر کي جزم کول سنت دي.

ويستقبل بهما القبلة: په اذان او اقامت کي به مخ پر قبله درېږي؛ ځکه کومه فرشته چي له آسمانه نازل شوې وه، هغې مخ پر قبله اذان کړی وو، همدارنگه له حضرت بلال رضی الله عنه څخه مخ پر قبله اذان کول نقل سوي دي، لېکن که څوک يې مخ پر قبله نه وکړي، نو بيا هم جائز دي؛ ځکه له اذان څخه مقصود اعلام (خبر ورکول) دي کوم چي بغير له استقبال القبلة څخه هم کېدلای سي، خو د خلاف سنت کېدو په وجه داسي کول مکروه دي، او د اذان په مينځ کي به خبري نه کوي؛ ځکه خبري کول په مقصود يعني په اعلام کي خلل اچوي، او بل دا چي اذان او اقامت معظم ذکرونه دي، نو د خطبې په څېر په دوی کي هم تسلسل پکار دی، په مينځ کي په يو کار او يا په يو خبري سره مشغولېدل مناسب دي. او غاړه تازه کول هم په کلام کي داخل دي خو د آواز سمولوي يا نښايسته کولو لپاره جائز دي.

ويلتفت يمينًا وشمالًا: په اذان کي د "حق على الصلاة" ويلو پر مهال دي راسته طرف ته مخ

گرځوي او د "حق الفلاح" ويلو پر مهال دي چپه طرف ته مخ گرځوي؛ ځکه په دې دوو جملو سره قوم ته خطاب سوي دی (چي تاسي د لمانځه او کاميابۍ و طرف ته راسي!)، لهذا دا خطاب د دوی ومخ ته کېدل پکار دي، همدارنگه راسته او چپه طرف ته مخ گرځول د خبر په نشرولو کي زيات مؤثر دي. او صحيح قول دا دی چي په اقامت کي داسي کول سنت نه دي، خو په کولو کي يې څه حرج نسته. (شفاء الارواح)

يادونه: مخ به داسي گرځوي چي سينه او قلمونه يې له قبلې څخه نه و گرځي، بلکي هغوی پر خپل ځای پاته وي. او مخ په هر صورت کي گرځول پکار دي، برابره ده يوازې د خپل ځان لپاره اذان کوي او برابره د لمانځه لپاره، ياديو بل مقصد لپاره اذان کوي، مثلاً د کوچني په غوږ کي چي کوم اذان کيږي، نو په هغه کي هم دې دواړو کلمو په وخت کي مخ راسته او چپه طرف ته څه گرځول پکار دي. (طحاوي)

ويستدير في صومعته: مسئله داده چي که د اذان کولو ځای يعني صومعه (مؤذن خانه) دومره غټه او پراخه وي چي که پر خپل ځای مؤذن ولاړ وي او صرف مخ گرځوي، نو شاوخوا خلکو او کورونو ته پوره آواز نه رسيږي، نو په داسي صورت کي دي په صومعه کي گرځي يعني د "حسّ علی الصلاة" د ويلو پر مهال دي اول له راسته درېڅې (کړکۍ) څخه سر را باسي، دوه واره دي "حسّ علی الصلاة" وايي او بيا دي له خپه درېڅې څخه سر را باسي، دوه واره دي "حسّ علی الصلاة" وايي، (درېڅه يعني هغه کړکۍ چي په صومعه کي نصب وي)، بيا دي خپل ځای ته راځي او پاته کلمات دي وايي، او که پر خپل ځای په درېدلو سره صرف راسته او چپه طرف ته په مخ گرځولو سره هم پوره آواز رسيږي چي خلک په خبرېږي، نو بيا دي له خپل ځای څخه قدم نه ليري کوي. (شفاء الارواح بحواله فتح الايضاح)

يافوفه: ښکاره خبره ده چي دا ټوله تفصيل هغه وخت وو کله چي اذان په مايک او اسپيکر کي نه کېدی او نه د هر چا سره د ساعت او گړۍ سهولت وو، او د اذان لپاره به خپل لوړ ځای جوړ سوی وو، خو څرنگه چي اوس د مايک او اسپيکر د لاري د اعلام مقصد پوره حاصلېږي، نو ځکه د سنت اداء کېدو په نيت سره دي صرف مخ راسته او چپه طرف ته گرځوي.

ويجعل لصهيبة في أذنيه: د اذان کولو په وخت کي دي مؤذن خپل دواړه د شهادت گوتي د غوږو په سوږو دننه کوي؛ ځکه نبي کریم ﷺ حضرت بلال رضی الله عنه ته امر کړی وو چي "خپلي گوتي په غوږو کي اړه!، دا ستا آواز لوړوي"، عقلي دليل دا دی چي د اذان مقصود اصلي اعلام او اعلان دی او هغه په دې سره ښه پوره کيږي ځکه چي آوازي يې لوړېږي. او بل دا چي کون کس او ليري کس کوم چي آواز نه سي اورېدلای، چي هغه په دې فعل سره پوه سي چي اذان کيږي، او که مؤذن په غوږو کي گوتي نه ونيسي، نو هم اذان صحيح دی؛ ځکه دا فعل له سنن هدی څخه نه دی، بلکي له سنن زوائد څخه دی. او په اقامت کي دا نسته؛ ځکه په اقامت کي د آواز لوړول نسته، نو ځکه په اقامت کي دي دواړه لاسونه ايله ساتي. (نواذر الحقائق، شفاء الارواح)

ويشوب: د "تشوب" لغوي معنی ده: رجوع کول، راگرځېدل (واپس کېدل)، ثواب ته په همدې وجه ثواب وېل کيږي چي هغه د خپل ټپک عمل په عوض کي دېنده و طرف ته راگرځي، او د "تشوب" اصطلاح معنی ده: "العقود إلى الإعلام بعد الإعلام" (تريو ه محل اطلاع ورکولو وروسته دويم محل ابيا اطلاع ورکول)، يا په بله وينا يو کار دوه واره کول، او د تشوب دوه صورتونه

دي: ① دسهار په اذان کي تر "حتى على الفلاح" وروسته "الصلاة خير من النوم" دوه واړه ويل.

② دويم دا چي تر اذان وروسته او د لمانځه څخه لس يا پنځه دقيقې مخکي "حتى على الصلاة" يا "الصلاة، الصلاة" ويل (يعني چي تر اذان څه وخت وروسته مؤذن د لمونځ دخبر ورکولو بيا يو څو الفاظ ووايي)، يا په خپله ژبه مثلاً داسي ويل چي "لمونځ درېږي، لمونځ درېږي"، ددې تشوېب لپاره مخصوص الفاظ نسته او نه په عربي ژبه ويل ضرور دي، بلکي هر داسي خبره چي د هغه ځای خلک په پوه سي چي لمونځ درېږي هغه تشوېب دی، مثلاً "قامت، قامت" ويل دا هم تشوېب دی، او که ووايي چي "لمونځ درېږي" يا "جماعت درېږي" يا "جماعت تيار دی" دا هم صحيح دي، او که صرف په ټوخي سره خلک پوهېږي، نو دا هم تشوېب دی، د تشوېب اول صورت قديم دی چي د نبي کرم ﷺ له دور څخه را شروع دی، او د تشوېب دغه دويم صورت په خير القرون کي نه وو، بلکي تر هغه څه وخت وروسته چي دخلکو په حالاتو کي تغير پيدا سو او په معاشره (ټولنه) کي غفلت راغلی چي د سهار د لمانځه څخه بغير په نورو لمونځونو کي درېښوالي په حالت کي هم سستي او ناراستي کېدله، نو وروستني (متأخرينو) علماؤ په ټولو لمونځونو کي تشوېب ښه وگڼی او دخلکو د آسانتيا لپاره يې دا حکم جاري کړی چي د تشوېب لپاره څه خاص الفاظ نسته بلکي د هري سيمي والا دي پر خپل عرف عمل کوي، او په کومو الفاظو سره چي د تشوېب معنی حاصلېږي، هغه الفاظ دي اختياروي او له هغه څخه دي د تشوېب کار اخلي.

خو زموږ اکابرینو پر دې جزئيه فتوی نه ده ورکړې؛ ځکه تشوېب خپله د خلکو د سستۍ لامل گرځي؛ ځکه کله چي يو وار تشوېب شروع کړل سي، نو په کراره، کراره خلک بيا بل تشوېب ته محتاجه کېږي، نو ځکه غوره طريقه همدا ده چي تر اذان وروسته د ضرورت په اندازه فصل او وقفه وکړل سي او بيا لمونځ شروع کړل سي، ددې لپاره چي اذان په اوږدولو سره سمدستي خلک د لمانځه په تيارۍ مشغوله سي (او دويم اعلان يعني تشوېب ته انتظار نه سي) او تشوېب ته ضرورت پاته نه سي. (تحفة الاعمى ج: ۱، ص: ۵۱۴ بحواله انوار الايضاح)

(او صاحب د مفتاح الدقائق ليکلي دي چي مفتی به قول دا دی چي فقط هغه حضرات کوم چي په ديني مشاغلو مصرف وي، هغو ته د لمانځه د وخت ور په يادولو لپاره تشوېب جائز دی).

ويجلس بينهما إلا إلى المغرب: مسئله داده چي د ماښام د لمانځه څخه بغير په نورو لمنځونو کي دي د اذان او اقامت تر مينځ دومره فصل او وقفه کول کيږي چي د جماعت پابنده (التزام کونکي) خلک له طهارت څخه فارغه سي، يا که له مخکي څخه يې ډډۍ شروع کړې وي، نو چي له هغه څخه فارغه سي او طهارت وکړي سي او د لمانځه لپاره مسجد ته حاضر سي؛ ځکه د اذان او اقامت تر مينځ فصل نه کول مکروه دي، وجه يې داده چي په اذان سره مقصود و خلکو ته د وخت داخلېدلو خبر ورکول دي چي هغوی لمانځه ته تياري وکړل سي، او دا مقصود په وصل کولو سره فوتيږي، نو ځکه فصل دي کوي، او دومره فصل دي نه کوي چي د لمانځه مستحب وخت ووځي.

خو د ماښام د اذان او اقامت تر مينځ دي ناسته او فصل نه کوي دامام صاحب رَجَنَةُ الله په نېز، بلکي صرف دومره سکتته او وقفه دي کوي چي په هغه کي درې کوچني آيتونه يا يو اوږد آيت ويل کېدلای سي، يا درې گامه تگ پکښي کېدلای سي، يا په بله وينا دومره وقفه چي مؤذن له اذان څخه فارغه سي او صف ته راوړسيږي او د اذان دعاء هم پوره سي.

لېکن صاحبين رَجَنَةُ الله فرمايي چي په ماښام کي دي هم څه گړۍ کېښي؛ ځکه وصل مکروه دي، او په معمولي سکوت سره فصل نه واقع کيږي؛ ځکه سکوت خو د اذان د کلماتو تر مينځ هم کيږي، لهذا څه گړۍ دي په ناستي سره فصل وکړي، او دا اختلاف صرف په افضليت کي دی، لهذا که لږ گړۍ په ناستي سره فصل وکړي، نو دامام صاحب رَجَنَةُ الله په نېز هم مکروه نه دي، خو مفتي به قول دامام صاحب رَجَنَةُ الله دی. (الدر المختار على هامش الشامية ج: ۱، ص: ۲۸۷)

يادونه: خو دروژې په مياشته (رمضان) کي دروژه مات لپاره که د ماښام د اذان او جماعت تر مينځ لس، پنځلس دقيقې فصل وکړي سي، نو په دې کي څه حرج نسته.

د قضائي لمانځه لپاره د اذان او اقامت کولو حکم

وَيُؤْذَنُ لِلْعَلَاءَةِ وَيُقِيمُ اذان دي کوي دفوت سوي (قضائي) لمانځه لپاره او اقامت دي (هم) کوي وَكَذَا الرَّؤْسِ الْقَوَائِثِ او همدارنگه (اذان او اقامت دي کوي) د ډېرو فوت سوو (قضائي) لمنځونو (د اداء کولو په وخت کي) د اواز لمانځه لپاره وَخَيْرَ فِيهِ لِلْبَاقِي اختيار من دی په اذان کولو کي د پاته لمنځونو لپاره وَلَا يُؤْذَنُ قَبْلَ وَقْتِ وَيُعَادُ فِيهِ اذان دي نه کوي تر وخت مخکي او اگر څول کيږي په په وخت کي (منته) وَكِرَاءَ أَذَانِ الْجُنُبِ وَإِقَامَتُهُ او مکروه دی اذان د جنب کس او د هغه

اقامت وَإِقَامَةُ الْمُحَدِّثِ او اقامت دېې لودنه کس وَ أَذَانُ الْمُزَاجَاةِ وَالْفَاسِقِ وَالْقَاعِدِ وَالسَّكْرَانِ او (مکروه دی) اذان د بښخي او د فاسق او د ناست کس او د نشه کس لَا أَذَانُ الْعَبْدِ وَلَدِ الزَّانَا وَالْأَعْمَى وَالْأَعْرَابِيِّ نه (يعني مکروه نه دی) اذان د غلام او دارموني (حرامي) او د زانده کس او د صحرایي (سارايي) وَكِرَّةَ تَرْكُهَا لِلْمُسَافِرِ او مکروه دي پرې بنسول د دې دواړو (يعني اذان او اقامت) د مسافر لپاره لَا يُصَلِّ فِي بَيْتِهِ فِي الْبُضْرِ نه په ښار کې په خپل کور کې د لمونځ کونکي لپاره وَيُؤَدِّي بِهَا لَا لِلنِّسَاءِ او مستحب دي اذان او اقامت د دې دواړو (يعني د مسافر او مبلي نې ايت) لپاره، نه د بښخو لپاره.

اللغات: ﴿السَّكْرَانِ﴾ نشه کس، نشه سوی، ﴿وَلَدِ الزَّانَا﴾ له زنا څخه پیدا سوی پچی، ارمونی (حرامي)، ﴿اعْرَابِي﴾ د صحرا او سېدونکی (سارايي)، کوچی، هغه سارايي چې علم او مدنیت نه لري.

تشریح: مسئله دا ده چې که خلک قضاء سوی لمونځ راگرځوي، نو اذان او اقامت دي دواړه وکړي؛

دلیل دا حدیث دی "أَنَّ النَّبِيَّ ﷺ قَضَى الْقُبْرَ بِأَذَانٍ وَإِقَامَةٍ عَدَاةً لَيْلَةَ التَّعْرِيسِ" (يعني نبي کریم ﷺ د لیلۃ التّعريس په سهار د سهار لمونځ په اذان او اقامت سره راوگرځوی)، لیلۃ التّعريس هغه شپه وه چې نبي کریم ﷺ او صحابه د شپې په آخر کې د آرام لپاره یوځای ایسار سول او بیا خوب غلبه باندې وکړه او چې راوړښ سول، لمر راختلی وو، نو تر لمر راختلو وروسته یې لمونځ راگرځوی او نبي کریم ﷺ وبلال ﷺ ته حکم وکړ چې اذان او اقامت دواړه وکړه!، امام شافعي رحمه الله فرمایي چې صرف پر اقامت اکتفا کول کافي دي، دا اذان ضرورت نسته، خو مذکورۃ حدیث د هغه په خلاف حجت دی.

که څوک اذان او اقامت دواړه پرېږدي، نو دا مکروه دي، کم از کم په اقامت سره قضائي لمونځ اداء کول پکار دي.

وکذا الأولى الفوائت وغيره الخ: او که زیات لمنځونه قضاء سوي وي، نو د اول لماتځه لپاره دي اذان او اقامت دواړه وکړي او په پاته لمنځونو کې ورته اختیار دی چې که د هر یوه لپاره اذان او اقامت دواړه کوي او که صرف اقامت کوي، او اقامت پرې بنسول مکروه دي؛ ځکه اذان خود خلکو د حاضرولو لپاره کیږي، حال دا چې خلک حاضر دي، او اقامت د لمونځ شروع کېدلو خبر ورکوي چې د هغه لپاره حاضرین هم محتاج دي.

او دامذکوره تفصیل هغه وخت دی کله چې ټوله قضائي لمنځونه په یوه واراځه کول کیږي، خو که مجلس یې متحد نه وي، بلکې په بېلابېلو وختونو کې یې اداء کوي، یعنې هر لمونځ په جلا وخت کې راگرځوي، نو بیا به د هر لمانځه لپاره اذان او اقامت کوي، په دې صورت کې اذان پرېښودل مکروه دي.

ولا يؤذن قبل وقت ولعاده فيه: له وخت څخه مخکې اذان کول د طرفینو یعنې دامام صاحب ارام محمد رَجَنُثَالله په نېز معتبر نه دی، که څوک تر وخت مخکې اذان وکړي، نو چې وخت را داخل سي، اذان به راگرځوي؛ ځکه له اذان څخه مقصود و خلکو ته د لمانځه د وخت داخلېدلو خبر ورکول دي، اوله وخت څخه مخکې اذان کول خلک په جهالت کې اچوي، نو ځکه له وخت څخه مخکې اذان کول شرعاً معتبر نه دي که څه هم د سهار لمونځ وي، خو امام ابو یوسف او امام شافعي رَجَنُثَالله فرمایي چې د سهار (فجر) اذان تر نیمې شپې (نصف الليل) وروسته هم جائز دی *.

د کومو کسانو اذان مکروه دی؟

وکراهة أذان الجنب وإقامته: د جنابت په حالت کې اذان کول او اقامت کول مکروه دي، خو د بې اودسیا په حالت کې اذان کول مکروه نه دي؛ ځکه اذان او اقامت د استقبال القبلة او د کلماتو د ترتیب اوداسې نورو په وجه د لمانځه سره مشابه دي، خو حقیقتاً لمونځ نه دی، نو د اذان د دغه دواړو جهتونو اعتبار سوی دی، نو د جنابت په حالت کې اذان د اول جهت (یعنې د مشابهت) په اعتبار سره مکروه وگرځول سو او د بې اودسیا په حالت کې اذان د بل جهت (حقیقت) په اعتبار سره بېله کراهته جائز وگرځول سو.

وإقامة المحدث: او د بې اودسیا په حالت کې اقامت کول مکروه دي؛ ځکه په دې صورت کې د اقامت کونکي د لمانځه او اقامت تر مینځ فصل راځي (چې اقامت کونکي به اوداسه ته ځي، نو فصل راځي)، حال دا چې اقامت د لمانځه سره متصل مشروع سوی دی.

لنډه دا چې اذان او اقامت په اوداسه سره کول مستحب دي، د دې لپاره چې د کوم کار و طرف ته دعوت او بلنه ورکوي، د هغه لپاره خپله هم چمتو او تیار وي، لېکن که بغیر له اوداسه اذان وکړي،

* **راجع قول**: راجع او مفتی به قول د طرفینو رَجَنُثَالله دی. (هندیه ج ۱، ص ۵۲، کذا فی السنن المختار ج ۱، ص ۲۸۵)

نو بېله کراهته جائز دي؛ ځکه اذان د الله ذکر دی او د ذکر لپاره اودس مستحب دی، نه واجب، لېکن اقامت که څه هم ذکر دی، خو هغه په بله وجه (کوم چي ذکر سوه) مکروه دی.

وأذان المرأة: د ښځي اذان هم مکروه دی؛ ځکه اذان په لوړ آواز سره کول کيږي، حال دا چي د ښځي آواز هم عورت دی، يعني څرنګه چي عورت واجب الستر دی، همداسي د ښځي آواز هم واجب الستر دی، او که ښځه اذان وکړي، نو دا اذان مقصود فوت سو، نو ځکه مستحب داده چي اذان راوگرځول سي، او بله خبره داده چي پر ښځو نه اذان سته او نه اقامت؛ ځکه دا دواړه د جماعت سنتونه دي او د ښځو جماعت منسوخ دی، ها! که چيري دوی په جماعت سره لمونځ کول غواړي، نو بغير له اذان او بغير له اقامت څخه دي يې وکړي. (نوادير الحقائق)

والفاسق والقاعد والسکران إلخ: د فاسق کس اذان هم مکروه دی؛ ځکه د فاسق قول په دياناتو (ديني امورو) کي مقبول او معتبر نه دی، او اذان له دياناتو څخه دی. او په ناستي اذان کول د سنت خلاف کېدو په وجه مکروه دي؛ ځکه کومي فرشتې چي د اذان تعليم ورکړی وو، هغې په ولاړي اذان کړی وو. او د نشه کس اذان دهغه د فاسق کېدلو په وجه مکروه دی، يا په دې وجه مکروه دی چي هغه د لمانځه وختونه نه سره پېژني چي دا کوم وخت دی؟.

فایده: د جنب کس، ښځي، معتوه، نشه کس او ناپوه بچي اذان راوگرځول مستحب دي، لېکن که ټوله خلک حاضر وي او د وخت په داخلېدو خبر وي او په دې حالت کي يو فاسق يا يو ناپوه بچی او داسي نور اذان وکړي، نو اذان به نه راوگرځوي. (رد المحتار ج ۱، ص ۲۹۰)

إلا أذان العبد وولد الزنا والأعمى والأعرج إلخ: يعني د غلام، ارموني (حرامي)، رانده او صحرايي کس اذان مکروه نه دی؛ ځکه د دوی قول په دياناتو (ديني امورو) کي مقبول دی او د دوی په اذان سره دا اذان مقصود (اعلام) حاصلېږي.

وکره ترکهما للمسافر: مسافر ته پکار دي چي اذان او اقامت دواړه وکړي، او پرېښوول يې مکروه دي؛ ځکه په دې کي د ښي کریم ﷺ د هغه امر مخالفت راځي کوم چي ښي کریم ﷺ د ابو ملکيه دوو امنو ته کړی وو چي "إِذَا سَأَلْتُمَا فَأَذِّنَا وَأَقِيمَا" (يعني کله چي تاسي سفر کوئ، نو اذان او اقامت دواړه کوئ)، او بل دا چي د سفر په وجه جماعت نه ساقطېږي، نو د جماعت لوازمات يعني اذان او

اقامت به هم نه ساقطیږي، خو کوم کس چي په کور کي لمونځ کوي او په کلي کي اذان او اقامت کيږي، نو د هغه لپاره اذان او اقامت پرېښوول مکروه نه دي، لکه څرنګه چي له ابن مسعود رضي الله عنه څخه روایت دی چي "أَذَانُ الْحَيِّ يَكْفِيْنَا" (یعني دکله او محله اذان زموږ لپاره کافي دی)، دامام مالک رحمه الله په نېز چي څوک په کور یا په صحرا کي تنها لمونځ کوي، هغه دي اذان او اقامت نه کوي؛ ځکه چي اذان او اقامت د جماعت د لمانځه علامات دي، نه د تنها (یوازي) لمانځه.

ونډېالهما لا للفساء: یعني دمسافر او په کور کي دلمونځ کونکي کس لپاره اذان او اقامت دواړه مستحب دي، برابره ده تنها (یوازي) لمونځ کوي یا په جماعت سره، خو دښځو لپاره اذان او اقامت مستحب نه دي؛ ځکه چي دا دواړه دجماعت مستحب لپاره مشروع دي، او جماعت دښځو په حق کي مستحب نه، بلکي منسوخ دی، خو که بیا هم دوی جماعت کوي، نو دا دواړه به پرېږدي.

د اذان د جواب ورکولو حکم

فایده: د اذان جواب ورکول واجب دي او که مستحب دي؟ په دې باره کي اختلاف دی، بعضو واجب ورته ويلي دي، لېکن ظاهر او معتمد مذهب دا دی چي په ژبه سره جواب ورکول مستحب دي او په عمل سره جواب ورکول (یعني مسجد ته ورتلل) سنت مؤکده دي په سخت تأکید سره یعني د واجب په څېر، او بعضو صراحتاً واجب لیکلي دي، لهندا کوم څوک چي له مسجد څخه بهر وي، د هغه لپاره عملي جواب یعني مسجد ته تګ ضروري دی او زباني جواب یعني مذکوره کلمات ویل مستحب دي، که څه هم بعضي احنافو زباني جواب ورکول هم واجب ګڼلي دي. (خلاصة الفتاوى ج: ۱، ص: ۵۰، عرف الشذی ج: ۱، ص: ۱۷۰)

د اذان جواب دا دی چي کوم کلمات مؤذن وايي، هغه کلمات دي او رېښونکی (سلم) هم وايي، خو د حیملتین یعني د "حتى على الصلاة" او "حتى على الفلاح" په جواب کي دي "لا حول ولا قوة إلا بالله" وايي (چي دې معنی به وي: مسجد ته درښتلو او لمونځ کولو قوت د الله جل جلاله له طرفه دی چي د هغه له توفیق او حفاظت څخه بغیر زه دانه سم کولای). خو په فتح القدر، البحر الرائق او النهر الفائق کي پر دې خبره ټینګار سوی دی چي د "لا حول ولا قوة إلا بالله" سره دي "حتى على الصلاة" او "حتى على الفلاح" هم وايي، ددې لپاره چي پر دواړو حدیثونو عمل وسي؛ ځکه په یوه حدیث کي

دي چي "قُولُوا مِثْلَ مَا يَقُولُ الْمُؤَذِّنُ" او په بل حديث کي دي چي "د حيلتين په وخت کي دي حوقلة ويل کيږي"، لکه څرنګه چي په شامي کي دي: "واختار في الفتح الجمع بينهما عملاً بالأحاديث... وقد رأينا من مشائخ السُّلوك من كان يجمع بينهما فيدعو نفسه ثَلاثين مرة أمن الحول والقوة، ليعمل بالحديثين، وقد أطلت في ذلك وأقره في البحر والتمر وغيرهما...". (رد المحتار ج: ۱، ص: ۲۹۳)

او د سهار په اذان کي چي کله مؤذن "الصلاة خير من النوم" وويي، نو له بعضي اسلافو څخه نقل سوي دي چي اورېدونکي دي په جواب کي "صدقت وبررت" وويي، او بعضي علماؤ دې سره د "وَبِالْحَقِّ نَطَقْتُ" (تأحق وويل) الفاظ هم زيات کړي دي. (شامي ج: ۲، ص: ۶۷)

که څوک اذان نه اوري مثلاً ليري وي يا کونډ وي، نو پر هغه د اذان جواب ورکول نسته، که څه هم پوهيږي چي اذان کيږي، همدارنګه که د سنت طريقې خلاف اذان وسي، مثلاً له وخت څخه مخکي وسي يا يې حروف کم او زيات وويي، يا بڼه اذان وکړي، نو داسي اذان جواب ورکول مستحب نه دي.

يادونه: تر اذان وروسته دعاء چي په هغه کي د نبي کریم ﷺ لپاره دوسيلې دعاء غوښتل شوې ده، هغه ويل سنت او مستحب ده او د نبي کریم ﷺ حق دی، لهذا هغه دعاء کول پکار دي، عوام په دې دعاء کي لازماً لاس پورته کوي، حال دا چي په دې کي لاس پورته کول او نه پورته کول برابر دي، بلکي نه پورته کول يې سنت او افضل دي. (فيض الباري ج: ۲، ص: ۱۶۷)



بَابُ شُرُوطِ الصَّلَاةِ

(دا) باب د اذان د لمانځه د شرطونو (په بیان کي) دی

تشریح: مخکي مصنف رَجَعَهُ اللهُ د طهارت بیان وکړی کوم چي د لمانځه لپاره شرط دی، تر هغه وروسته یې د لمانځه وختونه بیان کړل؛ ځکه هغه له اسبابو او شرائطو څخه دي، بیا یې د اذان بیان وکړی؛ ځکه اذان د لمانځه د وختونو لپاره علامت او اخبار دی، اوس په دې باب کي د لمانځه شرطونه بیانوي.

د "شرط" لغوي او اصطلاحي معنی: شرایط جمع د شرط ده، شرط (بسكون العین) په اصل کي مصدر دی د شرط (نصر او ضرب) د باب چي د هغه معنی ده: یو شی پر ځان لازمول او شرط (بالتحریک) د علامت په معنی سره دی، جمع یې أشرط راځي (نواد: الحقائق)

او د شرط اصطلاحي معنی ده: «ما يتوقف عليه وجود الشيء ولربكنا داخلأفيه»، (یعني شرط هغه خارجي شي ته وايي چي پر هغه د بل شي وجود موقوفه (ولای) وي، خو هغه په دې شي کي داخل نه وي)، لکه اودس چي په لمانځه کي داخل نه دی، خو د لمانځه وجود او صحت پر اوداسه موقوف دی، همدارنګه استقبال القبلة، عورت پټول او داسي نور، د اشیان د لمانځه له حقیقت او ماهیت څخه خارج دي.

فایده ۵: د لمانځه شرطونه پر درې قسمه دي: ① اول شرط انعقاد؛ لکه نیت، تحریمه، وقت، د جمعي خطبه، ② دویم شرط دوام، لکه طهارت، ستر عورت، استقبال القبلة، ③ دویم شرط بقاء، لکه قرائت. بیا دا درې سره قسمه شرطونه یو په بل کي متداخل دي؛ ځکه په دوی کي عموم و خصوص مطلق دی، شرط دوام خاص دی او شرط انعقاد او شرط بقاء عام دی، مثلاً طهارت کوم چي شرط دوام دی، که چیري په ابتداء د لمانځه کي د هغه د وجود لحاظ وکړې، نو شرط انعقاد دی او که په حالت بقاء کي د هغه وجود مشروط وګڼې، نو شرط بقاء دی.

د لمانځه شرطونه

وَهِيَ طَهَارَاتُكَ بِذِكْرِهِمْ مِنْ حَدِيثٍ وَغَيْبٍ او هغه (شرطونه د لمانځه) پاکوالی دی د لمونځ گزار د بدن له بې اودسیا او ګندګۍ څخه (په بله ویناله حکمي او حقيقي نجاست څخه) وَتَوْبِهِ وَمَكَانِهِ او (پاکوالی دی) د هغه د کپړې او ځای وَسْتَعْرِزْتَهُمْ او پټوالی دی د هغه د عورت وَهِيَ مَا تَخْتَضِعُ لَهَا إِلَى رُكْبَتَيْهِ او (دسري) عورت د لاندې څخه تر زنگنو پوري دی وَبَدَنُ الْخُرْقَةِ عَزَازَةً او د آزادي نسجی

(توله) بدن عورت دی إِلَّا وَجْهَهَا وَكَفَّيْهَا وَقَدَمَيْهَا مګر نه دهغې مخ او دهغې ورغوي او دهغې پښې (قدمونه) وَكَشَفُ رُجْمٍ سَاقَيْهَا يَتَنَعُّ او ښکاره کېدل دهغې د پښې د څلورمې حصې (لمونځ) منع کوي وَكَذَا الشَّعْرُ وَالْبَطْنُ وَالْفَخْذُ وَالْعَوْرَةُ الْغَلِيظَةُ او همدارنگه ورېښتان، نس ورون او سخت عورت (يعني د شاو مخ شرمځاه او خصيتين) وَالْأَمَةُ كَالرَّجُلِ او مينځه دسړي په څېر ده وَظَهْرُهَا وَبَطْنُهَا عَوْرَتُهَا او دهغې شاو نس (هم) عورت دي وَلَوْ وَجَدْتُمَا رُبْعَهُ طَاهِرًا او که لمونځ گزار داسې کړه و موندې چې څلورمه حصه يې پاکه وي وَصَلَّ عَارِيًا او په لڅه لمونځ وکړي لَمْ تَجْزُ نُو لمونځ يې نه جائز کيږي وَخَيْرَ إِنْ طَهَّرَ أَقْلَ مَنْ رُبْعِهِ او اختيار من دی (په هغه صورت کې) که چيرې کم تر څلورمې حصې يې پاکه وي وَلَوْ عِدْرَتُهَا او که نه و موندې کړه صَلَّى قَاعِدًا مُؤَمِّيًا بِرُكُوعٍ وَسُجُودٍ نو په ناستي دي لمونځ وکړي په داسې حال کې چې اشاره کونکى وي په رکوع او سجده سره وَهُوَ أَفْضَلُ مِنَ الْقِيَامِ بِرُكُوعٍ وَسُجُودٍ او دا (په ناستي په اشاره سره لمونځ کول) افضل دي په ولاړي له رکوع او سجده کولو څخه.

اللفاظ: «حدث» بې اودسي، حکمي نجاست، «حيث» حقيقي نجاست، «الشرعة» نو، نوم،

ناف، «مومي» د افعال د باب مصدر دی: اشاره کونکى.

تفسير: د لمانځه لپاره د صحت څو شرطونه دي چې له هغوی څخه يو شرط (يعني د لمانځه وخت)

مخکې ذکر سو، پاته شرطونه مصنف رَجَنَهُ الله دلته ذکر کړي دي (کوم چې تقريباً شپږ شرطونه دي، او د مخکيني شرط سره ټوله اووه شرطه جوړيږي، او امام قدوري رَجَنَهُ الله مجموعاً شپږ شرطونه بيان کړي دي، او صاحب د نور الايضاح رَجَنَهُ الله د لمانځه د صحت لپاره مجموعي اووشت [۲۷] شيان ذکر کړي دي، ددغه تعارض حل دا دی چې د دې حضراتو مقصد په اصل کې تقريب دی يعنې چې مجموعاً د شپږو شیانو يادول د يادونکي طلب لپاره آسانه وي، د دوی مقصد د ما سوانفي کول نه دي، او د نور الايضاح مصنف رَجَنَهُ الله پيش نظر د هغه تمام امور و بيانول دي چې لمونځ گزار ته له اول څه تر آخره د هغوی رعايت کول ضروري دي او پر هغوی د پاسه د لمانځه صحت لازم دی).

وهي طهارة بدن من حدث إلخ: د لمانځه د صحت (صحيح کېدلو) لپاره اول شرط دا دی چې د لمونځ گزار بدن له به له حدث اصغر (کوچنی بې اودسي) او حدث اکبر (لوی بې اودسي) څخه پاک وي او له هر قسم نجاست څخه به پاک وي، دا شرط په حقيقت کې د دريو شرطونو مجموعه ده يعنې طهارة بدن، طهارة ثوب او طهارة مکان، طهارة بدن په دې آيت سره ثابت دی ﴿يَا أَيُّهَا الَّذِينَ

أَمَّا إِذَا لَمْ تُمْ إِلَى الصَّلَاةِ فَأَعِزُّوا أَوْجُوهَكُمْ وَأَذْيَبُوا... الخ العادة: ۱۶، او دا آیت ﴿وَإِنْ كُنْتُمْ لِحُلْيَا فَاِطْفِئُوا﴾ العادة: ۱۶، او طهارت ثوب په دې آیت سره ثابت دی ﴿وَيُطَيِّبُكَ فَطْفِرُ﴾ (سورة المدثر: ۱۴)، د دې آیت شریف په عبارت النص سره د طهارت ثوب فرضیت ثابتیږي؛ ځکه له کپړې څخه دانسان انفکاک (جلا والی) ممکن دی خو له ممکن څخه غیر ممکن دی، لهذا کله چي د ممکن الانفکاک طهارت شرط او فرض دی، نو د غیر ممکن الانفکاک طهارت خو به په طريقه اولی شرط او فرض وي.

وستره ورته وهي ماتحت إلخ: د لمانځه درې شرطونه پورته ذکر سول، خلوروم شرط یې دعورت پتول دي، دلیل یې دا آیت دی ﴿لَا تَدْخُلُوا فِي مَسْجِدٍ﴾ (سورة الاحزاب: ۳۱)، په دې آیت کي له زینت څخه مراد دعورت پتونکی شی دی؛ ځکه اخذ الزینة ناممکن دی نو دا له قبیلې څخه د اطلاق اسرار الحال علی المحل دی او له مسجد څخه مراد لمونځ دی او دا له قبیلې څخه د اطلاق اسرار المحل علی الحال دی، نو دا آیت معنی ده "لځدو اما یواري عورتا کمر عند کُلِّ صلاة" (یعني تاسي واخلي! هغه شیان کوم چي پټ کړي ستاسي عورت دهر لمانځه په وخت کي)، نو له دې آیت شریف څخه په لمانځه کي د عورت پتولو فرضیت ثابت سو.

دسړي (نارینه) د بدن واجب الستر حصه له نامه څخه لاندې بیا تر زنگنو پوري ده یعني نو (نوم) واجب الستر نه دی، خو زنگون واجب الستر دی، دامام شافعي رَجَعَهُ الله په نهېز د دې برعکس دی، زموږ دلیل د نو پر نه واجب الستر کېدو باندې دا حدیث دی "الْعَوْرَةُ مَا دُونَ سُرْتِهِ حَتَّى تَجَاوَزَ رُكْبَتَهُ" (یعني دسړي واجب الستر بدن له نو څخه واخله تر دې چي له زنگنو څخه تېر سي)، همدارنگه په بل حدیث کي دي "عَوْرَةُ الرَّجُلِ مَا بَيْنَ سُرْتِهِ إِلَى رُكْبَتِهِ" (یعني دسړي واجب الستر بدن له نو څخه تر زنگنو پوري دغه دمیځ حصه ده)، په دې روایت کي "رُكْبَتَهُ" غایه ده او غایه کله په مغیا کي داخلېږي او کله نه داخلېږي، خو دلته په دخول کي احتیاط دی، نو ځکه موږ احتیاطاً دا حکم وکړی چي غایه (زنگونه) په مغیا (واجب الستر کېدو) کي داخل دي، همدارنگه له حضرت ابو هريره رضی الله عنه څخه روایت دا دی چي نبی کریم صلی الله علیه و آله وسلم وفرمایل "زنگونه واجب الستر دي".

وبدن الحرة هورة إلخ: د آزادي ښځي ټوله بدن عورت او واجب الستر دی، ما سواد هغې له بدن او له ورغوسو څخه، دلیل دا حدیث دی: "قَالَ رَسُولُ اللَّهِ: إِنْ الْحَارِیَّةَ إِذَا خَاصَتْ لَوْ تَفَلَّهَتْ أَبْ"

کړی، وئها إِلَّا وَجْهَهَا وَيَدَاهَا" (یعني انجلی چي کله بالفه سي، نو مناسبه نه ده چي دهغې له بدن څخه څه ولیدل سي ماسوا دهغې مخ او لاسونه)، دمخ او لاسونو دستشني کولو وجه داده چي ډېر دنیاوي او دیني ضروریات دمخ او لاسونو پر ښکاره کولو ښځه مجبوره کوي خصوصاً د شهادت (گواهي) او نکاح او داسي نورو په وخت کي، همدارنگه نبي کریم ﷺ د احرام په حالت کي د نقاب او دسکلو له اغوستلو څخه منع کړې ده، نو که چیري مخ او لاسونه عورت او واجب الستر وای، نو د احرام په حالت کي به نبي کریم ﷺ دهغوی پټول حرام نه گرځولای.

او پښي (قدمین) هم د اصح قول مطابق د ضرورت پر بناء واجب الستر نه دي، خو بیا هم غوره داده چي ښځه پښې پټي کړي؛ ځکه مولانا عبدالحی لکهنوي رَجَعَهُ الله ذکر کړي دي چي صحیح داده چي د ښځي پښې عورت دي، او د علامي شامي رَجَعَهُ الله رجحان هم ودغه طرف ته معلومیري، هغه په رد المحتار (ج: ۱، ص: ۲۹۹) کي وایي: "إِنَّ الصَّحِيحَ أَنَّ انْكَشَافَ رِيعِ الْقَدَمِ يَمْنَعُ الصَّلَاةَ، قَالَ: لِأَنَّ ظَهَرَ الْقَدَمِ مَحَلُّ الزُّيْنَةِ الْمَنْهِي عَنْ إِبْدَانِهَا، قَالَ تَعَالَى ﴿وَلَا يُصْرِفْنَ يَأْزَجُلُوهُنَّ لِيُفْلَكْنَ مَا يُخْفَيْنَ مِنْ زِينَتِهِنَّ﴾".

یادونه: په ستر د عورت کي معتبر داده چي په داسي کپړې سره بدن پټ کړي چي له هغه څخه بدن (واجب الستر ځای) نه ښکاره کیږي، لهذا په داسي نړۍ (باریکه) کپړه کي لمونځ نه کیږي چي له هغه څخه ورپښتان ښکاره کیږي، همدارنگه که له قمیص څخه د ښځي د بدن رنگ ښکاره کېږي، نو دهغې لمونځ نه صحیح کیږي، همدا حکم د سړي بدن هم دی. (رد المحتار ج: ۱، ص: ۲۸۸)

یادونه: دا هم یاد ساتئ! چي که ښځه د یو ضرورت لپاره د غیر مجرم کس ومخ ته راځي، نو پر ښځي لازم دي چي په پنډه بوغره یا پنډه چادري کي دمخ سره ټوله بدن پټ کړي او بیا راسي، د غیر مجرم مخ ته بېله سخت ضرورت د بدن یو حصه ښکاره کول جائز نه دي. (رد المحتار ج: ۱، ص: ۲۹۹)

و کشف رِيعَ ساقها يمنع و كذا الشعر الخ: یعني د ښځي د پڼډې یاد ورپښتیاو یا د نس یا وروڼ څلورمه حصه ښکاره کېدل (لشېدل) د لمانځه لپاره مانع دي د طرفینو رَجَعَهُ الله په نېز، او د امام ابو یوسف رَجَعَهُ الله په نېز نیمه حصه (نصف) ښکاره کېدل مانع دي، تردې کم مانع نه دي، طرفین رَجَعَهُ الله فرمایي چي رِيع یعني څلورمه حصه هم د کُل قائم مقام وي، لکه د سر په مسح کي او د احرام په وخت کي چي د سر په خړبیلو کي څلورمه حصه د کُل قائم ده، همدا حکم د عورت غلیظه هم دی، له عورت غلیظه څخه مراد قیل او ډبر یعني د شا او دمخ شرمگایي دي (یا په بله وینا د غايطو او متيازو لاري او خصیتین دي) نو دمخ یا د شا د شرمگاه یا د خصیتونو څلورمه حصه ښکاره کېدل د

لمانځه لپاره مانع دي؛ ځکه دا هر یو مستقلة عضو ده، همدارنگه وربښتان، نس او داسي نور هر یو مستقلة عضو ده.

یادونه: د عورت ښکاره کېدل هغه وخت د لمانځه څخه مانع دي کله چې دیوه انښی رکن په اندازۀ ښکاره پاته سي، یعنې دومره اندازۀ وخت عورت ښکاره پاته سي چې په هغه کې درې واړه درکوع تسبیحات "سبحان ربی العظیم" ویل کېدلای سي، نو ددې سره لمونځ نه صحیح کیږي، او تر دې کم وخت معاف دی، همدارنگه د عورت لږ حصه یعنې کوم چې تر رُبع (خلورمي حصې) کم وي د هغه ښکاره کېدل د لمانځه لپاره مانع نه دي که څه هم تر یوه رکن زیات وخت ښکاره پاته سي. (فتح القدیر ج: ۱، ص: ۲۶۷، رد المحتار ج: ۱، ص: ۳۰۰)

دا هم یاد ساتئ! چې دا پورتنی تفصیل هغه وخت دی کله چې د لمانځه تر شروع کولو وروسته عورت ښکاره سي، که چیرې د لمانځه په شروع کې دیواندام واجب الستر عصبه یعنې رُبع (خلورمه حصه) ښکاره سي، نو گرد سره لمونځ نه صحیح کیږي. (ثامیه ج: ۱، ص: ۳۰۰)

والأمة كالرجل وظهورها إلخ: یعنې د سړي چې څومره بدن عورت دی یعنې له نامه څخه تر زنگنو پورې، هغومره بدن د ښځې هم عورت او واجب الستر دی او له دې څخه بغیر د ښځې شا او نس هم عورت دي؛ ځکه دا دواړه د شهوت محل ده، له‌ذا دوی پټول هم فرض دي، خو له دې څخه زیات نور بدن یې عورت نه دی؛ ځکه یو محل حضرت عمر رضی الله عنه یوه مینځه ولیدل چې پوښی یې پر سر کړی وو، نو ورته ویې فرمایل "اُكْشِفِي رَأْسَكَ وَلَا تَشْبِهِِي بِالْحِزَّائِرِ" (یعنې خپل سره ښکاره کړه! او د آزادو ښځو سره ځان مه مشابهه کوه).

ولو وجد ثوبًا ربعه طاهر إلخ: که دیو چا سره فقط داسي کپړه (کالي) وي چې د هغه صرف یوه څلورمه حصه پاکه وي، نوره ناپاکه او مرداره وي او د نجاست (ناپاکي) لیري کولو لپاره د هغه سره هېڅ شی نه وي، نو که هغه دا کپړه نه واغونډي او په لڅه لمونځ وکړي، نو د هغه دا لمونځ نه صحیح کیږي؛ ځکه د کپړې رُبع (څلورمه) پاکېدل د کُل کپړې د پاکېدلو په حکم کې ده؛ ځکه رُبع په ډېرو احکامو کې د کُل قائم مقام ده.

او که تر رُبع کمه حصه یې پاکه وي، نو لمونځ گزار ته اختیار دی چې که په هغه نجسه کپړه کې لمونځ کوي او که په لڅه لمونځ کوي؛ ځکه د عورت لثوالي او نجاست دواړه د لمانځه څخه مانع دي او په حق مقدار کې هم دواړه سره برابر دي، نو ځکه د لمانځه په حکم کې به هم دواړه سره برابر وي.

خو د امام زفر رَجَنَةُ الله په نېز په دې صورت کي په لڅه لمونځ کول جائز نه دي بلکي په همدې نجسه کپړه کي لمونځ کول ضروري دي (او صاحب د نوادر الحقائق دا مسلک د امام محمد رَجَنَةُ الله و طرف ته منسوب کړی دی)؛ ځکه د طهارت او اوبو حکم خو د عجز په وجه ساقط دی چي اوبه ورسره نسته، خو د ستر (عورت پټولو) حکم نه دی ځني ساقط، ځکه چي پر ستر هغه قدرت لري.

ولو عدم ثوبًا صلی قاعدا إلخ: که دیو چا سره نه پاکه کپړه وي او نه ناپاکه، نو دا کس دي په ناستي په لڅه لمونځ وکړي او رکوع او سجده دي په اشاره سره وکړي؛ ځکه صحابه وو هم لباسي وکړه، له انس بن مالک رضی الله عنه څخه روایت دی "قَالَ: إِنْ أَصْحَابَ رَسُولِ اللَّهِ ﷺ رَكِبُوا فِي سَفِينَةٍ فَأَنْكَسَرَتْ بِهِمُ السَّفِينَةُ فَخَرَجُوا مِنَ الْبَحْرِ غَرَاءَ فَضَلُّوا فَمَوَدَّ" (انس بن مالک رضی الله عنه فرمایي چي د رسول الله ﷺ صحابه په یو کبتي کي سپاره سول بیا کبتي ماته سوه، نو دوی له دریاب څخه لڅ راووتل او په ناستي یې لمونځ وکړی).

او که څوک په دې حالت کي په ولاړي لمونځ وکړي، نو هم جائز دي خو افضل اول صورت دی؛ ځکه قیام (ولاړه) صرف د لمانځه حق ده او د عورت پټول د لمانځه او خلکو دواړو حق دي (یا په بله وینا چي ستر د لمانځه او خلکو دواړو د حق په وجه واجب دی).

فایده: د ناستي په طریقې کي دوه قوله دي: ① یو دا چي پښې دي د قبلي و طرف ته وځغوي؛ ځکه په دې کیفیت کي عورت ښه پټېږي یعني ستر پوښي پکښي زیاته ده، ② او دویم قول دادی چي څرنگه په التحیات کي خلک کښېني، هغسي دي کښېني، غوره همدا قول معلومېږي، خو علامه شامي رَجَنَةُ الله اول قول راجع گرځولی دی او له شرح هدایه او داسي نورو کتابونو څخه یې ددې تائید هم پېش کړی دی، خو دا اختلاف صرف په افضلیت کي دی.

په لمانځه کي د نیت بیان او طریقې

وَالنِّيَّةُ بِلَا قَاصِلٍ او (بل شرط) نیت کول دي بغیر له څه فصل راوستونکي څخه (یعني د نیت او تحریمه تر مینځ به فصل نه کوي) وَالشَّهَادَةُ أَنْ يُعْلَمَ بِقَلْبِهِمْ أَيْ صَلَاةٌ يُصَلُّونَ او شرط دادی چي په زړه سره به پېژني چي کوم لمونځ دی کوي وَكَيْفِيَّةٍ مُطْلَقُ النَّيَّةِ لِلنُّفْلِ وَالسَّكَّةِ وَالشَّرَاوِيحِ او کافي دی لمونځ گزار ته مطلق نیت کول د نفلو، سنتو او تراویحو لپاره وَلِلْفَرَضِ شَرْطُ تَعْيِينُهُ او د فرضي لمانځه لپاره شرط دي د هغه متعین کول (چي دا فلانکی فرض دی) كَالْعَصْرِ مَثَلًا د مثال په توګه لکه دماز یګر لمونځ (کوم) وَالْمُقْتَدِرُ يَنْوِي الْمَتَابَعَةَ أَيْضًا او مقتدی دي نیت کوي (دامام) د متابعت هم

وَلِنَجْزَاكَ يَتْلُو الصَّلَاةَ فِيهِ تَعَالَى وَالِدُعَاءَ لِلْيَمِينِ اَوْ دُجْنَازِي لپاره دي نيت كوي دخداي تعالى لپاره دلمونځ كولو او دمړي لپاره ددعاء كولو.

وَاسْتِقْبَالَ الْقِبْلَةِ اَوْ (دلمانځه بل شرط) مخ پر قبله كېدل دي قِبْلَتُكَ فَرْسُهُ اِصَابَةٌ عَنْهَا نو دمكي كس لپاره ددې (استقبال) فرض وعين كمې ته سيده كېدل دي (يعني خاص و كمې شريفي ته مخ كولا) وَلِقَبْرِهِ اِصَابَةٌ جِهَتِهَا او دغير مكي كس لپاره (فرض) د قبلې وجهت (خوا) ته سيده كېدل دي وَالْخَائِفُ يُصَلِّي إِلَى آتَى جِهَةٍ قَدَرٍ اَوْ (له دښمن وغيره څخه) بهرېدونكي لمونځ گزار به لمونځ كوي وكوم طرف ته چي قدرت لري وَمَنْ اَشْتَبَهَتْ عَلَيْهِ الْقِبْلَةُ اَوْ پر چا چي مشتبه سي قبله (يعني په قبله كي شكمن سي) تَحَرَّى نو غور و فكر دي وكړي (يعني په خپل فكر سره دي د قبلې طلب وكړي. نو كوم طرف ته چي ده زړه ووايي چي يابه نو قبله وي. هغه طرف ته دي لمونځ وكړي) وَإِنْ اَخْطَا اَوْ كه چيري هغه خطا سي (په خپل تحري كي) لَمْ يُعِدْ نو نه دي راگرځوي (لمونځ) فَإِنْ عَلِمَ بِمِثْلِ صَلَاتِهِ بِيَا كه هغه خبر سي په خپل خطا په لمانځه كي دننه اِسْتَدَارَ نو ودي گرځي (هغه د قبلې و طرف ته) وَلَوْ تَحَرَّى قِسْوَ جِهَاتٍ اَوْ كه تحري وكړي يو قوم د مختلفو طرفونو (يعني يو څو مقتديان په خپل غور و فكر سره بهلابيلو طرفونو ته لمونځ وكړي) وَجَهْلُوا اَحَالَ اِمَامِهِمْ اَوْ دوى ناخبره وي دخپل امام په حالت (چي هغه كوم طرف ته ولاړ دى) يُجْزِيهِمْ نو دا لمونځ دوى لره كافي دى (لمونځ يې جائز دى).

الافات: ﴿فاسل﴾ فاعل دى دضرب له باب: فصل او جلدايي راوستونكى، جدا كونكى،

﴿استقبال﴾ د استعمال دباب مصدر دى: مخامخ كېدل، مخ كولا، ﴿القبلة﴾ قبله هغه خاص جهت او خوا ته وايي چي دهغه و طرف ته لمونځ كولا كيږي كوم چي له ځمكي څخه تر اوږم آسمانه پوري مثل سوى دى چي په افغانستان او پاکستان كي هغه دمغرب جهت دى، او پاته سوهغه تعمير چي دهغه و طرف ته مخ كولا كيږي كوم چي په توره پرده سره پوښل سوى دى، هغه ته كمبه شريفه (بيت الله) وايي، نو قبله هغه تعمير نه دى، بلكي هغه ځاى دى چي پر هغه چاپېره د كمې تعمير دى، لهنا كه خدا نخواست دا تعمير ونړيږي، نو بيا هم صرف دهغه ځاى و طرف ته مخ كولا لازم دي، ﴿مكي﴾ دمكې شريفي اوسېدونكى كس، ﴿اِصَابَةٌ﴾ د افعال دباب مصدر دى، ددې څو معناوي دي: رسېدل، لگېدل، سيده كېدل (متوجه كېدل)، سيده كولا، او داسي نور، ﴿تَحَرَّى﴾ د

تفعل د باب ماضي ده: اصل معنی يې ده: طلبُ الأخرى، د زيات لايق او غوره شي طلب کول، يعنې په خو شيانو کې داوړلی شي طلب او پلټنه کول چې کوم يو يې اولی دی، د صحيح او غير صحيح د معلومولو لپاره پوره غور او فکر کول، ﴿استدار﴾ د استعمال د باب ماضي ده: گرځېدل.

تشرېح: د لمانځه د صحت له شرطونو څخه بل شرط (يعنې پنځم شرط) د لمانځه نيت کول دي؛

دليل دا حديث دی "إِنَّمَا الْأَعْمَالُ بِالنِّيَّاتِ" (يعنې اعمال پر نيتونو موقوف دي)، او نيت به د تکبير تحریمه سره متصل وي يعنې د نيت او تکبير تحریمه تر مينځ به داسې شى فاصل نه وي کوم چې د لمانځه منافي او مخالف وي، لهذا که نيت تر تکبير تحریمه مخکې وکړي خو د نيت او تکبير تحریمه تر مينځ يو منافي او د لمانځه قاطع شى موجود نه سي، نو هم لمونځ صحيح دی مثلاً د اودس کولو په وخت کې دانيت وکړي چې د ما پښين لمونځ به د امام سره کوم او تر اوداسه وروسته په داسې کار مشغوله نه سي کوم چې د لمانځه منافي وي او مسجد ته ولاړ سي او کوم وخت چې لمونځ شروع کړي په هغه وخت کې يې په زړه کې نيت موجود نه وي، نو په هاغه مخکينې نيت سره يې دا لمونځ صحيح کېږي، او که د نيت او تحریمه تر مينځ د لمانځه يو منافي شى موجود سي مثلاً د اوداسه په وخت کې د امام سره د ما پښين د لمونځ کولو نيت وکړي، بيا خوراک يا چنباک وکړي، نو اوس به له نوي سره د لمانځه نيت کوي، اول نيت نه کافي کېږي.

والشروط أن يعلم إلخ: او د نيت شرط دا دی چې په زړه به خبر وي چې زه کوم لمونځ اداء کوم (يعنې په نيت کې معتبر د زړه اراده ده)، او د دې علامه داده چې کله له ده څخه پوښتنه وسي چې کوم لمونځ کوې؟ نو ده لپاره بغير له سوچه او له ځنډه څخه (فوراً) جواب ورکول ممکن وي چې فلانکې لمونځ کوم.

فأيد: په ژبه سره د لمانځه نيت کول ضروري نه دي؛ ځکه دا په هيڅ روايت سره ثابت نه دي چې نبی کریم ﷺ به د لمانځه د شروع په وخت کې فرمايل چې "نيت کوم د سهار د لمانځه مخ پر لوري د کعبې شريفې او داسې نور"، او نه په صحابه وو او تابعينو کې له يو چا څخه ثابت دي، خو د زړه د نيت سره په ژبه هم نيت کول مستحب دي چې د لمونځ گزار ژبه او خوله سره يو سي او قلبي عزم يې مجتمع سي. (رد المحتار ج ۱، ص ۲۰۶)

يادونه: پورته ثابته سوه چې په ژبه نيت کول ضروري او معتبر نه دي، د زړه نيت معتبر دی، نو که څوک د ژبې په نيت کې غلط سي مثلاً په زړه کې يې خيال او نيت دا وي چې د ما پښين لمونځ اداء کوم او په ژبه د ما بگر نوم واخلي، نو اعتبار د زړه ارادې لره دی، زياتي تلفظ لره اعتبار نسته، څرنگه چې هغه په زړه کې صحيح نيت کړی دی، نو ځکه د هغه دا لمونځ صحيح دی. (رد المحتار ج ۱، ص ۲۰۵)

ويكفيه مطلق النية للنفل إلخ: د نفلو، سنتو او تراويحو لپاره د مطلق لمانځه نيت كافي دي (مثلاً) كه د شلور ركعت سنتو لپاره په زړه كې مطلق داسې نيت وكړي چې شلور ركعت لمونځ كوم، او د سنتو نوم نه واخلي. نوم هم كافي دي، ځكه نيت دعادت او عبادت تر مينځ د امتياز او بېلتون را وستلو لپاره وي، او دا مقصد په مطلق نيت كولو سره حاصلېږي، نو ځكه مطلق نيت كافي دي په نفلو او سنت كې، خو د سنتو نيت كول او نوم اخيستل يا په بله وينا د سنتو تعين كول افضل او احوط دي.

او كه لمونځ فرض يا واجب وي، نو د هغه تعين ضروري دي مثلاً په نيت كې به داسې وايي "دماز بگر لمونځ كوم" يا "وتر كوم"؛ ځكه وخت داسې ظرف دی كوم چې د فرض او نفل دواړو صلاحيت لري (يعني دواړه پكښې اداء كېدلای سي) او فرائض خپله هم مختلف دي، لهذا په دوی كې امتياز كول ضروري دي، واجب هم د فرضي لمانځه په حكم سره دی مثلاً وتر او فاسد شده نفل او نذر او سجده تلاوت او داسې نور.

فایده: په وختي لمانځه كې د ورځي تعين ضروري نه دی، خو ښه او اولی دی (لېكن په قضائي لمانځه كې تعين ضروري دی)، لكه څرنګه چې په كفايه (ج: ۱، ص: ۲۳۴) كې ذكر سوي دي "والأولى أن ينوي ظهر اليوم؛ فإنه يجوز سواء كان الوقت خارجاً أو باقياً"، او په قضائي لمانځه كې تعين ضروري دی يعني كه پر چا يو څو قضائي لمنځونه پاته وي، نو د هريو په نيت كې د ورځي متعينول هم ضروري دي (چې مثلاً د فلانكې ورځي د سهار لمونځ راګرځوم، د فلانكې ورځي د ما پښين لمونځ راګرځوم)، او كه ورته يادنه وي (چې د كومو ورځو لمنځونه راڅخه قضاء سوي دي)، نو بيا دي داسې نيت وكړي چې پر ما چې كوم اول د سهار لمونځ پاته دی يا تر ټولو آخر چې كوم د سهار لمونځ دی، هغه راګرځوم. (الذکر المختار على هامش رد المحتار ج: ۱، ص: ۳۰۸)

والمقتدى ينوي المتابعة أيضاً: د مقتدي لپاره دوه نيته كول ضروري دي: ① يو د نفس لمانځه، ② او بل په دې حاضر امام پسي د اقتداء كولو؛ ځكه د بل چا په لمانځه كې بلا نيته نه سي داخلېدلای، او بل دا چې د امام د لمانځه په فاسدېدو سره د مقتدي لمونځ هم فاسدېږي، نو ځكه د متابعت نيت ضروري دی، د دې لپاره چې د امام په لمانځه كې چې كله فساد راسي، نو هغه فساد خپله د مقتدي د متابعت كولو او قبولولو په وجه د مقتدي په لمانځه كې هم راسي، نو ځكه د متابعت نيت ضروري دی.

وللجنائز ينوي الصلاة إلخ: د جنازې په لمانځه كې دي د مري لپاره د دعاء نيت هم ورسره يو ځای كړي او داسې نيت دي وكړي چې دا لمونځ خاص خدایه تالره كوم، يا مثلاً دا الله لپاره يې كوم؛ ځكه دا لمونځ پرده واجب دی، نو ځكه د هغه تعين او خالص لله كېدل واجب دي، بعضي حضرات ويلي

دي چي صرف دانيت دي وکړي چي د جنازې لمونځ کوم، بس دا د امتياز لپاره کافي دي، او مقتدي دي په زړه کي داسي نيت وکړي چي په دې امام پسي اقتداء کوم (يادې امام په اقتداء کي لمونځ کوم)، او دمړي مذکر يا مؤنث متعينول يا دمړي لپاره د دعاء نيت کول ضروري نه دي لکه څرنگه چي مصنف رَجَاءُ الله ويلي دي، خو کول يې غوره دي.

يادونه: که چيري لمونځ گزار ته دا معلومه نه وي چي مړی سړی (نارنه) دی او که ښځه، نو داسي نيت دي وکړي چي زما امام پر چا لمونځ کوي، زه پر هغه لمونځ کوم، يا امام چي د چا لمونځ کوي، زه د هغه لمونځ کوم. او که چيري د جنازې په لماتځه کي د سړي نيت وکړي، بيا معلومه سي چي هغه ښځه ده، يا د ښځي نيت وکړي، بيا معلومه سي چي هغه سړی دی، نو که د جنازې و طرف ته يې اشاره نه وي کړې (چي د حاضرې جنازه...)، نو لمونځ يې نه صحيح کيږي، ځکه که څه هم په نيت کي د مذکر او مؤنث متعينول لازم نه دي، لېکن کله چي يې متعين کړل، نو دې تعين صحيح کېدل لازمي دي او په دې کي غلطې کېدل داسي دي لکه دامام په تعين کي غلطې کېدل، او که چيري د حاضرې جنازې و طرف ته يې اشاره هم کړې وي او بيا د مذکر او مؤنث په تعين کي غلطې راسي مثلاً داسي نيت وکړي چي د دغه جنازې لمونځ کوم چي سړی دی لېکن وروسته معلومه سي چي هغه ښځه ده يا دې بالعکس، نو په اشاره سره د متعينولو په وجه د ده لمونځ صحيح کيږي. (نوادير الحقائق)

واستقبال القبلة للصلوة: او د لماتځه د صحت له شرطونو څخه بل شرط (يعني شپږم شرط)

منځ پر قبله کېدل دي؛ دليل يې دا آيت دی ﴿قُولُوا لِمَا كُنْزُ سَمْعًا﴾ (وگرځوئ تاسي! خپل منځونه د مسجد حرام و طرف ته)، بيا کوم څوک چي په مکه مکرمه کي دننه وي او د هغه او کمې شريفي تر مينځ تعميرات حائل نه وي، نو پر هغه د عين کمې (خاص د کمې) و طرف ته منځ کول فرض دي؛ دليل دا دی چي نبي کریم ﷺ به کله په مسجد حرام کي لمونځ کوی، نو د عين کمې شريفي و طرف ته به يې مخامخ لمونځ کوی، همدا د صحابه وو او تابعينو معمول وو؛ ځواکي پر دې اجماع راغله، او که لمونځ گزار بل ځای وي يعني کمې شريفه نه وي، نو پر هغه د کمې د جهت و طرف ته يعني د قبلې و طرف ته منځ کول فرض دي؛ ځکه طاعت د خپل وس او طاقت په اندازه لازميږي، او بل دليل دا دی چي نبي کریم ﷺ چي په مدينه منوره کي وو، نو الله تعالی و دوی ته د مسجد حرام و طرف ته د منځ کولو حکم کړی وو، نه د عين کمې و طرف ته، نو له دې څخه معلومه سوه چي کوم خلک چي له کمې شريفي څخه غائب وي (يعني دنورو ځايو خلک)، نو پر هغو د عين کمې و طرف ته منځ کول لازم نه دي.

والاختلاف يوصل إلى: که څوک د خوف (بهرې) په وجه د منځ پر قبله کولو قدرت نه لري، نو هغه چي وکوم طرف ته هم پر منځ کولو قدرت لري، هغه طرف ته دي لمونځ وکړي، د مثال په توگه يو څوک له دښمن يا له يو درنده څخه په يو ځای کي پټ سي او ده ته دا بهرې وي چي که اوس وښورم او قبلې ته ځان سيده کړم، نو دښمن يا درنده به را پوه سي، محسوس به مي کړي، نو د هغه لپاره په

ناستي يا پا په پروتي په اشاره سره چي و کوم طرف ته مخ کول ممکن وي، هغه طرف ته دي لمونځ وکړي، همدارنگه که مثلاً په درياب کي کښتي ماته سي او يو څوک د کښتي پر تخته کښيني او هغه ته دا بېره وي چي که مخ پر قبله سم، نو په اوبو کي به ولوېږم. نو کوم طرف ته چي مخ کول ورته ممکن وي، لمونځ دي وکړي. (تبیین الحقائق)

د قبلې د مشتبه کېدلو حکم

ومن اشتبهت عليه القبلة إلخ: که پر يو کس د قبلې جهت مشتبه سي چي قبله اوس کومي خوا ته ده؟ او ده ته نژدې بل داسي کس حاضر نه وي چي له هغه څخه د قبلې پوښتنه وکړي، نو داسي کس به تحرې کوي يعني په خپله رايه او اجتهاد سره به طلب د قبلې کوي او چي کوم طرف ته يې د قبلې د جهت غالب گومان وي، هغه طرف ته دي مخ کړي او لمونځ دي وکړي، بغير له تحرې څخه لمونځ کول ورته جائز نه دي، که څوک بغير له تحرې څخه لمونځ وکړي، بيا معلومه سي چي له قبلې څخه بغير بل طرف ته يې لمونځ کړی دی، نو په دې صورت کي پر دغه کس د لمونځ راگرځول واجب نه دي؛ ځکه په دې وخت کي شرعاً همدا د تحرې جهت (خوا) قبله وه (يعني ده چي کومه خوا په تحرې او اجتهاد سره معلومه کړې وه، شرعاً اوس هغه دده په حق کي قبله وه)، نو ده د شرعي حکم مطابق لمونځ پوره کړی دی. امام شافعي رَجَزَ اللهُ فرمايي چي کله په تحرې سره د لمونځ کولو په صورت کي لمونځ گزار نه دا معلومه سي چي په لمانځه کي زما شا د قبلې و طرف ته وه، نو د لمونځ راگرځول واجب دي؛ ځکه په دې صورت کي د خطاء يقين سو، لېکن زموږ له طرفه جواب دا دی چي دده په وس او طاقت کي ددې څخه ما سوا بل څه نسته، تحرې خويې وکړه، او تکليف دوس او طاقت په اندازه وي، لهندا څومره چي دده په وس کي وه، هغه يې وکړه، نو ځکه اعاده واجب نه ده.

فإن علم في صلاته: يعني کوم چا چي په تحرې سره لمونځ شروع کړی وي، که هغه ته په لمانځه کي دننه معلومه سوه چي زه د قبلې په جهت کي خطا وتلی یم، نو دا کس دي په لمانځه کي دننه د قبلې و طرف ته وگرځي؛ ځکه اهل قباء ته چي کله د لمانځه په دوران کي دا معلومه سوه چي د تحويل قبله حکم سوی دی يعني د بیت المقدس پر ځای د کعبې شريفي و طرف ته د مخ گرځولو حکم سوی دی، نو دوی په لمانځه کي دننه د رکوع په حالت کي د کعبې شريفي و طرف ته مخ وگرځوي او کله چي نبي کریم ﷺ ته د دې خبر ور کول سو، نو هغه ﷺ د دوی دا عمل خوښ کړی، انکار يې نه وکړی.

ولو تحرّی قوم جهات إلخ: که امام په توره تياره کي لمونځ کوي او د هغه شا ته په جماعت کي چي کوم خلک ور سره شریک کيږي، هغو ته هيڅ نه معلوميږي چي د امام صاحب مخ و کوم طرف ته دی؟، نو هريو دي په خپله تحرې سره د قبلې جهت معلوم کړي او لمونځ دي وکړي، اوس که د امام مخ يو طرف ته وي او د مقتديانو مخ بل طرف ته وي، نو په دې صورت کي د ټولو لمونځ صحيح

کيږي، خو په دې شرط چې امام به له مقتديانو څخه مخکې وي، لېکن کوم څوک چې تر امام مخکې وي، يا کوم چا ته چې دامام حال معلوم سي، نو د هغه لمونځ نه کيږي. دلته درې صورتونه دي: يا د مقتدي مخ به دامام دمخ و طرف ته وي، يا به دامام داړخ و طرف ته وي، يا د مقتدي شا به دامام دمخ و طرف ته وي، دغه درېيم صورت له امام څخه د مخکې کېدلو صورت دی (يعني کله چې د مقتدي شاد امام دمخ و طرف ته واقع کيږي، نو په دې صورت کې د هغه لمونځ نه صحيح کيږي؛ ځکه چې تر امام مخکې دی).

آيا د قبلې په تعيين کي د کافر قول هم معتبر دی؟

که څوک داسې ځای وي چې هلته دا پته نه لگيږي چې قبله کوم طرف ته ده؟ مثلاً دانه معلومېږي چې دلته قبله د مشرق و طرف ته ده او که دمغرب و طرف ته؟ نو په داسې ځای کې که يو نا مسلمان کس د قبلې طرف ور ونيږي، نو محض د هغه خبر لره اعتبار نسته، تر څو چې په قرائنو سره د هغه تصديق نه وسي، او که داسې ځای وي چې هلته دومره خو معلومه وي چې قبله دلته مثلاً دمغرب و طرف ته ده، خو دانه معلومېږي چې مغرب کوم طرف ته دی، نو دمغرب د طرف پېژندلو لپاره له يو نا مسلمان کس څخه هم تحقيق کېدلای سي، کله چې د هغه درېستوالي غالب گومان وي. (الفقه الحنفی فی ثوبه الجديد ج: ۱، ص: ۱۹۷، کتاب المسائل ص: ۲۵۵)

د قبلې د طرف معلومولو ذرائع

په کومو ښارونو او آباديو کې چې زاړه مسجدونه وي، د هغوی مخرابونه به د قبلې معيار جوړول کيږي او چيري چې له مخکې څخه جوړ سوي مسجدونه نه وي، نو هلته دي شاوخوا له اوسېدونکو مسلمانانو څخه د قبلې تحقيق کول کيږي او چيري چې هيڅ ښوونکی نه وي، مثلاً دښتونه، يا نوي آبادياتي، نو په هغوی کې به د قطب نما يا لمر او سپوږمۍ وغيره په ذريعه له تحرې او غور و فکر کولو څخه وروسته قبله متعينول کيږي. (شامي ج: ۲، ص: ۱۰۰، کتاب المسائل ص: ۲۵۵)

په افغانستان او پاکستان کې د قبلې د صحيح طرف معلومولو آسانه طريقه

په افغانستان او پاکستان او کومي علاقه کې چې له دوی څخه د مشرق پر طرف واقع دي، په هغوی ټولو کې د قبلې د طرف معلومولو آسانه او محتاطه طريقه داده چې په گرمۍ (دوبي) کې دي تر ټولو په اوږده وړځ او په ژمي کې دي تر ټولو په کوچنۍ وړځ د لمر لوېدلو ځايو ته وکتل سي، نو د دې دواړو په مينځ کې چې کوم ځای واقع کيږي، هغه به د قبلې طرف وي، يعنې د دغه مينځوي ځای په هره حصه کې چې هم لمونځ وسي، نو صحيح کيږي. (جواهر الفقه ج: ۱، ص: ۲۲۶، حلی کبير ص: ۲۱۸، شامي ج: ۲، ص: ۹۹)



بَابُ صِفَةِ الصَّلَاةِ

(دا) باب دلمانځه د صفت (په بيان كي) دی

تشریح: مخکي تر دې دلمانځه د مقدماتو او وسايلو يعني شرائطو بيان وو، اوس له دې ځايه مصنف زجه الله د مشروط يعني دلمانځه (کوم چي اصل مقصود دی) بيان کوي، د لغتپوهانو په نېز صفة او وصف دواړه سره مترادف (په يو، معنی) دي، د صفة تاء د واور په عوض کي راغلې ده لکه په وعداو غده کي، دلته له صفة الصلاة څخه دلمانځه هيئت او کيفيت مراد دی کوم چي دلمانځه له اړکاتو او عوارضو څخه حاصليري، ځيني وايي چي له صفت څخه مراد هغه اموردی کوم چي په باب صفة الصلاة کي ذکر سوي دي يعني واجبات، فرائض، سنن او مندوبات، په دې وخت کي د صفة اضافت و صلاة ته د اضافه الجزاء الی الکمل له قبيلې څخه دی؛ ځکه په دغه باب کي هر ذکر سوی امر د صلاة جزء دی.

د لمانځه فرائض

فَرْضُهَا التَّحَرُّيمَةُ وَالْقِيَامَةُ وَالْقِرَاءَةُ وَالرُّكُوعُ وَالسُّجُودُ وَالْقُعُودُ الْاٰخِرُ قَدَرُ الشَّهْرِ فَرْضُونَهُ لِمَانْخَه دې تکبير تحريمه او ولاړه او قرائت اورکوع او سجده او آخره ناسته د تشهد په اندازه وَالْاٰخِرُ وَجْهُهُمْ او (هملارنگه) وتل (دلته، غځه) د لمونځ گزار په خپل فعل سره.

اللغات: ﴿التحریمه﴾ حرامونکی، تکبير تحريمه (تکبير اولی) ته ځکه تحريمه وايي چي تر دې تکبير وروسته هغه ټوله شيان حراميري کوم چي مخکي روا وه، ﴿القراءه﴾ قرآن لوستل، قرائت کول.

تشریح: په لمانځه کي ټوله شپږ (۶) فرض دي، اول تحريمه ده، دلته تحريمه و تکبير اولی ته وايي؛ ځکه تکبير اولی هغه ټوله شيان حراموي کوم چي تر دې مخکي مباح وه، تکبير تحريمه فرض دی، دليل يې دا آيت دی ﴿وَرَبُّكَ فَكَّرُ﴾؛ ځکه د ټولو مفسرينو پر دې اجماع ده چي له دې څخه مراد تکبير تحريمه دی، هملارنگه "گډر" صيغه د امر ده او امر د وجوب لپاره وي او دلمانځه څخه دباندې بالاتفاق تکبير واجب نه دی او په لمانځه کي بالاتفاق تکبير تحريمه واجب دی، دويم

لیلہ حدیث دی "مُفَاتِحُ الصَّلَاةِ الْكَلْمُورُ وَتَحْرِيمُهَا الْكَبِيرُ" (دلمانخہ کیلی [چابی] اطہارت دی او دہنہ تحریمہ تکبیر دی)، بیا تکبیر تحریمہ شرط دی او کہ رکن؟ دشیخینو رَجَعْنَا لِلَّهِ پە نیز دا شرط دی او همداصح قول دی او دامام محمد رَجَعْنَا لِلَّهِ پە نیز رکن دی.

والقیام: دلمانخہ دویم فرض قیام (ولارہ) ده، یعنی فرضی لمونخ، و تر او کوم چي ملحق بالفرض دي لکه دنر لمونخ، پە هغوی کی ولارہ (در بدل) فرض دي، پە دې شرط چي پە ولارہ او سجده کولو باندي قدرت لري، او که خوک پە ولارہ باندي قدرت لري، خو سجده نه سي کولای، نو دهنه لپاره پە ناستي پە اشاره سره لمونخ کول غوره دي. د قیام د فرض کېدلو دلیل د آیت دی ﴿قُومُوا لِلَّهِ قَانِتِينَ﴾ (یعنی تاسي ولار سئ! [و در پیرئ!] الله تعالی لپاره پە حالت د خضوع یا خاموشي کي)، او د آیت دلمانخه پە باره کي نازل سوی دی، نو له دې آیت څخه ثابته سوه چي قیام پە لمانخه کي فرض ده.

والقراءة: درېیم فرض قرائت دی؛ دلیل یې د آیت دی ﴿كَافِرُوا مَائِيَّاتٍ مِنْهُ﴾ (الْقُرْآن) (و وایاست تاسي! څومره چي آسان وي له قرآن څخه)، نو فرض دومره قدر دی څومره چي آسان وي چي دهنه مقدار یو کوچنی آیت دی داصح قول مطابق، خو هغه کوچنی آیت به د ﴿مُدَّهَاثَاتٍ﴾ غوندي یوه کلمه نه وي، کنې داصح قول مطابق جائز نه دی، قرائت د جمهورو پە نیز رکن دی (او رکن زائد دی یعنی زموږ پە نیز له مقتدي څخه ساقط دی، رکن اصلي هغه رکن ته وایي کوم چي بغیر له ضرورت او بغیر له عوضه نه ساقطیږي [بلکي که د ضرورت پە وخت کي ساقط سي نو پە عوض کي یې بل شی درېږي]، او رکن زائد هغه رکن ته وایي کوم چي پە بعضي صورتونو کي بغیر له ضرورت او بغیر له عوضه قائم مقام هم نه وي). (البسط فی الرد المحتار ج: ۲، ص: ۲۶۵)

والزکوم والسجود: څلورم فرض رکوع او پنځم فرض سجده ده؛ دلیل یې د آیت دی ﴿وَازْكُمُؤا﴾ (رکوع او سجده وکړئ!)، او د دې دواړو پە فرضیت باندي هم اتفاق دی، پە هر رکعت کي چي دوې سجدې فرض دي یوه سجده له قرآن کریم څخه ثابته ده او دویم له احادیث مبارکه او اجماع څخه ثابته ده، او ځیني حضرات فرمایي چي اوله د نبي کریم ﷺ د حکم د عملي کولو لپاره ده او دویمه د ابلیس د ذلالت او رسوا کولو لپاره ده؛ ځکه هغه د الله تر حکم وروسته هم د تکبیر پە وجه سجده نه وه کړې، او بعضي حضرات فرمایي چي اوله سجده للأمر ده او دویمه سجده للشکر ده. (البسط فی البحر الرائق)

وَالْقُعُودُ الْأَخْفَرُ قَدْ رُتِبَ الشَّهَادَةُ: شپږم فرض د تشهد په اندازه آخره ناسته ده یعنې دومره اندازه کښېستل فرض دي چې په هغه کې له التَّحِيَّاتِ څخه تر عِبْدُهُ وَرُسُولُهُ پورې ویل کېدلای شي؛ ځکه نبي کریم ﷺ و ابن مسعود رضی الله عنه ته وفرمایيل "إِذَا قُلْتَ هَذَا أَوْ قَعَلْتَ هَذَا فَقَدْ كُنْتَ صَلَّيْتَ" (کله چې ته دا ووايي یا داسې وکړې یعنې صرف دومره اندازه کښېني انوسټالمونځ پوره سو، "إِذَا قُلْتَ هَذَا" یعنې کله چې ته په ناسته کې تشهد ووايي، "أَوْ قَعَلْتَ هَذَا" یا محض نفس قعود وکړې یعنې کښېني او تشهد نه ووايي، نو ستالمونځ پورسو، لنډه دا چې دلماتخه پوره کېدل پر قعود موقوف دي برابره ده څه پکښې وریل سي او که نه سي، نو معلومه سوه چې د تشهد په اندازه کښېستل فرض دي.

د خروج بصنعه حکم

وَالخُرُوجُ بِصَنْعَةٍ: یعنې دلمونځ تر پوره کېدو وروسته دلمونځ گزار په خپل اختیاري فعل له لمانځه څخه وتل، دا هم فرض دي (کوم چې اووم فرض جوړیږي)؛ ځکه بل فرض لمونځ کول تر هغه وخته پوري ممکن نه دی تر څو چې له دغه لمانځه څخه نه ووځي، او کوم فعل چې فرض ته د رسېدلو سبب وي یعنې له هغه څخه بغير فرض ته رسېدل ممکن نه وي، هغه فعل هم فرض دی.

يَادُونَهُ: په دې خروج بصنع العملي کې اختلاف دی، بعضو دارکن او فرض شمېرلی دی او مصنف رَجَعَهُ اللهُ هُمْ دافرض گرځولی دی، خو پر دې خبره اتفاق دی چې په دې باره کې نه یو حدیث وارد سوی دی او نه له امام صاحب او صاحبینو رَجَعَهُ اللهُ څخه یو صریح روایت نقل سوی دی، خو علامه بردعي رَجَعَهُ اللهُ د امام صاحب رَجَعَهُ اللهُ له څو نورو منصووه مسائلو څخه د دې د فرضیت استنباط کړی دی او پر همدې په عمل کولو سره اکثره مصنفینو فرضیت نقل کړی دی او د صاحبینو رَجَعَهُ اللهُ څخه طرف ته یې د عدم فرضیت قول منسوب کړی دی، صاحب د تسهیل الحقائق وایي چې ما تر زیات تلاش وروسته دا بحث په اعلاء السنن او احسن الفتاویٰ کې پیدا کړی، دغه دوو مصنفینو د وجوب قول را نقل کړی دی او د هغه تر څنګ یې فرضیت راجع گرځولی دی، مفتي رشید احمد رَجَعَهُ اللهُ (صاحب احسن الفتاویٰ) د یو سوال په جواب کې لیکي چې: "خروج بصنعه" فرض دی، د وجوب قول هم سته، خو اول قول راجع دی او د سلام په لفظ سره وتل واجب دي، دامام شافعي رَجَعَهُ اللهُ په نېز خروج بلفظ السلام فرض دی، دلیل یې دا حدیث دی "وَعَلَيْكُمُ السَّلَامُ" (یعنې دلماتخه

تحليل سلام گرځول دي)، احاف جواب ورکوي چي دا خبر واحد دی او په خبر واحد سره فرضيت نه ثابتېږي.

د لمانځه واجبات

وَأَجِبَهَا قِرَاءَةُ الْفَاتِحَةِ او واجبات د لمانځه لوستل د سورة الفاتحي دي وَضَمُّ سُورَةٍ او ضمول د سورت دي (د سورة الفاتحي سره) وَتَغْيِينُ الْقِرَاءَةِ فِي الْأَوَّلَيْنِ او متعينول د قرائت دي په اولو دوو رکعتو کي وَرِعَايَةُ التَّرْتِيبِ فِي فِعْلِ مُكْرَرٍ او رعايت کول (خيال ساتل) دي د ترتيب په مکرر فعل کي وَتَعْدِيلُ الْأَرْكَانِ او تعديل د ارکانو دی (يعني د لمانځه ارکان په سکون او آرميتيا سره اداء کول) وَ الْقُعُودُ الْأَوَّلُ او اوله ناسته وَالتَّشَهُدُ او تشهد ويل وَ لَفْظُ السَّلَامِ او لفظ د سلام ويل وَ قُنُوتُ الْوُتْرِ او د وترو دعائي قنوت وَ تَكْبِيرَاتُ الْعِيدَيْنِ او داخترولو تکبيرونه وَ الْجَهْرُ وَالْإِسْمَارُ فِيمَا يُجَهَرُ يُسِرُّ او په زوره ويل او په کراره ويل په هغه لمنځونو کي چي په هغوی کي (قرائت) په زوره او په کراره ويل کيږي.

اللغات: «تعديل» د تفصيل د باب مصدر دی: برابري کول، عدل کول، مراد ځني هر رکن په

سکون او اطمینان سره اداء کول، «الجهر» د فتح د باب مصدر دی: په زوره ويل، په لوړ آواز سره

قرائت کول، «إسرار» د افعال د باب مصدر دی: په کراره ويل، په پټ آواز سره قرائت کول.

تشریح: له واجب څخه مراد هغه فعل دی چي د هغه په عملاً پرېښوولو سره گناه او په سهواً

پرېښوولو سره سجده سهواً لازمه سي، نه فساد، نو د قهستاني دا خبره غلطه ده چي "د واجب په

پرېښوولو سره لمونځ فاسدېږي خو باطلېږي نه"، وجه يې داده چي فقهاء په عباداتو کي فساد او

باطل په يوه معنی سره استعمالوي، په خلاف د معاملاتو، په معاملاتو کي فساد هغه ته وايي چي د

هغه يو مرغوب وصف ولاړ سي او باطل هغه ته وايي چي يو رکن يې مفقود سي.

مصنف رَحِمَهُ اللهُ د لمانځه يوولس (۱۱) واجبات ذکر کړي دي.

قراءة الفاتحة وضم سورة: سورة الفاتحه ويل او د هغه سره يو سورت يا درې آيتونه يو ځای کول دا

دواړه زموږ په نېز واجب دي، مطلق د قرآن قرائت خو فرض دی چي دليل يې دا آيت دی «فَأَقْرَأُوا

عَائِيسَ مِنَ الْقُرْآنِ» (له قرآن څخه چي څومره قدر آسان وي، هغه وياست)، په دې آيت

کي "وَمِنَ الْقُرْآنِ" مطلق دی، او قاعده ده "المطلق يجري على إطلاقه" نو پر شومره ادنی مقدار چي قرآن صادقیږي، د هغه قرائت به فرض وي؛ ځکه همدومره مقدار مأمور به دی، پاته سوه فاتحه او د هغه سره یو بل سورت یو ځای کول نو دا دوه واجب دي؛ ځکه فاتحه په خبر واحد سره ثابت ده چي په هغه سره فرضیت نه ثابتیږي، صرف وجوب په ثابتیږي او ضم السورة د نبی کریم ﷺ په مواظبت بلا ترک سره ثابت دي چي په هغه سره هم صرف وجوب ثابتیږي، نه فرضیت.

امام شافعي رَحْمَةُ اللهِ فرمایي چي سورة الفاتحه فرض او رکن ده؛ د هغه دلیل دا حدیث دی "لَا صَلَاةَ إِلَّا بِقِرَاءَةِ الْكِتَابِ" (یعني له فاتحې څخه بغیر لمونځ نسته)، احناف جواب ورکوي چي مطلق قرائت خو په دې آیت ﴿فَأَقْرَأْ وَامَّا تيسَّرَ مِنَ الْقُرْآنِ﴾ سره ثابت دی، پاته سوه سورة الفاتحه نو د هغه فرضیت په دې حدیث سره نه ثابتیږي کوم چي تاسو پیش کړی دی؛ ځکه دا خبر واحد دی او په خبر واحد سره پر کلام الله شریف زیادت کول جائز نه دي، ها! په خبر واحد سره وجوب ثابتېدلای سي چي د هغه موږ هم قائل يو.

فایده ۵: د گونگي کس په باره کي حکم دا دی چي هغه دي د تکبیر تحریمه او قرائت لپاره ژبه بنوروي، بعضي علماؤ دا فرض گرځولي دي، خو صحیح دا ده چي ژبه بنورول فرض او لازم نه دي، بلکي مستحب دي. (رد المحتار ج ۱، ص ۲۵۰)

وتعيين القراءة في الأوليين: درېیم واجب د فرضي لمانځه اول دوه رکعتونه د قرائت لپاره متعینول دي؛ دلیل د حضرت علي ﷺ دا قول دی "القراءة في الأوليين قراءة في الآخرين" (یعني د اولو دوو رکعتو قرائت کفایت کوي په آخري دوو رکعتونو کي له قرائت څخه)، خو د حضرت علي ﷺ مذکوره قول د مدعا په اثبات کي زیات واضح نه دی؛ ځکه له دې خبري څخه چي "په اولو دوو رکعتو کي قرائت د آخري دوو رکعتو لپاره کفایت کوي" دا نه لازمیږي چي په آخري دوو رکعتو کي قرائت کفایت نه کوي نو په دې وجه دي په اولو دوو رکعتو کي قرائت واجب سي، لهذا زیات مناسب دا ده چي د وجوب القراءة في الأوليين لپاره دا دلیل بیان کړل سي چي اول دوه رکعت د مخکي والي (سابق والي) په وجه د قرائت زیات مستحق دي.

د لمانځه په افعالو کي د ترتیب درعايت حکم

ورعاية الترتيب في فعل مكرر: څلورم واجب دا دی چي کوم افعال په لمانځه کي مکرر دي، په هغوی کي ترتیب قائم ساتل واجب دي، د لمانځه افعال پر څو قسمه دي: ① اول هغه کوم چي په هر رکعت کي مکرر دي لکه سجده، ② دویم هغه کوم چي په ټوله لمانځه کي مکرر دي لکه

رکعتونه، په دغه دوه قسمه افعالو کې ترتیب واجب دی، فرض نه دی، لهندا که د چا څخه په اول رکعت کې سجده هېره سي او په دویم رکعت کې یې اداء کړي، نو لمونځ یې کیږي او سجده سهو باندي واجیږي، ③ درېیم هغه کوم چي په هر رکعت کې یو فعل دی لکه قیامه، رکوع، ④ خلورم هغه کوم چي په ټوله لماتځه کې یو دی لکه آخره ناسته، په دغه دوه قسمه افعالو کې ترتیب فرض دی، نو که څوک سجده تر رکوع مخکي وکړي، نو دا جائز نه دي، بلکي کله چي ورته یاد سي نو اول دي رکوع وکړي او سجده دي هم راوگرځوي. (نوادير الحقائق)

وتعديل الأركان: پنځم واجب تعديل الارکان دی يعني رکوع، سجده او داسي نور په داسي سکون او اطمینان سره اداء کول چي ټوله اندامونه او بندونه خپل، خپل ځای ته ورسېږي او قرار ونيسي؛ ځکه په سکون سره دارکانو په اداء کولو کې د فرضو تکمیل دی او د تکمیل د فرضو واجب دی، او بل دلیل دا چي دارکانو په تعديل باندي نبي کریم ﷺ مواظبت کړی دی کوم چي د وجوب دلیل دی.

د امام ابو یوسف او امام شافعي رَجَعْنَاهُ الله په نېز تعديل دارکانو فرض دی؛ ځکه نبي کریم ﷺ وهغه کس ته وفرمايل چي په سکون او اطمینان سره یې لمونځ نه کوی "إِذْ جَعَلَ فَضْلُكَ لَوْ نُصَل" (چي ته واپس سه او بیا لمونځ وکړه! ځکه چي تالمونځ نه دی کړی)، احناف جواب ورکوي چي د نفس رکوع او سجده فرضيت خو په دې آيت ﴿وَأَرْكَعُوا وَاسْجُدُوا﴾ سره ثابت دی نو پر دې په خبر واحد سره زیاتوب کول او د تعديل الارکان فرضيت ثابتول صحیح نه دي؛ ځکه په خبر واحد سره پر کتاب الله زیاتوب جائز نه دي، لکه مخکي چي هم ذکر سوه.

والقعود الأول والتشهد: شپږم واجب اوله ناسته ده. او اووم واجب په اوله ناسته کې تشهد ویل دي؛ دلیل یې دا حدیث دی چي ابن مسعود رضی الله عنه وفرمايل: "أَخَذَ رَسُولُ اللَّهِ ﷺ يَدَيَّيْ وَيَعْلَمُنِي الشَّهَادَةَ كَمَا كَانَتْ يَحْلُمُنِي سُورَةُ مِنَ الْقُرْآنِ وَقَالَ: قُلْ: الشَّحَاتُ بِلَه... إلخ" (يعني نبي کریم ﷺ زمالاس ونيوی او ما ته یې تشهد اداسي آرا ونيوی لکه څرنگه چي به یې ما ته د قرآن مجید یو سورت راښوولو او وېي فرمايل چي ووايه: "الشَّحَاتُ بِلَه إلخ")، نو په دې حدیث کې لفظ د "قُلْ" امر دی چي په هغه سره د تشهد وجوب ثابتېږي، نه فرضيت؛ ځکه دا حدیث خبر واحد دی او په خبر واحد سره وجوب ثابتېږي، او د ناستي (قعود) څخه بغیر په بل حالت کې تشهد ویل له هیچا څخه منقول نه دي، نو د تشهد وجوب د ناستي (قعود) د وجوب تقاضا هم کوي، نو ځکه قعود هم

واجب دی او بل دلیل دا چي پر قعود او پر ویلو د تشهد نبي کریم ﷺ مواظبت کړی دی او پرې ایښی یې نه دي او مواظبت بلا ترک هم د وجوب دلیل دی.

ولفظ السلام: اتم واجب د لماتځه په آخر کي سلام گرځول دي؛ دلیل یې دا دی چي نبي کریم ﷺ پر هغه بلا ترک مواظبت کړی دی کوم چي د وجوب دلیل دی. دامام شافعي رَجَنَهُ الله په نېز سلام گرځول فرض دي، لکه مخکي چي ذکر سوه، دلیل یې دا حدیث دی "وَتَحْلِيلُهَا السَّلَامُ" (یعني د لماتځه تحلیل سلام گرځول دي)، احناف جواب ورکوي چي دا خبر واحد دی او په خبر واحد سره فرضیت نه ثابتیږي، بلکي وجوب په ثابتیږي چي د هغه موږ هم قائل یو، او همدارنگه له ابن عمر رَضِيَ اللهُ عَنْهُمَا شخه روایت دی "قَالَ: قَالَ رَسُولُ اللَّهِ ﷺ: إِذَا قَعَدَ الْإِمَامُ فِي آخِرِ صَلَاتِهِ لَوْ أَخَذَتْ قَبْلَ أَنْ يُسَلِّمَ لَكَ صَلَاتُهُ" (یعني نبي کریم ﷺ وفرمايل: کله چي امام د لماتځه په آخر کي کښي بیا په دې آخره نیت کي اتر سلام گرځولو مخکي یې اودسه سي، نو د هغه لمونځ تام [پوره] آسو، که چیري لفظ د سلام فرض وای، نو لمونځ به نه تامېدلای، بلکي فاسدېدلای به (تسویل)، او لفظ د "السلام" دوه واره ویل واجب دي او "عَلَيْكُمْ" ویل واجب نه دي، او د مختار قول مطابق دا ولفظ "السلام" په ویلو سره لمونځ پوره کیږي، لهندا تر دې وروسته په امام پسي اقتداء کول صحیح نه دي. (نوادق الحقائق)

وقنوت الوتر: نهم واجب دعائي قنوت ویل دي د وترو په آخري رکعت کي، او دا به ټوله کال ویل کیږي، دا زموږ مسلک دی؛ دلیل دا دی چي نبي کریم ﷺ پر دې مواظبت کړی دی، همدارنگه نبي کریم ﷺ چي کله و حضرت حسن بن علي رَضِيَ اللهُ عَنْهُمَا ته دعائي قنوت وښووله نو هغه ته یې وفرمايل "اجْعَلْ هَذَا فِي وَتْرِكَ" (چي دا دعاء په خپل وترو کي وایه)، په دې حدیث کي د رمضان او غیر رمضان هیڅ قید نسته، نو ځکه په ټوله کال کي دعائي قنوت ویل واجب دي. دامام شافعي رَجَنَهُ الله په نېز صرف د رمضان په نصف اخیر کي دعائي قنوت ویل کیږي؛ د هغه دلیل دا دی چي حضرت عمر رَضِيَ اللهُ عَنْهُ و اَبی بن کعب رَضِيَ اللهُ عَنْهُ ته د رمضان شریف په نصف اخیر کي د قنوت ویلو امر کړی وو، خو زموږ دا مخکیني حدیث د هغه په خلاف حجت دی چي په هغه کي مطلق امر سوی دی چي د رمضان او غیر رمضان هیڅ قید پکښي نسته، همدارنگه دامام شافعي رَجَنَهُ الله په نېز د سهار په لماتځه کي قنوت ویل واجب دي؛ دلیل یې دا دی چي نبي کریم ﷺ د سهار په لماتځه کي

دعائي قنوت ريلې وه، احناف په جواب کي ورته وايي چي په بخاري شريف کي روايت دی چي نبي کریم ﷺ تريوې مياشتي پوري ذکوان او رعل قبيلې ته د سپړا کولو لپاره (دسهار په لمانځه کي) قنوت نازل ريلې وه بيا يې پرېښووله، لنډه دا چي دسهار په لمانځه کي دعائي قنوت ويل دهمېشه لپاره نه وه، لهذا په دې سره دهمېشه لپاره دسهار په لمانځه کي په دعائي قنوت ويلو باندي دليل نه سي نيول کېدلای.

وتكبيرات العيدین: لسم واجب د کوچني اختر او لوی اختر تکبيرات زوائد دي؛ دليل يې دا دی چي نبي کریم ﷺ پر دې مواظبت بلا ترک کړی دی او په مواظبت بلا ترک سره وجوب ثابتېږي.

والجهر والإسراء: يوولسم واجب په جهري لمنځونو کي په لوړ آواز سره قرائت کول او په سري لمنځونو کي په پټ آواز سره قرائت کول دي، يعني امام به د ماښام او ماخوستن په اولو دوو رکعتو کي او دسهار، جمعې، اخترنو، تراويحو او درمضان په وترو کي په لوړ آواز سره قرائت کوي، او په پاته لمنځونو کي به په کراره او پټ آواز سره قرائت کوي؛ دليل يې دامت اجماع ده؛ ځکه د نبي کریم ﷺ له زمانې څخه واخله تر نن ورځي پوري په جهري لمنځونو کي پر جهر او په سري لمنځونو کي پر اخفاء د ټوله امت اجماع ده، همدارنگه نبي کریم ﷺ پر جهر او اخفاء مواظبت بلا ترک کړی دی کوم چي دوجوب دليل دی، او منفرد (تنهالمنوع کونکي) ته اختيار دی، او د قرائت بالجهر ادنیٰ 'حد' دا دی چي يوبل کس يې اوري او د قرائت بالسرا ادنیٰ 'حد' دا دی چي خپله يې اوري (په هغه وخت کي چي څه عوارض يعني ږغ او شور وغيره نه وي).

فایده: قومه او جلسه هم داصح قول مطابق واجب دي، لهذا دوی حکم هم دنورو واجباتو په څېر دی، او د واجباتو حکم دا دی چي که په لمانځه کي له هغوی څخه يو سهواً پاته سي، نو په آخر کي سجدۀ سهو کول واجب دي، او که عملاً يو واجب پرېږدي، نو لمونځ واجب الاعاده دی، دنور تفصيل لپاره وگورئ! (الذکر المختار مع الشامية ج: ۱، ص: ۳۳۶، شامية ج: ۱، ص: ۳۴۳)

فایده: په قرائت بالسرا کي په دومره پټ آواز سره قرائت کول چي خپله يې نه اوري خو حروف صحيح اداء کوي، نو هم لمونځ صحيح کېږي، که څه هم يو قول دا دی چي په دومره آواز سره به يې وايي چي خپله يې اورېدلای سي (يعني ده خپل غوږونه يې لوري، خو په دې قول کي اکثره وهم پيدا کېږي او اکثره خلک دهمدې وهم په وجه په زوره، په زوره آواز راباسي چي دهغه په وجه دنورو په لمانځه کي خلل پيدا کېږي، نو ځکه

د لمانځه سنتونه

وَسُنتُهَا رَفْعُ الْيَدَيْنِ لِلتَّحْرِيمَةِ أَوْ سُنْتُونَهُ دِلْمَانْخَه پورته کول د دواړو لاسونو دي د تکبير
 تحریمه لپاره وَنَشْرُ أَصَابِعِهِ او غوړول (خلاصول) دي دخپلو ګوتو وَجَهْرُ الْإِمَارِ بِالتَّكْبِيرِ او
 آواز لوړول دي دامام په تکبير کي (يعني الله اکبر په زوره ويل) وَالشَّيْءُ وَالتَّعَوُّدُ وَالتَّسْبِيحُ وَالتَّأْمِينُ
 سِرًّا او "مُبَحَاثُكَ اللَّهُ" او "أَعُوذُ بِاللَّهِ" او "بِسْمِ اللَّهِ" او "آمِينَ" په کراره ويل دي وَوَضْعُ يَدَيْهِ
 عَلَى يَسَارٍ تَحْتَ سُرَّتَيْهِ او ايښوول دي دراسته لاس په چپه لاس باندې ترنامه لاندې وَتَكْبِيرُ
 الرُّكُوعِ او تکبير ويل دي درکوع وَالرُّفْعُ مِنْهُ او پورته کېدل دي له رکوع څخه وَتَسْبِيحُهُ ثَلَاثًا
 او تسبیح ويل دي درکوع درې واره وَأَخَذُ رُكْبَتَيْهِ يَدَيْهِ او نيول دي دخپل دواړو زنګنو په
 خپل دواړو لاسونو سره وَتَقْرِئُ أَصَابِعِهِ او خلاصول (خلاصې ساتل) دي دخپلو ګوتو وَ
 تَكْبِيرُ السُّجُودِ او تکبير ويل دي دسجده وَتَسْبِيحُهُ ثَلَاثًا او تسبیح ويل دي دسجده درې
 واره وَوَضْعُ يَدَيْهِ وَرُكْبَتَيْهِ او ايښوول دي دخپل دواړو لاسونو او زنګنو (يعني تر زنګنو وروسته د
 لاسونو ايښوول، ځکه په بله نسخه کي دي: وَوَضْعُ يَدَيْهِ بَعْدَ رُكْبَتَيْهِ) وَافْتِرَاشُ رِجْلَيْهِ الْيُسْرَى وَنَضْبُ
 الْيُسْرَى او هوارول (خوړل) دي دخپل چپه پښې او درول دي دراسته پښې وَالْقَوْمَةُ وَالْجَلْسَةُ اوله
 رکوع څخه درېدل (پورته کېدل) او ددوو سجده په مینځ کي کېښستل دي وَالْعِلَاقَةُ عَلَى الثَّيْبِ
 وَالدُّعَاءُ او درود ويل دي پر نبي کریم ﷺ او دعاء کول دي.

اللفات: ﴿نَدَاءٌ﴾ يعني "مُبَحَاثُكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ"

ويل، ﴿تَأْمِينٌ﴾ دتفعیل دباب مصدر دی: آمین ويل، آمین اسم فعل دی چي دهغه معنی
 ده: "اِسْتَجِبْ" (ای رب تعالی! دعاء قبوله کره!)، یا "فَلْيَكُنْ كَذَلِكَ" (نو همداسي دي سي)، یا
 "لَا تَخْشَبْ رَجَاءًا" (زموږ امیدونه مه ناامیده کوه)، اوس وخت مسلمانان، یهود او نصاریٰ ټوله دغه
 لفظ استعمالوي، خو مسلمانان یې په مد سره آمین وایي او یهود او نصاریٰ یې بغیر له مد څخه آمین

وايي، ﴿تفريع﴾ د تفصيل د باب مصدر دی: خلاصول، خلاص ساتل، پراخه ساتل، ﴿افتراش﴾ د افتعال د باب مصدر دی: هوارول، غورول، ﴿نصب﴾ د ضرب د باب مصدر دی: درول، جگول.

تشریح: سُنن جمع د سنت ده او له سنت څخه مراد دا دي چي هغه نبي کریم ﷺ په مواظبت (مېشتوب) سره کړي وي او ځيني وخت يې بغير له عذره پرې ايښی هم وي. (نوادړ)

دلمانځه د واجباتو له بيان څخه وروسته اوس مصنف رَجَعَهُ الله دلمانځه سنتونه بيانوي، مصنف رَجَعَهُ الله درويشت (۲۳) سنتونه بيان کړي دي.

رفع الیدین للتحريمه: اول سنت د تکبير تحريمه په وخت کي خپل دواړه لاسونه پورته کول؛ دليل دادی چي نبي کریم ﷺ پر دې مېشتوب کړی دی د ځيني وخت پرې بنسټولو سره او مېشتوب د ځيني وخت ترک سره (يعني مواظبت مع الترك احیاناً) د سنت والي علامت دی. او لاسونه دي دومره پورته کړي چي دواړي پټي گوتي د غوږو د نرميو سره برابري سي.

فایده: د لاسونو پورته کولو د وخت په باره کي درې اقوال نقل سوي دي: ① يو قول دا چي اول دي تکبير ووايي بيادي لاسونه پورته کړي، ② دويم دا چي د لاسونو د پورته کولو سره يو ځای دي تکبير ووايي يعني د رفع الیدین د ابتداء سره دي د تکبير ابتداء هم وکړي او دهغه پر ختمېدو دي تکبير هم ختم کړي، ③ درېيم دا چي د لاسونو تر پورته کولو وروسته دي تکبير ووايي يعني اول دي لاسونه پورته کړي او بيادي تکبير ووايي او بيادي لاسونه وتړي، همدا آخري قول راجح دی. (رد المحتار ج: ۱، ص: ۲۵۶)

ونشء أصابعه: دويم سنت دادی چي د لاسونو د پورته کولو په وخت کي دي د لاسو گوتي خلاصي ساتي يعني گوتي دي يو د بل سره نه جوختوي (نه مېلوي)؛ دليل دادی چي له نبي کریم ﷺ څخه همداسي روايت سوي دي چي "إِذَا كَبَّرَ لِلصَّلَاةِ تَكَرَّرَ أَصَابِعُهُ"، او د نشر اصابع طريقه داده چي گوتي دي نه پوره خلاصوي او نه دي يې پوره جوختوي بلکي پر خپل حالت دي يې پرېږدي او نه دي گوتي کېږي او گوتي او ورغوي دي مخ پر قبله ساتي.

وجهر الإمام بالشكيرة إلخ: درېيم سنت دادی چي امام دي تکبير په زوره وايي؛ دليل دادی چي د لمونځ شروع کېدلو د خبر ورکولو لپاره په زوره تکبير ويلو ته ضرورت دی.

خللورم، پنځم، شپږم او اووم سنت دادی چي ثناء، اعوذ بالله، بسم الله او آمين دي په کراره (په تېټ آواز سره) وايي؛ ځکه د دې ټولو په باره کي زيات روايات نقل سوي دي.

امام شافعي رَجَعَهُ اللهُ فرمايي چې بسم الله او آمين دي په زوره وايي: حُكَّه له نبي کریم ﷺ څخه تسميه په زوره ويل نقل سوي دي، احناف جواب ورکوي چې دنبي کریم ﷺ جهر بالتسبيه تعليماً وه يعنې چې صحابه وو ته دا معلومه سې چې دبسم الله محل د تموذ او قرائت په مينځ کې دی؛ حُكَّه له حضرت انس رضی الله عنه څخه روايت دی چې نبي کریم ﷺ به تسميه په کراره ويل، او د آمين په باره کې دشوافعو دليل د حضرت وائل ابن حجر رضی الله عنه روايت دی چې "كَانَ رَسُولُ اللَّهِ ﷺ إِذَا قَرَأَ وَلَا الصَّالِينَ قَالَ: آمِينَ وَرَفَعَ يَهاصُوتَهُ"، احناف جواب ورکوي چې آمين له اذکارو څخه دی او په ذکر کې اصل اخفاء او په کراره ويل دي.

فایده: ثناء به مقتدی او امام دواړه وايي، او که يو مقتدی په داسې وخت کې دامام اقتداء وکړي چې امام قرائت شروع کړی وي، نو اوس ثناء نه ويل پکار دي، بلکې هغه ته پکار دي چې په خاموشي سره دامام قرائت واورې؛ حُكَّه دالله تعالیٰ فرمان دی: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾، خو په سِرِّي لمنخونو کې په داسې صورت کې مقتدي ته د ثناء ويلو حکم دی؛ حُكَّه ښکاره ده چې هغه ته نه معلومېږي چې امام قرائت شروع کړی دی، که نه، او مسبوق ته پکار دي چې د تېر سوي رکعت دراگرځولو په وخت کې هم ثناء ووايي. (الغانية على هامش الهدية، باب افتتاح الصلاة، ج: ۱، ص: ۸۸)

ووضع يمينه على يساره تحت سترته: اتم سنت دادی چې دولاړي (قيام) په حالت کې دي راسته لاس پر چپه لاس اړدي او نهم سنت دادی چې ترنامه لاندې دي يې اړدي، دازموږ مسلک دی، دامام مالک رَجَعَهُ اللهُ په نېز لاسونه ايله کول سنت دي او دامام شافعي رَجَعَهُ اللهُ په نېز لاسونه پر سينه ايښوول سنت دي؛ دليل يې دادی چې نبي کریم ﷺ به لاسونه پر سينه ايښوول، زموږ دليل د حضرت وائل ابن حجر رضی الله عنه روايت دی "قَالَ: رَأَيْتُ رَسُولَ اللَّهِ ﷺ وَضَعَ يَمِينَهُ عَلَى شَعَالِهِ تَحْتَ الشُّرَّةِ" (ما نبي کریم ﷺ وليدی چې هغه مبارک ﷺ خپل راسته لاس پر چپه لاس ترنامه لاندې ايښوی وو)، همدارنگه نبي کریم ﷺ فرمايلي دي "إِنَّمَا عَشَرُ الْأَنْبِيَاءِ أَمَرْنَا بِأَنْ نَأْخُذَ شَعَالَنَا بِأَيْمَانِنَا فِي الصَّلَاةِ" (موږ د نبيانو جماعت ته حکم سوی دی چې خپل چپه لاس په راسته لاس سره نيسو) (العبود للنرخسي)، او بل دليل د حضرت علي رضی الله عنه اثر دی چې "إِنَّ مِنْ الشُّرَّةِ وَضْعَ الْكَفِّ عَلَى الْكَفِّ تَحْتَ الشُّرَّةِ"، همداسې نور حديثونه او آثار هم نقل سوي دي، او عقلي دليل دادی چې ترنامه لاندې لاسونه ايښوول اقرب إلى التعظيم دي او په لمانځه کې مقصود هم تعظيم دی، نو دا احاديث دامام شافعي او امام مالک رَجَعَهُمَا اللهُ په خلاف حجت دی، او امام مالک رَجَعَهُ اللهُ په خپل موطن کې هم د

"وضع اليد على اليد" روایت نقل کړې دی، حال دا چې د ارسال الیدین په هکله یوه صحیح حدیث هم نسته.

وتكبير الركوع: اولسم سنت رکوع ته د تللو لپاره تکبیر ویل دي؛ دلیل دا حدیث دی کوم چې له حضرت ابن مسعود رضی الله عنه څخه روایت سوی دی "أَنَّ النَّبِيَّ ﷺ كَانَ يَكْبِرُ عِنْدَ كُلِّ رَفْعٍ وَ خَفْضٍ وَقِيَامٍ وَرُكُوعٍ" (یعني نبي کریم صلی الله علیه و آله د هر ځل پورته کېدلو او کښتېدلو، ولاړېدلو او رکوع کولو په وخت کې تکبیر ویلو).

والرفع منه او یوولسم سنت له رکوع څخه راپورته کېدل دي، او له دې څخه قومه نه ده مراد، نور تفصیل به لاندې په فایده کې او وروسته د مصنف رَحْمَةُ اللهِ ددې قول "والقومة والجلسة" په بیان کې راسي.

فایده: "وَالرَّفْعُ" مرفوع دی او په "تَكْبِيرُ" باندې عطف دی (حاشیه، شرح العینی، النهر الفائق)، مجرور نه دی یعني په "الرُّكُوعُ" باندې نه دی عطف؛ ځکه بیا به یې معنا داسې چې له رکوع څخه د پورته کېدلو په وخت کې هم تکبیر سنت دی، حال دا چې په دې وخت کې تسمیع یعني سَمِعَ اللهُ لِرَبِّیْ خُودَه ویل کیږي، او دلته له "الرفع منه" څخه قومه نه ده مراد، کنې په عبارت کې به تکرار راسي؛ ځکه وروسته قومه جلا سنت شمېرل سوی دی، نو دلته له "الرفع منه" څخه فقط له رکوع څخه پورته کېدل دي او تر پورته کېدلو وروسته څه وخت سیده درېدلو ته قومه وایي. صاحب د مفتاح الدقائق وایي چې زما احقر رایه دا ده چې دلته د "الرفع" لفظ مجرور ویل زیات غوره دي؛ ځکه د مرفوع ویلو په صورت کې له رکوع څخه پورته کېدل یو جلا سنت شمېرل کیږي، حال دا چې د فقهي په نورو کتابونو کې دا جلا سنت نه دی شمېرل سوی، او بل دا چې قومه کوم چې د راجع قول مطابق واجب ده د هغه دا داء کولو لپاره خو به خامخاله رکوع څخه راپورته کیږي، نو بیا به ولي دا جلا شمېرل کیږي!، او د مجرور ویلو په صورت کې به د "تَكْبِيرُ" معنی 'د مطلق داسې ذکر وي چې په هغه کې د الله حمد او لویي بیان سوې وي او ښکاره خبره ده چې په "سمع الله لمن حمده" او "ربنا لك الحمد" کې د الله تعالیٰ حمد او لویي بیان سوې ده او پر دې کلماتو هم د تکبیر اطلاق کېدلای سي، نو ثابت سوه چې مجرور هم ویل کېدلای سي. (والله أعلم بالصواب)

وتسبيحه ثلاثاً: او دوولسم سنت در کوع په حالت کي درې واره تسبیح "سبحان ربی العظیم" ویل دي، او د درې واره ویل د کامل سنت ادنی درجه ده، دلیل یې دا حدیث دی "إِذَا رَكَعَ أَحَدُكُمْ فَلْيُكُلْ ثَلَاثَ مَرَّاتٍ سُبْحَانَ رَبِّيَ الْعَظِيمِ وَ ذَلِكَ أَذْنَاهُ"، صاحب د منیة رجنه الله فرمایي چي اوره واره تسبیح ویل کامل سنت دی او پنځه واره یې اوسط درجه ده او درې واره یې ادنی درجه ده، او که تسبیح بالکل پر پردي یا تر درې واره یې کم ووايي، نو د مکروه تنزیهي دي، بلکي صحیح داده چي تر تنزیهي زیات او تر تحریمي کم دي، او له اختلاف څخه د بچ کېدلو لپاره ضرور ویل پکار دي؛ ځکه دامام مالک رجنه الله او د بعضي احنافو په نیز یو، یو وار تسبیح ویل واجب دي.

فایده: که څوک در کوع په تسبیح کي د "الْعَظِيمِ" ظاء نه سي ویلای، نو هغه دي "سُبْحَانَ رَبِّيَ الْعَظِيمِ" وایي؛ ځکه په "عزیم" ویلو سره لمونځ فاسدېږي، او د مسئله یاد ساتل او ځلگو ته ښوول پکار دي؛ ځکه عام خلک له دې څخه غافله دي او د ظاء پر ځای پڼه زاء وایي. (رد المحتار ج. ۱، ص: ۲۶۵)

وَأَخَذَ رُكْبَتَيْهِ بِيَدَيْهِ إِلَخ: د لمانځه له ستونو څخه بل سنت يعني ديارلسم سنت در کوع په حالت کي زنگونه په لاسونو سره نیول دي او څوارلسم سنت دا چي په دې حالت کي گوتي خلاصي ساتل دي؛ دلیل یې دا حدیث دی "أَنَّ رَسُولَ اللَّهِ ﷺ رَكَعَ قَوْصَعٍ يَدِيهِ عَلَى رُكْبَتَيْهِ كَنُكْتَةٍ قَابِضٌ عَلَيْهِمَا" (يعني نبي کریم ﷺ رکوع وکړه او لاسونه یې پر زنگونو داسي کښېښول لکه هغوی چي یې اړه لاسو نیولي وي)، او بل دا حدیث چي رسول الله ﷺ و حضرت انس رضی الله عنه ته وفرمایل "إِذَا رَكَعْتَ قَصَّصَ يَدَيْكَ عَلَى رُكْبَتَيْكَ وَفَرَّجَ بَيْنَ أَصَابِعِكَ" (ابوداؤد فی الصلاة) (يعني کله چي ته رکوع کوې نو دواړه لاسونه پر زنگونو کښېښه او د گوتو تر مینځ خلاصوالي راوله!)، او گوتي خلاصي ساتل ماسوا. له دغه حالت څخه او گوتي جوختي (مبنتي) ساتل ماسوا د سجدې له حالت څخه بل هیڅ وخت سنت نه دي، يعني له دغه دوو ځایو څخه بغیر په لمانځه کي نور په ټولو ځایو کي دي گوتي پر خپل حالت پر پردي يعني چي نه زیاتي خلاصي وي او نه زیاتي جوختي وي.

وتكبير السجود وتسبيحه ثلاثاً: پنځلسم سنت سجدې ته د تللو لپاره تکبیر ویل دي، دلیل مخکيني حدیث دی "أَنَّ النَّبِيَّ ﷺ كَانَ يُكَبِّرُ عِنْدَ كُلِّ رُفْعٍ وَخَفْضٍ وَقِيَامٍ وَرُكُوعٍ". او شپاړسم سنت په سجده کي درې واره تسبیح "سُبْحَانَ رَبِّيَ الْأَعْلَى" ویل دي، او دا د کامل سنت ادنی درجه ده، دلیل یې دا حدیث دی "وَإِذَا سَجَدَ أَحَدُكُمْ فَلْيُكُلْ فِي سَجُودِهِ سُبْحَانَ رَبِّيَ الْأَعْلَى".

ثَلَاثًا وَ ذَلِكَ أَذْنَاهُ" (کله چي په تاسو کي يو څوک سجده کوي نو په خپل سجده کي دي درې واره "سُبْحَانَ رَبِّيَ الْأَعْلَى" وايي او دا يې انځن درجه ده).

وضع يديه ورکبته: د کنز په بله نسخه کي (کوم چي صاحب د مستخلص اختيار کړې ده) مذکوره عبارت داسي دی "و وضع يديه بعد رکبته" چي سجدې ته د تللو په وخت کي د لاسونو تر اېښولو (لگولو) مخکي زنگونه اېښوول سنت دي، يعني اوولسم او اتلسم سنت دا دی چي سجدې ته د تللو په وخت کي دي اول زنگونه ولگوي او بيا لاسونه، د زموږ مسلک دی، د امام مالک او امام شافعي رَجْمَتُ اللَّهِ په نېز به اول لاسونه لگوي او بيا زنگونه؛ د دوی دليل دا حديث دی چي نبی ﷺ و فرمايل "فَلَا يَزُولُ كَمَا يَزُولُ الْبَعِيرُ" (يعني دا وېش په څېر دي نه کښېني) او د دوی په نېز د بروک الإبل معنى 'داده چي اول زنگونه کښېږدي او بيا لاسونه، چي له دې څخه په دغه حديث شريف کي منع سوې ده، زموږ دليل هم داغه حديث دی، په دې توگه چي اوښ خو اول لاسونه اړدي او بيا زنگونه اړدي چي له دې څخه منع سوې ده، نو ځکه اول دي لاسونه نه اړدي بلکي اول زنگونه اېښوول (لگول) سنت دي.

صاحب د نواذر الحقائق د مراقي الفلاح او سعيه په حواله سره ليکلي دي چي صحيح داده چي دواړه لاسونه، زنگونه او دواړي پښې او پزه اېښوول (لگول) د احنافو په نېز واجب دي. (مراقي الفلاح، السعيه ص: ۱۱۹)

واقتراش رجله اليسرى إلى الخ: نولسم سنت دا دی چي په ناسته (قعود) کي دي چپه پښه هواره کړي (وغروي) او راسته پښه دي ودروي؛ دليل دا حديث دی چي حضرت عائشې رَضِيَ اللَّهُ عَنْهَا و فرمايل "أَنَّ النَّبِيَّ ﷺ كَانَ إِذَا قَعَدَ قَرَسَ رِجْلَهُ الْيُسْرَى وَقَعَدَ عَلَيْهَا وَنَصَبَ رِجْلَهُ الْيُمْنَى" (يعني نبی کریم ﷺ چي به کله په تشهد کي کښېنستی، نوراسته پښه به يې هواره کړه او پر هغه به کښېنستی او راسته پښه به يې ودروله).

امام شافعي او امام احمد رَجْمَتُ اللَّهِ په آخري ناسته کي او امام مالک رَجْمَتُ اللَّهِ په دواړو ناستو کي د تورک قائل دي يعني دواړه پښې دي راسته طرف ته وباسي او پر کوناټو دي کښېني؛ ځکه نبی کریم ﷺ تورک کړی دی، احناف جواب ورکوي چي د نبی کریم ﷺ تورک کول د ضعف او سپين ژرتابه پر حالت محمول دي.

والقومة والجلسة: شلم او يووېشتم سنت مصنف رَجَعَهُ الله قومه او جلسه ذکر کړي دي يعني له رکوع څخه پوره ته کېدل او درېدل او ددوو سجودو په مینځ کي کېښتېل سنت دي، خو صحيح دا ده چي دا دواړه يعني قومه او جلسه واجب دي، دا د طرفينو رَجَعَهُ الله مسلك دی؛ ^{*} ځکه نبي کریم ﷺ پر دوی مواظبت بلا ترک کړی دی کوم چي د وجوب دليل دی، او بل دليل دا چي نبي کریم ﷺ د دې په پرېښوولو باندي وعيد فرمايلي دی او د کولو امر يې کړی دی لکه څرنگه چي په حديث کي دي چي نبي کریم ﷺ و اعرابي ته وفرمايل "لَا تَزَالُ تَطْلُمُنَّ زَاكِمًا لَّأَرْفَعُ عَنْكَ تَعْتِدَلُ قَائِمًا لَّأَسْجُدَ عَنْكَ تَطْلُمُنَّ سَاجِدًا لَّأَرْفَعُ عَنْكَ تَطْلُمُنَّ جَالِسًا".

دامام ابو يوسف او امام شافعي رَجَعَهُ الله په نېټه قومه او جلسه فرض دي، ددوی دليل همدا پورتنی د اعرابي حديث دی؛ ځکه نبي کریم ﷺ و دغه اعرابي ته ويلي وه "إِذَا جَعَلَ قَصْلٌ قَبْلَكَ لَمْ تُصَلِّ" (چي واپس سه او لومونځ وکړه؛ ځکه چي تالومونځ نه دی کړی)، احتاف په جواب کي ورته وايي چي دا خبر واحد دی چي په هغه سره صرف وجوب ثابتېږي او د وجوب موږ هم قائل يو او فرضيت نه په ثابتېږي.

والصلاة على النبي ﷺ: د لمانځه له ستونو څخه دووېشتم سنت په آخره ناسته کي درود شريف ويل دي، او په درود شريف کي درود ابراهيمي ويل افضل دي، دامام شافعي رَجَعَهُ الله په نېټه درود شريف ويل فرض (واجب او ضروري) دي؛ دليل يې دا آيت دی ﴿يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ (سورة الاحزاب)، په دې آيت کي الله تعالی د درود ويلو امر کړی دی، ښکاره ده چي د لمانځه څخه دباندې درود شريف ويل فرض نه دي، نو معلومه سوه چي د درود شريف ويلو وجوب په لمانځه کي متعين سو يعني په لمانځه کي يې ويل فرض او ضروري دي، کنه دامر پرېښوول به لازم سي، زموږ دليل دا دی چي نبي کریم ﷺ و اعرابي ته د لمانځه د تعليم ورکولو په وخت کي د درود شريف ويلو حکم نه دی کړی، که چيري فرض وای، نو نبي کریم ﷺ به ضرور د هغه ښوونه هم ورته کولای، او بل دا چي په صحابه وو کي له هيچا څخه هم دا خبره نه ده نقل سوې. او امام شافعي رَجَعَهُ الله ته دا حنافو جواب دا دی چي په دغه آيت سره په لمانځه کي د درود شريف پر وجوب دليل نيول صحيح نه دي؛ ځکه امر د تکرار تقاضا نه کوي، بلکي په ژوند کي صرف يو وار درود ويل واجب او ضروري دي، لکه امام کرخي رَجَعَهُ الله چي ويلي دي (او امام طحاوي رَجَعَهُ الله فرمايي چي کله هم په يو مجلس کي د نبي کریم ﷺ مبارک يادونه وسي نو په هغه مجلس کي يو وار درود شريف ويل

* **راجع قول:** راجع قول هم د طرفينو رَجَعَهُ الله دی يعني قومه او جلسه واجب دي او ددوی په پرېښوولو سر، سجده سهر لازمېږي. (مفتاح الدقائق)

ضروري دي)، لنډه دا چې کله د لمانځه څخه دباندې درود شریف ویل واجب سوه او پر امر "صَلُّوا" باند عمل وسو، نو اوس په لمانځه کې دننه وجوب ثابتولو ته ضرورت نسته.

والدعاء: دروېشتم سنت له التحیات او درود شریف څخه وروسته دعاء کول دي، دلیل دا حدیث دی چې نبی کریم ﷺ و حضرت ابن مسعود رضی الله عنه ته د تشهد ورښوولو څخه وروسته وفرمایې "لَعَلَّكُمْ تَعْلَمُونَ" (په لمانځه کې د دعاء په یادولو سره چې که به پوه شئ). همدارنګه په بخاري شریف کې روایت دی چې حضرت ابو بکر رضی الله عنه و نبی کریم ﷺ ته وفرمایې چې "عَلَيْكُمْ دُعَاءُ أَذْغُو بِهِ فِي صَلَاتِهِ، قَالَ: قُلْ: اللَّهُمَّ إِنِّي طَلَمْتُ طَلَمًا كَثِيرًا وَلَا يَغْفِرُ الذُّنُوبَ إِلَّا أَنْتَ فَافْغِرْ لِي مَغْفِرَةً مِنْ عِنْدِكَ وَارْحَمْنِي إِنَّكَ أَنْتَ الْغَفُورُ الرَّحِيمُ" (یعنې ما ته یو دعاء وښیې چې زه یې په خپل لمانځه کې وایم، نو نبی کریم ﷺ ورته وفرمایې چې دا دعاء وایه: اللَّهُمَّ إِنِّي طَلَمْتُ طَلَمًا كَثِيرًا... إلخ).

د لمانځه مستحبات

وَأَذَابُهَا نَكْرَةً إِلَى مَوْضِعٍ سُجُودٍ او د لمانځه آداب کتل دي د لمونځ گزار و خپل د سجده ځای ته وَكَلَّمَ قَبِيحَ عِنْدَ الشَّأْوِبِ او بندول دي دخپلي خولې داربمې په وخت کې رَاخْرَاجُ كَفْيِهِ مِنْ كُنْهِهِ عِنْدَ التَّكْبِيرِ او را ایستل دي دخپلو ورغوو (لاسو) له خپلو لستونو څخه د تکبیر وړلو په وخت کې وَدَفْعُ السَّعَالِ مَا اسْتَطَاعَ او دفع کول دي د ټوخ دخپل طاقت مطابق وَالْقِيَامُ حِينَ قِيلَ: حَسْبُ عَلَى الْقَلَّاحِ او ولاړېدل دي (د مقنډې) کله چې وویل سي (په اقامت کې): "حَسْبُ عَلَى الْقَلَّاحِ" وَشُرُوءُ الْإِمَامِ مِنْ مَذْقِيلٍ: قَدْ قَامَتِ الصَّلَاةُ او شروع کول دي دامام (په لمانځه سره) څه وخت چې وویل سي: "قد قامت الصلاة".

اللغات: ﴿كظم﴾ د ضرب د باب مصدر دی: بندول، نیول، ﴿الشأوب﴾ د تفاعل له باب اسم مصدر دی: اړېمې، اړېمې، راتلل، ﴿السهال﴾ ټوخ.

تشرېح: آداب جمع د أدب ده، لغوي معنی یې ده: ښه عادت، خوښ عادت، او په اصطلاح کې هغه کار ته وایي کوم چې نبی کریم ﷺ کله نا کله کړی وي، همېش شتون یې نه وي پر کړی، داسې قسم فعل ته مستحب وغیره هم وایي، صاحب د "نوادير الحقائق" دلته له آدابو څخه مستحبات مراد کړي دي.

مصنف رَجْنَه الله د لمانځه د ستولو بيان څخه تر فراغت وروسته اوس د لمانځه آداب بيانوي، مصنف رَجْنَه الله شپږ آداب بيان کړي دي، اول ادب دا چي لمونځ گزار دي د لمانځه په حالت کي خپل نظر د سجدې پر ځای ساتي (د سجدې ځای ته دي غوري)، دليل دادی چي د ولاړي په حالت کي د سجدې ځای ته په کتلو کي خشوع او عاجزي زياته ده او تکلف کم دی.

او همدارنگه در کوع په حالت کي پښو ته، د سجدې په حالت کي پزي ته، دناستي (تمود) په حالت کي غېږي ته او د سلام گرځولو په وخت کي خپلو اوږو ته کتل مستحب دي؛ ځکه په دې کي د عاجزي اظهار دی.

وکلم فبه عند الثأوب: د لمانځه دویم ادب یې دا ذکر کړی دی چي داربمی راتللو په وخت کي دي خوله بنده ساتي؛ دليل دا حدیث دی "الْكَاؤُ بِفِي الْقَلْبِ مِنَ الْغِيْلَانِ فَإِذَا ثَلَاثُكَ أَحَدُكُمْ فَيَكْطُرُ مَا يَكْطُرُ" (يعني په لمانځه کي ارېمی د شیطان له طرفه ده، کله چي په تاسو کي یو چا ته ارېمی راسي، نو هغه دي حتی الوسع خوله بنده ساتي). که چيري بیا هم ارېمی غالبه سي او خوله خلاصه سي، نو بیا دي په چپه لاس یا لستوني سره خوله پټه کړي او که د ولاړي (قیام) په حالت کي وي نو په راسته لاس سره دي یې پټه کړي. (رد المحتار ج: ۱، ص: ۲۵۴)

واخراجه کفیه من کتیه عند التکبیر: درېیم ادب د لمانځه له آدابو څخه دادی چي د تکبیر ویلو په وخت کي دي سړی لاسونه له لستونو څخه راباسي؛ دليل دادی چي داسي کول تواضع ته زیات نژدې دي يعني په دې کي زیاته تواضع ده او د متکبرانو له مشابهت څخه لیري والی دی او د ډو ډو سیده ساتل پکښي ممکن دي، خو که ضرورت وي مثلاً سخت ښځ وي، نو نه دي یې راباسي.

ودفع السعال ما استطاع: څلورم ادب دادی چي په لمانځه کي دي دخپل وس او توان مطابق ټوخ بند ساتي؛ دليل دادی چي ټوخ د لمانځه له افعالو څخه نه دی، همدا وجه ده بغیر له عذره (بېله ضرورت) قصداً د ټوخ کولو په وجه لمونځ فاسدېږي.

د اقامت په وخت کي به مقتديان کله درېږي؟

والقيام حين قيل: حي على الفلاح وشروع الإمام: پنځم ادب دادی چي کله اقامت کونکی کس "حي على الفلاح" وويي (چي تاسي راسو کليباي ته)، نو لمونځ گزار دي ولاړ سي؛ دليل دا چي په دې کي د امر عملي کول او په جواب ورکولو کي وړانديتوب کول (سقت الی الاجابت) دي، د دې صورت دادی چي کله مقتديان په صف کي ناست وي، نو د "حي على الفلاح" په وخت کي دامام او

مقتديانو درېدل (ولاړېدل) مستحب او له آدابو څخه دي، واجب او تاكيدى سنت نه دي، نو د اقامت په شروع كې يا د اقامت د ختمېدلو په وخت كې درېدل هم جائز دي.

فایده: صاحب د نواذر الحقائق ليكلي دي چې د صفونو د سمولو او سيده كولو په باره كې چې كوم وعيدونه راغلي دي، هغوى ته په كتلو سره افضل داده چې د اقامت له ابتداء څخه مقتديان ودرېږي بلكې ضروري ده؛ ځكه تر "حي على الفلاح" وروسته په درېدلو كې صفونه نه سمېږي، كاپره پاتېږي چې بعضي لمونځ گزاران به مخ او شاته وي، په مينځ كې به خالي ځاى پاته وي او د سخت وعيد به مستحق سي؛ ځكه په احاديثو كې په ډېر تاكيد سره د صفونو د سمولو او سيده كولو كار سوي دى.

او شپږم ادب دادى چې كله اقامت كونكى كس "قد قامت الصلاة" ووايي، نو امام دي لمونځ شروع كړي؛ د دې دليل دادى چې اقامت كونكى كس امين دى او هغه د لمانځه د قيام (درېدلو) خبر ور كړى ځكه د "قد قامت الصلاة" معنى ده (لمونځ ودرېدى)، نو ځكه امام دي لمونځ شروع كړي چې د اقامت كونكي كلام له كذب (دروغو) څخه بچ سي.

لېكن زياته صحيح داده چې د اقامت تر ختمېدو وروسته دي امام لمونځ شروع كړي؛ ځكه په دې صورت كې به اقامت كونكى كس هم د امام سره يو ځاى لمونځ شروع كړي، كنې كه چيري امام د هغه د "قد قامت الصلاة" ويلو په وخت كې لمونځ شروع كړي نو له هغه څخه به اول تكبير تېر سي يعنې د امام سره به يو ځاى لمونځ شروع نه كړى سي، نو د اقامت كونكي درعايت په خاطر د اقامت تر ختمېدو وروسته لمونځ شروع كولو ته زيات صحيح ويل سوي دي.*



* **راجع قول:** راجع قول همدا آخري قول دى چې د اقامت تر ختمېدو وروسته دي امام لمونځ شروع كړي. لكه څرنگه چې په ردة المحتار (ج ۱، ص ۲۵۲) كې دې ته اهلل المذاهب او اصح ويل سوي دي.

فَصْلٌ (فِي كَيْفِيَّةِ الصَّلَاةِ)

(دا) فصل (دلمانځه دافعالو د ترکیب او ترتیب د
کیفیت په بیان کې) دی

تشریح: په دې فصل کې مصنف رَحْمَةُ اللهِ دلمانځه دافعالو کیفیت او طریقه بیانوي.

د "فصل" لغوي او اصطلاحی معنی: فصل په لغت کې د دوو شیانو تر مینځ حائل او مانع ته وایي، او په اصطلاح کې د هغه جزئي مسائلو مجموعه ته وایي کوم چې د کتاب تر عنوان لاندې د هغوی جلا بیانول مقصود وي (مخکې کتاب الصلاة وو، نو په دې فصل کې د صلاة د کیفیت او طریقې مسائل بیانول کیږي)، لنډه دا چې داسې بعضي جزئي مسائل چې له ما قبل څخه د هغوی علیحده بیانول مقصود وي، هغوی ته د فصل عنوان ورکول کیږي؛ ځکه هغه له ما قبل څخه علیحده او جلا دي، نو بناء پر دې فصل مصدر دلته په معنی 'د فاعل یعنی د فاعل سره دی (یعنې د ماقبل او مابعد تر مینځ جدایی راوستونکی) یا د مفعول یعنی مَفْعُول په معنی 'سره دی (یعنې له ماقبل څخه جلا کړی سوی).

د لمانځه کیفیت او طریقه

وَإِذَا أَرَادَ الدُّخُولَ فِي الصَّلَاةِ أَوْ كَلَهُ فِي (لمونځ کزار) اراده وکړي په لمانځه کې د داخلېدلو (دلمونځ شروع کولو) کَبَّرَ نو تکبیر (الله اکبر) دي ووايي وَرَفَعَ يَدَيْهِ حَذَاءُ أَذُنَيْهِ او پورته دي کړي خپل دواړه لاسونه د خپل دواړو غوږو تر برابرۍ پورې وَلَوَّهِنَّ بِالشَّوْبِ أَوْ بِالشَّهْلِيلِ أَوْ بِالْفَأَزِ سَيِّئَةٍ او که شروع وکړي (بیر پرځای) په "سُبْحَانَ اللَّهِ" یا په "لَا إِلَهَ إِلَّا اللَّهُ" سره یا په فارسي ژبه سره صَمَّ نَو (هم) صحیح دي کِنَانُو قَرَأَ بِهَا عَاجِزًا أَوْ ذَهَبَ وَسَيَّ بِهَا لکه څرنګه چې که په فارسي ژبه قَرَأَتْ وکړي په داسې حال کې چې عاجز وي (له مری ژبې څخه) یا ذبح وکړي او په فارسي ژبه بسم الله ووايي (نو صحیح دي) لَا بِاللَّهِمْ اغْفِرْ لِي نه په "اللَّهُمَّ اغْفِرْ لِي" سره (یعنې په "اللهم اغفر لي" سره، لمونځ شروع کول نه صحیح کیږي) وَوَضَعَتْ يَمِينَهُ عَلَى يَسَارِهَا تَحْتَ الشَّرِّفَةِ مُسْتَقْبَحًا (بیادي) کنبېږدي خپل راسته لاس پر چپه لاس باندې لاندې تر نامه په داسې حال کې چې ثناء "سُبْحَانَكَ اللَّهُمَّ..."

ويونكى وي وَتَعَوَّذَ بِمَا إِلَيْكَ أَعِىَّةٌ او أعوذ بالله دي ويايي په كراهه (په پټه) د قرائت لپاره قِيْلَ بِهِ
الْمُسْبِقُ لَا الْبَقِيَّةُ بيا دا أعوذ بالله دي مسبق (هم) وايي، نه مقتدى وَيُؤَخِّرُ عَنْ تَكْبِيرَاتِ
الْعِيدَيْنِ او وروسته كوي دي (امام دا تعوذ داختر په لمانځه كي) د دواړو اخترونو له تكبيراتو څخه.

اللغات: ﴿جذاء﴾ او خذو: برابر، مقابل، په برابري كي، ﴿تخليل﴾ د تفصيل د باب مصدر دی: لَا إِلَهَ إِلَّا اللَّهُ وریل، ﴿سلى﴾ د تفصيل د باب ماضي ده، مصدر: تَسْلِيَةً: بسم الله وریل، ﴿مستفتحاً﴾ د استفعال له باب فاعل دی: ثناء ويونكى، ﴿مسبقاً﴾ هغه مقتدى چي اول ركعت ځني تېر سوي وي، هغه ته مسبق وايي، نور بيا كه دوه ركعت ځني تير سي او كه درې يا څلور سره، يا په بله وينا هغه كس چي له هغه څخه يو ركعت يا تر يوه زيات ركعتونه فوت سوي وي.

تشرېح: د لمونځ شروع كولو په وخت كي تكبير تحریمه وریل ضروري دي. په دې كي دهیچا اختلاف نسته؛ دلیل دا آیت ﴿وَزَكَرَ فَكَبَّرَ﴾ او دا حدیث دی "تَحْرِيمُهَا التَّكْبِيرُ" دی، او د تكبير تحریمه وریلو په وخت كي دي دواړه لاسونه دومره پرته كړي چي دواړي پټي گوتي يې د غوړو د نړميو سره برابري سي؛ ځكه نبي كرم ﷺ د ځيني وخت ترك سره پر دې همبشټوب كړی دی او مواظبت مع الترتك أحياناً د سنت والي علامت دی. (او دستونو د بحث په شروع كي ذكر سوه چي د لاس پورته كولو درې طريقې دي او راجع داده چي اول دواړه لاسونه پوټه كړي او بيا تكبير ووايي).

كه يو څوك د تكبير يعني د "الله أكبر" پر ځای په نورو الهي نومونو او كلماتو سره مثلاً په "الله أجل" يا "الله أعلم" يا "الرحمن أكبر" يا په "سُبْحَانَ اللَّهِ" يا "لَا إِلَهَ إِلَّا اللَّهُ" سره لمونځ شروع كړي، نو د طرفينو رَجْعَتُهُنَا الله په نېز جائز خودي، لېكن مكروه تحریمي دي (فتاوی شامي ج: ۲، ص: ۲۲۲). امام ابو يوسف رَجْعَتُهُ الله فرمايي چي كه هغه د تكبير پر وریلو قادر وي يعني په ښه توگه تكبير وریلاسي، نو جائز نه دي ماسواله "الله أكبر" او "الله الأكبر" او "الله الكبير" څخه، امام شافعي رَجْعَتُهُ الله يې صرف په اولو دوو سره جائز مني او د امام مالك رَجْعَتُهُ الله په نېز د لمانځه شروع كول فقط د "الله أكبر" سره خاص دي.*

* **راجع قول:** راجع قول د طرفينو رَجْعَتُهُنَا الله چي هره د تعظيم كلمه د "الله أكبر" پر ځای وریل کېدلای سي خو له "الله أكبر" څخه بغير په بله كلمه د تعظيم سره تحریمه تړل مكروه تحریمي دي. (رد المحتار ج: ۱، ص: ۲۵۷)

او که څوک په فارسي ژبه تکبیر ووايي چي "خدا بزرگ است"، یا په فارسي ژبه قرائت وکړي، نو دامام صاحب زجنته الله په نېز بغير له عجزه هم جائز دی؛ ځکه مقصود تعظیم دی او دا مقصود چي په هره ژبه سره حاصل سي، صحيح دي، لکه څرنگه چي ايمان راوړل په هره ژبه کي صحيح دي، لېکن د صاحبينو زجنته الله په نېز بلا عجزه جائز نه دي، يعني صرف د هغه چالپاره جائز دي چي په عربي ژبه له تکبیر ويلو يا له قرائت کولو څخه بالکل عاجزه وي. * او که څوک د حيوان د ذبح کولو په وخت کي د بسم الله پر ځای په فارسي ژبه "بسم خدا" ووايي، نو دا بالاتفاق جائز دي؛ ځکه د ذبح په وخت کي شرط ذکر دی هغه که په هر ژبه سره وي.

يادونه: دلته له فارسي ژبي څخه مراد نوري ژبي دي يعني له عربي څخه بغير نوري ژبي، خاص فارسي مراد نه ده، يعني له عربي ژبي څخه بغير د ټولو ژبو همدغه حکم دی، لکه فارسي، پښتو، اردو او داسي نور.

لا اله الا الله: که څوک د تکبیر پر ځای "الله اعظم لي" ووايي، نو دا صحيح نه دي؛ ځکه په دې کي خالص تعظیم نسته، بلکي دا کلمه د ويونکي د حاجت سره مخلوط ده (نو بناء پر دې که څوک د تعجب او حيرانتا په وخت کي تکبیر ووايي او په همدې تکبیر سره د لمونځ شروع کولو اراده وکړي، نو نه صحيح کېږي؛ ځکه دا تکبیر يې د تعظیم لپاره نه دی، بلکي د تعجب لپاره دی (الاشباه والنظائر).

ووضع يمينه على يساره تحت الشرة: د تکبیر تحریمه تر ويلو وروسته دي تر نامه لاندې خپل راسته لاس پر چپه لاس باندې کېږدي؛ دليل يې مخکي ذکر سو چي له هغه څخه يو د حضرت علي عليه السلام دا اثر وو "إِنَّ مِنَ الشُّرَةِ وَضْعَ الْيَمِينِ عَلَى الشِّمَالِ تَحْتَ الشُّرَةِ".

فأيداه: د لاس ايښوولو او تر لو طریقه داده چي دراسته لاس ورغوی دي پر چپه لاس کېږدي او د راسته لاس په خچي او بته گوته سره دي د چپه لاس پر مړوند حلقه جوړه کړي.

فأيداه: د ښځي لپاره بالاتفاق پر سينه لاسونه ايښوول سنت دي، همدا حکم د نرنښخي (څښتن مشکل) هم دی. (رد المحتار ج ۱: ص ۳۵۹)

مستفتحاً: يعني تر لاس تر لاس وروسته دي ثناء "سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ" ووايي؛ دليل دا حديث دی کوم چي حضرت انس عليه السلام روايت کړی

*** **راجع قول:** د صاحبينو زجنته الله دی او دامام صاحب زجنته الله رجوع د صاحبينو زجنته الله و قول ته ثابته ده.

(الدر المختار ج ۱: ص ۳۵۷، فتاوی شامي ج ۴: ص ۲۸۸)

دى "إِذَا أَمَّنَ بِرَبِّهِ كَأَن" إِذَا أَفْتَتَحَ الصَّلَاةَ كَبَّرَ وَقَرَأَ مُبَاحَاثَكَ اللَّهُمَّ وَحَمْدَكَ الْإِخْ وَلَكُمُ زِدْ عَلَى هَذَا" (يعني نبي كريم ﷺ به چي كله لمونځ شروع كوى، نو تكبير او ثناء به يې وړل).

وتعوذ سَمِ اللّٰهُ قِرَاءَةً فَيُنَاقِلُ بِهِ الْمَسْبُوقَ الْإِخْ: او تر ثناء ويلو وروسته دي په كره (پت آواز سره) تعوذ

يعني "أَعُوذُ بِاللّٰهِ مِنَ الشَّيْطَانِ الرَّجِيمِ" ويايي؛ دليل دا حديث دى كوم چي ابو سعيد خلري رضي الله عنه

روايت دى كرى "إِذَا رَسُوهُ اللَّهُ كَأَن يَقُولُ قُبُلَ الْقِرَاءَةِ: أَعُوذُ بِاللّٰهِ مِنَ الشَّيْطَانِ الرَّجِيمِ"، او په

كراره (په پته) دوړلو دليل دابن مسعود رضي الله عنه حديث دى چي "أَزْبَحَ يُخَفِّضُهُنَّ الْإِمَامُ وَذَكَرَ مَلَهَا

الشُّعُورَ وَالشُّعُورَ وَأَمِينَ"، يعني امام به خلوړ شيان په كره ويايي "چي له هغوى څخه تعوذ، تسميه

او آمين دي او بل تحميد دى، نو كله چي دامام لپاره دا حكم دى، نو مقتدي لپاره به په طريقه اولي دا

حكم وي، بيا امام ابو يوسف رحمه الله تعوذ د ثناء تابع گرځوي او د طرفينو رحمه الله په نېز تعوذ د

قرائت تابع دى، نه د ثناء *، نو د طرفينو رحمه الله په نېز مسبوق چي كله خپل تېر سوى ركعت

راگرځوي څرنګه چي په هغه ركعت كي پر مسبوق قرائت فرض دى، نو ځكه هغه به أعوذ بالله هم

وايي، خو څرنګه چي پر مقتدي قرائت نسته، نو ځكه مقتدي به أعوذ بالله نه ويايي، لېكن دامام ابو

يوسف رحمه الله په نېز به يې مقتدي هم ويايي؛ ځكه چي مقتدي ثناء ويايي او دامام ابو يوسف رحمه الله

په نېز تعوذ د ثناء تابع دى، خو لاندې ذكر سوه چي راجع قول د طرفينو دى.

او دا خبرتو نو په لمانځه كي دي په اول ركعت كي له تكبيرات زائده وو څخه وروسته أعوذ

بالله ويايي؛ ځكه دا خبرتو د لمانځه په اول ركعت كي قرائت تر تكبيرونو وروسته لوستل كيږي.

په لمانځه كي د بسم الله ويلو حكم

وَسَيُتْلَىٰ سَرًّا لِّكُلِّ رُكْعَةٍ أَوْ بِسْمِ اللَّهِ دِي وَوَايِي په كره (په پته) په هر ركعت كي وَهِيَ آيَةٌ مِنَ

الْقُرْآنِ أَنْزَلَتْ لِلْفَصْلِ بِرَأْسِ السُّورَةِ أَوْ بِسْمِ اللَّهِ يُوَآيَتُ دِي د قرآن كريم كوم چي نازله كړل سوي ده

لپاره د فصل (جلدي) د سورتونو تر مينځ لَيْسَتْ مِنَ الْقَاتِحَةِ وَلَا مِنْ كُلِّ سُورَةٍ بِسْمِ اللَّهِ (جزء) نه

ده د سورة الفاتحي او نه د هر سورت وقرأ الْقَاتِحَةِ وَسُورَةٌ أَوْ ثَلَاثَ آيَاتٍ أَوْ (بيادي) ولوستي سورة

* راجع قول؛ د صاحبينو رحمه الله قول راجع دى. (رد المحتار ج ۱، ص ۴۶۲)

الفتاحه او يو سورت يادړې آيتونه وَأَمِنَ الْإِمَارَ وَالنَّأْمُورَ سِرًّا او آمين دي ووايي امام او مقتدى په کراره (په پته).

اللغات: ﴿فصل﴾ د ضرب د باب مصدر دی: جدا کول، جدایي، بېلتون، ﴿اگن﴾ د تفعیل د باب ماضي ده: آمین وړل.

تشریح: فرمایي چي تر اُغُوذُ بالله وروسته دي بِسْمِ اللّٰهِ الرَّحْمٰنِ الرَّحِیْمِ په کراره ووايي: دلیل دا حدیث دی کوم چي حضرت علي عليه السلام روایت کړی دی قَالَ: كَانَ رَسُولُ اللّٰهِ ﷺ يَقْرَأُ بِسْمِ اللّٰهِ الرَّحْمٰنِ الرَّحِیْمِ فِي صَلَاتِهِ "او بل دلیل د حضرت انس رضی الله عنه حدیث دی چي "صَلَّيْتُ خَلْفَ رَسُولِ اللّٰهِ ﷺ وَخَلْفَ أَبِي بَكْرٍ وَعُمَرَوُ غُلَامٍ فَلَمَّ أَسْمَعُ أَحَدًا مِنْهُمْ يَخْتَصِرُونَ بِسْمِ اللّٰهِ الرَّحْمٰنِ الرَّحِیْمِ" (مسلم) (یعني انس رضی الله عنه فرمایي چي ما په رسول الله ﷺ پسي، همدارنگه په حضرت ابو بکر، عمر او عثمان رضی الله عنهم پسي لمونځ کړی دی، نو له دوی یوه څخه مي هم بسم الله په زوره وړل نه دي اورېدلي)، همدارنگه مخکي د حضرت ابن مسعود رضی الله عنه حدیث ذکر سو چي امام به خلور شيان په کراره وایي، چي هغه تعوذ، تسميه، تحمید او آمین دي.

امام شافعي رحمته الله فرمایي چي بسم الله به په زوره وایي: دلیل يې دا دی چي نبي کریم ﷺ به لمونځ په تسميه سره شروع کوي او حضرت عمر، عثمان او علي رضی الله عنهم به تسميه په زوره وړل، احناف جواب ورکوي چي د نبي کریم ﷺ عمل پر تعلیم مجمول دی او د خلفاء راشدینود عمل په باره کي ابن عبد البر فرمایي چي دا په قوي روایاتو سره ثابت نه دی، نو د حضرت انس رضی الله عنه حدیث کوم چي زموږ دلیل دی د شوافعو په خلاف حجت دی.

في كل ركعة: پاته سوه دا خبره چي بسم الله به په هر رکعت کي له سورة الفاتحې څخه مخکي وایي او که فقط په اول رکعت کي، په دې باره کي له امام صاحب رحمته الله څخه دوه روایتونه دي: يو روایت دا دی چي بسم الله دي په هر رکعت کي نه وایي، بلکي دلماتخه په شروع کي فقط يو وار یعنی په اول رکعت کي وړل کافي دي لکه څرنګه چي تعوذ فقط دلماتخه په شروع کي وړل کافي دي؛ ځکه بسم الله د سورة الفاتحې جزء نه ده، بلکي دلمونځ شروع کولو لپاره وړل کيږي او صلاة واحد د فعل واحد په څېر دی او د فعل واحد لپاره يو وار بسم الله وړل کافي دي، له امام صاحب رحمته الله څخه دويم روایت دا دی چي په هر رکعت کي دي بسم الله وایي، احتياط په همدې کي دی؛ ځکه د بسم الله د فاتحې په جزء کېدلو کي د علماء اختلاف دی او فاتحه چي په کوم رکعت کي وړل ضروري دي، نو

بسم الله ويل به هم په هغه رکعت کې ضروري وي ددې لپاره چې له اختلاف څخه بچ سي. (نواد)
الحقائق

و هي آية من القرآن الخ: بسم الله بالاتفاق د قرآن شریف جزء ده. ددې انکار کفر دی، بسم الله په سورة النمل کې ذکر سوې ده ﴿إِنَّهُ مِنْ سُلَيْمَانَ وَإِنَّهُ بِسْمِ اللَّهِ الرَّحْمَنِ الرَّحِيمِ﴾، دامام شافعي رَجَعَهُ الله د يوه قول مطابق بسم الله د هر سورت جزء ده او د دویم قول مطابق د سورة الفاتحې جزء ده، دامام صاحب رَجَعَهُ الله په نېز بسم الله له سورة النمل څخه بغير هم د قرآن جزء ده کوم چې په خاصه توګه د سورتونو تر مینځ د فصل راوستلو لپاره نازل کړل سوې ده، خو هغه د سورة الفاتحې یا بل سورت جزء نه ده؛ ځکه د حضرت عائشې رَضِيَ اللَّهُ عَنْهَا روایت دی "قَالَتْ: إِنَّ جِبْرِئِيلَ عَلَيْهِ السَّلَامُ أَلَى النَّبِيِّ ﷺ فَقَالَ ﴿إِفْرَأْ بِاسْمِ رَبِّكَ الَّذِي خَلَقَ﴾"، ښکاره ده چې په دې کې د بسم الله ذکر نسته، که چیرې تسمیه د هر سورت جزء وای، نو ددې سورت په شروع کې به حضرت جبرئیل ﷺ تسمیه ویلای.

وقرأ الفاتحة وسورة أو ثلاث آيات: يعني تر أعوذ بالله او بسم الله ویلو وروسته دي لمونځ گزار سورة الفاتحة ووايي او د هغه سره دي یو سورت یا درې آیتونه ضم کړي، بیا زموږ په نېز مطلق قرائت د قرآن خو فرض دی، پاته سو سورة الفاتحة او د هغه سره یو بل سورت یا درې آیتونه ضمول دا دواړه زموږ په نېز واجب دي، لکه مخکې چې ددې دلائل تېر سوه.

یادونه: که د لمونځ گزار څخه تر سورة الفاتحې وروسته سورت ویل هر سي او رکوع ته ولاړ سي بیا په رکوع کې ور په یاد سي، نو واپس دي ودرېږي، یو سورت یا درې آیتونه دي ووايي او بیا دي (بل وار) رکوع وکړي او پاته لمونځ دي پوره کړي. (رد المحتار ج ۱، ص ۲۵۹)

آمین به په کراره ویل کیږي، که په زوره؟

وأمن الإمام والمأموراً: کله چې امام سورة الفاتحة ختمه کړي ﴿وَلَا الضَّالِّينَ﴾ ووايي، نو امام او مقتدی دواړه دي په کراره (پت آواز سره) آمین ووايي؛ دلیل پر دې خبره چې امام او مقتدی دواړه دي یې ووايي دا حدیث دی کوم چې حضرت ابو هریره رَضِيَ اللَّهُ عَنْهُ روایت کړی دی "قَالَ رَسُولُ اللَّهِ ﷺ:

إِذَا أَمَّنَ الْإِمَامُ فَأَتُوا قَوْلَهُ مِنْ وَاقٍ تَأْمِينَةً تَأْمِينٌ الصَّلَاةُ غُضُوفَةٌ مَا تَقْلَعُ مِنْ ذُنُوبٍ" (نبي کریم ﷺ و فرمایيل: کله چې امام آمین ووايي، نو تاسي هم آمین وایاست؛ ځکه د چا آمین چې د فرشتو د آمین سره موافق سي، نو د هغه مخکیني گناهونه به وبخښل سي)، او دلیل پر دې خبره چې

آمین به په کراره وایي د حضرت ابن مسعود رضی الله عنه دا حدیث دی "أَرْبَعٌ يُخَفِّضُهُنَّ الْإِمَامُ وَذَكْرُ مِثْمَا الثُّغُورُ وَالْأُتْمِيَّةُ وَآيَاتُ" لکه څرنګه چې مخکې ذکر سو، نو کله چې په دې حدیث کې د امام لپاره دا حکم دی چې په کراره به یې وایي، نو د مقتدي لپاره به په طریقه اولی همدا حکم وي، او بل دلیل دادی چې آمین د "إِسْتِجَابَ" په معنی سره دعاء ده او په دعاء کې اخفاء مستحب ده؛ ځکه د الله تعالی فرمان دی ﴿ادْعُوا رَبَّكُمْ تَضَرُّعًا وَخُفْيَةً﴾، لهذا په آمین کې اخفاء مطلوب ده.

امام شافعي رحمه الله فرمایي چې آمین به په زوره وایي؛ دلیل د حضرت وائل بن حجر رضی الله عنه حدیث دی "كَانَ رَسُولُ اللَّهِ ﷺ إِذَا قَرَأَ ﴿وَلَا الضَّالِّينَ﴾ قَالَ: آمِينَ وَرَفَعَ بِهَا صَوْتَهُ" (یعني کله چې به رسول الله ﷺ ﴿وَلَا الضَّالِّينَ﴾ ووايي، نو آمین به یې په لوړ آواز سره ووايي)، احناف جواب ورکوي چې حضرت علقمه ابن وائل رضی الله عنه له خپل پلاري معني له حضرت وائل بن حجر رضی الله عنه څخه روایت کړی دی او په هغه کې یې "وَلَا الضَّالِّينَ" ذکر کړي دي (یعني نبی کریم ﷺ به په کراره آمین ووايي)، نو کله چې د حضرت وائل بن حجر رضی الله عنه دواړه روایتونه یو د بل سره متعارض دي او قاعده داده چې "إِذَا تَعَارَضَا تَأَقَّظَا"، نو ځکه د حضرت وائل بن حجر رضی الله عنه په روایت سره دلیل نیول صحیح نه دی او د حضرت ابن مسعود رضی الله عنه روایت کوم چې زموږ دلیل دی په هغه سره به دلیل نیول صحیح وي.

و کټ پړا همدې: یعني کله چې لمونځ گزار قرائت ختم کړي او رکوع ته ځي، نو رکوع ته د تللو لپاره دې سملستي تکبیر ووايي؛ دلیل مخکې تېر سو چې نبی کریم ﷺ به د هر محل کښته کېدلو او پورته کېدلو په وخت کې تکبیر وربلو.

او په تکبیر کې دې مذهبه کوي؛ ځکه د الله یا د اکبر په شروع کې مذکول د دین له رويه غلطې ده؛ ځکه د الله یا اکبر په ویلو سره د استفهام معنی پیدا کیږي؛ د "الله اکبر" معنی به دا وي چې "آیا الله لوی دی؟" او په دې سره لمونځ فاسدېږي بلکې پر دې د کفر پیره سته که چیرې یې د دې قصد کړی وي، خو د آواز اوږدولو په خاطر د لفظ الله پر لام مذکول ښه او مستحسن دي په دې شرط چې له حد څخه تجاوز نه وکړي، او د اکبر په آخر کې مذکول یعني اکبار ویل د لغت له رويه غلطې ده؛ ځکه اکبار جمع د کبر ده چې د هغه معنی ده "سولاه"، بعضو ویلي دي چې د شیطان نوم دی.

د رکوع کیفیت او طریقه

وَكَبَّرَ بِلَا مَدٍّ اَوْ تَكْبِير (الله أكبر) دي ووايي بغیر له مَدِّ کولو څخه وَرَكْعٌ او رکوع دي وکړي وَضَعُ يَدَيْهِ عَلَى رُكْبَتَيْهِ اَوْ خِپَل لاسونه دي پر خپلو زنگونو کښېږدي وَفَرَمَ أَصَابَهُ او خپل ګوتي دي خلاصې کړي وَبَسَطَ ظَهْرَهُ او خپله ملا دي وغوروي (هواره کړي) وَسَوَّى رَأْسَهُ بِعَجْزِهِ او برابر دي کړي خپل سر دخپل کوناتو سره وَسَبَّحَ فِيهِ ثَلَاثًا او تسبیح دي ووايي په رکوع کې درې واره ثُمَّ رَفَعَ رَأْسَهُ بیادي را پورته کړي خپل سر (له رکوع څخه) وَاكْتَفَى الْإِمَامُ بِالشَّيْبِ او اکتفا دي وکړي امام په تسمیع ("سمع الله لمن عمده" ویلو) سره وَالْمُنْفِي دُهِبًا او (اکتفا دي وکړي) تنها لمونځ کونکی په دې دواړو (تسمیع او تعمید) سره وَالْمُؤْتَمُّ بِالشَّيْبِ او مقتدی په تعمید ("رَأَيْتَ اَلْكَ الْحَمْد" ویلو) سره.

اللغات: ﴿بَسَطَ﴾ دنصر دباب ماضي ده؛ غورول، هوارول، ﴿ظَهْر﴾ ملا، شا، ﴿عَجَزَ﴾ او عَجَزْد هر شي شاتنی حصه، کوناتي، جمع؛ اَعْتَبَل، ﴿مَنْفَرَدَ﴾ دانفعال له باب اسم فاعل دی؛ تنها (یوازي) لمونځ کونکی، يعني چي نه امام وي او نه مقتدی وي، بلکي ځانته لمونځ کوي، ﴿مُؤْتَمُّ﴾ دافتعال له باب اسم فاعل دی؛ مقتدی.

تشریح: کله چي لمونځ گزار تکبیر ووايي او رکوع ته ولاړ سي نو په رکوع کي دي لاسونه پر زنگونو کښېږدي او په لاسو سره دي زنگونه ونيسي، دلیل او نور تفصیل مخکي ذکر سو.

او درکوع په حالت کي دي ملا هواره او سر برابر ساتي يعني سري نه له ملا څخه پورته ساتي او نه لاندې؛ دلیل دحضرت عائشې رَفِئَ اللهُ عَنْهَا حدیث دی "أَنَّ رَسُولَ اللَّهِ ﷺ كَانَ يُقَدِّمُ يَدَيْهِ لَوْ وَضَعَ عَلَى ظَهْرِهِ قَدْحٌ مِنْ مَاءٍ لَأَسْقَوْهُ" (يعني نبي کریم ﷺ به په رکوع کي ملا داسي برابره او هواره ساتله چي که به داوبو پیاله دهغه پر ملا ایښوول سوې وای نو قرار به یې نیولای).

او درې واره دي په رکوع کي "سبحان ربّي العظیم" ووايي، او دا درې واره ویل د کمال سنت ادنی درجه ده، تفصیل یې مخکي دلماتحه دست په بحث کي تېر سو.

ثُمَّ رَفَعَ رَأْسَهُ واکتفی الإمام بالشَّيْبِ: او له رکوع کولو څخه وروسته دي خپل سر را پورته کړي او قومه دي وکړي يعني سیده دي ودرېږي او دسر را پورته کولو په وخت کي دي امام

فقط "سَمِعَ اللَّهُ لِرَنِّ حَمْدِهِ" وايې او مقتدی دي فقط "رَكَّبْنَا لَكَ الْحَمْدُ" وايې؛ دليل دا حديث دی "قَالَ رَسُولُ اللَّهِ ﷺ: إِذَا قَالَ الْإِمَامُ سَمِعَ اللَّهُ لِرَنِّ حَمْدِهِ، فَقُولُوا: رَكَّبْنَا لَكَ الْحَمْدُ" (يعني كله چي امام "سَمِعَ اللَّهُ لِرَنِّ حَمْدِهِ" ووايي نو تاسي "رَكَّبْنَا لَكَ الْحَمْدُ" وايست)، ښکاره خبره ده چي په دې حديث کي نبي کریم ﷺ دامام او مقتدي تر مینځ تقسیم کړی دی چي امام دي تسمیع وايې او مقتدی دي تحمید وايې او تقسیم د شرکت منافي دی، لهذا امام او مقتدی یو د بل په ذکر کي نه سي شریک کېدلای، دا دامام صاحب رَجَنَةُ الله مسلک دی، صاحبین رَجَنَتُهَا الله فرمایي چي امام دي هم تحمید وايې خو په کراره (پټ آواز سره) دي يې وايې، همدا له امام صاحب رَجَنَةُ الله څخه یو روایت دی، نو ځکه دامام لپاره تحمید هم ویل افضل دي، لکه څرنګه چي صاحب د احسن الفتاوی مفتي رشید احمد صاحب دابن عابدین رَجَنَةُ الله او داسي نورو په حواله سره دي ته افضل ویلي دي. (احسن الفتاوی ج: ۳، ص: ۳۱۲)

او د منفرد په حق کي له امام صاحب رَجَنَةُ الله څخه درې قوله نقل سوي دي: ① فقط تسمیع، ② فقط تحمید، ③ تسمیع او تحمید دواړه؛ اولو دواړو قولونو ته صحیح ویل سوي دي او درېیم آخري قول ته اصح او متفق علیه ویل سوي دي.*

فایده: "رَكَّبْنَا لَكَ الْحَمْدُ" ته تحمید وايې، په تحمید کي تر ټولو افضل "اللَّهُمَّ رَكَّبْنَا وَلَكَ الْحَمْدُ" ویل دي؛ ځکه په دې کي الفاظ زیات دي، او تر دې لاندې درجه بحذف الواو ده یعني "اللَّهُمَّ رَكَّبْنَا لَكَ الْحَمْدُ" او بیا تر دې لاندې درجه بحذف اللَّهُمَّ وبذکر الواو ده یعني "رَكَّبْنَا وَلَكَ الْحَمْدُ" او تر ټولو آخري درجه د "رَكَّبْنَا لَكَ الْحَمْدُ" ده. (رد المحتار ج: ۱، ص: ۳۶۷)

د سجدي کیفیت او طریقہ

ثُمَّ كَبَّرَ وَصَمَّ رُكْبَتَيْهِ ثُمَّ يَدَيْهِ ثُمَّ وَجْهَهُ بَيْنَ كَتِفَيْهِ بِيَادِي تَكْبِيرٍ وَوَايِي أَوْ كُنْهٍ دِي يَدِي (اول) خپل زنگونه بیا دواړه لاسونه بیا مخ په مینځ کي د دواړو وړغوو بِعَكْسِ التَّهَوُّضِ برعکس د ولاړېدلو (یعني په ولاړېدو کي دي اول خپل مخ بیا لاسونه او بیا زنگونه پورته کړي) وَ سَجَدَ بِأَنْفِهِ وَ جِهَتِهِمُ او سجده دي وکړي پر خپل پزه او تندي وَ كَرَّمَ بِأَحْدِهِمَا او مکروه ده (سجده کول) پر یوه ددې دواړو

* **راجع قول:** راجع همدا آخري قول دی چي منفرد (تنهالونځ کونکی) دي تسمیع او تحمید دواړه وايې. (مواقي الصلاة مع الطحاوي ص: ۱۵۲، فتاوی ثلثي ج: ۳، ص: ۲۴۶)

(يعني فقط پر پزه يا پر تندي) أَوْ بِكُورِ عِبَائَتِهِ يا پر ول دنگوتې.
وَأَهْدَى صَبْعَيْهِ او ښکاره دي کړي خپل بغلونه (يعني بازوگان دي له بغلو اړخو او تخرغو څخه ليري کړي)
وَجَالَى بَطْنَهُ عَنْ فَخْذَيْهِ او ليري دي کړي خپل نس له خپلو ورنو څخه وَوَجَّهَ أَصَابِعَ رِجْلَيْهِ نَحْوَ
الْقِبْلَةِ او مخامخ دي کړي دخپلو پښو گوتي و طرف ته د قبلې وَسَبَّحَ فِيهِ ثَلَاثًا او تسبیح دي
ووايي په سجده کي درې واره وَالْمُرَاتَاتُ تَنْخَفِضُ وَتَلْزُقُ بَطْنَهَا بِفَخْذَيْهَا او ښځه دي ټيټه (کنټه)
اووسي (په سجده کي) او منښلوي دي خپل نس دخپلو ورنو سره ثُمَّ رَفَعَ رَأْسَهُ مُكَبِّرًا بيا دي پورته
کړي خپل سر په داسي حال کي چي تکبير وړونکی وي وَجَلَسَ مُطْمَئِنًّا او ناسته دي وکړي په
داسي حال کي چي اطمینان کونکی وي (يعني په اطمینان سره دي کښني) وَكَبَّرَ وَسَجَدَ مُطْمَئِنًّا او
تکبير دي ووايي او (دويمه) سجده دي وکړي په داسي حال کي چي اطمینان کونکی وي وَكَبَّرَ
لِلْمُحْضِرِ بِلَا اعْتِبَادٍ وَقَعُودٍ او تکبير دي ووايي د ولاړېدو لپاره بغير له تکیه کولو او کښېنستلو
څخه.

اللفات: ﴿مُحْضِرٍ﴾ دفتح دباب مصدر دی:، غَضَّ يَنْغُضُ غَوْضًا: چسپ او په بیدلاري سیره .
ولاړېدل، ژر او چسپانده درېدل، ﴿كُورٍ﴾ دنگوتې پیچ وتاو، وَلَّ: جمع: اُكْوَار، ﴿أَهْدَى﴾ دافعال
دباب ماضي ده، مصدر: اِهْدَاء: ښکاره کول، ﴿صَبْعَيْهِ﴾ تشبیه دصَبْعٍ ده، ددې لفظ څو معناوي نقل
سوي دي: بغل (يعني اړخ)، طرف، څارو (يعني له څنگلي څخه تر اوږې پوري دلاس برخه، کوم ته چي مټ هم
وایي)، د بازو د مینځ حصه، ﴿جَالَى﴾ دمفاعلي دباب ماضي ده: جلا کول، جلا ساتل، ﴿تَنْخَفِضُ﴾
دافعال له باب ده واحد مؤنث غائب مضارع صیغه ده: کښته کېدل، ټیټېدل، ﴿تَلْزُقُ﴾ دسمع له باب ده
مخکیني. صیغه ده: مښېدل، مښلول، لگول، ﴿قَعُودٍ﴾ دنصر دباب مصدر دی: کښېنستل.
تشریح: يعني کله چي لمونځ گزار قومه وکړي، نو بيا دي په تکبير وړېلو سره سجدې ته ولاړ سي؛
دلیل مخکي تېر سو چي بِلاِ اعْتِبَادٍ به دهر ځل کښته کېدلو او پورته کېدلو سره تکبير وړلو.
سجدې ته د تللو کیفیت دادی چي اول دي زنگونه پر ځمکه ولگوي، بيا دواړه لاسونه او

بيا خپل مخ، او د "بعکس التماس" مطلب دادی چي کله له سجدې څخه فارغ سي او د
ولاړي (قيام) و طرف ته پورته کيږي نو د کښېنستلو برعکس دي ولاړ سي يعني اول دي مخ او بيا

لاسونه او بيا زنگنونه پورته کړي؛ دليل د حضرت وائل بن حجر رضي الله عنه حديث دی "رَأَيْتُ رَسُولَ اللَّهِ ﷺ إِذَا سَجَدَ وَصَّعَ رُكْبَتَيْهِ قَبْلَ يَدَيْهِ وَإِذَا قَامَ رَفَعَ يَدَيْهِ قَبْلَ رُكْبَتَيْهِ"، او د سجدې په حالت کې دې مخ د دواړو لاسونو په مینځ کې او دواړه لاسونه دې د غوږو په برابري کې اړدې؛ دليل د حضرت وائل بن حجر رضي الله عنه حديث دی "أَنَّ رَسُولَ اللَّهِ ﷺ سَجَدَ وَصَّعَ وَجْهَهُ بَيْنَ رُكْبَتَيْهِ".

وسجد بأذنه وجهته إلخ: په سجده کې د پزي او د تندي اکثره حصه پر ځمکه ایښوول واجب دی؛ دليل دا چې نبي کریم ﷺ پر داسې سجده کولو مواظبت (همیشټوب) کړی دی، او که فقط پر پزه یا پر تندي اکتفا وکړي، نو د احنافو په نېز که فقط پر تندي اکتفا وکړي دا بالاتفاق جائز دي، او که فقط پر پزه اکتفا وکړي، نو د امام صاحب رَجَنَةُ الله په نېز مع الکراهة جائز دي يعنې مکروه دي خو جائز دي؛ ځکه په قرآن کریم کې مطلقاً د سجدې حکم سوی دی او سجده د بعضي مخ په ایښوولو سره ثابتېږي؛ ځکه ټوله مخ پر ځمکه ایښوول ممکن نه دي، بیا له دغه بعضي مخ څخه بارخوگان اوزنه بالا جماع خارج دي، نو په مخ کې پزه او تندي پاته سو، لهندا معلومه سوه چې دا دواړه د سجدې محل دي، نو ځکه په دې دواړو کې پر یوه اکتفا کول جائز دي، خو د صاحبینو رَجَنَةُ الله په نېز بلا هنره پر پزي اکتفا کول جائز نه دي؛ د دوی دليل دابن عباس رَضِيَ اللَّهُ عَنْهُمَا حديث دی چې "نبي کریم ﷺ وفرمايل: ما ته پر آو هلو کو د سجده کولو حکم سوی دی" او په هغه آو هلو کو کې يې پزه نه ده ذکر کړې، نو ثابته سوه چې پزه محل د سجدې نه ده نو پر هغه اکتفا کول به هم جائز نه وي، خو که څه غږ وي، نو جائز دي *.

أوبکړو عماصتہ: زموږ په نېز دلنگوتې پر ول یا پراضافي کپړه (يعنې شمله، لمن وغیره) باتدي سجده کول مکروه دي يعنې مع الکراهة جائز دي، امام شافعي رَجَنَةُ الله فرمايي چې دلنگوتې پر ول سجده کول جائز نه دي؛ ځکه د هغه په نېز د سجدې په وخت کې د تندي ښکاره کول (لڅول) واجب دي، زموږ دليل دابن عباس رَضِيَ اللَّهُ عَنْهُمَا حديث دی "أَنَّ النَّبِيَّ ﷺ كَانَ يَسْجُدُ عَلَى كُوفٍ عَمَاقَتِهِ" (يعنې نبي کریم ﷺ به دلنگوتې پر ول سجده کوله)، او بل دليل د حضرت انس رضي الله عنه روايت دی چې هغه فرمايي "كُنَّا نَسْجُدُ مَعَ النَّبِيِّ ﷺ فِي شِدَّةِ الْحَرِّ فَلَمَّا أَلَمَ وَشَدَّ عَلَيْنَا أَرَأَيْتُمْ

* **راجع قول:** راجع د صاحبینو رَجَنَةُ الله قول دی او د امام صاحب رَجَنَةُ الله رجوع د صاحبینو رَجَنَةُ الله د قول و طرف ته ثابته

ده (رد المحتار ج ۱، ص ۳۶۸، فتاوی شامي ج ۲، ص ۲۴۱)

يُحْكِنُ وَجْهَهُ مِنَ الْأَرْضِ بَسَطَ ثَوْبَهُ فَسَجَدَ عَلَيْهِ" (موږ به د نبي کریم ﷺ سره په سخته گرمي کي لمونځ کولو او په موږ کي چي کوم یوه به پر ځمکي دمخ اېښوولو طاقت نه درلود، نو هغه به خپله کپړه هواره کړه او پر هغه به یې سجده کول)، خو دا هغه وخت چي د تکلیف او مشقت د دفع لپاره وي، کنې بلا ضرورتو ته مکروه دي بالا جماع.

وأهدى ضميمه هن جنبیه وچالئ إلخ: فرمایي چي په سجده کي دي لمونځ گزار خپل بازوگان له خپلو بغلو څخه او خپل نس له خپلو ورونو څخه لیري ساتي، عموماً خلک په سجده کي څنگلي پر ځمکه هوار ساتي یا یې د ورونو سره لگوي یا بازوگان د بغلو او تخرگو سره او نس د ورونو سره مېنلوي، دا ټوله د سنت خلاف دي، سنت طریقه داده چي څنگلي دي له ځمکي څخه پورته او له ورونو څخه جلا ساتي او دواړه بازوگان دي له بغلو څخه لیري او خلاص ساتي؛ دلیل دا دی چي د نبي کریم ﷺ د سجدې کیفیت به همداسي وو چي نس مبارک به یې له ورونو څخه لیري ساتي او څنگلي به یې له ځمکي څخه پورته ساتل تر دې چي کوچنی سېرلی او وری به په آساني سره تر هغه مبارک لاندې تېرېدلای سو (مسلم شریف)، او بل دلیل دا چي نبي کریم ﷺ و حضرت ابن عمر رَضِيَ اللهُ عَنْهُمَا ته وفرمایل "وَأَبْدُ صَبِيحَكَ عَنْ بَيْتِكَ" (یعني خپل بازوگان له بغلو څخه لیري ساته!)، خود جماعت په لماتځه کي د څنگ د ملگرو خیال ساتل ضروري دي، په دې وخت کي دي څنگلي او بازوگان دومره خلاص نه ساتي چي څنگ والا لمونځ گزار ته په سجده کي تکلیف وي. (تعیل، نوادر)

ووجه أصحاب رجلیه... وسبح فيه إلخ: د پښې گوتي دي دي په سجده کي د قبلې و طرف ته متوجه ساتي، دلیل دا حدیث دی "إِذَا سَجَدَ الْعَبْدُ يَسْجُدُ كُلُّ عَصَائِدِهِ فُلْيُوجُهُ مِنْ أَعْصَائِهِ إِلَى الْقِبْلَةِ مَا اسْتَطَاعَ" (یعني کله چي بنده سجده کوي، د هغه هر اندام سجده کوي، نو تر څو چي دده قدرت وي، خپل اندامونه دي د قبلې و طرف ته مخامخ کوي).

او پاته سو په سجده کي محض گوتي پر ځمکه لگول، نو دا ضروري دي، حتی که څوک سجده وکړي او گوتي له ځمکي څخه پورته وساتي، نو جائز نه دي؛ د گوتو لگولو په باره کي درې قوله دي: ① یو دا چي دا فرض دي، ② واجب دي، ③ سنت دي، مشهوره داده چي فرض دي، خو علامه شامي رَحِمَهُ اللهُ وَجوب ته ترجیح ورکړې ده. (رد المحتار ج ۱، ص ۳۹۱)

او په سجده کي دي درې واره "سُبْحَانَ رَبِّيَ الْأَعْلَى" وایي او دا د کامل سنت انډی درجه ده، دلیل او تفصیل یې مخکي د سنتو په بحث کي تېر سو.

د ښځې د سجده کیفیت

والمرأة تنخفض وتلزم بطنها بفخذيه: ښځه به د سجده په وخت کې ټیټیږي یعنې ځمکې ته به ډېره نژدې کیږي او خپل نس به د ورنو سره منډلوي؛ دلیل دا چې په داسې سجده کولو کې د ښځې لپاره ستر زیات دی او د ښځې په حق کې همدا ستر مطلوب دی.

د جلسې او دویمې سجده بیان

ثم رفع رأسه مكرًا وجلس مطمئنًا وكبرالخم: كله چي لمونځ گزار اوله سجده پوره کړي نو بیا دې په تکبیر ویلو سره سر راپورته کړي او په اطمینان سره دې سیده کښېني، دې ته جلسه وایي، او په دې کې دیوه وار "سبحان الله" ویلو په اندازه کښېنست واجب دي او د جلسې په پرېښوولو باندې سجده سهو لازمیږي، او په جلسه کې د مسنونه دعاء ویل مستحب دي (او په دې وخت کې دعاء د قبولیت هم ډېر لیدلایست): "اللَّهُمَّ اغْفِرْ لِيْ وَالْكَافِرِيْنَ وَعَافِيْنَ وَالْهَلِيْنَ وَالرُّقْبَتِيْ". (ابوداؤد، ترمذی، بحواله نواهر المستحق)

یادونه: د امام صاحب رحمه الله په نېز د دوو سجدو په مینځ کې له ځمکې څخه سر راپورته کول ضروري دي، خو سوال دا دی چې له اولې سجده څخه څومره مقدار سر راپورته کول ضروري دي؟ نو اصح دا ده چې که دومره لږ اندازه سر راپورته کړي چې سجده ته نژدې وي، نو دویمه سجده یې معتبره نه ده، لهندا ګردسره یې دا لمونځ صحیح نه دی، او که دومره سر راپورته کړي چې دانستي حالت زیات نژدې وي، نو صحیح دی. (رد المحتار ج ۱، ص: ۳۷۲)

فایده: د منفرد او نفل کونکي لپاره په رکوع، سجده، قومه او جلسه کې هغه ټوله اذکار ویل مستحب دي کوم چې د همدغه موقع لپاره په احادیثو کې وارد سوي دي لکه د جلسه او قومه په باره کې چې "اللَّهُمَّ اغْفِرْ لِيْ" وارد سوي ده او لکه د جلسې په باره کې چې پورتنې دعاء "اللَّهُمَّ اغْفِرْ لِيْ وَالْكَافِرِيْنَ وَعَافِيْنَ وَالْهَلِيْنَ وَالرُّقْبَتِيْ" وارد سوي ده، همدا حکم د هغه امام لپاره دی چې مقتیدیان یې لري او امام ته معلومه وي چې د لمانځه اوږدېدل پر دوی نه بوج کیږي. (رد المحتار ج ۱، ص: ۳۷۲)

وكبر للثموض بلا اعتماد وقعود: یعنې بیا دې له دویمې سجده څخه په تکبیر ویلو او سر راپورته کولو سره ښځ سیده ولاړ سي بغیر له تکیه کولو او کښېنستلو څخه، یعنې نه دې لاسونه پر ځمکه تکیه کوي (لګوي) چې د لاسو په مرسته ولاړ سي او نه دې بلا عذره څه ګرې داستراحت لپاره کښېني؛ دلیل د حضرت ابو هریره رضی الله عنه حدیث دی "أَنَّ النَّبِيَّ ﷺ كَانَ يَنْهَضُ فِي الصَّلَاةِ

عَلَى صُدُورِ قَدَمَيْهِ" (چې نبي کریم ﷺ به په لمانځه کې دخپلو قلمونو د سینې په مرسته اچېستاده ولاړېدی)، نه د لاسو په مرسته، یعنې د پورته کېدلو په حالت کې به یې لاسونه نه لگول. او که شوک بېله غلږه لاسونه پر ځمکه ولگوي ولاړ سي یعنې د لاسو په مرسته ولاړ سي، نو څه حرج خو نسته لېکن دا خلاف اولی او مکروه تنزیهي دي. (نوادر)

امام شافعي رَحْمَةُ اللهِ فرمایي چې له دویمې سجدهې څخه دراپورته کېدلو په وخت کې دي څه کړی کېنېني او بیا دي ودرېږي، کوم ته چې جلسه استراحت وایي؛ دلیل یې دا دی چې له نبي کریم ﷺ څخه سجده استراحت ثابته ده، احناف جواب ورکوي چې د نبي کریم ﷺ دا عمل د سپین ږد تابه پر حالت محمول دی یعنې کله چې دهغه مبارک ﷺ عمر زیات سو او ضعیف سو، نو داسې به یې کول، کنې نبي کریم ﷺ به "عَلَى صُدُورِ الْقَدَمَيْنِ" ولاړېدی، او بل طیل دا چې حضرت عبد الله بن عمر رَضِيَ اللهُ عَنْهُمَا جلسه استراحت وکړه او بیا یې غږ پېش کړی او ویې فرمايل چې ما د ضعف او کمزورۍ په وجه داسې وکړه.

د دویم رکعت بیان

وَالثَّانِيَةُ كَالْأُولَىٰ أَوْ دَوِيمٌ رَكَعَتٌ لَكَ أَوَّلُ رَكَعَتٍ دَاسِي دَى إِلَّا أَنَّهُ لَا يُتَنَبَّئُ وَلَا يَتَعَوَّذُ خُودَا چي ثناء او تعوذ دي نه وایي (په دویم رکعت کې).
وَلَا يَرْفَعُ يَدَيْهِ إِلَّا فَقْعَيْنِ صَمْعَجٍ اونه دي پورته کوي خپل لاسونه مگر په "فَقْعَيْنِ صَمْعَجٍ" کې.

اللغات: ﴿فَقْعَيْنِ صَمْعَجٍ﴾ ددې وضاحت به په تشریح کې وسي، ﴿افترش﴾ دافتعال له باب ۲ د واحد مذکر غائب ماضي صیغه ده؛ هوارول، غوړول، ﴿تَتَوَرَّكُ﴾ دتفعل له باب ۲ د واحد مؤنث غائب مضارع صیغه ده؛ پر کوناټو کېنېستل او پښې یوه طرف ته ایستل.
توضیح: دویم رکعت داول رکعت په شېر دی یعنې په دویم رکعت کې دي هم هغه ټوله کارونه وکړي کوم چې یې په اول رکعت کې کړي دي لکه قیام، قرائت، رکوع او داسې نور، خو په دویم رکعت کې دي ثناء "سُبْحَانَكَ اللَّهُمَّ" او تعوذ "أَعُوذُ بِاللَّهِ" نه وایي؛ ځکه له کومو صحابه وو څخه چې د نبي کریم ﷺ لمونځ نقل سوی دی، هغو دا کلمات صرف یو ځل نقل کړي دي، نو ثناء او تعوذ به لمانځه کې صرف یو ځل مشروع دي او تکرار یې ثابت نه دی.

ولایرفع یدیه (لَا يَرْفَعُ يَدَيْهِ) فرمایي چې له "فَقْعَيْنِ صَمْعَجٍ" څخه بغیر په بل ځای کې دي لاسونه نه پورته کوي، یعنې رفع الیدین دي نه کوي مگر په دغه اته ځایو کې چې دهغوی د شروع

حروف "ف قعص صمعه" دي (مطلب داچي صرف په دغه اته ځايو کي لاسونه پورته کول سنت مؤکده دي). مصنف رَحْمَةُ اللهِ د اختصار په غرض سره دغه اته ځايونو ته د "ف، ق، ع، س، ص، م، ر، ع، ح" په حروفو سره اشاره کړې ده چي د هغه تفصيل دا دی چي ① ف مطلب افتتاح الصلاة، يعني د لمانځه په شروع کي د تکبير ويلو په وخت کي دي لاسونه پورته کوي، ② ق مطلب قنوت الوتر يعني په وترو کي په درېيم رکعت کي دي د دعائي قنوت شروع کولو په وخت کي په تکبير ويلو سره لاسونه پورته کوي، ③ م مطلب عيدین، يعني د کوچني اختر او لوی اختر د تکبيرات زائده وو په وخت کي دي لاسونه پورته کوي، ④ س مطلب استلاھ الحجب يعني د حجر اسود مچولو په وخت کي دي دواړه لاسونه پورته کوي، يعني کله چي حجر اسود مچ کړي، نو په دې وخت کي دي دواړه لاسونه داسي پورته کړي چي د ورغړو په شا سره د حجر اسود استقبال وکړي (صاحب د انوار الايضاح دې تشریح داسي کړې ده چي مسجد حرام ته د داخلېدنکي اول کار طواف دی او د طواف شروع دي له حجر اسود څخه وکړي، د حجر اسود په مقابل کي دي ودرېږي، سينه او مخ دي د حجر اسود و طرف ته کړي او د تکبير تحریمه په غېر دي دواړه لاسونه پورته کړي او په تکبير ويلو سره دي طواف شروع کړي، داسنت دي)، ⑤ ه مطلب صفا، ⑥ ه مطلب مروءه يعني د صفا او مروء تر مينځ د سمي کولو په وخت کي دي پر صفا او مروء باندې هم لاسونه پورته کوي، تفصيل يې دا دی چي طواف کونکی چي کله له طواف څخه فارغ سي او سعی بين الصفا والمروة کوي، نو اول هغه صفا غره ته راځي، نو چي راسي، هلته دي مخ پر قبله ودرېږي او د دعاء لپاره دي لاسونه پورته کړي، الله اکبر، لا اله الا الله، تلبیه او درود شريف دي وايي، او همداسي دي پر مروء غره هم وکړي، نور وضاحت به يې په خپل ځای کي راسي، ⑦ م مطلب عرفات، يعني په عرفات کي د وقوف په وخت کي دي مخ پر قبله دواړه لاسونه پورته کړي او الله اکبر دي ووايي، ⑧ م مطلب جمرات، يعني د شيطانانو د ورښتولو په وخت کي، يعني د جمره اولی (اول شيطان) تر وښتلو وروسته دي دواړه لاسونه پورته کړي د دعاء لپاره، تکبير دي ووايي او دعاء دي وکړي، همداسي دي د جمره وسطی (دويم شيطان) تر وښتلو وروسته وکړي، او د جمره عقبه (آخري شيطان) تر وښتلو وروسته دي د دعاء لپاره نه درېږي، بلکي خپل استوگنځي ته دي واپس سي، پوره وضاحت يې به په خپل ځای کي راسي.

لنډه دا چي له دغه پورتنی اتو (۸) ځایو څخه بغیر بل ځای دي لاسونه نه پورته کوي؛

دلیل د حضرت ابن عباس رَضِيَ اللهُ عَنْهُمَا حدیث دی چي "لَا تُرْفَعُ الْأَيْدِي إِلَّا فِي سَبْعِ مَوَاطِنَ" چي لاسونه دي نه پورته کول کیږي مگر په اوو ځایو کې: ① په تکبیر تحریمه کې، ② په تکبیر قنوت کې، ③ په تکبیرات عیدین کې، ④ په تکبیر اسلام کې، ⑤ په صفا او مروه کې، ⑥ په عرفات کې، ⑦ په جمر تینو کې.

که څوک سوال وکړي چي په حدیثو کې څو اووه ځایونه ذکر سوي دي او دلته په کتاب کې اته ذکر سوي دي، نو جواب ښکاره دی چي په حدیث مبارک کې صفا او مروه دسعي په لحاظ سره دواړه یو ځای شمېرل سوي دي؛ ځکه سعي په همدې یو ځای بین الصفا والمروه کیږي، نو ځکه په حدیث کې اووه ځایه ښوول سوي دي، کنه داس پورته کولو په لحاظ سره اته ځایه دي.

دامام شافعي رَحْمَةُ اللهِ بِهِ نَزَرَ کوع ته د تللو اوله رکوع څخه دراپورته کېدلو په وخت کې هم لاسونه پورته کول ثابت دي؛ دلیل یې دا دی چي پر دغه موقع هم له نبی کریم ﷺ څخه رفع الیدین ثابت دی، احناف جواب ورکوي چي دامنسوخ سوي دي؛ دلیل د حضرت ابن مسعود رَضِيَ اللهُ عَنْهُ روایت دی چي هغه فرمایي "صَلَّيْتُ مَعَ رَسُولِ اللَّهِ ﷺ وَأَبَى بَكْرٍ وَعُمَرُ فَلَمْ يَزِفْعُوا أَيْدِيَهُمْ إِلَّا عِنْدَ افْتِتَاحِ الصَّلَاةِ".

یادونه: دلته د رفع الیدین مطلب دا دی چي زموږ په نېز په دغه اتو ځایو کې لاسونه پورته کول سنت موكده دي، او له دې څخه بغیر په دعاء او په استسقاء او داسي نورو کې لاسونه پورته کول مستحب او له آدابو څخه دي (او دا مطلب یې نه دی چي بل ځای جائز نه دي)۔۔۔ (رد المحتار ج ۱، ص ۳۷۵، نوادر الحقائق)

د ناستي (قعدې) کیفیت او طریقہ

قِيَادًا فَرَمَ مِنْ سَبْجَتِكَ الرُّكْعَةَ الثَّانِيَةَ بِيَا كَلَهٍ چي فارغ سي ددویم ركعت له دواړو سجودو څخه اِفْتَرَشَ رِجْلُهُ الْيُسْرَى وَجَلَسَ عَلَيْهَا نو هواره دي کړي (وږوږي) خپل چپه پښه او پر هغې دي کښېني وَنَصَبَ يُمْنَاهُ وَوَجَّهَ أَصَابِعَهُ نَحْوَ الْقِبْلَةِ او ودي دروي خپل راسته پښه او مخامخ دي کړي د هغې گوتي و طرف ته د قبلې وَوَضَعَ يَدَيْهِ عَلَى فَخْذَيْهِ او کښې دي پردي خپل لاسونه پر خپلو وړنو وَهَسَطَ أَصَابِعَهُ او ودي څوړوي خپل گوتي (یعني په التحيات کې دي خپل گوتي پر وړنو هوارې پرته ا ساتي) وَهَيَّ تَتَوَرَّكُ او ښځه به تورک کوي (یعني دواړي پښې به راسته طرف ته بلسي او پر چپه کوناتي به کښېني).

تشرېح: فرمايي کله چې لمونځ گزار دویم رکعت له دویمې سجدهې څخه خپل سر راپورته کړي، نو خپل چپه پښه دي هواره کړي او پر هغې دي کښېني او راسته پښه دي ودروي او دواړو پښو گوتي دي د قبلې و طرف ته متوجه کړي او په ناسته کي دي خپل دواړه لاسونه پر وړنو کښېږدي او خپل گوتي دي وغوروي يعني گوتي دي نه سره جوختوي بلکي پر خپل حالت دي پې پرېږدي؛ دلیل دا چې د حضرت عائشې رَضِيَ اللهُ عَنْهَا د ناستي (قعود) کیفیت همداسي نقل سوی دی.

وهی تتوزک: و ښځه به په ناسته کي توزک کوي يعني پر چپه کوناتي به کښېني او دواړي پښې به راسته طرف ته باسي؛ ځکه په داسي ناسته کي د ښځې لپاره سترزبات دی کوم چې د ښځې په حق کي مطلوب دی. او لمونځ گزار به په جلسه او قعده کي خپلي غېږي ته گوري.

* * *

په گوتي سره د اشاره کولو بیان

ناید: مصنف رَحْمَةُ اللهِ مَطلَق "بَسَطَ أَصَابِعَهُ" ورېل، صاحب د حاشیې رَحْمَةُ اللهِ وایي چې په دې کي اشاره ده و دې طرف ته چې د شهادتینو په وخت کي دي اشاره نه کوي، حال داي چې اشاره کول سنت دي، او په دې هکله زموږ علماؤ مستقلي رسالې لیکلي دي، او اشاره نه کول دروایت او درایت دواړو خلاف دي، په دې باره کي تر ټولو جامع تشریح شیخ الاسلام مفتي محمد تقی عثمانی دامت برکاتهم په "درس ترمذي" کي کړې ده، هغه د حضرت ابن عمر رَضِيَ اللهُ عَنْهُمَا تر دې حدیث

"وَرَفَعَ إصْبَعَهُ الَّتِي تَلِي الْإِبْهَامَ يَدْعُو بِهَا" لاندې فرمايي؛ د ابن عمر رَضِيَ اللهُ عَنْهُمَا د دغه حدیث پر بناء، د جمهورو سلفو پر دې اتفاق دی چې اشاره بالسبابه سنت ده او د دې په سنتیت باندې زیات روایات شاهد دي (خو روایات به موږ لاندې ذکر کړو)، خو څرنگه چې د احنافو په ظاهر الروایة او متون معتبره کي د اشاره بالسبابه ذکر نه دی سوی، نه اثباتاً او نه نفياً، نو ځکه پر دې بناء بعضي متأخرینو اشاره بالسبابه غیر مسنون ګرځولې ده، حتی په "خلاصة کیداني" کي هغه بدعت ګرځول سوې ده او بعضي حضراتو خوله زیات تشدد او غلو څخه کار اخیستی دی تر دې چې ويلي يې دي "مارا قول ابو حنیف باید، قول رسول کافي نیست" (نمود بالله)، همدارنگه په "واقعات" د صدر الشهد کي هم ذکر سوي دي چې نه به يې پورته کوي؛ خو موږ ویل چې دا قول هم درایت خلاف دی او هم د روایت خلاف دی؛ درایت ځکه خلاف دی چې په دې هکله ډېر حدیثونه ذکر سوي دي؛

- ①... په مسلم کي دابن عمر رضي الله عنهما په مشهوره حديث کي ذکر سوي دي: «كَانَ رَسُولُ اللَّهِ ﷺ إِذَا قَعَدَ فِي التَّشَهُّدِ وَضَعَ يَدَهُ الْيُسْرَى عَلَى رُكْبَتِهِ الْيُسْرَى وَوَضَعَ يَدَهُ الْيُمْنَى عَلَى رُكْبَتِهِ الْيُمْنَى... وَأَشَارَ بِالسَّبَّابَةِ». (مسلم شريف، باب صفة الجلوس في الصلاة...، حديث شمېره: ۱۱۳۳۸، (فرمايي: کله چي به رسول په التحيات کي کښېنستی نو چپه لاس به يې پر چپه زنګون کښېنوی او راسته لاس به يې پر راسته زنګون کښېنوی... او اشاره به يې وکړه په سبابه گوته سره).
- ②... او په بل حديث کي ذکر سوي دي: «كَانَ رَسُولُ اللَّهِ ﷺ إِذَا جَلَسَ فِي الصَّلَاةِ وَضَعَ كَفَّهُ الْيُمْنَى عَلَى فَخِذِ الْيُمْنَى وَكَبَضَ أَصَابِعَهُ كُلَّهَا وَأَشَارَ بِأَصْبَعِهِ الْيُمْنَى إِلَى الْإِبْهَامِ». (ابوداؤد شريف، كتاب الصلاة، باب شمېره: ۱۸۶، حديث شمېره: ۱۹۸۷)، (کله چي به رسول الله ﷺ په لماتځه کي کښېنستی نو راسته لاس به يې پر راسته ورون کښېنوی او دراسته لاس ګوتي به يې ټولي بندي کړي (په وخت د شهادتينو کي) او اشاره به يې وکړه په هغه گوته سره کوم چي پټي ګوتي ته څرمه ده (يعني د شهادت په گوته سره)).
- ③... او په بل روايت کي نقل سوي دي چي ابن عمر رضي الله عنهما يو کس وليدی چي په لماتځه کي يې په شګو لاس وهی، کله چي هغه له لماتځه څخه فارغ سو، نو ابن عمر رضي الله عنهما ورته وفرمايل: داسي مه کوه، ځکه داد شيطان فعل دی بلکي: «إِصْنَعْ كَمَا كَانَ رَسُولُ اللَّهِ ﷺ يَصْنَعُ فَوَضَعَ يَدَهُ الْيُمْنَى عَلَى فَخِذِ الْيُمْنَى وَأَشَارَ بِأَصْبَعِهِ الْيُمْنَى إِلَى الْإِبْهَامِ». (سنن نماني، ج: ۲، ص: ۲۳۷، حديث شمېره: ۱۱۱۶۰) (يعني په لماتځه کي داسي کوه څرنگه چي رسول الله ﷺ کول، بيا يې خپل راسته لاس پر چپه ورون کښېنوی او اشاره يې وکړه د پټي ګوتي سره په څرمه گوته).
- همدارنگه داشارې د ثبوت په هکله نور هم ډېر روايتونه سته چي د ټولو شمېر تقريباً (۵۰) ته رسيږي، نو د دومره روايتونو باوجود يې هيڅوک له مستوالي څخه انکار کولای نه سي.
- او دروايت ځکه خلاف دی چي زموږ له دريو سره امامانو څخه داشارې د طريقې په هکله روايتونه نقل سوي دي، له امام محمد او امام صاحب رَجَعْتُمَا الله څخه په "جامع صغير" کي روايت نقل سوی دی، او له امام ابويوسف رَجَعْتُمَا الله څخه په "أمالي" کي روايت نقل سوی دی، همداسي په "نهایه" کي هم دې ذکر سوی دی، همدارنگه په مؤطا کي امام محمد رَجَعْتُمَا الله داشاره بالسبابه حديث ذکر کړی دی او فرمايلي يې دي "وَيُصْنَعُ رَسُولُ اللَّهِ ﷺ نَأْخُذُ وَهُوَ قَوْلُ أَبِي حَنِيفَةَ"، نو تر دومره زيات وضاحت وروسته د څه قسم شېبي گنجائش څنگه پاتېږي؟!.

پاته سوه د خلاصه کيداني خبره، نو هغه د حنفي فقهي يو معتبر کتاب نه دی، بلکې دهغه مصنف هم معلوم نه دی، علامه شامي رحمه الله په "شرح عقود رسم المفتي" کې ليکي دي چي محض له دغه کتاب څخه فتوی ورکول هم جائز نه دي. اصلاً د اشارې منکرينو ته چي د کوم شخصيت په فتوی سره تر ټولو زيات تقويت حاصل سو، هغه حضرت مجتهد الف ثاني رحمه الله دی، هغه په خپل مکتوبات شريف کي د اشاره بالسبابه له سنيت څخه انکار کړی دی او پر دې يې اوږد بحث کړی دی چي د هغه خلاصه داده چي "د اشاره بالسبابه احاديث مضطرب المتن دي؛ ځکه د اشارې دهيت په بيان کي سخت اختلاف موندل کيږي او که چيري د اضطراب پر بناء احناف د فتنين حديث ردولای سي، نو د اشاره بالسبابه احاديث هم پر دې بناء رد کېدلای سي". لېکن د انصاف خبره داده چي حضرت مجتهد الف ثاني رحمه الله که څه هم عظيم او ستر شان والا شخصيت دی خو بيا هم په دې مسئله کي دهغه تائيد نه سي کېدلای "لأن الحق أن الحق ليس معه في هذه المسألة"، حضرت علامه انور شاه کشميري صاحب رحمه الله د حضرت مجتهد الف ثاني رحمه الله د استدلال په جواب کي فرمايي چي د اشارې دهيت په باره کي چي په رواياتو کي کوم اختلاف دی، هغه ته اضطراب نه سي ويل کېدلای؛ ځکه اضطراب هغه ته ويل کيږي چي کله حديث يو وي او د هغه په الفاظو کي څه ناقابل تطبيق اختلاف پيداسي او دلته د صورت نسته؛ ځکه دا د يوه حديث د الفاظو اختلاف نه دی، بلکې د څو صحابه کرامو درواياتو اختلاف دی او فقط د دغه اختلاف پر بناء د ټولو رواياتو دومره قدر مشترک نه سي رد کېدلای چي اشاره في التشهد سنت ده حال دا چي د دومره اندازه مشترک حکم ثبوت هم په شهرت سره دی، او بل دا چي د دې پر سنيت اجماع هم ده (او د شيخ الحديث مولانا سليم الله خان رحمه الله رايه د مجتهد الف ثاني رحمه الله د فتوی په باره کي داده چي دهغه په وخت کي د احاديثو کتابونه دومره مطبوع نه وه، نو ځکه هغه ته دې علم نه وسو لکه زموږ د امام صاحب رحمه الله په زمانه کي چي هم د ماشکلو وو، نو ځکه هغه به فرمايل؛ "إذا صح الحديث فهو مذهبي. فارور قول علي المحدث" (معجم علم و ذکر ج ۱، ص ۵۶)، او پاته سو د اشارې په هيئتو کي چي کوم اختلاف دی، هغه په حقيقت کي د واقعاتو او زمانې اختلاف دی چي کله به نبي کریم ﷺ په يوه هيئت سره اشاره وکړه او کله په بل هيئت سره، داسي اختلاف ته د محدثينو د اصطلاح مطابق اضطراب نه سي ويل کېدلای، او په اشاره کي چي کوم هيئتونه په احاديثو کي ثابت دي، په هغوی کي پر هريوه عمل کول جائز نه دي. (درس ترمذي ج ۲، ص ۶۲)

د اشاري کولو وخت او طريقه: کله چي لمونځ گزار په التحيات کي شهادتين يعني "أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا" ته ورسېږي، نو سبابه (شهادت گوته) به د نفي يعني د "لَا إِلَهَ" په وخت کي پورته کړي او د اثبات يعني د "إِلَّا اللَّهُ" په وخت کي به يې بيرته کښته کړي، په دې هکله صاحب د کبير رَجَّةُ الله دوي طريقې ذکر کړي دي: ① اوله طريقه داده چي وَسَطُ. خُنْصَر دې د مينځو يعني مينځو، خچۍ او د گوتۍ سره گوتي دي بندي کړل سي او د بتي گوتي سر دي د مينځو گوتي د مينځ پر بند کښېنول سي، او د شهادت په گوته سره دي اشاره وکړي سي.

② دويمه طريقه داده چي خُنْصَر او بُنْصَر يعني غچۍ او د گوتۍ گوتي دي بندي کړل سي او په مينځو او بته گوته سره دي حلقه (کړۍ) جوړه کړل سي، يعني د بتي گوتي سر دي د مينځو گوتي پر دويم بند نه بلکي د مينځو گوتي پر سر کښېنول سي، همدا طريقه مصنف رَجَّةُ الله ذکر کړې ده، خو غوره اوله طريقه ده.

يادونه: تر اشاره کولو وروسته دي لاس دغسي مټ پر پردي بغير له اشاره کولو څخه، د بعضي اکابر په فتاوى کي ليدل سوي دي چي تر اشاره کولو وروسته د اشاري کيفيت بالکليه نه ختموي، بلکي سبابه دي لږ غوندي کړه کړي، او له بعضي شوافعو او مالکيانو څخه نقل سوي دي چي اشاره بالسبابه دي د لمانځه تر ختمېدو پوري کوي، خو علامه ظفر احمد عثمان رَجَّةُ الله فرمايي چي زموږ په نيز فتوى پر دې ده چي پر "لَا إِلَهَ" دي اشاره کوي او پر "إِلَّا اللَّهُ" دي اشاره ختموي؛ ځکه په حديث شريف کي د "بسط سبابه" ذکر دی او بسط و اشاري لږه مستلزم نه دی، نو د بسط مطلب دا دی چي (تر اشاره کولو وروسته دي) سبابه د نورو گوتو سره نه ضمني او نايمي مطلب نه دی چي اشاره دي (د لمانځه تر ختمېدو پوري) باقي وي، "ولا يخفى أن بسط السبابة أمر من الإشارة، فلا دلالة فيه على إبقاء الإشارة إلى آخر الصلاة، بل على إبقاء القبض والبسط فحسب ولوبدن الإشارة.... وقد عرف أن الفتوى عندنا على أن يرفع عند الثفي ويضع عند الإثبات...." (اعلاء السنن ج ۱، ص: ۱۱۰، فتح المعني)

د تشهد (التحيات) بيان

وَقَرَأَ تَشَهُدًا بَيْنَ مَسْعُودٍ ﷺ او ودي وايي تشهد د ابن مسعود ﷺ

تشرېح: په ناسته کي دي لمونځ گزار د حضرت ابن مسعود ﷺ تشهد ووايي.

په اوله ناسته کي دي له تشهد ويلو څخه وروسته سمدستي درېيم رکعت لپاره ولاړېږي، هيڅ تاخير دي نه کوي، او که د فرضي لمانځه په اوله ناسته کي له تشهد څخه وروسته

درد شریف ویل شروع کړي، نوراجع قول داډی چې که تر غسل محبذ" پوري (یعني صرف اللهم صل على محمد... پوري) ووايي، نو سجده سهو واجبیږي. (شامي ج: ۱، ص: ۶۹۲)، اوله امام صاحب رَحْمَهُ الله شخه دامام حسن په روایت کي نقل سوي دي چې که یو حرف یې هم زیات کړي، نو سجده سهو باندي لازمه ده او ځیني وایي چې زیاتره علماؤ همدغه قول غوره کړی دی، لېکن صاحب کبيري رَحْمَهُ الله وایي چې زیاتره علماء پر اول قول دي او هغه قول اولی او صحیح دی.

* * *

د عبد الله ابن مسعود ؓ تشهد (التحيات)

تشهد په حدیثو کي په مختلفو الفاظو سره نقل سوی دی، په هغوی کي درې قسمه تشهد زیات مشهور دی، چې یو د عبد الله ابن مسعود ؓ تشهد دی، داحنافو او حنابلو وو په نېز همدا تشهد تر ټولو افضل دی، دابن مسعود ؓ تشهد دا دی: «الْتَّحِيَّاتُ لِلَّهِ وَالصَّلَاةُ وَالطَّيِّبَاتُ أَسْلَامٌ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ أَسْلَامٌ عَلَيْكَ وَعَلَى عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ».

دا تشهد (التحيات) ټولو صحاح سته وورانقل کړې ده، او امام ترمذي رَحْمَهُ الله دې په آخر کي ويلي دي چې "له نبي ﷺ شخه د تشهد په هکله تر ټولو صحیح قول دابن مسعود ؓ دی"، او پر همدغه د زیاتره صحابه وو او تابعینو عمل وو.

د التحیات اصل او تفصیلي ژباړه: د التحیات اصل دا دی چې کله رسول الله ﷺ دمراج په شپه اووم آسمان ته ورسېدی، نوا الله ﷻ ته یې د تحیه ورکولو اراده وکړه لکه څرنګه چې باچاهانو ته د ملاقات پر وخته تحیه ورکول کیږي، نولوی څښتن ﷻ نبي کریم ﷺ ته دې کلمو الهام وکړي چې داسي ووايه: «الْتَّحِيَّاتُ لِلَّهِ وَالصَّلَاةُ وَالطَّيِّبَاتُ» (ټوله ښاګانې او ټولې عبادتونه او ټوله بدني عبادتونه او ټوله مالي عبادتونه الله ﷻ لره دي)، کله چې رسول الله ﷺ د الله ﷻ په حضور کي د تحیې په توګه د درې کلمې وويلې، نوا الله ﷻ یې هم په جواب کي د درې کلمې وويلې: «أَسْلَامٌ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ» (ای ازموږ انبي! پر تادي سلام وي د الله تعالی له

جانبه او پر تادي دالله تعالى له جانبه رحمت او برکتونه وي)، يعني “الَسَّلَامُ عَلَيْكَ” يې د “التَّحِيَّات” په مقابل کي ووايي چي دابه د قيامت تر ورځي د اسلام او مسلمانانو تحيه وي، بلکي په جنت کي به هم په دې سره مسلمانانو ته تحيه ورکول کيږي، او “رَحْمَةُ اللَّهِ” د “الصَّلَوَات” مقابل دی کوم چي د “صَلُوة” اصلي معنی ده، او د بدني عباداتو سره دالله ﷺ رحمت لازم دی، او “بَرَكَات” د “الطَّيِّبَات” مقابل دی، کوم چي نما او کثرت ته وايي، او د مال او سرمايې سره مناسب دي.

شرنگه چي نبي کریم ﷺ رَحْمَةً لِّلْعَالَمِينَ، أَجُودُ الْخَلْقِ وَأَكْرَمُهُمْ دی، نو ځکه نبي کریم ﷺ دافيض او دالله ﷺ ستر احسان عام کړی ټولو انبياؤ عَلَيْهِمُ السَّلَام ته، او د ټوله مخلوق صالحانو ته هغه که له ملائکو څخه وي او که له انس او جن څخه وي، نو داسي يې وويل: «الَسَّلَامُ عَلَيْنَا وَعَلَى عِبَادِ اللَّهِ الصَّالِحِينَ»، (سلام دي وي پر مؤمنانو او د خدای ﷻ پر هغه بندگانو چي نېکان وي)، مطلب دا چي اې الله ﷻ! ستاله جانبه سلامتي صرف پر مانه، بلکي ستا پر نورو نېکو بندگانو دي هم وي.

کله چي نبي کریم ﷺ دغه احسانيه کلمې وويلې، نو فرشتو د جبرئيل ﷺ په وحي سره ياد الله ﷻ په الهام سره داسي وويل: «أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ»، (موږ گواهي ورکوو چي الله ﷻ يو دی، او گواهي ورکوو چي محمد ﷺ دالله ﷻ بنده او رسول دی).

عِبَادِ اللَّهِ الصَّالِحِينَ: عبد صالح (نېک بنده) په شريعت کي هر هغه بنده ته وايي چي دالله ﷻ د ټولو حقونو او د هغه د مخلوق د ټولو حقونو پر ځای کونکي وي.

د آخري رکعتونو کيفيت او طريقه

وَقِيًّا بَعْدَ الْأُولَيْنِ اُكْتَفَى بِالْفَاتِحَةِ او په وروسته کي تر اولو رکعتونو دي اکتفا وکړي په سورة الفاتحه سره وَالْقُعُودُ الثَّانِي كَالْأَوَّلِ او دويمه ناسته داولي ناستي په شپږه د تَشَهُّد او تَشَهُّد دي ووايي وَصَلَّى عَلَى النَّبِيِّ ﷺ او درود شريف دي ووايي پر نبي کریم ﷺ دَعَا بِأَيْسَبِهِ

أَلْفَاظُ الْقُرْآنِ وَالسُّنَّةِ او دعاء دي وکړي په داسي الفاظو سره کوم چي مشابه وي د الفاظو سره د قرآن کریم او حديثو لَا كَلَامَ النَّاسِ نه (يعني دعاء دي نه کوي په داسي الفاظو سره کوم چي مشابه وي) دخلکو د کلام سره.

تشرېح: د فرضي لمآنځه تر اولو دوو رکعتو وروسته دي لمونځ گزار په نورو کي صرف سورة الفاتحه وايي، يعني د ما پښين، مازيگرو او ماخوستن د لمآنځه په آخري دوو رکعتونو کي او د ما بنام په آخري يوه رکعت کي دي صرف په سورة الفاتحه باندې اکثفا کوي؛ دليل د ابو قتاده رضي الله عنه حديث دی "أَنَّ رَسُولَ اللَّهِ ﷺ كَانَ يَقْرَأُ فِي الظُّهْرِ فِي الْأَوَّلَيْنِ بِأَيِّ الْكِتَابِ وَسُورَتَيْنِ فِي الْآخِرَتَيْنِ بِأَيِّ الْكِتَابِ" (يعني نبي کریم ﷺ به د ما پښين په اولو دوو رکعتو کي سورة الافاتحه او نور دوه سورتونه ويله او په آخري دوو رکعتو کي به يې صرف سورة الفاتحه ويله)، او که چيري په دغه آخري رکعتونو کي قرائت نه وکړي يعني سورة الفاتحه نه ووايي، يا صرف تسيبيحات پکښي ووايي مثلاً درې واړه "سبحان ربّي الكريم" ووايي، يا صرف د يوه رکن په اندازو خاموش پکښي ودريري، نو د راجع او محقق قول مطابق جائز خودي، لېکن سورة الفاتحه ويل افضل دي، او خاموش (چپ) پکښي درېدل د خلاف سنت کېدلو په وجه مکروه دي. (د پوره تفصيل لپاره وموړئ: الدر المختار مع الشامية ج ۱: ص ۲۷۷)

والقعود الثاني كالأول الخ: د احنافو په نېز اوله ناسته (تمه اولي) د دويمې ناستي په څېر ده، يعني زموږ په نېز په دواړو ناستو کي اقتراش مستون دی يعني چپه پښه هوارول او پر کښېنستل او راسته پښه درول، دامام شافعي رحمته الله په نېز په اوله ناسته کي اقتراش او په دويمه ناسته کي تورک سنت دی، او دامام مالک رحمته الله په نېز په دواړو ناستو کي تورک سنت دی، دامام احمد رحمته الله په نېز په دوه رکعتيز لمآنځه کي اقتراش او په څلورو رکعتيز لمآنځه کي په اوله ناسته کي اقتراش او په دويمه کي تورک سنت دی؛ احنافو اقتراش ځکه اختيار کړی دی چي په څو احاديثو کي اقتراش وارد دی او هغه ته په تشهد کي سنت ويل سوی دی، او بل دا چي له نبي کریم ﷺ څخه دا ويلي او دويمې ناستي په کيفيت کي هيڅ فرق نسته، په کومو احاديثو کي چي له رسول الله ﷺ څخه تورک نقل سوی دی، هغه د نبي کریم ﷺ د سپين پر تابه او ضعف زمانه وه.

وتشهد وصلّي على النبي ﷺ: تشهد ويل زموږ په نېز واجب دي، تر تشهد وروسته دي درود شريف ووايي، درود شريف ويل سنت دي، دامام شافعي رحمته الله په نېز تشهد او درود شريف ويل دواړه فرض دي، حتی که څوک يې پرېږدي، نو لمونځ يې نه کيږي، زموږ دليل مخکي ذکر سو

يعني د عبد الله مسعود رضي الله عنه حديث چي نبي کریم صلی الله علیه و آله وهغه ته وفرمايل "إِذَا قُلْتَ هَذَا أَوْ قَعَلْتَ هَذَا فَقَدْ تَكُنْتَ صَلَّاهُكَ" (يعني کله چي ته دا تشهد ووايې يا داسي وکړې ايعني صرف د تشهد په اندازه کښېنې ا نو ستا لمونځ پوره سو)، په دې حديث کي د لمونځ پوره کېدل په دوو شيانو کي پر يوه شي يعني د تشهد پر ويلو يا پر قعدة اخيره (يعني صرف د تشهد په اندازه کښېنستلو) باند معلق سوي دي، او پر دې اتفاق دی چي د لمونځ پوره کېدل پر قعدة اخيره باندې معلق وي او کله چي پر قعدة اخيره معلق سوه، نو د تشهد پر ويلو به معلق نه وي، کنې په دې حديث شريف کي چي د "او" په ذريعه اختيار ورکول سوي دي، هغه اختيار به پاته نه سي، نو ځکه تشهد فرض نه دی، همداسي درود شريف هم فرض نه دی، يو دليل خو مخکي د لمانځه دستور په بحث کي تېر سو او هلته دامام شافعي رحمته الله د دليل جواب هم وسو، او بل دليل دا چي که درود شريف فرض سي، نو د لمونځ پوره کېدل به پر دريو شيانو معلق کېدل لازم سي، حال دا چي په حديث شريف کي د لمونځ پوره کېدل پر دوو شيانو معلق دي.

ودعا بماء يشبه الفاظ القرآن والسنة؛ په آخره ناسته کي دي تر درود شريف وروسته په عربي ژبه دعاء وکړي؛ د دعاء دليل مخکي د لمانځه دستور په بحث کي تېر سو، او دعاء الفاظ به د قرآن کریم د الفاظو سره مشابه وي، يا به د هغه دعاگانو سره مشابه وي کوم چي له نبي کریم صلی الله علیه و آله څخه روايت سوي دي، نو تر تشهد او درود شريف وروسته دعاء به په هغه الفاظو سره غواړي کوم چي په قرآن يا حديثو کي وارد سوي وي يعني قرآني يا نبوي دعاگاني (چي لاندې به يې ذکر کړو).

لا کلام للناس: يعني لمونځ کونکي به تر درود شريف وروسته په داسي الفاظو سره دعاء نه کوي چي هغه د خلکو د کلام (خبرو) سره مشابه وي، د دې لپاره چي د لمانځه دغه آخري جزء يې له فاسدوالي څخه خوندي پاته سي، همدا وجه ده چي مخکي وويل سوه چي لمونځ گزار ته پکار ده چي نقل سوي دعاگاني ووايي.

د خلکو د کلام سره مشابه دعاء لمونځ فاسدوي، که نه؟ ښکاره دي وي چي تر تشهد وروسته که په داسي الفاظو سره دعاء وسي چي هغه د خلکو د خبرو سره مشابه وي نو په دې سره ټوله لمونځ نه فاسديږي، ځکه که تر تشهد وروسته حقيقتاً هم خبري وسي، نو لمونځ نه فاسديږي، نو په هغه خبرو سره خو په طريقه اولي نه فاسديږي چي هغه فقط د خلکو د خبرو سره مشابه وي، دا حکم زموږ د ټولو امامانو په نېز دی.

د خلگو د کلام سره د مشابه کېدلو معنی: پاته سوه دا خبره چي کومه دعاء د خلگو د خبرو سره مشابهت لري او کومه دعاء د خلگو د خبرو سره مشابهت نه لري، نو په دې باره کي اصل قاعده دا ده چي د کومو شيانو غوښتنه له بندگانو څخه ناممکنه نه وي لکه دا قول: «اللَّهُمَّ رَزُقْنِي فَلَانَةً» (ای الله! د فلانی بنځي سره زما واده وکړې)، یا دا قول: «اللَّهُمَّ الْيَسْنِي» (ای الله ماته جامې راکړې)، نو دا د خلگو د خبرو سره مشابه دي، او د کومو شيانو غوښتنه چي له بندگانو څخه محاله او ناممکنه وي لکه دا قول: «اللَّهُمَّ اغْفِرْ لِي» (ای الله! ماته بخښنه وکړې) نو دا د خلگو د خبرو سره مشابه نه دي، او دا قول: «اللَّهُمَّ ارْزُقْنِي» (ای الله! رزق راکړې) نو دا د اول قسم يعني د خلگو د خبرو سره مشابه دي، همداصحیح ده، دلیل یې دا دی چي داسي خبره د خلگو په مینځ کي استعمالیږي، لکه څرنګه چي وړيل سوي دي: رَزَقَ الْأُمَيْرُ الْجَيْشَ. (امير لشکر ته رزق او روزي ورکړه).

* * *

تر درود شریف وروسته قرآني او نبوي دعاګاني

فایده: په قرآن کي ډېر ځایونه دعاء ګاني ذکر سوي دي، له هغوی څخه څو دعاء ګاني لاندې ذکر کوو، لمونځ گزار ته پکار ده چي له دې دعاء ګانو یا له نبوي دعاء ګانو څخه یوه یا دوې وایي:

① ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾. (سورة البقرة: ۲۰۱)

② ﴿رَبَّنَا لَا تُغْنِ قُلُوبُنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ﴾. (سورة آل عمران: ۱۸)

③ ﴿رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءَ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ﴾. (سورة ابراهيم: ۳۰، ۳۱)

④ ﴿رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا مَعَ الْأَبْرَارِ، رَبَّنَا وَآتِنَا مَا وَعَدْتَنَا عَلَى رُسُلِكَ وَلَا تُخْزِنَا يَوْمَ الْقِيَامَةِ إِنَّكَ لَا تُخْلِفُ الْوَعْدَ﴾. (سورة آل عمران: ۱۹۳، ۱۹۴)

⑤ ﴿رَبَّنَا هَبْ لَنَا مِنْ أَزْوَاجِنَا ذُرِّيَّتًا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا﴾. (سورة الفرقان: ۱۷۲)

تر درود شریف وروسته نبوي دعاګاني: تر تشهد وروسته له نبوي کریم ﷺ څخه څو نقل

سوي دعاګاني دا دي:

- ① «اللَّهُمَّ إِنِّي أَعُوذُ بِكَ مِنْ عَذَابِ جَهَنَّمَ وَمِنْ عَذَابِ الْقَبْرِ وَمِنْ فِتْنَةِ الْمَحْيَا وَالْمَمَاتِ وَمِنْ شَرِّ فِتْنَةِ الْمَسِيحِ الدَّجَالِ». [بخاري شريف، حديث شمېره: ۸۳۲، مسلم شريف، حديث شمېره: ۱۳۵۲]
- ② «اللَّهُمَّ اغْفِرْ لِي مَا قَدَّمْتُ وَمَا أَخَّرْتُ وَمَا أَسْرَرْتُ وَمَا أَعْلَنْتُ وَمَا أَسْرَفْتُ وَمَا أَنْتَ أَعْلَمُ بِهِ مِنِّي. أَنْتَ الْمُقَدِّمُ وَأَنْتَ الْمُؤَخِّرُ لَا إِلَهَ إِلَّا أَنْتَ». [مسلم شريف، حديث شمېره: ۱۱۸۱۲]
- ③ «اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَغْفِرُ الذُّنُوبَ إِلَّا أَنْتَ فَاعْفُزْ لِي مَغْفِرَةً مِّنْ عِنْدِكَ وَارْحَمْنِي إِنَّكَ أَنْتَ الْغَفُورُ الرَّحِيمُ». [بخاري شريف، حديث شمېره: ۸۳۴]
- ④ «اللَّهُمَّ إِنِّي أَعُوذُ بِكَ مِنَ الْعَجْزِ وَالْكَسَلِ وَالْجُبْنِ وَالْهَرَمِ وَالْبُخْلِ وَأَعُوذُ بِكَ مِنَ عَذَابِ الْقَبْرِ وَمِنْ فِتْنَةِ الْمَحْيَا وَالْمَمَاتِ». [مسلم شريف، حديث شمېره: ۶۳۶۷، ۶۸۷۳]

د دعاء د قبولیت په هکله د ځینو بزرگانو قول: ځینو بزرگانو وې خبرې ته اشاره کړې ده چې په آخره ناسته کې تر درود شریف وروسته دعاء قبلېږي، ځکه په لمانځه کې تر درود مخکینی حصه ټوله د الله جلّ و جلاله لپاره وي، او دا تر درود وروسته حصه د بنده لپاره وي، او دې مثال داسې دی لکه یو مزدور چې ټوله ورځ کار وکړي، نو د ورځې په آخر کې له مالک څخه د خپل کار اجرت غواړي، آخري دعاء هم دیو اجرت په ډول ده کوم چې یې موږ له الله جلّ و جلاله څخه د لمانځه په آخر کې غواړو، نو ان شاء الله دا دعاء قبلېږي، همدا وجه ده چې یو بزرگ ویلي دي: چې که څوک غواړي زما اولاد او زما بنځه زما فرما تېر داره سي او زما لپاره د سترگو یخوالی وگرځي، سرکښي او بې شرمي پرېږدي، نو هغه دي په آخره ناسته کې دا قرآني دعاء وایي: «رَبَّنَا هَبْ لَنَا مِنْ أَزْوَاجِنَا ذُرِّيَّتَيْنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا»، او په ښه اخلاص سره دي دا دعاء نور وختونه هم وایي، ان شاء الله مقصد به یې پوره سي. لهذا موږ ته پکار ده چې له نقل سوو دعاگانو څخه یوه غوره دعاء انتخاب کړو، او داسې هم کولای سو، چې ځیني وختونه یوه دعاء وایو، او ځیني وختونه بله دعاء. (فتح الاباح)

د سلام غرځولو بیان

وَسَلَّمَ مَعَ الْإِمَامِ كَالْتَّخَرِيصَةِ او سلام دي وگرځوي دامام سره لکه تحریمه (یعني لکه د لمانځه په شروع کې چې یې دامام سره تکبیر تحریمه یوځای ویلې وه) عَنْ نَبِيِّهِمْ وَيَسَارِ ۞ (سلام دي وگرځوي) خپل راسته

طرف او چپه طرف ته ثَانِيًا الْقَوْمَ وَالْحَفَظَةَ په داسي حال کي چي نيت کونکی وي (په خپل سلام کي) د قوم او فرشتو وَالْإِمَامَ فِي الْجَانِبِ الْأَيْمَنِ أَوْ الْأَيْسَرِ أَوْ فِيهِمَا لَوْ مُحَاضِرًا او (اونيت کونکی وي) د امام په راسته طرف يا چپه طرف کي يا په دواړو سلامونو کي که چيري مقابل (په برابري کي) وي (د امام سره. يعني ټيک دامام شاته وي) وَالْإِمَامَ يُنَوِي الْقَوْمَ بِالتَّسْلِيْمَتَيْنِ او امام دي نيت کوي د قوم (مقتديانو) په دواړو سلامونو کي.

اللغات: ﴿الْحَفَظَةَ﴾ جمع د "حَافِظٌ" ده؛ لکه "طَلَبَةٌ" چي جمع د "طَالِبٌ" ده؛ دانسان ساتونکي

فرشتې، ﴿مُحَاضِرًا﴾ د مفاعلي له بابه فاعل دی، مصدر: مُحَاضَرَةٌ: برابر او مقابل کېدل (مخامخ کېدل)، په مقابل کي راوستل.

تشرېح: په آخره ناسته کي دي لمونځ گزار تر تشهد، درود شريف او دعاء ويلو وروسته دامام سره

راسته او چپه دواړو طرفونو ته سلام وگرځوي، لکه څرنګه چي يې په شروع کي دامام سره "الله

اکبر" ويلي وو، همدا د جمهورو علماؤ او لويو صحابه وو مذهب دی، اول به راسته طرف ته سلام وگرځوي او بې وايي: «الَسَّلَامُ عَلَيْكُمْ وَرَحْمَةُ اللَّهِ»، او بيا به چپه طرف ته سلام وگرځوي او

مذکوره الفاظ به وويي، او په دې سلام کي به "وَبَرَكَاتُهُ" نه وايي، لکه دالتحيات په سلام کي چي ويل کيږي: «الَسَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ»؛ دسلام ويلو او د "وَبَرَكَاتُهُ" دلفظ دنه

ويلو دليل دابن مسعود رضي الله عنه دا حديث دی: «أَنَّ النَّبِيَّ ﷺ كَانَ يُسَلِّمُ عَنْ يَمِينِهِ: السَّلَامُ

عَلَيْكُمْ وَرَحْمَةُ اللَّهِ حَتَّى يُرَى بَيَاضُ خَدَّيْهِ الْأَيْمَنِ وَعَنْ يَسَارِهِ: السَّلَامُ عَلَيْكُمْ وَرَحْمَةُ اللَّهِ حَتَّى يُرَى بَيَاضُ خَدَّيْهِ الْأَيْسَرِ». (سنن يبعثي، باب الاختيار في أن يسلم تلميذتين، حديث شمېره: ۳۰۹۴، نسائي شريف، باب

التكبير، حديث شمېره: ۱۱۴۳، ابوداؤد شريف، باب في السلام، حديث شمېره: ۱۹۸۹، نو معلومه سوه چي دسلام

گرځولو په سلام کي "وَبَرَكَاتُهُ" نسته، او دامام سره دسلام گرځولو دليل دادی چي د تکبير په باره

کي حديث دی چي "إِذَا كَبَّرَ الْإِمَامُ فَكَبِّرُوا" (کله چي امام تکبير وويي، نو تاسي هم تکبير

ووياست)، لفظ د "إذا" د وخت لپاره دی، نو ددې معنی ده چي دامام د تکبير په وخت کي تکبير

وياست، لهذا په تکبير کي دامام سره معيت ثابت سو، نو په سلام گرځولو کي به هم دمعيت حکم

وي؛ ځکه چي تکبير تحریمه او سلام دلمانځه دوی غايې دي، نو يوه به پر بلې قياسول کيږي، داله

امام صاحب رَجَّةُ الله څخه یو روایت دی، دویم روایت یې دا دی چې دامام تر سلام گرځولو وروسته دې سلام وگرځوي؛ ځکه د تکبیر ویلو وخت خو د عبادت (لمانځه) د شروع وخت دی چې په هغه کې مبادرت (وراندیتوب کول) مطلوب دي او د سلام گرځولو وخت له عبادت څخه د وتلو وخت دی چې په هغه کې د مبادرت ضرورت نسته.

امام مالک رَجَّةُ الله فرمایي چې صرف دمخ و طرف ته دي یو سلام ووايي؛ د هغه دلیل د حضرت عائشې رَضِيَ اللهُ عَنْهَا او د حضرت سهل بن سعد رَضِيَ اللهُ عَنْهُ حديث دی "أَنَّ النَّبِيَّ ﷺ جَوَابُ وَرْكَوَوِ جِی د کبار صحابه وو قول اختیارول اولی دی. او د دې روایت جواب دا دی چې حضرت عائشه رَضِيَ اللهُ عَنْهَا به د نِسْوَ په صف کې وه او حضرت سهل رَضِيَ اللهُ عَنْهُ به د کوچنیانو په صف کې وو. نوممکنه ده چې دوی دویم سلام نه وي اورېدلای؛ ځکه د نبی کریم ﷺ دویم سلام به د اول سلام په نسبت په ټیټ آواز سره وو، نو د دغه احتمال په وجود کې د دوی حديث قابل د استدلال نه دی.

د سلام گرځولو په وخت کې به د چا نیت کول کیږي؟

ناوياً القوم والحفظة والإمام الخ: د سلام گرځولو په وخت کې دي لمونځ گزار دواړو طرفونو مقتدیانو او محافظو فرشتو ته د سلام کولو نیت وکړي، او امام که د لمونځ گزار یعنی د مقتدي راسته طرف ته وي، نو په راسته طرف کې دي دامام نیت وکړي او که چپه طرف ته وي، نو په چپه طرف کې دي یې نیت وکړي، او که امام د مقتدي په مقابل کې وي یعنی بالکل د مقتدي مخ ته وي، نو په دې صورت کې دامام ابو یوسف رَجَّةُ الله په نیز حکم دا دی چې مقتدی به په اول سلام کې د امام نیت کوي؛ ځکه چې اول سلام راسته طرف ته وي او راسته طرف ته فضیلت حاصل دی، په حدیث کې راځي: **كَانَ رَسُولُ اللَّهِ ﷺ يُحِبُّ التَّيْمَنَ فِي كُلِّ شَيْءٍ**. (سنن بیهقي، باب استحباب البدایة بالیمنى ثم اليسرى، حدیث شمېره: ۱۹۲۴)، او د طرفینو رَجَّةُ الله مسلک دا دی چې داسې مقتدی به هم په راسته طرف کې دامام نیت کوي او هم به په چپه طرف کې؛ ځکه امام له دواړو طرفونو څخه حصه لري، (یعني ګواکي امام د مقتدي دواړو طرفونو ته واقع دی) نو ځکه هغه به په دواړو سلامونو کې د نیت کولو حقداره وي، راجح قول هم دغه دی، او کوم مسلمانان چې په لمانځه کې شریک او حاضر نه وي مقتدی به د هغوی نیت نه کوي، همدا صحیح قول دی؛ ځکه په "السَّلَامُ عَلَيْكُمْ" کې خطاب و حاضرینو ته دی، او خطاب د حاضرینو حصه ده، نو ځکه به په سلام کې صرف د حاضرینو نیت کوي.

او خپله امام دي په دواړو طرفونو کې مقتديانو او فرشتو ته د سلام کولو نیت وکړي؛ بعضو ويلي دي چې امام د نیت محتاج نه دی، او بعضو ويلي دي چې په یوه سلام کې د هغه لپاره نیت کول کافي دي. لېکن صحیح او غوره اول قول دی؛ ځکه په "السَّلَامُ عَلَیْکُمْ" کې خطاب وحاضرینو ته دی، او مقتديان او فرشتې دواړه طرفونه ته د امام سره حاضر وي.

او منفرد لمونځ گزار کوم چې یوازي (تنها) لمونځ کوي، هغه به فقط په دواړو طرفونو کې د ساتونکو فرشتو (کراما کاتبین) نیت کوي؛ ځکه چې په "السَّلَامُ عَلَیْکُمْ" کې خطاب وحاضرینو ته دی، او له فرشتو څخه بغیر بل هیڅوک دده سره حاضر نسته، نو ځکه به صرف د هغو نیت کوي؛ او په دې ټولو صورتونو کې د نیت کولو دلیل دادي چې لمونځ گزار تر اوسه دخپل رب سره د کلام او مناجات کولو په وجه ګواکي له مخلوق څخه غائب وو، اوس د کلام او مناجات په ختمېدو سره ګواکي حاضر سو، نو ځکه حاضرینو ته دې سلام وکړي، او د اعمالو مدار پر نیت دی، لکه په دې هکله چې مشهور حدیث روایت سوی دی، لهندا لمونځ گزار چې د کوم څه نیت کوي د هغه ثواب به ور رسیږي.

یادونه: ځیني علماؤ ويلي دي چې په نیت کې به خاص د ساتونکو (محافظة) فرشتو نیت کیږي، د عامو فرشتو نیت به نه کیږي، او ځیني علماؤ بیایې ويلي دي چې ساتونکي فرشتې به په نیت سره نه خاص کیږي، بلکې د ټولو فرشتو نیت به کیږي، یعنې په نیت کې به ټولې فرشتې راولي، هغه که ساتونکي وي، که دېدی او نېکۍ لیکونکي فرشتې وي او که نوري فرشتې وي؛ د ټولو فرشتو د نیت کولو وجه داده چې په حدیثو کې د انسان سره د فرشتو د شمېر په هکله اختلاف دی، په ځینو کې یې یو شمېر ذکر سوی دی او په ځینو کې یې بل شمېر، نو که یوازي د ساتونکو فرشتو یا دېدی او نېکۍ لیکونکو فرشتو نیت وکړي، نو پاته فرشتې به په نیت کې رانه سي، نو ځکه به د ټولو فرشتو نیت کوي.

د مسلمان سره د فرشتو شمېر: له ابن عباس رَضِيَ اللهُ عَنْهُمَا څخه روایت دی چې د هر مسلمان سره پنځه حفاظت کونکي فرشتې وي: ① یوه یې راسته طرف ته د نېکیو لیکونکې فرشته وي، ② او یوه یې چپه طرف ته د بدیو لیکونکې فرشته وي، ③ او یوه یې مخ ته د بڼو کارونو تلقین ورکونکې فرشته وي، ④ او یوه یې شاته له ستونزو او پېښو څخه ساتونکې فرشته وي، ⑤ او یوه یې د تندي سره درود لیکونکې او نبی ﷺ ته د درود رسونکې فرشته وي.

او له ابو امامه رَضِيَ اللهُ عَنْهُ څخه روایت دی: «وَكُنْ بِالْمُؤْمِنِ مِائَةً وَسِتُّونَ مَلَكًا يُذَبُّونَ عَنْهُ كَمَا يُذَبُّ عَنْ

(يعني د مؤمن د حفاظت او ساتني لپاره يو سل او شپېته ۱۶۰ | فرشتې ټاکل سوي دي چي هغه له مؤمن څخه داسي دفاع او ساتنه کوي څرنگه چي د ټنډي گرمۍ په ورځ د غسلو کاسه له مچيانو څخه ساتل کيږي، او که بنده يوه ثانيه خپل نفس ته وسپارل سي نو شيطانان به يې څيري او نادرکه کړي).

او په ځيني رواياتو کي د شپېته فرشتو او په ځينو کي د لسو فرشتو ذکر سوی دی، او په ځينو کي د پنځو او په ځينو کي د دوو ذکر سوی دی. لنډه دا چي کله د فرشتو په شمېر کي اختلاف دی، نو ځکه به د شمېر له تعيين څخه پرته د ټولو فرشتو نيت کيږي.

د جهري او سري قرائت بيان د منفرد لپاره د جهر حکم

وَجَهَرَ بِقِرَاءَةِ الْفَجْرِ وَأُولَئِي الْعِشَاءِ اَوْ يَهُ زور والي دي کوي (آواز دي لوړوي) په قرائت دسهار او په اولو دوو رکعتونو کي د ماښام او ماخوستن وَلَوْ قَصَاءٌ که څه هم قضاء (يې) وي (يعني که څه هم د ډي لمنځونو قضاء راوړي اېه جماعت سره هم به جهر کوي) وَالْجُمُعَةِ وَالْعِيدَيْنِ او (معدانګه په زوره قرائت دي کوي) په (لمناڅه) جمعې او د دواړو اخترونو کي وَيُسِرُّنَ غَيْرَهَا او کرار والي (په کراره قرائت) دي کوي له ډي څخه بغير په نورو (لمنځونو) کي كُنْتَقِيلُ بِالْهَارِ لکه په ورځ کي نفل کونکي وَحُسِرَ الْمُتَّخِرِدُ فِيمَا يُجَهَرُ او اختيار وړ کول سوی دی تنها لمونځ کونکي ته په هغه (لمنځونو) کي چي جهر پکښي کول کيږي كُنْتَقِيلُ بِاللَّيْلِ لکه د شپې نفل کونکي (ته چي اختياري) وَلَوْ تَرَكَ السُّورَةَ فِي أُولَئِي الْعِشَاءِ او که پر پردي سورت په اولو دوو رکعتو کي د ماخوستن قَرَأَهَا فِي الْأَخْرَيْنِ مَعَ الْفَاتِحَةِ جَهْرًا نو ودي يې لوستي په آخري دوو رکعتو کي د سورة الفاتحي سره په زوره وَلَوْ تَرَكَ الْفَاتِحَةَ او که سورة الفاتحه پر پردي لَا نُونَهُ (دي يې راغړخوي په آخري دوو رکعتو کي). وَقَرَأَ الْقِرَاءَةَ آيَةً او فرض قرائت يو آيت دی.

اللفات: ﴿أُولَئِي الْعِشَاءِ﴾ دا په اصل کي أُولَئِي الْعِشَاءِ وو، د اضافت په وخت کي د تشنيې

نون وغورځېدی، نو أُولَئِي الْعِشَاءِ، عشاين: يعني د ماښام او ماخوستن لمونځ، لکه د ظهري نون اطلاق چي د ماښام او ماښام پر لمانځه کيږي.

تشويح: که چيري لمونځ گزار امام وي، نو دسهار د لمانځه په دواړو رکعتونو کي او د ماښام او ماخوستن په اولو دوو رکعتونو کي دي په لوړ آواز سره قرائت وکړي، که څه هم د ډي لمنځونو

قضاء (په جماعت سره) راگرځوي، همدارنگه د جمعې او اخترنو وپه لمانځه کي دي په لوړ آواز سره قرائت کوي او په پاته رکعتونو او لمنځونو کي يعني د مانېام په درېيم رکعت او د ماخوستن په آخري دوو رکعتو کي او د مانېبن او مازيگر په لمانځه کي دي په کراره (پت آواز سره) قرائت کوي، دا جهر او اخفاء کول واجب دي، وچوب يې په حديث سره ثابت دی، او بل دليل يې اجماع ده چي د نبي کریم ﷺ مبارک له زمانې څخه واخله تر نن ورځي پوري په جهري لمنځونو کي پر جهر او په سري لمنځونو کي پر اخفاء د ټوله امت اجماع ده.

يادونه: که چيري امام په جهري لمنځونو کي له سورة الفاتحي څخه دومره مقدار په کراره ووايي چي په هغه سره لمونځ جائز کيږي يعني دېرش حروف په کراره (سراً) ووايي تر دې وروسته په ياد ورسې چي دا خو جهري لمونځ دی، نو کوم مقدار چي يې په کراره (سراً) ويلی دی، هغه دي نه راگرځوي؛ ځکه اعاده د نقصان لپاره جبيسه نه ده، بلکي تر هغه وروسته نور آيتونه دي په زوره (جهر) ووايي او په آخر کي دي سجده سهو وکړي. (ردالمحتار ج: ۱، ص: ۳۹۳)

وغير المنفر، د فيما جهر کمتقل بالليل: منفرد يعني تنها (يوازي) لمونځ کونکي ته په جهري لمنځونو کي اختيار دی، يعني که جهر کول يې خوښه وي نو جهري وکړي، او جهر په دومره وي چي په خپل ځان يې واوري؛ ځکه هغه خپل د ځان په حق کي امام دي، او که په کراره ويل يې خوښه وي نو په کراره دي يې ووايي؛ ځکه دده سره بل څوک نسته چي قرائت په واوري، لېکن جهر افضل دی، ددې لپاره چي د منفرد لمونځ د جماعت پر هيئت واقع سي، يعني چي د منفرد د لمانځه هيئت د جماعت پر هيئت وي، لنډه دا چي منفرد ته په جهري لمنځونو کي د جهر او اخفاء تر مينځ اختيار دی، لکه څرنگه چي د شپې نفل کونکي ته د جهر او اخفاء تر مينځ اختيار دي، او د شپې نفل کونکي ته اختيار ځکه ورکول سوی دی چي نفل د فرض تابع دي او د شپې په فرضو يعني د ماخوستن په لمانځه کي منفرد ته اختيار دی، نو همداسي به په نفلو کي هم وي، خو په نفلو کي هم جهر افضل دی که چيري د يو چا خوب يا مريض يا د يو چا مطالعې ته تاوان نه رسيږي.

او که د سري لمنځونو قضاء تنها (منفرداً) راگرځوي، نو اخفاء واجب ده او د جهر او اخفاء تر مينځ اختيار ورته نسته، همدا صحيح قول دی. (نواذر الحقائق)

فايده: د جهر په مقدار کي اختلاف دی، د علامه هندواني رحمه الله په نېز جهر دا دی چي په بل يې واوري او اخفاء داده چي خپله يې اوري، او دامام کرخي رحمه الله په نېز جهر دا دی چي خپله يې واوري او اخفاء داده چي دومره په کراره يې وايي چي محض حروف صحيح راوځي. اول قول صحيح دي؛ ځکه بغير له آواز څخه صرف د ژبي حرکت ته قرائت نه ويل کيږي، لېکن د مولانا مفتي رشيد احمد صاحب رحمه الله رايه داده چي پر دويم قول عمل کول پکار دي؛ ځکه پر اول قول

په عمل کولو سره اکثره وهم او شک پیدا کیږي او اکثره خلګ د همدې وهم په وجه په زوره، په زوره حروف رباسي چي د هغه په وجه د نورو خلګ په لمانځه کي خلل پیدا سي (او همداسي خبره له حکیمُ الامت اشرف علي تهانوي رَجَنَهُ الله شخه هم نقل سوې ده). (احسن الفتاوى ج: ۳، ص: ۲۵)

ولو ترك السجدة في أولي العشاء الخ: كه يو لمونځ گزار د ماخوستن په اولو دوو ركعتو کي صرف سورة الفاتحه ووايي او بل سورة نه ورسره ووايي، نو هغه دي په آخري دوو ركعتو کي د سورة الفاتحه سره سورت يو ځای کړي (په بله وينا په آخري دوو ركعتو کي دي سورت راوگرځوي) او فاتحه او سورت دواړه دي په زوره ووايي، داسي دي نه کوي چي سورت په زوره ووايي او فاتحه په کراره؛ ځکه په يوه ركعت کي جمع بين الجهر والإخفاء شنيع دي، نو ځکه فاتحه دي هم په جهر سره ووايي؛ ځکه په آخري ركعتونو کي فاتحه ويل نقل دي او تغير په نفلو کي اولی دی.

او كه په اولو دوو ركعتونو کي سورت ووايي او فاتحه نه ووايي، نو د هغه قضاء دي په آخري دوو ركعتو کي نه راوړي؛ ځکه په آخري ركعتونو کي يو وار فاتحه ويل مسنون دي او فاتحه مکرره پکښي ويل مشروع نه دي، او په يوه وار ويلو سره صرف هغه سنت فاتحه اداء کیږي، او بل دا چي كه په آخري ركعتونو کي د فاتحې قضاء راوړي، نو دا به داسي وي گواکي اول يې سورت ووايي او بيا فاتحه (ځکه په اولو ركعتونو کي يې صرف سورت ويلی دی او فاتحه يې وروسته وويله)، او دا خلاف موضوع دي؛ ځکه مشروع دا ده چي اول سورة الفاتحه وويل سي او بيا سورت، او په اول صورت کي يعني کله چي په اولو ركعتونو کي سورت نه ووايي او بيا په آخر کي يې قضاء راوړي په هغه کي دا خبره نه لازميږي، نو ځکه هلته وويل سوه چي په آخري ركعتونو کي دي د سورت قضاء راوړي.

او كه چاته په اول يا دويم ركعت کي له ركوع شخه مخکي يا په ركوع کي دننه په ياد ورسي چي سورة الفاتحه مي نه ده ويلې، نو هغه دي واپس سي، فاتحه دي ووايي او سورت دي دوباره ووايي او په آخر کي دي سجدة سهو وکړي. (شامية مع الدر المختار ج: ۱، ص: ۳۹۶، تهليل، نوادر)

د فرض قرائت مقدار

وفرض القراءة آية: دامام صاحب رَجَنَهُ الله په نېز د قرائت ادنی مقدار چي په هغه سره لمونځ جائز کیږي يو کوچنی آیت دی په دې شرط چي هغه آیت د ﴿مُذْهَبَات﴾ په څېر يوه کلمه نه وي، بلکي کم از کم پر دوو يا پر دريو کلماتو مشتمل وي، لکه ﴿لَوْ نَظَرُ﴾ يا ﴿فَقُلْ كَيْفَ قُدِّرُ﴾؛ دامام صاحب رَجَنَهُ الله دليل دا دی چي دا آیت ﴿فَافْهَرُوا وَأَعْمِئْسِرُوا مِنَ الْقُرْآنِ﴾ مطلق دی يعني په دې کي دا آیت يا ما فوق الآيت هيڅ تفصيل نسته.

د صاحبینو رَجْعَتُهَا الله په نېز د ما مجوز به الصلاة مقدار درې کوچني آیتونه یا یو لوی آیت دی؛ د صاحبینو رَجْعَتُهَا الله دلیل دا دی چې تر دریو کوچني آیتونو یا تر یوه لوی آیت د کم قرآن لوستونکي ته په عرف عام کي قاري نه وړيل کيږي.

احتیاط په دې کي دی چې د صاحبینو رَجْعَتُهَا الله پر قول عمل وسي او په عباداتو کي احتیاط ښه کار دی. (فتح القدیر ج: ۱، ص: ۲۹۵)

په سفر او حضر کي د قرائت سنت مقدار

وَسُتْتَهَا فِي السَّعْرِ الْفَاتِحَةِ وَأَيُّ سُوْرَةٍ شَاءَ او سنت قرائت په سفر کي سورة الفاتحه ده او (بل) کوم سورت چې يې خوښ وي وَفِي الْحَضَرِ طَوَالَ الْبُفْصَلِ او په (حالت) حاضر والي کي (سنت قرائت) طوال مفصل (اوږده سورتونه) دي لَوْ قُجِرَ أَوْ ظَهَرَ که چيري دسهار لمونځ یا دماپښين لمونځ وي وَ أَوْسَاطُهُ لَوْ عَصَرًا أَوْ عِشَاءً او اوساط مفصل (ميانه سورتونه) دي که چيري دمازيگر لمونځ یا دماخوستن لمونځ وي وَقَصَارُ لَوْ مَغْرِبًا او قصار مفصل (کوچني سورتونه) دي که چيري دماښام لمونځ وي وَيَطَالَ أَوَّلُ الْفَجْرِ قَطُّ او اوږدول کيږي به فقط دسهار دلمانځه اول رکعت.

تشرېح: د سفر په حالت کي سنت قرائت دا دی چې د سورة الفاتحه سره چې کوم سورت وغواړي، هغه ويلای سي، که څه هم کوچنی سورت وي نو هم سنت اداء کيږي؛ دليل دا چې نبي کریم ﷺ به

په سفر کي دسهار په لمانځه کي معوذتين ويل "صَلَّى بِهِنَّ صَلَاةَ الصُّبْحِ لِإِسَاسٍ" (ابوداؤد، ناني) (يعني نبي کریم ﷺ خلکو ته په همدې دوو سورتونو [معوذتين] سره لمونځ ورکړی)، او بل دليل دا چې سفر په عبادت کي دومره مؤثر دی چې د سفر په وجه خپله دلمانځه يوه حصه هم ساقطیږي نو په قرائت کي خو به تخفيف په طريقه اولی کول کيږي. خو دا د تخفيف حکم هغه وخت دی کله چې دامسافر په عجلت کي وي، خو که د قرار حالت وي مثلاً په يو منزل او ځای کي پراؤ کوي او اراده يې دا وي چې په اطمینان سره به دلته آرام وکړم بيا به روان سم، نو په داسي صورت کي دي دسهار او ماپښين په لمانځه کي د اوساط مفصل يعني د سورة البروج غوندي سورتونه وايي او دمازيگر او ماخوستن په لمانځه کي دي تر هغه مختصر او په ماښام ستن کي دي تر هغه هم مختصر سورتونه وايي.

او که چيري د اقامت (حضر) حالت وي، نو دسهار او ماپښين په لمانځه کي طوال مفصل يعني له سورة الحجرات څخه تر سورة البروج پوري سنت دي يعني له دغه سورتونو څخه دي يو

سورت پکښې وايي، او د مازيگر او ماخوستن په لمانځه کې له اوساط مفصل يعني له سورة البروج څخه تر سورة البينة (لريکن) پوري سنت دي او د مانېام په لمانځه کې له سورة البينة څخه تر سورة الناس پوري سنت دي؛ دليل د حضرت عمر رضي الله عنه هغه فرمان دی کوم چې يې ابو موسیٰ اشعري رضي الله عنه ته استولی وو چې "اَقْرَأْ فِي الْفَجْرِ وَالظُّهْرِ بِطَوَالِ الْمُفْصَلِ وَفِي الْعَصْرِ وَالْعِشَاءِ بِأَوْسَاطِ الْمُفْصَلِ وَفِي الْغُرَبِ بِقِصَارِ الْمُفْصَلِ" (مصنف عبد الرزاق، ج: ۲، ص: ۱۰۴، باب ما يقرأ في الصلاة، حديث شمېره: ۲۶۷۲) (يعني په سهار او ماپښين کې طوال مفصل او په مازيگر او ماخوستن کې اوساط مفصل او په مانېام کې قصار مفصل وايه!).

فايده: د فقهانو په اصطلاح کې له "مفصل" څخه مراد له سورة الحجرات څخه واخله تر سورة الناس پوري سورتونه دي. دغه سورتونو ته ځکه مفصل وايي چې د "فصل" معنی ده "جلاوالی، جدا کېدل"، څرنگه چې له سورة الحجرات څخه د کوچني، کوچني سورتونو سلسله شروع کېږي کوم چې یو له بل څخه د بسم الله په وجه جدا سوي را روان دي، نو ځکه ورته مفصل وايي، بيا مفصل يعني له سورة الحجرات څخه تر سورة الناس پوري سورتونه پر دريو درجو تقسيم سوي دي، يعني: ① طوال مفصل، ② اوساط مفصل، ③ قصار مفصل، له طوَالِ مُفْصَل څخه مراد اوږده سورتونه دي، او دا له "سورة الحجرات" څخه واخله تر "سورة البروج" پوري دي. دغه سورتونو ته طوال مفصل ويل کېږي. له اَوْسَاطِ مُفْصَل څخه مراد د مينځو، درجې سورتونه دي يعني چې نه زيات اوږده وي او نه زيات کوچني، او دا له "سورة البروج" څخه واخله تر "سورة البينة (لَرِيكُنَ الَّذِينَ يَتَقَوَّوْنَ)" پورې دي. له قِصَارِ مُفْصَل څخه مراد کوچني سورتونه دي، او دا له "سورة البينة" څخه د قرآن تر آخره يعني تر "سورة الناس" پوري دي، همدا ډول جمهورو علماؤ مختار تعريف دی.

وَتُطَالُ أَوَّلُ الْفَجْرِ فَقَط: فرمايي چې فقط د سهار په لمانځه کې به اول رکعت د دويم رکعت په نسبت اوږدول کېږي، نه په نورو لمنځونو کې، دا د شيعينو زَجَنَةُ الله مسلک دی؛ دليل دا چې په دې توگه خلک په آساني سره کولای سي چې جماعت ونيسي، نو امام ته به هم د دې ثواب رسيږي او په نورو لمنځونو کې د رکعت نه اوږدولو په هکله د دوی دليل دا دی چې د قرائت په حق کې دواړه رکعتونه برابر دي، يعني د دواړو رکعتونو حق دا دی چې قرائت پکښې وکړل سي، نو کله چې په حق کې برابر دي، نو په مقدار کې هم برابر بدلېږي، په خلاف د سهار د لمانځه؛ ځکه چې د سهار وخت په غير اختياري توگه د غفلت او خوب وخت دی، نو په هغه کې به د خلکو د شريکولو لپاره اول رکعت اوږدول کېږي.

دامام محمد زَجَنَةُ الله مسلک دا دی چې په ټولو لمنځونو کې اول رکعت له دويم رکعت څخه اوږدول ښه او مستحب دي؛ دليل يې دا دی چې نبی کریم ﷺ به په ټولو لمنځونو کې اول

رکعت له دویم رکعت څخه اوږدولو، دابو قتاده رضی اللہ عنہ دا حدیث د امام محمد رحمۃ اللہ علیہ د مسلک تائید کوي: "أَنَّ النَّبِيَّ ﷺ كَانَ يَقْرَأُ بِأَمْرِ الْكِتَابِ وَسُورَةً مَعَهَا فِي الرَّكَعَتَيْنِ الْأُولَيَيْنِ مِنْ صَلَاةِ الظُّهْرِ وَصَلَاةِ الْعَصْرِ..... وَكَانَ يُطِيلُ فِي الرَّكَعَةِ الْأُولَى" (بخاري شریف، باب إذا سمع الإمام الآية، حدیث شمېره: ۱۷۷۸، (فرمایي چي نبي کریم صلی اللہ علیہ وسلم به د ماښپن او مازيگر د لمنځونو په اولو دوو رکعتونو کي سورة الفاتحه او د هغه سره يو سورت ويلو..... او اول تر رکعت به يې اتر دویم اوږدولو) *.

يادونه: په ستو کي همدارنگه په نورو نقلو کي به دواړه رکعتونه سره برابر وي، اول رکعت به تر دویم رکعت ډېر نه اوږدوي، يعني که يو، يادوه آيت رکعت اوږدسي، څه پروانه لري، لېکن کوم څه چي په سنت يا نقلي لمنځونو کي د قرائت يا تسبيح په توگه له رسول الله صلی اللہ علیہ وسلم يا صحابه وو رضي الله عنهم څخه نقل سوي وي، نو بيا به د هغه مطابق لمنځ کوي، که څه هم اول رکعت تر دویم رکعت اوږدسي.

(خو صاحب د کبيری رحمۃ اللہ علیہ فرمايې چي په دې هکله له نبي کریم صلی اللہ علیہ وسلم او صحابه وو څخه هيڅ نه دي نقل سوي، نه په صحيح روايت سره او نه په ضعيف روايت سره، خو يو د حضرت عائشې رضي الله عنها دا حدیث سته: "كَانَ يَقْرَأُ فِي الرَّكَعَةِ الْأُولَى مِنَ الْوُتْرِ بِ"فَاتِحَةِ الْكِتَابِ وَتَبِيعَ اسْمَ رَبِّكَ الْأَعْلَى" وَفِي الثَّانِيَةِ بِ"قُلْ يَا أَيُّهَا الْكَافِرُونَ" وَفِي الثَّالِثَةِ بِ"قُلْ هُوَ اللَّهُ أَحَدٌ وَالْبُغُودُ ذَيْنِ" ۹. (استدرك للحاكم، ج ۴، ص ۱۱۵، حدیث شمېره: ۳۹۲۱). (يعني نبي کریم صلی اللہ علیہ وسلم به د وترو په اول رکعت کي سورة الفاتحه او سورة الأعلى ويل، او په دویم رکعت کي به يې سورة الكافرون وايي، او په درېيم رکعت کي به يې سورة الإخلاص وايي يا به يې معوذتين ويل). نو که څه هم و تر عملاً واجب دي، خو د قرائت له حيثيته په نقلو پوري ملحق دي، او په دې حدیث کي د وترو د اول رکعت اوږدوالی له نبي کریم صلی اللہ علیہ وسلم څخه ثابت سو).

د قرائت لپاره د يو سورت منعینولو حکم

وَلَمْ يُتَعَذَّرْ شَيْءٌ مِنَ الْقُرْآنِ لِصَلَاةٍ أَوْ مَتَعِينَ نَهَى يَوْشَى (يوخاصه حصه او سورت) له قرآن کریم څخه د لمانځه لپاره وَلَا يَقْرَأُ الْبُؤْسُ او قرائت دي نه کوي مقتدی بَلْ يَسْتَعِذُّ وَيُنْصِتُ بلکه اورېدل دي کوي او چپ (خاموش) دي پاتېږي وَإِنْ قَرَأَ آيَةَ التَّرْغِيبِ وَالتَّوْهِيبِ که څه هم امام ولوستي آيت د ترغيب يا ترهيب أَوْ عَطَبَ يا خطبه ووايي (عطيب) أَوْ صَلَّى عَلَى النَّبِيِّ ﷺ يا درود شريف

* **راجع قول:** راجع قول د امام محمد رحمۃ اللہ علیہ دی، که څه هم علامه شامي رحمۃ اللہ علیہ د شيخينو رحمۃ اللہ علیہ قول راجع گرځولی دی (تجیل)، خو نور علماء وايي چي د امام محمد رحمۃ اللہ علیہ قول راجع دی، وگورئ! (القول الراجع ج ۱، ص ۸۶، همدارنگه هامش الهداية ج ۱، ص ۱۰۸)

ووايي (خطب) پر نبی کریم ﷺ وَالثَّانِ كَالْقَرِيبِ اوليري (ناست) کس د نژدې کس په حکم کې دی.

اللغات: ﴿يَسْتَمِعْ﴾ د استعمال د باب مصدر دی: اورېدل، وینا ته غوږ نیول، ﴿يَنْصِتْ﴾ د افعال د باب مضارع ده، اُنْصِتْ يَنْصِتْ اِنْصَاتَا: د یو شي اورېدلو لپاره چې کېدل (چپ چاپ اورېدل)، په غور او توجه سره اورېدل، ﴿الثاني﴾ د فتح له باب اسم فاعل دی: ليري، بعيد، ثَانِي يَنْأَى ثَانِيًا فَلَاكًا وَثَانِي عَنْ فُلَانٍ: هغه له فلانکې څخه ليري سو.

تشریح: په لمانځه کې یو سورت داسې متعینول چې له هغه بغیر څخه بل سورت جائز نه گڼل، دا مکروه دي؛ دلیل دا دی چې په دې کې خویو د پاته قرآن پرېښوول لازمیږي، دریم دا چې د تفضیل وهم پیدا کېږي چې د سورت د قرآن له نورو سورتونو څخه افضل دی. حال دا چې په افضلیت کې ټوله قرآن برابر دی، خو که څوک د اتباع سنت په غرض سره یو معین سورت ووايي او ځینې وخت نور سورتونه هم وایي، نو دا مستحب دي، لکه د جمعې د سهار په لمانځه کې چې سوره "الرحجده" او په دریم رکعت کې "سورة الذهر" د اتباع سنت (یا په بله وینا د تبرک) په نیت سره ځینې وخت وایي، یا لمونځ گزار ته له متمینو سورتونو څخه بغیر نور یانې وي، یا صرف د متمینو سورتونو ورته ویل آسانه وي، نو بیا مکروه نه دي. (فتاوی شامي)

د قرائت خلف الإمام حکم

ولا يقرأ المؤتم بل يستمع الخ: د احنافو په نېز د مقتدي لپاره دامام شاته قرائت کول جائز نه دي، برابر ده جهري لمونځ وي او که سري لمونځ وي، بلکې مقتدی دي دامام قرائت اوري او چې دي درېږي که څه هم امام د ترغیب آیتونه (يعني چې په مغوی کې د جنت بیان وي) یا د ترهیب آیتونه (چې په مغوی کې د دېځ بیان وي) ووايي؛ دلیل الله تعالیٰ فرمان دی ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾ (يعني کله چې قرآن ویل کېږي، نو تاسې هغه په غور سره اوري! او چې اوو سړ!)، او د اکثره مفسرینو رایه دا ده چې دا خطاب مقتدي ته دی، نو ځکه مقتدی دي دامام شاته قرائت نه کوي. دامام شافعي رحمه الله په نېز پر مقتدي دامام شاته د سورة الفاتحه ویل واجب دي؛ دلیل یې دا حدیث دی "لَا صَلَاةَ إِلَّا بِفَاتِحَةِ الْكِتَابِ" (يعني له سورة الفاتحه څخه بغیر لمونځ نه کېږي)، زموږ دلیل پورتنی آیت شریف او د نبی کریم ﷺ دا فرمان دی "مَنْ كَانَ لَهُ إِمَامٌ فَقَرَأَهُ الْإِمَامُ لَهُ قِرَاءَةً" (يعني چې کوم لمونځ گزار لره امام وي، نو دامام قرائت د هغه لپاره هم قرائت دی)، او همدارنګه له

اتيا (۸۰) سترو صحابه وو رَضِيَ اللهُ عَنْهُمْ شخه روايت دی چي هغوی به له قرائت خلف الإمام له شخه منع کوله. نو د قرآن د استماع فرضیت په نص سره ثابت سو. او ښکاره خبره ده چي قرائت کول یا د ترغیب او ترهیب په آیتونو کي د جنت سوال کول یا له دوزخ څخه پناه غوښتل په استماع کي خلل اچوي.

او د امام محمد رَحِمَهُ اللهُ وَطَرَف ته چي کوم دا قول منسوب دی چي په سري لمنځونو کي د مقتدي لپاره سورة الفاتحه ويل ښه او مستحسن دي، دا ضعیف دی، لکه څرنګه چي په درمختار کي د دې پوره وضاحت سوی دی. (الدر المختار مع الشامیه ج: ۱، ص: ۴۰۲)

أو خطب أو صلى على النبي ﷺ: يعني که خطيب خطبه وايي، يا په خطبه کي د ترغیب يا ترهیب آيت ووايي، يا خطيب په خطبه کي پر نبي کریم ﷺ درود شريف ووايي، نو په دې صورت کي دي هم چپ پاتيري؛ دليل دا حديث دی چي نبي کریم ﷺ وفرمايل "که څوک د خطبې په دوران کي خپل ملګري ته ووايي چي چپ سه! نو هغه لغو کار وکړی او څوک چي لغو وکړي، د هغه لمنځ نه کيږي)، او بل دا چي په دې حالت خبري کول، يا د جنت وغيره سوال کول، يا په ژبه درود شريف ويل د خطبې د استعمال لپاره مَحَل دي، او همدارنګه درود شريف ويل واجب نه دی او د خطبې اورېدل واجب دي، نو د غير واجب په وجه به واجب نه پرېښوول کيږي.

والنات كالقريب: يعني که څوک له منبر څخه دومره ليري وي چي خطبه نه اوري، نو پر هغه د نژدې اورېدونکي په څېر چپ پاتېدل ضروري دي؛ ځکه د خطبې په وخت کي اورېدل او چپ پاتېدل دوه جلا واجب دي، نو که دليري والي په وجه اورېدل ورته ممکن نه دي، نو دويم واجب چپ پاتېدل خو ورته ممکن دي، لهندا هغه دي قائم وساتي.

ابو عباس حبيب الرحمن "مدني"

۱۲/ربيع الاول/۱۴۳۴هـ

بَابُ الْإِمَامَةِ

(ځا) باب د امامت (په بیان کي) دی

تشریح: مخکي مصنف رَجَبَهُ الله د امام او مقتدي افعال ذکر کړل يعني جهرا، اخفاء، قرائت او داسي نور، اوس له دې غايه د امامت حکم او صفت بيانوي.

امامت پر دوه قسمه ده: ① امامت صغرى، ② امامت كبرى، د امامت صغرى معنى ده: "رَبُّطُ صَلَاةِ الْمُتَّقِي بِصَلَاةِ الْإِمَامِ" (يعني د مقتدي خپل لمونځ د امام په لمانځه پسي متعلق كولاى)، او د امامت كبرى معنى ده: "اِسْتِخْفَاقُ نَصْرُفِ عَامِرٍ عَلَى الْأَكْمَرِ" (پر مخلوق د عام تصرف مستحق كېدل)، يا په بله وينا: د نبى كريم ﷺ له طرفه د نيابت په توگه د خلكو د ديني او دنياوي مصالحو حفاظت كولو رياست، داسي عام متصرف ته د فقهي په اصطلاح كي امير، امير المؤمنين، خليفه المسلمين يا امام اعظم وايي، امامت كبرى د شريعت له انتهايي اهمو واجباتو څخه دى، همدا وجه ده چي صحابه كرامو د نبى كريم ﷺ تر وفات وروسته او تر دفن مخكې يې لا د نبى كريم ﷺ نائب مقرر كړى، د داسي امير اعظم لپاره شرط دى چي هغه به مسلمان، آزاد، عاقل، بالغ، نارينه او پر عمومي تصرف باندي قادر وي، همدارنگه د امامت صغرى لپاره هم خو شرطونه دي چي امام به بالغ، مسلمان، عاقل او نارينه (سرى)، اوروغ وي او د اوداسه منافي عذر به ورته لاحق نه وي او د ضرورت په اندازه سور تونه به ورته يادوي.

دلته په دې باب كي د امامت صغرى احكام بيانول مقصود دي.

د امامت حكم او د امامت زيات حقدار څوك دى؟

أَلْجَمَاعَةُ سُنَّةٌ مُؤَكَّدَةٌ جماعت سنت مؤكده دى وَالْأَعْلَمُ أَحَقُّ بِالْإِمَامَةِ او (په حاضرينو كي تر ټولو) زيات عالم د امامت ډېر حقدار دى ثُمَّ الْأَقْرَأُ ييا زيات قاري ثُمَّ الْأَوْزَرُ ييا زيات پرېزگاره ثُمَّ الْأَسْنُ ييا زيات عمر والا (مشر) وَ كَرِهَ إِمَامَةَ الْعَبْدِ وَالْأَعْرَابِيِّ او مكروه دي امامت د غلام او صحرايي (د بنتي) وَالْقَاسِي وَالْمُبْتَدِعِ او (امت) د فاسق او بدعتي وَالْأَعْمَى وَالْزَنَّا او (امت) د رانده (نابينا) او حرامي وَ تَطْوِيلُ الصَّلَاةِ او (همدارنگه مكروه دي) او ډېر ډول د لمانځه وَ جَمَاعَةُ النِّسَاءِ او

(همدارنگه مکروه دی) جماعت د نَبَحُو فَإِنْ قَعَلْنِ بِنَا (هم) که بنځي جماعت وکړي يَقِفُ الْإِمَامُ و سَطَّهَنْ نو درېږي به امام ددوی په مینځ کې كَالْعُرَاةِ دلخو کسانو (دجماعت) په څېر.

اللغات: ﴿جماعة﴾ په لغت کې ټولۍ او ډلې ته وايي، او په اصطلاح د شریعت کې دیوه مسلمان کس د بل کس سره لمونځ کولو ته وايي که څه هم هغه عاقل بچی وي، ﴿أورع﴾ دفتح له بابو داسم تفضیل صیغه ده: وَرَعَ يَرَعُ وَرَعًا؛ له مشتبه شيانو څخه ځان ساتل، پر هېز گاره کېدل، ﴿أسن﴾ داسم تفضیل صیغه ده: زبات عمر والا، أَسَنَ الرَّجُلُ؛ ډېر عمر والا کېدل، بوډا کېدل.

تشریح: اسلام یو اجتماعي مذهب دی، په همدې وجه د اسلام ډېر عبادتونه په اجتماعي توگه اداء کول کېږي، له هغوی څخه یو د جماعت لمونځ دی کوم چې دامت پر آزادو خلکو سنت مؤکده دی چې د واجب په څېر دی (یعنې داسې مؤکد سنت دی چې د واجب په حکم کې دی. که څوک سوال وکړي چې کله د واجب په حکم کې دی نو بیا سنت ولي ورته وايي: نو جواب دا چې جماعت په سنت احدیثو اسره ثابت دی، لکه پیره، ته چې سنت وایي حال دا چې د هغه حکم د واجب دی، خو په سنت سره د ثابتېدلو په وجه ورته سنت وایي)، په حدیثو کې د جماعت د لمانځه ډېر ټینګار او فضیلتونه وارد سوي دي، نبی کریم ﷺ فرمایي: چې د جماعت لمونځ د یوازې لمونځ کولو په مقابله کې اووشت چنده زبات فضیلت لري (بخاري شریف)، همدارنگه د جماعت په پرېښوولو باندې وعید وارد سوی دی، نبی کریم ﷺ فرمایي: زما زړه غواړي چې یو څو ځوانانو ته ووايم چې بوتې (لرګي) جمع کړي او بیا زه هغه خلکو ته ورسم کوم چې بېله څه عذره په کورو کې لمنځونه کوي او د هغوی کورو ته اوړ واچوم (مسلم شریف). همدارنگه په بل حدیث کې دي "الجماعة من ستن الهدى لا يهلكك عنها إلا لمناق" (جماعت له ستن هدی څخه دی، له هغه څخه نه شاته کېږي مګر منافق)، لهنا په هر مسلمان سري باندې ضروري ده چې په مسجد کې د جماعت د لمانځه اهتمام وکړي او په دې باره کې بېله عذره قطعاً سستی او غفلت نه وکړي.

د امام احمد بن حنبل رَجَعَهُ الله او داؤد ظاهري رَجَعَهُ الله په نېز جماعت فرض عین دی؛ ځکه نبی

کریم ﷺ فرمایلي دي "لا صلاة بغير المسجد إلا في المسجد" (یعنې د مسجد د همسایه گانو لمونځ نه کېږي مګر په مسجد کې)، احناف جواب ورکوي چې په حدیث کې شریف کې د نفس صلاة نفي نه ده، بلکې د صلاة کامله نفي ده (لکه په "لا إله إلا الله" کې چې د کامل ایمان نفي ده)؛ ځکه په بل حدیث کې نبی کریم ﷺ فرمایي چې "په جماعت سره لمونځ کول. له تنها لمونځ کولو

څخه اوربا [۷۰] درجې افضل دی). له دې روایت څخه د تنها لمونځ کولو جواز ثابت سو، ځکه که چیرې جماعت فرض عین وای، نو د تنها لمونځ کونکي لمونځ به نه جائز کېدلای.

فایده: سنت پر دوه قسمه دی: ① سنت هدی، ② سنت زائده. سنت هدی هغه دی چې پر هغه نبي کریم ﷺ د عبادت په توګه د کله نا کله ترک سره مواظبت کړی وي او سنت زائده هغه دی کوم چې نبي کریم ﷺ د عادت په توګه کړی وي. لکه نبي کریم ﷺ د ولاړې، ناستې، لباس او داسې نورو عادت، اول قسم سنت ترک کول (پرېښول) مکروه او ضلالت دی او دویم قسم سنت په ترک کولو کې څه حرج نسته.

والأعلم أحق بالإمامة ثم الآخر: فرمایي چې دامامت تر ټولو زیات حقدار أعلم دی کوم چې أعلم بالسنّة یعنی په فقه او شریعت زیات خبر وي، یا په بله وینا هغه کس کوم چې د لمانځه د صحت او فساد په مسائلو تر ټولو زیات خبر وي چې په کومو شیانو سره لمونځ فاسدېږي او په کومو شیانو سره صحیح کیږي، په دې شرط چې پر دومره مقدار قرائت د قرآن باندې قدرت لري چې په هغه سره لمونځ جائز کیږي، دا د طرفینو رَجْمُنا الله مسلک دی، او دامام ابو یوسف رَجْمَهُ الله په ټیټه دامامت زیات مستحق هغه څوک دی کوم چې تر ټولو ښه قاري وي؛ ځکه قرائت د لمانځه یو داسې رکن دی چې له هغه څخه چاره نسته، حال دا چې د علم ضرورت دیو عارض په وخت کې وي، نه هر وخت، د طرفینو رَجْمُنا الله دلیل دا دی چې احتیاج الی القراءة صرف دیو رکن لپاره وي او احتیاج الی العلم د ټولو رکنو لپاره وي، نو ځکه أعلم بالسنّة اولی دی، او بل دا دی چې نبي کریم ﷺ د خپل د مرض وفات پر موقع و فرمایل "مُرُوا أَبَا بَكْرٍ فَلْيَقْلِبْ بِاللَّيْلِ" (ابوبکر ﷺ ته امر وکړئ چې خلګو ته لمونځ ورکړي)، حال دا چې په صحابه وو کې له حضرت ابوبکر ﷺ څخه لوی قاریان موجوده وه لکه ابي بن کعب ﷺ، خو بیا هم د لمونځ ورکولو حکم یې حضرت ابوبکر ﷺ ته ورکړی، نو دا دلیل دی چې أعلم تر آقرأ مخکې دی.*

* **راجع قول:** راجع قول د طرفینو رَجْمُنا الله دی. په رد المحتار (ج: ۱، ص: ۲۲) کې دي: "(والأحق بالإمامة) تقدیرا بل نصبا مجمع الأنهر (الأعلی بأحكام الصلاة) فقط صحةً وفسادا بشرط اجتنابه للفواحش الطاهرة وحفظه قدر فرض وقيل واجب وقيل سنة. قال ابن عابدين رجمة الله: (قوله بأحكام الصلاة فقط) أي وإن كان غير متبحر في بقية العلوم وهو أول من التبخر". (كذا في الهندية ج: ۱، ص: ۸۴)

فایده: کوم کس چي د لمانځه په شرطونو، ارکانو، سنتو، او د هغه په مفسلاتو او داسي نورو باندې واقف وي که څه هم د نورو علومو سره زیات بلد نه وي، یا دا چي نور علوم بالکل نه پېژني او ظاهره له گناهونو څخه ځان ساتي، نو هغه په دې باب کي أعلم دی. (حاشیه، عمدة الفقه بحواله شفاء الارواح)

ثم الأقرأ: په دې کي دوه احتماله دي: ① یعنی که په حاضرینو کي ټوله په علم کي سره برابر وي، نو په هغوی کي چي څوک قرآن شریف د قواعدو مطابق زیات صحیح وایي چي د وقف پر ځای وقف، د وصال پر ځای وصال، د تشدید پر ځای شد، د تخفیف پر تخفیف او د مد پر ځای مد او داسي نور کوي، نو هغه د امامت زیات حقدار دی، علامه ابن همام رَحِمَهُ اللهُ همدا اول احتمال اخیستی دی، ② او دویم احتمال دا دی چي که ټوله أعلم وي، نو له دوی څخه چي د کوم یوه زیات قرآن یاد وي، هغه زیات حقدار دی؛ د اقرأ دلیل دا حدیث دی "وَلْيُؤْمَرُ أَقْرَأُهُمْ لِكِتَابِ اللَّهِ، فَلْيُتْلَوْا سُورًا، فَلْيُحْكَمُوا بِالسُّنَّةِ" (یعني دخلگو امامت دي هغه څوک وکړي کوم چي تر ټولو ښه قاري وي او که په قرائت کي ټوله سره برابر وي، نویيادي زیات عالم بالسنة لمونځ وکړي). که څوک سوال وکړي چي په دې روایت کي خو اقرأ تر أعلم مخکي دی، نو جواب دا دی چي په هغه زمانه کي چي به کوم څوک زیات قاري وو، هغه به عالم بالسنة هم وو، نو ځکه په حدیث کي اقرأ تر أعلم مخکي کړی سو، حال دا چي زموږ په زمانه کي داسي نه ده، نو ځکه اوس به أعلم تر اقرأ مخکي وي، او بل زموږ او د جمهورو دلیل پورتنی حدیث دی چي نبي کریم ﷺ په خپل مرض وفات کي وفرمایل "مُرُوا أَبَا بَكْرٍ فَلْيُضِلِّ بِالْأَسَنِ".

ثم الأورع: که په حاضرینو کي هریو اقرأوي یعنی په قرائت کي ټوله سره برابر وي، نو په هغوی کي چي څوک تر ټولو زیات پرهېز گاره وي، هغه زیات حقدار دی؛ دلیل دا چي په حدیث شریف کي تر أعلم او اقرأ وروسته مهاجر (هجرت کونکی) زیات مستحق مگر څوول سوی دی، اوس علماء مهاجر عن البعاصي (یعني متقي) د مهاجر عن الوطن قائم مقام مگر څوولی دی.

د پرهېز مطلب دا دی چي په کوم څه کي صرف د حلال او حرام شبهه وي، نو له هغه څخه هم ځان ساتي. په ورع او تقوی کي فرق دا دی چي تقوی له محرماتو څخه پرهېز کولو ته وایي او ورع له شبهاتو څخه پرهېز کولو ته وایي. (حاشیه بحواله شفاء الارواح)

ثم الأسن: یعنی که په پرهېز گاری کي هم ټوله حاضرین سره برابر وي، نویيادي په دوی کي چي کوم یو په عمر کي مشر وي، هغه به امام جوړېږي؛ دلیل دا چي نبي کریم ﷺ د ابو مليکه دودو زمانو ته

و فرمايل "وَلْيُؤْمَرْكُمْ بِالْحَقِّ" (چې په تاسې دواړو کې د عمر په لحاظ سره لوی امرادي امامت وکړي)، او بل دا چې د زيات عمر والا (مشر) په مخکې کولو کې د جماعت زياتوب هم دی او د جماعت زياتوب الله تعالى ته زيات خوښ دی، او په حديث کې دي "مَنْ لَزِمَ الْوُفُورَ كُفِّرَ نَارًا فَلَيْسَ مِنْهَا"، او کله چې يې هغه خپل امام جوړ کړی، نو د هغه توقيرو او احترام وسو.

د کومو کسانو امامت مکروه دی؟

و کړه امامة العبد والأعرابي: : غلامان زياتره ناخبره (جاهل) او بې تهذيبه وي او هميشه د مالک په خدمت کې د مشغولتيا په وجه د خه ويلو او زده کولو موقع ورته حاصله نه وي، نو ځکه د دوی امامت مکروه تنزيهي دی؛ لېکن که يو غلام د علم او تقوى خاوند وي، نو بېله کراهته يې امامت صحيح دی. (مرآة الفلاح مع الطحاوي ص، ۱۶۲، شفاء الارواح)

همدارنگه کوچني او د صحراء اوسېدونکي هم د امامت لپاره مخکې کول مکروه دي؛ ځکه په دوی کې هم د جهالت غلبه وي، لېکن که د علم خاوند وي، نو بيا بېله کراهته يې امامت صحيح دی.

والفاسق والمبتدع: فاسق هغه کس ته وايي کوم چې علی الاعلان د گناه کبيره ارتکاب کوي، لکه سود خور کس، چغل خوره، زناکاره، ریاکاره، ډېره خړبونکی، یا ږیره کونلې کونکی (چې له يوه مړتې څخه يې زياته کوچنۍ کوي) او داسې نور، د دغه گناهونو مرتکب امام جوړول او لمونځ پسي کول مکروه دي، که څه هم هغه په علم کې له نورو مقتديانو څخه زيات وي؛ ځکه په امام جوړولو کې د هغه تعظيم کيږي، حالانکې د فاسق او بدعتي تکریم او تعظيم ممنوع دی او پر مقتديانو د هغه اهانت ضروري دی. (طحاوي عمدة الفقه بحواله شفاء الارواح)

همدارنگه د بدعتي کس امامت هم مکروه تحریمي دی، او له بدعتي څخه مراد هغه کس دی کوم چې په دين کې له خپل ځانه نوي خبرې پيدا کوي، نو په هغه پسي لمونځ کول مکروه تحریمي دي کله چې د هغه بدعت دومره نه وي چې په هغه سره د دين له ضرورياتو څخه د يوه انکار، لازميږي، خو که د هغه بدعت د کفر حد ته رسېدلی وي، نو په دې سره خو هغه کافر کيږي او په هغه پسي گرد سره لمونځ نه کيږي.

يادونه: دلته دا خبره ياد ساتل پکار دي چې که د يو مسجد امام فاسق يا بدعتي وي، نو که بل ځای د جماعت لمونځ پيدا کيږي، نو په هغه پسي دي اقتداء نه کوي، او که داسې هيڅ صورت نه وي مثلاً بل مسجد نه وي، يا وي، خو هلته هم امام فاسق يا بدعتي وي لکه په بهرني هيوادونو کې چې

زیاتره همدا صورت پېښیږي، نو په داسې صورت کې په هغو پسي لمونځ کول له یوازې لمونځ کولو څخه اولی دی. لهندا غوره همداده چې یوازې لمونځ نه وکړي. (شفاء الارواح بتصرف)

والاعلی وولد الرضا: همدارنگه د نابینا (پاتده) امامت هم مکروه تنزیهي دی؛ ځکه هغه دروند والي په وجه په پوره توګه له نجاست څخه احتیاط نه سي کولای. کوم نابینا (ږوند) کس چې احتیاط کونکی وي چې له نجاست څخه د بچ کېدلو پوره اهتمام کوي، نو دهغه امامت بېله کراهته صحیح دی، کنه مکروه تنزیهي دی.

همدارنگه د حرامي کس (ولد زنا) امامت هم مکروه تنزیهي دی؛ ځکه دهغه پلار نه وي چې هغه ته یې تربیه او تعلیم ورکړی وي، او نه یې یو داسې عزیز او قریب وي چې د دې انتظام وکړي، لېکن که هغه د علم خاوند وي، نو بیا هیڅ حرج نسته. په مذکوره ټولو کسانو کې مشترکه وجه داده چې خلګ به د دوی له امامت څخه نفرت کوي او جماعت پرېږدي، نو ځکه مکروه دي.

یادونه: له العبد څخه واخله تر ولد الرضا پوري د دې ټولو کسانو امامت هغه وخت مکروه دی کله چې دوی جاهله، د علم خاوندان نه وي او که وي او خلګو ته خوښ وي، نو بیا هیڅ کراهت نسته. **یادونه:** که دا مذکوره کسان د علم خاوندان نه وي، خو بیا هم مخته سي، نو تر یوازې (تنها) لمونځ کولو په دوی پسي لمونځ کول ښه دي؛ دلیل دا حدیث دی چې "صَلُّوا حَلْفَ كُلِّ بَرٍّ وَ فَاجِرٍ" (د هر ښک او بد تر شال لمونځ پسي کوئ!)، خو خپله د دوی لپاره د افعول مکروه دی؛ ځکه نبي کریم ﷺ فرمایلي دي: "مَنْ أَرَفُوْنَا وَ هَرَفُوْنَا كَأَرْهُوْنَا فَلَا صَلَاةَ لَهُ" (یعني الله تعالی داسې کس لمونځ نه قبولي کوم چې د خلګو امامت په داسې حال کې وکړي چې هغوی له ده څخه نفرت کوي یعني ده په امامت راضي نه وي).

وتطويل الصلاة: همدارنگه خلګو ته اوږد لمونځ ورکول هم مکروه دي؛ دلیل دا حدیث دی "إِذَا صَلَّى أَحَدُكُمْ لِثَلَاثٍ فَلْيُخَفِّفْ فَبَارَكْ فِيهِمُ السَّوِيَّةُ وَالْمُجْتَفِزُ وَإِذَا صَلَّى أَحَدُكُمْ لِنَفْسِهِ فَلْيُصَلِّ مَاءً" (بخاري و مسلم)، (یعني کله چې ستاسې یو خلګو ته لمونځ ورکوي، نو هغه ته پکې دې چې لمونځ سپک وکړي؛ ځکه په مقتدیانو کې ناروغه، کمزوري او مشران اسپین ږيري است، او کله چې ستاسې یو تنها لمونځ کوي، نو هغه ته اختیار دی چې څومره لمونځ اوږدوي)، لنه دا چې

په جماعت کي ضعیفه، یو ډاډان او ضرورت مند ټوله قسم خلگ وي، نو د ټولو په رعایت کولو سره لمونځ ورکول پکار دي او د سنت قرائت چي کومه اندازه بیان سوې ده، دهغه مقدار مطابق سپک قرائت کول پکار دي، او د دې مطلب دا نه دی چي د ضعیفو خلگو په رعایت کي به له سنت قرات څخه کم قرائت کول کیږي، یا د رکوع او سجده سنت طریقه به پرېښوول کیږي، بلکي مطلب یې دا دی چي له سنت مقدار څخه به زیاتوب نه کول کیږي. (انوار الايضاح، شفاء الارواح، نوادر العقائق)

د ښځو جماعت مکروه تحریمي دي

وجماعة النساء فإن فعلن یقف الإمام ووسطهن کالعراف: یوازي د ښځو لپاره په جماعت سره لمونځ کول مکروه تحریمي دي، برابره ده فرض او که نفل وي، همدارنگه دلڅو خلگو لپاره په جماعت سره لمونځ کول هم مکروه تحریمي دي، بیا که د کراهت باوجود ښځي جماعت کوي، نو د ښځو امامه به د ښځو په مینځ کي درېږي، د سړیو په شېر به مخ ته نه درېږي، لکه څرنګه چي لڅ کسان که په جماعت سره لمونځ کوي، نو د هغو لپاره همدا حکم دی چي امام به د دوی په مینځ کي درېږي، مخ ته به یې نه درېږي؛ ځکه په دې کي ستر زیات دی، او بل دا چي له حضرت عائشې رَضِيَ اللهُ عَنْهَا څخه د ښځو جماعت همداسي منقول دی، شاید چي د اسلام په شروع کي یې همداسي کړی وي.

د ښځو د جماعت د کراهت په دلیل کي صاحب د تسهیل دا حدیث ذکر کړی

دی "صَلَاةُ الْمَرْأَةِ فِي بَيْتِهَا أَفْضَلُ مِنْ صَلَاتِهَا فِي حُجْرَتِهَا وَصَلَاتُهَا فِي مَخْدَعِهَا أَفْضَلُ مِنْ صَلَاتِهَا فِي

بَيْتِهَا" (یعني نبي کریم ﷺ وفرمایيل چي د ښځي لمونځ په خپل کور کي افضل دی په حجره او عامه کوټه کي تر لمونځ کولو او همدارنگه په خپل خونه کي دهغې لمونځ کول افضل دي په کور کي [یعني له خپل خوني څخه دباندې] تر لمونځ کولو)، یعني د ښځي لپاره چي څومره پټ او ستر والا ځای وي، هغه د ښځي په حق کي افضل دی.

او بل دلیل دا چي د ښځو جماعت د محرم او مکروه له اتکارب څخه خالي نه دي؛ ځکه امامه به د ښځو مخته درېږي یا د دوی په مینځ کي، په اول صورت کي کشف د عورت زیات دی نو ځکه مکروه دی او په دویم صورت کي د امام لپاره د خپل ځای پرېښوول لازمیږي او دا هم مکروه دي؛ ځکه د نبي کریم ﷺ دائمي فعل مخ ته درېدل وه او جماعت سنت دی او قاعده داده چي تر مکروه کار کولو د سنت پرېښوول اولی دي. (تمیل، نوادر)

به امام بسي د يوه مقتدي او زياتو مقتديانو د درېدلو او صف جوړولو طريقه

وَيَقِفُ الْوَاحِدُ عَنْ يَمِينِهِ او درېږي به يو (مقتدي) راسته طرف ته د امام وَالْإِثْنَانِ خَلْفَهُ او دوه شاته د امام وَيُصَلِّى الرِّجَالُ ثُمَّ الصِّبْيَانُ ثُمَّ الْغُلَّاتُ ثُمَّ النِّسَاءُ او صف به جوړول كيږي (اول) د سړيو بيا د کوچنيانو بيا د نرنځيانو بيا د ښځو وَإِنْ حَادَتْهُ مُشْتَهَاءٌ او که برابره سي د لمونځ گزار سره قابل شهوت ښځه (يعني چي د نارنه لمونځ گزار وڅنگ ته ودرېږي) إِلَى صَلَاةٍ مُطْلَقَةٍ مُشْتَرَكَةٍ تَحْرِيضَةً وَأَدَاءً په مطلق (کامل) لمانځه کي کوم چي مشترک وي (يعني د دواړو يو لمونځ وي) د تحریمه او اداء په اعتبار سره فَرَى مَكَانٍ مُتَّحِدٍ بِلَا حَائِلٍ په يوه ځای کي بغير له څه حائل څخه (يعني چي د سړي او ښځي په مېنځ څه نه وي) فَسَدَتْ صَلَاتُهُ نو فاسديږي لمونځ د سړي إِنْ دَوَّى إِمَامَتَهَا که چيري نيت کړي وي امام د دې ښځي دامامت وَلَا يَخْصُرْنَ الْجَنَاحَاتِ او نه دي حاضرېږي ښځي و جماعتو ته.

الغلات: «غلاتي» جمع د الغلي ده: نرنځي، (له غنځ غنځه مرده غنځ شکل دی يعني چي په هغه کي د نارنه او ښځينه دواړو علامت وي، يا په بله وينا ذکر او فرج دواړه لري، ياله دواړو څخه يو علامت پکښي نه وي، لېکن که يو علامت پکښي غلب وي، نو د غالب علامت په اعتبار سره به هغه نارنه يا ښځينه شمېرل کيږي) «معاذاة» د مفاعلي د باب مصدر دی: مقابل کېدل، په برابري (څنگ) کي راتلل، برابرېدل، «المشتهاة» د افتعال له بابيه د واحد مؤنث اسم مفعول صيغه ده: داشتهاه قابله ښځه چي د سړي اشتهاه ورته کېدلای سي، مرغوبه ښځه، مراد ځني داسي ښځه (او داسي غټه نجلی) ده چي د هغې په ليدلو سره د سړي شهوت پورته کيږي او د جماع شوق يې ورته کيږي، قال صاحب المعجم: المرأة اللتي إذا رآها الرجل السوي يشتهي جماعها بقطع النظر عن عمرها، ولا يكون ذلك في أقل من تسع سنين في العادة (معجم لغة الفقهاء)، «صلاة مطلقة» مطلب کامل لمونځ يعني در کوع او سجدي والا لمونځ، نو د جنازي د لمانځه دا حکم نه دی.

تشریح: مسئله داده چي که د امام سره يو مقتدی وي، نو هغه دي خپل راسته طرف ته ودروي؛

دليل دابن عباس رَضِيَ اللهُ عَنْهُمَا حديث دی چي هغه فرمايي "فَكُوْصًا وَأَفْئَعًا فُقُصْتُ وَكُوْصُكُ وَ

وَفُقْتُ عَلَى يَسَارِهِ وَأُحْدَبُ بِلَاذِي وَأَدَاؤُنِي خَلْفَهُ عَلَى أَقَامَتِي عَنْ يَمِينِهِ" (بخاري و مسلم)، (يعني نبي کریم ﷺ اودس وکړی او لمونځ يې شروع کړی، نوزه هم ولاړ سوم، اودسي مي وکړی او د نبي کریم ﷺ چپه طرف ته ودرېدم، نبي کریم ﷺ زه تر غوږ ونيولم او تر خپل شاييې راوگرځولم تردې

چې خپل راسته طرف ته یې ودرولم). له دې څخه معلومه سوه چې که دامام سره یو مقتدی وي، نو هغه خپل راسته طرف ته درول سنت دي.

او که چیرې همدا یو مقتدی دامام شاته یا چپه طرف ته ودرېږي، نو بیا یې هم لمونځ کېږي، خو د خلاف سنت کېدو په وجه به ګناهګاره وي.

او که دوه مقتدیان وي، نو امام دي د دواړو مخته ودرېږي لکه په عام جماعت کې، دا طرفینو رَجْتُمَا الله مسلک دی؛ دلیل یې دا دی چې نبی کریم ﷺ و حضرت انس او حضرت یتیم رَجْتُمَا الله عَنْهُمَا ته لمونځ ورکړی، نو نبی کریم ﷺ د دوی مخ ته ودرېدی، امام ابو یوسف رَجْتُمَا الله فرمایي چې که مقتدیان دوه وي، نو امام دي د دواړو په مینځ کې ودرېږي؛ دلیل یې دا دی چې کله حضرت ابن مسعود رضی الله عنه و حضرت علقمه او اسود رَجْتُمَا الله عَنْهُمَا ته لمونځ ورکوی، نو د دوی تر مینځ ودرېدی، خو د طرفینو له طرفه امام ابو یوسف رَجْتُمَا الله ته دا جواب ورکول سوی دی چې ابن مسعود رضی الله عنه د ځای د تنګوالي په وجه داسې کړې وه.

یادونه: که چیرې تنها یو ښځه مقتدیه وي، نو هغه به دامام بالکل شاته ودرېږي، دیوه سړي په څېر به دامام څنګ ته نه ودرېږي، همدارنګه که ځواند او ښځه په کور کې په جماعت سره لمونځ کوي، نو ښځه به شاته ودرېږي، دامام سره به نه ودرېږي. (در مختار ج: ۲، ص: ۲۰۷)

وَيَصِفُ الرَّجَالَ ثَمَّ الْقَبِيَّانِ ثَمَّ الْإِمَامَ: په دې عبارت کې د صفونو ترتیب بیانوي چې دامام شاته به مقتدیان په کوم ترتیب سره ودرېږي؟ فرمایي چې دامام شاته به تر ټولو مخکې سربان ودرېږي، بیا د هغو شاته به کوچنیان او بیا نر ښځیان ودرېږي او د نر ښځیانو شاته به ښځې ودرېږي، هسې خو جماعت ته د ښځو حاضرېدل مکروه دي، خو بیا هم که هغوی جماعت ته حاضري سي، نو تر ټولو په آخري صف کې به ودرېږي؛ دلیل دا حدیث دی "لَيْلِيَنِي مِنْكُمْ وَأُولُوا الْأَحْلَادِ" (یعنې ستاسې څخه بالغ نارینه دي ما ته نژدې کېږي)، او تر ټولو په آخر کې د ښځو درېدل د نبی کریم ﷺ له فعل څخه ثابت دي؛ ځکه مخکې چې د حضرت انس رضی الله عنه روایت تېر سو په هغه کې دا هم ذکر سوي دي چې نبی کریم ﷺ یوه سپین سړې ښځه د حضرت یتیم رضی الله عنه نومي نابالغه هلک و شاته ودروله، همدارنګه بل د حضرت ابو موسی اشعري رضی الله عنه اثر دی چې هغه و خپلې قبیلې والا ته وویل: "ثُمَّ تَقْدَمُ فَصَفَّ الرَّجَالَ... وَصَفَّ الْوِلْدَانَ حَلَفَهُمْ وَصَفَّ النِّسَاءَ خَلْفَ الْقَبِيَّانِ" (بیا دي ابو مالک

مخ ته ودرېږي، نو دې د سړيو صف جوړ کړي او د سړيو تر شادي د هلکانو صف جوړ کړي او د دوی تر شادي د ښځو صف جوړ کړي.

فایده: نن سبا کوچنيان یو له بل څخه جلا، جلا د خلکو په صف کې درول پکار دي؛ ځکه مشاهده داده چې کله دوه یا زیات کوچنيان جمع سي، نو د شور و ږغ او فساد په وجه خپل لمونځ هم باطلوي او ځیني وخت د دوی د فساد په وجه د خلکو لمانځه ته هم نقصان ورسېږي. لکه څرنګه چې په "التحریر المختار علی الررة المختار (ج ۱، ص ۷۴) کې یې ويلي دي: "که ما يتعین في زماننا إدخال الصبيات في صفوف الرجال؛ لأن الممهود منهم إذا اجتمع الصبيات، فأكثر تبطل صلاة بعضهم بعض، ورهما تملد ضررهم إلى إفساد صلاة الرجال، سندی".

د محاذات مسئله

وان حادثه مشتبهه: که یوه ښځه لمانځه ته راسي او د سړي سره محاذي (برابره) ودرېږي (یعني د سړي څنګ ته ودرېږي، چه یا راسته طرف ته، یا د سړي بالکل مخ ته برابره ودرېږي) په دې شرط چې مشتبهه یعني دهوت او جماع قابله وي او لمونځ هم کامل وي یعني ذات الركوع والسجود لمونځ وي او د جنازې لمونځ نه وي او دواړه د یوه لمانځه په تحریمه کې مشترک وي یعني دواړو په یوه امام پسي الله اکبر ویلي وي (یا په بله وینا په یوه امام پسي یې اقتداء کړې وي) او د دواړو ځای یو وي، په مینځ کې یې څه حائل نه وي او امام د دې ښځې دامامت نیت هم کړی وي، نو په داسي صورت کې خلاف القیاس د سړي لمونځ فاسدېږي، نه د ښځې؛ دلیل دابن مسعود رضی الله عنه حدیث دی چې رسول الله صلی الله علیه و آله فرمایل "أَجْزُؤُهُنَّ مِنْ حَيْثُ أَكْثَرُهُنَّ اللَّهُ" (ښځي شاته کړئ! چیري چې الله جل جلاله دوی شاته کړي دي)، په دې حدیث کې سړو ته حکم سوی دی چې ښځي په لمانځه کې شاته ودرول، نو کله چې ښځه د سړي محاذي سي، نو ګواکي سړي خپل فرض مقام پرېښووی؛ ځکه په داسي لمانځه کې چې په هغه کې دواړه شریک وي ښځه مؤخره کول او شاته درول فرض دي او څوک چې فرض پرېږدي، خپله د هغه لمونځ فاسدېږي، نه د بل چا، نو ځکه زموږ په نهز د سړي لمونځ فاسدېږي، نه د ښځي.

خلاصه دا چي د بنځي د محاذات په صورت کي د سړي لمونځ فاسديږي، خو کله چي دغه شرطونه موجود سي: ① هغه بنځه مشتته (د شهوت قابله) وي چي شهوت ورته کېدلای سي، که څه هم نابالغه وي، عمر لږه اعتبار نسته بلکي د جسم جوړ لږه اعتبار دی، لهذا که له (۹) کالو څخه د کم عمر نجلۍ وي لېکن په صورت کي غټه ښکاري او د شهوت او جماع قابله وي، نو بيا هم د سړي لمونځ فاسديږي، او برابره ده هغه بنځه اوس مشتته وي يا مخکي مشتته يعني سپين سړۍ بنځه وي، ② دويم دا چي د سړي پټلۍ، بجلکي يا د بدن هسي يو اندام د بنځي د يو اندام په برابري کي راځي، ③ دغه اشتراک په مطلق (کامل) لمانځه کي وي يعني در کوع او سجدې والا لمونځ، نو د جنازې د لمانځه دا حکم نه دی، ④ سړی او بنځه دواړه د يوه امام په قتداء کي لمونځ کوي، ⑤ د سړي او بنځي د لمانځه ځمکه د سطح په اعتبار سره برابره وي، يعني که په سطح کي دانسان د قد په اندازه فرق وي، نو د محاذات حکم نه سته (يعني که له دوی څخه يو دومره لوړ وي لکه دانسان قد چي محاذات نه راځي، يا مثلاً د مسجد پر چټ بنځي وي او لاندي سړي وي، نو د سړي لمونځ نه فاسديږي؛ ځکه په دواړو کي اتحاد مکان نسته)، ⑥ د دواړو په مينځ کي يوشی حائل نه وي مثلاً ستون (پايه، پيلر) يا داسي بل شی، يا د دواړو په مينځ کي د يو سړي په اندازه فاصله نه وي، ⑦ امام د هغه بنځي دامامت نيت هم کړی وي، ⑧ د سړي او بنځي محاذات کم از کم د يوه رکن (يعني د دريو تسبيحاتو د ويلو) په اندازه باقي پاته سي، ⑨ سړي هغه بنځي ته دنه درېدلو اشاره نه وي کړي، که چيري اشاره يې ورته کړې وي چي دلته مه درېږه! بيا هم بنځه دده په برابري کي درېدلې وي، نو په دې صورت کي د سړي لمونځ نه فاسديږي، بلکي د بنځي لمونځ فاسديږي. (محطاوي ص: ۱۸۰، ۱۸۱. کتاب المسائل ص: ۳۶۶)

دامام شافعي رَجَنه الله په نېز د سړي لمونځ نه فاسديږي، د قياس تقاضا هم داده چي د سړي لمونځ فاسد نه سي، امام شافعي رَجَنه الله د سړي لمونځ د بنځي پر لمانځه قياس کړی دی، لېکن احنافو د پورتنې حديث په وجه استحساناً قياس پرې ايښي دی.

يادونه: ① ... که سړی و بنځي ته د ليري کېدلو اشاره وکړي (چي شاته ودرېږه! زما سره نژدې مه درېږه)، خو بنځه ليري نه سي. يا امام د بنځي دامامت نيت نه وي کړی، نو بيا د سړي لمونځ نه فاسديږي، بلکي د بنځي لمونځ فاسديږي. (الذو المختار علی هامش رد المحتل ج ۱، ص: ۲۲۶)

②... همدارنگه که دسري او ښځي تر مينځ يوشی حائل وي، په دې شرط چي هغه په اوږدوالي يو شرعي گز او په پټوالي دگوتې په اندازي وي، نو هم دسري لمونځ نه فاسديږي.

③... همدارنگه که دواړو تر مينځ دومره فاصله وي چي په هغه کي بل لمونځ گزار درېدلای سي، نو هم دسري لمونځ نه فاسديږي. (رد المحتار ج: ۱، ۲۲۲)

يادونه: په انفرادي لمانځه کي که ښځه دسري سره متصله ودرېږي، نو لمونځ يې صحيح کيږي، خو متصل درېدل مکروه دي. (رد المحتار ج: ۱، ص: ۵۳۷)

* * *

په مسجد حرام او مسجد نبوي کي به لمونځ گزار څنگه احتياط کوي؟

مسئله: په مسجد نبوي (مدينه شريفه) کي خو د خلکو او ښځو د لمانځه ځايونه سره جلا دي، نو ځکه هلته دسري او ښځي تر مينځ د اختلاط او محاذات مسئله اوس نه پېښيږي، لېکن په مسجد حرام (مکه شريفه) کي که څه هم د ښځو د لمانځه ځای جلا جوړ سوی دی، خو د طواف او حج درش په زمانه کي هلته بعضي وخت ښځي او خلک د لمونځ کولو په دوران کي گډ وړه سره درېږي، نو ځکه په دې معامله کي د احتياط ضرورت دی، ښځو ته پکار ده چي همېشه دي له خلکو څخه جلا لمنځونه کوي، که موقع نه وي، نو جماعت دي پرېږدي او وروسته دي خپل لمونځ جلا کوي او خلکو ته پکار ده چي ① د لمانځه له نيت تر لومړي څخه مخکي دي راسته طرف، چپه طرف او منځته گوري چي کومه ښځه خوبه ولاړه نه وي، تر دې وروسته دي نيت تري، ② که د لمانځه په اول کي ښځه نه وي او د لمانځه په دوران کي ښځه د لمونځ گزار په برابري کي راسي، ودرېږي، نو په لمانځه کي دي د ښځي د منع کولو کوشش وکړي، که هغه په اشاره سره منع سي، نو سمه ده او که منع نه سي، نو په اشاره کولو سره دسري ډمه واري پوره سوه، بيا که هغه ښځه په برابري کي ودرېږي لمونځ وکړي، نو دسري لمونځ نه فاسديږي، بلکي خپله د ښځي لمونځ فاسديږي. (کتاب المسائل ص: ۳۶۷، شامي ج: ۱، ص: ۵۳۹)

ولا يحضرن الجاعات: جماعت ته د ښځو حاضرېدل مکروه تحريمي دي؛ ځکه ددوی په حاضرېدو کي دفتني بېرته سته، خو دامام صاحب رَجَنَه الله په نېز سپين سري ښځي (بودايي) د سهار، ماښام او ماخوستن جماعت ته راوتلای سي، او د صاحبينو رَجَنَه الله په نېز سپين سري ښځي هر وخت راوتلای سي. د صاحبينو رَجَنَه الله دليل دادی چي د سپين سري (بودی) و طرف ته

د سړي طبعي ميلان نه کيږي، لهذا د دوی په راوتلو کي فتنه نسته. دامام صاحب رَجَعَهُ الله دليل دا دی چي د شهوت شدت باعث د جماع دی، لهذا د سپين سرو په وتلو کي هم فتنه واقع کيږي، خو څرنګه چي د سهار او ماخوستن په وخت کي فاسقان خلګ بیده او د ماښام په وخت کي په خوراک مشغوله وي، نو ځکه په دې وختونو کي د سپين سرو لپاره وتل مکروه نه دي. خو څرنګه چي اوس د دې فتنو په دور کي فسق او فساد عام دی، نو ځکه نن سبا په ټولو لمنځونو کي د سپين سرو بنځو وتل مکروه دي، متأخرينو همدا قول اختيار کړی دی.*

د کومو کسانو اقتداء نه صحيح کيږي؟

وَقَسَدِ اقْتِدَاءِ رَجُلٍ بِأَمْرٍ أَوْ صَبِيٍّ او فاسده ده اقتداء د سړي په بنځي او کوچني پسي و طَاهِرٍ بِمَعْدُورٍ او (اقتداء) د پاک په معذوره پسي و قَارِيٍّ بِأُتَى او (اقتداء) د قاري په امي پسي و مُكْتَسِبٍ بِعَارٍ (اقتداء) د جامه اغوستونکي په لڅ پسي و غَيْرِ مُؤْمِرٍ بِمُؤْمِرٍ او (اقتداء) د نا اشاره کونکي په اشاره کونکي پسي و مُفْتَرِضٍ بِمُتَقَبِّلٍ و بِمُفْتَرِضٍ آخَرَ او (اقتداء) د فرض کونکي په نفل کونکي او په بل فرض کونکي پسي (کوم چي ده له فرضو څخه بنير بل فرضي لمونځ کوي).

تشرېح: مسئله داده چي د سړي لپاره په بنځي او کوچني پسي اقتداء کول جائز نه دي؛ د بنځي اقتداء خو ځکه جائز نه ده چي نبي کریم ﷺ فرمايلي دي "أَلْجُزْءُ هُنَّ مِنْ حَيْثُ أَلْجُزْءُ هُنَّ" (بنځي شاته کړئ! چيري چي الله دوی شاته کړي دي)، نو په امام جوړولو کي د دوی مخکي کېدل لازميږي، او د کوچني اقتداء ځکه صحيح نه ده چي د نا بالغوالي په وجه د کوچني لمونځ نفل واقع کيږي، او د فرض کونکي اقتداء په نفل کونکي پسي نه صحيح کيږي، نو ځکه د بالغ مفترض اقتداء په کوچني پسي صحيح نه ده.

دامام شافعي رَجَعَهُ الله په نېز د نا بالغ کوچني امامت صحيح دی؛ دليل يې دا دی چي عمرو بن سلمه ؓ خپل قوم په داسي وخت کي امام جوړ کړی وو چي ده عمر شپږ يا اووه کاله وو، احناف جواب ورکوي چي دا د عمرو بن سلمه ؓ د قوم اجتهاد دی، له نبي کریم ﷺ څخه ثابت نه دي، له حضرت ابن عباس رَضِيَ اللهُ عَنْهُمَا څخه روايت دی چي کوچنی دي امام نه جوړيږي تر څو چي بالغ نه سي.

* **راجع قول:** همدا آخري قول راجع او مفتی به دی چي په ټولو لمنځونو کي د سپين سري راوتل مکروه دي. لکه څرنګه چي په هنديه (ج ۱، ص ۸۹) کي دي: "وکره لمن حضور المصاحبة إلا للمجوز في الفجر والغرب والعشاء، والغتوى اليوم على الكراهة في كل الطلوات؛ لظهور الفساد، كذا في الكافي وهو المختار". (کذا في روضة المحتاج ج ۱، ص ۴۱۹)

فایده ۵: د بلخ مشایخو په تراویحو، اخترونو او صلاة کسوف کې د کوچني امامت جائز گرځولی دی، خو غوره او مختار قول دا دی چې جائز نه دی. لکه څرنګه چې په رد المحتار (ج: ۱، ص: ۲۲۸) کې دي "والمختار أنه لا يجوز في الصلوات كلها".

وطاهر ببعذور وقارئ بألم و مکتس بعار: همدارنګه په معذوره پسي د پاک يعني د غیر معذوره سړي اقتداء صحيح نه ده، معذوره يعني چې په سلسل البول مبتلا وي (چې د متيازو څانګې يې نه بنديږي) يا په بل جاري عذر مبتلا وي، همداسې پاکه ښځه دي په مستحاضه پسي لمونځ نه کوي، په دې مسئلو کې اصل د نبی کریم ﷺ دا قول دی "الإمام ضامن" (چې امام ضامن او ذمه واره دی)، يعني امام د صحت او فساد په اعتبار سره د خپلو مقتديانو د لمنځونو ذمه واره دی ځکه چې دامام لمونځ د مقتدي لمانځه لره متضمن او شامل دی او قاعده داده چې شی خپل مثل يا تر خپل ځان کمتر شي لره متضمن کېږي، تر خپل ځان مافوق لره نه متضمن کېږي، څرنګه چې په مذکوره صورتونو کې مقتدی پاک دی او امام معذور دی، نو د مقتدي لمانځه حال دامام تر لمانځه اقوی (ما فوق) دی. نو ځکه دامام لمونځ به د مقتدي لمانځه لره نه متضمن کېږي، په دې وجه د مقتدي لمونځ نه صحيح کېږي.

همدارنګه د قاري اقتداء په امي کس پسي صحيح نه ده؛ ځکه په دې صورت کې هم د مقتدي حالت دامام له حالت څخه اقوی دی. له قاري څخه مراد هغه کس دی چې دومره قرآن ورته ياد وي چې په هغه سره لمونځ صحيح کېږي او امي هغه کس دی چې دومره قرآن ورته ياد نه وي. همدارنګه د جامه اغوستونکي اقتداء په لڅ کس پسي نه صحيح کېږي؛ ځکه په دې صورت کې هم د مقتدي حالت له امام څخه اقوی دی. له جامه اغوستونکي څخه مراد هغه کس دی چې عورت يې پټ وي که څه هم نور بدن يې لڅ وي او له لڅ څخه مراد هغه څوک دی چې عورت يې پټ نه وي.

وغير مؤمن بمومن ومفترض بهتلفل وبفترض آخر: څوک چې روغ و ست وي او په رکوع او سجده سره لمونځ کولای سي، د هغه اقتداء په هغه چا پسي نه ده صحيح چې پر رکوع او سجده کولو قدرت نه لري بلکې په اشاره سره لمونځ کوي؛ ځکه په دې صورت کې هم د مقتدي حالت اقوی دی

او د امام حالت اضعف دی، او اوس دا خبره تېره سوه چې اقویٰ حال والا په اضعف الحال پسي لمونځ نه سي کولای. همدارنگه د مفترض لپاره په متنفّل پسي اقتداء کول جائز نه دي؛ ځکه اقتداء بناء (اتباع) ته وایي، او دلته د امام په حق کې د فرضیت وصف معلوم دی (ځکه چې متنفّل دی) او د مقتدي په حق کې د فرضیت وصف موجود دی، او د وجودي امر بناء پر علمي امر نه سي صحیح کېدلای، یا په بله وینا دا چې په اقتداء کې فرض دا دي چې مقتدی خپل فرض د امام پر فرضو د اقتداء په توګه مبني کړي، حال دا چې په مذکوره صورت کې د فرضیت وصف معلوم دی؛ ځکه چې هغه نقل کونکی دی، نو ځکه اقتداء یې نه صحیح کیږي.

همدارنگه د یوه فرض کونکي اقتداء په بل فرض کونکي پسي صحیح نه ده، مثلاً د ما پښین د لمونځ کونکي اقتداء د مازنګر په لمونځ کونکي پسي صحیح نه ده؛ ځکه په اقتداء کې په تحریمه کې شرکت او په افعال بدلیه کې موافقت لازمي دی، او ښکاره خبره ده چې شرکت او موافقت همغه وخت کېدلای سي کله چې د مقتدي او امام دواړو په تحریمه او افعالو کې اتحاد وي، خو په مذکوره صورت کې اتحاد نسته، نو ځکه اقتداء به هم صحیح نه وي.

د امام شافعي رَجَه الله په نېز په مذکوره دریو سره صورتونو کې یعنې د غیر مؤمي اقتداء په مؤمي پسي او د مفترض اقتداء په متنفّل پسي او د مفترض اقتداء په مفترض آخر پسي صحیح ده؛ ځکه د هغه په نیز اقتداء علی سبیل الموافقت دارکائو اداء کولو ته وایي یعنې چې صرف په اعمالو کې موافقت ضروري دی، نو ځکه د هغه په نیز هر کس په خپل لمانځه کې جلا او منفردی او جماعت صرف همدومره قدر دی چې افعال چې هریو اداء کوي هغه یو ځای اداء کړي، نو د شوافعو په نیز فقط په افعالو کې موافقت ضروري دی، شرکت فی التحریمه ضروري نه دی او کله چې شرکت فی التحریمه ضروري نه دی، نو یو فرض کونکی په بل فرض کونکي پسي اقتداء کولای سي، خو زموږ په نیز مخکې ذکر سوه چې د موافقت سره د تضمن معنی هم ملحوظ ده یعنې د امام لمونځ د مقتدي لمانځه لره متضمن کیږي حتی چې د امام د لمانځه په فاسدېدو سره د مقتدي لمونځ هم فاسدېږي او د امام د لمانځه په صحیح کېدو سره د مقتدي لمونځ هم صحیح کیږي؛ ځکه د نبی ﷺ فرمان دی چې "الإمامُ حَصْرٌ"، او بل دلیل دا چې که د مفترض اقتداء په بل متنفّل پسي صحیح کېدلای، نو په صلاة الخوف کې به دا طریقه جائز نه وای چې یو امام دي نیم لمونځ یوې ډلې ته ورکړي او نیم لمونځ بلې ډلې ته، بلکې یوه امام به دواړه ډلو ته جلا، جلا پوره لمونځ ورکولای. (فتنګر)

د کومو کسانو اقتداء صحیح کیږي؟

لَا إِقْتِدَاءُ مُتَوَضِّعٍ بِتَبِيعِهِمْ نَهْ (نه فاسد یږي) اقتداء داودس کونکي په تیمم کونکي پسي وَغَاسِلٍ بِمَاسِحٍ او (اقتداء) د پرېولونکي په مسح کونکي پسي وَقَائِمٍ بِقَاعِدٍ وَبِأَحَدٍ او (اقتداء) د ولاړ په ناست پسي او په بوغي (ملا کړی) پسي وَ مُؤَمِّرٍ بِبَيْتِهِ او (اقتداء) داشاره کونکي په خپل غوندي (نشر، کونکي) پسي وَ مُتَقَبِّلٍ بِمُقْتَرَضٍ او (اقتداء) د نفل کونکي په فرض کونکي پسي وَإِنْ ظَهَرَ أَنَّ إِمَامَهُ مُخْذَلٌ او که ښکاره سي چي دده امام به اوسه وو أَعَادَ نوراودي هرڅوي (لمونځ) وَإِنْ اقْتَدَى أَمْسَى وَقَارِئٌ بِأَيِّهِ او که اقتداء وکړي یوامي او یو قاري په امي پسي أَوْ اسْتَخْلَفَ أَمِيَّتَانِ فِي الْأَخْرَجَيْنِ یا امام نائب جوړ کړي یوامي کس په آخري دوو رکعتو کي فَسَدَتْ صَلَاتُهُمْ نو فاسد یږي ددوی (ټولو) لمونځ.

اللفات: ﴿غسل﴾ د ضرب له بابه فاعل دی: پرېولونکی، هغه کس چي پښې یې پرېولي وي، ﴿ماسح﴾ د

فتح له بابه فاعل دی: مسح کونکی، پر زخم، پټی، وغیره باتدي مسح کونکی، ﴿أحدب﴾ بوغي، ملا کړی، کوی، چي ملایې دلېنده غوندي وي.

تشریح: په تیمم کونکي (تیمم وهونکي) پسي داودس کونکي اقتداء صحیح ده، فاسده نه ده، لېکن په دې مسئله کي اختلاف دی، شیخین رَجَنُهَا الله فرمایي چي صحیح ده او اود امام محمد رَجَنَهُ الله په نېز صحیح نه ده، د امام محمد رَجَنَهُ الله دلیل دا دی چي تیمم طهارت ضروريه دی (یعني ضرورت بناء او ضرورت په وخت کي جائز کېدونکی طهارت دی) او طهارت بالماء طهارت اصليیه دی، او کوم چا ته چي طهارت اصليیه حاصل وي، د هغه حال اقوی دی په نسبت و هغه کس ته کوم چا ته چي محض طهارت ضروريه حاصل وي، او په دې خبره کي هېڅ شک نسته چي تیمم طهارت ضروريه او طهارت بالماء يعني اودس طهارت اصليیه دی، نو معلومه سوه چي دلته د مقتدي حالت د امام تر حالت اقوی دی او اضعف الحال کس د اقوی حال والا امامت نه سي کولای، نو ځکه اودس کونکی په تیمم وهونکی کس پسي اقتداء نه سي کولای، د شیخینو رَجَنُهَا الله دلیل دا دی چي تیمم طهارت مطلقه غیر مؤقته دی يعني تیمم مطلقاً طهارت دی، د مستحاضه ښځي د طهارت په شېر مؤقت نه دی، همدا وجه ده چي تیمم د ضرورت په اندازه متعین نه دی يعني که تر لسو کالو پوري هم اوبه تر لاسه نه سي یا د اوبو پر استعمال قادر نه سي، نو تیمم مشروع پاتېږي، لهذا کله چي تیمم طهارت مطلقه سو داوداسه په شېر، نو داودس کونکي او تیمم وهونکي دواړو حال سره برابر سو، او کله چي برابر سو، نو یو د بل امامت به کولای سي.*

* **راجع قول:** د شیخینو رَجَنُهَا الله قول راجع دی. (الذکر المختار علی هامش رد المحتار ج ۱، ص ۲۳۵)

وغاسل بهاسح وقائم بقاعد وبأحدب: د پښو پر بولونکي په هغه چا پسي اقتداء کولای سي چي محض پر موزويې مسح کړې وي؛ دليل دا دي چي موزې والا خو هم د پښو تر پرېولو وروسته موزې اغوستي دي او موزه له حدث (بې اوسيا) څخه مانع ده يعني د موزې په وجه حدث تر پښو پوري نه سي رسېدلای. لهذا دا کس هم د پښو پر بولونکي پاته سو، او کوم څه نجاست چي پر موزې لگېدلی وي، هغه مسح زائلوي، نو ځکه د غاسل اقتداء په ماسح پسي جائز ده.

همدارنگه ولاړ کس په ناست کس پسي اقتداء کولای سي، دا د شيخينو رَجْمُتُ الله مسلک دی، د امام محمد رَجْمُتُ الله په نېز د هغه اقتداء صحيح نه ده. همدا د قياس تقاضا هم ده؛ دليل دا چي د ولاړ کس حالت له ناست کس څخه اقوی دی؛ ځکه په ناسته لمونځ کونکی معذوره دی او په ولاړه لمونځ کونکی غير معذوره دی، لېکن شيخينو رَجْمُتُ الله دا قياس د هغه حديث په وجه پرې ايښي دی کوم چي په صحيحينو کي دی چي "نبي کریم ﷺ په مرض الوفا کي خپل آخري لمونځ (د ماښين لمونځ) په ناستي وکړی او قوم (صحابه رو) په ولاړي په هغه مبارک پسي اقتداء وکړه. (صحيحين)

همدارنگه دروغ (ښه ولاړ) کس لپاره په ملا کړو پي (کوزه پشته) پسي اقتداء کول صحيح دي د شيخينو رَجْمُتُ الله په نېز؛ ځکه د ملا کړو پي نصف اسفل يعني لاندي نيمه حصه برابره او مستوي ده، لکه څرنګه چي اوس ذکر سوه چي ولاړ کس په ناست کس پسي اقتداء کولای سي؛ ځکه دانست کس نصف اعلى يعني لوړه نيمه حصه مستوي ده، خو د امام محمد رَجْمُتُ الله په نېز دا اقتداء صحيح نه ده؛ د مخکيني دليل په وجه چي د ملا کړو پي حال ضعيف دی د ولاړ کس تر حال ***.

و مؤمن بمشله ومتنفل بهفتش: همدارنگه اشاره کونکی يعني په اشاره سره لمونځ کونکی په خپل غوندي اشاره کونکي پسي اقتداء کولای سي؛ دليل دا چي د دواړو حالت يو ډول دی، بيا که څه هم امام په ناستي اشاره کوي او مقتدی په ولاړي اشاره کوي، نو هم اقتداء يې صحيح ده؛ ځکه په ولاړي په اشاره سره د لمونځ کولو په صورت کي ولاړه (قيام) رکن نه پاتېږي بلکي د هغه پرېښوول اولی دي، نو دا ولاړه دنه ولاړي په حکم کي ده، خو که امام په پروتي په اشاره سره لمونځ کوي او مقتدی په ناستي، نو په دې صورت کي اقتداء صحيح نه ده.

همدارنگه نفل کونکی په فرض کونکي پسي اقتداء کولای سي؛ دليل دا چي د متنفل حالت ضعيف دی او د مفترض حالت قوي دی، يعني په دې صورت کي د ضعيف بناه پر قوي ده کوم چي جائز ده. او که څوک دا سوال وکړي چي په خلوز رکعتيز لمانځه کي پر مفترض په آخري دوو رکعتو کي قرائت فرض نه دی خو پر متنفل په آخري دوو رکعتو کي هم قرائت فرض دی، نو په آخري دوو رکعتو کي

گواکي د فرض کونکي اقتداء په نفل کونکي پسي ده کوم چي جائز نه ده؟ جواب دا دی چي د اقتداء او اتباع په وجه د مقتدي د لمانځه اوس هغه حکم دی کوم چي دامام د لمانځه دی، نو څرنگه چي دامام په حق کي په آخري دوو رکعتو کي قرائت نفل دی او فرض نه دی، نو همداسي د مقتدي په حق کي هم نفل دی.

وان ظهر أن إمامه محدث أعاد: يعني که تر لمونځ کولو وروسته مقتدي ته معلومه سي چي زما امام بهي اودسه وو، نو دا مقتدی دي خپل لمونځ راوگرځوي، خو امام شافعي رحمه الله فرمايي چي د مقتدي لمونځ صحيح دی؛ ځکه د هغه په نېز د هريوه لمونځ سره جلا او عليحده دی، زموږ دليل دا حديث دی "إذا قُتِلَ صَلَاةُ الْإِمَامِ فَصَلَّ صَلَاةَ مَنْ خَلَفَهُ" (کله چي دامام لمونځ فاسد سي، نو د هغه تر شا د ولاړ کس لمونځ هم فاسد سو)، او زموږ بل دليل دا حديث دی چي "الإمام ضامن" لکه منځکي چي دا حديث د ترجمې او تفصيل سره تېر سو، لنډه دا چي له دغه حديث څخه ثابته سوه چي امام د خپلو مقتديانو د لمنځونو د صحت او فساد په اعتبار سره ذمه واره دی.

همدارنگه که چيري امام جنب وي، نو د هغه لمونځ بالاجماع باطل دی، لهذا امام چي د کوم چاد لمنځونو ضامن دی يعني مقتديان، د هغه لمنځونه هم فاسد سوه.

وان اقتدى أتى وقارئ بألم أو استغلف الخ: که چيري امام امي وي او د هغه تر شا ولاړ (په هغه پسي اقتداء کونکي) خلک ځيني قاريان او ځيني اميان وي، نو دامام صاحب رحمه الله په نېز د دوی ټولو لمونځ فاسد دی، د صاحبينو رحمه الله په نېز د امياتو لمونځ صحيح کيږي؛ دليل يې دا دی چي د معذوره اقتداء په معذور پسي صحيح ده، دامام صاحب رحمه الله دليل دا دی چي دلته دغه امي امام د قدرت باوجود فرض قرائت پرې ايښی دی؛ ځکه چي دده لپاره ممکنه وه چي قاري يې امام جوړ کړی وای او خپله يې شاته اقتداء پسي کړې وای، لهذا دغه امي امام لمونځ فاسد دی او کله چي دامام لمونځ فاسد دی، نو د ټولو لمونځ فاسد دی.

همدارنگه که امام په اولو دوو رکعتو کي قرائت وکړي او د يو غږ په وجه په آخري دوو رکعتو کي يو امي کس خپل خليفه جوړ کړي، نو د ټولو لمونځ فاسد يږي، خو دامام زفر رحمه الله په نېز نه فاسد يږي؛ دليل يې دا دی چي فرض قرائت خوا اداء سو او پاته سو په آخري دوو رکعتو کي قرائت نه فرض دی او نه واجب دی، بلکي سنت دی، لهذا په هغه کي امي او قاري دواړه سره برابر دي، زموږ دليل دا دی چي هر رکعت حقیقتاً لمونځ دی او هر رکعت له قرائت څخه خالي نه دی برابره ده حقیقتاً وي او که تقدیراً، لکه په اولو دوو رکعتو کي چي قرائت تحقیقاً دی او په آخري رکعتو کي تقدیراً، او څرنگه چي د امي کس په حق کي تقدیراً هم قرائت نسته؛ ځکه چي په هغه کي اهليت د قرائت نسته، نو ځکه د آخري دوو رکعتونو له قرائت څخه د خالي کېدلو په وجه د ټولو لمونځ فاسد يږي.



بَابُ الْحَدَثِ فِي الصَّلَاةِ

(دا) باب په لماتځه کي دې اودسه کېدلو (په بیان کي) دی

تشریح: مخکي تر دې مصنف رحمه الله "باب صفة الصلاة" بیان کړی، دهغه او ددې باب تر مینځ مناسبت دا دی چي په لماتځه کي یې اودسیا (حدث فی الصلاة) له عوارضو څخه ده (عوارض یعنی هغه شیان کوم چي شي ته ور پېښیږي) او عوارض د شي تر وجود وروسته پېښیږي (یعني اول شی په وجود کي راځي بیا یې عوارض)، نو ځکه د لماتځه تر بیان وروسته اوس دهغه د عوارضو (حدث فی الصلاة) بیان کوي، او دا باب یې تر "باب ما یفسد الصلاة" څکه مخکي کړی چي حدث فی الصلاة له هغه عوارضو څخه دی کوم چي په هر حال کي مفسد د صلاة نه دی، بلکي کله مفسد وي او کله غیر مفسد یعني داسي هم کېدلای سي چي حدث (بې اودسیا) پېښه سي خو لمونځ فاسد نه سي، نو ځکه یې دا باب د قطعي مفسداتو تر بیان مخکي کړی.

د "حدث" معنی: د فقهاؤ په اصطلاح کي حدث و هغه حکمي نجاست ته وایي کوم چي اودس یا غسل واجبوي یعني یې اودسیا، بیا که اودس واجبوي نو هغه ته حدث أصغر (کوچنی یې اودسیا) وایي او که غسل واجبوي نو هغه ته حدث اکبر (لوړه یې اودسیا) وایي.

د "بناء" معنی: د فقهاؤ په اصطلاح کي د "بناء" معنی ده: "الاعتداد بما مضى من الأفعال"، یعني مخکيني افعال (صحیح) شمېرل، مثلاً که چا ته د لماتځه په مینځ کي حدث (بې اودسیا) پېښه سي نو پر کوم ځای چي اودس مات سي، تر اودس کولو وروسته دي له هماغه ځایه لمونځ شروع کړي، دې ته بناء وایي، یعني تر اودس ماتېدو مخکي لمونځ یې صحیح وشمېرل سو، له نوي سره لمونځ راگرځولو ته ضرورت نسته، بس تر اودس وروسته دي نور لمونځ پر هغه بناء کړي، صاحب د معجم لغة الفقهاء ددې وضاحت داسي کړی دی: "البناء: الاعتداد بما مضى من الأفعال، يقال: من سبقه الحدث يتوضأ ويبني على صلاته، أي يتابع صلاته ويمتد بها مضى منها دور حاجة إلى الإعادة"، (همدارنگه ځيني وخت د قرني په بللون سره د بناء معنی هم بللیږي). (معجم لغة الفقهاء)

د "بناء" معنی:

مَنْ سَبَقَهُ حَدَثٌ چا ته چي (په لماتځه کي) یې اودسیا پېښه سي تَوَضَّأَ وَبَنَى نو اودس دي وکړي او بناء دي وکړي وَاسْتَخْلَفَ لَوْ إِمَامًا او خليفه دي جوړ کړي (يو مقتدی) که چيري امام وي (یعني که امام په لماتځه کي یې اودسه سي، نو يو مقتدی دي د ځان نائب جوړ کړي) كَمَا لَوْ حَصَرَ عَنِ الْقِرَاءَةِ لَكَ (امام) چي له

قرائت شخه عاجزه سي (نوم منه يو مقتدى د خان خليفه جوړوي) وَإِنْ خَرَّ مِنْ الْمَسْجِدِ بِكُلِّ الْحَدِّ او كه ووغي لمونځ گزار له مسجد شخه په گومان دې اودسيا (چې اودس مي مات سو) أَوْ جُنَّ أَوْ اخْتَلَمَ أَوْ أَغْنَى عَلَيْهِ يا لمونځ گزار لهونى سي (عقل يې كړ پرېږدي) يا احتلام سي يا پرده بې هوښي راسي اِسْتَقْبَلَ نو له نوي سره دي لمونځ راوگرځوي وَإِنْ سَبَقَهُ حَدٌّ بَعْدَ التَّشَهُّدِ او كه بې اودسيا پېښه سي لمونځ گزار ته وروسته تر تشهد تَوَضَّأَ وَسَلَّم نو اودس دي وكړي او سلام دي وگرځوي وَإِنْ تَعَسَّدَهُ أَوْ تَكَلَّمَ او كه چيري (تر تشهد وروسته) قصدا اودس مات كړي يا خبري وكړي تَثَلَّصَتْهُ نو پوره سوه دده لمونځ.

اللغات: ﴿عوض﴾ (دصاد په كسره سره): دسمع دباب ماضي ده: په خبرو كي عاجزه كېدل، يوشى د شرم په وجه پرېښول، مطلب له قرائت شخه عاجزه كېدل او بندېدل، ﴿استقبل﴾ داستعمال دباب ماضي ده، فقهاؤ ددې باب معنى كړې ده: له نوي سره لمونځ كول، له شروع شخه (دوباره) كول، ﴿برء﴾ دسمع او فتح له بابه مصدر دى: روغېدل (جوړېدل)، ښه كېدل، زخم يا مرض ختمېدل.

تشرېح: كه لمونځ گزار ته دلماتحه په دوران كي بېله اختياره حدث (بې اودسيا) پېښه سي (كوم ته چې حدث ساري وايي)، نو دالمونځ گزار دي سمدستي بېله خنډ كولو داوداسه لپاره ولاړ سي، اودس دي وكړي او بناء دي وكړي، يعنى پاته لمونځ دي پوره كړي، يعنى پر كوم حاي چې يې اودس مات سوى وو، له هغه حايه دي لمونځ شروع او پوره كړي، له سره دي لمونځ نه راگرځوي، او كه دالمونځ گزار امام وي، نو په مقتديانو كي دي يو څوك خپل خليفه جوړ كړي چې صورت يې دادى چې هغه دي تر كالى (جلمې) ونيسي او محراب ته دي يې راولي او پر خپل حاي دي يې ودروي او خپله دي اودس وكړي او بناء دي وكړي، د قياس تقاضا خوادده چې دالمونځ گزار دي له نوي سره لمونځ وكړي، همدا د امام شافعي او امام مالك رَحِمَهُمَا اللهُ قول دى، لېكن احتفاو دوو حديثونو په وجه قياس پرې ايښى دى: ① اول حديث دادى چې نبي كريم ﷺ وفرمايل "مَنْ قَاءَ أَوْ رَعَفَ أَوْ أَمَذَى فِي صَلَاتِهِ فَلَيْتَصَرَّفَ وَلْيَتَوَضَّأْ وَلْيَجْزِئْ عَلَى صَلَاتِهِ مَا لَوْ يَتَكَلَّمُ" (يعني څوك چې په لमतحه كي تم ووهي، يا يې پزه ويني سي، يا يې مذي ووغي، نو هغه دي وگرځي، اودس دي وكړي او پر خپل لमतحه دي بناء وكړي تر څو چې يې خبري نه وي كړي)، ② دوم حديث "إِذَا صَلَّى أَحَدُكُمْ فُقَاءَ أَوْ رَعَفَ فَلْيَتَصَرَّفْ يَدَهُ عَلَى فُجِهِ وَلْيَقْلِبْهُ عَنْ لَدُنْهُ بِشَيْءٍ" (يعني كه په تاسو كي يو څوك دلماتحه په دوران كي

قی ووهي یا یې پزه وړني سي، نو هغه دي پر پزه لاس کښېږدي او غیر مسبوق کس اکوم چي له سره لمونځ نیولی وي امخکي کړي).

فایده: که لمونځ گزار ولاړ سي اوس وکړي او په دې دوران کي لمونځ ختم سي، نو اوس ده ته اختیار دی که بیرته خپل ځای ته راځي او بڼه کوي او که هلته داوداسه د ځای سره بڼه کوي او لمونځ پوره کوي؛ ځکه په اول صورت کي به د لمونځ اداء کولو ځای یو سي او په دویم صورت کي تقلیل د مشي دی یعنی تگ پکښي کم دی، همدا اختیار امام او منفرد ته هم دی، او که دامام خلیفه نه وي فارغ سوی، نو که چیري دهغه او دامام تر مینځ یو حائل موجود وي، نو وجوباً دي هغه خپل ځای ته راسي او خپل لمونځ دي پوره کړي، دمقتدي هم دا حکم دی کوم چي دامام دی. (الذکر المختار علی هامش رد المحتار ج: ۱، ص: ۲۴۸)

فایده: د بڼه صحیح کېدو لپاره څو شرطونه دي: ① یو دا چي حدث اکبر به نه وي چي دهغه په وجه غسل واجبېږي، ② دویم دا چي دا حدث به یو نادر الوجود حدث نه وي (کوم چي نادر اېږ کم پېښېږي)، ③ د حدث په حالت کي به یې یو رکن نه وي اداء کړی، ④ د لمانځه یو منافي عمل به یې نه وي کړي (لکه خبري) یعنی داسي منافي عمل چي له هغه څخه ده ته چاره وي، او له کوم عمل څخه چي چاره نه لري لکه اوداسه ته تگ او بیر ته راتگ، نو هغه معاف دی، ⑤ پېله عذر به په اوداسه کي ځنډ نه کوي، ⑥ په دې دوران کي به حدث سابق نه وي ښکاره سوی مثلاً چي د موزو د مسح موده پوره سي، ⑦ که چیري امام وي نو داسي کس به یې خلیفه نه وي جوړ کړی چي په هغه کي د امامت اهلیت نه وي.

له نوي سره لمونځ راګرځول افضل دي: بڼه کول که څه هم جائز دي، خو له نوي سره لمونځ کول افضل دي چي له اختلاف څخه بچ سي، خو کله چي له نوي سره لمونځ راګرځوي، نو دهغه لپاره دا ضروري ده چي د اول لمانځه لپاره دي سلام وګرځوي یا د لمانځه یو منافي فعل (مثلاً خبري) دي وکړي او هغه اول لمونځ دي ختم کړي، بیا دي تر اوس وکولو ورسته له نوي سره لمونځ شروع کړي، بغیر له سلام ګرځولو یا بغیر له منافي فعل کولو څخه لمونځ له سره راګرځول صحیح نه دي. (الذکر المختار مع رد المحتار ج: ۱، ص: ۲۴۶)

کبا لو حصر عن القراءه: له قرائت څخه عاجزه کېدل او بندېدل هم د خلیفه جوړولو لپاره شرعي عذر دی یعنی لکه څرنگه چي په پورتنۍ مسئله کي دامام لپاره دا جائز دي چي یو مقتدی پر خپل ځای ودروي یعنی د ځان خلیفه یې جوړ کړي، همدغسې که په لمانځه کي امام ته قرآن یاد خو وي لېکن د سام او بهري په وجه یا په په بله وجه له قرائت کولو څخه عاجزه سي چي هیڅ نه سي ویلای، نو دامام صاحب رَحْمَةُ اللهِ په نیز د هغه لپاره جائز دي چي یو مقتدی خپل خلیفه جوړ کړي، د

صاحبینو رَجَعَهُ اللهُ په نېز په دې صورت کي خلیفه جوړول جائز نه دي؛ ځکه داسي غلبر پېښېدل نادر دي، نو ځکه په دې کي خلیفه جوړول هم جائز نه دي.*

وإن خرج من المسجد بظن الحدث أو حُنْ أوالخ: که یو لمونځ گزار په دې گومان او خیال سره چي زما اودس مات سو له مسجد څخه دباندې ووځي، بیا ورته معلومه سي چي اودس مي نه دی مات سوی، نو په دې صورت کي به دا لمونځ گزار له نوي سره لمونځ کوي، بناء کول جائز نه دي؛ ځکه له مسجد څخه دباندې وتل عمل کثیر او بېله ضرورت عمل دی، نو ځکه دده لپاره بناء جائز نه ده. همدارنگه که په لمانځه د یو چا عقل (ماغ) کار پرېږدي، لېونی سي، یا پریو چا د لمانځه په حالت کي خوب غلبه وکړي او احتلام سي، یا په لمانځه کي بېهوښه سي، نو په دې صورتونو کي به هم له نوي سره لمونځ کوي؛ ځکه دا عوارض نادر الوجود دي، لهذا دا به د هغه عوارضو په معنی سره نه وي چي د هغوی په باره کي نص (حدیث) وارد سوی دی یعني د نبي کریم ﷺ دا فرمان "مَنْ قَاءَ أَوْ رَعَفَ فِي صَلَاتِهِ..." .

يادولته: همدارنگه که یو لمونځ گزار په زوره وځاندي (تهقه خندا وکړي)، نو د هغه لپاره هم بناء جائز نه ده، بلکي له نوي سره به لمونځ کوي؛ ځکه تهقه خندا د کلام یعني د خبرو کولو په څېر ده (ځکه چي له کلام او تهقه دواړو څخه د سماع و نه م ته د متکلم او تهقه کونکي مافي الضمير انتقاليږي). او کلام لمونځ ختموي، نو تهقه به يې هم ختموي، نو ځکه د تهقه کونکي لپاره هم بناء جائز نه ده. (عتابه، تفتابه)

وإن سبقه حدث بعد التشهد أو قبله: که تر تشهد وروسته یو لمونځ گزار ته حدث (بې اودسيا) پېښه سي، نو هغه دي اودس وکړي، او سلام دي وگرځوي؛ ځکه سلام گرځول واجب دي او دغه واجب تر اوسه دده پر ذمه پاته دی، نو د سلام گرځولو لپاره اودس کول ضروري دي، او که چيري دغه لمونځ گزار امام وي، نویو څوک دي د سلام گرځولو لپاره خلیفه جوړ کړي چي خلک سلام ور سره وگرځوي.

او که تر تشهد وروسته لمونځ گزار قصداً اودس مات کړي، یا قصداً خبري وکړي، نو د هغه لمونځ پوره سو؛ ځکه دلته د لمانځه قاطع (ختمونکی) شی موجود سو چي د هغه په وجه بناء کول خو ناممکن سو، لېکن اوس د لمانځه له فرائضو څخه دده پر ذمه هیڅ فرض باقي پاته نه سو؛ ځکه تر ټولو آخري فرض د امام صاحب رَجَعَهُ اللهُ په نېز خروج بصنعه دی (یعني د لمونځ گزار په خپل فعل او عمل له لمانځه څخه وتل) کوم چي دلته د قصداً عمل په وجه موجود سو.

* **راجع قول:** د امام صاحب رَجَعَهُ اللهُ قول راجع دی. د پوره وضاحت او تفصیل لپاره وگورئ! (التر المغتار مع رد المحتار ج: ۱، ص: ۲۴۷)

خو دلته د شار حینو وړلي دي چي بهرته دا وه چي مصنف رَجَعَهُ الله د "تحت صلاته" پر ځای

"صحت صلاته" وړلي وای؛ ځکه ددې لمونځ گزار پر ذمه سلام هم پاته دی چي دهغه په وجه اوس ده لماتځه ته تام نه سي ويل کېدلای؛ ځکه سلام واجب دی چي دهغه تلافی او استلارک ممکن هم نه دی، نو د واجب سلام د پرېښولو په وجه ددې لماتځه اعاده (راگرځول) واجب دي. (نواد، تهلیل بحواله الذر مع الرد ج: ۱، ص: ۲۴۸)

مسائل اثنا عشریه (يعني هغه دوولس مسئلې چي تر تشهد وروسته

د بي اودسه کېدلو په باره کي دي)

وَبَطَّلَتْ او باطلېږي لمونځ (دامام صاحب رَجَعَهُ الله په نېز) إِنْ رَأَى مُتَيَسِّمًا مَاءً (۱) که چيري وړني تيمم وهونکی اوبه أَوْ ثَمَّتْ مُدَّةٌ مَسْجَمٌ (۲) يا پوره سي موده د مسحي أَوْ نَزَرَ خُفَّيْهِ بِعَقْلِ يَسِيرٍ (۳) يا وکاري خپل موزې په معمولي غوندي عمل سره أَوْ تَعَلَّمَ أَمْسِي سُوْرَةً (۴) يا زده کړي امي کس يو سورت أَوْ وَجَدَ عَارِثًا (۵) يا پيدا کړي لڅ کس يو جامه أَوْ قَدَّرَ مُؤْمِرٌ (۶) يا قدرت پيدا کړي اشاره کونکی أَوْ تَذَكَّرَ قَائِمَةً (۷) يا ياد کړي يو قضائي لمونځ أَوْ اسْتَخْلَفَ أَمِيًّا (۸) يا خليفه (نائب) جوړ کړي امي کس أَوْ طَلَعَتِ الشَّمْسُ فِي الْقُبْرِ (۹) يا راوخپري لمر په (لماتځه د) سهار کي أَوْ دَخَلَ وَقْتُ الْقَصْرِ فِي الْجُمُعَةِ (۱۰) يا داخل سي د مازيگر وخت په (لمتځه د) جمعې کي أَوْ سَقَطَتْ جَبْرَتُهُ عَنْ بُرْءٍ (۱۱) يا ولوپړي د لمونځ گزار پټی له جوړ والي (روغوالي) څخه أَوْ زَالَ عَذْرُ الْبَعْدُورِ (۱۲) يا زائل سي غنر د معنور کس.

تشرېح: په دې عبارت کي مصنف رَجَعَهُ الله هغه دوولس مسئلې بيان کړي دي کوم چي (په آخره ناسته کي) د تشهد په اندازه تر کېښستلو وروسته پېښي سي، او دې مسئلو ته د فقهاؤ په اصطلاح کي مسائل اثنا عشریه وايي، چي هغه دا دي:

(۱) تيمم کونکي لمونځ گزار د تشهد په اندازه تر کېښستلو وروسته اوبه وليدلې. (۲) يو سري پر موزو مسح کړې وه او د تشهد په اندازه تر کېښستلو وروسته يې د مسحي موده پوره سوه. (۳) يو سري موزې په پښو کړي وې او د تشهد په اندازه تر ناستي وروسته يې په عمل يسير يعني په معمولي غوندي عمل سره يې موزې وربستلې. عمل يسير دا دی چي موزې داسي سستي وي چي د لاسو ضرورت پيدانه سي، صرف د پښې په معمولي غوندي ښورېدلو سره موزه وخپري. (۴) يا لمونځ ځناره امي وو، او د تشهد په اندازه تر ناستي وروسته يې د قرآن يو سورت زده کړی، ددې

مطلب دادی چي قرآن يې هر سوي وو، لېکن د تشهد په اندازه تر کښېستلو وروسته ورته يادسو. دا يې مطلب نه دی چي په دې وخت کي يې زده کړی، ځکه چي د زده کړي لپاره تعليم ضروري دي، او تعليم د لمانځه منافي فعل دی، او بعضو ويلي دي چي د سورت د زده کړي مطلب دادی چي ده بېله اختياره واورېدی او بغير له کونښن څخه دده يادسو. (۵) لمونځ گزاره لڅ لمونځ کوی او د تشهد تر اندازه يې وروسته يې کالي وموندل. (۶) يا لمونځ گزاره په اشاره سره لمونځ کوی او د تشهد تر اندازه يې وروسته يې پر رکوع او سجده قدرت پيدا کړی. (۷) ياده ته د تشهد په اندازه تر ناستي وروسته قضاء سوی لمونځ ور په يادسو، مثلاً د ما پښين په لمانځه کي د تشهد په اندازه تر کښېستلو وروسته په ياد ورغله چي د سهار لمونځ له ده څخه قضاء سوی دی، حال دا چي د صاحب ترتيب کېدلو په وجه هغه مخکي کول پکار وو. (۸) ياد تشهد په اندازه تر ناستي وروسته قاري امام يې اومسه سو او خليفه يې امي سړی جوړ کړی. (۹) يا تشهد په اندازه له ناستي څخه وروسته د سهار لمر راوختی. (۱۰) ياد تشهد په اندازه تر ناستي وروسته دماز مگر وخت داخل سو، حال دا چي داسې تر اوسه لا د جمعې په لمانځه کي وو. (۱۱) يا دا چي لمونځ گزاره په پټي باندي مسح کړي وه، نو د تشهد په اندازه تر ناستي وروسته پټي د زخم جوړوالي په وجه ليري سوه. (۱۲) يا يو سړی معنوره وو، او د معنورينو د احکامو مطابق يې لمونځ کوی، او تر تشهد وروسته يې غږ ختم سو، لکه مستحاضه ښځه يادې په معنی نور معنورين، د مثال په توگه سلسل بول والا، يا هغه چي هر وخت يې پزه وينې کوي او داسي نور.

دا ټوله دوولس مسئلې دي، ددې حکم دادی چي د امام اعظم رَحْمَةُ اللهِ په نېز په دې ټولو صورتونو کي لمونځ باطلېږي، او د صاحبينو رَحْمَتُ اللهِ په نېز په دې ټولو صورتونو کي لمونځ صحيح او پوره کېږي.

- په دې باب کي اصل دادی چي د امام ابو حنيفه رَحْمَةُ اللهِ په نېز له لمانځه څخه وتل د لمونځ کونکي په خپل اختيار سره فرض دي، او د صاحبينو رَحْمَتُ اللهِ په نېز فرض نه دي، اولته په خپل اختيار له لمانځه څخه وتل نه دي راغلي، نو ددې اصل پر بنياد د امام ابو حنيفه رَحْمَةُ اللهِ په نېز په آخري ناسته کي تر تشهد وروسته ددې عوارضو (حد ثونو) راتگ کوم چي هر يو جلا جلا ذکر سو داسي دی لکه د لمانځه په مينځ کي چي راغلي وي، او د لمانځه په مينځ کي ددې عوارضو راتگ لمونځ فاسدوي، نو د تشهد په اندازه تر آخري ناستي وروسته هم ددې عوارضو راتگ لمونځ فاسدوي. او د صاحبينو رَحْمَةُ اللهِ په نېز تر آخري ناستي وروسته ددې عوارضو راتگ داسي دی لکه تر سلام وروسته چي راغلي وي، او د ښکاره خبره ده چي تر سلام گرځولو وروسته يو عارض لمونځ نه فاسدوي.

د صاحبینو دلیل: د عبد الله ابن مسعود رضی الله عنه دا حدیث دی: چي رسول الله صلی الله علیه و آله حضرت ابن مسعود رضی الله عنه ته فرمایلي وو: إذا قلت هذا أو فعلت هذا أو فعلت تبت صلاتك إن شئت أن تقوم فقم... (يعني كله چي تا تشهد وويله، یاد تشهد په اندازه کښېنستې نو ستا لمونځ پوره سو، که ته غواړې چي ولاړ سې، نو ولاړه!)، صاحبين په دې حدیث سره دلیل په دې توگه نيسي دی چي نبي صلی الله علیه و آله د لماتځه پوره کېدل په تشهد ويلو یا د تشهد په اندازه د ناستي سره معلق کړه، نو کوم سړی چي د لماتځه پوره والی له دې څخه بغير په بل شي پوري معلق کوي، هغه له دې نص څخه مخالفت کوي، لنډه دا چي په دې مسئلو کي هم دا خبره کيږي: چي که د تشهد په اندازه تر ناستي وروسته يعني که تر آخري ناستي وروسته دا عورض مخته راغله، او دا خبره نه کيږي چي که تر آخري ناستي مخکي راغله؛ او پر آخره ناسته خو لمونځ پوره کيږي، نو کله چي پر آخره ناسته لمونځ پوره کيږي، نو تر آخري ناستي وروسته به لمونځ څرنگه باطل سي.

د امام صاحب دلیل: دا دی چي لمونځ گزار چي کوم لمونځ کوي د هغه لپاره له دې لماتځه څخه وتل او په بل وخت کي د بل فرضي لماتځه اداء کول فرض دي؛ ځکه بل فرضي لمونځ تر هغه وخته نه سي اداء کېدلای تر څو چي لمونځ گزار له دې لماتځه څخه نه ووځي، گواکي د بل فرض اداء کول له دې فرضو څخه پر وتلو موقوف دي، او دا خبره تسليم سوې ده چي کوم څه پر فرضو موقوف وي هغه فرض وي، نو ځکه امام صاحب رحمته الله په نيز خروء بصنم المصل (يعني د لمونځ گزار په خپل فعل له لماتځه څخه وتل) فرض دي او د لمونځ گزاره لپاره تر تشهد وروسته داسي کول ضروري دي، خو که هغه داسي نه وکړه، نو هغه د فرضو پرېښوونکی سو، او د فرضو په پرېښوولو سره لمونځ باطليږي، نو ځکه د امام صاحب رحمته الله په نيز که تر تشهد وروسته هم له پورتنی دوولسو عوارضو څخه يو عارض مخته راسي نو لمونځ به باطليږي.

او د امام صاحب رحمته الله له طرفه د صاحبينو رحمته الله دا حدیث يعني د ابن مسعود رضی الله عنه د حدیث جواب دا دی چي په دې حدیث کي تبت صلاتك په معنی 'سره د قاربت التمام دی، نو معنی 'يې داسوه: "کله چي ته تشهد ووايي نو ستا لمونځ پوره کېدلو ته نژدې سو"، د دې مثال داسي دی لکه د نبي صلی الله علیه و آله دا قول: من وقف بعرفة فقد تم حجه (يعني څوک چي پر عرفات ودرېدی، د هغه حج پوره سو)، حال دا چي تر وقوف عرفات وروسته لا طواف زیارت پاته وي چي هغه فرض دی، نو دلته همدا معنی 'ده چي حج پوره کېدلو ته نژدې سو... *

* **راجع قول:** په دې مسئله کي د امام صاحب رحمته الله قول راجح دی. قال في رد المحتار: ج ۱، ص: ۲۴۹. ومن المقرر طلب الاحتياط من صحة العبادة لتبرأمة المكلف بها وليس الاحتياط باليقول الامام الاظم رحمته الله اهما تطل. كذا في الهندية (ج ۱، ص: ۹۹۷)

يادونه: که لمونځ گزار يوه طرف ته سلام وگرځوي او تر دې وروسته يوبې اودسيا پېښه سي، نو

لمونځ يې پوره کيږي. (فتاویٰ محموديه ج: ۶، ص: ۵۸۱)

يادونه: که لمونځ گزار د مخ په صف کي وي، اودس يې مات سي او رش زيات وي، نو په هر صف کي د دوو کسانو تر مينځ را تېر بدلاي او پښه را اړولای سي؛ ځکه د لمانځه د اصلاح (اودس وغيره) لپاره د لمونځ گزارانو مخ ته تېر بدل جائز دي، نو اودس ته د تللو په وخت کي دي مخته را تېر يږي، خو که را تېر بدل مشکل او ستونزمن وي، نو هلته دي کښني او په لمانځه کي دي نه شريک کيږي، او که چيري اوداسه ته ولاړ سي او واپس راسي نو که هغه دده ځای خالي وي، نو هغه ځای دي ډک کړي، که څه هم تر لمونځ گزارانو پښه اړول يا د صفونو په مينځ کي ورتوتل واقع سي، هغه ځای ته ورتلای سي. (فتاویٰ محموديه ج: ۶، ص: ۵۲۹ بحواله تهليل الحقائق)

مسبوق کس خليفه جوړول (نائب جوړول) او تر تشهد وروسته د لمانځه منافي عمل کول

وَصَحَّ اسْتِغْلَافُ الْمَسْبُوقِ او صحيح دي خليفه جوړول د مسبوق (يعني داسي مقتدی چي له هغه څخه رکت تېر سوی وي) فَلَوْ أَتَمَّ صَلَاةَ الْإِمَامِ بيا که د مسبوق پوره کړي لمونځ دامام قَدْ رَمَدَ رِكَائًا نو مخکي دي کړي ملرک (يعني داسي مقتدی کوم چي له شروع څخه جماعت نيولی وي) وَتَقْسُدُ بِالْمُنَاقِبِ صَلَاتُهُ دُونَ الْقَوْمِ او فاسديږي (دې سبق) په منافي عمل کولو سره د مسبوق لمونځ، نه د قوم (مقتدين) كَمَا تَقْسُدُ بِقَهْقَرَةٍ إِمَامِهِ لَدَى اخْتِتَابِهِ لکه څرنگه چي فاسديږي (د مسبوق لمونځ) دده دامام په قهقهه خدا سره د لمونځ د ختمېدلو (پوره کېدلو) په وخت کي لَا يَخْرُجُ مِنْ الْمَسْجِدِ وَكَلَامِهِ نه (يعني نه فسيدي د سبق لمونځ) په وتلو دامام له مسجد څخه او په خبرو کولو سره دامام وَلَوْ أَخَذَتْ فِئَةُ رُكُوعِهِ أَوْ سُجُودِهِ او که بې اودسه سي لمونځ گزار په خپل رکوع يا په خپل سجده کي تَوَضَّأَ وَبَنَى وَأَعَادَهَا نو اودس دي وکړي او بناء دي وکړي او رکوع او سجده دي راوگرځوي وَلَوْ ذَكَرَ رَاكِعًا أَوْ سَاجِدًا سَجْدَةً او که يادسي لمونځ گزار ته په داسي حال کي چي رکوع کونکی يا سجده کونکی وي يوه سجده (يعني يو، مخکينۍ فوت سوې سجده په يادورسي) فَسَجَدَهَا بيا هغه (فوت سوې) سجده وکړي لَمْ يُعِدْهَا نونه دي راگرځوي دارکوع او سجده وَتَعْدِينَ الْإِمَامُ مَوْزِئًا لِلْإِسْتِغْلَافِ بِلَا نِيَّةٍ او متعين کيږي يو مقتدی (دامام) د خليفه کېدو لپاره بغير له نيت کولو څخه.

اللغات: ﴿استخلاف﴾ داستعمال دباب مصدر دی: یو څوک خپل خلیفه جوړول، نائب جوړول،

﴿مسبق﴾ هغه مقتدی چې اول رکعت ځنې تېر سوی وي، هغه ته مسبق وایي، نور بیا که دوه

رکعت ځنې تیر سوي وي او که درې یا څلور سره، ﴿مدرک﴾ یعنی هغه مقتدی کوم چې له شروع څخه دامام سره لمونځ نیولی وي یعنې یو رکعت هم نه وي ځنې تېر سوی (که څه هم له تکبیر تحریمه څخه وروسته ورسره شریک سوی وي)، ﴿قهقهه﴾ دفعلة دباب مصدر دی: په زړه خندل.

تشریح: صورت دمسئله دا دی چې که په لمانځه کي دامام اودس مات سي، نو د هغه لپاره دا هم جائز دي چې یو مسبق مقتدی خپل خلیفه جوړ کړي، که څه هم دا خلاف اولی دي؛ دلیل دا دی چې په تحریمه کي خود دواړو مشارکت موجود دی، نو ځکه امام خپل مسبق مقتدی هم خلیفه جوړولای سي، خو غیر مسبق یعنې مدرک (کوم چې له شروع څخه په لمانځه کي شریک وي) خپل خلیفه جوړول اولی دي؛ ځکه هغه تر مسبق پر لمونځ کولو پوره کولو زیات قادر دی؛ ځکه مسبق چې کله دامام لمونځ پوره کړي نو سلام نه سي گرځولای بلکي دخپل تېر سوي رکعت لپاره به ولاړیږي، نو خامخا به یو غیر مسبق مقتدی خپل خلیفه جوړوي.

فلو اتم صلاة الإمام قدام مدرکایسلم بهم: یعنې کله چې دامسبق خلیفه دامام لمونځ پوره کړي، نو اوس دي یو داسي مقتدی مخ ته کړي کوم چې له شروع څخه دامام سره شریک وي (یعنې غیر مسبق مدرک اَمَقْتَدِي)، هغه دي په مقتدیانو سلام وگرځوي؛ ځکه دامسبق خپل لمونځ تراوسه نه دی پوره سوی، نو په مقتدیانو دسلام گرځولو لپاره دي یو غیر مسبق کس مخ ته کړي او خپله دي خپل پاته لمونځ (تېر سوي رکعتونه) راوگرځوي.

یادونه: امام چې کوم څوک خپل خلیفه جوړ کړي، برابر ده مسبق وي او که مدرک، هغه ته دي د پاته رکعتونو شمېر دگوتو په اشاره سره ورښيي، همدارنګه کوم څه چې دامام پر دغه پاته وي، هغه دي په مناسبه اشاره سره ورښيي، لکه څرنګه چې په در مختار (ج: ۱، ص: ۴۴۴) کي دي "ویشیر بإصبع لبقاء رکعة وبأصبعین لرکعتین، ویضع یدہ علی رکبتیه لترك رکوع وعلی جبهته لسجود وعلی فمه لقراءة وعلی جبهته ولسانہ لسجود تلاوة أو علی صدره لسهو".

وتفسد بالمُنَاي صَلَاتُهُ دُونَ الْقَوْمِ کَمَا تَفْسِدُ الْخ: که چیري دغه مسبق خلیفه دامام دلمونځ تر پوره کولو وروسته (تر سلام گرځولو مخکي) دلمانځه یو منافي عمل وکړي (لکه خندا، خبري او داسي نور)، نو په دې سره ځپله دده لمونځ فاسدیږي، دنورو مقتدیانو لمونځ نه فاسدیږي؛ ځکه دلمانځه دا منافي او مفسد عمل خو خپله دده په حق کي دلمانځه په مینځ کي دی، نه دنورو مقتدیانو، دهنو

لمونځ خو پوره دی، نو ځکه یوازې دده لمخ فاسديږي، نه د مقتديانو (خو که په مقتديانو کې هم مسبوق کسان وي، نو د هغو لمونځ هم فاسديږي، لڼده دا چې د غیر مسبوق اُمُرک اُمُقَدِيَانو لمونځ نه فاسديږي انوار العتقانی) او اول امام که تر اوسه له خپل لمانځه څخه فارغ سوی وي، نو د هغه لمونځ هم نه فاسديږي، کنې فاسديږي، همد اصح قول دی؛ ځکه کله چې اول امام د مسبوق کس خپل خلیفه جوړ کړی، نو هغه خپله مقتدی وگرځېدی او مسبوق د هغه امام سو، او دامام د لمونځ په فاسدېدلو سره د مقتدي لمونځ هم فاسديږي. (رد المحتار ج ۱، ص: ۲۵۲)

کما تفسد بقیة امامه لدی اختتامه: او د پورتنۍ مسئلې مثال داسې دی لکه د مسبوق کس امام چې د لمونځ ختمېدو (پوره کېدو) سره په نژدې وخت کې (یعنې تر تشدد وروسته) قهقهه ځنډا وکړي، نو دامام صاحب رَجْعَتا الله په نېز په دې صورت کې د مسبوق لمونځ فاسديږي، خو دامام لمونځ نه فاسديږي، لېکن د صاحبینو رَجْعَتا الله په نېز دیو ه لمونځ هم نه فاسديږي؛ دلیل یې دا دی چې کله دوی په په نېز په دې صورت کې د دغه عارض په وجه خپله دامام لمونځ نه فاسديږي سره د دې چې د قهقهې صدور له امام څخه سوی دی، نو د مسبوق لمونځ خو به په طریقه اولی نه فاسديږي، او دامام صاحب رَجْعَتا الله دلیل دا دی چې د هغه په نېز چې مفسد شی (قهقهه) دامام د لمانځه د کوم جزء سره ملاقي سي، هغه جزء فاسديږي، لهند مسبوق لمونځ به هم فاسديږي، خو دلته دامام د لمانځه اړکان انتهاء ته رسېدلي دي، نو ځکه هغه نه فاسديږي، صرف د مسبوق مقتدي لمونځ فاسديږي؛ ځکه مفسد شی چې د مقتدي د لمانځه د کوم جزء سره ملاقي سو، هغه جزء یې فاسد سو، او د مسبوق د لمانځه اړکان انتهاء ته نه دي رسېدلي بلکې اوس هم پر هغه لمونځ پاته دی او دا فاسد جزء د پاته لمانځه د بناء لپاره مانع دی؛ لآء البناء علی الفساد فاسد، خو دامام لمونځ انتهاء ته د رسېدلو په وجه امام ته پر دې فاسد جزء بناء کولو ته ضرورت نسته، نو ځکه وویل سوه چې دامام لمونځ نه فاسديږي.*

لا یخبر وجه من المسجد او کلامه: یعنې که امام د خپل لمانځه د ختمېدو (پوره کېدو) سره نژدې وخت کې له مسجد څخه ووځي، یا په دې حالت کې امام خبرې وکړي، نو په دې سره د مسبوق لمونځ نه فاسديږي؛ ځکه د لمانځه پر اختتام له مسجد څخه وتل یا خبرې کول مفسد د لمانځه نه دي، بلکې قاطع (ختمونکي او پوره کونکي) د لمانځه دي چې په دې سره د مسبوق لمونځ نه فاسديږي.

ولو احدث فی رکوعه أو سجوداً توطأ لیم: یعنې که د لمونځ گزار اودس په رکوع یا په سجده کې مات سي، نو هغه دي وگرځي، اودس دي وکړي او بیا دي راسې بناء دي وکړي یعنې خپل پاته لمونځ

* **راجع قول:** په دې مسئله کې راجع او مفتی به قول دامام صاحب رَجْعَتا الله دی، د وضاحت لپاره وگورئ! (رد المحتار ج ۱، ص: ۲۵۲، او هاشم الهدایة للشیخ عبد الحکیم الشاه ولیکوئي، التجدید رَجْعَتا الله ج ۱، ص: ۹۸، مفتاح الدقائق شرح کنز الدقائق)

دي پوره وکړي خو په کومه رکوع يا سجده کي چي اودس مات سوی دی، هغه به هم وجوباً راگرځوي؛ ځکه هغه رکوع او سجده نه ده پوره سوې؛ ځکه يو رکن هغه وخت پوره کيږي کله چي له هغه څخه بل رکن ته انتقال سي مع الطهارة، اولته دانتقال په وخت کي دده طهارت يعني اودس نه وو، نو درکن د نه پوره کېدلو په وجه اعاده يې ضروري ده.

يادونه: په رکوع يا په سجده کي تر اودس ماتېدلو وروسته چي سر را پورته کوي، نو درکوع يا سجده اداء کولو په نيت باندي به سر نه را پورته کوي؛ کني لمونځ يې فاسديږي؛ ځکه مخکي تېره سوه چي دبناء لپاره دا شرط دي چي دې اودسيا (حدث) په حالت کي به يې يو رکن نه وي اداء کړی، نو دلته که دې اودسيا په حالت کي درکوع يا سجده پوره کولو په نيت باندي سر را پورته کړي، نو څو کي يو رکن يې دې اودسيا په حالت کي اداء کړی، نو ځکه يې لمونځ فاسديږي، لکه څرنګه چي په رد المحتار (ج: ۱، ص: ۴۵۲) کي دې وضاحت سوی دی.

ولو ذکر رکعاً او ساجدًا سجدة ففسد هالم يعد هما: يعني که يو لمونځ گزار ته درکوع يا سجده يې په حالت کي په ياد ورسې چي پرماخو يو سجده پاته ده او سمدستي سجده يې ته ولاړ سي او هغه پاته (نوت سوې) سجده وکړي، نو اوس دي هغه رکوع يا سجده نه راگرځوي کوم چي يې پرېښووله او دغه پاته سجده يې ته ولاړی؛ ځکه درکن د پوره کېدلو لپاره شرط دا دی چي له رکن څخه انتقال مع الطهارة وي، او دا شرط دلته موجود سو (چي له رکوع يا سجده څخه دطهارت په وخت کي فوت سوي سجده يې ته ولاړی)، نو ځکه اوس بيا دهغه راگرځول ضروري نه دي، خو ښه داده چي هغه رکوع يا سجده را وگرځوي؛ ددې لپاره چي حتی الامکان ټوله افعال په ترتيب سره اداء سي؛ ځکه دلمانځه په مکروه افعالو کي ترتيب واجب دی او د ترتيب په وجه سجده سهو لازميږي، او که هغه پاته (نوت سوې) سجده کوم چي په ياد ورغلې ده دلمانځه تر آخره پوري وځنډوي او په آخر کي يې اداء کړي، نو دا هم جائز دي او په دې صورت کي به صرف هغه پاته سجده راگرځوي يعني په داسي صورت کي دلمانځه رکوع يا سجده راگرځول نه واجب دي او نه مستحب، خو سجده سهو په دې صورت کي هم واجبيږي په دې وجه چي په دوو سجدو کي يې ترتيب پرېښووی. (نوادير الحقائق)

وتعزین البامور الواحد للاستغلاف بلائثة: يعني که دامام شاه ته صرف يو مقتدی ولاړ وي او امام ته بې اودسيا پېښه سي، نو هغه يو مقتدی خپله (خود بخوده) خليفه جوړيږي، برابره ده امام دهغه د خليفه جوړېدلو نيت وکړي او که يې نه وکړي؛ ځکه دلته دنورو مقتديانو مزاحمت نسته، بيا کله چي دغه امام اودس وکړي، نو په دې يوه مقتدي پسي دي اقتداء وکړي؛ ځکه دهغه دې اوسه کېدلو په وجه امامت مقتدي و طرف ته منتقل سو، بيا که چيري په دې يوه مقتدي کي دامامت اهليت نه وو، مثلاً امي وو، نو دامام لمونځ فاسديږي.



بَابُ مَا يُفْسِدُ الصَّلَاةَ وَمَا يُكْرَهُ فِيهَا

(د) باب (په بیان کي) د هغه شیانو دی کوم چي لمونځ فاسدوي او هغه کوم چي په لمانځه کي مکروه دي

د لمانځه مفسدات

يُفْسِدُ الصَّلَاةَ التَّكَلُّمُ فاسدوي لمونځ خبري کول وَالْذِّعَاءُ بِهَا يُشْبِهُ كَلَامَنَا او دعاء کول په هغه الفاظو سره کوم چي مشابه وي زموږ د خبرو سره وَالْأَكْبَيْنُ او زگېرو کول وَالشَّائُوْهُ او آه، آه کول (يالو، اوه کول) وَارْتِفَاعُ بُكَائِهِمْ مِنْ وَجْهِ أَوْ مُصِيبَةُ او پورته کېدل د لمونځ گزار د ژړا (يعني په زوره ژړل) له درد يا مصيبت څخه لَا مِنْ ذِكْرِ جَنَّةٍ أَوْ نَارٍ نه له یادېدو څخه د جنت يا دوزخ وَالتَّشْتِخُّمْ بِلَا عَذْرٍ او توخل (يا غاړه تازه کول) بېله عنده وَجَوَابُ عَاطِسٍ يَبْرَحُكَ اللَّهُ او جواب ورکول نوږي (انتروشي) کونکي ته په "برحمتك الله" سره وَقَشْحُهُ عَلَى غَيْرِ إِمَامِهِ او فتحه ورکول له خپل امام څخه بغير وبل چاته وَالْجَوَابُ بِإِلَّا إِلَهَ إِلَّا اللَّهُ او جواب ورکول په "لَا إِلَهَ إِلَّا اللَّهُ" سره وَالسَّلَامُ او سلام کول وَرَدُّهُ او دسلام جواب ورکول.

اللغات: «انين» د ضرب د باب مصدر دی، اَرَأَيْتُمْ أَنَا وَأَنْتَ: زگېرو کول، اَهْ اَهْ کول، «كَاؤُهُ» د

تفعل د باب ماضي ده: اوه اوه يا آه آه کول، درمند کېدل. «التشتخيم» د تَقَشَّطَ د باب مصدر دی: د دې لفظ دوي معناوي نقل سوي دي: ① د اَحْ يعني د توهني آواز کول (توخل اتو خېدلا)، ② غاړه

تازه کول (معجم لغة الفقهاء)، «عاطس» د ضرب او نصر له باب ه فاعل دی: نوږي (انتروشي) کونکی،

«قشح» د قَشَحَ (نتح) د باب مصدر دی، د دې باب ډيرې معناوي دي: خلاصول، پرانيستل، شروع کول، کاميابېدل، فاتح کېدل، دلته ځني مراد "فتحه ورکول" دي، يعني په کوم څه کي چي امام يا بل کس غلط سي، د هغه ښوونه ورکول (يادونه ورکول).

تشرېح: مسئله داده چي که يو څوک په خپل لمانځه کي قصدا يا په مېړه خبري وکړي، نو د هغه لمونځ فاسدېږي (باطليږي)؛ دليل د معاويه ابن الحكم رضي الله عنه دا حديث دی "إِنَّ صَلَاتَنَا هَذِهِ لَا يَفْضِلُ

فِيهَا شَيْءٌ مِنْ كَلَامِ النَّاسِ وَإِنَّمَا هِيَ التَّسْبِيحُ وَالتَّهْلِيلُ وَقِرَاءَةُ الْقُرْآنِ" (يعني نبي کریم ﷺ و فرمايل چي زموږ په دې لمانځه کي دخلگو دخبرو هيڅ صلاحيت او گنجايش نسته، دا خو فقط تسبیح، تهلیل او قرائت د قرآن دی). لېکن دامام شافعي رَحْمَةُ اللهِ پهِ نېز د هېري او خطاء په صورت کي لمونځ نه فاسديږي؛ دليل يې دا حديث دی "رُفِعَ عَنْ أَقْبَى الْخَطَاةِ وَالْإِسْيَاءِ" (زما له اُمت څخه خطاء او هېره پورته کړل سوي دي)، احناف په جواب کي ورته وايي چي د خطاء او نسيان د پورته کېدلو مراد دا دی چي د خطاء او نسيان په صورت کي گناه نسته، نه دا چي لمونځ نه فاسديږي.

والتَّعَاذُ بِهَا يَشْبِهُ كَلَامَنَا: مخکي هم ذکر سوه چي په داسي الفاظو سره دعاء کول هم لمونځ فاسدوي کوم چي دخلگو دخبرو (کلام الناس) سره مشابه وي مثلاً په دعاء کي داسي شی غوښتل چي له بنده څخه دهغه غوښتل ناممکن نه وي، مثلاً "اللَّهُمَّ أَلْسِنِي ثَوْبًا" يا "اللَّهُمَّ زَوِّجْنِي فُلَانَةً"، دا د کلام الناس سره مشابه دي، او د کوم شي غوښتل چي له بندگانو څخه ناممکن وي لکه "اللَّهُمَّ اغْفِرْ لِي"، داسي دعاء د کلام الناس سره مشابه نه ده، نو ځکه په دې سره لمونځ نه فاسديږي؛ دليل پورتنی حديث دی يعني: "إِنْ صَلَّائُنَا هَذِهِ لَا يَضِلُّ فِيهَا شَيْءٌ مِنْ كَلَامِ النَّاسِ..."، له دغه حديث څخه معلومه سوه چي په لمانځه کي کلام نه کول د لمانځه حق دی، لکه څرنګه چي طهارت لرل د لمانځه حق دی، نو څرنګه چي د عدم طهارت سره لمونځ نه جائز کيږي، همدارنګه په وجود کلام سره به هم نه جائز کيږي.

وَالْأَذِينَ وَالشَّوْهَ وَارْتِفَاعُ بَكَائِهِ مِنْ وَجَعِ أَوَالِهِمْ: په لمانځه کي د درد او يا د ځاني او مالي مصيبت په وجه آه، آه، يا آوه، آوه کول هم لمونځ فاسدوي، همدارنګه که د يو مصيبت يا درد په وجه داسي د ژړا آواز پورته کړي چي له هغه څخه حروف پيدا سي، نو هم لمونځ فاسديږي؛ دليل دا چي په دې کي د افسوس، بې صبري او زاری کولو اظهار دی کوم چي د کلام الناس له قبيل څخه دي، نو ځواکي دا کس وايي "أَلَا تَعْلَمُونَ فَعَزَّوْا" (زه په مصيبت مبتلايم، ماته تسلي راکړئ!)، او اوس ذکر سوه چي په کلام الناس سره لمونځ فاسديږي. لېکن که لمونځ غزار په لمانځه کي د جنت يا دويځ د ذکر په وجه وژاري، نو په دې سره يې لمونځ نه فاسديږي؛ ځکه دا د زيات خشوع و خضوع دليل دی او خشوع و خضوع په لمانځه کي مطلوب دي. همدارنګه په رد المحتار (ج: ۱، ص: ۲۵۸) کي دي چي که يو مريض د آه، آوه پر بندولو هيڅ قدرت نه لري يعني بې اختياره يې تر خوله آه، يا آوه

وغځي، نو د لمونځ گزار په حق کې د ضرورت په وجه داسې آه، اوه مُفسد د لماتځه نه دي؛ ځکه په دې وخت کې دا د اتروشي (نويې) او ټوخ کولو په څېر دي.

والتثنية بلا عذر: همدارنگه په لماتځه کې بېله ضرورت داسې ټوخل او غاړه تازه کول چې له هغه څخه حروف پيدا سي، لمونځ فاسدوي؛ دليل دا چې داسې ټوخ وغيره کلام شمېرل کېږي، ها! که د يو عذر په وجه وي، نو بيا لمونځ نه فاسدېږي، لکه څرنگه چې اتروشي لمونځ نه فاسدوي که څه هم حروف ځنې ښکاره سي.

خو بېله عذر په داسې طريقه ټوخلو سره لمونځ فاسدېږي چې له هغه څخه حروف پيدا سي، خو که حروف ځنې پيدا نه سي، نو داسې بېله عذر ټوخل مکروه دي، او پاته سود صحيح غرض لپاره مثلاً د آواز نايسته کولو لپاره يا امام ته د يو ښوني لپاره يا د خبر ورکولو لپاره چې زه په لماتځه کې يم ټوخل او غاړه تازه کول جائز دي، لکه څرنگه چې په الدر المختار (ج ۱، ص: ۲۵۷) کې ذکر سوي دي.

و جواب عاظمس بريحك الله: همدارنگه که چا ته اتروشي (نويې) راسي او لمونځ گزار په لماتځه کې دننه هغه ته "يرحك الله" ووايي، نو لمونځ يې فاسدېږي؛ ځکه داسې جواب ورکول هم له کلام الناس څخه شمېرل کېږي او بل دليل چې نبي کريم ﷺ پر همداسې موقع و معاويه ابن الحكم ؓ ته وفرمايل "إِنَّ صَلَاتَنَا هَذِهِ لَا يَفْلُحُ فِيهَا شَيْءٌ مِنْ كَلَامِ النَّاسِ وَإِنَّمَا هِيَ الْكُشَيْبُ وَالْثَّهْلُ وَقِرَاءَةُ الْقُرْآنِ" لکه څرنگه چې دا حديث پورته هم ذکر سو.

او که لمونځ گزار دا "يرحك الله" دخپل ځان لپاره ووايي، نو لمونځ يې نه فاسدېږي، همدارنگه که سامع يا اتروشي والا "الحمد لله" ووايي، نو لمونځ يې نه فاسدېږي. (طحاوي)

وفتحه على غير إمام: يعني د لماتځه په دوران کې د مقتدي لپاره خپل امام ته فتحه ورکول خو جائز دي، ليکن له خپل امام څخه بغير ويل چا ته په فتحه ورکولو سره هم د مقتدي لمونځ فاسدېږي او هم د فتح اخيستونکي لمونځ فاسدېږي، برابره ده هغه (فتح نيسينکي) منفردوي او که غير منفردوي.

والجواب بلا إله إلا الله: يعني که د لماتځه په دوران کې له لمونځ گزار څخه يو چا (مثلاً مشرې) پوښتنه وکړه چې آيا الله تعالیٰ لره شريک سته، نو لمونځ گزار د هغه په جواب کې "لا إله إلا الله" وويله، نو لمونځ يې فاسدېږي د طرفينو رَجْعَتُهَا الله په نېز؛ دليل يې دا دی چې دا داسې ده لکه اتروشي (نويې) والا ته په "يرحمك الله" سره جواب ورکول چې په هغه سره لمونځ فاسدېږي، نو ځکه په دې سره به هم لمونځ فاسدېږي.

لېکن دامام ابو یوسف رَجَنَهُ الله په نېز په "لا اله الا الله" سره جواب ورکول مفسد د لمانځه نه دي؛ ځکه دا د ثناء او تعریف صیغه ده، لهذا د لمونځ گزار په نیت سره به نه متغیر کیږي، د طرفینو رَجَنَهُ الله له طرفه جواب دا دی چې اصل مدار د متکلم پر نیت دی، همدا وجه ده که لمونځ گزار د قرآن شریف دا آیت "یا یٰ یٰی اَرْکَبْ مَعَنَا" د خطاب په نیت سره ووايي (مثلاً لمونځ گزار په کبښۍ کې وي او بل یو په کبښۍ کې نه وي، نو د هغه د راوستلو په قصد سره دا آیت په لمانځه کې ووايي)، نو لمونځ یې فاسدیږي، نو دلته خو هم لمونځ گزار د جواب ورکولو په نیت سره "لا اله الا الله" ویلي دي، نه د ثناء په نیت سره، نو ځکه لمونځ به یې فاسدیږي *.

وَالسَّلَامُ وَرَدَةٌ: همدارنگه که لمونځ گزار د لمانځه په دوران کې یو چا ته سلام ووايي، یا د یو چا د سلام جواب ورکړي، نو په دې سره یې لمونځ فاسدیږي؛ ځکه دا کلام دی او په کلام سره لمونځ فاسدیږي، لکه مخکې چې ذکر سوه.

مصنف رَجَنَهُ الله مطلق لفظ د "السلام" ویلی دی، په دې کې اشاره ده و دې طرف ته چې فقط د "السلام" په ویلو سره هم لمونځ فاسدیږي، که څه هم لفظ د "عليکم" نه ووايي. همدارنگه که څه هم د سلام په نیت سره مصافحه وکړي، نو هم لمونځ یې فاسدیږي؛ ځکه دا هم په حقیقت کې د کلام په معنی سره دی او د بعضو په نېز په دې کې د لمانځه د فساد وجه عمل کثیر دی.

د لمانځه نور مفسدات

وَأَفْتَتَحَ الْعَصْرَ أَوْ التَّطَوُّعَ لَا الظُّهْرَ بَعْدَ رُكْعَةِ الظُّهْرِ (او همدارنگه لمونځ فاسدوي) شروع کول د مازېگر د لمانځه یا د نفلو، نه د ماپښین د لمانځه، وروسته تر یو رکعت کولو د ماپښین د لمانځه (یعنې چې د ماپښین تر یو رکعت کولو وروسته په لمانځه کې ښته د مازېگر لمونځ یا نفلي لمونځ شروع کړي...) وَ قِرَاءَتُهُ مِنْ مَضْحَفٍ (او همدارنگه لمونځ فاسدوي) د لمونځ گزار قرائت کول له قرآن کریم څخه وَ أَكَلُهُ وَ شَرِبُهُ او د لمونځ گزار خوراک او چښاک کول وَ لَوْ نَظَرَ إِلَى مَكْتُوبٍ وَ قَهَسَهُ (۱) او که وگوري لمونځ گزار یو لیکل سوي څه ته او په هغه پوه سي أَوْ أَكَلَ مَا بَيْنَ أَسْنَانِهِ (۲) یا وخورې هغه څه کوم چې یې د غاښو په مینځ کې (پاته) وي أَوْ مَرَّ مَاءٌ فِي مَوْضِعٍ سُجُودٍ (۳) یا

* راجع قول: د طرفینو رَجَنَهُ الله قول راجع دی، د وضاحت لپاره وگورئ! (رد المحتار ج: ۱، ص: ۲۵۹)

تېر سې يو تېرېدونکی دده د سجدې په ځای کې لَا نونه (فاسديږي) وَإِنْ أَثِمَ که څه هم تېرېدونکی ښکاره کېږي.

اللغات: ﴿الطُّوع﴾ د تفعّل له بابه اسم مصدر دی، دلته ځنې مراد نفلي لمونځ دی.

﴿أَسْنَأَ﴾ جمع دېږده: غاښونه، ﴿عَمَلٌ﴾ دنصر له بابه فاعل دی: تېرېدونکی.

تشرېح: مسئله داده چې دېل لمانځه په نیت سره تکبیر وېل هم مخکینی لمونځ فاسدوي، مثلاً که څوک د ماپښین لمونځ یو رکعت وکړي او بیا په لمانځه کې دننه دېل لمانځه مثلاً د مازېگر د لمانځه یا د نفلي لمانځه په نیت کولو سره الله اکبر ووايي، نو دده د ماپښین لمونځ فاسديږي؛ ځکه د ده په بل لمانځه شروع کول صحیح دي او دېل لمونځ شروع کولو لپاره له اول لمانځه څخه وتل ضروري دي، نو ځکه یې اول لمونځ فاسديږي.

لا الظهر: څو که د ماپښین د لمانځه یو رکعت وکړي او بیا بیرته د همدې ماپښین د لمانځه په نیت کولو سره بیا الله اکبر وایي، نو په دې سره لمونځ نه فاسديږي (یعني هغه یو مخکینی رکعت یې نه فاسديږي)؛ ځکه لمونځ غزار د داسې لمونځ شروع کولو نیت وکړی چې په هغه کې في الحاله لگیا او شروع دی، نو دده د نیت لغو دی او مخکې نیت کرده لمونځ (یو رکعت) پر خپل حال باقي پاته دی.

څو که چیرې د نیت الفاظ په ژبه (په خوله) ووايي، نو په دې صورت کې یې هم مخکینی لمونځ فاسديږي؛ ځکه په ژبه سره نیت کول د تکلم له قبیل څخه او په تکلم او خبرو کولو سره لمونځ فاسديږي.

وَقَرَأَتْهُ مِنْ مَصْحُفٍ: یعني که امام یا منفرد په لمانځه کې له قرآن څخه قرائت وکړي، نو د امام صاحب رَجَاءُ الله په نېز د هغه لمونځ فاسديږي؛ دلیل یې دای چې قرآن مجید په لاس کې اخیستل او هغه ته کتل او د هغه ورقي اړول عمل کثیر دی او په عمل کثیر سره لمونځ فاسديږي، نو ځکه دده لمونځ هم فاسديږي، او بل دلیل دا چې له قرآن څخه قرائت کول څواکي له قرآن کریم څخه زده کول دي یعني قرآن ته د کتلو او له هغه څخه د قرائت کولو په صورت کې د قرآن زده کول هم راځي نو څرنگه چې په لمانځه کې له یو بل چا څخه زده کول لمونځ فاسدوي، همداسې له قرآن څخه زده کول هم لمونځ فاسدوي، او د دې دویم دلیل پر بناء برابره ده قرآن شریف یو ځای پروت وي او له هغه څخه قرائت کوي او که یې په لاس کې اخیستی وي قرائت ځنې کوي په دواړو صورتونو کې هېڅ فرق نسته؛ ځکه زده کړه (تعلم) په دواړو صورتونو کې موجود سو او همدا باعث د فساد دي، اکثره مشایخو همدا دویم دلیل واضح او اصح گرځولی دی.

یادونه: او برابره ده له قرآن څخه ډېر قرائت وکړي او که لږ، په دواړو صورتونو کې د امام صاحب رَجَنَۀ الله په نېز لمونځ فاسدېږي او همدا صحیح ده. بعضو ویلي ده چې که د سورة الفاتحې په اندازه قرائت ځني وکړي، نو فاسدېږي، او بعضي مشايخو ویلي دي چې که د یوه آیت په اندازه قرائت ځني وکړي، نو فاسدېږي، کنې نه فاسدېږي، همدا اظهر قول دی؛ ځکه چې دا دومره مقدار دی چې په هغه سره د امام صاحب رَجَنَۀ الله په نېز لمونځ جائز کېږي.

او د صاحبینو رَجَنَۀ الله او د امام شافعي او امام احمد رَجَنَۀ الله په نېز په لماتځه کې له قرآن څخه قرائت کول بلا کراهته جائز دي؛ د صاحبینو دلیل دا دی چې قرائت یو عبادت دی او قرآن کریم ته کتل هم یو عبادت دی، نو دلته یو عبادت د بل عبادت سره یو ځای سو، او تنها یو عبادت لمونځ نه فاسدوي نو کله چې دوه عبادتونه سره یو ځای سوه نو په درجه اولی به لمونځ نه فاسدوي، او بل دلیل دا روایت دی "کات ذکوان یؤقر عائشة رَجَنَۀ الله مَنَها فی رمضان وکانت یقرأ من المصحف" یعني ذکوان کوم چې د حضرت عائشې رَجَنَۀ الله مَنَها آزاد کرده غلام دی، هغه به په رمضان کې د حضرت عائشې رَجَنَۀ الله مَنَها امامت کوی او له قرآن څخه به یې قرائت کوی، او کراهت هغه وخت دی کله چې د اهل کتابو سره د مشابهت په نیت داسې وکړي؛ ځکه اهل کتاب دخپل کتاب د ویلو په وخت کې کتاب همداسې په لاس کې اخلي ځکه چې ور ته حفظ نه وي.*

والأکل والشرب: په لماتځه کې دننه خوراک یا چښاک کول هم لمونځ فاسدوي؛ ځکه خوراک، چښاک د لماتځه منافي عمل دي، بیا برابره ده قصداً څه وځوري، وچینسي یا په هېره، په دواړو صورتونو کې لمونځ فاسدوي او برابره ده ډېروي او که لږ، تر دې چې که له دباندې څخه یوه کونجته هم په خوله کې واخلي او تېره یې کړي، نو لمونځ یې فاسدېږي، همدا اصح قول دی، همدارنګه که د اوبو قطره یا د واورې ټوټه دده خولې ته ولاړه سي او دې یې تېره کړي، نو لمونځ یې فاسدېږي؛ ځکه د لماتځه حالت یاد وړ وستونکی حالت دی چې دا وخت دخوراک نه دی، نو ځکه په لماتځه کې هېره (نسیان) غږ نه دی. په خلاف دروژې چې دروژې حالت یاد وړ وستونکی نه دی، نو ځکه په روژه کې هېره غږ شمېرل کېږي.

ولو نظر إلى مكتوب وفهمه: که لمونځ گزار په لماتځه کې دننه یو کتاب یا داسې بل لیکل سوي عبارت ته وگوري او د هغه په معنی پوه سي، نو بالا جماع لمونځ یې نه فاسدېږي، همدارنګه که پر محراب قرآن یا یو بل عبارت لیکل سوی وي او لمونځ گزار هغه ته وگوري او په پوه سي، نو صحیح

* راجع قول: په دې مسئله کې راجع او مفتی به قول د امام صاحب رَجَنَۀ الله دی. (فتاح الدقائق ج ۱، ص ۳۰۰)

دا ده چې لمونځ یې نه فاسدېږي؛ دلیل دا چې لمونځ په عمل کثیر سره فاسدېږي کوم چې په دې صورتونو کې نسته، خوداسي کول دخشوع وخصوع بالکل خلاف دي.

او اکل ما بین أَسْنَانِه: لېکن که د لمونځ گزار په غاښو کې څه خوراک بند پاته وي او هغه دلمانځه په حالت کې تېر کړي، نو که دنخود تر مقدار کم وي، لمونځ یې نه فاسدېږي، خوداسي کول مکروه دي؛ دلیل دا چې له دې څخه بچ کېدل ممکن نه دي همدا وجه ده چې په دې سره روژه نه فاسدېږي، او که دنخود په اندازه یا تر نخود زیات وي، نو لمونځ یې فاسدېږي، یعنې د قلیل او کثیر تر مینځ فاصل دنخود مقدار دی، که دنخود تر مقدار کم وي نو دا قلیل دی او که دنخود په اندازه یا تر هغه زیات وي نو کثیر دی کوم چې مُفْسِد دی.

او مَزْمَانُ مَوْضِعِ سَجْدَةٍ لَا تَفْسِدُ إِنْ أَثَمَ: او د لمونځ گزار د سجده په ځای کې تېرېدل مکروه تحریمي دي که څه هم په دې سره لمونځ نه فاسدېږي؛ دلیل دا حدیث دی "لَا يَطْلُعُ الصَّلَاةُ مُرُورُ شَيْءٍ فَالَّذِي أَمَّا السَّكَطُ شَرْءٌ فَإِنَّهُ الشَّيْطَانُ" (یعنې دیو شي تېرېدل لمونځ نه ختموي؛ خو څومره چې ممکن وي تاسي یې دفع کړئ؛ ځکه هغه شیطان دی)، او د لمونځ گزار مخ ته تېرېدل ډېره عظیمه گناه ده، له ابو جهیم رضی الله عنه څخه روایت دی چې نبی کریم صلی الله علیه و آله وسلم وفرمایل: "لَوْ يَعْلَمُ الْمَرْءُ بَيْنَ يَدَيْهِ الْمُصَلِّيَ مَاذَا عَلَيْهِ لَكَانَ أَنْ يَقِفَ أَوْ يَبْعَثَ خَيْرًا لَهُ مِنْ أَنْ يُنْمَرَ بَيْنَ يَدَيْهِ" [بخاري شریف، باب إثم العار بین یدی المصلی، حدیث شمېره: ۱۵۰۹، (نبي کریم و فرمايل: که د لمونځ گزار په مخ کې تېرېدونکي کس ته معلومه سي چې پر هغه څومره گناه ده، نو که څلوېښت اکاله او درېږي دا به د هغه لپاره د لمونځ گزار مخ ته تر تېرېدلو غوره وي)، نو معلومه سوه چې د لمونځ گزار مخ ته تېرېدل سخته گناه لري.

خو دا په هغه صورت کې چې د لمونځ گزار مخ ته ستره یعنې یو حائل یعنې لرگۍ، لکړه، پایه، درخته یا چارپای یا داسې بل حائل نه وي، او که حائل وي نو بیا تر حائل وروسته تېرېدل مکروه نه دي.

د لمونځ گزار مخ ته څومره اندازه ليري تېرېدل مکروه دي؟: په لوی مسجد یا میلانه کې که یو شوک بغیر له ستره څخه لمونځ کوي او د هغه مخ ته تېرېدلو ته ضرورت پېښ سي، نو پر څومره فاصله د هغه مخ ته تېرېدل جائز دي او گناه نه لري، په دې باره کې د مشایخو مختلف اقوال دي:

① قاضي خان، علامه حاکم شهید، صاحب هدایه، صاحب محیط او علامه زلمعي رَجَمَهُ الله فرمایي چې د دې لمونځ گزار د سجده له ځای څخه هاخوا ته تېرېدل جائز دي، ② د فخر الاسلام بزدوي، شمس الاثمه سرخسي او علامه ابو جعفر، علامه تمر تاشي، علامه کاساني، صاحب نهایه او

محقق ابن الهمام رَجَعَهُ اللهُ رایه داده چې دلمونځ گزار نظر چې تر کومه ځایه پوري ځي کله چې هغه په خشوع و خضوع سره لمونځ کوي (یعني چې د سجدې ځای ته غوري او نظریې ټیټ ساتلی وي نو په دې حالت کې چې د هغه نظر تر کومه ځایه ځي)، له هغه ځای څخه مخ ته تېرېدل جائز دي. ⑤ بعضو دې حد دوه، یا درې صفونه مقرر کړي دي. ④ بعضو درې یا پنځه لاسه (یا په بله وینا درې یا پنځه شرعي غزه) د دې اندازه ټاکلې ده. ⑤ بعضو دې حد څلوېښت (۴۰) لاسه (یا په بله وینا ۴۰ شرعي غزه) مقرر کړي دي. ⑥ بعضو ویلي دي چې پنځوس (۵۰) لاسه مخ ته تېرېدل جائز دي.

صاحب د عنایه رَجَعَهُ اللهُ په ① او ⑦ قول کې داسې تطبیق ورکړی دی چې په ① قول کې د سجدې له ځای څخه د سجدې مخصوص ځای مراد نه دی بلکې د هغه د شاوخوا ځای هم دغه حکم دی او همدا معنی د نتیجه په اعتبار سره د ⑦ قول راوځي (عنایه ج: ۱، ص: ۲۰۶). علامه شامي رَجَعَهُ اللهُ هم په ټینګار سره د صاحب العنایه تأیید کړی دی او د هغه خلکو تردیدې کړی دی کوم چې دغه دواړه قولونه جلا، جلا ګڼي. (شامي ج: ۱، ص: ۵۹۳). او صاحب البحر علامه ابن نجیم رَجَعَهُ اللهُ ډېر ټینګار پر دې کړی دی چې همدا اول ① قول اصح دی. (البحر الرائق ج: ۲، ص: ۱۶)

خلاصه دا چې په دغه مسئله کې آخري څلورو اقوال بالکل متروک دي او په ① او ⑦ قول کې صرف لفظي فرق سته، معاً دواړه سره یو دي، لهذا داکثره مشایخو درایې د موافق کېدلو پر بناء به هغه لره ترجیح وي. (انوار الايضاح)

یادونه: که لمونځ گزار په یو خالي میدان یا په داسې ځای کې لمونځ کوي چې هلته د خلکو د تېرېدلو ګومان وي، نو مستحب داده چې خپل مخ ته ستره ودروي، په ځمکه کې یې دښه ایستل ضروري نه دي، برابره ده لرګی وي، یا یو بل شی وي، په دې شرط چې هغه یو ذراع (یو شرعي غزه) یعني یو لاس یا په بله وینا دوی لوېشتي اوږد وي او لږ تر لږه یوه ګوته پندوي، نو داسې سترې مخ ته تېرېدل مکروه نه دي. لنډه دا چې ستره به کم از کم یو ذراع (شرعي غزه یعني یو لاس) جګه وي، او که له دې څخه کوچنۍ وي نو پکښې اختلاف دی، راجح قول دا دی چې که د ذراع په اندازه ستره تر لاسه نه سي، نو تر هغه کمه هم کفایت کوي.

د ضرورت په وخت کې د سترې څو صورتونه دي: مثلاً ① داسې شی کوم چې تر یوه ذراع کم جګ وي، ② لرګی یا داسې بل شی پرې ایستل، که چیرې نه سو درېدلای، ③ مخته لیکه کښول، لیکه طولا یعني مخ پر قبله کښول همداسې لرګی طولا مخ پر قبله ایښوول زیات ښه دي، که څه هم عرضاً هم جائز دي، ④ مسله (جای نماز)، پتویا کپړه هوارول او پر هغه لمونځ کول، ⑤ که دوه خلک تېرېږي، نو یو یو د لمونځ گزار مخ ته شا کړي او هلته دي ودرېږي او نابل کس دي تېر

سي، بیا دي هغه همداسي د لمونځ گزار مخ ته تېر سي، ① یو مصحح قول د احم دی چي په لوی مسجد کي (کوم چي تقریبا ۳۶۰۰ مربع فوټه وي) او همدارنگه په صحرا کي د سجدې له ځای څخه هاخوا ته بغیر له سترې تېرېدل هم جائز دي.

همدارنگه که د ضرورت په وخت کي تېرېدونکی کس د لمونځ گزار مخ ته خپل پټو (څنډه) یا د سمال څرېدلی ونیسي یا خپله لکړه ودروي او د هغه تر شا تېر سي، نو په ظاهره د دې له جواز څخه څه مانع نسته، لهذا د ضرورت په وخت کي د دې گنجایش سته، دا ټوله تفصیل په احسن الفتاوی (د مفتي رشید احمد صاحب) کي ذکر سوی دی. (احسن الفتاوی ج ۴، ص ۴۱۰)

د لمانځه مکرورات

وَكُرِهًا عَشْرُهُ بِشَوْبِهِمْ وَبَدَنِهِمْ اَوْ مَكْرُوهٍ دِي لُومِي كُول د لمونځ گزار په خپل جامو او بدن سره وَكَلْبٍ الْخَلْقُ اَوْ شَكِي اِرُول (ليري كول) اِلَّا لِسْمُؤُو مَرَّةً مَكْر د سجدې لپاره يو وار وَفَرَقَةً الْأَصَابِعِ اَوْ په گوتو ټكان كول وَالتَّخَفُّرُ اَوْ پر تش (ښه) لاس ايښوول وَالْإِتِّقَاتُ اَوْ شاوخوا كتل (يعني د مخ په اړولو سره راسته يا چپه طرف ته كتل) وَالْإِقْصَاءُ اَوْ دسپي په څېر كښېنستل وَافْتِرَاشُ ذِرَاعَيْهِ اَوْ خپل دواړه ليځي (پر ځمكه) هوارول وَرَدُّ السَّلَامِ بِبَيْدٍ اَوْ د سلام جواب ور كول په خپل لاس سره وَالشَّرْطُ بِلَا عُدَّةٍ اَوْ (همدارنگه مكروه دي) چار زانو كښېنستل بېله عنزه

اللفات: ﴿عَبَثٌ﴾ د سمع د باب مصدر دی عَبَثٌ يَعْثُ عَبَثًا: لومړي او بازي كول، په لويو لگيا كېدل، لغواو بې فايده كړ كول، ساتېرى، ﴿فرقة﴾ د فقللة د باب مصدر دی: په گوتو ټكان كول، له گوتو څخه ټكان ايستل، ﴿الافتات﴾ د افتعال د باب مصدر دی: توجه كول (پلمرنه كول)، د يوشمې و طرف ته مخ اړول، ﴿افتراش﴾ د افتعال د باب مصدر دی: غوړول، هوارول، ﴿ذراعيه﴾ تشبيه د ذراع ده چي د هغه يو معنى ده: ليځه، له څنگلي څخه د گوتو تر سره پوري د لاس حصه، ﴿التريع﴾ د تفعل د باب مصدر دی: إدخال الساقين تحت الفخذين (دواړه پښې تر دواړو ورنو لاندې كول) يعني چار زانو (چار دانو) كښېنستل.

تقريب: په لمانځه كي په خپل بدن يا په جامو (كاليو) سره لومړي كول يعني هسي په جامه يا بدن اخته كېدل مكروه تحریمي دي، له "عبث" څخه مراد هغه فعل دی چي په هغه كي هيڅ فايده نه

وي، دلته له عبث څخه مراد هغه فعل دی کوم چي دلمانځه له افعالو څخه نه وي؛ دليل دا حديث دی چي نبي کریم ﷺ وفرمايل "إِنَّ اللَّهَ غَرَهُ لَكُمُ الْكُفْرَ لَاغًا: الْعَبَثُ فِي الصَّلَاةِ وَالرُّفْقُ فِي التَّوْبَاتِ وَالْصُّحُكُ فِي الْعُقَابِ" (الله تعالی ستاسي لپاره درې شيان مکروه کړي دي: یو په لمانځه کي لوري استاړی او بل دروژې په حالت کي گنده خبري کول او بل په هدیره کي په زوره خندل).

وقلب الحصی إلا للسهود مژة: په لمانځه کي د سجدې له ځایه شکي ليري کول هم مکروه تحریمي دي؛ دليل دا چي دا هم یو ډول عبث فعل دی. خو که لمونځ گزار د شگو په وجه سجده سمه نه سي کولای، نو دیو وار ليري کولو اجازه یې سته؛ ځکه دا حديث دی چي نبي کریم ﷺ و حضرت ابو ذر رضی الله عنه ته وفرمايل "مَرْغَبًا أَبَا ذَرٍّ وَالْأَقْدَرُ" (یعني یو واری ليري کړه!، دیوه واره اجازه سته، کنې هغه پرېږده)، او یو واری هم نه ليري کول افضل دي.

وفي قلة الأصابع: د لمانځه په دوران کي (د گوتو کشول یا کښکښول په ذریعه) په گوتو ټکان کول مکروه تحریمي دي، همدارنگه څوک چي د لمانځه په انتظار کي ناست وي، یا د مسجد ته روان وي، د هغه لپاره هم داسي کول مکروه دي، او د بعضو په نېز له لمانځه څخه دباندي مکروه تنزیهي دي، لېکن که د ضرورت په وجه وي مثلاً بندونو ته آرام ورکول مقصود وي، نو مکروه نه دي (انوار الايضاح، عمدة الفقه)، او په لمانځه کي په گوتو سره د ټکانو د کراهت دليل دا حديث دی "لَا تُفْرِقُ أَصَابِعَكَ وَأَنْتَ فِي الصَّلَاةِ" (یعني د لمانځه په حالت کي په گوتو ټکان مه کوه)، همدا حک د تشبیهک هم دی یعني د لمانځه په دوران کي دیوه لاس گوتي د بل لاس په گوتو کي اچول هم مکروه تحریمي دي.

والشخص: همدارنگه د لمانځه په دوران کي پر خپل تشي لاس ایښوول مکروه تحریمي دي، د لمانځه څخه بغیر په بل حالت کي پر تشي لاس ایښوول مکروه تنزیهي دي. (شامي ج: ۲، ص: ۳۵۳)

او په دې باره کي نقلي دليل دا حديث دی کوم چي له ابو هريرة رضی الله عنه څخه روایت دی "كُنَى رَسُولُ اللَّهِ ﷺ أَرْبَ عَشْرًا يُصَلِّي الرَّجُلُ مُحْكَمًا" (یعني نبي کریم ﷺ پر تشي د لاس ایښوولو په حالت کي له لمونځ کولو څخه منع کړې ده)، او بل دا چي په دې کي د لمانځه د سنت طریقې پرېښوول لازميږي او دا د متکبرینو فعل دی، نو په دې وجه هم دا تحریم مکروه دی.

(او په ځیني کتابو کي نقل سوي دي چي دا د شیطان او دوېځیانو انداز دی، یعني کله چي دوی دمحشر په ورځ له ډېر درېدلو څخه ستړي سي، نو د ځان هوسایي لپاره به داسي درېږي (انوار الايضاح)).

والالتفات: د لمانځه په دوران کې خپل مخ پر قبله ساتل ضروري دي، او مخ راسته یا چپه طرف ته داسې اړول (برخول) چې ټوله مخ له قبلې څخه وگرځي، نو دا مکروه تحریمي دي او بغیر له مخ اړولو څخه صرف د سترگو له کونجانو څخه کتل بېله ضرورت نه خو مکروه تنزیهي دي او که د ضرورت په وجه وي، نو مباح دي. (عمدة الفقه)

او په دې باره کې نقلي دلیل دا حدیث دی کوم چې له حضرت انس رضی الله عنه څخه روایت دی چې نبی کریم صلی الله علیه و آله و سلم وفرمایل "إِذَا كُنَّ وَالْإِلْتِفَاتُ فِي الصَّلَاةِ؛ فَلَيْسَ إِلَّا لِيَتَفَاتٍ فِي الصَّلَاةِ هَلَكَةٌ" (چې په لمانځه کې له التفات څخه ځان وساتئ! ځکه په لمانځه کې التفات هلاکت دی).

والإقعاء وافتراش ذراعيه: په لمانځه کې په التحیات کې او د دواړو سجده په مینځ کې د سپي په څېر کېښستل مکروه تحریمي دي، داقعاء مطلب دا دی چې مقعده (یا په بله وینا: دواړه کوناي) پر ځمکه کېښېږدي او دواړه پټې او ورنونه (یا په بله وینا: دواړه زنگونان) ودروي او دخپلې سینې سره یې جوخت کړي او لاسونه پر ځمکه کېښېږدي، داسې کېښستل د ټولو امامانو په نیز مکروه تحریمي دي. (درمختار مع الشامی ج: ۲، ص: ۴۱۰)

همدارنگه د سجدې په حالت کې دسري لپاره افتراش یعنې خپل لیځي او څنگلي پر ځمکه لگول او هوارول مکروه تحریمي دي، خو که څوک اوږده سجده کوي او هغه پر سنت طریقه د سجدې کولو په وجه سترې سي، نو د هغه لپاره دا جائز دي چې څنگلي پر خپلو زنگنو ولگوي، خو د لیځو د هوارولو اجازه ورته نسته، بلکې داسې کول مکروه تحریمي دي؛ ځکه په دې کې د سپي د ناستي (اقعاء الکلب) سره مشابهت راځي. (تحفة الالعی ج: ۲، ص: ۷۹)

د اقعاء او افتراش په باره کې نقلي دلیل دا حدیث دی کوم چې له حضرت ابوذر رضی الله عنه څخه روایت دی او ځینو له حضرت ابو هريره رضی الله عنه څخه روایت کړی دی "كَانَ النَّبِيُّ ﷺ يَخْلُفُ رِجْلَيْهِ عَنِ الْإِدَاثِ أَنْ أَتَى أَقْعَاءَ الْكَلْبِ وَأَنْ أَتَى أَفْئَرِشِ الْأَفْئَرِشِ الْتَغْلِبِ" (مسند احمد ج: ۲، ص: ۲۶۵، حدیث شمېره: ۱۷۵۸۵، (یعنې نبی کریم صلی الله علیه و آله و سلم زه له دریو شیانو څخه منع کړم: ① د چرګ د مېنځني وهلو په څیر تېزه سجده کول، ② د سپي په ډول کېښستل، ③ او د گیلبري په څیر لیځي غوړول). او په ځینې روایتونو کې "د گیلبري په څیر شاوخوا کتل" او "د ییزو په څیر کېښستل" هم ذکر سوي دي.

ورد السلام بیده: همدارنگه د لمانځه په حالت کې د لاس یا د سر په اشاره سره (د ژبي له نیورولو څخه بغیر) د سلام جواب ورکول مکروه تنزیهي دي؛ ځکه دا معنا سلام دی، او که په ژبه سره جواب

ورکړي، نو لمونځ یې فاسدېږي، همدارنګه که لمونځ گزار دسلام په نیت سره مصافحه وکړي، نو په دې سره هم لمونځ فاسدېږي لکه مخکي چي ذکر سوه: څکه دسلام په نیت مصافحه کول عمل کثیر دی او په عمل کثیر سره لمونځ فاسدېږي.

فایده: د ضرورت په وخت کي د لمونځ گزار لپاره د سريادلاس په اشاره سره جواب ورکول مکروه نه دي، مثلاً که د ضرورت په وخت کي له لمونځ گزار څخه پوښتنه وسي چي آیا فلانکی شی تا په فلانکي ځای کي ایښی دی؟ نو هغه خپل سر وښوړي چي هو!، یا پوښتنه ځني وکړي چي خو رکعته دي کړي دي؟ نو هغه دلاس د ګوتو په اشاره شمېر ور ښیسي، په دې عمل سره پر لمانځه هیڅ اثر نه لویږي. (رد المحتار ج: ۱، ص: ۴۷۶)

والتَّوْبَعُ بِإِعْذَارٍ: همدارنګه د لمانځه په ناسته کي له څه عذر څخه بغیر چارزانو کښېستل مکروه تنزیهي دي؛ ځکه په داسي کښېستلو کي د سنت ناستي پرېښوول لازميږي، او له لمانځه څخه دباندې مکروه نه دي؛ ځکه له نبي کریم ﷺ او له حضرت عمر رضی الله عنه څخه همداسي ناسته ثابته ده، نو د ځينو حضراتو دا خبره صحیح نه ده چي چارزانو کښېستل د متکبرینو عادت دی؛ ځکه نبي کریم ﷺ د متکبرینو له عاداتو څخه منزه او پاک دی.

د لمانځه نور مکروهات

وَعَقَصُ شَعْرَةٍ او چوتي جوړول د خپلو ورېښتانو (ورېښتان د چوتي په څېر جوړول) **وَكَفُّ ثَوْبِهِ** و سدلې او خپله جامه راټولول او (یا) جامه څرې بدلې پرېښوول **وَالْتَّشَاؤُ** او اړېمۍ کول (اړېمۍ کښل) **وَتَغْيِضُ عَيْنَيْهِ** او خپلي سترګي پټول **وَقِيَامُ الْإِمَامِ لَا سُجُودَ فِي الطَّلَاقِ** او درېدل دامام په محراب کي، نه (يعني مکروه نه دي) دده سجده کول (په محراب کي) **وَالْفَرَادُ الْإِمَامَ عَلَى الدُّكَّانِ** او یوازي (تھا) درېدل دامام پر لور ځای (دکټچه) **وَعَكْسُهُ** او ددې برعکس (يعني یا یوازي مقتديان پر لور ځای درېدل).

اللغات: **﴿عَقَصُ﴾** د ضرب دباب اسم مصدر دی: له ورېښتانو څخه چوتي جوړول، یا ورېښتان وودل. **﴿كَفُّ﴾** د نصر دباب مصدر دی، **كَفَّ يَكْفُ كَفًّا:** ددې باب ډیري معنوي دي چي دصلې په بدلون سره یې معنی هم بدلېږي کله چي ددې په صله کي "تَوْب" راسي نو معنی یې ده: کپړه سره راټولول، کپړه له خاوري وغیره څخه راګرځول. **﴿عَلَلُ﴾** د نصر او ضرب دباب مصدر دی: کپړه یا داسي بل شی ځرول. **﴿الذَّكَانُ﴾** (بضم الذال): ددې لفظ دوي معنوي نقل سوي دي: ① نوکان (پلورنځی)، ② تنګاچه (دکټچه)، لور هوار ځای کوم چي د ناستي لپاره جوړ کړل سوی وي. (معجم لغة الفقهاء).

تشریح: "عص" هم مکروه دی یعنې ورېښتان پر سر یا پر شته باندي جمع کول (سره ټولول) او په یو شي سره تړل؛ دلیل دا حدیث دی "هَئِیَ الْغِیْثُ الْمَنْعُورُ عَنْهُ أَنْ یُصَلَّیَ رَجُلٌ وَلَهُ مَقْشُوصُ الشَّعْرِ"، د حدیثو په موجب سره دا مکروه تحریمي کېدل پکار دي، لېکن اجماع پر دې ده چي دا فعل مکروه تنزیهي دي (عمدة الله)، لاندیني ټوله صورتونه په "عص" کې راځي:

① یو دا چي لمونځ گزار د سر ټوله ورېښتان پر ککړۍ سره را ټول کړي او په کنډورو یې ومنډلوي. ② یا دواړه پېکي یا ځیني د ګلابتون یا بل شي په ذریعې پر سر وپېچي، چي ځیني وختونه ښځي هم دغسې کوي، ③ یا دا چي ټوله ورېښتان د چوټي په څیر شاته و تړي د دې لپاره چي د سجدې په وخت کې پر ځمکه نه ولګیږي، دا ټوله مکروه دي، نو که څوک له دې څخه یو صورت اختیار کړي او په هغه حالت کې لمونځ وکړي، نو لمونځ یې مکروه دی. (فتح المعلي)

وکفت ثوبه: همدارنگه د لمانځه په حالت کې (مثلاً له رکوع او سجدې څخه) د راپورته کېدلو او کښېنستلو په وخت کې لمن او جامه راټولول چي ککړه نه سي دا هم مکروه تحریمي دي، یا مثلاً لکه ځیني خلک چي کله سجدې ته ځي، نو خپل دمخ یا شا کپړه را پورته کړي، برابره د عادت په توګه وي یا له خاورو څخه د کپړې د ساتلو لپاره وي، په هر صورت کې دا مکروه دي. (شامي، شفاء الارواح)

وسدله: همدارنگه د لمانځه په حالت کې څادر (پټو) یا داسي بل شی پر ځان له پېچلو څخه بغير پر سر یا پر اوږو داسي اچول چي دواړه طرفونه یې ايله څرېږي مکروه تحریمي دي؛ دلیل دا بو هريره رضي الله عنه دا حدیث دی: "نَهَى عَنِ السِّدْلِ فِي الصَّلَاةِ وَأَنْ يُحَقِّلَ الرَّجُلُ قَاةً" [ابوداؤد شریف، باب ما جاء في السدل في الصلاة، حدیث شمېره: ۱۶۲۳]، (نبي کریم صلی الله علیه و آله په لمانځه کې له جامو څرولو او د خولې له پټولو څخه منع کړې ده)، همدا حکم په هغه صورت کې هم دی کله چي چپنه یا کوټ وغیره فقط پر اوږو واچوي او په لستونو یې لاس دننه نه کړي (او د لمانځه څخه بهر دا کیفیت مکروه تنزیهي دی). (در مختار مع الشامي)

خلاصه دا چي د شریعت په اصطلاح کې سدل "له اغوستلو څخه بغير پر بدن د کپړې او جامو اچولو یا څرولو" ته وايي، نو په دې تعریف کې یې دا لاندیني ټوله صورتونه راځي: ① پر اوږو څادر (پټو) یا یو جامه اچول او نور اطراف یې پر ځان نه پېچل بلکي پر سینې او مټانو ايله کول، ② پر سر د جامو یا څادر اچول او نوره حصه یې د بدن پر اطرافو ايله کول، ③ له لستونو څخه بغير د کالو اغوستل او لستونې څرېږلې پرېښوول، ④ څادر پر سر اچول او پر مخ یا سینې څرول؛ لېکن د لمني راڅرېږل د "سدل" تر تعریف لاندې نه راځي، ځکه چي انسان د لمني اغوستونکی وي.

د کار په کالیو او د مسجد په پلاستیکي خولیکو لمونځ کول: د کار او کسب کالي چي په هغوی کي عام مجلس ته تلل شرم او پېغور محسوسوي په هغوی کي لمونځ کول مکروه تنزیهي دي په دې شرط چي له دغه کالیو څخه بغیر نور کالي هم لري (په دې مسئله بشپړي ډیري مبتلادي، لهذا بشپړي خبرول پکار دي). همدا حکم د هغه خولیکانو (توپیانو) دی کوم چي په مسجد کي د لمونځ گزارانو لپاره ایښودل سوي وي چي له چټايي پلاستیک څخه جوړي وي (چي په هغوی کي دباندي وتل نه خوښوي). (رد المحتار ج: ۱، ص: ۴۷۴ بنظر)

د لنګوتې اهمیت: په لنګوته کي لمونځ کول افضل او موجب د ثواب دي او په خولۍ یا خادر (پتو) یا دسمال تړولو سره د لنګوتې فضیلت نه حاصلیږي تر څو چي د سنت مطابق لنګوته نه وي، د سنت مطابق لنګوته اووه لاسه او ځیني وخت دوولس لاسه لنګوته هم له نبي کریم ﷺ څخه ثابت ده. (محمودیه ج: ۵، ص: ۴۵، عمدة الرعاية علی هامش شرح الوقایة ج: ۱، ص: ۱۹۹)

په کومو علاقو کي چي لنګوته نه تړل خلک بد او شنیع گڼي لکه زمور د پښتنو سیمي چي دامام لپاره دا ناخوښه گڼي، نو هلته بغیر له لنګوتې څخه لمونځ ورکول مکروه دي، لکه څرنګه چي په فیض الباري (ج: ۱، ص: ۸) کي دي "قال الشيخ الأئور قدس سره: والمحقق عندي أنها تکره في البلاد التي تعد شيئا محترما بخلاف البلاد التي لا اعتبار لهر بها ولا اعتداد فلاتكون مکروهة"، حضرت تهانوي رَحْمَةُ اللهِ بِهِ امداد الفتاوى (ج: ۱، ص: ۲۵۶) کي لیکي: چي کوم کس بغیر له لنګوتې له کوره څخه نه راوځي (يعني په لڅ سر یا په خولۍ کي راوتل شرم محسوسوي)، د هغه کس لپاره بېله لنګوتې لمونځ کول مکروه دي، برابره ده امام او که نه وي.

والتشاؤب: په لمانځه کي قصداً اړېمۍ کښل مکروه تحریمي دي، او که خود بخوده اړېمۍ راسي، نو پروا نه لري، خو تر څو چي ممکنه وي، د هغه بندول مستحب دي، لهذا که هغه بنده نه کړي، نو مکروه تنزیهي دي؛ دلیل د ابو هريره رَضِيَ اللهُ عَنْهُ دا حدیث دی: "التَّشَاؤُبُ مِنَ الشَّيْطَانِ فَإِذَا كُنَّا بَ أَحَدُكُمْ فَلْيَكْظُمْ مَا اسْتَظْلَعَ". (مسلم، شریف، باب تشييت العاطس او کراهة التشاؤب، حدیث شمېره: ۷۶۷۳)، (يعني اړېمۍ د شيطان له طرفه ده، نو کله چي تاسو یوه ته اړېمۍ راسي نو دخپل طاقت مطابق دي خوله بنده ساتي)،

په لمانځه کي اړېمۍ بندولو طریقه دا ده چي خپل شونلې په غاښو سره نیولي وساتي بیا که هغه بنده نه سي، نو پر خوله دي لاس کښېږدي، خو ښکاره دي وي چي تر څو دخولې په نیولو سره اړېمۍ درېدلای سي، پر خوله لاس ایښوول مکروه دي، او راجع قول دا دی چي اړېمۍ بندولو لپاره دي د چپه لاس ورغوی استعمال کړي؛ "لأنه لدفع الشيطان"، نو دا دخپل او نجاست دفع

کولو په خیر دي چي د هغه لپاره چپه لاس اولی دی، خو څرنگه چي دولاړي په حالت کي دچپه لاس په استعمال سره عمل کثیر لازمیږي، نو ځکه دولاړي په حالت کي دي راسته لاس استعمال کړي. (شامیه ج: ۱، ص: ۴۷۷)

فایده: اړومی د معدې له ډکوالي او بدن له ثقل څخه پیدا کیږي او په حدیث کي دې ته د شیطان له طرفه ویل سوي دي، علماؤ دارومی بندولو مجزیه طریقه دا لېکلې ده چي دارومی راتللو په وخت کي دي په زړه کي دا تصور وکړي چي انبیاء ته هیڅکله اړومی نه ده راغلې او هغوی له دې څخه محفوظ وه، نو سمدستي به اړومی ودریږي، په شامي (ط: عثمانیه ج: ۱، ص: ۴۴۶) کي د مذکوره طریقي عبارت داسي نقل سوي دی: "الطریق فی دفع التشاؤب أن یخطر بباله أن الأنبياء علیهم السلام ما تشاءوا فقط، قال القدوری: جزئناه مراراً فوجدنا كذلك آه، قلت وقد جرت به أيضاً فوجدته كذلك".

وتغیض عینیه: دلمانځه په حالت کي بېله عذره سترگي پټول مکروه تنزیهي دي، لېکن که د توجه سمېدلو لپاره سترگي پټي کړي او دسترگو په خلاصولو سره د هغه په توجه او خشوع کي فرق راځي او دسترگو په پټولو سره توجه او خشوع ورته حاصلیږي او بڼه یې زړه لگیږي، نو په داسي صورت کي دسترگو په پټولو کي هیڅ کراهت نسته بلکي ښه دي، خو بیا هم ټوله لومونځ دي په پټو سترگو نه کوي، بلکي ضرورت په وخت کي دي یې پټوي. (عمدة الفقه، طحطاوي)

وقیام الإمام لا سجوداً فی الطاق: یعنی که امام په محراب کي داسي ودریږي چي دواړه قلمونه یې په محراب کي دننه وي، نو دا مکروه تنزیهي دي؛ ځکه دامام لپاره د مخصوص مکان انتخاب د اهل کتابو عمل دی، نو د اهل کتابو سره د تشبیه په وجه دا مکروه دي، خو که دامام قلمونه له محراب څخه دباندې وي او صرف سجده په محراب کي کوي، نو دا مکروه نه دي؛ ځکه اعتبار قلمونو لره دی، همدا ډول که د لومونځ گزارانو درش او زیاتوالي په سبب امام مجبوراً دننه په محراب کي ودریږي، نو مکروه نه دي. (مراقی الفلاح)

وانفراد الإمام علی الذکان: یعنی یوازي امام پر داسي لوړ ځای درېدل کوم چي یو لاس (یو شرعي جز) لوړ وي او مقتدیان ټوله لاندې وي، نو مکروه تحریمي دي، بعضو دې ته مکروه تنزیهي ويلي دي؛ ځکه په دې کي د اهل کتابو سره تشبیه ده چي دوی دخپل امام لپاره مخصوص مکان انتخابوي، او که هلته امام یوازي (تنها) نه وي، بلکي دامام سره یو، دوه مقتدیان هم ولاړ وي، نو مکروه نه دي، او که لوړوالی له یوه لاس څخه کم وي، نو مکروه تنزیهي دي.

همدارنگه د دې برعکس کول هم مکروه دي یعنې که امام یوازې پر حمکه (لاندي) ولاړ وي او ټوله مقتديان لوړ ولاړ وي، نو مکروه تنزیهي دی؛ ځکه په دې کې دامام تحقیر دی او که دامام سره یو، دوه مقتديان هم پر حمکه ولاړ وي، نو بیا کراهت نسته. (شفاء الارواح)

د لمانځه نور مکروهات (د تصویر حکم)

وَلُبْسُ ثَوْبٍ فِيهِ تَصَاوِيرُ او (همدارنگه مکروه دي) داسې جامه اغوستل (لمونځ پکښې کول) چې په هغه کې تصویران وي وَأَنْ يَكُونَ قَوْفُ رَأْسِهِ او (همدارنگه مکروه دي) دا چې وي د لمونځ هزار دسر د پاسه أَوْ يَتَسَوَّى يَدَيْهِ يا (وي) دهغه مخ ته (لمونځ هزار ته مخه) أَوْ يَحْذِئُ يَدَيْهِ يا (وي) دهغه په برابري (څنګ) کې (راسته یا چپه طرف ته) صُورَةً یو تصویر إِلَّا أَنْ تَكُونَ صَغِيرَةً أَوْ مَقْطُوعَةَ الرَّأْسِ مګر دا چې وي هغه تصویر کوچنی یا سر پر پکړی سوی أَوْ لَيَغْيِرَ ذِي رُؤْسِهِ يا (وي هغه تصویر) دنا سا کښه (بې ساه) شي (مثلاً د درختي یا دیو صارت تصویر وي) وَعَلَى الْأُذُنِ وَالْثَمِيمِ او (همدارنگه مکروه دي) شمېرل د آیتونو او تسیحاتو لَا قَتْلُ الْحَيَّةِ وَالْعَقْرَبِ نه (یعنې مکروه نه دي) وژل د مار او لرم وَالْعَلَاةِ إِلَى ظَهْرِ قَاعٍ يَتَحَدَّثُ او لمونځ کول و شا ته دناست کس کوم چې خبرې کوي إِلَى مُصْحَفٍ أَوْ سَيْفٍ مُعَلَّقٍ أَوْ شَنْمٍ أَوْ سِرَاجٍ او (لمونځ کول) و طرف ته د قرآن کریم یا (و طرف ته) د راځې بدلې توري یا د شمعې یا د خراغ أَوْ عَلَى بَسَاطٍ فِيهِ تَصَاوِيرُ يا (لمونځ کول) پر داسې فرش (هوارېدونکې شي) چې په هغه کې تصویران وي (مکروه نه دی) إِنْ لَمْ يَسْجُدْ عَلَيْهَا که چیرې پر هغوی سجده نه کوي (یعنې چې د لمونځ هزار سجده پر تصویرانو نه راځي).

اللغات: ﴿الْمُصْحَفُ﴾ او مُصْحَف: قرآن کریم، جمع: مُصَاحِف، ﴿مُعَلَّقٌ﴾ د تمغیل له بابېه د مفعول صیغه ده: راځړول سوي، ﴿شَمْعٌ﴾ شمع، جمع: شَمْعٌ، ﴿سِرَاجٌ﴾ خراغ، جمع: سُرُجٌ، ﴿بَسَاطٌ﴾ هر هغه څه چې پر حمکه هوارول کیږي، بستره، فرش، ټاټ و غیره، جمع: بُسُط، ﴿تَصَاوِيرُ﴾ جمع د تَصَوُّر ده: تصویر هغه دی کوم چې د مخلوق مشابه جوړ سوی وي برابره ده د ذی روح وي او که غیر ذی روح وي، خو دلته د ذی روح تصویر مراد دی؛ ځکه د غیر ذی روح په تصویر کې کراهت نسته.

تشریح: په داسې جامه کې لمونځ کول مکروه تحریمي دي چې په هغه کې د یو ساکنې تصویرونه وي؛ امام نووي رحمه الله د تصویر پر حرمت اجماع را نقل کړې ده؛ دلیل د احادیث دی "أَشَدُّ النَّاسِ عَذَابًا يَوْمَ الْقِيَامَةِ الصُّورُونَ" (یعنې د قیامت په ورځ به په خلکو کې تر ټولو سخت عذاب د تصویر جوړونکو وي، دوی ته به ویل کیږي چې ژوندي کړئ! هغه څه کوم چې تاسې جوړ کړي وه) که د ناساکنې (غیر ذی روح) تصویران پکښې وي (لکه درخته، گلان، یا مختلفه نقوش او داسې نور)، نو بیا څه حرج نسته.

وَأَنْ يَكُونَ فَوْقَ رَأْسِهِ أَوْ بَيْنَ يَدَيْهِ أَوْ بِحِذَائِهِ صُورَةٌ: یعنې په داسې ځای کې لمونځ کول چې هلته د لمونځ گزار پر سر د پاسه یا مخ ته یا شا ته یا د لمونځ گزار راسته یا چپه طرف ته د ساکنې تصویر وي مکروه تحریمي دي، برابره ده تصویر راڅرېږلې وي یا لاندې وي یا پر ډېوال یا په پرده وغیره کې نقش سوی وي، او په دوی کې له ټولو څخه زیات کراهت په هغه وخت کې دی کله چې تصویر د لمونځ گزار مخ ته وي او بیا دا چې د لمونځ گزار د سر پر طرف وي، بیا راسته طرف ته، بیا چپه طرف ته، بیا د لمونځ گزار شا ته.

إِلَّا أَنْ تَكُونَ صَغِيرَةً أَوْ مَقْطُوعَةً أَوْ لَغِيرِذَى رُوحٍ: یعنې که تصویر ډېر کوچنی وي (یعنې دومره کوچنی وي چې که هغه پر ځمکه کښېږول سي او لاړ کس هغه ته ښه په غیر وگوري، نو د هغه اعضاء سم نه ورته ښکاري، یا په بله وینا اندامونه یې نه پرېښیږي، داسې تصویر کوچنی دی)، نو په دې کې هیڅ کراهت نسته، همدارنګه که د تصویر سر بالکل ختم کړی سوی وي، برابره ده په خط او لیکلو سره وي، یا ګرول سوی وي، یا څه رنگ باندې اچول سوی وي، یا د غیر ذی روح تصویر وي (مثلاً کور، درخته وغیره)، نو د داسې تصویر سره لمونځ نه مکروه کیږي (په عبارت کې د راس قید لګول سوی دی؛ ځکه د نورو اندامو ختمېدلو لره اعتبار نسته مثلاً که د تصویر سترګې ختم کړل سي یا داسې نور، نو بیا هم کراهت باقی پاتېږي؛ لِأَنَّ الْإِنْسَانَ قَدْ تَلَطَّعَ أَطْرَافَهُ وَهِيَ حَيٌّ).

وَعَدُّ الْأَيِّ وَالشَّيْبِ: په لمانځه کې آیتونه یا تسبیحات مثلاً سبحان الله وغیره په ګوتو سره شمېرل مکروه تنزیهې دي، برابره ده فرض لمونځ وي او که نفل؛ ځکه دا د لمانځه له اعمالو څخه نه دي.

او که په لمانځه کې شمېر ته ضرورت وي مثلاً په صلاة التسمیع کې، نو په خپل زړه کې دي شمېر کوي یا صرف د ګوتو سره دي کښېکاري، نو په دې توګه به مقصد هم حاصل سي او هیڅ کراهت به هم پاته نه سي (د مختار مع الشامی ج ۱، ص ۶۰۸، کتاب المسائل ص ۲۵۲)، په غیر ظاهر

الروایه کي له صاحبینو رَحْمَتُ اللَّهِ خُخه روایت دی چي په گوتو سره د آیتونو په شمېر کي هېڅ حرج نسته؛ ځکه د سنت مقدار قرائت د خیال ساتلو لپاره ځیني وخت په گوتو سره شمېر ته ضرورت وي.

د تسبیح ثبوت: د ابو داؤد شریف له یوه حدیث څخه پر کوچنیو کاهو (ببرو) او داسي نورو باندې د تسبیح ویلو جواز ثابت دی، له سعد ابن ابی وقاص رضی الله عنه څخه روایت دی "اَنَّه دَخَلَ مَعَ رَسُولِ اللَّهِ ﷺ عَلَى امْرَأَةٍ وَبَيْنَ يَدَيْهَا نَوْىٌ أَوْ حَصَى تُسَبِّحُ بِهِ" (چي زه او نبی کریم ﷺ یو ښځي ته ورغلو، د هغې مخ ته د خرما ټاکي یا کوچني کاهي پراته وه چي هغې تسبیح باندې ویله)، پر همدې باندې علمائو مروجه تسبیح قیاس کړې دي، په دواړو کي فرق صرف دا دی چي هغه نا پېودل سوي وه او دا په تار کي پېودل سوي دي چي په دې سره پر جواز هېڅ اثر نه لوبېږي؛ ځکه په پېودل سوو کي آساتي زیاته ده، بلکي په بعضي روایاتو کي ددې ترغیب راغلی دی لکه څرنګه چي له حضرت علي رضی الله عنه څخه مرفوع روایت دی "يُنْفَرُ الْمَذْكُورُ السَّبَّحَةَ" (یعني ډېر ښه دی په تسبیح سره ذکر کونکی)، خو تسبیح د هار په شېر غاړي ته اچول، یا د ښګړي په شېر په لاس باندې پېچل، یا له عادي طریقې څخه بالا ډېر لوی، لوی تسبیح جوړول او داسي نور چي په دې کي صرف شهرت مطلوب وي، نو ځکه داسي کول غلط او بدعت دي.

لا تَقْتُلِ الْحَيَّةَ وَالْعَقْرَبَ: په لمانځه کي په لږ عمل سره مار او لږم وژل مکروه نه دي؛ دلیل د حضرت ابو هريره رضی الله عنه دا حدیث دی: "أَقْتُلُوا الْأَسْوَدَيْنِ فِي الصَّلَاةِ الْحَيَّةَ وَالْعَقْرَبَ". [ابوداؤد شریف، باب العمل فی الصلاة، حدیث شمېره: ۹۲۲]، (یعني مار او لږم د لمانځه په حالت کي اهم او ونډی)، او بل دا چي د دوی په وجه د لمونځ گزار زړه او توجه مشغولېږي او د دوی په وژولو سره هغه دفع کیږي کوم چي د لمانځه له اصلاح څخه دي، د ځیني حضراتو رایه دا ده چي که له دوی څخه د ضرر بېره وي، نو وژل یې مکروه نه دي، کنې مکروه دي.

خلاصه دا چي د لمانځه په دوران کي مار او لږم وژل بغیر له کراهته جائز دي او په دې سره لمونځ نه مکروه کیږي، برابره ده په یوه ضرب سره مړه سي او که په ډیرو ضربونو سره، او برابره ده د هغه لپاره له قبلي څخه واوړي او که نه، لېکن صحیح مسلک دا دی چي که د داسي ساکنې په وژلو کي عمل کثیر وسي، نو لمونځ یې فاسدېږي او دلته د نه مکروه کېدلو معنی دا ده چي د لمانځه ماتولو ګناه هغه ته نه رسېږي. او د مار او لږم وژل په لمانځه کي هغه وخت مباح دي کله چي د لمونځ گزار

مخ ته راسي او له هغه څخه د ضرر بهره وي، او که د ضرر بهره نه وي، نو مکروه دي. (شفاء الارواح. ایضاح الاصباح)

فایده: ځیني علماؤ له پورتنی حکم څخه سپین مار جلا کړی دی، ځکه هغه له پیرياتو څخه وي، خو صحیح دا ده چي سپین مار به هم وژل کیږي، ځکه نبي ﷺ له پیرياتو څخه دا وعده اخیستې وه چي دوی به په مسجدونو او کورونو کي د مار په شکل ځان نه ښکاره کوي، نو که هغوی ځان ښکاره کړي، ددې وعدې مخالفت کونکي گرځي، نو ځکه به وژل کیږي. (کبيري)

والصلاة إلى ظهر قاعدي يتحدث إلّا مصحف إلخ: که د لمونځ گزار و مخ ته یو څوک ناست وي، په کراره خبري کوي، نو د هغه د شا و طرف ته لمونځ کول مکروه نه دي؛ دلیل دا چي په روایاتو کي نقل سوي دي چي صحابه کرامو به بعضو تلاوت کوی، بعضو به علمي خبري او مذاکره کول او بعضو به لمونځ کوی، نبي کریم ﷺ دوی نه منع کول، لهندا که دا مکروه وای، نو نبي کریم ﷺ به ضرر دوی منع کولای، خو شرط دا دی چي د ناست کس مخ به د لمونځ گزار و طرف ته نه وي او په ډېر لوړ آواز سره به خبري نه کوي چي لمونځ گزار په لمانځه کي غلطوي، کنې بیا مکروه دي.

همدا ډول که د لمونځ گزار مخ ته قران پاک موجود وي، یا د هغه مخ ته توره څرېدلې وي، یا د شمعي او د څراغ و طرف ته د لمونځ گزار مخامخ کېدل مکروه نه دي؛ دلیل دا دی چي کراهت د داسي شي و طرف ته په لمونځ کولو کي دی چي د هغه عبادت کول کیږي يعني چي په هغه کي د عبادت د مشابهت خطره وي، او دې شیانو هیڅ ځای هم عبادت نه کول کیږي.

أدعى بساط فيه تصاویر ان لم یسجد علیها: په کوم فرش کي چي تصویران نقش وي، پر هغه په لمونځ کولو کي څه حرج نسته يعني بلا کراهته جائز دي؛ دلیل دا چي د فرش تصویر تر پښو لاندې کیږي، نو په دې کي د تصویر توهین او سپکاوی دی، نه تعظیم، خو په دې شرط چي سجده یې پر تصویر نه واقع کیږي؛ ځکه دا د تصویر د عبادت مشابه دي، نو د تعظیم شبهه پیدلا کیږي.



فَصْلٌ

تشرېح: کله چې مصنف رَجِهَ الله د هغه مکروهاتو له بیان څخه فارغ سو کوم چې په لمانځه کې دننه مکروه دي، نو اوس یې د لمانځه څخه د خارج مکروهاتو بیان شروع کړی، او په دواړو کې د فرق لپاره یې د فصل عنوان قائم کړی.

د لمانځه څخه د باندې مکروهات

كُرْةٌ اسْتَقْبَالَ الْقِبْلَةَ بِالْفَرْجِ فِي الْخَلَاءِ وَاسْتَبَدَّ بِأَرْحَا مَكْرُوهٍ دِي مَخَامِغٍ كِبَلْدٍ د قِبَلِي وَطَرَفٍ تَهْ پَه بَيْتِ الْخَلَاءِ كِي اوشا کول د قبلې و طرف ته وَغُلِقَ بَابُ الْمَسْجِدِ اوبندول دروازه د مسجد وَالْوُطْءُ قَسْوَقَهُ وَالْبُؤْلُ وَالتَّخَلُّي اوطي کول د پاسه پر (بام) د مسجد اومتيازي کول او قضاء حاجت کول لَا قَرْقَى بَيْتٍ فِيهِ مَسْجِدٌ نه (يعني مکروه نه دي د مذکور شيان) د پاسه پر فاسي خونې چې په هغه کې مسجد وي وَلَا تَقْسُءُ بِالْجِصِّ وَمَاءِ الذَّهَبِ اونه (مکروه دي) نقشاره کول (نباست کول) د مسجد په گچو او په اوبو سره د سرو زرو.

اللغات: ﴿الفرج﴾ د مخ شرمگاه، ﴿التخلي﴾ د تفعل د باب مصدر دی: ځان خالي کول، مراد ځان قضاء حاجت يعني غاښ کول دي، ﴿بيت﴾ د شپه تېر ځای، په اصل کې خونې او کوټې ته وايي، همدارنگه هغه کور چې سربې پټ وي او يو شوخو خونې پکښې وي، ﴿تقسط﴾ د نصر د باب مصدر دی: په مختلفه رنگو سره نقش ونگار کول، نقشاره کول او نباسته کول (صباح اللغات)، ﴿جص﴾ گچ (يو ټول سپينه معني مشهوره خاوره ده).

تشرېح: د قضاء حاجت (بول يا غاښ) په وخت کې قبلې ته مخ يا شا کول مکروه تحریمي دي، برابره ده په خلاص ځای کې کښېني او که په بیت الخلاه وغيره کې کښېني؛ دليل د ابویوب انصاري رضي الله عنه حديث دی چې نبی کریم صلی الله علیه و آله وفرمايل "إِذَا أَكْبَهُ الْعَائِلُ فَلَا تَسْتَقْبِلُوا الْقِبْلَةَ وَلَا تَسْتَدْبِرُوهَا" (بخاري شریف، حديث شمېره ۱۳۹۲،) (يعني کله چې تاسو قضاء حاجت ته راسی!، نو قبلې ته مخ يا شامه گرځوئ!)؛ او که دبیت الخلاه "قدم ځای" د قبلې و طرف ته جوړ سوي وي او

مجبوري وي، نو شومره چې ممکنه وي مخ گرځول پکار دي، تر دې چې پچیان هم د قضاء حاجت لپاره د قبلې پر طرف نه کښېنول پکار دي.

دامام شافعي رَجَّه الله په نېز که د قبلې او د قضاء حاجت کونکي تر مينځ پرده او حائل وي، نو بيا مکروه نه دي؛ دليل يې د عبدالله ابن عمر رَضِيَ اللهُ عَنْهُمَا حديث دی چې هغه فرمايي "إِذَا تَوَضَّعَ عَلَى ظَهْرِ بَيْتِنَا قَرَأْتَ رَسُولَ اللَّهِ ﷺ عَلَى لَبَتَيْنِ مُسْتَقْبِلَ بَيْتِ الْمَقْدِسِ لِحَاجَةٍ" (يوه ورځ زه دخپل کور وبام ته وختلم، نو ما نبي کرم ﷺ وليدی چې پر دوو خښتو د قضاء حاجت لپاره ناست دی او دبیت المقدس و طرف ته يې مخ وو)، او په مدينه منوره کي دبیت المقدس و طرف ته په مخ کولو سره شاد بیت الله (قبلې) و طرف ته راځي، احناف جواب ورکوي چې د ابویوب انصاري رَوَايَت قولي دی او د ابن عمر رَوَايَت فعلي دی او قاعده داده چې چیري په قولي او فعلي حديث کي تعارض راسي، نو ترجیح قولي حديث لره وي، او بل دا چې چیري د حرمت او اباحت دواړو اړخونه موجود وي، نو هلته حرمت لره ترجیح ورکول کیږي.

وغلق باب المسجد: د مسجد دروازه بندول او قفلول مکروه دي؛ ځکه دا د منع کولو سره مشابه دي يعني دا داسي ده لکه خلک د لمانځه څخه منع کول، کوم چې حرام دي، د بعضي حضراتو رايه داده چې که د مسجد د سامان او اسبابو د حفاظت لپاره د لمانځه له او قاتو څخه بنیر په نورو وختونو کي دروازه بنده کړي، نو مکروه نه دي، اوس دفتنو په زمانه کي د غلو د کثرت په وجه همدا قول مفتي به گرځول سوی دی (تبییل الحقائق)، لڼده دا چې که د مسجد د سامان د ضایع کېدلو پېره وي، نو په نورو وختونو کي د مسجد دروازه بندول مکروه نه دي او که هېڅ خطره نه وي، نو بندول يې مکروه دي.

والوطء فوقه: د مسجد پر بام (چت) باندي جماع کول، يا امتیازي يا غائط کول يا د جنب کس او حیض و نفاس والا بنځي لوړ تلل مکروه تحریمي دي؛ ځکه د مسجد د بام هم د دننه مسجد حکم دی، همدا وجه ده چې که امام لاتدي وي نو د مسجد له بام (چت) څخه په هغه پسي اقتداء کول ضحیح دي او همدا وجه ده چې د معتکف احتکاف په لوړ ختلو سره نه باطلیږي؛ ځکه چې د مسجد لپاره وقف سوی ځای له تحت الثرى څخه واخله تر آسمانه پوري د مسجد په حکم کي دی.

لا فوق بیت فیہ مسجد: یعنی دخوني او د کور د مسجد پر بام پورتنی شيان مکروه نه دي، د خوني له مسجد څخه هغه خونه او ځای مراد دی کوم چې په کور کي د لمانځه لپاره ټاکل سوي وي؛ ځکه دا د اصل مسجد په حکم کي نه دي، همدا وجه ده چې په هغه کي د جنب او حیض و نفاس والا بنځي داخلېدل جائز دي.

ولا نقشه بالحق وماء الذهب: مسئله دا چي په چونه، گچ او د سرو زرو په اوبو او داسي نور سره د مسجدونو ښائسته کول او نقش ونگار کول مکروه نه دي او په داسي وړنا کي چي "مکروه نه دي" اشاره ده و دې ته چي ثواب پکښي نسته؛ ځکه نبي کریم ﷺ د مسجدونو ښایسته کول د قیامت له علاماتو څخه شمېرلي دي "من أشرط الساعة تُرىئُ المساجد"، او بمضي علماء د مسجدونو ښایسته کول او نقش ونگار پکښي کول مکروه گرځولي دي، دلیل یې د حضرت علي رضی الله عنه دا قول ذکر کړی دی: "چي کله حضرت علي رضی الله عنه یو منقش او ډېر ښایسته مسجد وليدی، نو ورپه فرمايل: "لن هذه البيعة" (دا کلیسا د چا ده؟)، نو ښکاره د چي د حضرت علي رضی الله عنه دا فرمان په مسجدونو کي د دې مکروه عمل په وجه وو، همدارنگه اوس ذکر سوه چي نبي کریم ﷺ د قیامت له ښو څخه یوه ښه د مسجدونو ښایسته کېدل هم شمېرلي دي، لېکن صحیح دا ده چي که یو سړي په خپل شخصي مال سره په مسجد کي نقش ونگار کول او مسجد ښایسته کول غواړي، نو په دې کي هېڅ حرج نسته، لکه څرنگه چي امام قدوري رحمه الله دا مسئله په لابس سره بیان کړې ده، چي له دې څخه دا اشاره تر لاسه کیږي چي که څه هم پر دې کار ثواب نه ورکول کیږي، لېکن دا سړي گنهگار نه کیږي هم نه، ځکه چي حضرت عمر رضی الله عنه د خپل خلافت په دور کي د مسجد نبوي تعمیر وکړی او نور یې ښائسته کړی، او بیا قرآن کریم هم د ﴿إِنشَاء عِمْرَ مَسَاجِدَ اللَّهِ...﴾ په فرمان سره د مسجدونو د جوړولو او پخولو حکم کړی دی، او دا خبره هم پر خپل ځای تسلیم سوې ده چي مسجدونه څومره ښایسته، ښکلي او په زړه پوري وي، هغومره به دخلکو د توجهاتو او پاملرنو مرکز وي او په زیات شمېر خلک به د مسجدونو و طرف ته مخ کوي، نو په دې حواله سره هم د مسجد نقش ونگار او ښکلي کول مستحسن او غوره دي.

نو ځکه بعضي حضراتو تر دې پوري ويلي دي چي د مسجدونو ښایسته کول هم یو ډول عبادت دی، لېکن دا حکم په هغه صورت کي دی چي کله یو سړي په خپل شخصي او ذاتي مال سره د ښایسته او نقش ونگار کار تر سره کوي، هم په دې وجه متولي سړي ته د وقف او چنډې په مال سره د هغه کار کولو اجازه خوسته چي په هغه سره د مسجد عمارت او وفاتې مضبوطه سي، او نور تینګوالی او استحکام پکښي راسي، لېکن د هغه لپاره د وقف په پیسو سره د مسجد نقش ونگار کولو او د مسجد ښایسته کولو حق نسته، او که داسي کوي، نو دې حساب او تاوان به ورکوي.



بَابُ الْوُتْرِ وَالتَّوَافِلِ

(دا) باب د وتر او نفلو (په بیان کي) دی

تشریح: کله چي مصنف رَحْمَةُ اللهِ د فرضي لماتځه او دهغه د متعلقاتو يعني اوقاتو، کیفیت، آدابو، مکرو هاتو او داسي نورو له بيان څخه فارغ سو، نو اوس په دې باب کي د وتر او نوافلو احکام بيانوي، لېکن وتر يې د فرضو او نفلو تر مينځ ذکر کړل؛ ځکه د وتر درجه له فرضو څخه کمه او له نفلو څخه لوړه ده. او بيا وتر او نوافل يې دواړه په يوه باب کي په دې وجه جمع کړل چي وتر هم د صاحبينو او امام شافعي رَحْمَتُهُمُ اللهُ په نېز د نفلو په څېر دي.

څرنگه چي نفل له فرضو څخه زائد لمونځ ته وايي کوم چي ستور له هم شامل دي، نو ځکه په عنوان کي يې فقط نوافل ذکر کړل، نه سنن، يعني سنن هم په نوافلو کي راځي.

د وترو لغوي او اصطلاحي معنی: وتر دواو په کسره او فتحه دواو سره وريل کېدلای سي، خود کسري لغت يې زيات مشهور دی. وتر په لغت کي طاق شمېر ته وايي کوم چي د جفت (جوت) ضد دی.

او د شريعت په اصطلاح کي هغه خاص لماتځه ته وايي چي په هغه کي درې رکعت کول کيږي او دهغه وخت د ماخوستن له لماتځه څخه وروسته دی. (عمدة الفقه، مراقی الفلاح)

د نفلو لغوي او اصطلاحي معنی: نوافل جمع د نفل ده، نفل په لغت کي "زياتوب" (زياده) ته وايي او په اصطلاح کي هر هغه عبادت ته وايي چي نه فرض وي او نه واجب، يعني هغه عبادت چي تر لازمي عبادت زائد (اضافي) وي، يا په بله وينا چي له فرضو او واجبو څخه بغير چي څومره هم لمنځونه دي، ټولو ته تطوع يعني نفل وريل کيږي، لهندا د نفلو لفظ سنت مؤکده، غير مؤکده او مستحباتو ټولو لره شامليږي، سنت مؤکده بېله عنره پرېښوول گناه ده او سنت غير مؤکده بېله عنره پرېښوول خلاف اولی دي يعني ښه نه دي خو گناه پکښي نسته، او مستحبات (مندوبات) اداء کول د ثواب موجب دي او په پرېښوولو کي يې هيڅ حرج او کراهت نسته.

د نوافلو ضرورت: د فرائضو او واجباتو سره د نوافلو يعني د سنتو او نفلو خيال ساتل هم ضروري دي؛ ځکه ډېر ځله له انسان څخه د فرائضو په اداينه کي څه کمي راسي، نو په آخرت کي به دې کمي تلافی په سنتو او نفلو سره کول کيږي، په حديثو کي دې صراحت سته (منتخب احاديث ص: ۲۲۲)، نو ځکه هر مسلمان دي محض په فرائضو اکتفاء نه کوي، بلکي په خپل عملنامه کي دي د

نوافلو ذخيره له زياتو څخه زياته جمع کوي، ددې لپاره چې په آخرت کې د قرب الهي او د درجاتو د لوړوالي په نعمتو باندې سر لورې سي.

د وترو بيان

اَلْوُتْرُ وَاجِبٌ وَهُوَ ثَلَاثُ رَكَعَاتٍ بِتَسْلِيْمَةٍ او هغه درې رکعتې دي په يوه سلام سره وَقَعْتُ فِي ثَالِثَتِهِمْ قَبْلَ الزُّكُوفِ اَهَذَا بَعْدَ اَنْ كَبَّرَ او قنوت (دعائي قنوت) دي وايي د وترو په درېيم رکعت کې تر رکوع مخکې همېشه (توله کال) وروسته تر دې چې تکبير ووايي (په ناسي حال کې چې د تکبير سره به لاسونه هم پورته کوي) وَقَرَأَ فِي كُلِّ رَكْعَةٍ مِّنْهُ الْفَاتِحَةَ وَسُورَةً او وايي دي د وترو په هر رکعت کې سورة الفاتحه او يو سورت وَلَا يَقْنُتُ لِقَيْرٍ او قنوت دي نه وي په غير د وترو کې (يعني له وترو څخه بغير به بل لمانځه شي) وَيَتَشَبَّهُ الْمُؤْتَمُّ قَائِلَ الْوُتْرِ لَا الْفَجْرِ او اتباع (پېروي) دي کوي مقتدي د وترو د قنوت ويونکي امام، نه د سهار د قنوت ويونکي امام.

اللفات: ﴿لَا يَقْنُتُ﴾ د نصر له باب د نفې صيغه ده، قَنْتَ يَقْنُتُ قَنْتًا: قنوت ويل، دعائي قنوت ويل، قَائِلٌ له همدې باب فاعل دی.

تشرېح: مسئله داده چې دامام صاحب رَحْمَةُ اللهِ په نېز و تر واجب دي؛ دليل يې د عبد الله بن بريد رضي الله عنه حديث دی چې نبي کریم صلی الله علیه و آله و سلم وفرمايل "الوُتْرُ حَقٌّ فَمَنْ لَمْ يُؤْتِرْ فَلَيْسَ وَمَا" (وتر حق دی، څوک چې وتر نه کوي، هغه زموږ څخه نه دی)، او بل دليل د ابو سعيد خلري رضي الله عنه حديث دی چې نبي کریم صلی الله علیه و آله و سلم وفرمايل "أَوْتِرُوا قَبْلَ أَنْ تُصْبِحُوا" (يعني وتر له سهار څخه مخکې کوئ!)، أَوْتِرُوا د امر صحيحه ده او امر د وجوب لپاره وي، همدا وجه ده چې بالاتفاق د وترو قضاء واجب ده.

د صاحبينو رَحْمَتُ اللهِ په نېز و تر سنت دي؛ ځکه په وترو کې د سنتوالي آثار سته او هغه دا چې د وترو منکر کافر نه دی او د وترو لپاره اذان او اقامت نه کول کيږي او همدارنگه له ابن عمر رضي الله عنه څخه پر سپارلي و تر کول ثابت دي حال دا چې فرائض پر سپارلي بېله عنده جائز نه دي، خو صاحبينو رَحْمَتُ اللهِ ته دا جواب ورکول سوی دی چې د وترو منکر ځکه نه کافر کيږي چې وتر په سنت غير متواتره سره ثابت دي او د وترو لپاره اذان او اقامت ځکه نه کول کيږي چې وتر خود ماخوستن د لمانځه په وخت کې اداء کول کيږي، نو ځکه د هغه لپاره د ماخوستن پر اذان او اقامت اکتفا سوی ده، او له حضرت ابن عمر رضي الله عنه څخه دا هم ثابته ده چې هغه به د وترو لپاره له سپارلي څخه راشوه کيدی او فرمايل به يې چې نبي کریم صلی الله علیه و آله و سلم همداسي کول، نو د ابن عمر رضي الله عنه په روايتونو

کي تعارض دی او قاعده داده چي "إِذَا تَعَارَضَا تَسَاقَطَا" (يعني کله چي دوه روايات يو دبل سره متعارض سي، نو دواړه ساقطيري).

فایده: ټوله امامان په دې باندې متفق دي چي که دوترو لمونځ پاته سي، نو د هغه قضاء سته (او کله چي دوترو قضاء سته، نو ثابته سوه چي وتر واجب دي)، او په دې خبره کې اختلاف دی چي قضاء تر کومه وخته پوري لازم ده؟ د احنافو په نهز ابتداً قضاء واجب ده؛ ځکه کله چي وتر واجب دي، نو بيا ټوله ژوند د هغه اداء کول ضروري دي، او دائمه ثلاثه وو په نهز د سهار د فرضو تر اداء کولو پوري يې قضاء سته، يعني کله چي د سهار فرض وکړي، نو د قضاء وخت تېر سو، بيا يې قضاء نه سي را وړلای او گناه لازمه سوه. (تحفة الالهي ج ۲، ص ۳۲۲، البحر الرائق ج ۲، ص ۴۱۱)

وهو ثلاث رکعات بتسليمية: زموږ په نهز وتر درې رکعت دي په يوه سلام سره، په مينځ کي به يې يو بل سلام نه کرځوي يعني ددوی په مينځ کي فصل نه کوي، دامام شافعي رَجَنَةُ الله يو قول د احنافو مطابق دی او دويم قول يې دا دی چي وتر درې رکعت دي په دوو سلامو سره، همدا دامام مالک رَجَنَةُ الله قول دی او د بعضو په نهز وتر يو رکعت دی، زموږ دلائل دا دي: ① له حضرت عائشې رَضِيَ اللهُ عَنْهَا څخه په بخاري او مسلم کي يو اوږد حديث روايت سوی دی چي د هغه په آخر کي داسي دي: "... ثُمَّ يُصَلِّي ثَلَاثًا " (يعني ... بيا به نبي ﷺ درې رکعت وکړه). ابغاري شريف، باب قيام النبي ﷺ، حديث شمېره: ۱۱۲۲، مسلم شريف، باب صلاة الليل وعدد رکعات النبي ﷺ، حديث شمېره: ۱۱۲۵۷، نو معلومه سوه چي وتر درې رکعت دي، ② او بل حديث له حضرت عائشې رَضِيَ اللهُ عَنْهَا څخه نقل سوی دی: "كَانَ النَّبِيُّ ﷺ يَقْرَأُ فِي الْوُتْرِ فِي الرُّكْعَةِ الْأُولَى ﴿عَسَىٰ أَنْ يَكُونَ مِنَ الْأَخْلَى﴾ وَفِي الثَّانِيَةِ ﴿قُلْ يَا أَيُّهَا الْكَافِرُونَ﴾ وَفِي الثَّالِثَةِ ﴿قُلْ لَّوْ أَنَا اللَّهُ أَحَدٌ﴾" (اسني يهقي، باب ما يقرأ في الوتر بعد الفاتحة، حديث شمېره: ۵۰۴۷، په دې حديثو کي د دريو رکعاتو صراحت سوی دی چي وتر درې رکعت دي، همدا رنگه له حضرت عائشې رَضِيَ اللهُ عَنْهَا څخه بل روايت دی "كَانَ رَسُولُ اللَّهِ ﷺ لَا يَسْلُفُ فِي الرُّكْعَتَيْنِ الْأُولَيَيْنِ مِنَ الْوُتْرِ" (چي نبي کریم ﷺ به دوترو په اولو دوو رکعتو کي سلام نه کرځوی)، ④ حسن بصري رَجَنَةُ الله فرمايي: "أَجْمَعَ الْمُتَّكِلُونَ عَلَى أَنَّ الْوُتْرَ لَدُنَّ لَا يَسْلُفُ إِلَّا فِي آخِرِهِمْ" (يعني د مسلمانانو پر دې خبره اجماع ده چي وتر درې رکعت دي چي صرف د هغوی په آخر کي به سلام

گرځوي)، ۵) له ابن مسعود رضي الله عنه څخه روايت دی "وَكُنْ اللَّيْلُ كَوْتُرَ النَّهَارِ" او ظنني روايت قطعي دی (يعني وتر د صلاۃ المغرب موافق دي)، لهذا همدي ته ترجيح ورکول اولی او اقوی دي.

وقنت في ثالثهم قبل الركوع أبداً: زموږ په نېز د دعائي قنوت محل درېيم رکعت او تر رکوع مخکي دی، يعني دعائي قنوت به د درېيم رکعت تر رکوع مخکي ويل کيږي او ټوله کال به ويل کيږي او دامام شافعي رحمته الله مذهب دا دی چي تر رکوع وروسته به ويل کيږي او فقط درمضان په آخري پنځلسو ورځو کي به ويل کيږي؛ زموږ دليل دابی بن کعب رضي الله عنه دا حديث دی: "أَنَّ رَسُولَ اللَّهِ ﷺ كَانَ يُؤْتِرُ فَيَقْرَأُ قَبْلَ الرُّكُوعِ". (اسني ابن ماجه، باب ماجاء في القنوت قبل الركوع، حديث شعبه، ۱۱۸۲، (يعني نبي کریم ﷺ به د وترو پر مهال دعائي قنوت تر رکوع مخکي ويل)، او څرنگه چي دعائي قنوت د وترو سره خاص ده او وتر ټوله کاله کيږي، نو ځکه به دعائي قنوت هم ټوله کال ويل کيږي، فقط درمضان د آخر سره به نه خاصول کيږي.

فليد: دعائي قنوت به په کراړه (پت آواز) سره ويل کيږي؛ ځکه دا دعاء ده او په دعاء کي سنت اخفاء ده، که څه هم بعضي حضرات وايي چي امام به يې په لوړ آواز سره وايي، خو اول قول اصح دی چي اخفاء به پکښي کول کيږي، په حديث کي دي چي بهتره دعاء پته دعاء ده "خَيْرُ الدُّعَاءِ الْحَقِيقِي". (رد المحتار ج: ۱، ص: ۲۹۳).

بعد أن كبر: يعني د وترو په درېيم رکعت کي کله چي دعائي قنوت وايي، نو په تکبير ويلو سره دي خپل دواړه لاسونه تر غوږو پوري پورته کړي او بيادي دعائي قنوت ووايي؛ دليل دا حديث دی کوم چي مخکي هم ذکر سو "لَا تُرْفَعُ الْأَيْدِي إِلَّا فِي سَبْعِ مَوَاطِنَ وَذَكَرَ مِنْهَا الْقُنُوتُ" (لاسونه به نه پورته کول کيږي مگر په اوو ځايونو کي چي له هغوی څخه يو قنوت دی)، او په لماته کي لاسونه پورته کول بغير له تکبير ويلو څخه مشروع نه دي، نو له دې حديث څخه تکبير ويل هم ثابت سوه.

دعائي قنوت (د قنوت دعاء): د وترو په آخر کي هره دعاء ويل جائز دي، خو سنت داده چي ماثوره دعاء يعني دعائي قنوت ووايي، دعائي قنوت په حديثونو کي په بېلابېلو الفاظو نقل سوې ده او تر ټولو غوره داده: «اللَّهُمَّ إِنَّا نَسْتَغْفِرُكَ وَنَسْتَغْفِرُكَ وَنُؤْمِنُ بِكَ وَنَتَوَكَّلُ عَلَيْكَ وَنُحْيِي عَلَيْكَ الْخَيْرَ وَنَشْكُرُكَ وَلَا نَكْفُرُكَ وَنَخْلَعُ مِنْ يَدِكَ مَنْ يَفْجُرُكَ، اللَّهُمَّ إِنَّا نَعْبُدُكَ وَلَكَ نُصَلِّي وَنَسْجُدُ وَإِلَيْكَ نَسْأَلُ وَنَحْجِدُ وَنَرْجُو وَحَمَتَكَ وَنُخْشِي عَذَابَكَ إِنَّ عَذَابَكَ بِالْكَفَّارِ مُلْحِقٌ».

او غوره داده چې هغه دعاء هم تر قنوت وروسته وربل سي کوم چې رسول الله ﷺ و حضرت حسن (عليه السلام) ته ورسولي وه: «**اَللّٰهُمَّ اهْدِنِيْ فَيَمِّنْ هَدِيَّتْ وَعَافِنِيْ فَيَمِّنْ عَافِيَّتْ وَتَوَلَّنِيْ فَيَمِّنْ تَوَلِّيَّتْ وَبَارِكْ لِيْ فَيَمِّنَا اُغْثِيَّتْ وَقَوِّ شَرَّ مَا قَضَيْتَ اِنَّكَ تَقْضِيْ وَلَا يُقْضٰى عَلَيْكَ وَاِنَّهُ لَا يَزِلُّ مَنْ وَالَيْتْ وَلَا يَعْزُ مَنْ عَادَيْتْ تَبَارَكَ رَبَّنَا وَتَعَالَيْتْ**». او که خوښه يې وي درود شريف دي هم په آخر کي ورسره زيات کړي: «**وَصَلَّى اللّٰهُ تَعَالٰى عَلٰى نَبِيِّهِ وَاٰلِهِ وَصَحْبِهِ وَسَلَّم**».

د هغه کس حکم چې دعائي قنوت يې زده نه وي: ① که د چا د قنوت دعاء زده نه وي، نو هغه دي "رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ" وايي، ② يادي درې واړه دا وايي: "اللّٰهُمَّ اغْفِرْ لِيْ". ③ يادي درې واړه "يَا رَبِّ" وايي.

وقرأ في كل ركعة منه فاتحة الكتاب وسورة: دوترو په هر رکعت کي سورة الفاتحه او يوبل سورت ويل د ټولو په اتفاق سره واجب دي، د صاحبينو او امام شافعي رَجَعَهُ الله په نېز خو حکه چې د دوی په نېز و تر سنت دي او د سنتو په هر رکعت کي قرائت واجب دی، او د امام صاحب رَجَعَهُ الله په نېز و تر که څه هم واجب دي، لېکن څرنگه چې و تر په سنتو سره ثابت دی او سنت يقين (و خوب) نه فايده کوي، نو دوترو په وجوب کي يو قسم شېبه پاته سوه (يعني څه دستوالي شېبه پکښي راغله)، نو حکه امام صاحب رَجَعَهُ الله احتياطاً په هر رکعت کي قرائت واجب وگرځوي، لکه څرنگه چې په الذر المختار (ج: ۱، ص: ۲۹۲) کي دې وضاحت داسي سوي دی: "لکنه يقرأ في كل ركعة منه فاتحة الكتاب وسورة احتياطاً (قولها احتياطاً) أي لأن الواجب تركه بين السنة والفرض. فبانظر إلى الأول تجب القراءة في جميعه وبالنظر إلى الثاني لا، فتجب احتياطاً".

ولا يقننت لغیرہ: دا حانفو په نېز له وترو څخه ماسو په بل لمانځه کي قنوت نسته. د امام شافعي رَجَعَهُ الله په نېز د سهار په لمانځه کي قنوت ويل سنت دي؛ دليل يې د حضرت انس (رضي الله عنه) حديث دی "كَانَ النَّبِيُّ ﷺ يَقْنُتُ فِي صَلَاةِ الْفَجْرِ إِلَى أَنْ فَارَكَ الدُّنْيَا" (يعني نبي کریم ﷺ به د سهار په لمانځه کي قنوت ويلو تر دې چې له دنيا څخه رخصت سو)، زموږ دليل د ابن مسعود (رضي الله عنه) حديث دی "أَنَّ النَّبِيَّ ﷺ قَنَتَ فِي صَلَاةِ الْفَجْرِ شَهْرًا يَدْعُو عَلَى خِيٍّ مِنْ أَحْيَاءِ الْعَرَبِ" او په بل روايت کي دي "قَنَتَ رَسُولُ اللَّهِ ﷺ فِي صَلَاةِ الْفَجْرِ شَهْرًا أَوْ قَالَ أَرْبَعِينَ يَوْمًا عَلَى أَهْلِ رَعْلٍ وَ

ذُكُوتٍ وَحِجَّةٍ جِئْنَا فَكُلُوا الْفُكَّاءَ وَهُوَ سَبْعُونَ رَجُلًا أَوْ ثَمَانُونَ" (يعني نبي کریم ﷺ یوه میاشت یا څلور پښت ورځې دسهار په لمانځه کې قنوت ووايي او مقصد یې درغل، ذکوان او عصیه قبیلو ته ښهرا کول وه چې هغوی اړیا یا اتیا قاریان شهیدان کړي وه)، له دغه حدیث څخه معلومه سوه چې نبي کریم ﷺ دسهار په لمانځه کې له یو څو ورځو څخه بغیر دعائي قنوت نه ده ويلي، همدارنگه له ابو عثمان نهدی ؓ څخه روایت دی هغه فرمایي چې ما دوه کاله په حضرت ابو بکر ؓ او حضرت عمر ؓ پسي لمونځ کړی دی خودی یومي نه دی لیدلی چې دسهار په لمانځه کې یې دعائي قنوت ويلي وي.

وَيَتَّبِعُ الْمُؤْتَمَّ قَادَتِ الْوَتَرِ لَا الْفَجْرِ: څرنگه چې زموږ په نېز له وترو څخه بغیر په بل لمانځه کې دعائي قنوت نسته، لهذا فقط د وترو په دعائي قنوت کې به مقتدی دامام اتباع کوي يعني مقتدی به یې هم وایي، لېکن که امام دسهار په لمانځه کې دعائي قنوت وایي مثلاً شافعي المسلک امام وي او مقتدی حنفي وي، نو مقتدی دي د هغه اتباع نه کوي يعني سکوت دي کوي، قنوت دي نه وایي؛ ځکه زموږ په نېز دسهار په لمانځه کې دعائي قنوت نسته، نو دسهار په لمانځه کې د دعائي قنوت وړل کېدلو په وخت کې دي حنفي مقتدی خاموش درېږي او لاسونه دي ایله ساتي، لکه څرنگه چې په ردالمحتار (ج: ۱، ص: ۲۹۵) کې دې وضاحت سوی دی "(لا الفجر) لآئه منسوخ (بل یقف ساکتاً علی الأظھر) مرسلایديه".

د سنت او نفلي لمنځونو بیان

وَالسُّنَّةُ قَبْلُ الْفَجْرِ وَبَعْدَ الظُّهْرِ وَالْمَغْرِبِ وَالْعِشَاءِ رَكَعَتَانِ او سنت مخکې تر (لمنځه) دسهار او وروسته تر (لمنځه) د ماښام او ماښام دوو رکعتو دي وَقَبْلُ الظُّهْرِ وَالْمَغْرِبِ وَبَعْدَهَا أَرْبَعُ او مخکې تر (لمنځه) د ماښام او جمعې او وروسته تر جمعې څلور رکعتو دي وَكَذَّبَ الْأَرْبَعُ قَبْلُ الْعِشَاءِ وَبَعْدَهَا او مستحب دي څلور رکعتو مخکې تر (لمنځه) دماښام او ماښام وروسته تر ماښامو سنن وَالسُّنَّةُ بَعْدَ الْمَغْرِبِ او شپږ رکعتو وروسته تر (لمنځه) دماښام.

اللغات: ﴿ذنب﴾ د کرم له بابه ماضي ده: مستحب کېدل.

تشریح: سنت پر دوه قسمه دي: مؤکده او غیر مؤکده، مؤکده هغه سنت دي چې نبي کریم ﷺ پر هغوی همېشېتوب کړی وي د کله ناکله پرېښوولو سره، او غیر مؤکده هغه سنت دي چې نبي کریم ﷺ پر هغوی همېشېتوب نه وي کړی، د سنت مؤکده لمنځونو تر تیب په دې توگه دی چې د

سهار تر لمانځه مخکې دوه رکعت، د ماښام تر لمانځه مخکې شلور رکعت، د ماښام تر لمانځه وروسته دوه رکعت، د ماښام تر لمانځه وروسته دوه رکعت او د ماخوستن تر لمانځه وروسته دوه رکعت سنت مؤکده دي، په دې باره کې اصل دلیل د حضرت عائشې رَضِيَ اللهُ عَنْهَا حديث دی چې هغه فرمايي: **"قَالَ رَسُولُ اللَّهِ ﷺ: مَنْ تَابَ بَرَّ (وَاطْلَبَ) عَلَى الثُّلُثِ عَشْرَةَ رُكْعَةً مِنَ الثُّلُثِ بَنَى اللَّهُ لَهُ بَيْتًا فِي الْجَنَّةِ: أَرْبَعُ رُكْعَاتٍ قَبْلَ الطُّلُوعِ وَرُكْعَتَيْنِ بَعْدَهَا وَرُكْعَتَيْنِ بَعْدَ الْغُرُوبِ وَرُكْعَتَيْنِ بَعْدَ الْإِجَاءِ وَرُكْعَتَيْنِ قَبْلَ الْفَجْرِ"** اترمذي شریف، باب فیمن صلی فی یوم وليلة...، حديث شمېره: ۲۱۴، مسلم شریف، باب فضل السنن الزايدة قبل الفرائض، حديث شمېره: ۱۷۲۸، ابوداؤد شریف، باب التطوع وركعات السنة، حديث شمېره: ۱۲۵۲، په دې ټولو کې دا حديث نقل سوی دی د الفاظو دغه تفسیر سره (يعني چا چې په ورځ او شپه کې پر دوولسو رکعتو همېشتوب وکړي، نو الله تعالیٰ به د هغه لپاره په جنت کې کور جوړ کړي: شلور رکعت د ماښام تر لمانځه مخکې او دوه رکعت تر هغه وروسته، دوه رکعت د ماښام تر لمانځه وروسته، دوه رکعت د ماخوستن تر لمانځه وروسته او دوه رکعت د سهار تر لمانځه مخکې).

او همدارنگه د جمعې تر لمانځه مخکې او وروسته شلور رکعت په یوه سلام سره سنت مؤکده دي د امام صاحب رَجَته الله په نېز، او د امام ابو یوسف رَجَته الله په نېز د جمعې تر لمانځه وروسته شپږ رکعت سنت دي، اول شلور رکعت په یوه سلام سره او بیا هره رکعت په یوه سلام سره، د جمعې تر لمانځه مخکې د خلورو رکعتو سبب دلیل د ابن عباس رَضِيَ اللهُ عَنْهُمَا حديث دی **"قَالَ: كُلَّ رَسُولٍ اللَّهُ ﷺ يَزِيدُكَ مِنْ قَبْلِ الْجُمُعَةِ أَرْبَعًا"**، او د جمعې تر لمانځه وروسته د خلورو رکعتو ستونځه باره کې د امام صاحب رَجَته الله دلیل دا حديث دی **"إِذَا صَلَّيْتَ أَحَدَكُمْ الْجُمُعَةَ فَلْيُحِلِّ بَعْدَهَا أَرْبَعًا"** (کله چې ستاسې یو د جمعې لمونځ وکړي، نو تر هغه وروسته دي شلور رکعت وکړي)، او بل د ابو هريره رَضِيَ اللهُ عَنْهُ دا حديث دی: **"إِذَا صَلَّيْتُمْ بَعْدَ الْجُمُعَةِ فَصَلُّوا أَرْبَعًا"**. مسلم شریف، باب الصلاة بعد الجمعة، حديث شمېره: ۱۲۰۷۴، (نبي ﷺ و فرمايل: کله چې تاسو د جمعې تر لمانځه وروسته لمونځ کوی نو شلور رکعت کوئ!). د امام ابو یوسف رَجَته الله دلیل د صحابه وواړ دي، لکه شرنګه چې له حضرت علي، حضرت ابن عمر او حضرت ابو موسیٰ اشعري رَضِيَ اللهُ عَنْهُمْ څخه د جمعې تر لمانځه وروسته شپږ رکعت کول روایت سوي دي *، نو په دې توګه هره ورځ دوولس رکعت سنت مؤکده سوه او د جمعې

* وراجع قول: علامه ابراهيم حلي رَجَته الله د منية المصلي په شرح "کبير" (فصل في التوافل) کې د امام ابو یوسف رَجَته الله پر قول فتوى وړکړې ده: ځکه د امام ابو یوسف رَجَته الله قول جامع دی، چې په هغه کې د دواړو طرفونو په روایاتو کې تطبیق راځي او په دواړو باندي عمل کېږي.

په ورځ شپاړس رکعت او د امام ابو یوسف رحمه الله په نیز د جمعې په ورځ اتلس رکعت سنت مؤکده سوه.

فایده: د جمعې تر لماتځه وروسته د شپږو رکعتو په ترتیب کې د مشایخو اختلاف دی، د بعضو رایه داده چې اول دي څلور رکعت وکړي او بیا دوه رکعت، لېکن د علامه انور شاه کشمري رحمه الله رایه داده چې اول دي دوه رکعت وکړي او بیا څلور رکعت. (العرف الشدي ج: ۱، ص: ۲۳۰)

تر ټولو زیات تاکید د سهار د سنتو دی، یعنې له ټولو مؤکده سنتونو څخه قوي او ټینګ سنت د سهار سنت دي، تر دې چې واجب ته نژدې دي، له امام صاحب رحمه الله څخه روایت دی چې که څوک دا پیله غږه په ناستي یا د سپړتیا په حالت کې وکړي، نو نه صحیح کیږي؛ له حضرت عائشې رضي الله عنها څخه روایت دی: "لَمْ يَكُنِ النَّبِيُّ ﷺ عَلَى شَيْءٍ مِنْ التَّوَافُلِ أَشَدَّ مِنْهُ تَعَاهُداً عَلَى رَكْعَتَيِ الْفَجْرِ". (بخاري شریف، باب تعاهد رکعتی الفجر، حدیث شمېره: ۱۱۶۹)، (یعنې نبي ﷺ د هېڅ سنتو دومره په ټینګه خیال نه ساتی لکه څرنګه چې یې د سهار د دوو رکعتو سنتو خیال ساتی)، او په بل حدیث کې راځي: "رَكْعَتَا الْفَجْرِ خَيْرٌ مِنَ الدُّنْيَا وَمَا فِيهَا". (مسلم شریف، باب استيعاب رکعتی الفجر، حدیث شمېره: ۱۷۲۱). (یعنې د سهار دوه رکعت سنت غوره دي تر دنیا او تر هغه څه چې په دنیا کې دي).

د سهار تر سنتو وروسته مؤکده سنتونه: امام حلواني رحمه الله فرمایي چې د سهار تر دوو رکعتو سنتو وروسته بیا تر ټولو مؤکده سنت: ① د ماښام دوه رکعت سنت دي، ② بیا د ماښام تر لماتځه وروسته دوه رکعت سنت ډېر مؤکده دي، ③ بیا د ماخوستن تر لماتځه وروسته دوه رکعت سنت ډېر مؤکده دي، ④ په آخر کې د ماښام تر لماتځه مخکني څلور رکعت سنت ډېر مؤکده دي.

خو د صحیح قول مطابق د سهار تر سنتو وروسته بیا د ماښام تر لماتځه مخکني څلور رکعت سنت ډېر مؤکده دي، ځکه پر هغه د نبي کریم ﷺ همیشټوب په صراحت سره نقل سوی دی، او دا نور د مخکني ترتیب یو تر بله مؤکده دي او د ځینو په نیز دا نور ټوله سره برابر دي، صاحب د نوافل الحقائق لیکلي دي چې همدا اصح قول دی.

ودندب الأربع قبل العصر والعشاء وبعد الصلاة: له دې ځایه سنن غیر مؤکده ذکر کوي چې هغوی ته سنن الزوائد، منسوب او مستحب هم وېل کیږي، ددوی پرې بنسټونکی نه ګڼه ګاره کیږي او اداء کونکی یې د ثواب مستحق کیږي، او هغه دا دي:

①... د مازيګر تر لماتځه مخکي څلور رکعت، او د ځینو په نیز دوه رکعت مستحب دي؛ دلیل د حضرت علي رضي الله عنه حدیث دی: "كَانَ النَّبِيُّ ﷺ يُصَلِّي قَبْلَ الْعَصْرِ أَرْبَعَ رَكَعَاتٍ". (ترمذي شریف، باب الأربع قبل العصر، حدیث شمېره: ۱۲۲۹)، (نبي ﷺ به د مازيګر تر لماتځه مخکي څلور رکعت لمونځ

کوی)؛ او د حضرت علي عليه السلام په بل حديث کي ذکر سوي دي: "كَانَ النَّبِيُّ ﷺ يُصَلِّي قَبْلَ الْعَصْرِ رَكَعَتَيْنِ". (ابوداؤد شريف، باب الصلاة قبل العصر، حديث شمېره: ۱۲۷۴). (يعني نبي ﷺ به د مازيگر تر لمانځه مخکي دوه رکعت لمونځ کوي)؛ او د ابن عمر رضي الله عنهما په حديث کي راځي: "رَجِمَ اللَّهُ إِمْرَأً صَلَّى قَبْلَ الْعَصْرِ أَرْبَعًا". (ابوداؤد شريف، باب الصلاة قبل العصر، حديث شمېره: ۱۲۷۳). (نبي ﷺ وفرمايل: الله دي رحم وکړي پر هغه کس چي د مازيگر تر لمانځه مخکي څلور رکعت لمونځ وکړي). نو د رواياتو د اختلاف په وجه د مازيگر تر لمانځه مخکي د ځيني علماؤ په نېز څلور رکعت او د ځينو په نېز دوه رکعت مستحب دي.

⑤... همدارنگه د ماخوستن تر لمانځه مخکي څلور رکعت مستحب دي، دوه رکعت هم صحيح دي، په حديثو کي د دې ذکر نسته، همدارنگه له نبي کریم ﷺ څخه پر دې مواظبت ثابت نه دی، نو دا هم مستحب دي.

⑥... همداسي ښه او مستحب دا ده چي د ماخوستن تر لمانځه وروسته هم څلور رکعت سنت اداء کړل سي؛ دليل د حضرت کعب عليه السلام دا حديث دی: "مَنْ صَلَّى أَرْبَعَ رَكَعَاتٍ بَعْدَ الْوُضْءِ فَقَرَأَ فِيهِنَّ وَأَحْسَنَ رُكُوعَهُنَّ وَسَجُودَهُنَّ كَانَ أَجْرُهُ كَأَجْرِ مَنْ صَلَّى فِي لَيْلَةِ الْقَدْرِ". (سنن دارقطني، ج: ۲، ص: ۱۲۶، حديث شمېره: ۱۱۸۹۹). (يعني څوک چي د ماخوستن تر لمانځه وروسته څلور رکعت لمونځ وکړي او په هغه کي قرائت وکړي، رکوع او سجده يې په ښه توگه اداء کړي، نو ثواب به يې د هغه سري په څېر وي کوم چي د شب قدر په شپه څلور رکعت لمونځ وکړي).

فایده: لنډه دا چي د ماخوستن تر لمانځه وروسته څلور رکعت سنت دي، خو په دې کي اختلاف دی چي په دغه څلورو کي د ماخوستن دوه رکعت سنت مؤکده هم داخل دي او که هغه جلا دي؟ د بعضي حضراتو رايه دا ده چي په دغه څلورو رکعتو کي دوه رکعت مؤکده هم شامل دي، او بعضو هغه جلا کړي دي او د شپږو رکعتو قائل دي، دوه رکعت مؤکده او څلور رکعت غير مؤکده. (حلی کبير: ۳۷۸)

⑦... همدارنگه د ماښام تر لمانځه وروسته شپږ رکعت کول مستحب دي؛ په دې باره کي دليل د ابن عباس رضي الله عنهما حديث دی چي نبي کریم ﷺ وفرمايل: "مَنْ صَلَّى بَعْدَ الْمَغْرِبِ سِتَّ رَكَعَاتٍ كَتَبَ مِنَ الْأَوَابِينِ" (يعني څوک چي د ماښام تر لمانځه وروسته شپږ رکعت لمونځ وکړي، هغه به د اوابينو (يعني الله تعالى و طرف ته د رجوع کونکو) په فهرس کي وليکل سي). همدارنگه د ترمذي شريف په يوروايت کي دي چي نبي کریم ﷺ وفرمايل: "کوم څوک چي د ماښام تر لمانځه وروسته شپږ رکعت (د اوابينو لمونځ) وکړي او د هغوی په مينځ کي څه غلطه خبره ترخوله نه

وباسي، نو دا شپږ رکعت په ثواب کي دهغه لپاره د دولسو کالو د عبادت برابر ګرځول کيږي". (ترمذی شریف ج: ۱، ص: ۹۸)

فایده: د مانبام تر لمانځه وروسته دغه شپږ رکعت نفلو ته "صَلَاةُ الْآذَانِ" وایي (یعني الله ته د رجوع کونکو خلکو لمونځ ادا توبه او استغفار کونکو لمونځ). دغه لمونځ ټوله په یوه سلام یا په دوو سلامو سره کول هم جائز دي، لېکن په دریو سلامو سره یعني پر هرو دوو رکعتو سلام ګرځول افضل دي، د دې په فضیلت کي ذکر سوه چي د شپږو رکعتو ثواب د دولسو کالو د عبادت برابر دي.

او د علماؤ په نېز صحیح او متحقق داده چي دغه شپږ رکعت له دوه رکعت سنت مؤکده وو څخه بغیر دي، نو ځکه دوه رکعت سنت مؤکده دي په جلا سلام سره وکړي. لېکن د حدیثو په الفاظو کي د دې هم گنجایش سته چي دوه رکعت سنت مؤکده هم په دې لمانځه کي شامل کړل سي او د هغه سره شپږ رکعت وشمېرل سي. (شفاء الارواح، بحواله عمدة الفقه، و درسي ترمذی)

وَكُرَّةِ الزِّيَادَةِ عَلَى أَرْبَعٍ بِسَبْعِينَ فِي نَفْلِ النَّهَارِ او مکروه دي زیاتوب کول پر څلورو رکعتو په یوه سلام سره د ورځي په نفلو کي وَعَلَى ثَمَانٍ لَيْلًا او پر اتور رکعتو د شپې وَالْأَفْضَلُ فِيهِمَا رِبَاعٌ او افضل په ورځ او شپه دواړو کي څلور، څلور رکعت دي وَطُولُ الْقِيَامِ أَحَبُّ مِنْ كَثْرَةِ السُّجُودِ او ولاړه او ږول (زیات درېدل) ډېر ښه دي له زیاتو سجدو څخه وَالْقِرَاءَةُ قَرَضٌ لِي رَكْعَتِي الْقَرْضُ وَكُلُّ الثُّغْلِ وَالْوُتْرِ او قرائت فرض دی په دوو رکعتو کي د فرضو او په ټولو رکعتو کي د نفلو او وترو لَزِمَ الثُّغْلُ بِالسُّرُورِ وَلَوْ عِنْدَ الْغُرُوبِ بِالْغُلُوعِ او لازميږي نفل په شروع کولو سره که څه هم د لمر لوېدلویا لمر راځتلو په وخت کي وي.

اللغات: ﴿تسليمة﴾ د تفهیل د باب مصدر دی: سلام ګرځول، ﴿رباع﴾ څلور، څلور، ﴿أحب﴾

د اسم تفضیل صیغه ده: ډېر خوښ، ډېر ښه.

تشریح: د افضلیت او اباحت په اعتبار سره د شپې او ورځي دواړو نفلو په مقدار کي د علماؤ

اختلاف دی، دامام صاحب رَحْمَةُ اللهِ په نېز د ورځي په نفلو کي په یوه سلام سره دوه رکعت کول یا څلور رکعت کول مباح دي، تر دې زیات مکروي؛ دلیل یې دادی چي تر دې زیاتو رکعتو په باره کي نص نه دی وارد سوی، لهذا که چیري زیاتوب مکروه نه وی، نو د جواز د بیان لپاره به ښي کریم ﷺ یو محل خو زیاتوب کړي وی.

همدارنگه د شپې په نفلو کي په یوه سلام سره اته رکعت کول بېله کراهته جائز دي. پر اتو رکعتو زیاتوب کول په یوه سلام سره مکروه دي؛ دلیل دا چي نبي کریم ﷺ د شپې په یوه سلام سره پر اتو رکعتو زیاتوب نه دی کړی، که چیري مکروه نه وای، نو دبیان جواز لپاره به نبي کریم ﷺ یو ځل خوزیاتوب کړي وای.

والأفضل فيهما: دامام صاحب رَجَنَةُ الله په نېز افضل داده چي که ورځ وي او که شپه پر څلورو، څلورو رکعتو دي سلام گرځوي يعني په ورځ او شپه دواړو کي په یوه سلام سره څلورو رکعت کول افضل دي.

صاحبين رَجَنَةُ الله فرمايي چي د شپې په نفلو کي افضل داده چي په یوه سلام دوه، دوه رکعت وکړي؛ دلیل يې پر تراويحو قياس دی، او د ورځي په نفلو کي افضل داده چي په یوه سلام سره څلور رکعت وکړي؛ دلیل يې پر سنتو قياس دی. امام صاحب رَجَنَةُ الله فرمايي چي د څلورو رکعتو په تحریمه کي دوام او مشقت زیات دی، نو ځکه په هغه کي به افضلیت هم زیات وي؛ لکه څرنگه چي نبي کریم ﷺ فرمایلي دي "إِنَّمَا أَجْرُكَ عَلَى قَدَرِ نَفْسِكَ" (يعني ستا لپاره ثواب ستاد مشقت او تکلیف په اندازه دی). او و صاحبينو رَجَنَةُ الله ته جواب دادی چي تراويح عموماً په جماعت سره کول کيږي، نو ځکه په تراويحو کي د آساتيا اړخ رعایت کول کيږي او آساتيا په دې کي ده چي پر هر دوو رکعتو سلام وگرځوي. ښکاره دي وي چي دامام صاحب او صاحبينو دا اختلاف فقط په افضلیت کي دی، نه په جواز کي، لکه په شروع کي چي ذکر سوه.

نفل اوږدول افضل دي او که يې زیات رکعتونه کول افضل؟

و طول القيام أصب من كثرة السجود: په نفلو کي ولاړه اوږدول (يعني ترهږه وخته فربدل) افضل دي تر دې چي زیات رکعتونه وکړي، مثلاً کله چي يو څوک تر يو ټاکلي وخت پوري نفل کول غواړي، نو په هغه وخت کي کم رکعتونه کول او ولاړه پکښي اوږدول افضل دي تر دې چي په هغه کي رکعتونه زیات وکړي ولاړه کمه پکښي کوي؛ دلیل دا حديث دی چي نبي کریم ﷺ وفرمايل "أَفْضَلُ الصَّلَاةِ طَوْلُ الْوُضَائِرِ" (افضل هغه لمونځ دی چي په هغه کي ولاړه اوږده وي). او بل دلیل دا دی چي په اوږده ولاړه (طول قيام) کي قرائت زیات کيږي او په زیاتو رکعتونو کي تسبیح (مسجد تسبیح) زیاته ويل کيږي او قرائت له تسبیح څخه افضل دی، نو ځکه مثلاً دوه رکعت کول او په هغه کي زیات قرائت د قرآن کول افضل دي تر دې چي څلور رکعت وکړي او کم قرائت پکښي وکړي،

خو دا حکم د نفلي او تنها لمونځ کولو دی، د جماعت دا حکم نه دی. ځکه په جماعت کې دخلکو رعایت کول کیږي چې په هغوی کې ضعیفان، مریضان هر قسم خلک سته.

د فرضو په آخري دوو رکعتو کې د قرائت حکم

والقراءة فرض في ركعتي الفرض: د فرضي لمونځ په دوو رکعتو کې قرائت فرض دی او اول دوه رکعت د قرائت لپاره متعین کول واجب دي دا حنفو په نېز، چې قرائت به د فرضو فقط په اولو دوو رکعتو کول کیږي؛ دامام شافعي رحمه الله په نېز په ټولو رکعتونو کې قرائت فرض دی او دامام مالک رحمه الله په نېز په درېو رکعتونو کې فرض دی، زموږ دلیل دا آیت دی ﴿قَارِءُ وَاَمَّا عَشْرُونَ﴾ الْقُرْآن ﴿په دې سره دلیل په دې توګه دی چې "اقرءوا" صیغه دامرده او امر د تکرار تقاضا نه کوي، نو د دې آیت له عبارت (عبارت النص) څخه په یوه رکعت کې قرائت ثابت سوه او څرنګه چې دویم رکعت من کل الوجوه (په هر اعتبار سره) د اول رکعت مشابه دی، نو ځکه په دلالة النص سره په دویم رکعت کې هم قرائت واجب کړی سو، لنډه دا چې په اول رکعت کې قرائت په عبارة النص سره ثابت سو او په دویم رکعت کې په دلالة النص سره ثابت سو، او پاته سوه آخري دوه رکعتونه، نو هغه په څو شیانو کې له اولو دوو رکعتو څخه جلا دي: ① یو دا چې د سفر په وجه آخري دوه رکعت ساقطیږي، نه اول دوه، ② دویم دا چې په اولو دوو رکعتو کې بالجهر قرائت کیږي او په آخري دوو رکعتو کې بالسِر، ③ درېیم دا چې په اولو دوو رکعتو کې دفاتحې سره یو بل سورت یو ځای کول هم واجب دي او په آخري دوو رکعتو کې دفاتحې سره سورت نه یو ځای کول کیږي، لهنا کله چې د دوی تر مینځ دومره اندازۀ تفاوت دی، نو ځکه آخري دوه رکعت به د اولو دوو رکعتو سره نه لاحقول کیږي.

فایده: په آخري دوو رکعتو کې لمونځ گزار ته اختیار دی که سورة الفاتحه وایي، یا درې درتسیبحات وایي، یا درېو تسیبحاتو په اندازه چپ درېږي، همدا له امام صاحب رحمه الله څخه روایت سوي دي او همدا له حضرت علي عليه السلام او ابن مسعود عليه السلام څخه روایت سوي دي، خو سورة الفاتحه وبل افضل دي؛ ځکه نبی کریم ﷺ د کله نا کله پرېښوولو سره پر هغه مهېشتوب کړی دی. (تمیل)

په نفلو او وترو کې د قرائت حکم

وکل الثقل والوتر: فرمایي چې د نفلو او وترو په ټولو رکعتونو کې قرائت واجب دی (د نفل په لفظ کې سنت هم داخل دي، لکه مخکې چې ذکر سوه)؛ د نفلو په ټولو رکعتونو کې قرائت ځکه واجب دی چې د نفل هر دوه رکعت جلا لمونځ دی او درېیم رکعت ته ولاړېدل د نوي تحریمې په څېر دي (یعني لکه

له نوي سره دوه رکعت لمونځ شروع کول، همدا وجه ده چې زموږ مشايخو ويلي دي چې په نفلو کې له مونځ گزار چې کله درېيم رکعت ته ولاړ سي نو ثناء (سُبْحَانَكَ اللَّهُمَّ...) دي ووايي؛ ځکه د درېيم رکعت لپاره ولاړ بدل د نوي تحریمې او نوي لمانځه په مرتبه کې دي. او په وترو کې هم احتیاطاً د نفلو په څېر په هر رکعت کې قرائت واجب وگرځول سو؛ ځکه د وترو وجوب په سنت سره ثابت دی همدا وجه ده چې صاحبين رَجَبُهُنَّاهُ د وترو د سنت والي قائل دي، نو په وترو کې څه غوندي شېبه د نفلو (سنتو) ده، نو ځکه احتیاطاً د نفلو په څېر د وترو په هر رکعت کې قرائت واجب وگرځول سو.

ولزم الثقل بالشوم ولوعند الغروب والظلم: نفلي لمونځ چې کله شروع کړل سي، نو محض په شروع سره د نفل د لمونځ گزار پر نمه لازم گرځي، که څه هم په مکروه وختونو (لمر راځتلو یا لمر لوېدلو په وخت) کې یې شروع کړي، لېذا که تر شروع کولو وروسته نفل فاسد کړي، نو د هغه قضاء واجب ده. دامام شافعي رَجَبُهُنَّاهُ په نېز د هغه قضاء واجب نه ده؛ دلیل یې دادي چې نفل کونکی متبرع دی (يعني منتقل داسې عبادت اداء کونکی دی کوم چې پر هغه لازم نه دی) او پر تبرع کونکي د شي لزوم نه وي، دا حانفو دلیل دادي چې د نفلو تر شروع کولو وروسته چې د هغه کومه حصه اداء سوه هغه قربت او عبادت سوه، او کوم شی چې عبادت واقع سي، د هغه پوره کول لازميږي دې لپاره چې عمل له باطلېدلو څخه محفوظ وساتلی سي؛ ځکه عمل باطلول (ابطال عمل) حرام دي لکه څرنګه چې په قرآن کریم کې دي: ﴿وَلَا تُبْطِلُوا أَعْمَالَكُمْ﴾ (يعني خپل اعمال مه باطلوئ!)، نو په دې وجه که نفلي عمل په مینځ کې فاسد کړي، نو د هغه راګرځول واجب دي.

د نفلو د اولو يا آخري دوو رکعتونو د فاسدولو صورت او حکم

وَقَضَى رُكْعَتَيْنِ لَوْ تَوَلَّى أَرْبَعًا وَأَقْسَدَ الْبَيْتَ الْقُدُوسَ الْأَوَّلَ أَوْ قَسَدَهُ أَوْ قَضَاهُ رَاوِي ددو رکعتو (دوه رکعتو دي راوېرځوي) که چیرې یې نیت کړی وي د څلورو رکعتو او (بیا) هغوی یې فاسد کړي وي وروسته تر اولي ناستې یا مخکې تر هغه أَوْ لَمْ يَقْرَأْ فِيهِنَّ شَيْئًا یا قرائت نه وکړي په ټولو رکعتونو کې هېڅ (يعني په څلورو سره رکعتونو کې مېخ نه ووايي) أَوْ قَرَأَ فِي الْأَوَّلَيْنِ أَوْ الْآخِرَيْنِ یا قرائت وکړي په اولو دوو رکعتو کې یا په آخري دوو رکعتو کې أَوْ الْأَوَّلَيْنِ وَإِخْدَى الْآخِرَيْنِ یا (قرايت وکړي) په اولو دوو رکعتو کې او په يوه کې د آخري دوو رکعتو أَوْ الْآخِرَيْنِ وَإِخْدَى الْأَوَّلَيْنِ یا (قرايت وکړي) په آخري دوو رکعتو کې او په يوه کې د اولو دوو رکعتو أَوْ إِخْدَى

اَلْأُخْرَيْنِ يَا (قرائت وکړي) په یوه کي د آخري دوو رکعتو وَأَرْبَعًا نَوْقَرًا فِیْ إِحْدَى الْأُذُنَيْنِ او (قضاء دي راوړي) د څلور سره رکعتو که چیري قرائت وکړي په یوه داولو دوو رکعتو کي (نه په نورو کي) أَوْ إِحْدَى الْأُذُنَيْنِ وَإِحْدَى الْأُخْرَيْنِ یا (قرائت وکړي) په یوه داولو دوو رکعتو کي او په یوه د آخري دوو رکعتو کي وَلَا يُصَلِّي بَعْدَ صَلَاةٍ مِثْلَهَا اولمونځ دي نه کوي تر لمانځه وروسته دهغه په څېر (بل) لمونځ.

تشریح: مسئله داده چي که څوک د څلورو رکعتو په نیت سره نفلي لمونځ شروع کړي او داولو دوو رکعتو په آخر کي د تشهد په اندازه کښيني بیا دالمونځ فاسد کړي، نو اوس به صرف ددو رکعتو قضاء راوړي؛ ځکه هر دوه رکعت جلا لمونځ دي، نو په اول دوه رکعت کي خود تشهد په اندازه کښنستی نو په دې ناستي سره هغه پوره او صحیح سول او درېیم رکعت لپاره ولاړېدل د نوي تحریمې په درجه کي دي (لکه مخکي چي ذکر سو)، نو اوس هغه پر ځان صرف ددې آخري دوو رکعتونو لازمونکی سو، لهذا دهغوی د فاسدولو په صورت کي به صرف دهغوی قضاء واجب وي.

او قهله: یعني که د څلورو رکعتو په نیت سره نقل شروع کړي او بیا د اولو دوو رکعتو په آخر کي د تشهد په اندازه تر کښنستلو مخکي اول دوه رکعت فاسد کړي، نو په دې صورت کي هم صرف د دوو رکعتو یعني داولو دوو رکعتو قضاء به راوړي؛ ځکه دهغوی په آخر کي کښنستل فرض دي، نو د فرض عمل پرېښولو په وجه به داولو دوو رکعتو قضاء راوړي؛ او څرنګه چي آخري دوه رکعت یې تر اوسه شروع کړي نه دي، نو ځکه دهغوی راګرځول هم لازم نه دي.

د قرائت او عدم قرائت مسائل ثمانية

اولم یقرأ فیهن شیئاً: که څوک د څلورو رکعتو نفلو نیت وکړي او بیا په ټولو رکعتو کي یا په بعضي رکعتو کي قرائت پرېږدي، نو ددې څو صورتونه جوړېږي، څرنګه چي د نفلو په هر رکعت کي قرائت کول فرض دي او د قرائت په پرېښولو سره لمونځ فاسدېږي، نو د څلورو رکعتیز نفلو په بعضي یا په ټولو رکعتو کي د قرائت پرېښولو تقریباً اته (۸) صورتونه جوړېږي؛ څرنګه چي بعضي صورتونه په بعضو کي عقلاً داخل دي نو ددې صورتونو په جلا کولو سره ټوله تقریباً شپاړس (۱۶) صورتونه جوړېږي، نو ځکه ددې مسئلو او صورتونو نوم مسائل ثمانية یا مسائل سته عشره یوایښوول سوی دی، په دغه مسئلو کي زموږ داثمه ثلاثه وواختلاف دی او په دې مسئلو کي د دوی هر یوه خپل جلا اصول دی، موږ به د هر یوه اصول بیان کړو، خو موږ دلته صرف د امام صاحب رَجَنُ

الله د اصول مطابق حکم بیان کړی دی؛ ځکه چې په دې مسئلو کې د فتویٰ لپاره دامام صاحب رَجْتَهُ الله قول مختار دی. (نودار)

دامام صاحب رَجْتَهُ الله اصول دادی چې که د شفع اول (یعنې د اولو دوو رکعتو) په یوه رکعت کې قرائت پرېږدي، نو تحریمه نه باطلیږي، لهذا په شفع ثاني شروع کول صحیح دي، بیا که شفع ثاني (یعنې آخري دوه رکعت) هم د قرائت پرېښوولو په وجه فاسده کړي، نو د خلور سره رکعتونو قضاء به راوړي، او که د شفع اول په دواړو رکعتو کې قرائت پرېږدي، نو اوس یې تحریمه باطله سوه، لهذا په شفع ثاني شروع کول صحیح نه سوه، نو ځکه صرف د شفع اول قضاء به راوړي.

دامام ابو یوسف رَجْتَهُ الله اصول دادی چې برابره ده د شفع اول په یوه رکعت کې قرائت پرېږدي، یا په دواړو کې، په یوه صورت کې هم تحریمه نه باطلیږي، لهذا په شفع ثاني شروع کول صحیح دي، بیا که د قرائت پرېښوولو په وجه شفع ثاني فاسده کړي، نو د خلور سره رکعتو قضاء به راوړي.

دامام محمد رَجْتَهُ الله اصول دادی چې د شفع اول په یوه رکعت کې د قرائت په پرېښوولو سره هم تحریمه باطلیږي، نو په شفع ثاني شروع کول صحیح نه سوه، لهذا په هر صورت کې به صرف د دوو رکعتو قضاء راوړي.

مسائل ثمانية یا اته صورتونه په لاندې ډول دي:

اول یقراً فیهن شیئاً: که یو څوک خلور رکعت نفل وکړي (۱) او په خلور سره رکعتو کې قرائت پرېږدي، نو په دې صورت کې به دامام صاحب رَجْتَهُ الله په نېز د دوو رکعتو قضاء راوړي؛ ځکه د شفع اول په دواړو رکعتو کې یې قرائت پرې ایښی دی چې په دې وجه یې په شفع ثاني شروع کول صحیح نه دي، نو ځکه صرف د شفع اول (اولو دوو رکعتو) قضاء لازمه ده، نه د شفع ثاني.

أو قرأ فی الأخرین (۲): که فقط په شفع اول (یعنې په اولو دوو رکعتو) کې قرائت وکړي او په شفع ثاني کې یې پرېږدي، نو په دې صورت کې هم صرف د دوو رکعتو یعنی د شفع ثاني قضاء به راوړي؛ ځکه دلته د شفع ثاني بناء پر اول صحیح ده او قرائت هم صرف په شفع ثاني کې پرېښوول سوی دی، نو ځکه صرف د هغه قضاء به راوړي.

أو الأخرین (۳): که فقط په شفع ثاني (یعنې په آخري دوو رکعتو) کې قرائت وکړي او په شفع اول کې یې پرېږدي، نو په دې صورت کې به صرف د شفع اول قضاء راوړي؛ ځکه چې په شفع اول کې د قرائت پرېښوولو په وجه دامام صاحب رَجْتَهُ الله په نېز په شفع ثاني شروع کول صحیح نه سوه، نو ځکه د شفع ثاني قضاء به نه راوړي.

أو الأوليين وإحدى الآخرين: (۴) يعني د که شفع اول په دواړو رکعتو کې قرائت وکړي او د شفع ثاني صرف په يوه رکعت کې قرائت وکړي، نو په دې صورت کې شفع اول صحيح ده او شفع ثاني فاسده ده؛ ځکه چې د هغه په يوه رکعت کې يې قرائت پرې ايښی دی، لهذا فقط د شفع ثاني قضاء به راوړي.

أو الآخرين وإحدى الأوليين: (۵) که د شفع ثاني په دواړو رکعتو کې قرائت وکړي او د شفع اول په يوه رکعت کې قرائت وکړي، نو په دې صورت کې به هم فقط د شفع اول قضاء راوړي؛ ځکه چې د هغه په يوه رکعت کې يې قرائت پرې ايښی دی او شفع ثاني پوره ده.

أو إحدى الآخرين: (۶) که فقط د شفع ثاني په يوه رکعت کې قرائت وکړي يعني د شفع اول په دواړو رکعتو کې قرائت پرېږدي، نو په دې صورت کې به هم فقط د شفع اول قضاء راوړي؛ په شفع اول کې د قرائت پرېښوولو په وجه، څرنگه چې په شفع ثاني دده شروع کول صحيح نه سوه، نو ځکه د هغه قضاء هم باندې نسته.

أو أربعا لو قرأ إحدى الأوليين: (۷) که فقط د شفع اول په يوه رکعت کې قرائت وکړي، نور په په ټولو رکعتو کې قرائت پرېږدي، نو په دې صورت کې به د خلور سره رکعتو قضاء راوړي؛ ځکه په شفع اول کې د قرائت پرېښوولو په وجه به د شفع اول قضاء راوړي او څرنگه چې په شفع ثاني يې شروع صحيح سوه، نو د شفع ثاني په دواړو رکعتو کې د قرائت پرېښوولو په وجه به د هغه قضاء هم راوړي.

أو إحدى الأوليين وإحدى الآخرين: (۸) اتم صورت دادی چې د هري شفعي په يوه رکعت کې قرائت وکړي مثلاً فقط په اول او درېيم رکعت کې قرائت وکړي، نو په دې صورت کې به هم د خلور سره رکعتو قضاء راوړي؛ ځکه په شفع ثاني يې هم شروع صحيح سوه، نو د هري شفعي په يوه رکعت کې د قرائت پرېښوولو په وجه به د خلور سره رکعتو قضاء راوړي.

ولا يصلي بعد صلاة مثلها: دا د يو حديث شريف حصه ده، د دې مطلب دا بيان سوی دی چې تر فرض لمونځ کولو وروسته دې د هغه په څېر بل لمونځ نه کوي يعني چې د هغه په اولو دوو رکعتو کې قرائت وکړي او په آخري دوو رکعتو کې يې قرائت نه وکړي، گواکي د دې حديث مطلب دادی چې تر خلور رکعتيز فرضي لماتځه وروسته دې داسې خلور رکعت نه نقل نه کوي چې د هغوی په دوو رکعتو کې قرائت وکړي او په دوو کې يې نه وکړي، نو د حديث د مضمون د دې خبرې بيان دی چې د نفلو په هر رکعت کې قرائت کول فرض دي.

بعضي وايي چي په دې حديث کي له تکرار جماعت څخه معانمت دی يعني په يوه مسجد کي تر يوه جماعت کولو وروسته دي هلته د هغه په څېر بل جماعت نه کول کيږي (نو په دې صورت کي به دا حديث زموږ لپاره په دې مسئله کي دامام شافعي رحمه الله په خلاف حجت وي)، بعضي حضرات وايي چي (دنبی کریم ﷺ په زمانه کي) خلکو به له فرض لماتځه څخه وروسته د نور ثواب لپاره دويم وارييا فرض کول، نو په دې حديث کي له هغه څخه منع سوې ده، د بعضي حضراتو رايه دا ده چي د دې مطلب دای چي محض د توهم او وسوسې پر بناء دي فرض دويم وار نه کوي.

لنډه دا چي د دې عبارت څو مطلبونه بيان سوي دي: ① يو مطلب يې دای چي د اجر او ثواب په شوق کي دي يو فرض لمونځ بل وار نه کول کيږي، ② بل مطلب يې دای چي بلا وجه محض د فاسد پندلو په وسوسه او وهم سره دي هغه لمونځ بيا نه راگرځول کيږي، ③ درېيم دا چي تر جماعت کولو وروسته دي بل جماعت په هغه مسجد کي پر هغه ځای نه کول کيږي (يعني تکرار الجماعة دي پر مخکيني ميثت په مسجد کي دننه نه کول کيږي)، ④ بل دا چي دوه رکعت په قرائت سره او دوه رکعت بلا قرائت داسي دي نه کول کيږي. (شفاء الارواح، انوار الايضاح)

نفلي لمونځ په ناستي کول

وَيَسْتَقْبَلُ قَاعِدًا مِمَّنْ قَدَرْتُمْ عَلَى الْقِيَامِ اِبْتِدَاءً وَبِنَاءً او نفل کولای سي په ناستي سره د قدرت لرلو پر ولاړي ابتداء هم او بناء هم وَرَأَيْنَا خَارِجَ الْمَضِرِّ مُؤْمِنًا إِلَى أَيْ جِهَةٍ تَوَجَّهَتْ دَابَّتُهُ او (همدارنگه نفل کولای سي) د سپر تيا په حالت کي له ښار څخه دباندې په اشاره کولو سره وکوم طرف ته چي مخ کړی وي (روانه وي) کډه سپارلی. وَبَنَسِي بِسُرُوْلِهِمْ لَا يَعْكِسُهُمْ او بناء دي کوي (پر خپل لماتځه) په شوه کېدو کي، نه د دې په برعکس (يعني د سپر تيا په حالت) کي (يعني که په سپر تيا يې نفل شروع کړي وي او بيا د لماتځه په دوران کي راشو سي، نو پر هغه بناء کولای سي يعني پر کوم ځای چي يې لمونځ پرې ايښی وي، له هغه ځايه لمونځ شروع کولای سي، لېکن که پر څمکه يې نفل شروع کړي وي او بيا سپور سي، نو پر هغه لماتځه بناء نه سي کولای).

اللفات: ﴿مؤمنًا﴾ مؤمني (مؤمني) د افعال له بابو د فاعل صيغه ده: اشاره کونکی، ﴿توجهت﴾ د افعال له بابو د واحد مؤنث غائب ماضی صيغه ده: يو طرف ته مخ کول (مخامخ کېدل)، متوجه کېدل.

تشریح: مسئله دا ده چي کوم شوک پر درېلو يعني پر ولاړي (قيام) باندې قدرت لري او کوم څه عزت نه لري، نو د اصح قول مطابق د هغه لپاره هم نفل په ناستي کول بېله کراهته جائز دي، خو په

ولاړي نفل کول افضل دي؛ دليل د عمران بن حصين رضي الله عنه داروايت دی: "سَأَلْتُ رَسُولَ اللَّهِ ﷺ عَنْ صَلَاةِ الرَّجُلِ قَاعِدًا فَقَالَ: إِنْ صَلَّى قَائِمًا فَهُوَ أَفْضَلُ وَعَنْ صَلَّى قَاعِدًا فَكَهْ نَفْعُ أَجْرِ الْقَائِمِ وَعَنْ صَلَّى قَائِمًا فَكَهْ نَفْعُ أَجْرِ الْقَاعِدِ، باب صلاة القاعد، حديث شعبه: ۱۱۱۵، (عمران بن حصين فرمايي

چې: ما له رسول الله ﷺ څخه د ناست سړي د لمانځه په هکله پوښتنه وکړه، نو ویې فرمایيل: څوک چې په ولاړې لمونځ وکړي، نور زیات فضیلت لري، او څوک چې په ناستي لمونځ وکړي، د هغه لپاره د ولاړ کس نیم ثواب دی، او څوک چې په پروتي لمونځ وکړي، د هغه لپاره د ناست کس نیم ثواب دی). له دې څخه معلومه سوه چې نقلي لمونځ په ناستي جائز دی که څه هم هېڅ عذر نه وي، ځکه د ټولو علماؤ په نېز دا حدیث د نقلي لمانځه په هکله دی، أما فرضي لمونځ بالإجماع بېله عذر په ناستي جائز نه دی، خو که څوک یې د عذر او عجز په وجه په ناستي وکړي، د هغه اجر او ثواب نه کمیږي.

وهښاء: د بناء تعریف مخکې تېر سو، مطلب د عبارت دا دی چې بېله عذر په ناستي نفل کول بناء هم جائز دي یعنې که څوک په ولاړې نفل شروع وکړي او بیا د نفلو په مینځ کې کښېني یعنې پاته لمونځ په ناستي پوره کړي بېله عذر، نو دا هم جائز دي دامام صاحب رَجَنَهُ الله په نېز، او د صاحبینو رَجَنَهُ الله په نېز جائز نه دي؛ د صاحبینو رَجَنَهُ الله دلیل دا دی چې په ولاړې نفل شروع کول د نذر منلو په څېر ولاړه (قیام) لازمي، لهندا اوس کښېنستل او په ناستي لمونځ کول جائز نه دي، دامام صاحب رَجَنَهُ الله دلیل دا دی چې ولاړه (قیام) په نوافلو کې رکن نه ده، همدا وجه ده چې قیام ابتداء (په شروع کې) پرېښوول هم جائز ده، نوبقاء (بني وروسته) پرېښوول خو په طریقه اولی جائز وي *.

وراکها خارج المص، مؤملاً إلى أن جهة الخ: پر سپارلي نفل کول جائز دي، برابره د مسافرو وي او که مقیم، په دې شرط چې له ښار څخه دباندې (بهر) وي، نو هر طرف ته چې د سپارلي مخ وي، هغه طرف ته په مخ کولو سره لمونځ کولای سي، یعنې پر سپارلي د قبلې و طرف ته مخامخ کېدل ضروري نه دي او در کوع او سجده لپاره دي اشاره کوي؛ دلیل د ابن عمر رَضِيَ الله عَنْهُمَا دا روایت

دی: "رَأَيْتُ رَسُولَ اللَّهِ ﷺ يَخْلَعُ عَلَى خَنْزَارٍ وَلَهُوَ مُتَوَجِّهٌ إِلَى الْخَبِيرِ". ابوداؤد شریف، باب التطوع على الواحله، حدیث شمېره: ۱۲۲۸، (ابن عمر فرمایي چې ما رسول الله ﷺ ولیدي چې پر خره یې لمونځ کوي او د خبیر و طرف ته روان وو)، او خبیر له کمې څخه بل طرف ته دی؛ او که څوک په ښار کې دننه وي، نو دامام صاحب رَجَنَهُ الله په نېز نقلي لمونځ پر سپارلي جائز نه دی، دلته هم مصنف رَجَنَهُ الله په

خپل قول "خارج المص" سره دې ته اشاره کړې ده چې په ښار کې دننه جائز نه دي، او دامام ابو یوسف رَجَنَهُ الله په نېز بېله کراهته جائز دی، لېکن صحیح دامام صاحب رَجَنَهُ الله مسلک دی؛ ځکه د قیاس تقاضا خو دا ده چې پر سپارلي دي نقلي لمونځ بغیر له یو عذر څخه هېڅ ځای هم جائز نه وي، ځکه د دې په وجه د لمانځه ډېر رکنونه او شرطونه ضایع کیږي، لېکن څرنگه چې له ښار څخه

* راجع قول: دامام صاحب رَجَنَهُ الله قول راجع دی، د وضاحت لپاره وگورئ! (رد المحتار ج ۱، ص ۵۱۵)

دباندي پر سپارلي دنفلو دجواز په هکله مشهوره حديث راغلی دی، نو ځکه به هلته له قياس څخه چپ په حديث عمل کيږي، أما په ښار کي به دننه قياس نه پرېښوول کيږي.

فایده: همدا حکم د سنت مؤکده وو هم دی؛ ځکه سنت په هم په حقیقت کي نوافل دي، خود سهار د سنتو لپاره امام صاحب رَجَنُ الله له سپارلي څخه دراشوه کېدلو حکم کوي.

پاته سوه فرائض، واجبات (لکه وتر، دنذر لمونځ، د جنازې لمونځ او سجده تلاوت) پر سپارلي کول جائز نه دي، ها! که چيري سپارلي داسي سرکښه وي چي پر هغه بيرته سپرېدل بغير د يو چاله کومک څخه ممکن نه وي او هيڅ کومکي هم نه وي، يا لاندي ځمکه ټوله داوبو او باران په وجه خيسته او خټه گرځېدلې وي او د لماتځه لپاره وچ مناسب ځای نه وي، يا د ښمن يا ديو درنده د حملې پيره وي، نو په داسي صورتونو کي فرض هم پر سپارلي کول جائز دي. (ردالمحتار ج ۱، ص ۵۱۸، ۵۱۹)

وېلي پتړوله لاهعکس: يعني که يو چا پر سپارلي لمونځ شروع کړی وي او بيا لاندي راشوه سي او پاته لمونځ پر ځمکه پوره کړي يعني پر هغه مخکيني لماتځه بناء وکړي، نو دا جائز دي او که پر ځمکه يې لمونځ شروع کړی وي او بيا سپارلي ته وځيږي او پاته لمونځ پر سپارلي پوره کړي، نو دا جائز نه دي، بلکي له نوي سره به لمونځ کوي؛ ځکه کومه تحریمه چي لمونځ گزار پر ځمکه ترلې ده، دا تحریمه درکوي او سجده واجبونکې ده (ځکه پر ځمکه بېله عنذر په اشاره سره لمونځ کول جائز نه دي، بلکي پوره رکوع او سجده به کوي)، لهذا لمونځ گزار چي پر ځان کوم شی لازم کړی دی (يعني په رکوع او سجده سره لمونځ کول)، هغه بېله عنذر پرېښوول جائز نه دي، او بل دليل دا دي چي په دې دويم صورت کي د لمونځ له باطلولو څخه بغير پر سپارلي سپرېدل ممکن هم نه دي؛ ځکه چي پر سپارلي سپرېدل عمل کثير دی، لهذا ده چي تراوسه کوم لمونځ پر ځمکه په رکوع او سجده سره کړی دی او کوم چي اوس پر سپارلي په اشاره سره کوي، دواړو ته دايوه تحریمه شامله نه ده، يعني په دې دويم صورت کي د ځمکي لماتځه او د سپارلي لماتځه دواړو ته يوه تحریمه نه شاملېږي، نو ځکه پر اول به د ثاني بناء هم جائز نه وي.

خو په اول صورت کي چي د سپر تيا په حالت کي يې کومه تحریمه ترلې ده، هغه چي څرنگه په اشاره سره لمونځ کولو ته شامله ده، همداسي په رکوع او سجده سره لمونځ کولو ته هم شامله ده، ها! د دې لمونځ گزار لپاره په اشاره سره لمونځ کول وخصت دي او په رکوع او سجده سره لمونځ کول عزيمت دي، او د لمونځ له باطلولو څخه بغير دا کس په راشوه کېدلو او په رکوع او سجده کولو باندي قادر هم دی، لهذا ده چي تراوسه کوم لمونځ پر سپارلي په اشاره سره کړی دی او کوم چي اوس پر ځمکه په رکوع او سجده سره کوي، دواړه لره دايوه تحریمه شاملېږي، لهذا کله چي دواړه لره يوه تحریمه شامله ده، نو ځکه د ثاني بناء پر اول جائز ده. فقط والله اعلم و علمه آخر

فَصْلٌ فِي التَّرَاوِيحِ

(۱۸) فصل په (په بیان) د تراویحو کي دی

تشرېح: مصنف رَحْمَةُ اللهِ تَرَاوِيح د نوافلو له بیان څخه جلا په مستقل فصل کي ذکر کړل؛ ځکه د تراویحو څو خصوصیات داسي دي کوم چي په مطلق نفلو کي نسته، مثلاً د تراویحو د رکعتو شمېر متعین دی او همدارنگه تراویح خاص په رمضان کي کول کیږي او په تراویحو کې یو وار د قرآن شریف ختمول سنت دی.

د تراویحو لغوي او اصطلاحي معنی: تراویح جمع د ترویحه ده، د ترویحه معنی ده؛ ایصال

الرَّاحَةِ آرام رسول (هوسا کول)، او په اصطلاح کي ترویحه هر څلورو رکعتو ته وایي؛ څرنگه چي لمونځ گزار په تراویحو کي تر هر څلورو رکعتو وروسته د ځان هوسايني او استراحت لپاره کښېني، نو

ځکه هرو څلورو رکعتو ته ترویحه ویل کیږي او ټولو څلورو رکعتو ته تراویح ویل کیږي. (عنايه ج ۱، ص ۲۸۲)

د تراویحو بیان

وَسُنَّ فِي رَمَضَانَ عِشْرُونَ رَكْعَةً بِعَشْرِ تَسْلِيْمَاتٍ اوسنت دي په رمضان کي شل رکعت په لسو
 سلامونو سره بَعْدَ الْعِشَاءِ قَبْلَ الْوُتْرِ بَعْدَهُ وروسته تر (لمانځه) ماخوستن له وترو څخه مخکي
 او له وترو څخه وروسته (هم) بِجَنَاحَةٍ په جماعت سره وَالْخَتَمَ مَرَّةً او په یوه وار ختم (ختم
 القرآن) سره وَجَلَسَتْ بَعْدَ كُلِّ أَرْبَعٍ بَعْدَهَا او په ناستي سره تر هر څلورو رکعتو وروسته (یعني تر هر
 څلورو رکعتو وروسته به کښېني) د څلورو رکعتو په اندازه وَيُؤْتِرُ بِجَنَاحَةٍ فَيُفِي رَمَضَانَ قَطْعًا او وتر به په
 جماعت سره فقط په رمضان کي کول کیږي.

الفاظ: (تراویح) مخکي یې وضاحت وسو چي تراویح جمع د ترویحه ده، اصل معنی یې د استراحت ده کوم چي له راحت څخه ماخوذ دی، له څلورو رکعتو څخه وروسته چي کوم د لږ وخت

لپاره ناسته کول کیږي، هغه ناستي ته ترویحه وایي، څرنگه چي په څلورو رکعتو کي پنځه ترویحي دي، نو ځکه دغه لمانځه ته تراویح وایي.

تشرېح: تراويح د صحيح روايت مطابق سنت مؤكده دي يعنې دروژې مبارکي په مياشته كي هره شپه د ماخوستن تر لمانځه وروسته شل ركعت تراويح په لسو سلامونو سره كول سنت مؤكده دي؛ ځكه له حضرت ابو بكر صديق رضي الله عنه څخه وروسته نورو خلفاء راشدينو په لسو سلامونو سره پر شلو ركعتو تراويحو همېشتوب كړى دى او نبي كريم صلى الله عليه وسلم فرمايلي دي: "عَلَيْكُمْ بِسُنتِي وَسُنَّةِ الْخُلَفَاءِ الْمُهَدِّينَ الرَّاشِدِينَ" (ابوداؤد شريف، باب فى لزوم السنة، حديث شمېره: ۱۶۶۰۹). (پر تاسو لازم دى! زما او د خلفاء راشدينو طريقه)، يعنې زما او د خلفاء راشدينو پر لاره به ځئ! او زموږ پر طريقه به عمل كوي! او خلفاء راشدينو په مذكوره طريقه سره پر تراويحو همېشتوب كړى دى، نو ځكه سنت مؤكده به وي.

او تراويح زموږ په نېز شل ركعت دي، دليل د سائب بن يزيد رضي الله عنه دا رايست دى: «كَانُوا يَتَقَوَّمُونَ عَلَى عَهْدِ عُمَرَ بْنِ الْخَطَّابِ رضي الله عنه فِي شَهْرِ رَمَضَانَ بِعَشْرِئِينَ رَكْعَةً وَعَلَى عَهْدِ عُثْمَانَ وَعَلَى مِثْلِهِ وَكَانُوا يَتَوَكَّفُونَ عَلَى عَصِيهِمْ فِي عَهْدِ عُثْمَانَ بْنِ عَفَّانَ رضي الله عنه مِنْ شِدَّةِ الْقِيَامِ». (سنن بيهقي، باب ما جاء فى عدد ركعات القيام، حديث شمېره: ۲۸۰۱). (يعنې خلکو به د حضرت عمر، حضرت عثمان او حضرت علي رضي الله عنهم په زمانه كي شل ركعت تراويح كولې، او د عثمان رضي الله عنه په زمانه كي به يې د ولاړي (درېنلو) د سختۍ په وجه پر لکړو تکیه کوله، ايعني کله چي به په تراويحو كي ولاړه پر خلکو درنه سوه، نو بيا به يې پر لکړو تکیه کوله، او مخکي ذکر سوه چي په تطوع لمانځه كي پريوشي تکیه کول جائز دي)، له دې روايت څخه معلومه سوه چي تراويح شل ركعت دي.

بعد العشاء قبل التراويح: د تراويحو وخت د صحيح قول پر بناء د ماخوستن تر لمانځه څخه وروسته تر صبح صادق (سپېده چاود) پوري دى، برابره ده له وترو څخه مخکي يې کوي او که وروسته، دواړه جائز دي، لېکن له وترو څخه مخکي کول افضل دي. د بعضي علماؤ رايه دا ده چي د ماخوستن ټوله وخت د تراويحو وخت دى برابره ده د ماخوستن تر لمانځه او وترو مخکي وي او که وروسته، خو اول قول زيات صحيح دى. (رد المحتار ج: ۱، ص: ۵۲۰)

فایده: په شلو ركعتو كي حکمت دا دى چي سنت د فرضو د تکميل او بشپړ تيا لپاره مشروع سوي دي (لکه مخکي چي ذکر سوه) او د يوې ورځي فرض لمنځونه د وترو په شمول شل ركعت کي بېرې

یعني پنځه فرض لمنځونه مع الوتر شل رکعته دي، نو ددوی د تکمیل لپاره تراویح هم شل رکعته وگرځول سوې. (تمهیل)

مسئله: که څوک درې رکعته وکړي، خو پر دویم رکعت کښېني، نو د شروع دوه رکعته صحیح کیږي او آخري رکعت باطلیږي، په آخري رکعت کې لوستل سوی قرآن (په راروان رکعت کې) راگرځول لازم دي، او که پر دویم رکعت یې قعدۀ (ناست) نه وي کړې، نو درې سره رکعتۀ باطلیږي، په هغوی کې لوستل سوی قرآن به راگرځول کیږي. (ایضاح المسائل ص: ۱۲۹، امداد الفتاوی ج: ۱، ص: ۴۹۸)

مسئله: که په یوه سلام سره څلور رکعتۀ وکړي او پر دویم رکعت قعدۀ وکړي، نو څلور سره رکعتۀ صحیح کیږي او سجده سهو نه لازم کیږي. (حاشیۀ امداد الفتاوی ج: ۱، ص: ۴۹۸)

مسئله: که په یوه سلام سره څلور رکعتۀ وکړي او پر دویم رکعت نه کښېني (یا په بله وینا قعدۀ اولی نه وکړي)، نو صرف آخري دوه رکعتۀ معتبر دي او د شروع دوه رکعتونۀ باطلیږي، لهذا په اولو دوو رکعتونو کې لوستل سوی قرآن به راگرځول کیږي، کنې قرآن کریم به مکمل نه سي؛ ځکه دا دوه رکعتۀ په تراویحو کې شمار نه دي. (امداد الفتاوی، مطبوعه دیوبند ج: ۱، ص: ۴۹۲، کفایت المفتی ج: ۳، ص: ۳۴۹)

فایده: په رمضان المبارک کې شل (۲۰) رکعتۀ تراویح کول دسړیو او ښځو په حق کې بالاجماع سنت مؤکده علی العین دي؛ ځکه مخکي ذکر سوه چي خلفاء راشدینو او عامو صحابه وو رَضِيَ اللهُ عَنْهُمْ پر تراویحو همېشتوب کړی دی، تراویح (په اصل کې) د نبی کریم ﷺ سنت دي او بعضي حضراتو هغه ته د حضرت عمر رضی الله عنه سنت ویلي دي، لېکن اول قول اصح دی، کوم څوک چي هم تراویح پرېږدي، هغه د سنت پرېښوولو په وجه گناهکاره کیږي او د مکروه مرتکب کیږي، د تراویحو له سنت کېدو څخه د اسلام هیڅ فرقه منکره نه ده، ماسوا له روافضو څخه. (شفاء الارواح بحوالۀ عمدة القده)

په جماعت: په جماعت سره د تراویحو اداء کول هم سنت مؤکده دي بڼۀ پر کفایت، یا په بله وینا کفایي سنت مؤکده دي، حتی که د محلې یو څو خلک په کور کې تراویح وکړي او نور یې په مسجد کې په جماعت سره وکړي، نو د کور والا وو غاړه خلاصیږي او سنت یې اداء کیږي، خود جماعت له فضیلت څخه بې برخي کیږي، او که د کلي ټوله خلک یې په کورونو کې وکړي او جماعت یې پرېږدي، نو ټوله کلي والا یې د جماعت پرېښوولو په وجه گناهکاره کیږي.

په نارینه امام پسي د ښځو تراویح کول

مسئله: که سړی د تراویحو امامت کوي او شاته یې خلک وي او تر هغو شاته په پرده کي ښځي وي او د امام د ښځو نیت هم وکړي، نو د المونځ شرعاً صحیح دی، په دې کي څه قباحه نسته، او که امام یوازې وي او نور ټوله ښځي وي، نو د امامت د نیت کولو سره دا هم ضروري ده چي په دې اقتداء کونکو ښځو کي به د امام یوه محرمه قریبه ښځه یا خپله ښځه (زوجه) هم شامله وي، کنه تنها صرف د اجنبیاتو امامت کول مکروه دي. (شامي ج ۲، ص ۳۰۷، کتاب المسائل ص ۲۸۵)

په یوه مسجد کي د تراویحو دوه جماعتونه

مسئله: په یوه مسجد کي په یوه وخت کي دوه ځایه جلا د تراویحو جماعت کول (مثلاً یو جماعت لاندې او بل په لوړ منزل کي کول، همدارنگه پرلپسې یعنې د جماعت له ختمېدو څخه وروسته بل د تراویحو جماعت کول) مکروه دي. (فتاویٰ خانیه ج ۱، ص ۲۴۴، کتاب المسال ص ۲۸۵)

والختم مرتباً: په تراویحو کي په ټوله میاشته کي یو وار قرآن کریم په ترتیب سره ختمول سنت مؤکده دي، او د خلکو د غفلت او سستی په وجه یو وار ختم نه سي پرېښوول کېدلای او نه د خلکو رعایت په دې کي لازم دی، که په ټوله رمضان المبارک کي یو ختم کوي، نو د اوویشتم په شپه ختم کول مستحب او افضل دي. دلته دا خبره هم یاد لرئ! چي په رمضان المبارک کي تراویح مستقل سنت دی او په تراویحو کي لږ تر لږه یو وار قرآن ختمول جلا سنت دی، لهنداد "آلم ترکیف" په تراویحو سره خو پر یوه سنت عمل کیږي لېکن د دویم سنت ترک لازمېږي.

فایده: که خلک دومره اندازۀ سستی وي چي نابېره وي چي که په تراویحو کي ټوله قرآن مجید ویل کیږي او قرائت اوېدول کیږي، نو خلک به متنفر سي او تراویح به پرېږدي او جماعت به مات سي، نو بیا غوره داده چي شومره اندازۀ قرائت پر خلکو نه بوج کیږي، هغومره دي ویل کیږي او د قرآن ختمولو سنت دي پرېږدي، یا دي په "آلم ترکیف" سره تراویح ورکول کیږي.

صاحب د "انوار الایضاح" (غذا الله) وایي چي نن سبا چي په تراویحو کي پاؤ بالا یوه سپاره یا یو نیمه سپاره ویل کیږي، زما په خیال د خلکو زړونه په دومره قرائت سره نه متنفر کیږي؛ ځکه د ټولو په ذهن کي دا خبره ده چي په (۲۷) درمضان قرآن شریف ختمیږي، او که په

دومره قرائت سره هم خلگ ستړي کيږي، نو بیا دي قرآن ختمولو سنت پرېږدي. (شفاء الارواح، انوار الإيضاح)

وجلسة بعد كل أربع بقدرها: له هرو څلورو رکعتو څخه وروسته دومره وخت کښېنستل مستحب دي په څومره وخت کي چي څلور رکعته سوي دي، که په دومره وخت کښېنستلو کي خلگو ته تکليف وي او د جماعت کمېلو پېره وي، نو تر هغه دي کم کښېني، او د پنځمي تروحي او وترو په مينځ کي هم دومره اندازه کښېنستل مستحب دي، لېکن که دا هم پر خلگو بچ وي، نو نه دي کښېني.

او د ناستي په دوران کي خلگو ته اختيار دی، برابره ده تسبیح وايي، یا قرآن کریم وايي، یا یو بل ورد وايي، بعضي فقهاؤ لیکلي دي چي درې واړه دي دا تسبیح وايي:

"سُبْحَانَ ذِي الْمُلْكِ وَالْمَلَكُوتِ سُبْحَانَ ذِي الْعِزَّةِ وَالْعُظَمَى وَالْقُدْرَةِ وَالْكَرَمِ وَالْجَبَرُوتِ سُبْحَانَ إِلَهِكَ الْحَيِّ الَّذِي لَا يَنَامُ وَلَا يَمُوتُ سُبُّوحٌ قُدُّوسٌ رَبُّ الْمَلَائِكَةِ وَالرُّوحِ لَا إِلَهَ إِلَّا اللَّهُ نَسْتَغْفِرُكَ اللَّهُ نَسْأَلُكَ الْجَنَّةَ وَنَعُوذُ بِكَ مِنَ النَّارِ". (شفاء الارواح بحواله عمدة الفقه)

په تراويحوکي د قرآن پر ختم پيښي اخيستل

مسئله: د قرآن کریم تلاوت او د هغه ختم مستقل عبادت دی، د هغه په ذریعہ دنیا حاصلول یا په معروفه (مروجه) طریقه باندي د قرآن پر ختم اجرت اخيستل جائز نه دي، صاحب دانوار الايضاح (غفر الله له) په دې هکله تفصيلي بحث کړی دی (او کومو حضراتو چي د تراويحو د اجرت جواز د امامت او تعليم پر اجرت قياس کړی دی، هغه يې په دليل سره قياس مع الفارق گرځولی دی) او ويلي يې دي: په اوسني دور کي مشرانو مفتيانو دا فتویٰ جاري کړې ده چي په تراويحو کي د قرآن کریم پر ختم په ټاکلې توگه یا په نا ټاکلې توگه اجرت اخيستل جائز نه دي، په ټوله معتبرو فتاویٰ وو کي د دې صراحت موجود دی (امورئ: فتاویٰ رشديه ص ۲۹۲، فتاویٰ مظاهر علوم ج ۱، ص ۲۸۱، امداد الفتاویٰ ج ۱، ص ۲۸۱، کفايت المفتي ج ۳، ص ۲۵۱، فتاویٰ دارالعلوم ج ۲، ص ۲۴۶، جواهر الفقه ج ۱، ص ۲۸۲، فتاویٰ محموديه ج ۷، ص ۱۷۱، احسن الفتاویٰ ج ۲، ص ۵۱۴، فتاویٰ رحيميه ج ۱، ص ۳۴۹) په مذکوره فتاویٰ وو کي بڼي پښتو ته هم ترجمه سوي دي (۱)۔

مسئله: که یو حافظ صاحب ته دیوه وخت یا یوې میاشتي د مسجد امامت و سپارل سي، نو هغه د تراويحو پر ختم أجرت اخيستلای سي، که نه؟، د دې جواب حضرت تهانوي رَجَنَةُ الله داسي ليکلی دی چي دلته مقصود په تراويحو کي قرآن ويل دي، امامت مقصود نه دی، نو ځکه دا هم جائز نه دي. (امداد الفتاوى ج: ۱، ص: ۳۲۲، ايضاح المسائل ص: ۲۸)

مسئله: حافظ صاحب ته د تگ راتگ کرايه ورکول او د حافظ صاحب مهلمستيا کول شرعاً په أجرت کي داخل نه دي، نو ځکه دا جائز دي. (فتاوى دار العلوم ج: ۴، ص: ۲۹۴، ايضاح المسائل ص: ۲۸)

ويوتر به جماعة فقط في رمضان: و تر به فقط په رمضان کي جماعت سره کول کيږي؛ ځکه پر دې د مسلمانانو اجماع ده چي فقط دروژې په مياشته کي به و تر په جماعت سره کول کيږي، له روژې څخه بغير په نورو مياشتو کي به په جماعت سره نه کول کيږي، لېکن په رمضان کي سنت څه دي؟ و تر په جماعت سره کول او که يوازي کول؟.

په دې باره کي د علماؤ اختلاف دی، قاضي خان ويلي دي چي دروژې په مياشته کي له تراويحو څخه وروسته و تر په جماعت سره کول سنت دي، فتوى پر همدې قول ده، بعضي حضرات فرمايي چي د و ترو لمونځ دي دروژې په مياشته کي تنها په خپل کور کي کول کيږي، همدارنگه بعضي فرمايي چي دروژې په مياشته کي و تر دښې په آخر کي تنها اداء کول افضل دي او له قاضي خان څخه بغير نورو حضراتو همدې ته صحيح ويلي دي (چي دښې په آخر کي تنها اداء کول افضل دي). (شامي ج: ۱، ص: ۶۶۵، قاضيخان على الهنديه ج: ۱، ص: ۲۴۴، شفاء الارواح ص: ۲۳۹)



بَابُ إِدْرَاكِ الْفَرِيضَةِ

(۵) باب د فرضي لمونځ د نیولو (په بیان کي) دی

تشریح: د "باب... التوافل" سره د دې باب مناسبت دای چي په جماعت سره لمونځ کول له اصل فرض څخه زائد شی دی لکه څرنګه چي نفلي لمونځ له اصل فرض څخه زائد شی دی، نو ځکه تر توافلو وروسته اوس د "إدراك الفريضة" احکام بیان کوي.

د فرض لمانځه د جماعت نیولو بیان

صَلَّى رَكْعَةً مِنَ الظُّهْرِ فَأَتَيْنَا يَوْمَ رَكْعَتِ دَمَا بَيْنِي وَبَيْنَ وَكْرِي نُو لَمُونْخ (جماعت) ودرېدی
يُتِمُّ شَفْعًا وَيَقْتَدِي نُو هغه دي دوه رکعت پوره کړي او اقتداء دي وکړي (په امام پسي) فَلَوْ صَلَّى
ثَلَاثًا بِيَا که هغه درې رکعت پوره کړي وه يُتِمُّ وَيَقْتَدِي مُتَطَرِّعًا نو پوره دي کړي (خپل لمونځ) او
اقتداء دي وکړي نفل کونکی (يعني د نفلو په نيت سره دي په امام پسي اقتداء وکړي) فَإِنْ صَلَّى رَكْعَةً مِنْ
الْفَجْرِ أَوْ الْغُرَبِ فَأَتَيْنَا او که هغه يورکعت د سهار يا ماښام (د لمانځه) څخه کړی وو چي لمونځ
و درېدی يُقْطَعُ وَيَقْتَدِي نو ختم (مات) دي کړي (خپل لمونځ) او اقتداء دي وکړي (په امام پسي) وَ كَرِهَ
خُرُوجُهُ مِنْ مَسْجِدٍ أَذِنَ فِيهِ حَتَّى يَصَلِّيَ او مکروه دي وتل له داسي مسجد څخه چي په هغه کي
اذان سوی وي تر دې چي (ملته) لمونځ وکړي وَإِنْ صَلَّى لَا او که يې لمونځ کړی وي نو (له مسجد څخه
وتل مکروه) نه دي إِلَّا فِي الظُّهْرِ وَالْعِشَاءِ إِنْ شَرَعَ عَلَى الْإِقَامَةِ مګر (مکروه دي وتل) په (لمانځه) د ما پښين
او ماخوستن کي که چيري (اقت کونکي) په اقامت شروع کړي وي.

اللفات: ﴿أَتَيْنَا﴾ د افعال له بابو د واحد مذکر غائب ماضي مجهولي صيغه ده: اقامت کول،
جماعت درېدل (يعني دامام لمونځ شروع کول)، دلته همدا دويمه معنی 'مزاد ده يعني چي کله امام لمونځ
شروع کړي، اقامت نه دی مراد، لهذا که اقامت شروع سي او لمونځ گزار داوولي سجده لپاره سجده نه
وي کړي، نو هغه دي دارکعت نه ماتوي، بلکي بالاتفاق دوه رکعت دي پوره کړي. (رد المحتار ج ۱: ۱۰۰)

تشرېح: مسئله داده چي که يو څوک تنها (يوازي) د فرض لمانځه اول رکعت کوي او تر اوسه يې د هغه اول رکعت سجده نه وي کړې چي هلته جماعت ودرېږي، نو هغه دي خپل لمونځ مات کړي او په جماعت کي دي شريک سي، او که يې يو رکعت پوره کړی وي يعني د اول رکعت لپاره يې سجده کړې وي او په دويم رکعت کي وي او تر اوسه يې دويم رکعت سجده نه وي کړې، نو اوس به دې ته کتل کيږي چي کوم لمونځ دی؟ که څلور رکعتيز لمونځ (يعني د ماپښين، مازيگر او ماخوستن) وي، نو يو دي بل رکعت وکړي او سلام دي گرځوي او په جماعت کي دي شريک سي، د دې لپاره چي هغه يو رکعت له باطلېدلو څخه محفوظ سي (او دواړه نفل وجرخي) او د جماعت فضيلت هم ورته حاصل سي، همدا امام شافعي رَجَته الله فرمايي.

مثلاً يو څوک د ماپښين اول رکعت وکړي يعني د اول رکعت سجده وکړي چي په دې وخت کي د جماعت لپاره اقامت وسي يعني جماعت ودرېږي، نو دا کس دي دخپل هغه يوه رکعت سره يو بل رکعت وکړي او بيا دي دامام سره شريک سي؛ ځکه که يو بل رکعت ور سره يو ځای نه کړي او سمدستي دامام سره شريک سي، نو اول يو رکعت به يې مات سي يعني عمل به يې باطل سي او د عمل باطلول منع دي، په آيت کي دي ﴿لَا تُبْطِلُوا أَعْمَالَكُمْ﴾ (تاسي خپل اعمال مه باطلوئ!). ها! که تر اوسه يې د اول رکعت سجده نه وي کړې چي جماعت ودرېږي، نو اوس دي هغه رکعت مات کړي او په جماعت کي دي شريک سي؛ ځکه اول رکعت تر سجده مخکي ماتول کېدای سي (ځکه تر يوه رکعت دم لمونځ په ماتولو او پرېښولو کي څه پروا نسته) د دې مثال موجود دی چي مثلاً که څوک پر څلورم رکعت له کښېستلو څخه بغير د پنځم رکعت لپاره ولاړ سي، نو تر څو چي يې د پنځم رکعت سجده نه وي کړې هغه ته دا حکم دی چي پنځم رکعت دي پرېږدي او ناستي ته دي راوگرځي، نو همداسي دي دلته هم هغه يو رکعت پرېږدي.

امام شافعي رَجَته الله فرمايي چي بس پر همدې يوه رکعت دي تشهد ووايي او سلام دي وگرځوي، دا يو رکعت دده لپاره نفل سو، احناف جواب ورکوي چي په حديث شريف کي له بُکَيْرَاء يعني له يوه رکعت لمونځ څخه منع سوې وه.

فلوصلی ثلاثاً یتم ویقتدی متطوعاً: يعني که څوک د څلور رکعتيز لمانځه مثلاً د ماپښين د لمانځه درې رکعت وکړي او په دې وخت کي جماعت ودرېږي، نو دا کس دي خپل څلور رکعت پوره کړي؛ ځکه "للاکثر حکم الکمل"، لهذا اوس د هغه د ماتولو احتمال نسته، نو اوس دي د جماعت د فضيلت حاصلولو لپاره د نفلو په نيت سره په جماعت کي شريک سي، د فرضو په نيت سره دي نه پکښي شريک کيږي؛ ځکه په يوه وخت کي د فرضو تکرار مشروع نه دی. پاته سو د نفلو

جماعت هغه وخت مکروه دی چې امام هم نفل کوي، که چیري امام فرض کوي او مقتدی د نفلو نیت پسي وکړي، نو مکروه نه دي.

فإن صلي ركعة من الفجر أو المغرب فأقيم الخ: يعني که یو چا د سهار یا د ماښام د لماتځه یو رکعت کړی وو چې په دې وخت کي جماعت ودرېدی، نو د جماعت د فضیلت حاصلولو لپاره دي خپل لمونځ مات وکړي او د امام سره دي شریک سي، ها! که چیري هغه د دویم رکعت لپاره سجده کړې وه، نو اوس دي خپل لمونځ پوره کړي او په جماعت کي دي نه شریک کیږي.

تر اذان وروسته له مسجد د وتلو حکم

و کراهة خروجه من مسجد اذن فيه حتى يصل: که یو څوک مسجد ته په داسي وخت کي داخل سي چې اذان سوی وي، یا د هغه تر داخلېدو وروسته اذان وسي، نو په داسي صورت کي که هغه د لمونځ کولو څخه بغیر له مسجد څخه ووځي، نو لیدونکي کسان به پر هغه دابد گوماتي وکړي چې دا کس گردسره لمونځ نه کوي، نو په دې جه له مسجد څخه وتل مکروه تحریمي دي (اوله اذان څخه په ظاهره دا مراد دي چې صرف د لماتځه وخت شروع سوی وي او سړی په مسجد کي وي، برابره ده اذان په هغه مسجد کي سوی وي او که په یو بل مسجد کي، یا هیڅ ځای هم سوی نه وي احادیث نور الابضاح)، دابن ماجه وغیره په یوه روایت کي له مسجد څخه وتونکي ته متناق وړل سوی دي، خو هلته ددې خبري صراحت هم سته چې هغه بلا ضرورت و وځي او دواپس راتللو اراده یې هم نه وي، همدارنگه فقهاؤ نور صورتونه هم مستثنی کړي دي، مثلاً هغه کس په بل مسجد کي دامامت یا د اذان یا د جماعت د انتظام ذمه واره وي، نو د هغه لپاره وتل جائز دي (شامي ج ۱، ص ۶۸۸)، همدارنگه که څوک د بل کلي اوسېدونکی وي، نو د هغه لپاره هم دخپلي کلي د مسجد په جماعت کي د شریکېدو لپاره وتل جائز دي، په دې شرط چې تر اوسه هلته (دده د کلي په مسجد کي) جماعت نه وي سوی.

وان صلي لا لاق الظهور والعشاء إن شاع في الإمامة: که چیري مسجد ته داخلېدونکي کس د دغه وخت لمونځ کړی وي یعني چې د کوم لماتځه لپاره دا اذان سوی وي، نو بیا د هغه وتل مکروه نه دي؛ ځکه چې هغه یو وار د مؤذن (داعي الی الله) دعوت قبول کړی او عملي کړی دی، خو که چیري دا د ماښام یا د ماخوستن لمونځ وي او اقامت شروع وي، نو اوس دي نه وځي بلکي د نفلو په نیت سره دي په جماعت کي شریک سي؛ ځکه که اوس هغه و وځي، نو پر هغه به د جماعت د مخالفت تهمت ولگيږي، لهذا د نفلو په نیت سره دي په جماعت کي شریک سي؛ ځکه د ماښام یا د ماخوستن تر لماتځه وروسته نفلي لمونځ مکروه نه دی.

د سهار په جماعت کي د سهار د سنتو کولو بیان

وَمَنْ خَافَ فَنَوَتْ رُكْعَتَيِ الْفَجْرِ إِنْ أَذَى سُنَّتُهُ أَوْ كَاجَاتِهِ بَسْرَهُ وَهَدَسَ سَهَارَ (دجماعت) ددواړو رڪعتونو د فوت كېدلو كه چيري اداء كړي سنت د سهار (يعني كه هغه ته دا ناندېښنه وه چي كه زه اوس سنت وركړم نو دواړه رڪعت به راڅخه تېر سي) إِثْمٌ وَتَرَكَهَا نو اقتداء دي وكړي او سنت دي پرېږدي وَأِلَّا كڼې نو نه (يعني كه د سهار د دواړو رڪعتو د تېرېدلو بېرته نه وه، نو سنت دي نه پرېږدي) وَلَمْ تُقْضَ إِلَّا تَبَعًا او قضاء به نه راوړل كيږي (د سهار سنتو) مگر (د فرضو) په تابعوالي كي (يعني كه د سهار فرض هم ځني قضاء سوي وو، نو فرضو سره د سنتو قضاء راوړلای سي، وَأِلَّا) وَقُضِيَ الَّتِي قَبْلَ الظُّهْرِ وَتَمَّ قَبْلَ شَفْعِهِ او قضاء دي راوړي د هغه سنتو كوم چي مخكي دي تر (لمانځه) ما پښين په وخت كي د ما پښين مخكي تر دوه رڪعتو سنتو د ما پښين وَلَمْ يَصِلِ الظُّهْرُ بِجَمَاعَةٍ بِأَذْرِكِ الرُّكْعَةَ بَلْ أَذَرَكَ فَضَّلَهَا اولمونځ يې نه دی كړی د ما پښين په جماعت سره (يعني د جماعت نيونكى نه شمېرل كيږي) په نيولو سره د يوه رڪعت بلكي وړيې موندی (نقطه) فضيلت د جماعت وَيَتَلَوُّ قَبْلَ الْفَرَضِ إِنْ آمَنَ فَوَتْ الْوَقْتِ او نفل كولاى سي (هر څومره چي ده خوښه وي) مخكي تر فرضو كه چيري په امن (مطمئن) وو د وخت له فوتېدلو (تېرېدو) څخه وَأِلَّا كڼې نو نه (يعني كه د وخت له تېرېدو څخه په امن نه وو يعني وخت تنگ وو، نو نفل دي نه كوي) وَإِنْ أَذَرَكَ إِمَامُهُ رَأَيْتَا او كه يې ونيوی خپل امام ركوع كونكى (يعني دركوع په حالت كي يې امام وموندی) فَكَفَّرَ وَوَقَّفَ حَتَّى رَفَعَ رَأْسَهُ نويې تكبير ووايې او ودرېدی تر دې چي امام سر راپورته كړی لَمْ يَذَرَكَ تِلْكَ الرُّكْعَةَ نوده نه ونيوی هغه رڪعت وَلَوْزَكَكُمْ مُقْتَدٍ فَأَذَرَكَ إِمَامُهُ فِيهِ او كه يې ركوع وكړه مقتدي (مخكي تر امام) بيا ده امام (دامتدي) ونيوی (وموندی) په هغه ركوع كي (يعني امام په داسي حالت كي ركوع وكړه چي مقتدي تراوسه په ركوع كي وو) صَلَّاهُ نَوْصَحِيحٌ دِي.

الغلات: ﴿اِنَّ﴾ د افتعال له باب ډ د واحد مذكر غائب ماضي صيغه ده: اقتداء كول، ﴿شَفَعَ﴾ دوه

ركعت، جفت، يعني د دوو رڪعتو مجموعې ته شفع وايي، ﴿أَذَرَكَ﴾ د افعال د باب ماضي ده: نيول، موندل، حاصلول، ترلاسه كول، پيدا كول، د شي طلب كول او هغه ته رسېدل.

تشرېح: مسئله دا ده چي كه څوك په داسي حالت كي مسجد ته راغلی چي د سهار لمونځ ولاړ وو، او ده تر اوسه د سهار سنت نه وه كړي، نو كه يې دا اميد وو چي تر سنت كولو وروسته به كم از كم يو

رکعت ورسره ونیسم (یعني دویم رکعت رکوع به ونیسم)، نو سنت دي وکړي او په جماعت کي دي شریک سي؛ ځکه دسهار دستتو لوی فضیلت دی، نو دستت او جماعت دواړو فضیلت دي جمع کړي او په یوه رکعت نیولو سره هم دجماعت فضیلت حاصلیږي، او که چیري ده ته دا بېره وه چي که سنت وکړم نو دواړه رکعت به راڅخه تېر سي، نو سنت دي پرېږي او په جماعت کي دي شریک سي؛ ځکه دجماعت ثواب زیات دی دسهار له سنتو څخه او دجماعت پرېښوولو په باره کي سخت وعید راغلی دی لکه څرنګه چي دابن مسعود رضی الله عنه قول دی چي "له جماعت څخه نه پاتیري مګر منافق". او همدارنګه که امام په رکوع کي ونیسي او دا ورته معلومه نه وي چي دا داول رکعت رکوع ده او که ددویم، نو سنت دي پرېږدي او په جماعت کي دي شریک سي.

یادونه: دسهار سنت دي له مسجد څخه دباندې کوي که چیري له مسجد څخه دباندې یو ځای وي او که ځای نه وي، نو په مسجد کي دننه دي یې دیو پایې (پیلر) یا دیو دېوال شاته کوي؛ ځکه د لومونځ گزارانو دصف وشاته به غیر له حائله سنت کول مکروه تحریمي دي، دنور وضاحت لپاره وګورئ! (رد المحتار ج: ۱، ص: ۵۴۰).

ولم تقض إلا تبعاً قبل شفعه: که له یو چا څخه دسهار فرض او سنت دواړه قضاء سي، نو دفرضو سره سنت هم راګرځولای سي (کله چي یې په هغه ورځ تر زال مخکي راګرځوي، او تر زوال وروسته دي سنت نه ورسره راګرځوي، فقط دفرضو قضاء دي راوړي) او که له یو چا څخه یوازې دسهار سنت قضاء سي، نه فرض، نو فقط دستتو قضاء به نه راوړي، نه تر لمر راختلو مخکي؛ ځکه چي دا دواړه رکعت له نفلو څخه دي او محض نفل دسهار تر لمانځه وروسته او تر لمر راختلو مخکي مکروه دي، او نه تر لمر راختلو وروسته به یې قضاء راوړي دشیخینو رحمتهما الله په نېز، امام محمد رحمته الله فرمایي چي تر زوال مخکي دسهار دستتو قضاء راوړل (راګرځول) بهتر او زما په نېز خوښ دي؛ صاحب داعلاء السنن او داسي نورو د امام محمد رحمته الله دلیل دا حدیث ذکر کړی دی: "مَنْ لَمْ يُقْضِ رَكْعَتَيِ الْفَجْرِ

فَلَيْكُلْهُمَا بِمَدَّ مَا تَطْلُعُ الشَّمْسُ" (سنن ترمذي، حدیث رقم: ۴۲۳، سنن بیهقي، حدیث رقم: ۴۱۱۷)، صاحب دهلبي رحمته الله د امام محمد رحمته الله دلیل دلیله التعریس واقع ذکر کړې ده چي نبي کریم صلی الله علیه و آله په هغه سهار تر لمر راختلو وروسته دفرضو سره سنت هم راګرځولي وه (مسلم شریف، حدیث رقم: ۳۱۰-۳۱۱)، دشیخینو رحمتهما الله دلیل دا دی چي په سنتو کي اصل دا دی چي قضاء یې نه راوړل سي؛ ځکه قضاء دواجب او لازم سره خاص ده، ها! که فرض او سنت دواړه قضاء سول، نو دفرضو په متابعت کي دي تر زوال مخکي دستتو قضاء هم راوړي؛ لکه څرنګه چي په لیله التعریس کي نبي کریم صلی الله علیه و آله دفرضو په متابعت کي دستتو قضاء راوړي وه (لنډه دا چي د امام محمد او شیخینو تر مینځ په حقیقت کي اختلاف نسته ځکه دشیخینو رحمتهما الله مسلک دا دی چي پر هغه دي سنتو قضاء نسته او که یې وکړي، نو پروا نه لري، او امام محمد رحمته الله فرمایي چي قضاء راوړل

یې ماته خوښ دي او که یې نه وکړي، نو پر هغه شی نسته (امامی الفلاح ج ۲، ص ۱۲۴۶). او د سهار له سنتو څخه بغير دنورو سنتو قضاء به تنها نه راوړل کيږي او پاته سو د فرضو په متابعت کي د هغوی په قضاء راوړلو کي اختلاف دی. او صاحب د تسهيل ليکلي دي چي د سهار د سنتو څخه بغير دنورو سنتو په باره کي به پر اصل يعني پر عدم قضاء عمل کول کيږي (څکه د نفلو او سنتو په باره کي اصل دا دی چي د هغو قضاء نسته)؛ ځکه چي د فرضو په متابعت کي فقط د سهار د سنتو قضاء له نبي کریم ﷺ څخه نقل سوې ده، نه د نورو سنتو.

د سهار د سنتو د قضاء په باره کي مفتی به او راجح قول او د سنتو په باره کي تحقیق

راجح قول: صاحب د مفتاح الدقائق ليکلي دي چي د امام محمد رَجَنَهُ الله قول مفتی به دی چي تر لمر راختلو وروسته (تر زوال مخکي) یې قضاء راوړلای سي او دا ښه دي، که څه هم هغومره فضیلت یې نه دی کوم چي پر خپل وخت اداء کولو ورته حاصلیږي. (مفتاح الدقائق ج ۱، ص ۳۱۷)، او صاحب د القول الراجح ليکلي دي چي د شیعینو رَجَنَهُ الله قول راجح دی، کما قال العلامة أحمد الطحطاوي:

وأفاد الکلام أنها لا تقضى قبل طلوع الشمس وحده أصلاً ولا بعد الظلوع وهو المعتمد (حاشية الطحطاوي ص ۴۰۰)، تر ټولو ښه تحقیق صاحب د اعلاء السنن کړی دی، هغه د پورتي حديث "من لم یصل رکعتي الفجر فليصلهما بعد ما تطلع الشمس" په تشریح کي فرمایي چي حق خبره دا ده چي تر لمر راختلو وروسته د دغه دوه رکعتو سنت اداء کولو په استحباب کي زموږ د امامانو تر مینځ اختلاف نسته؛ ځکه نبي کریم ﷺ د دې امر کړی دی "فليصلهما"، اختلاف فقط په دې کي دی چي دا دوه رکعتو سنت تر لمر راختلو وروسته اداء کول قضاء ده، که نه؟، او حديث له دې څخه ساکت دی، که چيري دا دوه رکعتو سنت تر لمر راختلو وروسته مؤکد واقع سي، نو قضاء یې سنت مؤکده سوه، او داسي امام محمد رَجَنَهُ الله نه دي ویلي، ظاهر دا ده چي د امام محمد رَجَنَهُ الله په نهز تر لمر راختلو وروسته د سنتو راگرځول صورتاً قضاء ده، او شیعین رَجَنَهُ الله یې قضاء نه بولي يعني حقیقتاً قضاء، نو خلاف فقط لفظي دی، نه حقيقي، بیا صاحب اعلاء السنن وايي چي **راجح** زما په نهز دا ده چي تر لمر راختلو وروسته د دې سنتو قضاء راوړل سنت مؤکده ده (يعني حقیقتاً قضاء ده او سنت مؤکده ده)، ځکه په دې باره کي امر وارد سوی دی او په دې باتدي مواظبت فعلي له نبي کریم ﷺ او صحابه وو څخه ثابت دی، نو دا د دغه سنتو قضاء ده حقیقتاً، نه فقط صورتاً، او د امام محمد رَجَنَهُ الله له قول "أحب إلّی أن یقضیهما إلى الزوال عندی" څخه همدا مراد دي؛

ځکه ډېره ځله د "أحب إلّی" او د "ینبغي" لفظ په سنت او واجبو کي هم استعمالیږي، کما لا یطی علی من نظر فی الفقه. فالله اعلم (اعلاء السنن ج ۷، ص ۱۳۷)، همدارنگه د حضراتو مولوي صاحب په یو صوتي پیغام کي د امام صاحب رَجَنَهُ الله د مذهب تر بیان وروسته وايي چي "بعضی کتابونه وايي چي د فرضو قضاء فرض ده، د واجبو قضاء واجب ده او د سنتو قضاء بیا سنت ده، يعني د مطلق سنتو هغه که قضاء غواړي، که نه. همدې

طرف ته علامه انور شاه کشمیري دیوبندي رحمه الله ذهاب کړی دی چي سنت مه پرېږدئ، بلکي هغه راگرځوئ!، که څه هم تېر کال در څخه تېر سوي وي او اوس په یاد در سي، نو هغه راوگرځوه! په نیت د هغه سنتو؛ ځکه چي اعاده د سنتو سنت ده، بیا وایي چي احتیاط په همدې کي دی حضراتو! چي دسهار سنت که قضاء سي، نو تر لمر راختلو وروسته دي یوازي راوگرځول سي، ځکه دا وروسته راوگرځول که څه هم موکد نه سي، خو له نفلو څخه نه وځي، او نفلي عبادت چي څوک وکړي، هغه ډېر ماجور دی، ثواب الله پاک ورکوي، والسلام"، لنډه دا چي ددې سنتو قضاء سنت او افضله کار دی، خو لازم نه دي (هوام دي په دې مسئله ښه پوه کړل سي)؛ ځکه که قضاء لازمه سي، نو د فرضو حکم به ورکول سي؛ ځکه چي قضاء خصوصیت د فرضو دی (او هوام به په غلط فهمي کي واقع سي، نو هوام په دې پوهول پکار دي چي افضل او سنت دا ده چي دسهار سنت تر لمر راختلو وروسته راوگرځول سي په دې کي ثواب دی، خو لازم نه دي). والله أعلم بالقواب

وقضى التي قبل الظهرى وقتها قبل شفعه: که له یو چا څخه د ما پښین څلور رکعت سنت د ما پښین تر لمانځه مخکي پاته سوه، مثلاً د ما پښین جماعت ولاړ وو او لمونځ گزار سمدستي په هغه کي شریک سو او سنت یې نه وکړه، نو د ما پښین تر لمانځه وروسته دي یې له دوه رکعتو سنتو څخه مخکي وکړي، دا دامام محمد رحمه الله مسلک دی او پر همدې فتوی ده، د فقهي په متونو کي همدا لیکل سوي دي.

فایده: لېکن په فتح القدير او مبسوط د شیخ الاسلام کي د دوو رکعتو تقدیم ته ترجیح ورکول سوي ده، همدا دامام صاحب رحمه الله قول دی، د وضاحت لپاره وگورئ! (الشامیه ج: ۱، ص: ۵۳۱)، همدارنگه صاحب د مفتاح الدقائق لیکلي دي چي دا د تقدیم قول زیات ښه دی یعني چي اول دوه رکعت سنت وکړي او څلور رکعت سنت تر هغه وروسته اداء کړي، دا قول زیات ښه دی؛ ځکه هغه څلور رکعت خو هغسي له خپل محل څخه وځنډېدل، نو د هغه په وجه دي دا دوه رکعت سنت له خپل محل څخه نه ځنډول کیږي، بلکي هغه دي اول وکړي او بیا څلور رکعت سنت. (والله أعلم)

ولم یصل الظهر جماعة یأدراک رکعتی بل أدراک فضلها: کوم څوک چي د فرضي لمانځه یو رکعت دامام سره ونیسي، نو دا کس بالاتفاق د جماعت کونکی (په جماعت سره لمونځ کونکی) نه شمېرل کیږي، برابره ده دوه رکعتیز یا درې رکعتیز لمونځ وي او که څلور رکعتیز (نواد)، ها! د جماعت ثواب ده ته حاصلیږي؛ ځکه دشي داخري حصې نیونکی دشي نیونکی شمېرل کیږي، لېکن کوم چا چي له شروع څخه جماعت نیولی وي (یعني ملذک) د هغه ثواب به ترده زیات وي؛ ځکه هغه اول تکبیر (تکبیر تحریمه) هم نیولی دی...

لهذا که څوک قسم واخلې چې په الله قسم که دماپښین لمونځ په جماعت سره وکړم، یا مثلاً په الله قسم که دمانبیا دسهار لمونځ په جماعت سره وکړم، بیا هغه جماعت ته ورسي اود هغه لمانځه یو رکعت دامام سره ونیسي، نو قسم یې نه ماتېږي، ځکه چې هغه دجماعت نیونکی نه شمېرل کېږي. (تسهیل، نوادر)

وَيَتَلَوْنَ قَبْلَ الْفَرَضِ إِنْ أَمِنَ فَوْتَ الْوَقْتُ وَالْإِلَّا: یعني که چیرې دوخت دتېرېدلو بېره نه وه، نو له فرضو څخه مخکې نفل کولای سي، خو مره چې دده خوښه وي، او که دوخت دتېرېدلو بېره وه، نو بیا دي نفل نه کوي چې هسي نه فرض لمونځ یې له خپل وخت څخه تېر سي، بلکې که دفرضود قضاء کېدلو بېره وه، نو نفل کول حرام دي؛ ځکه دانفل دفرضو دقضاء کېدلو سبب ګرځي.

فایده: لفظ دتطوع یعني نفل سنن مؤکده او سنن غیر مؤکده (نفل) دواړو لره شامل دی، بیا دبعضي حضراتو رایه داده چې دوخت دتنگوالي په صورت کې دنفلو دپېښولو حکم دماپښین اود سهار دسنن څخه بغیر دنورو سننو په باره کې دی؛ ځکه دسهار اوماپښین سنت دنورو سننو په مقابله کې زیات مؤکد دي، ها! که چیرې وخت دومره تنګ سي چې له فرضو څخه بغیر دستو هیڅ گنجایش پکښې نه وي، نو بیا دماپښین او سهار سنت هم پېښوول کېدای سي.

وَأَنْ أَدْرِكَ إِمَامَهُ رَاكِعًا فَكَبَّرَ وَوَقَّفَ حَقَّ الْقَامَةِ: که مقتدی وجماعت ته داسې وخت ورسېږي چې امام په رکوع کې وي او مقتدی الله اکبر ووايي او دومره ګری ودرېږي چې امام له رکوع څخه سر راپورته کړي، نو هغه دې رکعت نیونکی نه سو؛ دلیل دا چې درکعت نیولو شرط دای چې د امام سره به دلمانځه په افعالو یعني په قیام (ولاره) یا په رکوع کې شریک سوی وي، حالانکې دامقتدی نه په قیام کې شریک سوی دی او نه په رکوع کې.

فایده: که مقتدی په داسې حالت کې درکوع لپاره ټیټ سي چې امام له رکوع څخه راپورته کېږي خو امام تر اوسه داسې سیدنه نه وي درېدلی چې لاسونه یې زنګنو ته نه رسېږي (بلکې دومره ټیټ وي چې لاسونه یې اوس هم زنګنو ته رسېږي) چې په همدې حالت کې مقتدی دومره ټیټ سي چې دغه لاسونه زنګنو ته رسېږي، نو هغه دارکعت ونيوی، اوس دده لپاره دیوه وار تسبیح ویلو په نمازه په رکوع کې پاتېدل واجب دي، نور تسبیحات دي پېرېږدي؛ ځکه دامام اتباع کول واجب دي. (هندیه ج: ۱، ص: ۱۳۰)

وَلَوْ رَكَعَ مُقْتَدِي فَأَدْرَكَهُ إِمَامُهُ فِيهِ صَلَاتُهُ: که مقتدی له خپل امام څخه تېزي وکړي او مخکې رکوع ته ولاړ سي، بیا امام هم رکوع ته لاړ سي، نو د مقتدي دارکوع او لمونځ صحیح دی؛ ځکه د امام او مقتدي درکوع په یوه جزء کې شریکېدل شرط دي او دا شرط دلته موجود سو؛ ځکه درکوع په شروع کې که څه هم مشارکت نسته، خو په آخري جزء کې یې سته، لکه څرنګه چې که مقتدی

رکوع دامام سره یو ځای وکړي خو بیا تر امام مخکې سر پورته کړي، نو لمونځ یې کیږي، نو همداسې په مذکوره صورت کې یې هم لمونځ صحیح دی، خو تر امام مخکې رکوع ته تلل یا مخکې پورته کېدل مکروه دي؛ ځکه په حدیث کې له دې څخه منع شوې ده، او که په مذکور صورت کې یعنې کله چې مقتدی تر امام مخکې رکوع ته ولاړ سي خو بیا دامام له رکوع څخه مخکې راپورته سي، نو صحیح نه دي؛ ځکه چې درکوع په هیڅ جزء شرکت نه راغلی.

فایده: که یو مقتدی دخپل امام تر سلام مخکې قصداً سلام وگرځوي، نو د هغه لمونځ خو وسو، لېکن داسې کول مکروه تحریمي دي؛ ځکه دامام اتباع واجب ده، خو که په هېره یا دیو داسې سختې مجبورۍ په وجه سلام وگرځوي کوم چې په لمانځه کې د تشویش باعث وي لکه دې اودسیا بېره او داسې نور، نو بیا کراهت نسته.



بَابُ قَضَاءِ الْفَوَائِتِ

(دا) باب د پاته سوو لمنځونو د قضاء (په بیان کې) دی
(یا په بله وړنا "د باب د قضائي لمنځونو دراکړځولو په بیان کې) دی

تشریح: څرنګه چې اداء اصل دی او قضاء د هغه خلیفه (نائب) ده، نو ځکه مصنف رَجَعَهُ الله اداء او د هغه د متعلقاتو له بیان څخه وروسته اوس د قضاء احکام بیانوي

مصنف رَجَعَهُ الله د "قضاء البروکات" پر ځای "قضاء الفوائت" وویل؛ ځکه د مؤمن له شان څخه دا خبره لیرې ده چې هغه قصداً لمونځ پرېږدي، کله نا کله دخوب، هېري وغیره په وجه له هغه څخه لمونځ فوت (قضاء) سي.

د "قضاء" تعریف: کوم شی چې اولاً واجب سوی وي، هغه له خپل ټاکلي وخت څخه وروسته خپل مستحق ته سپارل، دې ته قضاء وايي (یا په بله وړنا قضاء وايي مثل واجب خپل مستحق ته سپارل او اداء وايي عین واجب خپل مستحق ته سپارل).

د قضائي لمنځونو تر مینځ د ترتیب بیان

اَلتَّرْتِيبُ بَيْنَ الْفَوَائِتِ وَالْوَقْتِيَّةِ وَبَيْنَ الْفَوَائِتِ مُسْتَحَقٌّ تَرْتِيبُ په مینځ کې دفوت سوي (قضائي) لمانځه او وختي لمانځه او (په مینځ کې) دفوت سوو (قضائي) لمنځونو لازم دی و

يَسْقُطُ بِضَيْقِ الْوَقْتِ وَالْإِسْيَانِ وَصَيْرُوتِهَا سَيْئًا او ساقطيري (ترتيب) په تنگوالي سره د وخت او په هېري سره او په گرځېدلو سره د قضائي لمنځونو شپږ. (يعني چي قضائي لمنځونه شپږ وگرځي ايا په بله ونا شپږ لمنځونه غني قضاء سي) وَلَمْ يَحْدِثِ التَّرْتِيبُ بَعْدَ هَذَا إِلَى الْقِيَلَةِ او ترتيب نه راگرځي په راگرځېدلو سره د قضائي لمنځونو د لږوالي و طرف ته (يعني د قضائي لمنځونو په لږېدلو سره ساقط سوي ترتيب بيرته نه لازميږي) فَلَوْ صَلَّيْتُ فَرَضًا ذَا كَرٍّ أَوْ فَائِتَةً وَلَوْ تَرَا نُو که اداء کړي يو فرضي لمنځ په داسي حال کي چي ورته يادوي قضائي لمنځ که څه هم هغه (قضائي لمنځ) و تروي قَسَدًا قَرَضُهُ قَسَدًا مَرْقُوفًا نو فاسديږي دده فرضي لمنځ په موقوف فساد سره (په موقوفه توگه فاسديږي).

اللفات: «ترتيب» د تفصيل دباب مصدر دی چي د هغه معنی ده: «ثابتول، هر شی دخپلي مرتبي په لحاظ سره (پرځای) ايښوول، همدا مفهوم دلته دی چي لمنځونه د هغوی د وختونو د ترتيب په لحاظ سره اداء کول، «الوقتیة» وقي لمنځ، دخپل وخت لمنځ، «فائتة» دنصر له بابه د مؤنث اسم مفعول صیغه ده: فوت سوی لمنځ (کوم چي په خپل وخت کي نه دي اداء سوی)، يا په بله وينا: قضاء سوی لمنځ (قضائي لمنځ)، جمع: قَوَائِتُ، «المستحق» داستعمال له بابه مفعول دی: مستحق سوی، واجب او لازم، «ضیق» د ضرب دباب مصدر دی: تنگېدل (تنګ کېدل)، «صیر ورقة» د ضرب د باب مصدر دی: گرځېدل، کېدل، «للمعد» دنصر له بابه د نفی صیغه ده، مصدر: عَوَدًا: راگرځېدل، واپس کېدل، بحاله کېدل، «القلة» د ضرب له بابه اسم مصدر دی: لږوالی، لږ کېدل. «ذاکرا» دنصر دباب فاعل دی: یادونکی (یادلرونکی)، مصدر: ذُكِّرَ او ذُكِّرَا: یادول، په ذهن کي راوستل.

تشریح: د عبارت تر حل مخکي اولاً «صاحبِ ترتیب» وپېژنئ!، صاحب ترتیب هغه کس دی چي پر هغه هیڅ قضائي لمنځ پاته نه وي، یا صرف پنځه یا تر دې کم لمنځونه د هغه پر ذمه پاته وي، برابره ده هغه لمنځونه نوي (قضاء سوي) وي یا پخواني وي یا دواړه ډوله وي، لهذا که د یو کس پر ذمه شپږ یا تر دې زیات قضائي لمنځونه وي، نو هغه کس صاحب ترتیب نه پاتېږي.

د عبارت حاصل نادې چي د صاحب ترتیب کس لپاره د قضائي لمنځونو په اداء کولو کي د ترتیب خیال ساتل ضروري دي، یعنی کوم لمنځ چي اول ځني قضاء سوی وي، هغه به اول راگرځوي او بیا به تر هغه وروسته والا لمنځ راگرځوي، همدارنگه د صاحب ترتیب لپاره داهم

ضروري ده چې اول قضائي لمنځونه اداء کړي، بيا وختي، کنې وختي لمنونځ يې نه صحيح کيږي، دويم وار به يې کوي، په متن کې له "فوائت" څخه مراد تر شپږو کم لمنځونه دي. او کوم څوک چې صاحب ترتيب نه وي (يعني شپږ يا تر دې زيات لمنځونه ځني قضاء سوي وي)، د هغه لپاره په ترتيب سره قضاء راوړل واجب نه دي، بلکې هغه ته اختيار دی چې هر لمنونځ وغواړي، هغه دي اول راوگرځوي.

ويستقط بهيقي الوقت: په تېره مسئله کې ذکر سوه چې د قضائي او وختي لمانځه په مينځ کې ترتيب واجب دی، اوس دلته هغه شيان بيانوي چې د حقوقي په وجه ترتيب ساقطېږي، يعني که له دغه لاندیني دريوشيانو څخه يوشم موجود سي، نو ترتيب واجب نه پاتېږي، يعني په داسې صورت کې دي قضائي لمنونځ مخکې نه اداء کوي بلکې اول دي وختي لمنونځ کوي، بيا دي تر هغه وروسته قضائي لمنونځ کوي.

①... د وخت د تنگوالي په وجه د قضائي او وختي لمانځه په مينځ کې ترتيب ساقطېږي، لهذا که وخت تنگ سي او د دې خبرې بېره وي چې که د قضائي لمانځه په راگرځولو مشغوله سم، نو وخت به ووځي، نو په داسې صورت کې دي اول وختي لمنونځ وکړي او تر هغه وروسته دي قضائي لمنونځ وکړي.

فايده: هسي خود اصل وخت تنگوالي لره اعتبار دی، نه د مستحب وخت، لېکن دماز بگر په وخت کې د شېخينو (امام ابو حنيفه او امام ابو يوسف) رَجْعَةُ الله په نېز اصل وخت لره اعتبار دی، او د امام محمد رَجْعَةُ الله په نېز مستحب وخت لره اعتبار دی او صاحب د نور الايضاح رَجْعَةُ الله د امام محمد رَجْعَةُ الله و قول ته اصح ويلي دي، د دغه اختلاف ثمره په هغه صورت کې ښکاره کيږي کله چې له يو چا څخه د ما پښين لمنونځ قضاء سي او دماز بگر په وخت کې په ياد وړسي او وخت صرف دومره پاته وي چې که هغه اول د ما پښين قضائي لمنونځ راگرځوي او بيا دماز بگر لمنونځ اداء کوي، نو دماز بگر لمنونځ يا د هغه څه حصه به په مکروه وخت يعني د لمر د تغير (سور کېد) په وخت کې واقع سي، نو د شېخينو رَجْعَةُ الله په نېز پر هغه ترتيب لازم دی چې اول دي د ما پښين لمنونځ راوگرځوي بيا دي دماز بگر لمنونځ اداء کړي، خو د امام محمد رَجْعَةُ الله په نېز ترتيب ساقطېږي (ځکه دماز بگر لمنونځ له خپل مستحب وخت څخه وځي او په مکروه وخت کې اداء کيږي)، نو ځکه اول دي دماز بگر لمنونځ وکړي او بيا دي د ما پښين لمنونځ راوگرځوي، دا اختلاف د يوه روايت پر

بناء دی او په بل روایت کي خو د شیخینو او دامام محمد رَجَنَهُمُ الله ټولو په نېز اصل وخت لره اعتبار دی او اکثر و همدې ته صحیح ويلي دي. (شفا، الارواح بحواله عمدة الفقه)

والغسیان: ⑦... د هیري په وجه هم ترتیب ساقطیږي چي قضائي لمونځ ځني هېر وي، مثلاً د ماپنښن د لمونځ کولو په وخت کي دا ځني هېر وي چي زما څخه د سهار لمونځ قضاء سوی دی او د ماپنښن لمونځ وکړي، نو دا وختي د ماپنښن لمونځ صحیح کیږي، لېکن که د وختي لمانځه تر سلام ګرځولو مخکي قضائي لمونځ ورته یاد سي او په وخت کي گنجائش وي، نو پر هغه ترتیب لازمیږي او وختي لمونځ فاصدیږي، نو اول به قضائي لمونځ راو ګرځوي، بیا به وختي لمونځ وکړي.

وصیرورتها سگا: ③... که قضاء سوي (فوت سوي) لمنځونه شپږو ته ورسیږي، نو هم ترتیب ساقطیږي، لهذا تر دې وروسته د قضائي لمنځونو او وختي لمانځه په منځ کي ترتیب واجب نه پاتیږي، مثلاً له یو چا څخه دیوې ورځې او شپې لمنځونه قضاء سي او په دبله ورځ هم د سهار لمونځ ځني قضاء سي، نو اوس هغه صاحب ترتیب پاته نه سو، لهذا اوس د دې بلي ورځي د ماپنښن وختي لمونځ مخکي اداء کولای سي، لېکن د وترو لمونځ به په دې شپږو لمنځونو کي نه شمېرل کیږي، که څه هم د وترو او د ماخوستن د لمانځه په منځ کي خپل ترتیب لازم دی او نه ساقطیږي چي د ماخوستن تر لمانځه وروسته او د سهار تر لمانځه مخکي و تر اداء کول کیږي، لهذا که و تر ځني پاته سي، نو د سهار تر فرضو مخکي د هغوی اداء کول ضروري دي، که د یادوالي او دوخت د گنجایش باوجود یې اداء نه کړي او د سهار لمونځ وکړي، نو نه صحیح کیږي.

ولم یعد بعدو هالی القلة: د دې حاصل دادی چي کله د شپږو یاد زیاتو لمنځونو په وجه ترتیب ساقط سي، نو اوس په هغوی کي د بعضي لمنځونو په را ګرځولو سره ترتیب بیرته نه را ګرځي، لهذا اوس چي کوم لږ لمنځونه پاته دي، د هغوی د یادوالي باوجود وختي لمونځ کول جائز دي، مثلاً له یو چا څخه پنځلس لمنځونه قضاء سوي وي او بیا د هغوی قضاء راوړل شروع کړي، تر دې چي له پنځو څخه کم لمنځونه پاته سي، نو په دې سره هغه بیرته صاحب ترتیب نه ګرځي، بلکي اوس هم د دې پاته لږ لمنځونو له قضاء راوړلو څخه بغیر وختي لمونځ کول صحیح دي، همدا اصح قول دی. او د بعضي حضراتو په نېز ترتیب را ګرځي، نو د هغو په نېز په پورتنی صورت کي وختي لمونځ پر پاته قضائي لمنځونو مخکي کول صحیح نه دي او صاحب د هدايې رَجَنَهُ الله همدې قول ته اظهر ويلي دي، او احتیاط په همدې کي دی چي (بیرته) ترتیب ثابت ومنل سي. (شفا، الارواح، ایضاح الصباح)

فلوصلیٰ فرضاً ذا کراً فائتة ولو تراً إلخ: دا د ترتیب په واجب کېدو باندې تفریع ده. حاصل یې دا دی چې که له یو صاحب ترتیب کس څخه یو لمونځ قضاء (نوت) سي که څه هم د وترو لمونځ وي، او بیا د هغه د یادوالي باوجود وختي لمونځ وکړي، نو هغه وختي لمونځ د فساد موقوف په توګه فاسدېږي، مثلاً یو صاحب ترتیب کس د مازيګر لمونځ وکړي حال دا چې هغه ته یاد وي چې زما څخه د ما پښین لمونځ قضاء سوی دی او هغه مې تر اوسه نه دی کړی، نو د هغه دا د مازيګر لمونځ موقفاً فاسدېږي، یعنې که تر دې وروسته هغه په همدې حالت کې پنځه نور وختي لمنځونه اداء کړي (حال دا چې د دې پنځو سره لمنځونو په وخت کې هغه قضاء سوی لمونځ نه راوگرځوي)، نو د هغه دا ټوله لمنځونه صحیح دي، اوس چې د ترتیب درعایت نه کولو په وجه دغه کوم وختي لمنځونه فاسد سوی وه، د هغوی قضاء لازم نه ده؛ ځکه دا لمنځونه ځکه فاسد سوی وه چې ترتیب واجب وو او کله چې هغه په همدې حالت کې (یعنې حال دا چې ترتیب بلدي واجب وو) پنځه لمنځونه وکړه، نو اوس د فوت شده (قضاء شده) لمنځونو شمېر شپږ سو (یعنې ګواکې شپږ لمنځونه ځني قضاء سوه)، او په شپږو لمنځونو سره ترتیب ساقطېږي او کله چې ترتیب ساقط سو، نو ټوله لمنځونه صحیح سوه.



بَابُ سُجُودِ السَّهْوِ

(دا) باب د سجده سهو (په بیان کې) دی

تشریح: کله چې مصنف رَحْمَةُ اللهِ د لمانځه د اداء او قضاء له بیان څخه فارغ سو، نو اوس د هغه شي بیان کوي کوم چې په اداء او قضاء کې د واقع کېدونکي نقصان تدارک او تلافي کوي یعنې سجده سهو.

د سهو معنی: د "سهو" معنی ده "هېرېدل"، "د ضرورت په وخت کې شی له ذهنه وتل" (نه یادېدل)، بل لفظ "نسیان" دی، دلغت په اعتبار سره د سهو او نسیان تر مینځ څه فرق نسته، لېکن بعضو دا فرق بیان کړی دی چې که له معلوم شي څخه داسې بې خبره سي چې په معمولي غونډي تشبیه سره ورته یاد سي، نو دې ته سهو وایي او نسیان د شي بالکل هېرېدلو ته وایي.

د سجده سهوي تعریف دا دی چې کله په لمانځه کې په هېره داسې کمي یا زیاتوب وسي چې په هغه سره لمونځ خونه فاسدېږي لېکن داسې نقصان پکښې راسي چې د هغه تلافي (جبران)

په لمانځه کي کېدلای سي، نو په سجده سره دهغه نقصان وتلافی کولو ته سجده سهو وایي او طریقه یې شریعت دا ټاکلې ده چې په آخري ناسته کي دي تر تشهد ویلو وروسته راسته طرف ته سلام وگرځول سي او دوی سجده دي وکړل سي او بیایي التحیات پوره کړل سي او سلام دي وگرځول سي. (شافع الاول)

د دوو سجده حکمت: حکیم الأمة اشرف علي تهانوي رحمه الله فرمایي: چې د سهوي د دوو سجده حکمت دا دی چې په اوله سجده کي نفس ته په دې خبره تنبیه ورکول دي چې زه له دغه خاوري خنجه پیدا سوی یم او دویمه سجده پر دې تنبیه ده چې همدې خاوري ته به بیرته حم. (فتح الهدایه)

د سجده سهو بیان

يَجِبُ لِمَنْ صَلَّى السَّلَامَ سَجْدَتَانِ بِشَرْطَيْنِ وَتَسْلِيمٍ وَاجِبِيَّيْنِ تَرَامِ سَلَامٍ وَرُوسَتِه (د سهوي) دوی سجده په تشهد او سلام سره يَشْرُكُ وَاجِبٌ إِنْ تَحْكُرُ (واجبېي) په پرېنوولو سره د واجب که څه هم مکرر (غورځي) سي (دا پرېنوول د واجب) وَسَهْوٍ إِمَامٍ لَا يَسْهُوُ او (مدارنګه سجده سهو واجبېي) په سهو (ميري) دامام سره نه په سهو د مقتدي سره فَإِنْ سَلَّمَ عَنْ الْقُعُودِ الْأَوَّلِ وَهُوَ إِلَيْهِ أَقْرَبُ او که سهو سي (تېروځي) له اولي ناستي څخه (بيا په ياد ورسې) حال دا چې هغه ناستي ته نژدې وي عَادَ نُوْدِي راوگرځي (وناستي ته) وَأِلَّا لَا کښي نو نه (يعني که ناستي ته نژدې وي، نو نه دي راوگرځي) وَيَسْجُدُ لِلْسَهْوِ او سجده دي وکړي د سهو (ځکه چې واجب اوله ناسته ايم، پرېنوول) وَإِنْ سَلَّمَ عَنِ الْآخِرِ که سهو سي له آخري ناستي څخه (يعني د زائد رکعت لپاره ولاړ سي) عَادَ مَا لَمْ يَسْجُدْ نورا ودي وگرځي (وناستي ته) ترڅو چې يې سجده نه وي کړې (دهغه زائد رکعت د کوم لپاره چې ولاړی سوی دی) وَسَجْدٌ لِلْسَهْوِ او سجده دي وکړي د سهو فَإِنْ سَجَدَ بيا که سجده وکړي (دهغه زائد رکعت) بَطُلَ قَرْضُهُ يَرْفَعُهُ نو بواطليږي دده فرض په پورته کولو سره دسر (له سجنې څخه) وَصَارَتْ نَفْلًا او هغه (دده فرض) نفل گرځي فَيَقُومُ سَادِسَةً نو ور سره ضم دي کړي (دهغه زائد رکعت سره) شپږم رکعت وَإِنْ قَعَدَ فِي الرَّابِعَةِ ثُمَّ قَامَ او که کېښي پر څلورم رکعت بيا ولاړ سي (پنځم رکعت ته) عَادَ وَسَلَّمَ نورا ودي وگرځي (وناستي ته) او سلام دي وگرځوي وَإِنْ سَجَدَ لِلْخَامِسَةِ او که سجده وکړي د پنځم رکعت لپاره ثُمَّ قَرَضَهُ نو پوره سوه دده فرض وَصَمَّ سَادِسَةً لِتَتِمِّيزِ الرُّكْعَتَيْنِ نَفْلًا او ورسره ضم دي کړي شپږم رکعت

چي وگرځي دا دوه رکعتہ نقل وَ سَجَدَ لِلْسَهْوِ او سجده دي وکړي د سهو.

اللفات: ﴿أقرب﴾ داسم تفضيل صيغه ده: زيات نژدې، ﴿السهو﴾ د نصر له بابہ اسم مصدر دی: هېره، هېرېدل، غافل کېدل، زړه و بل طرف ته متوجّه کېدل.

تشریح: که لمونځ گزار په خپل لماتځه کي په هېره (سهو) يو واجب پرېږدي، نو پر هغه سجده سهو واجبيږي، که څه هم دا واجب پرېښودل مکرر سي يعني که څه هم له لمونځ گزار څخه په هېره څو واجبات پاته سي نو بيا هم يوه سجده سهو کافي ده، او د سجده سهوي طريقه دا ده چي په آخره ناسته کي دي تر تشهد ويلو وروسته راسته طرف ته يو سلام وگرځوي او دوې سجده دي وکړي، بيا دي کښېني، تشهد، درود شريف او دعاء دي ووايي او سلام دي وگرځوي؛ دليل دا حديث دی "لِكُلِّ سَهْوٍ سَجْدَتَانِ بِعَدِّ السَّلَامِ" (ابوداؤد، ابن ماجه)، (يعني د هري سهوي لپاره دوې سجده دي تر سلام وروسته).

پر دې خبره د ټولو اتفاق دی چي سجده سهو تر سلام وروسته کول يا تر سلام مخکي کول دواړه جائز دي، خو اختلاف په اولويت کي دی، دا حنافو په نېز تر سلام وروسته سجده سهو کول اولی ده (يعني اول دي راسته طرف ته يو سلام وگرځول سي او بيا دي سجده سهو وکړي...)، دامام شافعي رحمه الله په نېز تر سلام مخکي اولی ده او دامام مالک رحمه الله په نېز که لمونځ گزار په لماتځه کي د يو فعل زياتوب کړی وي نو تر سلام وروسته دي سجده سهو وکړي او که په لماخه کي يو نقصان (کمي) کړې وي، نو تر سلام مخکي دي سجده سه وکړي، زموږ دليل پورته ذکر سو.

فایده ۵: د سجده سهو لپاره به يو سلام گرځول کيږي او که دوه؟ په دې کي د علماؤ اختلاف دی، بعضي د دوو سلامو قائل دي او بعضي داسي يوه سلام قائل دي چي مخ به له کعبې شريفي څخه نه گرځوي او بعضي راسته طرف ته د يوه سلام گرځولو قائل دي، همدا صحيح دي؛ ځکه د دوو سلامو گرځولو په صورت کي په جماعت کي خلل واقع کيږي؛ ځکه کوم مقتديان چي مسبوق وي، هغوی به په دې گومان سره ولاړ سي چي لمونځ پوره سو، حال دا چي تر اوس لمونځ پاته دی. (رد المحتار ج ۱، ص ۵۴۶)

وسهوا ما مه لاپسهوا: دامام په سهو سره پر امام او مقتديانو دواړو باندي سجده سهو واجبيږي، برابره ده مقتدی ملوک وي او که مسبوق وي؛ ځکه پر مقتدي دامام اتباع او پېروي کول لازم دي، او که امام سجده سهو نه وکړي، نو مقتدی دي يې هم نه کوي؛ ځکه که مقتدی يوازي سجده سهو

وکړي، نو د امام مخالفت به لازم سي، حال دا چې مقتدي د اقتداء کولو په وجه د امام په متابعت کې نمونځ کول پر ځان لازم کړي دي.

او د مقتدي په سهو سره نه پر مقتدي سجده سهو لازميږي او نه پر امام؛ ځکه که یوازې مقتدي سجده سهو وکړي، نو د امام مخالفت به لازم سي او که امام هم دده سره سجده وکړي، نو اصل تابع کېدل به لازم سي یعني امام کوم چې اصل دی هغه به تابع وگرځي او مقتدي کوم چې تابع دی هغه به اصل وگرځي.

فإن سأل عن القعود الأول وهواله أقرب عاد وإلّا لا: که یو لمونځ گزار په خلور رکعتیز یادې رکعتیز فرضي لمانځه کې په هېره اوله ناسته (قعدة اولی) پر پردي او د ولاړېد په حالت کې په یاد ورسې، نو دې دوه صورتې دي: یا به د لمونځ گزار ناستې ته زیات نژدې وي په دې توګه چې تر اوسه یې خپل زنگونان له ځمکې څخه نه وي پورته کړي او یا به ولاړې (قیام) ته زیات نژدې وي په دې توګه چې خپل زنگونان به یې پورته کړي وي، نو که اول صورت وي یعني ناستې ته زیات نژدې وي، نو بیرته دي راوگرځي او تشهد دي ووايي؛ ځکه قرب الشیء د شي په حکم کې وي (یعني یو شی د خپل قرب شي په حکم کې وي) او په دې صورت کې د اصح قول مطابق پر هغه سجده سهو واجب نه ده (رد المحتار ج: ۱، ص: ۵۵۰)؛ ځکه شریعت هغه ولاړېدونکي (درېدونکي) نه دی شمېرلی، خو که دویم صورت وي یعني ولاړې ته زیات نژدې وي، نو بیرته دي نه راوگرځي بلکې د درېیم رکعت لپاره دي ولاړ سي؛ ځکه قرب الشیء د شي په حکم کې وي او په دې دویم صورت کې پر هغه سجده سهو واجبېږي؛ ځکه هغه یو واجب عمل یعني اوله ناسته (قعدة اولی) پرېښوده.

فایده: د بعضي علماؤ رایه دا ده چې تر څو د لمونځ گزار نصف اسفل (لاندې نیمه حصه) سیده سوې نه وي، نو هغه ناستې ته نژدې دی او کله چې یې نصف اسفل سیده سي، نو هغه ولاړې (قیام) ته زیات نژدې شمېرل کیږي، نصف اعلیٰ لږه اعتبار نسته، ظاهر روایت او راجح قول دا دی چې تر څو بالکل سیده درېدلی نه وي، نو د ناستې و طرف ته به گرځي او که بالکل سیده ودرېږي، نو نه دي راوگرځي، پاته سوه د سجده سهو مدار په قرب او عدم قرب باندې دی یعني که ناستې ته زیات نژدې وي او ناستې ته راوگرځي نو پر هغه سجده سهو نسته او که ولاړې ته زیات نژدې وي او ناسته پرېږدي نو پر هغه سجده سهو واجب ده. (حاشیة الطحطاوي ص: ۳۸۰، و هامش الهدایة ج: ۱، ص: ۱۴۱)

وإن سأل عن الآخر عاد مالم یسجد وسجداً للسهو إلخ: که یو لمونځ گزار آخره ناسته (تمه) (اخیره) هېره کړي او زائد رکعت ته ولاړ سي مثلاً په خلور رکعتیز لمانځه کې پنځم رکعت ته ولاړ سي، نو تر څو چې یې دې زائد (پنځم) رکعت سجده نه وي کړې، بیرته دي ناستې ته راوگرځي؛

ځکه ناستي ته په راگرځېدلو کي دده د لمانځه اصلاح ده او دده لپاره د لمانځه اصلاح ممکن هم دي، ځکه تر یوه رکعت د کم لمونځ په ماتولو او پرېښولو کي څه پروا نسته، او په آخر کي دي سجده سهو وکړي؛ ځکه چي هغه یو فرض عمل يعني آخره ناسته وځنډوله، تأخیر یې پکښي وکړی. او پنځم رکعت یې لغو سو؛ ځکه دغه لمونځ گزار د ناستي و طرف ته را وگرځېدی چي د ناستي محل له پنځم رکعت څخه مخکي دی او قاعده داده چي که په لمانځه کي لمونځ گزار له یو فعل څخه د هغه د ما قبل و طرف ته رجوع وکړي (وگرځي)، نو مرجوع عنه فعل لغو کیږي.

فإن سجد بطل فرضه برفعه وصارت نفلاً فیضاً سادساً: يعني که د زائد (پنځم) رکعت لپاره سجده هم وکړي، نو دا لمونځ گزار چي څرنګه د دغه پنځم رکعت له سجدي څخه سر راپورته کړی نو دده فرض لمونځ باطل سو (دامام محمد رَجَنَهُ الله په نیز، او دامام ابو یوسف رَجَنَهُ الله په نیز محض د تندي په ایښولو سره د هغه فرض باطل سو)؛ ځکه د فرض لمانځه دارکاتو تر پوره کولو مخکي دغه لمونځ گزار په نفلو شروع وکړه چي د هغه لپاره له فرضو څخه خروج (وتل) لازمي دي او دارکاتو تر پوره کولو مخکي په خروج عن الفرض سره لمونځ فاسد یږي، اوس د شیخینو رَجَنَهُ الله په نیز دا لمونځ نفل گرځي، لهذا اوس د لمونځ گزار لپاره مستحب ده چي شپږم رکعت هم ور سره یوځای کړي (ضم کړي) چي نفل جُفْتُ وگرځي (چي شپږ رکعت نفل سي) او طاق پاته نه سي، او که خوښه یې نه وي نو بل زائد رکعت دي نه ور سره یوځای کوي او پر پنځم رکعت دي سلام وگرځوي، په دې صورت د هغه څلور رکعت نفل سوه او یو رکعت یې ضایع سو، لېکن زائد رکعت ور سره یوځای کول ښه دي (خو دامام محمد رَجَنَهُ الله په نیز دي په بل رکعت نه ور سره یوځای کوي، ځکه د هغه په نیز اصل لمونځ باطل سو، لهذا هغه نفل نه گرځي)، او د اصح قول مطابق پر هغه سجده سهو نسته؛ ځکه د فساد او بطلان په څېر نقصان چي پېښ سي نو د هغه جبریره په سجده سهو سره نه کیږي.

وإن تعدی الزابعة ثم قام عاذاً و سلم: خو که لمونځ گزار پر څلورم رکعت د تشهد په اندازه کښېني او بیا په هېره ولاړ سي، نو تر څو چي یې د پنځم رکعت سجده نه وي کړې، بیرته دي د ناستي و طرف ته راوگرځي؛ ځکه دده پر ذمه سلام پاته دی او د ولاړي (قیام) په حالت کي سلام گرځول مشروع نه دي، نو ځکه د ناستي و طرف ته راگرځېدل ضروري دي، او کله چي ناستي ته راوگرځي، نو تشهد دي بیا نه وایي، بلکي فقط د سلام د تأخیر (ځنډولو) په وجه دي سجده سهو وکړي او سلام دي وگرځوي.

وإن سجد للخامسة ثم فرضه وضم سادساً إلخ: او که په پورتنی صورت کي يعني کله چي تر تشهد وروسته پنځم رکعت ته ولاړ سي په دې صورت کي که د پنځم رکعت سجده وکړي، نو په

دې صورت کي يې لمونځ نه باطلېږي، بلکي پوره او صحيح کيږي، لهندا استحباباً دي د هغه سره شپږم رکعت هم يو ځای کړي چي دوه رکعت يې نفل وگرځي؛ ځکه طاق رکعت نفل کول مکروه دي؛ ځکه چي نبي کرم ﷺ له صلاه بتيراء څخه منع کړې ده، او فرض يې ځکه پوره او صحيح سوه چي هيڅ رکن يا فرض يې نه دی پرې ايښی او آخره ناسته (تعمده اخيره) هم په خپل محل کي وسوه، فقط د سلام لفظ پاته وو کوم چي واجب دی چي د هغه د تاخير په وجه صرف سجده سهو واجبېږي (د تاخير جبيره يې په سجده سهو سره کيږي) او آخري دوه رکعت نفل گرځي.

وَلَوْ سَجَدَ لِلسَّهْوِ فِي شَفَعِ الشَّطْرُ أَوْ كَسَجَدَ سَهْوًا وَكَرِيَ دَنَفَلًا بِه دوه رکعتو کي لَمْ يَزِنْ شَفَعًا
 آخِرَ عَلَيْهِ نو نه دي بناء کوي دوه رکعت نور پر هغه (اولو دوو رکعتو) وَلَوْ سَلَّمَ السَّاهِي أَوْ كَسَلَام
 وگرځوي سهو کونکی (يعني چي پر هغه سجده سهو واجب وي) فَأَقْتَدَى بِه غَيْرُهُ بيا اقتداء وکړي په
 هغه پسي يو بل څوک فَإِنْ سَجَدَ صَحًّا نو که هغه (سامي) سجده سهو وکړي نو (دې بل کس اقتداء)
 صحيح ده وَإِلَّا لَا کنې نو نه (يعني که هغه سامي سجده سهو نه وکړي، نو اقتداء يې صحيح نه ده) وَسَجَدَ لِلسَّهْوِ
 وَإِنْ سَلَّمَ لِلْقَطْعِ او سجده سهو دي کوي که څه هم سلام يې گرځولی وي (د لمونځ) د ختمولو
 لپاره.

وَإِنْ شَكَ أَنْهُ كَمْ صَلَّى أَوَّلَ مَرَّةٍ او که شکمن سي (لمونځ گزار ته شک پيداسي) چي ده څو (رکعته)
 لمونځ کړی دی اول وار (يعني داشک ده ته اول وار پيداسي، مطلب دا چي شک ده ده علت نه وي چي هروخت ورته
 پېښېږي) إِشْتَأْنَفَ نو له شروع څخه دي لمونځ راوگرځوي وَإِنْ كُتِرَ او که شک زيات وي
 تَحَرَّى نو تحري دي کوي (يعني تر غور و فکر کولو وروسته دي پر خپل غلب رايه (غلب گومان) عمل کوي) وَإِلَّا
 أَتَدَّ بِأَوَّلِ كُنې (يعني که يوه طرف ته يې هم غلب گومان نه وي) نو اخيستل (عمل) دي کوي پر کم (لږ)
 يوه تَوَهَّمُ مَصْلِي الظُّهْرِ أَنْهُ أَتَشَّاهَا فَسَلَّمَ وهم (گومان) سو د ما پښين لمونځ کونکي ته چي ده د
 ما پښين لمونځ پوره کړی دی نو يې سلام وگرځوي ثُمَّ عَلِمَ أَنْهُ صَلَّى رَكْعَتَيْنِ بيا ورته معلومه سوه
 چي ده دوه رکعت کړي دي أَتَشَّاهَا وَسَجَدَ لِلسَّهْوِ نو پوره دي کړي د ما پښين لمونځ (غلور رکعته)
 او سجده دي وکړي د سهو.

اللغات: ﴿الشاهي﴾ د نصر له بابہ فاعل دی: سهو کونکی، هېرونکی، ﴿استأنف﴾ داستعمال دباب ماضي ده: له نوي سره کول، له شروع څخه یو کار راگرځول، ﴿عجزی﴾ د تغفل دباب ماضي ده: غور و فکر کول، طلب او لټون کول، اصل معنی یې ده: طلب الاخری (یعنې دزیات مناسب او لائق شي طلب کول)، صاحب دشفاء الارواح د تحزی مطلب دابیان کړی دی چې په اټکل سره دیو شي په باره کي غالب گومان حاصلول (دلته شارحینو دامنی کړې ده چې کوم طرف ته یې زیات غالب گومان وي پر هغه عمل کول).

تشریح: مسئله داده چې که یو څوک دوه رکعتہ نفل وکړي او په هغه کي یو سهو وکړي او په آخر کي یې سجده سهو هم وکړي، نو اوس دي پر هغه دوو رکعتو باندي نور نفل نه بناء کوي مثلاً چې دوه رکعتہ نور ورسره یو ځای کړي او څلور رکعتہ نفل وکړي، بلکي که نور نفل کوي، نو د هغه لپاره دي جلا تحریمه و تړي یعنې له سره دي یې شروع کړي، او داسي کول (یعنې بناء کول) مکروه تحریمي دي؛ ځکه د بناء کولو په صورت کي سجده سهو باطلیږي ځکه دلماتحه په مینځ کي به راسي، حال دا چې سجده سهو دلماتحه په آخر کي کیږي.

ولو سلم الشاهي فافتدی به غيرة فإن سجد الخ: که پر یو لمونځ گزار سجده سهو واجب وي خو بیا هم هغه سلام وگرځوي، بیا په همدې وخت کي یو کس راسي او په دې لمونځ گزار پسي اقتداء وکړي، نو دغه لمونځ گزار چې سجده سهو پر واجب وه او او اوس امام وگرځېدی که چیري دئ سجده سهو وکړي، نو د هغه دویم کس اقتداء صحیح کیږي؛ ځکه تر اوسه دامام لمونځ پاته دی، او که امام سلام وگرځوي او سجده سهو یې نه وکړه بلکي دلمونځ د ختمولو لپاره یې سلام وگرځوي، نو د هغه کس اقتداء نه صحیح کیږي؛ ځکه امام د سلام گرځولو په وجه دلماتحه څخه خارج سو، نو ځکه اوس د هغه اقتداء کول صحیح نه دي.

تر دواړو سلام گرځولو وروسته د سجده سهو حکم

ویسجد للسهو وإن سلم للقطع: که پر لمونځ گزار سجده سهو واجب وي او هغه په هېره دلمونځ ختمولو لپاره دواړو طرفونو ته سلام وگرځوي، نو تر سلام وروسته هم هغه په لماتحه کي داخل پاتیري لهذا سجده سهو دي وکړي، لېکن دا حکم هغه وخت دی کله چې دئ پر هغه ځای ناست وي او یو داسي عمل نه وکړي چې په هغه سره لمونځ ماتیري مثلاً له قبلې څخه مخ واړوي یا خبري وکړي او داسي نور، بلکي که داسي په ناسته کلمه، درود او یو وظیفه هم ووايي، نو بیا هم څه حرج نسته، بس د یادېدلو په صورت کي دي هغه سجده سهو وکړي، نو لمونځ یې کیږي؛ ځکه پر چا چې سجده سهو واجب وي، د هغه سلام گرځول بالاتفاق قاطع دلماتحه نه دی مشروع سوی او کوم شی چې قاطع نه وي مشروع سوی، هغه لمونځ نه قطع کوي، لهذا دده نیت لغو کیږي. همدارنگه که

داسي لمونځ گزار قصداً سلام وگرځوي او دانيت وکړي چي سجده سهو به نه کوم، نو بيا هم ترڅو چي داسي کار نه وکړي چي په هغه سره لمونځ ختمیږي مثلاً خبري کول او داسي نور، تر هغه وخته پوري د سجده سهو په کولو سره دده لمونځ کيږي؛ ځکه دده دانيت لغو دی. (تميل، نوادر)

فایده: که امام په دې گومان سره سجده سهو وکړه چي پر ما سجده سهو واجب ده، وروسته ورته معلومه سوه چي سجده سهو باندې واجب نه وه، نو د اصل قاعدې مطابق خود مسبوق مقتدي لمونځ فاسديږي، خود مسجد په امامانو کي د غلبه جهل په وجه د عدم فساد فتوی ورکول سوې ده، لېکن بيا هم که يو مسبوق مقتدی په داسي صورت خبر وي، نو خپل لمونځ دي راوگرځوي. (شامي ج: ۱، ص: ۵۶۰، احسن الفتاوی ج: ۲، ۲۸۰)

د شک في الصلاة د صورتونو حکم

وإن شك أنه كم صلّ أول مرة استأنف وإن كثرت عثرته ولا أخذ بالأكمل: که لمونځ گزار ته په خپل لمانځه کي شک پيدا سي چي څو رکعتي يې کړي دي مثلاً په دې کي شکمن سي چي درې رکعتي دي او که څلور، او دا شک ده ته اول وار پېښ سي. نو په دې صورت کي دي په ناستي سلام وگرځوي او له شروع څخه دي لمونځ راوگرځوي.

يادونه: د "أول مرة" يعني د اول وار شک پېښېدلو په معنی کي د فقهاؤ اختلاف دی، صحيح معنی يې دا ده چي شک او هېره دده عادت نه وي او دا معنی يې نه ده چي هيڅکله په خپل عمر کي نه وي سهو سوی، بعضي فقهاؤ ويلي دي چي ددې معنی دا ده چي تر بلوغت وروسته دا شک اول وار ده ته پېښ سوی وي، لهذا که ده ته په خپل عمر کي دوه واره شک پيدا سوی وي، نو دا داکثره شک کولو يعني د شک کولو په عادت کي داخل سوه چي په هغه سره پر لمانځه باندې څه اثر نه لوبېږي، اکثره حضراتو همدا قول اختيار کړی دی، او بعضو دا قول اختيار کړی دی چي په همدې لمانځه کي دوه واره شک ورته پيدا سي او بعضو په کال کي دوه واره شک پيدا کېدل اختيار کړي دي.

لنډه دا چي که اکثره شک ورته کېدی او د شک کولو په عادت مبتلا وو، نو تر فکر کولو وروسته دي پر غالب گومان عمل کوي او که تر فکر کولو وروسته يې هم دواړو طرفونو ته خيال برابر پاته سي يعني يوه طرف ته ترجيح نه سي ورکولای، نو پر کم (اقل) طرف دي عمل وکړي؛ ځکه هغه يقيني دی، مثلاً که په دريو او څلورو رکعتو کي شکمن وو، نو درې رکعت دي واخلې.

فایده: دا پورتنی حکم (چي له شروع څخه دي لمونځ راوگرځوي) په هغه صورت کي دی چي دا لمونځ گزار تر اوسه له خپل لمانځه څخه نه وي فارغ سوی او که له لمانځه څخه تر فارغېدلو وروسته ياد تشهد په انداز تر آخري ناستي وروسته هغه ته دا شک پيدا سي، نو د هغه پر ذمه هيڅ نسته که څا هم تر سلام گرځولو مخکي وي، ها! که يو عادل کس خبر وکړي چي مثلاً تا د ما پښين لمونځ څلور

رکعت نه دی کړی او لمونځ گزار ته د هغه په صدق او کذب کې شک وي، نو احتیاطاً دي لمونځ راوگرځوي. (رد المحتار ج: ۱، ص: ۵۵۷)

تَوْهَمُ مَصْلَى الظُّهْرَ أَنَّهُ أَتَتْهَا فَسَلَّمَ ثُمَّ عَلِمَ الْإِخ: یعني که یو لمونځ گزار مثلاً د ماښین په لمانځه کې پر دویم رکعت کښېنستی او په دې گومان سره یې سلام وگرځوی چې همدا زما مخلوم رکعت دی او ما لمونځ پوره کړی دی، بیا ده ته معلومه سوه چې ما خو صرف دوه رکعت کړي دي، نو که تر سلام وگرځولو وروسته هغه د لمانځه یو مُفسد عمل نه وي کړی (مثلاً خبرې کول، یا له قبلې څخه مخ اړول او داسې نور)، نو اوس دي دوه رکعت نور د هغه سره یوځای کړي او لمونځ دي پوره کړي او په آخر کې دي سجده سهو وکړي؛ ځکه په هېره سلام وگرځول قاطع د لمانځه نه دي؛ ځکه چې سلام په یوه اعتبار سره دعاء ده، ها! که چیرې تر سلام وگرځولو وروسته یو قاطع او مُفسد عمل وکړي، نو اوس دي له شروع څخه لمونځ وکړي؛ ځکه کوم دوه رکعت چې یې کړي وه، هغه د قاطع او مُفسد عمل په وجه فاسد سوه.

•••••

دامام د سجده سهو په صورت کې به مسبوق څه کوي؟

فایده: دامام د سجده سهو کولو په صورت کې به مسبوق دامام سره سلام نه وگرځوي، بلکې بغیر له سلام وگرځولو څخه به سجده سهو ورسره کوي، که چیرې مسبوق هم سلام وگرځوي حال دا چې ده ته دا یاد هم وي چې پر ما لمونځ پاته دی (یعني چې زه مسبوق یم)، نو دده لمونځ فاسدېږي، خو که چیرې سهواً سلام وگرځوي یعني ده ته خپل پاته لمونځ یاد نه وي، نو لمونځ یې نه فاسدېږي، او که پاته لمونځ ورته یاد وي خو دغه مسئله نه وي ورته معلومه او سلام وگرځوي، نو هم یې لمونځ فاسدېږي؛ ځکه چې جهالت عذر نه دی. (احسن الفتاوی ج: ۴، ص: ۲۴)



بَابُ صَلَاةِ الْمَرِيضِ

(دا) باب د مريض د لمانځه (په بيان كې) دى

تشریح: تر "باب سجود الشهو" وروسته اوس مصنف رَجَعَهُ الله د مريض د لمانځه بيان كوي؛ ځكه مرض او سهو دواړه له عوارض سماويه (آسماني عوارضو) څخه دي، خو څرنگه چې سهو عام ده روغ او مريض (جوړ او ناجوړي) ټولو ته عارضېږي، نو ځكه د سجده سهو باب يې مخكې كړى.

د مريض د لمانځه بيان

مَنْ تَعَذَّرَ عَلَيْهِ الْقِيَامُ أَوْ خَافَ زِيَادَةَ الْمَرَضِ بِرُكُوعِهَا (مريض) چې سخته سي ولاړه (درېدل) يا وېرېږي (د ولاړې په وجه) د مرض پر زياتېدلو صَلَّى قَاعِدًا يَرْكُضُ نُوْلَمَوْغُ دې وكړي په داسې حال كې چې ناست وي ركوع او سجده دې كوي (يعني په ناستي دې په ركوع او سجده كولو سره لمونځ وكړي) أَوْ مُؤَمِّيًا تَعَذَّرًا يا (لمونځ دې وكړي په ناستي) په اشاره كولو سره كه چيري ركوع او سجده كول (ورته) مشكل وي وَجَعَلَ سُجُودَهُ أَخْفَضَ او ودي وگرځوي خپله سجده (په اشاره كې) زياته ټيټه (تر ركوع) وَلَا يُزْفَعُ إِلَى وَجْهِهِ شَيْءٌ يَسْجُدُ عَلَيْهِ او نه دې پورته كول كيږي دده مخ ته يوشى چې پر هغه سجده كوي فَإِنْ فَعَلَ وَهُوَ يَخْفِضُ رَأْسَهُ او كه داسې وكړل سي (يعني د مريض مخ ته يوشى ودرېوته كړل سي) حال دا چې هغه خپل سر ټيټوي (كنټه كوي) صَمٌّ نو (بيا هم) صحيح ده وَإِلَّا لَا كُنْهُ نو (صحيح) نه ده وَإِنْ تَعَذَّرَ الْقُعُودُ او كه مشكله سي ناسته (هم) أَوْ مَسَى مُسْتَلْقِيًا أَوْ عَلَى جَنْبِهِ نو اشاره دې كوي په داسې حال كې چې پروت وي ستوني سټخ يا پر خپل بغل وَإِلَّا أُغْرِثَ كُنْهُ (يعني كه پر اشاره هم قدرت نه لري) نو لمونځ به ځنډول كيږي وَلَمْ يُؤْمَرْ بِعَيْنَيْهِ وَقَلْبِهِ وَحَاجَتِهِ او اشاره دې نه كوي په خپل سترگو او په زړه او وروځو سره.

اللفاظ: ﴿تَعَذَّرَ﴾ د تفعل د باب ماضي ده، د دې باب دوي معناوي نقل سوي دي: ① مشكل

كېدل، ② ناممكن كېدل، ﴿أَخْفَضَ﴾ د ضرب له باب د اسم تفصيل صيغه ده: ډېر ټيټ، ډير

کېښته، ﴿مستقياً﴾ داستعمال له بابۀ اسم فاعل دی، مصدر: إِسْتَلْقَاءٌ ستوني ستخ پرېوتل، ﴿جنب﴾ اړخ، څنګ، بغل.

تشریح: که مریض پر ولاړي (قیام) باندي قدرت نه درلود، یا قدرت خويي درلود، لېکن له هغه څخه د ضرر او مرض زیاتېدلو بېرۀ وه، یا دروغتیا ځنډېدلو بېرۀ وه، یا په لاري لمونځ کولو سره ده ته سخت ضعف رسېدی یا يې سخت درد کېدی، نو د هغه لپاره ولاړه پرېښوول صحیح دي، په ناستي دي په رکوع او سجده سره لمونځ کوي؛ ځکه طاعت د خپل وس او طاقت په اندازه لازميږي؛ دلیل د عمران بن حصین رضی الله عنه دا حدیث دی "كَانَتْ بَابُو اسِيرُو فَسَأَلْتُ النَّبِيَّ ﷺ عَنْ الصَّلَاةِ فَقَالَ: صَلِّ قَائِمًا فَإِنْ لَمْ تَسْتَطِعْ فَقَاعِدًا فَإِنْ لَمْ تَسْتَطِعْ فَقَلَّ جُنُبٌ". [بخاري شریف، کتاب تصویر الصلاة، حدیث شمېره، ۱۱۰۶۶، (عمران بن حصین فرمایي چي: زه د بواسیرو په مرض مبتلاوم، نو له نبي ﷺ څخه مي د لماڅه په هکله پوښتنه وکړه، نبي ﷺ وفرمایل: لمونځ کوه په ولاړي، که دي طاقت نه وو، نو په ناستي، او که دي طاقت نه وو، نو پر اړخ).

أَوْ مَوْمِئًا أَنْ تَعْذَرَ وَجَعَلَ سَجْدَةً أَوْ خَفَضَ: که مریض په رکوع او سجده کولو باندي هم قدرت نه درلود، نو بیا دي رکوع او سجده په اشاره سره اداء کوي؛ ځکه انسان د خپل وس او طاقت مطابق په طاعت مکلف دی. او د سجدې د اشارې په وخت کي دي خپل سر درکوع په نسبت زیات ټیټوي؛ ځکه اشاره درکوع او سجدې قائم مقام ده، لهذا درکوع او سجدې په حکم کي په وي.

وَلَا يَرْفَعُ إِلَّأ وَجْهَهُ شَيْئًا لِيَسْجُدَ عَلَيْهِ فَإِنْ فَعَلَ الْخُ: يعني د سجده کولو لپاره دي يوشی (مثلايو څښته، یا بالبت او داسي نور) داسي ضعیف مریض و مخ ته نه پورته کول کیږي او نه دي يې هغه خپله پورته کوي، داسي کول مکروه تحریمي دي؛ ځکه نبي کریم ﷺ له دې څخه منع کړې ده، که بیا هم داسي وکړي او مریض پر هغه سجده وکړي، نو که په سجده او رکوع کي يې خپل سر ټیټوی او په سجده کي يې درکوع په نسبت سر زیات ټیټوی، نو جائز دي؛ ځکه اشاره راغله.

او که په رکوع او سجده کي يې سر نه ټیټوی بلکي محض هغه شی يې د تندي سره لګوی، یا سر خويي ټیټوی لیکن درکوع او سجدې لپاره يې برابر (یوډول) ټیټوی او هیڅ فرق يې پکښي نه کوی، نو لمونځ يې نه صحیح کیږي؛ ځکه په اول صورت کي درکوع او سجدې دواړو لپاره اشاره نه راغله او په دویم صورت کي (يعني چي برابر یوډول سر ټیټوی نو) د سجدې لپاره اشاره نه راغله، نو په دې وجه يې لمونځ نه صحیح کیږي، همداصح قول دی.

فليده: او که بالبت (یا څښته یا داسي بل لورشی) پر ځمکه پروت وي او لمونځ گزار پر هغه دهنر په جه سجده کوي، نو بیا بېله کراهته جائز دي. (رد المختار ج ۱، ص ۵۶۱)

وان تعذر القعود أو لم يستلقياً أو على جنبه: که مریض پر کنبېستلو هم قادر نه وو، برابره ده حقیقتاً پر ناستي قادر نه وو، یا حکماً يعني په ناستي سره د مرض زیاتېدلو یا د مرض اوږدېدلو بېره وه، نو بیا دي ستوني ستخ پر ملا پرېوځي او په اشاره سره دي لمونځ کوي او تر خپل سړي یو جگ بالبت لاندې کنبېږي چې اشاره کول ورته ممکن سي او دانست کس سره هم لږ مشابه سي او پنبې دي مخ پر قبله کړي او که یې طاقت وو پنبې دي ودروي، د قبلې و طرف ته دي پنبې نه غځوي؛ د قبلې د احترام ساتلو په خاطر.

او که مریض لمونځ گزار پر بغل په پرېوتلو سره لمونځ کوی، نو داسي دي پرېوځي چې مخ یې د قبلې و طرف ته عي، دا هم جائز دي؛ د دې ټولو دلیل د عمران بن حصین رَجَنَهُ الله حدیث دی کوم چې څه مخکي ذکر سو.

یادونه: لېکن په مذکوره دوو صورتونو کې اول صورت يعني ستوني ستخ پرېوتل اولی دي؛ ځکه د ستوني ستخ پرېوتونکي سجده د آسمان و طرف ته واقع کېږي او کعبه تر آسمانه پوري فضاء ته شامل ده، په خلاف پر بغل پرېوتونکی چې دهغه سجده د قلمونو و طرف ته واقع کېږي. (رد المحتار ج: ۱، ص: ۵۶۱)

وَأَلْأُحَرَّتْ وَلَمْ يُمْرِ بِعَيْنِهِ وَقَلْبِهِ وَحَاجِبِيهِ: او که مریض یې دومره سخت وو چې مریض په سر باندې هم اشاره نه سوه کولای، نو لمونځ دي وځنلوي، د سترگو، یا د وړوځو یا د زړه په اشاره سره لمونځ کول صحیح نه دي، همدا اصح قول دی؛ دلیل دا چې اشاره په حقیقت کې د رکوع او سجده بدل ده او بدل په رایه او قیاس سره متعینول ممنوع دي او په حدیث شریف کې فقط په سر باندې د اشاره کولو ذکر سوی دی، نه په سترگو او داسي نور باندې. (له امام مالک، امام شافعي او امام حمد رَجَنَهُ الله څخه روایت دی چې په سترگو بیا په وړوځو بیا په زړه سره اشاره جائز ده).

یادونه: د "أُحَرَّتْ" په لفظ سره مصنف رَجَنَهُ الله و دي ته اشاره وکړه چې لمونځ له دغه مریض څخه نه ساقطېږي که څه هم دا لمنځونه زیات سي، په دې شرط چې ده هوښ او حواس پر خپل ځای پاته وي او پېهونه سوی نه وي، د بعضي حضراتو رایه دا ده چې که د یوې ورځې او شپې تر لمنځونو (يعني تر پنځو) زیات لمنځونه د غږ په وجه قضاء سي، نو بیا یې قضاء لازم نه ده، همدا صحیح قول دی او پر همدې فتوی ده، د وضاحت لپاره وگورئ! (الدر المختار علی هامش الشامية ج: ۱، ص: ۵۶۲)

فایده: که د لماتځه وخت تنگ وو او وخت ختمېدلو ته لږ وخت پاته وو، نو بیده کس راوړښتول واجب دي، خو که دا کس مریض وو او په راوړښتولو سره هغه ته د تکلیف خطر وه، نو راوړښتول واجب نه دي. (احسن الفتاوی ج: ۳، ص: ۲۴)

په چوکۍ (کرسی) کې لمونځ کول

حضرت مولانا مفتي محمد تقی عثمانی مدظلّہ العالی فرمایي:

په اشاره سره لمونځ کوونکی لپاره که څه هم په بعضي حالاتو کې په چوکۍ کې لمونځ کول جائز دي، خو افضله نه دی، لهدا بلا ضرورت او بلا عذر باید چوکۍ استعمال نه سي، نن سبا ډېر خلک د ولاړي او د ځمکې دناسټي د قدرت سره بیا هم لمونځ په چوکۍ کې کوي، او په دې کې لاتدي قباحتونه دي:

①... د معنوره خلکو لپاره پر ځمکه په ناستي لمونځ کول افضل او سنت دي، پر دې صحابه کرامو زږین الله منّهم او وروستیو خلکو عمل را روان دی، په چوکۍ کې لمونځ کول په خیر القرون کې نه وو، دازموږ په زمانه کې رواج سو، حالانکې په هغه وخت کې هم معنوره خلک وه او هم چوکياتي موجود وې.

②... نن سبا بعضي حقيقي معنوره خلک نه وي، بیا هم په چوکۍ کې لمونځ کوي، داسي خلکو لمونځ له سره صحيح نه دی.

③... بلا عذر د چوکۍ په استعمال سره په صفو کې هم خلل راځي او په حدیث کې د صفو ډېر تاکید راغلی دی.

④... په مسجدو کې بلا ضرورت د چوکياتو ډېر والی د عيسائياتو او يهودو د عبادت خاتو سره مشابهت دی او په ديني کارو کې د نصاراوو او يهودو له مشابهت څخه منع سوي ده.

(او بل دا چي د چوکۍ سجده حقيقي سجده نه ده، په چوکۍ کې د سجده کوونکي څنگونه هم پر ځمکه نه لگيږي، نو له سجده څخه معنوره کس که پر ځمکه کېښتلاي سو، باید پر ځمکه کېښي، او بل دا چي په چوکۍ کې ناست کس قعد کوونکی خو سو، خو پر مستونه طريقه نه سو، نو کوم شوک چي پر ځمکه پر سنت طريقه کېښتلاي سي، باید هغه لمونځ او قعد په چوکۍ کې نه وکړي، لهدا مناسب او سنت طريقې ته نژدې داده چي څرنگه لمونځ کوونکی قعد کولای سي، باید هغه قسم يې وکړي يعني پر ځمکه باندي، او حتی الامکان له چوکۍ څخه ځان وژغوري؛ ځکه د نبي کریم ﷺ له وخت څخه تر تته پوري ضرور په امت کې ناروغه او معنوره خلک راغلي دي، خو د چوکۍ ذکر نه دی راغلی).

همدارنگه نور قباحتونه هم مفتي صاحب مدظلّہ العالی ذکر کړي دي، نو د مسلماتو لپاره پکار ده چي حتی الوسع د چوکۍ له لماتځه څخه ځان وژغوري.

او بل ځای فرمایي: له رکوع او سجده څخه د معذوره کس لپاره چې په ناستي لمونځ جائز دي، د هغه لپاره ښه دا ده چې پر ځمکه کښېږي، لمونځ وکړي، او که پر قیامه قدرت لري، نو د چوکۍ پر ځای دي قرائت په ولاړه ووايي، او که نه پر ولاړه قدرت لري، نه پر رکوع او سجده بلندي، په داسې صورت کې که په چوکۍ کې لمونځ وکړي په اشاره سره، دا هم جائز دي، او دا هم جائز دي چې مخ ته د چوکۍ د ناستي د ځای سره برابر یا تر هغه لږ څه لوړ شي بلندي سجده وکړي، خو دا هم اشاره ده، د حقیقي سجده په حکم کې نه ده او داسې کول واجب هم نه دي (یعني د چوکۍ مخ ته پر مېز سجده کول)، او په آخر کې فرمایي چې له دې تحریر څخه چې د دار الافتاء دار العلوم کراچي کومي فتاواوي او یاد هغې یوه جزئیه د دې اوسني تحریر خلاف وي، له هغه څخه رجوع کول کېږي، والله سبحانه وتعالی أعلم۔ (کړکې، نازې مټې کې شری اکام ص: ۱۳ نمبر)

والله سبحانه وتعالی أعلم بالصواب

له رکوع او سجده څخه د عاجز کس حکم او په لمانځه کې د مریض کېدونکي حکم

وَإِنْ تَعَذَّرَ الْوُكُوفُ وَالسُّجُودُ لَا الْقِيَامَ او که مشکله سي (پر لمونځ تزلزل) رکوع او سجده کول، نه ولاړه (درېدل) أَوْ لَمْ يَسُدَّ قَاعِدًا نو اشاره دي کوي په ناستي وَلَوْ مَرَضَ فِي صَلَاتِهِ او که مریض سي (لمونځ تزلزل) په لمانځه کې يُسْتَمُّ بِتَأَقُّدٍ نو پوره دي کوي (لمونځ) څرنگه چې دده قدرت وي (یعني پر کومه طریقه چې دده قدرت وي په ناستي یا په پرېوتې، هغې دي یې پوره کړي) وَلَوْ صَلَّى قَاعِدًا يَزْكُمُ وَيَسْجُدُ فَصَحَّ او که لمونځ کوي په داسې حال کې چې ناست وي رکوع او سجده کوي (یعني په ناستي په رکوع او سجده سره لمونځ کوي) بیا روغ (جور) سي بَنَى نو بناء دي وکړي وَلَوْ كَانَ مُؤْمِيًا لَا او که اشاره کونکي وي (بیا جور سي) نو نه (یعني بناء دي نه کوي، بلکې له شروع څخه به لمونځ راغړي کوي) وَلِلْمُسْتَظَّهِمِ أَنْ يَتَّكِيَ عَلَى شَيْءٍ إِنْ أُعِيدَ او د بغل کونکي لپاره (جائز) دي چې تکیه وکړي پر یو شي که چیرې هغه سترې سي وَلَوْ صَلَّى فِي فُلْكِ قَاعِدًا إِلَّا عُدَّ او که لمونځ وکړي په کښتۍ کې په ناستي بېله عذرې صَحَّ نو (هم) صحیح دي وَمَنْ أَغْبَىٰ عَلَيْهِ أَوْ جُنَّ خُسُوفَ صَلَوَاتٍ او څوک چې بېهوښه سي یا له بونی سي (عقل یې زائل سي) تر پنځو لمنځونو پورې قُضِيَ نو قضاء دي راوړي (د هغه لمنځونو، کله چې په موټن کې راسي) وَلَوْ أَكْثَرَ او که زیاته سي (با بېهوښي یا له بونته تر پنځو لمنځونو) لَا فَوْقَهُ (یعني قضاء دي نه راوړي).

اللفات: ﴿فلک﴾ کبستی، بېری، ﴿أغسی﴾ د افعال د باب ماضي مجهوله ده: بې هوښه کېدل (بېهوښي)، چي په هغه کي دانسان قواوي کمزوري کيږي او عقل مغلوبیږي، ﴿لجئ﴾ د ضرب د باب ماضي مجهوله ده: عقل زائلېدل (عقل کار پرېښودل)، لهونی کېدل.

تشریح: مسئله دا ده چي که څوک داسي مريض وو چي هغه په ولاړي (قيام) باندي خو قدرت درلودی لېکن په رکوع او سجده کولو باندي يې قدرت نه درلودی، نو پر هغه ولاړه لازم نه ده، بلکي په ناستي دي په اشاره سره لمونځ وکړي؛ دليل دا چي ولاړه (قيام) د دې لپاره رکن او لازم ده چي ولاړه درکوع او سجده اداء کولو وسيله ده چي دهغه په ذریعه رکوع و سجده اداء کړل سي، يعني ولاړه درکوع او سجده تابع ده، نو کله چي تر ولاړي وروسته رکوع او سجده نه وي، نو هغه ولاړه به رکن هم نه وي.

دامام شافعي رحمه الله او امام زفر رحمه الله په نېز داسي کس به په ولاړي په اشاره سره لمونځ کوي؛ ځکه له يوه رکن څخه د عاجزه کېدلو په وجه بل رکن نه ساقطیږي، لهندا درکوع او سجده د ساقطېدلو په وجه به قيام نه ساقطیږي، اختلاف فقط په اوليت کي دی. لهندا احنافو په نېز دهغه لپاره په ولاړي په اشاره سره لمونځ کول هم جائز دي، لېکن څرنگه چي په ناستي اشاره کول د سجده سره زيات مشابه دي ځکه په ناستي په اشاره کولو کي دانسان سر و ځمکي ته زيات نژدې وي د ولاړي په نسبت، نو ځکه په ناستي په اشاره سره لمونځ کول افضل دي.

ولو مرض في صلاته یتم بها قدر: که روغ کس په ولاړي لمونځ شروع کړی وو او بيا د لمانځه په مینځ کي يو داسي عذر او مرض ور ته پېښ سو چي نه سي درېدلای، مثلاً یو رگ يې بې حيايه سو، نو په ناستي دي پاته لمونځ پوره کړي او که په رکوع او سجده باندي يې هم قدرت ختم سو، نو درکوع او سجده لپاره دي اشاره کوي، او که په ناستي يې هم قدرت نه درلودی، نو ستوني ستنځ په پروتي دي په اشاره سره لمونځ پوره کړي، همدا صحيح او معتد دي؛ ځکه په دې صورتونو کي د ادنی حالت بناء پر اعلی حالت باندي سوې ده (يعني د لمانځه اوله حصه په ولاړي باندي اداء سوې ده او ولاړه د ناستي او پروتي په نسبت اعلی او قوي ده او تلته د ناستي او پروتي لمونځ پر هغه بناء کيږي)، نو دا جائز دي، لکه څرنگه چي د ادنی او ضعیف حالت والا اقتداء په اعلی حالت والا پسي صحيح ده (مثلاً د ناست کس اقتداء په ولاړ پسي صحيح ده د ټولو په نېز، او د شیعینو رحمه الله په نېز د ولاړ اقتداء په ناست پسي هم صحيح ده په خلاف د امام محمد رحمه الله).

ولو صلی قاعداً ایرکم ویسجد فصم ی: که يو چا د مرض او عذر په وجه په ناستي په رکوع او سجده سره لمونځ کوی، بيا د لمانځه په مینځ کي روغ رمت سو او په ولاړي باندي قادر سو، نو د

شيخينو رَجَعْنَاهُ الله په نېز دا كس دي په ولاړي پر خپل لمانځه بناء وكړي يعنې خپل پاته لمونځ دي په ولاړي پوره كړي؛ ځكه د لمانځه دا څرې حصې بناء پر اولي حصې داسي ده لكه دمقتدي د لمانځه بناء د امام پر لمانځه، نو چيري چي اقتداء صحيح وي، هلته بناء هم صحيح ده او د شيخينو رَجَعْنَاهُ الله په نېز په ناست امام پسي د ولاړ مقتدي اقتداء صحيح ده، نو همداسي به د ناستي پر لمانځه د ولاړي د لمانځه بناء كول هم صحيح وي، د امام محمد رَجَعْنَاهُ الله په نېز دا كس په ولاړي بناء نه سي كولاى، بلكي له شروع څخه به لمونځ په ولاړي كوي؛ وجه دا ده چي د امام محمد رَجَعْنَاهُ الله په نېز د ولاړ اقتداء په ناست امام پسي نه ده صحيح، نو د ولاړي د لمانځه بناء به د ناستي پر لمانځه هم صحيح نه وي.*

ولوكان مؤميا لا: كه يو مريض ركوع او سجده په اشاره سره كول، بيا د لمانځه په دوران كي روغ سواو په ركوع او سجده كولو باندي قادر سو، نو بالاتفاق دا كس به له شروع څخه لمونځ كوي؛ ځكه داعلى او قوي بناء په ادنى او ضعيف باندي صحيح نه ده يا په بله وينا د ركوع او سجده كونكي اقتداء په اشاره كونكي پسي صحيح نه ده؛ ځكه په دې كي په ضعيف باندي د قوي بناء راځي، نو ځكه په اشارې والا لمانځه باندي به د ركوع او سجدې والا لمونځ بناء كول جائز نه وي.

فأيد: كه له يو چا څخه لمونځ قضاء سواو بيا دومره ضعيف او كمزورى سو چي هغه يې نه سي اداء كولاى، نو دده په خپل ژوند كي دهغه لمانځه كفاره وركول صحيح نه دي، بلكي څرنگه چي د ده طاقت وي، هغسي دي يې قضاء رواړي، مثلاً كه درېدلای نه سو، نو په ناستي يا په پړوتي چي څرنگه دده قدرت وو، كه يې هيڅ ډول نه سو كولاى، نو د مرگ په وخت كي دهغه وصيت لازم دی چي د ميراث له يو ثلث څخه به يې فديه وركول كيږي. (فتاوى محموديه ج ۲، ص ۵۶۲)

د نفل كونكي لپاره د ستړيا په وخت كي تكيه كول جائز دي

وللمتطمع أن يثكّي على شيء إن أعيا: كه روغ كس د نفلي لمونځ كولو په دوران كي ستړى سي، نو دهغه لپاره پر يوشمې مثلاً پر ډېوال يا پر لكره او داسي بل شي باندي تكيه كول (غان پر تكيه كول) جائز دي، ځه كراهت و حرج پكښي نسته؛ ځكه دا عذر دی، او كه د تكيې لپاره يوشمې نه وي، نو دي كښني، او بېله عذر تكيه لكول مكروه تنزيهي دي، ځكه بېله عذر تكيه لكول بې ادبي ده.

* **راجع قول:** د شيخينو رَجَعْنَاهُ الله قول راجع دی، د وضاحت لپاره وگورئ! (الذکر المختار على هامش الشافية ج ۱،

په کښتۍ کې په ناستي د لمونځ کولو حکم

ولمصلی فی فُلک قاعداً ابلاغاً رصمًا: په روانه کښتۍ کې په ناستي لمونځ کول دامام صاحب رَجَّة الله په نېز جائز دي که څه هم یو غنریعني مرض او داسي نور نه وي، خو په ولاړي لمونځ کول دامام صاحب رَجَّة الله په نېز هم افضل دي، د صاحبینو رَجَّة الله په نېز بېله غنره په ناستي لمونځ پکښي کول جائز نه دي، همدا د ائمه ثلاثه وو قول دی، د دوی دلیل دادي چې کله په قیام باندې قدرت وي، نو بلا وجه قیام نه سي پرېښوول کېدلای، دامام صاحب رَجَّة الله دلیل دادي چې په کښتۍ کې دوران الرأس غالب دی یعنې اکثراً او غالباً دانسان سر پکښي گرځي (چکر باندې راځي)، او غالب شی د متحقق او موجود شي په څېر دی، لکه په سفر کې چې د قصر کولو رخصت په دې وجه دی چې په سفر کې غالباً او اکثراً تکلیف او سترېا پېښیږي، که یو چا ته تکلیف او سترېا لاحق نه سي، نو هغه ته هم د قصر حکم دی، نو همداسي په کښتۍ کې هم دوران الرأس غالب دی، لهذا هغه د هر کس په حق کې متحقق او موجود شمېرل کیږي، لهذا په ناستي لمونځ کول جائز دي، لېکن په ولاړي په ناسته لمونځ کول ځکه افضل دي چې اصلاً په دې کې د علماؤ اختلاف دی چې بېله غنره قیام پرېښوول جائز نه دي، نو ځکه افضل او بهتر همدا ده چې په ولاړي لمونځ وکړي چې له اختلاف څخه بچ سي.

یادونه: پورتنی اختلاف په روانه کښتۍ کې دی، او کومه کښتۍ چې د سمندر د غاړې سره تړل سوې وي یعنې ولاړه کښتۍ، نو په هغه کې بېله غنره په ناستي لمونځ کول بالاتفاق جائز نه دي، او پاته سوه هغه کښتۍ چې په سمندر کې (بغیر له تړلو څخه) تړل سوې وي که چیرې هغه د باد او هوا په وجه ډېره ښووري، نو داسي کښتۍ هم درواڼي کښتۍ په حکم کې ده یعنې په هغه کې هم په ناستي لمونځ کول جائز دي او که زیاته نه ښووري، نو بیا د ولاړي (تړل سوې) کښتۍ په حکم کې ده. (رَد المحتار ج ۱، ص ۵۶۳)

ومن أغمى عليه أو جنَّ خمس صلوات قضي إلخ: که یو څوک د پنځو لمنځونو تر وخته پوري یا تر دې کم وخت بېهوښه پاته سي، نو د هغه پر فمه د دې قضاء شل د لمنځونو قضاء واورل واجب دي، او که تر پنځو لمنځونو زیات وخت بېهوښه پاته سي، نو پر هغه د دې قضاء شل د لمنځونو قضاء نسته؛ ځکه بېهوښي چې کله اوږده سي، نو قضاء شل د لمنځونه ډېر سي چې د هغوی په قضاء واورلو کې حرج او تکلیف دی د حائضه ښځې د لمنځونو په څېر، او حرج په شریعت کې مدفوع دی، خو کله چې بېهوښي تر یوې ورځې او شپې کمه وي، نو لمنځونه به کم وي چې د هغوی په قضاء واورلو کې څه حرج نسته دیږي کس په څېر چې یو څو لمنځونه ځني قضاء سي،

نو ځکه د هغه لمنځونو قضاء راوړل واجب دي. همدارنگه بل دليل دا دی چې حضرت علي عليه السلام تر څلورو لمنځونو پورې بهېونه وو او بيا يې هغه قضاء شده لمنځونه راوگرځول، او حضرت ابن عمر رضي الله عنهما تر يوې ورځې او شپې زيات بهېونه وو او هغه قضاء شده لمنځونه يې نه راوگرځول.

د چرس، افیون، شراب او داسي نورو منشيياتو يا د دواء په وجه د نشه کس حکم

که د شراب، چرس يا داسي نورو په ذريعه د يو چا عقل زائل سي او بهېونه سي، نو د هغه پر ذمه د لمنځونو قضاء لازم ده، که څه هم تر يوې ورځې او شپې زيات وخت په هوبښ کي نه وي؛ ځکه د داسي کس هوبښ زائلېدل د گناه په وجه دي، نو ځکه هغه د تخفيف مستحق نه دی.

همدارنگه څوک چې د دواء په وجه بهېونه سوی وي، دامام صاحب رحمته الله په نېزله هغه څخه قضاء نه ساقطېږي؛ ځکه د قضاء سقوط په تواتر سره په هغه صورت کي ثابت دی چې بهېوني د آت سماري په وجه وي، لهذا پر هغه داسي بهېوني قياصول صحيح نه دي کوم چې خپله ده په فعل سره په وجود کي راغلې وي، لېکن دامام محمد رحمته الله په نېز د دواء په صورت کي هم قضاء ساقطېږي؛ ځکه د دواء استعمال مباح دی، نو دا د مرض په څېر دي.

د اپرېشن (جراحي عملياتو) په وجه د بهېونه کس حکم

د اپرېشن (جراحي عملياتو) لپاره مريض بهېونه کول کيږي، نو که چيري دا بهېوني يوه ورځ او يوه شپه يعني پنځه لمنځونه يا تر دې کم وخت پاته وي، نو د دې وخت د لمنځونو قضاء به راوړل کيږي، او که د شپږم لماته وخت هم په بهېوني کي باندي تېر سي، نو په دې صورت کي اختلاف دی (که پورته چې د دواء په مسئله کي تېر سو)، نو ځکه قضاء راوړل يې نه دي، دا حکم په خپل اختيار سره د بهېونه کولو دی (ځکه چې هغه د دواء لوجاج لپاره وي)، په قدرتي بهېوني کي که تر پنځو لمنځونو زيات ځني قضاء سي، نو بالاتفاق د هغه لمنځونو قضاء معاف ده (که په متن کي چې ذکر سوه)، (تسهيل، نوادر)



بَابُ سَجْدَةِ التَّلَاوَةِ

(دا) باب (په بیان) د سجده تلاوت (کي) دی

تشریح: د سجده تلاوت لپاره هم هغه ټوله شيان شرط دي کوم چي د لمانځه لپاره شرط وه، مثلاً له بهي اودسياو جنابت څخه پاکوالی، اسلام، عقل، بلوغ او داسي نور. همدا وجه ده چي په مکروه وختونو کي سجده تلاوت صحيح نه ده.

مناسب خو دا وه چي سجده تلاوت يې تر سجده سهو سمدستي وروسته ذکر کړي وای؛ ځکه دا هريوه سجده ده، خو څرنگه چي د مريض لمونځ هم د سهو په څېر د عارض سماوي په وجه دی، نو ځکه د سجده سهو تر بيان وروسته سمدستي د مريض لمونځ بيان کړي سواو د سجده تلاوت بيان تر هغه وروسته کړي سو، او د سجده تلاوت او صلاة المريض تر مينځ مناسبت دا دی چي په سجده تلاوت کي هم بعضي ارکان ساقطېږي لکه څرنگه چي په صلاة المريض کي ساقطېږي.

يادونه: د سجده تلاوت سره د "تلاوة" لفظ ذکر کول کيږي، په دې کي اشاره ده چي که څوک د سجدې آيت محض وليکي، تلاوت يې نه کړي، يا يې په فقط په تورو (په هجا) سره ووايي، نو سجده نه واجبېږي.

سجده تلاوت زموږ په نېز واجب ده او د امام شافعي رَجَه الله په نېز سنت مؤکده ده، د هغه دليل دا دی چي زيد بن ثابت رضي الله عنه د نبي کریم صلی الله علیه و آله و مخ ته سورة النجم ولوستی، لېکن نه زيد ابن ثابت رضي الله عنه سجده وکړه او نه نبي کریم صلی الله علیه و آله، زموږ له طرفه ددې جواب دا دی چي ممکنه ده چي نبي کریم صلی الله علیه و آله به صرف په هغه وخت کي سجده نه وي کړې، وروسته به يې کړې وي، نو په دې کي د سجده تلاوت نه واجبېدلو دليل نسته؛ ځکه في القور سجده کول واجب نه دي. زموږ دليل دا دی چي ټوله آيتونه د سجدې پر واجبېدلو دلالت کوي؛ ځکه د سجدې ټوله آيتونه پر درې قسمه دي: يو قسم خو هغه دي چي په هغه کي د سجده کولو صريح امر سوی دی او امر د وجوب لپاره دی، دويم قسم هغه دي چي په هغه کي د انبياء عليهم السلام فعل ذکر سوی دی او د انبياء عليهم السلام اقتداء واجب ده او درېيم قسم هغه دي چي په هغه کي د کفارو بيان سوی دی او دوی مخالفت کول واجب دي.

د سجده تلاوت بیان

يَجِبُ بِأَرْبَعٍ عَشْرَةَ آيَةً واجبيري (سجده تلاوت) په څوارلسو آيتونو سره مِنْهَا أُولَى الْحَجِّ وَصَ
لَهُ دَعْوَى (څوارلس آيتونو) څخه (يو) د سورة الحج اول د سجدې آيت دى او (بل) د سورة ص دى عَلَى
مَنْ تَلَا وَلَوْ إِمَامًا پر هغه چا (سجده تلاوت واجبيري) څوك چي يې تلاوت كړي كه څه هم (تلاوت
كونكى) امام وي وَسَيِّئٌ وَلَوْ غَيْرَ قَاصِدٍ او (پر هغه چا واجبيري) كوم چي يې واوري كه څه
هم (اورېدونكى د اورېدلو) قصد كونكى نه وي أَوْ مُؤْتَنًا يا (اورېدونكى) مقتدى وي لَا يَتَلَاؤْتُمْ نه (نه)
واجبيري (د مقتدى په تلاوت سره وَلَوْ سَبَّحَهَا الْمُصَلِّي مِنْ غَيْرِهِ او كه واوري د سجدې آيت
لمونځ گزار له بل چا څخه (كوم چي دده سره په لمونځه كي شريك نه وي) سَجَدَ بِغَدِّ السَّلَاةِ نو سجده دي
وكړي تر لمونځه وروسته وَلَوْ سَجَدَ فِيهَا او كه سجده وكړي په لمونځه كي (دنته) أَعَادَهَا نو
سجده دي بيرته راوگرځوي (تر لمونځه وروسته) لَا السَّلَاةُ نه (يعني نه دي راوگرځوي) لمونځ وَلَوْ سَبَّحَ
مِنْ إِمَامٍ او كه واوري (د سجدې آيت) له امام څخه فَأَتْتُمْ بِهِ قَبْلَ أَنْ يَسْجُدَ بيا هغه اقتداء وكړي
په دې امام پسي مخكي تر دې چي امام سجده (سجده تلاوت) وكړي سَجَدَ مَعَهُ نو سجده دي، وكړي
د امام سره وَيُغَدِّ لَا او تر هغه وروسته دي يې نه كوي (يعني كه امام تر سجده تلاوت كولو وروسته اقتداء
پسي وكړي، نو بيا دي مقتدى سجده نه كوي، نه په لمونځه كي او نه وروسته) وَأِنْ لَمْ يَقْتَدِ بِكُمْ او كه
هغه (اورېدونكى) اقتداء نه وكړي په دې امام پسي سَجَدَهَا نو سجده دي وكړي وَلَمْ تُقَضِّ السَّلَاةُ
خَارِجًا او قضاء دي نه راوړل كيږي د لمونځه د سجدې، له لمونځه څخه بهر (يعني كومه سجده تلاوت
چي په لمونځه كي واجب سوې وي، هغه دي د لمونځه څخه بېلگي نه اداء كول كيږي، بلكي په لمونځه كي دي اداء كول كيږي).

اللفات: ﴿الصلاتي﴾ د لمونځه والا، مراد ځني په لمونځه كي واجب سوې سجده تلاوت ده.
تشریح: په قرآن كريم كي ټوله څوارلس آيتونه دي چي د هغوی په تلاوت كولو سره سجده
واجبيري، او په قرآن كريم كي په دغه هر مقام باندي نښان هم ليكل سوى دى، او په "سورة الحج"
كي دوه د سجدې آيتونه دي، خو په هغوی كي صرف پر اول آيت سجده لازم ده، پر دويم آيت زموږ
په نېز سجده نسته، او په "سورة ص" كي په "وَإِذَا وَكُنَّا بِأَنْبَاطٍ" باندي د سجدې نښان صحيح نه دى،

بلکي صحيح داده چي په "حَسَنَ مَا بَ" باندي سجده وسي او په "سورة حم" کي په "لَا يَسْتَمُورُ" باندي سجده کول پکار دي. (ايضاح المسائل ص: ۳۹، الجوهرة النيرة ج: ۱، ص: ۹۷)
هغه خواریس د سجدې آيتونه دا دي:

- (۱) ... إِنْ الَّذِينَ عِنْدَ رَبِّكَ لَا يَسْتَكْبِرُونَ عَنْ عِبَادَتِهِ وَيُسَبِّحُونَهُ وَلَهُ يَسْجُدُونَ. (سورة الاعراف: ۲۰۶ پ: ۹، رکوع: ۴۱۴)، (۲) ... وَلِلَّهِ يَسْجُدُ مَنْ فِي السَّمَوَاتِ وَالْأَرْضِ طَلُوعًا وَغُرُبًا وَظِلَالًا وَبِالْعُدُوِّ وَالْأَصَالِ. (سورة نزع: ۱۵ پ: ۱۳، رکوع: ۴۸)، (۳) ... يَخَافُونَ رَبَّهُمْ مِنْ قُوَّتِهِ وَيَفْعَلُونَ مَا يُؤْمَرُونَ. (سورة النحل: ۵۰ پ: ۱۴، رکوع: ۴۱۲)، (۴) ... وَيَخْرُجُونَ لِلَّذِينَ ظَلَمُوا عَنِ الْمَسْجِدِ وَيَسْجُدُونَ. (سورة بني اسرائيل: ۱۰۹ پ: ۱۵، رکوع: ۴۱۲)، (۵) ... إِذَا أَثْبَتْنَا عَلَى عِلْمِكَ الرَّحْمَنُ حَسْرُوا سَجْدًا وَيُكَبِّرُوا. (سورة مريم: ۵۸ پ: ۱۶، رکوع: ۴۷)، (۶) ... په سورت حج کي اوله سجده: وَمَنْ يُؤْمِنِ اللَّهُ فَمَا لَهُ مِنْ مُكْرِمٍ إِنَّ اللَّهَ يَفْعَلُ مَا يَشَاءُ. (سورة الحج: ۱۸ پ: ۱۷، رکوع: ۴۹)، (۷) ... وَإِذَا قِيلَ لَهُمُ اسْجُدُوا لِلرَّحْمَنِ، قَالُوا وَمَا الرَّحْمَنُ أَنَسْجُدُ لِمَا تَأْمُرُنَا. (سورة الفرقان: ۶۰ پ: ۱۹، رکوع: ۴۱۷)، (۸) ... أَلَا يَسْجُدُوا لِلَّهِ الَّذِي يُخْرِجُ الْخَبْءَ فِي السَّمَوَاتِ وَالْأَرْضِ وَيَعْلَمُ مَا تُخْفُونَ وَمَا تُعْلِنُونَ. (سورة النمل: ۲۶ پ: ۱۹، رکوع: ۴۱۷)، (۹) ... إِنَّمَا يُؤْمِنُ بِآيَاتِنَا الَّذِينَ إِذَا ذُكِرُوا بِهَا حَسَرُوا وَاسْجُدُوا وَاسْجُدُوا بَعْدَ رَبِّهِمْ وَحَسَرُوا يَسْجُدُونَ. (سورة السجدة: ۱۵ پ: ۲۱، رکوع: ۴۱۵)، (۱۰) ... وَظَنَّ دَاوُدُ أَنَّمَا فَتَنَّاهُ فَاسْتَغْفَرَ رَبَّهُ وَخَرَّ رَاكِعًا وَأَنَابَ. (سورة ص: ۲۲ پ: ۲۳، رکوع: ۴۱۱)، (۱۱) ... قَرِيبٌ اسْتَغْفِرُوا قَالَ الَّذِينَ عِنْدَ رَبِّكَ لَا يَسْتَجِيبُ لَكُمْ دُعَائِهِمْ وَالْيَاثِلَ وَالْمَهَايَةَ هُوَ لَا يَسْتَمِعُ لَهُمْ. (سورة السجدة: ۳۸ پ: ۲۴، رکوع: ۴۱۹)، (۱۲) ... فَاسْجُدُوا لِلَّهِ وَاعْبُدُوا. (سورة النجم: ۶۲ پ: ۲۷، رکوع: ۴۷)، (۱۳) ... وَإِذَا قُرِئَ عَلَيْهِمُ الْقُرْآنُ لَا يَسْجُدُونَ. (سورة الانشقاق: ۲۱ پ: ۳۰، رکوع: ۴۹)، (۱۴) ... وَاسْجُدْ وَاقْتَرِبْ. (سورة العلق: ۱۹ پ: ۳۰، رکوع: ۲۱)

دغه خواریس د سجدې مقامات په هغه قرآن مجید کي متعین کړل سوي وه کوم چي حضرت عثمان غني رضی الله عنه مرتب کړی وو، څرنګه چي د حضرت عثمان رضی الله عنه قرآن پاک ډېر معتبر او معتمد

قرآن دی، نو ځکه په هغه کې بیان سوي مقامات به هم د اعتماد او اعتبار وړ وي.

او په "سورة الحج" کې دویم د سجده آیت چې په هغه کې زموږ په نېز سجده نسته، دا دی: ﴿يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ﴾ (سورة الحج: ۱۷۷) او د سورت ص سجده دامام شافعي رحمه الله په نېز د شکر سجده ده.

او د شوافعو په نېز هم د سجدو شمېر څوارلس دی، خو فرق دا دی چې زموږ په نېز د سورت حج اوله سجده سجده تلاوت ده، لېکن دویمه سجده سجده تلاوت نه ده، بلکې سجده صلاة (يعني دلماتخه سجده) ده. او امام شافعي رحمه الله د سورت حج دواړه سجده سجده تلاوت شمېري. (فتح الهدايه)

علي من تلا ولو إماماً أو سمع ولو غير قاصد: پر تلاوت کونکي او پر اورېدونکي دواړو باندې سجده تلاوت واجبيږي، برابره ده امام وي او که مقتدی، او برابره ده اورېدونکي د هغه د اورېدلو قصد کړی وي او که نه وي؛ دلیل دا حدیث دی "السَّجْدَةُ عَلَى مَنْ سَجَّهَا وَعَلَى مَنْ تَلَاهَا" (يعني سجده تلاوت پر هر هغه کس واجب ده کوم چې یې واورې او کوم چې یې تلاوت کړي). او که څوک له بیده کس یا له بهېښه یا له مجنون څخه د سجده آیت واورې، نو دیوه روایت مطابق پر هغه سجده نه واجبيږي، خواصح داده چې واجبيږي. (تسهيل)

یادونه: آیا د سجده تلاوت د واجبېدو لپاره د سجده پوره آیت وبل شرط دي؟ په دې باره کې د فقهاؤ اختلاف دی، راجح او صحیح قول دا دی چې د سجده د وجوب لپاره د سجده ټوله آیت وبل ضروري دي، لېکن که پوره آیت ووايي او د سجده والا الفاظ نه پکېښي ووايي، نو سجده تلاوت نه واجبيږي. او بعضي خلک پر دې فتویٰ وړکوي چې که د سجده آیت پوره نه ووايي، بلکې څه حصه یې ووايي، نو هم سجده کول واجب دي. (انوار الإيضاح)

له طوطي، راډیو، ټیپ (ټایپ)، ایم پی ټري هغه د سجده آیت اورېدلو حکم

مسئله: که څوک له یو مرغه مثلاً له طوطي یا له مینا څخه د سجده آیت واورې، نو په دې سره پر هغه سجده تلاوت نه واجبيږي، همدارنګه که څوک د سجده آیت ازانګه واورې، مثلاً یو څوک په غره یا په لوی پوخ عمارت یا په داسې بل ځای کې د سجده آیت په زوره ووايي او هغه ازانګه وکړي او له دې ازانګې څخه یو څوک د سجده آیت واورې، نو پر دغه اورېدونکي سجده تلاوت نه واجبيږي. (مستند شاه، ۱۷۰ راج)

که څوک له راډیو څخه د سجده آیت واورې، نو پر اورېدونکي سجده تلاوت نه واجبيږي؛ ځکه د راډیو زیاتره پروګرامونه له مخکې څخه ریکارډ سوي وي، وروسته نشرول کيږي (براه راست نه وي، یعني داسې نه وي چې څوک مخکې ناست وي او تلاوت کوي)، خو که په راډیو، ټلوېزيون او داسې نورو کې بره راست بغیر له ریکارډ څخه تلاوت کيږي، نو په دې صورت کې د

سجده د آيت په اورېدلو سره سجده تلاوت واجبيږي؛ ځکه هغه داسپېکر (گوسا) په درجه کېدلای سي. (انوار الايضاح)

همدارنگه د تېپ يا ايم پي تري ريکارډسوی آواز هم په ظاهره د ازانگې سره مشابه دي، نو ځکه اکثره مفتیان له تېپ ريکارډر وغيره څخه د سجده آيت اورېدل د سجده تلاوت موجب نه گرځوي، لېکن د بعضي محققينو علماؤ رايه داده چې له تېپ څخه د سجده آيت په اورېدلو باندې سجده تلاوت واجبېدل پکار دي؛ ځکه کله چې دغه آواز له داسي آډې څخه راوځي کوم چې دده په اختيار کي ده، نو د هغه نسبت به د آډې طرف ته نه کيږي بلکي د تلاوت کونکي طرف ته به کيږي، چې د هغه په اهليت کي هيڅ شبهه نسته. پر همدې بناء د احتياط تقاضا داده چې له تېپ، ايم پي تري وغيره څخه د سجده آيت په اورېدلو باندې سجده تلاوت وکړل سي. (انوار الايضاح)

أو مؤثلاً: که امام د سجده آيت تلاوت کړي، نو دامام سره دي مقتدی هم سجده وکړي؛ ځکه مقتدي د اقتداء په نيت کولو سره دامام متابعت او پېروي پر خپل ځان لازم کړي دي، اوس که سجده نه وکړي، نو دامام مخالفت کول به لازم سي.

لا یتلاوتهم: يعني که يو مقتدی د سجده آيت ووايي، نو نه خپله پر هغه سجده واجبيږي او نه د هغه پر امام او نه پر نورو مقتديانو واجبيږي، نه په لمانځه کي دننه او نه تر لمانځه وروسته. امام محمد رَحْمَةُ اللهِ فرمايي چې امام او مقتدی دواړه به تر لمانځه وروسته سجده اداء کوي؛ ځکه د سجده سبب يعني تلاوت يا سماع موجود سوه او تر لمانځه وروسته هيڅ مانع هم نسته، نو ځکه تر لمانځه وروسته سجده اداء کول به پر دواړو لازم وي، د شيخينو رَحْمَةُ اللهِ دليل دادی چې په امام پسي د مقتدي لپاره شرعاً قرائت کول ممنوع دي او کوم څوک چې له يو تصرف څخه منع کړی سوی وي، د هغه تصرف لره هيڅ حکم نه وي، نو ځکه د مقتدي قرائت لره به هيڅ حکم نه وي، لهندا پر مقتدي سجده تلاوت نه واجبيږي، کله چې پر تالي (مقتدي) سجده واجب نه سوه، نو پر سامع يعني پر امام به هم واجب نه وي، او که يو خارجي کس يې واورې (کوم چې ددوی سره په لمانځه کي شريک نه وي) نو صحيح داده چې پر هغه سجده لازميږي؛ ځکه ممانعت خو دامام او مقتدي په حق کي ثابت دی، نه د خارجي کس په حق کي.*

ولو سمعها البصلي من غيرة سجد بعد الصلاة: که لمونځ گزار د لمانځه په حالت کي له يو بل چا څخه د سجده آيت واورې کوم چې دده سره په لمانځه کي شريک نه وي، نو اورېدونکي لمونځ

* راجع قول: د شيخينو رَحْمَةُ اللهِ قول راجع ي. د وضاحت لپاره وگورئ! (الشوېر علی هاشم الشافعي ج ۱، ص ۵۶۶)

گزار دي په لماتځه کي دننه سجده نه کوي؛ ځکه دا سجده د لماتځه سجده نه ده؛ ځکه چي د سجدي آيت اورېدل د لماتځه له افعالو څخه نه دي، خو تر لماتځه وروسته دا سجده تلاوت کول واجب دي؛ ځکه سبب د سجدي کوم چي سماع ده موجود سو.

ولو سجد فيها اعادة: خو که دا لمونځ گزار په لماتځه کي دننه سجده اداء کړي، نو دا سجده معتبره نه ده؛ ځکه په داسي صورت کي په لماتځه کي دننه اداء سوې سجده تلاوت ناقصه سجده ده؛ ځکه چي منهي عنه ده (ځکه شريعت په لماتځه کي داسي شي له داخلولو څخه منع کړې ده کوم چي د لماتځه له افعالو څخه نه وي)، نو په دې سره کامله سجده نه اداء کيږي. او په دې سجده کولو سره لمونځ نه فاسديږي، همدا صحيح ده او همدا ظاهر روايت هم دی؛ ځکه تر يوه رکعت په کم زياتوب سره لمونځ نه فاسديږي او ښکاره ده چي سجده له رکعت څخه کمه ده، نو ځکه لمونځ دي نه راگرځوي.

ولو سجد من امام قائم به قبل أن يسجد سجدة واحدة: که يو خارجي کس له امام څخه د سجدي آيت واورې، بيا د امام تر سجده کولو مخکي په امام پسي اقتداء وکړي، نو اوس دي دامام سره دا کس هم سجده وکړي؛ ځکه که دغه کس سجده نه وای اورېدلای، نو بيا به هم دامام په اتباع کي پر هغه سجده کول لازم وای او کله چي هغه د سجدي آيت اورېدلی هم دی، نو پر هغه به په طريقه اولي لازم وي.

ولهذا لا: يعني که دامام تر سجده تلاوت کولو وروسته دغه پورتنی کس په امام پسي په هغه رکعت کي اقتداء وکړي، نو اوس دي دا کس هغه سجده نه راگرځوي، نه په لماتځه کي او نه تر لماتځه وروسته؛ ځکه هغه دامام سره رکعت ونيوی، نو هغه دا سجده هم ونيوله، مثال يې دا دی لکه يو څوک چي د ترو د آخري رکعت په رکوع کي دامام سره شريک سي، نو د دې رکعت نيولو په وجه دا کس د دعائي قنوت ويونکی هم شمېرل کيږي (حالانکي دعائي قنوت يې نه ده ويلې)، او بل دليل دا دی چي که دا کس په لماتځه کي سجده وکړي نو دامام مخالفت به لازم سي او که يې له لماتځه څخه دباندې وکړي نو دا خو ناقصه سجده ده او په لماتځه کي واجب سوې سجده کامله ده؛ ځکه چي د لماتځه جزء ده او صلاتيه سجدي ته پر غير صلاتيه سجدي فضيلت حاصل دی او قاعده دا ده چي کامل واجب د ناقص واجب په اداء کولو سره نه اداء کيږي.

او که چيري دا خارجي کس په امام پسي اقتداء نه وکړي، نو خپله دي تنها سجدي وکړي؛ ځکه د سجدي سبب (سماع) دده په حق کي موجود سو.

ولم تُقَضِّ الصَّلَاةُ حَارِجًا: کومه سجده چې د لمانځه په حالت کې واجب سي، برابره ده خپله د سجدې آیت تلاوت کړي یا یې له امام څخه واورې، دا سجده د لمانځه څخه د باندې په اداء کولو سره نه اداء کیږي؛ ځکه صلاتیه سجدې ته تر پر غیر صلاتیه سجدې باندې فضیلت حاصل دی؛ ځکه چې دا سجده د لمانځه د افعالی جزء وگرځېده او د لمانځه افعال له لمانځه څخه د باندې نه اداء کول کیږي، او بل دلیل دا چې د لمانځه د جزء کېدلو په وجه دغه سجدې ته کمال حاصل دی او کامل واجب په ناقص سره نه اداء کیږي.

وَلَوْ تَلَّاهُ خَارِجًا لَفَسَدَتْ لَهُ أَوْ كَه تِلَاوَتٍ كَرِي (د سجدې آیت) بهر تر لمانځه بیا سجده وکړي د هغه لپاره وَأَعَادَ فِيهَا او بیا د سجدې آیت راوگرځوي په لمانځه کې (یعنې بل وار په لمانځه کې هغه د سجدې آیت ووايي) سَجَدَ أُخْرَى نو بله سجده دي وکړي وَإِنْ لَمْ يَسْجُدْ أَوَّلًا او که یې اول وار سجده نه وي کړې كَفَّتْهُ وَاحِدَةً نو دده لپاره یوه سجده کافي کیږي كُنْ كَرَّهَا فِي مَجْلِسٍ لکه څوک چې څو ځله ووايي د سجدې آیت په یوه مجلس کې (نو د هغه لپاره یوه سجده تلاوت کافي کیږي) لَا فِي مَجْلِسَيْنِ نه (نه کافي کیږي) په دوو مجلسو کې (یعنې که چیرې د سجدې آیت په دوو جلا مجلسو کې ووايي، نو یوه سجده تلاوت نه کافي کیږي).

اللغات: «کفته» د ضرب له بابه د واحد مؤنث غائب ماضی معلومي صیغه ده: کافي کېدل، «کرر» د تفعیل له بابه د واحد مذکر غائب ماضی معلومي صیغه ده: مکرر کول، څو ځلې کول یعنې یو کار دوه واره یا له دوه وارو څخه زیات کول.

تشریح: مسئله دا ده چې که څوک له لمانځه څخه د باندې د سجدې آیت تلاوت کړي او سجده اداء کړي، بیا په هغه مجلس کې لمونځ شروع کړي او هغه آیت بل وار تلاوت کړي، نو تر دې مخکې اداء سوې سجده کفایت نه کوي، بلکې د دې بل وار ثلاث لپاره به دویمه سجده کوي؛ ځکه دویمه سجده د لمانځه سجده (صلاتی) ده او د صلاتیه کېدلو په وجه دا سجده قوي ده، نو ځکه د اولي سجدې په تابع کېدلو سره نه اداء کیږي.

وَإِنْ لَمْ يَسْجُدْ أَوَّلًا كَفَّتْهُ وَاحِدَةً: یعنې که څوک له لمانځه څخه د باندې د سجدې آیت تلاوت کړي خو سجده نه وکړي تر دې چې په هغه مجلس کې لمونځ شروع کړي او بیا په لمانځه کې هغه د سجدې آیت بل وار ووايي او په لمانځه کې سجده تلاوت اداء کړي، نو دا سجده د دواړو ثلاثونو لپاره کافي کیږي؛ ځکه دا دویمه سجده د صلاتیه کېدلو په وجه تر اولي سجدې اقوی ده نو اوله

سجده تابع سوه او دويمه سجده متبوع سوه او متبوع تابع لره هم متضمن او شامل وي، نو دا د لماتځه سجده هغه خارجي سجده لره هم شامله سوه.

کمن کترهائي مجلس لاني مجلسين: د پورتنۍ مسئلې مثال دادی چي که څوک په يوه مجلس کي يو آيت د سجدې بار، بار تلاوت کړي، نو د ټولو تلاوتونو لپاره يوه سجده کافي کيږي؛ ځکه د تکليف او حرج دفع کولو په خاطر د سجدو بناء پر تداخل ده (چي يو په بل کي داخلېږي) په دې شرط چي آيت د سجدې يو وي او مجلس هم يو وي. او نقلي دليل دادی چي حضرت ابو موسی اشعري رضي الله عنه د کوفې په مسجد کي خلکو ته د قرآن تعليم ورکوي او کله چي به د سجدې آيت راغلی، نو هغه به يې هم بار، بار ويلو، خو څرنګه چي مجلس به يو وو، نو ځکه د هغه لپاره به يې يوه سجده کول.

او که چيري مجلس يو نه وي، نو بيا يوه سجده نه کافي کيږي، بلکي په هر مجلس کي د تلاوت سوي آيت لپاره به جلا سجده کول کيږي؛ ځکه په سبب کي تکرار دی (يعني سماع په جلا، جلا مجلسو کي موجوده سوې ده، نو ځکه د هر يوه لپاره به جلا سجده کول کيږي).

فایده: او که صورت داسي وي چي د تلاوت کونکي مجلس خويو وي، لېکن د اورېدونکي مجلس بدل سي، نو بالاتفاق پر اورېدونکي د سجدې وجوب مکرر کيږي، او که د تلاوت کونکي مجلس بدل سي، خو د اورېدونکي مجلس بدل نه سي، نو د بعضي حضراتو په نېز په دې صورت کي هم پر اورېدونکي وجوب سجده مکرر کيږي، لېکن اصح داده چي نه مکرر کيږي او پر همدې فتوی ده؛ ځکه د اورېدونکي په حق کي د سجدې واجبېدلو سبب سماع ده او د سماع په مجلس کي تکرار نه دی راغلی، نو ځکه پر سماع به وجوب سجده هم نه مکرر کيږي.

♦♦♦♦♦

د مسجد بدلېدلو او نه بدلېدلو بيان او صورت

د مجلس بدلېدل پر دوه قسمه دي: ① حقيقي بدلېدل، مثلاً په مسجد يا خونه (کوټه) کي ناست وي او بيا له هغه څخه ووځي، يا مثلاً له يوه ځای څخه درې، څلور گامه (قدم) بلې خوا ته ولاړ سي، نو په دې سره مجلس بدلېږي، ② حکمي بدلېدل، مثلاً په يوه مجلس کي دننه په بل داسي کار مشغول سي کوم چي په عرف کي جلا کار شمېرل کيږي، مثلاً د تلاوت کولو په دوران کي هلته سترخان (سرخان) وغوړېږي او خوراک شروع کړي او داسي نور. په دې سره هم مجلس بدلېږي، نو له دې اعمالو څخه وروسته که هاغه آيت دويم وار ووايي، نو دوي سجده واجبېږي، ځکه مجلس بدل سو.

او د مجلس نه بدلېدلو صورتونه دا دي چې مثلاً ① دخوني ياد مسجد له يوه کونج څخه وبل کونج ته په تللو سره مجلس نه بللېږي، که څه هم هغه لويه خونه وي، يا لوی مسجد وي، لهذا که څوک دخوني يا مسجد په يوه کونج او طرف کې د سجدې آيت تلاوت کړي او په بل کونج او طرف کې هاغه آيت بيا تلاوت کړي، نو صرف يوه سجده واجبيږي، ② همدارنگه د کنبتي په تگ سره د سپور کس مجلس نه بللېږي، لهذا په کنبتي کې د سجدې آيت په بار، بار ويلو سره مکرره سجده نه واجبيږي، ③ همدارنگه په يو رکعت يا دوو رکعتونو سره هم مجلس نه بللېږي، لهذا که څوک د سجدې آيت ووايي او بيا دوه رکعت لمونځ وکړي، تر دې وروسته بيا هاغه آيت ووايي، نو صرف يوه سجده کافي کيږي، ④ همدارنگه داوبو په چيښلو، ⑤ د يوې او دوې گولې خوراک په خوړلو، ⑥ او د يوه، دوو گامو په تگ سره مجلس نه بللېږي، لهذا که څو د سجدې آيت ووايي، بيا اوږه وچيښي، يا يوه، دوې گولې وڅوري، يا يو، دوه گامه ولاړ سي، تر دې وروسته بيا هاغه آيت ووايي، نو يوه سجده به کوي، ⑦ همدارنگه په تکیه کولو، ⑧ او کښېنستلو، ⑨ ولاړېدلو، ⑩ سپرېدلو، ⑪ او په شوه کېدلو سره هم مجلس نه بللېږي، دغه ټوله اعمال د مجلس واحد په درجه کې دي، لهذا که څوک د سجدې آيت ووايي، بيا تکیه ولگوي او هاغه آيت دويم وار ووايي، ياد سجدې آيت په ولاړه ووايي او بيا کښېني، يا ناست وي بيا ولاړ سي، ياد سجدې آيت ووايي، بيا پر هغه ځای سپور سي، يا سپور وي، بيا هلته شوه سي او هاغه آيت دويم وار ووايي، نو په دې ټولو صورتونو کې صرف يوه سجده واجبيږي.

همدارنگه د سپارلي (څاروي) په تگ سره هم مجلس نه بللېږي، لهذا که څوک پر سپارلي (څاروي) سپور وي او په لماتڅه مشغول سي او د سجدې آيت بار، بار ووايي، نو دا صورت هم د مجلس واحد په درجه کې دي او يوه سجده کافي ده، ځکه په دې صورت کې د لماتڅه صحيح کېدل د اتحاد مکان واضح دليل دی، ها! که په لماتڅه مشغول نه وي او د سجدې آيت بار، بار ووايي، نو دهر وار ويلو لپاره جلا سجده لازم ده. (البحر الرائق ج: ۲، ص: ۱۳۵)

خلاصه دا چې د سجدې د مکرر کېدو لپاره له دريو شيانو څخه د يوه موجود بدل ضروري دي: ① اول اختلاف تلاوت، يعني په يوه مجلس کې د سجدې مختلفه (دو، جلا، جلا) آيتونه تلاوت کول، ② دويم اختلاف سماعت، يعني په يوه مجلس کې د سجدې مختلفه آيتونه اورېدل، ③ درېيم اختلاف مجلس، يعني د سجدې يو آيت په مختلفه مجلسونو کې ويل يا اورېدل. (مسند الله)

د سجده تلاوت کيفيت او طريقه

وَكَيْفِيَّتُهُ أَنْ يَسْجُدَ بِشَرَايِطِ السَّلَاقِ بَيْنَ تَكْبِيرَتَيْنِ بَلَا رَفْعٍ يَدًا وَتَشَهُيدًا وَتَسْلِيمًا او د سجدې طريقه دا ده چې سجده وکړي په شرايطو د لماتڅه سره په مينځ کې د دوو تکبيرونو له لاس پورته کولو څخه بغير او له تشهد (التحيات) او سجدې څخه بغير وَكُورَةً أَنْ يَقْرَأَ سُورَةً وَيَذَمَّ آيَةَ السَّجْدَةِ او مکروه دي دا چې ووايي سورت او پرېږدي آيت د سجدې لَا عَكْسُ نه دې برعکس (يعني چې د سجدې آيت ووايي او نور سورت پرېږدي).

اللفات: (پيدع) دفتح دباب مضارع ده: پرېښوول.

تشرېح: دسجده تلاوت طريقه داده چې دلاسوله پورته کولو څخه بغير دي تکبير "الله اکبر"

ووايي او سجده ته دي ولاړ سي او بيا دي په تکبير "الله اکبر" سره له سجده څخه سر را پورته کړي، دا دواړه تکبيرونه سنت دي او تر سجده وروسته تشهد (التحيات) ويل يا سلام گرځول نسته؛ ځکه تشهد او سلام گرځول د تحليل لپاره مشروع دي (يعني چې مخکي کوم کارونه په لمانځه کې حرام وه، هغه په سلام گرځولو سره حلال وگرځي) او تحليل تقاضا کوي ددې چې مخکي د لمانځه تحریمه موجوده وي او دلته تحریمه معلوم ده، نو تحليل به هم نه وي، لهذا تشهد او سلام به هم نه وي. او د سجده تلاوت لپاره هماغه شيان شرط دي کوم چې د لمانځه لپاره شرط دي، يعني له بې اودسيا او نجاست څخه پاکېدل، عورت پټېدل، مخ پر قبله کېدل (استقبال القبلة) او داسي نور، ماسواله تحریمې څخه څخه يعني د سجده تلاوت لپاره ځانته تکبير تحریمه ويل شرط نه دي.

په عمده الفقه کې دي: چې دسجده تلاوت سنت طريقه داده چې کله دسجده اراده وکړي نو ولاړ دي سي (ودي درېري) او دسجده نيت دي وکړي، بيا دي دلاس پورته کولو څخه بغير په الله اکبر سره سجده ته ولاړ سي او لږ تر لږه درې واړه "سبحان ربی الاعلیٰ" دي پکښي ووايي، بيا دي په الله اکبر ويلو سره سر را پورته کړي او ولاړ دي سي. (شفاء الارواح)

فایده: که دقرآن لوستونکي ته معلومه سي چې دسجده دآيت په لوستلو سره خلک په مشقت او تکلیف کې نه واقع کېږي، نو بيا په جهر سره ويل مستحب دي، ګڼې اخفاء کول پکار دي. (فتح القدیر ج ۱، ص ۲۸۱)

وګرځه ان یقرأ سورة ویدع آية السجدة لا عکسه: يعني په لمانځه کې يا د لمانځه څخه بغير په بل وخت کې سورت ټوله ويل او دسجده آيت پکښي پرېښوول مکروه تحریمي دي؛ ځکه دا د سجده له آيت څخه داعراض کولو سره مشابه دي، يا په بله وينا دا چې په دې سره دقرآن د بعضي حصې هجران او پرېښوول لازميږي کوم چې مکروه دي.

او ددې برعکس مکروه نه دي يعني يوازې دسجده آيت ويل او دسورت نور آيتونه پرېښوول، په دې کې څه حرج نسته؛ ځکه په داسي کولو کې اعراض نه بلکې مبادرت او وړاندیتوب کول دي. دامام محمد رښه الله په نېز بهتره داده چې دسجده تر آيت مخکي يو يا دوه نور آيتونه هم ووايي ددې لپاره چې دسجده دآيت د فضيلت وهم ليري سي.



بَابُ صَلَاةِ الْمُسَافِرِ

(با) باب د مسافر د لماتځه (دا حکامو په بیان) کې دی

تشریح: څرنګه چې سفر هم د تلاوت په څېر له هغه عوارضو څخه دی کوم چې له انسان څخه صادرېږي، نو ځکه د سجده تلاوت د احکامو تر بیان وروسته اوس د سفر احکام بیانوي، او بیا څرنګه چې تلاوت او سجده تلاوت عبادت دي او سفر عموماً عبادت نه وي، نو ځکه یې د سجده تلاوت بیان د سفر تر بیان مخکې کړی.

د سفر لغوي او اصطلاحي معنی: د سفر لغوي معنی ده: مسافه او فاصله پرېکول، د سفر اصطلاحي معنی ده: دومره تګ کول چې په هغه سره احکام بدل شي، د مثال په توګه په لماتځه کې د قصر حکم، په روژه کې دروژې ماتولو حکم، د جمعې لمونځ او داختر لمونځ ساقطېدل، د مسحې موده تر دریو ورځو او دریو شپو پورې رسېدل، اوس شرعي سفر چې په هغه سره احکام بدلیږي او سړی د شریعت په نظر کې مسافر ګرځي، هغه به په عبارت کې بیان شي.

د سفر آداب: صاحب د "انوار الایضاح" ډله د "کتاب المسائل" په حواله سره د سفر څو آداب لیکلي دي چې هغه په لاندې ډول دي:

① سهار وختي سفر کول مبارک دي، ② د پنجشنبې (جمعرات) په ورځ د سفر شروع کول ښه دي، ③ کله چې په سفر کې څو ملګري وي، نو ښه داده چې په هغوی کې یو مناسب کس د سفر امیر جوړ کړي سي، ④ د سفر لپاره له کور څخه تر وتلو مخکې دوه رکعت نفل کول سنت دي، ⑤ که څه ستونزه او عذر نه وي، نو په سفر کې خپله ښځه د ځان سره ښوول سنت دي، ⑥ کله چې کار پوره شي، نو ژر تر ژره له سفر څخه واپس کېدل پکار دي، ⑦ له سفر څخه د واپس کېدلو پر موقع دخپلې کورنۍ لپاره څه تحفه وړل سنت دي، ⑧ له سفر څخه د واپس کېدلو او رسېدلو په وخت کې معافه سنت ده، ⑨ د واپس کېدلو پر مهال اول مسجد ته تلل یا په خپل کور کې دوه رکعت لمونځ کول سنت دي، ⑩ د سفر په حالت کې په اذکارو، تلاوت او په دیني مشغله کې وخت تېرول پکار دي، تلک عشره کامله، (کتاب المسائل ص ۵۱۰)

د سفر شرعي اندازه او د مسافر لپاره د قصر کولو حکم

مَنْ جَازَ بِمُيُوتٍ وَمُضَرٍّ څوک چې تېر سي له کورونو (او آبای) څخه دخپل ښار مُرَبَّنَا سَيَرًا وَسَطًا ثَلَاثَةَ أَيَّامٍ بِنَهْ أَوْ بَحْرًا جَهْلٍ په داسې حال کې چې اراده کونکي وي د دریو ورځو د سفر

په ميانه تگ (مزل) سره (برابره ده) په وچه کي وي يا په سمندر (درب) يا په غره کي **قَصَرَ الْقَرَضَ** الرّباعي نو هغه دي قصر کوي (دوه رکعت دي کوي) په خلور رکعتيز فرضو کي.

اللفات: ﴿جاوز﴾ د مفاعلي باب ماضي معروفه ده: تېرېدل، (پوري وتل، اوښتل، عبور کول)، ﴿لمريد﴾ د افعال له بابۀ د فاعل صيغه ده: اراده کونکی، قصد کونکی، ﴿سئل﴾ تگ، مزل، رفتار، ﴿وسط﴾ مينځوی، ميانه، ﴿قصر﴾ دنصر له بابۀ د واحد مذكر غائب ماضي معلومي صيغه ده، مصدر: قصر کول، د شرعي رخصت پر بناء خلور رکعتيز لمونځ دوه رکعتۀ کول (انوار الايضاح، مصباح اللغات)، ﴿الرباعي﴾ خلور رکعتيز لمونځ.

تشریح: صورت د مسئلې دا دی چي په کوم سفر سره احکام بدلېږي او په لماتځه کي قصر په ثابتېږي، له هغه څخه مراد مطلق سفر نه دی، بلکي هغه سفر مراد دی چي انسان درې ورځي د تگ اراده وکړي په اوسط تگ سره (يا په بله وينا: چي له خپل کوره څخه د دومره ليري تلوو په اراده ورځي چي هلته انسان په ميانه تگ سره په دريو ورځو کي رسېدلای سي) او دخپل ښار له آبادۍ څخه تېر سي، برابره ده دا درې ورځي تگ د وچي ځمکي وي يا د سمندري لاري وي يا د غرنۍ لاري وي، او برابره ده دا درې ورځي تگ داوښ په مزل (رفتار) سره وي، يا په پياده تگ سره وي، او په کال کي له ټولو څخه کوچنی ورځ معتبره ده (لکه زمونږ په هيوادو کي چي په سخت ژمي کي تر ټولو کوچنی ورځ راځي)، همدارنگه شپه او ورځ (۲۴ ساعته) مزل کول مراد نه دي، بلکي له سهار څخه تر زواله پوري تلل مراد دي، هغه هم په دې توگه چي په مينځ کي داستراحتاتو (يعني د خوراک، چنباک وغيره) لپاره دومره اندازۀ ودرېږي څومره چي عادتاً درېږي؛ ځکه چي ۲۴ ساعته مسلسل مزل نه دانسان په وس کي دی او نه د يو سپارلی، په طاقت کي دی، او له مزل (تگ) څخه مراد مينځوی مزل دی او هغه په وچه کي د اوبانو او د پياده تلوونکو مزل دی.

لنډه دا چي هره روځ له سهار څخه تر زواله پوري چي په دريو کوچنيو ورځو کي کومه مسافه پرېکړل سي، هغه د سفر مسافه ده. د عوامو د آسانۍ لپاره د سفر مسافه د ميل په اعتبار سره اته څلوېښت (۴۸) شرعي ميله ټاکل سوې ده چي د فرسخ په اعتبار سره شپاړس (۱۶) فرسخه کيږي، او دانگرېزي ميل په اعتبار سره څلور پنځوس (۵۴) ميله کيږي؛ ځکه انگرېزي ميل تر شرعي ميل کوچنی دی. په يوه ورځ کي په مينځوي مزل سره عموماً شپاړس شرعي ميله مسافه قطع کيږي، نو په دريو ورځو کي اته څلوېښت ميله مسافه سوه، لهندا که يو څوک اته څلوېښت ميله سفر وکړي، نو د سفر احکام به جاري کيږي (او صاحب د تسهيل وايي چي دهند محققينو علما اته څلوېښت انگرېزي ميله د سفر مسافه څرځولې ده)، او که څوک په تېز سفر کولو سره دغه د سفر موده په کم وخت کي

پرېکړې، مثلاً په موټر کې یا په طیاره کې سفر وکړي او درېو ورځو مسافه په یوه ورځ یا په یوه ساعت (مېنټه) کې پرېکړي، نو هم په قصر کوي. (شفا، الارواح ص: ۲۵۵، اثمار الهدایه ج: ۲، ص: ۲۱۵، تمهیل الصلوات ج: ۱، ص: ۲۲۲، بحواله رد المحتار ج: ۱، ص: ۵۷۹)

د درېو ورځو د اندازې ټاکلو دلیل دا حدیث دی چې نبی کریم ﷺ وفرمایيل "يَسْتَحِبُّ الْفُقَيْرُ يَوْمًا وَلَيْكَةً وَالْمَسَافِرُ ثَلَاثَةً أَلْيَا" ، وجه داستدلال داده چې د "المسافر" لام استغراقي دی یعنې د مسح رخصت هر مسافر ته شامل دی او دا هغه وخت شاملیږي چې هر مسافر به درې ورځي، درې شپې پر مسح کولو قادر وي او هر مسافر هغه وخت درې ورځي، درې شپې پر مسح کولو قادر کېدلای سي کله چې د سفر اقل مودت درې ورځي او شپې وي، او که د سفر اقل مودت تر دې کم و شمېرل سي، نو د هر مسافر درې ورځې او شپې پر مسح قادر کېدل به ممکن پاته نه سي، حال دا چې په حدیث سره د هر مسافر لپاره درې ورځي او شپې د مسح قدرت ثابت دی، نو معلومه سوه چې د سفر کمتر مودت (مرد) درې ورځي او شپې ده، میاته تګ یعنې پیاده او داوېن تګ مراد دی. او له وچې، سمندر او غره څخه په هر یوه کې د هغه خپل سفر مراد دی یعنې په هر ځای کې هغه تګ لره اعتبار دی کوم چې د هغه ځای د حالت لائق وي، لهذا په غرنۍ لاره کې د سفر کولو په صورت کې د هغه غرنۍ لارې د درېو ورځو تګ او مسافې لره اعتبار دی؛ ځکه په غرنۍ لاره کې پورته او کښته ځایونه راځي، یعنې د غره په لاره کې بعضي ځایونه داسې وي چې هلته سړی پورته ځي او په تګ کې زیات وخت لګیږي او بعضي ځایونه داسې وي چې هلته انسان لاندې طرف ته شوه کېدونکی ځي او تېز سي چې مسافه ژر پرېکېږي، لهذا په داسې لاره کې هغه تګ لره اعتبار دی کوم چې ورسره مناسب وي یعنې چې هلته په مناسب تګ سره په درېو ورځو کې کومه مسافه پرېکړل سي، هغه د سفر مسافه ده او د سفر حکم په ثابتېږي، که څه هم په هواره ځمکه کې هغه مسافه تر درېو ورځو په کم وخت کې پرېکول کیږي.

او که په سمندر کې د کښتۍ (بهرۍ) د لارې سفر کوي، نو درې ورځي د کښتۍ په تګ (رفتار) سره معتبره دي، کله چې هوا معتدله وي یعنې نه ډېره تېزه وي او نه درېدلې وي په داسې صورت کې چې په درېو ورځو کې کښتۍ څومره مسافه پرېکړي، هغه د سمندري لارې د سفر مسافه ده.

خلاصه دا چې په هر ځای کې هغه تګ لره اعتبار دی کوم چې د هغه ځای د حالت لائق وي، لهذا په سمندري سفر او غرنی سفر کې د وچې هواړي ځمکې مزل لره اعتبار نسته، مثلاً یو ښار ته درېښلو لپاره دوي لارې دي: یوه د سمندر (اوبو) لاره ده او بله د وچې لاره ده، د وچې د لارې څخه سړی هغه ځای ته په درېو ورځو کې رسیږي او د سمندر د لارې څخه په دوو ورځو کې

رسیږي، نو په داسې صورت کې که دوچې لاره اختیار کړي، نو هغه مسافر گرځي او که د سمنلري لارې څخه ولاړ سي، نو مسافر نه گرځي. (شفا، الارواح، انوار الايضاح)

د شرعي ميل، انگریزي ميل، میټر او کیلو میټر اندازه د لاس او گز په اعتبار سره

څه شي؟	څومره؟ کیږي
یو شرعي ميل	خلور زره (۴۰۰۰) لاسه کیږي
یو شرعي ميل	دوه زره (۲۰۰۰) گزه کیږي
یو شرعي ميل	تقریباً (څه د پاسه) اتلس سوه اته ویشت (۷۹۸، ۱۸۲۸) میټره کیږي
یو شرعي ميل	تقریباً (څه د پاسه) یو کیلو میټر کیږي
۴۸ شرعي میله	تقریباً اووه اتیا (۷۸۲، ۸۷) کیلو میټره کیږي
یو کیلو میټر	زر (۱۰۰۰) میټره کیږي
یو میټر	له یوه گز څخه لږ زیاتېږي
یو انگریزي ميل	درې زره پنځه سوه شل (۳۵۲۰) لاسه کیږي
یو انگریزي ميل	اوولس سوه شپيته (۱۷۶۰) گزه کیږي
۴۸ شرعي میله	تقریباً خلور پنځوس (۵۴) انگریزي میله کیږي

(اثمار الهدایه ج ۲، ص ۲۱۵)

قصر الفرض الزیاعی: یعنې کله چې انسان د سفر په نیت سره ووځي، نو د هغه لپاره په خلور رکعتیز فرضو (یعنې د ماښامین، مازیگر او منځون) په لمنځون کې قصر کول یعنې دوه رکعت کول واجب دي، که اتمام وکړي یعنې پوره خلور رکعت وکړي، نو گنګاره کیږي او زموږ په نېز اتمام کول جائز نه دي، او کوم مسافر چې اتمام وکړي یعنې پوره لمنځ وکړي او تر دوو رکعتو وروسته قعله نه وکړي، نو د هغه لمنځ نه کیږي؛ زموږ دلیل د ابن عمر رضی الله عنهما حدیث دی هغه فرمایي چې "ما د نبی کریم ﷺ سره سفر کړی دی او ییامي د ابو بکر، عمر او عثمان رضی الله عنهم سره سفر کړی، دوی به د ماښامین او مازیگر لمنځونه دوه، دوه رکعت کول"، معلومه سوه چې نبی کریم ﷺ په خپل عمر کې هیڅکله اتمام نه دی کړی، همداسې ابو بکر، عمر او عثمان رضی الله عنهم هم اتمام نه دی کړی، نو که اتمام جائز وای، دوی به د بیان جواز لپاره یو وار خو اتمام کولای، زموږ بل دلیل د هغه حدیث دی کوم چې له حضرت عائشې رضی الله عنها او بعضي صحابه وو څخه نقل سوی دی

"فَرَضَتِ الصَّلَاةُ رَكْعَتَيْنِ، فَأُفْزِثُ صَلَاةَ الْفَقْرِ وَزَيْدٌ فِي الْخَصْرِ" (بخاري، مسلم، رقم الحديث: ۶۸۵) يعني لمونځ په شروع کي دوه، دوه رکعتہ فرض وو، بيا د حضر لمونځ خلور رکعتہ کرل سو او د سفر لمونځ هغسي دوه رکعتہ پرېښوول سو. معلومه سوه چي د سفر فرض لمونځ دوه رکعتہ دی، نو څرنګه چي په حضر کي پر خلور رکعتيز لمانځه مثلاً د مازيګر پر خلور رکعتو اضافه جائز نه ده، همداسي په سفر کي پر دوو رکعتو اضافه جائز نه ده.

امام شافعي رَحِمَهُ اللهُ فرمايي چي مسافر قصر او اتمام دواړه کولای سي بلکي د هغه لپاره اتمام کول يعني پوره خلور رکعتہ کول افضل دي؛ دامام شافعي رَحِمَهُ اللهُ دليل دا حديث دی چي له نبي کریم ﷺ څخه د قصر په باره کي پوښتنه وسوه، نو نبي کریم ﷺ وفرمايل "صَدَقَ تَصَدَّقَ اللهُ بِهَا عَلَيْكُمْ فَأَقْبَلُوا صَدَقَتَهُ" نو قصر ته الهي صدقه ويل سوي دي، نو ځکه د هغه په کولو او نه کولو کي به اختيار وي، زموږ له طرفه د دې جواب دادی چي "فَأَقْبَلُوا صَدَقَتَهُ" کي دامر صيغه راوړل سوې ده کوم چي پر وجوب دلالت کوي، نو ځکه قصر لازم دی او بل دا چي دا الله ﷻ له طرفه صدقه ده، د عامو خلکو صدقه نه ده، دا الله ﷻ په صدقه کي درځ (واپس کولو، نه کولو) احتمال نسته او په کوم څه کي چي درځ احتمال نه وي، نو د هغه قبول لازم وي، او دامام شافعي رَحِمَهُ اللهُ بل دليل قياس دی چي هغه لمونځ په روژه باندي قياسوي يعني څرنګه چي د مسافر لپاره د رمضان په مياشته کي د روژې ماتولو اجازه سته او روژه نيول ورته افضل دي، نو همداسي په خلور رکعتيز لمانځه کي د قصر اجازه سته او اتمام افضل دی، خو امام شافعي رَحِمَهُ اللهُ ته دا جواب ورکول سوی دی چي په روژه او لمانځه کي فرق سته؛ ځکه د خلور رکعتيز فرضو دا څيري دوو رکعتو قضاء نسته، حال دا چي د روژې ماتولو څخه وروسته د هغه قضاء واجب ده، لهندا رايي لمونځ په روژه باندي قياسول صحيح نه دي.

فليد: او له خلور رکعتيز لمنځونو څخه بغير په نورو کي (يعني د سهار او ماښام په لمنځونو) کي قصر نسته، همدارنګه په سنتو کي هم قصر نسته، بعضي فقهاو د مسافر لپاره مؤکده سنتونه پرېښوول جائز ليکلي دي، لېکن مختار قول دادی چي که د تلوار يا د بهري حالت وي، نو سنت دي نه کوي او که دامن او قيام حالت وي، مثلاً پر يو منزل او پروا باندي درېلی وي، نو هغه دي کوي، لېکن د سهار د سنتو دي خاص خيال ساتي دي او هغه دي نه پرېږدي. (عمدة الله)

فَلَوْ أَتَيْتُمْ وَقَعَدَ فِي الثَّانِيَةِ او که پوره وکړي (مسافر دا خلور رکعتيز لمونځ) او کښيني په دويم رکعت کي (د تشهد په انداز) صَمَّ نو صحيح دي (دده فرض) وَإِلَّا لَا كُنْهُنَّ نُونَه (يعني که پر دويم رکعت نه

کښني د تشهد په انداز، نو فرض يې نه صحيح کېږي) حَتَّى يَدْخُلَ مَضْرَةً (قصر به کوي) تردې چي داخل سي خپل ښار ته أَوْ يَنْتَوِيَ إِقَامَةً نَصِفَ شَهْرٍ بَيِّنَةً أَوْ قَرْيَةً يانست وکړي دا قامت (پاتېدلو) دنيمي مياشتي (پنځلور ورځو) په يو ښار يا په يو کلي کي لَا يَهْكُكَةً وَ مَنًى نه (يعني پوره لمونځ اتمه) به نه کوي کله چي نيت دا قامت وکړي) په مکه او مني دواړو کي وَقَصَرَ إِنْ نَوَى أَقْلَ مِنْهُ او قصر دي کوي که چيري نيت وکړي تردې (نصف الشهر) پنځلور ورځو) د کم وخت أَوْ لَمْ يَنْتَوِيَ وَ بَقِيَ سِتِينَ يا (دا قامت) نيت نه وکړي او پاته سي څو کاله (نوم هم به قصر کوي) أَوْ نَوَى عُسْكَرًا ذَلِكَ بِأَرْضِ الْحَرْبِ يانست وکړي (اسلامي) لښکر دهغه (يعني د پنځلور ورځو دا قامت) د جنگ په ځمکه (دار الحرب) کي (نو دوی به هم قصر کوي، پوره لمونځ به نه کوي) وَ إِنْ حَاصَرُوا مَضْرًا أَوْ حَاصَرُوا أَهْلَ الْبَيْتِ فِي دَارِنَا فِي غَيْرِهَا که څه هم دوی محاصره کړي يو ښار يا محاصره کړي باغيان زموږ په دار (دار الاسلام) کي په غير د ښار کي (يعني په دښت کي يې محاصره کړي، نوم هم به قصر کوي) بِخِلَافِ أَهْلِ الْأَخْيَافَةِ په خلاف د خېمو والا (کېږديو والا) يعني کوچيان وغيره چي دوی به په دښت کي پوره لمونځ کوي که يې چيري دا قامت نيت کړي وو).

لغات: ﴿الْقَرْيَةُ﴾ قصبه، يالوی کلی او علاقه کوم چي د ښار په اطرافو (صحراء) کي وي، چي هغه ته زموږ په اصطلاح کي د صحرا کلی او علاقه وايي، ﴿عُسْكَرًا﴾ لښکر، پوځ. ﴿الْأَخْيَافَةُ﴾ جمع د خيافه ده، له وړيو يا وژغونو او داسي نورو څخه جوړه سوې خېمه، اهل اخيافه خېمو (کېږديو) والا کوچيان، کوم چي خپله ټوله کله او سامان له ځان سره اخيستلی گرځي او چيري چي د ځان لپاره مناسب ځای وويني، نو هلته استوگنه اختياروي او کېږدي دروي.

تشييح: مسئله داده چي که مسافر د قصر کولو پر ځای اتمام وکړي يعني د دوو رکعتو پر ځای پوره څلور رکعت وکړي، نو اوس حکم دادي چي که هغه پر دويم رکعت د تشهد په انداز، کښني، نو اول دوه رکعت فرض او آخري دوه رکعت نفل شمېرل کيږي، خو د سلام د تاخير په وجه گنگهواره کيږي، او که د تشهد په انداز پر دويم رکعت نه کښني، نو لمونځ يې باطليږي؛ ځکه د فرض لمانځه او کان پوره نه سوه؛ ځکه چي آخره ناسته (قعدة اخيره) پاته سوه او دار کانو تر تکميل مخکي د فرضو سره د نفلو په ضمولو سره لمونځ باطليږي، نو ځکه دهغه فرض لمونځ باطل سو او دا څلور رکعت نفل وگرځېدل، نو ځکه فرض لمونځ دي له شروع څخه راوگرځوي.

حق یدخل مصره او ینوی إقامة نصف شهر ببلد او قرية: د عبارت د مخکیني قول "قَصْرَ" لپاره غایه ده، یعنې قصر به تر هغه وخته مسلسل کوي تر دې چې خپل ښار او علاقې ته واپس راسي، نو تر څو چې دخپل ښار آبادۍ ته دننه داخل نه سي، تر هغه وخته پوري مسافر پاتیري او قصر به کوي او کله چې دخپل ښار او علاقې و آبادۍ ته یعنې هغه آبادۍ ته داخل سي له کومي آبادۍ څخه پر وتلو چې یې قصر شروع کړی وو، نو هلته مقيم کیږي او پر هغه پوره لمونځ کول لازمیږي.

أو ینوی إلخ: یعنې یا تر هغه وخته پوري به قصر لمونځ کوي، تر څو چې په یو ښار یا په یو کلي او علاقه کې د پنځلسو ورځو یا تر دې د زیات پاتېدلو (اوسېدلو) نیت نه وکړي، لهذا کله چې د پنځلسو ورځو پاتېدلو نیت وکړي، نو د سفر حکم ختمیږي او هغه مقيم گرځي، اوس پر هغه پوره لمونځ کول لازمیږي.

فایده: د اقامت ادنی موده د طهر پر ادنی مودې قیاس کړل سوې ده، علت مشترکه دای چې طهر او اقامت دواړه موجب دي یعنې څرنگه چې د حیض په وجه ساقط سوی عبادت د طهر په وخت کې واپس راگرځي او واجب گرځي، همداسې د سفر په وجه ساقط سوی عبادت هم د اقامت په وخت کې واپس راگرځي او واجب گرځي، نو څرنگه چې د طهر ادنی موده پنځلس ورځي ده، همداسې به د اقامت ادنی موده هم پنځلس ورځي وي.

په دوو ځایو کې د نیت اقامت کولو حکم او د قصر اکثره موده

لا یمکة ومئی: ددې عبارت "لا یمکة ومئی" مطلب دای چې د اقامت د صحیح کېدو لپاره د مکان (ځای) اتحاد شرط دی، لهذا که یو مسافر په دوو جلا، جلا ځایونو یا دوو جلا، جلا ښارونو کې د پنځلسو ورځو د پاتېدلو نیت داسې وکړي چې مستقل په یوه ځای کې هم پنځلس شپې نه پاتیري، بلکې دواړه ځایونه به شپې تېروي، مثلاً یو ځای لس شپې او بل ځای پنځه شپې، نو په دې صورت کې هغه نه مقيم کیږي بلکې مسافر پاتیري او قصر به کوي؛ ځکه په دوو ځایو کې نیت اقامت معتبر نه دی؛ دلیل دا چې په دوو ځایو کې د نیت اقامت معتبر کېدل ددې تقاضا کوي چې په څو (ډېرو) ځایو کې دي هم د اقامت نیت معتبر سي حال دا چې دا ممنوع ده؛ ځکه سفر په څو ځایو کې له اقامت کولو څخه خالي نه دی (یعنې په سفر کې مسافر دڅه آرام یا د خوراک وغیره لپاره خلغنا شو ځایه درېږي). نو اوس که په دغو څو ځایو کې د اقامت نیت معتبر کړل سي نو ددې مطلب به دا وي

چې انسان هيڅکله مسافر نه سي، حالانکې داسې نه ده، لهذا په څو ځايو کې د اقامت په نيت سره هيڅوک نه مقيم کيږي.

ها! که په دې دواړو ځايو او علاکو کې د پنځلسو ورځو د پاتېدلو نيت داسې وکړي چې د ورځې به په دې ښار کې يم او شپې به په دې بل ښار کې تېروم، نو دا ډول خو د اقامت نيت صحيح دی، چې په کوم ښار کې يې د شپې تېرولو اراده ده، د هغه په حساب د پنځلسو ورځو په نيت سره مقيم گرځي او دواړه ځايونه به پوره لمونځ کوي.

يادونه: په مکه مکرمه او مني سره دوو جلا، جلا ځايو او جلا علاکو ته اشاره ده چې هر يو ځای او علاقه مستقل اصل وي، د بل تابع نه وي، خو که يو ځای د بل ځای تابع وي مثلاً په ښار کې يو داسې علاقه کوم چې د ښار سره متصله وي چې د ښار سره د متصل والي په وجه جمعه پکښې واجب وي نو دا ښار او علاقه دوه جلا ځايه نه دي، بلکې يو ځای او يوه علاقه شمېرل کيږي، لهذا که يو مسافر په داسې علاقه او د هغه په ښار دواړو کې د اقامت نيت وکړي، نو نيت يې معتبر دی او دا کس مقيم شمېرل کيږي.

وقصر ان ثوبى اقل منه اولم يثوى وبلى سئوين: همدارنگه که په يو ښار او علاقه کې تر پنځلسو ورځو د کم پاتېدلو نيت وکړي، نو قصر به کوي؛ ځکه د سفر حکم باقي پاته دی، او بل دا چې د سفر په مينځ کې بار، بار مختصر اقامتونه (دلړ وخت لپاره پاتېدل) پېښيږي، نو ځکه تر پنځلسو ورځو وروسته د کم اقامت (پاتېدلو) لږه اعتبار نسته.

همدارنگه که مسافر يو ښار ته ولاړ سي او د اقامت نه وکړي بلکې يو ښار ته په دې اراده سره داخل سي چې که په څلور، پنځه ورځو کې زما کار وسي، نو بيرته ځم، يا سبا يا بل سبا ځم، لېکن کار پوره نه سي، بيا يې همدا خيال وي چې څلور، پنځه ورځې يا مثلاً لس ورځې به نورې واخلي، خو بيا هم کار پوره نه سي او په دې ډول پنځلس ورځې يا تر دې زيات وخت تېر سي بلکې که کال يا څو کاله هم تېر سي، نو هم به هغه هلته په قصر سره لمونځ کوي او هغه مقيم نه شمېرل کيږي؛

دليل دا دی چې حضرت عبدالله بن عمر رضي الله عنهما په آذربيجان کې شپږ مياشتې پاته سو خو څرنگه چې هغه په يوه وخت کې د پنځلسو ورځو د پاتېدلو نيت نه وو کړی، نو ځکه هغه به هلته قصر کوي، همدارنگه حضرت انس رضي الله عنه په نيشاپور کې د نيت اقامت د نشتوالي په وجه تر يوه کاله پورې هلته قصر کوي.

أو ثوبى عسكى ذلك بأرض العرب: يعنى که اسلامي لښکر دار الحرب ته داخل سي او هلته د پنځلسو ورځو د اقامت (پاتېدلو) نيت وکړي، نو د هغو نيت هم معتبر نه دی؛ ځکه د اقامت نيت په هغه ځای کې معتبر دی چېرې چې د اقامت (پاتېدلو) صلاحيت او قدرت وي، څرنگه چې د دښمن په ځمکه کې د اقامت او اوسېدلو صلاحيت نسته، چې ممکنه ده همدان به د دښمن غالب سي او

اسلامي لښکر به شاته سي يا فتح به حاصله کړي او مخ ته به ولاړ سي، نو ځکه د پنځلسو ورځو د اقامت د نيت کولو باوجود هم حکم دا دی چي اسلامي لښکر به قصر کوي. (البحر الرائق ج: ۲، ص: ۱۲۴)

وان حاصروا مصرًا: يعني که اسلامي لښکر دار الحرب ته ننوځي يو ښار يا يو کلا محاصره کړي او د پنځلسو ورځو د پاتېدلو نيت وکړي، نو هم به دوی قصر کوي، مقيم نه شمېرل کيږي؛ ځکه د اقامت د نيت محل هغه ځای دی چي هلته په حتمي او يقيني توگه انسان ته قرار حاصل وي، حالانکي دلته خو لښکر د قرار او فرار تر مينځ متردّد دی يعني که يې شکست او ماته وخوړه نو بيرته به ولاړ سي او که يې فتح نصيب سوه نو اقامت به وکړي، لهذا دا ځای دار الاقامت نه دی.

أوحاصروا أهل الغنّی دارنا فی غنّدره: يعني که اسلامي لښکر په خپل دار الاسلام کي له ښار څخه دباندې په دښت و بيا باند کي باغيان محاصره کړي او هلته پنځلس ورځي د پاتېدلو نيت وکړي، نو د هغو دا نيت هم معتبر نه دی؛ لشرّد کما ذکرنا فی المسئلة السابقة، نو ځکه دلته به هم اسلامي لښکر قصر کوي.

د کوچيانو حکم

بخلاف أهل الأغبيّة: يعني پورتنی حکم دخپمو او کېږديو والا د حکم په خلاف دی يعني دوی (کوچيان) په دښت و بيا باند کي هم مسافر نه شمېرل کيږي، بلکي په دښت کي د دوی لپاره د اقامت نيت صحيح دی، يعني کوچيان کوم چي له آبادۍ څخه دباندې په دښت و صحرا کي خپمي دروي او پکښي اووسي، نو دا خلک چي په کوم ځای کي هم اوسيږي، هلته مقيم شمېرل کيږي؛ ځکه چي دوی صرف له يوه څخه ځای (چراگاه) (د اوبو له ځايه) بل څخه ځای ته منتقل کيږي او په دې سره څوک نه مسافر کيږي؛ ها! که دوی د خپل اوسېدلو له ځای څخه داسي ځای ته د تللو او کله کولو نيت وکړي کوم چي له هغه ځايه د سفر پر مسافه وي يعني تر دريو ورځو پوري د سفر نيت وکړي، نو مسافر گرځي، بيا که په هغه ځای کي هم پنځلس ورځي يا زيات وخت د اقامت نيت وکړي، نو مقيم گرځي، او که هغه ځای د سفر له مسافې څخه پر کمه فاصله وي، نو مقيم پاتېږي.

همدارنگه کوچيان که له يخي علاقې څخه و گرمي علاقې ته د کله کولو قصد وکړي، نو بيا هم مسافر شميرل کيږي په دې شرط چي د دواړو علاقو تر مينځ د دريو ورځو مسافه وي.

په مقيم پسي د مسافر د اقتداء حکم

وَإِنْ اقْتَدَى مُسَافِرٌ مُّقِيمًا فِي الْوَقْتِ او که اقتداء وکړي مسافر په مقيم پسي په وخت کي (دغه) **صَلَّ** نو (اقتداء) صحيح کيږي **وَأَنْتُمْ** او پوره دي وکړي (سافر دا لمونځ دلم سره غلور دکت) **وَبَعَثَ كَلَامًا** او تر وخت وروسته (يې اقتداء) نه (صحيح کيږي) **وَبَعَثَ كَلَامًا** **فِيهِمَا** او د دې په

برعکس صورت کي (يعني چي مقيم په مسافر پسي اقتداء وکړي) صحيح کيږي په دواړو صورتونو (يعني په وخت کي دننه او تر وخت وروسته دواړو) کي.

تفويض: که يو مسافر په مقيم امام پسي اقتداء وکړي په وخت کي دننه (مثلاً د ماښام پښين په وخت کي مقيم امام د ماښام پښين لمونځ ورکوي او مسافر د ماښام پښين په لمانځه کي اقتداء پسي وکړي)، نو دا صحيح ده او دا مسافر به د امام په اقتداء کي پوره لمونځ اداء کوي، قصر به نه کوي؛ ځکه مسافر د اقتداء کولو په وجه د امام متابعت پر ځان لازم کړي. نو اتباع په وجه د مسافر دوه رکعت په خلورو رکعتو سره متغير او بدل سوه. او که مقيم کس په مسافر امام پسي اقتداء وکړي، نو پر دويم رکعت د امام تر سلام گرځولو وروسته به مقيم مقتدی خپل دوه رکعت جلا کوي او لمونځ به پوره کوي.

د بعد لا يصح: او که د لمانځه وخت وتلی وي يعني امام او مقتديان د لمانځه قضاء راگرځوي (قضائي لمونځ اداء کوي)، نو په داسي صورت کي په مقيم امام پسي د مسافر اقتداء صحيح نه ده؛ ځکه تر وخت وتلو وروسته د مسافر فرض نه متغير کيږي لکه څرنگه چي محض د اقامت په نيټ کولو سره د مسافر فرض نه متغير کيږي، لهذا که مسافر د مقيم اقتداء وکړي، نو قعدة اولی د مسافر په حق کي فرض ده او د مقيم په حق کي فرض نه ده. لهذا دا به د اقتداء المفترض بالمتنفل په څېر جائز نه وي. (لېکن دا حکم د خلورو کتميز لمنځونو دی يعني هغه لمنځونه چي قصر پکښي کول کيږي، او په کومو لمنځونو کي چي قصر نه کول کيږي يعني دسهار او ماښام لمنځونه، نو په دې لمنځونو کي تر وخت وتلو وروسته هم مسافر په مقيم پسي اقتداء کولای سي).

د بعکسه الخ: يعني که امام مسافر وي او اقتداء کونکی مقيم وي، نو برابره د وخت پاته وي او که وخت وتلی وي، په دواړو صورتونو کي اقتداء صحيح ده (يعني په اداء او قضاء دواړو کي د مقيم اقتداء په مسافر امام پسي صحيح کيږي)، دا مسافر امام به پر دوو رکعتو سلام گرځوي؛ ځکه دده لمونځ پوره سوه او بيا به مقيم مقتديان په انفرادي توگه خپل لمنځونه پوره کړي؛ ځکه مقيم مقتديانو صرف په دوو رکعتو کي د امام د متابعت التزام کړی وو (ځکه چي امام مسافر دی)، نو ځکه د مسبق په څېر به دوی خپل پاته لمونځ انفراداً کوي، خو څرنگه چي دوی لاحقين دي، نو ځکه په خپل پاته لمانځه کي به قرائت نه کوي.

فایده: که امام مسافر وي، نو د هغه لپاره مستحب ده چي دواړو طرفونو ته له سلام گرځولو څخه وروسته سمدستي خپلو مقتديانو ته ووايي چي "تاسي حضرات خپل لمونځ پوره کړئ!، زه مسافر یم". او زياته غوره داده چي د لمانځه له شروع کولو څخه مخکي دا ورته ووايي، او که په شروع کي يې ورته ويلي وي، نو بيا هم تر لمانځه وروسته ويل غوره دي. د دې لپاره چي کوم خلک په هغه وخت کي موجود نه وي، هغو ته هم معلومه سي.

وطن اصلي او وطن اقامت کله باطلېږي؟

وَيَقُولُ الْوَطَنُ الْأَصْلِيُّ بَيْتُهُمْ او باطلېږي وطن اصلي په خپل مثل (وطن اصلي) سره لَا السَّعْيَ نه (باطلېږي) په سفر سره وَ وَطَنُ الْإِقَامَةِ بَيْتُهُمْ وَالسَّعْيَ وَالْأَصْلِي او وطن اقامت (باطلېږي) په خپل مثل (وطن اقامت) سره او په سفر سره او په وطن اصلي سره.

اللغات: ﴿وطن الأصلي، وطن الإقامة﴾ عامو مشائخو د وطن اصلي درې قسمونه بيان کړي دي:

① وطن اصلي، ② وطن اقامت، ③ وطن سکني، ④ وطن اصلي هغه وطن ته وايي چیري چي انسان پيدا سوي وي، همدارنگه هغه وطن هم وطن اصلي دی چي چيري چي انسان واده وکړي، که څه هم هغه خپل وطن نه وگرځوي، يا هلته د پنځلسو ورځو يا د زيات وخت اقامت نيت نه وکړي، همدا اوجه قول دی (عمدة الله بعوالة شفاء الاوجاع)، همدارنگه هغه وطن هم وطن اصلي دی چي هلته د ژوند تېرلو قصد وکړي چي اوس به له دې ځايه نه مستقل کېږم، ⑤ وطن اقامت هغه ځای او وطن ته وايي چي په هغه کي مسافر د پنځلسو ورځو يا تر دې د زيات وخت پاتېدلو نيت کړی وي، په دې شرط چي هغه ځای دده لپاره د وطن اصلي په حکم کي نه وي، ⑥ وطن سکني هغه ځای او وطن ته وايي چي هلته انسان له پنځلسو ورځو څخه د کم وخت پاتېدلو نيت کړی وي (په دې شرط چي هغه دده د وطن اصلي په حکم کي نه وي)، محققينو د وطن سکني اعتبار نه دی کړی، يعني دهغه په وجه نه مسافر مقيم کېږي او نه مقيم مسافر کېږي، بلکي محققينو وطن صرف پر دوو تقسيم کړی دی (يعني وطن اصلي او وطن اقامت)؛ ځکه په وطن سکني کي اقامت نه ثابتېږي. (شفة الارواح، انوار الابيضاح)

تشرېح: مسئله داده چي وطن اصلي په بل وطن اصلي سره باطلېږي يعني که يو څوک له خپل ښار څخه کوچ او کډه وکړي او هلته د مستقل اوسېدلو اراده ختمه کړي او يو بل ځای خپل کور او وطن وگرځوي او دخپلي ښځي او بچيانو سره هلته استوگنه اختيار کړي او خپل ښار او ځای بالکل پرېږدي، نو اوس دا بل ښار دده د وطن اصلي سو، او اول وطن اصلي يې باطل سو يعني اوس هغه دده لپاره پردی وطن سو، لهذا اوس که دئ په سفر خپل هغه اول وطن ته داخل سي، نو مقيم نه پاتېږي، بلکي قصر به کوي، مثلاً د يو سري وطن اصلي کندهار دی، بيا هغه کندهار پرېښوي، هلمند ته ولاړی او هغه يې خپل وطن جوړ کړی، بيا هغه يو وخت له هلمند څخه وکندهار ته سفر وکړی، نو اوس به قصر کوي؛ ځکه کندهار اوس دده وطن پاته نه سو؛ دليل دا چي نبي کريم ﷺ ومدينې شريفې ته تر هجرت کولو وروسته خپل ځان په مکه شريفه کي مسافر شمېرلو.

لېکن فقط په سفر کولو سره چي له وطن اصلي څخه محض سفر وکړي په دې سره وطن اصلي نه باطلېږي؛ ځکه د سفر او د وطن اقامت دواړو درجه له وطن اصلي څخه کمه ده او اعلى په انځن سره نه باطلېږي.

او وطن اقامت (هغه ښار یا کلي چې په هغه کې مسافر د پنځلس ورځو یا د زیات وخت پاتېدلو اراده وکړي. دا وطن) په خپل مثل یعنې په بل وطن اقامت سره، همدارنګه په سفر کولو او په وطن اصلي دغه ټولو سره باطلیږي؛ په سفر سره خو ځکه باطلیږي چې سفر د اقامت ضد دی او قاعده داده چې شی په خپل ضد سره باطلیږي او په وطن اقامت او وطن اصلي سره ځکه باطلیږي چې شی په خپل مساوي او په خپل مافوق سره هم باطلیږي.

•••••

مسئله: که څوک یو ځای خپل وطن اقامت جوړ کړي، بیا هغه یو نژدې علاقې ته ولاړ شي یعنې داسې علاقه او آبادي کوم چې د سفر له مسافې څخه پر کمه مسافه واقع وي او اراده یې د واپس کېدلو او وطن اقامت ته دراتللو وي، نو په دې نژدې سفر سره د هغه وطن اقامت نه باطلیږي او هغه به دواړه ځایونه پوره لمونځ کوي. (شامي ج: ۲، ص: ۶۱۵، کتاب المسائل ص: ۵۲۲)

مسئله: که یو څوک د خپل اهل و عیال سره مثلاً په کابل کې اووسي او دده مور وپلار، خوندي، وروڼه او داسې نور په کندهار کې اوسي او په کندهار کې د دغه کس ځمکه و جائیداد هم وي، نو که دا کس یو وخت کندهار ته ولاړ شي او هلته تر پنځلسو ورځو د کم پاتېدلو نیت وکړي، نو دا کس هلته مسافر شمېرل کیږي، لهندا قصر لمونځ به کوي (ځکه چې اعتبار اهل و عیال لره دی. نه کور او جائیداد لره، که څه هم بعضو ویلي دي چې هغه وطن اصلي [کندهار] دده وطن باقي پاتېږي او هغه به په دې دواړو ښارونو کې پوره لمونځ کوي). (احسن الفتاوی ج: ۴۰، ص: ۷۷، و انوار الإيضاح بتفصیل)

مسئله: که څاوند تر واده کولو وروسته ښځه په خپل کور کې مستقل پریږدي او هلته ورځي راځي، نو ددې ځاوند لپاره د ښځې وطن د وطن اصلي په درجه کې دی (چې داسې وطن ته وطن تأمل هم وایي)، لهندا هلته که هر وخت ولاړ شي، نو پوره لمونځ به کوي او تر څو چې یې هلته د ښځې پرېښوولو اراده وي، هغه وطن باقي پاتېږي.

همدارنګه کله چې ښځه د ځاوند او خسر ګټې کور ته راسي او هلته استوګنه اختیار کړي، نو د پلار کور د هغې وطن اصلي نه پاتېږي، بلکې د خسر ګټې کور د هغې وطن اصلي ګرځي.

وَقَائِمَةُ السَّفَرِ الْحَضَرُ تَقْفِي رُكْعَتَيْنِ وَأَرْبَعًا أَوْ دَسْفَرًا وَغَيْرِ سَفَرٍ دَفُوتٍ سَوَى (قضائي)

لمانځه قضاء به راوړل کیږي دوه رکعت او څلور رکعت و اَلْمُعْتَبَرُ فِيهِ آخِرُ الْوَقْتِ او معتبر په دې کې آخري وخت دی (یعنې دلمانځه د وخت په آخر کې چې پر انسان څومره رکعت لمونځ لازم سوی وي. هغه لره اعتبار دی، که څلور لازم سوی وه، نو وروسته به هم څلور رکعت راغړ ځول کیږي، او که دوه لازم سوی وه،

نو وروسته هم دوه لازمیږي) وَالْعَامِلُ كَغَيْرِهِ او ګڼهګار (د معصیت سفر کونکی) د غیر ګڼهګار په څېر

دې د تَعْتَبِرُ فِيهِ نِيَّةُ الْإِكَامَةِ وَالسَّعْيِ مِنَ الْأَصْلِ دُونَ الشَّيْءِ او معتبر دی په دې (مسافر کېدو او مقيم کېدو) کې د اقامت او د سفر نیت له اصل (متبوع) څخه نه له تابع څخه کَالْمَرْأَةِ وَالْعَبْدِ وَالْجُنْدِي لکه ښځه او غلام او پوځي.

اللفات: ﴿الشَّيْءُ﴾ تابع کس، ﴿الجُنْدِي﴾ پوځي، سپاهي.

تشرېح: په دې عبارت کې لف و نشر مرتب دی، حاصل عبارت دای چي که د سفر په حالت کې رباعي (خلوړ رکعتیز) لمونځ قضاء سي (مثلاً د ماښین یا مازیکو لمونځ قضاء سي)، او په حضر کې د هغه قضاء راوړي، نو دوه رکعت به اداء کوي، او که د حضر په زمانه کې یو رباعي لمونځ قضاء سي او بیا د سفر په حالت کې د هغه قضاء راوړي، نو خلوړ رکعت به اداء کوي.

والمعتبر فيه آخر الوقت: یعني د قضائي لماتځه د خلوړو رکعتو یا دوو رکعتو په واجبېدلو کې آخري وخت لره اعتبار دی (یا په بله وینا په مقيم کېدو او په مسافر کېدو لماتځه آخري وخت لره اعتبار دی)؛ مطلب دا چي که له یو چا څخه لمونځ قضاء سي، نو اوس د دې لماتځه د وخت په آخر کې که هغه مسافر وو، نو دوه رکعت به قضاء راوړي او که مقيم وو، نو خلوړ رکعت به قضاء راوړي؛ ځکه څوک چي لمونځ په اول وخت کې اداء نه کړي، نو د هغه د لماتځه د فرضیت سبب همدا آخري وخت سو، نو په دې آخري وخت کې چي هغه په کوم صفت سره متصف وي، هاغه معتبر دی، مثلاً که د ماښین په اول کې مقيم وو، بیا یې سفر شروع کړی او د وخت په آخر کې له ښار او آبادۍ څخه ووتی، مسافر سو او لمونځ یې نه وکړی، نو پر هغه د دوو رکعتو قضاء واجب ده چي د ماښین لمونځ به دوه رکعت راگرځوي؛ ځکه چي په آخري وخت کې مسافر سو. (شفاء الارواح)

فایده: که یو څوک د ماښام لمونځ اداء کړي او بیا طیارې ته وځمپړي او طیاره د مغرب و طرف ته دومره تېزه روانه سي چي لمړیا ښکاره سي او بیا یو څه وخت وروسته پټ سي، نو پر دغه کس دویم او بیا د ماښام لمونځ کول واجب نه دي، همدارنگه که روژتي کس روژه ماته کړي او بیا دا صورت پېښ سي، نو د هغه روژه هم صحیح ده، خو پر هغه تر لمړ لوېدو پوري بیا خوله نیول واجب دي. (احسن الفتاوى ج: ۴، ص: ۶۹)

والعاصی کفریږ: یعني د سفر په وجه چي کوم د قصر کولو حکم دی دا حکم د هر مسافر لپاره دی، برابر ده د هغه سفر د طاعت لپاره وي یعني دیو مشروع کار لپاره ځي لکه حج او عمره یا تجارت وغيره، یا د معصیت یعني د غیر مشروع کار لپاره ځي لکه ډاکه ماري، سپنما یا ساقی خانې ته ځي، نو د مسافر احکام د هغه لپاره هم ثابتېږي؛ ځکه په کومو نصوصو کې چي قصر او رخصت ثابت

دي، هغه نصوص مطلق دي او علی الاطلاق هر مسافر لره شامل دي، مثلاً دا حدیث "فَرَضَ الْمَسَافِرُ زَكَاةً" (یعني د مسافر لمونځ دوه رکعتي دی)، او بل دلیل دا چي خودي سفر معصیت نه دی؛ ځکه سفر خو وایي د واټن او مسافې پرېکولو ته او خودي په دې کي هیڅ معصیت نسته، بلکي معصیت خو تر سفر وروسته کیږي (لکه ډاکه ماري) یا د سفر تر څنګ کیږي (لکه د غلام تېنېدل) چي په هغه سره د سفر مشروعیت نه معلوم کیږي. (شاف، الارواح، تهلیل الحقائق)

دامام شافعي رحمه الله په نیز د معصیت سفر درخصت سبب نه سي کېدلای؛ ځکه په رخصت سره خو د مسافر لپاره تخفیف ثابتیږي او تخفیف داسي شي سره نه متعلق کیږي کوم چي سختي واجبي (یعني معصیت)، لهذا رخصت او قصر به د معصیت سره نه متعلق کیږي، اخلاف جواب ورکوي چي د رخصت سبب معصیت نه دی، بلکي سفر دی چي خودي په هغه کي هیڅ معصیت نسته.

د سفر او اقامت په نیت کي د اصل (متبوع) نیت معتبر دی، نه د تابع

واعتبر فيه نية الإقامة والسفر من الأصل دون التبع إلخ: یعني په مسافر کېدو او مقیم کېدو کي د اصل نیت لره اعتبار دی، نه د تابع نیت لره، یعني کوم کس چي دیو چا تابع وي او د هغه تابعداري او پیروي پر ده لازمه وي، نو د دې د هغه د سفر په نیت سره مسافر کیږي او د هغه د اقامت په نیت سره مقیم کیږي؛ ځکه نیت د اصل یعني د متبوع معتبر دی، د تابع نیت معتبر نه دی، لهذا د ښځي، غلام او پوځي نیت لره اعتبار نسته؛ ځکه ښځه د خاوند تابع ده، غلام د خپل بادار او پوځي د خپل امیر او مشر تابع دي، لهذا که ښځه د خپل خاوند سره، یا غلام د خپل مالک سره او پوځي، پولیس یا نوکر د خپل امیر او مشر سره سفر وکړي، نو دا خلک په خپل نیت سره نه مسافر کیږي، تر څو چي د دوی متبوع (یعني خاوند، مالک، مشر او امیر) د سفر نیت نه وکړي.

فایده: بیا د اصل نیت د تابع په حق کي هغه وخت معتبر دی چي تابع ته د خپل اصل د نیت علم وي یعني هغه په خبر وي چي زما اصل (متبوع یعني مشر او امیر) کوم نیت کړی دی، لهذا که د اصل (متبوع) نیت تابع ته معلوم نه وي، مثلاً اصل د اقامت نیت کړی وي او تابع ته د دې علم نه وي، نو تابع به قصر کوي، خو پر تابع واجب دي چي د اصل د نیت معلومولو کوښښ به کوي، لېکن د دې باوجود که تابع د هغه نیت معلوم نه کړی سي او بیا د اصل دارادې په خلاف تابع خپل قصر کوي، نو دده لمونځ صحیح دی.

فایده: پوځي او مجاهد هغه وخت د خپل امیر او والي تابع دي کله چي هغه ته امیر، والي یا له بیټ المال څخه رزق او تنخوا ورکول کیږي، او که دا کسان خپل خرچ او اخراجات خپله زغمي، نو بیا د دوی خپل نیت معتبر دی، د امیر تابع نه دي. (الذکر المختار علی هامش رد المحتار ج ۱، ص ۵۸۷)

مسئله: که جنگي قیدیانو ته په قرائتو او علاماتو سره غالب گومان سي چي په دې ځای کي به تر پنځلسو ورځو پوري ساتل کېږد، نو پر دوی اتمام ضروري دی، کنې قصر به کوي. (احسن الفتاوی)

بَابُ صَلَاةِ الْجُمُعَةِ

(دا) باب د جمعې د لمانځه (په بيان کي) دی

تشرېح: د جمعې او سفر تر مېنځ مناسبت دا دی چې په جمعه او سفر دواړو کي تنصیف دی (چې څرنگه چې په سفر کي خلور رکعتیز لمونځ دوه رکعت کول کیږي، همداسې د جمعې په ورځ د ماښین لمونځ دوه رکعت کول کیږي)، په سفر کي تنصیف د سفر په واسطه دی او په جمعې کي د خطبې په واسطه دی، خو څرنگه چې سفر د هر خلور رکعتیز لمانځه لپاره مُنْصَف (نیمونکی) دی او خطبه فقط د ماښین د لمانځه تنصیف کوي، نو ځکه جمعه خاص ده او سفر عام ده، او خاص تر عام وروسته راځي، نو ځکه یې صلاة الجمعة تر صلاة المسافر وروسته بیان کړی.

په شریعت کي د جمعې ورځي ته ډېر زیات فضیلت حاصل دی، نبی کریم ﷺ فرمایلي دي چې لمر پر کومو ورځو راځيږي، په هغوی کي تر ټولو غوره او افضله د جمعې ورځ ده، په دې ورځ حضرت آدم علیه السلام پیدا سوې دی او په همدې ورځ به جنت ته استول سوې دی، بیا په همدې ورځ له جنت څخه بهر راغلی دی او په همدې ورځ به قیامت قائم سي (مشکوۍ ج: ۱، ص: ۱۱۹)، او د جمعې په ورځ الله تعالیٰ وامت محمدیه ته داسې ساعت ورکړی دی چې په هغه ساعت کي له الله جل جلاله څخه کومه دعاء هم وغوښتل سي، یقیناً به قبوله سي (پورتی حواله)، او دغه ساعت الله تعالیٰ مخفي ساتلی دی، د دې لپاره چې بندگان له زیاتو څخه زیات وخت په عبادت و طاعت او دعاء کي صرف کړي، د ترمذي شریف په روایت کي دي چې د ساعت د مازيگر او ماښام په مېنځ کي دی (ترمذي ج: ۱، ص: ۶۵)، او د مسلم شریف په روایت کي دي چې کله امام منبر ته وخپري بیا د لمانځه ختمېدلو تر وخته پوري په دې مېنځ کي د ساعت دی (مشکوۍ ج: ۱، ص: ۱۱۹) خو په دې وخت کي دعاء په زړه کي کول پکار دي؛ ځکه د خطبې په دوران کي په ژبه سره دعاء وغیره کولو اجازه نسته. (انوار الايضاح)

وجه تسمیه: الجمعة د میم په ضمه، فتحه او سکون ټولو سره وړل کېدلای سي یعنې: الْجُمُعَة،

جُمُعَة او جُمُعَة، دالفظ له "اجتماع" څخه مشتق دی، لکه فُرْقَة چې له "افتراق" څخه مشتق دی، ① څرنگه چې د جمعې په ورځ د خلکو اجتماع کیږي یعنې خلک سره راجمع کیږي، نو ځکه دغه ورځي ته جمعه وایي، ② دویم قول دا دی چې جمعې ته ځکه جمعه وایي چې په دغه

ورځ کي الله ﷻ بهې شمېره برکتونه او انوار جمع کړي دي. (۲) درېيم قول دا دی چي حضرت آدم عليه السلام خپل ځامن د جمعې په ورځ سره را جمع کړي وه. نو په دې مناسبت جمعه ورته وايي. (بنايه ج: ۳، ص: ۲۵)

د جمعې د فرضيت دلائل: صاحب د بنايې ليكلي دي چي د جمعې فرضيت په كتاب، سنت او اجماع ټولو سره ثابت دی، په كتاب يعني په قرآن کريم کي الله ﷻ دافرمان دی: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَى ذِكْرِ اللَّهِ﴾ او په اتفاق د مفسرينو له ذکر الله څخه جمعه مراد ده، او بيا د " فاسعوا " امر د وجوب لپاره دی، نو له دې څخه دسعي إلى الجمعة وجوب ثابت سو، او سعي إلى الجمعة شرط دی د جمعې د لمانځه لپاره، نو کله چي يې شرط واجب سو، نو د اصل لمانځه په فرض کېدو کي خوبه هيڅ شک او شبهه نه وي.

او په حدیث سره د جمعې ثبوت داسې دی چې له حضرت جابر او ابو سعید رَضِيَ اللهُ عَنْهُمَا څخه روایت دی: خَطَبَنَا رَسُولُ اللَّهِ ﷺ (وَقَالَ فِيهِ) اَعْلَمُوا أَنَّ اللَّهَ تَعَالَى فَرَضَ عَلَيْكُمْ صَلَاةَ الْجُمُعَةِ (يَعْنِي نَبِيَّ كَرِيمٍ ﷺ) مُؤَدَّتَهُ يَوْمَ تَهَ خُطِبَةُ كِي وَبِيل: پوه سئ! چې الله تعالی پر تاسو د جمعې لمونځ فرض مقرر کړلی دی).

او په اجماع سره د جمعې ثبوت په دې توگه دی چې د نبی کریم ﷺ له زمانې څخه واخله تر اوسنۍ زمانې پورې له څه قیل او قال څخه بغیر جمعه فرض گڼل کیږي، دا د جمعې د فرضیت واضح دلیل دی. او بیا عقلاً هم د جمعې فرضیت ښکاره کیږي؛ ځکه چې الله تعالیٰ د جمعې د لماتځه په وجه موږ ته د ماښامین د لماتځه پرېښوولو حکم کړی دی او د ماښامین لمونځ فرض دی، او قاعده داده چې فرض د فرضو په وجه پرېښول کیږي، یعنې یو فرض هغه وخت ساقطیږي چې په مقابله کې یې بل فرض راسی، نو په دې حواله سره هم جمعه فرض سوه.

تر ٽولو مخڪي ۽ جمعي لمونڻ ڪلهه وسو؟ ڪلهه چي نبي ڪريم ﷺ له مکي مڪرمي شخه
ومدينه منوره ته هجرت وکري. نو په قباء ڪي د عمرو بن عوف ؓ په کلي (محلہ) ڪي خوارلس
شپي پاته سو. هم په دې وخت ڪي نبي ڪريم ﷺ ديوه مسجد بنياد کڻيڻي، چي هغه ته په اسلام
ڪي تر ٽولو اول مسجد ويل ڪيري، بيا چي ڪلهه نبي ﷺ له قباء شخه د مدينه پر طرف د جمعي په
ورڻ روان سو. نو په لاره ڪي د سالم بن عوف په کلي ڪي د جمعي د لمانڻ وخت راغلي، نبي
ڪريم ﷺ له سپارلي شخه راشوه سولو دشلم په منڻ (بطن الوادي) ڪي يي په يو ځاي ڪي د
جمعي لمونڻ وکري، نو دا په اسلام ڪي تر ٽولو اول اء ڪري سوي د جمعي لمونڻ دي، په دې
جمعه ڪي په سلهاوو مسلمانن شريڪ سول، او په دې اړه پوره تفصيل به شرح سير ڪبير ڪي وگوري.

د جمعې د پرېښوونکي او فضيلت په هکله حديث: په حديث شريف کي د جمعې د پرېښوونکي لپاره سخته سزا بيان شوې ده. حديث دی "مَنْ تَرَكَ ثَلَاثَ مَرَّاتٍ غَيْرَ مَرْغُورٍ رَوَّاهُ طَهَّمَ اللَّهُ عَلَى نَفْسِهِ" رواه أحمد وحاکم، او په بل روايت کي دي: "مَنْ تَرَكَ ثَلَاثَ جُمُعٍ تَهَاوَنًا طَهَّمَ اللَّهُ عَلَى نَفْسِهِ" رواه أحمد (يعني کوم چا که بېله څه ضرورته محض د سستی په وجه درې جمعې پرېښولې، نواکه ځله به د هغه پر زړه مهر ولگوي).

او د جمعې د فضيلت په هکله حديث دی: "من توضأ فأحسن الوضوء ثم أتى الجمعة فاستمع وأنصت، غُفِرَ له ما بينه وبين الجمعة وزيادة ثلاثة أيام، ومن مشى الحصى فقد لغا" (رواه مسلم).
(يعني څوک چي په ښه توگه اودس تازه کړي، بيا د جمعې لمانځه ته راسي (او خطبې ته) په ښه توجه سره غوږ ونيسي او پټه خوله کښېښي، نواکه ځله به له دې جمعې څخه ترېلي جمعې پوري دده گناهونه ور ويښېږي او درې ورځي نورې زياتې، او که دئ په شگو او ډېرو لاس وهي (يعني خطبې ته توجه نه کوي او بېله څه توجه جمعه اداء کوي) نولغو کاريې وکړي).

د جمعې د لمانځه بيان (د جمعې د لمانځه شرطونه)

شَرَأْتُ أَدَائَهَا الْبِضْرُ د جمعې اداء کولو شرطونه ښار دی (يعني د صلاة الجمعة اداء کولو له شرطونو څخه يو شرط ښار دی) وَ هُوَ كَلُّ مُوَاضِعٍ لَهُ أَمِيرٌ وَقَاضٍ يُتَّقَدُ الْأَحْكَامَ وَيُقِيمُ الْحُدُودَ او ښار هر هغه ځای دی چي د هغه لپاره خپل حاکم او قاضي وي کوم چي (شرعي) احکام نافذوي او حذونه قائموي (جاري کوي) أَوْ مُصَلَّةٌ يا د ښار عيدگاه ده (يعني د جمعې له شرطونو څخه يو شرط ښار يا د هغه عيدگاه ده، مراد ځني د ښار فناء ده) وَ مَنِي مَضْرَ لَا عَرَفَاتٍ او منی ښار دی، نه عرفات وَ تَوَدَّى فَيَسِي مَوَاضِعَ او جمعه اداء کېدلای سي په ښار کي په څو ځايو کي.

اللغات: ﴿سلطان﴾ باچا (بادشاه)، جمع: سلاطين، ﴿نائب﴾ قائم مقام، ځای ناستی، نماينده.

جمع: نواب

تشریح: د جمعې اداء کولو لپاره اول شرط مصر (ښار) دی، په صحرا کي زموږ په نېز د جمعې لمونځ صحيح نه دی؛ دليل دا حديث دی "لَا جُمُعَةَ وَلَا تَشْرِيقَ وَلَا فَلَظَرَ وَلَا أَصْلَى إِلَّا فِي مَقَرٍّ" جامع (مصنف عبد الرزاق)، او په مصنف ابن شيبه کي مذکوره روايت داسي ذکر سوی دی "عَنْ أَبِي عَبْدِ الرَّحْمَنِ، قَالَ: قَالَ عَلِيٌّ: لَا جُمُعَةَ، وَلَا تَشْرِيقَ، وَلَا صَلَاةَ فَلَظَرٍ وَلَا أَصْلَى، إِلَّا فِي مَقَرٍّ جَامِعٍ، أَوْ

مَدِينَةٍ عَظِيمَةٍ". (مصنف ابن ابی شیبہ ج: ۲، ص: ۱۰۰) (يعني د جمعې لمونځ، تکبيرات تشرېق اورد کوچني او لوی اختر لمونځ جائز نه دی مګر په جامع ښار [یا لوی ښار] کې).

یادونه: د امام شافعي او امام مالک رحمه الله په نېز په صحرا (یعني د صحرا) په کلي کې هم جمعه جائز ده (چیرې چې خلونښت آزاد مکلف سړي اووسي): د دوی دلیل د ابن عباس رَضِيَ اللهُ عَنْهُمَا روایت دی (أَوَّلُ الْجُمُعَةِ جُمُوعَةُ بَنِي إِسْرَءِيلَ فِي مَسْجِدِ رَسُولِ اللَّهِ ﷺ فِي مَسْجِدِ عَبْدِ الْقَيْسِ بِحِوَالِي مِائَةِ أَلْفِ نَفْسٍ) (بخاری ج: ۱۰، ص: ۱۲۲)، احناف جواب ورکوي چې له قریه څخه دلته مراد کلي نه بلکې ښارګوټی دی؛ ځکه د قریه اطلاق پر ښار هم کیږي، لکه څرنګه چې په قرآن مجید کې دي ﴿وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِنَ الْقَرْيَتَيْنِ عَظِيمَةٍ﴾ په دې آیت کې له قَرْيَتَيْنِ څخه مراد مکه او طائف دي، او مکه مکرمه یقیناً ښار دی، لهندا په مذکوره حدیث شریف کې هم له قریه څخه ښار مراد دی، دویم احناف دا وایي چې علامه یاقوت حموي رحمه الله په کتاب "معجم البلدان" کې لیکلي دي چې "جواثی" (په بحرین کې) د بنو عبد القیس قلعه (کلا) وه او دا ښکاره خبره ده چې قلعه کوچنی کلی نه، بلکې ښارګوټی دی او همدارنګه د لغت علماء ځای پر ځای دا صراحت کړی دی چې "جواثی" لویه تجارتی منلۍ وه، نو معلومه سوه چې جواثی کلی نه، بلکې یو ښارګوټی دی. (انعام الباری ج: ۴، ص: ۶۸)، او همدارنګه جوهری، زمخشری او ابن اثیر هم "جواثی" قلعه بولي. (بخاری ج: ۱۰، ص: ۱۲۲، حاشیه نمبر: ۸، فتاوی علماء اهل حدیث ج: ۴، ص: ۱۲۳، بحواله تجلیات ج: ۴، ص: ۳۶۵)، او په فتح الباری کې یې داسې لیکلي دي "وَ حَكَ ابْنُ الْقَيْنِ عَنْ أَبِي الْحَسَنِ اللَّخْمِيِّ أَنَّهَا مَدِينَةٌ" (فتح الباری ج: ۲، ص: ۳۸۰)، "وَقَالَ أَبُو عَبْدِ اللَّهِ الْبَكْرِيُّ: هِيَ مَدِينَةٌ بِالْبَحْرَيْنِ". (الرواة الوثقة في جواز الجمعة في القرى ص: ۷۹)

وهوكل موضوع له أمير وقاض يُنفذ الأحكام المأخوذ: د مصر په تعريف کې د فقهاؤ اقوال مختلف دي، بعضو دا تعريف کړی دی چې مصر هر هغه ځای دی چې هغه لږه خپل امير او داسې قاضي وي کوم چې احکام نافذولای سي او د حدودو پر جاري کولو داو د پېښو سوو مسئلو پر فتوی ورکولو قادر وي، دا تعريف له امام ابو يوسف رحمه الله څخه نقل سوی دی، همداسې تعريف له امام صاحب رحمه الله څخه هم منقول دی، او له امام ابو يوسف رحمه الله څخه د مصر بل تعريف دا نقل سوی دی چې مصر هر هغه ځای دی چې په هغه کې دومره قدر مسلمانان وي چې که هغوی ټوله د هغه ځای په لوی کې مسجد کې جمع سي، نو نه پکښې ځایيږي (يعني هغه مسلمانان چې جمعه بلدي فرض ده، د هغه خپل ځای تر ټولو په لوی مسجد کې نه ځایيږي. اکثره متأخرينو پر همدې قول فتوی ورکړې ده؛ ځکه دا قلمت حدودو

تفہیم احکام والا تعریف نن سبا پر هیڅ ښار نه صادقیږي، بعضو دا تعریف کړی دی چې چیري لس زره کسان اووسي، بعضو ویلي دي چې چیري هر کسب وپیشې والا خپل کسب وپیشه چلولای سي، او داسي نور تعریفونه هم نقل سوي دي.

جمعه په څومره آبادي کي جائز ده؟

د ټولو تعریفونو خلاصه داده چې د جمعې د صحت لپاره لویه آبادي شرط ده او د هغې په تمیین کي د فقهاؤ عبارات مختلف دي، د ټولو خلاصه داده چې داسي آبادي او علاقه چې هلته د ورځني ضروریاتو لپاره دوکانونه او داسي نور موجود وي او د حکومت داسي نظام هم وي چې مظلوم مرسته پکښي حاصلولای سي، مثلاً د پولیسو مأموریت (تانه) او داسي نور، صاحب دانوار الايضاح وایي چې په عامه توګه زموږ په ملک (ښي په هندوستان) کي د دریو زرو کسانو په آبادۍ کي دغه آسانتیاوي موجود وي، لهذا په داسي لویه آبادي کي جمعه قائمول صحیح دي او له دې څخه په کمه آبادي کي جمعه نه فرض کیږي، هغوی به د ما پښین لمونځ کوي. او کومه علاقه چې پر عمومي لوی سړک او پر عمومي چوک باندې واقع وي چې په هغه کي بازار او شفاخانه، تانه ټوله شيان موجود وي، نو هلته د جمعې لمونځ صحیح دی، که څه هم د هغه ځای اوسېدونکي له دریو زرو څخه کم وي. (انوار الايضاح شرح نور الايضاح بحواله کتاب المسائل ص: ۴۲۲، وفتاوی دارالعلوم دیوبند ج: ۵ ص: ۲۴)

او داسی کلی او محله چې له ښار څخه څو کيلومتره لیري واقع وي او د هغه آبادي د ښار سره متصله نه وي، نو هلته د جمعې لمونځ نه صحیح کیږي، که څه هم هلته د ښار افان اوړېدل کیږي. او د جمعې د صحیح کېلو لپاره جامع مسجد یا بل لوی مسجد موجود پدل هم ضروري نه دي، بلکي د لویي آبادۍ په یو میدان کي هم د جمعې لمونځ کول صحیح دي. (انوار الايضاح بحواله کتاب المسائل ص: ۴۲۳، وکبيري ص: ۵۱۱)

أو مُصَلَّاة: د ښار په "مُصَلَّى" کي هم جمعه اداء کول صحیح دي، "مُصَلَّى" عیدگاه ته وایي خَوَلَجَتْ

له "مُصَلَّى" څخه مراد د ښار "فناء" (اطراف) دي، فناء د ښار شاوخوا هغه ځایونو او اطرافو ته وایي کوم چې د ښار د مصلحتونو او ضروریاتو لپاره د ښار سره متعلق او متصل وي، مثلاً هدیره، صنعتي کارخانه، د لویي میدان (اسټیډیم)، عیدگاه، دفوج او عسکرو د اوسېدلو ځای (قلعه)، استېشن او داسي نور، دغه ټوله په فناء کي راځي او فناء د ښاریاتو د ضرورت پوره کولو پر بناء د ښار په حکم او درجه کي ده، نو ځکه په دې ځایو کي د جمعې لمونځ اداء کول صحیح دي. (عمدة الفقه، تهیل)

ومنى مصر لا عرفات: منى مصر دی د حج په موسم کي، یعنې د حج په ورځو کي په منى شریفه کي د جمعې لمونځ اداء کول جائز دي (ځکه د حج په موسم کي هلته بازار لګېدلی وي او هلته بادشاه، یادغه نائب موجود وي)، خو په دې شرط چې د حج امیر هغه کس وي کوم چې د حجاز امیر او حاکم وي یعنې

هغه صرف د حج لپاره امير نه وي ټاکل سوی. یا خلیفه المسلمین خپله موجود وي. د حج له ورځو څخه بغیر په نورو ورځو کې هلته د جمعې لمونځ جائز نه دی؛ ځکه هغه د کلي حیثیت لري (داد شیخینو رَجَنْهُنَا الله مسلک دی، او دامام محمد رَجَنْهُنَا الله په نېز په منی کې جمعه قطعاً جائز نه ده؛ ځکه چې هغه یو کلی دی، خو راجح قول د شیخینو رَجَنْهُنَا الله دی). او په عرفات کې بالاتفاق جمعه جائز نه ده؛ ځکه هغه د نیت دی او عمار تونه او آبادی پکښې نسته، په خلاف د منی چني هلته عمار تونه او آبادی سته، نو په منی کې د شیخینو رَجَنْهُنَا الله په نېز د حج په موسم کې جمعه قائلول جائز دي.

یادونه: له مذکوره عبارت څخه دا معلومه سوه چې د حج له موسم څخه بغیر نور وختونه په منی کې د جمعې لمونځ صحیح نه دی، خو دا حکم د پخوا زمانې په اعتبار سره وو کله چې د منی آبادي تر څو پېړیو پورې له مکې مرکزې څخه بالکل جلا وه او د دواړو په مینځ کې صحراء او غرونو فاصله وه چې په هغوی کې هیڅ قسم آبادي او عمارت نه وو، نو په دې خاطر د پخوا ټولو فقهانو (د آبادی د تسلسل د نشتوالي په وجه) مکه او منی جلا، جلا آبادی شمېرلې وه، خو څه وخت مخکې د سنه ۱۴۲۰ هجري (مطابق ۱۹۹۹ میلادي) د حج په موسم کې د پاکستان او هندوستان د سترو مفتیانو او علماؤ یو جماعت هلته د آبادی د اتصال خپله مشاهده وکړه او ټوله په متفقې توګه دې نتیجې ته ورسېدل چې اوس د منی حیثیت د ښار دفناء په څېر دی (یعني من شریفه گواکي مکې د ښار فناء ده). لهذا د حج موسم وي او که نه وي، په منی کې دننه د جمعې لمونځ کول جائز دي. (انوار الايضاح بحواله انوار رحمت ص: ۷۱)

وَتَوَدَّى فِي مِصْرَ فِي مَوَاضِعَ: د طرفینو رَجَنْهُنَا الله په نېز په یوه ښار کې څو ځایه هم جمعه اداء کېدلای سي او همدا اصح او مختار قول دی، برابره ده ښاره کوچنی وي او که لوی وي او برابره ده جمعه په دوو مسجدونو کې وي یا په زیاتو کې؛ ځکه په یوه ځای کې د ټوله ښار د خلکو په جمع کېدلو کې خرج او ستونزه ده او حرج شرعاً مدفوع دی، لهذا د آسانتیا مطابق په یوه ښار کې څو ځایه د جمعې لمونځ کول جائز دي، او بل دلیل دا چې دا حدیث "لَا جُمُعَةَ إِلَّا فِي مِصْرَ" مطلق دی یعني په دې کې دا قید نسته چې په ښار کې دي فقط پر یوه ځای جمعه اداء سي، لېکن حتی الامکان پر یوه ځای د خلکو د جمع د کېدلو او د جمعې د لمونځ کولو کوښښ کول پکار دي.

د جمعې د لمانځه نور شرطونه

وَالسُّلْطَانُ أَوْ نَائِبُهُ (او د جمعې اداء له شرطونو څخه بل شرط) باچا یا د هغه نائب دی وَوَقْتُ الظُّهْرِ (او (بل شرط) د ماښام وخت دی فَتَبْتَطِلُ بِخُرُوجِهِمْ نو جمعه باطلېږي د ماښام وخت په وتلو سره وَ الْخُطْبَةُ قَبْلَهَا (او (بل شرط) خطبه ده تر جمعې مخکې (یعني د جمعې تر لمانځه مخکې) وَ تُسَنُّ خُطْبَتَانِ

يَجْلِسُ بَيْنَهُمَا بِطَهَارَةٍ قَائِمًا او سنت دي دوی خطبې په (خه غوندي) ناستي سره د دواړو په مینځ کي (او) په پاکۍ سره په ولاړي وَكُنْتَ تَخَيِّدًا أَوْ تَهْلِيلًا أَوْ تَسْبِيحًا او کافي کيږي (بروار) الْحَمْدُ لِلَّهِ رَبِّ الْعَالَمِينَ یا لا إله إلا الله وبل یا سبحان الله وبل.

تشریح: د جمعې لپاره دویم شرط دا دی چې سلطان يعني د اسلام پاچا (امیر المؤمنین، خلیفه) یا د هغه نائب به موجود وي، د سلطان نائب هغه کس دی چې سلطان و هغه ته د جمعې قائمولو اجازه یا حکم کړی وي؛ دلیل دا چې جمعه په یو لوی جماعت سره اداء کول کيږي چې په هغه کې به شمېره خلک وي، لهذا که سلطان یا د هغه نائب نه وي، نو د یو چا د امام جوړېدلو یا امام جوړولو په باره کي د خلکو تر مینځ د جنگ و جنجال امکان سته او ځیني وخت په نورو أمورو کي هم اختلاف ښکاره کيږي، نو داسي فتنو د دفع لپاره د خلیفه یا د هغه نائب کېدل ضروري دي.

یادونه: که په یو ښار او آبادي کي له دوی څخه یو هم موجود نه وي او خلک خپله یو کس مقرر کړي چې هغه خطبه او د جمعې لمونځ ورکړي، نو جائز دي. همدارنگه په کوم هیواد کي چې اسلامي حکومت قائم نه وي، نو هلته د جمعې قائمولو ذمه اواړي او انتظام خپله مسلمانانو ته سپارل سوي دي، مسلمانان چې څوک د جمعې امام وټاکي، د هغه په اقتداء کي د جمعې لمونځ کول صحیح دي (او د سلطان او نائب سلطان شرط ختمیږي). (عمدة الفقه)

د امام شافعي رَحْمَةُ اللهِ په نېز د سلطان یا د هغه د نائب موجودېدل شرط نه دي؛ دلیل دا چې حضرت عثمان رَضِيَ اللهُ عَنْهُ د خپل خلافت په آخري وخت کي په مدینه منوره کي محاصره وو او حضرت علي رَضِيَ اللهُ عَنْهُ و خلکو ته د جمعې لمونځ ورکړی، حالانکي خلافت د حضرت عثمان رَضِيَ اللهُ عَنْهُ په لاس کي وو، احناف جواب ورکوي چې کېدای سي حضرت علي رَضِيَ اللهُ عَنْهُ د حضرت عثمان رَضِيَ اللهُ عَنْهُ په حکم سره د جمعې لمونځ ورکړی وي.

ووقت الظهر فتبطل بغير وجه: د جمعې درېیم شرط د ماښین وخت کېدل دي، يعني د جمعې لمونځ د ماښین په وخت کي صحیح دی او د ماښین د وخت په وتلو سره د جمعې لمونځ باطلیږي؛ دلیل دا چې کله نبي کریم ﷺ مصعب ابن عمیر رَضِيَ اللهُ عَنْهُ و مدیني شریف ته واستوی نو هغه ته یې وفرمایيل "إِذَا مَالَتِ الشَّمْسُ فَصَلِّ بِالنَّاسِ الْجُمُعَةَ" (يعني کله چې لمر میلان اړوال او کړي، نو خلکو ته د جمعې لمونځ ورکړه)، او بل دا چې نبي کریم ﷺ به همېشه تر زوال وروسته د جمعې لمونځ ورکوی، نه تر زوال مخکي او نه د ماښین د وخت تر وتلو وروسته.

د جمعې په لماتځه کي هر وخت تعجيل افضل دی

مسئله: تر زوال وروسته د جمعې لمونځ ژر تر ژره اداء کول افضل دي، برابره ده د یخ موسم وي او که د گرمۍ؛ ځکه نبي کریم ﷺ به په یخ او گرمي دواړو کي تر زوال وروسته مسجلستي د جمعې لمونځ کوي، له دې څخه معلومه سوه چي په کومو مسجدونو کي ډېر په تأخیر سره د جمعې وخت ټاکل سوی وي، دا غلطه طریقه ده، د نبي کریم ﷺ د سنت مستمره مخالفت دی، د دې بدلول ضروري دي، الله

تعالیٰ دي موږ ته د اصلاح توفیق راکړي، آمین. (تحفة الاعمى ج: ۲، ص: ۳۷۱، کتاب المسائل ص: ۲۲۶)

مسئله: که د جمعې لمونځ دومره ناوخته اداء کړل سي چي تر سلام گرځولو مخکي د ماپښین وخت ختم سي (د ماپښین وخت ووشي)، نو د جمعې لمونځ باطلیږي، اوس به له نوي سره د ماپښین لمونځ اداء کول کیږي (يعني د ماپښین د لماتځه قضاء به راوړل کیږي)، دا دامام صاحب رَجَنُہُ الله قول دی، صاحبین رَجَنُہُ الله فرمایي چي که تر تشهد وروسته او تر سلام گرځولو مخکي د ماپښین وخت ختم سي، نو جمعه اداء سوه، راجع او مفتی به قول دامام صاحب رَجَنُہُ الله دی. (مفتاح الدقائق)

والخطبة قبلها: د جمعې څلورم شرط خطبه ویل دي، نو بغیر له خطبې څخه د جمعې لمونځ نه اداء کیږي؛ دلیل دا دی چي نبي کریم ﷺ په خپل ژوند کي یوه جمعه هم بغیر له خطبې نه ده ویلي، او د خطبې لپاره هم څو شرطونه دي چي له هغوی څخه یو دا دی چي خطبه به د جمعې په وخت کي وي چي هغه تر زوال وروسته دی، لهذا که تر زوال مخکي خطبه ووايي، نو نه صحیح کیږي، همدارنگه خطبه به د جمعې تر لماتځه مخکي وي، لهذا که تر لماتځه وروسته خطبه ووايي، نو نه صحیح کیږي، ځکه خطبه شرط ده او د جمعې لمونځ مشروط دی او شرط تر مشروط مخکي وي. **یادونه:** دا هم د خطبې له شرائطو څخه دي چي د خطبې اورېدلو ته به داسي څوک حاضر وي چي دهغه په موجودېدلو سره جمعه صحیح کیږي يعني عاقل او بالغ وي، که څه هم صرف یو سړی وي او همدا صحیح ده، لهذا که امام تنها خطبه ووايي، یا صرف د ښځو او کوچنیانو ومخ ته خطبه ووايي، نو صحیح دا ده چي په دې صورت کي جمعه نه صحیح کیږي، او د بعضو په نېز په خطبه کي هم کم از کم د دریو سړیو موجودېدل ضروري دي (لکه غرنګه چي د جمعې د جماعت لپاره ضروري دي)، کنې خطبه نه صحیح کیږي، اکثره فقهاء همدې ط ف ته تللي دي او په دې کي احتیاط زیات دی. (عمدة الفقه)

وَتُسَنُّ عَظِمَاتَانِ بِمَجْلِسَيْنِ بَيْنَهُمَا بَطْهَارٌ رَاقَاتَانِ: په خطبه کي تقریباً دېرش (۳۰) سنن او آداب نقل سوي دي، لېکن مصنف رَجَنُہُ الله له هغوی څخه صرف څلور ذکر کړي دي: ① یو دا چي د جمعې په ورځ د دې خطبې ویل سنت دي، که صرف یوه خطبه ووايي، نو هم خطبه اداء کیږي، خو د سنت پرېښولو په وجه داسي کول مکروه دي، ② د دواړو خطبو په مینځ کي کښېنستل سنت

دي. همدارنگه د جمعې په ورځ د خطبو په مينځ کي دغه وقفه د قبوليت وخت دی، په دې کي دعاء کول پکار دي په زړه کي، په ژبه سره دي هيڅ لفظ نه اداء کوي (شامي ج: ۳، ص: ۴۲، ط: زکريا)، او د دواړو خطبو تر مينځ دي درې آيت ويلو په اندازې فصل وکړي، (۴) طهارت يعني د خطيب پاکېدل، نو دې او دسيا په حالت کي خطبه ويل مکروه دي، (۵) د جمعې او اختر خطبه په ولاړي ويل سنت دي، بېله غلږه په ناستي خطبه ويل مکروه دي، بيا هم که يو امام په ناستي خطبه ووايي، نو هم خطبه معتبر ده. همدارنگه دا خبره هم ياد ساتئ! چي پر منبر خطبه ويل سنت دي، او که منبر نه وي، نو لاندي په ولاړي خطبه ويل هم جائز دي او له منبر څخه مراد هر لور (جگ) شى دی، لهذا که په کرسې يا مېز (تېبل) يا داسي بل لور شي باندي خطبه ويل سي، نو سنت اداء کيږي (انوار الايضاح بحواله بدائع الصنائع ج: ۱، ص: ۵۹۲)؛ دې ټولو دليل دادى چي دا ټوله په تعامل او توارث سره ثابت دی، همدارنگه په خطبه کي د درېدلو او کينېستلو دليل د حضرت جابر ابن سمره رضي الله عنه دا حديث هم دی چي "نبي کریم صلی الله علیه و آله به په شروع کي په ولاړي يوه خطبه ويله، بيا يې د ضعف په زمانه کي دوې خطبې ويلې او د دواړو تر مينځ به څه گړی کينېستى"، همدا ټوله له اسلافو څخه متوارث دي.

و کلت تحييده او تهليله او تسبيحه: د خطبې په مقدار کي د علماؤ اختلاف دی، دامام صاحب رَجَنَةُ الله په نېز که د خطبې په نيت فقط "الحمد لله" يا "سبحان الله" يا "لا اله الا الله" ووايي، نو مع الکراهت جائز دي، د صاحبينو رَجَنَةُ الله په نېز دومره اندازې طويل (اوږد) ذکر او حمد ضروري دی چي هغه ته عرفاً خطبه ويل کېدلای سي، نو کم از کم د تشهد (التحيات) مقدار کېدل پکار دی؛ د صاحبينو رَجَنَةُ الله دليل دادى چي خطبه خواجبه ده او فقط "الحمد لله" ويل يا داسي نور ويلو ته په عرف کي خطبه نه ويل کيږي، دامام صاحب رَجَنَةُ الله دليل دا آيت دی ﴿فَاسْتَوِ إِلَىٰ ذِكْرِ اللَّهِ﴾ (ولاړ سئ! الله عز وجل و ذکر ايداته)، په دې آيت کي د ذکر طويل و قليل هيڅ تفصيل نسته، بلکي ذکر مطلق دی چي پر قليل يې هم اطلاق کيږي *.

د جمعې د لمانځه نور شرطونه

وَالْجَمَاعَةُ وَهُمْ ثَلَاثَةٌ سَوَى الْإِمَامِ او (بل شرط) جماعت دی او هغوی (جماعت) درې نفره دي ماسوا له امام څخه قَرَأْنُ نَفَرًا قَبْلَ سُجُودٍ بيا که هغوی (درې نفره) ولاړ سي مخکي دامام تر سجده کولو

* راجع قول: دامام صاحب رَجَنَةُ الله قول راجع دی، د وضاحت لپاره وگورئ! (الهندية ج: ۱، ص: ۱۶۶، کذا في النثر على هامش

بَطَلْتُ نو جمعه باطليري وَالْإِذْنَ الْعَامَّ او (بل شرط) عامه اجازه ده وَسَمَطٌ وَجُوبُهَا الْإِقَامَةُ
وَالْكُورَةُ او شرطونه د واجبېدلو د جمعې مقيم والی او مذکر والی (نارینه والی) دی (چې لمونځ مزار
 به مقيم او مذکر نارینه وي) وَالصَّحَّةُ وَالْحَرْبَةُ او روغوالی (روغتيا) او آزاد والی دی وَسَلَامَةُ الْعَيْنَيْنِ
وَالرَّجْلَيْنِ او د دواړو سترگو او دواړو پښو سلامتيا (سالم والی) دی.

وَمَنْ لَا جُمُعَةَ عَلَيْهِ إِذَا هَا او پر کوم چا چې جمعه واجب نه وي که هغه جمعه (د جمعې لمونځ) اداء
 کړي جَاَزَ عَنْ قَرْضِ الْوَقْتِ نو جائز کيږي (کافي کيږي) د دې وخت له فرض (يعني د ماپښين له
 لماتڅه) څخه وَلِلْمَسَافِرِ وَالْعَبْدِ وَالْأَمْرِ او جائز دي د مسافر، غلام او مريض لپاره چې
 امامت وکړي (امام جوړ سي) په جمعه کې وَتَتَّقِدُ بِهِمْ او (مندانګه) جمعه قائميږي (هم) په دغه کسانو
 سره (يعني که يوازې مسافر، غلام او مريض په امام پسي اقتداء وکړي، نور څوک نه وي، نو هم د جمعې لمونځ صحيح کيږي).

اللفات: ﴿الذَّكُورَةُ﴾ مذکر والی (نارینه والی)، مذکر کېدل، سړی کېدل، ﴿انْفِرُوا﴾ د ضرب له بابه د
 جمع مذكر غائب مضارع صيغه ده، د دې باب ډيرې معناوي دي چې ځينې يې دادي:
 پرېښوول (هجرت کول)، کوچ کول او روانېدل، په تېزه وتل لکه په قرآن شريف کې چې
 راحي: ﴿انْفِرُوا خِفَافًا وَثِقَالًا﴾ او داسې نورې معناوي... (معجم الوسيط)، شارحينويې د تېښتېدلو
 معنی کړې ده، ﴿تَتَّقِدُ﴾ د انفعال د باب مضارع ده، د دغه باب ډيرې معناوي دي، ځينې دادي:
 تړل کېدل، مضبوطېدل (تېښکېدل)، قائمېدل، مطلب يې دادي چې يوازې په دوی سره هم
 جماعت پوره کيږي او صحيح کيږي.

تشرېح: د جمعې پنځم شرط جماعت دی، خو د افرادو په شمېر کې يې اختلاف دی، دامام ابو
 حنيفه رَجَنَةُ الله په نېز کم از کم د درېو مقتديانو موجودېدل ضروري دي يعني چې له امام څخه بغير به
 درې کسان نور حاضر وي، د صاحبينو رَجَنَةُ الله په نېز له امام څخه بغير د دوو مقتديانو موجودېدل
 ضروري دي، اصح قول دادي چې امام محمد رَجَنَةُ الله دامام صاحب رَجَنَةُ الله سره دی، دامام ابو يوسف
 رَجَنَةُ الله دليل دادي چې د جمعې لغوي معنی ده "جمع کېدل" او په دوو کې هم د اجتماع معنی
 موجوده ده، لهذا له امام څخه بغير فقط د دوو کسانو موجودېدل د جمعې د جواز لپاره کافي دي، د

طرفینو رَجْتُهُنَّاه دلیل دادی چي صحیح جمع (الجمع الصحیح) درې عدده ده؛ ځکه درې دنوم او معنی دواړو په اعتبار سره جمع ده. ❀❀

یادونه: دغه درې کسان به بالغان او مذکر وي. لهذا که صرف دوه سړي او یوه ښځه یا دوه سړي او یو بچی وي، نو د جمعې لمونځ نه صحیح کیږي.

فران نفراً قبل سجوداً بطلت: اوس ذکر سوه چي جمعې دلمانځه لپاره جماعت هم شرط دی یعنې لږ تر لږه درې خلک، خو د جماعت لپاره داسرط او ضروري ده چي هغوی به داول رکعت تر سجده پوري د امام سره موجود وي، کنې لمونځ باطلیږي. ددې مسئله څو صورتونه دي: یو صورت دادی چي که خلک د جمعې دلمانځه تر شروع کېدلو مخکي ولاړ سي او امام تنها پرېږدي، نو په دې صورت کي بالاتفاق جمعه باطلیږي او امام به دما پښین لمونځ کوي، او که د جمعې لمونځ شروع سي او د امام تر یوه سجده کولو وروسته خلک امام پرېږدي، نو په دې صورت کي به امام خپل د جمعې لمونځ پوره کوي (یا په بله وینا پر جمعه به بناء کوي) بالاتفاق، او که د امام تر سجده کولو مخکي خلک امام پرېږدي، نو د امام ابو حنیفه رَجْتُهُنَّاه په نېز په دې صورت کي هم جمعه باطلیږي او امام به له نوي سره دما پښین لمونځ کوي او د صاحبینو رَجْتُهُنَّاه په نېز نه باطلیږي او امام به خپل د جمعې لمونځ پوره کوي. (انوار الايضاح بحواله اشرف الهدایه، و مرآة الفلاح)

والإذن العام: د جمعې لپاره شپږم شرط "إذن عام" دی یعنې په عامه اجازه سره علی الاعلان د جمعې لمونځ اداء کول، ددې مطلب دادی چي هر هغه چا ته به اجازه وي، پر چا چي جمعه فرض وي او د عامو خلکو پر مخ به د مسجد دروازې خلاصې وي؛ دلیل دادی چي جمعه د اسلام له شعائرو څخه ده، لهذا په عامه او په ډاگه د هغې اقامت شرط دی، نو داسی ځای د جمعې لمونځ نه صحیح کیږي چي هلته یوازي مخصوص خلک راټلای سي او هر کس ته دراتللو اجازه نه وي، همدا وجه ده چي که یو څو خلک په مسجد کي جمع سي او د مسجد دروازې بندې کړي او د جمعې لمونځ وکړي نو جائز نه دي، همدارنگه که سلطان یا یو امیر دخپلو محافظینو سره په خپل کور کي جمع کول غواړي چي په هغه کي عامو خلکو ته اجازه نه وي، نو نه جائز کیږي. (عمدة الفتی، تهیل)

یادونه: په کوم زندان کي چي علیحده مسجد جوړ سوی وي او هلته په زرهاوو بندیان استوگن وي او د حکومت له طرفه د جمعې پر قائمولو څه پابندي نه وي، نو هلته د جمعې لمونځ کول

❀❀ **راجع قول:** د طرفینو یعنې د امام صاحب او امام محمد رَجْتُهُنَّاه قول راجع او مفتی به دی. د وضاحت لپاره

صحيح دي، همدارنگه هوايي ډگر او داسي نور، که څه هم په داسي ځايونو کي دباندني خلکو ته د راتگ اجازه نه وي؛ ځکه هلته صرف د حفاظت په غرض سره پر خارجي وگړو پلندي وي، کنې محض پر لمانځه خو هيڅ بنديز وي. او بهرۍ (لويه کبتي) چي کله د سمندر غاړي سره ولاړه وي، يا په هوايي ډگر کي لويه طياره ولاړي، نو د هغه د مسافرانو لپاره په بهرۍ او طياره کي دننه د جمعې لمونځ کول جائز نه دي؛ ځکه هلته د "اذن عام" شرط نسته. (انوار الايضاح بحواله درمختار مع الشامي، و کتاب المسائل)

سُرَاطُ وَجُوب

و شرط وجوبها الإقامة والدُّكُورَةُ وَالصَّحَّةُ وَالْإِخْلَاقُ: پورتني شرطونه د جمعې د صحت (صحيح) کېدو شرطونه وه، او د وجوب شرطونه چي دا شرطونه په چا کي نه وي پر هغه جمعه واجب نه ده، دا دي: ① مقيم کېدل، لهذا پر مسافر جمعه واجب نه ده؛ ځکه د مسافر لپاره جمعې ته په حاضرېدلو کي حرج دی، والخرج مدفوع في الشرع، ② مذکر (نارینه) کېدل، لهذا پر ښځي جمعه واجب نه ده؛ ځکه ښځه د خاوند په خلعت مشغوله وي، ③ روغ رمت کېدل، لهذا پر مريض جمعه واجب نه ده؛ ځکه د مريض لپاره په حاضرېدلو کي حرج او تکليف دی، ④ آزاد کېدل، لهذا پر غلام جمعه واجب نه ده؛ ځکه غلام د خپل مالک په خلعت مشغول وي، ⑤ بيضا کېدل چي په سترگو به وني، لهذا پر پانده (نايينا) جمعه واجب نه ده، برابره ده د هغه لپاره يو لارښوونکی او راوستونکی وي او که نه وي؛ ځکه د پانده لپاره په حاضرېدلو کي حرج دی، او د بل چا په قدرت او مرسته سره قدرت لرونکی کس قادر نه شمېرل کيږي، او د صاحبينو رَجْمَتُ اللَّهِ په نېز که د پانده لپاره لارښوونکی او راوستونکی وي په اجرت مثل سره يا بېله اجرت، نو پر هغه جمعه واجب ده، همدارنگه کوم نايينا چي بغير د يو چا له مرستې څخه په لارو او بازارونو کي گرځي را گرځي او بلا تکليفه مسجِدونو ته تللاي سي، پر هغه جمعه واجب ده (عمدة الله)، ⑥ پر تگ قادر کېدل چي پښې به يې صحيح سالم وي، لهذا د کوم چا چي دواړي پښې نه وي، شل و شوت وي يا د فالج وغيره په وجه يې پښې کار نه کوي، پر هغه جمعه فرض نه ده، که څه هم هغه ته داسي څوک پيدا کيږي چي هغه مسجد ته بوځي، او که د يو چا يوه پښه نه وي يا د فالج په وجه کار نه کوي او مسجد ته بلا مشقته تللاي سي، نو پر هغه جمعه فرض ده، کنې فرض نه ده. (عمدة الله)

همدارنگه بل شرط (لومړی شرط) دا دی چي له ظالم يعني له ظالم حکومت، يا له غله او ټاکو، يا له يو ظالم کس څخه به پر ځان مطمئن او په امن وي، نو کوم چا ته چي د دوی د ضرر بېره وي، پر هغه جمعه واجب نه ده. (نور الايضاح)

ومن لا جمعة عليه إن أذاها جاز عن فرض الوقت: مسئله داده چي پر کوم چا د جمعې لمونځ واجب نه وي لکه مریض، مسافر، نابالغه هلک، یا غلام او داسي نور، که دوی حاضر سي او د خلکو سره د جمعې لمونځ اداء کړي، نو لمونځ یې اداء کيږي او د ماښینین فرض د دوی له غاړې څخه ساقطیږي؛ ځکه له دوی څخه د جمعې سقوط د حرج په وجه وو. کله چي دغه خلکو خپله حرج او مشقت برداشت کړی، همت یې وکړی او د جمعې لمونځ یې اداء کړی، نو دوی د هغه مسافر په څېر سوه کوم چي د سفر په حالت کي روژه ونیسي. څرنګه چي د هغه روژه صحیح ده، نو همداسي د دوی لمونځ هم صحیح دی، بلکي د مسافر سري لپاره د جمعې لمونځ کول افضل دي، خو د ښځي لپاره په خپل کور کي د ماښینین لمونځ کول افضل دي. (شفاء الارواح)

مسافر، غلام یا مریض په جمعه کي امام جوړ بدل

وللسافر والعبد والمريض أن يؤمّ فيها وتنعقد بهم: يعني مسافر، مریض او داسي نور (ماسواله ښځي او نابالغه بچي څخه) پر دوی که څه هم جمعه فرض نه ده، خو بیا هم په جمعه کي د دوی امامت جائز دی؛ ځکه پر دوی د جمعې نه فرض کېدل، له دوی څخه د حرج دفع کولو لپاره درخصت په توګه دي. خو کله چي دا خلک د جمعې اداء کولو لپاره حاضر سي او تکلیف برداشت کړي، نو دا لمونځ فرض واقع سو، او کله چي د دوی لمونځ فرض واقع کيږي، نو د دوی امامت (امام جوړ بدل) به هم جائز وي، او پاته سوه ښځه او نابالغه هلک ځکه امامت نه سي کولای سي چي په ښځي کي خو د سړيو د امامت صلاحیت معدوم دی او نابالغه هلک مسلوب الاهلیت دی.

همدارنګه که د امام شاته صرف دغه مذکور کسان يعني مسافر، مریض او غلام ولاړ وي، نور څوک نه وي، نو د جمعې لمونځ صحیح کيږي؛ ځکه کله چي دوی په جمعه کي امامان جوړ بدلای سي، نو مقتديان خو په طريقه اولی جوړ بدلای سي يعني کله چي د امامت صلاحیت هم پکښي موجود دی، نو د اقتداء صلاحیت خو به په درجه اولی پکښي موجود وي.

فایده: پر کوم چا چي د جمعې لمونځ واجب وي، د هغه لپاره تر زوال وروسته له ښار څخه وتل او سفر کول مکروه تحریمي دي تر دې چي د جمعې لمونځ نه وکړي، خو که تر زوال مخکي له ښار څخه ووځي، نو مکروه نه دي. (فتح الإيضاح)

وَمَنْ لَا عُدَّةَ لَهُ لَمْ يَصَلِّ الظُّهْرَ قَبْلَهَا او چاره چي څه عذر نه وي که چيري هغه د ماښینین لمونځ مخکي تر (لمانځه) جگړې وکړي **كِرَّة** نو (دا) مکروه دي **فَإِنْ سَقَى إِلَيْهَا** بیا که هغه ولاړ سي د جمعې (د لمانځه) و طرف ته **يَقُلْ** نو (د ماښینین لمونځ یې) باطلیږي.

وَكُرَّةً لِّلْمَعْدُورِ وَالْمُسْجُونِ او مکروه دي دمعدوره او قيدي لپاره أَدَاءُ الظُّهْرِ بِجَمَاعَةٍ فَيُؤْتِي السُّبْرَ اداء کول دماپښين (دلته) په جماعت سره په ښار کي وَمَنْ أَدْرَكَهَا فَيُشْهِدُ أَوْ سَجُودِ الشُّهُوِ او څوک چي ونيسي جمعه (دجمعي لمونځ) په تشهد يا په سجده سهو کي أَتَمَّ جُمُعَةً نو پوره دي کړي جمعه (يعني هغه دجمعي لمونځ ونيوی. لهدا هماغه دجمعي لمونځ دي پوره کړي. دماپښين لمونځ دي نه کوي).

وَإِذَا خَرَجَ إِلَى مَاءٍ او کله چي راوځي امام (يعني دخطبه لپاره منبر ته راسي) فَلَا صَلَوةَ وَلَا كَلَامَ نو نه لمونځ سته او نه خبري سته (يعني بيا نه لمونځ جائز دی او نه خبري) وَيَجِبُ السَّعْيُ لِلْجُمُعَةِ وَتَرُكُ النَّبِيْعِ بِالْأَذَانِ الْأَوَّلِ او واجب دي دجمعي لپاره تلل (روښند) او بيع پرېښول په اول اذان سره (تر دې چي دلته څخه فارغ سي) فَإِنْ جَلَسَ عَلَى الْمُنْبَرِ بيا که کښني (امام) پر منبر أَذِنَ بَيْنَ يَدَيْهِ نو اذان دي وکړل سي دهغه ومخ ته وَأُتِمَّ بِغَدِّ تَتَاءِ الْخُطْبَةِ او اقامت دي وسي (يعني دجمعي لمونځ دي ودرول سي) دخطبه تر پوره کېدو وروسته.

اللغات: «مسجون» د نصر له باب هه فعل دی: بندي کړی سوی، قيدي. «الشحي» دفتح دباب

مصدر دی، ددې باب له معناوو څخه يوه معنی ده: تگ کول، تلل، «أقبر» دافعال له باب هه ماضي مجهوله ده: اقامت کېدل، لمونځ (جماعت) درېدل.

تقويح: مسئله داده چي پر کوم چا جمعه فرض وي او هغه لره هيڅ عذر نه وي، نو دهغه لپاره له جمعي څخه مخکي دماپښين لمونځ په خپل کور کي کول مکروه تحریمي دي او دبعضو په ښر حرام دی او دماپښين دلمونځ کولو باوجود پر هغه جمعي ته تلل فرض دي.

فإن سعى إليها بطل: يعني بيا که دا کس په کور کي دماپښين تر لمونځ کولو وروسته دجمعي په لماتځه کي شرکت کول وغواړي او وروان سي، نو ددې دوه صورتونه دي: يا خو به هغه دامام سره دجمعي په لماتځه کي شریک سي يا به شریک نه سي، که هغه دامام سره شریک سي او دجمعي لمونځ ونيسي، نو هغه چي مخکي کوم دماپښين لمونځ کړی دی هغه باطليري او نفل گرځي.

او که دا کس دجمعي لمونځ نه ونيسي، نو ددې چي کوم وخت له کور څخه دجمعي د لماتځه و طرف ته راوړن سوی وي، که په هغه وخت کي امام دجمعي په لماتځه کي وي لېکن دهغه د رسېدلو په وخت کي امام دلماتځه څخه فارغ سوی وي، نو په دې باره کي دامام صاحب زجه انه مسلک دا دی چي درواښدلو سره سمدستي دهغه دماپښين لمونځ باطليري، نو اوس به هغه دوباره دماپښين لمونځ کوي (په بله وينا داسي هم ويل کېدای سي چي کله دماپښين دلمونځ کولو څخه وروسته دغه

کس د جمعې د لمانځه وطف ته روان سي. نو د هغه درواښدلو په وخت کې که امام د جمعې په لمانځه کې وي، نو د هغه د ماښپن لمانځه باطلېږي، لهذا که امام ونیسي، نو د جمعې لمانځه دې ور سره وکړي، او که د هغه درېښدلو په وخت کې امام فارغ شوی وي، نو د هغه د ماښپن خو باطل شوی دی او د جمعې لمانځه یې هم نه ونيوی. نو ځکه د ماښپن لمانځه به راڅرخوي (انوار الايضاح، شاء الارواح)، او د صاحبینو زښتانه الله په نېز فقط جمعې ته په تگ او روانېدلو سره لمانځه نه باطلېږي، بلکې د جمعې په لمانځه کې په شرکت کولو سره باطلېږي، د صاحبینو زښتانه الله دلیل دا دی چې د وجمعې وطف ته تلل بذاته مقصود نه دي، بلکې د جمعې د اداء وسیله ده او د ماښپن لمانځه (صلاة الظهر) فرض مقصود دی. نو سمي الی الجمعة د صلاة الظهر په نسبت ادنی ده او صلاة الظهر اعلى دی او قاعده دا ده چې اعلى د ادنی په وجه نه باطلېږي، نو ځکه محض په سمي الی الجمعة سره د هغه صلاة الظهر يعني د ماښپن لمانځه نه باطلېږي، دامام صاحب زښتانه الله دلیل دا دی چې سمي الی الجمعة د جمعې د لمانځه له خصائصو څخه ده، لهذا دغه سمي د صلاة الظهر د ماتولو په حق کې احتیاطاً د جمعې د لمانځه په درجه کې ده.^❶

وکړه للمعذور والمسجون أداء الظهر جماعة في البصر: مسئله دا ده چې معذوره کسان مثلاً مريض، گوداوشل، ږوند (نايتا)، قيدي (بندي) او داسې نور که په داسې ځای کې وي چې هلته د جمعې لمانځه کېږي، که دوی هلته په جماعت سره د ماښپن لمانځه اداء کړي، نو دا مکروه تحریمي دي، لهذا دوی به په هغه ورځ د ماښپن لمانځه جلا، جلا کوي، همدا حکم په زندان او بنديخانه کې د بنديانو هم دی چې د هغو لپاره د جمعې په ورځ د ماښپن لمانځه په جماعت سره اداء کول مکروه دي؛ ځکه په دې کې په ظاهره د جمعې د لمانځه مقابله معلومېږي.

د جمعې لمانځه ته د تشهد (التحيات) په وخت کې رسېدل

ومن أدر كهائي التشهد أولى سجود السهو أتم جمعة: مسئله دا ده چې که څوک د جمعې په لمانځه کې امام په تشهد یا په سجده سهو کې ونیسي، نو هغه د جمعې لمانځه ونيوی، لهذا دوه رکعت د جمعې لمانځه دي پوره کړي، دا د شیخینو زښتانه الله مسلک دی او دامام محمد زښتانه الله په نېز د جمعې د نیولو لپاره کم از کم یو رکعت نیول ضروري دي، لهذا څوک چې په آخره ناسته کې دامام سره شریک سي، نو دامام محمد زښتانه الله په نېز هغه د جمعې نیونکی نه سو، لهذا هغه به دامام تر سلام ګرځولو وروسته په هاغه تحریمه سره څلور رکعت د ماښپن لمانځه کوي.^{❷❸} (تحفة الالعي ودرمختار)

❶ راجع قول: دامام صاحب زښتانه الله قول راجع دی، د وضاحت لپاره وګورئ! (رد المحتار ج ۱، ص ۶۰۴)

❷ راجع قول: په دې مسئله کې د شیخینو زښتانه الله قول راجع دی، د وضاحت لپاره وګورئ! (المر المختار مع الثابتة

وإذا خرج الإمام فليأخذ صلاة ولا كلام: د جمعې په ورځ چي كله امام د خطبې لپاره منبر ته راسي. يا كه په صف كي ناست وي نو كله چي منبر ته وړ ولاړ سي يعني منبر ته وخېږي. نو په دې وخت كي هر قسم لومونځ كول منع دي. برابره ده د جمعې سنت وي او كه يو بل نفل وي لكه تحية المسجد وغيره. او كه يو چا د خطبې تر شروع كېدو مخكي سنت مؤكده شروع كړي وي. نو راجع داده چي د خطبې په شروع كېدو سره دي هغه نه پرېږدي بلكي هغه دي پوره كړي.

همدارنگه خبري كول هم ممنوع دي. برابره ده دنياوي خبري وي او كه ديني خبري وي. تر دې چي امر بالمعروف او نهي عن المنكر كول هم منع دي. خو كه دلاس يا سرياسترگو په اشاره سره امر د معروف او نهي د منكر وكړي. نو په دې كي څه حرج نسته. لېكن خطيب امر بالمعروف او نهي عن المنكر كولاى سي. د صلاة او كلام د ممانعت دليل دا دى چي په دې سره د خطبې په اوږدولو كي خلل واقع كيږي او تقلي دليل دا حديث دى كوم له حضرت ابن عباس رضى الله عنهما څخه روايت دى "أَنَّ النَّبِيَّ ﷺ قَالَ: إِذَا خَرَجَ الْإِمَامُ فَلَا صَلَاةَ وَلَا كَلَامَ."

يادونه: له پورتني مسئلې څخه صاحب ترتيب كس مستثنى دى. كه چيري هغه خپل قضاء شده لومونځ مخكي نه وي اداء كړى. نو د خطبې په وخت كي د هغه لپاره د خپل مخكيڼي لمانځه قضاء راوړل بالكل جائز دي. ځكه چي له دې څخه بغير يې د جمعې لومونځ نه صحيح كيږي. (المرطى على هامش الروج ۱: ص ۶۰۶)

د اول اذان حكم

ويجب السمتى وترك البيع بالأذن الأول: مسئله داده چي كله مؤذن د جمعې اول اذان وكړي. نو د جمعې د لمانځه و طرف ته متوجه كېدل او سعى (تڼى كول) او بيع پرېښوول واجب دي: دليل دا آيت دى "فَأَسْعُوا إِلَىٰ ذِكْرِ اللَّهِ وَذُرُوا الْبَيْعَ" (يعني تاسي الله څارل د ذكر و طرف ته ولاړ سئ او بيع اخر غور و رانيول پرېږدئ!). له سمي څخه مراد په اطمينان او سكون سره تلل او دهغه امورو پرېښوول دي كوم چي خطبې او لمانځه ته له حاضر بدلو څخه منافي دي. لهذا د اول اذان تر كېدلو څخه وروسته بيع كول يعني خرڅول و رانيول يا په يو بل كار مشغولېدل مكروه تحريمي دي.

يادونه: د بعضي حضراتو (لكه دامام طحاوي رحمه الله او داسي نورو) په نهز هغه اذان معتبر دى كوم چي دامام و مخ ته كيږي (يعني د حرمت بيع او سعى الى الجمعة په وجوب كي دويم اذان معتبر دى). خو دا قول ضعيف دى (عمدة الفقه). او اول قول اصح دى يعني په حرمت بيع او سعى الى الجمعة كي اول اذان معتبر دى. لهذا تر اول اذان وروسته بيع كول يا په يو بل كار مشغولېدل مكروه تحريمي دي. (عمدة الفقه)

اما ما نواو متبظمينو ته يادونه

نن سبا خو ښكاره ده چي د جمعې تر لومونځ كولو مخكي تقرير او بيان كول كيږي چي په دې خاطر د اول اذان او خطبې تر مينځ ډېره اوږده وقفه راځي چي دهغه په وجه د گناه سبب د مسجد پر متبظمينو دى.

پر منتظمينو لازم دي چي د اول اذان او خطبې تر مينځ زيات فصل او وقفه نه راولي. بهتره طريقه داده چي اول اذان تر بيان او تقرير وروسته وسي يعني خطيب اول تقرير او بيان وکړي. تر دې وروسته بيا اول اذان وسي او ستونه وکړل سي او بيا د خطيب مخ ته دويم اذان وسي او بيا خطبه ورکړل سي (لکه څرنگه چي اوس بعضي خبر او محتاط خطيبان همدا سي کوي). (احسن الفتاوى ج: ۴، ص: ۱۲۲، تسهيل)

فایده: د حضرت ابو بکر رضي الله عنه او حضرت عمر رضي الله عنه په زمانه کي به د جمعي لپاره صرف همدا يو اذان کېدی کوم چي دامام ومخ ته کېږي. خو کله چي د حضرت عثمان رضي الله عنه په زمانه کي د مدينې شريفې آبادي ډېره سوه او دغه اذان د عامو خلکو د اطلاع لپاره کافي نه وو، نو حضرت عثمان رضي الله عنه له دغه اذان څخه مخکي يو بل اذان اضافه کړی او دا کار د ټولو صحابه وو په مشوره او اجماع سره وسو او دغه اذان هم سنت سو. کوم حضرات چي د امت اجماع حجت نه بولي او د صحابه وو آثار هم حجت نه بولي يعني غير مقلدين، هغوی په دې کي اختلاف کوي او د جمعي اول اذان ته "بدعت عثماني" وايي حال دا چي دې ته بدعت ويل خپله لوی ضلالت او گمراهي ده. او دلته له اول اذان څخه مراد هغه اذان دی کوم چي د حضرت عثمان رضي الله عنه په زمانه کي اضافه کړی سوی دی. (شامي ج: ۱، ص: ۷۷۰)

فران جلس على المنبر اذن بين يديه وأقيم بعد تمام الخطبة: کله چي امام منبر ته وخېږي، نو مؤذن دي د منبر ومخ ته اذان وکړي؛ ځکه همدا متواتر دي. د نبی کریم صلي الله عليه وسلم په زمانه کي صرف همدا يو اذان کېدی کوم چي اوس دويم اذان شمېرل کېږي. په همدې وجه د بعضي مشايخو په نېز د سعي په واجبېدو او د بيع په حرامېدو کي همدا اذان معتبر گرځولی دی. خواصح داده چي اول اذان معتبر دی. لکه پورته چي ددې وضاحت وسو.

بيا تر دغه دويم اذان وروسته دي امام خطبه ووايي او تر خطبې وروسته دي لمونځ ودروي؛ ځکه همدا له اسلافو څخه متواتر دي، او لمونځ دي هم خطيب ورکړي. د غير خطيب لپاره لمونځ ورکول مناسب نه دي. (تسهيل)

♦ ♦ ♦ ♦ ♦

که چا ته د خطبې آواز نه رسيږي، نو هغه به څه کوي؟

مسئله: کوم څوک چي له امام څخه دومره ليري وي چي هغه ته د خطبې آواز بالکل نه رسيږي. د هغه لپاره افضل همدا ده چي خاموشه کېږي او په تلاوت يا په څه ذکر دي نه مشغوله کېږي. "فأما البعيد منه إذا لم يسمع الخطبة كيف يصنع؟ قال محمد بن سلمة: الإنصات له أولى من قراءة القرآن". (بدائع الصنائع ج: ۱، ص: ۵۹۳)



بَابُ صَلَاةِ الْعِيدَيْنِ

(دا) باب د دواړو اخترونو د لمانځه (په بیان کې) دی

تشریح: د جمعې د لمانځه او داختر لمانځه تر مینځ مناسبت دا دی چې دا دواړه لمنځونه په زیات جماعت سره اداء کول کیږي (لمونځ گزاران پکښې زیات وي) او بل دا چې دواړه په ورځ کې په جهري قرائت سره اداء کول کیږي. همدارنگه کوم شرطونه چې د جمعې دي، هاغه شرطونه داختر د لمانځه هم دي، ما سواله خطبې څخه چې خطبه د جمعې د لمانځه لپاره شرط ده، خو داختر د لمانځه لپاره شرط نه ده، بلکې سنت ده، خو د جمعې په څېر داختر خطبه او رېدل هم واجب دي، پر چا چې جمعه واجب وي، پر هغه داخترونو لمونځ هم واجب دی، څرنگه چې جمعه فرض او کثیر الوقوع ده، نو ځکه یې د جمعې د لمانځه بیان تر صلاة العیدین مخکې کړی.

داختر د ورځې اهمیت: په هر مذهب او ملت کې د خوښۍ او خوشحالی څو ورځې وي، اسلام په ټوله کال کې دوی ورځې مقرر کړي دي: یوه دشوال میاشتې اوله ورځ ده چې هغه ته کوچنی اختر او عید الفطر ویل کیږي، او بله د ذی الحجه لسمه ورځ ده چې هغه ته لوی اختر او عید الاضحی ویل کیږي، دغه دواړې په اسلام کې د عید او خوشحالی ورځې دي، بیا دغه دوی ورځې یې هم عبادت گرځولي دي چې د دوی شروع داختر په دوه رکعتو لمونځ سره کیږي. (شفا، الارواح)

عید ته ولې عید ویل کیږي؟ عید له عَادَ یَعُوذُ عَوْدًا څخه را اخیستل سوی دی او د عَوْد

معنی 'معلومه ده: واپس راتلل (بیا راتلل)، راگرځېدل، او څرنگه چې دغه مقدسه ورځ هر کال واپس راځي (راگرځي)، نو په دې مناسبت عید ورته ویل کیږي، یا دا چې په دې ورځ الله جلّ و علا پر خپلو بندگانو بیا احسانات راگرځوي او بیا یې په خپلو احساناتو سره نازوي..

داخترونو مشروعیت: داخترونو د وجوب او ثبوت په لړ کې د حضرت انس رضی الله عنه دا حدیث

زیات اهم دی، هغه فرمایي چې: قدّم رسول الله ﷺ المدينة ولأهل المدينة یومان یلعبن فیها فی الجاهلیة فقال رسول الله ﷺ: قدّمْتُ علیکم ولکم یومان تلعبون فیها فی الجاهلیة وقد أبدلکم الله خیراً منها یوم النحر، ویوم الفطر (یعنې د مدینې د خلکو لپاره دوی د بازی او خوشحالی او ورځې وې، کله چې

رسول الله ﷺ مدینې منورې ته راغلی، نو ورپه فرمایل: الله تعالی تاسې ته ددې په بدله کې دوی بهتري ورځي درکړې، چې هغه یوه د لوی اختر ورځ ده او بله د کوچني اختر ورځ ده.

همدارنگه په بل حدیث کې راځي: إن لكل قوم عيداً وهذا عيدنا (یعني هر قوم او هر ملت لره اختر او د خوشحالی ورځ وي، او دا زموږ اختر او د خوشحالی ورځ ده). (فتح الهدایه)

داختر د لمانځه بیان

تَجِبُ صَلَاةُ الْعِيدِ عَلَى مَنْ تَجِبُ عَلَيْهِ الْجُعْبَةُ وَاجِبُ دَى داختر لمونځ پر هغه چا چې جمعه باندي واجب ده بِسَرِّائِطِهَا سِوَى الْخُطْبَةِ (واجب دی) د جمعې په شرطونو سره ماسوا له خطبې څخه وَ نَدَبٌ فِي الْفِطْرِ أَنْ يَطْعَمَ او مستحب دي په کوچني اختر کې چې خوراک وکړي (څه وڅوري عیدگاه ته تر تللو مخکې) وَ يَغْتَسِلَ وَ يَسْتَاكُ وَ يَتَطَيَّبُ وَ يَلْبَسُ أَحْسَنَ ثِيَابِهِ او (مستحب دي) چې غسل وکړي او مسواک ووهي او خوشبويي ولگوي او واغوندي خپل بهتره د جامو وَ يُؤَدِّي صَدَقَةَ الْفِطْرِ او (دا) چې صدقه فطر (سرسایه) اداء کړي ثُمَّ يَتَوَجَّهَ إِلَى الْمُصَلَّى بيادي متوجه سي و عیدگاه ته غَیْرَ مُكَبِّرٍ وَ مُتَنَقِّلٍ قَبْلَهَا په داسې حال کې چې نه وي تکبیر و یونکی (جهرا) او نه وي نفل کونکی مخکې داختر تر لمانځه.

اللفات: فی الأصح په دې قید سره یې د هغه حضراتو قول رد کړی کوم چې داختر لمانځه ته سنت مؤکده وایي، بشرائطها یعني کوم چې د جمعې د لمانځه شرطونه دي، برابره ده هغه د صحت او اداء شرطونه دي او که د وجوب، هاغه ټوله شرطونه داختر د لمانځه هم دي، ﴿يَسْتَاكُ﴾ د استفعال د باب مضارع ده: مسواک وهل، مسواک کول، ﴿يَتَطَيَّبُ﴾ د تفعل د باب مضارع ده: خوشبويي لگول، ﴿الْمُصَلَّى﴾ عیدگاه (هغه ځای چې داختر لمونځ پکښې کيږي)، ﴿يَتَوَجَّهُ﴾ د تفعل له باب مضارع معلومه ده: متوجه کېدل، روانېدل.

تشریح: داختر لمونځ واجب دی او بل قول دا دی چې سنت مؤکده دی، خو د اصح قول مطابق واجب دی، همدا راجع او مقتی به قول دی: دلیل دا دی چې نبی کریم ﷺ بغیر له پرېښوولو څخه پر هغه مواظبت کړی دی او بلا ترک مواظبت د وجوب دلیل دی، همدارنگه په دې آیت ﴿فَصَلِّ لِرَبِّكَ وَالْحَرَجُ﴾ کې له صلاة څخه داختر لمونځ مراد دی (تمهیل)، داختر لمونځ پر هغه چا واجب دی پر چا

چي د جمعې لمونځ فرض دی. داختر د لمانځه لپاره هم درې قسمه شرطونه ده: ① د جواز شرائط يعني طهارت، ستر العورة، استقبال القبلة او داسي نور. ② شرائط وجوب يعني آزاد کېدل، مقيم کېدل، روغوالی (جوړ والی)، مذکر کېدل، دسترگو او پنبو سلامتیا (يعني بېنا کېدل او پر تگ قادر کېدل). ③ داداء شرائط هم هاغه شرطونه دي کوم چي د جمعې دي، يعني دېنار کېدل، سلطان ياد هغه نائب کېدل او داسي نور.

لنډه دا چي د جمعې د لمانځه د صحيح کېدو او فرض کېدو لپاره چي کوم شرطونه بيان سوي دي، هاغه ټوله داختر د لمانځه لپاره هم دي، ماسوا له خطبې څخه چي د جمعې په لمانځه کي خو خطبه شرط ده چي له هغې څخه بغير د جمعې لمونځ نه صحيح کيږي، لېکن داختر په لمانځه کي سنت ده، لهدا که له خطبې څخه بغير داختر لمونځ اداء کړي، نو لمونځ يې کيږي لېکن داسي کول مکروه تحریمي دي، لکه څرنګه چي څوک داختر تر لمانځه مخکي خطبه ووايي، نو خطبه يې کيږي لېکن داسي کول مکروه تحریمي دي؛ ځکه دا عمل دست متوارثه خلاف دی.

د کوچني اختر تر لمانځه مخکي سنت او مستحب اعمال

و نذ ب فی الفطر أن يطعم: د کوچني اختر (عيد الفطر) دورځي له مستحباتو څخه يو دا دی چي عيدگاه ته تر تللو مخکي يو خوږ شى وخوري؛ دليل دا حديث دی کوم چي له حضرت انس رضي الله عنه څخه روايت دی چي "نبي کریم صلی الله علیه و آله به عيدگاه ته تر تللو مخکي يو شى خوږی او د دواړو اخترونو لپاره به يې غسل کوی".

فايده: په کوچني اختر کي عيدگاه ته تر تګ مخکي طاق شمېر خرماوي خوړل مستحب دي او که خرمانه وي، نو هسي يو خوږ شى خوړل کافي دي، پر دې موقع يوه ځانګړې شېرنې ثابته نه ده. (البحر الرائق ج: ۲، ص: ۱۷۱)

او په کوچني اختر کي دا د يو شى خوړل ځکه مستحب دي چي افطار ثابت سي يعني په عملي توګه دا خبره ښکاره سي چي نن روژه نه ده او دروژې مياشته ختمه سوه. (تحفة اللمعي ج: ۲، ص: ۱۴۰۴)

ويغتسل ويستاك ويتطيب ويلبس أحسن ثيابه: فرمايي چي د کوچني اختر په ورځ غسل کول، مسواک وهل او عطر لګول مستحب دي؛ دليل دا چي دا ورځ د خلکو د جمع کېدو (اجتماع) ورځ ده، لکه څرنګه چي د جمعې په ورځ د ډېرو خلکو د اجتماع په وجه دا اعمال مستحب دي. مسواک خو تر عامو لمنځونو مخکي هم مستحب دی، نو ښکاره ده چي داختر په ورځ به په درجه اولی مستحب وي. او داختر په ورځ دا هم مستحب دي چي په خپلو کاليو (جامو) کي تر ټولو

غوره کالي واغوندي: څکه چې د نبي کرم ﷺ سره یو ښکلی څادر وو (کوم چې په رنگ سور. لیکه داره یمني څادر وو) چې هغه به نبي کرم ﷺ صرف د جمعي او اختر په ورځ اغوستی.

يادونه: دلته مصنف رحمه الله غسل ته مستحب ويلي دي. حال دا چې غسل سنت دی، نو ددې وجه داده چې سنت پر مستحب مشتمل وي. مصنف رحمه الله د مسواک په باره کي وويل چې داختر په ورځ مسواک کول مستحب دي. هسي خو ټولو لمنځو ته د تللو او ولاړېدلو په وخت کي مسواک مستحب دی، لېکن په اوداسه کي خو مسواک سنت مؤکده دی. (رد المحتار ج ۱: ص ۶۱۲)

.....

د اختر په ورځ مبارکي ورکول

داختر په ورځ یو بل ته مبارکي ورکول جائز دي "التهنئة بقوله تقبل الله منه ومنكم لا تنکر. بل مستحبة لورود الاثر بها" (محطاوي ص: ۲۸۹. کتاب المسائل ص: ۴۴۲). او علامه شامي رحمه الله داختر د مبارکي (مبارک دي سه! او داسي نورو) د جواز په باره کي داسي ويلي دي: "والشعاعيل في البلاد الشامية والمصرية عيد مبارك عليك ونحوه" وقال: يمكن أن ينحق بذلك في المشروعية والاستحباب لما بينهما من التلازم. فإن من قبلت طاعته في زمان كان ذلك الزمان عليه مبارکاً. على أنه قد ورد الدعاء بالبركة في أمور شتى فيؤخذ منه استحباب الدعاء بها هنا أيضاً". (رد المحتار ج ۱: ص ۶۱۳)

د اختر تر لمانځه وروسته روغې او تر غاړې کېدنه

داختر تر لمانځه وروسته روغې او تر غاړې کېدنه (مضافه او معافه) سنت نه دي. ها! که د چا سره په همدې وخت کي ملاقات راسي. يا د لمانځه څخه تر لږ فصل وروسته محض د ملاقات په نيت سره روغې او معافه وسي، نو څه حرج نسته. (مجالس الإبرار ص: ۲۹۸. کتاب المسائل ص: ۴۴۳)

په اختر کي د خطبې د وروسته کېدلو او په جمعه کي د مخکي کېدلو وجه

داختر په لمانځه کي د اصل مطابق عمل کول کيږي (او اصل دادی چې اول لمونځ وکړل سي او بيا خطبه وويل سي. ځکه خلک عموماً په جماعت سره د لمونځ اداء کولو لپاره ځي) او داختر د لمانځه نوبت په ټوله کال کي صرف دوه واره راځي او په هغه کي د خلکو ښه ذوق او شوق وي او هغوله مخکي څخه تيار کړي وي وختي راځي. نو ځکه داختر په لمانځه کي د اصل مطابق عمل کول کيږي چې اول دوه رکعت له لمونځ اداء کول کيږي. او جمعه په هره اوونۍ کي راځي. په هغه کي که څه هم ذوق او شوق وي خو داختر په څېر نه وي. بلکي بعضي خلک سستي کوي او ناوخته راځي. نو که

په جمعه کې خطبه مخکې نه وویل سې بلکې وروسته کړل سې، نو له دوی څخه به پوره لمونځ یا رکعت تېر سې، نو ځکه د جمعې په لمانځه کې خطبه مخکې کړل سوې چې ناوخته راتلونکي کسان هم د لمانځه څخه محروم پاته نه سې. (تحفة الالمعي ج: ۲، ص: ۴۰۵، بتصرف)

ويؤدى صدقة الفطر: صدقة الفطر (سرسایه) د کوچني اختر په سهار عيدگاه ته له تللو څخه مخکې اداء کول زيات افضل او مستحب دي؛ دليل دا بن عمر رَضِيَ اللهُ عَنْهُمَا حديث دی چې "نبی کریم ﷺ ومود ته عيدگاه ته تر تللو مخکې صدقة فطر اداء کولو حکم وکړی"، او بل دا چې عيدگاه ته تر تللو مخکې صدقة فطر په ورکولو کې د غريب او فقير اعانت دی چې دهغه زړه به د لمانځه لپاره فارغ سې.

او صدقة فطر داختر له ورځې څخه ځنډول گناه ده، لېکن کله چې يې اداء کړي، نو گناهگار نه پاتېږي، او دروژې له مياشتې (رمضان) څخه مخکې صدقة فطر اداء کول جائز دي، لېکن خلاف احتياط دي او دروژې په مياشته کې اداء کول جائز او صحيح دي لېکن زيات افضل او مستحب د کوچني اختر په سهار اداء کول دي، کما ذکر.

ثم يتوجه إلى المصلّي غده مكره: "يتوجه" د "أول" ناصبه مقدر په وجه منصوب دی پر مخکیني مندوباتو معطوف دی (او صاحب البحر الرائق فرمایي چې مرفوع دی، لاندې به يې وضاحت وکړي)، فرمایي چې بیا دې عيدگاه ته روان سې، او عيدگاه ته د تللو په وخت کې دې په لاره کې تکبير په زوره نه وايي بلکې په کراره دي يې وايي دامام صاحب رَجَنَهُ الله په نېز، يعني د مطلق تکبير ويلو ممانعت نسته؛ ځکه تکبير خير موضوع دی. په کرار ويلو کې يې د هيچا اختلاف نسته، او د کرار ويلو دليل دا دی چې تکبير ويل ذکر دی او په ذکر کې اصل اخفاء ده لکه مخکې چې دا حديث تېر سو چې "خير الذكر الخفي" (مصنف ابن ابي شيبة، حديث رقم: ۲۹۱۶۳)، خو څرنگه چې دلوی اختر په ورځو کې خلاف القياس د جهراً تکبير ويلو په باره کې نص وارد سوی دی او خلاف القياس د خپل مود سره خاص وي، نو ځکه دا پر لوی اختر قياسول صحيح نه دي.

د صاحبينو رَجَنَهُ الله په نېز په کوچني اختر کې دي هم تکبير په لوړ آواز سره (جهراً) وايي؛ دوی کوچنی اختر پر لوی اختر قياسوي چې دهغه جواب مود وکړی.*

يادونه: علامه ابن نجيم مصري رَجَنَهُ الله ليکلي دي چې "يتوجه" دلته په رفع سره يعني "يتوجه" دی؛ ځکه داختر لمانځه ته تگ کول واجب دي، مندوب (مستحب) نه دي، په همدې وجه مصنف رَجَنَهُ الله طرز بدل کړی او په ثمره يې دا عبارت شروع کړی چې داختر لمانځه ته روانېدل به

* **راجع قول:** دامام صاحب رَجَنَهُ الله قول راجع دی، د وضاحت لپاره وگورئ! (رد المحتار ج: ۱، ص: ۶۱۴)

له مذکورۍ مستحبو افعالو څخه وروسته په آخر کي کيږي، او بیا وروسته لیکي چي داسي هم کېدلای سي چي پر "أَنْ يَأْكُلَ" عطف سي او منصوب "يَتَوَجَّهَ" وربل سي، په دې صورت کي به تأویل داسي کيږي چي محض عیدگاه ته تلل مستحب دي که څه هم داختر لمونځ واجب دی، نو که څوک داختر لمونځ په مسجد کي وکړي او عیدگاه ته ولاړ نه سي، نو هغه سنت پرېښوی. (البحر الرائق ج: ۱، ص: ۱۷۱)

فایده: عیدگاه ته پیاده (په پښو) تلل سنت دي، بېله ضرورت دي پر سپارلي نه ځي؛ ځکه په پیاده تلو کي عاجزي ده او د سپارلي په تگ کي دخپل شان اظهار دی کوم چي د عبادت د شان سره لایق نه دي، او له عیدگاه څخه د واپسۍ پر مهال د سپارلي په ذریعہ راتلل څه حرج او پروانه لري. او په کوچني اختر کي په کرار آواز سره او په لوی اختر کي په لوړ آواز سره تکبیرونه ویل مستحب دي.

عیدگاه کوم ځای ته ویل کیږي؟

په شرعي توگه عیدگاه يعني داختر د لمونځ اداء کولو ځای هغه ته ویل کیږي کوم چي له آبادۍ څخه بالکل بهر وي او که له آبادي څخه بهر جلا عیدگاه نه وي جوړه سوې، نو په خلاص میدان کي دي داختر لمونځ اداء کړل سي، داسي میدان ته هم په وختي توگه عیدگاه ویل کیږي او د سنت ثواب حاصلیږي او د ښار په مسجد کي هم داختر لمونځ بلا کراهته صحیح دی، خو افضل او غوره دا ده چي په عیدگاه کي داختر لمونځ اداء کړل سي. (ایضاح المسائل ص: ۲۴)

داختر تر لمانځه مخکي یا وروسته د نفل کولو حکم

وَمِمَّا قَبْلُهَا: داختر تر لمانځه مخکي نفلي لمونځ کول مکروه دي، برابره ده په کور کي وي او که په عیدگاه کي وي، او داختر تر لمانځه وروسته په عیدگاه کي نفل کول مکروه دي؛ دلیل دابن عباس رَضِيَ اللَّهُ عَنْهُمَا حدیث دی "أَنَّ رَسُولَ اللَّهِ ﷺ خَرَجَ فَصَلَّى بِهِنَّ الْوَيْدَ لَمْ يُصَلِّ قَبْلَهُمَا وَلَا بَعْدَهُمَا"، سره ددې چي نبي کریم ﷺ د لمانځه حریص وو، خو بیا هم لمونځ نه کول د ممانعت نښه ده، لېکن له عیدگاه څخه راتلل او په کور کي نفل کول بلا کراهته جائز دي او همدا د جمهورو مسلک دی.

فایده: علامه شامي رَحِمَهُ اللَّهُ فرمایي چي پورتنی حکم د خواصو لپاره دی، عوام که چیري داختر تر لمانځه مخکي په مسجد کي یا په کور کي یا داختر تر لمانځه وروسته په مسجد کي نفل کوي، نو هغوی دي نه منع کول کیږي، همدارنگه داختر تر لمانځه مخکي دي له تکبیر وړلو څخه نه منع کول کیږي برابره ده جهراً یې وایي او که سرّاً؛ وجه یې دا بیان کړې ده چي که عوام منع کړل سي، نو هغوی

به دا عمل بالکل له سره پرېږدي حال دا چې ځينو مشايخو لکه قاضي خان، صاحب التحفه او داسي نورو ددې جواز ورکړی دی، نو تر بالکل پرېښوولو يې کول اولی دي. (رد المحتار ج ۱، ص: ۶۱۴)

داختر د لمانځه وخت

وَوَقْتُهَا مِنْ اَزْرِ تَقَاعِ الشَّمْسِ اِلَى زَوَالِهَا او داختر د لمانځه وخت له لمر راپورته کېدو څخه د لمر تر زواله پوري دی وَ يُصَلِّي رَكَعَتَيْنِ مُتَبَيِّنَاتَيْنِ اَوْ لِمَوْخٍ دې وکړي دوه رکعت (امام) په داسي حال کي چي ثناء (سبحان الله) ويونکي وي مخکي تر تکبيرات زواندو وَ هِيَ ثَلَاثٌ فَيُنْكِسُ كُلَّ رَكَعَةٍ او هغه (تکبيرات زواند) درې دي په هر رکعت کي وَ يُؤَلِّسُ بَيْنَ الْقَرَاءَتَيْنِ او اټصال دي کوي د دواړو قرائتونو تر مينځ وَ يَرْفَعُ يَدَيْهِ فَيُزَوِّدُ او پورته دي کړي دواړه لاسونه په تکبيرات زواندو کي وَ يَخْطُبُ بَعْدَهَا خُصْبَتَيْنِ او خطبه دي وويي (امام) داختر تر لمانځه وروسته دوي خطبې يُعَلِّمُ فِيهَا احْكَامَ صَدَقَةِ الْفِطْرِ چي په هغه (خطبه) کي دي ور وښيي (وخلگو) ته احکام د سرسايي.

اللفات: ﴿ارتفاع﴾ دافتعال دباب مصدر دی: پورته کېدل، لوړېدل. ﴿مُتَبَيِّنَاتٍ﴾ دتفعيل له باب ه فاعل

دی: ثناء (يعني سبحان الله) ويونکي. ﴿يُؤَلِّسُ﴾ دمفاعلي له باب ه مضارع ده. مصدر: موالاة: پرلپسې والي، اټصال (متصل والي)، يو کار پرلپسې او متصل کول. متابعت کول.

تشرېح: داختر د لمانځه وخت هلته شروع کيږي کله چي لمر ديوې نېزې يا دوو نېزو په اندازه راپورته سي، د نېزې مقدار دوولس لوبشتي ښوول سوی دی (او د ساعت په اعتبار سره دا وخت پنځلس دقيقې ښوول سوی دی چي د لمر راپورته کېدلو څخه تقريباً يو پاؤ وروسته داختر د لمانځه وخت کيږي)، لېکن د لمانځه لپاره دي داسي وخت وټاکل سي چي په هغه وخت کي خلگ په آساني سره عيدگاه ته حاضر بدلای سي. او داختر د لمانځه آخري وخت د لمر د زوال تر وخته پوري دی. لهندا که څوک د لمر ديوې نېزې له پورته کېدلو څخه مخکي يا تر زوال وروسته داختر لمونځ وکړي، نو نه صحيح کيږي. همدارنگه که داختر د لمانځه په دوران کي لمر زوال سي، نو لمونځ فاسديږي. د فاسدېدلو مطلب دادی چي داختر لمونځ يې نه کيږي. بلکسي دوی ته د نفلي لمانځه ثواب جابليږي. (شفا، الارواح، انوار الايضاح)

داختر د لمانځه دوخت دابتداء په باره کي دليل د نبي کريم ﷺ عمل دی چي هغه مبارک ﷺ به په همدې وخت کي لمونځ شروع کوی او تر زواله پوري دوخت پاتېدلو دليل دادی

چې یو وار درمضان په نهمه ویشتمه دختر میاشته نه ولیدل سوه او را روانه ورځ تر زوال وروسته څو خلکو د میاشتي لیدلو گواهي ورکړه. نو نبي کریم ﷺ په را روانه ورځ يعني په دویم دشوال دختر د لمونځ اداء کولو حکم وکړی (چې نن به یې اداء کوو. سبا به یې اداء کړو). که چیري تر زوال وروسته د اختر لمونځ جائز کېدای، نو نبي کریم ﷺ به دختر لمونځ دویمي ورځي ته نه ځنډولای.

د اختر د لمانځه طریقه

وَيُصَلِّي رَكَعَتَيْنِ مُتَتَابِعَتَيْنِ الزَّوَالِ: يعني امام دي و خلکو ته دوه رکعتي لمونځ داسي ورکړي چې اول دي تکبیر تحریمه ووايي، بیا دي ثناء ووايي او تر هغه وروسته دي درې زائد تکبیرونه ووايي د لاس پورته کولو سره.

تفصیلي طریقه دختر د لمانځه داده چې تر ټولو مخکي به دختر د لمانځه نیت وکړي، او نیت دارادې نوم دی. په ژبه سره نیت کول ضروري نه دي او که په ژبه سره هم د نیت الفاظ ووايي، نو ښه ده، او په نیت کي صرف دومره الفاظ په ژبه سره ویل هم کافي دي چې زه د کوچني اختر لمونځ یا دلوی اختر لمونځ په دې امام پسي کوم (ایضاح الاصباح). تر نیت کولو وروسته به د نورو لمنځونو په څېر لاسونه تر نامه لاندې وتړي او ثناء (سُبْحَانَكَ اللَّهُمَّ) به ووايي، بیا به درې واړه الله اکبر ووايي، امام به یې په لوړ آواز او مقتدیان به یې په کراره ووايي، او په هر تکبیر کي به لاسونه غوږو ته پورته کوي او ایله کوي او د هر دوو تکبیرونو په منځ کي به دومره سکوت کوي چې درې واړه سبحان الله پکښي ویل کېدای سي. او له درېیم تکبیر څخه وروسته به لاسونه نه ایله کوي بلکي تر نامه لاندې به یې وتړي. بیا به امام أعوذ بالله او بسم الله په کراره او الحمد شریف او سورت په

زوره (جهر) ووايي، مستحب داده چې په اول رکعت کي "سورة الاعلى" ووايي، او مقتدیان به چپ ولاړ وي او په توجه سره به یې د امام قرائت ته غوږ نیولی وي. بیا به رکوع او سجده وکړي. نو اول رکعت پوره سو. کله چې د دویم رکعت لپاره ولاړ سي، نو اول به امام الحمد شریف او سورت په

جهر سره ووايي، مستحب داده چې په دویم رکعت کي "سورة الفاشیه" ووايي. په دویم رکعت کي د قرائت تر ختمېدلو وروسته او رکوع ته له تللو څخه مخکي به درې زائد تکبیرونه د اول رکعت په څېر ووايي او دلته به پر درېیم تکبیر هم لاسونه ایله کړي، بیا به بغیر د لاس پورته کولو څخه څلورم تکبیر ووايي او رکوع ته به ولاړ سي او د مخکي په څېر به پاته لمونځ پوره کړي.

یادونه: کله چې به د نبي کریم ﷺ اراده په اختر کي داوږده قرائت کولو وه. نو "سورة قی" او "سورة القمر" به یې ویلو او کله چې به یې سپک قرائت کول مقصود وو. نو "سورة الاعلى" او

"سورة الغاشية" به يې ويلو. په اولو دوو سورتونو كې په اختصار سره د قرآن كريم ټوله مقاصد بيان سوي دي او دلوى جماعت (اجتماع) پر موقع همدې ته ضرورت وي چې په اختصار او جامعيت سره د دين خلاصه د خلكو مخ ته بيان سي. او په آخرو دوو سورتونو كې دا آخرت منظر بياني او داخروي ژوند جوړولو تر غيځې دي. د اهم ضروري او اهم مضامين دي او دا اجتماع لپاره مناسب دي. په همدې خاطر مصنف رَحْمَةُ اللهِ وَفَرَمَائِلْ چې مستحب داده چې سورة الاعلى او سورة الغاشية ووايي. (انوار الايضاح)

وهى ثلاثى فى كل ركعة ويوالى بين القراءتين: زموږ په نيز تكييرات زوائد شپږ دي چې په هر ركعت كې درې دي (څكه له ابن مسعود رَضِيَ اللهُ عَنْهُ څخه همداسې نقل سوي دي). په اول ركعت كې دي تكييرات زوائد تر قرائت مخكې ووايي او په دويم ركعت كې دي تر قرائت وروسته ووايي، نو په دې توگه به د دواړو ركعتونو په قرائت كې اتصال راسي او په دواړو قرائتونو كې به تكييرات زوائد فاصل نه وي. همدا د يُؤَالِي بَيْنَ الْقَرَأَتَيْنِ مطلب دى.

نو په دې توگه به (د سجدو له تكييراتو څخه بغير) په دواړو ركعتونو كې نهه (۹) تكييرونه وويل سي. شپږ (۶) تكييرات زوائد، دوه (۲) دركوع تكييرونه او يو (۱) تكيير تحرime، د ادين مسعود رَضِيَ اللهُ عَنْهُ قول دى او همدا د احنافو مذهب دى، دامام مالک او امام شافعي رَحْمَتُ اللهِ عَلَيْهِمَا په نېز په اول ركعت كې له تكيير تحرime څخه ماسو اووه تكييرات زوائد دي او په دويم ركعت كې دركوع له تكيير څخه ماسو پنځم تكييرات دي (يعني دوى په نېز په دواړو ركعتونو كې دوولس (۱۲) تكييرات زوائد دي). همدا د ابن عباس رَضِيَ اللهُ عَنْهُمَا مذهب دى.

ويرفع يديه فى الزوائد: د تكييرات زوائد ويلو په وخت كې دي لاسونه پورته كوي، يعنې هر وار دي د تكيير تحرime ويلو په شېر تر دواړو غوږو پورې لاسونه پورته كوي او تر تكيير وروسته دي لاسونه ايله كوي او تر هر تكيير وروسته دي دومره توقف كوي چې درې واره سبحان الله پكېنې ويل كېداي سي. تر درېيم تكيير وروسته دي لاسونه نه ايله كوي او په دويم ركعت كې دي تر درېيم تكيير وروسته لاسونه ايله ساتي او په څلورم تكيير سره دي ركوع ته ولاړ سي.

په تكييرات: وائد كې د لاس پورته كولو دليل د حضرت ابن عباس رَضِيَ اللهُ عَنْهُمَا حديث دى چې "لَا تَرْفَعُ الْأَيْدِي إِلَّا فِي شَيْءٍ مَّوَاطِنَ" چې لاسونه دي نه پورته كول كيرې مگر په اوو ځايو كې: ① په تكيير تحرime كې. ② په تكيير قنوت كې. ③ په تكييرات عيدين كې. ④ په تكيير استلام كې. ⑤ په صفا او مروه كې. ⑥ په عرفات كې. ⑦ په جمرتينو كې.

ويخطب بعدها خطبتين يُعلمُ فيها أحكام صدقة الفطر: د لمونځ تر پوره کولو وروسته دې امام دوی خطبې وويي؛ دليل دابن عمر رَضِيَ اللهُ عَنْهُمَا حديث دی چي "نبي کریم ﷺ او تر هغه وروسته ابو بکر او عمر رَضِيَ اللهُ عَنْهُمَا به داختر لمونځ تر خطبې مخکي کولو" (يعني داختر تر لمونځه وروسته به يې خطبه ويل). او د دواړو خطبو تر مينځ دې څه گړی کښېني څومره چي د جمعې د خطبو تر مينځ کښېني، داختر خطبه سنت ده لکه مخکي چي ذکر سوه، او په مينځ کي يې کښېستل هم سنت دي.

او امام به په خطبه کي و خلگو ته د صدقة فطر (سرسايې) احکام ور ښيي، د پنځو احکامو ښوونه به کوي يعني خلگو ته به دا ور ښيي ① چي صدقة فطر پر کوم چا واجب ده؟ ② د چا لپاره واجب ده؟ ③ کله واجب ده؟ ④ څومره واجب ده؟ ⑤ او له کوم شي څخه واجب ده؟ د دې مسائلو تفصيل به ان شاء الله تعالی د صدقة فطر په بحث کي راسي.

داختر د لمونځه د قضاء کېدلو حکم

وَلَمْ تَقْضَ إِنْ قَاتَلَتْ مَعَ الْإِمَامِ أَوْ قَضَاءَ بِهِ نَهَ رَاوِلَ كِيرِي داختر د لمونځه که (له يو چا څخه) فوت (قضاء) سي داختر لمونځ دامام سره (يعني دامام سره شرکت نه وکړي سي) وَتَوَخَّرَ بِعُذْرٍ إِلَى الْغَدِ فَقَطَّ او وروسته کول کېدای سي (ځنډول کېدای سي) د کوچني اختر لمونځ د يو عذر په وجه صرف تر سبا ورځي پوري وَهِيَ أَحْكَامُ الْأَصْحَى او همدا د لوی اختر احکام دی (يعني د کوچني اختر د لمونځه چي کوم احکام اشرط او مندوبات چي اچي ذکر سول. همدا احکام د لوي اختر د لمونځه لپاره هم دي) لَكِنْ هُنَا يُؤَخَّرُ الْأَكْلَ عَنْهَا لېکن دلته (په لوی اختر کي) دې خوراک وروسته کوي له لمونځه څخه وَيُكَبِّرُ فِي الطَّرِيقِ جَهْرًا او تکبير دې وايي په لاره (د عيد مه) کي په لوړ آواز سره (په زوره) وَيُعَلِّمُ الْأَصْحِيَّةَ وَتَكْبِيرَاتِ الشَّشْرِيقِ او وښيي دې (امام و خلگو ته، احکام د) قرباني او تکبيرات تشریق وَتَوَخَّرَ بِعُذْرٍ إِلَى ثَلَاثَةِ أَيَّامٍ او وروسته کول کېدای سي (د لوی اختر لمونځ) د عذر په وجه تر دريو ورځو پوري

اللغات: ﴿تَوَخَّرَ﴾ د تفعل له بابه مضارع مجهوله ده، مصدر: تأخروا؛ وروسته کول، ځنډول، ﴿عُدَّ﴾ د سبا ورځ، ﴿الْأَصْحَى﴾ په اصل کي هغه پسه وغيره ته ويل کيږي کوم چي په لوی اختر کي قربانونه کيږي، يوم الأصْحَى: د قرباني ورځ، د لوی اختر ورځ، ﴿الْأَصْحِيَّةُ﴾ د قرباني څاروی، هغه

خاروي کوم چي قربانول کيږي، ذبيحه، ﴿تکبیرات التشریق﴾ **اللَّهُ أَكْبَرُ اللَّهُ أَكْبَرُ اللَّهُ أَكْبَرُ إِلَهَ إِلَّا اللَّهُ** وَ **اللَّهُ أَكْبَرُ اللَّهُ أَكْبَرُ إِلَهُ الْخَلْدُ**.

تشریح: کوم کس چي دامام سره داختر لمونځ نه ونيسي يعني داختر لمونځ ځني فوت او تېر سي، نو هغه کس ته د قضاء راوړلو اجازه نسته. او که له امام او مقتديانو دواړو څخه لمونځ فوت سي، نو بيا يې قضاء لازم ده. همدا مطلب علامه شامي رحمه الله بيان کړی دی. (شامي ج: ۱، ص: ۷۸۳) **يادونه:** له کوم چا څخه چي داختر لمونځ د هغه په خپل فاسدولو سره فوت سي (يا په بله وينا خپله يې فاسد کړي)، نو هم هغه د قضاء نسته، مثلاً يو څوک دامام سره داختر په لمانځه کي شريک سي او بيا له امام څخه مخکي ځان فارغ کړي، او امام ابو يوسف رحمه الله فرمايي چي د فاسدولو په صورت کي قضاء لازم ده، خو اول قول اصح دی. (پورتني حواله)

فایده: داختر په لمانځه کي که مقتدی امام په رکوع کي ونيسي، نو تکبیرات زوائد دي ووايي او رکوع ته دي ولاړ سي، خو که دامام سره درکوع نه نيولو خطره وي، نو په رکوع کي دي بغير له لاس پورته کولو څخه تکبیرات ووايي، او که د تکبیراتو له پوره کولو څخه مخکي امام ورکوع ته ولاړ سي، نو بقیه تکبیرونه ساقطیږي. که چيري يو څوک داختر د لمانځه په دویم رکعت کي شريک سي، يا په تشهد (التحيات) کي شريک سي، نو پاته لمونځ بالکل هغسي کول کيږي څرنگه چي د امام سره کول کيږي. (احسن الفتاوى ج: ۲، ص: ۱۵۳)

وَتَوَخَّرَ بَعْدَ إِلَى الْغَدِ قَطُّ: که د يو غدر په وجه د کوچني اختر لمونځ داختر په ورځ اداء نه سي، مثلاً د سخت باران او داسي نورو په وجه، يا مثلاً د ورځي په وجه مياشته نه وي ليدل سوې او بيا تر زوال وروسته د هغه ځای خلک يا د بهر خلک د مياشتي ليدلو گواهي ورکړي، نو په دي صورت کي به داختر لمونځ په راروانه (دويمه) ورځ کول کيږي، او که په يو وجه په دويمه ورځ هم داختر لمونځ اداء نه سي، نو درېيمه ورځ نه سي کېدلای.

د لوی اختر (عيد الاضحى) سنت اعمال

وهی احکام الاضحي لکن هنا یؤخر الاکل عنها: د کوچني اختر چي کوم احکام يعني مستحبات وغيره بيان سول، هاغه ټوله احکام د لوی اختر هم دي، خو په يو خوشيانو کي يې فرق دی: (۱) يو داچي په لوی اختر کي داختر تر لمانځه مخکي ديو شي نه خوړل مستحب دي بلکي داختر تر لمانځه وروسته دي شی وخوري او داهم مستحب ده چي تر ټولو مخکي د خپلي قرباني غوښي

وخوري، او که د څاروي په ذبح کولو، تیارولو او پخولو کې ډېر وخت کښېوځي، نو بیا د یو بل شې مثلاً وربچي یا چای وغیره وخوري. (انوار الايضاح بتغیر)

ويکثری الطريق جهرا ويعلم الأضحية وتكبير الخ: (۲) د کوچني اختر او لوی اختر تر منځ بل فرق دادی چې په لوی اختر کې عیدگاه ته د تگ پر مهال به په لورې آواز سره تکبیر تشریق وایي او په کوچني اختر کې به یې په پټه وایي (لکه مخکې چې هم مود ذکر کړه)، او د لوی اختر په خطبه کې به امام خلکو ته د قربانۍ او د تکبیر تشریق احکام ورښيي، ① یعني قرباني پر چا واجب ده؟ ② د کومو څارويو قرباني صحیح ده؟ ③ د هغوی عمر به څومره وي؟ ④ او د قربانۍ وخت کله شروع کیږي؟ ⑤ څوک به یې ذبح کوي؟ ⑥ او غوښه به یې څه په کوي، دا ټوله دي ورښيي، ⑦ او تکبیر تشریق به له کوم وخت څخه تر کومه وخته پوري وبل کیږي، دادي هم ورښيي.

او بل دا چې د لوی اختر لمنځ د یو غنر په وجه تر دریو ورځو پوري ځنډولای سي، یعني که ناڅاپه یو غنر پېښ سي مثلاً سخت باران او بادونه وي یا داسې بل مانع غنډ وي، نو د لوی اختر لمنځ په دویمه او درېیمه ورځ هم اداء کېدلای سي.

فایده: د تشریق لغوي معنی ده: غوښه لمر ته وچول، یعني غوښه ټوټه، ټوټه کول او بیا لمر ته څړول یا ایښوول چې د لمر په توبن او گرمۍ سره وچه سي، او څرنگه چې عربو به په همدې دریو ورځو (یعني په ۱۱، ۱۲ او ۱۳ د ذی الحجه به یې) د قربانۍ غوښي وچولې، نو ځکه دا ورځي د تشریق په ورځو (ایام التشریق) سره ونومول سوي، بیا د تکبیر اضافت د هغه و طرف ته وکړی سو

چې "تکبیر التشریق". (شفاء الارواح)

د عرفات د خلکو سره مشابهت اختیارول او د تکبیر تشریق حکم، وخت او تفصیل

وَالْتَّعْرِيفُ لَيْسَ بِشَيْءٍ او (مصنوعي) عرفات جوړول هیڅ شې نه دی (هیڅ اصلیت او ثواب نه لري)
وَسُنُّ بَعْدَ فَجْرِ عَرَفَةَ إِلَى ثَمَانٍ مَرَّةً اللَّهُ أَكْبَرُ او سنت دي د عرفات تر (لمتعه د) سهار وروسته تر اتو (۸) لمنځونو پوري یو وار "الله اکبر... الخ" (تکبیر تشریق) وبل بِشَرَطِ إِقَامَةٍ وَمُضَنٍّ وَمَكْتُوبَةٍ وَجَمَاعَةٍ مُسْتَحَبَّةٍ په شرط سره د مقیم والي او ښار والي او فرض لمنځ او مستحب جماعت (یعني په دې شرط چې لمنځ گزار مقیم وي، ښار وي او فرض لمنځ کونکی وي په مستحب ایمني دسرو یا په جماعت سره) وَبِالِإِقْتِدَاءِ يَجِبُ عَلَى الْمَرْأَةِ وَالْمُسْلِمِ او د اقتداء کولو په وجه واجبېږي (ا) تکبیر تشریق پر ښځې او مسافر (هم).

اللغات: ﴿التعريف﴾ د تفهیل د باب مصدر دی. د فقهې په اصطلاح کې د دې معنی ده: د عرفات په میدان کې د درېدونکو خلکو سره مشابهت اختیارول، ﴿عرفة﴾ مراد ځنې د عرفات ورځ ده، یعنې د ذی الحجې نهمه، ﴿مکتوبة﴾ فرض لمونځ، ﴿مستحبة﴾ احترازي قید دی، په دې سره د ښځو جماعت او دلڅو خلکو جماعت ووتی.

تشریح: دلته د تعریف مطلب په عرفات کې د درېدونکو حاجیانو سره مشابهت اختیارول دي، یعنې چې د عرفات په ورځ خلک په یو بل میدان کې سره را جمع سي او د حاجیانو په څېر دعاء او تضرع وکړي، مصنف رحمه الله فرمایي چې دایو داسې شی نه دي چې ثواب ولري، بلکې داسې کول مکروه تحریمي دي؛ ځکه چې و قوف عرفه (یعنې په عرفات کې درېدل) یو ځانگړي او مخصوص عبادت دی کوم چې د یو ځانگړي میدان یعنې د عرفات میدان سره خاص دی، لهذا د عرفات له میدان څخه ماسو! په یو بل میدان او بل ځای کې و قوف کول او درېدل عبادت نه سي کېدلای، لکه د حج نور مناسک چې په نورو ځایو کې نه سي اداء کېدلای.

د تکبیر تشریح حکم، وخت او تفصیل

وسن بعد فجر عرفة إلى ثمان مرة الله أكبر الخ: تکبیر تشریح د اصح قول مطابق واجب دی، سنت نه دی، سنت دلته په معنی د واجب سره دی (حاشیه)، د تکبیر تشریح وخت د امام صاحب رحمه الله په نېز د عرفات د ورځې یعنې د ذی الحجې د نهمې ورځې د سهار د لمانځه څخه بیا د ذی الحجې د لسمې ورځې د مازيگر تر لمانځه پوري دی (یا په بله وینا د عرفات د ورځې له سهار څخه د لوی اختر د ورځې تر مازيگره پوري)، دا ټوله اته لمونځونه کیږي (د صاحبینو رحمه الله مسلک به په آخر کې ذکر سي)، او دا تکبیر تشریح یو وار په لوړ آواز سره ویل واجب دي، او ذکر او ثواب په نیت سره دوه یا درې واره ویل افضل دي.

دا تکبیر تر داسې فرضي لمانځه وروسته فوراً (سلمستي) ویل واجب دي کوم چې پر مستحبه طریقه په جماعت سره اداء سوی وي او هغه امام په ښار کې مقیم وي او پر هغه چاهم واجب دی کوم چې د دې امام اقتداء وکړي دلاندیني شرائطو سره (چې تفصیل یې داسې دی):

①... لمونځ به فرضي لمونځ وي، لهذا له وترو، نفلو او د جنازې د لمانځه څخه وروسته تکبیر واجب نه دی.

②... له فرضي لمانځه څخه وروسته به فوراً (سلمستي) وي، لهذا که تر فرضي لمانځه وروسته یو بل عمل موجود سي، یا په خبرو مشغول سي، نو دا تکبیر ساقطیږي.

③... هغه فرضي لمونځ به په مستحب جماعت سره سوی وی، لهذا پر منفرد هم واجب نه دي، د مستحب قید یې لگولی دی، لهذا که یوازې ښځي جماعت وکړي، یا لڅ خلک جماعت وکړي، نو پر هغو تکبیر واجب نه دی.

④... مقیم به وي، پر مسافر واجب نه دی.

⑤... په ښار کې به دننه وي، لهذا د صحرا پر خلکو واجب نه دی (چې هلته د جمعې لمونځ نه کیږي). که مسافر یا د صحرا اوسېدونکی یا ښځه یا غلام په یو داسې کس پسې اقتداء وکړي چې پر هغه تکبیر واجب وي، نو پر دوی هم تکبیر واجب کیږي.

او صاحبین رَحْمَتُ اللَّهِ فرمایي چې پر هر فرض لمونځ کونکي واجب دی، برابره ده هغه په جماعت کې وي او که یوازې وي، مسافر وي او که مقیم وي، ښار وي او که صحراء وي، پر هر یوه تر فرض لمانځه وروسته فوراً وړل واجب دي، او د صاحبینو رَحْمَتُ اللَّهِ په نېز د تکبیر تشریق وخت د ذی الحجه د نهمي يعني د عرفات دورځي د سهار د لمانځه څخه بیا د ذی الحجه د دیار لسمي يعني د لوی اختر د درېیمي ورځي د مازيگر تر لمانځه پوري دی، دا ټوله دروشت (۲۳) لمونځونه کیږي چې تر هغوی وروسته تکبیر واجب دی او د اختر د لمانځه سره څلور وشت (۲۴) لمونځونه کیږي، نن سبا عمل پر همدې قول دی او پر همدې فتوی ده*.

فایده: په تکبیر تشریق کې د دریو مقربو بندگانو الفاظ موجود دي: ① کله چې سیدنا ابراهیم ؑ خپل گران ځوی حضرت اسماعیل ؑ د ذبح لپاره پر ځمکې پرې ایستی او حضرت جبرئیل ؑ درې ته د رب تعالیٰ له طرفه پسه راوړی، نو حضرت جبرئیل ؑ ولیدل چې حضرت ابراهیم ؑ د الهي حکم په تمیل کې څومره زیات عجلت کونکی دی، نو تمجباً بې اختیاره یې وفرمایل "اللَّهُ أَكْبَرُ اللَّهُ أَكْبَرُ"، ② کله چې حضرت ابراهیم ؑ آسماني قرباني ولیدله، نو ویې فرمایل "لَا إِلَهَ إِلَّا اللَّهُ وَاللَّهُ أَكْبَرُ"، ③ او کله چې حضرت اسماعیل ؑ په دې خبر سو، نو ویې وفرمایل "اللَّهُ أَكْبَرُ وَلِلَّهِ الْحَمْدُ". (شامي ج: ۱، ص: ۷۸۵)



بَابُ الْكُسُوفِ

(۵) باب دلر د ترنځي نیولو د لمانځه (په بیان کي) دی

تشریح: دختر د لمانځه او صلاة کسوف تر مینځ مناسبت ښکاره دی چي دواړه لمنځونه په ورځ کي کول کيږي او دواړه بغیر له اذان او اقامت څخه کول کيږي، خو څرنگه چي داختر لمنونځ واجب دی او د کسوف لمنونځ د جمهورو په نېز سنت دی، نو ځکه یې داختر لمنونځ مخکي بیان کړی.

د لمر د ترنځي نیولو لمنونځ (صلاة الکسوف)

يُصَلِّي رَكَعَتَيْنِ كَالْثَمَلِ إِمَامُ الْجُمُعَةِ لَمُونُځ دي وکړي (د ترنځي په وخت کي) دوه رکعتونه د نفلو په څېر امام د جمعې بَلَا جَهْرٍ وَخُطْبَةٍ بغیر له آواز لوړولو څخه (په قرائت کي) او بغیر له خطبې څخه ثُمَّ يَدْعُو حَتَّى تَنْجِلَ السَّمْسُ بيا دي دعاء وکړي تردې چي لمر روښانه سي (يعني ترنځه ليري سي) وَإِلَّا صَلُّوا فَرَادَى کښي (يعني که امام حاضر موجود نه وي نو) لمنونځ دي وکړي خلگ تنها، تنها (يووازي، يوازي) كَالْخُسُوفِ لکه د سپوږمۍ ترنځه نیول (يعني لکه څرنگه چي د سپوږمۍ په ترنځه کي تنها، تنها لمنونځ کول کيږي) وَالطُّلُمَةِ او (لکه) تياره (يعني چي دورځي پر وطن تياره وغورځيږي او سخته تاریکه جوړه سي) وَالرَّيْحِ او (لکه) باد وَالْفَرْعِ او (لکه) بېره (چي د زلزلې يا فاسي بل عذاب په وجه سخته بېره خپره سي).

اللفات: ﴿تنجلي﴾ دافعال له باب مضايع معلومه ده: ښکاره کېدل، روښانه کېدل (ترنځه او تياره ليري کېدل)، ﴿الفرع﴾ بېره، خوف، لکه د زلزلې، يا د سختي تيارې يا د يو ويايي مرض په وجه چي بېره خپره سي، جمع: أَفْرَاع.

تشریح: کله چي لمر ترنځه ونيسي، نو په دې وخت کي په جماعت سره دوه رکعتونه لمنونځ د نفلو په څېر اداء کول سنت دي، يعني څرنگه چي نفل بېله اذان او اقامت څخه کول کيږي، همداسي به دا لمنونځ بغیر له اذان او اقامت څخه اداء کول سي، له دوو څخه زیات رکعتونه هم کولای سي، او که د جماعت موقع نه وي، نو يوازي يې هم کولای سي، کوم شرطونه چي د جمعې د لمانځه د صحيح کېدو لپاره دي، هماغه شرطونه دلر د ترنځي نیولو د لمانځه لپاره هم دي، ماسوا له خطبې څخه چي په دې لمانځه کي خطبه نسته، د صلاة الکسوف لپاره درې شيان مستحب دي: ① امام، ② وخت،

يعني مکروه وخت به نه وي چي په هغه کي نفل کول مکروه وي، که مکروه وخت وي مثلاً دمازبگر تر لمانځه وروسته لمر ترنځه ونيسي، نو په دې وخت کي به صلاة الکسوف نه کول کيږي، بلکي خلکو ته به دعاء او استغفار کولو حکم کول کيږي، (۵) ځای، لکه عیدگاه یا جامع مسجد. (درمختار مع شامي ج: ۱، ص: ۷۸۸، ۷۸۹ بحواله انوار الايضاح)

يادونه: ائمه ثلاثه يعني امام مالک، امام شافعي او امام احمد رَجَعَهُ اللهُ فرمايي چي د صلاة الکسوف په يوه رکعت کي دوې رکوع گاني دي، ددوی دليل د حضرت عائشې رَضِيَ اللهُ عَنْهَا حديث دی چي "نبی کریم ﷺ په دوو رکعتو کي څلور رکوعي وکړې"، زموږ دليل د عبد الله بن عمرو بن العاص رَضِيَ اللهُ عَنْهُ او داسي نورو حديثونه دي چي په هغوی کي د يوې رکوع او يوې سجده صراحت سوی دی، د ائمه ثلاثو د دلائلو جواب دادی چي په صلاة الکسوف کي له نبی کریم ﷺ څخه بېله شکه دوې رکوعي ثابته دي، بلکي په بعضي رواياتو کي د پنځو رکوعو ثبوت هم تر لاسه کيږي، لېکن دا فقط د نبی کریم ﷺ خصوصيت وو، او واقعه دا وه چي په دې لمانځه کي د نبی کریم ﷺ مخ ته څه واقعات پېښ سوه او نبی کریم ﷺ ته د جنت او د پوځ نظاره وړښکاره کړل سوه، نو ځکه نبی کریم ﷺ په دې لمانځه کي څو رکوعي وکړې، لېکن دا رکوعي د لمانځه جزء نه وې، تر لمانځه وروسته چي نبی کریم ﷺ کومه خطبه وويل په هغه کي يې صراحتاً وامت ته دا حکم وکړی "فَإِذَا رَأَيْتُمْ مِنْ ذَلِكَ نَيْبًا فَصَلُّوا تِلْكَ صَلَاةً مَكْتُوبَةً صَلَّيْتُهَا" (نسائي) (يعني کله چي تاسي له دغو نښاتيو څخه يو څه وړنئ، نو داسي لمونځ وکړئ! لکه هغه فرض لمونځ چي څه مخکي تاسي کړی وو اچي هغه د سهار لمونځ وو)، په دې حديث کي نبی کریم ﷺ نه دا چي وامت ته د يو اضافي رکوع تعليم نه دی ورکړی، بلکي د هغه خلاف صراحت يې کړی دی چي دا لمونځ د سهار د لمانځه په څېر اداء کړئ! او که دوې رکوعي د لمانځه جزء وای، نو نبی کریم ﷺ به دا حکم نه ورته کولای.

بلا چهر: د امام ابو حنيفه رَجَعَهُ اللهُ رايه داده چي د کسوف په لمانځه کي به په کراره قرائت کوي؛ ځکه هغه د ورځي لمونځ دی (په شپه کي نه کول کيږي)، او د ورځي لمونځونه په کراره اداء کول کيږي، لېکن امام ابويوسف رَجَعَهُ اللهُ د جهري قرائت قائل دی، لهذا که د مقتديانو د ترغيب او د لمونځ نه غمېدلو په غرض سره د کسوف په لمانځه کي جهراً قرائت وکړل سي، نو په دې کي څه حرج نسته، وعن محمد روايتان* . (شامي ج: ۳، ص: ۶۳)

* **راجع قول:** صاحب د مفتاح ليکلي دي چي فتوی د جهري قول يعني د امام ابويوسف رَجَعَهُ اللهُ پر قول ده چي په يوه روايت کي امام محمد رَجَعَهُ اللهُ هم د هغه سره دی. (والله اعلم)

يادونه: په صلاة الخسوف يعني د سپوږمۍ د ترنځي نيولو په لمانځه کي که په جماعت سره لمونځ کوي، نو بالاتفاق قرائت به جهراً کوي؛ ځکه چي هغه د شپې لمونځ دی.

وخطبة: په صلاة الکسوف کي زموږ په نيز خطبه نسته، امام شافعي رحمه الله فرمايي چي په دې کي خطبه نسته؛ ځکه نبي کریم ﷺ تر دې لمانځه وروسته خطبه ويلې وه؛ زموږ دليل دا دی چي پر دې موقع نبي کریم ﷺ صرف د لمونځ کولو او د صدقه کولو حکم کړی دی او د خطبې حکم يې نه دی کړی او تر لمانځه وروسته چي نبي کریم ﷺ کومه خطبه ويلې وه، هغه يوه خاصه تنبيه وه کوم چي د هغه وخت مناسب وه؛ ځکه د عربو خيال دا وو چي کله يوه حادثه او نوې خبره پېښه سي، نو کائنات غمجن کيږي، څرنگه چي په دې ورځ د نبي کریم ﷺ ځوی حضرت ابراهيم عليه السلام وفات سوی وو، نو په خلکو کي دا آواز ه ډله سوه چي نن د هغه په غم کي لمر ترنځي نيولی دی، نو ځکه پيغمبر ﷺ يو مختصر بيان وکړی او دا خبره يې څرگنده کړه چي لمر او سپوږمۍ د يو چادر مرگ يا ژوند په خاطر ترنځه نه نيسي، بلکي دا د الله جل جلاله د قدرت نبي دي کوم چي يې وځپل مخلوق ته نيسي. (شامي ج: ۱، ص: ۷۸۹)

ثم يدعوا حتى تنجلي الشمس: فرمايي چي تر لمانځه وروسته دي امام د لمر درويانه کېدو تر وخته پوري دعاء کوي، په لمانځه کي طول کول او په دعاء کي تخفيف کول يا په دعاء کي طول کول او په لمانځه کي تخفيف کول دواړه ډوله جائز دي، د دې لپاره چي د ترنځي وخت په لمانځه او دعاء سره پوره کړل سي. بيا په دغه دعاء کي امام ته اختيار دی چي د دعاء کولو په وخت کي مخ پر قبله کښيني، يا په ولاړي د قوم و طرف ته مخ کوي او خلک به د هغه پر دعاء آمين وايي، همدا دويم صورت غوره دی.

وإذا صلوا فإدأى كالأخسوف والقلبة والزيح والغرم: ټوله امامان پر دې متفق دي چي صلاة الکسوف (يعني د لمر د ترنځي نيولو لمونځ) په جماعت سره اداء کول سنت دي، او که امام نه وي، نو يوازي لمونځ کول جائز دي، لکه څرنگه چي صلاة الخسوف (يعني د سپوږمۍ د ترنځي نيولو لمونځ) يوازي کول سنت دي او په جماعت سره کول جائز دي. همدارنگه که تيز باد وچليږي، يا دورځي سخته تياره وغوږيږي، يا د شپې ناڅاپه زياته رڼا ښکاره سي، يا د زلزلې او داسي بل شي په وجه وحشت او بېره خپره سي، يا وبائي مرض وغوږيږي (لکه په اوس وخت کي د کرونا وبا چي که حقيقتاً خبره سي)، نو په داسي حالاتو کي بغير له جماعته يوازي نفلي لمنځونه کول غوره دي. (درمختار مع الشامي بيروت ج: ۳، ص: ۶۴)

• • • • •

که د لمر د ترنځي په وخت کي پر آسمان وريځ وغوږيږي؟

مسئله: که د لمر د ترنځي نيولو په دوران کي پر آسمان وريځ وغوږيږي، يا دورې او گرز جوړ سي چي د هغه په وجه د لمر ترنځه نه معلوميږي، نو بيا به هم صلاة الکسوف کول کيږي. (شامي ج: ۲،

ښځې به صلاة الکسوف یوازې کوي

مسئله: د لمر د ترڅنځي نیولو په وخت کې ښځو ته پکار دي چې په خپلو کورو کې په لمانځه، دعاء او عبادت باندې مشغولي شي، په جماعت کې دې شرکت نه کوي. (شامي ج: ۳، ص: ۶۴ ط: بیروت، کتاب المسائل ص: ۴۶۸)

فایده: په صلاة الکسوف کې سنت دا ده چې اوږد قرائت وکړي مثلاً سورة البقرة او سورة آل عمران پکښې ووايي (که چیرې ورته یاد وي)، په همدې مناسبت سره رکوع او سجده وغیره دي هم اوږده وکړي، لکه څرنګه چې له حدیثو څخه د نبی کریم ﷺ دا عمل ثابت دی. (در مختار مع الشامی ج: ۲، ص: ۶۳، ط: بیروت)



بَابُ صَلَاةِ الْإِسْتِسْقَاءِ

(دا) باب د باران د طلب کولو د لمانځه (په بیان کې) دی

تشریح: د صلاة الکسوف او صلاة الاستسقاء تر مینځ مناسبت دا دی چې دا دواړه لمنځونه په لوی جماعت سره اداء کول کیږي لکه څرنګه چې د صلاة العید او صلاة الکسوف تر مینځ مناسبت همدا وو چې دوی په جماعت سره اداء کول کیږي، او بل مناسبت یې دا دی چې د انسان لپاره دوه حالتونه دي: د خوشحالی حالت او د غم حالت، کله چې مصنف رحمه الله د خوشحالی د حالت له عبادت څخه فارغ سو، نو د غم د حالت په عبادت یې شروع وکړه.

د استسقاء لغوي او اصطلاحي معنی: د استسقاء لغوي معنی ده: د باران طلب کول، اوبه غوښتل، او د شریعت په اصطلاح کې د استسقاء معنی ده: د وچکالۍ (تحتسالی) په وخت کې له الله تعالی څخه د باران د طلب کولو لپاره په مخصوص کیفیت سره استغفار او دعاء کول، یا لومونځ کول، اول ځل استسقاء په ۶ هجري کال درمضان په میاشت کې وېسوه، استسقاء په داسې ځای کې مشروع ده چې هلته تالابونه، نهرونه (وریايي) او داسې ځایګان نه وي چې له هغوی څخه خلګ اوبه چینیږي او خپلو څارویو، کښتونو ته له هغوی څخه اوبه ورکوي، یا څو داسیان (تالابونه، نهرونه او داسې نور) موجود وي، لېکن د دوی د ضرورت لپاره کافي نه وي، او که داسیان موجود وي او کافي

وي، نو خلگ به داستسقاء لپاره نه وځي؛ ځکه استسقاء صرف د سخت ضرورت په وخت کي کول

کيږي.

د استسقاء (د باران د طلب کولو) بيان

لَهُ صَلَوةٌ لَا يَجْمَاعُهَا دَاسْتِسْقَاءُ لِمَوْنُخٍ سَتَه بَغِيرَ لِه جَمَاعَتِ شَخْه وَ دُعَاءٌ وَ اسْتِغْفَارٌ
او (همدارنگه داستسقاء لپاره) دعاء او استغفار (هم) سته لَا قَلْبُ رِدَاءٍ نه (يعني نسته) د خادر اړول (يعني په
استسقاء کي د خادر اړول نسته) وَ حُضُورُ ذِمَّتِي او نه (نسته) د زمي حاضرېدل وَإِنَّمَا يَخْرُجُونَ ثَلَاثَةَ أَيَّامٍ او
دوی به وځي (داستسقاء لپاره) درې ورځي (پرلپسې).

اللغات: ﴿قلب﴾ د ضرب د باب مصدر دی: اړول، يعني چپه اړول، صاحب د معجم د دې لفظ
تعريف داسي کړی دی "قَلْبُ الشَّيْءِ قَلْبًا (أَي) جَبَلَ أَعْلَاهُ أَشْفَلَهُ أَوْ يَبِينُهُ شِمَالَهُ أَوْ بَاطِنَهُ
فَاهِرَةً..." (معجم الوسيط)، ﴿رداء﴾ خادر (پتو)، جمع: أَرْدِيَةٌ، ﴿ذمي﴾ هغه کافر چي په اسلامي
هيواد کي اوسيږي او اسلامي حکومت له هغه څخه جزیه (ټيکس) اخلي.

تشيح: دامام ابو حنيفه رَحْمَةُ اللَّهِ په نېز په استسقاء کي په جماعت سره لمونځ کول سنت نه دي،
بلکي دهغه په نېز استسقاء دوچکالي. په زمانه کي دعاء او استغفار کولو ته وايي؛ دليل يې دا آيت
دی ﴿قُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا يُرْسِلُ السَّمَاءَ غَيْرًا مِّمَّا رَأَوُا﴾ (سورة نوح: ۱۰، ۱۱)، په
دې آيت سره دليل په دې توگه نيسي چي الله تعالی د باران کېدل پر استغفار معلق کړې دي، نه پر
لمانځه، او بل دليل دا دی چي د نبي کریم ﷺ د خطبې ويلو په وخت کي يو کس راغلی او نبي
کریم ﷺ ته يې دوچکالي شکايت وکړی، نبي کریم ﷺ لاس پورته وکړی او دعاء يې وکړه
"اللَّهُمَّ اغْنِنَا، اللَّهُمَّ اغْنِنَا"، نو له دې حديث څخه هم صرف دعاء ثابتيږي، خو که خلگ تنها، تنها
لمونځ وکړي، نو جائز دي، مکروه نه دي (تسهیل)، همدارنگه صاحب د نوادر الحقائق او داسي نورو
ليکلي دي چي که په جماعت سره داستسقاء لمونځ وکړي، نو هم جائز دي بلکي مستحب دي،
همدا صحيح ده؛ ځکه له احاديثو او آثارو څخه دا ثابتيږي چي بعضي وخت هغه په جماعت سره
سوی دی او بعضي وخت له جماعت څخه بغير صرف دعاء او استغفار ويل سوي دي، نو له نبي
کریم ﷺ څخه چي داستسقاء کومي طريقې روايت سوي دي، له هغوی څخه چي هره طريقه
اختيار کړل سي، دامام صاحب رَحْمَةُ اللَّهِ په نېز په هغه سره سنت اداء کيږي، او هغه روايت سوي
طريقې په جماعت سره لمونځ کول، يا تنها، تنها لمونځ کول يا صرف دعاء او استغفار کول دي.

بعضي متعصبينو چي دامام صاحب رَجَّةُ الله طرف ته دا خبره منسوب کړې ده چي په استسقاء کي په جماعت سره لمونځ کول بدعت دي، دا بالکل غلطه ده؛ ځکه دامام صاحب رَجَّةُ الله د دې قول (چي په استسقاء کي هيڅ لمونځ مسنون نه دی) مطلب دا دی چي داستسقاء سنت صرف د لمانځه سره خاص نه دی بلکي محض په دعاء او استغفار سره هم دا سنت اداء کيږي، او د دې مطلب دا نه دی چي صلاة الاستسقاء سنت نه دی، او پاته سو د صاحبينو رَجَّةُ الله په نېز دا لمونځ په جماعت سره سنت دی، چي امام به دا خبر د لمانځه په څېر له اذان او اقامت څخه بغير دوه رکعتو د استسقاء لمونځ ورکوي، په دواړو رکعتونو کي به جهر کوي، او د تکبيرات زائده په ويلو کي اختلاف دی، لېکن مشهوره روايت دا دی چي نه به يې وايي. (نوادير الحقائق، عمدة الفتا و دروس ترمذی)

د خطبې په دوران کي څادر وغيره چپه اړول

لا قلب رداء: داستسقاء په خطبه کي دي امام څادر وغيره نه اړوي، دا دامام صاحب رَجَّةُ الله قول دی او يو روايت دامام ابو يوسف رَجَّةُ الله هم دغه دی؛ دليل يې دا دی چي استسقاء دعاء ده، په دعاء کي قلب رداء نسته، لکه څرنگه چي په نورو دعاگانو کي قلب رداء نسته، خو دامام محمد رَجَّةُ الله په نېز داستسقاء د خطبې په دوران کي قلب رداء سته چي امام دي خپل څادر واړوي؛ دليل يې دا دی چي نبي کریم ﷺ همداسي کړي دي يعني قلب رداء په سنت (حديث) سره ثابت دي او دا څادر اړول د نېک فالی (تفاؤل) په توگه دي په دې معنی چي اوس کوم د وچکالۍ حالت ته راغلي يو، هغه حالت ته به واپس نه سو هغه حالت به واړوي، دا دامام محمد رَجَّةُ الله په نېز دي او له امام ابو يوسف رَجَّةُ الله څخه هم بل روايت دغسي دی او پر همدې فتوی ده*، او خلک به خپل څادر ونه نه اړوي؛ ځکه دا نه دي نقل سوي چي نبي کریم ﷺ و صحابه وو رَجَّيْن الله عَنْهُمْ ته هم د دې داړولو حکم کړی وو.

د څادر اړولو طريقه: دا ده چي د څادر پاسۍ حصه لاندي کړي او لاندينۍ حصه يې لوړه کړي، يا د څادر راسته طرف وچپه طرف ته او چپه طرف يې وراسته طرف ته واړوي. ياندي ځان يې باندني او دباندني حصه يې دننه کړي، لنډه دا چي په څه طريقه سره يې قلب کولای سي، هغسي دي وکړي، حتی که کوټ (يا مثلاً سدری) وغيره يې اغوستي وي، نو د هغه پاسۍ حصه دي لاندي کړي او لاندينۍ (داستر) حصه دي يې ښکاره (باندني) کړي. (انوار الابضاح)

* **واجم قول:** دامام محمد رَجَّةُ الله قول مفتی به دی، "قال الشافعي مجاً: واعتار القديري قول محمد رَجَّةُ الله. لأنه نظير: فعل ذلك، عمر، وعليه الفتوى". "قال المصطفاوي: وعن أبي يوسف روايتك. وفي رواية الأحرى أنه مع محمد. وهو الأصح".

په شفاء الارواح کي يې د شخړد اړولو طريقه داليکلې ده چي (کله شخړد پر اوږو وي نو) دواړه لاسونه دي خپل شاته يوسي، په راسته لاس سره دي د شخړد د لاندیني طرف چپه کونج ونيسي او په چپه لاس سره دي د لاندې طرف راسته کونج ونيسي او بيا دي لاسونه خپل شاته داسي سره واپړوي چي د راسته لاس والا کونج (يعني په راسته لاس کي چي يې د شخړد لاندیني چپه کونج نيولی دی هغه) په راسته اوږه باندې راسي او د چپه لاس والا کونج په چپه اوږه باندې راسي (په دې طريقه سره ډېر آسته اوږي). نو په دې توگه به د شخړد پاسنی طرف لاندې سي او لاندیني طرف به يې لوړ سي، راسته کونج به يې چپه طرف ته او چپه به يې راسته طرف ته واپړي. (بحواله عمدة الفقه)

وحضور ذم: فرمايي چي استسقاء ته به ذمي کفار هم نه حاضر سږي او هغوی به دلته نه پرېښوول کيږي؛ ځکه دلته مسلمانان د رحمت نازلېدلو (رحمت اوږېدلو) د دعاء لپاره راوتلي دي، حال دا چي پر کفارو لعنت اور سږي، او بل دليل دا آيت دی ﴿وَمَا دُعَاءُ الْكَافِرِينَ إِلَّا فِي ضَلَالٍ﴾ (سورة الزمذ: ۱۲)، (يعني د کافرانو دعاء ضايع ده).

وانبايخ، چون ثلاثه ايام: مستحب داده چي خلگ د صحراء و طرف ته درې ورځي په پښو (پياده) په خپلو څږو پرېول سو جامو کي په ډېره خشوع و خضو سره ورځي، هر ورځ دي تر وتلو مخکي شه صدقه کوي او توبه دي کادي او د خپل ځان سره دي بواگان، بچيان او څارويان هم بيايي.

فایده: صاحب د انوار الايضاح د استسقاء د طريقې د بيان سره ليکلي دي چي د استسقاء په لمانځه کي لاندیني شيان مستحب او غوره دي: ① کله چي د باران په موسم کي بالکل باران نه کيږي او د خدای مخلوق بې قراره او پرېشانه وي، نو امام دي د استسقاء د لمانځه څخه مخکي خلگو ته درې ورځي دروړه نيولو او د توبه او استغفار کولو حکم وکړي، بيا دي له څلورمي ورځي څخه د استسقاء لمونځ شروع کړي او درې ورځي پرلپسې دي د استسقاء لمونځ وکړي، ② د استسقاء د لمانځه لپاره دي خلگ په پښو ولاړ سي، ③ په هغه ورځو کي د نوو جامو (کاليو) پر ځای خپلي څږي (زړې) جامې يا پښه سوي جامي واغوندي، ④ د الله لپاره دي تواضع، خشوع او خضوع ښکاره کړي او له شرمندگۍ څخه دي سرونه ټيټ ساتي، فضول خبري او مذاق وغيره دي نه کوي، ⑤ هر لمانځه ته له وتلو څخه مخکي دي شه صدقه او خيرات وکړي، ⑥ هر کس دي په رښتوني زړه سره توبه وکړي او پر کوم چا چي ډېل چا حق وي، نو هغه دي اداه کړي، ⑦ د ټولو مسلمانانو لپاره دي د بخښني او د عفو او کرم دعاء وکړي، ⑧ خپل کمزوري خلگ، سپين پيري او کوچنيان دي مخکي کړي او په هغوی سره دي دعاء وکړي او د هغوی په وسيله سره دي دعاء وغواړي، ⑨ کوچني بچيان دي له خپلو منلو څخه جلا کړي، د دې لپاره چي د هغو په ژړا او ناکراري سره چا پير يال رقت اميز او زړه نرمونکی سي، ⑩ دا هم مستحب ده چي خپل څارويان هم د خپل ځان سره بوځي، د دې لپاره چي هغوی د رحمت الهي د

متوجه کېدلو سبب وگرځي، لنډه دا چې د خدای تعالیٰ درحمت متوجه کېدلو ټول اسباب دي اختیار کړي. او که په مسجد کې داستسقاء لمونځ کیږي، نو څارویان دي بهر وتړي. (انوار الايضاح)

• • • • •

که داستسقاء د لمانځه څخه مخکې باران شروع سي؟

مسئله: که داستسقاء د لمانځه اعلان وسي، لېکن تر اوسه لا خلک سره جمع سوي نه وي چې باران شروع سي، نو هم مستحب دا ده چې د الله جل و علاه د شکر اداء کولو لپاره خلک سره جمع سي او د لمونځ او دعاء اهتمام وکړي. (در مختار مع الشامی ج ۳، ص: ۷۲)

داستسقاء په دعاء کې د امام درېدلو او لاس پورته کولو طریقه؟

مسئله: په استسقاء کې د دعاء پر مهال دي امام مخ پر قبله ودرېږي؛ ځکه په دعاء کې د قبلې و طرف ته مخ کول افضل او اقرب الی الإجابة دي، او په دعاء کې دي لاسونه پورته کړي او ښه دي يې پورته کړي؛ ځکه د کوم مطلب لپاره چې دعاء کول کیږي هغه چې څومره دروند او لوی وي، په هغه کې د لاسونو پورته کول هغومره لوړ بدلل پکار دي (عمدة الله)، او خلک به مخ پر قبله ناست وي او د امام پر دعاء به آمین وايي، امام به لاندینی مذکور دعاء وايي (کوم چې په راروان عبارت کې ذکر سوې ده).

یادونه: په صحیح حدیث سره ثابت دي چې نبي ﷺ داستسقاء دعاء په وخت کې د علمو دعاگانو په خلاف طریقه اختیار کړې ده چې د مبارکو ورغوو حصه يې د ځمکې و طرف ته او د لاسو پاسی حصه يې د آسمان و طرف ته یا په بله وړنا په چپه او لور سوو سره يې دعاء کړې ده، په همدې وجه فقهاؤ هم داستسقاء په دعاء کې دغه کیفیت غوره گڼلی دی. (مستطوي علی مرقاة المفاتیح ص: ۳۰۱، کتاب المسائل ص: ۴۷۲)

داستسقاء دعاء

صاحب دنور الايضاح رحمه الله داستسقاء لپاره دا دعاء نقل کړې چې هغه به موږ د ترجمې سره را

نقل کړو: اَللّٰهُمَّ اسْقِنَا غَيْثًا مُّغِيثًا اي الله! موږ اوبه کړه! په داسې باران سره کوم چې د سختۍ

(وچکالۍ) ختمونکی وي هَيِّئْ لَنَا مَرِيضًا مبارک وي، خونلور (په زړه پورې) وي (او بعضو دې ترجمه کړې ده:

داسې باران چې په ظاهري او باطني اعتبار سره فايده مند وي) مُرِيضًا (اوداسې باران چې) شين گياړه راوستونکی (د غمخې

زغونونکی) وي عَذَقًا زيات اورېدونکی وي مُجْبِلًا (د ټولې غمخې) پټونکی وي (یعني داسې باران چې په وښو سره غمخه

پټه کړي، یا پټونکي وي د آسمان، په وروني سره) سَخًّا پرلپسې (مسلل) اورېدونکی وي طَيِّقًا عام (یا متواتر) باران

وي (چې د ټولې غمخې نیونکی وي) وَأَثْبًا دوامداره وي.

لنډه دا چې داستسقاء پر موقع له نبي کریم ﷺ څخه شو کلمات ثابت دي، چې له هغوی څخه یو په متن کې ذکر سوي کلمات دي کوم چې د یادولو قابل دي، یا دې په مثل الفاظو سره دي بله دعاء وکړي،

مثلاً "اللهم اسق عبادک وبهیمتک وانشر رحمتک وأضي بلدک المیت". (انوار الايضاح، شفاء الارواح)

بَابُ صَلَاةِ الْخَوْفِ

(دا) باب د بهري د لمانځه (په بيان کي) دی

تشرېح: داستسقاء او خوف د لمانځه تر مينځ مناسبت دا دی چي د دواړو مشروع کېدل د عارض په وجه دي، خوا په استسقاء کي عارض سماوي او غير اختياري دی يعني د باران منقطع کېدل او وچکالي، او په صلاة الخوف کي عارض اختياري دی يعني جهاد چي د هغه سبب د کافر کفر او د ظالم ظلم دی، څرنگه چي غير اختياري شی اقوی وي، نو ځکه يې استسقاء مخکي کړه.

ټوله امت پر دې متفق دی چي صلاة الخوف نن هم مشروع دی (د نبي ﷺ د زمانې سره خاص نه دی، بلکي مشروعيت يې باقي دی)، صرف امام ابو يوسف رحمه الله اختلاف کوي، هغه فرمايي چي د نبي ﷺ له زمانې څخه وروسته صلاة الخوف نسته، بلکي اوس به د خوف په حالت کي دوه امامان جوړول کيږي او خلک به دوي ډلي کيږي او هر امام به جلا خپلي ډلي ته پوره لمونځ ورکوي، او دا د نبي کریم ﷺ خصوصيت وو چي هر سړي به خپل آخري لمونځ په نبي ﷺ پسي کول غوښتل، نو ځکه نبي کریم ﷺ به هري ډلي ته يو، يو رکعت لمونځ ورکوي، لنډه دا چي امام ابو يوسف رحمه الله له نبوي دور څخه وروسته د صلاة الخوف مشروعيت نه تسليموي، لېکن دا صحيح نه ده، ځکه د سنن بيهقي په يواثر کي راغلي دي چي ابو موسیٰ اشعري رحمه الله په خپله زمانه کي صلاة الخوف وکړی، همدارنگه له سعد بن ابی وقاص، ابو عبيده بن الجراح څخه هم صلاة الخوف ثابت دی، په همدې وجه د طرفينو رحمه الله په نېز صلاة الخوف اوس هم مشروع دی او د دوی قول راجح هم دی.

(الدر المختار مع الشامية ج: ۱، ص: ۶۲۵)

او صلاة الخوف څه جلا لمونځ نه دی، بلکي د جهاد او جنگ کولو په دوران کي چي کله د فرضي لمانځه وخت راسي او دا خطر او بېرته وي چي که ټوله خلک په جماعت مشغول سي، نو دښمن به حمله وکړي، حال دا چي ټوله خلک صرف په يوه امام پسي لمونځ کول غواړي، نو دوی به دوي ډلي سي چي يوه به د دښمن د مقابلې لپاره ودرېږي او بله به په امام پسي ودرېږي، طريقه به يې څه وروسته ذکر سي.

د صلاة الخوف بيان او طريقه

إِنْ اشْتَدَّ الْخَوْفُ مِنْ عَدُوٍّ أَوْ سَجُومٍ كَهَاجِرٍ سَخْتَةٍ سَيَبْرَهُ لَه دښمن يا له درنده څخه وَقَفَ
الْإِمَامُ طَائِفَةً بِأَرَاءِ الْعَدُوِّ نَوَدِي دروي امام يوه ډله په مقابله کي د دښمن وَصَلَى بِطَائِفَةٍ رُكْعَةً او

لَمَوْنُخٍ دِي وَرَكْرِي بِلِي دِلِي تِه يورِ كَمَت (كه چيري مسافروي) وَرَكْعَتَيْنِ لَمَوْنُخًا اودوه رَكَعَتِه كه چيري مقيم وي وَ مَصَّتْ هَذِهِ إِلَى الْعَدُوِّ وَ جَاءَتْ تِلْكَ اوبيا) ولاه دي سي دغه (اوله) دله و دبنمن ته او هغه (بله) دي راسي (كوم چي دبنمن منته ولاه وه) فَصَّلَ بِهِمْ مَا بَقِيَ نو لَمَوْنُخٍ دِي وَرَكْرِي هغو ته كوم چي پاته دی (او هغه يورِ كَمَت دی كه چيري مسافروي اودوه رَكَعَتِه دي كه چيري مقيم وي) وَ سَلَّمَ اوسلام دي و كرخوي وَ ذَهَبُوا إِلَيْهِمْ اولاړ دي سي دوی (دابله) د دبنمن و طرف ته وَ جَاءَتِ الْأُولَى وَ اتَّخَذُوا بِلَا قَرَاءَةٍ وَ سَلَّمُوا وَ مَضَوْا اورا دي سي اوله دله (كوم چي دامام سره اول لَمَوْنُخ كړی وو) او پوره دي كړي (خپل پاته لَمَوْنُخ) بغير له قرائت شخه او سلام دي و كرخوي او ولاړ دي سي (و دبنمن ته) ثُمَّ الْآخَرَى وَ اتَّخَذُوا بِقَرَاءَةٍ بيا (دي راسي هغه) بله دله او پوره دي كړي (خپل پاته لَمَوْنُخ) په قرائت سره وَ صَلَّى فِي الْمَغْرِبِ بِالْأَوَّلِ رَكْعَتَيْنِ او لَمَوْنُخ دِي وَرَكْرِي (مام) د ماښام په لمانځه كي اولي دلي ته دوه رَكَعَتِه وَ بِالْثَانِيَةِ رَكْعَةً اودومي (بلي) دلي ته يورِ كَمَت.

اللغات: ﴿عَدُوٌّ﴾ دبنمن، د مذکر او مؤنث، واحد او جمع ټولو لپاره ويل کيږي، حيني وخت ددې تشبيه او مؤنث هم جلا استعمال کيږي، جمع: أَعْدَاءٌ، عَدَاةٌ، جمع الجمع: أَعَاذٍ، ﴿طَائِفَةٌ﴾ دخلکو جماعت، دله، جمع: طَائِفَاتٌ وَ طَوَائِفُ، ﴿إِزَاءٌ﴾ مقابله، بېلواړه: په مقابله کي، په مقابل کي، مخامخ، آزَى يُوَازِي مَوَازَاةَ الزَّجْلِ: يو د بل مقابل او نژدې کيدل.

تشرېح: ددې لمانځه سبب اشتدادِ خوف دی او د دبنمن حاضر بېل او نژدې موجود بېل يې شرط دی، مصنف رَجَنَه الله سبب د باب په شروع کي او شرط د باب په آخر کي ذکر کړی دی، دبنمن برابره ده انسانان وي، يا درنده حيوانات وي، يا مثلاً لوی اژدها ماران وي، يا يو داسي بل شی وي مثلاً په لوی اور کي د سوځېدلو يا په آوبو کي د غرقېدلو بېره وي، نو د ټولو لپاره ددې لمانځه حکم برابر دی.

ښکاره دي وي چي صلاة الخوف په مختلفو طريقو سره نقل سوی دی، امام ابو داؤد رَجَنَه الله اته (۸) طريقې، ابن حزم رَجَنَه الله شوارلس (۱۴) طريقې او ابو الفضل عراقی رَجَنَه الله اوولس (۱۷) طريقې ذکر کړي دي، خو د احتياقي په نېز افضله او غوره طريقه د لاندې مذکوره طريقه ده (كوم چي په نور الايضاح کي هم ذکر سوي ده او موږ له خپل شرحي فتح الايضاح شخه تفصيلاً را اخيستي ده).

حاصل د طریقې دادی چي کله ټوله حاضر خلگ (مثلاً ټوله بهامدين) پر دې ټينگار وکړي چي موږ صرف په دې يوه امام پسي لمونځ کوو. مثلاً په دوی کي يو څوک بزرگ شخصيت وي چي ټوله په هغسي پسي لمونځ کول غواړي، نو طريقه يې داده چي امام دي خلگ دوي ډلي (دو، جماعه) کړي، د مثال په توگه يوه د "غزنوي صاحب" ډله او بله د "فاروقي صاحب" ډله، نو له دوی څخه دي يوه ډله مثلاً د "فاروقي صاحب" ډله پر محاذ (سنگر) باندي د دښمن د مقابلې لپاره ودرېږي او د "غزنوي صاحب" ډلي ته دي امام يو رکعت لمونځ ورکړي، دا هغه وخت چي که چيري لمونځ دوه رکعتيز وي مثلاً د سهار لمونځ وي يا سفرانه لمونځ کوي (يعني په څلور رکعتيز لماتځه کي قصر کوي او دوه رکعت کوي)، او که د ماښام لمونځ وي يا څلور رکعتيز لمونځ وي، نو بيا به هغو (د غزنوي ډلي) ته دوه رکعت لمونځ ورکړي، کله چي دا يو رکعت يا دوه رکعت پوره کړي يعني کله چي دا ول رکعت له دويمې سجدي څخه سر را پورته کړي يا (په ماښام او څلور رکعتيز لماتځه کي) د دويم رکعت له دويمې سجدي څخه سر را پورته کړي، نو دا ډله (يعني د غزنوي صاحب ډله) دي په پښو ولاړه سي او دشمن مقابلې ته دي ودرېږي، او دويمه د فاروقي صاحب ډله دي راسي (او تر څو چي دا دويمه ډله را رسيږي، تر هغه وخته دي امام کښني، انتظار دي وکړي او چي هغوی راسي، نو) امام دي هغو ته يو رکعت يا دوه رکعت لمونځ ورکړي (يعني که دوه رکعتيز لمونځ وي، يو رکعت دي ورکړي، کوم چي دامام آخري رکعت سو او که څلور رکعتيز لمونځ وي، نو دوه رکعت دي ورکړي، کوم چي دامام آخري دوه رکعت سوه)، څرنگه چي دا دامام آخري يو رکعت يا آخري دوه رکعت سوه، نو ځکه اوس دي امام په آخر کي کښني، تشهد دي ووايي او سلام دي وگرځوي، او دغه دويمې ډلي يعني د فاروقي صاحب ډلي صرف يو رکعت يا دوه رکعت پوره سو، نو هغوی دي دامام سره سلام نه گرځوي، بلکي بيرته دي د دښمن مخ ته ولاړه سي، او د غزنوي ډله دي بيرته راسي، او خپل پاته لمونځ يعني دويم رکعت يا درېيم او څلورم رکعت دي پوره کړي او سلام دي وگرځوي، او دا بيرته راتگ ضروري نه دی، بلکي که د دوی خوښه وي، نو پر خپلو ځايو هم دا پاته لمونځ پوره کولای سي (شاه، ۱۷۱، ج ۱)، او دا اوله ډله يعني د غزنوي صاحب ډله دي په دې خپل پاته لماتځه کي قرائت نه کوي، ځکه دوی په خپل پاته لماتځه يعني په دويم رکعت يا په درېيم او څلورم رکعت کي لاهقين دي، ځکه چي اول يو رکعت يا اول دوه رکعت يې دامام سره نيولی وه، نو ځکه آخري پاته لمونځ به بغير له قرائت څخه وکړي، ځکه پر لاهق قرائت نسته، تر سلام گرځولو وروسته دي د غزنوي ډله د دښمن مخ ته ولاړه سي، او د فاروقي ډله دي بيرته راسي او خپل پاته لمونځ يعني يو رکعت يا دوه رکعت دي پوره کړي او سلام دي وگرځوي، او د دوی لپاره هم بيرته راتگ ضروري نه دی، او دوی يعني د فاروقي صاحب ډله (کوم چي دويمه ډله ده) په خپل دويم رکعت کي مسبوقين دي، ځکه چي دوی دامام سره دويم رکعت يا آخري دوه رکعت نيولی وه، اول يو رکعت يا دوه رکعت ځني تېر سوي وه، او څوک

چې مسبوق وي، هغه به د قرائت سره خپل پاته لمونځ پوره کوي، نو ځکه د فاروقي صاحب ډله به خپل پاته لمونځ قرائت سره پوره کړي. (ماغود از انوار الايضاح و شفا الارواح بتبیین)

فایده: که د خوف په حالت کې حاضر خلک (مثلاً مجامعین) په یوه امام پسي په لمونځ کولو باندي ټینګار او اختلاف نه کوي، نو بیا غوه او افضل دا ده چې دخلکو یوه ډله دي د دښمن د مقابلې لپاره ودرېږي او بلې ډلې ته دي امام پوره لمونځ ورکړي او کله چې لمونځ ختم سي نو دا ډله دي د دښمن مقابلې ته ولېږي او هغه بله ډله کوم چې مخکې د دښمن پر مقابله وه، په هغوی کې دي یو کس ته حکم وکړي چې هغو ته پوره لمونځ ورکړي، ګواکې دامن د حالت په څېر دي دواړه ډلې په دوو جلا امامانو پسي جماعت وکړي.

وَمَنْ قَاتَلَ أَوْ خُوكَ فِي قِتَالٍ (جنگ) وکړي (په لمنځه کې) بَطَلَتْ صَلَاتُهُ نو باطلېږي لمونځ یې.

وَإِنْ اشْتَدَّ الْخَوْفُ او که سخته (زیاته) سي (دښمن) بېره صَلُّوا رُكْبَانًا فَرَادًى بِالْإِسَاءِ إِلَى أَيْ جِهَةٍ قَدَرُوا نو لمونځ دي وکړي دوی د سپر تیا په حالت کې تنها، تنها په اشاره کولو سره وکوم طرف ته چې دوی قدرت ولري وَلَمْ تُجْزِئْ بِهَا خُضُورٌ عَدُوٍّ او نه جائز کیږي (صلاة الخوف) بغیر له حاضرېدو د دښمن څخه.

اللغات: ﴿فَرَادًى﴾ دا خلاف القیاس د فَرَدٌ جمع ده او دلته په ترکیب کې حال دی لکه څرنګه چې

رُكْبَانًا حال دی، تنها، تنها (یوازې، یوازې)، ﴿إِسَاءٌ﴾ د افعال د باب مصدر دی: اشاره کول.

تشریح: فرمایي چې دغه لمونځ گزاران دي د لمانځه په حالت کې د دښمن سره جنگ و قتال نه کوي، که چیرې قتال وکړي، نو لمونځ یې باطلېږي؛ دلیل دا دی چې د احزاب په غزا کې له نبی کریم ﷺ څخه څلور لمنځونه فوت سوه چې هغه یې بیا وروسته راوگرځول، که قتال د لمانځه په حالت کې جائز وای، نو نبی ﷺ به د لمنځونه په خپل وخت کې اداء کړي وای، نه به یې پرېښوولای، معلومه سوه چې د لمانځه په حالت کې قتال جائز نه دی.

د امام مالک رَحِمَهُ اللهُ په نېز د لمانځه په حالت کې په قتال کولو سره لمونځ نه فاسدېږي، دلیل

یې دا دی ﴿وَلْيَأْخُذُوا حِذْرَهُمْ وَأَسْلِحَهُمْ﴾ اسورة النساء: ۱۱۰، په دغه آیت سره دلیل په دې توګه نیسي چې په دې آیت کې په لمانځه کې د وسلې اخیستلو حکم سوی دی او ښکاره ده چې د لمانځه په حالت کې وسله اخیستل د همدې قتال لپاره کېدلای سي، نو ثابت سوه چې د لمانځه په حالت کې قتال کول جائز دي، احناف جواب ورکوي چې د لمانځه په حالت کې د وسلې اخیستلو حکم

ځکه سوی دی چي د دښمن د حملې کولو په صورت کي ژر استعمال کړل سي، دا مطلب یې نه دی چي د لمانځه په حالت کي دي قتال هم وکړي.

فان اشتد الخوف صلوا رکبانا فرائی الخ: بیا که د دښمن بهر وږه سخته سي په دې توگه چي مسلمانانو ته له سپارلیو څخه د شوه کېدلو موقع لا هم نه ورکوي، نو په داسي صورت کي پر خپلو سپارلیو په ناستي درکوع او سجدې په اشاره سره تنها، تنها لمونځ کول جائز دي؛ ځکه الله تعالی فرمایي ﴿قُلْ خُفُّوا قَرِيبًا أَوْ زُكِّيَانًا﴾ (سورة البقرة: ۲۳۹) (بیا که تاسي ته بېره وي، نو لمونځ وکړئ! په ولاړي ادرېدو سره یا د سپر تیا په حالت کي).

او د قبلي طرف ته که مخ نه سي اړولای، نو وکوم طرف ته چي ممکنه وي، لمونځ دي وکړي.

دلته د "زُكِّيَانًا" يعني د سپر تیا په حالت کي د لمونځ کولو قید ځکه لگول سوی دی چي د پیاده تللو په صورت کي لمونځ جائز نه دی، ځکه پیاده (په پښو) تلل عمل کثیر دی، او د "فَرَادَى" يعني د تنها، تنها لمونځ کولو قید ځکه لگول سوی دی چي د جماعت د لمانځه لپاره د مکان متحد کېدل ضروري دی (چي دامام او مقتديو ځای به متحد اېږي)، او ښکاره خبره ده چي د سپر تیا په حالت کي د سپرو کسانو مکان متحد نه دی، لېکن که پریوه سپارلي دوه یا زیات کسان سپاره وي، نو د اتحاد مکان په وجه اقتداء صحیح کیږي چي په دوی کي یو امام سي او تر شا سپاره کسان لمونځ پسي وکړي؛ ځکه په دې صورت کي دامام او مقتديانو مکان متحد دی.

ولم تجز بلا حضور عدو: يعني صلاة الخوف همغه وخت جائز دی کله چي دښمن مخامخ حاضر وي، او که دښمن لیري وي (په دې توگه چي د حملې خطر یې نه وي)، نو صلاة الخوف جائز نه دی، تر دې چي که مجاهدین د لیري څخه نور خلگ وړيني او پر هغو د دښمن غومان وکړي یا مثلاً د لیري څخه پر څارویاتو د دښمن غومان وکړي او له بهري څخه صلاة الخوف وکړي، وروسته ښکاره سي چي دا څو دښمن نه وو، نو هغه لمونځ به راگرځوي؛ ځکه د صلاة الخوف د جائز کېدلو شرط د دښمن حاضر بدل او موجود بدل دي؛ ځکه د دښمن له حضور څخه بغیر د صلاة الخوف ضرورت نسته.



بَابُ الْجَنَائِزِ

(دا) باب د جنازې (د احکامو په بیان کې) دی

تشریح: کله چې مصنف رَحْمَةُ اللهِ د هغه احکامو له بیان څخه فارغه سو چې د هغوی تعلق د انسان د ژوند سره دی، نو اوس مناسبه معلومه سوه چې هغه احکام بیان کړي کوم چې د انسان د مرګ او تر هغه وروسته حالت سره تعلق لري، خصوصاً د صَلَاةِ الْخُوف سره یې مناسبت دا دی چې په قتال کې ځینې وخت مرګ پېښ سي، نو ځکه یې تر صَلَاةِ الْخُوف وروسته باب الجنائز بیان کړی.

جنازې جمع د "جنازة" ده، د جیم په فتحه سره "جَنَازَة" مري ته ویل کیږي، او د جیم په کسره سره "جَنَازَة" تابوت او هغه تختې ته ویل کیږي چې پر هغې مری پرې ایستل کیږي، بعضو ددې برعکس ویلي دي. (شفا، الارواح)

د مړ کېدونکي کس احکام

وَلَيْ اَلْمُحْتَضَرُّ الْقَبْلَةَ عَلٰى يَسِينِهِ مخامخ دي کړل (منځ دي وگرځول سي) د قَرَبِ الْمَوْتِ کس (کوم چې د زکندن په حالت کې وي) د قبلي و طرف ته پر خپل راسته بغل وَلْيَقِنَ الشَّهَادَةَ او تلقین دي ورکول سي (دغه قَرَبِ الْمَوْتِ کس ته د کلمې) د شهادت (مراد ځني شهادتین يعني د شهادت دواړي کلمې) قِيَانُ مَاتَ بیا که هغه (قَرَبِ الْمَوْتِ کس) مړ سي شَدَّ لَحْيَاهُ نو ودي ترل سي د هغه زامې وَعُظْبُضَ عَيْنَاهُ او ورپټي دي کړل سي د هغه سترګې.

اللغات: ﴿وَلْيَقِنَ﴾ د تفعیل له باب د واحد مذکر غائب ماضي مجهولي صیغه ده. ددې باب ډېري معناوي نقل سوي دي چې له هغوی څخه یې یوه معنی ده: مخامخ کول، منځ پر قبله کول، منځ وگرځول (معجم الوسيط)، ﴿لَقِنَ﴾ د تفعیل له باب مخکینی. صیغه ده: لارښوونه، پوهول، په ټینګه ورته ویل، د چا مخته په لوړ آواز سره څه ویل چې هغه یې ووايي (دلته همدا آخري معنی مراد ده)، ﴿شَدَّ﴾ د نصر له باب ماضي مجهوله ده، شَدَّ يَشُدُّ شَدًّا: تړل، کشول، ﴿لَحْيَاهُ﴾ د لام په فتحه سره تشبیه د لځمې ده. د اضافت په وجه نون د تشبیه حذف سو، زامه (زُامِه)، هغه هلوکي چې ژرره باندي راشنه

کيږي (چې راسته او چپه دواړو طرفو ته دي)، همدارنگه هغه هلبو کی چې غاښونه پکښې (راشته سوي)

دي. ﴿غَضَضَ﴾ د تفعیل د باب ماضي مجهوله ده: بندول، ور پټول.

تشریح: کله چې پر انسان د مرګ علامې ښکاره سي، نو سنت داده چې دغه قریب الموت کس دي په راسته اړخ باندې مخ پر قبله پرې باسي؛ ځکه په قبر کې د مړي د ایښوولو سنت طریقه همدغه ده. نو پر هغه په قیاسولو سره به قریب الموت کس هم په دې طریقه سره پرې باسل کيږي، ځکه دا کس وقبر ته نژدې دی، او ستوني ستخ پرې باسل یې هم جائز دي او بعضو دغه کیفیت (یعني ستوني ستخ...) مختاره او غوره کیفیت شمېرلی دی؛ ځکه په دې کیفیت کې روح ډېر په آسایي سره وځي، په دې صوت کې به د قریب الموت کس پښې د قبلې و طرف ته وي او سر به یې د مشرق و طرف ته وي، خو په دې صورت کې دي د هغه تر سر لاندې بالینت یا بل یو جگ شى هم کښېښول سي، د دې لپاره چې مخ یې د قبلې پر طرف سي او د آسمان و طرف ته نه سي، لېکن د دې کیفیت په باره کې هیڅ نص نه دی ذکر سوی، نو ځکه مصنف رَحْمَةُ اللهِ اُولَیْهِ السَّلَام د کیفیت ذکر کړی او هم هغه سنت دی.

فایده: مړ کېدونکي کس ته اَلْمُحْتَضَرَّ ویل سوي دي، دا ځکه چې هغه ته مرګ حاضر بلونکی دی، یا د مرګ فرشته هغه ته حاضر ښیږي، د مرګ نښې او علامې دا دي چې (۱) د انسان پښې سُستې (مړې) سي، ولاړېدلای نه سي، (۲) ساه یې سره ټوله سي او تېزي پکښې راسي، (۳) پزړه یې کره سي، (۴) د خصیتینو (خوتو) پوست یې اوږد سي (او وېر ښیږي).

د تلقین حکم

وَلَقِّنَ الشَّهَادَةَ: فرمایي چې قریب الموت کس ته دي د شهادتینو تلقین ورکول سي، دا مستحب عمل دی. د تلقین طریقه داده چې کله پر انسان د مرګ آثار او علامې ښکاره سي، نو یو څوک دي د هغه سره کښېني او په لوړ آواز سره دي شهادتین (کلمه شهادت) یعنی "أَشْهَدُ أَنْ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا رَسُولُ اللَّهِ" ووايي، او هغه ته دي حکم نه کوي چې ته دا کلمه ووايه!، ځکه پر هغه دا وخت ډېر د سختۍ وخت وي، داسې نه (نعموښاته) چې انکار وکړي، نو خاتمه به یې پر کفر سي، او کله چې دا قریب الموت کس یو وار کلمه ووايي، نو تلقین ورکونکی دي چپ سي او دا کوښښ دي نه کوي چې هغه یې بار، بار ووايي؛ ځکه مقصد دا دی چې آخري کلام د هغه له خولې څخه کلمه مبارکه ووځي، نو کله چې هغه کلمه وويله، مقصود حاصل سو، نو ځکه اعاده ته یې ضرورت نسته.

فایده (۱): تر مرگ او ښخولو وروسته په قبر کې مري ته د تلقین ورکولو په باره کې درې قولونه بیان سوي دي (طریقه به یې په آخر کې ذکر سي): ① یو قول دادی چې په قبر کې تلقین مشروع دی، ② دویم قول دادی چې په قبر کې تلقین غیر مشروع دی، لهنداله هغه څخه به منع کول کیږي، ③ درېیم قول دادی چې کوم خلک تلقین کوي، هغوی دي نه منع کول کیږي؛ ځکه په دې کې څه ضرر نسته، او کوم خلک چې یې نه کوي، هغو ته به د تلقین هدایت نه کول کیږي، ځکه که چیرې مؤمن مړ سوی وي، نو هغه ته خو د تلقین ضرورت نسته او که کافر مړ سوی وي، نو هغه ته تلقین هیڅ فایده نه کوي، لنډه دا چې عمل پر دواړو دی یعنې د مرگ (زکندن) او دفن (ښخولو) دواړو په وخت کې تلقین کیږي. (عمدة الله)

او په قبر کې د تلقین طریقه او صورت دادی چې کله مړی دفن (ښخ) کړل سي او خلک ولاړ سي، نو یو څو خاص کسان دي درې واړه دا ووايي چې اې فلان بن فلان! ووايه "لَا إِلَهَ إِلَّا اللَّهُ"، بیا دي درې واړه ورته ووايي چې اې فلانکيه! ووايه چې زما رب الله دی، زما دین اسلام او زموږ نبي (پېغمبر) حضرت محمد ﷺ دی (په لنډه وینا دا چې مري ته دي د نکیر منکر د سوال او جواب یادونه وکړي او همدارنگه هغه ته دي د ثابت قدمۍ دعاء وکړي، لکه څرنگه چې په حدیث کې وارد دي: "قال: كان النبي ﷺ إذا فرغ من دفن الميت وقف عليه، فقال: استغفر للأعيكم وأسأله بالتشيعت، فإنه الآن يسأل" ابو داؤد شریف، حدیث رقم: ۱۳۲۲۱). (شفاء الأرواح بحواله الايضاح الصباح، ثرة النجاشي)

فایده (۲): د مړ کېدونکي کس (قرب الموت) سره ﴿سورة يس﴾ ویل مستحب دي، په دې سره د مرگ په سختي کې کمی راځي، او د ﴿سورة الزعد﴾ ویل هم ښه گڼل سوي دي، په دې سره په روح وتلو کې آسانی راځي.

فایده (۳): همدارنگه کله چې انسان مرگ ته نژدې سي (زکندن یې سي)، نو په دې وخت کې دي قربان، همسایه گان او ملگري (دوستان) وهغه ته راسي، یا په بله وینا پر هغه دي پوښتنه وکړي؛ ځکه دا د هغه آخري وخت دی، نو په دې آخري وخت کې دي د هغه سره ملگرتیا وکړي او د هغه خلعت دي وکړي، د مريض پر عیادت ډېر زیات ثواب وارد سوی دی.

او صاحب د "انوار الايضاح" د "مراقی الفلاح" په حواله سره لیکلي دي چې په آخري وخت کې د مړ کېدونکي کس تنده ډېره زیاته وي، نو ځکه شیطان یخي اوبه د ځان سره راوړي او وایي چې ووايه! زما څخه بغیر بل هیڅ معبود (خدای) نسته، زه به تا ته اوبه درکړم (نعود بالله من ذلک)، حاضر خلک دي مړ کېدونکي کس ته اعتماد او ډاډ ورکړي چې الله تعالی به ستا سره ښه معامله وکړي. ته د الله سره ښه گومان وساته!، په حدیث کې دي "أَنَا عَشَدُّ لَكَ عَبْدِي بِس" یعنې زه بنده ته د

هغه د گومان مطابق بدله (جزا) وړ کوم. که چیرې هغه ښه گومان ساتي، نو ښه بدله، کښې بده بدله وړ کوم. (مراقي الفلاح ص: ۳۰۸)

فَوَان مَاتَ شُدْ لِحَيَاةٍ وَغُتُّضَ عَيْنَاهُ: کله چې انسان مړ شي او روح یې له تنه ووځي، نو د هغه زامي دي په کپړه وغیره سره وتړل سي او د هغه طريقه داده چې د کپړې یوه پراخه رېښکۍ دي د هغه له زني څخه لاندې راوستل سي او پر سر دي غوټه کړل سي چې خوله یې سره ونیول سي او خلاصه پاته نه سي، او دواړي سترگي دي یې وړ پټي کړل سي د دې لپاره چې ښه معلوم سي؛ ځکه که خوله او سترگي یې خلاصه پاته سي، نو صورت یې نامناسبه او خوناکه معلومېږي، او د دې لپاره چې د غسل په وخت کې یې خولې ته اوبه داخله نه سي. او د سترگو د وړ پټولو په وخت کې دي دادعاء ووايي: "بِسْمِ اللَّهِ وَعَلَى مِلَّةِ رَسُولِ اللَّهِ ﷺ اَللّهُمَّ يَسِّرْ عَلَيْهِ اَمْرًا وَسَهِّلْ عَلَيْهِ مَا بَعْدَهُ وَ اَسْعِدْهُ بِبِقَاءِكَ وَاجْعَلْ مَا خَرَجَ اِلَيْهِ خَيْرًا مِمَّا خَرَجَ عَنْهُ" (الله تعالی! په نامه سره او د رسول الله ﷺ پر دین (داعمل کوم) اې الله! آسانه کړه! پر دې مړي دده کار موجود حالت او آسانه کړه! پر دده تر دې وروسته حالات او نېکبخته یې کړه! په خپل ملاقات ایدیدار سره او وگرځوه! هغه ځای چې ورغلی دی ایښي تېرو اخرو اې بهتره له هغه ځای څخه چې ځني تلی دی ایښي دنیا).

د مړي د اېښولو او غسل وړ کولو طريقه

وَوَضَعَ عَلَى سِرِّيهِ مُجْتَمِرٌ وَتَرَا: او کښېښول دي سي (مړی) پر داسې کټ (تخته) کوم چې (په یو خوشبوي سره) لوگي کړل سوی (خوشبویه کړل سوی) وي په طاق شمېر سره (یعني چې د هغه تختي سره یو خوشبوي په طاق شمېر سره دودول سوې وي) **وَسِتْرَ عَوْرَتِهِ** او پټ دي کړل سي د هغه عورت **وَجُرْدَ عَنْ ثِيَابِهِ** او (بیا) لڅ دي کړل سي له خپلو جامو څخه (یعني جامې دي ځني وکښل سي) **وَوَضَعِي بِلَا مَضْمُونَةٍ وَاسْتَشْشَاتِي** او اودس دي وړ کول سي بغیر له خولې پرېوللو او پزي پرېوللو څخه (یعني په پزه او خوله کې دي اوبه نه وړاچوي او نه وړپرېولي) **وَصَبَّ عَلَيْهِ مَاءٌ مُغْفَلٌ يَسْدِرُ اَوْ حُرْضِي** او ودي بهول سي پر هغه داسې اوبه چې جوش وړ کول سوی وي دبیري په پانو (بلگونو) یا په زمۍ بوتې کې **وَإِلَّا فَالْقَرَاءُ** کښې بیا خالص اوبه (یعني که دبیري پاني وغیره نه وي، نو بیا دي په خالص اوبو سره غسل وړ کول سي) **وَعَسَل رَأْسَهُ وَخَيْتَهُ بِالنَّخْلِ** او پرېول دي سي د هغه سر او بریسه په گل خطمي (خبرو گل اهل خبرو!) سره **وَأَضْحَجَ عَلَى يَسَارِهِ** او (بیا) دي پرې ایستل سي پر چپه اړخ **فَيُغْسَلُ حَتَّى**

يَعْلَمُ الْمَاءُ إِلَى مَا يَلِي الشَّخْتِ مِنْهُ او پرېولل دي سي (اوبه دي پرې واچول سي) تردې چي اوبه ورسپري هغه حصې ته کوم چي د تختې سره متصله ده ثُمَّ عَلَى يَمِينِهِمْ كَذَلِكَ بيا پر راسته اړخ (دي پرې ايستل سي او پرېولل سي) همداسي ثُمَّ أُجْلِسَ مُسْنَدًا إِلَيْهِ بيا دي کښېنول سي په تکیه کولو سره و خپل ځان ته (يعني بيا دي غسل وړکونکی مری کښېنوي او پر ځان دي يې تکیه کړي چي غوڅار نه سي) وَمَسَّحَ بَطْنَهُ رَقِيقًا اولاس دي تېر کړي دده پر نس په نرمۍ سره وَمَا خَرَجَ مِنْهُ اوکوم شه (نجاست) چي يې له نس څخه راووشي غَسَلَهُ هغه دي پرېولي وَلَمْ يُعَذِّ غَسَلُهُ او نه دي راگرځول کيږي دده غسل (له سره) وَنُشِفَ بِشَوْبٍ او (بيا) دي مری وچ کړل سي په يو کپړه سره وَجُعِلَ الْحُنُوطُ عَلَى لِحْيَتِهِمْ وَرَأْسِهِ او ودي لگول سي حنوط خوشبويي دده په ږيره او سر باندې وَالْكَافُّونَ عَلَى مَسَاجِدٍ او (وې لگول سي) کافور دده د سجدې په اندامونو باندې (چي هغه تندي، پزه، دواړه لاسونه، څنگونه او دواړې پښې دي).

الغات: ﴿مَجْئِرٌ﴾ د تفعیل له بابه اسم مفعول دی، ذافعال له بابه هم راځي، جَعَزَ مَجْئِرٌ كَجَعَزَ: خوشبواره يعني ښه بوی لرونکی شی دودول (لوگی کول)، يعني عود يا داسي بل ښه بوی والا شی پر اُور (سکروټو) ايښوول او سوځول او کله چي يې دودان پورته سي نو پر چا پاروي (تختې) شا وخوا درې يا پنځه واړه گرځول، نو د "مَجْئِرٌ" معنی ده: په يو خوشبواره شي سره لوگی کړل سوی، يا په بله وينا: د خوشبواره شي په دود سره خوشبويه کړل سوی، ﴿وَأَسْرَ طَاقٌ﴾ عورة جمع: عورات، هغه ځايونه چي په شريعت کي يې پټول (ستر) واجب وي، ﴿جَزَدٌ﴾ د تفعیل له بابه ماضي مجهوله ده، مصدر: تَجَرَّدَ: له يو چا څخه کپړې کښل، لڅول، ﴿مَضْفَضَةٌ﴾ د فاعلي باب مصدر دی: په خوله کي اوبه اچول او گرځول چي په بله وينا خوله پرېولل ورته وايي، ﴿اسْتَشَاقٌ﴾ د استفعال باب مصدر دی: په پزه اوبه کښول (په پزه کي اوبه اچول)، پزه پرېولل، ﴿غَسَبٌ﴾ د نصر د باب ماضي مجهوله ده، مصدر صَبَّأ: اوبه اچول، بهول (بيول)، ذافعال له بابه مفعول دی، په اصل کي مَغْسَى وو، ياء متحرک وه، دما قبل د مفتوح کېدلو په وجه ياء يې په الف سره بدله کړه، بيا دوه ساکنه سره جمع سوه، الف يې وغورځوی او په رسم الخط کي ياء باقي پرېښوول

سوه. ﴿سُذِرَ﴾ دبيري درخته، دلته ځني مراد دبيري پاني (بلگونه) دي. ﴿حُضِرَ﴾ يو ډول بوټي دی چې د صابون کار کوي، چې پخوا به د کپړو او د لاسو د پرېولو لپاره استعمالېدی، دې ته اشنان هم ويل کيږي. او په پښتو کې يې ددې معنی په بروځه "بروزه" سره کړې ده، او ځينو په زمی سره کړې ده.

﴿قَرَّاحٌ﴾ (فتح القاف) خالص اوبه (چې بل څه په کې نه وي) (معجم لغة الفقهاء). ﴿حُطِّلِجٌ﴾ (د خا. په فتحه سره هم ويل کېدای سي. خو کړه يې اکثره ده): خيرو گل، توت گل. يو ډول نفع مند بوټی دی چې سور او سپين گل لري چې د دواء په توګه همدارنګه د صابون په توګه استعمالېږي او د صابون په ډول څک کوي (خطمي اصلاً په عراق کې ډېر دی او د يوناني طبيبانو سره پيدا کيږي، او دې گل ته په گرمسېر کې بيلاندی ګل ويل کيږي، ځکه بلگونه يې دبيلاندی د بلگونو سره مشابه دي، او ګلان يې نور ښه هم ست). ﴿نُشِفَ﴾ د ضرب له بابې ماضي مجهوله ده، د

تفعیل له بابې هم راتللی سي يعنې نَشَفَ: په ټوکري داسې بل شي سره وچول. ﴿حُطِّطَ﴾ يو ډول عطر دی چې له بېلابېلو عطرونو څخه جوړېږي، د څو خوشبو ګانو يو مرکب کوم چې تر غسل وروسته پر مري مري، ﴿كَافُورٌ﴾ يو ډول خوشبویه (ترخه غونډي) سپينه ماده ده کوم چې د کافور له ونې څخه تر لاسه کيږي او د دواء او داسې نورو لپاره استعمالېږي.

تشرېح: کله چې مري ته د غسل ورکولو اراده وکړي، نو مري دي پر يو تخته کېښول سي، دا د دې لپاره چې اوبه له مري څخه لاندي وبهيري، او د مري تر اېښوولو مخکې دي هغه تختې ته عود لرګی يا بل خوشبودار ښه وږم لرونکی شی وډول سي لکه صندل، لويان او داسې نور (يعنې ښه بوی والا بوټی يا داسې بل شی دي سکرو ته کړل سي او پر تخته دي شاوخوا وگرځول سي چې دود يې پر تخته ولګيږي)، او دا کار دي په طاق شمېر يعنې اوار يا ۳ يا ۵ واره وسي، ځکه په دې کې د مري تعظيم دی، او طاق شمېر ځکه ښه دی، چې رسول الله ﷺ فرمايلي دي: إِنَّ اللَّهَ وَتُرْوَحُوبُ الْوَتَرُ (الله طاق دی طاق خونبوي).

وستار عورتله: کله چې مري پر تخته کېښول سي، نو د هغه عورت دي له نامه څخه تر زنگنو پورې په يو کپړه سره پټ کړل سي؛ ځکه ستر المورث فرض دی، او د ظاهر روايت مطابق عورت غليظه يعنې د ټپل او ډېر پټول کافي دي او صاحب د هدايې او داسې نورو د همدې تصحيح کړې ده، لېکن اول قول له حديث څخه اخيستل سوی دی، نو پر هغه عمل پکار دی. (عمدة الله)

وجزد: د مري پر عورت د کپړې تر اچولو وروسته دي په نرمي سره د هغه ټوله جامې وکښل سي؛ د دې لپاره چې د مري لمبول او پاکول ممکن سي.

ووضی بلا مضضه واستنشاق: بیا دي مړي ته اودس ورکول سي دلمانځه داودس په څېر، لېکن خوله او پزه دي نه ور پرېولل کيږي: ځکه بیا به له خولې څخه اوبه را ایستل مشکل وي، بلکې بعضي فقهاؤ ویلي دي چې غسل ورکونکي دي پر خپله گوته لنډه کپړه یا پمبه وپېچي او دمړي په خوله کې دي یې دننه کړي او دهغه پر غاښونو، اوریو، تالو او شونډانو دي یې ومړي او د پزي په سوريو کې دي یې هم وگرځوي، نو دا جائز دي او په دې زمانه کې پر همدې عمل دی. (حاشیه: عمده الله)

یادونه: که مړی جنب وي یا حیض او نفاس والا ښځه وي، نو بیا دهغه خولې او پزي ته اوبه رسول ضروري دي که نه، صحیح داده چې ضروري نه دي (عمده الله)، همدارنگه که مړی داسې پچي وي چې په لمانځه او روژه نه پوهیږي یعنې ذی شعوره نه وي، نو بعضي وایي چې هغه ته به اودس نه ورکول کيږي، لېکن صحیح داده چې هغه ته دي هم اودس ورکول سي. (عمده الله)

وَصَبَّ عَلَيْهِ مَاءٌ مُغْلٍ بِسَدْرٍ أَوْ حَرَضٍ وَإِلَّا فَالْقُرْآنُ: او تر اودس وروسته دي دمړي پر بدن اوبه وبهول سي یعنې مړي ته دي غسل ورکول سي؛ دژوند پر حالت په قیاس کولو سره، او په کومو اوبو سره چې مړي ته غسل ورکول کيږي، په هغه اوبو کې دي دبیري پاڼو ته یا دبروڅي (یادزمی) بوتی ته جوش ورکول سوی وي (یعنې دشیان دي پکښې را ایښول سوي وي)، ځکه په دې توگه مړی ښه پاکيږي، او که له دوی څخه یوشی نه وي، نو ساده اوبه هم کافي دي (لېکن هغوی به گرمي کړل سوي وي، ځکه چې هغوی ښه پاکول کوي).

غسل رأسه ولحيته بالخطي: فرمایي چې دمړي سر او ږیره دي په خطمي گل سره پرېولل سي؛ ځکه خطمي گل هم هغه کار کوي کوم چې یې صابون کوي یعنې خیره له بدن څخه لیري کوي. او که خطمي نه وي نو په یو داسې شي سره دي یې پرېولي چې په هغه باندې سر او ږیره ښه صفا سي مثلاً صابون او داسې نور، که دشیان نه وي، نو خالص اوبه کافي دي.

وأضجع على يساره فيغسل حتى يصل الماء إلخ: تر دې ټولو کارونو وروسته دي مړی پر چپه اړخ پرې ایستل سي او له سر څخه تر پښو پوري دي درې واړه دهغه پر بدن اوبه واچول سي او دومره دي واچول سي چې اوبه د بدن لاندې د تختې سره لگیدلې حصې ته ورسېږي، یا په بله وینا چې چپه اړخ او د چپه اړخ سره لگېدلي تختې ته ورسېږي، او بیا دي مړی پر راسته اړخ پرې ایستل سي او هغسي دي درې واړه اوبه پرې واچوي تر دې چې اوبه لاندې د تختې سره لگېدلې حصې ته ورسېږي؛ اول به مړی ځکه پر چپه اړخ پرې ایستل کيږي چې په راسته طرف شروع کول سنت دي او په دې طریقه کې غسل له راسته طرف څخه شروع کيږي.

ثم اجلس مسنداً إليه ومُسَمَّ بطنه رقيقاً وما خرم منه إلخ: بيا دې غسل وړکونکی دامړی کښېنوي او خپل ځان ته دې يې تکیه کړي (يعني خپلو زنگنو يا سينې ته دې يې تکیه کړل سوی کښېنوي) او د هغه نس دې په نرمي سره وموړي (او په کراره دې يې ورکښېکاږي)؛ ځکه که دمړي په نس کې يو څه وي، هغه به راووځي چې وروسته کفن ککړ نه کړي، او که دمړي له نس څخه يو څه راووځي، نو صرف هغه دې پرېولي او د غسل راگرځولو ضرورت نسته، او نه دا ورس راگرځولو ضرورت سته.

ونشف بثوب: تر غسل وړکولو وروسته دې دمړي بدن په يوه پاک ټوکر سره وچ او صفا کړل سي؛ ددې لپاره چې کفن لوند نه سي، تر دې وروسته دې کفن ور واغوستل سي.

وجعل الحنوط على رأسه ولحيته والكافور على مساجده: او دمړي پر سر او بږړه دې حنوط ولگول سي، حنوط له څو ډوله عطرونو څخه جوړیو ډول خوشبويي ده چې هغه ته تاسو ددې زمانې په اعتبار سره عطر مجموع (يا گلچين عطر) هم ويلای سي، او دمړي د سجده پر اندامونو يعنې پر تندي، پزه، پښو، لاسونو او زنگنو باندې دې کافور ومېرل سي؛ ځکه چې حنوط او کافور دواړه خوشبو داره او ښه بوی لري او د سجده اندامونه د کرامت او احترام زيات لائق دي او کافور له چينجيو څخه د حفاظت ذريعه هم ده. (صاحب د انوار الايضاح د تحفة الألعى په حواله سره ذکر کړي دي چې د غسل په آخر وار کې پر مړي داسې اوبه اچول پکار دي چې کافور په ګډسوی دی؛ ځکه په دې سره بدن ژر نه خرابېږي، په کافور کې خاصيت دادی چې په کوم څه کې هغه استعمال سي، په هغه کې ژر تغير نه راځي، دريمه فايده يې داده چې د کافور لگېدلو په وجه مضره خړندلې او داسې نور نه ورنژدې کېږي، په همدې وجه خلک په کتابو او کپرو کې د کافور گولۍ اړدي، دريمه فايده يې داده چې کافور تېزه خوشبويي ده، نو که تر غسل وړکولو وروسته بيا هم په بدن کې څه بلېبوي پاته وي، نو هغه به د کافور په خوشبويي کې ورکه سي).

فايده (۱): غسل وړکونکی دې د غسل وړکولو په دوران کې دادعاء وايي "عَفْرَأَتِكَ يَا رَحْمَنُ" (اې الله په خپل خاص بخښني سره ده ته بخښه وکړه!). (اشرف الايضاح)

فايده (۲): که يو معذوره کس وي چې له هغه نجاست بهيږي او نه بنديږي، نو پر هغه همداسې په دې حالت کې د جنازې لمونځ کول صحيح دي. (رد المحتار ج: ۱، ص: ۶۴۰)

فايده (۳): مړي ته د غسل وړکولو حکمت دادی چې کوم (مسلمان) بنده له دنيا څخه کوچ وکړي او د آخرت و طرف ته روانيږي، نو شريعت حکم کړی دی چې هغه په تعظيم او اکرام سره رخصت کړل سي او دمړي د تعظيم لپاره تر دې بله ښه طريقه نسته چې هغه په ښه پاک حالت کې ولېږل سي او ښه پاکه کپړه ورواغوستل سي، رخصت کړل سي. (تحفة الألعى ج: ۳، ص: ۳۹۱)

وَلَا يُسْتَرُ شَعْرُهُ وَلَا يَحُتُّهُ أَوْ نَه دې ږمنځول کيږي د هغه وړېښتان او ږیره وَلَا يَقْضُ ظُفْرُهُ وَشَعْرُهُ او نه دې پرېکول کيږي د هغه نوکان او د هغه وړېښتان.

اللغات: ﴿يُحْج﴾ د تفعلیل له بابۍ مضارع مجهوله ده، ددې باب په صله کې چې "شعر" (وړېښتان)

ذکر سي، نو معنی یې ده: ږمنځول. ﴿يَقْضُ﴾ د نصر له بابۍ مضارع مجهوله ده، قض يقض قضا: نوکان وغیره پرېکول (کاټول).

تشریح: فرمایي چې د مړي وړېښتان او ږیره دې نه ږمنځول کيږي؛ ځکه دا ټوله بڼیان د زینت او ښکلا لپاره دي او مړی له زینت څخه مستغني دي، او نقلي دلیل دادی چې له حضرت عائشې زین الله عنها څخه په دې باره کې پوښتنه وسوه، نو هغې وفرمایل "عَلَّاهُ تَلْصُقُ مَتَعَكُ" (صند عبد الرزاق، سنن بیهقي) (یعني تاسې ولي دخپل مړي تندي کشوی؟) گواکي حضرت عائشې زین الله عنها د مړي سر ږمنځول ناخوښه وگڼل او د کراهت اظهار یې وکړی، نو ځکه یې ږمنځول یې په تندي کښولو سره تعبیر کړل، لهندا داسې کول مکروه تحریمي دی. همدارنگه د مړي نوکان دې نه پرېکول کيږي او نه دې یې د یو ځای وړېښتان پرېکول کيږي، بلکې څرنگه چې وي، پر هغه حالت دي پرېښوول سي؛ ځکه دا د مړي اجزاء دي او د مړي سره یو ځای ښخول کيږي، نو بیا یې د جلا کولو څه معنی ده؟! (انوار، شفاء الارواح، تبیل)



تر مرگ وروسته د خاوند او ښځي حکم

ښځه خپل خاوند ته غسل ورکولای سي؛ ځکه د عدې (عدت) پوره کېدلو تر وخته پوري هغه ددې خاوند په نکاح کې پاته ده، لېکن خاوند خپلې ښځې ته غسل نه سي ورکولای؛ ځکه د ښځې تر مرگ وروسته د دوی تر مینځ دنکاح او زوجیت تعلق ختم سو، اوس خاوند د هغې په حق کې اجنبي (پردي) سو، لکه څرنگه چې أم ولد خپل مالک ته غسل نه سي ورکولای؛ ځکه د مالک تر مرگ وروسته هغه آزاد سو او د مالک له ملکیت څخه ووتله. او کوم چې په بعضي عوامو کې دا خبره مشهوره ده چې خاوند نه دخپلې ښځې جنازه پورته کولای سي، نه یې قبر ته شو کولای سي او نه یې مخ ته کتلای سي، دا محض غلطه خبره ده، صرف غسل ورکول او بغیر له حائله د هغې بدن مسه کول ممنوع دي. (شفاء الارواح بحواله عمدة الفقه)

د ښځې مشکل حکم

مسئله دا ده چې ښځې مشکل ته به نه سړی غسل ورکوي او نه ښځه، بلکې که دده یو نژدې قرب (نې رحم محرم) وي هغه به ښځه وي او که سړی وي، هغه دي ده ته تیمم ورکړي بغیر له کپړې

پېچلو څخه پر لاسو، او که اجنبي وي، نو هغه دي پر لاس کپړه وپېچي او تيمم دي ورکړي، همدا ظاهر روايت دی، او د بعضو قول دادي چي خنثی 'مشکل' ته دي په داسي (باريکه) جامه کي غسل ورکول سي کوم چي له اوبو څخه مانع نه وي. او که خنثی 'مشکل' کوچنی بچي وي چي د شهوت عمر ته نه وي رسېدلی (يعني بالغ يا قریب البلوغ نه وي)، نو هغه ته سړی هم غسل ورکولای سي او ښځه هم. (شفاء الارواح)

د کوچني بچي حکم

که داسي کوچنی بچي مړ سي چي هغه ته په کتلو سره شهوت نه راځي، نو هغه ته ښځه غسل ورکولای سي، همدارنگه که داسي کوچنی انجلی مړه سي چي د شهوت حد ته نه وي رسېدلی، نو سړی غسل ورکولای سي، او کوم هلک يا انجلی چي د شهوت حد ته رسېدلی وي، هغوی د بالغانو په حکم کي دي، نو داسي هلک ته صرف سړی (نارینه) او داسي انجلی ته صرف ښځه غسل ورکولای سي.

د مړي مچولو حکم

د مړي سره د مینې او محبت په وجه یا له هغه څخه د تبرک حاصلولو په غرض که هغه مچ کړل سي، نو څه پروا نسته، لېکن که په شهوت سره وي، نو حرام دي. (شفاء الارواح)

د سړي د کفن بیان

وَكَفَنَهُ سُنَّةُ إِذَا رُؤِيَ قَبِيضٌ وَلِقَافَةٌ او د سړي کفن د سنت په اعتبار سره (يعني د سړي لپاره سنت کفن) ازار (لنگ) دی او قميص دی او لقافه (اوږد څادر) دی وَكَفَايَةُ إِذَا رُؤِيَ وَلِقَافَةٌ او (د سړي کفن) د کفایت په اعتبار سره (يعني کفایي کفن) ازار دی او لقافه ده وَكَرُورَةٌ مَا يُوجَدُ او د ضرورت په اعتبار سره (يعني کفن ضرورت) هغه دی کوم څه چي پيدا سي (يعني غوړه کپړه چي تر لاسه سي. د ضرورت په وخت کي هغه کافي ده).
وَلَفٌّ مِنْ يَسَارَةٍ او مړی دي وپېچل سي (ونښتل سي، په کفن کي اول) له چپه طرف څخه ثُمَّ مِنْ يَمِينِهِ بیا له راسته طرف څخه وَعُقْدَانٌ خِيفٌ اِثْنَتَا عَشْرَةَ او کفن دي غوټه کړل سي (وترل سي) که چيري د هغه د خلاصېدلو بېره وي.

اللغات: ﴿إِذَا رُؤِيَ﴾ لنگ، جمع: أُرِدُّرٌ وَأَزْرَرَةٌ. ﴿لِقَافَةٌ﴾ هغه څه چي مړی پکښي وپېچل سي، مراد ځنې هغه څادر دی چي ټوله بدن پکښي پټ سي، جمع: لَقَائِفٌ. ﴿كَفَايَةُ﴾ دومره مقدار چي محض کافي سي. ﴿لَفٌّ﴾ د نصر له بابو ماضي مجهوله ده، مصدر: لَفًّا: پېچل، د "يسار" او "يمين"

دواړه ضميرونه د "إزار" و طرف ته راجع دي كوم چي په مخکينۍ جمله کي دی. او په دې عبارت کي ودي طرف ته هم اشاره ده چي إزار او لفافه دي هريو جلا. جلا وپيچي، ﴿عَقْدًا﴾ د ضرب له بابه ماضي مجهوله ده. مصدر: عَقَدًا: غوټه ورکول، تړل، ﴿انتشار﴾ دافتعال باب مصدر دی: غوړېدل (خلاصېدل).

تشرېح: کفن درې قسمه دی: ① کفن سنت (کفن مسنون)، ② کفن کفائي، ③ کفن ضرورت، کفن سنت دسري (نارینه) په حق کي درې (۳) کپړې دي: ① إزار (يعني لنگ)، لېکن دابه له سر څخه تر پښو پوري وي، ② قميص، دابه له غاړي څخه تر پښو پوري وي (بغير دلسټونو څخه)، ③ لفافه، دابه دمري تر قد څخه اوږدوي يعني له سر او پښو څخه به دومره تېرو وي چي دواړه طرفونه يې و تړل سي، دا تر ټولو د پاسه پر مري پېچل کيږي. مذکور ددريو کپړو پر ستوالي دليل دادی چي نبي کریم ﷺ ته دسُحُولِيَه (په يمن کي ديو علاقې نوم دی) په درې سپينو کپړو کي کفن ورکول سو.

و کفایة إزار و لفافه: دسري لپاره کفن کفائي (کفن کفایه) دوې کپړې دي: ① یوازار، ② او بل لفافه، لهندا که دسري په کفن کي صرف دا دوې کپړې وي، نو دا هم بېله کراهت صحیح دي؛ د کفن کفائي دليل د حضرت ابو بکر صديق ﷺ قول دی کوم چي يې په خپل مرض الموت کي وفرمايل چي "زما دا دوې کپړې پرېولئ! او ما ته کفن پکښي راکړئ!"، او بل دا چي دژوندي ادنیٰ (کم از کم) جامه دوې کپړې وي، نو تر مرگ وروسته به هم پر دوو کپړو اکتفا کول جائز وي.

فایده: که يو څوک وصیت وکړي چي ما ته فقط په دوو کپړو کي کفن راکړئ! یا ما د فلانکي سره په يوه قبر کي ښخ کړئ!، نو د هغه دا وصیت به نه عملي کول کيږي؛ ځکه دا وصیت يې خلاف سنت دی، او که دا وصیت وکړي چي زما د جنازې لمونځ دي فلانکي کس راکړي حال دا چي هغه حقدار (من له حق التفتد) نه وي او د جنازې دلمانځه لپاره بل حقدار کس موجود وي، نو د هغه دا وصیت باطل دی؛ ځکه په دې کي وحشت دی د صاحب الحق (حقدار) لپاره. (رد المحتار ج: ۱، ص: ۶۵۰)

و ضرورتاً ما یوحّد: د کفن درېيم قسم کفن ضرورت دی، کفن ضرورت دسري او ښځي لپاره دادی چي څومره کپړه هم تر لاسه سي چي کم از کم دومره وي چي ټوله بدن په پټ سي برابر ده نوې کپړه وي او که زړه وي، او که دومره قدر هم نه وي، نو له خلکو څخه دي يې وغواړي او هغه دي ورپورته کړي، او که دا هم نه سي کېدلای، نو د سر پر طرف دي يې واچوي او د پښو طرف ته چي څومره اندازې ښکاره (لڅه) پاته سي، هغه په وښو او داسي نورو سره پټول واجب دي؛ د کفن ضرورت دليل دادی چي حضرت مصعب ابن عمير ﷺ چي کله شهيد سو، نو هغه مبارک ته فقط په يوه کپړه کي کفن ورکول سو. (شفاء الارواح، تعميل)

سړي ته د کفن ورکولو طريقه

وَلُفَّتْ مِنْ يَسَارَةٍ ثُمَّ يَمِينُهُ **الخ**: په دې عبارت کې پر مړي د کفن پېچولو طريقه بيان شوې ده، تفصيل يې دا دی چې اول دي لقاغه هواره کړي (يا په بله وينا په دريو شخړو کې چې کوم اوږد شخړه دی، اول دي هغه پر چپر کېت هواره کړي)، او پر لقاغه د پاسه دي ازار هواره کړي (وغوروي)، او پاته سوه درېيمه کپړه يعنې قميص هغه دي په مړي واغوندي او مړی دي پورته کړي او پر هواره سوي کفن (يعنې پر ازار او لقاغه) دي يې پرې باسي، (بيادي دهغه پر سر، ږيره او ټوله بدن خوشبويي ولگول سي او دهغه د سجدې پر اندامونو دي کانفور ولگول سي، لکه مخکې چې ذکر سوه)، بيادي اول ازار چپه طرف پر مړي راواړوي (وپېچي)، بيا راسته طرف، د دې لپاره چې راسته طرف د پاسه راسي، بيادي په همدې توگه لقاغه باندې وپېچل سي، بيا دي په يورينکې وغيره سره د سر او پښو په طرف کې کفن وتړل سي، د دې لپاره چې په لاره کې خلاص نه سي. (شفا، الارواح، مراقى الفلاح)

فايده: کفن به نه د ډېر اعلى او قېمتي کپړې وي او نه به د ډېر کمزوري کپړې وي او د کفن لپاره سپينه کپړه تر ټولو غوره او افضله ده؛ ځکه نبی کریم ﷺ فرمايلي دي "البِسْوَ مِنَ الْبِيَاضِ؛ فَوَاتَهُ مِنْ خَيْرِ ثِيَابِكُمْ وَكَفَنُوا فِيهَا مَوْتَاكُمْ" (ابوداؤد)، (يعنې تاسي سپيني جامې اغوندي؛ ځکه دا بهتره کپړې دي او په هغوی کې خپلو مړو ته کفن ورکوئ!)، او په دې کې نوې او خړه (پرېولل شوې) کپړه سره برابر ده (يعنې برابر ده، هغه سپينه کپړه نوې وي او که خړه انځر، اوي).

او په دې باره کې قاعده داده چې کومه کپړه په ژوند کې اغوستل جائز دي، په هغه کې کفن ورکول هم جائز دي او د کومي کپړې اغوستل چې مکروه يا حرام دي، په هغه کې کفن ورکول هم مکروه يا حرام دي، لکه څرنګه ښځې ته په ورښمي کپړه کې کفن ورکول جائز دي او سړي لږه حرام دي.

د ښځې د کفن بيان

وَكَفَنُهَا سُنَّةٌ او د ښځې کفن د سنت په اعتبار سره (يعنې د ښځې سنت کفن) وَرُفُّوا اِزَارًا وَخِمَارًا وَ لِقَافَةً وَخِرْقَةً تَرْسُطُ بِهَا كَدْيَاهَا قميص دی او ازار (لنگ) دی او پوښی دی او لقاغه (اوږد شخړه) دی و يوه ټوټه کپړه (سینه بند) دی چې په هغه سره به وتړل سي دهغې تيان (سینه) وَكَفَايَةً اِزَارًا وَ لِقَافَةً وَخِمَارًا او د کفایت په اعتبار سره (کفایي کفن) ازار دی او لقاغه ده او پوښی دی وَتَلْبِيسُ الدِّرْعِ اَوَّلًا او قميص دي اول ور واغوستل سي ثُمَّ يُجْعَلُ شَعْرُهَا صَفِيرًا تَيْنَ عَلَيَّ صَدْرَهَا قَوْقُ الدِّرْعِ بيادي دهغې ورښتان دوه چو تيان (دوې پښتې) کړل سي په سینه باندې (دي کېښول سي) پر

قميص د پاسه **ثُمَّ الْخِصَارُ فَوْقَهُ تَحْتَ الْبِقَافَةِ** بيا پورنى د قميص د پاسه تر لفافه (اوږد خادر) لاندې **وَتَجَسَّرُ الْأَكْفَانُ أَوَّلًا وَتَسْرَا** او لوگى دې کړل سي (په خوشبوي سره) کفنونه اول وار (يعني مخکې تر دې چې مړى په هغوى کې ونښتل سي) په طاق شمېر سره.

اللفات: ﴿خمار﴾ (بکسر الخاء): پورنى، سړيند، دلته ځنې مراد درې لاسه (درې ذراع) اوږد خادر دى، ﴿خرقة﴾ د کپړې ټوټه رېښکۍ، دلته سينه بند مراد دى کوم چې به له سينې (تيو) څخه تر ورنو پورې وي، ﴿نديهاها﴾ نديا: تشنيه د ندي: تى، سينه، جمع: أَثِدْ وَثِدَيْ، ﴿جمر﴾ د تعميل له بابه د واحد مؤنث غائب مضارع مجهول ده، څه مخکې يې وضاحت وسو: ښه بوى لرونکى شى دودول (لومړى کول)، يعني عود يا بل داسې بل ښه بوى والا شى پر سکرو ټوټو ايسنول او سوځول او چې کله يې دودان پورته سي، نو پر کفن په طاق شمېر سره گرځول را گرځول چې په بوى سره يې خوشبوئاره سي، "اکفال" يې ځکه د جمع په صيغه سره ذکر کړى دى چې په کفن کې څو کپړې وي (يعني قميص).

إزار، لفافه او داسې نور)، و تَسْرَا دا صفت دى د مصلر محذوف يعني تحميرا و تَسْرَا.

تشرېح: د ښځې لپاره سنت کفن (کفن مسنون) پنځه کپړې دي، درې هغه کپړې دي کوم چې د سړي کفن دى او بل خمار (پورنى اسړندا) دى او بل سينه بند دى، يعنې ① إزار، ② قميص، ③ لفافه، ④ خمار (پورنى) چې هغه درې لاسه کېدل پکار دي، ⑤ او سينه بند (د تيود تېرلو لپاره)، چې په هغه کې افضل داده چې له سينې څخه تر زنگنو يا ورنو پورې وي، او که تر نامه (نو) پورې وي، نو هم صحيح ده او دومره به اوږد وي چې تر ل کېدای سي؛ دليل د حضرت أم عطيه رَضِيَ اللَّهُ عَنْهَا حديث دى چې کله د نبى کریم ﷺ لور مبارکه حضرت زينب رَضِيَ اللَّهُ عَنْهَا وفات سوه، نو نبى کریم ﷺ غسل ورکړ نو ته ښځو ته همدا پنځه کپړې ورکړې.

و کفاية إزار و لفافه و خمار: او د ښځې لپاره کفايې درې کپړې دي: ① إزار، ② لفافه، ③ او خمار؛ ځکه د ښځې ادنى (کم تر کم) جامه چې هغه يې په خپل ژوند کې اغوندي او چې په هغه کې لمونځ بېله کراهت جائز دى، هغه درې کپړې دي.

کفن کفايې په اختياري حالت کې دى او په دې مقدار کې هيڅ کراهت نسته، اوله دې مقدار څخه کپړې کمول يعنې د سړي لپاره صرف يوه کپړه او د ښځې لپاره دوې کپړې استعمالول که بېله ضرورت نه وي، نو مکروه دي او د ضرورت په وخت کې بېله کراهت جائز دي.

ښځې ته د کفن ورکولو طريقه

وتلبس الذرم أولاً ثم يجعل شعرها ضفرتين إلى مخ: ښځې ته د کفن ورکولو طريقه داده چې د کفن له کپړو څخه دې اول وار ښځې ته قميص ور واغوندي، تر دې وروسته دې لفافه (اوږد خادر) هوار

کړي. بیا دي پر هغه د پاسه سینه بند هوار کړي او پر هغه د پاسه دي ازار هوار کړي، بیا دي ښځه پر دغه هوار سوي کفن کښېږدي او د هغې ورښتیا ندي د دې حصې کړي او پر قمیص د پاسه دي یې پر سینه واچوي، یعنې د ورښتیا نويو حصه دي پر سینه راسته طرف ته کښېږدي او بله چپه طرف ته، تر دې وروسته دي یې خمار (پورنۍ) په سر او ورښتانو باندې ور واچوي (په دې توگه چې دشا لخوا دي یې باندې را تاو کړي او پر سینه دي یې واچوي د نقاب په څېر) او هغه دي نه ترې او نه دي یې پېچي (او دا کوم بعضي ښځي چې د ژوند په څېر پورنۍ ور پر سر کوي او پېچي، د محض بې اصل او خلاف سنت دي)، بیا دي ازار باندې را واري (و پېچي) اول چپه طرف، بیا راسته طرف، تر هغه وروسته دي په همدې توگه سینه بند (خرقه) باندې را و پېچي (کوم چې به تر ورنو یا زنگنو پوري وي او د سینه بند سرونه دي و ترې اغوته دي ورکړي)، بیا دي لفافه په هغسې توگه باندې را و پېچي کوم چې د سرې لپاره بیان سو (او که سینه بند تر لفافه وروسته په آخر کې باندې را و پېچي، نو دا هم جائز دي، همدارنگه که سینه بند تر خمار وروسته او د ازار تر پېچولو مخکې و ترې، نو هم جائز دي)، بیا دي په یو رښکۍ باندې د سر او پښو په طرف کې کفن و ترې او دملا په طرف کې دي یې هم و ترې، چې په لاره کې یو ځای خلاص نه سي.

امام شافعي رحمه الله فرمایي چې د ښځې ورښتان به درې حصې کول کیږي چې یوه حصه به دشا و طرف ته اچوي؛ ځکه روایت سوی دی چې حضرت ام عطیې چې کله د نبی کریم ﷺ لور حضرت رقیبې زين الله عنها ته کفن ورکوي، نو د هغې ورښتان یې پر دریو حصو تقسیم کړي وه، احناف جواب ورکوي چې دا د حضرت ام عطیې زين الله عنها فعل دی، په حدیث شریف کې د دې ذکر نسته، نه نبی کریم ﷺ هغې ته د دې تعلیم ورکړی دی، او بل دا چې دشا و طرف ته اچول د زینت لپاره وي، حال دا چې مړی له رښت او ښکلا څخه مستغنی سوی دی.

وتجتر الکهان وترا: په دې عبارت کې کفن ته د یو خوشبوداره شي د دودولو حکم سوی دی چې په طاق شمېر یعنې درې، یا پنځه واره دي کفن ته غوډیا لوبان وغیره دودول سي، تر هغه وروسته دي پر مړي و پېچل سي، له پنځو وارو څخه زیات دي نه ورته دودول کیږي؛ ځکه نبی کریم ﷺ دخپلې لور و کفنو ته په طاق وارو سره د خوشبويي وړ کولو امر کړی دی. تر دې وروسته دي پر مړي لمونځ و کړي. (امری الفلاح، تبیل)

فایده: پر مړي په دریو موقعو کې خوشبويي لگول مستحب دي: ① څه وخت چې یې روح وځي، ② کله چې غسل ورکوي، ③ او کله چې کفن ور واغوستل سي. (الطبای فی شرح الکتاب علی هامش الجوهرة ج: ۱، ص: ۱۳۶) فایده: له دودولو څخه (اصلاً) خوشبوداره کول مراد دي، یعنې کفن دي هسي په یو ډول سره خوشبوداره کړل سي چې ښه بوی ځني پورته سي، هغه که دیو شي په دودولو سره وي او که په عطر و سره وي، یا په یو بل خوشبوداره شي سره وي، او دا کار په طاق شمېر سره کول سنت دي. (فتح الهدایه)



فصل (في الصلاة على الميت)

(دا) فصل (د جنازې د لمانځه په بيان کي) دی

تشرېح: په حديث کي دي چي د يوه مسلمان پر بل مسلمان شپږ حقوق دي چي له هغوی څخه يو د جنازې سره تلل او د جنازې لمونځ دی (مسلم شريف، ادب المفرد للبغاري)، دا حديث حضرت ابو هريره رضي الله عنه روايت کړی دی، همدارنگه د جنازې د لمانځه پر فرضيت د امت اجماع ده، خو د جنازې لمونځ فرض عين نه دی، بلکي فرض كفايه دی چي که يې بعضي مسلمانان اداء کړي، نو د ټولو له غاړي څخه ساقطیږي.

څرنگه چي تر کفن وروسته د جنازې د لمانځه پړاو راځي، نو ځکه صاحب د کتاب رَجَعَهُ الله تر تکفين وروسته د جنازې د لمانځه فصل بيانوي، يا په بله وينا دا چي غسل او کفن شرط دي او د جنازې لمونځ يې مشروط دی، او قاعده داده چي القرطبي يده عل الشروط.

د جنازې په لمانځه کي شرکت کونکي لږه زېږي: د جنازې په لمانځه سره نه صرف دا چي مري ته فايده رسيږي، بلکي خپله دا لمونځ کونکی هم له سماعت څخه نه محروميږي او دده لپاره هم د بخښني وعده ده، لکه څرنگه چي په يوه روايت کي دي چي رسول الله ﷺ وفرمايل: انسان ته دهغه تر مرگ وروسته تر ټولو مخکي بلله دا ورکول کيږي چي دهغه د جنازې سره تلونکي ټولو کسانو ته بخښنه کيږي (همداسي د جنازې د لمونځ کونکو په باره کي هم نقل سوی دی). (التريغ والترهيب، مکمل، ۵۲۲۴)

د افسوس ځای: نن سبا عموماً د جنازې پر موقع ځيني خلگ د جنازې د لمانځه څخه ليري ولاړ ليدل کيږي او کله چي له هغو څخه پوښتنه وسي چي په جنازه کي شرکت ولي نه کوئ!، نو بعضي دېې اودسيا غږ پېښوي او بعضي وايي چي د جنازې دعاء موياده نه ده، حال دا چي دا ټوله کمزوري اعداوي دي؛ ځکه پاکي حاصلول څه مشکل نه دي او پاته سوه دعاء خبره، نو هغه خو د جنازې د لمانځه په فرائضو کي داخله نه ده بلکي دهغه فرائض صرف دوه دي: ① قيام (ولاړه)، ② خللو واره تکبير ويل، دومره آسانه عبادت د غفلت په وجه پرېښودل ډېره د محرومي خبره ده. (کتاب الصلوات، ۵۶۱)

د جنازې د لمانځه بيان

السُّلْطَانُ أَحْتَقُ بِصَلَاتِهِ بَاجَا (بادشاه) زيات حقدار دی دمري (جنازې) د لمانځه وَهِيَ قَرَضُ كَفَايَةٍ او هغه (د جنازې لمونځ) فرض كفايه دی وَشَرَطُهَا إِسْلَامُ الْمَيِّتِ وَطَهَارَتُهُ او دهغه شرط دمري

مسلمان والی او پاکوالی دی (چې مری به مسلمان او پاک وي) ثُمَّ الْقَاضِي إِنْ حَضَرَ بیا قاضي (زیت حقدار دی) که چیرې حاضر (موجود) وي ثُمَّ إِمَامُ الْحَيِّ بیا د کلي (محلې) امام ثُمَّ الْوَلِيِّ بیا (د مری) ولي (سرپرست) وَلَهُ أَنْ يَأْذَنَ لِغَيْرِهِ او هغه (ولي) ته دا حق سته چې اجازه ورکړي بل چا ته.

اللغات: ﴿السلطان﴾ باچا (بادشاه)، جمع: سَلَطِين،

تشریح: د جنازې د لمونځ کولو اول حقدار سلطان یعنې د مسلمانانو باچا (امیر المؤمنین) دی. په دې شرط چې هغه حاضر وي؛ ځکه د سلطان په موجودیت کې که بل څوک مخته کړل سي او امام جوړ کړل سي، نو په دې کې د سلطان توهین او سپکاوی دی. حال دا چې د سلطان تعظیم واجب دی، او له سلطان څخه مراد هغه کس دی چا ته چې پر خلکو ولایت حاصل وي برابره ده هغه خلیفه وي یا د هغه نائب وي.

هی فرض کفایه: فرمایي چې د جنازې لمونځ فرض کفایي دی، که هیڅوک هم د جنازې لمونځ نه وکړي او مسلمان مری د لماتڅه څخه بغیر ښخ کړل سي، نو کومو خلکو ته چې معلومه ده، هغوی ټوله گنهاره کیږي، او که صرف یو کس یې هم اداء کړي، نو د ټولو له ذمې څخه دا فرض ساقطیږي؛ ځکه د جنازې د لماتڅه لپاره جماعت شرط نه دی.

او فرض کفایي ځکه دی چې د لمونځ پر ټولو فرض کول محال دي یاد عرج سبب گرځي،

او صاحب د تسهیل په دلیل کې دا حدیث پېش کړی دی "صَلُّوا عَلَى صَاحِبِكُمْ" (مصنف ابن ابی شیبه) (تاسې پر خپل ملګري د جنازې لمونځ وکړئ!)، "صَلُّوا" صیغه د امر ده او امر د وجوب لاره وي، بیا د فرض عین نه کېدلو دلیل یې دا دی چې که د جنازې لمونځ فرض عین وای، نو نبي کریم ﷺ به خپله هم لمونځ باندې کړي وای، حالاتګي نبي کریم ﷺ عز پرېش کړی او پر هغه یې لمونځ نه وکړی. (په مصنف ابن ابی شیبه کې مذكوره حدیث په مختلفو روایاتو سره په په مختلفو واقعاتو کې نقل سوی دی چې په اکثر وېش کې نبي کریم ﷺ لمونځ کول هم نقل سوي دي او په بعضو کې نه دي نقل سوي).

وشرطها إسلام الميت: ①... د جنازې د لماتڅه لپاره شرط دا دی چې مری به مسلمان وي؛ ځکه

پر کافر د جنازې لمونځ کول جائز نه دی، لکه څرنګه چې په قرآن مجید کې دي ﴿وَلَا تُصَلِّ عَلَى أَكْوَافِهِمْ عَتَا أَبَدًا﴾ (سورة التوبة: ۱۸۴) (او لمونځ مه کوه! پر دوی یوه باندې کوم چې مړ سي هېڅکله)، او بل دا چې د جنازې لمونځ شفاعت او د بخښنې سپارښت دی او د کافر لپاره شفاعت مفید نه دی.

وطهارته: ②... دویم شرط دای چي مړی به پاک وي؛ ځکه مړی په یوه اعتبار سره د قوم امام دی؛ ځکه چي مړی د قوم (امام او مقتديانو) مخ ته ایښوول ضروري دي، نو ځکه دهغه لپاره طهارت هم شرط دی.

طهارت يعني د مړي بدن، کفن او ځای له نجاست حقیقه څخه پاکېدل او د مړي بدن له نجاست حکمیه څخه پاکېدل، د بدن د پاکېدو مطلب دای چي هغه ته به غسل ورکول سوی وي، او که تر غسل وروسته او تر کفن ورکولو مخکي دهغه له بدن څخه نجاست ووځي، نو هغه دي صرف پر پولل سي، د غسل راگرځولو ضرورت نسته، او که تر کفن ورکولو وروسته نجاست راووځي، نو هغه معاف دی او لمونځ صحیح دی، او د کفن د پاکېدو مطلب دای چي پاک کفن به ورکول سوی وي او که وروسته د مړي د نجاست د وتلو په وجه کفن ناپاکه سي، نو معاف دی او لمونځ صحیح دی، د ځای د پاکېدو مطلب دای چي مړی به پر پاک کت یا تخته ایښوول سوی وي، او پاته سو پر کوم ځای چي د مړي کت یا تخته ایښوول سوې وي، دهغه ځای پاکوالی شرط نه دی، په هر حال کي بالاتفاق لمونځ صحیح دی. (عمدة القدر)

فایده: په نور الايضاح کي پر مذکور دوو شرطونو لاندې خلور شرطونه هم اضافه سوي دي يعني د جنازې د لمانځه د صحیح کېدو مکمل شپړ طونه دي:

③... مړی (میت) د امام مخ ته د قبلې و طرفته کېدل، که مړی د امام شاته وي، نو لمونځ نه صحیح کیږي.

④... د مړي ټوله بدن موجودېدل، یا د بدن زیاتره حصه د سر سره یا بغیر له سره، یا د بدن نیمه حصه د سر سره موجودېدل، که دومره اندازه مړی هلته موجود نه وي، مثلاً فقط سړیې موجود وي، یا نیم بدن بغیر له سره موجود وي، نو پر هغه د جنازې لمونځ صحیح نه دی، همدارنگه د غائب کس د جنازې لمونځ صحیح نه دی.

⑤... څوک چي پر مړي د جنازې لمونځ کوي، هغه به پر یو سپارلي سپور نه وي، لهذا که څوک د سپر تیا په حالت کي د جنازې لمونځ اداء کړي، نو نه صحیح کیږي، لېکن که غږ وي چي دهغه په وجه نه سي راشوه کېدلای مثلاً ټوله ځمکه خټه وي، نو بیا پر سپارلي هم جائز دي.

⑥... مړی یا پر کوم شي (کت یا تخته) چي مړی پروت وي، هغه به پر ځمکه ایښوول سوی وي، لهذا که مړی پر سپارلي وي (مثلاً په موټر کي وي یا مثلاً پر آس ایښوول سوی وي)، یا د خلگو پر لاسو وي، نو د جنازې لمونځ یې نه صحیح کیږي، لېکن که غږ وي مثلاً ځمکه خټه وي، نو جائز او صحیح دي. (فتاویٰ الراواح)

ثم القاضي إن حضر ثم إمام الحى ثم الولي: كه سلطان او نائب يې حاضر نه وي، نو بيا قاضي اولی دی؛ ځكه چې قاضي ته پر ټولو ولايت عامه حاصل دی، لېكن دا حكم هلته دی چيري چې اسلامي او شرعي حكومت قائم وي، كوم چې نن سبا عموماً معدوم دی، او كه قاضي هم نه وي، نو بيا د محلي امام (امام الحى) كه دمري له ولي څخه غوره او افضل وي، نو هغه اولی دی؛ ځكه مری په خپل ژوند كي د هغه په امام كېدلو راضي وو، نو تر مرگ وروسته به هم هغه اولی وي، امام محمد زينه الله په كتاب الأصل كي ذكر كړي دي چې امام الحى تر خليفه مخكي دی، او كه دمري ولي غوره وي (يعني دامام په نسبت په علم او تقوى كي افضل وي)، نو هغه اولی دی، لكه څرنگه چې په (الذو المختار مع الشامية ج: ۱، ص: ۶۴۹) كي دي: "وتقدیر امام الحی مندوب فقط بشرط أن يكون أفضل من الولي وألا فالولي أولى وهو أحسن"، او دولي مذكر كېدل او عاقل و بالغ كېدل شرط دي.

او دامامت په استحقاق كي به دمري وليان پر هغه ترتيب وي كوم ترتيب چې په ولايت نكاح كي ذكر سوى دی، خو په نكاح كي د بنخي ځوی پر پلار مخكي دی او دلته پلار اولی بالامامت دی، او كه چيري دمري دوه برابر وليان وي مثلاً دوه سكه وروڼه، نو كوم يو چې په عمر كي لوی وي، هغه به مخكي كيږي.

وله أن يأذن لغيره: يعني دمري دولي لپاره دا هم جائز دي چې بل چا ته د جنازي د لمونځ كولو اجازه ور كړي، مثلاً دمري ولي د كلي او محلي امام ته اجازه و كړي؛ ځكه لمونځ وركول دولي حق دی، نو د هغه لپاره دا هم جائز دي چې خپل دا حق ساقط كړي.

فأيد: مذكوره ترتيب د باچا او د هغه د نائب په حق كي واجب دی، يعني كه سلطان موجود وي، نو هغه مخته كول واجب دي، او امام الحى دمري تر ولي مخكي كول مستحب دي، په دې شرط چې امام الحى دمري تر وليانو افضل وي. (الذو على هامش الودج ج: ۱، ص: ۶۴۹)

د جنازي لمونځ دويم وار اداء كول

فَإِنْ صَلَّى غَيْرُ الْوَلِيِّ وَالسُّلْطَانِ بيا كه (د جنازي) لمونځ و كړي بغير له ولي او باچا څخه بل څوك أعاد الولي نو (هغه) دي راوگرځوي (كه يې خونيه وي) وَإِنْ دُفِنَ بِلَا صَلَوةٍ او كه بنسج كړل سى مری بېله لمانځه (چې پر هغه د جنازي لمونځ نه وي سوى) صَلَّى عَلَى قَبْرِه نو لمونځ دي و كړل سي د هغه پر قبر مَا لَمْ يَتَقَسَّمْ تر څو چې هغه شوې بډلى نه وي (يعني سالم پاته وي، شوې بډلى او خراب سوى نه وي).

اللغات: ﴿لَمْ يَتَفَسَّخْ﴾ د تفعل له باب د جحد صيغه ده. تَفَسَّخَ يَتَفَسَّخُ تَفْسَخًا: شوړېدل، ټوټه، ټوټه کېدل (رېزه، رېزه کېدل).

تشرېح: مسئله داده چي که غیر مستحق کس يعني له ولي، سلطان، نائب سلطان، امام الحی څخه بغیر بل څوک پر مړي د جنازي لمونځ وکړي، نو ولي (دمري مشر سرپرست) ته دا حق سته چي د جنازي لمونځ راوگرځوي که چيري يې خوښه وي؛ ځکه د جنازي د لمونځ ورکولو حق دمري وليانو ته حاصل دی، او دا اعاده د فرض ساقطولو لپاره نه ده؛ ځکه کوم چا چي مخکي د جنازي لمونځ ورکړی په هغه سره فرض ساقط سو، دا اعاده صرف دولي د حق په وجه ده.

ولم يُصَلَّ غَيْرَهُ بَعْدَهُ: يعني کله چي ولي (يا مستحق کس لکه امام الحی) د جنازي لمونځ وکړي، نو ترده وروسته بل چا ته اجازه نسته چي پر مړي د جنازي لمونځ وکړي؛ ځکه فرض خوادا سو، اوس چي کوم لمونځ باندي کول کيږي، هغه به نفل وي او نفل لمونځ په جنازه کي مشروع نه دی.

وإن دفن بلا صلاة صلى على قبره إلخ: مړی که بغیر د لمانځه څخه ښخ کړل سوی وي، نو بیا به د هغه پر قبر د جنازي لمونځ کول کيږي (يعني په همدې ښخ کړل سوي حالت کي به يې د جنازي لمونځ کول کيږي)، که څه هم غسل هم نه وي ورکول سوی؛ دليل دا چي يوه انصاري ښځه په داسي حالت کي ښخ کړل سوه چي نبي کریم ﷺ پر هغې د جنازي لمونځ نه وو کړی، کله چي نبي کریم ﷺ خبر کړل سو، نو د هغې پر قبر يې لمونځ وکړی، او پر قبر د لمونځ کولو اجازه تر هغه وخته پوري ده تر څو چي غالب گومان دا وي چي دمري بدن به تر اوسه شوړېدلې او خراب سوی نه وي، او که د شوړېدلو او خرابېدلو يې غالب گومان وي، نو بیا دا اجازه نسته، همدا صحيح قول دی که څه هم د بعضي حضراتو روايه داده چي په داسي صورت کي صرف تر درېو ورځو پوري پر مړي د لمونځ کولو اجازه سته، خو صحيح اول قول دی، او دمري د بدن خرابېدل د زمانې او دمري د حالت په اختلاف سره مختلف کيږي. (شفاء الارواح، الدر المختار)

مسئله: که پر مړي د جنازي لمونځ وسي، تر دې وروسته معلومه سي چي دامام اودس نه وو، نو پر هغه به دوباره د جنازي لمونځ کول کيږي، او که تر ښخولو وروسته معلومه سي چي دامام اودس نه وو، نو بیا به د هغه پر قبر دوباره د جنازي لمونځ کول کيږي، کله چي دمري دنه خرابېدلو غالب گومان وي.

د جنازي د لمانځه طريقه

وَمِنْ أَرْبَعٍ تَكْبِيرَاتٍ اَوْ هُوَ (د جنازي لمونځ) څلور تکبيرونه دي يَشَاءُ بَعْدَ الْأُولَى له ثناء (سبحانك اللهم...) سره تر اول تکبير وروسته وَصَلَا عَلَى النَّبِيِّ ﷺ بَعْدَ الثَّانِيَةِ اَوْ لَهُ درود شريف سره پر

نبي کریم ﷺ تر دویم تکبیر وروسته وَدُعَاءُ بَعْدَ الثَّالِثَةِ اوله دعاء سره تر درېیم تکبیر وروسته وَتَسْلِيمَتَيْنِ بَعْدَ الرَّابِعَةِ اوله دوو سلامو سره تر شلورم تکبیر وروسته فَلَوْ كَبَّرَ خُسْأ بیا که امام پنځم تکبیر ووايي لَمْ يُشَبَّعْ نو دهغه تابعلاري دي نه کول کيږي (يعني مقتديان دي تکبیر نه ورسره وايي، بلکې چې دي درېي) وَلَا يُسْتَغْفَرُ لَصِيْبٍ او مغفرت دي نه غوښتل کيږي (استغفار دي نه ويل کيږي) دېچي لپاره وَيَقُولُ او وايي دي (يعني دېچي لپاره دي دا دعاء وايي) اَللّٰهُمَّ اجْعَلْهُ لَنَا قَرِطًا اې الله! وگرځوه! هغه زموږ لپاره مخکینی اجر (چې زموږ له مرګ څخه مخکي هغه زموږ لپاره د اجر سبب وگرځي، ياد دې معنى ده: اې الله وگرځوه هغه زموږ لپاره مخکینی انتظام کونکی اداسي شتو چې زموږ لپاره په آخرت کې غوره وي!) وَاجْعَلْهُ لَنَا اُجْرًا وَدُخْرًا او وگرځوه! هغه زموږ لپاره ثواب او ذخيره وَاجْعَلْهُ لَنَا شَافِعًا وَمُشَفِّعًا او وگرځوه! هغه زموږ لپاره شفاعت کونکی او شفاعت قبول کړی سوی (چې ستا په دربار کې يې شفاعت او سفارش قبول کړی سي) وَيَنْتَظِرُ الْمُسَوِّقُ لِيُكَبِّرَ مَعَهُ او انتظار دي وکړي مسبوق د دې لپاره چې تکبیر ووايي دامام سره لَا مَنْ كَانَ حَاضِرًا نه (يعني انتظار دي نه کوي) هغه څوک کوم چې (له شروع څخه) حاضر وي.

اللغات: ﴿لَمْرَبِّع﴾ دافعال له بابۀ د جحدنفي بلم صيفه ده، مصدر: ﴿إِثْبَاعًا﴾ په يو چا پسي تلل، تابعلاري کول، پېروي کول، ﴿قَرِطًا﴾ (دراء په فتحه سره): د دې لفظ څو معناوي دي چې له هغوی څخه يوه داده: هغه اجر او عمل کوم چې انسان مخکي کړی وي (له حان څخه يې مخکي استولی وي)، صاحب دمصباح رحمه الله د دې وضاحت داسي کړی دی "اَللّٰهُمَّ اجْعَلْهُ قَرِطًا أَنْ أُجْرًا مُتَقَدِّمًا"، صاحب داتوار الايضاح رحمه الله د دې معنى داسي بيان کړې ده: مخته داسي شيانو انتظام کونکی کوم چې په جنت کې زموږ لپاره غوره وي، ﴿دُخْرًا﴾ (دقال په ضمّه سره): ذخيره، دَخَرَيْتُ دُخْرًا او دُخْرًا (نم): ذخيره کول، جمع کول، يوشی د ضرورت په وخت کې محفوظ ساتل.

تشرېح: د جنازې د لمانځه مکمله طريقه داده چې مړی دي مخ ته کښېږدي او امام دي دهغه د سينې پر مقابل ودرېږي او ټوله خلگ دي په زړه يا په ژبه سره هم دانيت وکړي چې "زه د الله تعالیٰ د رضاء او د مړي په حق کې د دعاء کولو لپاره د جنازې لمونځ کوم"، تر دې وروسته دې ① الله اکبر ووايي او دواړه لاسونه دي د غوږو تر نرميو پورې پورته کړي او تر نامه لاندي دي يې وتړي، تر اول

تکبير وروسته دي ثناء يعني "سُبْحَانَكَ اللَّهُمَّ وَبِحَمْدِكَ وَكَبَّارُكَ اسْمُكَ وَتَعَالَى جَدُّكَ وَلَا إِلَهَ غَيْرُكَ" ووايي، ① بيا دي دويم تکبير ووايي او تر دويم تکبير وروسته دي درود شريف ووايي کوم درود چي په لمانځه کي ورل کيږي (يعني درود ابراهيمي)، يا بعضي علماو کرامو دا درود هم ليکلی دی "اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ وَسَلَّمْتَ وَبَارَكْتَ وَرَحِمْتَ وَتَرَعَنْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَنِيذٌ مُجِيدٌ"، دا هم ويلای سي، ② بيا دي درېيم تکبير ووايي او تر درېيم تکبير وروسته دي د مري لپاره دعاء وکړي، مري که بالغ وي، نو دا دعاء دي ووايي "اللَّهُمَّ اغْفِرْ لِحَيَاتِنَا وَمَيِّتِنَا وَشَاهِدِنَا وَغَائِبِنَا وَصَغِيرِنَا وَكَبِيرِنَا وَذَكَرِنَا وَأَنْشَانَا، اللَّهُمَّ مَنْ أَحْيَيْتَهُ وَمَتَّاعْتَهُ عَلَى الْإِسْلَامِ وَمَنْ تَوَلَّيْتَهُ وَمَتَّاعْتَهُ عَلَى الْإِسْلَامِ"، او که خوښه يې وي نو هغه دعاء دي ووايي کوم چي له حضرت هوف بن مالک رضي الله عنه څخه منقول ده يعني: "اللَّهُمَّ اغْفِرْ لَهُ وَأَرْحَمْهُ وَعَافِهِ وَأَعْفُ عَنْهُ وَأَكْرِمْ ذُرِّيَّتَهُ وَوَسِّمْ مَذَلَّتَهُ وَأَغْسِلْهُ بِالنَّارِ وَالشُّجْعِ وَالْهَرْدِ وَنَقِّمْ مِنَ الْعَطَايَا كَمَا يُنْقَلُ الْقُثْبُ الْأَبْيَضُ مِنَ الدَّنَسِ وَأَبْدِلْهُ دَارًا عَذْبًا مِنْ دَارِهِ وَأَمْلَأْ عَظْمًا مِنْ أَهْلِيمِ وَرَوْحًا عَذْبًا مِنْ رَوْحِهِمْ وَأَذْجِلْهُ الْجَنَّةَ وَأَعِزَّهُ مِنَ عَذَابِ الْقَبْرِ وَعَذَابِ النَّارِ"، او که جنازه د بالغه ښځې وي، نو په دعاء کي دي د مذکر د ضميرونو پر ځای د مؤنث ضميرونه استعمال کړي، او که مري نابالغ هلک وي، نو هغه پورتنۍ دعاء دي ووايي (کوم چي اوس په عبارت کي ذکر سوه) يعني "اللَّهُمَّ اجْعَلْهُ لَنَا فَرْطًا... إلخ" او که نابالغه انجلی وي، نو د "اجعله" پر ځای دي "اجعلها" او د "شافقا" پر ځای دي "شافعة" او د "مشفعا" پر ځای دي "مشفعة" ووايي، تر دې وروسته دي خلورم تکبير ووايي او سلام دي وگرځوي.

فایده ۵: د جنازې دواړه سلامونه دي په لوړ آواز سره ووايي؛ د عام تعامل په وجه همدې ته فضیلت حاصل دی. (احسن التاوی: ج ۴، ص: ۱۹۵)

فلمو کټر همسالم پټه: که امام د جنازې په لمانځه کي پنځم تکبير ووايي، نو مقتديان دي دامام سره دا پنځم تکبير نه وایي؛ ځکه د جنازې د لمانځه فقط خلور تکبيرات نقل سوي دي او دا زائد تکبير له لمانځه څخه نه دي، اوس به مقتديان څه کوي؟، په دې باره کي له امام ابو حنيفه رحمه الله څخه دوه روايتونه دي: ① يو دا چي مقتديان دي سمدستي سلام وگرځوي، د دې لپاره چي په پنځم تکبير کي دامام مخالفت ثابت سي، ② او بل روايت دا دی چي مقتديان دي چپ ودرېږي او

دامام دسلام گرځولو انتظار دي وکړي، ددې لپاره لپاره چې په سلام کي متابعت راسي، مصنف رَجَّه الله فرمایي چې مختار روایت همدا دی او پر همدې فتویٰ ده. (انوار الابصار، شفاء الارواح)

ولا يستغفر لصبي: يعني د کوچني بچي لپاره دې هغه دعاء نه وایي کوم چې مخکي د لویانو لپاره ذکر سوه، بلکي د هغه پر ځای پورتنی مذکوره دعاء وایي، همدا حکم د مجنون هم دی؛ ځکه چې نابالغه بچی او مجنون مکلف نه دي، لهذا د دوی لپاره د گناهونو مغفرت غوښتل بې فایده دي. او له مجنون څخه مراد هغه مجنون دی کوم چې تر بلوغ مخکي لېونی سوي وي؛ ځکه چې هغه بالکل مکلف سوي نه دي او که جنون تر بلوغ وروسته واقع سوي وي، نو د هغه لپاره دي د مغفرت دعاء کول کیږي؛ ځکه تر جنون مخکي هغه مکلف وو، او تر جنون مخکي د بلوغت د زمانې گناهونه په جنون سره نه ساقطیږي. (شفاء الارواح)

چاته چې د جنازې دعاء یاده نه وي؟

فایده: د کوم چا چې د جنازې دعاء یاده نه وي، هغه دي صرف "اَللّٰهُمَّ اغْفِرْ لَنَا وَلِإِیْدِنَا وَكَلِّمْ سِرَیْهِ لِمَوْنَحْ کِیْرِی، لَهْذَا بِلَهْ عَزْرَهْ دِی لِمَوْنَحْ نَهْ پَر پَر دِی (چې زما دعاء زده نه ده...)". (در مختار مع شامی ج: ۱، ص: ۸۱۶، مطبوعاتی ص: ۳۲۱)

د جنازې په لمانځه کي د مسبوق حکم

وینظر المسبوق لیکږ معه لا من کان حاضراً: که څوک د جنازې لمانځه ته په داسې وخت کي ورسېږي چې امام اول تکبیر (یا اول دوه تکبیرونه) ویلی وي، نو حکم دا دی چې اوس دي دغه کس د امام سره نه شریک کیږي بلکي انتظار دي وکړي او کله چې امام دویم تکبیر ووايي، نو بیا دي په تکبیر ویلو سره په لمانځه کي ورسره شریک سي او تر تکبیر وروسته چې امام کوم کلمات وایي، دئ دي هم هغه ووايي او کله چې امام له سلام څخه فارغ سي، نو دا کس دي خپل تېر سوی تکبیر (یا تکبیرونه) را وگرځوي؛ ځکه د جنازې په لمانځه کي هر تکبیر در کمت قائم مقام دی، لهذا کوم تکبیر چې فوت سوي وي، مسبوق دي اول هغه نه شروع کوي او تر سلام وروسته دي یې را وگرځوي. ها! که یو څوک له مخکي څخه حاضر وي خو د غفلت او سستی وغیره په وجه یې دامام سره اول تکبیر نه وي ویلی، نو هغه دي دامام دویم تکبیر انتظار نه کوي بلکي سمدستي یعنی د امام تر دویم تکبیر مخکي دي په تکبیر ویلو سره دامام سره شریک سي؛ ځکه هغه د مدبرک په څېر دی، او د هغه دا تکبیر شمېرل کیږي (لهذا وروسته دي یې قضاء نه راوړي).

همدارنگه که په داسي وخت کي راسي چي امام دوه يادري تکبيرونه ويلي وي، نو هم دي انتظار وکړي او کله چي امام تکبير ووايي، نو په تکبير ويلو سره دي ورسره شريک سي او تېر سوي تکبيرونه دي دامام تر سلام وروسته راوگرځوي. (شفاء الراواح)

تر څلورم تکبير وروسته د راتلونکي کس حکم

که يو څوک په داسي وخت کي راسي چي امام څلور سره تکبيرونه ويلي وي، فقط سلام پاته وي، نو له امام ابو حنيفه رَجَته الله څخه يو روايت دا دی چي هغه دي دامام سره نه شريک کيږي، له هغه څخه د جنازې لمونځ فوت او تېر سو. او همدا دامام محمد رَجَته الله مسلک دی، لېکن دامام ابو يوسف رَجَته الله مسلک دا دی چي هغه دي يو تکبير ووايي او دامام سره دي په لمباڅه کي شريک سي؛ ځکه چي تحریمه اوس هم پاته ده، او دامام تر سلام گرځولو وروسته دي دا کس له جنازې پورته کېدو څخه مخکي درې واړه الله اکبر ووايي او سلام دي وگرځوي، دامام ابو يوسف رَجَته الله قول راجح دی او پر همدې فتوی ده. (الدر المختار مع الشامية ج: ۴، ص: ۲۰۱، شفاء الراواح)

که له يو چا څخه د جنازې د لمباڅه څو تکبيرونه تېر سي، نو دامام تر سلام گرځولو وروسته که سمدستي جنازه پورته کول کيږي، نو دا کس دي هغه تکبيرونه پرلپسې (مسلسل) ووايي، يعني ثناء، درود او داسي نور دي نه وايي. (ج: ۱، ص: ۲۲۷)

وَيَقُومُ لِلرَّجُلِ وَالْمَرْأَةِ بِحَذَاءِ الْقَدَرِ او درېږي دي (امام) د سړي او ښځي (دواړو) لپاره (دوی) د سينې په مقابله کي وَلَمْ يُصَلُّوا رُكْبَانًا او لمونځ (د جنازې) دي نه کوي دوی د سپر تيا په حالت کي وَلَا فِي مَسْجِدٍ او نه (دي لمونځ د جنازې کوي) په مسجد کي.

وَمِنْ اسْتَهْلٍ او کوم بچی چي چيغه (آواز) وکړي صُلِّيَ عَلَيْهِ نو پر هغه دي لمونځ وکړل سي وَ إِلَّا لَا كُنْ نُونَه (يعني که آواز نه وکړي، نو لمونځ دي نه بلدي کول کيږي) كَسَبَتْ سُبِيَّ مَمَّا أَحَدُ أَبَوَيْهِ لکه هغه بچی کوم چي قيد کړی سوی (په غيبت راوستل سوی) وي دخپل پلار يا مور سره (نو پر هغه د جنازې لمونځ نه کول کيږي) إِلَّا أَنْ يُسَلِّمَ أَحَدُهُمَا أَوْ هُوَ مگر دا چي اسلام راوړي يو دوی (يعني پلار يا مور) يا هغه بچی (خپله اسلام راوړي) أَوْ لَمْ يُسَبِّ أَحَدُهُمَا مَعَهُ يانه وي قيد کړی سوی يو دوی (پلار يا مور) دهغه سره وَيَغْسِلُ وَلِيٌّ مُسْلِمٌ لِّلْكَافِرِ او غسل ورکولای سي مسلمان ولي وکافر ته وَ يُكْفِنُهُ وَيُدْفِنُهُ او کفن ورکولای سي او ښخولای يې سي.

اللغات: «استهل» استعمال دباب ماضي ده، مصدر: استهلال: ددې څو معناوي دي چې له هغوی څخه يوه معنی ده: د پيدايښت په وخت کې د بچي چيغه وهل، د زېږېدلو پر مهال د کوچني ژړل او آواز کول، آواز پورته کول. خو چيغه وهل او آواز پورته کول شرط نه دي بلکې شرعي معنی مراد ده يعنې چې په پيدا کېدونکي بچي کې د ژوند آثار ښکاره سي برابره ده په حرکت سره وي او که په آواز سره وي کله چې (د مور له غېډي څخه) دهغه اکثره حصه او سينه راوتلې وي او که چپه وي يعنې د پښو له طرفه وي نو چې هغه تر نوم (ناف) پورې راوتلې وي، او په نس کې دهغه حرکت وغيره لره اعتبار نسته. (حاشیة نور الايضاح)

تشرېح: د جنازې په لماتڅه کې دې امام دمري د سينې په مقابل (په برابري) کې درايږي، مړی (جنازه) برابره ده سړی او که ښځه وي، دا مستحب دي (صاحب دنور الايضاح سنت شمېرلي دي)؛ ځکه سينه د زړه ځای دی او په زړه کې نور دایمان وي، نو دلته په درېدلو کې ودې طرف ته اشاره ده چې امام دهغه دایمان سفارش (سپارښت) کوي.

ولم یصلوا رکعات: د جنازې د لماتڅه له شرطونو څخه یو شرط دا هم دی چې پر جنازه لمونځ کونکي به سپور نه وي بېله غږه (لکه مخکې چې هم دنور الايضاح په حواله سره ذکر سو). يعنې پز سپارلي د سپر تيا په حالت کې به د جنازې لمونځ نه کوي، لهندا که څوک د سپر تيا په حالت کې د جنازې لمونځ اداء کړي، نو نه صحيح کېږي، لیکن که غږ وي چې دهغه په وجه نه سي را شوه کېدلای مثلاً ټوله ځمکه خټه وي، نو بیا پر سپارلي هم جائز دي.

په پورتني مسئله کې لمونځ نه جائز کېدل استحسان دی او قیاس د جواز تقاضا کوي؛ ځکه د جنازې د لمونځ دعاء ده کوم چې د سپر تيا په حالت کې هم جائز ده، داستحسان دلیل دا دی چې د جنازې لمونځ په یوه اعتبار سره لمونځ دی؛ ځکه چې دهغه لپاره هماغه شرائط دي کوم چې د لماتڅه لپاره دي، نو ځکه د لماتڅه په څېر د جنازې لمونځ هم د سپر تيا په حالت کې اداء کول جائز نه دي.

په مسجد کې د جنازې لمونځ کول

ولای مسجد: په کوم مسجد کې چې جماعت کېږي، لکه د کلي او ښار عام مسجدونه، په هغه کې د جنازې لمونځ کول مکروه تحریمي دي، برابره ده جنازه په مسجد کې وي او که له مسجد څخه بهر وي او ټوله یا بعضي خلک په مسجد کې دننه وي، همدا مختار قول دی؛ دلیل دا حدیث دی کوم چې له حضرت ابوهریره رضی الله عنه څخه روایت سوی دی "مَنْ صَلَّى عَلَى جَنَازَةٍ فِي الْمَسْجِدِ فَلَا شَيْءَ عَلَيْهِ" (ابوداؤد شریف، حدیث رقم: ۳۱۹۱) او په بل روایت کې "فَلَا شَيْءَ لَهُ" ذکر سوي دي (مصنف عبد الرزاق، ۶۵۷۹). (يعني چا چې پر جنازه امرې اېاندي په مسجد کې لمونځ وکړی، نو دهغه

لپاره څه اجر و ثواب نسته)، او بعضي فرمايي چي که صرف جنازه له مسجد څخه بهر وي او لمونځ کونکي ټوله يا بعضي په مسجد کي دفنه وي، نو مکروه نه دي، خو مختار اول قول دی. (شفاء الارواح)

د امام شافعي رَجَه الله ته نهز په هيڅ حالت کي هم مکروه نه دی؛ دليل يې دادی چي نبي کریم ﷺ د حضرت سهيل بن مضياء رَضِيَ الله عنه د جنازې لمونځ په مسجد کي وکړی، زموږ دليل پورتنی حديث دی، امام شافعي رَجَه الله ته دا جواب ورکول سوی دی چي نبي کریم ﷺ د اعتکاف يا د باران د عذر په وجه د سهيل بن مضياء رَضِيَ الله عنه د جنازې لمونځ په مسجد کي کړی وو، او د عذر په وجه خو موږ هم د عدم کراهت قائل يو. (تسهيل بحواله رد المحتار ج ۱، ص ۶۵۴)

که بچی تر پيدايښت وروسته مړ سي، نو څه حکم دی؟

ومن استهلَّ صُلِّيَ عليه: که د بچي د پيدايښت په وخت کي د هغه د ژوندي والي يو علامت وليدل سي مثلاً آواز وکړي، يا ساه واخلي، يا د هغه يو اندام يا سترگه وغورځيږي بيا مړ سي، نو پر داسي بچي دي نوم هم کنهېښول سي او هغه ته دي غسل او کفن هم ورکول سي او پر هغه دي د جنازې لمونځ هم وکړل سي، دليل دا حديث شريف دی "إِذَا اشْتَهَلَ عَارِضًا صُلِّيَ عَلَيْهِ، وَلَا يُصَلَّى عَلَى مَنْ لَا يَشْتَهِلُ" (بخاري شريف. حديث رقم: ۱۳۵۸)، او بل حای دا حديث په دې الفاظو سره مروي دی "إِذَا اشْتَهَلَ الْعَرُؤُودُ صُلِّيَ عَلَيْهِ وَإِنْ لَمْ يَشْتَهِلْ لَمْ يُصَلَّى عَلَيْهِ". (د وضاحت لپاره وموړئ الذرية في تخريج احاديث الهداية. حديث رقم: ۲۰۶). (يعني کله چي بچی په آواز سره وژاري، نو پر هغه دي لمونځ وکړل سي او که په آواز سره نه وژاري، نو پر هغه دي لمونځ نه کول کيږي).

وَالْأَلَا (أى وان لم يستهل لا يصل عليه): يعنى کوم بچي چي د پيدايښت په وخت کي د ژړا آواز نه وکړي او د ژوند يو بل علامت هم نه پکښي وليدل سي، نو پر هغه دي د جنازې لمونځ نه کول کيږي، دليل پورتنی حديث دی. او مختار قول دا دی چي هغه ته دي هم غسل ورکول سي او په يوه کپړه کي دي وپېچل سي د کفن په توگه او ښځ دي کړل سي.

کصبى سُبى مع أحد أبويه إلا أن يسلم أحدهما إلخ: دا د مخکينۍ مسئلې لپاره مثال دی (په

"کصبى" کي کاف د تشبيه دی، اى کما لا يصل على صبي أيسر مع أحد أبويه)، فرمايي لکه د کافرانو يو بچی چي د خپل پلار يا مور سره قيد (بندي) کړل سي او بيا مړ سي، نو پر هغه د جنازې لمونځ نه کول کيږي؛ ځکه بچی د مور او پلار په متابعت کي کافر شمېرل کيږي، ها! که د بچي له مور او پلار څخه يو مسلمان سي، نو بيا به پر دغه بچي د جنازې لمونځ کول کيږي، همدارنگه که هغه بچی عقلمند او پوهېدونکی وي او هغه خپله د اسلام اقرار وکړي، نو هم به پر هغه د جنازې لمونځ کول

کيږي، همدارنگه کله چې بچي یوازې قید کړل سي او دهغه له مور او پلار څخه یو ورسره قید نه سي، بیا هغه بچي مړ سي، نو هم به پر هغه د جنازې لمونځ کول کیږي؛ ځکه په دارالاسلام کې د موجودیت په وجه به دهغه داسلام حکم کول کیږي. (شفا، ۱۷۰ج)

ويغسل ولی مسلم للکافر ويکفنه ويدفنه: مسئله داده چې که یو کافر مړ سي، نو دهغه غسل او کفن پر مسلمانانو فرض نه دی؛ ځکه غسل د مړي د تعظیم او احترام لپاره واجب دی او کافر د دې اهل نه دی. لېکن که ضرورت وي مثلاً یو مسلمان کس دهغه قریب وي او دا مسلمان د قربت په وجه غسل او کفن ورکړي او ښځ یې کړي، نو جائز دي؛ ځکه کله چې ابو طالب مړ سو، نو حضرت علي عليه السلام رسول الله صلی الله علیه و آله خبر کړی، نو رسول الله صلی الله علیه و آله وفرمایيل "اغسله و کفنه و دفنه" (یعني غسل او کفن او کفن ورکړه او ښځ یې کړه!).

خو کافر ته دي په سنت طریقه سره غسل، کفن او دفن نه ورکوي، یعني نه دي هغه ته اودس ورکوي، نه دي سر او ورېښتان په خطمي او صابون وغیره سره ورصفا کوي، نه دي یې له راسته طرفه شروع کوي او نه دي کافور او خوشبویي دهغه پر بدن مږل کیږي او داسي نور، بلکې د ناپاکه کپږې په څېر دي یې پرې بولي (یعني پر هغه دې اوبه وبهري) او په یو کپړه کې دي یې وپېچي او ښځ دي یې کړي؛ ځکه چې پر سنت طریقه غسل، کفن او دفن د کرامت او تعظیم په خاطر ورکول کیږي، حال دا چې کافر د تعظیم مستحق نه دی. یا دي دا کافر دهغه خپلو مذهبیانو ته یې حواله کړي (هغوی چې څه هر په کوي، ددوی کار دی).

یادونه: دا پورتنی حکم د کافر اصلي دی او د مرتد دا حکم نه دی، مرتد به بغیر له غسل او کفن څخه دسپي په څېر په یوه کنده کې غورځول کیږي. (الترغیب الرذی، ج ۱، ص: ۶۵۷)

د هغه مړی او لاش حکم چې شوې بدلې او خراب سوی یا یې صرف هډوکي پاته وي

کوم مړی چې څو وخت وروسته پیدا سي او د هغه بدن شوې بدلې او خراب سوی وي، نو د هغه د جنازې لمونځ ساقط دي، همدارنگه هغه لاش چې غوښي وغیره یې ټوله جلا سوي وي او فقط هډوکي یې پاته وي، نو هغه ته د غسل وړو کولو ضرورت نسته او نه به یې د جنازې لمونځ کول کیږي، بلکې په پاکه کپړه کې به پېچل او ښخول کیږي. (البحر الرائق، ج ۲، ص: ۱۸۲)

د ځان وژونکي د جنازې د لمانځه حکم

کوم څوک خود کشي (ځان وژنه) وکړي، مثلاً ځان پانسی کړي یا په کومه وسله یا زهر خوړولو سره یا په بله توګه خپل ځان قصداً وژني، که څه هم ګنګار دی او که څه هم خودکشي فی نفسه ډېره لویه ګناه ده، خو بیا هم داسي کس ته به هم غسل ورکول کیږي او هم به پر هغه د

جنازې لمونځ کول کيږي، همدارنگه د هغه لپاره ایصالِ ثواب او د مغفرت دعاء جائز ده. (احسن الفتاوی، انوار الإيضاح)

د پلار یا مور د قاتل د جنازې د لمانځه حکم

کوم چي څوک خپل پلار یا مور قصداً ووژني (معاذ الله) او امام (حاکم) هغه په قصاص کي قتل کړي، نو پر هغه به هم د جنازې لمونځ نه کول کيږي، لېکن اصح داده چي پر هغه دي لمونځ وسي، او که هغه په خپل مرگ مړ سي، نو په هر صورت کي به پر هغه لمونځ کول کيږي. (شفا، الارواح بحواله عمدة الله)، او د قاتل احدلاً بويږن مذکوره حکم هلته دی، چي زوی ظلماً احدلاً بويږن مړ کړی وي، او که يې پلار حربي باباغي وي، او زوی هغه مړ کړي، نودغه زوی چي کله مړ سي، غسل او د جنازې لمونځ به ورکول کيږي بالاتفاق. (منهاج الإيضاح)

په عصبیت (ناحقه طرفداري) کي د مړ کېدونکي کس د جنازې د لمانځه حکم

کوم کسان چي پر ظلم د خپل قوم طرفداري او کومک کوي او په دې ناحقه طرفداري او کومک کي ووژل سي، نو پر داسي خلکو به هم لمونځ نه کول کيږي (دوی د باغيانو په حکم کي دي)، پاته سوه دا خبره چي دوی ته او مخکي چي کوم کسان ذکر سول، هغو ته به غسل به ورکول کيږي، که نه، دا مسئله مختلف في ده، بعضي حضرات فرمايي چي غسل به هم نه ورکول کيږي (لکه څرنګه په عمدة الفقه کي ويل سوي دي)، خو مصنف رحمه الله او داسي نور فرمايي چي غسل به ورکول کيږي، علامه شامي رحمه الله فرمايي "حکم اهل عصبية و مکابرو خنای حکم البغاة فی أنهم لا یغسلون ولا یصلّ علیهم، وأما فی الدردر، من قوله وإن غسلوا أی البغاة والقطاع والمکابر، فإنه مبني على الرواية الأخری، وقد منّا ترجيحها". (شامي ج: ۱، ص: ۸۱۵)

د جنازې د پورته کولو او وړلو طريقه

وَيُؤَخَذُ خَدُّ سَرِيرَةٍ يَقَوَّاهُ الْاَزْهَمُ او ودي نیول سي دمړي کټ (جنازه)، له خپلو څلورو سره پښو څخه وَيُعْجَلُ بِهِ بِلَا حَبَسٍ او تلوار (تهزي) دي کول کيږي په کټ (جنازه) سره بغیر له څغاستي څخه (يعني جنازه دي په تهزي سره قبر ته يووړل سي، خونه په څغاستي سره) وَ جُلُوسٌ قَبْلَ وَضْعِهِ او بغیر له کښتولو څخه مخکي تر ايښودلو دهغه (جنازې) (يعني تر څو چي خلکو جنازه له اوږو څخه لاندې ايښې نه وي. نور خلک دي نه کښې) وَ مَشْيٌ قُدَّامَهَا او بغیر له تګ کولو څخه د جنازې مخ ته وَ مَسْمُومٌ

مُقَدَّمَهَا عَلَى يَمِينِكَ ثُمَّ مَوْخَرَهَا او کنښپرده! (ای د جنازې پورته کونکې!) د جنازې مخکینۍ حصه (یعنې د مخکینۍ حصې راسته پښه) پر خپل راسته اوبږې بیا (همداسې کنښپرده!) د جنازې شاتنۍ حصه (یعنې د شاتنۍ حصې راسته پښه پر خپل راسته اوبږه) ثُمَّ مُقَدَّمَهَا عَلَى يَسَارِكَ ثُمَّ مَوْخَرَهَا بیا (کنښپرده!) د جنازې مخکینۍ حصه (یعنې چپه پښه یې) پر خپل چپه اوبږه بیا (کنښپرده!) د جنازې شاتنۍ حصه (یعنې چپه پښه یې پر خپل چپه اوبږه).

اللغات: ﴿حَبَب﴾ (بفتح الغاء والياء): داسې تګ کوم چې خفاستي ته نژدې وي یا په بله وینا په کراره خښتل، او صاحب د معجم د "حَبَب" تعریف داسې کړی دی "فَزَيَّتُ مِنَ الْقَدْوِ يَزِيْلُ فِيْهِ الْقَادِي عَلَى يَمِيْنِهِ مَرْءَةٌ وَعَلَى يَسَارِ مَرْءَةٌ" یعنې د خفاستي یو قسم دی چې په هغه کې خښتونکی یو وار راسته طرف ته میلان وکړي او یو وار چپه طرف ته (یا په بله وینا داسې تېز تګ چې د هغه په وجه جنازه جټکې وځوري) (اسم لله التثنية)، ﴿مُقَدَّم﴾ د تفعیل له بابه اسم مفعول دی: مخکینۍ حصه، ﴿مَوْخَر﴾ داهم د تفعیل له بابه اسم مفعول دی: شاتنۍ حصه.

تشریح: مسئله داده چې کله خلګ د جنازې د پورته کولو اراده کړي، نو سنت دای چې کټ (یعنې پر کوم کټ یا تخته چې مری ایښودل سوی وي، هغه) دي له خپل څلور سره پښو څخه ونيول سي؛ دلیل دابن مسعود رضی الله عنه دا حدیث دی "إِذَا أُلْبِغَ أَحَدُكُمُ الْمَنَازَةَ فَلْيَأْخُذْ بِجَوَانِبِ الشَّرِيرِ الْأَرْبَعَةِ" (سنن بکري لمیمي، حدیث رقم: ۶۹۱۵)، او د سنن ابن ماجه په روایت کې دي "قَالَ عَبْدُ اللَّهِ بْنُ مَسْعُودٍ: هَمْنُ أَكْبَغِ جَنَازَةٍ قُبْحُ حِجْلِ الْجَوَانِبِ الشَّرِيرِ كُلِّهَا؛ قَوْلُهُ مِنَ الشُّكَّةِ" (سنن ابن ماجه، حدیث رقم: ۱۲۷۸)، (یعنې کله چې ستاسې څخه یو په جنازې پسې سي، نو هغه دي کټ له څلور سره طرفونو څخه ونیسي یعنې په نوبت، نوبت سره دي د جنازې هره پښه ونیسي)، او په حاشیه او نورو شروحو کې دا حدیث نقل سوی دی "وَمِنَ الشُّكَّةِ أَرْبَعُ تَحْمِيلِ الْمَنَازَةِ وَجَوَانِبِهَا الْأَرْبَعَةُ"؛ او بل دلیل دای چې د جنازې د څلور سره پښو په نیولو او پورته کولو کې د جنازې اکرام هم دی او حفاظت هم دی چې د لوړېدلو څخه به محفوظه وي.

یادونه: جنازه پورته کول او وړل پر مسلمانانو فرض کفایي دي او د عبادت دی، هر کس ته پکار دي چې د جنازې په پورته کولو کې سبقت (وړاندیتوب) وکړي او سنت دای چې څلور کسان اوبږه ورکړي او پورته یې کړي په دې توګه چې هر یو د کټ (چپر کټ) یوه پښه پر اوبږه کنښپړدي او روان سي، بېله غلډه دي جنازه پر سپارلي نه وړي؛ ځکه د مکروه دي. ها! که یو غلډ وي مثلاً هدیره لیري وي، یا جنازه پورته کونکی کس صرف یو وي، نو بیا پر سپارلي وړولو کې څه پروا نسته. (شفا).

ويصحب بلا غصب: جنازه په تېزي سره وړل مستحب دي، خو نه دومره تېز چي مړي په حرکت کي راسي (يا په بله وينا چي جنازه جټکې وځوري)، په دومره تېز تگ او خفاسته کي د مړي توهين دی او د جنازې بې احترامي کيږي؛ د شريعت حکم دا دی چي جنازه دي د هديرې (قبرستان) و طرف ته ژر (په تېزي سره) وړل کيږي؛ دليل دا حديث دی "عَنْ عَبْدِ اللَّهِ بْنِ مَسْعُودٍ قَالَ: سَأَلْتُ رَسُولَ اللَّهِ ﷺ عَنْ الْمَيِّتِ يَخْلِفُ الْجَنَازَةَ؟ قَالَ: نَعَمْ، وَرَأَى الْقَبْرَ، قَبْلَ أَنْ يَكُونَ عَلَيْهِ الْعِزْلُ، وَأَنْ يَكُونَ عَلَيْهِ الْغُلَّ، قَدْ أَهْلُ الْتَارِ" (سنن ترمذي، حديث رقم: ۱۰۱۱)، يعني نبي کریم ﷺ وفرمايل چي تاسي په جنازه پسي تېز شئ! خو خفلی مه!، که هغه ټپک وي، نو تاسي به هغه ښه ځای ته (ژر) ورسوي او که هغه شړ وي، نو تاسي به له خپلو غاړو څخه دا شړ اهل التار (ژر) ليري کړئ (له بد کس څخه به ژر خلاص سي). (تمثيل: حاشیه تنزی)، (لهذا د جنازې شاته خلکو ته پکار دي چي په تېزي سره په جنازې پسي روان سي او کله چي خلک تېز روان سي، نو جنازه به هم تېزه سي [تحفة الأسماء]).

فايده: د تگ اوله درجه مشق (تلل) دي، بيا هزوله (تېز تلل) دي، بيا اسراع (نور تېز تلل) دي، بيا غصَب (کرار غصفتل) دي، بيا عَدُو (تېز غصفتل، منه وهل) دي.

وجلس قبل وضعه: د "وضع" دوه مطلبه دي: يو دا چي جنازه له اوږو څخه شوه کول او پر حمکه ايښوول، دويم دا چي جنازه په قبر کي ايښوول، په دې دويم صورت کي يعني په قبر کي د جنازې له ايښوولو او شوه کولو څخه مخکي کښېستل جائز دي، خود جنازې له رسېدلو څخه مخکي بېله ضرورت ته کښېستل مکروه دي، همدارنگه تر څو چي جنازه له اوږو څخه لاندې پر حمکه ايښوول سوې نه وي، تر هغه مخکي هم د خلکو لپاره کښېستل مکروه دي؛ دليل دا حديث دی "إِذَا رَأَيْتُمُ الْمَيِّتَ فَقُولُوا قَسَمَ بَعْضُهَا فَلَا يَفْعَلُونَ عَلَى تَوَصُّعٍ" (سنن تيرمذي، حديث رقم: ۲۱۳۶)، او په حاشيه کي دا حديث ذکر سوی دی "مَنْ أَلْبَسَ الْمَيِّتَ فَلَا يَحْلِسُ قَبْلَ أَنْ تُوَصَّعَ"؛ حکه ځيني تعاون ته ضرورت وي، نو په ولاړي دا تعاون ښه کېدلای سي، لېکن د معذور کس لپاره څه پروا نه لري (انوار الايضاح، شفاء الارواح، تمثيل).

ومشي قدامها: يعني خلک دي د جنازې مخ ته نه ځي، بلکي تر جنازې شاته دي ځي، يا په بله وينا په جنازه دي پسي کيږي؛ دليل دا حديث دی کوم چي له حضرت براء بن عازب رضی الله عنه څخه روايت سوی دی "أَمَرَنَا النَّبِيُّ ﷺ بِسَبْعٍ وَتَحَلَّى عَنْ سَبْعٍ؛ أَمَرَنَا بِالْإِجَاعِ الْجَنَازَةِ..." (بخاري شريف).

حديث رقم: (۱۲۳۸). (يعني نبي كريم ﷺ مودت ته داووشيانو امر كړی دی چې له هغوی څخه یو په جنازې پسې كېدل)، د "اتباع" اطلاق پر شاه تلونكي كيږي. نه پر مخته تلونكي، همدارنگه حضرت علي عليه السلام په جنازه پسې دشاوخوا تلولو او فرمايل به يې چې شاه تلونكو ته دمنځ پر تلونكو دومره فضيلت حاصل دی څومره چې فرض لمپالڅه پر نفلو فضيلت حاصل دی. (تمثيل)

فایده: مړی برابره ده خپل قرب وي، یا همسایه وي، یا یو صالح کس وي. دهغه د جنازې سره تر هديرې پوري تلل له نفلو څخه افضل دي. (احسن الفتاوى ج: ۴، ص: ۲۴۴)

د جنازې سره په پښو (پياده) تلل او دنيایو خبري نه کول او شاوخوا نه کتل

مسئله: بهتره داده چې په جنازه پسې شاته تلل بېله ضرورته پر سپارلي نه وي، بلکې په پښو وي؛ ځکه چې فرشتې د مؤمن کس د جنازې لپاره په پښو ځي. حضرت ثوبان رضي الله عنه فرمایي: چې موږ په یو جنازه کې د نبي کریم ﷺ سره ملګري سو، نبي کریم ﷺ ځینې خلګ ولیدل چې پر سپارلي باندې وه، نو ویې فرمایل: ولي تاسي ته شرم نه راځي! چې الله ﷻ فرستې په پښو ځي او تاسي پر سپارليو باندې ځی. (ترمذي، جلد ۱ ص ۱۹۶)

له دې حديث څخه معلومه سوه چې بېله ضرورته د جنازې سره پر سپارلي باندې تلل خوښ سوي نه دي، خو بیا هم که ضرورت وي، مثلاً هديره وېره ليري وي، یا څوک دېروډا او کمزوری وي، نو پر سپارلي باندې تللو کې څه حرج نسته، خو سپارلي د خلګو شاه ته تلل پکار دي چې د خلګو په تګ کې خنډ رانه سي، او پاته سوله هديرې څخه دواپسې. په وخت کې په سپرېلو کې هيڅ حرج نسته. (تحفة الأملی، جلد ۲، ص ۴۱۸، کتاب الصلوات، ص ۵۶۲، انوار الإيضاح، ص ۵۴۷)

فایده: د جنازې دوږلو په وخت کې دي خلګ دنيایو خبري نه کوي او نه دي شاوخوا (راسته او چپه طرف ته) ګوري؛ ځکه په دې سره زړه سختیږي، بلکې په جنازه پسې په پټه خوله (خاموش) تلل پکار دي او دخپل مرګ او د قبر د سوال و جواب سوچ او فکر کول پکار دي چې یوه ورځ خو موږ هم مرو او دخپلو اعمالو حساب به را سره کیږي، او که کوم ذکر کول غواړي، نو هغه دي په کرار آواز سره کوي، په لوړ آواز سره قرآن کریم ویل یا یو بل ذکر کول مکروه تحریمي دي. (محطاوي)

وَضَعُ مَقَدِّمَهَا عَلَى بَيْنِكَ ثُمَّ مَوْحِّهَا ثُمَّ إِلَاخ: يعني کوم خلګ چې جنازه پورته کوي په هغوی کې هر یو ته پکار دي چې اول راسته طرف ته ترجیح ورکړي یعني اول دي د جنازې دمخکینې. حصې راسته پښه (راسته طرف) پر راسته اوږې کښېږدي (اولس ګامه لس قدمه دي ولاړ سي)، بیا دي پر راسته اوږې د جنازې د شاتنې حصې راسته پښه کښېږدي (اولس ګامه دي ولاړ سي)، بیا دي پر چپه اوږه د جنازې دمخکینې. حصې چپه پښه کښېږدي او بیا دي پر چپه اوږه د جنازې د شاتنې حصې چپه پښه کښېږدي؛ ځکه ددغه تفصیل مطابق ابتداء باليمين راځي او په حديث کې دي چې نبي

کرم ﷺ په هر شي کي راسته طرف خوښوي "كَانَ رَسُولُ اللَّهِ يُحِبُّ الْتَّيَّامُنَ فِي كُلِّ شَيْءٍ" (د پوره تخریج لپاره وموړئ: درایه في تخریج احادیث الهدایه، حدیث رقم: ۱۸)، لنه دا چي هر کس دي د جنازې څلور سره پښې (څلور سره طرفونه) په نوبت، نوبت سره پر اوږه کښېږي؛ دلیل پورتنی د عبدالله ابن مسعود رضی الله عنه حدیث دی "إِذَا تَبِعَ أَحَدُكُمْ الْجَنَازَةَ فَلْيَأْخُذْ بِجَوَانِبِ الشَّرِيرِ الْأَرْبَعَةِ" (سنن بیهقي، ۶۸۱۵) .

• • • • •

د جنازې پورته کولو سنت طریقه

په پورتنی عبارت کي د جنازې پورته کولو سنت طریقه بیان سوې ده چي موږ به یې په تفصیل سره ذکر کړو، کله چي د جنازې د پورته کولو لپاره زیات خلک وي، نو په وار او نوبت سره پورته کول پکار دي، او په نوبت سره په پورته کولو کي دوه شیان دي: یو اصل سنت دی او بل کمال سنت دی، اصل سنت دا دی چي هر کس دي د جنازې څلور سره پښې (پاڼې) په نوبت، نوبت سره پر اوږه کښېږي او په هر نوبت کي دي لس گامه (لس قدمه) ولاړ سي، برابره ده له هر طرف څخه شروع کوي، او کمال سنت دا دی چي اول دي د جنازې دمخکښی، حصې یعني د سر د حصې راسته پښه ونیسي او پر راسته اوږه دي یې کښېږي او لس گامه دي ولاړ سي او بیا دي د شاتنۍ حصې راسته پښه پر راسته اوږه کښېږي، لس گامه دي ولاړ سي، بیا دي د جنازې دمخکښی، حصې چي کومه پښه چپه اړخ ته وي، هغه دي پر چپه اوږه کښېږي، لس گامه دي ولاړ سي او بیا دي د شاتنۍ حصې چپه پښه پر چپه اوږه کښېږي او لس گامه دي ولاړ سي (او د جنازې راسته طرف هغه دی کوم چي د پورته کونکي کس چپه طرف وي یعني ا کله چي پورته کونکی هم دې مړي په غېږ پرې بوغي اړاږاږد مسند، الاجازة)، ځکه د سر لخوا د پورته کولو په دوران کي راسته اوږه خپله دراسته پښې په خوا کي او چپه د چپه پښې په خوا کي راځي، (نظرکړ)، نو په دې توگه ټوله څلورېښت گامه سوه: په حدیث شریف کي دي چي کوم کس څلورېښت قدمه (گامه) جنازه پورته کړي، دهغه څلورېښت کبیره گناهونه به محو کړل سي، همدارنگه په حدیث شریف کي دي چي کوم څوک د جنازې څلور سره پښو ته اوږه ورکړي،

الله تعالیٰ به هغه ته حتمي مغفرت وکړي، (ثناء الارواح)

یادونه: دا پورتنی حکم د هغو خلکو لپاره دی کوم چي د جنازې څلور سره پښې پورته کول غواړي (یعني دا غواړي چي د جنازې څلور سره طرفونو ته اوږه ورکړي؛ چي په دې کي ثواب ډېر دی او نورو خلکو ته نوبت هم ورکوي)، نو د هغو لپاره دا پورتنی حکم دی چي په راسته طرف سره شروع وسي، او که د جنازې پورته کونکي فقط څلور خلک وي، نو په یوه حالت او کیفیت کي به جنازه قبر ته رسوي، خو که بیا هم حالت بدلول غواړي، نو جنازه دي پر ځمکه اړدي، صورت او کیفیت دي بدلوي، ځکه چي د تگ په حالت کي صورت او کیفیت بدلول ناممکن دي. (فتح الهدایه)

د قبر کيندلو بيان او د قبر قسمونه

وَيُحْفَرُ وَيُلْحَدُ او ودي کيندلو سي قبر او لحد (ډوړی، بڼلي قبر) دي جوړ کړل سي وَيُدْخَلُ الْبَيْتُ مِنْ قَبْلِ الْقَبْلَةِ او داخل دي کړل سي مړی د قبلې لخوا خځه وَيَقُولُ وَاضِعُهُ او ودي وايي (په قبر کې) د مړي ايښونکی بِسْمِ اللَّهِ وَعَلَى مِلَّةِ رَسُولِ اللَّهِ ﷺ دالله په نامه سره او در رسول الله ﷺ پر دين (هغه خاورو ته سپارم، يا معنی دا چي: دالله په نامه سره په قبر کې يې اړدم او در رسول الله ﷺ د دين پېروي کوم) وَيُوجَّهُ إِلَى الْقَبْلَةِ عَلَى جَنْبِهِ الْأَيْمَنِ او مخامخ دي کړل سي مړی و قبلې ته (په قبر کې) وَتَحُلُّ الْعُقْدَةَ او خلاصه دي کړل سي (د کفن) غوټه وَيُسَوِّي اللَّيْنِ عَلَيْهِ وَالْقَصَبُ او او برابري (تينجی) دي کړل سي (يمني ودي لگول سي) پر هغه (يمني د مړي پر لحد) کچه خښتي دي او (همداسي) نلان لَا أَكْجَرُ وَالْحَشَبُ نه (يمني نه دي برابول لگول کيږي پر لحد) پخې خښتي او لرگي (تختې).

اللغات: ﴿يُلْحَدُ﴾ د افعال له بابۀ مضارع مجهوله ده (د فتح له بابۀ هم کېدلای سي): د دې باب څو معناوي دي چي له هغوی څخه ځيني دا دي: لحد جوړول، ډوړی جوړول، (بڼلی قبر جوړول)، ﴿وَمِلَّةٌ﴾ ملت، دين، مذهب، جمع: وملت، ﴿وَعُقْدَةٌ﴾ جمع د عُقْدَةٍ ده: غوټه، تړون، ﴿وَيُسَوِّي﴾ د تفعل له بابۀ مضارع مجهوله ده، مصدر: تسوية: برابرو، ﴿وَلَيْنٌ﴾ (بفتح اللام وکسر الباء) اوليّن (بکسر اللام وسكون الباء) دواړه لغات يې منقول دي: کچه خښته (همداوي)، ﴿وَالْقَصَبُ﴾ د بانهس نلان، همدارنگه د هر هغه وابنه او بوټي نلان چي مينځ يې خالي وي د پيپ غوندي وي، "ساق النہات الذي يكون جوفه فارغاً كالانوب" (معجم لغة الفقهاء)، ﴿وَالْحَشَبُ﴾ لرگيان، خشبة: د لرگي تخته.

تشرېح: اصل سنت بڼلي قبر جوړول دي چي هغه ته "ډوړی" او "لحد" ويل کيږي، لهذا کوم ځای ځمکه او خاوره چي سخته (کلکه) وي، هلته بڼلي قبر (ډوړی) جوړول پکار دي او د هغه طريقه داده چي د قبر تر کيندلو وروسته دي د قبلې شريفې په طرف کي دومره بڼلي کنده (ډوړی) وکښل سي چي په هغه کي مړی په آساني سره ايښوول کېدلای سي: دلحد دليل دا حديث دی "الْكُحْدُ لَنَا وَالشَّقُّ لِغَيْرِنَا" (ابوداؤد شريف، حديث رقم: ۴۲۰۸، ترمذي شريف، حديث رقم: ۱۰۲۵)، (يعني لحد بڼلي قبر ازموږ لپاره دی او شق اسندوقي قبر اد نورو لپاره دی).

صندوقی قبر ته په عربي کي "شق" وړل کيږي، د کوم تجای ځمکه چي ډېره نرمه (پسته) وي چي په هغه کي بغلي قبر (پورې) جوړول ممکن نه وي او د قبر کښېستلو خطر وې، نو هلته به شق جوړول کيږي، اوشق دای چي د قبر تر پوره کیندلو وروسته دي د قبر په مینځ کي یوه بله دومره کنده، چرې (دوالي په شېر) وکیندل سي چي مړې پکښي ایښوول کېدلای سي یعني چي د هغه اوږدوالی او پراخوالی دمړي د قد په اندازه وي او پر هغه د پاسه دي تختې وغیره کښېښوول سي (یعني په تختو یا داسي بل شي باندي دي سروپټ کړل سي). (انوار الابحاح)

فایده: د قبر اوږدوالی دمړي د قد په اندازه کېدل پکار دي او پراخوالی (بر) دي یې دنیم قد برابر وي. همدارنگه ژوروالی (غوچوالی) دي یې دنیم قد په اندازه وي، یا تر سینی پوري، دامینځوی درجه ده او که ژوروالي یې د پوره قد په اندازه وي، نو غوره ده او دا اعلیٰ درجه ده

ویدخل من قبل القبلة: مړی و قبر ته د قبلې له طرفه ورشوه کول مستحب دي؛ ځکه چي قبله محترم او معظم طرف دی، ددې صورت دای چي جنازه د قبر سره د قبلې پر طرف کښېښوول سي او قبر ته شوه کېدونکي کسان مخ پر قبله ودرېږي (مثلا درې قوي کسان دي ورشوه سي. یو دي د قبر دسر په طرف کي مخ پر قبله ودرېږي او بل دي د مینځ او بل دي د قبر د پښو په طرف کي مخ پر قبله ودرېږي)، او لوړ خلک دي مړی په احترام سره راپورته کړي او په کراره دي یې لاندې کسانو ته ورکړي او هغوی دي یې په کراره په قبر کي کښېږدي. که د قبلې له طرفه دمړي په وړښوه کولو کي د قبر نه بدللو خطر وې، نو بیادي یې دسریا د پښو له طرفه قبر ته ورشوه کړي.

امام شافعي رَجَّه الله فرمایي چي مړی به د قبر دسریا د پښو په طرف کي کښېښوول سي او بیا به د پښو یا دسر له طرفه قبر ته ورشوه کړل سي؛ ځکه له ابن عباس رَضِيَ اللهُ عَنْهُمَا څخه روایت دی چي نبی کریم ﷺ دسر له طرفه قبر ته داخل کړل سو، امام شافعي رَجَّه الله ته دا جواب ورکول سوی دی چي قبر ته د نبی کریم ﷺ د داخلولو په باره کي روایات مضطرب او مختلف دي؛ ځکه دابن عباس رَضِيَ اللهُ عَنْهُمَا د روایت په مقابله کي دابراهیم التيمي روایت دی چي نبی کریم ﷺ قبر ته د قبلې له طرفه داخل کړل سو، او بل دا چي ممکنه ده چي نبی کریم ﷺ د تجای د تنگوالي په وجه د سر له طرفه قبر ته داخل کړل سوی وي.

ويقول واضحه: په قبر کي دمړي ایښوولو په وخت کي دي دالفاظ وايي "بسم الله وعلى ملّة رسول الله ﷺ" یا "بسم الله وبالله وعلى ملّة رسول الله ﷺ" (او په یوه روایت کي دي "وعلى سنة رسول الله ﷺ")؛ ځکه په دې وخت کي همدا کلمات له نبی کریم ﷺ څخه ثابت دي، په

ترمذي شريف کي له ابن عمر رَضِيَ اللهُ عَنْهُمَا شخه روايت دی "أَنَّ النَّبِيَّ ﷺ كَانَ إِذَا أُجِّلَ الْمَيِّتُ الْكَبِيرُ، وَقَالَ أَبُو خَالِدٍ عَمْرٌ: إِذَا وُضِعَ الْمَيِّتُ فِي الْحَدِيدِ، قَالَ عَمْرٌ: بِسْمِ اللَّهِ، وَبِاللَّهِ، وَعَلَى مَلَكَةِ رَسُولِ اللَّهِ، وَقَالَ عَمْرٌ: بِسْمِ اللَّهِ، وَبِاللَّهِ، وَعَلَى سُنَّةِ رَسُولِ اللَّهِ ﷺ" (ترمذي شريف، حديث رقم: ۱۰۲۹)

ويوجهه إلى القبلة: اومری په قبر کي مخ پر قبله په راسته بغل (راسته اړخ) باندي پرې باسل سنت دي؛ دليل دا حديث دی "عَنْ أَبِي صَوَيْبٍ، أَنَّ رَسُولَ اللَّهِ ﷺ أَجَذَ مِنْ قِبَلِ الْقِبْلَةِ، وَاسْتَقْبَلَ اسْتِقْبَالَ" (سنن ابن ماجه، حديث رقم: ۱۵۵۲)، (يعني نبي كريم ﷺ د قبلې له طرفه راواخيستل سو او مخ پر قبله کړل سو)، او صاحب د حاشيې د "مستخلص" په حواله سره دا حديث ذکر کړی دی چي کله يو جنازه کښېنول سوه، نو نبي کریم ﷺ حضرت علي عليه السلام ته وفرمايل "يَا عَلِيُّ! اسْتَقْبِلْ بِهِ اسْتِقْبَالَ" (يعني دامری مخ پر قبله کښېرده!)، لهذا دمري وشاته دي خته يالوتي وغيره ولگول سي ددې لپاره چي مری په راسته بغل باندي قائم پاته سي (او که په راسته بغل باندي پرې باسل ممکن نه وي، نو ستوني منځ دي يې پرې بامسي او مخ دي يې د قبلې طرف ته واوړي، خو صاحب د شفاء الارواح ليکلي دي چي دا طريقه د سنت خلاف ده).

وتحل العقد: په قبر کي دمري تر ايښوولو وروسته دي دهغه د کفن غوتي خلاصي کړل سي؛ ځکه اوس د کفن د خلاصېدلو خطره نسته.

ويستوي اللبن عليه أو القصب، لا الأجر والخشب: همدارنگه په قبر کي دمري تر ايښوولو وروسته دي دننه خلک بهر راووتخي او لحد دي په کچه خښتو او دبانس په لرگيو سره بند کړل سي او په منځ کي چي کوم درزونه پاته سي، هغه دي هم په ختي يالوتو سره بند کړل سي، ددې لپاره چي خاوره پر مري نه ولگيږي او هغه له خاوري شخه محفوظ سي؛ دليل دا دا چي دنبي کریم ﷺ پر قبر مبارک کچه خښتي لگول سوې وې، په مصنف ابن ابي شيبة کي دا حديث نقل سوی دی "عَنْ عَلِيِّ بْنِ حُسَيْنٍ، أَكْبَرُ عَلَى قَبْرِ رَسُولِ اللَّهِ ﷺ نَصَبُوا اللَّبْنَ نَصْبًا" (مصنف ابن ابي شيبة، حديث رقم: ۱۱۷۳۰)، او په بل روايت کي دي "عَنْ مَكْحُولٍ قَالَ: بَيَّنَّا رَسُولَ اللَّهِ ﷺ جَالِسًا عَلَى قَبْرِ ابْنِهِ إِذْ رَأَى فُرَجَةَ فَقَالَ لِلْحَقَّارِ: ائْتِنِي بِمَدَرَةٍ لِأَسْكُهَا" (مصنف عبد الرزاق، حديث رقم: ۶۲۹۸)، (يعني نبي کریم ﷺ د خپل زوی قبر ته ناست وو، او هلته يې يو درز اخلي ځای اوليدی، نو قبر کښندونکي ته يې

وويل چي يوه لويه راكړه! چي دا ځای په بند کړم، او د بڼس نلان په ژر خرابېدلو کي د کچه خښتو په خبر دی، لهندا د هغوی استعمال هم بېله کراهته صحيح دی.

په پنځو خښتو او دلرگي په تختو سره د قبر بندلو مکروه تحریمي دي؛ ځکه دا دواړه شيان د ودانۍ د استحکام او مضبوطیا لپاره وي، او قبر خو د خرابېدلو او بربادېدو ځای دی، لېکن که ځمکه نرمه او کمزورې وي، نو مکروه نه دي. (شفاء الارواح بحوالة عمدة الفقه)

د ښځي پر قبر د پرده کولو او پر قبر د خاوره اچولو حکم

وَيُسْتَحْي قَبْرُهَا لَا قَبْرَهُ او پرده دي کړل سي د ښځي قبر، نه د سړي قبر وَيُهَالُ الشَّرَابُ او خاوره دي پرې واچول سي وَيُسْتَمُّ الْقَبْرُ وَلَا يُرَبِّمُ او قبر دي د بوک په څېر (مامي پشته) جوړ کړل سي او قبر دي څلور کونجه (چوټره) نه جوړول کيږي وَلَا يَجْصَصُ او نه دي قبر ته چينه ورکول کيږي (يعني نه دي په چينه سره ونکول کيږي او نه دي په چينه سره جوړول کيږي).
وَلَا يَخْرُجُ مِنَ الْقَبْرِ او نه دي را ايستل کيږي مړی (تر ښخولو وروسته) له قبر څخه إِلَّا أَنْ تَكُونَ الْأَرْضُ مَغْصُوبَةً مگر دا چي (د قبر) ځمکه غصب کړل سوې وي.

اللغات: ﴿يُسْتَحْي﴾ د تفصيل د باب مضارع مجهوله ده، تَشَجَّهَ: پرده کول، په پرده پټول، او په مجردو کي د نصر له بابه راځي سَجَا يَسْجُو سَجْوًا: مړی (په پرده سره) پټول. ﴿يُهَالُ﴾ د ضرب له بابه مضارع مجهوله صيغه ده، هَالٌ يَهْلُ هَيْلًا عليه الثراب: خاوره بلندي اچول. ﴿يُسْتَمُّ﴾ د تفصيل له بابه مضارع مجهوله ده: داوښ د بوک په څېر جوړول، او بوک داوښ د شا پورتنۍ حصې (پورتنۍ مېړکي) ته وايي، يا په بله وينا مامي پشته جوړول، ﴿لَا يُرَبِّمُ﴾ د تفصيل له بابه د نفې مجهول صيغه ده: څلور کونجه جوړول.

تشرېح: مسئله داده چي که جنازه د ښځي وي، نو په قبر کي د هغې د اښوولو پر مهال دلحد بندولو تر وخته پورې په يوه کچه يا څاندر سره پرده کول پکار دي؛ ځکه د ښځو د حالت مدار پر ستر او پردي بلندي دی، لهندا په قبر کي به هم د ښځي لپاره پرده کول کيږي، لېکن کله چي پر لحد خښتې او نور کښېنول سي او بند کړل سي، نو بيا د پردې په ليري کولو کي څه پروانسته. لېکن که جنازه د سړي وي، نو د هغه پر قبر به پرده نه کول کيږي؛ ځکه حضرت علي عليه السلام له دې څخه منع کړې وه؛ ځکه چي د دې څه ضرورت نسته، مگر دا چي باران، يا واوره، ژلۍ، يا سخته گرمي وي (چي د قبر دننه کساتو زياته گرمي کيږي)، نو بيا په پرده کولو کي څه پروانسته.

وُهِالَ التَّرابِ: دلحد تر بندولو وروسته دي پر هغه خاوره واچول سي، يعني کومه خاوره چي د قبر په کيندلو سره را کښل سوې ده، هاغه خاوره دي بيرته په قبر کي واچول سي، له بل ځايه دي زانده خاوره نه باندي اچوي، دامکروه دي، او مستحب داده چي ټوله حاضرین خاوره ور واچوي، او خاوره اچونکی دي د مړي د سر له طرفه په دواړو لاسونو درې واړه (درې لپي) خاوره ور واچوي او داوړ وار (اولي لپي) داچولو په وخت کي دي "مِنْهَا خَلَقْنَاكُمْ"، په دويم وار "وَفِيهَا نُعِيدُكُمْ" او په درېيم وار دي "وَمِنْهَا نُخْرِجُكُمْ تَارَةً أُخْرَى" ووايي (يعني هريو چي خاوره ور اچوي هغه به اول درې لپي خاوره په پورتنۍ طريقه سره ور اچوي)، بيا دي پاته خاوره په بېلچو وغيره سره باندي واچوي او قبر دي ډک وکړي.

وَيُسَمَّى الْقَبْرَ وَلَا يُرَيَّ: او قبر دي داوښ د بوک په شکل جوړ کړل سي او له ځمکي څخه دي يوه لوېشت يا لږزيات جگ جوړ کړل سي؛ ځکه ابراهيم نخعي رَجَنَهُ الله فرمايي چي کوم چا دنبي کریم ﷺ او د حضرت ابو بکر او حضرت عمر رَضِيَ اللهُ عَنْهُمَا قبرونه ليدلي دي، هغوی ويلي دي چي د دوی قبرونه مستم يعني د بوک غوندي جوړ وه. او قبر دي هوار يعني څلور کونجه نه جوړول کيږي، داسي کول مکروه دي؛ ځکه نبي کریم ﷺ له دې څخه منع کړې ده، (په کچه څښتو سره د قبر بوک جوړول جائز دي، بلکي مستحسن گڼل سوي دي). (انوار الايضاح، شنه، الاذواج)

دامام شافعي رَجَنَهُ الله په نېز قبر څلور کونجه (مربع) جوړول سنت دي؛ دليل يې دادی چي نبي کریم ﷺ دخپل زوی مبارک ابراهيم ﷺ قبر څلور کونجه جوړ کړی وو، امام شافعي رَجَنَهُ الله ته دا جواب ورکول سوي دی چي د ابراهيم ﷺ قبر په شروع کي څلور کونجه جوړ سوي وو، وروسته هغه هم د بوک غوندي کړل سو.

وَلَا يُجَمَّصُ: يعني پر قبر دي چينه (چونه)، گچ او داسي نور نه لگول کيږي؛ دليل دا حديث دی "عَنْ جَابِرٍ قَالَ: قَالَ النَّبِيُّ ﷺ: لَا تُجَمِّصُ الْقُبُورَ. وَأَنْ يَكْتَسَبَ عَلَيْهَا، وَأَنْ يَبْنَى عَلَيْهَا. وَأَنْ تُوَعَّلَا" (ترمذي شريف، حديث رقم: ۱۰۵۲)، او په يوبل روايت کي دا الفاظ هم نقل سوي دي "فَلَا تُخْرِزُ قُبُورَكُمْ أَلَّا يَلَا تُفَرَّقَ" (مصنف عبد الرزاق، حديث رقم:) (يعني ستاسي خيبر قبرونه هغه دي کوم چي نه پېژندل کيږي) مطلب دا چي په ورک او ناپېژانده قبر کي خيبر دی.

ولايجز من القبر إلا أن تكون الأرض مفصولة: تر بنځولو وروسته دي مړی له قبر څخه نه را ايستل کيږي؛ ځکه له دې څخه منع سوې ده؛ ها! که چيري يو مړی په غصب کړل سوې ځمکه کي

بنځ کړل سوی وي، نو که د ځمکي د مالک خوښه نه وي او هغه ایستل وغواړي، نو د مالک د حق په وجه به هغه را ایستل کیږي او بل ځای به نقلول کیږي، لښه دا چي د یو بل انسان د حق په وجه تر ښخولو وروسته د مړي راکښل او بل ځای ته وړل جائز دي.

• • • • •

په تابوت کي د پټولو او ښخولو حکم

نن سبا په بعضي هیوادو کي د مړو د تدفین (ښخولو) لپاره تابوت استعمالول کیږي، د تدفین سنت طریقه خو دا ده چي په خاورو کي بنځ کړل سي، لهندا په تابوت کي مړی ښخول مکروه مگر څول سوي دي، تابوت برابره ده له لرگي څخه وي یا له اوسپني یا ډبري څخه وي، خو فقهاؤ د ضرورت پر موقع په تابوت کي د تدفین اجازه ورکړې ده او په دې صورت کي بهتره طریقه دا ده چي په تابوت کي دننه خاوري هواري کړل سي او راسته یا چپه طرف ته څو کچه خښتي ور سره کښېښول سي چي بدن یې د خاورو سره ولگيږي... له ضرورت څخه مراد عامو فقهاؤ د ځمکي خيشتوالي او لوندوالي اخیستې دې دخپلي زمانې د احوالو په اعتبار سره، لهندا په داسي لنډو ځمکو کي به په تابوت کي ښخول جائز وي، او که په یو هیواد کي په قانوني او حکومتي توگه په تابوت کي د مړو د تدفین اجازه وي، نو دا هم یو ضرورت او حاجت متصور کیږي، خو هلته پر مسلمانانو لازم دي چي د مناسبه قانوني وسائلو په اختیارولو سره په داسي قوانینو کي د بللون کوشش وکړي. (جدید فقهی مسائل ج ۱، ص ۱۷۸)

د قبر خلاصول که جائز دي؟

صورت د مسئلې دا دی چي که په قبر کي د یو چا قبمې سامان لوېدلی وي، یا مړی د بل چا په غصب کړل سوي کفن کي بنځ کړل سوی وي، یا د مړي د ښخولو په وخت کي د هغه سره مال او دولت هم بنځ کړل سوی وي، نو د هغه دا ایستلو لپاره د قبر خلاصول (نخل) جائز دي، لکه څرنګه چي نبي کریم ﷺ د ابو رغال د قبر خلاصولو اجازه ورکړې وه د سرو زرو دیوشي په وجه کوم چي د مړي سره ایښول سوی وو. (شفاء الارواح، مراقي الفلاح)

په یوه قبر کي ډېر مړي ښخول

د ضرورت په وخت کي تر یوه زیات مړي په یوه قبر کي ښخول جائز دي، ضرورت مثلاً مړي (مردگان) ډېر وي او ښخونکي (فن کونکي) کسان لږ وي، یا ښخونکي کسان کمزوري وي چي د هر مړي لپاره جلا قبر کیندل مشکل وي، یا کمزوري خوښه وي، لېکن دوی تر دې په زیات اهم کار مشغوله وي، نو په داسي صورت کي له یوه څخه زیات مړي په یوه قبر کي ښخول جائز دي، او په داسي صورت کي د دوو مړو تر منځ فصل (بېلتون) راوستل پکار دي، برابره ده فصل د کپړې (ټوکر) په ذریعه وکړل سي یا د وښو، پانویا د کاغذ یا خاورو او داسي نورو په ذریعه وکړل سي، او په دې اوږده کنده کي به په هاغه ترتیب سره مړي (مردگان) ایښول کیږي کوم چي مخکي تېر سوي يعني اول به سړی مخ پر قبله کښېږدي، د هغه شاته بیا نابالغه هلک، بیا ښځه او داسي نور، او که ټوله مړي د یوه جنس وي مثلاً ټوله سړي (نارینه) وي یا ټوله ښځي

وي. ناول به هغه کس مخ پر قبله اړدي کوم چي په دوی کي افضل وي او بیا له هغه څخه کم فضیلت والا علی هذا القیاس.

په کوم قبر کي چي څو مري ښخول کیږي، د هغه د کیندلو دوی طریقي دي: یوه دا چي شمالاً او جنوباً اوږد قبر وکیندل سي، د هغه پټول آسانه دي، او دویمه طریقه دا ده چي شرقاً و غرباً پراخه قبر وکیندل سي، په غزوۀ احد کي پراخه قبرونه کیندل سوي وه. (انوار الايضاح بحواله تحفة الأملی. البحر الرائق)

په کور کي مري ښخول

انسان چي په کوم کور کي مړ سوي وي، په هغه کي دي نه ښخول کیږي، بلکي د عامو مسلماتو په قبر کي دي ښخول کیږي، برابره ده نېک کس وي او که یو عالم وي، ځکه دا د انبیاء علیهم الصلاة والسلام سره خاص دي چي هغوی په کوم ځای کي وفات سوي وي، هلته ښخول کیږي، داصرف د دوی خصوصیت دی، لکه څرنګه چي حضرت عائشې رَضِيَ اللهُ عَنْهَا په حجره کي پر کوم ځای د رسول الله ﷺ روح قبض سوي وو، خاص پر هغه ځای قبر مبارک تیار کړل سو او هلته رسول الله ﷺ ښخ کړل سو، داهم د رسول الله ﷺ خصوصیت دی.

قبر مضبوطه جوړول، پر قبر خط وکتبه لیکل

د مري تر ښخولو وروسته پر قبر عمارت او ځای جوړول د قبر د ټینګولو لپاره مکروه تحریمي دي؛ ځکه دیو شتي مضبوطول د هغه د شي د باقي ساتلو لپاره وي، حال دا چي قبر د ختمېدو لپاره دی او د خرابېدو ځای دی.

او په دې غرض سره چي د قبر درک او نشان ورک نه سي او تر پښو لاندې نه کړل سي او د هغه سپکاوی نه وسي، پر یو ډبره یا داسي بل شي باندې نوم وغیره لیکل او د قبر سره لګول څه پروانه لري (خصوصاً د مشهور شخصیت پر قبر چي دليري ځایونو څخه خلګ ورته راشي، د دې لپاره چي د اجنبی خلګو لپاره د قبر په پېژندنه کي آساني وي)، لنډه دا چي پر قبر د علامت په توګه نوم او تاریخ وفات لیکل جائز دي، خو د قرآن مجید آیت، شعر او د مري مدح لیکل ناجائز دي. (احسن الفتاوی ج ۲، ص: ۲۰۹)

یادونه: صاحب د انوار الايضاح حَقَّقَ اللهُ لیکلي دي چي دنوم وغیره (کتبه) لګولو په هکله که څه هم صاحب د درمختار رَجَّه الله "د لا بائ" خبره کړې ده، خو د تحفة الأملی په درېیم جلد کي مفتي سعید احمد مدظلّه العالی په دې هکله ډېر تفصیلي بحث لیکلی دی، هغه فرمایي چي دنوم وغیره (کتبه) لګولو د ممانعت په باره کي د اعلیٰ درجې صحیح حدیث موجود دی، نو ځکه پر قبرو هغه لګول ممنوع دي، او پاته سوه دا خبره چي په امت کي د دې تعامل جاري دی، نو جواب یې دا دی چي تعامل هغه وخت حجت وي کله چي هغه د نص خلاف نه وي. (تحفة الأملی ج ۲، ص: ۲۲۲)



بَابُ الشَّهِيدِ

(دا) باب شهيد (د احکامو په بيان کي) دی

تشریح: د شهيد احکام د فضيلت او جلا والي په وجه په يو مستقل باب کي بيانوي، يعني ځکه چي د شهيد احکام د نورو مړو له احکامو څخه جلا او بېل دی، همدارنگه شهيد ته پر نورو مړو ډېر فضيلت حاصل دی، تر دې چي له دې څخه منع سوې ده چي شهيد ته مړ وويل سي. لکه څرنگه چي الله تعالیٰ فرمان دی ﴿وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَمْوَاتٌ وَلَكِنْ لَا تَعْلَمُونَ﴾. البقرة: ۱۱۵۴

د شهيد وجه تسميه: صاحب د بنايي رَجَه الله ليکلي دي چي شهيد ته په خو وجهو سره شهيد ويل کيږي: ① يو په دې وجه چي فرشتې د تعظيم او عزت په خاطر د هغه د مرگ شهادت (قوامي) ورکوي او فرشتې د هغه په جنازه کي شرکت کوي، نو دلته به شهيد په معنی سره د مشهود وي لکه فعال چي په معنی سره د مفعول راځي، ② دويمه وجه داده چي شهيد ته تر مرگ وروسته د جنت زېږي او شهادت ورکول کيږي، نو دلته به هم په معنی سره د مشهود وي، ③ درېيمه وجه داده چي د شهيد معنی ده: حاضر، او شهيد هم د الله ﷻ په نېز حاضر او ژوندی وي، لکه څرنگه چي مخکي آيت ذکر سو (پايه ج: ۴) دلته به په معنی د شاهد سره وي.

د شهيد اقسام: د انجام او احکامو په اعتبار سره د شهيد درې قسمونه دي:

- ① ... دنيوي او اخروي شهيد (شهيد کمل): يعني هغه کس کوم چي په اخلاص سره د الله ﷻ د دين د لور والي لپاره په جهاد کولو کي ووژل سي، ده ته په آخرت کي د شهادت مرتبه نصيب کيږي او په دنيا کي هم پر هغه د شهيد احکام جاري کيږي، چي غسل وغيره نه ورکول کيږي، همدارنگه هغه کس کوم چي ظلماً په تېزه (تېره) آله سره وژل سوی وي، هغه هم د دې شهيد په حکم سره دی.
- ② ... اخروي شهيد (شهيد ناقص): دا هغه کس دی کوم چي په جهاد وغيره کي شهيد نه سي، لېکن د خپل ځان او مال په دفاع کي ووژل سي، يا مثلاً د نس د ناروغۍ په وجه مړ سي، يا د طاعون وغيره د ويا په وجه مړ سي، په مختلفو رواياتو کي تقريباً شپېته (۶۰) ډوله کسان ذکر سوي دي، دا ټوله روايات په "اوجر السالك" کي جمع سوي دي، دې ته شهيد اخروي يا شهيد آخرت ځکه وايي چي په دنيا کي د هغه کفن او دفن د عامو مړو په څېر وي خو په آخرت کي د شهيد ثواب ورکول کيږي.
- ③ ... فقط دنيوي شهيد (شهيد دنيا): داسي کس کوم چي ديو دنيوي غرض لپاره مثلاً محض د ځان بېوني لپاره په جهاد کي شريک سي او ووژل سي، يا د مال غنيمت حاصلولو، يا ديو بېل دنيوي غرض په وجه جنگ کونکي ووژل سي، څرنگه چي د زړه په رازونو صرف الله تعالیٰ خبر دی، نو ځکه داسي کس په

دنيوي احكامو كې شهيد منل سوی دی چې دده سره به د حقيقي شهيد په شېر چلند كول كيږي چې غسل وغيره به نه وركول كيږي. لېكن په آخرت كې داسي كسانو ته د شهادت مرتبه نه حاصلېږي. (كتاب الصائل و تحفة الأئمة ج: ۳)

په دې باب كې مصنف رَحْمَةُ اللهِ د شهيد كامل احكام ذكر كوي.

د شهيد تعريف او حكم

هُوَ مَنْ قَتَلَهُ أَهْلُ الْحَرْبِ وَالْبَغْيِ شهيد هغه کس دی کوم چې قتل کړی (وژلی) وي حربي کافرانو يا باغيانو اَوْ قُطَّاءُ الظَّرِيقِ يا (قتل کړی وي) لاره شکونکو (هاکومتو) اَوْ وُجِدَ فِي مَعْرَكَةٍ وَبِهِ أَثَرُ يا هغه (کس کوم چې) موندل سوی وي د جنگ په ميدان کې او پر هغه (د زخم) نښې وي اَوْ قَتَلَهُ مُسْلِمٌ ظُلْمًا يا يو مسلمان هغه قتل کړی وي په ظلم سره وَلَمْ تَجِبْ بِهِ دِيَّةٌ او واجب سوی نه وي د هغه په وجه ديت فَيُكْفَنُ وَيُصَلَّى عَلَيْهِ بِلَا غَسْلِ نو هغه (شهيد) ته به کفن وركول كيږي او پر هغه به لمونځ كول كيږي بېله غسله وَيَذْفَنُ بِدَمِيمٍ وَثِيَابِهِ او ښخول كيږي به له خپلو وړنو سره او له خپلو جامو سره إِلَّا مَا تَنَسَّ مِنَ الْكُفَنِ مگر هغه څه (به نه ورسره ښخول كيږي) کوم چې له (جنس) څخه د) کفن نه وي وَيَزَادُ وَيُنْقُصُ او زياتوب او کمي به كول كيږي (د سنت کفن مطابق). يعنې که دده جامې د کفن له کپړو څخه کمي وي نو زياتوب به پکښي كول كيږي ايښي بله کپړه به ورسره اضافه كول كيږي او که زياتي وي، نو کمول كيږي به)

اللغات: ﴿أهل الحرب﴾ له دې څخه مراد حربي کفار دي يعنې داسي ملک جنګي کفار چې هلته د کفارو حکومت وي، ﴿أهل البغي﴾ باغيان، هغه کسان چې د امام (حاکم) له اطاعت څخه ووځي (په يو تاويل سره) بغاوت وکړي او جنگ ته آماده سي، صاحب د معجم يې داسي تعريف کړی دی: ﴿أهل البغي: المسلمون الخارجون على الامام متأولين إذا كانت لهم شوكة﴾ (معجم لغة الفقهاء)، ﴿معركة﴾ د جنگ ميدان، ډګر، جمع: مَعَارِك، ﴿مُجْزَأً﴾ د ضرب له بابيه مضارع مجهوله ده: زياتول، اضافه كول.

تشرېح: په دې عبارت کې د شهيد اصطلاحي تعريف ذکر سوی دی چې د فقهاؤ په اصطلاح کې شهيد هغه څوک دی چې حربي (جنګي) کافرانو قتل کړی وی، يا هغه څوک دی چې باغيانو يا ډاګه مارانو قتل کړی وي، يا هغه څوک دی چې د جنگ او معرکې په ميدان کې د هغه لاش پروت موندل سوی

وي او پر هغه د قتل اثر وي. يا هغه څوک دی چي يو مسلمان ظلماً قتل کړی وي او د قتل په عوض کي يې ديت واجب نه سوی نه وي بلکي قصاص واجب وي (يعني خطا: قتل سوی نه وي).

د "ولم تجب به دية" څخه مراد دا دی چي ابتداءً دده پر قاتل قصاص واجب وي، ديت يعني مال باندې واجب نه وي، نو په دې قيد سره له قتل خطاء څخه احتراز دی؛ ځکه په قتل خطاء کي پر قاتل قصاص نسته، صرف ديت واجب دی (لهذا د قتل خطاء مقتول په اخروي شهيدانو کي شمېرل کيږي).

په موټر وغيره سره يا په پټاؤ (بم او ماين) سره د وژل سوي کسانو حکم

فایده: په موټر، بس يا داسي بل شي سره که څوک مړ سي، مثلاً موټر يې ووهي، ياد ايکسپلنټ (موټري حادثې) په وجه مړ سي، نو دا اخروي شهيد شمېرل کيږي، يعني په دنيا کي خود شهادت احکام پر هغه نه جاري کيږي بلکي غسل به ورکول کيږي، لېکن په آخرت کي شهيد شمېرل کيږي او د شهادت ثواب ورکول کيږي (احسن الفتاوى ج ۱، ۴۰۱، ص: ۲۵۴). او نن سبا چي په لوريو ښارونو کي او اجتماعاتو کي پټاؤونه کيږي چي په هغه کي بې شمېره بې گناه مسلمانان وژل کيږي، داسي مقتولين د دنيا او آخرت دواړو په اعتبار سره يعني کامل شهيدان شمېرل کيږي، لهذا دوی ته به غسل نه ورکول کيږي. (حقانيه ج ۳، ص: ۲۲۴ بحواله تهيل)

فيكفن ويصل عليه بلا غسل ويدفن بدمه وثيا به: شهيد ته به کفن بالاتفاق ورکول کيږي؛ ځکه چي د بني آدم په مړو کي کفن سنت دی، خو خپلي جامې به نه ځني کښل کيږي، بلکي همداسي په وړنو رنگ به ښخول کيږي او غسل به هم نه ورکول کيږي؛ دليل دا حديث دی کوم چي له حضرت انس رضي الله عنه څخه روايت دی "أَمَرَ رَسُولُ اللَّهِ ﷺ وَسَلَّمَ بِقَتْلِ الْحِدَاثِ أَنْ يُكْفَرُ عَنْهُمْ الْحَدِيدُ وَالْخُكُودُ وَأَنْ يُدْفَنُوا بِدَعَائِهِمْ وَيُصَابَهُمْ" (ابوداؤد شريف، حديث رقم: ۳۱۳۴)، (يعني نبي کریم ﷺ حکم وکړی چي دا حد له شهيدانو څخه دي داوسپني او څرمي شيان و جامې الکه زغره، وسله، پوستين وغيره او کښل سي او دوی دي له خپلو وړنو او جامو سره ښخ کړل سي)، او په بل روايت کي دي چي "فَأَمَرَ بِدَفْنِهِمْ بِدَعَائِهِمْ وَلَمْ يُخْتَلَفْ" (بخاري شريف، ۱۳۵۳)، (يعني نبي کریم ﷺ حکم وکړی چي دوی دي له خپلو وړنو سره پټ کړل سي او دوی ته يې غسل نه ورکړی)، صاحب هدایې رحمه الله دا حديث ذکر کړی دی "رُقِلُوا هُمْ بِكُلِّ مَوْتَةٍ وَدَعَائِهِمْ وَلَا تُخْتَلَفُ لَهُمْ"، نو ځکه مذکوره شهيد ته به نه غسل ورکول کيږي او نه به خپلي جامې ځني کښل کيږي، بس په همدې حالت کي به دفن کول کيږي.

او پر شهيد به د جنازې لمونځ کول کيږي، دليل دا حديث دی "عَنْ عَقْبَةَ بْنِ عَامِرٍ أَنَّ النَّبِيَّ ﷺ خَرَجَ يَوْمًا فَصَلَّى عَلَى أَهْلِ أَحَدٍ صَلَاةً عَلَى الْمَيِّتِ، ثُمَّ انْصَرَفَ إِلَى الْبَيْتِ فَقَالَ: إِنِّي فَرَطْتُ لَكُمْ، وَأَنَا شَهِيدٌ عَلَيْكُمْ" (بخاري شريف، حديث رقم: ۱۳۲۴، ۳۵۹۶)، (له عقبه بن عامر رضي الله عنه څخه روايت دی چي نبي کریم ﷺ یوه ورځ له مدينې شريفې څخه بهر راغلی او د اُحد پر شهيدانو يې د جنازې لمونځ وکړی او بيا د منبر و طرف ته راغلی او ورې فرمايل چي زه ستاسې (شهيدان اُحد) لپاره مخکينی انتظام کونکي يم ا په جنت کي او پر تاسي گواه يم).

د شهيد د جنازې په لمانځه کي زموږ او دامام شافعي رحمته الله اختلاف دی، زموږ په نېزد شهيد د جنازې لمونځ هم فرض کفايي دی، لېکن امام شافعي رحمته الله فرمايي چي پر شهيد به د جنازې لمونځ نه کيږي؛ دامام شافعي دليل د حضرت جابر رضي الله عنه حديث دی چي په هغه کي دي "وَلَمْ يُصَلِّ عَلَيْهِمْ" (ابوداؤد، حديث رقم: ۱۳۳۵)، او بل دليل يې دا دی چي د جنازې لمونځ په حقيقت کي د مري لپاره سفارش او دعاء غوښتنه ده، او په کومه توره چي شهيد قتل سوی وي، هغه د شهيد گناهونه محوه کوي، نو کله چي توري د شهيد گناهونه محوه کړل، نو د هغه لپاره د سفارش او دعاء هيڅ ضرورت پاته نه سو، نو ځکه به پر شهيد د جنازې لمونځ نه کول کيږي، زموږ دليل پورتنی د بخاري شريف حديث دی او دامام شافعي رحمته الله د عقلي دليل جواب دا دی چي د مري لپاره د جنازې لمونځ فقط د دعاء لپاره نه وي، بلکي په دې کي له دعاء څخه ماسوا د مري عزت او تعظيم هم څرگنديږي، او شهيد د تعظيم او عزت زيات حقداره دی، نو ځکه به د نورو مرو په څېر د شهيد د جنازې لمونځ هم کول کيږي، او دامام شافعي رحمته الله دا وينا چي کوم سړی له گناهونو څخه پاک سي، هغه له دعاء څخه مستغني کيږي، دا صحيح نه ده، ځکه چي تر نبي به زيات پاک څوک وي؟، او نابالغه کوچنی هم له گناهونو څخه پاک وي، خو برسيره پر دې پر دواړو د جنازې لمونځ کول فرض دي، نو کله چي پر نبي او کوچني د جنازې لمونځ فرض دی، نو پر شهيد به هم د جنازې لمونځ فرض وي.

إِلَّا مَا لَيْسَ مِنَ الْكَفَنِ: يعني کوم شيان او کومه جامه چي د کفن له جنس څخه نه وي، هغه دي ځني ليري کړل سي، مثلاً وسله، پوستين، کوټ، زغر، خولی؛ دليل پورتنی حديث دی چي په هغه کي "عَدِيدًا وَجُلُودًا" ذکر سوي دي (يعني نبي کریم ﷺ حکم وکړی چي داوسپني او څرمني ازاد شیان دي ځني وکښل سي).

ويزاد وينقص: يعني که د شهيد جامې د کفن له سنت شمېر څخه کمې وي، نو اضافه دي پکښې وکړي يعني يوبله جامه دي هم ور اضافه کړي او سنت شمېر دي ور پوره کړي، او که له سنت شمېر څخه زياتي وي، نو کمې دي يې کړي او د سنت شمېر مطابق دي يې کړي، سنت کفن درې کپړې دي: ① ازار (لنگ)، ② قميص، ③ لفافه (مخکي يې وضاحت وسو)، لنډه دا چې د سنت په رعايت کولو سره به د شهيد په کفن کې اضافه يا کمې کول کېږي.

د جنب، بچي او مړتۍ شهيد حکم

وَيُغْسَلُ إِنْ قُتِلَ جُنُبًا أَوْ صَبِيًّا أَوْ غُسِلَ بِهِ وَرَكُولٌ كَيْبَرِيٌّ كَهَ جَيْرِي وَزُلْ سَوِيٍّ وَيَ پَه داسي حال كي چي جنب وي يا بچي وي أَوْ ارْتُسَتْ يا زور سوي (ژوند بندي تېر سوي) وي (يا په بله وينا: چي د جنگ تر ختمېدو وروسته يې له دنياوي ژوند څخه نفع اخيسته وي) يَأْنْ أَكَلَ أَوْ شَرِبَ أَوْ نَامَ أَوْ تَدَوَّى په دې توگه چي خوراک يا چنجاک وکړي يا بېده سي يا دوا (علاج) وکړي أَوْ مَضَى وَقَتُ الصَّلَاةِ وَهُوَ يَغْلِي يا د يوه لماتځه وخت (باندې) تېر سي په داسي حال كي چي هغه پوهيږي (يعني هغه په هډنې كي وي چي په لماتځه وغيره پوهيږي) أَوْ نُقِلَ مِنَ الْمَغْرَكَةِ حَيًّا يا نقل کړي سي (يوږول سي) د جنگ له ميدان څخه په داسي حال كي چي ژوندي وي أَوْ أَوْضَى يا وصيت وکړي.

أَوْ قُتِلَ فِي الْبَصْرِ وَلَمْ يَدْ رَأَهُ قَتِيلَ بِحَدِيدٍ قُلْنَا (او همدارنګه غل به ورکول کيږي چي) يا وژل سوي وي په ښار كي او دا معلومه نه سي چي هغه په اوسپني (وسله) سره په ظلم وژل سوي دی أَوْ قُتِلَ بِحَدِيدٍ أَوْ قَوْدٍ (او همدارنګه غل به ورکول کيږي چي) يا وژل سوي وي په يو حد (شرعي سزا) كي يا په قصاص كي لَا يَبْقَى وَقَطْعُ طَرِيقٍ نه (يعني غل به نه ورکول کيږي هغه چا چي ته وژل سوي وي) د بغاوت يا ډاکه مارۍ په وجه.

اللفات: ﴿ارْتُسَتْ﴾ دافتعال له بابه ماضي مجهوله ده: ددې باب شو معناوي نقل سوي دي: زور کېدل (وخت پر تېرېدل)، له دنياوي آسائتياوو څخه فايده اخيستل، صاحب دمعجم الوسيط يې داسي تعريف کړی دی "ارْتُسَتْ فَالْأَنَّهُ: صُرِبَ فِي الْحَرْبِ فَاتَّخَذَ وَحْمًا وَبِهِ رُمُوشٌ لَمْ يَكَمْ فَهُوَ مَرْتٌ"، يعنی هغه کس کوم چي د جنگ په ميدان كي سخت زخمی کړل سي او بيا هغه د جنگ له ميدان څخه يوږول سي او په هغه كي ساه پاته وي (ژوندي وي) بيا تر څه ژوند وروسته مړ سي (په لنډه وينا دا چي تر

زخمي کېدو وروسته څه وخت ژوندي پاته سي. يا په بله وينا چې تر زخمي کېدو وروسته دنياوي ژوند نفع حاصله کړي، نو داسي مقتول ته مُزَنَّت ويل کيږي ځکه چې څه زوړ (څوړ) سويښي څه وخت په ژوند کي باندې تېر سو. نور تفصيل او وضاحت به يې په تشريح کي ذکر سي. ﴿مصر﴾ بنار، جمع: اُمَصار، ﴿حَدَّث﴾ شرعي سزا (کوم چې د شريعت مطابق ورکول سي)، ﴿قود﴾ قصاص (دمقتول په بدله کي قاتل قتلول).

تشریح: جنب مسلمان که شهيد سي، نو دامام صاحب رَجَه الله په نېز غسل ورکول کيږي، او د صاحبينو رَجَه الله په نېز غسل نه ورکول کيږي؛ دليل يې دادي چې دا غسل کوم چې د جنابت په وجه واجب سوی وو، په مرگ (شهادت) سره ساقط سو؛ ځکه د مرگ په وجه هغه اوس له دې څخه ووتلی چې د جنابت په غسل سره مکلف کړل سي (حال دا چې د جنابت غسل پر مکلف واجب دی)، او بل دليل يې دادي چې مخکيني حديث چې په هغه کي د غسل نه ورکولو ذکر سوی دی، هغه مطلق دی يعني د جنب شهيد يا حيض و نفاس والا شهيد قيد پکښي نسته، نو ځکه مطلق شهيد ته به غسل نه ورکول کيږي. دامام صاحب رَجَه الله په نېز د غسل د ساقطېدو لپاره د شهيد پاکوالی هم شرط دی؛ دليل يې دا حديث دی چې کله حضرت حنظله رضي الله عنه د جنابت په حالت کي شهيد سو، نو هغه ته فرشتو غسل ورکړی، نبي کریم صلی الله علیه و آله د هغه له کور والا (بښي) څخه په دې باره کي پوښتنه وکړه، نو هغې وويل چې حضرت حنظله د جنابت په حالت کي له کور څخه وتلی وو " (سنن کبریٰ للبيهقي، حديث رقم: ۶۸۸۶)، او بل دا چې شهادت خود هغه نجاست لپاره مانع وي کوم چې د مرگ په وجه دمري په بدن کي راځي، لېکن که تر شهادت مخکي د جنابت وغيره په وجه غسل واجب وي، نو شهادت د هغه رفع کونکی (ختمونکی) نه دی، همدا وجه ده چې که د شهيد پر جامو له مخکي څخه نجاست لگېدلی وي (له ورنڅه بنير)، نو د هغه پر ټول ضروري دي؛ ځکه چې شهادت د هغه لپاره رافع نه دی، نو همداسي د حکمي نجاست يعني د جنابت لپاره هم رافع نه دی، نو ځکه جنب شهيد ته به غسل ورکول کيږي. *

فایده: همدغه پورتنی اختلاف په حائضي او نفاسي کي هم دی، يعني که د بښي د حيض يا نفاس وړني ودرېدلې او تر اوسه يې غسل نه وو کړی چې په دغه حالت کي شهيد سو، نو دامام صاحب رَجَه الله په نېز به غسل ورکول کيږي، ځکه چې دامام صاحب رَجَه الله په نېز خو شهادت د غسل له وجوب څخه مانع دی، لېکن رافع د غسل نه دی، او د صاحبينو رَجَه الله په نېز به غسل نه ورکول کيږي، ځکه چې اول غسل خود مرگ په وجه ساقط سو او دويم غسل د شهادت په وجه واجب نه سو.

• **راجع قول:** دامام صاحب رَجَه الله قول راجع او مفتی به دی، کذا فی فتح القدیر ج: ۲، ص: ۱۰۷ (و کذا فی هامش اهدایه لنسبح عبد الحکیم الشاه ولی کون ج: ۱۰، ص: ۱۶۶)، [القول الراجح، ج: ۱، ص: ۱۵۸]

صبيًا: يعنې که بچي (کوچنی) شهيد سو، نو هم به دامام صاحب رَحْمَةُ الله په نېز غسل ورکول کيږي او د صاحبينو په نېز غسل نه ورکول کيږي؛ د صاحبينو دليل دادی چي له شهيد څخه د غسل ساقطېدل په دې وجه دي چي د هغه د مظلوميت اثر پاته سي، مطلب دا چي شهيد ته د هغه د کرامت او احترام په وجه غسل نه ورکول کيږي، او د کوچني مظلوميت زيات دی، نو ځکه به کوچنی هم د دې کرامت زيات حقداره وي، دامام صاحب دليل دادی چي دا د د شهيدانو په حق کي توري د غسل پر ځای کفايت وکړی، ځکه چي توره گناهونه محوه کوي، يعنې دا د شهيدانو ته په دې وجه غسل نه ورکول سو چي (د کافرانو) په توره سره د هغو گناهونه پاک کړی سول، او څرنگه چي پر کوچني هيڅ گناه نسته، نو کوچنی به دا د د شهيدانو په معنی او درجه کي نه وي، او کله چي د اُحد د شهيدانو په معنی کي نه سو، نو دا د د شهيدانو په ډول به له کوچني څخه غسل نه ساقطېږي، بلکي کوچني ته به غسل ورکول کيږي (په دې مسئله کي هم دامام صاحب رَحْمَةُ الله قول راجع دی).

د ارتثاات وضاحت او د مرث شهيد بيان

أَوِ ارْتِثَ بَأَنِّ أَكْلٍ أَوْ شَرَابٍ أَوْ نَامٍ أَوْ تَدَاوًى أَوْ مَقْصُوعٍ إلخ: يعنې هغه شهيد ته به هم غسل ورکول کيږي کوم چي تر زخمي کېدلو وروسته څه وخت ژوندی پاته سي او له دې دنيا څخه څه نفع واخلي، داسي شهيد ته مرث ويل کيږي، مثلاً تر زخمي کېدلو وروسته څه خوراک، چنک يا دواء او علاج وکړي او يا د هوښ او حواس په حالت کي پر هغه د يوه لماته څه وخت تېر سي او يا د راحت وغيره لپاره د جنگ له ميدان څخه بل ځای ته منتقل کړی سي (بربر، ده بل ځای ته ژوندی ورسېږي يا په لاره کي مړ سي)، يا چي چيري زخمي سوی وي هلته څېمه ودرول سي او هلته آرام ورکول سي، يا وصيت وکړي، يا خرڅول او رانيول وکړي، يا زياتي خبري وکړي، نو دا ارتثا دی او په دې ټولو صورتونو کي هغه مرث (يعنې وخت بندي تېر سوی او ښوي نفع اخيستونی) دی او د شهيد په حکم کي نه دی، نو ځکه هغه ته به غسل ورکول کيږي، داحکم هغه وخت دی کله چي دغه أمور د جنگ او معرکې تر ختمېدلو وروسته پېښ سي، لېکن که د جنگ تر ختمېدلو مخکي دا خبري پېښي سي، مثلاً د جنگ تر ختمېدلو مخکي هغه بل ځای منتقل کړی سي او له ژوند څخه څه نفع واخلي، نو هغه مرث نه دی، بلکي شهيد دی او د شهادت حکم يې باقي دی، نو غسل به نه ورکول کيږي، لنډه دا چي د جنگ تر ختمېدلو وروسته که له پورتنی مذکور څخه يو شی موجود سي، نو څرنگه چي داسي شهيد د اُحد د شهيدانو په معنی سره نه سو، نو ځکه مرث شمېرل کيږي او غسل به ورکول کيږي.

د دې دليل دادی چي کله حضرت عمر رضي الله عنه زخمي کړل سو، نو هغه مبارک کور ته راوړل سو او تر دوو ورځو ژوند کولو وروسته شهيد سو، نو هغه ته غسل ورکول سو، او حضرت عثمان رضي الله عنه ته تر زخمي کېدلو وروسته له ژوند څخه د هيڅ قسم فايديې اخيستلو موقع حاصله نه سوه، نو ځکه هغه ته غسل نه ورکول سو.

فایده: له وصیت څخه مراد دلته د دنیايي امورو وصیت دی، خو که د آخرت د امورو په باره کې وصیت وکړي، نو د امام محمد رحمه الله په نیز هغه مرتب نه دی، نو غسل به نه ورکول کیږي. همدا مفتی به قول دی. (الذکر المختار)

أو قُتِلَ فِي الْمَصْرَ وَلَمْ يَدْرَ أَنَّهُ قُتِلَ بِحَدِيدَةٍ ظَلَمًا أَوْ قَتَلَ بِحَدِيدَةٍ إِلَّا ه: يعني هغه مقتول ته به هم غسل ورکول کیږي کوم چې په یو آبادۍ کې یا و آبادۍ ته نژدې یو ځای بغیر د جنگ له میدان څخه وژل سوی وموندل سي او دا معلومه نه سي چې هغه په وسله سره ظلماً وژل سوی دی او قاتل یې معلوم نه سي؛ ځکه داسي مقتول د قتل په عوض کې پر نژدې آبادۍ او محله والا دیت واجیږي چې په هغه سره د ظلم اثر سپک او کم سو. لهندا کله چې د مقتول کامل مظلوم پاته نه سو، نو د اُحد شهیدانو په معنی سره نه سو، نو ځکه له هغه څخه غسل نه ساقطیږي، ها! که دا معلومه سي چې هغه په یو وسله سره وژل سوی دی او قاتل یې معلوم سي، نو غسل به نه ورکول کیږي؛ ځکه په دې صورت کې قصاص واجب دی او قصاص عقوبت دی، نه عوض.

او قتل بحد او قود: همدارنگه که څوک د زنا کولو په حد کې یا قصاصاً وژل سوی وي، نو پر هغه هم د شهید احکام نه جاري کیږي يعني غسل به ورکول کیږي؛ دلیل دا چې هغه د واجب حق (حد او قصاص) د اداء کولو لپاره ځان ورکړی دی، او د اُحد شهیدانو فقط د الله جلّ و علا درضاء لپاره ځان ورکړی وو، نو دا مقتول د اُحد د شهیدانو په معنی سره نه سو، نو د شهید احکام به نه پرې جاري کیږي.

لا لبغی و قطع طریق: که یو باغي یا ډاکو (هکمر) قتل کړی سي، نو هغه ته به غسل نه ورکول کیږي او زموږ په نیز د هغه د جنازې لمونځ به هم نه کول کیږي، او د امام شافعي رحمه الله په نیز د هغه د جنازې لمونځ کول کیږي؛ د امام شافعي رحمه الله دلیل دا دی چې باغي او ډاکو مسلمان دی او د واجب حق په وجه قتل کړی سوی دی، نو دا د هغه سړي په ډول سو چې په رجم یا قصاص کې قتل کړی سوی وي، او پر هغه د جنازې لمونځ کول کیږي، نو ځکه پر باغي او ډاکو به هم د جنازې لمونځ کول کیږي. زموږ دلیل دا دی چې حضرت علي علیه السلام خوارجو ته نه غسل ورکړی او نه یې پر هغو د جنازې لمونځ وکړی، حال دا چې خوارج باغیان دي، حضرت علي علیه السلام ته وویل سوه؟ آیا خوارج کافران دي؟ نو حضرت علي علیه السلام وفرمایل: لا ولکنهم اخواننا بغوا علينا، (نه! لیکن هغوی زموږ وروڼه دي، خو پر موږ یې بغاوت کړی دی يعني زموږ له اطاعت څخه وتلي دي) (سنن کبری للبیهي، حدیث رقم: ۱۶۷۹۱، مصنف ابن ابی شیبه، حدیث رقم: ۳۷۷۶۳). له دې څخه معلومه سوه چې باغیانو او ډاکو گانو ته غسل نه ورکول او پر هغو لمونځ نه کول د هغو د سزا لپاره دي او نورو خلکو ته د تنبیه وړکولو لپاره دي، لکه څرنگه چې د ډاکو گانو په باره کې دا خبره هم سته چې تر دریو ورځو پورې به په دار (پاتسې) راځړول کیږي، ښکاره خبره چې درې ورځې پرېښوول د هغه لپاره سزا ده او د نورو لپاره تنبیه ده. والله اعلم



بَابُ الصَّلَاةِ فِي الْكَعْبَةِ

(دا) باب په كعبه كې دننه دلمونځ كولو (په بيان كې) دی

تشرېح: د "باب الشَّهيد" سره ددې باب مناسبت دا دی چې څرنگه شهيد کېدل دامن سبب دي چې انسان د شهادت په وجه له عذاب څخه په امن کېږي، همداسې کعبې شریفې ته داخلېدل هم دامن سبب دي لکه څرنگه چې الله تعالیٰ فرمایلي دي ﴿مَنْ دَخَلَ كَأَنَّ أَبَا﴾ او یا یې مناسبت دا دی چې په کعبه شریفه کې (دنه) لمونځ کونکی کس په یوه اعتبار سره مستقبل الکعبه دی او په یوه اعتبار سره مستدبر الکعبه دی. همداسې شهید هم په یوه اعتبار سره (عند الله) ژوندی دی او په یوه اعتبار سره (عند الناس) مړ دی، نو په دواړو کې مناسبت دا دی چې په هر یوه کې دوه جهتونه موجود دي.

او بل دا چې مصنف رَحِمَهُ اللهُ د برکت او تېمّن لپاره دا باب د کتاب الصلوة په آخر کې بیانوي، چې د کتاب الصلوة اختتام پر یو برکتمن شي وسي، او تر باب الجنائز وروسته د دې باب د بیانولو وجه داده چې څرنگه په قبر کې تر داخلېدلو وروسته قبر دمړي ضامن وي، همدارنگه په بیت الله کې داخلېدونکي سړي لپاره بیت الله ضامن وي، لکه څرنگه چې پوره آیت ذکر سو.

د کعبې لغوي او اصطلاحی معنی: لغوي معنی یې ده مرتفع والی (پورته والی) او ثابت والی، له

همدې وجهي څخه بجلکي ته کعب وایي چې هغه په پښه کې راپورته هلوکي دی، او په اصطلاح کې کعبه د هغه خاص ځای نوم دی کوم چې دمکې په ښار کې په مسجد حرام کې واقع دی (او چا پیره دېوال پرې را ګرځېدلی دی، کوم چې عموماً په تور مبارک پوښ سره پوښل سوی وي) او دې ته بیت الله هم وایي.

یادونه: یو لفظ کعبه ده او بل لفظ قبله ده، کعبه خود هغه خاص متعین ځای نوم، او قبله الصلوة احنافو په نېز په حقیقت کې هغه فضا ده کوم چې د څلورو طرفونو په اعتبار سره ددې کعبې په حد کې محدوده ده او د لاندې او لوړ په اعتبار سره له تحت الثرى څخه تر آسمانه پورې ده. (لهذا که داد کعبې کوته او دېوالونه پاته نه سي. نو بیا هم قبله باقي پاتېږي). (در مختار ج ۱: ص ۴۰۱، ۴۰۲)

په کعبه کې دننه د لمونځ کولو حکم

صَحَّ قَرَضٌ وَ نَفْلٌ فِيْهَا صَحِيحٌ دِي فَرَضٍ اَوْ نَفْلٍ پَه كَعْبِه شَرِيفِه كِي وَ قَرَضُهَا اَوْ (همداسې) د كعبې شَرِيفِي د پاسه (هم صحيح دي) وَ مَنْ جَعَلَ قَلْبَهُ اِلَى قَلْبِهَا اِمَامِهِمْ فِيْهَا اَوْ څوك چې و ګرځوي

خپله شاد خپل امام د شا و طرف ته په کعبه کې دننه صَحَّ نو صحيح ده (اقتداء يې) وَالِى وَجْهِهِ لَا او (که وگرځوي خپله شا) دامام د مخ و طرف ته نونه ده (صحيح اقتداء يې) وَإِنْ حَلَقُوا حَوْلَهَا او که خلک (مقتديان) حلقه جوړه کړي د کعبې چاپېره (شاوخوا) صَحَّ لِمَنْ هُوَ أَقْرَبُ إِلَيْهَا مِنْ إِمَامِهِ إِنْ لَمْ يَكُنْ فِي جَانِبِهِ نو صحيح ده (اقتداء) دهغه چا (هم) کوم چي زيات نژدې وي و کعبې ته تر خپل امام (په دې شرط) که چيري نه وي د خپل امام په طرف کې (نو که څوک دامام په طرف کې تر امام و کعبې ته زيات نژدې وي ايمني تر امام مخکې ولاړ وي) نو اقتداء او لمونځ يې نه صحيح کيږي.

اللغات: ﴿حَلَقُوا﴾ د تفعل له بابيه د جمع مذکر غائب ماضي معلومي صيغه ده: د حلقې غوندي جوړول، حلقه جوړول (خلک د حلقې په تړۍ شاوخوا چاپېره اکېنېستل يا درېدل)، دا اصلاً د تفعل له بابيه استعمال کيږي، **﴿حَوْل﴾** د دې لفظ له معناوو څخه يوه معنی ده: شاوخوا، چاپېره، چار طرفه. **تشرېح:** په کعبه شريفه کې دننه زموږ په نېز فرض او نفل هر قسم لمونځ کول بلا کراهته صحيح دي، برابره ده تنها لمونځ کوي يا په جماعت سره، که څه هم خپل مخ ته يې يو ستره نه وي درولې (خو داسې کول مکروه دي): ځکه د لمانځه ټوله شرطونه دلته هم جمع دي، تر دې چي استقبال القبلة هم؛ ځکه د کعبې شريفې له اجزاؤ څخه صرف د يوه جزء استقبال شرط دی کوم چي دلته موجود دی، نو ځکه په کعبه کې لمونځ جائز دی. همدارنگه د کعبې شريفې پر پام (چت) هم لمونځ کول جائز دي، خو په کراهت تنزيهي سره او بعضو ويلي دي چي په کراهت تحريمي سره، يعني پر کعبې شريفې د پاسه لمونځ کول مکروه تحريمي دي؛ ځکه دا د کعبې د تعظيم خلاف دي. ښکاره دي وي چي په کعبه شريفه کې دننه يا پر کعبې شريفې د پاسه تنها لمونځ کونکي هر طرف ته مخ کولای سي، هلته هر طرف دهغه لپاره قبله ده.

دامام شافعي رحمه الله په نېز په کعبه شريفه کې لمونځ کول جائز نه دي؛ ځکه دننه د لمونځ کولو په صورت کې په يوه اعتبار سره قبلي ته شا (استبصار لکې) راځي، نو احتياطاً دا لمونځ فاسدونکی وگرځول سو، او دامام مالک رحمه الله په نېز په کعبه کې نفل جائز دي، خو فرض پکښي مکروه دي؛ ځکه لمونځ گزار چي په کعبه کې دننه يوه طرف ته مخ کړي نو په دې سره دده شالازما د کعبې دېل دېوال و طرف ته راځي او په داسي حالت کې چي د کعبې و طرف يې ته شا وي، لمونځ نه صحيح کيږي، نو ځکه احتياطاً دي دلته فرائض نه اداء کول کيږي، خو څرنگه چي په نفلو کې ډېر وسعت دی تر دې چي پر سپارلي په داسي حال کې هم جائز دي چي د سپارلي مخ د قبلي و طرف ته نه وي، نو ځکه نفل هلته جائز دي، احناف و امام شافعي رحمه الله او نورو ته دا جواب ورکوي چي استبصار هلته فاسدونکی دی چي په هغه کې استقبال الکعبه نه وي، حال دا چي په کعبه کې دننه د لمونځ کولو په صورت کې استقبال سته.

فايده: اصلاً په كعبه كي دلمونځ كولو په باره كي روايات متعارض دي. د حضرت بلال رضي الله عنه په روايت كي دي چي نبي كرم صلی الله علیه و آله وكمبې ته تر داخلېدلو وروسته هلته لمونځ وكړی. لېكن دابن عباس او فضل ابن عباس رضي الله عنهما له رواياتو څخه معلومېږي چي نبي كرم صلی الله علیه و آله هلته لمونځ نه دی كړی بلكي صرف تكبير يې ويلي دی. جمهورو د حضرت بلال رضي الله عنه روايت ته ترجيح وركړې ده په څو وجهو سره: يو څو ځكه چي د حضرت بلال رضي الله عنه روايت مثبت دی او د حضرت ابن عباس رضي الله عنه روايت نافي دی او بل دا چي حضرت بلال رضي الله عنه د نبي كرم صلی الله علیه و آله سره په كعبه كي داخلېدلو پر مهال ورسره وو. لېكن حضرت ابن عباس رضي الله عنه ورسره نه وو.

په كعبه كي دننه په جماعت سره د لمونځ كولو بيان

ومن جعله ظهراً إلى ظهر امامه فيها صلاتاً وإماماً وجهه لا: ددې حاصل دا دی چي كله په كعبه كي دننه په جماعت سره لمونځ اداء كول كيږي او خلك په امام پسي داسي ودرېږي چي د كمبې طرف ته په مخ كولو كي د ټولو مقتديانو مخونه جلا، جلا طرف (جلا، جلا بډوال) ته وي، نو په دې صورت كي چي د كوم مقتدي شا دامام د مخ و طرف ته وي، د هغه اقتداء او لمونځ نه صحيح كيږي. له دې څخه بغير نور چي څومره صورتونه جوړېږي، مثلاً د مقتدي شا دامام د شا و طرف ته وي، يا د مقتدي شا دامام راسته يا چپه طرف ته وي، يا د مقتدي مخ دامام راسته يا چپه طرف ته وي، يا د مقتدي مخ دامام د شا و طرف ته وي او داسي نور، په دې ټولو صورتونو كي بلا كراهت لمونځ جائز او صحيح كيږي، صرف په يوه صورت كي كراهت سته او هغه دا چي د مقتدي مخ دامام د مخ و طرف ته وي. (عمدة الله)

وان حلقوا حولها صلب لمن هو أقرب إليها من الإمام إن لم يكن في جانبهم: ددې حاصل دا دی چي كه امام له كمبې څخه دېښدي (په مسجد حرام كي) ولاړ وو، او مقتديانو د كمبې شا و خوا حلقه جوړه كړه. يعني پر كمبې يې شا و خوا صفونه جوړ كړل او دامام په اقتداء كي يې لمونځ شروع كړی (لكه لوس چي عواما مېنلسي جماعت كول كيږي). نو په كوم طرف كي چي امام نه وي، كه په هغه طرف كي مقتدي كمبې ته دامام په نسبت زيات نژدې سي، نو د هغه لمونځ جائز دی، لېكن په كوم طرف كي چي امام وي، او مقتدي په هغه طرف كي دامام په نسبت كمبې ته زيات نژدې سي، نو ددې مقتدي لمونځ صحيح نه دی، ځكه چي مخكيوالی او شاته والی د طرف د اتحاد په وخت كي ښكاره كيږي (يعني كله چي دامام او مقتدي ډېرو طرف متحد ايرايي)، لهذا دامام په طرف كي چي كوم مقتدي د كمبې د ډېوال سره دامام په نسبت زيات نژدې وي، نو هغه به تر خپل امام مخكي وي، او كوم مقتدي چي تر خپل امام مخكي وي، د هغه لمونځ نه جائز كيږي، او په كوم طرف كي چي امام نه وي، په هغه طرف كي مخكيوالی او شاته والی (تقدم او تأخر) نه ثابتېږي، نو ځكه به د هغه طرف د مقتديانو لمنځونه صحيح وي.



کتاب الزکاة

(دا کتاب د زکاة (د احکامو په بیان کې) دی)

تشریح: مخکې تر دې مصنف رحمه الله کتاب الصلاة د خپلو ټولو متعلقاتو سره بیان کړی، او اوس له دې ځایه له ارکانِ خمسة وڅخه د یو اهم رکن یعنی د زکاة مسئلې او احکام بیانوي، مناسب خو دا وه چې تر کتاب الصلاة وروسته یې کتاب الصوم بیان کړي وای، ځکه صوم او صلاة دواړه عباداتِ بدنيه دي، خو څرنگه چې په قرآن او حدیث کې د لمانځه تر بیان وروسته متصلاً د زکاة بیان سوی وی چې ﴿أَقِمُْوا الصَّلَاةَ وَآتُوا الزَّكَاةَ﴾، چې تقریباً په اتیا (۸۰) آیتونو کې تر لمانځه وروسته د زکاة ذکر سوی دی او په حدیث کې دي "بُنِيَ الْإِسْلَامُ عَلَى خَمْسٍ... وَإِقَامِ الصَّلَاةِ وَإِيتَاءِ الزَّكَاةِ... إلخ"، په دې کې هم تر صلاة وروسته متصلاً د زکاة ذکر سوی دی، نو ځکه د کتاب الله او حدیث په اقتداء کې یې تر کتاب الصلاة وروسته کتاب الزکاة بیان کړی.

د زکاة لغوي او اصطلاحی معنی: زکاة د خپل اصل اولغوي معنی په اعتبار سره د څو معناگانو لپاره استعمالیږي: ① کله نا کله د پاکوالي په معنی سره وي، لکه: قَدْ أَفْلَحَ مَنْ تَزَكَّى (بې شکه کامیاب دی هغه څوک چې پاکي حاصله کړي). ② کله د زیاتېدلو، نما او ودې په معنی سره وي، مثلاً کښت چې کله وده وکړي، نو عرب وایي: زَكَا الزُّرْمُ (کښت وده وکړه). ③ او کله د لفظ د صدقې او خیرات کولو په معنی سره وي، لکه: تَزَكَّى الرَّجُلُ، اَي تَصَدَّقَ الرَّجُلُ (یعنې سړي صدقه وکړه).

د زکاة اصطلاحی تعریف څو قسمه نقل سوی دی چې له هغه څخه یو دا دی: "هی تملیک جزء معین من النصاب الشرعی للفقیر أو من يقوم مقامه" (یعنې د شرعي نصاب یوه معلومه حصه فقیر یا د فقیر قائم مقام ته د ملکیت په توګه ورکول).

د زکاة اصطلاحی معنی خپله مصنف رحمه الله هم په تفصیل سره ذکر کړې ده.

د زکاة اهمیت: په دې حقیقت پوهېدل پکار دي چې کوم څه دولت او سرمایه چې انسان ته حاصلیږي، د هغه اصل مالک انسان خپله نه دی، بلکې الله ﷻ یې حقیقي مالک دی او هغه محض په خپل فضل او کرم سره موږ ته په خپل ملکیت کې د نیابت په توګه د تصرف کولو حق را کړی دی، لهندا کله چې الله تعالی د هغه مالک دی او د هغه د قدرت او فضل پر بناء موږ ته دا نعمت حاصل

سوی دی، نو که چیرې هغه و خپلو بندگاتو ته دا حکم کړي وای چې دوی دي خپل ټوله مال د الله ﷻ په لاره کې خرچ کړي، نو موږ لره به هیڅ د شکایت یا اعتراض موقع نه وای؛ ځکه شې الله تعالیٰ دی، د هغه چې څومره او چیرې خونبه وي، خرچ کولای یې سي، خو دا هم د هغه لوی فضل دی چې موږ ته یې چیرې د خرچ کولو حکم کړی دی، هلته یې د ټوله مال نه، بلکې د څه حصې د خرچ کولو حکم یې کړی دی.

په عامه توګه خلګ دا ګڼي چې د زکاة په اداء کولو او په صدقه و خیرات کولو سره مال کمېږي، لېکن د قرآن او حدیث صراحت دا دی چې په صدقه سره مال نه ختمیږي بلکې زیاتېږي، او که سوال وښيي چې د زکاة یا صدقې د ایستلو په وخت کې خو په ښکاره مال کمېدونکی لیدل کېږي، نو بیا ولې دا ویل سوي دي چې په صدقه سره مال نه کمېږي، نو جواب یې دا دی چې د صدقې په وجه که څه هم مال په ښکاره کمېدونکی لیدل کېږي، خو د هغه په بدله کې چې الله تعالیٰ له طرفه کوم برکت کیږي په کاروبار کې اضافې په صورت کې، یا له نقصان او مصائبو څخه د حفاظت په صورت کې، هغه د صدقې د مقدار په مقابل کې څو چنده زیات وي (همدا یې نغده فائده ده او په آخرت کې یې جلا عظیم الشان اجر او ثواب دی).

د زکاة د فرضیت وخت؟ زکاة د اسلام په ابتدايي دور کې فرض سوی وو، سورة المزمل کوم چې له ابتدايي سورتونو څخه دی، د هغه په آخري آیت کې د زکاة ذکر دی، الله تعالیٰ فرمان دی ﴿وَأَقِمُْوا الصَّلَاةَ وَآتُوا الزَّكَاةَ﴾، خو په مکي دور کې د زکاة تفصیلات نازل سوي نه وه، صحابه

وو پوښتنه هم کړې وه "يَسْأَلُونَكَ مَاذَا يُنفِقُونَ قُلِ الْغَقْوُ" (خلګ ستا څخه پوښتنه کوي چې څه خرچ کړي؟ هغو ته ووايه چې له خپل ضرورت څخه زائد څه خرچ کړي)، د مال هیڅ مقدار متعین نه وو، کله چې تر هجرت وروسته د هجرت په دویم کال اسلامي نظام په وجود کې راغلی او اسلامي حکومت قائم سو، نو د زکاة تفصیلات نازل سول. (تحفة الالهی ج: ۲، ص: ۵۰۷)

د زکاة سبب: د زکاة سبب د داسي نصاب مالګ کېدل دي چې پر هغه یو کال تېر سوی وي او هغه مال د انسان له قرض (پور) او نورو اړتیاوو څخه فارغ وي.

د زکاة حکم: د زکاة په فرضیت باندې د ټوله امت اتفاق دی، کوم څوک چې د زکاة د فرضیت انکار کوي، پر هغه به د کفر فتویٰ لګیږي. (انوار الإيضاح)

د زکاة اصطلاحي تعریف او تفصیل

هِيَ تَبْلِيكُ الْمَالِ بِغَيْرِ عَوَضٍ هغه (زکاة) په ملکیت کې ورکول (ملک جوړول) دي د مال بېله عوضه
 مِنْ قَبْلِهِ مُسْلِمٍ غَيْرِهَا شَيْئٌ وَلَا مَوْلَاةٌ مُسْلِمَانِ فَقِيرٌ تَهْ كُومٌ چې هاشمي نه وي او نه د هاشمي آزاد

کړی سوی غلام وي بِشْرَطِ قَطْعِ الْمُنْفَعَةِ عَنِ الْمَلِكِ مِنْ كُلِّ وَجْهِ ذِي تَعَالَى په شرط د قطع کېدو منفعت له مالک جوړونکي (يعني له زکاة ورکونکي) څخه په هره توګه خالص الله تعالی لره (يعني په دې شرط چې د مالک ازکاره ورکونکي منفعت د زکاة له مال څخه په هره توګه منقطع وي او خالص الله تعالی د رضاء لپاره وي).

اللغات: ﴿تمليك﴾ د تفهيم د باب مصدر دی: مالک جوړول (مالک کول)، د يو چا په ملکيت او

قبضه کي مال وغيره ورکول، ﴿هاشمي﴾ هغه څوک کوم چې د بنو هاشم له اولاد څخه وي، له بنو هاشم څخه د پنځو (۵) خاندانو افراد مراد دي: ① د حضرت علي ؑ تمام اولاد، ② د حضرت عباس ؑ تمام اولاد، ③ د حضرت جعفر ؑ تمام اولاد، ④ د حضرت عقیل ؑ تمام اولاد، ⑤ د حضرت حارث بن عبد المطلب ؑ تمام اولاد. همدارنګه د دې ټولو مالي (يعني کوم غلامان چې دوی آزاد کړي وي): ﴿مولاه﴾ د "مولى" لفظ له اضدادو څخه دی پر مُغْتَق (ازادونکي مالک) او مُغْتَق (آزاد کړل سوي غلام) دواړو باندې يې اطلاق کيږي، دلته دويمه معنی "مُعْتَق" مراده يعني آزاد کړی سوی غلام، د "مولى" د لفظ نوري معنای هم نقل سوي دي چې هغه په خپل ځای کي ذکر سوي دي.

تشریح: په شروع کي مصنف رَجَعَهُ الله د زکاة اصطلاحي تعريف کوي چې دشريعت په اصطلاح کي زکاة دې ته وايي چې د خپل مال يوه مخصوصه (متعينه) حصه بېله عوضه محض د الله تعالی د رضاء لپاره يو مسلمان فقير ته په ملکيت کي ورکول سي په دې شرط چې هغه فقير هاشمي نه وي؛ دليل دا حديث دی "إِنَّ هَذِهِ الصَّدَقَاتُ إِنَّمَا هِيَ أَوْسَاحُ الْكَايَسِ، وَأَنْهَا لَا تَحِلُّ لِمُحْكَدٍ وَلَا لِأَلٍ لِمُحْكَدٍ" (مسلم شريف حديث رقم: ۱۰۷۲، ۱۶۸)، (يعني صدقات د خلکو خيري دي او دا د محمد ﷺ او د آل محمد ﷺ لپاره حلال نه دي) او دا هم شرط دي چې هغه فقير د هاشميانو آزاد کړی سوی غلام نه وي؛ ځکه د بنو هاشم آزاد کرده غلامان هم د زکاة په حرمت کي د بنو هاشم په حکم کي دي؛ دليل دا حديث دی "عَنْ أَبِي زَافِعٍ قَالَ رَأَى رَسُولَ اللَّهِ ﷺ: مَوْلَى الْقَوْمِ مِنَ الْفُتُورِ وَالْأَنْحُلِ لَا تَحِلُّ لَنَا الصَّدَقَةُ" (ابو داؤد شريف، حديث رقم: ۱۶۵۰، ترمذي شريف، حديث رقم: ۶۵۷)، (يعني د يو قوم له طرفه آزاد کړی سوی غلام له هغه قوم څخه شمېرل کيږي او زموږ لپاره صدقه حلاله نه ده).

بشْرَطِ قَطْعِ الْمُنْفَعَةِ إِلَيْهِ: يعني دا هم شرط دي چې په زکاة کي دور کړل سوي مال منفعت به په کليۀه توګه له مالک څخه ختم او منقطع وي، اصلاً په دې قيد سره احتراز دی له دغه صورت څخه چې مالک د زکاة مال خپل اصولو يعني پلار، نيکه، مور او داسي نورو ته يا خپل فروعو يعني ځوی،

لمسي او داسي نورو ته ورکړي، داسي نه سي کولای؛ ځکه په دې صورت کي د مالک منفعت په پوره توگه نه منقطع کيږي.

يادونه: مصنف رحمه الله زکاة ته واجب ويلي دي دامجازا دي، ځکه د فرض او واجب الفاظ ځيني وخت يو د بل پر ځای استعماليږي، کنې زکاة خو فرض دی؛ ځکه زکاة په قطعي دلائلو (کتاب او سنت) سره ثابت دی.

د زکاة د فرضيت شرطونه

وَشَرَطُ وُجُوبِهَا الْعَقْلُ وَالْمُلُوكُ او شرط د واجبېدو (فرض کېدو) د زکاة عاقل والی دی او بالغ والی دی وَالْإِسْلَامُ وَالْحُرِّيَّةُ او مسلمان والی دی او آزاد والی دی وَوَلَيْكَ نَصَابٌ حَوْلِيٍّ او مالک والی (مالک کېدل) د داسي نصاب کوم چي کلنی وي (يعني يو کال پکښي تېر سوی وي) قَارِغٌ عَنِ الدَّيْنِ وَ عَنْ حَاجَتِهِ الْأَصْلِيَّةِ (او د انصاب) فارغ وي له قرض او دده له ضرورت اصلي څخه وي نَامٍ وَتَوْقِيرًا (او) نما کونکی (وده کونکی) وي که څه هم (هغه وده کول) تقدیراً (او فرضاً) وي وَشَرَطُ أَذَانَهَا نِيَّةً مَقَارِنَةً لِلْإِدَاءِ او شرط د اداء کېدلو د زکاة داسي نیت دی کوم چي متصل وي د (زکاة) اداء کولو سره أَوْ لِعَزَلٍ مَا وَجَبَ يا (داسي نیت کوم چي متصل وي) د واجب سوي مقدار (زکاة) د جلا کولو سره (يعني يا په هغه وخت کي به يې د زکاة نیت کړی وي کله چي دا واجب مال ايښي د زکاة د مال له خپل مال څخه را جلا کوي) أَوْ تَصَدَّقَ بِكُلِّهٖ يا (د چي) صدقه کړي ټوله نصاب (ټوله مال، نو هم يې زکاة اداء کيږي، که څه هم د زکاة نیت يې نه وي کړی).

اللفات: «نصاب» ددې معنی ده: "اصل"، او په شریعت کي نصاب د مال، اسبابو او څارویو هغه

مقدار ته وايي چي په هغه کي زکاة فرض کيږي، «نام» د نصر له بابه د فاعل صیغه ده: نما کونکی، وده کونکی، داسي مال چي په هغه کي د وده کولو (زیاتېدلو) صلاحیت وي.

تشریح: د زکاة د فرض کېدو لپاره پنځه شرطونه دي او بیا د پنځم شرط يعني د نصاب لپاره څلور شرطونه دي چي ټوله نهه شرطونه کيږي: ① عاقل کېدل، ② بالغ کېدل، نو زموږ په نېز پر مجنون او

نابالغه بېخي زکاة نه فرض کيږي، امام شافعي، امام مالک او امام احمد رَجَنَهُ الله فرمايي چي پر مجنون او نابالغه بېخي هم زکاة سته؛ ځکه زکاة مالي عبادت دی، نو څرنگه چي نور نفقات، عُشْر، خراج او صدقه فطر اداء کول د دوی لپاره ضروري دي، نو همداسي به زکاة هم ضروري وي، زموږ دليل دا

حديث دی "رُفِعَ الْقَلَمُ عَنْ ثَلَاثَةٍ: الثَّائِمِ عَلَى بِسْطِيقَطٍ وَعَنِ الْعَسِيِّ عَلَى بِحُلَيْوٍ وَعَنِ الْمَجْنُونِ

حَتَّى يُفْقَلَ" (ابوداؤد، حدیث رقم: ۲۴۰۳)، او ددوی د دلیل جواب دادی چې زکاة عبادت دی، نو هغه بېله اختیاره نه سي اداء کېدلای او د عقل د فقدان په وجه به یې او مجنون لره اختیار نسته، نو ځکه پر دوی زکاة فرض نه دی، په خلاف د نفقاتو او غراماتو چې هغه له حقوق العباد څخه نه دي او په خلاف د عشر وخراج چې هغه د ځمکې مؤنت او خرچ دی او په خلاف د صدقة فطر دي چې هغه عبادت محضه نه دی، (۳) مسلمان کېدل، لهذا پر کافر زکاة نسته، (۴) آزاد کېدل، لهذا پر غلام زکاة نسته، (۵) د نصاب په اندازه مال لرل، یعنې دومره مال مالک کېدل کوم چې د نصاب په اندازه وي؛ دلیل هغه ټوله حدیثونه دي چې په هغوی کې د نصاب مقدار ټاکل سوی دی چې له هغوی څخه یو دا حدیث دی "لَيْسَ فِيهَا دُونَ خَنَسٍ أَوْ آقِي صَدَقَةٌ، وَلَيْسَ فِيهَا دُونَ خَنَسٍ دُونَ خَنَسٍ

أَوْ سَقِي صَدَقَةٌ" (بخاري شریف، حدیث رقم: ۱۲۰۵) (یعنې له پنځو او قیو څخه په کم مال کې زکاة نسته او له پنځو او بناتو څخه په کم کې زکاة نسته او له پنځه وسقو څخه په کمه خرما کې زکاة نسته)، لنډه دا چې شریعت د زکاة یو نصاب مقرر کړی دی، د چا سره چې هغه نصاب موجود وي، پر هغه زکاة فرض کیږي او هغه نصاب د سرو زرو په حساب سره اووه نیمې ټولې سرز دي (کوم چې ۸۷ گرامه و ۷۹ ملي گرامه کیږي)، نو که د چا سره دغه مذکور نصاب د نغورو پو په شکل کې وي یا د سرو او سپینو زرو په شکل کې وي، برابره ده هغوی جوړ سوي سره زریا سپین زر (یعنې زېورات) وي او که نا جوړ سوي ټوټې وي، یا مذکور نصاب د تجارت د سامان په شکل کې وي، نو پر هغه زکاة واجب کیږي، (۶) خو شرط دادی چې دا نصاب حولي وي، په حولي کې یاء د نسبت ده یعنې کال باندې تېر سوی وي، دې ته حولي وایي، یعنې د زکاة د فرضیت لپاره حولان حول (پر مال کال تېرېدل) شرط دي، (او په زکاة کې د تمري هجري کال اعتبار دی)؛ دلیل دا حدیث دی "لَيْسَ فِي مَالٍ زَكَاةٌ حَتَّى يَحُولَ عَلَيْهِ

الْحَوْلُ" (ابوداؤد شریف، حدیث رقم: ۱۵۷۳)، (۷) او بل شرط دادی چې دا نصاب او مال به له قرض او (۸) د مالک له ضروریات اصلیه و څخه زیات (اضافه) وي، یعنې له ورځني ضروریاتو مثلاً د استوګني ځای (کور)، د استعمال لوبڼې، کالي (جملې)، یخچال، د کالیو د پرېولو او ګنډېلو ماشین (ماشین)، چیرکت او الماری (فریجر)، موبائل، تلفون، موټر ګاټ او له داسې نورو څخه زیات (اضافه) وي، او په دې شرط چې دا نصاب پر خپلې ښځې او بچیانو (کورنۍ) له خرچ کولو څخه زیات (اضافه) وي، او قرض یعنې چې دا کس قرضداره (پور وړی) نه وي، لهذا که په ده قرض باندې وي، نو د قرض تر منها (جلا) کولو وروسته به کتل کیږي چې اوس پاته مال د نصاب په اندازه دی او که تر هغه زیات دی (یا په بله وینا: دې ته به اندازه لګول کیږي چې اوس فی الحال چې دده سره کوم مال او روپی دی، که هغه په قرض اداء کولو کې صرف کړل سي نو څومره مال نور پاتېږي، که چیرې د نصاب په اندازه یا تر هغه زیات

پاتېږي، نو زکاة فرض کېږي، او که پاته مال د نصاب له مقدار څخه کمېږي، نو زکاة نه فرض کېږي.

ناروړلو تقدیراً: ① او بل شرط دادی چي د نصاب او مال به وده کونکی (زیاتېدونکی) هم وي برابره ده حقیقتاً وده کونکی وي لکه د تجارت مال، څارویان (زړه) چي د سپرلیانو او وړیانو په زېږولو سره وده وکړي، یا تقدیراً وده کونکی وي لکه سره زړه او سپین زر چي په دوی کي پیدایشي (خلقي) وده سته؛ ځکه سره او سپین زر اسلام د تجارت او کاروبار ذریعه ګرځولې ده، برابره ده له دوی څخه یو شی (زېږ) جوړ سوی وي او که نه وي او برابره ده د تجارت نیت یې پکښي کړی وي او که نه وي هغه نامي (وده کونکی) دی په دوی کي په هر حال کي زکاة فرض دی، او که مال وده کونکی نه وي، نه حقیقتاً او نه تقدیراً، هغه که څه هم له ضرورت څخه زیات وي، نو هم په هغه کي زکاة نسته، لکه له یوه څخه زیات (داستوګني) ځایونه یا داستعمال موټران او داسي نور. (شفاء الارواح)

فایده: د زکاة د فرض کېدو لپاره په کلیه توګه د نصاب مالک کېدل شرط دي او په کلیه توګه ملکیت دادی چي پر هغه مال دده ملکیت او قبضه دواړه موجود وي او که ملکیت وي او قبضه نه وي لکه د بڼخي مهر له قبضې څخه مخکي، یا قبضه وي او ملکیت نه وي لکه د مکاتب او مقروض ملکیت، نو پر هغه زکاة نه واجېږي. (عالمگیریه بحواله نوادر الحقائق)

وشرط ادا ټیټه مقارنه لږ او لږ مال وچې او تصدق بکله: د زکاة اداء کولو لپاره نیت شرط دی، که څوک د زکاة له نیت څخه بغیر ټوله کال خیراتونه کوي، نو په دې سره زکاة نه اداء کېږي، او د نیت کول د زکاة اداء کولو په وخت کي یا د زکاة د مال جلا کولو په وخت کي شرط دي، که چیري په دې یوه موقع کي نیت نه وکړي او هسي بېله نیته مال ورکړي، نو تر څو چي هغه مال د مسکین په ملکیت کي وي، د زکاة نیت کولای سي، او که د مسکین له ملکیت څخه هم ووځي، نو اوس نیت لره هیڅ اعتبار نسته.

او که د کال پر پوره کېدلو خپل ټوله نصاب او ټوله مال د زکاة له نیت څخه بغیر صدقه کړي، نو هم زکاة ساقطېږي. (نوادر)



بَابُ صَدَقَةِ السَّوَانِ

(دا) باب د خربدونکو خارویانو د زکاة (په بیان کي) دی

تشریح: مصنف رَجَّه الله له دې حایه دامالو د زکاة بیان کوي او تر ټولو مخکي په

خارویانو (سوان) شروع کوي، ځکه تر ټولو مخکي د خارویانو څرلو (پوولو) طریقه په عربو کي رواج وه چي زیاتره عربو څاروي درلودل او څاروي د هغو غټه پانگه وه او بیا هغو په څارويو کي اوبښان ډېر درلودله، همدا وجه ده چي نبي ﷺ د حضرت ابو بکر صدیق ؓ په نامه کوم خط لیکلی وو. په هغه خط کي تر ټولو مخکي داوښاتو د زکاة بیان وو، همدارنگه ابو بکر ؓ هم په دغه ترتیب سره یو خط د حضرت انس ؓ په نامه لیکلی وو، نو په دې وجه او د نبي کریم ﷺ د خط په اتباع کولو سره مصنف رَجَّه الله په څارویانو کي تر ټولو مخکي داوښ زکاة بیاني.

یادونه: مصنف رَجَّه الله په عنوان کي د زکوٰۃ پر حای د صدقة لفظ ذکر کړی دی؛ د قرآن کریم د اقتداء کولو په وجه؛ ځکه په قرآن کي هم د زکاة د مصارفو د بیان په وخت کي په ﴿إِنَّمَا الصَّدَقَاتُ لِلْفُقَرَاءِ﴾ سره زکاة بیان سوی دی.

د سائمه لغوي او اصطلاحی معنی: السوان جمع د سَائِمَةٌ ده، معنی یې ده: څرېدونکي یعني د وښو خوړونکي حیوانات چي هغه ته څارویان وایي، هغه که نړوي او که ماده، او د فقهی په اصطلاح کي له سوانه څخه مراد هغه څارویان دي چي هغو د کال زیاتره حصه پر بیابان واښه خوړلي وي او په کور کي یې کم خوړلي وي، لکه څرنګه چي مصنف رَجَّه الله یې همدا تعریف کړی دی.

بیا سائمه پر څو قسمه ده او د عمر د مختلفوالي په وجه د سائمه نوم او احکام هم بېلابېل دي، او هغه څو قسمه دا دي: ① بنت مخاض، ② بنت لبون، ③ حقه، ④ جذعه.

(۱) ... بنت مخاض داوښ هغه بَنَحِيْنَه (ماده) بچي ته ویل کیږي چي یو کال یې پوره سوی وي او

په دویم کال کي داخله سي، او نر ته یې ابن مخاض ویل کیږي، وجه د تسمیې داده چي مخاض د لنگوالي درد ته ویل کیږي او څرنګه چي اوښه هم د خپل بچي د ولادت په وخت کي په درد مبتلا

کيږي، نو ځکه دا ونښي بچيانو ته ابن مخاض او بنسټ مخاض ورل کيږي. (۲) ... بنت ليون هغه بچي ته ورل کيږي چي دوه کاله يې پوره سوي او په درېيم کال کي داخل سي، وجه د تسميې داده چي کله د هغه دوه کاله پوره سي، نو موري يې بل بچي وزېږوي، او د شيلو والا سي، نو ددې بل بچي سره هغه هم د خپلې مور شيدې چيښي، نو په دې وجه هغه ته بنت ليون يا ابن ليون وايي. (۳) ... حقه هغه بچي ته ورل کيږي چي په څلورم کال کي داخل سي او څرنګه چي په څلورم کال کي دا بچي د بار، او سپر تيا حقداره سي، نو ځکه هغه ته حقه وايي. (۴) جذعه هغه بچي ته ورل کيږي چي څلور کال يې پوره سوي وي او په پنځم کال کي داخل سي، او دې ته جذعه ځکه ورل کيږي چي د جذع معنی ده: يوشی له پنځه کښل، او څرنګه چي په پنځم کال کي ددې بچي د شيلو غاښونه وځي او نور غاښونه يې راځي، نو په دې وجه جذعه ورته ورل کيږي. (بنايه ج: ۳، ص: ۳۷۴)

د اوبسانو د زکاة بيان

وَهِيَ الَّتِي تَكْتَفِي بِالزَّعْيِ فِي أَكْثَرِ السَّنَةِ اودا (سائمه) هغه څاروی دی کوم چي اکتفا کوي (غزاره کوي) په څرېدلو (په دښت و صحرا کي) د کال په زیاتره حصه کي وَتَجِبُ فِي خَمْسٍ وَعَشْرِينَ إِبِلًا بِنْتُ مَخَاضٍ او واجب ده په پنځوشت (سائمه) اوبسانو کي یوه بنت مخاض وَفِيهَا دُونَهُ فِي كُلِّ خَمْسٍ شَاةٌ او تر دې په کم مقدار کي په هرو پنځو (اوبنتو) کي یو پسه (واجب) دی وَفِي سِتٍّ وَثَلَاثِينَ بِنْتُ لَبُونٍ او په شپږ دېرشو (اوبنتو) کي یوه بنت ليون (واجب) ده وَفِي سِتٍّ وَأَرْبَعِينَ حَقَّةٌ او په شپږ څلوېښتو کي یوه حقه (واجب) ده وَفِي إِحْدَى وَسِتِّينَ جَذَعَةً او په یو شپېتو کي یوه جذعه (واجب) ده وَفِي سِتٍّ وَسَبْعِينَ بِنْتُ لَبُونٍ إِلَى تِسْعِينَ او په شپږ اویا (اوبنتو) کي دوی بنت ليون (واجب) دي تر نیوي (اوبنتو) پوري وَفِي إِحْدَى وَتِسْعِينَ حَقَّتَانِ إِلَى مِائَةٍ وَعَشْرِينَ او په یو نیوي (اوبنتو) کي دوی حقې (واجب) دي تر یو سل و شلو (اوبنتو) پوري. ثَمَّنِ كُلِّ خَمْسٍ شَاةٌ إِلَى مِائَةٍ وَخَمْسٍ وَأَرْبَعِينَ بیا په هرو پنځو کي یو پسه دي تر یو سل و پنځه څلوېښت پوري فَفِيهَا حَقَّتَانِ وَبِنْتُ مَخَاضٍ نو په دوی (یو سل و پنځه څلوېښت اوبنتو) کي دوی حقې دي او یوه بنت مخاض ده وَفِي مِائَةٍ وَخَمْسِينَ ثَلَاثَ حَقَاتٍ او په یو سل و پنځوسو (یونیم سل اوبنتو) کي درې حقې دي ثَمَّنِ كُلِّ خَمْسٍ شَاةٌ بیا (تر دې دروسته) په هرو پنځو کي یو پسه دی وَفِي مِائَةٍ وَ

سِتِّ وَ سَائِرِينَ ثَلَاثَ حَقَائِقَ وَ بِنْتُ لَبُونٍ دَ وَ
 فِي مِائَةِ سِتِّ وَ تِسْعِينَ أَرْبَعًا حَقَائِقَ إِلَى مِائَتَيْنِ او په یو سل و شپږ نیوي کي څلور حقه دي تر
 دوو سوو پوري ثُمَّ تُسْتَأْنَفُ أَهْدَا كَمَا بَعْدَ مِائَةِ وَ خَمْسِينَ بیا به له شروع څخه راگرځول
 کيږي (حساب) همپشه لکه څرنگه چي (راگرځول کيږي) تر یو سل و پنځوسو وروسته وَ الْبُخْتُ
 كَالْعَرَابِ او بختي اوښان (د زکاة په وجوب کي) د عربي اوښانو په څېر دی.

اللغات: ﴿الرعي﴾ د سمع د باب مصدر دی، رَعَى يَرْعَى رَعًى وَ رَعًى: حیوان پر (د باندیني) وښو
 څرېدل (واښه خوړل)، همدارنگه دا باب متعدي هم استعمالیږي یعنی څارویان پوړول (څړول)
 یعنی رمة د باتدي بیابان (د بخت او صحرا یا داسي بل دواښو ځای) ته دواښو خوړلو لپاره بېوول، چي
 داسي دواښو بیابان ته څر ځای یا چراگاه وایي او په عربي کي ورته "مرعى" وایي، ﴿شاة﴾ اسم
 جنس دی پسه، میږه، وزگري، وزه (بزه) ټولولو له شامل دی، جمع: شياه، همدارنگه الْمُتَمَرِّسُ جمع
 من غیر لفظه ده، موږ د آسانی لپاره دې معنی په "پسه" سره کوو ﴿بُخْتٌ مَخَاضٌ﴾ د اوښ او نورو دیوه
 کال بچی (د بخت مخاض او داسي نورو تفصیلي تعریف تر پورتنی عبارت مخکي بیان سو)،
 ﴿بُخْتٌ لَبُونٌ﴾ د اوښ او نورو د دوو کالو بچی، ﴿جَعَّةٌ﴾ د څارویانو د دریو کالو بچی (تفصیلي
 تعریف یې تر عبارت مخکي سو)، ﴿جَذَعَةٌ﴾ د څارویانو د څلورو کالو بچی، ﴿تُسْتَأْنَفُ﴾ د استعمال د
 باب ماضي مجهول صیغه ده: له نوي سره شروع کول، له شروع څخه راگرځول، ﴿لُجَّتْ﴾ د اوښانو
 یو نسل دی چي یو کونه یې جگ وي، ﴿عَرَابٌ﴾ د عربي نسل اوښان، صاحب د بنایي لیکلي دي
 چي لُجَّتْ بضر الباء د بختي جمع ده، له دې څخه مراد هغه اوښان دي چي د عربي او عجمي اوښانو له
 گډې نطفې څخه پیدا سوي وي، او دا د بُخْتِ نصر بادشاه و طرف ته منسوب دي (ځکه تر ټولو مخکي
 بخت نصر عربي او عجمي اوښ سره جمع کړی، کله چي له هغه څخه بچی پیدا سو، نو خلکو هغه ته بُخْتي ویل شروع کړه، او د
 بخت نصر معنی ده "ابن القنصر" يعني (د بُت خوی): ځکه دغه بادشاه د بُت سره موندل سوی وو، پلاريې معلوم نه دی، نو ځکه
 د بُت و طرف ته منسوب کړی سو (ارد المحتار ج ۲، ص ۱۱۸۲)، عراب بکسر المعین د "فريس عربي" جمع ده، يعني
 خالص د عربي نسل والا اوښ - (بنابه)

تشریح: د سائمه لغوي او اصطلاحي معنی په شروع کي مود ذکر کړه چي ددې اصطلاحي (شرعي) منډه "هغه خاړوی کوم چي د کال اکثره حصه د بیابان او صحرا پر وانبو گزاره کوي، نه د کور (یعني د کال اکثره حصه یې د خوراک او وانبو خرچ د مالک له جیب څخه نه وي بلکي بیاباني وي)"، تر دې چي که نیم کال یعنی شپږ میشتي یا تر دې زیات وخت په کور کي خوراک ورکول سي، نو داسي خاړوی سائمه نه دی (بلکي داسي خاړوي ته غلوفه وايي)، لهذا په هغه کي زکاته نه واجیږي، او بل دا چي په سائمه خاړوي کي د زکاته د واجېدلو شرط دا دی چي په هغه سره به د شیدو حاصلولو او نسل زیاتولو گټه مقصود وي، همدا وجه ده چي په هغه سوائمو کي زکاته نسته چي د سپرلي یا د غوښو لپاره پالل کیږي، همدارنگه کوم سوائم چي د تجارت لپاره وي چي په هغوی سره تجارت کول مقصود وي (مطلب دا چي تر رانیولو وروسته یې پر بل چا خرڅوي)، په هغه کي د تجارت والا نصاب واجیږي، د خاړویانو والا زکاته نه پکښي واجیږي، یعنی په دوی کي زکاته د عدد په اعتبار سره نه، بلکي د قیمت په اعتبار سره واجیږي، نو که د دوی قیمت د نصاب په اندازه وي مثلاً دوه سوه درهمو یا شلو مثقالو ته د دوی قیمت رسیږي، نو په دوی کي د تجات والا زکاته (یعني غلوېنسته حصه) واجیږي، لنډه دا چي په تجارتي سوائمو کي د سوائمو نصاب معتبر نه دی، بلکي د مال نصاب معتبر دی. (بنا به ج: ۳، ص: ۳۷۲)

یادونه: په خاړویو کي د تجارت د مقصود کېدلو مطلب دا دی چي د رانیولو په وخت کي یې پر بل چا د خرڅولو نیت وکړي، خو که تر رانیولو وروسته دانیت وکړي، یا صرف ددې خاړویو د نسل (بچیتو) د خرڅولو نیت وکړي، نو په دې صورت کي دا خاړویان د تجارت مال نه شمېرل کیږي. (احسن الفتاوی ج: ۴، ص: ۲۸۵)

وتجپ فی خمس وعشرين إبلا بنت مخاض وفيها دونه: څرنگه چي د سپینو زرو نصاب دوه سوه (۲۰۰) درهمه دی او د سرو زرو نصاب اووه نیمي ټولې دی، همداسي د اوبښانو نصاب پنځه اوبښان دي، نو تر پنځو اوبښانو په کمو کي زکاته واجب نه دی، لېکن کله چي د اوبښانو شمېر پنځه سي، نو بیا په هغو کي یو پسه واجب دی، بیا له پنځو څخه واخله تر نهو اوبښانو پوري غفو یعنی معاف دی یعنی په نهو اوبښانو کي هم صرف یو پسه واجب دی، کله چي چي لس سي، نو بیا په دوی کي دوه پسونه واجب دي، اوله لسو څخه تر څوارلسو پوري معاف دي، بیا چي پنځلس سي، نو په

دوی کي درې پسونه دي، او بيا تر نولس اوښانو پوري معاف دي، کله چي شل اوښان سي، نو په دوی کي شلور پسونه دي او له شلو څخه تر څلوېښتو پوري بيا معاف دي.

کله چي اوښان پنځوشت وي، نو په دوی کي يوه بنت مخاض واجب ده، بيا تر پنځه دېرشو پوري معاف (عفو) ده، يعني له ۲۵ څخه واخله تر ۳۵ اوښانو پوري صرف يوه بنت مخاض واجب ده، له ۳۶ څخه واخله تر ۴۵ اوښانو پوري يوه بنت لبون واجب ده، له ۴۶ څخه واخله تر ۶۰ اوښانو پوري يوه حقه واجب ده، له ۶۱ څخه واخله تر ۷۵ اوښانو پوري يوه جذعه واجب ده، له ۷۶ څخه واخله تر ۹۰ اوښانو پوري دوی بنت لبون واجب دي، له ۹۱ څخه واخله تر ۱۲۰ اوښانو پوري دوی حقي واجب دي (په مينځ کي معاف مقدارونه تلبي خپله په حساب سره راولاړئ!).

د پورتني ذکر سوي مسئلې دليل دادی چي داوښانو د زکاة دغه ټوله تفصيل د نبی کریم ﷺ له هغه خطونو څخه را اخيستل سوی دی، کوم چي نبی ﷺ د زکاة په باره کي استولي ول، او له هغوی څخه يو خط د حضرت ابو بکر ؓ هم دی، چي هغه حضرت ابو بکر ؓ و حضرت انس ؓ ته استولی وو او د صحيح البخاري په اول جلد کي پر ۱۹۵ صفحه د حضرت ثمامه ؓ په جواله سره ذکر سوی دی، او بل داچي پر همدې ټوله امت اجماع ده ځکه آثار ټوله پر دې تفصيل متفق دی او د نبی کریم ﷺ د زکاة فرمان په همدې تفصيل سره مشهوره سوی دی.

فایده: د څارویانو د زکاة د نصاب مسئله او په دې نصاب کي د زکاة د وجوب مسئله امر توقفي دی، يعني خلاف القياس له نص څخه ثابت دی، چي په هغه کي عقل لره هيڅ گنجایش نسته، نو ځکه صاحب د عنايې پر دې موقع يوه مهمه خبره ليکلې ده چي داوښانو په نصاب کي چي کوم پسونه واجب سوي دي، د هغه وجه داده چي زکاة د مال په څلوېښتمه حصه کي واجبيږي، او د اوښانو نصاب د پنځو شمېره ده، نو اوس خو له دې پنځو اوښانو څخه نه يو پوره اوښ ورکول کېدای سي او نه يو اوښ حلالېدای سي چي له هغه څخه اتمه حصه ورکول سي، ځکه په دې طريقه کي عيب هم دی او دا طريقه له شريعت څخه خلاف هم ده، او څرنګه چي په عربو کي به د يوه پسه يا د يوې بزې قيمت پنځه درهمه وو او د اوښ کم عمره بچۍ به يعني بنت مخاض به هم عموماً په څلوېښت درهمه وو، لهندا د پنځو اوښانو قيمت (ماليت) دوه سوه (۲۰۰) درهمه سو، نو په دې دوو سوو درهمو کي د پنځو درهمو پسه په زکاة کي واجب سو، همدارنګه چي تر پنځو وروسته کله دا

شمېره زیاته سي، نو تر نهو (۹) اوبنانو پوري یو پسه واجب دی، بیا له لسو څخه واخله تر شوالسو (۱۴) پوري دوه پسونه واجب دي. (عتابه ج: ۲)

تريوسل وشلو (۱۲۰) اوبنانو وروسته د زکاة مقدار

ثم في كل خميس شاة إلى مائة وخميس وأربعين ففيها إلخ: تر اوسه پوري ديوسل وشلو (۱۲۰) اوبنانو د زکاة بيان وو، اوس له دې ځايه دا بيان پري چي کله اوبنان تر ۱۲۰ زیات سي، نو له شروع څخه به حساب (فرضه) راگرځول کيږي، له شروع څخه دراکرځولو مطلب دادي چي تر څو له ۱۲۰ اوبنانو څخه پنځه اوبنان زیات نه سي، تر هغه وخته به په هغو کي صرف همدا دوي حقې واجب وي، هو! کله چي پنځه اوبنان زیات سي او د اوبنانو مجموعي شمېر ۱۲۵ سي، نو په دې شمېر کي بیا دوي حقې او یو پسه واجب دي، تر ۱۲۹ پوري.

بیا له ۱۳۰ څخه واخله تر ۱۳۴ پوري دوي حقې او دوه پسونه واجب دي، له ۱۳۵ څخه واخله تر ۱۳۹ پوري درې پسونه او دوي حقې واجب دي، په ۱۴۰ کي دوي حقې او څلور پسونه واجب دي تر ۱۴۴ پوري، په ۱۴۵ کي دوي حقې او یوه بنت مخاض واجب ده تر ۱۴۹ پوري. په ۱۵۰ کي درې حقې واجب دي، تر دې وروسته به بیا حساب له شروع څخه راگرځول کيږي، نو کله چي پر ۱۵۰ اوبنانو پنځه اوبنان زیات سي، يعني شمېر یې ۱۵۵ اوبنانو ته ورسېږي، نو بیا په دې کي ۳ حقې او یو پسه واجب دی تر ۱۵۹ پوري، له ۱۶۰ څخه واخله تر ۱۶۴ پوري درې حقې او دوه پسونه واجب دي، له ۱۶۵ څخه واخله تر ۱۶۹ پوري درې حقې او درې پسونه واجب دي، له ۱۷۰ څخه واخله تر ۱۷۴ پوري درې حقې او څلور پسونه واجب دي، په ۱۷۵ کي درې حقې او یوه بنت مخاض واجب ده تر ۱۸۵ پوري.

په ۱۸۶ کي ۳ حقې او یوه بنت لبون واجب ده تر ۱۹۵ پوري، په ۱۹۶ کي څلور حقې واجب دي او تر دوو سوو (۲۰۰) پوري همدا څلور حقې واجب دي.

بیا به په هرو پنځوسو کي له شروع څخه حساب (فرضه) راگرځول کيږي، لکه په ۱۵۰ کي چي راوگرځول سو، يعني په ۲۰۵ کي څلور حقې او یو پسه واجب دی، په ۲۲۵ کي څلور حقې او یوه بنت مخاض واجب ده تر ۲۳۵ پوري، په ۲۳۶ کي څلور حقې او یوه بنت لبون واجب ده تر ۲۴۵

پوري، بيا په ۲۴۶ کي تر ۲۵۰ پوري ټولي پنځه حقه واجب دي، لښه دا چي همداسي به د هرو پنځوسو حساب کول کيږي.

والبخت والعراښ الخ فرمايي چي د زکاة په وجوب کي بُختي او عربي هر ډول اوښان سره برابر دي، يعني هر ډول اوښان چي د زکاة نصاب ته ورسپړي، نو په هغو کي زکاة واجب دی، ځکه په حديث

کي مطلق د اېل نوم ذکر سوی دی، او دا دواړه قسمونه په دې نامه کي داخل او شامل دي.

فایده ۵: تر ۱۲۰ وروسته او تر ۱۵۰ وروسته داستیناف طبقه يعني له شروع څخه د حساب (فريض) راگرځولو طبقه زموږ د احنافو علماؤ په نېز ده، کنې دامام شافعي رحمته الله په نېز تر ۱۲۰ وروسته د زکاة حساب طبقه دا ده چي له ۱۲۱ څخه تر ۱۲۹ پوري به درې بنت لبون واجب وي، ځکه د مال د څلور بنسټي حصي زکاة ایستل کيږي، او په څلور بنسټو اوښانو کي يوه بنت لبون واجب ده، نو د څلور بنسټو پر درې چنده شمېره يعني پر ۱۲۰ به د زياتوب په صورت کي تر ۱۲۹ پوري درې بنت لبون واجب وي، بيا به په ۱۳۰ کي يوه حقه او دوي بنت لبون واجب وي، بيا به په هرو څلور بنسټو او پنځوسو کي حساب راگرځول کيږي، نو په هرو څلور بنسټ کي به يوه بنت لبون او په هرو پنځوسو کي به يوه حقه واجب وي، او دامام شافعي رحمته الله په نېز د څلور بنسټو او پنځوسو په مينځ کي شمېر معاف دی؛ دامام شافعي دليل دا دی چي نبي ﷺ په خط کي ليکلي دي چي کله اوښان تر ۱۲۰ زيات سي، نو په هرو پنځوسو کي يوه حقه او په هرو څلور بنسټو کي يوه بنت لبون ده، او په حديث کي له څلور بنسټو څخه د کم په صورت کي د فريضې راگرځولو او په هرو پنځوسو کي د يوې بزې او په هرو پنځوشتو کي د يوه بنت مخاض او د نورو شرط نه دي لگول سوی، چي هغه د دې خبره څرگنده دليل دی چي له څلور بنسټو څخه کم ټوله معاف دي. (يعني د دې خبري بين دليل دی چي تر ۱۲۰ وروسته له څلور بنسټو څخه د کم زياتوب (اضافې) په صورت کي زکاة نه واجبېږي).

زموږ دليل: دا دی چي نبي ﷺ د اوښانو د زکاة په باره کي حضرت عمرو بن حزم رضي الله عنه ته چي کوم خط استولی وو، په هغه کي يې دا وضاحت کړی وو چي تر ۱۲۰ وروسته که اوښان تر ۲۵ کم وي، نو په هغه کي بنت مخاض نه واجبېږي، خو تر ۱۲۰ وروسته به په هرو پنځو کي يوه پسه واجبېږي، له دې خط څخه دا خبره په ډاگه ښکاره کيږي چي تر ۱۲۰ وروسته له څلور بنسټو څخه د کم زياتوب په صورت کي زکاة واجب دی (يعني له څلور بنسټو څخه کم معاف نه دی)، ځکه چي په دې کي د غريبانو او فقيرانو فايده هم زياته ده او پر زياتوب (اضافه) عمل هم کيږي چي هغه يقيناً د خير او برکت سبب دی.



مصنف رَحْمَةُ اللهِ د بقرز کاة د غنر له زکاة شخه مخکي بيان کړی؛ ځکه چي بقر د جسيم او قيمت دواړو په اعتبار د ایل سره نژدی دی، نو ځکه د ایل تر زکاة وروسته اوس د بقر زکاة بيانوی.

[illegible]

اللغات: ﴿كُتِبَ﴾ دغوا (يا گامینبی) دیوه کال سخوند (کلمگی)، او تیغه یی مؤنث دی یعنی د یوه کال سخوندره (یعنی چی یو کال یی پوره سوی وی او په دریم کی وی)، دی ته د تسم وبلو وجه

داده چي په دویم کال کي هم دا بچی دخپلي مور تابع وي او په خپلي مور پسې وي، ﴿المحل﴾ د غوا (یا گامینبي) ددوو کالو سخوندر (یعني چي دوه کاله یې پوره سوي وي او په درېیم کي وي)، دې ته د مسن ریلو وجه داده چي داله سن څخه مشتق دی، معنی یې ده: عمر زیاتېدل (او غاښ ته هم سن ویل کیږي)، څرنګه چي د تبع او تبعه په پرتله کي د مسن او مسنه عمر هم زیات وي، نو ځکه هغوی په دې نامه سره نومول سوي دي، یا وجه داده چي په دې عمر کي دهغوی غاښونه راوځي او ټینګیږي. والله أعلم

تشریح: مسئله بالکل ښکاره ده چي دبقر یعنی دغوا او غويي او دبقر دانواعو یعنی دگامینبي د زکاة د نصاب شمېر دېرش (۳۰) دی، نو که دا څارویان دېرشو ته ورسیري او سائمه هم وي او یو کال هم پر تېر سي، نو بیا په هرو دېرشو کي یو تبع یا یوه تبعه واجب ده.

بیا چي کله دبقر شمېره تر څلوېښتو ورسیري، نو بیا په هغو کي یو مسن یا مسنه واجب ده، یعنی ددوی هغه بچی (سخوندر) چي دوه کاله یې پوره سوي وي او په درېیم کال کي وي. دبقر د زکاة دا ذکر سوی نصاب د نبي ﷺ له هغه حکم او فرمان څخه را اخیستل سوی دی، کوم چي یې وحضرت معاذ ابن جبل ؓ ته په هغه وخت کي وکړی، څه وخت چي یې هغه د یمن حاکم جوړوی او یمن ته یې استوی. (امرحه ابو داؤد فی کتاب الزکاة، باب فی زکاة السائمة، حدیث رقم: ۵۷۲)

تر څلوېښتو (۴۰) غواوو وروسته د زکاة مقدار

وفيما زاد بحسابه إلى ستين ففيها تبيعان وفي سبعين إلخ: پورته ذکر سوه چي په دېرشو غواوو کي یوه تبعه واجب ده او په څلوېښتو غواوو کي یوه مسنه واجب ده، لېکن که غواوي تر څلوېښتو زیاتي سوې، نو په دې کي له امام صاحب رَجَنَهُ الله څخه درې روایتونه دي (دلته موږ دوه ذکر کوو؛ ځکه چي همدا مشهوره دي): ①... اول روایت د مبسوط روایت دی (کوم چي دلته مصنف رَجَنَهُ الله اختیار کړی دی)، هغه دادی چي تر څلوېښتو په زیات غواوو کي تر شپېتو پوري د همدې څلوېښتو په حساب سره زکاة واجبیږي (یعني په زائد کي څلوېښتمه اربع المئرا واجبیږي)، مثلاً که پر څلوېښتو غواوو یو غوازیاته سوه، نو په ۴۱ غواوو کي یوه مسنه او دیوې مسني څلوېښتمه حصه واجب ده، او د دوو په زیاتوب (یعني په ۴۲ غواوو) کي یوه مسنه او دیوې مسني شلمه حصه

واجب ده، او ددريو په زياتوب (يعني په ۴۳) کي يوه مسنه او دبلي مسنې درې څلورېنښتمې حصې واجب وي؛ ددې روايت دليل دای چي (په اوبنانو کي) ددېرشو او څلورېنښتو په مينځ کي عفو يعني دزکاة معاف کېدل خلاف القياس له نص څخه ثابت دي، او دلته له څلورېنښتو څخه دزيات په معاف کېدلو کي هيڅ نص او روايت نسته، نو ځکه به له څلورېنښتو څخه په زيات کي عفو يعني زکاة نه واجبېدل په خپله رايه او قياس سره نه ثابتول کيږي، ځکه چي مال دزکاة دوجوب سبب دی او په خپله اندازه سره نصاب ټاکل جائز نه دي، لهندا کله چي غواوي تر څلورېنښتو زياتي سي، نو په هغه زياتوب او اضافه کي فقط په خپله رايه عفو (معافوالی) ثابتول يعني زکاة نه واجبول جائز نه دي.

(۷) ... دوم روايت دای چي له څلورېنښتو څخه تر شپيتو پوري هيڅ زکاة واجب نه دی، (يعني په ۴۰ کي خويوه مسنه ده، لېکن بيا له ۴۱ څخه تر ۵۹ پوري عفو دی، او هيڅ شی واجب نه دی، بيا چي کله دشمېره ۶۰ ته ورسېږي، نو په دې کي دوي تبیعي واجب دي)، همدا دصاحبينو زېښت الله قول هم دی او همدا دامام مالک، امام شافعي او امام احمد زېښت الله مسلک هم دی؛ ددې روايت دليل دای چي نبي ﷺ وحضرت معاذ رضی الله عنه ته فرمايلي وه: لا تأخذ من أوقاص البقر شيئاً (بهي في السن الكبرى، کتاب الزکاة، باب كيف فرض صدقة البقر، حديث رقم: ۷۲۹۳) او دلغت علماؤ دو قص تفسير دڅلورېنښتو او شپيتو په مينځ سره کړی دی (يعني له څلورېنښتو څخه واخله تر شپيتو پوري چي کوم دمينځ شمېره ده، هغه ته و قص ورل کيږي)، يعني "د څلورېنښتو او شپيتو په مينځ کي دبقر زکاة مه اخله"، ځکه چي دا عفو دی.*

ففيها تبیعان وثی سبعین مسنة وتبیع وثی ثمانین مستتبان فالقرض يتغير إلخ: يعني په شپيتو غواوو کي دوي تبیعي دي او په اوبيا غواوو کي يوه مسنه او يوه تبیعه ده يعني دڅلورېنښتو لپاره يوه مسنه ده او ددېرشو لپاره يوه تبیعه ده، او په اتيا غواوو کي دوي مسنې دي، په نيوي (۹۰) کي درې تبیعي دي، او په سلو کي دوي تبیعي او يوه مسنه ده، او هم پردغه حساب به قياس کول کيږي، نو پهره ولسو به فرض يعني دزکاة وجوب له تبیعه څخه دمسنه و طرف ته او له مسنه څخه دتبیعه و طرف ته بدليږي رابديږي، دمثال په توگه په سلو کي دوي تبیعي او يوه مسنه ده، نو په يوسل و لسو (۱۱۰) کي دوي مسنې او يوه تبیعه ده، او په يوسل و شلو (۱۲۰) کي درې مسنې دي، او په يوسل و دېرشو (۱۳۰) کي درې تبیعي او يوه مسنه ده، علی هذا القياس.... دليل دنيبي ﷺ دا فرمان دی: فی کل ثلاثين

من البقر تبیعاً أو تبیعة وفي کل أربعین مسن أو مسنة (المرحه البهي في السن الكبرى في کتاب الزکاة، باب كيف فرض صدقة البقر، حديث رقم: ۷۲۹۳)

* **راجع قول:** راجع او مفتي به قول همدا دوم روايت دی کوم چي دصاحبينو زېښت الله قول دی، کما فی حواصع الفقه: هو المختار وذكر الاستحسان أن الفتوى على قولها وهو لا يخفى في الزيادة حتى تبلغ ستين، مجمع الزجر ج: ۱، ص: ۱۹۹. [القول الرابع، ج: ۱، ص: ۱۶۶]

والجاموس كالبقرة: يعني په زکاة کي د گامینې او غوا حکم سره برابر دی، نو په دېرشو (۳۰) گامینو کي د یوه کال بچی واجب دي او په څلوېښتو گامینو کي دوه کلنې بچی واجب دي؛ دلیل دادي چي د بقر لفظ غوا او گامینې دواړو ته شامل دی، غوړی او د گامینې تر هم د بقر په جنس کي داخل دي. صاحب د هدایې فرمایي چي لفظ د بقر دواړو ته په دې وجه شامل دی چي گامېنه هم یو ډول غوا ده، خو څرنگه چي زموږ د مرغینان او په شاوخوا علاکو کي گامینې بهځي لږ دي، نو ځکه د بقر په ویلو سره د خلکو خیال د گامینې و طرف ته نه ځي. والله أعلم بالصواب



فَصْلٌ فِي الْغَنَمِ

(د) فصل د پسونو (او وزو) د زکاة (په بیان کي) دی

تشریح: لفظ د غنم هم اسم جنس دی (لکه لفظ د بقر)، مذكر او مؤنث دواړو ته شامل دی، همدارنگه بزې او پسونه ټوله په دې لفظ کي داخل دي. د دې لپاره مؤنث او واحد من لفظه نسته، واحد یې من غیر لفظه شاع دی، (موږ د آسانی لپاره په راروانه کي د دې ترجمه په پسه سره کوو)، او دې ته د غنم ویلو وجه داده چي پسه او بزه خونه د جهاد آلې دي او نه د دفاع آلې دي، بلکي د هر چا لپاره غنیمت دي. (بنايه ج: ۲، ص: ۲۸۹)

مصنف رحمه الله الذنر يعني د پسونو او بزو (وزو) زکاة د الخيل يعني د آس تر زکاة مخکي بيان کړی دی؛ د دې وجه داده چي پسونه او بزې په شمېر کي تر نورو څارویانو زیات دي، مالک او غریب یې ټوله لري، نو دوی د احکامو او مسائلو ضرورت د آسونو د احکامو په مقابله کي زیات دی، نو په دې وجه د غنم احکام مخکي بیانوي، یا دا چي د پسونو او بزو د زکاة مسئله متفق علیه ده او د آسونو د زکاة مسئله مختلف فیه ده، او متفق علیه شی تر مختلف فیه شی مخکي وي، نو ځکه د متفق علیه شی مسائل یې مخکي بیان کړي دي.

د پسونو د زکاة بیان

فِي أَرْبَعِينَ شَاةً شَاةً په څلوېښت پسونو (یا بزو) کي یو پسه (واجب) دی وَفِي مِائَةِ إِحْدَى وَعِشْرِينَ شَاتَانِ او په یو سل و یو ویشتم کي دوه پسونه (واجب) دي وَفِي مِائَتَيْنِ وَوَاحِدَةٍ شَلَاثٌ او په

دوه سوه کي درې (واجب) دي وَلِيْ اَرْبَعٍ مِّائَةٍ اَرْبَعٌ او په څلور سوه کي څلور (واجب) دي ثُمَّ فِى كُلِّ مِائَةٍ شَاةٌ بيا په هرو سلو کي يو پسه (واجب) دی وَالْمَغْرُ كَالضَّانِّ او وزگري (سېرلي) د گډ (پسه) په څېر دی وَيُؤْخَذُ الشَّيْءُ فِى زَكَاتِهَا لَا الْجَذَمُ او اخيستل کيږي به په زکاة د پسونو کي شني (يو کلت)، نه جذع (تريوه کال کم بچي).

اللغات: **﴿معز﴾** وزگري (سېرليان) او بزې، يوه سېرلي او بزې ته "مَاعِزٌ او مَاعِزَةٌ" وايي، عربي قاموسونو يې داسې تعريف کړی دی: "ذوالشعر من الغنم. خلاف الضأن." **﴿الضأن﴾** "ذو الصوف من الغنم": يعنې پسونه او ميري، يوه پسه او ميري ته "ضأنٌ او ضَائِنَةٌ" وايي. (مصباح العنبر، معجم الوسيط، معجم لغة الفقهاء). **﴿جذع﴾** د پسه يا بزې ديوه کال بچي، يعنې شنی دضأن او معز هغه بچي ته وايي چي يو کال يې پوره سوی وي، او دويم يې شروع سوی وي، همدغه شنی به په زکاة کي اخيستل کيږي، ددې په مقابل کې جذع ده. **﴿جذع﴾** دڅارويانو هغه بچي چي تريوه کال کم وي يعنې داتو او نهو مياشتو وي، دظاهر روايت مطابق دا به په زکاة کي نه اخيستل کيږي، او په دې کي اختلاف هم دی.

تفسير: د عبارت حاصل دادی چي په پسونو کي د زکاة د نصاب شمېر څلوېښت دی. نو که ديو سري سره څلوېښت دانې سائمه پسونه جمع سوه او پر هغويو کال تېر سو، نو پر دې سري يو د زکاة پسه واجب دی، نور تفصيل يې دادی:

له ۴۰ څخه تر ۱۲۰ پسونو پوري همدایو پسه واجب دی، له ۱۲۱ څخه تر ۲۰۰ پوري دوه پسونه واجب دي، له ۲۰۱ څخه تر ۳۹۹ پوري درې پسونه واجب دي، په ۴۰۰ سوه کي ۴ پسونه واجب دي، تر دې وروسته په هرو سلو کي يو پسه واجبيږي، مثلاً په ۵۰۰ کي ۵، او په ۶۰۰ کي ۶ پسونه واجب دي؛ ددې حساب دليل دادی چي نبي ﷺ او د نبي ﷺ نائب ابوبکر ؓ چي د پسونو د زکاة په باره کي کوم خطونه ليکلي دي، په هغوی کي د همدغه اندازې مطابق احکام او مسائل بيان سوي دي، او بيا پر دې حساب د ټوله امت اجماع سوې ده، او همداد ټولو فقهاؤ او څلورو امامانو مذهب دی.

والبعض كالضأن: يعنې د نصاب په تکميل (پوره کولو) کي دضأن او معز دواړو حکم سره برابر دي، يعنې که ديو چا سره ضأن او معز دواړه سره گډ وي، لېکن له دوی څخه يو هم د نصاب په اندازه

يعني څلورېشت دانې نه وي، لېکن د دواړو مجموعه د نصاب شمېر ته رسيږي، نو بيا به دواړه سره يو ځای کيږي او زکاة به يې ايستل کيږي، ځکه چې لفظ د غنم ضأن او معز دواړو ته شامل دی.

ويؤخذ الشئ الخ فرمايي چې د غنم په زکاة کې به شئ اخيستل کيږي، هغه که د ضأن شئ وي او که د معز او د ضأن جذعه (يعني تريو، کال کم زوی) به نه اخيستل کيږي دا ظاهر روايت دی، لېکن له حسن بن زياد رحمه الله څخه چې دامام صاحب کوم روايت را نقل سوی دی، په هغه کې دا صراحت سوی دی چې په زکاة کې به د ضأن جذعه هم اخيستل کيږي، او همدا د صاحبينو رحمته الله قول دی:

ددې حضراتو دليل د نبی ﷺ دا فرمان دی: "إِنَّمَا حَقُّنَا الْجَذْعَةَ وَالشَّئِ" (اخرجه ابو داود في كتاب الضحايا، ما يجوز في الضحايا، حديث رقم ۳۷۹۹ بمعناه) (يعني زموږ هغه حق کوم چې موږ د غربانو او فقيرانو لپاره د زکاة په توګه له مالدارو څلګو څخه اخلو هغه جذعه او شئ دواړه دي)، له دې څخه معلومه سوه چې جذعه هم په زکاة کې ورکول کېدای او اخيستل کېدای سي، د ظاهر روايت دليل د حضرت علي کرم الله وجهه حديث دی کوم چې موقوفا او مرفوعاً دواړه ډوله را نقل سوی دی، چې مضمون يې داسي دی: لا يؤخذ في الزكاة إلا الشئ فصاعداً (اخرجه النسائي في كتاب الضحايا، باب المسنة والجذعة، حديث رقم: ۲۳۸۳)، (يعني په زکاة کې به يا شئ اخيستل کيږي، يا به له هغه څخه د زيات عمر والا څاروی اخيستل کيږي)، او صاحبينو ته دا جواب ورکول سوی دی چې ستاسي په دې حديث کې له جذعه څخه دا وېش جذع مراده، نه د ضأن، دا وېش جذع هغه ده چې څلور کال يې پوره سي او په پنځم کال کې وي.*

د آسونو د زکاة بيان

ولا شيء في الغنم: د صاحبينو رحمته الله په نېز په آسونو کې مطلق زکاة واجب نه دی، برابره ده هغه ساتمه وي او که نه وي، د تجارت لپاره وي او که د نسل زياتوني لپاره وي، د دوی په نېز آس له زکاة څخه مېزادی، لهذا آسونه که هر څومره وي او هر څه ډول وي، د صاحبينو رحمته الله په نېز په هغو کې يوه رتۍ زکاة هم واجب نه دی، د صاحبينو رحمته الله دليل دا حديث دی کوم چې کتب سته وو ټولو

* **راجع قول:** راجع قول همدا لومړي روايت دی کوم چې د صاحبينو رحمته الله قول دی، لېکن صاحب د تهليل ليکلي دي چې دامام صاحب رحمه الله قول راجع دی کوم چې ظاهر روايت دی، د دواړو بيان د درمختار په دغه عبارت کې دی "قال العلامة الحفصيني رحمه الله: ونعته حوازل الجذع من الضأن وهو قولهما والدليل بر تحته وأقره في إلتهم، لكن حرم في البحر وغيره بظاهر الزاوية وفي الاحتيار أنه الصحيح (الدر المختار ج: ۲، ص: ۲۱۱). [القول راجع، ج: ۱، ص: ۱۶۷]

را نقل کړی دی "ليس على المسلم في عديم ولا في فرسه صدقة" (اخرجه الامام السنن في كتبه، البخاري في كتاب الزكاة، باب ليس على المسلم في فرسه صدقة، حديث رقم: ۱۲۶۳ - ۱۲۶۴)، له دې حديث څخه معلومه سوه چي په آس کي مطلقاً زکاة واجب نه دی، هغه که جهادي وي او که تجاري وي.

دامام صاحب زجته الله او امام زفر زجته الله په نېز که آسونه ساتمه وي او نرو ماده گډوډوي (يا صرف مده وي) او پر هغو کال هم تېر سوی وي، نو پر مالک د هغو زکاة ورکول واجب دي، خو هغه ته دا اختيار سته چي که وغواړي نو له هر آس څخه دي يودينار د زکاة په توگه ورکړي، او که زړه يې وغواړي، نو د آسونو قيمت دي معلوم کړي او له دوو سوو درهمو څخه دي پنځه درهمه په زکاة کي ورکړي، دامام صاحب زجته الله دليل دا حديث دی کوم چي په دار قطنی او بيهقي کي له حضرت جابر بن عبد الله رَضِيَ اللهُ عَنْهُما څخه را نقل سوی دی "في كل فريس سائمة ديناراً أو عشرة دراهم" (اخرجه البيهقي في السنن الكبرى في كتاب الزكاة، باب من رأى في الخيل صدقة، حديث رقم: ۷۲۱۹) (يعني په هر څرېدونکي آس کي يودينار يا لس درهمه د زکاة لپاره واجب دي)، او بل په بخاري شريف کي د حضرت ابو هريره رَضِيَ اللهُ عَنْهُ حديث دی "أبى رسول الله ﷺ ذكر الخيل فقال: رجل ربطها تنغياً وتعقلاً لئلا يرنس حق الله في رقابها ولا في ظهورها فمعي لذلك ستر" (يعني نبي كريم ﷺ د آسونو يادونه وکړه او داسي يې وفرمايل: څوک چي د مالدارۍ د اظهار او له سوال څخه د ځان ساتني لپاره يو آس وتړي، او د هغه په غاړه او شا کي د الله ﷻ حق هېر نه کړي يعني د هغه زکاة اداء کړي، نو هغه آس به دده په حق کي ستر او ډال (سپړاوي)، له دې دوو حديثونو څخه دا خبره څرگنديږي چي په آسونو کي زکاة واجب دی. او د صاحبينو دروايت دا جواب ورکول سوی دی چي په دې حديث کي له فرس څخه فرس غازي (يعني جهادي آس) مراد دی او هم داسي له حضرت زيد بن ثابت رَضِيَ اللهُ عَنْهُ څخه را نقل سوي دي، او په جهادي آس خو بالاتفاق زکاة نسته. *

په غاټو او خړو کي د زکاة حکم

وَلَا شَيْءَ فِي الْخَيْلِ وَالْبَقَالِ وَالْحَبِيرِ أَوْ هَيْشَ شَيْءٍ (ميخ زکاة) نسته په آسونو، غاټو او خړو کي وَ الْحُمَلَانِ وَالْفُضْلَانِ وَالْعَجَاجِيلِ (او (مندان، ميخ زکاة نسته) په وړيانو (اور غومرو) او په جونگيانو او په

* راجع قول: په دې مسئله کي راجع قول د صاحبينو زجته الله دی، کذا في الحاشية ص: ۱۱۹، وکما في الفقه الاسلامي وادلته (ج: ۲، ص: ۸۴۷): وبقولهما يغني لا زکاة في الخيل. [القول الراجح ج: ۱، ص: ۱۶۸]

سخوندرانو (مخکيانو) کي وَالْعَوَامِلُ وَالْعُلُوفَةُ او (همدارنگه هيڅ زکاته نسته) په کار کونکو څارويانو او په کور کي خوراک کونکي څارويانو کي.

اللغات: ﴿فُصْلَان﴾ د فُصَيْل جمع ده، داوېن هغه بېجی (جونگي) چي يو کال يې پوره نه وي، ﴿عَجَاجِيل﴾ د عَجُول جمع ده، دغوايا گامييني هغه بېجی (سخوندر) چي يو کال يې پوره نه وي، ﴿مُحَصَّنَات﴾ د حَصَل جمع ده، دميربي يا بزې هغه بېجی (وړی) چي يو کال يې پوره نه وي، ﴿بُخَال﴾ جمع د بُخْل ده: غاټه (خچره)، ﴿مُحِيلَر﴾ جمع د حَمَل ده: خر. ﴿عَوَامِل﴾ جمع د عامل ده: هغه څاروی چي د کار لپاره ټاکل سوی وي، په کښت او داسي نورو کي کار کونکي څاروی (که د غوښل او بيوې غوښي)، ﴿عُلُوفَة﴾ هغه څاروی چي نيم کال يا د کال زياتره حصه په کور کي خوراک ورکول سوی وي، او مخکي ذکر سوه چي کوم څاروی چي ټول کال يا د کال زياتره حصه پر يبابان (دښتونو او ځنگلونو) باندي څرول (پوول) سوی وي، هغه ته "سائمة" وايي.

تشريح: والبغال والحمير پر مخکيني "الحيل" باندي عطف دی اى لاشيء في البغال والحمير: فرمايي چي په خرو او غاټرو کي هم هيڅ زکاته نسته؛ دليل دا حديث دی: "لَوْ يُزَلُّ عَلَيَّ فِيهِمَا شَيْءٌ" (النسائي في كتاب الحيل، حديث رقم: ۳۵۹۳، والبيهقي في كتاب الزكاة، حديث رقم: ۷۲۱۸) (يعني نبي کریم ﷺ وفرمايل چي دخرو او دغاټرو دزکاة په باره کي پر ما هيڅ حکم نازل سوی نه دي)، او دزکاة مقادير (مقدارونه) سماعي دي، قياسي او عقلي نه دي يعني دزکاة مسائل او اندازې له شريعت څخه پر اور بدلو موقوف دي او په دې باره کي له نبي ﷺ څخه هيڅ هم اور بدل سوي نه دي، نو ځکه په دوی کي زکاة واجب نه دی، ها! که خرونه او غاټري د تجارت لپاره وي، نو بيا په دوی کي هم زکاة واجب دی؛ ځکه چي په دې وخت کي دوی مال شمېرل کيږي، او څرنگه چي په نورو مالونو کي زکاة د ماليت او قيمت سره تعلق لري، همدارنگه به د دوی زکاة هم د قيمت سره متعلق وي او د دوی د قيمت په هر دوو سوو درهمو کي به پنځه درهمه دزکاة واجب وي.

داوېن، غوا، پسه او بزې (وړې) په بېجيو کي د زکاة حکم

والحبلان والغسلان والعجاجيل: فرمايي چي داوېن، غوا، پسه او بزې په هغو بېجيو کي چي تر يوه کال کم وي، هيڅ زکاة نسته، دا د طرفينو يعني دامام صاحب او امام محمد رَحِمَهُمَا اللهُ مسلك دی، او ددې مراد تنها بېجی دي يعني چي غټ څارويان ور سره نه وي، مثلاً که ديو چا سره تنها داوېن،

غوا او بزې بچيان موجود وي او ددوی سره يو بل غټ څاروی نه وي، نو په دوی کي بالکل زکاته نه واچيږي، (اصلاً له امام صاحب زجنه الله څخه درې قوله نقل سوي دي. اخري قول يې هم دغه قول دی کوم چي اوس ذکر سو چي دامام محمد زجنه الله قول هم دی).

دامام ابو يوسف زجنه الله په نېز له همدې بچيو څخه يو بچی واچيږي، مثلاً دبزې په څلوېښتو بچيو کي يو بچی د زکاته په توگه واجب دی، همدا دامام شافعي زجنه الله قول هم دی (او همدا له امام صاحب زجنه الله څخه يو قول هم دی، خو تر ټولو اخري قول هغه دی کوم چي ذکر سو). دامام ابو يوسف زجنه الله دليل دادی چي له بچيو څخه د يوه بچي په واجبولو کي د مال د خاوند په حق کي هم نرمي او رعايت سته او د فقيرانو او مسکينانو په حق کي هم شفقت، خواخوږي او رعايت سته، په دې توگه چي که موږ له دغو بچيو څخه زکاته واجب نه کړو (بلکي دا واجب کړو چي په څلوېښتو بچيو کي به يو بچی نه ورکوي بلکي غټ څاروی به ورکوي يعنې د غټو څارويو د زکاته مطالبه وکړو) نو په دې صورت کي به د مال خاوند تاواني وي، او د فقيرانو رعايت دا ډول دی چي که د بچيو زکاته معاف کړی سي، نو بېچاره فقيران به محروم پاته سي، نو په دې وجه په دې صورت کي د دواړو طرفونو د خيال ساتلو په وجه يو بچی واجب سوی دی، لکه د يو چا سره چي صرف کمزوري او ډنگر څارويان وي، نو د هغه لپاره حکم دادی چي هغه به هم له همدې ډنگرو او کمزورو څارويانو څخه زکاته اداء کوي، چي نه د فقيرانو نقصان سي او نه د مالک نقصان.

د طرفينو زجنه الله دليل دادی چي د زکاته نصاب مقدارونه (مقادير) پر سماع (اورېدلو) موقوف دي او په دې کي عقل او قياس لږه هيڅ دخل نسته، لکه څرنګه چي شريعت موږ ته داراښتوولي دي چي په ۲۵ اوښانو کي يوه بنت مخاض واجب ده، يا په دېرشو غواوو کي يوه تبیعه واجب ده، يا په څلوېښتو پسونو کي يوه پسه (يابزه) واجب ده، نو موږ به هم د شريعت پر طريقې عمل کوو، اوس که د يو چا سره د شريعت د بيان سوی نصاب او مقدار مطابق نور نصاب او څارويان نه وي، (بلکي صرف بچيان وي)، نو بيا به د هغه لپاره صرف دوې لاري وي: (۱) يا خو به يو بچی له هغو بچيو څخه په زکاته کي ورکوي، (۲) يا به له هغو څخه ماسو او د يو بل ښه څاروي لټون کوي او په زکاته کي به يې ورکوي، او دا دواړي لاري خطرناکه دي، ځکه چي په اوله لاره کي د شريعت له نصو صو څخه

ممانعت راځي او په دويمه کي په خپله د مالک نقصان دی، نو ځکه به په دې صورت کي بالکل زکاة نه واجبيږي، نه د کوچني او نه د غټ*.

فایده: پر پورتنۍ مسئله داسوال واردېدلای سي چي زکاة خو پر نصاب هغه وخت واجبيږي کله چي کال باندي تېر سي، نو کله چي داوښ، غوا، اوبزې پر بچيو يو کال تېر سي، نو دوی خو بچي نه پاتيري، بلکي غټ شمېرل کيږي، نو ددې څه صورت دی چي دوی دي بچي هم وي او پر دوی دي د کال تېرېدو سره زکاة هم واجب وي؟، نو جواب دا ورکول سوی دی چي ددې صورت دا دی چي مثلاً د يو چا سره د ساکنه څارورياتو نصاب دی مثلاً څلوېښت بزې ورسره دي او بيا پر هغو لس مياشتي تېر سوي او ټولو بچيان (مرغومي) وزېږول او دا بچيان هم د نصاب په اندازه دي، بيا دا بزې مړې سوي او بچيان يې پاته سوه، نو په دې صورت کي دوی مياشتي وروسته کال پوره کيږي (يعني لس مياشتي دنس او دوی مياشتي د خارج)، نو دامام ابو يوسف رحمه الله په نېز په دغه بچيو کي زکاة سته او د طرفينو رحمه الله په نېز زکاة پکښي نسته. (تمهیل)

يادونه: که ددې بچيو سره يو غټ بچی هم وي (يعني د يوه کال څاروی هم ورسره وي)، نو بيا د نصاب په تکميل کي دا ټوله بچي د دغه غټ تابع کيږي، مثلاً د يو چا سره د بزې ۳۹ بچي دي او صرف يوه مسنه ورسره ده (يعني د بزې هغه مرغومی چي يو کال يې پوره سوی او په دويم کي وي)، نو ددې مسنه په وجه به دا ټوله بچي غټ شمېرل کيږي (او دهغه به تابع کيږي)، او په دې سره به د زکاة نصاب منعقد او بشپړ گڼل کيږي، لېکن د زکاة په اداء کولو کي به کوچني د غټ نه تابع کيږي، يعني په زکاة کي به صرف دغه مسنه (د يوه کال مرغومی) ورکول کيږي، له بچو څخه به يو بچی هم نه ورکول کيږي.

د کاروبار د څارويانو او په کور کي د څېړندونکو څارويانو د زکاة حکم

والعوامل والعولقة: يعني زموږ په نيز په عوامل او عولفه څارورياتو کي هم زکاة نسته، همدا قول د امام شافعي رحمه الله هم دی، لېکن دامام مالک رحمه الله په نيز په دې څارورياتو کي هم زکاة واجب دی؛ د امام مالک رحمه الله دليل د زکاة د نصوصو او حديثونو اطلاق دی چي هغوی مطلق دي، يعني الله تعالى په دې آيت ﴿خذ من أموالهم صدقة﴾ کي د مطلق مالونو داخيستلو حکم کړی دی، او په

* **راجع قول:** راجع او مفتي به قول د طرفينو رحمه الله قول دی، أي لا تجب الزكاة في الفصان و المعاحيل و الحملان.

کما في الدر المختار: "الصحيح قولهما" (رد المختار ج: ۲، ص: ۲۲). [القول الرابع ج: ۱، ص: ۱۶۹]

مطلق اموالو کي هر ډول مالونه او هر ډول شارويان شامل دي، برابره ده هغوی عوامل وي او که غیر عوامل، علوفه وي او که سائمه، ټوله پکښي داخل دي، همدارنگه په دې حديث "في خمس دُرّ من الإبل" کي تر ابل يعني تر اوبښ لاندې هر ډول اوبښان داخل دي، نو کله چي په نصوصو کي دسائمه او غیر سائمه (علوفه)، همدارنگه د عوامل او غیر عوامل هيڅ قيد نسته، نو بيا موږ ته هم ددې نصوصو دمقيد کولو هيڅ حق نسته او نه ددې حق سته چي غیر سائمه او غیر عوامل له زکاة څخه مستثنی کړو.

زموږ دليل دادي چي وروره! موږ له خپل طرفه عوامل او علوفه له نصوصو څخه نه دي مستثنی کړي، بلکي دا استثنا په خپله د شريعت لارښوود حضرت محمد ﷺ کړې ده، او په ښکاره لفظو کي يې دا اعلان کړی دی چي "ليس في الحوامل والموامل والبقرة الشيرة صدقة" (آخره البهي فسی کتاب الزکاة، باب كيف فرض صدقة البقر، حديث رقم: ۷۲۹۲) (يعني په حواملو، جواملو او بيوي کونکو غويانو کي زکاة واجب نه دی)، نو کله چي په خپله د شريعت لارښوود دا شارويان له زکاة څخه مستثنی کړي دي، سره ددې چي د هغوی ﷺ په زړه کي دأمت فقيرانو او مسکينانو لپاره تر ائلازې زياته خواخوږي او درد وو، نو بيا موږ ته د درد احساسولو څه ضرورت سته؟! او زموږ بل دليل (عقلي دليل) دادي چي د زکاة د وجوب سبب د مال نماء ده يعني د مال نلعي کېدل او زياتېدل دي، او د مال د زياتېدلو دوی طريقې دي: (۱) يا خو به دا شارويان په دښتونو او ځنگلونو کي څرل (پوول) کيږي، (۲) يا به د تجارت لپاره وي، او په عواملو او علوفه کي دا يوه خبره هم نسته، نو به په دوی کي د زکاة د وجوب سبب (نما) هم نه وي، او کله چي سبب نسته، نو په دوی کي به زکاة هم واجب نه وي. دويمه خبره دا هم ده چي په کور کي د شارويو په ساتلو او خوراک ورکولو کي د خرچ بوج دانسان پر دغه وي، چي په هغه کي دگټې او نماء پر ځای نقصان دی، نو په دې حواله سره به هم په غیر سائمه (علوفه) شارويانو کي (د نماء د فوټېدلو په وجه) زکاة واجب نه وي.

په غوه کي د زکاة حکم او د زکاة تر واجبه د مال هلاکېدلو بيان

وَالْعَفْوُ (او همدارنگه هيڅ زکاة نسته) په عفو مقلد کي وَأَلْهَالِكِ بَعْدَ الْوُجُوبِ او (همدارنگه هيڅ زکاة نسته، د زکاة تر واجبه د مال کي وَلَوْ وَجَبَ بَسْرٌ وکړي او که واجب سي ديو عمر والا څاروی او هغه (د مالک سره) پيلدانه سي يعني هغه عمر والا څاروی ده په رمه کي نه وي) دَقَمَ أَعْلَىٰ مِنْهَا وَأَخَذَ الْقُضْلَ نو ددې ور کړي تر هغه اعلى (زيت قيمت والا څاروی) او زياتوب

دي (ځني) واخلي أَوْ دُونَهَا وَرَدَ الْقَضَلِ يا (دي وړکړي) تر هغه ادنیٰ (کم قیمت والا څاروی) او زیاتوب دي واپس کړي.

الغلات: ﴿المس﴾ د څارویانو دوه کلنۍ بچی، ﴿مبکرم﴾ دافتعال دباب مضارع ده: مبني کېدل، موقوف کېدل.

تشیوېح: په هر مال کې د نصاب هم یو مقدار سته او د عفو هم یو مقدار سته، مثلاً په پنځو اوښانو کې یو پسه واجب دی او تر نهو اوښانو پورې همدغه یو پسه دی، کله چې لس اوښان سي، بیا په هغو کې دوه پسونه واجب دي، نو پنځه اوښان او لس اوښان خو دوه نصابه سوه، لېکن په مینځ کې له شپږو څخه تر نهو پورې عفو یا معاف مقدار دی، همدارنګه په پنځو وشت اوښانو کې یو بخت مخاض او په شپږ دېرش اوښانو کې یو بخت لبون ده، او د دوی مینځ یعنې له شپږو وشتو څخه تر پنځه دېرشو پورې عفو دی.

والعفو: دا پر مخکیني "في الخيل" باندې عطف دی آی لاشیء في العفو: یعنې په عفو مقدار کې هم زکاة نسته (یا په بله وینا د دوو نصابونو د مینځ په مقدار کې زکاة نسته)؛ خو په دې کې اختلاف دی، د شیخینو یعنې د امام ابو حنیفه او امام ابو یوسف رَجَنُثَا الله په نېز د زکاة تعلق د نصاب سره دی، نه د عفو سره، یعنې د شیخینو رَجَنُثَا الله په نېز په عفو کې زکاة نسته، لېکن امام محمد رَجَنُثَا الله او امام زفر رَجَنُثَا الله فرمایي چې زکاة په نصاب او عفو دواړو کې سته، مثلاً که د یو چا سره نهه (۹) اوښان وي، نو په هغو کې یو پسه واجب دی، د شیخینو رَجَنُثَا الله په نېز د یو پسه د پنځو اوښانو له طرفه زکاة دی، او پاته څلور اوښان عفو دي، دهغو سره د زکاة بالکل هېڅ تعلق نسته، او د امام محمد رَجَنُثَا الله او امام زفر رَجَنُثَا الله په نېز د یو پسه د نهو سره اوښانو زکاة دی؛ ثمره د اختلاف په دې مثال کې ښکاره کیږي چې که د یو سړي په ملکیت کې نهه اوښان وي او پر هغو یو کال تېر سي، بیا له هغو څخه څلور اوښان هلاک سي، نو د شیخینو رَجَنُثَا الله په نېز په پاته پنځو کې پر هغه یو پسه واجبېږي، او د امام محمد او امام زفر رَجَنُثَا الله په نېز به د پسه قیمت نهه حصې کول کیږي او پنځه حصې پر هغه واجبېږي او څلور حصې ځني ساقطېږي، یا مثلاً که د یو سړي په ملکیت کې اتیا (۸۰) پسونه وي، نو تر کال تېرېدلو وروسته خو په هغو کې یو پسه واجبېږي (ځکه له ۴۰ څخه تر ۱۲۰ بزو پورې یو پسه واجبېږي، ګواکي له ۴۰ څخه تر ۱۲۰ پورې عفو مقدار دی)، لېکن که تر کال تېرېدلو وروسته څلوېښت پسونه هلاک سي، نو د شیخینو رَجَنُثَا الله په نېز پاته څلوېښت پسونه پوره نصاب دی، په هغو کې چې کوم یو پسه واجب وو، هغه همسي واجب پاتېږي، او څرنګه چې د امام محمد او امام زفر رَجَنُثَا

نه په نېز د زکاة تعلق د نصاب او عفوي دواړو سره دی. نو ګواکي د هغوی په نېز یو پسه په ټوله اتیا (۸۰) پسونو کې واجب سو، او تر کال تېرېدلو وروسته نیم پسونو هلاک سول، نو د پسونو د مقدار مطابق به واجب سوی یو پسه هم نیم ساقطیږي، لنډه دا چې په مذکوره صورت کې دامام محمد او امام زفر په نېز په دې څلولېښتو پسونو کې د پسه نیم قیمت واجبیږي او نیم یې ساقطیږي. دامام محمد او امام زفر زینهن الله دلیل دا دی چې زکاة د مالي نعمت د شکر اداء کولو لپاره واجب سوی دی، او مال ټوله هغه که عفوه وي او که نصاب وي، نعمت دی، نو ځکه به د زکاة تعلق د ټوله مال سره وي، او د زکاة کوم مقدار چې پر موږ واجب سوی دی، هغه هم د ټوله مال شکرانه ده.

د شیخینو دلیل دا دی چې نبی ﷺ په دې حدیث: فی خمس من الإبل السائمة شاة ولس فی الزیادة شیء حتی تبلغ عשרاً (دار فقی، حدیث رقم: ۱۹۶۲) کې دې خبرې وضاحت کړې ده چې د زکاة تعلق صرف د نصاب سره دی، د عفوي سره نه دی، کنه د "لس فی الزیادة شیء" هیڅ معنی او مطلب نه راوځي، او دا د رسول الله ﷺ د کلام سره لایق نه دي، او څرنگه چې نبی ﷺ په "حتى تبلغ عשרاً" سره په عفوه کې یعنې له ۶ څخه تر ۹ پورې زکاة معاف ګرځولی دی، اوله عفوي څخه یې د زکاة نفی کړي دي، نو ځکه موږ وایو چې د زکاة تعلق صرف د نصاب سره دی، د عفوي سره نه دی، او بل دلیل (عقلي دلیل) یې دا دی چې څرنگه عفوه د نصاب تر وجود وروسته ثابتیږي (یعنې اول نصاب راځي او بیا عفوه مقدار)، نو ځکه به عفوه د نصاب تابع وي، او چیرې چې مال پر اصل او تابع مشتمل وي او بیا له هغه څخه هغه مال هلاک سي، نو هلاک سوی مال د تابع و طرف ته ګرځول کیږي، نه د اصل و طرف ته (یا په بله وینا هلاک سوی مال له تابع څخه شمېرل کیږي، نه له اصل مال څخه)، یعنې دا به وېل کیږي چې هلاک هغه مال سو چې تابع دی، نه هغه مال چې اصل دی.*

د زکاة تر واجبه د وروسته د مال د هلاکېدلو بیان

والهالك بعد الوجوب: (أی لاشيء فی الهالك بعد الوجوب) یعنې زموږ په نېز د زکاة تر واجبه د وروسته که مال بغیر له څه تعدی او تجاوز څخه هلاک سو، نو د هغه زکاة هم ساقطیږي، امام شافعي رحمه الله فرمایي چې کوم چا د زکاة پر اداء کولو تر قدرت و موندی او تر دې وروسته مال هلاک سو، نو زکاة نه ساقطیږي، بلکې د زکاة په اندازه پر هغه ضمان (توان) واجبیږي، او د زکاة پر اداء کولو قدرت دا دی چې د مال خاوند تر حولان حول وروسته د زکاة د حقداره په پیدا کولو کې

* **راجع قول:** د شیخینو زینهن الله قول راجع دی، کذا فی المذهب ج: ۱، ص: ۱۸۰، و کما قال العلامة وهبه الزحيلي:

الزكاة في النصاب دون العفو (اللاواقص). [القول الرابع ج: ۱، ص: ۱۷۰]

کامیابه سي، هغه که تر طلب او لټون وروسته کامیابه سي او که بغير له طلبه څخه، (يعني چي کله د پوره سي او هغه ته مستحق فقير معلوم وي، نو دا گواکي د زکاة پر اداء کولو قدرت لرل سو)؛ دامام شافعي رَحْمَةُ اللهِ دَلِيل دا دی چي زکاة د بنده پر ذمه واجب دی او د کوم سړي پر ذمه چي یو شی واجب وي، نو هغه شی له اداء څخه د عاجزی، په وجه د هغه سړي له ذمې څخه نه ساقطیږي، لکه سرسایه، حج او د بندگاتو پورونه.

زموږ دلیل دا دی چي زکاة پر ذمه واجب نه دی، بلکي خاص په مال کي واجب دی، يعني زکاة د نصاب یو جزء دی، ځکه رسول الله ﷺ فرمایلي دي چي: **فِي كُلِّ أَرْبَعِينَ شَاةً** (ابن ماجة، حدیث رقم: ۱۸۰۷)، په دې حدیث کي د "فی" کلمه ذکر سوي ده او د "فی" کلمه پر جزئیت دلالت کوي، (يعني په څلوبښتو (۴۰) پسونو کي یو پسه دی)، د دې حدیث مطلب بالکل دا نه دی چي د څلوبښتو پسونو زکاة دا دی چي له دغه څلوبښتو پسونو څخه ماسو یو بل پسه ورکړه!، بلکي مطلب یې دا دی چي له همدغه څلوبښتو پسونو څخه یو پسه کوم چي د دې څلوبښتو پسونو جزء دی، ورکړه!، او د زکاة لپاره د نصاب یو جزء مقررول د آسانی لپاره دي، ځکه چي د نصاب یو جزء را ایستل د انسان په قدرت کي دي، لڼده دا چي دا خبره ثابته سوه چي زکاة د نصاب د مال یو جزء دی او دا جزء خپله په مال کي سته، نو دا جزء به د خپل محل په هلاکېدلو سره ساقطیږي، ځکه کله چي ټوله مال هلاک سي، نو د دغه سړي لپاره د دې جزء پر ورکولو قدرت نه پاتیږي، او کله چي یې پر ورکولو قدرت نه پاتیږي، نو پر واجب به هم قدرت نه وي، بلکي ساقط به وي، نو ثابته سوه چي زکاة پر ذمه نه واجبیږي، بلکي په عین مال کي واجبیږي، او سرسایه او نور پر ذمه واجبیږي، نو ځکه به زکاة پر سرسایې او نورو قیاسول صحیح نه وي.

یادونه: که چیري لږ مال هلاک سو او لږ مال پاته سو، نو د هلاک سوي مال زکاة ساقطیږي، او په پاته مال کي زکاة واجب دی، ځکه چي دلته بعض پر کُل قیاسیږي، نو کله چي د کُل د هلاکېدلو په صورت کي ټوله زکاة ساقطیږي، نو د بعضي مال د هلاکېدلو په صورت کي به د هغه په اندازه بعضي زکاة ساقطیږي.

که په زکاة کي واجب سوی څاروی د مالک سره نه وي نوڅه حکم دی؟

ولو وجب سنّ ولم يوجد دفع أعلى منها وأخذ الفضل إلخ: ښکاره دي وي چي په زکاة کي به د اوسط (مینځي) درجې مال اخیستل کیږي، هغه که څاروی وي یا که یو بل شی وي، يعني نه به ډېر ښه مال اخیستل کیږي چي مالک تاواني سي او نه به ډېر کمزوری او خراب مال اخیستل کیږي چي د هیڅ کار نه وي او فقیر تاواني سي، دا خبره تاسي په ذهن کي لرئ، همدارنگه دا خبره هم په ذهن

کي لری چي زموږ په نېز د زکاة په باب کي قیمت اخیستل او قیمت ورکول جائز دي، ددې پوره تفصیل به وروسته راسي، په مذکور عبارت کي چي کومه مسئله بیان سوې ده، دهغه حاصل دا دی چي که دیو سړي پر ذمه د یو عمر والا خاړوی واجب سي خو هغه دده سره موجود نه وي، نو دا سړی (مالک) به تر هغه اعلیٰ ورکوي او زیاتوب به اخلي یا تر هغه به ادنیٰ ورکوي او زیاتوب به واپس ورکوي، یا ددې واجب شده خاړوي قیمت به ورکوي، مثلاً دیو چا سره ۳۶ اوبشان وي، نو د شریعت له رويه په هغوی کي یوه بنت لبون واجب ده، یا مثلاً دیو چا سره ۴۶ اوبشان وي، نو په هغوی کي شرعاً حقه واجب ده، خو که د ۳۶ په صورت کي دهغه سره یوه بنت لبون هم نه وي، همدارنگه د ۴۶ په صورت کي دهغه سره یوه حقه هم نه وي، نو اوس به د زکاة اخیستلو څه طریقه وي، فرمایي چي که بنت لبون نه وه او تر بنت لبون غټ خاړوی يعني حقه وه، نو عامل او د زکاة اخیستونکي (مصدق) ته پکار ده چي له مالک څخه حقه واخلې او د بنت لبون د قیمت او د حقه د قیمت په مینځ کي چي کوم فرق دی، هغه دي مالک ته بیرته ورکړي، مثلاً د حقه قیمت ۲۰۰۰ روپۍ وو، او د بنت لبون قیمت ۱۰۰۰ روپۍ وو، نو مصدق ته پکار ده چي مالک ته دي ۱۰۰۰ روپۍ واپس کړي، همدارنگه که پر چا حقه واجب سوه، او حقه نه وه، نو بنت لبون یا بنت مخاض دي ځني واخلستل سي او ددې او د حقه په مینځ کي چي کوم فرق وي، هغه دي مصدق له مالک څخه واخلې، دا حکم او تفصیل زموږ په نېز دی، خو په دې کي امام شافعي رحمه الله اختلاف دی،

یادونه: په اول صورت کي يعني چي کله بنت لبون (يعني د کمي درجې خاړوی) په زکاة کي واجب سي، لېکن هغه د مالک سره نه وي، نو مصدق ته اختیار سته، که غواړي نو اعلیٰ خاړوی يعني حقه دي واخلې او زیاتوب دي واپس کړي، او که غواړي نو اعلیٰ دي نه اخلي، بلکي له مالک څخه دي د بنت لبون د قیمت مطالبه وکړي، او په دې صورت کي به مصدق د اعلیٰ يعني د حقه پر اخیستلو نه مجبوره کیږي، ځکه چي اعلیٰ اخیستل او زیاتوب واپس کول یو ډول راټیول او شراء ده، او په راټیولو کي جبر نه چلېږي، نو ځکه به په دې صورت کي پر مصدق جبر نه کیږي، لېکن په دویم صورت کي يعني چي کله اعلیٰ خاړوی واجب سي، او هغه نه وي، او مالک داځني درجې خاړوی او نور قیمت ورکول غواړي، نو په دې صورت کي مصدق پر اخیستلو مجبوره کېدلای سي، ځکه چي دلته بیع او شراء نسته، بلکي داسي به وېل کیږي چي مالک د قیمت په ذریعه سره زکاة اداء کوي، او څرنگه چي زموږ په نېز د قیمت په ذریعه سره زکاة اداء کول جائز دي، نو ځکه به مصدق پر زکاة اخیستلو مجبوره کیږي.

په زکاة کي د خاړوي د قیمت ورکولو حکم او د مینځوي درجې خاړوي اخیستلو حکم

أَوْ ذَكَرَ الْقِيَمَةَ يَأْذِي وَرَكَرِي (د واجب سوي خاړوي) قیمت وَيُؤْخَذُ الْوَسْطُ او اخیستل کیږي به د مینځوي درجې خاړوي وَيُضَمُّ مُسْتَقْدًا مِنْ جَنْبِ نَصَابِ إِلَيْهِ او ضمول (پرخای کول) کیږي به حاصل سوی مال د یو نصاب له جنس څخه (يعني کوم چي د کال په دوران کي له نصاب څخه حاصل سي، دا به ضمول کیږي) و

هغه نصاب ته وُلُوْا خَذَ الْخِرَاجِ وَالْعُشْرَ وَالزَّكَاةَ بُعَاةً او که واخلې خراج او عشر او زکاة باغيان لَمْ يُؤْخَذْ أُخْرَى نو نه به اخيستل کيږي بل وار .

وَلَوْ عَجَلَ دُوْنِ نَصَابٍ لِّسَنِينَ او که مخکې (پېشگي) ورکړي (زکاة) د نصاب خاوند د خو کلونو لپاره (يعني د خو کالو زکاة پر يوه ځای مخکې اداء کړي) اَوْ لِنُصْبٍ يا (مخکې ورکړي زکاة) د خو نصابونو لپاره صَحَّ نو صحيح دي.

الغلات: ﴿بُعَاةً﴾ جمع دباغي ده: بغاوت کونکي، باغيان هغه ډلي ته وايي چي د عادل امام له اطاعت څخه ووځي او د هغه په خلاف د بغاوت او سرکښۍ بېرغ پورته کړي او پر يو ښار او علاقې باندي قابض سي (تميل)، ﴿عَجَلَ﴾ د تفصيل د باب ماضي ده: تلسوار او تېزي کول، مخکيتوب (وړانديتوب) کول، او چي په صله کي يې ښمن او داسي نور ذکر سي، نو معنی يې ده: مخکي ورکول (پېشگي ورکول)، ﴿دُوْ﴾ والا، خاوند، لکه دُوْ مَالٍ (د مال خاوند، مال والا)، له اسماء سته مکبره وو څخه دی.

تقريب: مخکي د حيواناتو د زکاة تفصيل ذکر سو چي په بعضي صورتونو کي پسه واجبيدی او په بعضو کي بنت مخاض او په بعضو کي تبعه...؛ اوس سوال دادی چي که په زکاة کي کوم څاروی واجب سي او مالک د هغه قيمت په زکاة کي ورکول وغواړي نو آیا دا جائز دي؟، د دې خبري د جواب ورکولو لپاره مصنف رَحْمَةُ اللهِ فرمايي چي هو! په زکاة کي قيمت ورکول جائز دي، لېکن دا زموږ مسلک دی او دامام شافعي رَحْمَةُ اللهِ په نېز جائز نه دي، همدارنگه زموږ په نېز په کفاراتو کي قيمت ورکول جائز دي، مثلاً د يمين په کفاره کي که يو سړی لسو مسکينانو ته د خوراک ورکولو پر ځای د هغومره خوراک قيمت ورکړي، نو جائز دي، او همدارنگه که په سرسايه کي د غنمو يا اورشو او نورو پر ځای د هغو قيمت ورکړي نو جائز دي، او همدارنگه په عشر او نذر کي قيمت ورکول جائز دي، ښکاره دي وي چي قيمت به د هغه ورځي معتبر وي په کومه ورځ چي زکاة ورکوي، او د هغه ښار قيمت به معتبر وي چيري چي مال وي، او که مال په بيابان او دښت کي وي، نو هغه قيمت به ورکوي چي ودغه بيابان ته په نژدې آبادۍ کي داسي څارويو څومره قيمت وي.

زموږ دليل دادی چي د زکاة ورکولو اصل مقصد غريبانو او بې وسه او مجبوره خلکو ته رزق رسول دي او د فقيرانو او مسکينانو حاجت ليري کول دي، او ښکاره ده چي د هر مسکين حاجت

جلا او مختلف وي، نو ځكه د څارويو په زكاه كې كه يو سړى يو فقير ته څاروى وركړي، او هغه د فقير په كار رانه سي، نو كه څه هم د وركونكي غاړه خلاصه سوه او اخيستونكي هم فايده حاصله كړه، ليكن دومره فايده يې حاصله نه كړه، څومره چې پكار وه، نو ځكه موږ ايو چې قيمت وركول جائز دي، چې هر فقير په بشپړه توگه خپل ضرورت پوره كړي سي، لهذا درزق رسولو او د قيمت وركولو د جائز كېدلو په صورت كې به د پسه وركولو قيد باطل وي، او دا ثابت ده چې د هر انسان ضرورتونه په پسه او نورو كې منحصر نه دي او نه د هغو رزق داوښ او پسه او نورو سره خاص دى، بلكي له رزق څخه مراد ضرورت دى، او ضرورت هر شي ته عام دى، هغه كه د ماكولاتو له قبيلې څخه وي، او كه له ملبوساتو څخه وي، يا نور ضروريات وي.

ويؤخذ الوسط: يعنى زكاه اخيستونكي ته د دې خبرې خيال ساتل پكار دي چې هغه دي په زكاه كې د مينځوۍ درجې مال اخلي، يعنى نه دي ډېر ښه مال اخلي، او نه دي ډېر پېكاره او خراب مال اخلي؛ ځكه په دې لم كې نبي كريم ﷺ د زكاه اخيستونكو لپاره على الاعلان دا هدايت كړى دى، چې هغوى دي د څلگولو ښه مال اخيستلو څخه ځان وژغوري او د هري مينځوۍ درجې مال دي په زكاه كې اخلي، كله چې نبي كريم ﷺ حضرت معاذ بن جبل ؓ د يمن گورنر جوړ كړى او يمن ته يې واستوى، نو د زكاه په باره كې يې هغه ته په سختي سره دا حكم وكړى: إياك وكرائر أموالهم (سې بهېقى، كتاب الزكاه، حديث رقم: ۷۳۱۰) (يعنى تاسو د څلگولو ښه مال اخيستلو څخه پرېز كوئ!)، له دې حكم څخه هم د مينځوۍ درجې مال اخيستل په فهم كې راځي، او بل دليل (عقلي دليل) دا دى چې په مينځوۍ درجې مال كې د فقير او مالک دواړو لحاظ سته، د فقير لحاظ خو په دې وجه دى چې كه پېكاره مال وي، نو هغه به ده ته په هيڅ كار ورنه سي، لېكن د مينځوۍ درجې مال په كار ورځي، د مالک رعايت ځكه دى چې د ښه مال نه وركولو په وجه به مالک ته هيڅ تكليف او تاوان نه وي او هغه به په خپله رضا او خوښه سره د مينځوۍ درجې مال په زكاه كې وركوي.

كه د كال په مينځ كې د نصاب مال زيات سي (يعنې گټه وكړي) نو څه حكم دى؟

ويُغْنَمُ مستفاد من جنس نصاب إليه: د دې حاصل دا دى چې كه يو سړى د نصاب څښتن وي او د هغه سره د يو شي مثلاً د مېږو يا بزو (وزر) نصاب وي، بيا د كال په مينځ كې هغه ته نور مال په لاس ورسي، نو د دې دوه صورتونه دي: (۱) دا په لاس ورغلى مال به يعنى مال مستفاد به د نصاب له جنس څخه وي، (۲) يا به د نصاب له جنس څخه نه وي (په عبارت ښي اول صورت بيان سوي دى)، كه دويم صورت وي، يعنى مال مستفاد د مال نصاب له جنس څخه نه وي، مثلاً له مېږو يا بزو څخه ماسوا

غواوي يا نور مال د هغه په ملکیت کي راسي، نو په دې صورت کي د دې مال لپاره د جلا نصاب او حولان حول (کال تېرېدلو) ضرورت دی او دمیسرو یا بزو سره به دا غواوي نه یوځای کیږي، او که اول صورت وي، يعني مال مستفاد د مال نصاب له جنس څخه وي، نو بیا په دې کي د زکاة د وجوب په حواله سره تفصیل دی، هغه دا که مال مستفاد له مال نصاب څخه حاصل سوی وو، مثلاً میږي لنګي سوې او بچي یې راوړل، یا له میږو څخه یو څو میږي خرڅي سوې او نوري میږي راوستل سوې، یا د هغو شیدي خرڅي سوې، ګټه یې تر لاسه کړه، نو په دې ټولو صورتونو کي به بالاتفاق دا مال مستفاد د مال نصاب سره یوځای کول کیږي او د ټوله مال زکاة واجبیږي، که څه هم پر مال مستفاد کال نه وي تېر سوی.

یادونه: لېکن که د مال مستفاد په حاصلولو کي د اصل مال يعني د مال نصاب هیڅ دخل نه وو، په دې توګه چي مالک ته په هبه یا میراث او وصیت کي میږي په لاس ورغلي، نو په دې صورت کي به هم زموږ په نېز دا مال مستفاد د نصاب د مال سره یوځای کیږي او د ټوله مال زکاة واجبیږي، لېکن دامام شافعي رحمه الله په نېز په دې صورت کي پر مال مستفاد جلا حولان حول (کال تېرېدلو) شرط دي او دا به د اصل سره نه یوځای کیږي، او زکاة نه پکښي واجبیږي.

که باغیانو په زوره خراج، عشر یا زکاة واخیستی نو څه حکم دی؟

ولو أخذ الخراج والعشر والزكاة بغاً: که باغیان مثلاً خوارج د مسلمانانو په یوه علاقه کي ننوتل او هلته هغوی له مسلمانانو څخه د زکاة څاروي او له کفارو څخه یې د خراج او ټیکس مالونه واخیستل، تر هغه وروسته امام عادل هلته ور ورسېدی، نو اوس عادل امام ته نه له مسلمانانو څخه دویم وار د زکاة اخیستلو حق سته، او نه له کفارو څخه د خراج اخیستلو حق سته؛ ځکه کفار چي کوم خراج ور کوي، هغه یې په دې وجه ورکوي چي په دارالاسلام کي دي هغوی په سکون او آرام سره ژوند تېر کړي، او هیڅوک دي د هغوی پر ځان او مال تجاوز نه کوي، خو څرنګه چي په پورتنی صورت کي خوارجو پر هغوی حمله وکړه او په زور او جبر یې له هغو څخه مال واخیستی، نو دا ګواکي دامام عادل له طرفه د هغوی په حق کي بې پروايي او بې غوري وسوه، او د هغوی په ساتنه او په امن و امان کي خلل واقع سو، نو ځکه به هغوی اوس امام ته خراج نه ورکوي، ځکه چي خراج د ساتني او حفاظت په وجه سره ورکول کیږي.

همدارنگه له مسلمانانو څخه به هم زکاة دوباره نه اخيستل کيږي او په دې حواله سره امام ته د جبر کولو هيڅ حق نسته، لېکن مسلمانانو ته به دا ويل کيږي چي وروڼو! احتياطاً فيما بينکمر و بين الله دويم وار زکاة ورکړئ!، ځکه چي باغيان (خوارج) د زکاة مصرف نه دي، د زکاة مصرف خو فقيران او غريبان دي، ځکه باغيان ټوله د زکاة مال په خپله اخلي، او له هغه څخه يوه رتۍ هم پر غريبانو نه مصرفوي، ځکه چي دا بديخته باغيان خو د مسلمانانو قتل هم مباح گڼي، نو کله چي د هغوی په نېز د مسلمانانو وړنه مباحه ده، نو هغو ته به د زکاة مال څرنگه ورکړي!

پاته سوه د خراج مسئله، نو دوباره د هغه دا داء کولو ضرورت نسته، ځکه چي باغيان خو هم په هر حال مسلمانان دي او که د کافرانو او مسلمانانو په مينځ کي جنگ ومبلي، نو دا باغيان به هم د مسلمانانو له طرفه د کفارو سره جنگيږي، نو ځکه به د هغوی شمېر له مقاتله يعني له جنگېدونکي ډلې او فوج څخه وي، او د مقاتله وولپاره خراج مباح دی، نو ځکه به د هغوی لپاره هم خراج مباح وي او دويم وار به خراج نه اداء کيږي.

فایده: د بعضي حضراتو لکه د فقيه ابو جعفر هندواني رحمته الله عليه رايه دا ده چي که مسلمانانو و باغيانو ته يايو هسي وبل ظالم او جابر ته د مال ورکولو په وخت کي د زکاة نيت وکړی، نو د هغو له ذمې څخه زکاة ساقطېږي، ځکه چي د ظالماتو سره چي کوم ظاهري مال او اسباب وي، هغه ټوله د نورو وي، او دا ظالماتو پر دې مالونو په ظلم سره قبضه کړې وي، په حقيقت کي د هغو هيڅ شی هم نه وي، همدارنگه په دوی پسي د خلکو ډير حقونه پسې وي چي د هغه حساب به دوی ورکوي، او که دا مالونه له دوی څخه بيرته په زوره واخيستل سي، نو هغوی به فقيران پاته سي، نو کله چي په معنوي توگه او په اصل کي هغوی فقيران دي، نو بيا که هغوی ته د مال ورکولو په وخت کي مالک د زکاة نيت وکړي، نو د هغه زکاة به اداء کيږي.

فایده: صاحب د هدايې فرمايي چي پر ظالماتو خو زکاة اداء کيږي، لېکن په دويم وار زکاة ورکولو کي زيات احتياط دی او په عبادتونو کي د احتياط اړخ ته نظر کول پکار دي، ځکه د فقهي مشهوره ضابطه دا ده: **أب الإحتياط جائز في حقوق الله تعالى**، او پر همدې ډاډه مشايخو فتوی هم ده چي له خراج څخه بنير نور دويم وار اداء کړل سي، ځکه چي باغيان د خراج مصرف خو دي لېکن د زکاة مصرف نه دي. (رد المحتار ج ۲، ص ۲۶)

د محصول (ټيکس) او زکاة تر مينځ فرق

حکومت ته د ورکول سوي محصول (ټيکس) او زکاة تر مينځ لوی بنيادي او جوهرې فرق سته، زکاة يو عبادت دی، په همدې وجه په زکاة کي نيت ضروري دی او اخلاص او خدا ترسي پکښي مطلوب دي، د زکاة لپاره متعين مصارف دي، په هغو خلعتي کارونو کي د هغه استعمال جائز نه دی او نه کافرانو ته د هغه ورکړه جائز ده، د زکاة لپاره يو مقدار او تناسب متعين دی او د واجبه لپاره يې د مال يو حد ټاکل سوی دی، د دې په خلاف محصول (ټيکس) عبادت نه دی، بلکي محصول د حکومت اعانت يا له حکومت څخه درېدونکې فايدې معاوضه ده، د محصول

لپاره یو متعین تناسب او مقدار نسته، نه د هغه لپاره دیو مال حد ټاکل سوی دی، نه د هغه لپاره د نیت او ارادې خبره سته او نه د محصول مصارف هغه دي کوم چي د زکاة مصارف دی، نو ځکه په محصول اداء کولو سره زکاة نه اداء کیږي. (جدید فتی مسائل ج ۱، ص ۲۲۱)

د څوکالود زکاة د اداء کولو حکم

ولو عجل ذو نصاب لستون: زموږ په نېز دا جائز دي چي د نصاب مالک تر حولان حول (کال تېرېدلو) مخکي زکاة ورکړي یا د څو کالو زکاة مخکي (پېشگي) ورکړي په دې شرط چي د نصاب مال موجود وي، او دامام مالک رَحِمَهُ اللهُ په نېز جائز نه دي؛ د هغه دلیل: دا دی چي حولان حول شرط دی، لکه څرنګه چي نصاب شرط دی، او پر شرط مشروط مخکي کول جائز نه دي، نو ځکه به تر حولان حول مخکي زکاة اداء کول جائز نه وي، زموږ دلیل دا دی چي دغه سړي زکاة هغه وخت اداء کړي چي کله د زکاة د وجوب سبب (يعني نصاب) موجود سو او د وجوب تر سبب وروسته اداء کول جائز دي (په دې باره کي دلیل دا دی چي يو ځل نبي کریم ﷺ له حضرت عباس رَضِيَ اللهُ عَنْهُمَا څخه د دوو کالو زکاة مخکي واخيستی، ځکه کله چي سبب يعني نصاب موجود وي، نو ښکاره ده چي د سبب په وجود او د سبب په ثبوت کي به ښه ستونزه نه وي)، د دې مثال دا دی لکه يو سړي چي يو مسلمان په خطا سره وورېستی او هغه داسي زخمي سو چي د ژوند اميد يې پاته نه سو، او داسي د دغه زخمي مسلمان تر مړه کېدلو مخکي غلام اداء کړي، نو جائز دي، ځکه چي د قتل سبب موجود سو، همدارنګه که يو څوک په اول وخت کي لمونځ اداء کړي، نو جائز دي؛ ځکه چي د لمونځ سبب يعني وخت موجود سو. او دامام مالک رَحِمَهُ اللهُ د دليل جواب دا دی چي حولان حول د اداء د وجوب شرط دی، نه د اداء د جواز، يعني تر حولان حول وروسته زکاة اداء کول واجبېږي، او تر هغه مخکي نه واجبېږي، دا يې مطلب نه دی چي تر حولان حول مخکي زکاة اداء کول جائز نه دي.

اولئصپ: که د يوه سړي په ملکيت کي يو نصاب وي او هغه د څو نصابونو زکاة مخکي ورکړي، نو دا هم صحيح ده، مثلاً د يو سړي په ملکيت کي پنځه اونيان دي چي د هغه زکاة يو پُسه دی (لکه مخکي چي ذکر سو)، او داسي د يوه پُسه پر ځای څلور پسونه مخکي په زکاة کي ورکړي (يعني د څلور اونيو زکاة ورکړي)، بيا د کال تر ختمېدلو وروسته د هغه په ملکيت کي شل (۲۰) اونيان راسي، نو هغه مخکي اداء سوی زکاة د دې ټولو له طرفه کفايت کوي، لېکن دامام زفر رَحِمَهُ اللهُ په نېز د څو نصابونو زکاة مخکي اداء کول صحيح نه دي، ځکه د زکاة اداء کولو په باره کي هر نصاب په خپله اصل دی او يو نصاب د بل نصاب تابع نه دی، نو د اداء کولو په وخت کي چي کوم نصاب موجود وي، صرف د هغه زکاة اداء کیږي، او د غير موجود او غير مملوک نصاب زکاة نه اداء کیږي، کنه سبب يعني د زکاة اداء کول به تر سبب يعني د نصاب تر وجوب مخکي راسي او د بالکل صحيح نه دي.

زموږ دليل دا دی چې دامام زفر رَجَته الله دا خبره چې هر نصاب اصل دی او تابع نه دی، صحيح نه ده، بلکې په سببیت يعني د زکاة په وجوب کې اول نصاب اصل دی او پاته نصابونه دهغه تابع دي، او څرنگه چې په پورتنۍ مسئله کې اصل نصاب موجود دی، نو دهغه توابع يعني نور نصابونه به حکماً مملوک او موجود گڼل کېږي او دهغو له طرفه به زکاة ورکول هم صحيح گڼل کېږي، نو کله چې داسې ده، نو د تقدیر السبب علی السبب خرابي نه راځي.

يادونه: د څو کالو يا د څو نصابونو زکاة اداء کول هغه وخت صحيح دي چې داسې کم از کم د يوه نصاب مالک وي، کنې که هغه د يوه کامل نصاب مالک هم نه وي، نو بيا د څو کالو يا د څو نصابونو زکاة اداء کول صحيح نه دي؛ ځکه دا قبل السبب اداينه ده، نو دا داسې ده لکه تر وخت مخکې لمونځ اداء کول، لکه څرنگه چې په رد المحتار (ج: ۲، ص: ۲۹) کې د دې وضاحت کړې ده.



بَابُ زَكَاةِ الْمَالِ

(دا) باب د مال د زکاة (په بيان کې) دی

تفريغ: ښکاره دي وي چې دلته له مال څخه مراد له څارويانو (اوښ، غوا، پسه او داسې نور) څخه ماسوا نور هر ډول مالونه دي، هغه که نقد مالونه وي (لکه روپۍ او زر)، او که د تجارت مالونه وي؛ ځکه چې د څارويانو زکاة مخکې بيان سو، څرنگه چې به د عربو په نهېز څارويان قيمتي او دلوري درجې شمارل کېدل، نو ځکه مصنف رَجَته الله دهغو بيان مخکې ذکر کړی، اوس تر هغو وروسته د نورو مالونو زکاة بيانوي.

مال هر هغه شي ته ويل کېږي چې انسان دهغه مالک جوړ سي (يا په بله وينا هر هغه کورنۍ يا تجارتی سامان يا حکمه و جائيداد، څارويان يا نغله سرمايه يا بل شی کوم چې د فرد يا جماعت په ملکيت کې وي)، خو په عرف کې د مال اطلاق پر نقد (نغلو) باندې کېږي، او فقهاؤ د مال تعريف داسې کړی دی: "چې په کوم شي کې بدل جاري وي، او دهغه و طرف ته د انسان طبيعت لپاره او راغب وي، او د ضرورت تر وخته پورې دهغه جمع کول ممکن وي هغه شي ته "مال" ويل کېږي".

مصنف رَجَعَهُ اللهُ په دې باب کي د تَقْدِيْنُو (يعني د سپينو زرو او سروزرو) حکم تر نورو مالونو څکه مخکي کړی دی ځکه چي نقدین: دنورو مالونو د قیمت په معرفت (پېژندنه) کي اصل دي.

د سپينو او سروزرو د زکاة بيان

يَجِبُ لِي وَمَائَتَيْ دَرْهَمٍ وَعَشْرَيْنِ دِينَارًا اَرْبَعُ الْعَشْرِ واجب دي په دوو سوو درهمو او شلو دینارو کي د لسمي څلورمه (يعني څلوربنډمه حصه) د لَوْتَمَرَا که څه هم د سرو او سپينو زرو توتې (توکړې) وي اَوْ حُلِيًّا اَوْ اَيَّةً يازېورت وي يا لوبښي وي ثُمَّ فَنِي كُلِّ خُمُسٍ بِحَسَابِهِ بيا تردې وروسته (واجب دي، د نصاب) په هره پنځمه حصه کي د هاغه (نصاب) په حساب سره (يعني څلوربنډمه حصه اربع العشر) اَلْعَشْرَةُ وَزُنْهَئَا اَدَاةٌ وَوُجُوْءُهَا او معتبر وزن د سرو او سپينو زرو دی (ن) قیمت، د اداء او وجوب (دلوړ) په اعتبار سره وَفِي الدَّرَاهِمِ وَزْنُ سَبْعَةِ او (معتبر) په دراهمو کي وزن سبعة دی وَهُوَ اَنْ يَكُونَ الْعَشْرَةُ مِنْهَا وَزْنُ سَبْعَةِ مِثَالِ اَوْ هغه دا چي لس درهمه داوو مثقالو په وزن سره وي (داوو مثقالو سره برابر وي)

اللغات: ﴿زیر﴾ د سرو او سپينو زرو توتې (توکړه)، يعني هغه سره او سپين زره چي تر اوسه سځه او زېورات ځنې جوړ سوي نه وي، ﴿حلی﴾ جمع د خلعي ده (دخام په فتحه او دلام په سکون سره): زېورات، پسرول، يعني د سرو او سپينو زرو د ښکلا شيان لکه غاړه گۍ، غوړ والي (کاڼه) او داسي نور، په غالب کي جوړ سوي سره او سپين زر، ﴿آئيه﴾ لوبښي جمع اَوَانِي، ﴿مثقال﴾ يو وزن (مقدار) دی کوم چي څلور "ماشې" او څلور "رتۍ" کيږي او د گرام په حساب سره تقريباً څلور (۴) گرامه کيږي، ﴿درهم﴾ د سپينو زرو سځه، ﴿وزن سبعة﴾ دې ته وايي چي لس درهمه داوو (۷) مثقالو سره (په وزن کي) برابر وي، په دې صورت کي يو درهم د يوه مثقال اووه حصې (۰.۷) کيږي يعني له يوه مثقال څخه څه کميږي، د گرام په اعتبار سره د وزن سبعة د يوه درهم وزن تقريباً ۳.۰۶۱ گرامه کيږي، يعني درې گرامه کيږي څه د پاسه (۶۱ ملي گرامه د پاسه)، د حضرت عمر ؓ په زمته کي همدا وزن سبعة والا دراهم په بازار کي رائج کړل سوه. (اثر الهدايه)

تشرېح: د سپينو زرو نصاب دوه سوه (۲۰۰) درهمه دی او دوه سوه درهمه د جمهورو علمانو په نېز دوپنځس نيمې ټولې سپين زر کيږي (او د گرام په حساب سره ۶۱۲ گرامه کيږي)، او د سروزرو نصاب شل (۲۰) دیناره يا شل مثقاله دي ځکه يو دینار يو مثقال دی، او د ټولې په حساب سره شل

دیناره اووه نییمې ټولې سره زره کیږي (او د گرام په حساب سره ۸۷ گرامه او ۵۰۰ ملي گرامه کیږي، او دا ملي گرام په حساب کې ځینو ۲۸۰ ملي گرامه او ځینو ۲۷۹ ملي گرامه لیکلي چې دا چندانې فرق نه لري ځکه اقل ترین دوزن دی)، لهذا نه له ۲۰۰ درهمو څخه په کم سپینو زرو کې زکاة واجب دی، او نه له ۲۰ مثقاله څخه په کم سرو زرو کې زکاة واجب دی؛ دلیل دا حدیث دی: "لیس فیما دون خمس أواق صدقة" (بخاری شریف، کتاب الزکاة، حدیث رقم: ۱۲۵۹)، (یعنې له پنځو اوقیو څخه په کم کې زکاة نسته)، او یوه اوقیه ۴۰ درهمه کیږي، نو په دې اعتبار سره ۵ اوقیې د ۲۰۰ درهمو سره برابري دي، او همدارنګه سپینو زرو نصاب دی، نو کله چې د یو چا سره د سپینو زرو نصاب پوره سي، یعنې د یو سري سره ۲۰۰ درهمه وي او پر هغوی کال هم تېر سي، نو په دوی کې څلوېښتمه حصه (یا په بله وینا نیم فیصد) یعنې پنځه درهمه د زکاة واجبېږي، همدارنګه که د یو چا سره شل دیناره وي او پر هغوی کال تېر سي، نو په هغوی کې څلوېښتمه حصه یعنې نیم دینار واجبېږي؛ دلیل دا دی چې نبی کریم ﷺ چې د معاذ بن جبل رضی الله عنه په نامه کوم خط لیکلی وو، په هغه کې یې دا حکم کړی وو چې له ۲۰۰ درهمو څخه پنځه درهمه اخله! او له ۲۰ مثقالو څخه نیم مثقال اخله! (دارقطني، کتاب الزکاة، حدیث رقم: ۱۸۸۵) (یو مثقال څلور ماشې او څلور ترې کیږي)، په دې حدیث کې د زکاة نصاب هم بیان سوی دی او په نصاب کې د زکاة واجب مقدار هم بیان سوی دی. (نواد، فتح)

ولو تیرا او حلیا (یعنې که څه هم دا د دوو سوو درهمو مقدار د سپینو زرو ټوټې وي یا د شلو دینارو مقدار د سرو زرو ټوټې وي نو په دوی کې هم ربع المعشر یعنې څلوېښتمه حصه واجب ده)، د مسألې حاصل دا دی چې زموږ په نېز په هر ډول تیر او هر ډول حلیې کې زکاة واجب دی، همدارنګه د سرو او سپینو زرو په لوښو کې هم زکاة واجب دی، د دې په خلاف د امام شافعي رحمه الله مسلک دا دی چې د ښځو په زېوراتو او د خلکو د سپینو زرو په گوتمیانو کې زکاة واجب نه دی، د امام مالک او امام احمد رحمتهما الله هم دغه قول دی. (بنايه)

د امام شافعي او نورو دلیل دا دی چې د ښځو لپاره زېورات او د خلکو لپاره د سپینو زرو گوتمیاتي مباح او جائز دي، او کوم شی چې مباح او استعمال لپاره جائز وي، په هغه کې زکاة نه واجبېږي، نو په دې شیانو کې به هم زکاة واجب نه وي، او لکه څرنګه چې د ورځني استعمال کالي (جلمې) او د کور او کسب کالي مباح استعمال دي، او په هغو کې زکاة واجب نه دی، همدارنګه به په زېوراتو او گوتمیانو کې هم زکاة واجب نه وي.

زموږ دلیل دا دی چې د زکاة د واجبېدلو سبب مال نامي دی (یعنې هغه مال کوم چې وده او نماه کوي)، او په سرو او سپینو زرو کې او د دوی په زېوراتو کې نماه نسته، ځکه چې په پیدایښي او فطري توګه

دا شيان د تجارت لپاره آماده کيږي، او څرنگه چې د سرو او سپينو په زېږاتو کي تجارت کول کيږي، همداسي د دوی په ټوټو کي (چي له هغه څخه تر اوسه يوشی جوړ سوی نه وي) هم تجارت کول کيږي، او تجارت د ودې او نماء غوره فريعه ده، نو کله چې په دوی کي د زکاة د واجبهلو سبب يعني نماء سته، نو بيا به په دوی کي زکاة هم واجبيږي.

او امام شافعي رَحْمَةُ اللهِ تَعَالَى ته جواب دادی چې پر ثياب (کاليو) باندي د زېږاتو قياسول صحيح نه دي، ځکه د استعمال کالي خو نه په پيدايشي او فطري توگه د تجارت لپاره آماده کيږي، او نه انسان داغوستونکو کاليو درانيولو په وخت کي د تجارت نيت کوي، د دې په خلاف د سرو او سپينو زرو زېږات په شروع او وروسته دواړو کي د تجارت لپاره آماده کيږي (هغه که د تجارت نيت پکښي وسي، او که پکښي ونه سي)، نو پر غير تجارتی مال د تجارتی مال قياسول صحيح نه دي.

د بنخي سره د موجوده سروزرو او سپينوزرو حکم

بنخي ته چې د پلار له کوره کوم زېږات او غاړه گۍ ورکول سوي وي، د هغه زکاة خپله پر بنخي فرض دی او کوم چې د خسر گۍ له طرفه ورکول سوي وي، که چيري هغه د بنخي ملکيت گرځول سوي وي (يعني د هغه اختيار او هر څه بنخي ته ورکول سوي وي)، نو زکاة يې پر بنخي فرض دی، کنې پر خاوند فرض دی. (فتاویٰ عثمانی ج: ۲، ص: ۴۲)

که د يو بنخي سره دومره زېږات وي چې که هغه خرڅ کړل سي، نو حج باندي فرض کيږي، لېکن د هغې سره نغدي پيسې بالکل نه وي، نو پر داسي بنخي حج، زکاة او قرياني فرض دي، لهندا د يو چا په لاس دي دا زېږات خرڅ کړي او د افرائض دي اداء کړي. (فتاویٰ عثمانی ج: ۲، ص: ۵۲)

ثُمَّ فِي كُلِّ خُمْسٍ بِحَسَابِهِ: له خُمس څخه مراد د نصاب پنځمه حصه ده، د دوو سوه درهمو پنځمه حصه څلوېښت درهمه دي او د شلو دينارو پنځمه حصه څلور ديناره (څلور مثقاله) دي، د عبارت حاصل دادی چې په سروزرو او سپينوزرو کي چې کوم نصاب ټاکل سوی دی، تر هغه نصاب چې کله سره زړيا سپين زر زيات سي، نو دامام صاحب رَحْمَةُ اللهِ تَعَالَى په نېز په هغه زائد مقدار کي هيڅ شی واجب نه دی بلکي تر نصاب زائد مقدار عفو دی تر څو چې هغه زائد مقدار د نصاب پنځمي حصې ته نه ورسېږي، لنډه دا چې دامام صاحب رَحْمَةُ اللهِ تَعَالَى په نېز له دوو سوه درهمو څخه په زائد سپينوزرو کي زکاة نسته تر څو چې دا زائد سپين زر څلوېښت درهمه نه سي او همدارنگه له شل ينارو څخه په زائد سرو زرو کي زکاة نسته تر څو چې دا زائد سره زر څلور ديناره (څلور مثقاله) نه سي، او کله چې د زائد مقدار څلوېښتو درهمو يا څلورو دينارو (يعني د نصاب خُمس) ته ورسېږي، بيا په دوی

کي ربع عشر يعني ڄڻو پنڄه حصه واجيبيري؛ دليل يي دا حديث دى "ليس فيما دون الأربعين صدقة" (سنن بهي، كتاب الزكاة، حديث رقم: ۷۵۲۰)، (يعني له ڄڻو پنڄو څخه په ڪم ڪي زكاة واجب نه دى)، له دې حديث څخه معلومه سوه چي صرف پر ڄڻو پنڄو به زكاة واجيبيري، او بل دليل يي دا حديث دى چي نبي ڪريم ﷺ و حضرت معاذ رضه ته دا حڪم ڪړى وو: "لا تأخذ من الكسور شيًا" (دار فطن، كتاب الزكاة، حديث رقم: ۱۸۸۶)، ځسور جمع د ځسره، معني يي ده: حصه، جزء، ٽوٽه (ټوٽه)، دا حديث معني دا ده چي له ٽوٽو څخه هيش مه اخله، يعني داسي مه ڪوه چي يو درهم ټوٽه ټوٽه ټوٽه او حصه حصه ڪړي او دهغه يوه حصه واخلي، او څرنگه چي په ڄڻو پنڄو درهمو کي يو پوره درهم واجب دى، نو يو درهم پوره اخله، او داسي مه ڪوه چي هغه حصه حصه ڪړي او وايي اخلي (لنډه دا چي له دې حديث څخه معلومه سوه چي له ڄڻو پنڄو څخه په ڪم ډهرمو کي زكاة نه واجيبيري، ځنې يو درهم به حصه حصه ڪيږي او له هغه څخه به زكاة وړ ګول ڪيږي، او دا حديث خلاف دى).

د صاحبينو زجهنا الله په نيز له ڄڻو پنڄو درهمو او همدارنگه له څلورو دينارو څخه په ڪم زياتوب (زائد مقدار) کي هم زكاة سته، لهنډا پر دوه سوه درهمو ڪه يو درهم زيات سي، نو ددوى په نيز پنځه درهمه او د يوه درهم ڄڻو پنڄه حصه واجيبيري (يعني پنځه درهمه خود ۲۰۰ درهمو زكاة سو او بل دې زائد يوه درهم ڄڻو پنڄه حصه به هم په زكاة کي وړ ګوي)، د صاحبينو زجهنا الله دليل د حضرت علي رضه حديث دى چي نبي ڪريم ﷺ وفرمايل: "وما زاد على المائتين في حسابها" (سنن بهي، كتاب الزكاة، حديث رقم: ۷۵۲۱)، (يعني پر دوو سوو درهمو چي څومره زيات سي، دهغو زكاة به په هغه حساب يعني د ۲۰۰ درهمو زكاة په حساب سره وړ ګول ڪيږي)، څرنگه چي په دې حديث کي په مطلق زياتوب کي زكاة واجب ګرځول سوي دى، نو تر ۲۰۰ وروسته چي څومره زياتوب هم راسي، په هغه کي به زكاة واجب وي او د زكاة د وجوب لپاره به د ڄڻو پنڄو قيد لګول صحيح نه وي، او بل دليل (عقلي دليل) يي دا دى چي زكاة د مالي نعمت د شکر د اداء ګولو لپاره واجب سوي دى او څرنگه چي ڄڻو پنڄو درهمه مال دى، همداسي هر درهم پر خپل ځاى مال دى، نو ځکه به تر ۲۰۰ وروسته په هر درهم کي هم زكاة واجيبيري*.

● راجع قول: په دې مسئله کي د امام صاحب زجهنا الله قول راجع دى، ګڼډاى فتح القدير ج: ۲، ص: ۳۵۰، وقال العلامة

المسكى زجهنا الله: وفي كل خمس (بضمانه) حسبه. ففي كل أربعين درهما درهم. الدر المختار ج: ۲، ص: ۳۳. [القول راجع ج: ۱، ص: ۱۷۱]

په اداء او وجوب کي وزن لره اعتبار دی، نه قیمت لره

والباعتبر وزنها أداؤه وجوباً: دسروزرو او سپینوزرو په نصاب کي د اداء او وجوب دواړو په لحاظ سره وزن لره اعتبار دی، نه قیمت لره، مثلاً که دیو سړي سره دوه سوه درهمه وه چي پر هغه پنځمه درهمه زکاة واجب سو، اوس دغه سړی غواړي چي د پنځو درهمو پر حای خلورو ښه جوړ سي (اعلیٰ کوالتي والا خلور) درهمه ورکړي چي دهغوی قیمت په عامو درهمو سره پنځه درهمه کیږي، نو غواړي یې نه خلاصیږي، بلکي یو درهم به بل ورکوي؛ ځکه چي اعتبار وزن لره دی، نه قیمت لره (یا مثلاً دیو چا سره د سپینوزرو غاب لوبنۍ آدی چي د هغه وزن دوه درهمه دی لېکن د ښه جوړ او صنعت په وجه د هغه قیمت درې سوه درهمه دی، نو زکاة به ددو سوه درهمو ورکوي کوم چي یې وزن دی يعني پنځه درهمه به ورکوي، د دریو سوو درهمو زکاة به نه ورکوي؛ ځکه چي اعتبار وزن لره دی، نه قیمت لره، دا د شیخینو رَحْمَةُ اللهِ مَسْلُک دی، او د امام محمد رَحْمَةُ اللهِ او امام زفر رَحْمَةُ اللهِ په نېز قیمت لره اعتبار دی، یا مثلاً دیو چا سره د سپینوزرو داسي لوبنۍ یا غاړه گۍ ده چي هغه په وزن کي تر دو پنځوس نیمو ټولو کمه ده، لېکن قیمت یې د دو پنځوس نیمو ټولو سره برابر دی، نو د شیخینو رَحْمَةُ اللهِ په نېز پر هغه زکاة واجب نه دی؛ ځکه چي اعتبار وزن لره دی او وزن دلته د نصاب سره برابر نه دی).

د وزن سبعة تحقیق

وفي الدرهم وزن سبعة وهو أن يكون العشرة منها وزن سبعة مثاقيل: فرمایي چي د درهمو په نصاب کي وزن سبعة معتبر دی، وزن سبعة دا دی چي د لسو درهمو وزن د اوو (۷) مثقالو سره برابر وي، تر دې مخکي په اسلام کي د وزن عشره او سته او خمسة په نامه سره نور اوزان جاري وه، لېکن حضرت عمر رضي الله عنه خپل د خلافت په زمانه کي ټوله وزنونه ختم کړل، او د وزن سبعة حکم یې کړی، او هم په دې وزن سره یې د عشر، خراج او د زکاة اداء کولو حکم جاري کړی، چي هغه خلکو په سر او سترگو قبول کړی او په خپل عمل سره یې پر هغه د اجماع ټاپه ولگوله.

فایده: د نبي کریم صلی الله علیه و آله مبارک په زمانه کي درې قسمه درهمه رواج ول: ① یو هغه درهم وو چي د هغه وزن یو مثقال وو، نو د هغه لس درهمه لس مثقاله کېدل (یا په بله وینا لس درهمه یې د لسو مثقالو سره برابر وه)، ② دویم هغه درهم وو چي وزن یې نصف مثقال (نیم مثقال) وو، نو د هغه لس درهمه پنځه مثقاله کېدل.

۴) او د درېیم قسم لس درهمه شپږ مثقاله کېدل (یا په بله وینا لس درهمه یې د شپږو مثقالو سره برابر وه). بیا دامیر المؤمنین حضرت عمر رضی الله عنه د خلافت زمانه کې داسوال را پورته سو چې د زکاة د نصاب لپاره به کوم قسم درهم معیار گرځول کېږي، نو بیا ددې دریو سره درهمونو تناسب را وریستل سو. یعنې ددې دریو سره قسمونو لس، لس درهمه چې د ټولو مجموعتاً وزن یو وریشت (۲۱) مثقاله کېدی، دا (۲۱ مثقاله) پر دریو تقسیم کړل سوه، نو اوس یو داسې قسم راووتلی چې د هغه لس درهمه د اوو مثقالو سره برابر سول، همدې ته د فقهاؤ په اصطلاح کې "وزن سبعة" وایي (چې لس درهمه د اوو مثقالو په وزن سره وي)، داوسنی وزن په اعتبار سره وزن سبعة وایو درهم څه د پاسه درې گرامه کېږي او لس درهمه یې څه د پاسه دېرش (۳۰) گرامه کېږي (یعنې ۳۰ گرامه او ۶۱۸ ملي گرامه)، نو د حضرت عمر رضی الله عنه په زمانه کې همدا وزن سبعة والا درهم د نصاب معیار وټاکل سوه او نور ټوله وزنونه حضرت عمر رضی الله عنه ختم کړل او د وزن سبعة حکم یې وکړی او هم په دې وزن سره یې د عشر، خراج، د زکاة، سرسایي او داسې نورو د اداء کولو حکم جاري کړی.

د گوته سپینو زرو حکم او په دې باره کې تفصیل

وَعَالِبُ الْوَرَقِ وَرَقٌ اَوْ غَالِبُ دَسِپِينُو زُرُو (یعنې په کوم څه کې چې سپین زر غلب وي، کوټ یې مغلوب وي هغه) سپین زر دي لَاَعَكْسُهُ نه ددې برعکس (یعنې که سپین زر پکښې مغلوب وي او کوټ یې غلب وي، نو هغه سپین زر نه شمېرل کېږي، بلکې هروض اسمان شمېرل کېږي) وَفِي غُرُوضِ تِجَارَةٍ بَلَغَتْ نِصَابَ وَرَقٍ اَوْ ذَهَبٍ او (همدارنګه واجب ده غلوېنتمه حصه) د تجارت په سامان کې (هم) کوم چې رسېدلی وي د سپینو زرو یا د سرو زرو نصاب ته وَنَقْصَانُ النِّصَابِ فِي الْحَوْلِ لَا يُفْسِرُ او کېدلی د نصاب په (مینځه) کال کې ضرر نه کوي (یعنې وجوب د زکاة نه منع کوي) اِنْ كَمُلَ فِي طَرَفَيْهِ (په دې شرط) که نصاب کامل وي د کال په دواړو طرفونو (اول او آخر) کې وَتَقَسَّمَ قِسْمَةُ الْغُرُوضِ اِلَى السَّمْتَيْنِ او یو ځای کول کېږي به قیمت د سماتونو د سرو زرو او سپینو زرو سره وَالدَّهَبُ اِلَى الْفِقْصَةِ قِسْمَةً او (یو ځای کول کېږي به) سره زره د سپینو زرو سره د قیمت په اعتبار سره.

اللفات: ﴿وَرَقٌ﴾ سپین زر، مجازاً: د سپینو زرو هغه سکه (او پیسه) چې په غالب کې جوړه سوي (او چاپ سوي) وي، د ورق لفظ څو ډوله ویل سوی دی: ① وَرَقٌ ② وَرَقٌ ③ وَرَقٌ ④ وَرَقٌ ⑤ وَرَقٌ

⑤ وَرَق، او د ټولو معنی هغه ده: یعنې د سپینو زرو هغه سکه چې په غالب او سانچه کې جوړه سوې وي، «الشمین» مراد ځنې نقدین (دو، نقد مالونه) یعنې سره زر او سپین زر دي، «غروط» (بسم العین) جمع د غرط ده، لکه څرنګه چې فُلُوس جمع د فُلَس ده: سامان، له سرو او سپینو زرو څخه بغیر نور شیان، او بعضو لیکلي دي چې عرض هغه سامان ته وایي کوم چې مکيلي او موزوني نه وي او نه حیوان وي او نه جائیداد وي (الصباح المنیر)، «حُلل» کال، جمع: اَحْوال، «کُمُل» د کُرْم له بابه ماضي معلومه ده: کامل کېدل، پوره کېدل، «نَصَب» د نصر د باب مضارع مجهول ده: د یو شي سره بل شی یو ځای کول (ضمول).

تشریح: د عبارت حاصل دادی چې که د سپینو زرو په سکو کې سپین زر غالب وي، نو هغه سکه د سپینو زرو په حکم کې دي او په هغو کې د سپینو زرو زکاة واجیږي، چې د هغه نصاب دوه سوه (۲۰۰) درهمه دی، او که پالتو شیان یعنې کوټ پکښې غالب وي، نو هغه سکه د سامان په حکم کې ده او په هغه کې د سامان زکاة واجیږي، نو دې ته به کتل کیږي چې د دغه سکو قیمت نصاب ته رسیږي، که نه؟ که رسېدی، نو په دې کې زکاة واجیږي، کنې نه واجیږي.

دلیل دادی چې د سپینو زرو په سکو کې خامخالر کوټ وي؛ ځکه چې له کوټ څخه بغیر سکه جوړېدلای نه سي، (ځکه عموماً د زرو د جوړولو په وخت کې د جوړښت او تیاروالي لپاره بل شی په ګډول کیږي چې هغه ته کوټ وایي، له خالص سپینو زرو څخه نه سي جوړېدلای)، نو کله چې په سکو کې له کوټ څخه چاره نسته، نو اوس له کوټ څخه د سپینو زرو د جلا کولو طریقه همدغه ده چې په هغوی کې به ډېرښت او غلبه معیار جوړول کیږي او دا فیصله به کول کیږي چې که سپین زر غالب وو، نو هغه سکه به د سپینو زرو شمارل کیږي او په هغه کې به زکاة واجب وي، او که کوټ پکښې غالب وو، نو بیا به هغه له عروضو او سامان څخه شمارل کیږي (یا په بله وینا کوم شی چې په ګډسوی وي، د هغه شي په حکم کې به وي)، نو اوس به د هغه قیمت اتلوازه کول کیږي، که چیرې قیمت یې د نصاب مقدار ته رسېدی، نو زکاة به پکښې واجب وي، کنې واجب نه وي. (شافع الارواح، انوار الايضاح)

یادونه: په کومو سکو کې چې کوټ غالب وي، نو په دې صورت کې هغه د سامان په حکم کې دي او په سامان کې زکاة هغه وخت واجیږي، چې کله هغه تجارتی وي یعنې د تجارت او کاروبار په نیت سره اخیستل سوی وي، لهذا د کوټ د غالبولو په صورت کې د تجارت نیت کول ضروري دي، لېکن که مغلوبه سپین زر دومره زیات وه چې له کوټ څخه تر جلا کولو وروسته تر نصاب پورې رسېدل، نو بیا په هغوی کې د تجارت ضروري نه دی، بلکې بغیر له نیت څخه زکاة پکښې

واجبېږي، ځكه چې سپين زر د زكاة مال دی، نو ځكه نه په سپينو زرو كي د قيمت اعتبار كيږي او نه د تجارت نيت پكښې ضروري دی. فقط والله اعلم وعلمه اتم

له سرو او سپينو زرو څخه ماسوا په نور سامان كي د زكاة حكم

رڼي عروض تجارت بلغت نصاب ورق او ذهب: د دې حاصل دا دی چې د تجارت سامان كه هر ډول هم وي په هغه كي زكاة واجب دی، په دې شرط چې د هغه قيمت د سپينو يا د سرو زرو نصاب ته رسيږي، دليل دا دی چې نبي كرم ﷺ فرمايلي دي: "چې د تجارتي سامان قيمت دي ولگول سي!" (يعني كله چې تاسي د هغه زكاة اداء كوئ، نو) قيمت يې معلوم كړئ! (ابو داود شريف، حديث رقم: ۱۵۶۲)، او په هرو دوو سوو درهمو كي پنځه درهمه د زكاة اداء كړئ!، اوله سمره بن جندب رضی الله عنه روايت دی: أن رسول الله ﷺ كان يأمرنا أن نخرج الصدقة من الذي يعد للبيع، (يعني نبي كرم ﷺ به موږ ته حكم كوی چې موږ د هغو شيانو زكاة وباسو كوم چې د خړشلاو لپاره تيارېږي)، دويم دليل دا دی چې په سامان كي په تجارتي نيت كولو سره هغه سامان هم مال نامي (يعني وده كونكی مال) گرځي، او څرنگه چې په مال نامي كي زكاة واجب دی، نو په تجارتي سامان كي به هم زكاة واجب وي، ځكه چې په مال كي د وجوب سبب نماء (وده كول) دي.

يادونه: په سامان كي د زكاة د واجبلو لپاره درانيولو په وخت كي د تجارت نيت كول شرط او ضروري دي؛ ځكه فقط د تجارت په نيت سره سامان تجارتي كيږي، او په هغه كي نماء ثابتېږي، نو كه درانيولو په وخت كي په هغه كي د تجارت نيت وسي، نو بيا په هغه كي زكاة واجبېږي، كڼې نه واجبېږي، او كه درانيولو تر وخت وروسته د تجارت نيت وسي، نو هغه معتبر نه دی، ځكه ضروري دا ده چې نيت به درانيولو سره متصل او جوخت وي. (بنايه)

كه د كال په اظرافو كي نصاب پوره وي، نو د كال په مينځ كي نقصان لره اعتبار نسته

ونقصان النصاب في الحول لا يشتران كبل في طرفيه: يعني كه د كال په شروع او د كال په آخر كي

نصاب پوره وي، خو د كال په مينځ كي د هغه مقدار كم سوی وي، نو بيا هم د ټوله (پوره) نصاب زكاة واجبېږي، او د كال په مينځ كي به د نصاب په كمېدلو سره د زكاة پر وجوب هيڅ اغېزه نه پرېوځي، ځكه له اوله څخه تر آخره پوري نصاب پوره پاته كېدل مشكل دي، ځكه چې مال كله زياتېږي، او كله كمېږي، هو! خو د كال په شروع كي د نصاب پوره كېدل ضروري دي، چې د زكاة د واجبلو سبب منعقد سي، او د مال د څښتن مالداري ثابته سي، همدارنگه د كال په آخر كي هم د

توله نصاب پاته کېدل ضروري دي، چې د زکاة وجوب ثابت سي. او څرنگه چې د کال په مینځ کې نه د سبب د منعقد کېدلو ضرورت سته، نو نه د زکاة د واجېدلو، نو ځکه به د کال په مینځ کې د ټوله نصاب پاته کېدل ضروري نه وي، او که فقط بعضي نصاب پاته وي، نو هغه به هم د زکاة د وجوب لپاره کافي وي.

که د چا سره تجارتي سامان، سره زړه یا سپین زر وي او دواړه له نصاب څخه کم وي؟

وتضم قيمة العروش إلى الثمنين: د دې حاصل دادی چې که د یو چا سره تجارتي سامان وي کوم چې د نصاب په اندازه نه وي (یعني د سپینو زرو نصاب ته نه رسیږي، ځکه د زکاة په باب کې د سپینو زرو نصاب معتبر دی)، خو څه سره زړه یا سپین زر هم ورسره وي او دومره وي چې که هغه او د سامان قیمت سره یو ځای کړل سي، نصاب ته رسیږي، نو زکاة پکښې واجیږي، مثلاً د تجارتي سامان قیمت یې لس زره دی او دده سره یوه توله سپین زره هم سته، نو څرنگه چې د ټولو قیمت د زکاة نصاب (یعني د سپینو زرو نصاب) ته رسیږي، نو ځکه زکاة پکښې واجیږي. (یا په بله وینا چې مثلاً د یو چا سره دووشت [۲۲] ټولې سپین زر دي، او بل تجارتي سامان هم ورسره دی چې د هغه قیمت د سپینو زرو په حساب سره دېرش نیمې [۳۰.۵] ټولې کیږي، نو څرنگه چې دواړه د پنځوس نیمې (۵۲.۵) ټولې سپین زر څیږي، نو ځکه زکاة پکښې واجیږي، ځکه د سپینو زرو نصاب د پنځوس نیمې ټولې دی).

د دې دلیل دادی چې په هر شي کې د زکاة د واجېدلو سبب د نصاب نصاب مالک کېدل دي او نماء د تجارت په سامان کې هم سته او په سپینو او سرو زرو کې هم سته، نو ځکه به د تجارتي سامان قیمت د سرو او سپینو زرو سره یو ځای کول کیږي، او زکاة به پکښې واجیږي.

والذهب إلى الفضة قيمة: یعني که د چا سره نه د سپینو زرو نصاب پوره کیږي او نه د سرو زرو نصاب ورسره پوره کیږي، بلکې دا هر یو تر نصاب کم ورسره وي، خو دواړه چې سره یو ځای کړل سي نو یو نصاب کیږي یا تر نصاب زیاتېږي، نو زکاة پکښې واجیږي، مثلاً نن سبا د سرو زرو او سپینو زرو په قیمت کې ډېر فرق دی، نو که د یو چا سره مثلاً یو نیمه توله سره زړه او پنځه ټولې سپین زر وي او دواړو قیمت چې اندازه کړل سی، نو د سپینو زرو په اعتبار سره نصاب ته رسیږي (یعني د پنځوس نیمې ټولې کیږي)، نو زکاة پکښې واجیږي، دا زموږ مسلک دی. خو امام شافعي رحمه الله فرمایي چې سره او سپین زر به یو د بل سره نه یو ځای کیږي، نو کله چې نه یو ځای کیږي، نو د نصاب د نه پوره کېدلو په وجه به زکاة هم نه واجیږي.

زموږ دليل داى چې په سرو او سپينو زرو كي كه شه هم ذات په اعتبار سره اتحاد نسته، لېكن د ثمنيت (قيمت) د وصف په اعتبار سره اتحاد نسته، او همدا د ثمنيت وصف د زكاة د وجوب سبب دى، نو كله چې د زكاة د وجوب په سبب يعنى د ثمنيت په وصف كي اتحاد نسته، نو گواكي دواړه د ثمنيت په اعتبار سره هم جنسه دي، او كله چې دواړه هم جنسه دي، نو حكه به د زكاة د واجبولو لپاره يو د بل سره يو خاى كول واجب وي، زموږ تائيد د عبد الله بن الاشج په روايت سره هم كيږي، روايت داى: مضت السنة من أصحاب رسول الله ﷺ في صاع الذهب إلى الفضة والفضة إلى الذهب في إخراج الزكاة، (يعني د زكاة درا ايستلو په لړ كي به د صحابه وو زين المثلهم طريقه دا وه چې هغوى به سره زر د سپينو زرو سره او سپين زر به يې د سرو زرو سره يو خاى كول).

فایده: پاته سوه دا خبره چې دا يو خاى كول به د قيمت په اعتبار سره وي او كه د اجزاى په اعتبار سره، نو په دې باره كي اختلاف دى، دامام صاحب رحمه الله په نېز به د قيمت په اعتبار سره يو خاى كول كيږي، او د صاحبينو رحمه الله په نېز به د اجزاى په اعتبار سره يو خاى كول كيږي، همدا يو روايت دامام صاحب رحمه الله هم دى.

د اختلاف ثمره په دې مثال كي ښكاره كيږي چې مثلاً د يوه سري سره سل (۱۰۰) درهمه سپين زر دي، او پنځه مثقاله سره زر دي، او د پنځو مثقالو سرو زرو قيمت سلو درهمو ته رسيږي، نو په دې صورت كي دامام صاحب رحمه الله په نېز زكاة واجبيږي، حكه چې د قيمت په اعتبار سره نصاب پوره كيږي، او شرنګه چې د اجزاى په اعتبار سره نصاب نه پوره كيږي، نو حكه د صاحبينو رحمه الله په نېز زكاة نه واجبيږي، او كه د يو چا سره لس مثقاله سره زر وي او سل درهمه سپين زر وي، يا د يوه درېيمه حصه ورسره وي او د بل دوه درېيمې حصې ورسره وي، نو په دې صورت كي د صاحبينو رحمه الله په نېز هم زكاة پکښي واجبيږي.*



* **راجع قول:** دامام صاحب رحمه الله قول راجع دى. کما فی البحر الرائق ج: ۲، ص: ۲۳۰، قال الاستاذ المفتی غلام فساد النعمانی: اتى الفقهاء على قول أبى حنيفة رحمه الله والفتوى على قوله، لأن الأصل في العبادات الفتوى على قول أبى حنيفة رحمه الله، لكن لزمنا لوفى للنفس. [القول الرابع، ج: ۱، ص: ۱۷۲]

بَابُ الْعَاشِرِ

(دا) باب د عشر او زکاة اخيستونکي (په بيان کي) دی

تشرېح: مخکي مصنف رَجَعَهُ الله د زکاة بيان وکړی او اوس تر هغه وروسته د عاشر احکام بيان کوي؛ ځکه چي زکاة عبادت محضه (خالص عبادت) دی او صرف له مسلمان څخه اخيستل کيږي، خو عاشر چي څرنګه له مسلمان څخه عشر او داسي نور اخلي، همدا سبب يې له کافر يعني له دغبي او مستأمن حربي څخه هم اخلي، لڼده دا چي له مسلمان څخه اخيستل سوی عشر بعينه زکاة دی، نو د دې باب د باب الزکاة سره يو ډول مناسبت سته، خو څرنګه چي له کافر څخه اخيستل سوی عشر زکاة او عبادت نه دی، نو ځکه يې د زکاة بيان مخکي کړی او دا باب يې تر هغه وروسته کړی؛ ځکه چي زکاة خالص عبادت دی.

د صدقاتو د ټولونکي (اخيستونکي) احکام

هُوَ مَنْ نَصَبَهُ الْإِمَامُ لِتَأْخُذَ الصَّدَقَاتِ مِنَ الشُّجَارِ دئ (مشر) هغه څوک دی کوم چي امام درولی (ټاکلی) وي د دې لپاره چي صدقات (زکاتونه) واخلي له تاجرانو څخه فَمَنْ قَالَ: لَمْ يَتِمَّ الْخَوَلُ بيا که څوک ووايي (و عشر ته)؛ چي (تر اوسه زما پر دغه مال) کال نه دی پوره سوی أَوْ عَلَ وَدَيْنَ يا (دوايي) چي پر ما قرضه (پور) دی أَوْ أَذْنُ أَتَا إِلَى عَاشِرٍ آخَرَ يا ما (خپل زکاة) ورکړی دی وبل عاشر ته وَحَلَفَ او قسم واخلي صَدَّقَ نو تصديق به يې کول کيږي (خبر، به يې منل کيږي) إِلَّا لِي السَّوَائِمِ دَفَعَهُ بِنَفْسِهِ مګر (تصديق به يې نه کيږي) په څارويو کي د هغه په خپله ورکولو کي (چي ما خپله بل چا ته د دې څارويو زکاة ورکړی دی، يعني په دې يوه صورت کي به يې تصديق نه کيږي) وَفِي مَا صَدَّقَ السُّلَيْمُ صَدَّقَ الدِّمَاسُ او په (دغه) کومو ځايو کي چي د مسلمان تصديق کول کيږي (ملته) د دغبي تصديق به هم کول کيږي لَا الْخَنَاسُ إِلَّا قَسِي أَوْ وَلَدٌ نه (يعني تصديق به نه کيږي په دغه ځايو کي) د حربي مګر د هغه دخپل ام ولد په باره کي.

اللغات: ﴿العاشر﴾ د مال عشر (لسمه حصه) اخيستونکی، ﴿نصبه﴾ د ضرب د باب ماضي ده؛

درول، ټاکل، مقرر کول، ﴿عؤل﴾ کال، ﴿دین﴾ قرض، پور، ﴿أمر﴾ ولد، هغه مينځي ته وایي چي

خپل مالک (بادار) وطني ورسره کړي وي او دهغه په نتيجه کي يې بچۍ (ولد) پيدا سوې وي، (داسي مينځه له خپل ملک څخه د بچي زېږولو په وجه اوس هغه مال او مينځه نه پاتېږي بلکې آزاده شمېرل کېږي چې د ملک تر مرگ وروسته خپله آزادېږي).

تشرېح: عاشر هغه کس ته وايي کوم چې د حکومت او سرکار له طرفه پر لاري د دې لپاره درول سوې (ټاکل سوې) وي چې کوم تاجران او د مال خاوندان هلته تېرېږي (برابره ده مسلمانان وي او که نښان او حريان وي)، له هغوی څخه زکاتونه او محصولات اخلي، هسي خو د عاشر خپله معنی ده "عشر اخيستونکی"، خو دلته له عاشر څخه مذکوره کس مراد دی.

فایده: د عاشر لپاره خو شرطونه دي: آزاد، مسلمان او غیر هاشمي به وي، نو د غلام او کافر عاشر کېدل صحيح نه دي؛ ځکه غلام ته ولايت حاصل نه دی، همدارنگه د نصوص قرآني په وجه کافر هم پر مسلمان والي نه سي جوړېدلای.

فمن قال لم يتم الحول أو على دين أو أديت أنا أو إلم: بيا که يو تاجر راسي او عاشر ته وايي چې زما پر دغه مال کال نه تېر سوې دی لهذا پر دې زکاة نسته، نو دې زکاة نه درکوم، يا ووايي چې زه مقروض (پور وړی) یم، لهذا پر ما زکاة نه کيږي، نو په داسي صورت کي به له تاجر څخه قسم اخيستل کيږي، که چيري هغه قسم واخيستی، نو تصديق به يې کول کيږي او عاشر به زکاة نه ځني اخلي، لنډه دا چې تر قسم (يعين) وروسته د هغه قول معتبر دی؛ ځکه چې تاجر د وجوب زکاة منکر دی (چې پر ما زکاة واجب نه دی) او د منکر (انکار کونکي) قول مع اليمين معتبر کيږي. همدارنگه که تاجر ووايي چې ما بل عاشر ته زکاة ورکړی دی او واقعا هم د حکومت له طرفه بل عاشر هم ټاکل سوې وي (يا تاجر ووايي چې ما په ښار کي فقير ته زکاة ورکړی دی)، نو په دې صورت کي هم د تاجر قول مع اليمين معتبر کيږي؛ ځکه هغه دا دعوی کوي چې ما امانت په خپل محل کي صرف کړی دی او د داسي کس قول مع اليمين معتبر کيږي. (تسويل)

او که چيري څو کاله وروسته معلومه سي چې تاجر خو عاشر ته درواغ ويلي وه، نو له هغه څخه به د تېرو ټولو کلونو زکاة اخيستل کيږي. (الدر المختار مع الشامية ج ۲، ص ۴۲)

د گريزي (قاچاق) حکم

مسئله: ځيني وخت حکومت د يو مصلحت پر بناء پر بعضي شيانو پابندي ولگوي چې دا به بل ملک (هيواد) ته نه وړل کيږي يا به بل ملک څخه دا شيان نه راوړل کيږي، خو ځيني خلگ په پټه او په غلاما ممنوعه شيان وړي يا يې راوړي چې دې ته گريزي يا قاچاق وايي (لکه اوس چي د افغانستان يا نورو ملکونو پر سرحدونو اېډرونو ادا قصې په غرپ شروع دي)، د گريزي (قاچاق) حکم دا دی چې که حلال مال وي، نو په شرعي اعتبار سره جائز دی، لېکن څرنگه چې د حکومت د پابندي لگولو په

وجه په هغه کې ډیر گناهونه واقع کېږي مثلاً اکثره رشوت ورکول، یا درواغ ویل پکښې راځي. همدارنگه د گریزي اړولو په وجه خپل ځان یا مال یا عزت په خطر کې لوېږي چې په شریعت کې د هغه د حفاظت ډېر خیال ساتل سوی دی او ځینې وخت د جسماني تکیف او قید سختي هم زغمل کېږي (لنډه دا چې د گریزي [قاچاق] په کاروبار کې د څه مال په خاطر سړی مجبوراً د گناهونو یا داسې مشکلاتو سره مخامخ کېږي کوم چې د گناه په فهرس کې راځي)، نو ځکه له داسې کاروبارو سره څخه ځان ساتل پکار دي، بیا هم په گریزي (قاچاق) سره راغلي شیان که حلال او مباح وي، نو د هغوی راښوول و خرڅول جائز دي او هغوی استعمالول صحیح دي او گټه یې هم حلاله ده. (بډیه محاملات کے شرعی احکام ج: ۱، ص: ۱۰۵)

إِلَّا فِي السَّوَامِي فِي دَفْعِهِ بِنَفْسِهِ: یعني که د سائمه څارویو مالک (مثلاً د پسونو درمې خاوند) ووايي چې ما دې څارویو زکاة په ښار کې فقیرانو ته ورکړی دی، نو په دې صورت کې به د هغه تصدیق نه کول کېږي، امام شافعي رَجِهَ الله فرمایي چې هغه خو خپل حق مستحق ته رسولی دی، نو ځکه د هغه به هم تصدیق کېږي، زموږ دلیل دا دی چې د څارویو زکاة اخیستل د اِمامُ الْمُسْلِمِينَ (د مسلمانانو د بادشاه) حق دی؛ دلیل دا آیت دی ﴿لِخُذْ مِنْ أَمْوَالِهِمْ صَدَقَةً﴾ (واخله! د دوی له مالونو څخه صدقه)، نو ځکه د څارویو مالک ته دا حق نسته چې د هغه دا حق باطل کړي، نو امام (یعني د هغه له طرفه ټاکل سوی عاشر) به وایي د دې زکاة ځنې اخلي که څه هم په دې خبر وي چې مالک یې زکاة ادا کړی دی، نو په دې صورت کې به د مالک اوله اداينه زکاة وي او دویمه اداينه به یې نقلي صدقه وگرځي. (تجیل، نوادر)

وَفِيهَا صَدَقَاتُ الْمُسْلِمِ صَدَقَاتُ النَّاسِ: یعني په مذکوره کومو صورتونو کې چې د مسلمان د قول تصدیق کېږي (منل کېږي)، په هغه صورتونو کې به د فني کافر د قول هم تصدیق کېږي؛ دلیل دا دي چې فني د مسلمانانو په ملک (دارُ الاسلام) کې د معاملاتو په سلسله کې د مسلمانانو په شېر دی، خو که چیرې فني د جزې د ادا کولو د هوی وکړي چې ما خپله جزه د خپل ښار فني فقیرانو ته ورکړې ده، نو په دې صورت کې به د هغه تصدیق نه کېږي؛ ځکه چې فني فقیر د جزې مصرف نه دی او همدارنگه هغه ته دا اختیار هم نسته چې یو مسلمان مستحق ته یې ورکړي.

لَا الْحَرْبُ إِلَّا أَمْرٌ وَلَدَى: یعني د حربي کافر د هیڅ قول تصدیق به نه کېږي په مذکوره صورتونو کې؛ ځکه له هغه څخه چې حکومت کوم څه اخلي، هغه په دې وجه چې حکومت د حربي او د حربي د مال حفاظت کوي او د حربي ځان او مال (په دارُالاسلام کې) حفاظت ته محتاج هم دي، نو ځکه د حفاظت حق یعني عشر او محصول به هم له حربي څخه خامخا اخیستل کېږي، نور د حربي دا

عذرونه چې زما پر مال کال نه دی تېر سوی یا زه مقروض یم او داسې نور به نه منل کیږي؛ ځکه چې له حربي څخه د حفاظت په وجه محصول اخیستل کیږي چې دهغه لپاره پر مال کال تېرېدل او غیر مقروض کېدل شرط نه دي.

ها! که د دغه حربي سره یو مینځه وي او دئ ووايي چې دا زما ام ولد مینځه ده، نو په دې صورت کي به یې تصدیق کیږي؛ ځکه چې دده حربي کېدل د دې منافي نه دي چې ده به دا مینځه خپله ام ولد گرځولې نه وي (یعني دا کېدلای سي چې حربي په دار اسلام کي د دې مینځي سره وطي کړي وي اوله دې څخه ولد ابچې پیدا سوې وي. کله چې ناممکنه ده، نو ځکه تصدیق به یې کیږي)، او کله چې موږ دده تصدیق وکړو، نو له مینځي څخه د مالیت صفت ختم سو (یعني کله چې مینځه ام ولد سي، نو بیا مال نه پاتېږي)، او عشر او محصول له مال څخه اخیستل کیږي، نو ځکه د دې مینځي پر سر به شی نه ځني اخلي.

عاشر به له مسلمان، او له ذمي او داسي نورو څخه څومره اخلي؟

وَأَخَذَ مِنْ زَيْمٍ الْعُشْرَ او اخلي به (عاشر) زموږ (یعني له مسلمانو) څخه د لسمي څلورمه (یعني څلوېښتمه حصه) وَمِنْ الذِّمِّيِّ ضِعْفَهُ او (اخلي به) له ذمي څخه دهغه دوچنده (نصف المشر یعنی شلمه حصه) وَمِنْ الْحَرَبِيِّ الْعُشْرَ او (اخلي به) له حربي کافر څخه لسمه (لسمه حصه) بِشَرَطِ نَصَابٍ په شرط د نصاب (چې نصاب به ور سره پوره وي) وَأَخَذَهُمْ مِنْهَا او (په شرط) داخیستلو د دوی (حربیانو) زموږ څخه (یعني چې حربیان به هم زموږ له مسلمانو څخه عشر اخلي، کټه زموږ عاشر به یې نه ځني اخلي) وَلَمْ يَشْنِ فِئِ حَوْلٍ بِلَا عَوْدٍ او دویم وار به نه اخیستل کیږي عشر (له حربي څخه) په کال کي بغیر له واپس کېدو څخه ودار الحرب ته (یعني چې دار الحرب ته واپس ولاړ نه سي، او که ولاړ سي او بیا راسي، نو عشر به دویم وار بیا ځني اخیستل کیږي) وَعَشْرَ الْخَمْسِ او عشر به اخلي (عاشر) د شرابو لَا الْخَمْرُ نه (یعني شراب نه اخلي) د خنزیر وَصَافِي بَيْتِهِ وَالْبِضَاعَةِ او (مدارنگه عشر به نه اخلي) دهغه (مال) چې دده په کور کي وي او د بضاعت (د مال) وَمَالِ الْمُضَارَبَةِ وَكَسْبِ الْبَادُونِ او (مدارنگه عشر به نه اخلي) د مضاربت د مال او د ماذون غلام د کټي وَثُبَّتِي إِنَّ عَشْرَ الْخَوَارِجِ او دویم وار به اخیستل کیږي عشر (له تاجر څخه) که چیري عشر اخیستی وو (له منه څخه) خوارجو.

اللفات: ﴿عَشْرَ﴾: د نصر د باب ماضي معلومه ده، د تفعیل له باب به هم ویل کېدلای سي یعني

"عَشْرَ" (د شین په شذره): عَشْرَ اخیستل، د مال لسمه حصه اخیستل (مباح الفات)، ﴿البضاعة﴾: د دې لفظ څو معنایو وي: ① د مال یوه حصه، ② سامان (سلمه)، ③ عقد بضاعت، د "عقد بضاعت" تعریف دا دی چې "بېله اُجر ته (مفت) د یو چا په مال د هغه لپاره گټه کول"، مثلاً یو څوک بل چا ته مال یا سامان ورکړي او هغه ته ووايي چې ته زما سره احسان او مرسته وکړه!، دا خرڅ کړه! او په هغه سره زما لپاره گټه وکړه! یعني گټه (نفع) ټوله زما ده، نو دې ته عقد بضاعت وایي، دلته همدا درېیمه معنی مراد ده یعني مال بضاعت ځني مراد دی، لنډ تعریف دا چې یو سړی بل چا ته مال ورکړي چې په دې سره تجارت (کاروبار) کوه! او گټه ټوله زما ده، داسې تجارت کونکي ته مُتَبَضِّع وایي او دغه مال ته د بضاعت مال (مال بضاعت) وایي، ﴿مضاربة﴾: مضارب دې ته وایي چې یو څوک بل چا ته مال وکړي چې په دې سره تجارت کوه او د دې گټه به زما او ستا تر مینځ مشترکه وي، داسې تجارت کونکي ته مضارب وایي او د مال مالک ته "رب المال" وایي، ﴿السأذون﴾: اجازه ورکړل سوی غلام، یعني هغه غلام چې خپل مالک د تجارت (کاروبار) اجازه ورکړې وي.

تشریح: مسئله ښکاره ده چې عاشر (کوم چې د اسلامي حکومت له طرفه د زکاة وغیره د ټولولو لپاره ټاکل سوی وی، منه) به له مسلمان څخه د هغه د مال خپلو بڼستمه حصه اخلي، خو له ذمي کافر څخه به د هغه دوچنده یعني شلمه حصه اخلي، او له حربي کافر څخه به لسمه حصه (عشر) اخلي، په دې شرط چې د هریو مال به د نصاب په اندازه وي، تر نصاب به کم نه وي، او بل شرط دا دی چې حریبان به هم زموږ له تاجرانو څخه مال اخلي، کنې زموږ عاشر به یې نه ځني اخلي؛ ځکه چې د ښو اخلاقو موږ زیات حقداره یو؛ د ټولو دلیل دا دی چې حضرت عمر رضی الله عنه هم خپلو عاشرانو ته د همدومه مقدار اخیستلو او د همدې خبرو حکم کړی وو.

او له مسلمان څخه چې کوم څه عاشر اخلي، هغه زکاة دی، او له ذمي څخه چې کوم دوچنده صدقه اخیستل کېږي، هغه د جزیه په مصارفو کې صرفول کېږي او هغه حقیقتاً جزیه نه ده، او له حربي څخه د حفاظت د حق په وجه لسمه حصه اخیستل کېږي او دا هم د جزیې په مصارفو کې صرفول کېږي، او د مسلمان، ذمي او حربي مال د نصاب په اندازه کېدل ځکه شرط دي چې تر نصاب کم مال معاف دی، او بل دا چې تر نصاب کم مال حفاظت ته محتاج نه دی یعني لږ مال له حربي څخه څوک نه غلا کوي، نو ځکه په لږ مال کې عشر (لسمه حصه) هم نسته.

یادونه: له حربي کافر څخه به عشر یعني لسمه حصه هغه وخت اخیستل کېږي کله چې موږ ته دا نه وي معلومه چې حریبان په خپل ملک (دارالعرب) کې زموږ له تاجرانو څخه څومره اخلي، او که

هغه مقدار کوم چې دوی زموږ څخه اخلي معلوم وي، نو موږ به هم هغومره له دوی څخه اخلو. (الذکر علی هامش الرد ج: ۲، ص: ۴۵)

ولم یثمن فی حولی بلا عود: یعني په یوه کال کې به له حربي کافر څخه دوه واره نه اخیستل کیږي یعني که حربي یو وار د عاشر سره تېر سي او عاشر عشر ځني واخلي او هغه دار الحرب ته ولاړ نه سي بلکې دلته (په دارالاسلام کې) وي او بیا یو وخت د کال په مینځ کې د عاشر سره بیا تېر سي، نو دوباره به عشر نه ځني اخلي تر دې چې کال یې پوره سوی نه وي، لېکن که هغه د کال په مینځ کې دار الحرب ته ولاړ سي او بیا بیرته راسي، نو له هغه څخه به دوباره عشر اخیستل کیږي؛ ځکه دار الحرب ته د تللو په وجه د حربي مخکینی امان انتها ته ورسېدی (یعني داسلامي حکومت له طرفه چې ده ته کوم امان ورکول سوی وو، هغه دار الحرب ته د واپس کیدلو په وجه ختم سو ایا په بله وړتیا په واپس تللو سره به د لاندېز غټه سړا)، اوس هغه په نوي امان سره راغلی دی، نو د دغه نوي امان په وجه به له هغه څخه دویم عشر اخیستل کیږي؛ ځکه له حربي څخه چې کوم څه اخیستل کیږي هغه د امان او حفاظت د حق په توګه اخیستل کیږي او هغه د دې وار د نوي (دویم) امان فایده اخیستی ده.

وعشیر الخمر لا الخنزیر: که ښي کافر د عاشر سره تېر سي او د هغه سره شراب یا خنزیر وي، نو عاشر به له هغه څخه د شرابو عشر اخلي (یعني د شرابو د قیمت عشر السهم) په ځني اخلي، لېکن د خنزیر عشر به نه ځني اخلي (دا د طرفینو زینته الله مسلک دی، همدا ظاهر روایت هم دی)، دلیل دادی چې که بالفرض د مسلمان په ملکیت کې شراب راسي، نو مسلمان د سر که جوړولو په نیت سره د دې شرابو حفاظت کولای سي، لهذا کله چې د خپلو شرابو حفاظت هم کولای سي، نو د بل چا د شرابو به هم حفاظت کولای سي، نو ځکه د حفاظت په عوض کې له حربي څخه د شرابو عشر اخیستل کیږي، خو مسلمان د خپل خنزیر حفاظت نه سي کولای، بلکې خنزیر به پرېږدي، نو د بل د خنزیر هم حفاظت نه سي کولای، لهذا کله چې د خنزیر په صورت کې هغه ته د حفاظت حق نسته، نو عشر به پر څه شي اخلي؟! او نقلي دلیل دادی چې حضرت عمر رضی الله عنه هم خپل عاشر (عامل) ته حکم کړی وو چې د ذمیانو د شرابو له قیمت څخه به عشر اخلي. (تسهیل، رمز العقائد)

وما فی بیتهم: یعني کوم څوک چې د عاشر سره تېرېږي، مال د هغه سره نه وي بلکې په کور کې یې وي. یعني مال د تېرېدونکي کس په کور کې پروت وي، که څه هم هغه مال نصاب ته رسیږي او پر هغه کال هم تېر سوی وي، نو هم به عاشر د هغه مال عشر نه ځني اخلي؛ ځکه چې عشر د حفاظت او ساتنې په عوض کې اخیستل کیږي او په کور کې پروت مال د عاشر په حفاظت او ساتنه کې نه دی، نو ځکه د هغه عشر به هم نه اخیستل کیږي.

والهضاعة: همدارنگه که د یو چا سره مال بضاعت وي (د مال بضاعت تعریف په لغاتو کې وسو)، نو عاشر به له دې مال څخه عشر نه اخلي؛ ځکه د مالک له طرفه ودغه کس ته صرف د تجارت اجازه ده، نه د زکاة اداء کولو، او نه دا کس د مالک له طرفه په زکاة اداء کولو کې نائب دی، نو د مالک له طرفه د اجازت او نیابت د نشتوالي په وجه زکاة نه اداء کېږي.

ومال المضاربة وكسب المأذون: همدارنگه عاشر به له مضارب څخه هم د مال مضاربت عشر نه اخلي؛ ځکه مضارب د دې مال (مال مضاربت) مالک نه دی او نه د زکاة په اداينه کې د مالک (رب المال) نائب دی، نو ځکه د مضارب زکاة اداء کول صحيح نه دي.

او همدارنگه د مأذون غلام له ګټل سوي مال څخه به عشر نه اخلي؛ ځکه داسې غلام هم د مضارب په څېر نه د دې مال مالک دی او نه د زکاة په اداينه کې د مالک له طرفه نائب دی. خو که مالک هم ور سره وي او مال د نصاب په اندازه وي، نو ښکاره ده چې د هغه عشر به ځنې اخيستل کېږي.

وثق إن عثم الخوارزمي: که یو مسلمان تاجر د خوارجو یا باغیانو په علاقه کې تېر سي او هغوی له دې مسلمان تاجر څخه عشر اخلي، بیا دا تاجر زموږ (دا اهل عدل) د عاشر سره هم تېر سي، نو له ده څخه به دوباره زکاة اخيستل کېږي؛ ځکه دا قصور او کوتاهي خو خپله د دې تاجر ده چې هلته د دوی په علاقه کې د مال سره تېر سو.

یادونه: څه مخکې د "باب صدقة التوالم" په آخر کې تېر سوه چې که باغیان له مسلماتو څخه عشر واخلي، نو امام به دوباره عشر نه ځنې اخلي، خو دلته د هغه برعکس دي چې عشر به دوباره ځنې اخيستل کېږي، په دواړو کې فرق ښکاره دی چې دلته قصور د امام له طرفه نه دی، بلکې خپله د تاجر له طرفه دی چې خپل مال یې باغیانو ته یوړی، او هلته خو قصور د امام له طرفه وو چې باغیانو ته یې د مسلمانانو پر علاقې د قبضې موقع ورکړه، نو ځکه هلته وویل سوه چې دوباره به عشر نه ځنې اخيستل کېږي. والله أعلم بالصواب



بَابُ الزَّكَاةِ

(دا) باب د ښځ کړل سوي مال (د زکاة په بيان کي) دی

تفريغ: دا باب د عاشر تر باب څخه وروسته ذکر سو، چي د عشر په مقابله کي رکاز، معدن (کان) او داسي نور قليل الوجود دي (يعني لږ پيدا کيږي)، نو ځکه مخکي د عشر احکام بيان سول او وروسته د رکاز او نورو احکام بيانېږي، هسي خو مناسب دا وه چي باب الزکاز يې په کتاب السير کي ذکر کړي وای؛ ځکه په رکاز کي چي کوم څه اخيستل کيږي، هغه زکاة نه دی او د هغه مصرف هم هاغه دی کوم چي د غنيمت مصرف دی، خو فقهاء دا ځکه په کتاب الزکاة کي ذکر کوي؛ ځکه چي دواړه مالي وظيفه ده.

ښکاره دي وي چي دلته درې الفاظ استعمالېږي، ① معدن، ② کنز، ③ اورکاز، رَمَعْدَن هغه مال ته ويل کيږي چي د ځمکي له پيداېښت څخه (يعني له شرع څخه) په ځمکه کي موجود وي، کَنَز هغه مال ته ويل کيږي کوم چي انسان په ځمکه کي ښخ کړی وي، رِکَاز مطلق هغه مال ته ويل کيږي کوم چي په ځمکه کي ښخ کړی سوی او پټ کړی سوی وي، هغه که معدن وي ځکه چي معدن له شروع څخه الله ﷻ په ځمکه کي ښخ کړی دی او که کنز وي کوم چي يې مخلوق په ځمکه کي ښخوي (لنډه دا چي رکاز و معدن او کنز دواړو ته شاملېږي). (بنايه ج، ۲، ص: ۲۷۴)

د سرو او سپينو زرو او داسي نورو په کان کي او په خزانه

کي د خمس د وجوب بيان

خُمُسٌ مَعْدِنٌ تَقْدِيرُهُ نَحْوُ حَدِيدٍ فَيَأْخُذُ خَرَاجًا أَوْ عَشْمًا خمس (پنځمه حصه) به اخيستل کيږي د نقد مال (يعني د سرو او سپينو زرو) او د اوسپني غونډي شيانو په خراجي او عشري (دواړو) ځمکو کي لَا فَيَأْخُذُ دَارًا وَلَا أَرْضًا نه (يعني نه به اخيستل کيږي خمس له هغه کان څخه کوم چي پيدا سوی وي) دده په کور يا دده په ځمکه کي وَ كَنْزًا او (مدارنگه خمس اېنځمه حصه به اخيستل کيږي) د خزانې وَ بِأَقْيَمِهِ لِمُخْتَصِّطٍ لَهُ او پاته (غلور) حصي د هغه (خزانې) د مختلط له دي.

اللفات: ﴿نَحْوُ﴾ د ماضي مجهولي صيغه ده، د نصر او ضرب دواړو له بابه راځي: خُمُسٌ (پنځمه حصه) اخيستل (مباح اللغات)، خُمُسٌ او خُمُسٌ (يعني دميم په سکون او ضم دواړو سره ويل کېدلای سي)،

﴿نَقْدَينَ﴾ دوه نغد مالونه يعنې سره زر او سپين زر، ﴿مَخْطَلُ لَه﴾ هغه شوک چي اول وار ځمکه هغه ته ورکول سوې وي او د هغه په نامه سوې وي، يعنې هغه سړی چي امام المسلمين او بادشاه د بنار د فتح کېدلو په وخت کي هغه د دغه ځمکي (چي په هغه کي خزانه پيدا سوې ده) مالک جوړ کړی وي او امام هغه ته دا حصه ورنښايي کړې (معلومه کړې وي)، څرنگه چي امام هغه ته د خط او کرښي (ليکي) په ذريعه خپله حصه ورنښايي کوي نو ځکه هغه ته مختل له ويل کيږي.

تشرېح: مسئله داده چي که يو چا په يو ځمکه کي د سروزرو يا د سپينوزرو يا د اوسپني کان پيدا کړی يا د اوسپني غوندي د بل شي (يعنې کوم چي په ويلي کولو سره ويلي کيږي) کان يې پيدا کړي (مثلاً سرب، ژر)، برابره ده ځمکه عشري وي او که خراجي (يعنې برابره ده په هغه ځمکه کي عشر واجب وي او که خراج)، نوله هغه کان څخه به ځمسه (پنځمه حصه) اخيستل کيږي؛ دليل دا حديث دی "وَفِي الرِّكَازِ الْخُمْسُ" (بخاری شریف، باب فی الرکاز الخمس، حديث رقم: ۱۲۹۹)، او "رکاز" له

"رکز" څخه مشتق دی چي د هغه اطلاق پر معدن هم کيږي (لکه څرنگه چي تر عبارت مخکي دې وضاحت ورسو)، نو د حديث په روی سره به په هر قسم رکاز کي ځمسه واجب وي او څرنگه چي معدن هم د رکاز يو قسم دی، نو ځکه به په معدن کي به هم ځمسه واجب وي. دويم دليل دا دی چي تر اسلام مخکي ټوله معدني او کاني ځمکي د کفارو په قبضه کي وې او مسلمانانو له هغوی څخه غلبه لاندې کړې، لهذا دا ټوله کانونه اوس غنیمت سول او په غنیمت کي ځمسه واجب دی، لکه څرنگه چي الله تعالی فرمايلي دي: **وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِذِكْرِ خُمُسَهُ** [الانفال: ۲۱]، يعنې د غنیمت په مالونو کي ځمسه واجب دی.

يادونه: معدن (کان) پر درې قسمه دی: ① يو هغه جامد کان دی کوم چي په سوځولو او ويلي کولو سره ويلي کيږي لکه سره او سپين زر، اوسپنه، ژر او داسي نور، ② بل هغه جامد کان دی کوم چي نه ويلي کيږي، لکه مالګه، چينه، رانجه او داسي نور يا مثلاً قهمتي ډبري لکه ياقوت، زمرد، فيروزه، عقيق او داسي نور، ③ غير جامد يعنې بهېدونکی کان، لکه پترول (تېل)، ډيزل او داسي نور، په اول قسم کي ځمسه واجب دی، په پاته دوو قسمونو کي هيڅ واجب نه دي.

لائي دارۍ: فرمايي چي که يو چا په خپل کور کي کان پيدا کړی، نو دامام صاحب رَحْمَةُ اللهِ په نېز په دغه کان کي ځمسه او نور نه واجبيږي، لېکن د صاحبينو رَحْمَتُهُمُ اللهِ په نېز په دې کورني کان کي هم

خمس واجبیږي؛ د صاحبینو رَجْتُهُ الله دلیل دادی چي مخکي کوم حدیث ذکر سويمني "فی الرکاز الخمس" حدیث مطلق دی، او په هغه کي دنته، دباندې، همدارنگه د کور او د غیر کور هیڅ قید نسته، نو ځکه به په هر کان کي خمس واجب وي، برابره ده هغه که په کور کي پیداسوی وي یا له کور څخه دباندې.

دامام صاحب دلیل دادی چي د کور کان د کور د ځمکي یو جزء دی او د ځمکي د پیدایښت له وخت څخه دا کان په دغه ځمکه کي شامل دی او په کورني اجزاؤ کي ځمکس او نور نه واجبیږي، او نه په کورني اجزاؤ که یوه بله خرچ او ټیکس (محصول) واجبیږي، نو ځکه به په کورني کان کي ځمکس هم واجب نه وي، ځکه چي د کور کان له کورني اجزاؤ څخه یو جزء دی او کله چي په کل کي هیڅ شی نه واجبیږي، نو په جزء کي به هم هیڅ شی نه واجبیږي.*

وَأَرْضُهُ: همدارنگه که یو چا په خپله شخصي ځمکه او جائیداد کي کان پیدا کړی، نو هم پورتنی حکم دی، یعنی دامام صاحب رَجْتُهُ الله په نیز په دغه کان کي خمس او نور نه واجبیږي، لېکن د صاحبینو رَجْتُهُ الله په نیز په دې ځمکني کان کي هم خمس واجبیږي؛ دلائل یې هغه پورتنی دي.

یادونه: د ځمکي په باره کي اصلاً له امام صاحب رَجْتُهُ الله څخه دوه روایته دي، د مبسوط دروایت مطابق دانسان د خپل کور او خپلي ځمکي تر منځ فرق نسته یعنی په دواړو کي هیڅ شی نسته (لکه په عبارت کي چي ذکر سوه)، لېکن د جامع صغیر دروایت مطابق په دواړو کي فرق سته یعنی د جامع صغیر دروایت مطابق دامام صاحب رَجْتُهُ الله په نیز د ځمکي په کان ځمکس واجب دی؛ او په دې دواړو روایتونو کي د فرق وجه داده چي کور د هر ډول خرچو، ټیکس او بار څخه خالي وي، لېکن پر ځمکه ډول ډول خرڅونه او لگښتونه کیږي، همدارنگه ده چي په ځمکه کي عشر او خراج دواړه واجب دي، او په کور کي هیڅ شی هم واجب نه دي، نو کله چي په نفس کور کي عشر او نور واجب نه دي، نو له کور څخه به رايستل سوي کان کي به هم عشر او نور واجب نه وي. او د قهقار له عبارتو څخه داسي معلومیږي چي د ځمکي په باره کي راجع قول د صاحبینو دی چي په هغه کي ځمکس سته کوم چي دامام صاحب رَجْتُهُ الله دویم روایت هم دی. (رد المحتار ج: ۲، ص: ۵۰)

وَعَنْهُ: پر مخکیني "مَقْدَد" باندې عطف دی، یعنی که یو چا په یو ځمکه کي ښځه کړل سوي خزانه پیدا کړه (برابره ده خپله ځمکه یې وي یا غیر ملوکه وي يعني دهیچا په ملکیت کي نه وي)، نو په دې

* **راجع قول:** په دې مسئله کي راجع قول دامام صاحب رَجْتُهُ الله دی، کما قال الملاعة ابن الملا: وإن وجدته في داره فليس

له فيه شي وهو لصاحب الدار (التمه غانية ج: ۲، ص: ۲۴۰). [قول راجع ج: ۱، ص: ۱۷۶]

خزانہ کي د حنفي علماؤ په اتفاق خمس واجب دی، ځکه تر دې مخکي چي کوم حديث روايت سو (يعني: في الرکاز الخمس) هغه مطلق دی، او لفظ درکاز معدن او کنز (بنځي کرل سوي خزانې) دواړو ته شامل دی.

فایده: که پر پيدا سوي خزانې د مسلمانانو يوه نښه وي، مثلاً پر هغې کلمه ليکل سوې وي او داسي نور، نو دا خزانہ د لُقطة په حکم کي ده، او په لقطه کي خمس او نور واجب نه دي، بلکي د لقطې حکم دا دی چي تر څه مودې پوري به د هغې اعلان کيږي، که مالک يې پيدا سو، نو دې پر نښه، کنې يو فقير ته به ورکول کيږي، او که په خپله فقير وو، نو خپله به يې استعمالوي، يعني پر ځان به يې صدقه کوي، (دا هم جائز دي چي هر وخت فقير سي بيایي پر ځان صدقه کړي، خو خمس پکښي واجب نه دی).

او که پر خزانې د جاهليت د زمانې او د کفارو يوه نښه وي، مثلاً پر هغې د بُت او نورو تصوير وي، نو په هر حال به هغې کي خمس واجب دی، هغه که هر ځای پيدا سي؛ ځکه مسلمانان پر دې ځمکه غالب سوي دي او دا د غنيمت مال دی، او د غنيمت په مال کي خمس واجب کيږي. (فتح الهدايه)

وہاقيه للمختلط له: د دې حاصل دا دی چي که يو چا په خپله ځمکه کي خزانہ پيدا کړه (يعني په دې صورت کي خپله مېله که ځمکه يا خپل کور ضروري دی احاطه؛ څه به ارض غير مملوکه کي د پيدا سوي خزانې پاته څلور يا اټکل و اچد دی، نه د مختلط له، نو که يو چا په خپله مملوکه ځمکه يا کور کي خزانہ پيدا کړه)، نو د امام صاحب او امام ابو يوسف رجحاناً الله په نيز تر خمس اخيستلو وروسته د هغه کان پاته څلور حصې د مختلط له يعني د اصل اول مالک دي (د مختلط تعريف او وجه تسميه په تعريف کي ذکر سوه)؛ دليل دا چي د ښار تر فتح کېدلو وروسته پر دغه ځمکه تر ټولو مخکي د مختلط له قبضه راغلې ده، هغه هم د ملکيت په توگه (يعني دې ځمکي مالک اول هغه جوړ سو دی)، نو څرنگه چي مختلط له دې ځمکي د ظاهري اجزاؤ مالک جوړ سو دی، همداسي د دې د باطني اجزاؤ هم مالک دی (يعني د ځمکي پر ظاهر په قبضه کولو سره هغه د ځمکي د باطن هم مالک کيږي)، د دې مثال داسي دی لکه يو سړی چي ماهی (کب) ښکار کړي او په خپل ملکيت کي يې واخلي او بيا د ماهي له نس څخه ملغلره راووي، نو څرنگه چي دا ښکاري د ماهي د ظاهري حصې مالک دی، همداسي يې د باطني حصې (يعني دغې) هم مالک دی او يو بل څوک به د هغه سره په دې کي نه شريک کيږي، نو همدا راز به مختلط له هم د دغه خزانې مالک وي، او که هغه ژوندي نه وو، نو د هغه اولاده او کورنۍ به د دې خزانې مالکان وي.

او د امام ابو يوسف رجحاناً الله په نيز پاته څلور خمس د پيدا کونکي دي؛ دليل دا چي په ځمکه کي پيدا سوي خزانہ حفاظت ته ضرورت لري، نو د کوم سړي له طرفه چي د هغې پوره

حفاظت او احراز وسي، هغه به ددې حقداره وي (او دلته پيدا کونکي [واجد] د هغه حفاظت کونکي (سو)، ځکه کله چي هغه خزانه پيدا کړه، نو په خپل حفاظت کي يې واخيستله، او غازيانو ته خود دې مېخ علم هم نه وو چي په دې ځمکه کي خزانه ده، لهذا پيدا کونکي به يوازي ددې حقداره وي، ځکه چي حقيقي قبضه خود پيدا کونکي ده* (صاحب د درمختار ويلي دي چي په اوس په وخت کي دامام ابو يوسف زجته الله قول ښه دی او پر همدې قول فتوی ده).

په باره او په قبعتي ډبرو کي د خمس حکم او په دارُ الحرب کي د خزاني د پيدا کولو حکم

وَزَيْبُقُ او (همدارنگه خمس به اخيستل کيږي) د پارې **لَا رِكَازَ دَارِ حَرْبٍ** نه (يعني خمس به نه اخيستل کيږي) د دارُ الحرب د کان **وَقَيْرُورُزَجٍ وَزُلُولُ وَعَنْبَرُ** او (همدارنگه خمس به نه اخيستل کيږي) د فيروزه کانو او د ملغلرو او د عنبرو.

اللغات: ﴿زَيْبُقُ﴾ (زَيْبُق) پاره، سيماب، پاره يو کيميايي ماده ده لکه سرپ، رنگ يې د سپينو زرو دی، دغه ماده د سيماب او آښک په نومونو هم ياديږي، پاره يوازنی فلز دی چي په معينه حالت کي په معيني تودخي او معين پشار سره ويلي کيږي، پاره په ډبرو شيانو کي استعمال کيږي لکه د هينداري د شا په موادو کي، همدارنگه په ځيني زرعي او پنساري دواگانو کي، پخوا به داماده د تختي او لرگيو د حفاظت، د هيندارو د صنايع او په بعضو روغتياو کي استعمالول کېده، اوس په اساسي توگه په بعضي برقي (بجلي) او الکترونيکي کارونو او تطبيقاتو کي له پارې څخه کار اخيستل کيږي، ﴿فَيْرُوزَج﴾ فيروزه، پيروزه (يو ډول قيمتي ډبره ده چي زرغون يا شين رنگ لري).

تَشْوِيح: "وَزَيْبُقُ" داهم پر "معدن" باندې عطف دی "أَيْ خُمُسٍ زَيْبُقُ أَيْضًا" چي د پارې خُمُس (پنځه حصه) به هم اخيستل کيږي، يعني په پاره کي هم خُمُس واجب دی، دا د طرفينو يعني دامام صاحب زجته الله (آخري قول) او دامام محمد زجته الله قول دی او همدا دامام ابو يوسف زجته الله اول قول دی؛ دليل يې دا دی چي دا په اصل کي ډبره ده چي د هغې په گرمولو او پخولو سره زبُق (پاره) راوړلي کيږي، نو دا د ژړو او سرپو سره مشابه سوه چي په هغه کي خُمُس سته، لېکن دامام

* **راجع قول:** په دې مسئله کي راجع قول د طرفينو زجته الله دی، کما قال العلامة ابن نجيم زجته الله قوله بآيه "للمخبط لهُ" أَيْ الْأَحْمَاسِ الْأَرْبَعَةُ لِلَّذِي مَلَكَهَ الْإِمَامُ الْبَيْعَةَ أَوَّلَ الْفَتْحِ، وَ إِنْ كَانَ مِثْلًا فَلَوْرَثَهُ إِنْ عَرَفُوا، وَأَلَّا فَهَرُ لَأَنْصُرُ مَالِكُ الْأَرْضِ..... وهكذا في التاتارخانية، (البحر الرائق ج: ٢، ص: ٢٣٥). [القول الرابع، ج: ١، ص: ١٧٧]، لېکن صاحب درذ المحتار (ج: ٢، ص: ٥١) کي ويلي دي چي فتوی دامام ابو يوسف زجته الله پر قول ده چي پاته څلور حصي د پيدا کونکي دي، عبارت يې دا دی "وقال أبو يوسف زجته الله: الباقي للواجد، کما في أرض عمر مملوكة وعليه الفتوى، فنت وهو حسن في زماننا لعدم انتظام بيت المال".

صاحب زبنة الله اول قول، او دامام ابو يوسف زبنة الله آخري قول دادی چي په دې کي هم خمس نسته؛ دليل دادی چي پاره له حکمي څخه راوځي او مائع (نرم) شی ده، نو د پترولو او تېلو سره د مشابه کېدلو په وجه په دې کي خمس نسته.*

ولا رکاز دار حرب: يعني دار الحرب په رکاز کي هم خمس نسته، صورت يې دادی چي که يو مسلمان دار الحرب ته ولاړی (په امان اخیستلو سره)، بيا يې هلته دار الحرب په يو دښت او صحرا کي رکاز يعني خزانه يا معدن (کان) پيدا کړی (ځکه چي رکاز دواړو ته ويل کېږي، او شرط دادی چي رکاز دار الحرب په يو داسي دښت او ځمکه کي پيدا کړي چي د هغه ميځ ملک معلوم نه وي)، نو دار رکاز د پيدا کونکي دی؛ ځکه چي دار رکاز د يو چا په خصوصي قبضه کي نه دی، نو ځکه د هغه اخیستل به شرعاً درغلي او غدر نه شمارل کېږي، او په دې رکاز کي خمس هم نسته؛ ځکه چي دا د غنيمت په معنی سره نه دی؛ ځکه چي غنيمت خو هغه ته وايي کوم چي د کفارو په قبضه کي وي بيا مسلمانانو پر دوی غالب سي يعني پر کفارو په غلبه کولو سره د دوی پر يوشی غلبه او قبضه وکړي، او ښکاره خبره ده چي دا داسي نه ده، بلکي دا نافر داسي دی لکه په خفيه توگه د مال غلا کونکی، نو ځکه په هغه کي خمس نسته.

او که چيري په دار الحرب کي د يو حربي په کور کي رکاز پيدا کړي، نو هغه به دار رکاز د کور مالک ته ورکوي، چي درغلي او وعده خلافي رانه سي؛ دليل دادی چي کوم څه په کور کي وي، هغه ټوله په خصوصي توگه د کور مالک په قبضه کي دي، يعني پر دې باندي د کور د مالک قبضه ده، که څه هم حکمي قبضه ده، نو ځکه به دار رکاز اخیستل درغلي او خيانت وي.

وفهرو دېرو: يعني په فيروزه دېرو کي هم خمس نسته؛ او همداسي د غرونو په نورو قېمتي دېرو (کانو) لکه ياقوت، (سنگ مرمر) او په داسي نورو کي هم خمس نسته، که څه هم دا ټوله قېمتي

دي، خو دېرو قسمونه دي، او په دېرو کي زکاة نسته؛ دليل دا حديث دی "لا خمس في الحجر" (نال الزبلي غرب اخرجه ابن عدى في الکامل ج: ۵، ص: ۲۲ قال رسول الله ﷺ لا زکاة فی حجر)

په ملغلرو او غنبر کي د خمس حکم

ولؤلؤ و غنبر: دلؤلؤ معنی ده: ملغلره، او د ملغلري په باره کي دوه قوله دي: (۱) د پسرلي د باران څاڅکي چي کله د صدف ماهي (سېي) په خوله کي ولوېږي، نو ملغلره ځني جوړېږي، (۲) دويم قول دادی چي صدف يو حيوان دی، چي په هغه کي الله تعالی ملغلره پيدا کړې ده (بنايه، فتح القدیر)،

* راجع قول: په دې مسئله کي هم راجع قول د طرفينو زبنة الله چي په زئبق کي خمس سته (ځکه چي هغه تر

نحو حديد لاندي داخلېدلای سي)، کما قال فی الهندية و يجب الخمس فی الزئبق، کذا فی محيط السرخسي (الهندية ج: ۱، ص: ۱۷۵)

|| قول الراجع ج: ۱، ص: ۱۱۷۸ ||

همدارنگه د عنبر اړوند هم خو ټولونه دي، بعضي خلگ وايي چي د سمندر څپې چي كله په مينځ كې سره ټكر سي، نو له هغه څخه عنبر جوړېږي، دويم قول دا دی چي عنبر په سمندر كې د يو وابنه نوم دی، او څه وخت چي دا وابنه ماهۍ تېر كړي نو هغه وخت بيا دا وابنه غوره عنبر شمارل كېږي. (بنايه ج: ۲، ص: ۲۷۶)

مسئله دا ده چي په ملغلرو او عنبرو كې هم خمس واجب نه دی، دا د طرفينو زحمتنا الله مسلک دی، او امام ابو يوسف زحمتنا الله فرمايي چي په دې دواړو كې او په هر هغه زېور كې چي له سمندر څخه راووځي خمس واجب دی.

دامام ابو يوسف دليل دا دی چي حضرت عمر رضي الله عنه له عنبرو څخه خمس اخيستی دی، لېکن په فتح القدیر او بنايه كې پر دې موقع دا خبره ذكر سوې ده چي په عنبر كې د خمس اخيستلو نسبت د حضرت عمر رضي الله عنه و طرف ته كول صحيح نه دي، بلكي صحيح دا ده چي حضرت عمر بن عبد العزيز زحمتنا الله خمس اخيستی دی، او شايد دا د كاتب سهوه وي چي د رضي الله عنه په اضافه سره يې دا اشتباه پيدا كړې ده، لنډه دا چي په دې شيانو كې دامام ابو يوسف زحمتنا الله په نېز خمس واجب نه دی. د طرفينو دليل دا دی چي خمس په هغه مال كې واجبيږي چي هغه مخكې د كفارو په قبضه كې وي، بيا مسلمانان حمله پر و كړي او په غلبه سره هغه تر لاسه كړي، او عنبر داسي نه دي، ځكه چي عنبر د هېچا په قبضه كې نه وي، نو ځكه ويل سوي دي چي هغه سره زړ او سپين زر كوم چي په سمندر كې دننه وي، په هغه كې هم هيڅ شی نه واجبيږي *، او صاحب د كفایې د خمس دنه واجبلېدلو په دليل كې فرمايلي دي چي دلؤل اصل اوبه دي، او په اوبو كې هيڅ شی واجب نه دی، نو ځكه به په ملغلره كې هم خمس او نور واجب نه وي، او د عنبرو اصل هم اوبه دي، يا وابنه دي، او په دې شيانو كې هيڅ شی واجب نه دی، نو ځكه به په عنبرو كې هم هيڅ شی واجب نه وي. او صاحب د هدايې دامام ابو يوسف د دليل دا جواب ور كړی دی چي عمر بن عبد العزيز زحمتنا الله (يا حضرت عمر رضي الله عنه) چي په كومو عنبرو كې خمس واجب كړی دی، له دې څخه هغه عنبر مراد دي چي د دار الحرب سمندر هغه خپلي غاړي ته راغورځولي وي، او غازيانو هغه راپورته كړي وي، نو په هغه كې خمس واجب دی، ځكه چي دا غنيمت دی او په غنيمت كې خمس واجب وي او موږ هم د دې قائل

يو چي په دې كې خمس واجب دی. والله اعلم بالصواب



* راجع قول: په دې مسئله كې هم راجع قول د طرفينو زحمتنا الله دی، كذا في فتح القدیر ج: ۲، ص: ۱۸۵، كما قال في الهدية: ولا شيء فيما يستخرج من البحر كالعنبر واللؤلؤ ج: ۱، ص: ۱۸۵، [القول الرابع، ج: ۱، ص: ۱۷۹]

بَابُ الْعُشْرِ

(دا) باب د عشر (داحکامو په بیان کې) دی

تشریح: د زکاة سره د دې باب مناسبت دا دی چې زکاة خالص عبادت دی او عشر که څه هم عبادت دی خو عبادت محضه (خالص عبادت) نه دی؛ ځکه چې عشر د ځمکې مؤنت او خرچ دی چې هغه ځینې وخت له تغلیبي کافر څخه هم اخيستل کېږي، نو ځکه د زکاة د ابوابو سره بیان کړل سو خود زکاة ابواب د عبادت محضه کېدلو په وجه تر عشر مخکې کړل سوه.

عشر یعني لسمه حصه، د ځمکې په حاصلاتو (پیدلوا) کې ځینې وخت عشر واجیږي او ځینې وخت د وچنده عشر (شلمه حصه) واجیږي، ټولو ته تغلیبا د عشر نوم ورکول سو.

په څومره عسلو او داسې نورو کې عشر واجب دی

يَجِبُ فِي عَسَلِ أَرْضِ الْعُشْرِ واجب دی عشر په عسلو (شاتو) د عشرې ځمکه کې وَمَسْقِي سَاءٍ وَ سَيْحٍ او (واجب دی عشر) په اوبه کړل سوو کې (یعني په هغه حاصلاتو کوم چې اوبه کړل سوي وي) په آسماني (باراني) اوبو سره او په جاري (نهرې) اوبو سره بِلَا شَرَطٍ لِنَصَابٍ وَ بَقَاءٍ بغیر د شرط له نصاب او له بقاء څخه (یعني په دې مسقي ساء و سيج کتبې نه نصاب شرط دی نه بقاء شرط ده، لهذا کوم سبز بخت چې باقي نه پاتېږي، په هغه کې هم عشر ست) إِلَّا الْخَطْبَ وَالْقَصَبَ وَالْحَشِيشَ مگر (یعني عشر واجب نه دی) په لرگیو (بوټو)، نلاتو (بانساتو) او وانبو کې وَ لَيْفُهُ فِي مَسْقِي غَرْبٍ أَوْ دَانِيَةٍ او (واجب دی) نیم عشر په اوبه کړل سوو د سولاغې او ارهه کې (یعني هغه حاصلات کوم چې په سولاغو او ارهت سره اوبه کړل سوي وي).

اللفات: ﴿سَيْح﴾ د ځمکې پر مخ بهېدونکې اوبه (جاري اوبه)، یعني واله (نهر) او داسې نور،

﴿قَصَب﴾ کوچنۍ بانسان، ﴿خَطْب﴾ د سوغلو لرگی (یعني هغه درختي او بوټي چې خلک یې د سوغلو لپاره

استعمالي)، ﴿حَشِيش﴾ وابنه، ﴿غَرْب﴾ غټه سولاغه، ﴿دَانِيَةٍ﴾ ارهت، ارهه، داله د لَو څخه مشتق

دی، له دې څخه هغه څرخه مراد ده چې په هغې کې کوچنۍ کوچنۍ سولاغې نصب کړل سوي

وي او دغويي یا د اوبنې په ذریعه له شاه څخه اوبه په راکنبل کېږي چې هغې ته ارهه هم وايي، یا په

بله وړنه هغه گول شې چې پر هغه ډېري سولاغې تړل سوي وي او بیا یې غویي یا یو بل حیوان

گرځوي چې په دې سره اوبه راوځي او د دې په ذریعه کښتونه او باغونه اوبوي.

تشرېح: مسئله داده چي که له عشري څمکي څخه غسل حاصل سول، نو زموږ په نېز په هغوی کي عشر واجب دی او امام شافعي رحمه الله فرمايي چي په غسل کي عشر واجب نه دی، همدا دامام مالک رحمه الله قول دی؛ دامام شافعي دليل دادی چي غسل له حيوان يعني له مچمچي څخه پيدا کيږي، نو دا د ورېښمو سره مشابه سول، ځکه چي ورېښم هم د حيوان يعني له چينجي څخه پيدا کيږي او په ورېښمو کي بالاتفاق عشر نسته، نو په غسل کي به هم عشر نه وي؛ زموږ دليل د نبي ﷺ دا حديث دی: عن أبي هريرة رضي الله عنه أن رسول الله ﷺ كتب إلى أهل اليمن أن في العسل

العشر (سنن بیهي، حديث رقم: ۷۲۵۹، باب رقم: ۵۱، ترمذي شريف، حديث رقم: ۶۲۹ فی معناه) (يعني نبي کریم ﷺ د یمن خلکو ته وليکله چي په غسل کي عشر واجب دی)، دویم دليل دادی چي مچمچي له غوتيو او مېو څخه خوراک کوي (او له غوتيو څخه هم مېوې جوړيږي)، لکه څرنگه چي په آيت کي راځي ﴿تَأْكُلْنَ مِنْ كُلِّ الثَّمَرَاتِ﴾، او په غوتيو او مېو کي عشر واجب دی، نو کوم شيان چي له غوتيو او مېو څخه پيدا کيږي يعني غسل نو په هغو کي به هم عشر واجب وي، په خلاف د ورېښمو د چينجي، چي هغه د شاتوت پاني خوري او په پانو کي عشر واجب نه دی، نو څه چي له هغو څخه پيدا کيږي يعني ورېښم، نو په هغو کي به هم عشر واجب نه وي.

فایده: بیا دامام صاحب رحمه الله په نېز برابره ده غسل لري او که ډېر وي، په هر صورت کي عشر پکښي واجب دی؛ ځکه چي امام صاحب رحمه الله د عشر په واجبلو کي نصاب اعتبار نه کوي، اوله امام ابو يوسف رحمه الله څخه په دې باره کي درې روايتونه دي: (۱) یو دا که غسل د پنځو وسقو د قیمت سره برابر سوه، نو په هغه کي عشر واجبيږي، همدا دامام ابو يوسف رحمه الله اصل دی، (۲) دویم روايت دا که غسل د لسو ژياتو په اندازه وه، نو په هغه کي عشر واجب دی، (۳) دویم روايت دادی چي که غسل پنځه منه وه، نو په هغه کي عشر واجب دی، له امام محمد رحمه الله څخه روايت دادی د غسل نصاب پنځه افراکه دی، يعني په پنځه فترقه غسل کي عشر واجبيږي، یو فرق شپږ دېرش (۳۶) رطله کيږي، ځکه په کومو پېمانو سره چي غسل اندازه کيږي، په هغو ټولو کي دلوري درجې او اعلى پېمانه فترقه ده.*

په راشنه کېدونکو شيانو کي د عشر او د صدقاتو حکم

و مسلق سماء و سيرج بلا شرط نصاب و بقاء: د ځمکي په پيداوار او حاصلاتو (يعني هغه چي د کښت او کروندې په ذريعه له ځمکي څخه حاصلیږي په هغو) کي د عشر د واجبلو په باره کي د

* **راجع قول:** دامام صاحب رحمه الله قول راجع دی، کذا فی رد المحتار ج: ۲، ص: ۵۳، و ايضاً ثبت من تفصيل ابن

المسلم ترجيح قول الامام. [القول راجع، ج: ۱، ص: ۱۸۱]

امام صاحب او صاحبینو په مینځ کې اختلاف دی، امام صاحب رحمته الله فرمایي چې مطلقاً د ځمکې په حاصلاتو کې عشر واجب دی یعنې د نصاب او بقاء له شرط څخه بغیر، یعنې برابره ده هغه حاصلات کم وي او که زیات وي، او له څه تدبیر اختیارولو څخه بغیر تر یوه وخته پورې پاته کېدونکي وي او که نه وي، او برابره ده هغه ځمکه د نهر ونو (وړیالو) یا داسې نورو په روانو اوبو سره اوبه کړل سوې وي او که د باران په اوبو سره اوبه کړل سوې وي، په هر حال کې عشر واجب دی، ماسواله بانهسونو، د سوځولو د لرگیو (بوټو) او وانیو څخه چې په دې شیانو کې د امام صاحب رحمته الله په نېز هم عشر واجب نه دی، صاحبین رحمته الله وایي چې د ځمکې په حاصلاتو کې په دوو شرطونو سره عشر واجب دی: یو د بقاء شرط دی یعنې هغه حاصلات کوم چې له ځمکې څخه تر لاسه سوي وي، هغه به بغیر له څه تدبیره تر یوه کاله پورې پاته کېدلای سي (بغیر له تدبیر، مطلب دا چې د دواړو اوبو سره اوبه کړل سوې وي، بلکې بغیر له څه تدبیر او بغیر له یخ زېرمون څخه به یو کال پاته کېدلای سي)، لکه غنم، اوربشي، وریجې او داسې، نور، او که تر یوه کال پورې نه سي پاته کېدلای، نو په هغو کې عشر واجب نه دی، لکه انگور، خټکی، هندوانه، سپب او داسې نور، دویم شرط نصاب دی چې دا حاصلات به د پنځو وسکو په اندازه وي، له دې څخه په کم عشر واجب نه دی، او یو وسق د نبي کریم صلی الله علیه و آله په صاع سره شپيته (۶۰) صاعه کیږي، نو پنځه وسقه درې سوه (۳۰۰) صاعه کیږي، او یو صاع څلور منه کیږي (او د پاکستاني کلو په حساب سره تقریباً درې نیم کلو کیږي)، نو د من په حساب سره پنځه وسقه دوولس سوه (۱۲۰۰) منه سوه.

نو د صاحبینو په نېز په سبزجاتو (سابه جاتو) کې عشر واجب نه دی، ځکه چې تر یوه کال پورې د هغو پاته کېدل بغیر له یو تدبیره څخه ممکن نه دي، حاصل دا چې د امام صاحب او صاحبینو اختلاف په دوو محایونو کې دی: (۱) یو دا چې د امام صاحب رحمته الله په نېز د عشر د واجبهلو لپاره د نصاب مقدار شرط نه دی، او د صاحبینو رحمته الله په نېز شرط دی، دویم دا چې د امام صاحب رحمته الله په نېز تر یوه کال پورې پاته کېدل شرط نه دي، او د صاحبینو رحمته الله په نېز شرط دي.

د عشر په واجبهلو کې د نصاب د شرطولو لپاره د صاحبینو دلیل دا حدیث دی: لیس فیما

دورب خمسة اوسق صدقة (بخاری شریف، کتاب الزکاة، حدیث رقم: ۱۲۸۲) په دې حدیث کې له صدقې څخه مراد عشر دی، ځکه چې زکاة خو له پنځو وسکو څخه په کم کې هم واجبیږي، په دې شرط چې د هغه قیمت دوو سوو درهمو ته رسیږي، نو د حدیث ترجمه دا سوه: "چې تر پنځو په کمو وسکو کې عشر نسته"، نو معلومه سوه چې د عشر د واجبهلو لپاره نصاب (پنځه وسقه) ضروري

دي، او په دویم شرط (یعنې د بقاء په شرط) کې د صاحبینو رحمته الله دلیل دا حدیث دی: لیس فی الحضرات صدقة، دا روایت په دارقطني کې داسې ذکر سوی دی: أن رسول الله صلی الله علیه و آله غي

أَنْ يَخُذَ مِنَ الْخَضِرَوَاتِ صَدَقَةً. په حديث كې له "صدقة" څخه مراد عشر دی. او د حديث مطلب دا دی چې نبي كرم ﷺ په سبز بجاتو كې له عشر اخيستلو څخه منع كړې ده، (يعني په سبز بجاتو كې عشر واجب نه دی). او په سبز بجاتو كې د عشر د نه واجبيدلو علت او سبب د هغوی نه پاته كېدل دي، نو ځكه موږ وويل چې كوم شيان ټوله كال بغیر له څه تسليمه څخه نه سي پاته كېدلای، نو په هغو كې به عشر واجب نه وي.

د امام صاحب دليل د دې آيت عموم دی: ﴿أَنْفِقُوا مِنْ عَطِيَّاتِ مَا كَسَبْتُمْ وَمِمَّا أَخْرَجْنَا لَكُمْ مِنْ الْأَرْضِ﴾ (البقرة: ۲۱۷)، يعني امام صاحب فرمايي چې په دې آيت كې د ځمكې په مطلق حاصلاتو كې د اتفاق حكم سوي دی، د قليل او كثير هيڅ تفصيل پكېني نسته، او د امام صاحب رَجَّةُ الله بل دليل دا حديث دی: مَا أُخْرِجَتِ الْأَرْضُ فِيهِ الْعَشْرُ (بخاری شریف فی كتاب الزكاة، حديث رقم: ۱۴۸۳) او دا حديث مطلق دی، په دې كې د بقاء او عدم بقاء هيڅ قيد نسته، نو ځكه به مطلقاً د ځمكې په حاصلاتو كې عشر واجب وي، هغه كه تريوه كال پوري پاته كېدلای سي او كه نه سي، او د صاحبينو د حديث: لیس فیما دون خمسة اوسق صدقة تأویل دا دی چې په دې كې له صدقې څخه عشر نه بلکې د تجارتی مال (او د تجارتی غلې) زكاة مراد دی، يعني د تجارت په غله (حبوباتو) كې د زكاة د واجبيدلو لپاره پنځه وسقه ضروري دي، او د هغه وجه داده چې د صحابه وو رَضِیَ اللهُ عَنْهُمْ په زمانه كې به خلکو د وسق په حساب سره سودا (خرشول او راښول) كوله، او د يوه وسق خرماوو قيمت به څلوېښت درهمه وو، نو د پنځو وسقو قيمت به دوه سوه (۲۰۰) درهمه وو، او دوه سوه درهمه د زكاة نصاب دی (نو د حديث مطلب دا سوچي كه يو څوك د غلې تجارت كوي، او د هغه سره تر پنځو وسقو كمه غله وي نو پر هغه زكاة نسته، دا يې مطلب نه دی چې د ځمكې په حاصلاتو كې عشر نسته) *.

إِلَّا الْحَبْلَ وَالْقَصَبَ وَالْحَشِيشَ: يعني د امام صاحب رَجَّةُ الله په نېز د سوځولو په بوټو د بڼس په لرگيو او په واښو او كې عشر واجب نه دی؛ دليل دا چې عادتاً او په علمه توگه د شيان په باغو كې نه كرل كيږي، بلكې زياتره د شيان خپله په باغو كې راشنه كيږي، لېكن خلگ يې بيرته كاږي او باغونه ځني صفا كوي، هو! كه د كښت مالک له ځمكې څخه د بڼساتو كښت جوړ كړي، يا د هغو درختو باغ ځني جوړ كړي چې په سوځولو كې كار ځني اخيستل كيږي، يا د واښو كرلو ځای ځني جوړ كړي، نو اوس د دې شيانو حاصلاتو مقصود سوه (او په خپله راشنه نه سوه، بلكې وكرل سوه) نو ځكه په دې صورت كې عشر پكېني واجبيږي.

* **راجع قول:** په دې مسئله كې هم د امام صاحب رَجَّةُ الله قول راجح دی، كلا می رد المختار ج: ۲، ص: ۵۲، و كسا نال العلامة لأصحاب رَجَّةُ الله: الفشر فی كل ما يخرج من الأرض..... المجابة ج: ۱۱، ص: ۱۲۲. [فقول الراجح، ج: ۱۱، ص: ۱۸۰]

فایده: په متن کي له قصب څخه مراد فارسي باهس دی چي له هغه څخه قلمان او نور جوړېږي، او گنی او جواړي ځني مراد نه دي، ځکه چي په گنیو او جواړو سره د حاصلاتو او غلې حاصلول مقصود دي، نو په دې دواړو کي به عشر هم واجب وي، ددې په خلاف د خرما د درختي ښاخونه او پرور دي چي په دي کي هم عشر واجب نه دی، ځکه چي د خرما له ښاخونو څخه کجوري او خرماوي مقصود دي، او له پرورو څخه دانه او غله مقصود دي، او په خرما او غله کي عشر واجب دی، نو ددوی په فضلاتو کي د عشر واجبولو څه ضرورت نسته. (فتح الهدایه)

د نیم عشر بیان

ونصفه فی مسلح غریب أو دالية: يعني که کبنت دغتي سولاغې یا دارهد او غويي په ذریعه سره اوبه کېدی، نو د امام صاحب او صاحبینو ټولو په نېز په هغه کي نیم عشر واجب دی؛ دلیل دا حدیث دی: "ما سألته السماء ففیه العشر وما سألني بخریب أو دالية ففیه نصف العشر" (سنن بیهقي، مصنف عبد الرزاق)، خود د مخکیني اختلاف سره يعني په دې کي د صاحبینو رَجَعُ الله په نېز نصاب او یو کال پاته کېدل شرط دي، لېکن د امام صاحب رَجَعُ الله په نېز د اشیان شرط نه دي، په دې کي د نیم عشر د واجبېلو دلیل دا دی چي په دې صورتونو کي مشقت او تکلیف زیات دی، په نسبت و دې ته چي د باران یا د دریاب په اوبو سره اوبه کړل سي، نو څرنگه چي د باران یا د دریاب په اوبو سره په اوبه کولو کي مشقت او تکلیف کم دی، نو ځکه په هغو کي پوره عشر واجب کړی سو، او په ارهد او نورو سره په اوبه کولو کي تکلیف زیات دی، نو ځکه په دې صورتونو کي نیم عشر يعني شلمه حصه واجب کړل سوه.

فایده: که یو کبنت د نهر یا دریاب په اوبو سره هم اوبه کړل سوی وو او په سولاغو سره هم اوبه کړل سوی وو، نو د کال د اکثره حصې اعتبار به کيږي، يعني که اکثره کال د نهر یا دریاب په اوبو سره اوبه کړل سوی وو او یو څو ورځي په سولاغو سره اوبه کړل سوی وو، نو عشر پکښي واجب دی، او که د دې برعکس وو، نو نیم عشر پکښي واجب دی، لکه په سائمه څارویانو کي چي د اکثره کال اعتبار کيږي، يعني که د کال زیاتره حصه یې څارویانو ته د بیابان وانه ورکړي وه او یو څو ورځي یې په کور کي وانه ورکړي ده، نو د سائمه څارویان شمېرل کيږي او زکاة پکښي واجبېږي، او که د دې برعکس و، نو علوفه څارویان شمېرل کيږي او زکاة نه پکښي واجبېږي.

د عشر له حاصلاتو څخه به هېڅ قسم مصارف نه منها کېږي

وَلَا تُرْفَعُ السُّؤُنُ اَوْ نَهْ پورته کول (منها کول) کېږي خرچې (مصارف).

اللفات: ﴿مُرْت﴾ جمع د مؤننه: ددې لفظ څو معناوي دي چې له هغوی څخه یوه معنی ده: خرچه (خرش)، مشقت او تکلیف، علامه عبدالحی لکنوي رَجَنَهُ الله لیکلي دي چې دیو شي د پاته کېدلو او بقاء چې کوم خرچ (خرش) وي هغه ته مؤونت ویل کېږي، دلته مراد ځنې د مزدورانو اجرت او داسې نور دي، ﴿لا ترفع﴾ د فتح له بابو د نفی مجهول صیغه ده، درفع معنی ده: پورته کول، دلته ځنې مراد د خرچې او مزدورۍ منها کول (جلا کول) او شمارل دي (یعنې چې هغه هم په عشر کې وشمېرل سي، داسې به نه کول کېږي).

تشریح: وَلَا تُرْفَعُ السُّؤُنُ: یعنې د ټوله حاصلاتو (ټوله پیداوار) عشر اداء کول ضروري دي، یعنې له هغه څخه به د مزدورانو، غوښانو (او په اوس زمانه کې د ټکټر، اېبار اکاډا، ترېشر) او داسې نورو خرچه نه منها کول کېږي؛ مثلاً دیو چا سره ۲۰۰ مټه غله پیدا سوه (یعنې کښت یې دوه سوه مټه غله وکړه)، لېکن له ۲۰۰ مټو څخه ۲۰ مټه په مزدوري او د غوښانو په خوراک کې ولاړل (پامثالاً د ټکټر په ټېلو او داسې نورو کې خرچ سول)، نو د ۱۸۰ مټو عشر به نه ورکوي، بلکې د پوره ۲۰۰ مټو عشر به ورکوي، یعنې ۲۰ مټه به له عشر څخه نه ایستل کېږي، بلکې د هغو عشر به هم ورکوي؛ دلیل دا چې نبی کریم ﷺ د کم او زیات خرچ او مشقت مطابق واجب مقدار هم کم او زیات بیان کړی دی (یعنې چې کله خرچ او مشقت زیات وي، هلته نبی کریم ﷺ زموږ د مراعات لپاره واجب هم کم کړی انیم کړی دی، مثلاً که ځمکه په سولاغه، یا په اړهلو وغیره سره اوبه کېدله نو په هغې کې یې د پوره عشر پر ځای نیم عشر واجب کړی دی؛ ځکه چې په دې کې مشقت زیات دی، او کله چې مشقت او خرچ کم وي، هلته یې پوره واجب کړی دی، مثلاً که ځمکه د باران او رڼو په اوبو سره اوبه کېدله نو د هغې ځمکې په پیداوار کې یې پوره عشر واجب کړی دی، ځکه چې په دې کې مشقت کم دی، او داسې نور...، نو اوس که موږ خرچې (مصارف) منها کړو، نو بیا به تفاوت پاته نه سي، یا په بله وینا چې که موږ د مزدورانو او داسې نورو خرچه له پیداوار څخه جلا کړو او په هغه کې عشر واجب نه کړو، نو ښکاره ده چې مشقت به ختم سي (حال دا چې نبی کریم ﷺ د مشقت په بدله کولو سره د واجب د بدلولو حکم کړی دی، او دلته به مشقت نه وي، ځکه مشقت هغه وخت راځي چې په پوره پیداوار کې عشر واجب سي او د مزدورانو خرچه له هغه څخه نه وېستل سي، لېکن کله چې داسې نه وسي نو مشقت به ختم سي)، او کله چې مشقت ختم سي، نو واجب یعنې عشر به هم نه بدلیږي د نیم عشر و طرف ته، (ځکه واجب به هغه وخت بدلیږي، چې مشقت وي) او دا د شریعت خلاف دي، نو ځکه

په عشر او پيداوار کي به مزدوري او نور منصارف نه شمېرل کيږي. (د دې مسئلې د ښه وضاحت لپاره لاندې د "المشوبة في تحقيق مسئلة رفع المؤنة" له رسالې څخه دا څه عبارت راخيستل سوي دي، نو که څه وخت وي، هغه هم مطالعه کړئ!).

.....

مسئلة رفع المؤنة

نن سبا يوه مسئله اختلافي روانه ده، هغه دا چي کوم مصارف چي له کښت اخيستلو څخه وروسته پر حاصلاتو راسي لکه د کرېټ، کاتېن مصارف او يا يو ليري ښار او منډۍ ته د حاصلاتو د نقل کولو مصارف، کرایه او داسي نور، آيا دا قسم مصارف به تر عشر اداء کولو مخکي له حاصلاتو څخه منها (جلا) کيږي او که نه؟، په دې مسئله کي دنن عصر د علماء کرامو او مفتيانو حضراتو تر مينځ اختلاف دی، او مشهوره دار الافتاوي په دې مسئله کي مختلفي دي تقريباً، "دارالعلوم کراچي" او "بوري ټاون کراچي" يو طرف ته دي او "جامعه فاروقيه کراچي" او "حقانيه اکوړه خټک پشاور" بل طرف ته دي، او همدارنگه زموږ په سيمه کي هم د علماء تر مينځ دا مسئله اختلافي ده، د فقهي له عبارتو څخه داسي څرگنديږي چي عشر به له ټولو حاصلاتو څخه ادا کيږي، يعني هيڅ قسم مصارف به نه ځني منها کيږي (لکه پورته چي ذکر سو)، برباره ده دغه مصارف قبل القطع وي، لکه تخم او ديو مزدور مزدوري او داسي نور، او که بعد القطع وي، لکه د ترېشر مزدوري، د کرېټ مزدوري، يا د يو ليري ښار، مارکېټ او منډۍ ته د نقل کولو مصارف او کرایه او داسي نور؛ ځکه شريعت خپله د دې تکاليفو مراعات کړي دي چي حکم د وجوب يې له عشر څخه نصف عشر ته راټيټ کړی دی.

او بل دا يو شرعي او منصوبي حکم دی چي عشر به له ټوله مآخړه څخه ورکول کيږي، لهذا که چيري بعضي مصارف منها سي، نو بيا خو له ټوله مآخړه څخه عشر اداء نه سو، او په يو منصوبي حکم کي عقل مداخله نه سي کولای.

مولوي عبدالولي صاحب "حفظه الله" (مدرس جامعه تدريس القرآن چمن) په دې مذکوره رساله "المشوبة في تحقيق مسئلة رفع المؤنة" کي د مذکوره سلک لپاره تقريباً درويشت (۲۳) دلائل پېش کړي دي، او په آخر کي هغه د عقلي دلائلو په سلسله کي وايي:

(۱)... ديو باغ او کښت و مصارفو ته که عقلاً وگورو، څو قسمه راځي:

① اول قسم مصارف لکه د ځمکې د برابرولو، د تخم پاشلو او د یو محافظ درولو مصارف، یا د ځمکې خاوند ته د ځمکې اجرت ورکول او داسې نور، دا کارونه څه نوي نه دي او د دې قسم کارو د مصارفو جلا کولو خو هیڅ سوال نه پيدا کیږي؛ ځکه د فقهې عام عبارتو د دغه قسم مصارفو په نه منها کولو تصریح کړې ده.

② دویم قسم مصارف لکه د دې شیانو ښه او قهمتي تخم استعمالول، جدید کپماوي کاد(امبار) ځمکې ته ورکول، د کښت تر شنه کېدو وروسته اسپرې او دوا باندې پاشل، دا قسم شیان که څه هم په مصارفو کې زیاتوالی راولي، خو بل طرف ته دا د کښت په حاصلاتو کې هم د زیاتوالي سبب گرځي، نو ځکه د کښت زیادت د دغه مصارفو تلافی کولای سي، د دغه قسم مصارفو د منها کېدو لپاره هم عقلاً څه وجه نه سي پيدا کېدلای.

③ درېم قسم مصارف لکه د دې شیانو د ټکټر په ذریعه ځمکه برابرول، د مشین په ذریعه حاصلات راټولول، د ترېش مشین په ذریعه صفا کول، دغه قسم مصارف تر واقعي ضرورت لاندې نه راځي؛ ځکه به له دغه ذرائعو هم حاصلات راټولېدلای سي او دا فقط یو بزگر او کښتگر د خپلې هوسایۍ په خاطر کوي، نو ځکه یې د هغه ده، د شریعت په حق کې د څه کمی سبب نه سي کېدلای.

④ څلورم قسم لکه د اوبو د را کښلو مصارف، لکه د برق مصارف، د جرېټر او ماشین د تېلو مصارف، یا د شمسي هیندارو او بېټرۍ مصارف د دې قسم مصارفو مراعات او لحاظ شریعت کړی دی چې په عشر کې یې تخفیف راوستلی دی؛ ځکه حکم یې له عشر څخه نصف عشر ته را ټیټ کړی دی.

⑤ پنځم قسم مصارف لکه د دې شیانو د غنمو لپاره گونۍ او بوجۍ رانیول، یا د انگورو او آناړو لپاره کاټن او کرېټ رانیول او یا تر لیرې ښار او منډۍ پورې نقل کول، دا قسم مصارف هم بزگر او باغوان د خپلې نفې د زیاتوالي په خاطر کوي او د دغه مصارفو په سبب د حاصلاتو په قیمت کې اضافه راځي چې دا هم د مصارفو تلافی کولای سي، او بل دا چې په دغه وړلو د حاصلاتو کې دده نفع ده؛ ځکه بزگر چې خپل حاصلات تر یوې هغې منډۍ پورې رسوي، نو دا د دې لپاره چې په ښه او گران قیمت باندې خرڅ سي، لهذا که یو طرف ته که څه مصارف ځني کیږي، خو بل طرف ته په ښه او گران قیمت ور خرڅیږي، نو نفع یې ټوله د هغه ده، اول څه نقصان چې راځي د مصرف، د اوند شریعت په پله کې وراچوي، داسې کول خو د عقل هم خلاف دي.

⑥... او د دې داسې مثال کېدلی سي چې مثلاً یو سړی له یوه ښار څخه بل ښار ته د زکاة پیسې یووسی او هلته یو چا ته زکاة ورکړي او دا ورته ووايي چې هغه زما د لاري مصرف ځني را کړه! دا زما حق دی او سره له دې چې دغه زکاة ورکونکی د هغه زکاة اخیستنکي وکیږم هم نه وي، آیا داسې کولای سي، جواب به منفي وي.

(۳)... په اکثره عبارتو کې دا الفاظ راغلي دي "يجب العشر في الكل"، "يؤخذ العشر من جميع ما أخرجه الأرض"، نو که بعضي مصارف قبل اداء العشر منها سي، نو بيا به عشر من الكل يا من الجبيتم رانه سي.

(۴)... احقر راقم وايي: فقهاء چې دا عبارت ذکر کوي "(بلا رفع مؤن) أي كلف الزرع"، يعني هغه تکاليف او مصارف چې د کښت سره تعلق هم لري، هغه به هم نه ځني منها کيږي، نو هغه مصارف او تکاليف چې د کښت سره تعلق نه لري او بعد القطع پر حاصلاتو راسي، هغه خو به په طريقه اولی نه منها کيږي؛ ځکه د منها کېدلو توهم که کيږي، دا په هغه مصارفو کې کيږي چې هغه د کښت سره تعلق لري او هغه مصارف چې د کښت سره تعلق نه لري، هغه خو پخپلي بايد منها نه سي، او ددې خبرې تائيد د فقهاؤ د فتوی هم کوي چې دوی وايي چې که د وخت حکومت له عشري ځمکي يا حاصلاتو څخه محصول (ټيکس) واخلي، دا به له حاصلاتو څخه قبل اداء العشر نه منها کيږي. (احسن الفتاوى ج: ۴، ص: ۲۵۲)

او بعضي علماء کرام چې د کومو مبهمو عبارتو پر بنياد د بعد القطع مصارف منها کوي، له هغه څخه علمائو جوابونه کړي دي، لکه څرنګه چې مذکوره مؤلف "حفظه الله" د دوی له دلائلو څخه تفصيلي جوابات ورکړي دي او د رسالې په آخر کې هغه وايي: "نو خلاصه دا چې دا حق راښه په مذکوره مسئله کې داده چې ذکر سوه چې هيڅ قسم مصارف به له عشر څخه مخکې نه منها کيږي، او صاحب د "المعونة" چې کوم دا خبره ليکلې ده چې دارالعلوم کراچي او بنوي ټاون راښه د منها کېدو ده، د هغوی په هکله احقر وايي چې د دوی فتواوي خو ما تر لاسه نه کړې چې دلائل ما ملاحظه کړي وای، خو دارالعلوم کراچي يو مفتي مولانا اعجاز احمد صمداني يو کتاب مي تر لاسه کړی، په هغه کې دغه دلائل ذکر سوي وه کوم چې موږ د هغه جوابات وکړه، بهر حال که چيري د منها کېدو دلائل پيدا سي او هغه قوي او قناعت بخښونکي وي، بيا له خپلي رايي څخه رجوع کول شرعي مکلفيت ده. والله أعلم بالصواب

عشر په کوم صورت کې پر بائع يا پر مشتري دی؟

مسئله: کښت او مېوه که تر پخېدلو وروسته خرڅه کړل سي، نو عشر د بائع پر ذمه دی، او که اوم فصل خرڅ کړل سي، نو که مشتري في الحال هغه قطع کړي، نو هم عشر د بائع پر ذمه دی، او که مشتري هغه تر پخېدلو پوري پرېږدي، نو بيا د مشتري پر ذمه دی. (هندية ج: ۱۱، ص: ۱۸۷)

د بنو تغلب په عشري حکمه کي د عشر حکم

وَضِعْفُهُ فَيَأْزُضُ عَشْرِيَّةً لَتَغْلِبِيَّ (واجب دی) دوچنده عشر د تغلبي په عشري حکمه کي وَ
 اِنْ اَسْلَمَ اَوْ اِتَّاعَهَا مِنْهُ مُسْلِمٌ اَوْ ذِمِّيٌّ که څه هم هغه اسلام راوړي يا يې رانيسي دا حکم له هغه
 څخه يو مسلمان يا ذمي وَ خَرَجَ اِنْ اِشْتَرَى ذِمِّيٌّ اَرْضًا عَشْرِيَّةً مِنْ مُسْلِمٍ او (واجب دی) خراج که
 چيري رانيسي ذمي عشري حکم له مسلمان څخه وَ عَشْرٌ اِنْ اَخَذَهَا مِنْهُ مُسْلِمٌ بِشَفْعَةٍ او
 (واجب دی، يو) عشر که چيري واخلي دا حکم له ذمي څخه يو مسلمان په شفعه سره اَوْ رَدَّ عَلَى
 الْبَائِعِ لِنَقْصَادٍ يَابِيٍّ واپس کړي (ذمي دا حکم) پر بائع (مسلمان) د بيع د فاسدېدلو په وجه.

الغلات: «تغليي» يعني د بنو تغلب د قبيلې يو فرد، بنو تغلب د عربو عيسايانو يو قوم وو چي د
 "روم" سره نژدې آباد وو، حضرت عمر رضي الله عنه خپل دخلافت په زمانه کي پر هغو د جزېې مقررولو
 اراده وکړه، نو هغوی له جزېې ورکولو څخه انکار وکړی، او دا يې وويل چي که تاسو زور کوۍ، نو
 موږ به ستاسو له رومي دښمنانو سره يو ځای سو، هو! که تاسو زموږ څخه زکاة اخيستل غواړئ نو
 موږ ددې لپاره تيار يو که څه هم زموږ څخه د مسلمانانو دوچنده واخلي، نو حضرت عمر رضي الله عنه د
 صحابه وو سره مشوره وکړه، او د بنو تغلب سره يې پر دې خبره صلح وکړه چي مسلمانان خو دوه
 نيم فيصده زکاة ورکوی، دوی به پنځه فيصده زکاة ورکوي، نو بنو تغلب په دې راضي سول، او
 حضرت عمر رضي الله عنه دوی ته وفرمايل: هذه جزية فستوها ما شئتم (چي دا خو موږ جزه بولې، تاسو
 چي هر څه غواړئ هغه نوم ورکړئ). (بنايه ج: ۲، ص: ۴۲۲)

تقويح: مسئله داده که د بنو تغلب د قبيلې د يو سړي سره عشري حکم وي، نو د شيخي نو زحمتنا
 الله په نېز د هغه له عشري حکمي څخه به دوچنده عشر (يعني پنځمه حصه) اخيستل کيږي، برابره
 ده هغه حکمکه تغلبي له يو مسلمان يا له ذمي څخه را نيولې وي او يا يې هغه حکمکه خپل ملکيت وي
 او برابره ده هغه اسلام راوړي او که يې نه راوړي، په هر صورت کي به د هغه له حکمي څخه دوچنده
 اخيستل کيږي (په هدايه کي داماد ابو يوسف زحمتنا الله قول جلا بيان سوی دی چي د تغلبي د اسلام راوړلو يا له مسلمان څخه
 د حکمي د را نيولو په صورت کي به له هغه څخه دوچنده عشر نه اخيستل کيږي، بلکي دوچنده عشر منسوخه سو او د يو، عشر
 و طرف ته راشي، خو په القول الرابع او داسي نورو کتابو کي داماد صاحب او امام ابو يوسف زحمتنا الله قول يو ځای بيان سوی دی
 چي په هر صورت کي به دوچنده عشر ځني اخيستل کيږي)؛ دليل يې دا دی چي د تغلبي د حکمي لپاره وظيفه
 دوچنده ټاکل سوې ده؛ حکمکه د حضرت عمر رضي الله عنه په زمانه کي پر دې خبره د صحابه وو اجماع سوې

وه چې له بنو تغلب څخه به د مسلمانانو د وچنده اخیستل کیږي، او څرنګه چې د مسلمانانو له عشري ځمکي څخه یو عشر اخیستل کیږي، نو له بنو تغلب څخه به خامخا دوه عشره اخیستل کیږي، لڼده دا چې د عشر د وچنده کېدل د دې ځمکي وظیفه سوه، نو دا ځمکه چې کله هم د یو مسلمان و طرف ته نقل کیږي، نو د خپلو ټولو وظیفو یعنی د ټولو خرچو او بار سره نقل کیږي، لکه خراج چې هم نقل کیږي، یعنی که مسلمان له یو ذمي څخه خراجي ځمکه رانیوله، نو دا ځمکه د خراج سره د مسلمان و طرف ته نقل کیږي، تر دې چې څرنګه له ذمي څخه خراج اخیستل کېدی، همداسي به له مسلمان څخه هم اخیستل کیږي.

او له امام محمد رحمه الله څخه روایت دا دی چې که تغلبي هغه ځمکه له یو مسلمان څخه رانیولې وه، نو بیا په هغه کي یو عشر واجبیږي، ځکه دامام محمد رحمه الله په نېز د مالک په بدلېدلو سره حکم نه بدلېږي، نو کله چې ځمکه د مسلمان سره وه، نو په هغې کي یو عشر واجب وو، نو اوس به د تغلبي سره هم په هغې کي یو عشر واجب وي.*

که ذمي له مسلمان څخه فشري ځمکه رانیسي، نو څه حکم دی؟

وخران اشتري ذم ارضا عشرية من مسلم: د دې حاصل دا دی چې که ذمي له یو مسلمان څخه عشري ځمکه رانیوله (یعني ذمي کوم چې تغلبي نه وو)، نو دامام صاحب رحمه الله په نېز اوس به له هغه ځمکي څخه خراج اخیستل کیږي؛ دلیل دا چې د کافر د حال سره خراج زیات مناسب دی؛ ځکه په عشر کي د عبادت معنی ده او ذمي د عبادت اهل نه دی او په خراج کي د عقوبت او سزا معنی ده، او کافر د سزا زیات لایق دی، نو ځکه پر دې ذمي خراج واجبیږي.

او دامام ابو یوسف رحمه الله په نېز پر دغه ذمي د وچنده عشر واجب دی، د هغه دلیل قیاس دی یعني غیر تغلبي ذمي پر تغلبي قیاسوي، یعني څرنګه چې د بنو تغلب پر خلکو د وچنده عشر واجب دی، همدارنګه به پر غیر تغلبي ذمیانو هم د وچنده عشر واجب وي.

او دامام محمد رحمه الله په نېز د مخکي په څېر دا عشري ځمکه ده، نو پر دغه ذمي اوس هم یو عشر واجب دی، د هغه دلیل دا دی چې عشر د دې ځمکي ټاکلی بار (مؤنت) دی، یعني په دې ځمکه

* **راجع قول**: د شیخینو رحمهم الله قول راجع دی، صاحب د درمختار رحمه الله وایي: "ويجب ضغفه في أرض عشرة لتغلبين مطلقاً وإن كانت طفلاً وأبناً أو أسداً أو ابتاعها من مسلمان أو ابتاعها منه مسلمان ذمي؛ لأن الضعيف كالحرّاج. فلا يتكلم... قلت ويؤخذ قول الإمام قاضي خلت... (رد المحتار ج ۲، ص ۵۶۰)، او په مجمع الانهر (ج ۱، ص ۲۱۷) کي دي: "يؤخذ غزارب من أرض عشرة لتغلبين عند الشيخين رحمهم الله".

کي له مخکي څخه عشر ټاکل سوی دی، نو اوس به هم هغه عشر پاته وي، ځکه چي دامام محمد زجه الله په نړۍ د مالک په بدلېدلو سره د ځمکي ټاکلې او مقررې سوي وظيفه نه بدلېږي. *

وعشران اخذها منه مسلم شفعه أو رد على الهائم للفساد: يعني که ښي له يو مسلمان څخه ځمکه رانيوله، بيا بل مسلمان د شفعي د حق دعوی په وکړه او دا ځمکه يې له ښي څخه واخيستله، يا د بيع د فاسدېدلو په وجه دا ځمکه بيرته بائع (خرخونکي مسلمان) ته رد کړل سوه، نو هغه ځمکه چي څرنګه د بائع مسلمان سره عشري وه، همداسي تر شفعي او رد وروسته هم عشري پاتېږي، ځکه چي په اول صورت کي يعني چي کله د دې ځمکي شفيع پيدا سو، نو د بيع صفعه له مسلمان بائع څخه د مسلمان شفيع و طرف ته نقل سوه او په مينځ کي د ښي واسطه او بيع بالکل ختم سوه، او بيع داسي سوه چي ګواکي له مسلمان بائع څخه مسلمان شفيع ځمکه رانيوله، او ښکاره ده چي کله له يوه مسلمان څخه بل مسلمان ځمکه رانيسي، نو په هغه کي به عشر واجب وي، او په دويم صورت کي يعني چي کله د بيع د فاسدېدلو په وجه هغه ځمکه مسلمان بائع ته واپس کړل سوه، نو دا بيع کالعدم سوه، او داسي سوه چي ګردسره د مسلمان او ښي په مينځ کي بيع سوي نه ده، او ښکاره ده چي کله بيع سوي نه ده، نو څرنګه چي مخکي هغه ځمکه عشري وه، همداسي به وروسته هم عشري وي، په دې لړ کي دويم دليل دادی چي کله بيع فاسده سوه او رد کولو مستحق سوه، نو له مسلمان بائع څخه هم د ځمکي حق منقطع نه سو او کله چي له ځمکي څخه د مسلمان حق منقطع نه سو، نو بيا په دې کي د خراج او د دوچندۍ واجبول هيڅ معنی نه لري.

که يو مسلمان يا ښي له خپل کور څخه باغ جوړ کړي نو د عشر حکم

وَإِنْ جَعَلَ مُسْلِمٌ دَارًا بُسْتَانًا أَوْ كَجَوْزٍ كَرِيٍّ يَوْمَ مَسْلَمَانَ خَيْلٍ كَوْرٍ بَاغٍ فَمُسْتَأْنَدٌ تَدْوُرُ مَاءً مَاءً
 نو د هغه مؤنت (واجب مقدار) د هغه د اوبو د سره ګرځي (يعني د باغ د مؤنت مدار پراوېدی) بِخِلَافِ
 الْبَرْمِيِّ په خلاف د ښي (چي که هغه خپل کور باغ جوړ کړي، نو مطلق خراج پکښي واجب دی) وَدَارًا لَحْرًا
 کور د ښي آزاد دی (يعني پر ښي په خپل کور کي هيڅ خراج او ټيکس نسته) كَعْلَيْنِ قَيْسِرٍ وَنَقِيطِ فَيَ أَزْهِ
 عُسْرِ لکه چينه د تار کول او معدني تېلو (پتروليم) په عشري ځمکه وَلَوْ فَيَ أَزْهِ خَرَايٍ او که

•• راجع قول: دامام صاحب زجه الله قول راجع دی؛ لکه څرنګه چي په الدر المختار (۲، ج ۵۶) کي دي؛ وأخذ
 الحراج من ذي غير تخليبي اشترى أرضاً عشرة من مسلم وقبضها منه لتناهي. قال ابن عابدين رجعة الله (قوله لتناهي) عدل لقوله
 (وأخذ الحراج) يعني إذا وجب الحراج لا العشر لأن في المشرع معنى العبادة والكفر بها. (هذه المفتاح مع الشبهة ج ۲، ص ۵۶)

چیري (د چینې) په خراجي ځمکه کې وي **يَجِبُ الْخَرَجُ** نو خراج (پکښي) واجبېږي.

اللفاظ: ﴿جَعَلَ﴾ د فتح د باب ماضي ده، ددې باب شو معناوي دي چې د صلي په بدلون سره يې معنی هم بدلېږي: مگر ځول، جوړول، پيدا کول، بدلول، مقرر کول (ټاکل)، شروع کول او داسي نور (معایض اللغات)، دلته د جوړولو معنی مراده ده. ﴿قِيلَ﴾ تار کول، تور تېل، قطران (يوه گاڼه سربښناکه توره مايع ماده ده چې توند بوی لري او زیاتره د سر کونو په جوړولو کې کار ځني اخيستل کېږي)، ﴿نَفَعُ﴾ معدني تېل چې په دننه ځمکه يا دننه سمندر کې تر لاسه کېږي او را کښل کېږي، چې خام تېل، پتروليم، نفت يا تېل هم ورته وايي چې د موتر تېل يعني پترول له همدې څخه تر لاسه کېږي. **تقريب:** د عبارت تر حل مخکې په دې خبره پوه سئ چې د عشري ځمکې د څه گانو اوبو ته او د باران او د لوی درياب و اوبو ته "عشري اوبه" ويل کېږي، او د عجمو پاچاهانو د کيندل سوو نهرو نو او ريو الو اوبو ته "خراجي اوبه" ويل کېږي، همدارنگه د خراجي ځمکې د څه او د ريباب اوبو ته هم "خراجي اوبه" ويل کېږي. (بنايه)

مسئله داده چې که يو مسلمان له خپل کور څخه باغ جوړ کړي، نو ددې باغ عشر د اوبو په اعتبار سره بدلېږي رابدلېږي، يعني که دا خپل باغ يې په عشري اوبو سره اوبه کوي (عشري اوبه يې پر لگولې)، نو د هغه په حاصلاتو (پيدوار) کې عشر واجبېږي، او که په خراجي اوبو سره يې اوبه کوي، نو خراج پکښي واجبېږي، يعني د هغه له حاصلاتو څخه به خراج اخيستل کېږي؛ ځکه چې ځمکه د اوبو تابع ده، يا په بله وينا په ځمکه کې د خرچ او محصول (ټيکس) دار و مدار پر اوبو دی، نو څرنگه چې اوبه وي، هغسې خرچ او محصول به هم ځني اخيستل کېږي، لنډه دا چې دا د اوبو وظيفه ده، نو دا خراج اخيستل به پر مسلمان ابتداء د خراج وجوب نه شمېرل کېږي، بلکې دا خود اوبو خپله وظيفه ده. په خلاف د زمي يعني که هغه له خپل کور څخه باغ جوړ کړي، نو له هغه څخه به په هر صورت کې خراج اخيستل کېږي؛ ځکه له زمي څخه عشر اخيستل ناممکن دي؛ ځکه چې په عشر کې د ثريت و عبادت معنی موجوده ده او له کافر څخه د ثريت تصور نه سي کېدلای.

د تار کول او تېلو په چينو کې د عشر او نورو حکم

و دارا ځر کعين قير و نفيط في ارض عشم: د زمي کور آزاد دی يعني په هغه کې هيڅ شی واجب نه دی؛ دليل دا چې حضرت عمر رضي الله عنه داستوگني (اوسېدلو) کورونه له محصول (ټيکس) څخه معاف کړل او پر همدې صحابه کرامو اجماع وه، او بل دا چې په کورونو کې نساء (وده) هم نه ست.

لکه د تار کول (تورو ټلو) چینه یا لکه د نفت (پتروليم) چینه چې په عشري ځمکه کې وي، نو په دوی کې هم هېڅ شى واجب نه دی؛ دليل دا چې د عشر واجب دلو تعلق د ځمکې د پيداوار (حاصلاتو) سره دی (يعني هغه شى کوم چې خصوصاً له ځمکې څخه پيدا کېږي او حاصلېږي لکه مېوه، جات وغیرها)، او تار کول او نور د ځمکې له پيداوار څخه نه دي، بلکې دا هم داوبو د چينې په ډول په جوش سره راوځي، نو کله چې دا د ځمکې له پيداوار څخه نه سول، نو بيا به په دې کې عشر هم واجب نه وي.

ولوى ارض خراج يېجب الخراج: يعنى که دا د تار کول او داسې نورو چينه په خراجي ځمکه کې وي او د دې چينې د شا وخوا ځمکه د کښت و کروندې صلاحيت هم لري، نو بيا به دې کې خراج واجب دی (يعني د دې چينې په شا وخوا ځمکه کې خراج واجب دی. او بعضو ويلي دي چې مطلب يې دا دی چې په نفس چينه اوضاع د قير او نطفه کې خراج واجب دی اکثاف العتائق)؛ ځکه چې د خراج تعلق د پيداوار سره نه دی، بلکې خراج پر کښت باندې د قدرت لرلو سره تعلق لري، لهذا که د تار کول او د ټېلو د چينې شا وخوا ځمکه د کښت قابله وه، نو دا پر کښت کرلو قدرت لرل سوه، نو ځکه به دې کې به خراج واجب وي، برابره ده مالک کښت پکښې وکړي او که نه، هغه دده کار دی، په دواړو صورتونو کې خراج پکښې واجب دی.



بَابُ الْمَصْرَفِ

(دا) باب (د زکاة) د مصرف (په بيان کې) دی

تشریح: مصنف رحمه الله د زکاة او د زکاة له متعلقاتو (يعني له عشر او داسې نورو) څخه تر فراغت وروسته په دې باب کې د زکاة (يعني صدقاتو) مصارف بيانوي (يعني چې زکاة به پر چا مصرفېږي، او چا ته به زکاة ورکول کېږي)، په لنډه توګه تاسې دا ياد وساتئ! چې په قرآن کریم کې د زکاة ټوله اته (۸) مصارف او اقسام بيان سوي دي، چې له هغو څخه يو قسم يعني **مُؤَلَّفَةُ الْقُلُوبِ** د صحابه وو په اجماع سره ساقط سوي دی، لهذا اوس د زکاة او صدقاتو ټوله اووه (۷) مصارف دي چې د هغو تفصيل به په دې باب کې ذکر سي.

د مؤلفۃ القلوب مراد او د مؤلفۃ القلوب د حصې تحقيق

فايده: له مؤلفۃ القلوب څخه درې قسمه خلک مراد دي، ① هغه کفار چې هغوی ته به نبی ﷺ د اسلام راوړلو په هيله څه مال ورکوي چې د دوی په اسلام سره د دوی قوم هم اسلام راوړي، ② او هغه نوي او کمزوري عقيدې والا مسلمانان، چې هغوی به په اسلام کې محکم او مضبوط نه

پاته کېدله، نو په اسلام کې د مضبوطېدو لپاره به هغوی ته څه مال ورکول کېدې، (۲) او همدارنگه هغه کفار (رئيسان) چې نبی کریم ﷺ به هغوی ته څکه څه مال ورکوی چې د دوی له شر څخه مسلمانان محفوظه وي، چې د دې خلکو په لړليک کې د عيسه بن حصين، اقرع بن حابس او عباس بن مرادس په ډول د قریشو مشران هم ول، نبی ﷺ به دوی ته مال ورکوی، لېکن تر نبی ﷺ وروسته د ابو بکر رضی الله عنه په زمانه کې له هغو څخه مال بند سو.

د محققينو نظر: صاحب د قاموس الفقه د مؤلفه القلوب په هکله دا ثمه وواړېمه د مذاهبو په بيان کې وايي چې (دغير محققينو) احنافو خيال دا دی چې د مؤلفه القلوب دا ټوله صورتونه اوس د زکاة د مصرف په توگه باقي نه دي او دا حکم د صحابه وو د اجماع په ذریعې منسوخ سو، يعنې کله چې حضرت عمر رضی الله عنه د حضرت ابو بکر رضی الله عنه د خلافت په زمانه کې دغه مدد له بعضي خلکو څخه منع کړی، نو د هغه سره يو صحابي هم اختلاف نه وکړی، نو معلومه سوه چې اوس دا حکم منسوخ سوی دی، همدارنگه د امام مالک رحمه الله قول مشهور دا دی چې د مؤلفه القلوب حصه اوس باقي نه ده، بيا په آخر کې وايي چې بعضي محققينو دغه د (غير محققينو) احنافو نظریه نه ده تسليم کړې؛ ځکه چې اجماع د قرآني حکم لپاره ناسخ گرځول دا کشره علماء اصول په نېز صحيح نه دي، او بل دا خبره چې صحابه وو د دې پر منسوخ کېدلو اجماع کړې وه داسې دعوی ده چې د هغه ثابتول آسانه نه دي، بيا وايي چې د حضرت شاه ولي الله رحمه الله رجحان هم غالباً دې طرف ته وو چې د مؤلفه القلوب حصه اوس هم پاته ده؛ ځکه شاه ولي الله رحمه الله د زکاة د مصارفو په بيان کې وايي: "درېم مصرف دا دی چې د زکاة مال د کافرانو له طرفه پر مسلمانانو د متوقعه فتونو د ليري کولو لپاره صرف کړل سي، يا په مسلمانانو کې د پيدا شده فتو د ليري کولو لپاره صرف کړل سي او دا داسې کيږي چې د يو ضعيف الاسلام کس چې د کافرانو سره يې تعلقات وي د هغه مدد وکړل سي، يا يو کافر مسلمانانو ته قرب ورکول غواړي، نو هغه ته په څه مال ورکولو سره د هغه قرب منع کړل سي، دغه ټولو ته د "مؤلفه القلوب" لفظ شامل دی (حجة الله البالغة اردو ترجمه: ج: ۲، ص: ۱۰۵)، تر دې وروسته صاحب د قاموس الفقه وايي: اصلاً کومو حضراتو چې د مؤلفه القلوب حصه اوس هم باقي منلې ده، د دوی پيش نظر دا خبره ده چې زکاة د دوچنده مقاصدو لپاره فرض کړی سوی دی، د غريبانو د مدد لپاره، د اسلام د دعوت و اشاعت همداسې د دين د حفاظت لپاره، لکه څرنگه چې د "في سبيل الله" مصرف چې له هغه څخه د جمهورو فقهاؤ په نېز "مجاهدين اسلام" دي، د دې مقصود صرف غلبه د اسلام ده، او دا دواړه ضرورتونه (يعني مدد او دين حفاظت) اوس هم پاته دي او تر قيامته به باقي وي، نو ځکه دا باقي پاتېدل پکار دي، ها! دا ممکنه ده چې په بعضي خاصو حالاتو کې د دې حصې

ضرورت باقی پاتہ نہ سی لکھ پہ اوس زمانہ کی چي د غلامانو والا حصہ موجود نہ ده، دا عارضی حالات پہ مستقلہ توگہ دیو حکم د منسوخی کھیلو دلیل نہ سی جو بدلای، (قاموس اللہ ج ۲، ص ۸۴)

او صاحب د معارف القرآن (مفتی اعظم مولانا محمد شفیع نور اللہ مرقدہ) د مؤلفۃ القلوب پہ بیان کی وایی چي: د محققینو محدثینو او فقہاؤ لہ تصریحاتو شخہ دا ثابتہ سوی ده چي د مؤلفۃ القلوب حصہ نہ دینی کریم ﷺ پہ دور کی یو کافر تہ ور کول سوی ده او نہ د خلفاء راشدینو پہ زمانہ کی، او کومو کافرانو تہ چي ور کول ثابت دی، ہفہ لہ صدقاتو او زکاتو شخہ نہ دی ور کول سوی، بلکی د غنیمت لہ خمس (پنہی حب) شخہ ور کول سوی دی او د غنیمت لہ خمس شخہ ہر محتاج او فقیر تہ ور کول کھلای سی برابرہ ده مسلمان وی او کہ کافر، نو مؤلفۃ القلوب صرف مسلمانان پاتہ سوه او لہ دوی شخہ چي کوم فقیران دی، دہغو حصہ د مخکی پہ شہر باقی پاتہ ده او پر دی دامت اتفاق دی، اختلاف فقط پہ ہفہ صورت کی پاتہ سو چي کلہ دا خلک مالدارہ یعنی صاحب د نصاب وی، شرنکہ چي داماد شافعی او امام احمد زینہ اللہ پہ نیز د زکات پہ تولہ مصارفو کی فقر او احتیاج شرط نہ دی، نو شخہ دوی پہ مؤلفۃ القلوب کی داسی خلک ہم داخلوی کوم چي مالدارہ او صاحب د نصاب وی، خو داماد صاحب زینہ اللہ او امام مالک زینہ اللہ پہ نیز لہ عامل شخہ بغیر نور پہ تولہ مصارفو کی فقر او احتیاج شرط دی، ددی تحقیق خلاصہ دارا وتلہ چي د مؤلفۃ القلوب حصہ دائمہ اربعہ وو پہ نیز منسوخی نہ ده، نو مؤلفۃ القلوب صرف مسلمانان پاتہ سول، دوی حصہ موجودہ او باقی ده، (معارف القرآن ج ۲، ص ۲۰۲)

د زکات د مصارفو بیان

هُوَ الْفَقِيرُ اَوْ مَصْرَفٌ فَقِيرٌ دى وَالْيَسِيرُ اَوْ مَسْكِينٌ دى وَهُوَ اسْوُ حَالًا مِنَ الْفَقِيرِ اَوْ مَسْكِينٍ (مندى کوم چي) زيات بد حاله وي له فقير شخه وَالْعَامِلُ اَوْ (بل مصرف) عامل دى وَالْمُكْتَاتِبُ اَوْ مَكْتَابِ دى وَالْمَذْيُونُ اَوْ مَقْرُوض (پوروى) دى وَ الْمُقْطَعُ الْغَزَاةُ اَوْ له غازياتو شخه جلا کھلونکی (شات پاتہ کھلونکی) کس دى وَ ابْنُ السَّبِيلِ اَوْ مسافر دى فَيَذَرُكُمْ اِلَىٰ كُلِّهِمْ اَوْ اِلَىٰ صَنْبٍ نو وري کري (د زکات مال) دغو ټولو ته يا (دوى) يوه صنف ته (يعني د زکات مالک ته اختيار دی که يې ټولو ته ورکوي او که يې فقط يوه صنف ته ورکوي).

اللفات :: ﴿منقطع﴾ د انفعال له بابہ فاعل دی، قطع کھلونکی، جلا کھلونکی، ﴿غزاة﴾ جمع د

غازی ده: حملہ کونکی، مجاهد، ﴿ابن السبیل﴾ دلاری زوی (یعنی مسافر).

تشریح: د زکات ټوله اته (۸) مصارف دي، او د اته سره د قرآن کریم په دې آیت کی ذکر سوی

دى: ﴿اِنَّمَا الصَّدَقَتُ لِلْفُقَرَاءِ وَالْيَسَارِينَ وَالْعَامِلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغَارِمِينَ

وَفِي سَبِيلِ اللّٰهِ وَابْنِ السَّبِيلِ فَرِيضَةً مِّنَ اللّٰهِ وَاللّٰهُ عَلِيمٌ عَزِيزٌ﴾ التوبة، ۶۰، ددې آیت په رها کی د

زکاة او صدقاتو اول (۱) مصرف فقيران دي، (۲) دويم مسکينان دي، (۳) دريم عاملين او ټولونکي د زکاة دي، (۴) څلورم مؤلفه القلوب دي، (۵) پنځم رقاب يعني د غلامانو بدل کتابت اداء کول او د هغو آزادول دي، (۶) شپږم غارمين يعني مقروضين (پور وړي) او نور دي، (۷) اووم مجاهدين دي، (۸) او اتم مسافرين دي، د اسلام په شروع کي ټوله دا اته مصارف وه، لېکن کله چي الله ﷺ اسلام ته تقويه ورکړه او هر طرف ته اسلامي پېرغ رپانده سو، نو بيا د ابو بکر ؓ د خلافت په زمانه کي د حضرت عمر ؓ په مشوره له دې اتو څخه يو مصرف او يو صنف يعني مؤلفه القلوب ساقط کړی سو (له مؤلفه القلوب څخه څوک مراد دي او په دوی کي د بعضو حصه اوس هم پاته ده که نه؟ په دې اړه پوره تحقيق تر عبارت مخکي د باب په شروع کي بيان سو).

د "فقير" او "مسکين" تعريف او د دوی په مينځ کي فرق

او د زکاة د نورو مصارفو بيان او تعريف

هو الفقير والمسکين وهو أسوأ حالا من الفقير: د زکاة له مصارفو څخه يو مصرف فقراء او مساکين دي، د امام صاحب رَجْتَهُ الله په نېز مسکين هغه سړي ته ويل کيږي کوم چي بالکل خالي لاسی وي، يعني هيڅ شی هم نه لري، تر دې چي د شپې پر وړوۍ او پر يوه جوړه کالو هم قدرت نه لري، او فقير هغه سړی دی چي د هغه سره څه ناڅه شی وي، لېکن تر نصاب کم وي، يا د نصاب په اندازه وي، خو غير نامي وي او د هغه په ضرورتونو کي راگير وي، په دې لړ کي د امام شافعي، امام طحاوي، امام مالک او اخفش رايه داده چي تعريف د دې برعکس دی، يعني مسکين هغه ته ويل کيږي چي د هغه سره څه ناڅه مال وي او فقير هغه دی چي هغه بالکل خالي لاسی وي. (راجح قول د امام صاحب رَجْتَهُ الله دی چي مسکين هغه څوک دی چي هيڅ شی ور سره نه وي، او فقير هغه دی چي څه ناڅه مال لري [احول مرجع ج ۱، ص ۱۸۲].)

والعامل: درېيم مصرف او صنف عامل دي، د آيت په دې ټوکړه ﴿والعاملين عليها﴾ کي هم د دغه عامل بيان سوی دی، او عاملين د عامل جمع ده، لغوي معنی يې ده: کار کونکي، مزدوران، دلته له عاملين څخه هغه خلک مراد دي کوم چي د مسلمانانو امام د زکاة اخيستلو لپاره په بېلابېلو ځايونو کي ټاکلي او درولي وي، نو کله چي هغوی د اخيستلو کار پوره کړي، نو امام المسلمین به هغوی ته د خپل محنت او کار خرچه ورکوي، او دومره به ورکوي چي د هغو کافي سي، او د هغو سره چي کوم مرستيالان وي د هغو هم کافي سي، او څومره چي هغوی خپل وخت مصرف کړی وي، د هغه مطابق به يې ورکوي، (يعني د کفايت په اندازه)، لېکن که د زکاة مال صرف دومره وي چي که عاملينو ته د کفايت په اندازه مال ورکول سي نو ټوله زکاة به په همدې کي صرف سي، نو په داسي صورت کي به دوی ته نصف (نيمه حصه) ورکول کيږي، او کوم زکاة چي عامل ته ورکول کيږي، هغه د زکاة په حيثيت سره نه، بلکي د عمل دعوض او حق الزحمه په توگه ورکول کيږي، نو ځکه عامل ته به په

هر حال کي ورکول کيږي، برابره ده هغه مالداره وي او که فقير وي. او داسي به نه کوي چي هغوی خومره زکاة راوړي وي، د هغه اتمه حصه ورکړي، يعني اتمه حصه به نه ورکوي.

والمکاتب: د زکاة له مصارفو څخه څلورم مصرف مکاتب دی چي په مذکوره آيت کي په ﴿وَفِي الزُّقَابِ﴾ سره بيان سوی دی يعني د غاږو خلاصول او آزادول دي، يعني مکاتب غلام ته به هم زکاة ورکول کيږي، مکاتب هغه غلام دی چي خپل مالک (بادار) ورته ويلي وي چي کله ته دومره مال مثلاً زر درهمه ماته راکړې!، نو ته آزاديږي!، داسي مکاتب مرسته کول او زکاة ورکول جائز دي چي هغه و خپل مالک ته مال (بدل کتابت) وړاندې کړي او خپله غاږه د غلامۍ له طوق څخه خلاصه کړي.

والمديون: زکاة د مصارفو پنځم قسم مقروض کس دي چي پر هغه قرضې (پورونه) باندي چي په مذکوره آيت کي دا په "غارم" سره بيان سوی دی، غارم يعني هغه سړی چي دخلگو پر هغه قرض باندي وي او د هغه سره چي خومره مال وي، قرض هغه ټوله مال نيسي (يعني قرض يې د مال په اندازه يا تر مال هم زيات وي) او له قرض څخه زيات د هيڅ نصاب مالک نه وي، مثلاً د يو سړي سره زر (۱۰۰۰) درهمه وي، او نهه سوه (۹۰۰) درهمه پر باندي وي، نو هغه ته زکاة ورکول جائز دي؛ ځکه چي په ۱۰۰۰ کي خو ۹۰۰ درهمه معلوم سول؛ ځکه چي د هغه سره د قرض غوښتونکو حق متعلق دی، يعني داسي به گڼل کيږي چي دانهه سوه درهمه گړدسره د هغه په ملک کي سته نه، پاته سوه سل درهمه، نو هغه د نصاب په اندازه نه دي، نو ځکه د هغه لپاره د زکاة مال اخيستل جائز دي.

•••••

مسئله: که يو څوک زيات مقروضه وي او دا خطر وي چي که هغه ته زکاة ورکول سي، نو خپله به يې وخوري او قرض به په اداء نه کړي، نو زکاة ورکونکی دي له هغه څخه اجازه اخلي او د زکاة په مال سره دي خپله د هغه قرض اداء کړي، نو په دې توگه به د فقير قرض او د مالداره زکاة دواړه اداء سي. (احسن الفتاوى ج: ۲، ص: ۲۵۰)

مقروض ته له نصاب څخه زيات ورکول

مسئله: که يو څوک زيات مقروضه وي (کوم چي له نصاب څخه هم زيات قرض وي)، نو د قرض اداء کولو لپاره هغه ته له نصاب څخه زيات مال ورکول پروا نه لري، خو بعضي کاروباريان له دغه مسئلې څخه غلطه فايده اخلي چي ځيني وخت پر دوی د کاروبار يا حکومت قرض دومره زيات سي چي د دوی له اصل سرمايې څخه زيات وي، نو دوی خلگو ته ورسوي او وايي چي موږ زيات مقروضه يو او د زکاة مستحقه يو، لهذا موږ سره مرسته وکړئ! او د زکاة په مال سره موږ قرضونه را اداء کړئ!، نو

په دې توگه هغوی د لکاو روپیو مطالبه لري، نو داسې خلکو ته پکار دي چې اول دخپل ذاتي مالیت جائیداد، موټران او داسې نور خرڅ کړي او خپل قرض په اداء کړي، خو که بیا هم د دوی قرض اداء نه سي، نو بیا دي د مرستې مطالبه وکړي، تر دې مخکې خپل ځان ته د زکاة مستحقین وبل د غربانو سخت حق تلفي ده. (فتح الايضاح)

ومنقطع الغزاة: د زکاة شپږم مصرف "فی سبیل الله" دی، د "فی سبیل الله" تفسیر د جمهورو په نېز په مجاهدینو سره سوی دی د احتیاج او ضرورت له قید څخه بغیر، او په احنافو کې د امام ابو یوسف رحمه الله رایه هم دغه ده خو د احتیاج او ضرورت په قید سره، یعنی هغه مجاهدین ځني مراد دي کوم چې جهاد ته تلل غواړي لېکن هغوی د جهاد په سامان برابرولو باندې د قدرت نه لرلو په وجه د مجاهدینو له جماعت څخه منقطع کیږي، نو داسې محتاج مجاهد مرسته کول او زکاة ورکول او د هغه لپاره زکاة اخيستل صحیح او حلال دي، همدا په منقطع الغزاة سره تعبیر سوی دی، یا په بله وینا هغه مجاهدین او غازیان کوم چې د مال او سامان د نشتوالي په وجه له اسلامي لښکر څخه پاته سوي وي، ځواکي د جهاد کولو لپاره د زکاة په مال سره د مجاهدینو مدد کول کېدای سي.

او د امام محمد رحمه الله په نېز له فی سبیل الله څخه مراد منقطع الحاج دی، یعنی هغه کس چې یو وار (د مالداروالي په وجه) پر هغه حج فرض سوی وي، لېکن فی الحاله فقیر وي (یا په بله وینا؛ هغه کس کوم چې د فقیرۍ او غربت په وجه د حاجیانو له قافلې څخه پاته سوی وي)، داسې کس ته د فرض حج اداء کولو لپاره زکاة ورکول کېدای سي. * (فتح الايضاح)

علامه کاکي رحمه الله لیکلي دي چې په دې مسئله کې امام صاحب رحمه الله د امام ابو یوسف رحمه الله سره دی او د هغه په ټټز هم له فی سبیل الله څخه غازی مراد دی. (بنايه ج ۲، ص ۵۲۴)

زموږ په نېز به مالداره او شتمن غازیانو ته زکاة نه ورکول کیږي، ځکه چې د زکاة مصرف خو فقراء

دي، نو فی سبیل الله ته به هغه وخت زکاة ورکول کیږي چې مالداره نه وي، کنې نه به ورکول کیږي. (هدایه)

دیني مدرسو ته زکاة ورکول او په زکاة کې د مهمتم حیثیت

مسئله: هغه دیني مدارس کوم چې د غریبو طالبانو لپاره د خوراک او داسې نورو بندوبست کوي، هغو ته په دې صراحت سره زکاة ورکول جائز دي چې دا پیسې (مال) دي طالبانو ته نغد یا د هغو د خوراک او کپړې په صورت کې ورکول سي، د مدرسینو او مزدرانو په تنخوا او د مکاناتو په تعمیر

* **راجع قول:** په پورتني مسئله کې راجع قول د امام ابو یوسف رحمه الله دی چې له فی سبیل الله څخه مراد غازی دی. و قال

العلامة داماد آقندي رحمه الله: ومنقطع الغزاة عند أبي يوسف رحمه الله: وهو الصحيح وهو المراد في سبیل الله (مجمع الأنهر ج ۱، ص ۲۲۱)

(۲۲۱). (انقول الراجح، ج ۱، ص ۱۸۵)

کي دي هغه نه صرفول کيږي، د کومې مدرسي په باره کي چي کي دا طمينا ن وي، نو هغه ته په زکاة ورکولو سره مالک عند الله بري کيږي، لېکن د کومې د مدرسې په باره کي چي دا معلومه سي چي په دې کي د زکاة مالونه په خپل صحيح مصرف کي نه خرچول کيږي، هغو ته په زکاة ورکولو سره مالک نه بري کيږي. (فتاوى عثمانی ج: ۲، ص: ۱۵۸)

مسئله: د مدرسې مهتمم (ناظم) د مالک يعني د زکاة ورکونکي له طرفه وکيل دی، نه د طالبانو، نو که له مهتمم څخه د زکاة مال ضائع سي (بغير د هغه له تمدی څخه)، نو پر هغه ضمان (توان) نه لازميږي او مالک به د دوباره د زکاة اداء کوي (معارف القرآن ج: ۲۱، ص: ۳۹۹)، د هند بعضي علماء ناظران فقط د طالبانو وکيلان تسليم کړي دي او بعضو فقط د زکاة د مالک، او بعضو دواړو کيلان تسليم کړي دي (چي ناظم هم د مالک له طرفه وکيل دی او هم د طالبانو له طرفه)، د دې عاجز خيال دا دی چي همدا درېيمه رايه زياته صحيح او پر احتياط مبني ده، والله اعلم (جديد فقهی مسائل ج: ۱، ص: ۲۲۶)

واين السبيل: د زکاة او دم مصرف "ابن السبيل" دی، له ابن السبيل څخه مراد هغه مسافر دی چي په خپل وطن کي خو د هغه سره ډېر مال موجود وي، خو اوس وخت (په لاره يابل وطن کي) د هغه سره هيڅ نه وي، مثلاً ټوله مال يې خرچ کړی وي يا غلا سوي وي، نو ځواکي فی الحال له د کس فقير دی او فقير ته زکاة ورکول او د هغه لپاره زکاة اخيستل جائز دي، خو له ضرورت څخه زيات اخيستل ورته حلال نه دي. علماء ليکلي دي چي غوره داده چي دا کس قرض واخلي او چي کور ته ولاړ سي، هغه دي اداء کړي، لېکن کوم کس چي په خپل وطن کي هم فقير وي، نو له ضرورت څخه زيات اخيستل هغه ته صحيح دي. (عمدة الفقه)

فهدى إلى كلهم أولاً صنف: د خلکو چي کوم اووه (۷) قسمونه ذکر سول، دا ټوله زموږ په نېز د زکاة مصارف دي، نو که په دې قسمونو کي و ټولو ته د زکاة مال ورکړي، نو هم جائز دي، او که ټوله زکاة د يوه قسم خلکو ته ورکړي، يا يې فقط د يوه قسم ويوه نفر ته ورکړي، نو هم جائز دي، امام شافعي رحمه الله فرمايي چي دا اووه سره قسمه د زکاة مستحق دي، نو ځکه په دې اوو قسمونو کي د هر قسم دريو خلکو ته زکاة ورکول ضروري دي، نو د امام شافعي رحمه الله په نېز که د هر قسم دريو افرادو ته زکاة ورکول سي چي د هغه مجموعي شمېر يو وېشت (۲۱) کيږي، نو زکاة اداء کيږي، کنې نه اداء کيږي؛ د امام شافعي دليل دا دی چي الله تعالى د مصارفو د زکاة په بيان کي فرمايي ﴿لِأَعْلَى الْبَدَنَاتِ لِلْفُقَرَاءِ﴾، يعني لفظ د "الصدقات" د "فقراء" و طرف ته د "لام" په ذريعه مضاف سوی دی يعني "للفقراء"، او پاته شپږ قسمونه په "او" سره پر لفقراء عطف سوي دي او "لام" د استحقاق لپاره راځي، او "او" پر جمعيت دلالت کوي، نو اوس مطلب دا سو چي دا اووه سره

قسمونه د زکاة حقداره دي، او کله چي اوه سره صنفونه د زکاة حقداره دي، نو اوه سره وو ته به ورکول ضروري وي او دا اوه سره قسمونه د جمعي په صيفې سره ذکر سوي دي او د جمعي کم اطلاق پر دريو افرادو کيږي، نو ثابت سوه چي د هر قسم دريو افرادو ته به زکاة ورکول کيږي.

زموږ دليل دادی چي د الفقراء لام د اختصاص لپاره دی، نه د استحقاق لپاره، يعني د صدقاتو مصرف فقط دا اوه قسمونه دي، له دې څخه علاوه نور خلک نه دي، او په دې کي چي کوم قسم ته هم صدقه ورکول سي، نو هغه به خپل په مصرف کي وي، دا يې مطلب نه دی چي دا اوه سره قسمونه د صدقاتو حقداره دي چي تر کوم وخته ټولو ته صدقه ور نه کړل سي، نو صدقه نه اداء کيږي، او د دې مطلب دليل دادی چي زکاة الله تعالی حق دی، خو څرنگه چي الله مستغني او بې نيازه دی، نو ځکه دا الله تعالی دا حق د هغه د فقراؤ بندگانو و طرف ته نقل سوی دی، او څرنگه چي بندگان د فقر په وجه د زکاة مصرف گرځېدلي دي، نو ځکه به د فقر د جهت او طرف د مختلف کېدلو هيڅ پروانه کيږي او د فقر په دې اوه سره جهاتو کي چي په کوم جهت کي هم زکاة صرف کړل سي، زکاة به اداء کيږي.

د زکاة د اداء کولو په باره کي چي زموږ کوم مذهب ذکر سو، دا مذهب د حضرت عمر او حضرت ابن عباس رضی الله عنهما هم دی، لکه څرنگه چي په طبراني کي له حضرت ابن عباس څخه د دې آيت په تفسير کي را نقل سوي دي: "عن ابن عباس في قوله تعالى ﴿إِنَّمَا الزُّكَاةُ لِلْفُقَرَاءِ وَالْمَسْكِينِ﴾، قال في أي صنف وصنفه أجزأك"، (يعني ابن عباس رضي الله عنهما د انما الصدقات په تفسير کي فرمايلي دي تاسو چي کوم قسم ته هم زکاة ورکړئ نو زکاة اداء کيږي)، او له حضرت عمر رضي الله عنه څخه هم دا ډول را نقل سوي دي: "قال أيما صنف أعطيته من هذا أجزأك ذلك". (فتح الهدايه)

ډمي نه د زکاة ورکولو بيان

لَا إِلَإِ فِي مَمْنِي نه (يعني نه به ورکول کيږي د زکاة مال) وډمي ته وَصَمَّ غَيْرَهَا او صحيح دي له زکاة څخه بغير نور اصدقات، ډمي ته ورکول وَبِنَاءٍ مُّسَجِدٍ او (مدارنگه نه به ورکول کيږي د زکاة مال) د مسجد و جوړېست ته (يعني د مسجد په بناء کي به هم نه صرفول کيږي) وَتَكْفِيرِينَ مَيِّتٍ وَقَفَاءَ دَيْنِهِ او (مدارنگه نه به ورکول کيږي د زکاة مال) د مړي په کفن ورکولو کي او د هغه د قرض په اداء کولو کي وَشِرَاءِ قَبْرِ يُغْتَسَقُ او د غلام په آزادولو کي چي هغه (په) آزاد کړل سي وَأَصْلِهِ وَإِنْ عَلَا فَرَعُهُ وَإِنْ سَقَلَ او (مدارنگه نه به ورکول کيږي د زکاة مال) و خپل اصل ته که څه هم لوړ وي يعني نيکه مانا او خپلي فرعي ته که څه

هم لاندې وي ايمې لمبېدا وَرَزَّجَتِهٖ وَرَزَّجَهَا او خپلې ښځې ته او خپل خاوند (مېړه) ته وَعَبْدِهٖ مُكَاتِبِهٖ وَمُدَبِّرِهٖ وَأَمْرٌ وَلَدٌ وَمُعْتَقٌ الْبَغِيضِ او (مدارنگه نه به ورکول کېږي) و خپل مکاتب او خپل مدبر غلام او خپل ام ولد مينځي ته او هغه غلام ته چي بعضي حصه يې آزاد کړل سوې وي وَعَبْدٌ وَعَبْدٌ يَتْلِيكَ نِصَابًا وَعَبْدٌ وَطْفِيلٌ او داسي مالدار ته کوم چي مالک وي د نصاب او د هغه غلام او کوچني بچي ته وَبَنِي هَاشِمٍ وَمَوَالِيهِمْ او همدارنگه (مدارنگه نه به ورکول کېږي) بني هاشمو ته او د دوی آزاد کړل سوو غلامانو ته.

اللفات: ﴿قَرَنَ﴾ خالص غلام (کوم چي نه مدبر وي، او نه مکاتب وي)، ﴿مکاتب﴾ هغه غلام چي خپل مالک ورته ويلي وي: ما ته دومره پيسې راوړه! (مثلاً پنځه سوه درهمه راوړه!) نو ته آزادي يې! او غلام دا معامله منظور کړي، نو دغه غلام ته مکاتب وايي او دې معاملې ته کتابت وايي. ﴿مدبر﴾ هغه غلام ته وايي چي مالک ورته ويلي وي: زما تر مرگ وروسته ته آزادي يې!، ﴿امر ولد﴾ هغه مينځي ته وايي چي خپل مالک (مولی) جماع ورسره کړې وي او د جماع په نتيجه کي له هغې څخه بچي پيدا سوې وي، ﴿معتق﴾ د افعال د باب مفعول دی: آزاد کړی سوی غلام، آزاد کرده، ﴿معتق البعض﴾ آزاد کړی سوی د بعضي حصې، چي فقط يوه حصه يې آزاد کړل سوې وي، مثلاً د دوو شريکانو په مشترک غلام کي فقط يوه شريک خپله حصه آزاد کړې وي، ﴿مواليهم﴾ جمع د "مولى" ده، د "مولى" لفظ له اضدادو څخه دی پر مُعْتَق (آزادونکي مالک) او مُعْتَق (آزاد کړل سوي غلام) دواړو باندې يې اطلاق کېږي، دلته دويمه معنی مراده يعنې آزاد کړل سوی غلامان.

تفسير: مسئله داده چي ذمي ته بالاتفاق زکاة ورکول جائز نه دي؛ دليل دا چي کله نبي کریم ﷺ حضرت معاذ بن جبل رضي الله عنه د يمن و طرف ته استوی، نو د زکاة په باره کي يې دا جمله ورته وفرمايله: "لَحْدَاهُمُ اَعْيَابُهُمْ وَرُكَاثُهُمْ فُقَرَاءُهُمْ" (عاری شريف، حديث رقم: ۱۲۹۶، ابو داود شريف، حديدت ۱۵۸۲)، (يعني په مسلمانانو کي د مالداره او نصاب لرونکو خلکو ا څخه زکاة اخله او د مسلمانانو فقيرانو ته يې ورکوه!).

وصح غلېها: زموږ په نېز له زکاة څخه ماسو انور صدقات مثلاً صدقة الفطر (سرسايه) او داسي نور ذمي ته ورکول جائز دي، لېکن دامام شافعي رحمه الله په نېز چي څرنگه ذمي ته زکاة ورکول جائز نه

دي، همداسې نور صدقات هم ورکول جائز نه دي، زموږ دليل د نبي کريم ﷺ دا حديث دی: "تَصَدَّقُوا عَلَى أَهْلِ الْأَذْيَابِ كُلِّهَا" (معرف ابن ابی شيبه، حديث رقم: ۳۹، ج: ۲) (چې تاسې د هر ډول دين والا ته صدقه ورکوئ!)، په دې حديث کې د تصدقوا لفظ عام دی او دخپل عموم په اعتبار سره د هر دين والا خلکو ته د زکاة او نورو صدقو ورکولو جواز ثابتوي، خو څرنگه چې د حضرت معاذ رضی الله عنه په حديث کې صرف مسلمان ته د زکاة ورکولو حکم راغلی دی نو ځکه به کافرانو ته زکاة نه ورکول کېږي، لېکن نور صدقات به ورکول کېږي، هم په دې وجه صاحب د هدايې فرمايې چې که د حضرت معاذ بن جبل رضی الله عنه حديث نه وای، نو موږ به د هر ډول دين واخلو ته زکاة ورکول جائز کړي وای، خو د دې حديث په خاطر موږ له اسلام څخه بغير نورو آديانو ته زکاة ورکول ممنوع گرځوو.

د زکاة په مال سره د مسجد د جوړولو او مري ته د کفن يا د هغه د قرض ورکولو حکم

وَبَنَاءِ مَسْجِدٍ وَتَكْفِينِ مَيِّتٍ وَقَضَاءِ دَيْنِهِ: د دې حاصل دا دی چې د زکاة په پیسو سره نه مسجد جوړول جائز دي، او نه یو مري ته کفن په ورکول جائز دي، او نه د زکاة په مال سره د یو مري قرض اداء کول جائز دي؛ دليل دا چې د زکاة په باب کې تملیک يعني (چاته چې د زکاة مال ورکول کېږي هغه د دې مال) مالک جوړول رکن او شرط دي، او ښکاره ده چې د مسجد په جوړولو کې د تملیک معنی نه موندل کېږي، همدارنګه مري مالک جوړول نا ممکن ده؛ ځکه د مالک جوړېدلو صلاحیت پکښې نسته، همدارنګه د زکاة په مال سره د مري قرض اداء کول هم صحیح نه دي، ځکه چې هغه مري سوی دی نو د زکاة مالک به څرنگه جوړ سي، او د زکاة اداء کولو لپاره دا بل سړی د زکاة د پیسو مالک جوړول ضروري دي، لنډه دا چې په دې صورتونو کې د زکاة اداء کولو یو مهم رکن يعني تملیک معدوم دی، نو ځکه به په دې شيانو کې د زکاة پیسې ورکول صحیح نه وي.

وشرَاءِ قَبْنٍ: همدارنګه د زکاة په مال سره د غلام رانیول او آزادول هم صحیح نه دي (مما حکم دمیخې دی)، لېکن دامام مالک رحمه الله په نېز دا صحیح دي، ځکه امام مالک له ﴿وَفِي الرِّقَابِ﴾ څخه همدغه مراد اخیستی دی، يعني رقبه رانیول او آزادول، لېکن زموږ په نېز له ﴿وَفِي الرِّقَابِ﴾ څخه د بدل کتابت په اداء کولو کې د مکاتب غلامانو سره مرسته کول مراد دي، او ښکاره ده چې د غلام په رانیولو او آزادولو کې دا معنی نسته، په دې لړ کې زموږ دليل دا هم دی چې تملیک (يعني د زکاة مالک

جړورول) د زکاة رکن دی، حال دا چې د غلام په رانیولو او آزادولو کې له غلام څخه د خپل مالک ملکیت ساقطیږي او د ملکیت سقوط خو تملیک نه دی، بلکې بالکل د تملیک برعکس او منافي دي. حال دا چې تملیک په زکاة کې رکن دی، نو په دې حواله سره هم د زکاة په مال سره رقبه رانیول او آزادول صحیح نه دي.

خپل اصولو یا فروعو یا خپلي ښځي یا خپل خاوند ته د زکاة ورکولو حکم

وأصله وإن علا وفرعه وإن سفل وزوجته: یعنی انسان نه خپل اصولو یعنې پلار، نیکه، ورنیکه، مور، انا او داسې نورو ته زکاة ورکولای سي، او نه یې خپل فروعو یعنې زوی، د زوی زوی، لور، دلور زوی او داسې نورو ته زکاة ورکولای سي؛ دلیل دا چې د دې خلکو منافع یو تړله سره متصل او مشترک دي او هر یو د بل له ملکیت څخه فایده اخیستلای سي، او څرنګه چې د زکاة یو مهم رکن تملیک دی، او د منافعو د اتصال په صورت کې په بشپړه توګه تملیک نه سي راتلای، نو ځکه د انسان لپاره خو نه خپلو اصولو ته زکاة ورکول صحیح دي او نه خپلو فروعو ته.

وزوجته وزوجها: یعنی خاوند (مېړه) خپلي ښځي ته هم د زکاة مال نه سي ورکولای؛ ځکه د اصولو او فروعو په څېر د ښځې او خاوند منافع هم سره مشترک دي، بلکې په دې زمانه کې خو اشتراک نور هم زیات سوی دی، نو په دې صورت کې هم په بشپړه توګه تملیک نه سي راتلای، نو په دې وجه خاوند د ښځې ته د زکاة مال نه سي ورکولای، او څرنګه چې دا ستونزه په هغه صورت کې هم راځي چې کله ښځه و خپل خاوند ته د زکاة مال ورکړي، نو ځکه دامام صاحب رحمته الله په ټیټ ښځه هم خپل خاوند ته د زکاة مال نه سي ورکولای.

ددې په خلاف د صاحبینو رحمته الله مسلک دا دی چې خاوند خو ښځې ته د زکاة مال نه سي ورکولای، لېکن ښځه خپل خاوند ته د زکاة مال ورکولای سي؛ د صاحبینو دلیل دا حدیث دی کوم چې د حضرت ابن مسعود رضی الله عنه له ښځې حضرت زینب رضی الله عنها څخه روایت سوی دی چې هغې پر خپل خاوند د صدقه کولو په باره کې له نبی کریم ﷺ څخه پوښتنه وکړه، نو نبی کریم ﷺ وفرمایل "لَكَ أَجْرَانِ: أَجْرُ الصَّدَقَةِ وَأَجْرُ الصَّلَاةِ" (غاري شریف، حديث رقم: ۱۲۶۶) (یعنې ستا لپاره دوه ثوابه دي: یو د صدقې ثواب، دویم د صله رحمې یعنې د خپلوۍ او قربت ثواب)، له دې حدیث څخه دا خبره ثابتیږي چې د ښځې لپاره خپل خاوند ته د زکاة مال ورکول صحیح او جائز دي.*

* راجع قول: دامام صاحب رحمته الله قول راجع دی: کذا فی الدر المختار ج: ۲، ص: ۴۹، کما قال رحمه الرحلی: من یزور دفع الروضة إلى روحها رکونه قال ابو حنیفه رحمته الله واحاطه علی الراجح لا یزور لأن الرکاة تعود إليها باعاقه عليها، الفقه الاسلامی ج: ۲، ص: ۸۸۵.

خپل غلام، مکتاب، مدبر او ام ولد یا معتق البعض ته د زکاة ورکولو حکم

وعبد المکاتبه ومدبره وأمر ولداه ومعتق البعض: ددې حاصل دادی چې یو مالک نه خپل خالص غلام ته د زکاة مال ورکولای شي او نه خپل مکتاب غلام یا مدبر غلام ته، او نه خپل ام ولد ته زکاة ورکولای شي؛ ځکه چې د زکاة د اداء کولو لپاره تمليک شرط او ضروري دی، او په مدبر، ام ولد او مکتاب درې سره وو کي تمليک نسته، ځکه چې مدبر او ام ولد دخپل مالک تر ملکیت لاندې وي او د هغو ټوله گټه او نفع د هغو مالک وي (ځکه چې هغوی د مالک تر مرګ وروسته پوره آزاديږي)، همدارنګه د مکتاب گټه هم دخپل مالک وي، نو کله چې د هغو هر څه دخپل مالک دي، نو هغو ته زکاة ورکول داسې دي لکه خپل ځان ته زکاة ورکول چې دا په هيڅ ډول هم صحيح نه دي، نو ځکه په دې ذکر سوو انسانانو کي يوه ته هم زکاة ورکول صحيح نه دي.

ومعتق البعض: ددې صورت دادی چې که یو غلام د دوو خلکو په مینځ کي مشترک وي او په هغو کي یو شریک خپله حصه آزاده کړي او بل شریک غلام ته ووايي چې زه خپله حصه د دومره مال په عوض کي آزادوم (مثلاً ما ته ۲۰۰ درهمه راوگټه نو زه به خپله حصه هم آزاده کړم چې بشپړ به آزاد سې)، نو تر څو چې د غلام دا بله حصه نه وي آزاده سوې (يعني غلام پوره نه وي آزاد سوې)، تر هغه وخته غلام د امام صاحب رحمه الله په نېز مکتاب شمארل کيږي، او د مولی لپاره خپل مکتاب غلام ته زکاة ورکول صحيح نه دي (لکه څه مخکي چې ذکر سو)، صاحبين رحمته الله فرمايي چې دا غلام د دویم شریک په حق کي مکتاب نه دی، بلکي آزاد سوې مقروض دی، ځکه چې د صاحبينو قاعده داده چې که د غلام څه حصه هم آزاده کړل سي، نو ټوله غلام آزاديږي، ددوی په نېز په آزادولو کي شقص (حصه حصه کېدل) نسته، لېکن کومه حصه چې آزاده سوې ده نو د هغه قيمت به غلام دویم شریک ته ورکوي، ځکه چې کله اول شریک اوله حصه آزاده کړه نو ټوله غلام آزاد سو، نو اوس هغه د دویم شریک غلام پاته نه سو، صرف د هغه مقروض سو. نو ځکه د دویم شریک لپاره جائز دي چې هغه ته زکاة ورکړي، لکه څرنګه چې دا هم جائز دي چې یو انسان خپل مقروض ته زکاة ورکړي او د هغه مالک یې جوړ کړي او بیا له هغه څخه خپل قرض واخلي*.

مالداره (شتمن) سړي ته یا د هغه غلام یا کوچني زوی ته د زکاة نه ورکولو حکم

وغني يملك نصاباً: مالداره سړي ته يعني کوم څوک چې ذنصاب مالک وي هغه ته زکاة ورکول هم جائز نه دي، دليل دا حديث دی: "لَا تَحِلُّ الصَّدَقَةُ لِغَنِيٍّ" (ابو داؤد شریف، حديث رقم: ۱۶۳۴)، (يعني د هيڅ مالدار لپاره زکاة حلال نه دی).

* **راجع قول:** د امام صاحب رحمه الله قول راجع دی؛ کدا می الفهر المختار ج: ۲، ص: ۷۰، کما قال العلامة طاهر بن عبد الرشيد الحارثي رحمه الله ومعنى المعص كالملك عند أبي حنيفة رحمه الله، حلاصة الفتاوى ج: ۱، ص: ۲۲۲. [القول الرابع، ج: ۱، ص: ۱۸۷]

فایده: دامام شافعي رحمه الله په نېز مالداره غازیانو ته زکاة ورکول جائز دي، لېکن دا پورتنی حدیث او د حضرت معاذ رضی الله عنه حدیث "خذها من أغنيائهم و ردّها فی فقرائهم" (عاری شریف، حدیث رقم: ۱۲۹۶، ابو داؤد شریف، حدیث رقم: ۱۵۸۴) دامام شافعي رحمه الله په خلاف حجت دي.

وعبداء و طفله: يعني د مالداره سړي و غلام او نابالغه بچي ته هم زکاة ورکول جائز نه دي، همدا حکم د مالداره سړي د مدبر غلام او د اُم و لد دی؛ دلیل دا دی چې د مملوک (يعني څوک چې د بل چا تر ملکیت لاندې وي. د منن) هر مال د مالک وي، نو که د مالداره و مملوک ته زکاة ورکول سي، نو هغه زکاة به د مالداره په ملکیت کې داخل سي، او مالدار ته زکاة ورکول جائز نه دي، او نابالغه بچي د خپل پلار د مال په وجه غني شمېرل کېږي، لېکن بالغ اولاد د خپل پلار په غنا سره غني نه شمېرل کېږي، نو ځکه د مالدار کس و بالغ اولاد ته زکاة ورکول جائز دي.

بنو هاشم (سیدانو) ته د زکاة ورکولو حکم

و بنو هاشم و موالیه: بنو هاشم سیدانو ته زکاة ورکول جائز نه دي؛ ځکه نبي کریم ﷺ خپل خاندان والا د زکاة او صدقات واجب له استعمال څخه منع کړي دي؛ دلیل دا حدیث دی "إِنَّ هَذِهِ الْقَدَقَاتِ إِنَّمَا هِيَ أَوْسَاحُ الْغَنَاءِ، وَإِنَّهَا لَا تَعْمَلُ لِلْفَقِيرِ وَلَا لِلْأَلَمِ الْكَثِيرِ" (مسلم شریف حدیث رقم: ۱۶۸، ۱۰۷۲)، (يعني صدقات د خلکو څیري دي او دا د محمد ﷺ او د محمد ﷺ د آل لپاره حلال نه دي)، د زکاة په عوض کې د بنو هاشم لپاره خمس الخمس ټاکل سوی دی، يعني د غنیمت له پنځو حصو څخه خو به څلور حصې په غازیانو کې تقسیمېږي او پاته یوه حصه به بیا پنځه حصه کېږي، چې له هغو څخه به یوه حصه د بنو هاشم وي او پاته څلور حصې به په نورو ضروریاتو کې مصرفېږي. او د بنو هاشم آزاد کرده غلامان هم د زکاة په حرمت کې د بنو هاشم په حکم کې دي؛ دلیل دا حدیث دی "عَنْ أَبِي رَافِعٍ قَالَ قَالَ رَسُولُ اللَّهِ ﷺ: مَوْلَى الْقَوَائِمِ مِنَ الْفُقَرَاءِ وَالْأَعْمَالِ لَنَا الْقَدَقَةُ" (ابو داؤد شریف، حدیث رقم: ۱۶۵۰، ترمذی شریف، حدیث رقم: ۶۵۷)، (يعني د یو قوم له طرفه آزاد کړی سوی غلام له هغه قوم څخه شمېرل کېږي او زموږ لپاره صدقه حلاله نه ده)، نو ځکه سیدانو او د هغوی آزاد کړل سوو غلامانو ته زکاة ورکول جائز نه دي.

د دغه مسئلې په باره کې د ابو عصمه رحمه الله په حواله سره دامام ابو حنیفه رحمه الله یو قول دا نقل سوی دی چې په کوم ځای کې د اسلامي حکومت له طرفه د بنو هاشم لپاره وظیفه مقرر نه وي، هلته دوی ته زکاة ورکول صحیح دي. همدا قول امام طحاوي رحمه الله خوښ کړی دی او بنو

هاشمو ته يې د زکاة د جائز کېدو فتوی ورکړې ده. خو د فقهاؤ په نېز دا قول مرجوح او غير معتبر دی او صحيح او مقبۇل به قول همدا دی چي بنو هاشمو سيدانو ته زکاة ورکول صحيح نه دي، خو دوی ته له زکاة او صدقات واجبه څخه بغير نور نفلي صدقات ورکول کېدلای سي. بلکي د پېغمبر ﷺ سره دنسبي نسبت پر بناء د دوی مالي خدمت کول د ډېر لوی ثواب کار دی. (انوار الايضاح، دويم ټوک، ص: ۳۰۹)

•••••

له بنو هاشمو څخه څوک مراد دي؟

له بنو هاشمو څخه د پنځو (۵) خاندانو افراد مراد دي: ① د حضرت علي ﷺ تمام اولاد، ② د حضرت عباس ﷺ تمام اولاد، ③ د حضرت جعفر ﷺ تمام اولاد، ④ د حضرت عقیل ﷺ تمام اولاد، ⑤ د حضرت حارث بن عبد المطلب ﷺ تمام اولاد. همدارنگه د دې ټولو موالی (يعني کوم غلامان چي دوی آزاد کړي وي)، دغه حضرات او د دوی اولاد په دې وجه بنو هاشم دي چي دا ټوله د نبي کریم ﷺ د لوړ نيکه هاشم بن عبد مناف و طرف ته منسوب دي، او د بنو هاشم قبيله هم د هاشم بن عبد مناف و طرف ته منسوبه ده. نو په دې حواله سره دوی ته هاشميان وریل کيږي، او د دوی آزاد سوي غلامان په دې وجه هم له دوی څخه شمېرل کيږي چي د نبي کریم ﷺ غلام ابو رافع يو وار له نبي کریم ﷺ څخه پوښتنه وکړه "أَجِلُّ لِي الصَّدَقَةُ؟"، (يعني آيا زما لپاره صدقه حلاله ده؟)، نو نبي کریم ﷺ هغه ته وفرمايل "لَا أَنْتَ مُؤَلَّاتٌ"، (يعني ستا لپاره صدقه حلاله نه ده؛ ځکه ته زموږ آزاد سوي غلام يې)، نو کله چي زموږ لپاره صدقه حلاله نه ده، نو ستا لپاره به څنگه حلاله وي!، ځکه چي ته (خو) هم زموږ په څېر په بنو هاشمو کي داخل او شامل يې!.

که وروسته معلومه سوه چي دا سړی د زکاة حقداره نه وو نو څه حکم دی؟

وَلَوْ دَقَمَ بِتَحْرِ او که ورکړي (زکاة يو سړي ته) په غور (پوره پلټني) سره (يعني غالب گومان يې همدا وي چي دا د زکاة مصرف دی) قَبَانَ أَتَهُ غَنِيٌّ أَوْ هَاشِمِيٌّ أَوْ كَافِرٌ أَوْ أَهْلُةٌ أَوْ أَهْلُةٌ بِيَا بِنِكَارَه سِي چي هغه (کوم چا ته چي يې زکاة ورکړی دی) مالدار دی يا هاشمي دی يا کافر دی يا يې خپل پلار يا زوی دی صَحَّ نو صحيح سوه (ورکول يې) وَلَوْ عَبْدٌ أَوْ مُكْتَبَةٌ لا او که چيري (بنکاره سې چي هغه) دده غلام دی يا يې مکتوب دی، نو نه (صحيح کيږي ورکول يې) وَكَرَّةُ الْإِغْتَاءِ او مکروه دي (فتير) مالداره کول (د نصاب ملک جوړول) وَدُئِبَ عَنِ السُّؤَالِ او مستحب دي (هغه مستغني کول) له سوال څخه (يعني فقط دومره ورکول چي له سوال څخه بې پروا سي) وَكَرَّةٌ نَقْلُهَا إِلَى بَلَدٍ آخَرَ لِقَرِيْبٍ أَوْ أَوْجِبَ او مکروه دي

تَقُولُ (ډول) د زکاة بل ښار ته و داسي کس ته (ډول) کوم چي نه وي قرب يا (نه وي) زيات محتاجه وَلَا يَسْأَلُ مَنْ لَكَ قَوْلُ يَوْمٍ او سوال دي نه کوي هغه څوک چي هغه لره غذاوي ديوي ورځي (ښاروز).

اللغات: ﴿تَحَرَّى﴾ التحري: د تفعل د باب مصدر دی: اصل معنی يې ده: طلب الأحرى، د زيات لايق شي طلب او پلټنه کول، يا په بله وينا د صحيح او غير صحيح د معلومولو لپاره پوره غور او فکر کول، او اصطلاحی معنی يې ده: په خپل غالب گومان سره د شي طلب کول په داسي وخت کي چي د شي حقيقت ورته معلوم نه وي، يا په لنډه وينا د يو شي په باره کي غالب گومان حاصلول، ﴿الإغناء﴾ د افعال د باب مصدر دی: مالداره کول (مالداره جوړول)، بې پروا کول (مستغني کول)، ﴿أحوج﴾ اسم تفضيل دی: زيات محتاج.

تشریح: مسئله داده چي که يو چا تر طلب او پلټني وروسته ته پريو سري د فقير غالب گومان وکړي چي دا محتاج او د زکاة مستحق دی او زکاة يې ورکړي، بيا وروسته ورته معلومه سوه چي دا سري مالداره دی، يا هاشمي دی، يا کافر دی، يا يو چا يو سري ته مثلاً د شپې په تياره کي د زکاة مال ورکړي، لېکن وروسته معلومه سوه چي چاته يې زکاة ورکړی وو، هغه دده پلار دی، يا دده زوی دی، نو په دې ټولو صورتونو کي د طرفينو زبائن الله په نېز د مالک (زکاة ورکونکي) زکاة اداء سو، اوس بيا د زکاة راگرځول واجب نه دي او شرعاً پر هغه هيڅ نيوکړه نسته، امام ابو يوسف زبائن الله فرمايي چي په يوه صورت کي هم زکاة اداء سوی نه دي او پر هغه (مزکي) دويم وار د زکاة ورکول واجب او لازم دي؛ د امام ابو يوسف دليل دادی چي په دې ټولو صورتونو کي مزکی ته په يقين سره دا خبره معلومه سوه چي هغه د زکاة په اداء کولو کي غلطي کړې ده او دا خلک د زکاة مصرف نه دي، او په غير مصرف کي ورکړل سوی زکاة نه اداء کيږي، نو په دې صورتونو کي به هم ددې سري زکاة اداء نه وي. او بل دا چي ددې سري لپاره د دغه خلکو د حالت معلومول ممکن هم وه، خو څرنگه چي هغه دا هم نه وکړه، نو د هغه له طرفه بله بې پروايي وسوه، نو ځکه د هغه اداء سوی زکاة شرعاً معتبر نه دی.

د طرفينو دليل د حضرت معن بن يزيد رضي الله عنه حديث دی چي په هغه کي دا ذکر سوي دي

"لَكَ مَا تَوَيْتَ يَا يَزِيدُ، وَلَكَ مَا أَخَذْتَ يَا أَهْلُ" (بخاری شریف، باب إذا تصدق على ابنه وهو لا يشتر، حديث رقم، ۱۲۴۲)، تفصيل يې دادی چي حضرت معن ته د خپل پلار (يزيد) صدقه د خپل پلار وکيل ورکړه، کله چي دا مسئله د نبی ﷺ په خلعت کي ذکر سوه، نو نبی ﷺ دا جمله وفرمايله: (يا يزيد لك ما نويت)، يعني اي يزيد! په دې صدقه سره چي کوم نيت تا کړی وو، د هغه ثواب به انشاء الله تا ته حاصل سي، او بيا د هغه د زوی (معن) و طرف ته متوجه سو، او ويې فرمايل: يا معن لك ما أخذت، يعني اي معن! کوم څه چي تا واخيستله هغه ستاسوه، له دې روايت څخه دا خبره ښکاره سوه چي

که زکاة غیر مصرف ته ورکول سو، او وروسته خرڅنده سوه چي دامصرف نه وو، نو دویم وار به زکاة نه ورکول کيږي؛ ځکه نبي کریم ﷺ حضرت یزید ته دویم وار د زکاة ورکولو حکم نه وکړی، بلکې هغه ته یې د ثواب رسېدلویقین ورکړی، چي دا دې خبرې ښکاره دلیل دی چي دهغه زکاة اداء سو. او بیانيې ﷺ له حضرت معن څخه دهغه مال دواپس کولو هیڅ مطالبه نه وکړه، چي له هغه څخه بیا دا اشاره ترلاسه کيږي چي د یزید زکاة اداء سو. حال دا چي ورکونکي او اخیستونکي دواړه پلار او زوی ول، د طرفینو بل دلیل دا دی چي دا څو موږ هم منو چي د مزکي لپاره د مؤذی الیه پر حالت واقفېدل ممکن وه، لکه څرنګه چي امام ابو یوسف رحمه الله وايي، لېکن دا واقفیت پر غالب ګومان مېني وي، د حقیقت سره دهغه هیڅ تعلق نه وي، ځکه چي مالداري او فقر دننه خبره ده او دهیڅ سړي پر مالدارۍ یا فقر په حقیقي توګه سره څوک نه سي خبرېدلای، نو ځکه په دې کي به پر غالب ګومان د حکم مدار وي، او انسان که یو څوک په خپل غالب ګومان سره یو څوک فقیر وګڼي، او زکاة ورکړي، نو دهغه زکاة به اداء کيږي.*

ولو عهداً او مکاتبه لا، یعنی که یو سړي ته یې زکاة ورکړی، بیا معلومه سوه چي کوم سړي ته چي یې زکاة ورکړی دی هغه دده غلام دی، یا دده مکاتب غلام دی، نو دهغه دا زکاة نه اداء کيږي؛ ځکه چي د زکاة اداء کولو لپاره تمليک رکن دی او په غلام او مکاتب کي د مالک جوړېدلو اهلیت نسته، نو په دواړو کي تمليک معدوم سو، او کله چي تمليک معدوم سو، نو څرنګه به زکاة صحیح وي؟!، حال دا چي تمليک د زکاة رکن دی.

له نصاب څخه د زیات زکاة ورکولو حکم، څومره زکاة ورکول پکار دي؟

وکراً الإغناء: مسئله داده چي فقیر کس مالداره کول یعنی له نصاب (دوه سوه درهمو) څخه زیات مال د زکاة په توګه ورکول مکروه دي، په دې شرط چي پر هغه هیڅ قرض نه وي او دهغه عیال نه وي، نو که پر هغه قرض وي، نو هغه ته دومره د زکاة مال ورکول چي تر قرض اداء کولو وروسته له نصاب (دوه سوه درهمو) څخه کم ور سړه پاتېږي، بېله کراهته جائز دي او که پوره نصاب ور سړه پاتېږي، نو مکروه دي.

همدارنګه که هغه د عیال خاوند وي، نو دومره زکاة ورکول چي که دهغه پر عیال تقسیم کړل سي، نو هر یوه ته له نصاب (دوه سوه درهمو) څخه کمه حصه رسیږي، بېله کراهته جائز دي، خو که په اهل و عیال کي هر کس ته له نصاب څخه کمه حصه ورسیږي، لېکن خپله فقیر ته پوره نصاب پاتېږي، نو دا هم مکروه دي.

و ندب عن السؤال: يعني فقير او مستحق کس ته دومره مال ورکول مستحب دي چي په هغه ورځ دئ سوال او خواست ته محتاجه نه سي. او افضل او غوره داده چي دده د قرض او دده د اهل و عيال د ضرورت په لحاظ کولو سره زکاة ورکول سي. او له ضرورت څخه مراد صرف خوراک نه دی، بلکي کپړه (جمله)، تېل، د کور کرایه او داسي نور ټول هغه شيان چي دئ دخپل ځان او دخپل اهل و عيال لپاره په هغه ورځ ورته محتاجه وي. او په متفرقه توگه وڅو کسانو ته د لږ، لږ ورکولو پر ځای د يوه کس ضرورتونه پوره کول افضل دي. (شفاء الارواح بحواله ايضاح الاصباح)

بل ښار ته د زکاة د وړلو حکم

و کراهة نقلها إلى بلد آخر لغیر قریب أو أحوي: د زکاة مال له يوه ښار څخه بل ښار ته وړل مکروه دي، بلکي له کوم قوم څخه چي زکاة وړي. په هغه قوم کي زکاة تقسيمول پکار دي، اول دليل خود معاذ رضی الله عنه حديث دی: "لُحْنَهَا مِنْ أَغْنِيَانَهُمْ وَ رُكَّهَا فِي فَقَرَانِهِمْ" (بخاری شریف، حديث رقم: ۱۲۹۶، اسو دلاؤ شریف، حديث رقم: ۱۵۸۲)، (يعني د کوم ځای له مالدارنو څخه چي زکاة واخيستل سي، د هغه ځای پر فقيرانو به تقسيمول کيږي). دويم دليل دادی چي د زکاة په نه وړلو کي د همسايتوب خيال ساتل دي. او په وړلو کي د هغه پرېښوول راځي، ها! که په يو بل ښار کي د يو چا غريب قربان اوسيږي، يا د بل ښار خلک د دغه ښار له خلکو څخه زيات محتاجه وي، نو د زکاة وړل به له کراهته جائز دي، دا صورت ځکه مکروه نه دی، چي که په بل ښار کي د هغه قربان وي، نو هغو ته د زکاة په ورکولو کي د زکاة د ثواب تر څنګ صله رحمي هم ده، او که د بل ښار خلک زيات محتاجه وي، نو هغه ځکه چي د زکاة مقصود د محتاجه حاجت ليري کول دي، او کوم سړی چي زيات محتاجه وي، هغه زيات مستحق دی (يا مثلاً بمضي مدرسه په داسي پسمانده علائقو کي واقع وي چي هلته تعاون ورسره کول د ديني تعليم د بقاء لپاره ضروري وي، يا د بل ښار فقير زيات پرېزگاره وي. يا هغه داسي کس وي چي مسلطولو ته له هغه څخه زياته نفع رسيږي، نو په دې صورتونو کي بل ښار او علاقه ته د زکاة په وړولو کي ښه کراهت نسته، بلکي د زيات ثواب باعث دي الله. الارواح، انوار الايضاح).

ولايسأل من له قوت يوم: يعني د چا سره چي د يوې ورځي غذا وي، هغه دي سوال نه کوي يعني د داسي کس لپاره سول کوال جائز (حلال) نه دي؛ دليل دا حديث دی: "مَنْ سَأَلَ وَ عَشَدَ مَا يُعْطِيهِ فَإِنَّمَا يَسْتَكْبِرُ مِنْ جَمْعِ جَهَنَّمَ فَقَالُوا: يَا رَسُولَ اللَّهِ، وَمَا يُعْطِيهِ؟.. وَ فِي مَوْضِعٍ آخَرَ: وَمَا الْيَتَى الَّذِي لَا يُبْخِي عَنْهُ الْعَالَمُ؟ قَالَ: قَدْ رَمَى يَتْمَلِيهِ وَيُعْطِيهِ" (ابوداؤد شريف، حديث رقم: ۱۶۲۹)، (يعني څوک چي دغنا (مالدارۍ) باوجود له خلکو څخه سوال کوي، هغه گواکي د ځان لپاره د دوږخ سکروتي زياتوي، صحابه و وويل چي اي د الله رسوله! غنا څه ده! يعني دومره غنا چي د هغه سره سوال کول نه

ښايي، نور رسول الله ﷺ و فرمايل چې هغه دا ده چې دومره ورسره وي چې دسهار او ماښام د خوراک لپاره يې کافي وي، لنډه دا چې د يو چاسره د يوې ورځې خوراک موجود وي. د هغه ورځې د خوراک لپاره سوال کول حلال نه دي. برابره ده هغه خوراک بالفعل (واقعي) موجود وي، يا بالقوة وي مثلاً روغ رمت سړی وي چې پر کار او کسب کوول قادر وي.

فایده: د خوراک قید يې ځکه لگولی دی چې که داسې کس بل شي ته مجبوره وي مثلاً کپړو ته يې ضرورت وي، نو د هغه لپاره د کپړو سوال کول جائز دي، مکروه نه دي. همداسې نور شيان، او د هغه ورځې قید يې ځکه لگولی دی چې که د يو چاسره د يوې ورځې خوراک هم نه وي، نو د هغه لپاره سوال کول جائز دي، خو دروغ رمت لپاره په دې صورت کې هم سوال کول جائز نه دي، ځکه چې دخپل روغتيا او پر کسب د قدرت لرلو په وجه د هغه ورځې پر خوراک قادر دی. نو ګواکې هغه د دې خوراک مال دی، او ورکونکی کس که د هغه په حال خبر وي، نو ګڼګهاره کيږي؛ ځکه چې دې پر حرام شی د هغه اعانت کوي.

فایده: د زکاة ورکولو په وخت کې افضل دا ده چې اول و خپلو قربانو ته ورکول سي، دوی ته په زکاة ورکولو کې دوچنده ثواب دی: يو د زکاة اوبل د صله رحمې او قربات، ښکاره دي وي چې له اصولو او فروعو (لکه منځني چې ذکر سره) څخه بغير بل هر غريب احتياج مند قرب مثلاً ورور او خور، ددوی اولاد، اکا، امه، ماما، خاله، خوربې او داسې نور ټولو ته زکاة ورکول شرعاً صحيح دي بلکې افضل دي، بيا تر دې وروسته د همسايه ګانو حق دی، بيا د کلي او محلي والا حق دی، بيا دخپل هم پېشه خلکو حق دی (کوم چې دده سره په پېشه او کسب کې شريکان وي). بيا دخپل ښار والا حق دی.

د غريب قريب د موجوديت په وخت کې بل چاته ورکول سوی زکاة نه قبلېږي

په نور الايضاح کې مصنف رحمه الله د شيخ ابو حفص کبير رحمه الله دا قول نقل کړی دی "لَا تُقْبَلُ صَدَقَةُ الرَّجُلِ وَ قَرَابَتُهُ مَخَارِجُ حَتَّى يَبْدَأَ بِهِمْ فَيَسُدُّ حَاجَتَهُمْ" (چې د کوم چا خپل قربان محتاجه وي، نو د هغه صدقه نه قبلېږي تر دې چې په هغوی شروع وکړي او د هغوی ضرورت وړ پوره کړي)، په دې باره کې علامه شامي رحمه الله له حضرت ابو هريره رضي الله عنه څخه يو مرفوع روايت هم په وضاحت سره نقل کړی دی چې نبی کریم ﷺ و فرمايل: اي خلکو! په هغه ذات دي مي قسم وي چا چې زه په حق سره رالېږلی يم چې الله تعالی د هغه کس صدقه و خيرات نه قبلوي (يعني هغه ته يې ثواب نه حاصلېږي، که څه هم فرضه د هغه له غاري څخه ساقطېږي) چې د هغه قربان احتياج مند وي او هغه يې پر نورو خرچ کړي او په هغه ذات دي مي قسم وي د چا په قبضه کې چې زما روح دی، الله تعالی به د قيامت په ورځ د داسې کس وطرف ته د نظر په رحمت سره نه وگوري. (الله تعالی دي مو وساتي او الله تعالی دي موږ ته د غريب قريب سره د تعاون او ښه سلوک توفيق راکړي، آمين). (فتح الايضاح

بَابُ صَدَقَةِ الْفِطْرِ

(دا) باب د صدقة الفطر (سرساپې په بيان کي) دی

تشریح: مصنف رحمه الله د زکاة تر بيان وروسته اوس د صدقة فطر (سرساپې) احکام بيانوي، ددوی تر مينځ مناسبت ښکاره دی چي دواړه مالي عبادتونه دي، نو ځکه د يوه احکام تریل وروسته ذکر کوي، خو څرنگه چي د زکاة درجه اعلى ده چي زکاة فرض او صدقة فطر واجب ده، نو ځکه يې د فرضي معني د زکاة مسائل د صدقة فطر تر مسائلو مخکي بيان کړل.

د صدقه لغوي او اصطلاحي معنی: د صدقه معنی ده: ورکړه (عطيه). او دلته ځني مراد هغه ورکړه او عطيه ده چي هغه د الله ﷻ د تقرب (نزدېکت حاصلولو) په خاطر ورکړل سي. د صدقة الفطر شرعي او اصطلاحي تعريف دای: هغه مال چي د عبادت او صله په توگه د ترخم په خاطر ورکړل سي او صدقة ته په دې وجه صدقه وايي چي په دې سره په ثواب حاصلولو کي د انسان غوښتنه او رغبت صادق (رښتونی) وي.

د صدقة الفطر نور نومون: د حديثو په کتابونو کي د صدقة الفطر لپاره څو نومون ذکر سوي دي: (۱) صدقة الفطر. (۲) زکوة الفطر. (۳) زکوة رمضان. (۴) زکوة صوم. (۵) صدقة الصوم. (۶) صدقة رمضان. (۷) صدقة الرؤس. (۸) زکوة الأبدان.

د صدقة فطر مشروعيت: صدقة فطر له زکاة څخه مخکي د هجرت په دويم کال تر اختر دوي ورځي مخکي مشروع سوه.

د روژې زکاة يعنې صدقة فطر: روژتي که هر څومره هم پرېز او پابندي وکړي، خو بيا هم د روژې په دروان کي څه نا څه کمي او کوتاهي پېښېږي، له خوراک، چښاک او داسي نورو څخه پرېز او بېچ کېدل خواسانه وي، لېکن د لغو کلام، بې ځايه مصروفيت او نامناسبه خبرو څخه پوره پرېز نه سي کېدلای. نو ځکه د داسي کميو او کوتاهيو د تلافی او جبران لپاره شريعت درمضان المبارک په آخر کي د صدقة الفطر په نامه سره (موکي د روژې زکاة) جلا واجب کړې ده، له حضرت

عبد الله ابن عباس رضی الله عنهما څخه روايت دی چي نبي کرم ﷺ صدقة الفطر ضروري وگرځوله کوم چي د روژتي د لغو او فحش خبر وڅخه د پاکۍ ذريعه ده او د مسکينانو لپاره د خوراک انتظام دی، کوم څوک چي هغه داختر تر لمانځه مخکي اداء کړي، نو دا مقبول زکاة دی او کوم څوک چي هغه تر لمانځه وروسته اداء کړي، نو دا له عامو صدقاتو څخه يو صدقه ده. (انوار الايضاح بحواله ابو داؤد شريف حديث شمېره: ۱۶۰۹)

له دغه روایت څخه معلومه سوه چې د صدقة فطر د واجبېدلو دوه مقصده دي: ① په روژه کې د واقع سوي کمۍ او کوتاهۍ تلافی، ② د اتم د مسکینانو لپاره د اختر په ورځ درزق انتظام، د دې لپاره چې هغوی هم په دې ورځ د خلکو سره په خوشحالیو کې شریک سي، په همدې وجه نبي کریم ﷺ فرمایلي دي چې "أَعُوْهُمُ عَنِ الشُّوَالِ فِي هَذَا الشُّوْرِ" (منهاج المسلم ص: ۴۲۴)، یعني په دې ورځ مسکینانو ته د ومره مال او خرچه ورکړئ! چې هغوی هم له سوال کولو څخه مستغني سي، نو ځکه په مال لرونکو مسلمانانو باندې لازمه ده چې پر خپل وخت د صدقة فطر اداء کولو پابندي وکړي، لکه څرنګه چې په پورتنۍ حدیث کې ذکر سوه چې داختر تر لمانځه مخکې د صدقة فطر اداء کولو ثواب زیات دی، پر همدې بنیاد عبد الله بن عمر رضی الله عنهما به له اختر څخه دوی، درې ورځې مخکې صدقة الفطر اداء کوله (ابوداؤد شریف، حدیث شمېره: ۱۶۱۰)، او دا مناسب هم ده، د دې لپاره چې مستحق غریبان له مخکې څخه اختر ته تیاری وکړل سي.

د صدقة الفطر (سرایي) بیان

تَجِبُ عَلَى كُلِّ مُسْلِمٍ وَاجِبٌ دَه (صدقة فطر) پر آزاد مسلمان ذِي نِصَابٍ فَضْلَ کوم چې خاوند (مالک) وي د داسې نصاب چې زائد (اضافه) وي عَنْ مَسْكِنِهِ وَثِيَابِهِ وَأَتَانِهِ دده له استوګنځي (کور) څخه او دده له جامو اکلیو څخه او دده له سامان څخه وَقَرَسِهِ وَسَلَاحِهِ وَعَبِيدِهِ او (اضافه وي) دده له آس څخه او دده له وسلې څخه او دده له غلامانو څخه عَنْ نَفْسِهِ وَطِفْلِهِ الْفَقِيرِ (واجب ده پر آزاد مسلمان) له خپل طرفه او دخپل فقیر (نابالنه) بچي له طرفه وَعَبِيدِهِ لِلْخِدْمَةِ وَمُدَبِّرِهِ وَأَمْرٍ وَلَدٍ او (مندانګه واجب ده) دخپل خلعت د غلامانو له طرفه او دخپل مدبر له طرفه او دخپل ام ولد له طرفه لَا عَنْ زَوْجَتِهِ وَوَلَدٍ الْكَبِيرِ وَمُكَاتِبِهِ نه (یعني واجب نه ده پر سري) دخپلي بشي له طرفه او دخپل لوی (بالغ) بچي له طرفه او دخپل مکاتب له طرفه وَعَبْدٍ أَوْ عَبِيدٍ لَهُمَا او (مندانګه واجب نه ده) د داسې یوه غلام یا څو غلامانو له طرفه کوم چې (مشرک) وي د دو کسانو (یعني دیو، مشرک غلام یا د یو مشرک د غلامانو له طرفه هم پر شریک واجب نه ده) وَيَتَوَقَّفُ لَوْ مَمْلُوكًا بِخِيَارٍ او موقوف پاتیرې (و جوب د صدقة فطر) که چیرې (غلام) خرڅ کړی سوی وي په خیار سره (چې بائې یا مشرکي یا دواړو له خیار اختیار اوي).

اللفات: ﴿مسکن﴾ استوګنځی، داوسېدلو ځای، ﴿اُکاث﴾ کورنی سامان، دنیوي سامان،

﴿ساح﴾ اسلحه، ﴿عبید﴾ جمع د عبده: غلامان.

تشریح: د عبارت حاصل دای چې صدقه فطر پر هغه کس واجب ده چې په هغه کې درې شرطونه موجود سي: ① آزاد به وي، پر غلام صدقه فطر واجب نه ده، ② مسلمان به وي، پر کافر صدقه فطر واجب نه ده، ③ د نصاب د مقدار مالک به وي، برابره ده د انصاب نامي وي، که نه وي او کال باندي تېر سوی وي، که نه وي، خو د انصاب به دده او دده د اهل و عیال له اصلي حاجت و ضرورت او له قرض څخه زائد (اضافه) وي، حاجت مثلاً له دې شيانو څخه به زائد وي: داوسېدلو کور، داغوستلو جامې، د کورني استعمال سامان، د سپر تیا آسونه، د خدمت غلامان. لهذا د کوم چا سره چې له حاجت اصلیه څخه زائد سامان وي او د هغوی قیمت د نصاب برابر وي، نو پر هغه صدقه فطر واجبېږي، مثلاً که د چا دوه کورونه وي: په یوه کې اوسېږي او په بل کې نه اوسېږي، نو برابره ده هغه یې په کرایه ورکړی وي او که نه، په دواړو صورتونو کې که هغه د نصاب (دوه تـسـوه درهمو) برابر وي، نو پر هغه صدقه فطر واجبېږي.

د صدقه فطر پر واجېدلو زموږ دلیل د حضرت ثعلبه بن صعیر عدوي حدیث دی چې نبي

کریم ﷺ وفرمایل "أَفْوَ عَنْ كُلِّ حُرٍّ وَعَبْدٍ صَغِيرٍ أَوْ كَبِيرٍ نَقَفَ صَاعٍ مِنْ تَرٍ وَصَاعًا مِنْ شَعِيرٍ" (ابو داؤد شریف، حدیث رقم: ۱۶۱۹، ۱۶۲۰)، (افاء کړئ له هر آزاد او غلام څخه د غنمو نیم صاع یا د اوربشویو صاع)، دا حدیث خبر واحد دی، او تاسو ته معلومه ده چې خبر واحد دلیل ظني وي، او په دلیل ظني سره خو وجوب ثابتېدای سي، لېکن فرضیت نه سي ثابتېدلای، ځکه چې د فرضیت د ثبوت لپاره دلیل قطعي ضروري دي، نو ځکه موږ په نیز صدقه فطر واجب ده.

او د صدقه فطر د واجېدلو لپاره آزادي ځکه شرط ده چې د زکاة په ډول په صدقه فطر کې هم تملیک (یعني د بل چا مالک جوړول) رکن دی، او غلام خو د خپل ځان لا مالک نه وي، نو هغه به بل څوک څرنګه مالک جوړ کړي. او د صدقه فطر د وجوب لپاره اسلام ځکه شرط دی، چې دایو عبادت دی، او کافر خو بالکل د عبادت اهل نه وي او نه د هغه له طرفه عبادت متحقق کېدلای سي، او د صدقه فطر د واجېدلو لپاره پر مالداري (غناء) یعنی د نصاب پر شرطیت زموږ دلیل دا حدیث

دی: "لَا صَدَقَةَ إِلَّا عَنْ تَكْمُرٍ غَنِيٍّ"، (یعني صدقه الفطر صرف د مالدار سړي له طرفه ثابتېږي).

فایده: د ائمه ثلاثه وو په نیز په صدقه فطر کې نصاب او مالداري شرط نه ده، بلکې د دوی په نیز پر هغه سړي صدقه فطر واجب ده چې هغه د خپل ځان او د خپل عیال لپاره فقط تر یوې ورځې او شپې زیاته روزي لري، نو په دې باره کې زموږ پورتنی مذکوره حدیث د ائمه ثلاثه وو په خلاف حجت دی.

صدقه فطر به د کوم چا له طرفه اداء کوي

عن نفسه وطفله الفقير: صدقه فطر (سرسايه) به سړۍ يو دخپل ځان له طرفه اداء کوي او بل به يې دخپل نابالغه او فقير (غريب) اولاد له طرفه اداء کوي؛ يو دليل خو دا حديث دی "قَرَضَ رَسُولُ اللَّهِ ﷺ زَكَاةَ الْفَطْرِ عَلَى الذَّكَرِ وَالْأُنْثَى" (اشرحه الترمذي فی کتاب الزکاة، باب ما جاء فی صدقه الفطر، حديث رقم: ۶۷۵، ۶۷۶)، (نبي کریم ﷺ پر تر او بنسخه صدقه فطر لازم کړې ده)، ؛ بل دليل دا چي د صدقه فطر د واجبه سبب داسي ذات دی چي سړی دهغه خرچ زغمي (نقعه ورکوي) او کوم چي ددې سړي تر سرپرستی لاندې وي، او انسان پر خپل نفس او نابالغه اولاد خرچ کوي او نابالغه اولاد ټوله دهغه تر سرپرستی لاندې وي او دهغه تر ولایت لاندې ژوند تېروي، خو شرط دا دی چي چي دا نابالغه بچيان به فقير يعني د يو نصاب مالکان به نه وي، لېکن که بچيان خپله د نصاب خاوندان وي، نو بيا پر پلار نه واجبېږي، بلکي خپله د دوی له مال څخه به صدقه فطر ايستل کيږي.

وعبيدة للخدمة ومدبرة وأقربولاء: څرنگه چي د نابالغه بچيانو له طرفه سړی صدقه فطر اداء کوي، همداسي به يې دخپل خدمتي غلامانو او دخپل مدبر غلام او ام ولد مينځي له طرفه هم اداء کوي؛ ځکه مخکي ذکر سوه چي د صدقه فطر د واجبه سبب هغه ذات دی کوم چي سړی دهغه خرچ زغمي (نقعه ورکوي) او کوم چي د سړي تر ولایت او سرپرستی لاندې وي، او دا ټوله همداسي دي، همداسي برابره ده هغوی مسلمانان وي او که کافران وي، نو د هر غلام او مينځي صدقه فطر پر مالک واجب ده، په مسلمان او نامسلمان کي توپير کول صحيح نه دي. او دا مسئله اوس مهمه نه ده؛ ځکه اوس غلامان نسته.

صدقه فطر به د کوم چا له طرفه نه اداء کوي؟

لاعن زوجته وولده الكهول: يعني پر مالداره خاوند دخپلي بنځي له طرفه صدقه فطر ورکول واجب نه دي، ځکه په بنځه کي هم ولایت ناقص دی او هم مؤنت ناقص دی، ولایت خو ځکه ناقص دی چي د نکاح له حقوقو څخه بغير خاوند د بنځي د هيڅ شي هم متولي او ذمه واره نه دی (ځکه هغه په خپله آزاده، عاقله او بالغه ده)، او مؤنت ځکه ناقص دی چي له ثابت سوو شيانو مثلاً له سکني، نقعه او کسوه څخه بغير د يو بل شي خرچ لکه د علاج او درملني خرچه او داسي نور د خاوند پر ذمه واجب نه دي، نو کله چي پر بنځي د خاوند ولایت او مؤنت دواړه ناقص دي، نو بنکاره ده چي پر هغه به د بنځي صدقه فطر هم واجب نه وي، ځکه چي د صدقه فطر لپاره کامل مؤنت او کامل ولایت ضروري دی.

همدارنگه پر پلار د خپل نابالغه اولاد له طرفه صدقه ورکول واجب نه دي؛ ځکه چې د پلار لپاره پر بالغ اولاد هيڅ ولايت نسته. لېکن که يې پلار د بالغ اولاد له طرفه اداء کړي يا يې خاوند د خپلې ښځې له طرفه اداء کړي. بغير د هغو له حکمه څخه، نو هم استحساناً صدقه اداء کيږي، ځکه چې دلته اجازه عاده او په عامه توگه ثابته ده. (يعني د اولاد او ښځې له طرفه په عامه توگه اجازه وي). او قاعده داده چې: الثابت عادة كالثابت بالنص، (يعني کوم شى چې عاده ثابت سوى وي. هغه داسي دی لکه په نص او صراحت سره چې ثابت سوى وي).

ومکاتيه: يعني مالک (مولی) به د خپل مکاتب غلام له طرفه هم صدقة فطر نه باسي؛ ځکه پر مکاتب هم خپل مالک ته پوره ولايت حاصل نه دی، حال دا چې د صدقة فطر د وجوب سبب کامل ولايت دی، او پر مکاتب د خپل ځان له طرفه هم صدقة فطر اداء کول واجب نه دي، ځکه مکاتب د بدل کتابت اداء کولو ته محتاج دی. نو کوم مال چې د هغه سره وي. هغه به ټوله د مولی په ملکيت کي وي او کله چې هغه د مولی ملکيت سو، نو مکاتب فقير پاته سو، او پر فقير صدقة فطر واجب نه ده، نو ځکه به پر مکاتب له خپل طرفه صدقة فطر اداء کول واجب نه وي. او پاته سوه مدير او ام ولد نو څرنگه چې مولی ته پر هغو کامل ولايت حاصل دی، او د هغو مؤنت (خرڅ او نفقه) هم مولی زغمي، نو ځکه به د هغوی له طرفه صدقة فطر هم پر مولی واجب وي.

وعبيد او عبيد لهما: د دې حاصل دا دی چې که د دوو خلکو په مينځ کي يو غلام مشترک وو. نو بالاتفاق پر يوه شريک هم د دې غلام صدقة فطر واجب نه ده، ځکه چې د دواړو ولايت هم ناقص دی او مؤنت (خرڅ) يې هم ناقص دی، او د صدقة فطر د واجبهلو سبب کامل ولايت او کامل مؤنت دی. نو کله چې سبب موجود نه سو، نو صدقة فطر به هم نه واجبيږي.

أو عبيد: يعني که يو څو غلامان د دوو خلکو په مينځ کي مشترک وه. نو دامام صاحب رحمه الله په نېز د يوه غلام صدقة هم پر يوه شريک واجب نه ده، او د صاحبينو په نېز به د هر شريک حصې سره يو ځای کيږي او د هغه مطابق به صدقة فطر باندي واجبيږي. د مثال په توگه پنځه غلامان د دوو خلکو په مينځ کي مشترک دي، نو څرنگه چې د صاحبينو په نېز د هر شريک په حصه کي دوه پوره غلامان راځي، نو ځکه به پر هر شريک د دوو غلامانو له طرفه صدقة فطر واجب وي. او څرنگه چې په يوه غلام کي تشقيص راځي، يعني دوي حصې (ټوکرې) کيږي، نو ځکه به د هغه له طرفه صدقه واجب نه وي * (که څه هم د بعضي حضراتو رايه داده چې په دې صورت کي د صدقة فطر دنه واجبهلو قول متفق عليه دی. يعني دامام صاحب او صاحبينو رحمه الله ټولو په نېز د هيڅ يو غلام له طرفه صدقة فطر ورکول واجب نه دي).

* **راجع قول:** دامام صاحب رحمه الله قول راجع دی، لأن المالك لم يملك المصنف نفق الإجماع على قوله. كما قال العلامة أحمد الدين

الباقر رحمه الله: وقيل هو بالإجماع أي عدم وجوب الفطرة في الصبي بين اثنين بإجماع علمائنا الثلاثة. العلامة ج. ۲، ص. ۲۲۲. إسناده صحيح. ۱۰۰

ويوقوف لومبيعا پخيار: يعني كه څوك يو غلام دخيار (اختيار) په شرط سره خرڅ كړي، برابر ده خيار (اختيار) بائع لره وي او كه مشتري لره يا دواړو لره وي، نو د هغه صدقة فطر موقوف پاتېږي، بيا كه تر خيار وروسته مشتري غلام واخيستی، نو صدقة فطر پر مشتري ده او كه يې غلام پرېښووي، نو پر بائع (مالك) ده؛ ځكه چې صدقة فطر پر ملكيت مېني ده او دلته ملكيت موقوف دی، لهذا صدقة فطر به هم موقوفه وي، مثلاً تر اختر يوه ورځ مخكې يو سړي خپل غلام خرڅ كړی، او بائع (خرڅونكي) يا مشتري (راښونكي) دخپل ځان لپاره د دريو ورځو خيار شرط واخيستی چې په درې ورځو كې د هويانه جواب دركوم، نو زموږ په نېز چې تر دريو ورځو وروسته غلام د چا سي، صدقة فطر پر هغه واچيږي، يعني كه بيع پوره سي، نو صدقة فطر پر مشتري واچيږي، او كه بيع ماته سي، نو صدقة فطر پر بائع واچيږي. (په دې كې دامام زفر او امام شافعي رَيْنْتَنَّا الله اختلاف دی كوم چې په هدايه كې په تفصيل سره ذكر سوي دی).

د صدقة فطر شرعي مقدار

نِصْفُ صَاعٍ مِنْ بُرٍّ أَوْ دَرَاهِمُهُ أَوْ سَبْعُونَ نِصْفَ صَاعٍ دَغْنَمٍ يا د هغه د اورو يا د هغه د نينو (ستان) يا د كشمشو أَوْ صَاعٌ تَمْرٍ أَوْ شَعِيرٍ او يو صاع د خرماوو يا اورېشو وَهُوَ كَأَنَّهُ أَزْطَالٍ او صاع اته (۸) رطله دی صَبَّحَ يَوْمَ الْفِطْرِ (واجب ده صدقة فطر) په سهار د كوچني اختر د ورځې فَتَمَنَ مَا كَفَّلَهُ أَوْ أَشْلَمَ أَوْ وَلَدَ بَعْدَهُ نو څوك چې مړ سي مخكې تر دې (صبح يوم الفطر) يا اسلام راوړي يا پيدا سي وروسته تر دې (صبح يوم الفطر) لَا تَجِبُ نو واجب نه ده (صدقة فطر پر هغه) وَصَحَّ لَوَقْدَهُ أَوْ أَخَّرَ او صحيح ده كه يې (تر خپل وخت) مخكې كړي يا يې (تر خپل وخت) وځنډوي (يعني كه يې د كوچني اختر تر ورځې مخكې يا وروسته اداء كړي، نو هم صحيح ده).

اللفاظ: «دقيق» اوره، «سويق» نينې، يعني د غنمو او اوزېشو ورپېتل سوي دانې (په اور باندې د غنمو او ناسي نورو كېل كړل سوي دانې) او د هغوی اوره، چې پخوا به دا عموماً د ضرورت په وخت كې استعمالول كېده، ځكه دا تر ډېره وخته ذخيره كېدلای سي او په سفر كې د ځان سره وړل يې آسانه وه، او دا نينې چې میده كړل سي نو دې ته په پښتو كې ستوان وايي كله چې يو خوږ (شرين) شى په كډ كړل سي (لكه څرنګه چې د تو تو میده ته ستوان وايي)، او په اردو كې ورته "ستو" وايي، (د سون پوره وضاحت او تفصيل به د تشریح په آخر كې ذكر سي)، «زبيب» كشمش، وڅكي (وچ كړل سوي انگور)، «تمر» خرما، كجوري، «شعير» اورېشي،

تشریح: د صدقة فطر مقدار له غنمو یا د غنمو له اورو یا د غنمو له نینو څخه نیم صاع دی همدارنگه له کشمشو څخه (دامام صاحب رَجَنُهَا الله په نېز) نیم صاع دی. او له خرماوو یا له اورو څخه یو صاع دی، (او د ائمه ثلاثه وو په نېز له هري غلې څخه یو صاع دی)، زموږ دلیل دا حدیث دی کوم چي مخکي هم ذکر سوي معني "أَوْ أَعْنِ كُلِّ حَرْبٍ وَعَبْدٍ صَحْلٍ أَوْ كَيْلٍ نَصْفَ صَاعٍ مِنْ بُزٍّ وَصَاعًا مِنْ شَجِيرٍ" (نو د اود شريف، حدیث رقم: ۱۶۱۹، ۱۶۲۰)، (اذا كُرِيَ له هر آزاد او غلام څخه د غنمو نیم صاع یا د اورو یو صاع)، په دې حدیث سره موږ دلیل په دې توگه نیسو چي په دې کي په صراحت سره دا حکم سوی دی چي له غنمو څخه به نیم صاع ایستل کیږي (نوائمه ثلاثه چي په غنمو او هره غله کي یو صاع واجبوي، دا حدیث د هغو په خلاف حجت دی).

د صاحبینو رَجَنُهَا الله په نېز په کشمشو کي هم د خرماوو په څېر د صدقة فطر مقدار یو صاع دی، د صاحبینو رَجَنُهَا الله دلیل دا دی چي کشمش او خرماوي دواړه په مقصود یعنی په خوړلو او خوړوالي کي سره نژدې دي، نو کوم حکم چي د خرماوو دی، هغه حکم به د کشمشو هم وي، او څرنگه چي په خرماوو کي یو صاع واجب دی، نو په کشمشو کي به هم یو صاع واجب وي، لېکن په دې لړ کي دامام صاحب رَجَنُهَا الله دلیل دا دی چي په شرعي مسائلو کي د تفکله او خوړوالي اعتبار نه کیږي، بلکي د شیانو د حقیقت او معنی اعتبار کیږي، او د معنی په اعتبار سره کشمش او غنم دواړه سره نژدې دي، ځکه څرنگه چي غنم د خپلو ټولو اجزاؤ سره خوړل کیږي، همدارنگه کشمش هم د خپلو ټولو اجزاؤ سره خوړل کیږي او په دواړو کي هیڅ شی هم نه غورځول کیږي (نه منډکي او نه پوستکي)، نو کله چي په معنی کي غنم او کشمش یو بل ته نژدې دي، نو په حکم کي به هم یو بل ته نژدې وي، او په غنمو کي نیم صاع واجب دی، نو په کشمشو کي به هم نیم صاع واجب وي. د دې په مقابله کي د خرما او اورو د کشمشو سره هیڅ تعلق نسته، ځکه کشمش خو په بشپړه توگه خوړل کیږي، لېکن له خرما څخه تاکی غورځول کیږي، همدارنگه د اورو بشو بوس هم غورځول کیږي، نو کله چي په کشمش او خرماوو کي دومره فرق دی، نو آخر به څنگه دا د هغوی سره لاحقول کیږي.*

د صاع مقدار

یو صاع اته (۸) عراقی رطله کیږي، کوم چي تقریباً زموږ د وزن په اعتبار سره درې نیم کبلو کیږي (په پاکستاني کبلو سره)، ځکه رطل په اوسني حساب سره (۴۴۲.۵۲) گرامه کیږي یعنی

* راجع قول: د صاحبینو رَجَنُهَا الله قول راجع دی: کما قال العلامة ابن المفسر رحمه الله: وهو رواية عن أبي حنيفة رحمه الله.

رواه الحسن عنه وصحها أبو البسر لما ثبت الحديث، فتح القدیر: ج: ۴، ص: ۲۲۵، [القول الرابع، ج: ۱، ص: ۱۹۰]

خلوړه سوه دوخلوې بنسټ گرامه کيږي او لږ څه زيات. نو دې ته چي په اته (۸) کي ضرب ورکول سي، مجموعتاً درې زره پنځه سوه اته دېرش (۳۵۳۸) گرامه کيږي يعني تقريباً درې نيم کيلو (څکه زر گرامه يو کيلو دی).

د صاع مقدار د اوسني او پخواني وزن په اعتبار سره

صاع	رطل	کيلو	گرام	لېترو
يو صاع	۸ رطله	۵۳۸.۳ (يعني ۳ کيلو او ۵۳۸ گرامه کيږي) تقريباً درې نيم کيلو	۳۵۳۸	۸۸.۵
نيم صاع	۴ رطله	۲۶۹.۱ (يعني يو کيلو او ۲۶۹ گرامه کيږي) تقريباً پاڅو کم دوه کيلو	۱۷۶۹	۹۴.۲

مالداره کسانو ته مشوره

نن سبا د نيم صاع قيمت ډېر کم پرېوځي (تقريباً ۱۳۰ يا ۱۵۰ کلداري) کوم چي د مالداره کسانو لپاره هيڅ وقعت او حيثيت نه لري، نو ځکه سرمايه داره خلکو ته مشوره ورکول کيږي چي د زيات ثواب حاصلولو لپاره د نيم صاع غنمو پر ځای د يو صاع خرماو يا کشمشو د قيمت صدقه فطر ورکړي، په دې کي به ثواب هم زيات حاصل سي او فقراؤ ته به نفع هم زياته حاصله سي (او بعضي بزرگانو ته په تجربه سره دا خبره ثابته شوې ده چي که د ارزانه صدقه فطر انيم صاع غنما پر ځای لوړ قيمت والا صدقه فطر غريبانو ته ورکول سي، نو ټوله کاله به تنگي باندي رانه سي او په پراخي کي به وي ان شاء الله تعالى)، په يو روايت کي دي چي کله حضرت علي عليه السلام د بصري ښار ته راغلی او هغه وليدل چي د غنمو بازاړي نرخ ارزانه دی، نو وېي فرمايل: چي الله تعالى په تاسو باندي پراخي راوستې ده (يعني مالداره ياست)، لهذا که تاسي صدقه فطر له هر شي څخه د يوه صاع په حساب سره وباسئ!، نو زياته ښه ده (ابوداؤد: حديث ۱۶۲۲)، له دې څخه معلوم چي وس لرونکو کسانو ته په زياتوب او اضافه سره صدقه فطر ايستل پکار دي.

د صدقه فطر د اداء کولو وخت

صبح يوم الفطر: يعني صدقه فطر د کوچني اختر په ورځ تر صبح صادق (طلوع الفجر) سپېده چاودا وروسته واجبېږي، لهذا کوم څوک چي تر صبح صادق مخکي مړ سي، پر هغه صدقه فطر واجب نه ده. همدارنگه که څوک تر صبح صادق وروسته مسلمان سي، يا يو څوک تر صبح صادق وروسته پيدا سي، نو پر هغه هم صدقه فطر نسته؛ ځکه په دې دواړو صورتونو کي د صدقه الفطر د وجوب سبب موجود نه دی.

امام شافعي رحمه الله فرمايي چي صدقه فطر دروژې د مياشتي په آخري ورځ تر لمر لوېدلو وروسته واجبيري، حاصل دا چي د شوافعو په نېز د صدقه فطر د اداء د واجبيدلو وخت داختر په شپه تر لمر لوېدلو وروسته شروع كيږي، او زموږ په نېز داختر د ورځي له صبح صادق څخه شروع كيږي (نو که څوک داختر په شپه تر صبح صادق مخکي مسلمان سي، يا يو کوچنی پيداسي، نو دامام شافعي رحمه الله په نېز د هغه صدقه فطر نه واجبيري، لېکن زموږ په نېز واجبيري)؛ دامام شافعي دليل دا دی چي د صدقه فطر وجوب د فطر يعني د افطار سره خاص دي، ځکه ابن عمر رضي الله عنهما فرمايلي دي: "فرض رسول الله ﷺ زكاة الفطر" او د افطار يعني دروژه مات وخت تر لمر لوېدلو وروسته شروع كيږي، نو ځکه وويل سوه چي د صدقه فطر د وجوب وخت به دروژې د مياشتي د آخري ورځي د لمر لوېدلو سره تعلق لري.

زموږ دليل دا دی چي په صدقه الفطر کي د صدقې اضافت د فطر و طرف ته د اختصاص لپاره دی، يعني صدقه د فطر سره خاص ده، او له فطر څخه مراد د صوم ضد دی، او صوم د ورځي سر تعلق لري، نه د شپې سره، نو د فطر تعلق به هم د ورځي سره وي، نه د شپې سره، او ورځ له صبح صادق (سپېد، چارډ) څخه شروع كيږي، نو ځکه موږ وويل چي د صدقه فطر د وجوب وخت به داختر د ورځي له صبح صادق څخه شروع كيږي.

وصح لوقدّم أو آخر: مستحب او افضل دا ده چي صدقه فطر داختر په ورځ عيدگاه ته له تللو څخه مخکي اداء کړي، او که څوک يې داختر له ورځي څخه مخکي په رمضان کي اداء کړي، نو هم جائز او صحيح دي، او که له رمضان څخه يې هم مخکي اداء کړي، نو هم جائز دي لېکن خلاف احتياط دي (الدر المختار مع الشامية ج: ۲، ص: ۸۵)، او که داختر ورځ تېره سي او صدقه فطر اداء نه کړي، نو د هغه غاړه نه خلاصیږي، بلکي صدقه فطر د مخکي په شپږ واجب پاتېږي، هغه که هر څومره تأخير وسي، خو داختر له ورځي څخه تأخير کول مکروه دي.

فایده: غوره دا ده چي د يوه کس صدقه فطر ويوه مسکين او غريب ته ورکول سي، او که د يوه کس صدقه فطر دوو، يا زياتو مسکينانو ته ورکول سي، نو د بعضو په نېز جائز نه دي، لېکن زياته صحيح دا ده چي د يوه کس صدقه فطر څو کسانو ته ورکول جائز دي، همدارنگه د څو کسانو صدقه فطر صرف يوه مسکين او غريب ته ورکول هم د صحيح قول مطابق جائز دي. (فتا، الرواح، انوار الإيضاح)

سويق څه دي؟

سويق پر وزن دامير (يعني بفتح السين وكسر الواو، سويق) دی، د سويق په اړه كوم صريحه او مفصله معنا شتون نه لري، عجيبه داده چي د سويق او د هغه د فضيلت په اړه ډېر روايات نقل سوي دي تر دې چي د اهل بيتو په مدرسه كي د تواتر حد ته رسېدلي دي او هغوی به سويق زيات استعمالوی، خو بيا هم نن خلک (عرب) د سويق په معنى نه پوهيږي او د هغه استعمال يې پرې ايښي دی.

د عربي لغت اكثره كتابونو د سويق مختصره معنى كړې ده مثلاً په مختار الصحاح او تاج العروس كي دي "السويق طعام معروف" او داسي نور. د دې وجه داده چي سويق په هغه وخت كي زيات مشهوره وو او هغوی به استعمالوی، خو بيا وروسته خلگو پرې ايښی او مېر كړی دی. خو معاجم ټوله پر دې متفق دي چي دا ورېتل سوي (كباب كړل سوي) غلو او د هغوی اوږو ته وايي يعني د غنمو، اورېشو، جوارو او داسي نورو ورېتل سوي دانې او اوږه، مثلاً په مجمع البحرين (ج: ۲، ص: ۹۰۹) كي دي "(السويق) دقيق مقلو يحمل من الحنطة والشعير" (يعني ورېتل سوي اوږه كوم چي له غنمو يا له اورېشو څخه جوړيږي) او داسي نور، همدارنگه كه موږ د اهل بيتو نصوص او روايات مطالعه كړو، نو هلته به د سويق زياتي فايدې خو ووينو، لېكن د سويق د مفهوم او معنى په اړه به يو صريح روايت نه ووينو، كېدای سي په همدې وجه چي خلگو ته په هغه زمانه كي د دې معنى واضحه او معلومه وه، شيخ عباس تبريزيان په خپل كتاب (دراسة في طب المصطفى ﷺ) كي ويلي دي چي سويق د غنمو او اورېشو (دنينو) اوږو ته وايي، او ځيني وخت د وريجو، دال، او داسي نورو (دنينو) له اوږو څخه هم جوړول كيږي، او په يو بل ځاى كي وايي "چي سويق محض د دينو اوږو يا پودرو ته نه وايي، بلكي كوم شى (خوراك) چي دينو له اوږو يا له پودرو څخه جوړ سي، هغه ته (هم) سويق وايي"، چي زموږ په اصطلاح كي ستوان ورته وايي.

خلاصه دا چي سويق دې ته وايي چي غنم د خپل بوس او پوستكو سره میده كړل سي او بيا ورېته كړل سي، يعني بغير له غوړيو او تېلو څخه پر اوږ پاخه كړل سي (يا په بله وينا كباب كړل سي)، نو سويق تيار سو (يا په بله طريقه ورېتل سوي غنم، يا ورېتل سوي اورېشي او داسي نور چي وكتل سي او میده كړل سي، نو سويق تيار سو)، اوس دغه ورېته سوي اوږه دغسي وچ هم خوړل كېدای سي او د خوند لپاره غوړي، كوچي، بوره، عسل يا داسي نور مختلفه خوش ذائقه شيان هم په گډول كيږي او په مختلفه توگه د خوراك لپاره استعماليږي، لكه څرنگه چي د پاکستان اړدو خوانه طبقه يې په گرمي كي عموماً د شربتو په توگه استعمالوي او د "ستو" په نامه سره يې نوموي. (څرنگه چي له دغه اوږو څخه خواړه ژر او په آسانه جوړيږي او تر ډېره وخته محفوظ پاتېږي، نو ځكه پخوا به خلگو په سفر كي هم دا ځان سره څرغول).

که په روایت کې د "سویق" کلمه مطلق ذکر شوې وي، مثلاً په یوه روایت کې

دې "الشوق طعائر الأنبياء" (سویق د پیغمبرانو خواړه دي)، نو بعضې علماؤ ويلي دي چې له مطلق سویق څخه د غنمو سویق مراد دي، ځکه سویق څو قسمه دي او له څو شیانو څخه جوړېږي، مثلاً: ① غنم، ② اوربشي، ③ دال، ④ سبب، ⑤ دانارو دانې، ⑥ وربجي، ⑦ نخود او داسې نور، لکه څرنگه چې په "بحرالجمهر" کې ددې ډېر قسمونه ذکر شوي دي، نو په مطلق روایت کې یعنې که د سویق قسم او نوع متعین نه وي، نو مراد ځنې د غنمو سویق دي.

فایده: سویق اوس هم په مختلفه ځایونو کې په مختلفه شکلونو او مختلفه نومونو سره موجود دي، مثلاً په ایران کې د "قاروت" په نامه سره پېژندل کېږي او د ایران په بازارانو کې له پخوا څخه مختلفه سویقونه پلورل کېږي، مثلاً د نخودو، بادامو او داسې نور له نینو څخه جوړ شوي سویق چې هېل، فارچیني، شونډ او داسې نور هم ورسره اضافه کړل شوي وي، او په پاکستان کې د "ستو" په نامه سره پېژندل کېږي او په مختلفه موقعو کې استعمالول کېږي.

د "سویق" فایده

په روایاتو کې د "سویق" ډیرې فایدې نقل شوي دي: مثلاً ① د بدن قوت او طاقت زیاتوي، (کله چې په دوام سره وخورل سي، لکه څرنگه په یوه روایت کې دي چې که څوک څلورېشت سهاره سویق وچیني. **إِشْرَاقًا كَمَفَاءَ قُوَّةٍ**، نو لویږي به یې له قوت څخه ډکې سي)، ② هلوکي ټینګوي، ③ د بدن پوستکي صفا او روښانه کوي، ④ قوت به زیاتوي، ⑤ د بدن غوښه زیاتوي، ⑥ که حامله ښځې ته ورکول سي، نو د هغې او دېچې لپاره د قوت سبب ګرځي او قوي بڼې یې پیدا کېږي.



کتاب الصوم

(دا کتاب دروژې (په بیان کي) دی

تشریح: که څه هم مناسب دا وه چې صوم یې د صلاة سره متصل بیان کړي وای لکه څرنگه چې امام محمد زحمة الله په جامع کبیر کتاب الصوم تر کتاب الصلاة وروسته بیان کړی دی، ځکه چې دواړه بدني عبادتونه دي، خو څرنگه چې په قرآن کریم کي ډېر ځایونه تر لمانځه وروسته متصل زکاة بیان سوی دی، لکه په ﴿اقِمُْوا الصَّلَاةَ وَآتُوا الزَّكَاةَ﴾، او داسي نورو ډیرو آیتونو کي، همداسي په حدیث کي هم تر صلاة وروسته متصل زکاة او تر زکاة وروسته صوم بیان سوی دی "بُنِيَ الْإِسْلَامُ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامَةِ الصَّلَاةِ وَإِيتَاءِ الزَّكَاةِ وَصَوْمِ رَمَضَانَ وَحَجِّ الْبَيْتِ مِنْ امْتِعَالٍ إِلَيْهِ سُبْحَانَ" نو ځکه مصنف زحمة الله هم د قرآن کریم او احادیثو په اقتداء او اتباع کي تر کتاب الصلوة وروسته کتاب الزکاة بیان کړی او تر هغه وروسته یې کتاب الصوم یې بیان کړی.

د صوم لغوي او اصطلاحي معنی: د صوم لغوي معنی ده: إمساك، یعنی مطلق منع کېدلو، بندېدلو او ځان نیولو ته صوم وایي، هغه که له خوراک، چنباک څخه وي او که له خبرو څخه وي او که له یو بل شي څخه منع کېدل وي، له همدې څخه دا آیت دی ﴿إِنِّي نَذَرْتُ لِلرَّحْمَنِ صَوْمًا﴾ (یعني ماله کلام اخبروا څخه إمساك پر ځان نذر کړی دی، فَلَنْ أَكْلِمَ الْيَوْمَ إِلَيْكَ) او د صوم اصطلاحي او شرعي معنی ده: "الإِمْسَاكُ عَنِ الْمُفْطَرَاتِ الثَّلَاثَةِ نَهَارًا مَعَ النِّيَّةِ"، (یعني په ورځ کي دروژې په نیت له دریو سره روژه ماتونکو شیانو اخوراک، چنباک او جماع) څخه منع کېدلو او ځان نیولو ته د شریعت په اصطلاح کي صوم وایي، مصنف زحمة الله یې تعریف داسي کړی دی "هُوَ تَرْكُ الْأَكْلِ وَالشَّرْبِ وَالْجِمَاعِ مِنَ الصُّبْحِ إِلَى الْمَغْرِبِ بِنِيَّةٍ".

د روژې د فرضیت وخت: روژه د هجرت په دویم کال د بدر تر جگړې مخکي فرض سوه، یو قول دادی چې د هجرت په دویم کال دشعبان په میاشته کي (د شعبان په لسمه) فرض سوه، او مخکي

د عاشوراء او د ایام بیض یعنی د هر قمري میاشتي د دیار لسم، شوار لسم او پنځلسم روژې فرض وې. (فتح الهدایه)

د روژې د میاشتي عظمت: د روژې میاشته (رمضان المبارک) ډېره د عظمت او برکت میاشته ده. په همدې مبارکه میاشته کې قرآن کریم نازل سوی دی او په دې مقدسه میاشته کې رحمت الهي د مؤمنانو و طرف ته په خاصه توګه متوجه کیږي، د نقلي عبادت ثواب د فرضو او د فرضو ثواب د اوبا (۷۰) فرضو په اندازه ورکول کیږي، د روژې د میاشتي راختلو سره سمدستي د جنت دروازې خلاصول کیږي او د دوږخ دروازې بندول کیږي، شیاطین او سرکښه جنات قیدول کیږي، روژه انسان د الله ﷻ د نعمتونو په قدر او قیمت اگاه کوي، روژه مالدار ته د فقیرانو د لوږې او د محتاجانو د محتاجۍ او فقر احساس ورکوي چې د دې په نتیجه کې د مالدار زړه د فقر او لپاره نرمیږي او هغه دوی په تعاون کې پوره کوښښ کوي. (انوار الايضاح)

فایده: روژه پر شپږ قسمه ده، له هغوی څخه درې قسمه داسې دي چې د هغه لپاره له شپې څخه څخه نیت کول ضروري دي: ① قضاء د رمضان، ② دنذر مطلق روژه، ③ او د کفارې روژه، او درې قسمونه داسې دي چې د هغه لپاره د ورځې په وخت کې هم نیت کول کافي دي: ④ د رمضان روژه، ⑤ دنذر معین روژه، ⑥ او نقلي روژه.

هُوَ تَرْكُ الْأَكْلِ وَالشَّرْبِ وَالْجِمَاعِ مِنَ الصُّبْحِ إِلَى الْمَغْرُبِ بِنِيَّةٍ مِنْ أَهْلِهِ (د شریعت په اصطلاح کې) پرېښوول دي د خوراک او چټاک او جماع له سهار (صبح صادق) څخه تر لمر لوېدو پورې په نیت سره د روژې د اهل له طرفه (کوم چې د روژې اهل وي یعنې سلمان، عاتل، بالغ او طاهر وي) وَصَحَّ صَوْمُ رَمَضَانَ وَهُوَ قَرْنٌ وَالتَّذَرُّ الْمَعِينِ وَهُوَ وَاجِبٌ وَالتَّقْلُّ (او صحیح کیږي روژه د رمضان کوم چې فرض ده او (روژه) دنذر معین کوم چې واجب ده او دنقلو (نقلی روژه) بِنِيَّةٍ مِنَ اللَّيْلِ إِلَى مَا قَبِلَ نِصْفَ النَّهَارِ وَبِطُلُقِ النَّيَّةِ وَبِنِيَّةِ التَّقْلُّ (د درې تسمه روژې صحیح کیږي) په نیت سره له شپې څخه د نِصْفِ النَّهَارِ (شرمې نیمې ورځې) تر مخکې پوري (یعنې نیت کوم چې له شپې څخه بیا تر نصف النهار مخکې په دې مېنځ کې سوی وي) وَ مَا بَقِيَ لَمْ يَجُزْ إِلَّا بِنِيَّةٍ مُعَيَّنَةٍ مَبْنِيَّةٍ او کوم چې (له مذکور روژه څخه بغیر نورې) پاته روژې دي هغه جائز نه دي مګر په معین (او) د شپې په نیت سره.

اللغات: «مبیت» د ضرب له بابه د واحد مؤنث مفعول صیغه ده: د شپې په وخت کې سوی کار. شپه تېر کړی سوی، اصلاک له «نَبِيت» څخه دی چې د هغه معنی ده: د شپې په وخت کې څه کول.

تشرېح: د صوم (روژې) لغوي او اصطلاحي تعريف موږ مخکې ذکر کړی، دلته په شروع کې مصنف رحمه الله هم د روژې اصطلاحي تعريف ذکر کړی دی چې کوم شوک د دروژې نيولو اهل وي دهغه له طرفه دروژې په نيت له صبح صادق (رون هېڅ) څخه تر لمر لوېدو پورې له خوراک، چنباک او جماع څخه منع کېدلو ته د شريعت په اصطلاح کې صوم يعني روژه وايي، له دې شيانو څخه منع کېدل برباره ده حقيقتاً او که حکماً وي، حکماً مطلب په هېره خوراک يا چنباک وکړي، هغه لره شرعاً اعتبار نسته، نو دا حکماً روژه نيول سوه.

د روژې د اهل کېدلو مطلب دا دی چې مسلمان، عاقل، بالغ او له حيض ونفاس څخه پاک وي.

په کومو ځايونو کې چې ورځ ډېره اوږده وي، نو څه حکم دی؟

فایده: په کومو هیوادو او علائقو کې چې ورځ ډېره اوږدېږي، نو هلته د روژې حکم دا دی چې د معمولي فرق په وجه خوښکاره ده چې حکم نه بدلیږي، لېکن که زیات فرق وي، مثلاً یو ځای شل ساعته (شل گېټې) یا دوو شت ساعته ورځ وي او شپه دوه، درې ساعته وي، نو هم د قرآن او حدیث د احکامو د عموم تقاضا همدا ده چې روژه له سهار څخه تر لمر لوېدو پورې وي او فتویٰ پر همدې وه، خو ضعیفانو او کمزوره خلکو ته دا اجازه ورکول کېدای سي چې روژه وځنلوي او په نورو ورځو کې یې ونیسي؛ ځکه چې فقهاؤ سخته تنده او لوږه چې له هغه څخه د هلاکت خطر وه وي د روژې ماتولو لپاره عذر شمېرلې ده. (جديدنهي مسائل ج: ۱، ص: ۱۸۰)

په نيت کې د وخت د ابتداء او انتهاء په اعتبار د روژې قسمونه

وصم صوم رمضان وهو فرض والنذر البعین وهو واجب إلخ: ددې حاصل دا دی چې ① د رمضان روژې کوم چې فرض دي ② او د نذر معین روژې کوم چې واجب دي ③ او نفلي روژې، د دغه درې قسمه روژو لپاره له شپې څخه تر نصف النهار (نیمې ورځې) پورې په دې مینځ کې چې کوم وخت وغواړي نیت کولای سي، همدارنگه په مطلق نیت سره هم د رمضان روژه صحیح کیږي چې د فرض یا واجب نوم نه واخلي، فقط د روژې نیت وکړي یا د نفلي روژې نیت وکړي مثلاً داسې وایي چې "سبا د نفلي روژې نیت کوم"، نو په دې صورت کې هم همدا د رمضان او نذر معین روژه متعین کیږي؛ وجه یې دا ده چې د رمضان او نذر معین لپاره چې کومي ورځې متعین (ټاکل سوي) دي، په دې ورځو کې یو بل روژه مشروع نه ده، یعنی د رمضان میاشته د شارع په متعینولو سره فقط د فرض روژو لپاره متعین ده، همداسې د نذر معین ورځ د نافر په نذر منلو سره د همدې روژې لپاره متعین ده او متعین د تعین نیت ته محتاج نه دی، نو ځکه په مطلق نیت سره هم همدا ټاکلې روژه اداء کیږي او د غیر فرضو په نیت سره هم همدا روژه متعین او اداء کیږي.

تفصیل یې دادی چې د نیت د اول او آخري وخت په اعتبار سره روژه پر دوه قسمه ده:

① هغه روژه چې په هغه کې له شپې څخه نیت کول شرط نه دي، ② هغه روژه چې په هغه کې له شپې څخه نیت کول شرط دي (له شپې څخه مراد تر لمر لوېدو وروسته او له صبح صادق څخه تر مخکې پوري وخت دی). اول قسم روژې چې په هغه کې له شپې څخه نیت شرط نه دی، دادی: درمضان روژه، دننبر معین روژه او نفلي روژه (له نفلي څخه مراد له فرض او واجب څخه بغیر نور ټوله روژې دي، یعنې سنت و مستحب و مکروه ټولوله شامل دي). نو په دغه درې قسمه روژو کې د نیت وخت تر لمر لوېدلو وروسته (یعنې ټوله شپه) بیا تر نصف النهار شرعي پوري دی، او نصف النهار شرعي له صبح صادق څخه د ضحوة کبرۍ (لوی څښت) تر وخته پوري دی، نه د زوال تر وخته پوري (ځکه د زوال وخت خوله لمر راڅټلو څخه تر لمر لوېدو پوري نصف النهار دی. نه له صبح صادق اسپېده چاودا څخه)، مثلاً که صبح صادق پر شپږ (۶) بجې وي او لمر هم پر شپږ (۶) بجې لوېږي، نو ورځ دوولس ساعته (۱۲) گڼتهې) سوه او دهغه نصف شپږ ساعته (۶ گڼتهې) سو، نو ټیک د ورځې دوولس بجې نصف النهار شرعي سو (کوم ته چې ضحوة کبرۍ هم وايي)، نو د پورتنۍ مذکوره دریو روژو د نیت آخري وخت له نصف النهار شرعي څخه تر لمر مخکې پوري دی، لهذا که پر نصف النهار یا تر هغه وروسته نیت وکړي، نو روژه یې نه صحیح کیږي، دا د احنافو مسلک دی.

دامام شافعي او امام احمد زحۀ الله په نیز درمضان او نذر معین په روژه کې هم د شپې نیت کول ضروري دي، خو د نفلي روژې نیت تر صبح صادق وروسته کول هم صحیح دي، د دوی دلیل دا حدیث دی: "لا صیام لمن لرمینو الصیام من اللیل" (ابوداؤد شریف، حدیث رقم ۲۲۵۴)، (یعنې څوک چې د روژې نیت د شپې نه وکړي، دهغه روژه معتبره نه ده)، په دې حدیث سره شوافع په دې توگه دلیل نیسي چې دلته په شپه کې د روژې په نیت نه کولو سره د روژې نفی سوي دي، چې له هغه څخه دا خبره ثابتیږي چې د روژې د صحت لپاره د شپې نیت کول ضروري دي.

زموږ دلیل دا دادی چې کله یوه صحرايي درمضان میاشتې د لیدلو گواهي په ورځ کې نبی ﷺ ته ورکړه، نو نبی ﷺ وفرمایل: "چا چې څه خوړلي وي، هغه دي پاته ورځ خوراک نه کوي، او چا چې څه خوړلي نه وي، هغه دي روژه ونیسي، یعنې د روژې نیت دي وکړي" (بخاري شریف، حدیث رقم: ۱۹۲۴)، په دې حدیث سره موږ دلیل په دې توگه نیسو چې نبی ﷺ هغه خلک چې په ورځ کې یې خوراک کړی وو، له نور خوراک کولو څخه منع کړه، او نه خوړونکو ته یې د روژې حکم وکړی، نو معلومه سوه چې له شپې څخه د روژې نیت کول ضروري نه دي، او که یو سړی د شپې نیت نه وکړي، نو دهغه لپاره به تر زوال مخکې هم نیت کول جائز وي. او دامام شافعي زحۀ الله د حدیث یعنې د "لا صیام لمن لرمینو الصیام من اللیل" جواب دادی چې په "لا صیام" کې "لا" د روژې د

صحت د نفی لپاره نه دی، بلکې د کمال او د فضیلت د نفی لپاره دی، یعنې د حدیث معنی داده: "چې څوک د شپې دروژې نیت نه وکړي، د هغه روژه کامله او بشپړه نه ده"، دا یې مطلب نه دی چې "د هغه روژه معتبره او صحیح نه ده"، بلکې نفس روژه یې اداء کېږي.

هغه روژې کوم چې په مطلق نیت سره صحیح کیږي یا نه صحیح کیږي؟

وبطلق الثیة ونیة الثقل: په نیت کې د تعین کولو په اعتبار سره هم روژه پر دوه قسمه ده: ① اول هغه روژه ده چې په هغه کې د نیت تعین شرط نه دی بلکې په مطلق نیت یا د نفلو په نیت سره هم صحیح کیږي، ② او دویم هغه روژه ده چې په هغه کې تعین شرط دی، درمضان او نذر معین روژه او نفلي روژه له اول قسم څخه دی چې په دوی کې د نیت تعین شرط نه دی؛ دلیل مخکې تېر سو، خو افضل داده چې نیت متعین کړي.

دامام شافعي رَجَعَهُ الله په نېز د نفلي روژې په نیت سره روژتې نه ګرځي او په مطلق نیت کې له هغه څخه دوه قوله نقل سوي دي: یو دا چې فرض اداء کیږي، دویم قول دا چې نه اداء کیږي، همدا دامام مالک او امام احمد رَجَعَهُ الله قول دی.

فایده: مصنف رَجَعَهُ الله دلته د روژتې تخصیص نه دی کړی؛ ځکه دروغ، مریض، مقیم او مسافر ټولو همدغه حکم دی، خو مسافر که په رمضان کې دیو بل واجب روژې نیت وکړي، نو هاغه واجب روژه یې اداء کیږي او که د نفلي روژې نیت وکړي، یاد مطلق روژې نیت وکړي، نو درمضان روژه یې اداء کیږي.

وما بقی لم یجزل إلا بنیة معینة مبیته: یعنې له پورتنیو روژو څخه بغیر نوري پاته روژې یعنې ④ درمضان قضائي روژه ⑤ دنذر معین قضائي روژه ③ دنذر مطلق روژه ⑥ د ټولو کفار اتو روژې (یعنې د کفاره ظاهر، کفاره قتل، کفاره یمین او داسې نورو روژه)، ④ د نفلو د قضاء روژه (یعنې چې نفلي روژه ونیسي، بیایې فاسده کړي، نو د هغه قضاء) دغه ټوله روژې په مطلق نیت سره نه صحیح کیږي، بلکې د دوی لپاره به تر صبح صادق یعنې تر طلوع فجر (سپېد، چاود) مخکې نیت کول کیږي، تر طلوع فجر وروسته جائز نه دی؛ ځکه د دغه قسم روژو لپاره هیڅ وخت متعین نه دی، بلکې په ټوله کال کې یې انسان هر وخت نیولای سي، ماسو په رمضان او منع کړل سوو ورځو کې، نو ځکه به یې د ورځې له شروع څخه متعینول ضروري وي، او ورځ شروع کیږي له طلوع فجر څخه، نو ځکه تر طلوع فجر به مخکې یاد د طلوع فجر په وخت کې به نیت کوي، نه تر هغه وروسته.

د رمضان مياشته کله شروع کېږي؟

وَيُثَبِّتُ رَمَضَانَ بِرُؤْيَا هَلَالِهِ او ثابتېږي رمضان په ليدلو سره د مياشتې درمضان أَوْ بَعْدَ شَعْبَانَ ثَلَاثِينَ إِنْ غَمَّ الْهَلَالُ يا په شمارلو (پوره کولو) سره د شعبان دېرش ورځې (که چېرې مياشته پټه اشته اوي) وَلَا يُصَامُ يَوْمَ الشَّكِّ إِلَّا تَطَوُّعًا او روژه به نه نيول کېږي د شک په ورځ مګر د نفلو (نفلې روژه).

اللفات: ﴿هلال﴾ نوې مياشته (سپوږمې)، داوولي شپې مياشته، ﴿عَدَ﴾ د نصر د باب مصدر دی: شمېرل (شمارل).

تشرېح: د عبارت حاصل دا دی چې درمضان مياشته په دوو شيانو سره ثابتېږي: ① يا خود شعبان په نهه وېشتمه (۲۹) د شپې د مياشتې په ليدلو سره، ② يا که مياشته نه وليدل سي، نو د شعبان د دېرشو ورځو په پوره کېدلو سره رمضان ثابتېږي. لهذا که په نهه وېشتمه د شعبان مياشته وليدل سوه، نو راروانه ورځ به روژه نيول کېږي او که مياشته نه وليدل سوه، نو د شعبان دېرش (۳۰) ورځې به پوره کړل سي او په راروانه ورځ به روژه نيول کېږي؛ دليل دا حديث دی "صُومُوا لِرُؤْيَا وَأَطِئُوا لِرُؤْيَا فَإِنْ غَمَّ عَلَيْكُمُ الْهَلَالُ فَأَكْمِلُوا عِدَّةَ شَعْبَانَ ثَلَاثِينَ يَوْمًا" (بخاري شريف: حديث رقم: ۱۸۰۹، ۱۸۱۰)، (يعني دروژې د مياشتې په ليدني سره تاسې روژه ونيسئ؛ او داختر د مياشتې په ليدني سره افطار وکړئ؛ لېکن که پر تاسو (دروژې) مياشته پټه سوه نو د شعبان دېرش ورځې پوره کړئ!)

خلاصه دا چې د مياشتې د ثبوت مدار د مياشتې (سپوږمې) پر ليدلو دی، نه د مياشتې پر وجود، لهذا که مياشته (سپوږمې) په أفق کې موجوده وي، خود ورځې، ګرز وغيره په وجه نه وليدل سي، نو د هغې د وجود اعتبار به نه کول کېږي او په دې سره به مياشته نه ثابتېږي. (درس ترمذی)

د نجوميانو قول لره اعتبار نسته

فایده: له پورتنی حديث شريف څخه دا ثابته سوه چې درمضان په ثبوت کې د نجوميانو قول لره اعتبار نسته، که څه هم هغوی عادلان وي، خپله د نجومی لپاره هم پر خپل حساب عمل کول جائز نه دي؛ ځکه نبي کریم ﷺ درمضان روژه د دوو علاماتو سره متعلقه کړې ده يعني يا مياشته ليدل يا د شعبان دېرش ورځې پوره کېدل، چې په دې کې هېڅ قسم بدلون نه سې کېدلای، بيا که د نجوميانو قول هر څومره پر بارېکه نظريه مبني وي، بيا هم په هغه کې قطعیت او يقين نه موندل کېږي، همدا وجه ده چې د دوی اکثره رایې يو د بل سره مختلفه وي. (رد المحتار ج ۲، ص ۱۰۰ بتصرف)

د یوم الشک د روژې بیان

ولام یوم الشک إلا تطوعاً: له یوم الشک څخه مراد د شعبان آخري ورځ ده چې د هغه په باره کي دا احتمال هم سته چې دادي درمضان اوله ورځ وي او دا احتمال هم پکښي سته چې د شعبان آخري ورځ يعني د شعبان دېرشمه دي وي، نو ځکه د شک ورځ ورته وايي.

يا په وبله وينا کله چې د شپې آسمان (مطلع) صفانه وي، ورځ يا ډېر گړز يا تېزه رڼا وي چې د هغه په وجه مياشته نه لیدل کېږي، نو را روانه ورځ یوم الشک ده؛ ځکه په دې کي دوه احتماله دي: یو دا چې ممکنه ده د آسمان په څنډه کي مياشته موجوده وي او د علت په وجه نه لیدل کېږي، نو دا به هغه درمضان اوله ورځ وي، او دا هم ممکنه ده چې مياشته موجوده نه وي، نو دا به د شعبان دېرشمه ورځ وي، نو ځکه ورته یوم الشک وايي.

لنډه دا چې د یوم الشک په باره کي حکم دا دی چې که په دې ورځ یو څوک روژه نیول غواړي، نو هغه دي صرف د نفلو په نیت سره روژه ونیسي؛ ځکه په ډېرو حدیثونو کي د یوم الشک له

روژې څخه منع سوې ده چې له هغه څخه یو دا حدیث دی "مَنْ صَامَ الْيَوْمَ الَّذِي يُشْكُ فِيهِ النَّاسُ فَقَدْ عَفَىٰ أَبَا الْقَاسِمِ صَلَّى اللَّهُ عَلَيْهِ وَسَلَّمَ" (ترمذي شریف، حدیث رقم: ۶۸۶)، او صاحب د هدایې په په دلیل کي دا حدیث ذکر کړی دی "لَا يَصَامُ الْيَوْمَ الَّذِي يُشْكُ فِيهِ أَكْثَرُ مِنَ رَمَضَانَ إِلَّا تَطَوُّعًا".

یادونه: د شعبان دېرشمه په هغه صورت کي یوم الشک واقع کېږي کله چې په نهه ویشتمه (۲۹) د شعبان د آسمان د نا صفا والي په وجه د مياشتي په شتون او نشتون (وجود او عدم وجود) کي شک وي (چې مياشته به موجوده وي او که نه)، او که په هغه شپه آسمان او مطلع صفا وي، نو بیا را رواني ورځي ته یوم الشک نه ویل کېږي.

•••••

په یوم الشک کي د روژې نیولو څو صورتونه

د شک په ورځ (یوم الشک) کي هره روژه مثلاً د قضاء یا کفارې یا نذر روژه نیول مکروه تنزیهي دي، خو که په ټینګه اراده بغیر له څه تنذیب څخه د نفلو په نیت روژه ونیسي يعني چې دده په نیت کي د نفلو سره د بلي روژې کېدلو تر ډنډه وي، نو مکروه نه دي. اوس که هغه په ټینګه د نفلي روژې نیت وکړي یا د قضاء یا د کفارې یا د نذر دروژې نیت وکړي او بیا د مياشتي لیدلو خبر راسي، نو ده چې په کوم نیت سره روژه نیولې ده، هغه درمضان له طرفه اداء کېږي، او د قضاء، کفارې او نذر روژه به بېرته راغځوي، او که د مياشتي لیدلو خبر رانه سي، نو د کومي روژې نیت چې یې کړی دی، هغه اداء کېږي.

او که په یوم الشک کې خپل نیت دروژې نیولو او نه نیولو تر مینځ ډاډر کړي په دې توګه چې که سبا ورځ درمضان سوه، نور وړه مې ده او که نه سوه، نور وړه مې نه ده. یا په بله وینا دا چې په مشکوکه توګه نیت وکړي چې که سبا رمضان سو، نور وړه نیسم، کنې نه یې نیسم، نو په دې صورت کې یې وړه نه کیږي او روژې نه شمېرل کیږي، برابره ده رمضان سي او که نه سي، ځکه په ټینګه توګه (قطعي) نیت نه وسو، او که داسې نیت وکړي چې که میاشته ولیدل سوه، نو درمضان وړه به مې وي، کنې نفلي به وي، نو دا مکروه دي. (شفاء الارواح، انوار الابضاح)

په یوم الشک کې تر زواله پورې د انتظار کولو حکم

په نور الابضاح کې دي چې په یوم الشک کې دي مفتي و عامو خلکو ته فتوی ورکړي چې د زوال تر وخته پورې هغوی له خوراک، چنباک، جماع او داسې نورو ممنوعاتو څخه منع سي، که چیرې تر زواله پورې د میاشتي لیدلو خبر راسي او ثابت سي، نو هغوی دي درمضان دروژې نیت وکړي او وړه دي پوره کړي، او که هغه ثابت نه سي او لمر زوال سي، نو بیا دي د افطار فتوی ورکړي چې اوس دي هغوی خوراک او چنباک وکړي او وړه دي نه نیسي.

او مفتي، قاضي او خواص دي په یوم الشک کې (د مرام په پټه) وړه ونیسي او دا د هغو لپاره مستحب دي، واجب نه دي (عمدة الفقه)، او د عوامو لپاره په دې ورځ وړه نیول مکروه دي، له خواصو څخه مراد هغه خلګ دي کوم چې د نیت پر استحکام قادر وي، په تردّد کې واقع نه سي (یعنې چې په یوم الشک کې خالص د نفلي روژې نیت وکړي بغیر له دې چې په شک او تردّد کې واقع سي او په زړه کې دا خیال او تصور نه راولي چې که سبا ورځ درمضان سوه نو بیا مې دغه وړه درمضان ده، نه نفلي، نو داسې کس له خواصو څخه دی، او که دا خبره پکښې نه وي، نو هغه له عوامو څخه دی)، لکنه دا چې مفتي، قاضي او خواص دي په یوم الشک کې د نفلو په نیت سره وړه ونیسي، د دې لپاره چې پر احتیاط عمل وسي؛ ځکه په یو الشک کې دا احتمال خو سته چې دا دي درمضان ورځ وي (کما ذکرنا)، بیا که اتفاقاً دا ورځ درمضان اوله ورځ سي، نو دا وړه یې فرض گرځي (خو دا ضروري ده چې دا وړه د نفلو په نیت سره ونیول سي، درمضان هېڅ تصور نه وي او همدا د خاص او عام معیار دی، کوم کس چې د نفلو پوځ نیت کولای سي، هغه خاص دی، او که نیت یې پوځ نه وي دا خیال یې وي چې که رمضان سو، نو وړه به مې درمضان وي، هغه عام دی، او د عوامو په پټه به یې ځکه نیسي لکنه یې هم بالعینان بار تکلیف الصور احاطه)، (شفاء الارواح، انوار الابضاح)

د یوه کس د میاشتي لیدلو حکم

وَمَنْ رَأَى هِلَالَ رَمَضَانَ أَوْ الْفِطْرَ وَحَدَّثَ أَوْ شَوَّكَ فِي وَبْنِي مِيشَاثَةً دَرَمَضَانَ يَ (میاشته) د کوچني اختر یوازې (ټټې) وَ رُدَّ قَوْلُهُ أَوْ د هغه قول رد کړی سي (کواهي یې نه ومنل سي) صَا نَر نو هغه

دي (خپله) روژه ونيسي فَإِنْ أَفْطَرَ بِيَاكِهِ هَفَهُ رَوْضَهُ مَاتَهُ كَرِهَ قَفْسِي فَقَطَّ نَوْفَقَطُ (دهغه روژې) قضاء دي راوړي (كفار نهسته) وَتُبِلَ بِعِلَّةٍ خَبَرُ عَذَلٍ او قبول كيږي (منل كيږي) به د علت په وجه (يعني كله چې پر آسمان يو علت اورځي وغيره اوي) خبر د يوه عادل كس وَلَوْ قُتِلَ أَوْ أُتْسِلَ كه څه هم (هغه يو كس) غلام وي يا بنحبه وي لِرَمَضَانَ درمضان (دمياشتي) لپاره وَحُرِّينَ أَوْ حُرٍّ وَحُرَّتَيْنِ لِلْفِطْرِ او (قبول كيږي به غير احموي) د دوو آزادو سړيو يا د يوه آزاد سړي او د دوو آزادو ښځو د كوچني اختر (د مياشتي) لپاره.

وَالْأَضْحَى كَالْفِطْرِ او (مياشته) دلوی اختر د كوچني اختر په څېر ده.

اللفات: ﴿عَدَلَ﴾ په معنى سره د عادل دى، د عادل كېدلو ادنى درجه كوم چې په دې باب كې شرط ده داده چې كېره گناهونه نه كوي او پر صغيره گناهونو ټينگار نه كوي او له بې خايه او داسي كارونو څخه ځان ساتي كوم چې دمړاني خلاف وي (يعني خلاف مروت كارونه نه كوي)، د يوه مستور الحال كس گواهي به هم قبول كيږي، له مشهور څخه مراد هغه كس دى چې د هغه حالت پټ او نا څرگنده وي يعني په ښكاره نېك معلومېږي او د هغه نور حالت او باطني حالت نه معلومېږي چې بدكاره دى او كه نېك، نو صحيح داده چې دلته د داسي كس گواهي هم مقبوله ده.

تفسير: مسئله داده چې كه تنها يو نفر درمضان يا اختر مياشته وړيني او قاضي په يوه وجه د هغه گواهي قبوله نه كړي مثلاً آسمان (مطلع) صفاوي چې په دې صورت كې د يوه كس گواهي مقبوله نه ده، نو په دې وجه يې قبوله نه كړي يا بله وجه وي، نو خپله پر داسي كس په دغه دېرشمه د شعبان او په دېرشمه درمضان روژه نيول واجب دي او د اختر د مياشتي د ليدلو باوجود د هغه لپاره

روژه پرېښوول جائز نه دي؛ دليل دا چې په دې حديث "صوموا لرؤيته وأفطروا لرؤيته" (بخاري شريف، حديث رقم: ۱۹۰۹، ۱۹۱۰) كې خطاب هر چا ته عام دى، نو چا ته چې هم رؤيت او ليدنه حاصله سي، پر هغه روژه نيول لازم دي. او څرنگه چې دې سړي په څرگنده توگه درمضان مياشته وليدله، نو ځكه پر ده هم روژه نيول لازم دي، او د كوچني اختر په صورت كې دليل دا حديث دى "الْقَوْمُ

يَوْمَ تَكُونُ مَوَاسِدُ، وَالْفِطْرُ يَوْمَ تَفْطُرُونَ" (ترمذي شريف، حديث رقم: ۶۹۷)، (يعني روژه ده په هغه ورځ چې خلک اټوله روژه نيسي او افطار دى په هغه ورځ چې خلک اټوله افطار كوي). او بل دا چې په دې كې احتياط هم دى چې په دې آخري ورځ روژه ونيسي او سبا د ټولو سره يو ځاى اختر كړي.

فان اقل قطي فقط : يعني که دغه نفر روژه ماته کړه، نو زموږ په نېز پرده صرف قضاء واجب ده، کفار ه واجب نه ده، برابره ده په خوراک، چنباک سره يې ماته کړي، يا يې په جماع او نورو سره ماته کړي، لېکن امام شافعي رحمه الله فرمايي چي که هغه د جماع په ذريعه سره روژه ماته کړي، نو پر هغه قضاء هم واجب ده، او کفار ه هم؛ دامام شافعي دليل دادی چي دې سړي په حقيقي رمضان کي روژه ماته کړه، ځکه چي ده مياشته وليدله او ده ته دايقين سو چي دا ورځ درمضان ده، او حکماً يې هم په رمضان کي روژه ماته کړه، ځکه چي دده لپاره دشرعت حکم همدغه دی، لېکن کله چي هغه روژه نه ونيوله، بلکي په جماع سره يې روژه ماته کړه، نو ځکه به کفار ه پر واجب وي.

زموږ دليل دادی چي کله قاضي دده گواهي رد کړه، نو داسې شرعاً داعتبار وړ پاته نه سو، او قاضي دده گواهي هم دشرعي دليل په وجه رد کړه او هغه شرعي دليل دغلطۍ تهمت دی، ځکه چي دآسمان دصفاوالي سره فقط ده مياشته وليدله او بل چانه وليدله، حال دا چي په زرهاؤ مسلمانو په مياشتي پسي گوري، نو دده په باره کي دخطا تهمت پيدا سو (چي شايد هغه به غلط وي، او مياشت به يې ليدلې نه وي) او دې تهمت دده په ليدلو کي يو ډول شبهه پيدا کړه، او کفار ه دشباهاتو په وجه سره ساقطېږي، نو ځکه پر دې سړي کفار ه نه واجبيږي.

که آسمان گرزمن يا وريځمن وو نو د اختر يا روژي په مياشته کي ديوه نفر د گواهي حکم

وَقِيلَ بَعْلَةُ غَبْرُ عَدْلٍ وَلَوْ قَالُوا أُنْثَى لِرَمْضَانَ : مسئله داده که آسمان صفانه وي، بلکي وريځ يا گرز يا دود او اسي نور دآسمان په څنډه (افق) کي غوړېدلې وي چي مياشته نه ليدل کيږي، نو په دې صورت کي ديوه عادل يا مستور الحال کس گواهي کافي ده چي درمضان دمياشتي په ليدلو کي به قبول کيږي؛، برابره ده دا گواهي ورکونکی نروي او که ښځه، آزادي او که غلام وي؛ ځکه په حديث سره ثابت دي چي نبي کریم ﷺ درمضان دمياشتي دليدلو په باره کي ديوه سړي گواهي قبوله کړه (سنن دارقطني، کتاب الصيام، حديث رقم ٢١٣٢، ٢١٣٣)، حاصل دا چي کله په دغه يوه گواه کي عدالت صفت وي، نو د هغه گواهي دي قبوله کړي، او زموږ په نېز له عدالت څخه ماسو ابل شرط نسته، ځکه چي دا يوه ديني مسئله ده، نو دا مسئله دأحاديثو دروايت سره مشابه سوه، او دأحاديثو روايت هم يو ديني امر او مسئله ده، او څرنگه چي دأحاديثو په روايت کي صرف عدالت شرط دی، او شمېر يا آزادي او داسي نور شيان شرط نه دي، همداسي به په دې کي هم صرف عدالت شرط وي او نور شرطونه به نه لگول کيږي.

فایده: په متن کې چې کوم د "علة" لفظ ذکر سو، په هغه کې له علت څخه مراد وریځ، غرژ، دوه، دود، بخار (او وېرم) او داسې نور دي، نو که په دې شیانو کې د یوه شي په وجه آسمان خړ وو او د میاشتي لیدل ستونزمن وو، نو د یوه عادل سړي گواهي معتبر ده.

وَحُرِّينَ أَوْ حُرٍّ وَحُرَّتَيْنِ لِلْفَطَرِ: یعني داختر د میاشتي په ثبوت کې (کله چې پر آسمان علت یعني وریځ، غرژ یا بل علت وي) د دوو سړیو یا د یوه سړي او دوو ښځو شهادت ضروري دی، د یوه کس گواهي کافي نه ده؛ او د دې گواهانو آزاد والی هم ضروري دی چې دوی به آزاد وي؛ دلیل دا چې د دې سره د بندگانو حق (یعني روژه ماتول) متعلق دي، نو د گواه لپاره چې کوم شرائط په نورو حقوقو کې ضروري ندي، هغه په دې کې هم ضروري دي، یعني عدل، آزادي، شمېر، او لفظ د شهادت، یعني د شهادت په لفظ سره گواهي ورکول هم ضروري دي، مثلاً په عربي کې "أَشْهَدُ" ویل یا په بله ژبه کې د دې په معنی سره جمله ویل مثلاً په پښتو کې "زه گواهي ورکوم" یا "زه شاهدي ورکوم" (یا پېشوم).

که آسمان (مطلع) صفا وي، نو څه حکم دی؟

وَأَلَّا فَمَجْعَ عَظِيمَ لَهَا: یعني د یوه یا دوو خلکو د شهادت قبولولو مسئله په هغه صورت کې ده چې کله آسمان صفا نه وي، لېکن که آسمان صفا وي یعني داسې وریځ، یا غرژ، یا دود نه وي کوم چې د میاشتي په لیدلو کې حائل او مانع وي، خو بیا هم د ښار او علاقې خلک میاشته نه وويني، نو په داسې صورت کې درمضان او اختر د میاشتي لپاره صرف د دوو دریو گواهانو گواهی لره اعتبار نسته چې موږ په دې علاقه یا ښار کې میاشته لیدلې ده، بلکې په دې صورت کې دیو لوی جماعت گواهي ضروري ده کوم چې له مختلفو اطرافو څخه راغلي وي او هر یو په خپل ځای کې د میاشتي لیدلو گواهي ورکړي چې د یو سازښت او پلان جوړولو احتمال پاته نه سي، لوی جماعت یعني داسې زیات خلک چې پر هغو دا خیال نه سي کېدلای چې دومره لوی جماعت به درواغ وایي او د څه سازښت احتمال نه سي کېدلای، یا په بله وینا دومره لوی جماعت چې قاضي ته د هغو په گواهی سره یقین حاصل سي چې واقعي دوی میاشته لیدلې ده. د داسې جماعت د شمېر په باره کې د فقهاؤ مختلفه اقوال دي، بعضو پنځوس (۵۰) شمېر بیان کړی دی، او بعضو ویلي دي چې له هر مسجد څخه یو، دوه کسه کېدل پکار دي، خو صحیح دا ده چې شرعاً څه خاص شمېر متعین نه دی، په شومره شمېر سره چې د یقین حاصل سي چې دا ټوله نو درواغ نه سي ویلای، بس هغه شمېر کافي دی، برابره ده پنځوس وي او که تر دې کم یا زیات وي. (درس ترمذی ج ۲، ص ۲۶۰)

والأضحية كالفطر: یعني دلوی اختر (عید الاضحی) د میاشتي حکم د کوچني اختر د میاشتي په شېر دی، یعني د آسمان د ناصفا والي په حالت کي (یعني چي پر آسمان ورغی یا داسي بل علت وي) د دوو سربو یا د یوه سري او دوو ښځو په گواهي سره دلوی اختر میاشته ثابتیږي، او د دې گواهانو آزاد والی او داسي نور شرط دي (لکه مخکي چي د دې وضاحت وکړو) او د آسمان (مطلع) د صفا والي په حالت کي دلوی جماعت گواهي شرط ده. (شفاء الارواح)

د اختلاف مطالع حکم او تفصیل

وَلَا يُعْبَرُ إِلَّا بِخِلَافِ الْمَطَالِعِ او اعتبار نسته د مطلعونو مختلف کېدو لره.

اللغات: «عبرة» اعتبار، «مطالع» جمع د «مطلع» ده (د سپوږمۍ او لمر) د راختلو ځای، مکان؛ الظلوع، مراد ځني د سپوږمۍ (میاشتي) راختلو ځای دی.

تشریح: مصنف رحمه الله فرمایي چي اختلاف مطالع لره اعتبار نسته، یعني که یوه په ښار کي میاشته ولیدل سوه، نو دا لیدل (رویت) پر نورو ښارونو هم مطلقاً لازمیږي، برابره ده د دې ښارونو په مینځ کي فاصله وي او که نه وي، دا ظاهر روایت دی، او د بعضي علماؤ قول دا دی چي اختلاف مطالع معتبر دی، نو د دې قول مطابق د هر ښار او د هر ملک د خپل مطلع حکم معتبر دی.

فایده: د نور الإيضاح په شرح "فتح الايضاح" کي موږ د اختلاف مطالع پوره تفصیل پیش کړی دی چي د فایده په خاطر هغه دلته هم را نقل کوو: د مطالع جمع د مطلع ده چي د هغه معنی ده: د راختلو ځای، څرنګه چي ځمکه (دنیا) گردی ده، نو ځکه میاشته (سپوږمۍ) او لمر د دنیا په هر طرف کي په جلا، جلا وخت کي راڅیږي او پټیږي (همدا وجه ده چي په یوه ملک کي میاشته ولیدل سي او په بل ملک کي تر اوسه نه ښکاري)، اوس پاته سوه دا خبره چي اختلاف مطالع معتبر دی، که نه؟، د معتبر کېدلو مطلب یې دا دی چي په هر طرف او هر ملک کي د هغه ځای لیدلو (رویت) لره اعتبار دی او د یوه طرف او ملک لیدل (رویت) د بل ځای لپاره معتبر او کافي نه دي، او د اختلاف مطالع د نه معتبر کېدلو مطلب دا دی چي ټوله دنیا یو مطلع ده، نو په کوم طرف او ځای کي چي هم میاشته (سپوږمۍ) ولیدل سي، نو هغه به هر ځای منل کیږي یعني چیري چي په معتبره فرجه سره د میاشتي لیدلو خبر ورسیږي، هلته به منل کیږي (د مثال په توګه که اختلاف مطالع لره اعتبار نه ورکول سي، نو بیا مثلاً په سعودي کې که د رمضان میاشته ولیدل سوه او بیا دا خبر ټولي دنیا ته د ټلېفون، معتبر ټلوېزون او داسي نورو په فرجه ورسیږي، نو ټوله دنیا به یې روژه کوي)، پخوا راجع قول دا وو چي اختلاف مطالع معتبر نه دی خو صرف بعضي حضراتو هغه معتبر ګڼلو مثلاً په احنافو کي امام قنوي او امام زیلي او بعضي شوافعو او داسي نورو، لیکن په څلور سره فقهو کي فتوی پر همدې خبره وه چي اختلاف مطالع معتبر نه دی بلکي د یوه ځای د میاشتي د لیدلو اطلاع چي په معتبره فرجه هر ځای ورسیږي، د هغه منل او د هغه مطابق عمل کول ضروري دي، لکه څرنګه چي مصنف رحمه الله په عبارت کي همدا خبره بیان کړې ده، لېکن کله چي په دې آخر وخت

کي د خبر ذرائع (رسنۍ) پراخه سول چي اوس په دوو، دريو دقيقو کي د دنيا د يوه کونج خبر او اطلاع بل کونج ته رسېږي او په ورځ، دوو ورځو کي انسان پر ټوله ځمکه را گرځېدلاي سي. نو په دې آخر کي د علماؤ قنوی بدله سوه، که څه هم بعضي حضرات اوس هم د پنځوانۍ رايي قائل دي چي اختلاف مطالع معتبر نه دی. خو په دې زمانه کي د نهه نيوي فيصده (۹۹٪) علماؤ رايه دا ده چي اوس په ممالک بعیده (ليري سره پراته مېوانو) کي اختلاف مطالع معتبر دی (يعني که په يوه ملک کي مثلاً دختر مياشته وليدل سوه لېکن له هغه څخه په ليري ملک کي مياشته نه وليدل سوه نو په دې ليري ملک کي نه سي اختر کېدلای) خو په ممالک قریبه کي اختلاف مطالع معتبر نه دی، اوس د ممالک بعیده او ممالک قریبه تر مينځ فرق څه دی؟، نو په آسانه ويندوی تر مينځ فرق دا دی چي د کومو ملکونو او ځايونو د مياشتي تاريخ چي همېشه يا اکثره يو ډول وي (يعني چي په ټولو کي د مياشتي ليدلو تاريخ او شپه يوه وي) نو داسي ځايونه ممالک قریبه دي، لکه سعودي او افغانستان يو ډبل سره ممالک قریبه دي. او پاکستان، هندوستان او بنگله ديش يو ډبل سره ممالک قریبه دي، او د کومو ملکونو او ځايونو تاريخونه چي همېشه يا اکثره يو ډبل سره مختلف وي، لکه پاکستان او هندوستان د سعودي سره، نو داسي ځايونه ممالک بعیده دي، نو په دې اعتبار سره د افغانستان رږت د پاکستان او هندوستان لپاره معتبر نه دی او د پاکستان رږت د هندوستان لپاره معتبر او کافي دی (ځکه چي دوی ممالک قریبه دي). (تحفة الاعلمي ج: ۴، ص: ۶۴، الدر المنضود ج: ۴، ص: ۱۸۴، ايضاح المسائل ص: ۷۹، بحواله انوار الايضاح)

(او صاحب د شفا الارواح د ممالک بعیده او ممالک قریبه تر مينځ فرق داسي بيان کړی دی چي کوم ملکونه چي دومره سره ليري وي چي که په دوی کي اختلاف مطالع معتبر نه ومنل سي نو دوی تر مينځ دوی ورځي فرق راځي، ځکه په بعضي ملکو کي د مياشتي رږت اکثره له نورو ملکونو څخه يوه، دوی ورځي مخکي هم واقع کېږي انو دا ممالک بعیده دي او اختلاف مطالع پکښي معتبر دی؛ ځکه مثلاً که په داسي ليري ملکو کي هم اختلاف مطالع معتبر نه ومنل سي، نو په يوه ملک کي به مياشته پوره دېرش ورځي سي او په دې بل ليري ملک کي به اته ويشت (۲۸) ورځي سي، چي په شريعت کي د دې هيڅ نظير نسته (بحواله عمدة الفقه ودرس ترمذی)

فایده: که د يو ملک (هيواد) په يوه ښار کي په شرعي دلائلو سره مياشته ثابته سي، نو په ټوله ملک کي د مياشتي منل ضروري دي؛ د دې لپاره چي په همدې يوه ملک کي دوه اخترونه يا دوه رمضانونه واقع نه سي؛ ځکه دا اجتماعي شيان دي (چي ټوله خلک به يې پريوه ځای قائموي)، مثلاً که د هندوستان په يوه ښار مثلاً په "دهلي" کي مياشته ثابته سي، نو په ټوله هندوستان کي همدا تاريخ کېدل پکار دي، لېکن پاکستان جلا ملک دی؛ نو ځکه هلته به دا (رږت) نه نافذېږي، هغوی به خپل رږت کوي، بيا به نافذېږي، يا به هغوی دا يقين حاصلوي چي د هندوستان رږت صحيح دی او پر هغه به خپله فيصله صادروي، بيا به نافذېږي، لېکن شرط دا دی چي صحيح رږت وي، د درواغو گواهي نه وي، اوس زمانه په ټوله نړۍ کي صورت حال دا دی چي له ټولو قرائنو څخه معلومه سي چي مياشته پر آسمان نسته (يعني په قرائنو سره دا څرگنده سي چي تراوسه مياشته دلمره ده. په وجود کي راغلې نه ده)، لېکن دوی درواغجنې گواهي پېشي کړي او په هغه سره مياشته ثابته کړي، دې مياشتي لره هيڅ اعتبار نسته. (ثمرة النجاح شرح اردو نور الايضاح، ج: ۲، ص: ۱۹۰)

مسئله: که یو کس مثلاً د پاکستان د حساب مطابق روژې نیسي او بیا له پاکستان څخه سعودي ته ولاړ شي او د سعودي په حساب سره دده دوي روژې کميږي (یعني په سعودي کې د رمضان میاشت له پاکستان څخه دوي ورځې مخکې لیدل شوې وي)، نو په داسې صورت کې پر دغه کس د هغه دوو روژو قضاء لازم ده. (فتاویٰ عثمانی ج: ۲، ص: ۱۷۷)

مسئله: یو کس په سعودي کې وو چې هلته یې د سعودي په حساب سره دېرش روژې پوره کړې او بیا د سعودي داختر په شپه پاکستان ته راغلی حال دا چې په پاکستان کې داختر حکم نه دی بلکې په سبا ورځ هم روژه ده، نو دا کس به ددې ملک په اعتبار کولو سره یو دېرش روژې پوره کوي، په همدې کې احتیاط دی. (فتاویٰ عثمانی ج: ۲، ص: ۱۷۶)



بَابُ مَا يُفْسِدُ الصَّوْمَ وَمَا لَا يُفْسِدُهُ

(باب د هغو شیانو (په بیان کې) دی کوم چې روژه فاسدوي او کوم چې یې نه فاسدوي)

تشریح: د روژې له اقسامو څخه تر فراغت وروسته اوس مصنف رَجَعَهُ الله د هغه عوارضو بیان کوي کوم چې روژې لره پېښېږي چې په کومو صورتونو کې روژه فاسدېږي یا نه فاسدېږي او په کومو صورتونو کې صرف قضاء یا قضاء او کفار دواړه واجبېږي.

په کومو شیانو سره روژه فاسدېږي یا نه فاسدېږي؟

فَإِنْ أَكَلَ الصَّائِمُ أَوْ شَرِبَ بِيَا كَهَ خَوْرَاكَ وَكَمْ رُوژْتِي يَا چنباک وکړي أَوْ جَامَةً نَاسِيًا یا جماع وکړي په هېره أَوْ خَتَلَمَ یا احتلام سي (په خوب کې) أَوْ أَتَزَلَّ بِتَنْكُرٍ یا انزال سي (مني یې ووځي) په کتلو سره أَوْ أَذَمَّنَ یا تېل (روغن) ولگوي أَوْ اخْتَجَمَ یا بشکر ولگوي أَوْ اِكْتَحَلَ یا رانجه ولگوي (سترګې توري کړي) أَوْ قَبَّلَ یا مچه واخلي (او انزال نه سي) بِخِلَافِ الْإِنْزَالِ به په خلاف د انزال هڅو په وجه د مچه اخیستلو (نو داروژه ماتوي. یعني فقط بغیر له انزاله روژه نه ماتوي) أَوْ دَخَلَ حَلَقَةَ غُبَارٍ أَوْ دُبَابٍ وَ هَذَا كَرِّ الصُّومِ یا داخل سي دده ستوني ته گرز یا مچ په داسې حال کې چې

ده ته یاده وي خپله روژه أَوْ أَكَلَ مَا بَيْنَ أَسْنَانِهِ یا وځوري هغه څه (د خوراک نړه) کوم چي يې د غاښو په مینځ کي (پاته) وي أَوْ قَاءَ وَعَادَ یا قی ووهي او قی بیرته وگرځي (خپله تېر سي) لَمْ يَفْطُرْ نو روژه نه ماتېږي (په دغه پورتي ټولو صورتونو کي، يعني له "فب اکل الفاندر" څخه شرط شروع کیږي او دانوري جملې ټوله پر هغه عطف دي او "لم يَفْطُرْ" له ټولو څخه جزاء ده) وَأِنْ أَعَادَهُ او که روژتي دا قی خپله وگرځوي (بيني تصدیق تېر کړي) أَوْ اسْتَقَاءَ یا خپله (قصداً) قی ووهي أَوْ ابْتَلَعَ حَصَاةً أَوْ حَدِيدًا یا تېره کړي شکه یا اوسپنه قَضَى فَقَطْ نو فقط قضاء دي راوړي.

اللغات: ﴿الاهن﴾ دافتعال دباب ماضي ده: روغن (تېل) لگول (ځان په غوړول)، په اصل کي اِذْهَنَ وو، دیوه جنس دوه حروفه په یوه کلمه کي سره جمع سوه. له هغوی څخه اول ساکن وو، نو یو یې په بل کي مدغم کړی، اِذْهَنَ سو. ﴿احتجم﴾ دافتعال دباب ماضي ده: ښکر لگول، دښکریا دیو بلي آلې په ذریعه خرابه وینه کښل، ﴿اکتحل﴾ دافتعال دباب ماضي ده: رانجه لگول، سترگي تورول، ﴿لم يفطر﴾ دافعال له بابیه دنفی جحد صیغه ده، أَفْطَرَ يَفْطُرُ أَفْطَارًا: روژه ماتول، ﴿استقاء﴾ داستفعل دباب ماضي ده: د قی طلب کول، يعني قصداً قی وهل ﴿ابتلع﴾ دافتعال د

باب ماضي ده، په مجردو کي دفتح له بابیه راځي، بَلَغَ يَبْلُغُ بَلَاغًا: تېرول. ﴿حصاة﴾ شکه، کوچنی کاڼی. **تشریح:** مسئله داده چي که یو روژتي په هېره خوراک یا چښاک وکړي، یا په هېره د خپلي ښځي سره جماع وکړي، نو استحساناً د هغه روژه نه ماتېږي، لېکن قیاساً د هغه روژه ماتېږي، دامام مالک قول هم دغه دی چي ماتېږي او ددې قول دلیل دادی چي روژه امساک ته وبل کیږي او خوراک، چښاک یا جماع کول دامساک ضد دي. او قاعده داده چي یو شی د خپل ضد سره نه سي پاته کېدلی، نو که خوراک او چښاک وسي، نو امساک ختمیږي، او کله چي امساک ختم سو، نو ښکاره ده چي روژه هم ماتېږي، څرنگه چي یو سړی په هېره په لمانځه کي خبري وکړي نو د هغه لمونځ باطلیږي، همدارنگه به په هېره په خوراک، چښاک سره هم روژه فاسدیږي.

د استحسان دلیل دادی چي یو صحابي دروژي په حالت کي په هېره څه خوراک وکړی، او بیا د نبی ﷺ په خلعت کي حاضر سو، ورپه وبل "يَا رَسُولَ اللَّهِ إِنَّكَ لَمَّا دَخَلْتَ فِيهِ لَمْ تَكُنْ نَافِلًا" (ای د الله رسول! زما روژه وه، لېکن په هېره مي څه خوراک، چښاک وکړی)، نو نبی ﷺ وفرمايل "أَطْلَعَكَ اللَّهُ وَتَقَاتَكَ" (يعني په تا خوا الله خوراک او چښاک وکړی، لهذا ته خپل روژه

پوره کړه! (ابوداؤد شریف، حدیث رقم: ۲۳۹۸)، له دې حدیث څخه دا خبره معلومه سوه چې په هېره په خوراک، چنباک سره روژه نه ماتېږي، ددې حدیث د مطابق نور هم ډېر حدیثونه سته او ټوله همدغه رانېسي چې نسیان معاف دی، او په هېره خوراک، چنباک دروژې پر صحت هیڅ اغېزه نه کوي.

أو احتلّم: په احتلام سره روژه نه فاسدېږي، لهندا که یو روژتي بیده سواو شیطان خطا ایستی، نو د هغه روژه نه فاسدېږي؛ دلیل دا حدیث دی "ثَلَاثٌ لَا يَفْطُرْنَ الصَّيَامَ: الْفَيْءُ وَالْجَبَاحَةُ وَالْإِحْتِلَامُ" (ترمذي شریف، حدیث رقم: ۷۱۹) (یعني درې شيان روژه نه ماتوي: (۱) بې اختیاره قی وهل، (۲) ښکر لگول، (۳) احتلام کېدل)، او بل دلیل دا دی چې روژه خو ماتېږي په جماع سره، او په احتلام کې نه صورتاً جماع سته، او نه معنا، صورتاً جماع خو ښکاره ده چې نسته، او د معنا جماع کیفیت دا دی چې بغیر له دخول څخه د ښځې او نر د یو محاولي په وجه انزال وسي، نو معنا جماع هم نسته، ځکه چې دلته خو په حقیقت کې نر او ښځه نه دي سره یوځای سوي دي، نو ځکه به جماع نه ثابتېږي، او کله چې جماع ثابته نه سوه، نو روژه به هم نه فاسدېږي.

أو أئزل بمنظر: که روژتي یوه ښځه ولیدله او انزال سو، یا روژتي د یوې ښځې د ښکلا او نښاست په باره کې سوچ کوی او انزال سو، نو په دې صورت کې هم روژه نه فاسدېږي؛ دلیل دا چې چې په دې یوه صورت کې هم نه صورتاً جماع سته او نه معنا، نو کله چې هیڅ ډول جماع نسته، نو روژه به هم نه فاسدېږي، ځکه چې روژه فاسدېږي په جماع سره.

فایده: دا کشره مشاخصه رایه داده چې د لاس (باداسي: بل شي) په ذریعه مني را ایستل یعني موب وهل روژه فاسدوي، همدا محقق او مختاره قول دی. (فتح الهدایه)

أو أذهن أو احتجم أو اكتمل: ددې حاصل دا دی چې دروژتي لپاره تېل، ښکر، او رانجه لگول ټوله صحیح او جائز دي، او له دې شيانو څخه یو شی هم روژه نه فاسدوي؛ دلیل دا چې نه خو تېل لگول دروژې منافي دي او نه ښکر او رانجه لگول دروژې منافي دي، او بیا د ښکر لگولو په باره کې خو په تېر حدیث "ثَلَاثٌ لَا يَفْطُرْنَ الصَّيَامَ: الْقَيْءُ وَالْجَبَاحَةُ وَالْإِحْتِلَامُ" کې دا صراحت هم سوی دی چې هغه روژه نه ماتوي، همدارنگه په رانجه لگولو سره هم دروژې پر صحت هیڅ اغېزه نه پرېوځيږي؛ ځکه چې رانجه په سترگو کې لگېږي، او د سترگو او دماغ په مینځ کې هیڅ لاره نسته، چې په هغه سره رانجه سیده دماغ یا ستوني ته ولاړ سي، او قاعده داده چې کله یو شی دماغ یا ستوني یا نس ته ورسیږي، نو هغه روژه فاسدوي، او دلته داسې نه ده. او د مساماتو له لارې څخه چې یو شی داخل سي، نو په هغه سره دروژې په صحت کې هیڅ اثر نه راځي، لکه یو شوک چې په یخو اوبو سره ولمبېږي، نو د مساماتو په ذریعه هغه په بدن کې دننه یخوالي او تازمي احساسوي او په ټوله

بدن کي یې یو ډول سپړايي او چستې راسي، لېکن بیا هم په دې سره روژه نه ماتېږي. همدارنگه که د رانجو اثر هم د مساماتو په ذریعه تر ستوني پورې ورسېږي، نو په دې سره به روژه نه ماتېږي.

أوقتهل: مثلاً که یو روژتي سړي له خپلې ښځې څخه په شهوت مچ و اخیستله او انزال نه سو، نو د هغه روژه نه فاسدېږي؛ دلیل ښکاره دی چې په مچولو کي نه صورتاً جماع سته، او نه معنا، او جماع روژه فاسدوي، نو کله چې د جماع هیڅ احتمال او شبهه نسته، نو ښکاره ده چې روژه به هم نه فاسدېږي.

بخلاف الإنزال به: یعنې که روژتي ښځه مچ کړه، یا یې مسه کړه او انزال سو، نو په دې صورت کي د هغه روژه فاسدېږي او پر هغه دروژې قضا واجب ده، لېکن کفارو پر واجب نه ده؛ قضاء خو ځکه واجب ده چې جماع که څه هم صورتاً نسته، لېکن معنا جماع سته چې دواړه په شهوت سره یوځای سول او انزال وسو، که څه هم دخول نه دي سوی، دې ته معنا جماع ویل کیږي او احتیاطاً د قضاء د واجبولو لپاره دروژې د منافي پیدا کېدل کافي دي، هغه که صورتاً پیدا سي او که معنا پیدا سي، او کفارو ځکه واجب نه ده چې کفارو هغه وخت واجبیږي چې کله جرم په بشپړه توګه ثابت سي، او دلته د صورتاً جماع د نشتوالي په وجه جرم سپک سو، بلکې یو ډول د جماع د نشتوالي شبهه پیدا سوه، او دا خبره تسلیم سوې ده چې کفارو د شبهي په وجه ساقطېږي، لکه څرنگه چې د شبهي په وجه خلود ساقطېږي.

فایده: د مچي اخیستلو په صورت کي که روژتي ته دا بېره نه وه چې له حد څخه به تېر سي او انزال به سي یا به جماع ځني سي، نو د هغه لپاره مچي اخیستل جائز دي، لېکن که په مچو اخیستلو سره د جماع یا انزال اندېښنه وه، نو په دې صورت کي به له دې څخه بالکل اجتناب کوي.

أو دخل حلقه غُباراً أو ذُباباً وهوذا كرم لصومه: یعنې که دروژتي په حلق (ستوني) بغیر د هغه له قصد او ارادې څخه مچ دننه سو او نس (معدې) ته ورسېدی، یا دروژتي حلق (ستوني) ته بغیر د هغه له قصد او ارادې څخه ګرز (ګرد) یا دیو شي دود یا داسي بل شی د هغه حلق ته ننوځي او تېر سي، نو په دې سره هم روژه نه فاسدېږي (نه ماتېږي)، برباره ده د هغه خپل روژه په یاده وي او که نه وي، او دا حکم هغه وخت دی کله چې دروژتي له فعل او قصد څخه بغیر خودبخوده حلق ته داخل سي؛ دلیل دا چې له دې څخه د مچ کېدلو استطاعت نسته، او که روژتي په خپل فعل او قصد سره هغه له دې شيانو څخه یو شی حلق ته دننه کړي او روژه یې په یاده وي، مثلاً سګرېټ یا بهرۍ وڅکوي، یا مثلاً یو خوشبو داره بوتی (یا ګوربتی وغیره) ولګوي او د هغه دود قصداً په پزه کش کړي، نو د هغه روژه فاسدېږي. (شاه، الارواح)

د سالنډۍ د مریض حکم

فایده: د سالنډۍ (دمه) پر سخت مریض چي کله دوره راسي، نو هغه ته اکسیجن ورکول کیږي. نو ددې حکم دای چي که د اکسیجن سره یو دواء نه وي، نو روژه یې نه فاسدېږي؛ ځکه دا ساه اخیستل دي او د ساه په ذریعه هوا اخیستل نه مفسد د صوم دي او نه پر دې دا کول او شرب اطلاق کیږي، خو که چیري ددې سره د دواء اجزاء هم وي، نو بیا یې روژه ماتېږي. (جدید فقهی مسائل ج: ۱، ص: ۱۸۰)

او اکل ما بېن أسنانه: یعني که دروژتي په غاښو کي د خوراک ذره مثلاً د غوښو رښه یا دیوه بل شي ذره بنده وه او روژتي دې شي ته په ژبه سره حرکت ورکړي او تېر یې کړي، نو رښه او ذره که په لږ اندازه وه یعني د نخود تر مقدار کمه وه، نو روژه نه فاسدېږي؛ ځکه چي عموماً د غاښونو تر مینځ څه ناڅه غذا پاتېږي چي له هغه څخه بچ کېدل ممکن نه دي، نو داسي غذا د غاښو په تابع کېدو سره دنارو په حکم ده، او که په ډېره اندازه وه یعني د نخود غونډي یا تر هغه غټه وه، نو روژه یې فاسدېږي؛ ځکه چي له کثیر څخه بچ کېدل ممکن دي. او که لږ مقدار له دباندې څخه خولې ته واچوي او تېر یې کړي، نو هم روژه یې فاسدېږي.

د لږ او کثیر تر مینځ حد فاصل د نخود مقدار دی چي د نخود مقدار کثیر دی او تر هغه کم لږ دی، د علامه دبوسی رَجَنَۃُ الله رایه داده چي کثیر دای چي د نارو (لارو) له تعاون څخه بغیر د هغه تېرول ممکن نه وي. (النهر الذائق ج: ۲، ص: ۱۸۰)

أوقام وعاد: مسئله داده چي که روژتي ته خود بخوده (بلا قصد) قی راغلی او بیا خپله وگرځېدی او تر ستوني تېر سو، نو برابره ده هغه په ډکه خوله وي او که کم وي، په داسي صورت کي د صحیح قول مطابق د هغه روژه نه فاسدېږي (د امام محمد رَجَنَۃُ الله مسلک دی؛ ځکه د دې خولې په صورت کي د امام ابو یوسف رَجَنَۃُ الله په نېز روژه فاسدېږي)؛ دلیل دا چي دروژي د فاسدېدلو لپاره صورتاً یا معناً افطار (روژه ماتول) ضروري دي، او دلته نه صورتاً افطار سته او نه معناً، صورتاً افطار خو ځکه نسته چي د افطار معنی ده: یو شی په خوله کي اچول او تېرول، او په پورتني مسئله کي خو قی په خپله دننه تللی دی، روژتي نه دي تېر کړي، او معناً افطار ځکه نسته چي د معنوي افطار مطلب دی: یو شی د غذا په توګه خوړل. او قی د غذا په توګه نه خوړل کیږي، لهذا کله چي نه صورتاً افطار سته او نه معناً، نو روژه به ولي فاسدېږي.

او په دې باره کي دلیل چي خپله قی راتلل مفسد نه دي، د احادیث دی "مَنْ ذَرَعَ الْقِيءَ، فَلَيْسَ عَلَيْهِ قَضَاءٌ، وَمَنْ أَسْقَا غَدْمًا فَلَيْسَ قَضَاءٌ" (ترمذي شریف، حدیث رقم: ۷۲۰) (یعني چا ته چي خپله قی

راسي، نو پر هغه قضاء نسته، او څوک چي قصداً قى ووهي، نو قضاء دي رواړي، او داسي نور حديثونه هم نقل سوي دي.

په کومو صورتونو کي صرف قضاء لازم ده؟

وان أعاده أو استقام: يعني که روژتي خپله قصداً قى بيرته وگرځوي يعني قصداً يې تېر کړي، نو بالاتفاق د هغه روژه فاسديږي، همدارنگه که قصداً يې په ډکه خولۍ قى ووهي، نو هم يې روژه فاسديږي او دروژې قضاء پر واجب ده، يو دليل خو پورتنى حديث دى، او بل دا چي د قصداً تېرولو په صورت کي تر خروج وروسته قصداً دخول راغلى، نو صورتاً افطار پيدا سو او صورتى افطار دروژې فاسدولو لپاره کافي دى، نو ځکه به روژه ماتيږي.

فايده: که يو چا قصداً قى ووهي، لېکن دا قى په ډکه خوله نه وو، بلکي تر ډکي خولې کم وو، نو په دې لړ کي د صاحبينو رايي جلا جلا دي، دامام محمد زېنه الله رايه دا ده چي په دې صورت کي هم روژه فاسديږي او د هغه قضاء واجب ده؛ دليل يې دا دى چي پورتنى حديث مطلق دى، يعني په هغه کي دلېر او ډېر هيڅ تفصيل نه دي ذکر سوي، لهذا څرنگه چي قصداً په ډکه خوله قى قضاء واجبوي، همدا ډول به تر هغه کم قى هم قضاء واجبوي، دامام ابو يوسف زېنه الله رايه دا ده چي که قى تر ډکي خولې کم وو، نو روژه نه فاسديږي، لهذا قضاء به هم نه واجبيږي؛ ځکه دلېر قى په صورت کي حکماً خروج (د قى دباندې راوتل) نسته، او کله چي خروج نسته، نو ښکاره ده چي روژه به هم نه فاسديږي، ځکه روژه فاسديږي د قى په راوتلو سره (صاحب دانوار الايضاح ويلى دي چي دلته د امام ابو يوسف زېنه الله قول صحيح اراجح آدى). (فتح الهدايه)

فايده: صاحب البحر الرائق علامه ابن نجيم زېنه الله په "البحر الرائق" کي دوولس (۱۲) صورتونه بيان کړي دي چي تفصيل يې دا دى چي قى به يا خپله راغلى وي يا قصداً به وهل سوي وي، په دواړو صورتونو کي به په ډکه خوله وي يا به نه وي، بيا له دوى څخه په هر صورت کي به دا قى بهر وتلى وي يا خپله به تېر سوي وي يا قصداً به يې تېر کړى وي، نو دا ټوله دوولس (۱۲) صورتونه جوړيږي، صاحب البحر الرائق زېنه الله فرمايي چي له دې ټولو څخه صرف په دوو صورتونو کي روژه ماتيږي، يعني صرف قضاء سته او كفاره نسته پکښي: يو دا چي قى په ډکه خوله وي او روژتي قصداً هغه بيرته تېر کړى وي، دويم دا چي روژتي خپله قصداً په ډکه خوله قى وهلى وي، له دې دوو څخه بغير په بل صورت کي روژه نه فاسديږي (که څه هم په بعضي صورتونو کي د امام ابو يوسف زېنه الله او امام محمد زېنه الله تر مينځ اختلاف سته. کوم چي موږ په فتح الهدايه کي ذکر کړى دى). (طحاوي).

او پتللم حصاً او حديداً قطنی فقط: د دې حاصل دادی چي که روژتي شگه یا مثلاً داوسپني کوچنی. ټوټه (ټوکره) تېره کړي، نو د هغه روژه ماتېږي او صرف قضاء پر واجب ده، لېکن کفار په واجب نه ده؛ قضاء خو ځکه واجب ده چي د افطار صورت پيدا سو، ځکه چي یو شی له دباندې څخه په خولې دننه سو او نس ته ورسول سو، او کفار ځکه واجب نه ده چي معنا افطار پيدا نه سو، ځکه د معنا افطار مطلب دادی چي یو نفع رسونکي شي انسان نس ته داخل کړي، هغه که د غداء له قبلي څخه وي او که د دواء، نو د معنا افطار د نشتوالي په وجه جنایت ناقص سو، نو ځکه به کفار واجب نه وي.

په کومو صورتونو کي قضاء او کفار دواړه لازم ده؟

وَمَنْ جَامَعَ أَوْ جُمِعَ أَوْ خَوِيَ يَأْجِبُ جَمَاعًا (وګړوالی) وکړي یا جماع ورسره وکړل سي أَوْ أَكَلَ أَوْ شَرِبَ غَدَاً أَوْ دَوَاءً عَمْدًا یا وڅوري یا وچيښي یو غذا یا یو دواء قصداً قطنی وکړ کفاراً الظَّهَارِ نو قضاء دي راوړي او کفار دي ورکړي د کفار ظهار په څېر.

اللفاظ: ﴿فَجَمَعَ﴾ شرمگاه، دلته ځني مراد قبل او ډېر دي.

تشریح: مسئله داده که یو روژتي په خپل قصد او اراده سره يعني عمداً د یو ژوندي انسان سره جماع وکړي، برابره د انزال سي او که نه سي، یا د یو چا سره عمداً جماع وکړل سي (هغه که ښځه وي او که نر، مطلب دا چي د ښځه یا نر عمداً په خپله خوښه او رضاء جماع ته آماده سي او جماع کونکي ته قصداً پر ځان قدرت ورکړي، او مجبوره کړل سوي نه وي)، نو په دې دواړو صورتونو کي پر هغه قضاء هم واجب ده او کفار هم، برابره ده جماع که یې د منع په خوا (قُبِلَ) کي کړې وي، یا د ښا په خوا (دُبِرَ) کي؛ قضاء خو ځکه واجب ده، چي د جماع کولو په وجه د هغه روژه ماته سوه، او کفار ځکه واجب ده چي د جماع کولو په صورت کي جنایت کامل دی (یا په بله وینا کامل جرم دی)، ځکه کله چي یوه شرمگاه په بله شرمگاه کي داخله سي، نو ښکاره ده چي صورتاً او معنا دواړه ډوله جماع ثابتېږي (لهنا کامل جنایت ثبت سو)، نو ځکه په دې صورت کي کفار هم واجبېږي.

فایده: په پورتني صورت کي له انزال څخه بغیر هم کفار ځکه واجبېږي، ځکه چي دخول راغلی او څرنګه چي یوازې دخول د غسل د وجوب لپاره کافي دی، همداسي به د کفارې د وجوب لپاره هم کافي وي او انزال به شرط نه وي، ځکه چي د جماع مقصد شهوت پوره کول دي او د له انزال څخه بغیر هم حاصلېږي، دا جلا خبره ده چي په انزال سره کما حقہ شهوت حاصلېږي، لهنا کله چي بهې له انزاله هم جماع ثابتېږي، نو کفار به هم واجبېږي. صاحب د ښايې رَجْنَه الله پر دې موقع یو ډېر ښه مثال ذکر کړی دی، لیکلي یې دي چي که روژتي قصداً یوه گوله وڅوړه، نو د هغه روژه فاسدېږي او

پر هغه دروژې قضاء او کفار دواړه واجب دي، حال دا چې په یوه گوله سره دروژتې خپته نه مېږي، لېکن بیا هم په دې سره خوړل ثابتیږي، همداسې به په پورتني مسئله کې هم په دخول سره جماع ثابتیږي او هغه به د کفارې د وجوب لپاره کافي وي. (بنابه ج: ۳، ص: ۶۰۹)

أَوْ أَكَلَ أَوْ شَرَبَ غِذَاءً أَوْ دَوَاءً عَمْدًا قَضَى وَكَفَّرَ: همدارنگه که روژتې یو داسې شی قصد او خوړي چې په هغه سره غداء حاصلیږي، یا هغه شی ددواء په توګه استعمالیږي، نو په دې صورت کې هم پر هغه قضاء او کفار دواړه واجبېږي، امام شافعي رحمه الله فرمایي چې پر هغه صرف قضاء واجبېږي، کفار نه واجبېږي؛ د امام شافعي دلیل دا دی چې په جماع کې خلاف القیاس د حدیث په خاطر کفار ثابت او مشروع ده؛ ځکه نبی ﷺ پر یو صحرايي د توبې باوجود کفار واجب کړې وه، نو کله چې د کفارې وجوب خلاف القیاس په حدیث سره ثابت دی، نو پر هغه به خوراک، چنباک او نور نه قیاسیول کیږي؛ ځکه قاعده داده چې "ما ثبت علی خلاف القیاس فغیره لا یُقاس علیه"، نو ځکه په خوراک، چنباک سره به صرف قضاء واجبېږي، نه کفار.

زموږ دلیل دا دی چې د کفارې تعلق د کامل جنایت سره دی، یعنې که یو سړی په کامل جنایت سره روژه ماته کړي، نو پر هغه کفار واجبېږي، او کامل جنایت صرف د جماع سره خاص نه دی، بلکې څرنګه چې په جماع کې جنایت کامل دی، همدارنگه په خوراک، چنباک کې هم جنایت کامل دی، او جماع کفار واجبوي، نو ځکه به خوراک، چنباک هم کفار واجبوي.

د روژې د کفارې بیان

وَكَفَّرَ كُفَّارَةَ الظَّهَارِ: فرمایي چې دروژې کفار دظهار د کفارې په څېر ده، یعنې څرنګه چې د ظهار په کفار کې ترتیب واجب دی چې تر ټولو مخکې د غلام د آزادولو حکم سوی دی، بیا که د دې قدرت نه وو، نو تر دوو میاشتو پورې دروژو د نیولو حکم سوی دی، او که د دې قدرت هم نه وو، نو درېیم شپېتو (۶۰) مسکینانو ته د خوراک ورکولو حکم سوی دی، همداسې دروژې په کفار کې هم دغه ترتیب واجب دی او د دې ترتیب مطابق د هغه اداء کول ضروري دي: په دې باره کې اصل دلیل مشهوره د اعرابي حدیث دی چې په بخاري شریف کې له حضرت ابو هریره رضی الله عنه څخه داسې نقل سوی دی "قَالَ: أُنِيَ رَجُلٌ الْيَهُودِيُّ رضي الله عنه فَقَالَ: هَلَكْتُ؛ وَقَفْتُ عَلَى الْهَلِكِ فِي رَمَعَانٍ، قَالَ: أَعْتَقْتُ رَقَبَةً.

قَالَ: لَيْتَ لِي. قَالَ: فَمَنْ شَهِدَ بِي مَثَابَتَيْنِ قَالَ: لَا أَشْطَلِي، قَالَ: فَأَطْعَمْتُ بِيْثْنَيْنِ وَمَسَكِينًا" (بخاري شریف. حدیث رقم: ۶۸۷)، په دې حدیث سره موږ دلیل په دې توګه نیسو چې نبی ﷺ دغه اعرابي ته په څرګنده توګه تر ټولو مخکې د غلام آزادولو حکم کړی دی، تر هغه وروسته یې د دوو میاشتو دروژو نیولو حکم کړی دی، بیا یې په دریم وار شپېتو مسکینانو ته د خوراک ورکولو حکم کړی دی، چې له هغه

څخه دا خبره ثابتېږي چې د کفارې په اداء کولو کې ترتیب واجب دی، همدارنګه په دلیل کې نور حدیثونه هم ذکر سوي دي چې له هغه څخه یو دا حدیث دی "أَنَّ النَّبِيَّ صَلَّى اللَّهُ عَلَيْهِ وَسَلَّمَ أَمَرَ الَّذِي أَقْطَرَ فِي رَمَضَانَ يَوْمًا مِنْ رَمَضَانَ بِكَفَّارَةِ الظَّهَارِ" (سنن بیهقي، ۸۱۲۸)، (یعني نبي کریم ﷺ حکم کړی دی و هغه چاته چې درمضان په یو ورځ کې روژه ماته کړي د کفاره ظهاره اچي د کفاره ظهار په ډول کفاره به اداء کوي)، او په کفاره ظهار کې د مخکیني ترتیب مطابق کفاره واجب ده، نو پر روژه ماتونکي به هم د هغه ترتیب مطابق کفاره واجب وي. د کفاره ظهار دا ترتیب د قرآن کریم په دې دوو آیتونو سره ثابت سوی دی: ﴿فَتُخْرِجُ رَجُلًا مِنْ قَبْلِ أَنْ يَمْلَأَ فَمَنْ لَمْ يَمْلَأْ لَمْ يَكُنْ مُطَاعًا﴾ (۱۲-۱۳)

وَلَا كَفَّارَةَ بِالْإِنْزَالِ فِيمَا دُونَ الْقَرْحِ او کفاره نسته په انزاللو سره له فرج څخه بغیر بل ځای کې وِبِإِفْسَادِ صَوْمٍ غَيْرِ رَمَضَانَ او (همدارنګه کفاره نسته) په فاسدولو سره د بلې روژې غیر له رمضان څخه وَإِنْ أَحْتَقَنَ او که چیرې حقه (ماده) وکړي (یعني د شاه امعه اګي دوا و اچوي) أَوْ اسْتَعَطَّ یا په پزه کې دوا و اچوي أَوْ أَقْطَرَ فِي أَذْنِهِ یا څخول وکړي (یعني تېل بیا دوا و غځوي) په خپل غوږ کې أَوْ دَاوَى جَائِفَةً أَوْ أَمَةً يَدَاوَى یا دوا و لګوي د جوف (نس) په زخم کې یا د دماغ په زخم کې داسې دوا وَصَلَ إِلَى جَوْفِهِ أَوْ دِمَاعِهِ کوم چې ورسېږي د هغه نس ته یا د هغه دماغ ته أَقْطَرَ نوروژه یې ماته کړه (یعني په دې ټولو صورتونو کې یې روژه ماتېږي) وَإِنْ أَقْطَرَ فِي إِحْلِيلِهِمْ لَا او که څخول وکړي د خپل ذکر په سور کې نو نه (نه ماتېږي).

اللفات: ﴿احْتَقَن﴾ د افتعال د باب ماضي ده: حقه وړ کول (د شاه د لاري اېني د مقدي لخوا د مريض معدي ته دوا رسول)، اماله کول، ﴿اسْتَعَطَّ﴾ داهم د افتعال د باب ماضي ده (ماده: سعط): په پزه کې دوا اچول، دا یې لغوي معنی ده، خو دا حکم صرف د دوا سره خاص نه دی، بلکې که اوبه وړ و اچوي، نو هم دغه حکم دی، ﴿جَائِفَةً﴾ د نس هغه ژور زخم ته ویل کیږي چې نس ته رسېدلی وي، ﴿أَمَةً﴾ د سر هغه ژور زخم ته ویل کیږي چې دماغ ته رسېدلی وي، ﴿إِحْلِيلَ﴾ د نارینه اندام (د ذکر) سوری.

تشریح: وَلَا كَفَّارَةَ بِالْإِنْزَالِ فِيمَا دُونَ الْقَرْحِ: مثلاً که یو روژتي د خپلې ښځې له قُبُل او دېر څخه بغیر د بدن په یوه بله برخه کې مثلاً په ورنو یا نس کې خپل فرج استعمال کړي او انزال سي، نو پر

هغه صرف قضاء واجب ده او کفارو واجب نه ده، قضاء خو ځکه واجب ده چې معنا جماع پیدا سو، او کفارو ځکه واجب نه ده چې صورتاً جماع پیدا نه سو، ځکه صورتاً جماع داده چې فرج په فرج کې داخل کړی سي او هغه دلته نسته.

وہا فساد صوم غیر رمضان: یعنی که یو څوک له رمضان څخه بغیر یوه بله روژه فاسده کړي، مثلاً نفلي روژه، یا د نذر روژه، یا قضائي روژه ونیسي او بیا یې قصداً ماته کړي، نو پر هغه هم فقط قضاء واجب ده او کفارو واجب نه ده؛ دلیل دا چې درمضان دروژې کفارو خلاف القیاس په نص سره ثابتې ده، نو پر هغه به دبلي روژې ماتول نه قیاسول کیږي، ځکه درمضان روژه ماتول دېر غټ جرم دی او په هغه کې دروژې تر څنګ د مبارکي او سپېڅلي میاشتي بې حرمتي هم سته، لېکن له رمضان څخه بغیر دبلي روژې د ماتولو په صورت کې فقط دروژې بې حرمتي ده، لہذا د غیر رمضان روژې به درمضان پر روژو نه قیاسول کیږي او د غیر رمضان دروژې په فاسدولو سره به کفارو نه واجبیږي.

په روژه کې د حقنې (امالې) کولو، یا په پزه او غوږ کې د دواء اچولو حکم

وإن احتقن أو استعط أو أقرأ في أذنه: ددې حاصل دادی چې که یو روژتي امالو وکړي یعني د شا له لاري څخه نس ته دواء دننه کړي، یا په پزه کې دواء واچوي، یا په غوږ کې دواء واچوي، نو په دې هر صورت کې روژه ماتېږي، دلیل دا حدیث دی "الْفُطْرُ وَمَا تَحْتَهُ وَتَحْتَهُ وَمَا تَحْتَهُ" (سنن بیہقي، حدیث رقم: ۸۲۳۲، ۸۲۵۳) (یعني روژه هغه وخت ماتېږي چې یو شی نس ته داخل سي او دیو شي په راوتلو سره روژه نه ماتېږي)، دویم دلیل دادی چې په دې صورتونو کې د افطار معنی پیدا سو، ځکه د افطار معنی ده: یو شی د بدن د گټې او فایدې لپاره معدې ته رسول.

د سر یا د نس په ژور زخم کې د دواء اچولویا د ذکر په سر کې د دواء څڅولو حکم

أو داوی جائفة أو آمة بدواء وصل إلى جوفه أو إلخ: ددې حاصل دادی چې که یو روژتي په جائفه یا آمة زخم کې لنډه دواء واچوي او دواء سرایت وکړي، تر نس یا دماغ پوري ورسېږي، نو په دې صورت کې هم دامام صاحب رَحْمَةُ اللَّهِ عَلَيْهِ نه پزه دهغه روژه فاسدیږي او د صاحبینو رَحْمَةُ اللَّهِ عَلَيْهِ نه پزه نه فاسدیږي؛ د صاحبینو دلیل دادی چې د زخم هغه سوړی کوم چې نس یا دماغ ته تللی وي، هر وخت خلاص نه وي، بلکې کله خلاص وي او کله بند وي او ډېره ممکنه ده چې کله دې سړي دواء زخم ته وراچولې وي، په هغه وخت کې دې سوړی بند وي، لہذا په دې صورت کې په دواء رسېدلو کې یقین پیدا نه سو بلکې شک پیدا سو (چې دواء به رسېدلې که نه وي) او د شک په وجه سره روژه نه

فاسدیږي، نو ځکه په دې صورت کې به هم روژه نه فاسدیږي، لکه څرنگه چې پر زخم د وچي دوا لگولو په صورت کې روژه نه فاسدیږي.

دامام صاحب دلیل دادی چې ددې خبرې یقیني علم او خبر مشکل او ناممکنه دی چې آیا دوا نَس یا دماغ ته ورسېدله، که نه؟ ځکه دایو باطني شی دی، لېکن دا خبره ښکاره ده چې کله د دوا رطوبت د زخم درطوبت سره یو ځای سي، نو لاندې طرف ته د دوا میلان زیاتېږي او کله چې لاندې طرف ته د دوا میلان زیات سي، نو هغه بالیقین نَس او دماغ ته رسیږي، او کله چې نَس او دماغ ته ورسیږي، نو ښکاره ده چې روژه به فاسدیږي.*

وان اقطرتی اهلیم لا: ددې حاصل دادی چې که روژتې د خپل ذکر په سوري کې دوا واچوي، نو د امام صاحب رحمه الله په نېز د هغه روژه نه فاسدیږي، لېکن دامام ابو یوسف رحمه الله په نېز د هغه روژه فاسدیږي، او له امام محمد رحمه الله څخه په دې لړ کې یو حتمي قول نه دی را نقل سوی، (ګواکي دامام محمد رحمه الله په نېز دا ثابت نه ده چې د سوري او نَس په مینځ کې لاره سته، که نه، لېکن ظاهر روایت دادی چې امام محمد رحمه الله دامام صاحب رحمه الله سره دی).

لنډه دا چې ددې اختلاف بنیاد پر دې خبره دی چې د ذکر د سوري او نَس په مینځ کې یوه داسې لاره سته، که نسته، چې د هغې لارې په ذریعه یو بهلونکی شی نَس ته داخل سي، نو امام ابو یوسف رحمه الله فرمایي چې د سوري او نَس په مینځ کې داسې لاره سته، د هغه دلیل دادی چې متیازي هم له هغې لارې څخه راوځي، او که لاره نه وای، نو متیازي به څرنگه راوتلای؟ لهذا کومه دوا چې د ذکر په سوري کې واچول سي، هغه به تر نَس پورې رسیږي، او نَس ته د بدن د اصلاح لپاره د یو شي ورسول روژه فاسدوي، نو ځکه به په دې سره هم روژه فاسدیږي، لکه څرنگه چې په انابل کولو سره فاسدیږي.

امام صاحب رحمه الله فرمایي چې د ذکر د سوري او نَس په مینځ کې مثانه حائل ده، پاته سوې متیازي نو هغه له مثانې څخه راڅڅیږي یعنې متیازي له نَس څخه مثانې ته راڅڅیږي او له مثانې څخه بیا د ذکر په سوري کې راځي، لهذا کله چې دامام صاحب د تحقیق مطابق د نَس او سوري په مینځ کې مثانه حائل ده، نو د ذکر په سوري کې به اچول سوې دوا تر نَس پورې نه رسیږي، او کله چې تر نَس پورې نه رسیږي، نو روژه به هم نه فاسدیږي.*

* **راجع قول:** په دې مسئله کې نه دامام صاحب رحمه الله قول راجع دی او نه د صاحبینو بلکې د اکثر و مشایخو قول راجع دی. هغوی فرمایي چې د دوا د رسېدلو اعتبار به کیږي، یعنې که معلومه سوه چې دوا نَس یا دماغ ته ورسېدله، که څه هم وچه دوا وي نو روژه ماتېږي، کنه نه ماتېږي، کما قال العلامة اکمل الدین الباهر رحمه الله: وأكثر مشايخنا على أن المبرق للوصل حتى إذا علمت الدواء اليأس وصل إلى جوفه فند صومه وإن علمت الرطب لم يصل إلى جوفه لم يفسد صومه. (العناية ج: ٢، ص: ٢٩٩، إسناده صحيح، ١٠٠٠هـ).

* **راجع قول:** دامام صاحب رحمه الله قول راجع دی. [القول الرابع، ج: ١١، ص: ١٩٩]

فایده: د اوسني دور بعضي علماؤ ویلي دي چي دامام صاحب رَجَہُ الله مذهب د طب مطابق دی؛ ځکه چي ډاکټرانو دا څېړنه کړې ده چي د ذکر سوری سیده نس ته نه ځي، بلکي لږ مټانې پوري ځي او د مټانې په خلته کي مټیازي په څاڅکو څاڅکو له نس څخه (يعني له هغه کولمې څخه چي په نس کي د مټیازو لپاره لوی څښتن ﷻ جوړه کړې ده) راڅڅیږي.

•••••

په پیچکاری سره د روژې ماتېدلو حکم

مسئله: په پیچکاری خوروژه نه ماتیري، خو که یې ضرورت نه وو، نو تر روژه مات پوري دي یې نه لگوي، "الْحَقْنُ فِي الْمَضِ أَوْ تَحْتَ الْجِلْدِ أَوْ فِي الْوَرِيدِ. وَالْأَوَّلَى عِنْدَ الْإِمْكَانِ تَأْخِيرُهَا إِلَى الْمَاءِ. أَمَّا الْحَقْنُ

الشرجیة ففطر". (الفقه الاسلامي وأدلته، ما یفسد الصوم عند الحنفية، جلد ۳ ص ۱۷۱۲، طبع: المكتبة الفريدية بشار)

مفتي اعظم افغانستان مفتي عبدالعلي ديوبندي رَجَہُ الله هم فرمايي: چي په پیچکاری لگول سره روژه نه ماتیري، (تفسير الاسلام، ص ۳۶۶، ۳۶۷، طبع: افغانستان)

همدارنگه په دې لاندیني کتابونو کي لیکلي دي چي په پیچکاری سره روژه نه ماتیري، برابره ده درگ وي او که دغوښي:

- ① اسدالفتاویٰ لحکیم الأمة تهاوي (رحه الله)، ① څلورسوه ضروري مسائل پښتو، ص ۳۰۳-۳۰۴، طبع: وحیدی کتب خانه پشاور، ② فتاویٰ حقایقه اردو، جلد ۴ ص ۱۶۲، طبع: حقایقه اکوړه خټک پشاور، ③ آلات جدیدہ پښتو، ص ۱۹۶ الی ص ۲۰۲، طبع: پشاور، ④ احسن الفتاویٰ اردو، جلد ۴ ص ۴۳۲، طبع: سعید کراچی، ⑤ الملتقط عبدالستار، ص ۱۶۵ الی ص ۱۶۸، طبع: کوئټه، ⑥ فتاویٰ دارالعلوم دیوبند، جلد ۲ ص ۴۴۸ الی ص ۴۵۴، ⑦ فتاویٰ محمودیه اردو، جلد ۳ ص ۱۲۶، طبع: مظهری کتب خانه کراچی، ⑧ فتاویٰ رحیمیه، جلد ۷ ص ۲۵۷، طبع: دارالاشاعت کراچی، ⑨ کفایت المفتي پښتو، جلد ۴، ⑩ فتاویٰ فريديه اردو، جلد ۴، ص ۱۳۱، ۱۳۰، ۱۲۹، ۱۲۸، طبع: پشاور، اوداسي نور کتابونه

په نسوارو سره د روژې ماتېدلو حکم

مسئله: په نسوارو سره روژه ماتیري، ځکه چي نسوار په خوله کي ایښوول عملاً د خوړلو په حکم کي دي. (فتاویٰ عثمانی، جلد ۲ ص ۲۲۰، ۲۲۱، طبع: وحیدی کتب خانه بشار)

څرنگه چي نسوار تیریري او عموماً په حلق کي د هغوی تر څوالی محسوسیري، نو ځکه روژه په ماتیري اودوباره به روژه نیسي. (فقهی کچکول پښتو، ص ۱۶۱، مولانا رشید احمد حقاني، طبع: نور الاسلام پشاور، محمود الفتاویٰ فارسي، جلد ۲ ص ۲۲۷، طبع: مکتبه حبیبیه کوئټه)

که څه هم مفتي فريد رَجَہُ الله دا مسئله د پورتنی تفصیل خلاف لیکلي ده. (فتاویٰ فريديه

اردو، جلد ۲، ص ۱۲۶، ۱۲۷)

(به روزه كي د يوشي د خكلو [خوند كتلو] يا ژوولو حكم)

وَكَيْدَ ذَوْقُ شَيْءٍ وَمَضْغُهُ بِلَا عَذْرِ او مكرهه دي خكل (خوند كتل) د يوشي او ژوول د هغه بېله
 عذره وَمَضْغُ الْعَلِكِ او (همدارنگه مكرهه دي) ژول د گوند (كنډوري) لَا كَخُلٍّ وَدَهْنٌ شَارِبٌ نه
 (يعني مكرهه نه دي) رانجه لگول او بېرته غوړول وَيَسَوَاكُ او (نه مكرهه دي) مسواك وهل وَالْقُبْلَةُ إِنْ
أَمِنَ او (نه مكرهه دي) مچه اخيستل كه چيري په امن وي (پر خپل ځان له جماع او انزال مخه).

الغيات: ﴿ذَوْقُ﴾ د نصر د باب مصدر دی: خكل، د يوشي خوند كتل. ﴿مَضْغُ﴾ د فتح د باب
 مضارع ده: ژوول، ﴿الْعَلِكُ﴾ هر هغه گوند (كنډوري) چي ژوول كيږي او په ژوولو سره يې ذات نه
 ويلي كيږي، جمع: عَلُوكُ وَأَعْلَاكُ، ﴿كَخُلٍّ﴾ رانجه، ﴿دَهْنٌ﴾ تېل، ﴿شَارِبٌ﴾ برېتونه،
تفسير: مسئله: داده چي دروژتي لپاره بېله عذره د يوشي خوند كتل او خكل مكرهه دي، خو په
 دې خكلو سره د هغه روژه نه فاسديږي؛ ځكه په خكلو كي نه صورتاً افطار (روژه ماتول) سته او نه
 معناً افطار، حال دا چي دروژې د فساد لپاره صورتاً يا معناً افطار ضروري دی: خو د هغه دا عمل ځكه
 مكرهه دی، چي په دې كي بې له ضرورته روژه د فساد پر طرف كشول او د فساد مخته ايښوول
 راځي.

وَمَضْغُهُ بِلَا عَذْرِ: همدارنگه دروژتي لپاره بېله عذره د يوشي ژوول مكرهه دي، خو په دې سره هم
 روژه نه فاسديږي.

كه د يو ښځي خاوند بد مزاجه او تريخه طبيعته وي او ښځي ته له هغه څخه د وهلو ټكولو
 او ښكنځا خطر وي، نو داسي ښځي لپاره د پاڅه سوي شي خوند خكل بېله كراهته جائز دي. (فتاوى
 قاضي خان ج ۱، ص ۹۸)

وَمَضْغُ الْعَلِكِ: يعني كه روژتي گوند (كنډوري) وژووي، نو د هغه روژه خو نه فاسديږي: لېكن د
 روژتي لپاره گوند ژوول هم مكرهه دي؛ ځكه كېدلاى سي چي د هغه څه اجزاء تر ستوني تېر سي، او
 بل دا چي خلك به يې دروژې خوړولو په تهمت سره متهم كړي، يعني كله چي خلك د!! وړني
 چي يوشى ژووي، نو دروژې خوړلو تهمت (تور) به پرې ولگوي، او بل دا چي خلك داسي
 كول (يعني په روژه كي يوشى ژوول) بدگني، او كوم كار چي خلك بدگني هغه مكرهه وي، نو دې ټولو
 په وجه دا كار مكرهه دی.

او روژه ځکه نه په فاسدېږي چي هيڅ شی نس ته نه رسيږي، نو روژه به هم نه فاسدېږي، خو که له هغه څخه څه شی نس ته رسېدل، نو بيا دا بالکل روژه فاسدوي.

او په عمده الفقه کي دي چي د کوم گوند څه حصه هم دناړو (لاړو) سره نس ته نه رسيږي، د هغه په ژوولو سره روژه نه ماتېږي او د کوم گوند څه حصه هم چي دناړو سره گډ نس ته رسيږي، نو د هغه گوند په ژوولو سره روژه ماتېږي (لکه دنن سبا ژاولي چي خوږ والي يې دناړو سره نس ته رسيږي).

د رانجو لگولو، د برېتو غوړولو او مسواک وهلو حکم

لا کحل ودهن شارب: يعني دروژتي لپاره رانجه لگول او برېتونه غوړول مکروه نه دي، بېله کراهته جائز دي؛ ځکه چي د شیان د ژوند له آسانتياوو او راحتونو څخه دي او دروژې په حالت کي آساني او راحت تر لاسه کول مکروه نه دي، بلکي رانجه لگول خو لا مستحب او غوره کار دی؛ ځکه نبي ﷺ د عاشورا په ورځ روژه نيول او په همدې ورځ رانجه لگول مستحب گرځولي دي (سنن بیهي ج ۱: ۱۰۱، حديث رقم: ۳۲۹۷). همدارنګه د برېتو غوړول هم مکروه نه دي؛ ځکه چي په دې عمل کي دروژې منافي هيڅ شی نسته.

وسواک: يعني دروژې په حالت کي مسواک وهل هم مکروه نه دي، زموږ په نېز دروژتي لپاره سهار، ماښام هر وخت د مسواک وهلوا اجازه سته، او مسواک برابره ده په اوبو لوند وي، يا په خپله لوند وي (کوم چي څه ناڅه هم لري)، په هر صورت کي د هغه استعمالول روا دي، او هيڅ کراهت او قباحت پکښي نسته؛ زموږ دليل: دا حديث دی "مَنْ تَخَيَّرَ عَمَالَ الْغَائِطِ الْيَسَّاءَ" (ابن ماجه، حديث رقم: ۱۶۲۷)، (يعني دروژتي غوره خصلت مسواک وهل دي)، په دې حديث سره موږ په دې توګه دليل نيسو چي په دې حديث کي مسواک وهل دروژتي لپاره ښه خصلت گرځول سوی دی، او د سهار او ماښام هيڅ قيد او تفصيل پکښي نسته، نو څرنگه چي د سهار په وخت کي مسواک وهل مباح دي، همدارنګه به د ماښام په وخت کي هم مسواک وهل مباح وي. زموږ دويم دليل دا دی چي نبي ﷺ په بعضي حديثونو کي د هر لمانځه لپاره مسواک وهل سنت کړي دي، او د مسواک والا لمونځ يې اړيا (۷۰) چنده تر بل لمانځه افضل گرځولی دی، او په دې حديثونو کي درمضان او غير رمضان همدارنګه د ماښام او غير ماښام هيڅ تفصيل نسته، نو له دې حديثونو څخه هم هر وخت د مسواک وهلوا اباحت ثابتېږي.

امام شافعي رحمه الله فرمايي چي له سهاره څخه تر زواله پوري د مسواک وهلوا اجازه سته، لېکن تر زوال وروسته مسواک وهل مکروه دي: د امام شافعي دليل دا حديث دی کوم چي طبراني روايت کړی دی "لَا تَحْلُوهُ قَبْلَ الْغَائِطِ أَلَيْبَ عِنْدَ اللَّهِ مِنْ رِيحِ الْبِلَاسِ" (يعني دروژتي دخولې بوی د

الله ﷻ په نېز تر مشکو زیات ښه دی، او ښکاره ده چې په مساوک وهلو سره دا بوی لیري کیږي، نو ځکه تر زوال وروسته دروژتي لپاره مساوک وهل مکروه دي، خو زموږ پورتي حدیثونه دامام شافعي رَجَنَہ الله په خلاف حجت دی او امام شافعي رَجَنَہ الله ته دا جواب ورکول سوی دی چې په حدیث شریف کي چې د کوم بوی یادونه سوې ده، هغه دمعدې دخالي والي په وجه راو تونکی بوی دی کوم چې په مساوک سره نه لیري کیږي، نو ځکه دماز بکر په خوا کي به هم مساوک مکروه نه وي.

د غائبو د کریم حکم

مسئله: د غائبو په کریم او برش کي دلانده مساوک په نسبت فائقه (خوند) زیات محسوسېږي، همدارنگه د غائبو پر کریم نه د مساوک اطلاق کیږي او نه د مساوک دست اداء کولو لپاره هغه ته ضرورت سته، نو ځکه له یو سخت ضرورت څه بغیر په روژه کي دهغه استعمال بالکل له کراهت څخه خالي نه دی، ها! دست ضرورت او عذر پر بناء کېدلای سي. (جدید فقهي مسائل ج: ۱، ص: ۱۹۰)

مسئله: که د مساوک وهلو په وخت کي د مساوک ریښه ستوني ولاړه سي او نس ته ورسیږي، نو په دې سره روژه نه فاسدېږي. (احسن الفتاوی ج: ۴، ص: ۲۳۵)

والقیلة إن أمن: د دې حاصل دا دی چې دروژتي لپاره خونه مطلقاً مچي اخیستل جائز دي او نه مطلقاً مکروه او ممنوع دي، بلکي اصل حکم دا دی چې که روژتي ته پر خپل نفس قابو (او کنترول) وو، او د مچو داخیستلو په صورت کي داپره ورته نه وه چې له حد څخه به تېر سي، او جماع به وکړي، نو د هغه لپاره مچي اخیستل جائز دي، لېکن که په مچو اخیستلو سره د جماع یا انزال فقط اندېښنه وه، نو په دې صورت کي د هغه لپاره مچي اخیستل مکروه دي.

لیل دا چې فی نفسه مچه اخیستل روژه نه ماتوي، لېکن کله نا کله په مچولو، مچولو کي انسان انزال لیري، یا د جماع خطر پیدا سي، نو داخري انجام په اعتبار سره مچه اخیستل مفسد روژې جوړېږي، لهندا کوم انسان چې له جماع او انزال څخه په امن وي، د هغه په حق کي به خاص د مچي اعتباره کیږي او د مچولو اجازه به ورکول کیږي، ځکه چې فی نفسه مچه روژه نه ماتوي، او کوم سړي ته چې د جماع او انزال پره وي، د هغه په حق کي به دمچي د انجام اعتبار کیږي، او د هغه لپاره به دروژي په حالت کي مچه اخیستل مکروه وي، له دې څخه د حضرت ام سلمه رَضِيَ اللهُ عَنْهَا د حدیث مفهوم هم څرگندیږي چې هغه فرمایي: "نبی ﷺ به دروژي په حالت کي له ما څخه مچه اخیستل"، نو د نبی ﷺ په حق کي به هم خاص دمچي اعتبار وو، ځکه چې په ټوله مخلوق کي له نبی ﷺ څخه زیات بل غټ صابر او پر نفس قابو لرونکی نه وو. (فتح الباری)



فَصْلٌ فِي الْعَوَارِضِ

(دا) باب دعوارضو (په بیان کي) دی

تشریح: عوارض د غارضة چي د هغه معنی ده "عارضېدونکی (پېښېدونکي) شی"، یعنې په روژه کي هغه پېښېدونکی شیان (عذرونه) چي د هغوی په وجه روژه نه نیول روا کیږي.
 څرنگه چي د عذر په وجه روژه ماتول گناه نه دي، نو ضرورت محسوس سو چي هغه اعدار (عذرونه) بیان کړي چي د هغوی په وجه روژه ماتول روا (باح) دي، او داسي عذرونه اته (۸) دي:
 ① مرض، ② سفر، ③ حمل ④ ارضاع (شیدې ورکول)، ⑤ بولاتوب (شیخ فاني کېدل)، ⑥ جبر واکراه، ⑦ داسي تنده ⑧ او لوړه چي له هغه څخه د هلا کېدو یا عقل زاتلېدو خطر وي.

د مريض او مسافر لپاره د روزې حکم او د قضائي روزو د قضاء بیان

لِسَنِّ خَافَ زِيَادَةَ الْمَرَضِ الْفِطْرُ (جائز دي) هغه چالره چي پېریږي د مرض پر زیاتوب (جائز دي)
 روژه نه نیول وَلِلْمَسَافِرِ او (همدارنگه جائز دي روژه نیول) مسافر لره وَصَوْمُهُ أَحَبُّ اِنْ لَمْ يَصْرُءْ او د
 مسافر (لپاره) روژه نیول زیات ښه دي که چیري (روژه نیول) ده ضرر نه کوي وَلَا قَضَاءُ اِنْ مَاتَا
عَلَيْهِمَا او قضاء نسته (پر مريض او مسافر) که چیري دوی مړه سي پر مرض او پر سفر (یعنې مريض په
 خپل مرض کي مړ سي او مسافر په سفر کي مړ سي) وَيُطْعَمُ وَلِيُهُمَا كُلُّ يَوْمٍ كَالْفِطْرِ بِوَصِيَّةٍ او (که چیري مريض روغ سوو
 مسافر پر غي سوو بېله روژه نیولو مړ سوو، نو) طعام (غنم وغیره) به ورکوي (وسکین ته) د مريض او مسافر ولي د هري ورځي
 لپاره د سراسیمې په څېر په وصیت کولو سره (یعنې که چیري مريض او مسافر د وصیت کړي رو) وَقَضَيَا مَا قَدَرَا او قضاء
 دي راوړي مريض او مسافر پر څومره (روژو) چي دوی قدرت پیدا کړي و بِلَا شَرْطٍ وَلَا غَيْرِ د پرلپسې
 والي له شرط څخه (یعنې دا قضائي روژې پرلپسې نیول شرط نه دي) فَلِاِنْ جَاءَ رَمَضَانُ بیا که راغلی (دویم)
 رمضان (او تر اوسه یې د تېر رمضان قضائي روژې نه وي نیولي) قَدَّرَ الْاَدَاءَ عَلَى الْقَضَاءِ نو مخکي دي کړي اداء
 روژې (یعنې ددې راغلي اعرام او رمضان روژې) پر قضائي روژو.

اللفات: ﴿وَلَاء﴾ (بکسر الواو) د مفاعلي د باب مصدر دی، وَالْاِیُّ یُوَالِیُّ مُوَالَاةً وَوْلَاءٌ: (یو کار)
 پرلپسې کول، یو د بل سره متصل کول.

تشریح: مسئله داده چي که یو سړی په رمضان کي مریض وو او هغه ته د ابهره وه چي که روژه ونسیم، مرض به مې زیات سي، نو زموږ په نېز د هغه لپاره جائز دي چي روژه نه ونیسي، یا که یې روژه نیولې وي، نو د هغه لپاره روژه ماتول جائز دي، او هر وخت چي جوړ سو، د هغه قضاء دي راوړي، امام شافعي رحمه الله فرمایي چي په معمولي غونډي او سپک مرض کي روژه ماتول جائز نه دي، بلکي که دروژې نیولو په وجه د انسان د هلاکت او مرګ خطر وه، یا یې دیو اندام د تلف کېدلو خطر وه، نو بیا د هغه لپاره دروژې نه نیولو اجازه سته، کنې نسته، لکه په تیمم کي چي هم امام شافعي رحمه الله دغه قید لګولی دی، زموږ د لیل د قرآن کریم دا آیت دی: ﴿فَتَن كَانَتْ وَنَكَرَ مُرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ﴾ البقرة: ۱۸۴، دا آیت مطلق دی یعني په دې کي په مطلقه توګه د هر مریض لپاره دروژې نه نیولو اجازه سوې ده، خو څرنگه چي په قیاس او قرینې سره په سخت او زیات مرض کي دروژې نه نیولو اجازه سته، او د مرض د زیاتېدلو بېرته هم په معمولي مرضونو کي سته، نو ځکه به د هر ډول مرضونو په خاطر دروژې نه نیولو اجازه وي، په دې شرط چي د مرض د زیادت بېرته پکېنې وي، او امام شافعي رحمه الله ته دا جواب ورکول سوی دی چي کله نا کله د مرض زیاتېدل او اوږدېدل هم د هلاکت سبب جوړېږي، لهنا په دې صورتونو کي هم احتیاط کول ضروري دي.

وللمسافر وصومه أحب إن لم يضرب: یعني که مسافر په روژې سره نه په تکلیف کېدی، نو د هغه لپاره روژه نیول افضله دي، لېکن که بیا هم هغه روژه نه ونیوله، نو جائز دي او هغه ته دا اختیار سته چي روژه نه ونیسي؛ ځکه په سفر کي عموماً ستونزي او تکلیفونه وي او ډېر کم له مشقت څخه خالي وي، نو ځکه شریعت نفس سفر عنر وګرځوی، په خلاف د مرض؛ ځکه چي مرض کله نا کله په روژې سره سپکېږي، تر دې چي ډېرو مرضونو ته روژه ګټه کوي، نو ځکه په مرض کي مطلقاً د افطار رخصت نه دی ورکول سوی، بلکي د زیادة المرض او حرج شرط پکېنې لګول سوی دی.

د امام شافعي رحمه الله په نېز د مسافر لپاره مطلقاً روژه نه نیول افضله دي، برابر ده که په سفر کي هغه ته تکلیف وي، که نه وي، د امام شافعي رحمه الله د لیل دا حدیث دی: "أَيُّسَ مِنَ الْيَوْمِ الْقِيَامَةِ أَرَأَيْتُمْ أَتُؤْمَلُونَ فِي الشَّعْرِ" (مسلم شریف، حدیث رقم: ۱۱۱۵، ۹۲) (یعني په سفر کي روژه نیول ټېکي نه ده)، زموږ د لیل دا دی چي دا خبره تسلیم سوې ده چي د رمضان روژې په رمضان کي اداء کول ډېر افضله دي؛ ځکه چي دا تر ټولو زیاته مقدسه او ډېر ګټه والا میاشته ده او یوه میاشته هم د فضیلت او

برکت په حواله د رمضان سره نه سي برابرېدلی، نو ځکه موږ وايو که دروژې په نيولو کي مسافر ته په رمضان کي څه تکليف او ستونزه نه وه، نو د هغه لپاره روژه نيول افضله دي. او امام شافعي رَجَنَهُ الله ته دا جواب ورکول سوی دی چي دا حديث د تکليف او ضرر پر حالت محمول دی (چي روژه نيول د مسافر لپاره تکليف او مضر وي) او د تکليف او ضرر په صورت کي خو موږ هم دا وايو چي د مسافر لپاره د روژې نه نيول جائز او افضله دي.

ولا قضاء إن ماتا عليهما: که مريض او مسافر د مرض او سفر په وجه روژې نه ونيسي او د همدې مرض يا سفر په حالت کي هغوی مړه سي، نو د هغو له ذمې څخه فريضه ساقطېږي او پر هغو قضاء يا فديه نه واجبيږي؛ دليل دا آيت دی ﴿وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ﴾ (يعني څوک چي مريض وي يا پر سفر وي، نو روژه دې ماته کړي او د هغه په شمېر دي بيا په نورو ورځو کي روژه ونيسي)، او دلته له مرض او سفر څخه ماسوا هغو ته دومره وخت پيدانه سو، چي په هغه کي دوی د قضائي روژو قضاء راوړي، نو کله چي دوی ته د قضاء موقع پيدانه سو، نو ښکاره ده چي د دوی له طرفه د قضاء راوړلو په باره کي هيڅ بې پروايي نه ده سوې، نو ځکه قضاء يا فديه نه پر لا زميږي.

ويطعم وليهما لكل يوم كالفطر؛ يعني که پر مسافر يا مريض د رمضان دروژو قضاء پاته وه او مرگ ته نژدې سو او ده خپل وارثانو ته د فديه ورکولو وصيت وکړی، نو دده ولي (مشاور) دي دده له طرفه د هري ورځي دروژې په بله کي د صدقة الفطر (سراپ) په اندازه يعني د غنمو نيم صاع و مسکين ته ورکړي، يا دي دا ورښو يا خرماو يو صاع ورکړي؛ دليل دا چي دا کس په خپل آخري عمر کي له روژه نيولو څخه عاجزه سو، نو د دې د شيخ فاني په څېر سو، نو ځکه اوس دده له طرفه د فديه ورکولو حکم دی او دا پر ولي واجب دي، او که چيري ده وصيت نه وکړی، نو بيا پر وارثانو دده له طرفه فديه ورکول لازم نه دي، ها! تبرعاً يې دده له طرفه ورکولای سي.

وقضيا ما قدر: يعني که تر رمضان وروسته مريض جوړ سو، يا مسافر مقيم سو، بيا مړه سول، نو پر دوی د قدرت د ورځو يعني د صحت او اقامت د ورځو په اندازه د هغه روژو قضاء واجب ده، نو که دوی تر مرض يا سفر وروسته د ټولو قضاء شده روژو د ورځو په اندازه ژوندي پاته سول، نو پر دوی د ټولو روژو قضاء واجب ده، او که تر هغه کم ژوندي پاته سول، يعني څومره روژې چي ځني قضاء سوي وې، هغومره ژوندي پاته نه سول، مثلاً پنځلس (۱۵) روژې ځني قضاء سوي وې، او تر صحت او اقامت وروسته دوی (۵) ورځي ژوندي پاته سول او بيا مړه سول، نو اوس پر دوی صرف د (۵) روژو قضاء واجب ده؛ دليل پورتني آيت دی ﴿فَعِدَّةٌ مِنْ أَيَّامٍ أُخَرَ﴾، نو دلته دوی په "ايام

نغر" کي صرف (۵) ورځي ژوندي پاته سول يا په بله وينا (۵) ورځي يې وموندلې، لهذا د قرآن کريم د پورتنۍ آيت په وجه صرف د همدې ورځو قضاء باندې واجب ده.

اوس که په دې (۵) ورځو کي دوی د قضائې روژو قضاء راولړ، نو ډېر ښه، که قضاء يې نه راولړ، نو پر دوی د مرگ په وخت کي دا وصيت واجب دی: "چې زما د مال له دريمې حصې (ثلث المال) څخه دې د دې قضائې روژو فديه ادا کړل سي"، او دا فديه به انشاء الله د دوی له طرفه کافي سي او د هغو په سزا به ان شاء الله نه نيول کيږي.

بلا شرط ولاه، يعني د رمضان قضاء شته روژې پرلپسې نيول شرط نه دي، بلکې قضاء راوړنکي ته اختيار دی که خوښه يې وي نو په جلا جلا ورځو کي دې روژې ونيسي او که وغواړي نو پرلپسې دې يې ونيسي؛ دليل دا چې په کوم آيت کي د رمضان د قضائې روژو حکم سوی دی يعني پورتنۍ آيت ﴿فَمَلَأْ مِنْ أَهْلِ الْاٰيَةِ مَطْلَقٌ دی، په دې کي د پرلپسې نيولو هيڅ قيد نسته، ها! دومره خبره ده چې له چا څخه د رمضان روژې قضاء سوي وي، نو د هغه لپاره مستحب او غوره دا ده چې پرلپسې او بلاتنازه يې قضاء راوړي، د دې لپاره چې ژر تر ژره واجب له ادا څخه فارغه سي او يو بل داسې عذر مخته رانه سي، چې هغه په ادا کي خلل جوړ سي، او ادا نوره وځنډول سي.

که قضائې روژې بل رمضان ته وځنډوي، نو څه حکم دی؟

فان جاء رمضان قدام الاداء على القضاء: يعني که پر يو سري د رمضان د روژو قضاء واجب وه، خو هغه قضاء دومره وځنډول چې دويم رمضان راغلی، نو اوس دده لپاره حکم دا دی چې اول دې د دويم رمضان ادائې روژې ونيسي او تر دې وروسته دې د تېر سوي رمضان د قضائې روژو قضاء راوړي؛ دليل دا چې دا وخت د همدې دويم رمضان دی او تر دې وروسته د قضائې روژه وخت دی؛ ځکه چې له رمضان څخه بغير نور ټوله ژوند د قضاء وخت دی.

فايده: د احتافو په نېز د دې ځنډولو (تاخير کولو) په وجه پر هغه فديه او نور هم واجب نه دي؛ ځکه چې د رمضان د روژو قضاء فی الفور (سمدستي) نه واجبېږي، بلکې په هغو کي د تراخي او ځنډولو گنجائش سته، همدا وجه ده چې تر قضاء راوړلو مخکي د دې سري لپاره نفلي روژې نيول جائز دي، که قضاء علی الفور واجبېدی، نو دده لپاره به تر قضاء راوړلو مخکي نفلي روژې نيول هيڅکله صحيح نه وای، او امام شافعي رَحْمَةُ اللهِ فرمايي چې که بېله عذره يې په قضاء کي تاخير کړی وي، نو د هري ورځي په عوض کي به يو مسکين ته خوراک ورکوي.

د حاملې او د مرضعې ښځې لپاره د روژې حکم

وَلِلْحَامِلِ وَالْمُرْضِعِ إِذَا خَافَتَا عَلَى الْوَلَدِ وَالنَّفْسِ او (مندانګه جائز دي روژه نه نیول) لپاره د حملداره ښځې او تي (شیدې) ورکونکې ښځې که چیرې دوی ته بهر وه پر بچي او پر ځان وَلِلْشَّيْخِ الْقَانِي او (مندانګه جائز دي روژه نه نیول) لپاره د زیات (ضیفه) بوډا وَهُوَ يَفْدِي فَقَط او هغه دي فقط فديه ورکوي وَلِلْمُسْتَطَرِّمْ بِغَيْرِ عَذْرٍ فَنِي رَوَايَةٍ او (مندانګه جائز دي روژه ماتول) د نفلي روژې لپاره بېله عذره په یوه روایت کې (ابو بل روایت دای چې بېله عذره نفلي روژه ماتول جائز نه دي) وَيَقْضِي او قضاء دي رواړي (ددې نفلي روژې).

الفاظ: ﴿حامل﴾ هغه ښځه چې بچی یې په نس وي، حملداره، ﴿مرضع﴾ هغه ښځه چې بچي

ته تې (شیدې) ورکوي، ﴿شیخ فانی﴾ ډېر بوډا، عمر خورلی، ډېر ضعیفه سپین بڼیږی چې په هغه کې بالکل هیڅ قوت پاته نه وي او مرګ ته نژدې سوی وي، د عمر هیڅ تعین پکښې نسته، پر قوت او عدم قوت باندي دار و مدار دی، فانی ځکه ورته وایي چې قوت یې فناء سوی وي، یا فناء ته نژدې وي، ﴿یفدي﴾ د ضرب د باب مضارع ده (له تفعیل او افتعال څخه هم راځي یعنې یَفْدِي او یَفْدِي):

فديه ورپه ورکول، د خلاصون لپاره دیو شي په عوض کې مال ورکول، لکه څرنګه چې دروژې فديه د شیخ فانی دروژې په عوض کې ورکول کیږي چې هغه دروژې له فرض څخه خلاص او بري سي.

تشریح: مسئله داده که حاملې یا مرضعې ښځې ته د ابهره وه چې که روژه ونیسم نو بچي ته به مې نقصان ورسیري، یا ضایع به سي، یادوی ته پر خپل بهر وي، نو د دوی لپاره روژه ماتول یا له شروع څخه روژه نه نیول جائز دي، بیادي وروسته د قضاء شده روژو قضاء راوړي؛ ځکه په حمل او رضاعت کې دروژو نیولو په وجه دوی ته تکلیف او حرج پیښیږي او شریعت حرج لیري کړی دی (یعنې حرج شرعاً مدفوع دی)، لهندا حرج لیري کولو په خاطر به د دوی لپاره روژې خوړل جائز وي.

فایده: او زموږ په نېز نه پر دوی کفارو واجب ده او نه یو ډول فديه واجب ده؛ ځکه د حاملې او مرضعې لپاره روژې نه نیول د عذر په وجه سره دي او د عذر په وجه روژه نه نیول هیڅ جنایت او جرم نه دی او کفارو د جنایت په وجه واجبیري، ددې په خلاف د امام شافعي رَحْمَةُ اللهِ مَسْلُک دای چې که حاملې یا مرضعې ښځې د بچي د بڼیږي په وجه روژه نه ونیوله، نو پر هغې د قضاء سره فديه هم واجب ده (ځکه دروژې په نه نیولو کې ښځې لپاره ذاتي نفع هم ده او د بچي لپاره هم، نو ذاتي نفعي په وجه دروژې قضاء پر واجب ده او د بچي د نفعي په وجه فديه پر واجب ده)، امام شافعي رَحْمَةُ اللهِ د مسئله د شیخ فانی والا پر مسئله

قياسي، يعني څرنګه چې پر شيخ فاني هم فديه واجب ده، همداسې به به پر حاملې او مرضعې هم فديه واجب وي، زموږ دليل دا دی چې د شيخ فاني په حق کې فديه د قياس په خلاف له نص څخه ثابته ده، نو پر هغه به حامله او مرضعه نه قياسيږي، ځکه د فقهي قاعده داده "ما ثبت على خلاف القياس فخير ولا يقاس عليه".

د شيخ فاني او نفلي روژني لپاره د روژې پرېښولو حکم

وللشيخ الفاني وهو يفتي فقط: يعني هغه ډېر ضعیفه او ناتوانه عمر خورلې بویا (سپين بڼی) چې د روژو نیولو قدرت نه لري، د هغه لپاره هم روژه نه نیول جائز دي او د هغه لپاره حکم دا دی چې د هري روژې په عوض کې د یوه مسکین ته خوراک ورکوي، لکه څرنګه چې په کفاراتو کې خوراک ورکول کیږي؛ او په دې مسئله کې اصل او دلیل د قرآن کرم دا آیت دی ﴿وَعَلَى الَّذِينَ يُطِيقُونَهُ فِدْيَةٌ

طَعَامٍ وَسَكِينٍ﴾ (سورة البقرة: ۱۸۴)، مفسرین فرمایي چې "یطيقونه" د "لا یطيقونه" په معنی سره دی، چې معنی یې همدا ده "چې کوم خلګ د روژو تاب او طاقت نه لري، پر هغو د هري روژې په بدله کې د فديې په توګه یوه مسکین ته خوراک ورکول ضروري دي"، همدا د هغه د روژې فديه ده.

او که شيخ فاني پر روژو قدرت پیدا کړی، نو پر هغه د روژو قضاء واجبېږي او فديه ځنې ساقطېږي؛ ځکه روژه اصل ده او فديه د روژې بدل او خليفه دی، او د بدل د وجوب لپاره له اصل څخه دائمي او همېشه عجز شرط دی، نو کله چې شيخ فاني پر روژو قدرت پیدا کړی، نو ښکاره ده چې د هغه په حق کې عجز ختم سو او کله چې عجز ختم سو، نو د بدل معنی د فديې حکم به هم باطلېږي او د روژو قضاء به راوړي.

وللمبتلوم بغير عذر في رواية ويقضى: که څوک نفلي روژه ونیسي، نو بېله عذره د هغه په ماتولو کې اختلاف دی چې بېله عذره ماتول یې جائز دي، که نه، له امام ابو یوسف رحمه الله څخه روایت دی چې دا جائز دي؛ ځکه د حضرت عائشې رضي الله عنها په حدیث کې دي چې "يو چا موب ته حيس (حلوا) هديه کړه (خيس يو قسم حلوا ده کوم چې له اوږو، غوړيو، خرما او داسې نورو څخه جوړول کېږي) نو موب هغه د نبی کریم ﷺ لپاره وساتل، کله چې نبی کریم ﷺ راغلی نو هغه ته مو پېش کړه، نو نبی کریم ﷺ وفرمایل چې ما د روژې اراده کړې وه، خو اوس دا خورم" (مسلم شریف، حدیث رقم: ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰۵، ۱۴۰۶، ۱۴۰۷، ۱۴۰۸، ۱۴۰۹، ۱۴۱۰، ۱۴۱۱، ۱۴۱۲، ۱۴۱۳، ۱۴۱۴، ۱۴۱۵، ۱۴۱۶، ۱۴۱۷، ۱۴۱۸، ۱۴۱۹، ۱۴۲۰، ۱۴۲۱، ۱۴۲۲، ۱۴۲۳، ۱۴۲۴، ۱۴۲۵، ۱۴۲۶، ۱۴۲۷، ۱۴۲۸، ۱۴۲۹، ۱۴۳۰، ۱۴۳۱، ۱۴۳۲، ۱۴۳۳، ۱۴۳۴، ۱۴۳۵، ۱۴۳۶، ۱۴۳۷، ۱۴۳۸، ۱۴۳۹، ۱۴۴۰، ۱۴۴۱، ۱۴۴۲، ۱۴۴۳، ۱۴۴۴، ۱۴۴۵، ۱۴۴۶، ۱۴۴۷، ۱۴۴۸، ۱۴۴۹، ۱۴۵۰، ۱۴۵۱، ۱۴۵۲، ۱۴۵۳، ۱۴۵۴، ۱۴۵۵، ۱۴۵۶، ۱۴۵۷، ۱۴۵۸، ۱۴۵۹، ۱۴۶۰، ۱۴۶۱، ۱۴۶۲، ۱۴۶۳، ۱۴۶۴، ۱۴۶۵، ۱۴۶۶، ۱۴۶۷، ۱۴۶۸، ۱۴۶۹، ۱۴۷۰، ۱۴۷۱، ۱۴۷۲، ۱۴۷۳، ۱۴۷۴، ۱۴۷۵، ۱۴۷۶، ۱۴۷۷، ۱۴۷۸، ۱۴۷۹، ۱۴۸۰، ۱۴۸۱، ۱۴۸۲، ۱۴۸۳، ۱۴۸۴، ۱۴۸۵، ۱۴۸۶، ۱۴۸۷، ۱۴۸۸، ۱۴۸۹، ۱۴۹۰، ۱۴۹۱، ۱۴۹۲، ۱۴۹۳، ۱۴۹۴، ۱۴۹۵، ۱۴۹۶، ۱۴۹۷، ۱۴۹۸، ۱۴۹۹، ۱۵۰۰، ۱۵۰۱، ۱۵۰۲، ۱۵۰۳، ۱۵۰۴، ۱۵۰۵، ۱۵۰۶، ۱۵۰۷، ۱۵۰۸، ۱۵۰۹، ۱۵۱۰، ۱۵۱۱، ۱۵۱۲، ۱۵۱۳، ۱۵۱۴، ۱۵۱۵، ۱۵۱۶، ۱۵۱۷، ۱۵۱۸، ۱۵۱۹، ۱۵۲۰، ۱۵۲۱، ۱۵۲۲، ۱۵۲۳، ۱۵۲۴، ۱۵۲۵، ۱۵۲۶، ۱۵۲۷، ۱۵۲۸، ۱۵۲۹، ۱۵۳۰، ۱۵۳۱، ۱۵۳۲، ۱۵۳۳، ۱۵۳۴، ۱۵۳۵، ۱۵۳۶، ۱۵۳۷، ۱۵۳۸، ۱۵۳۹، ۱۵۴۰، ۱۵۴۱، ۱۵۴۲، ۱۵۴۳، ۱۵۴۴، ۱۵۴۵، ۱۵۴۶، ۱۵۴۷، ۱۵۴۸، ۱۵۴۹، ۱۵۵۰، ۱۵۵۱، ۱۵۵۲، ۱۵۵۳، ۱۵۵۴، ۱۵۵۵، ۱۵۵۶، ۱۵۵۷، ۱۵۵۸، ۱۵۵۹، ۱۵۶۰، ۱۵۶۱، ۱۵۶۲، ۱۵۶۳، ۱۵۶۴، ۱۵۶۵، ۱۵۶۶، ۱۵۶۷، ۱۵۶۸، ۱۵۶۹، ۱۵۷۰، ۱۵۷۱، ۱۵۷۲، ۱۵۷۳، ۱۵۷۴، ۱۵۷۵، ۱۵۷۶، ۱۵۷۷، ۱۵۷۸، ۱۵۷۹، ۱۵۸۰، ۱۵۸۱، ۱۵۸۲، ۱۵۸۳، ۱۵۸۴، ۱۵۸۵، ۱۵۸۶، ۱۵۸۷، ۱۵۸۸، ۱۵۸۹، ۱۵۹۰، ۱۵۹۱، ۱۵۹۲، ۱۵۹۳، ۱۵۹۴، ۱۵۹۵، ۱۵۹۶، ۱۵۹۷، ۱۵۹۸، ۱۵۹۹، ۱۶۰۰، ۱۶۰۱، ۱۶۰۲، ۱۶۰۳، ۱۶۰۴، ۱۶۰۵، ۱۶۰۶، ۱۶۰۷، ۱۶۰۸، ۱۶۰۹، ۱۶۱۰، ۱۶۱۱، ۱۶۱۲، ۱۶۱۳، ۱۶۱۴، ۱۶۱۵، ۱۶۱۶، ۱۶۱۷، ۱۶۱۸، ۱۶۱۹، ۱۶۲۰، ۱۶۲۱، ۱۶۲۲، ۱۶۲۳، ۱۶۲۴، ۱۶۲۵، ۱۶۲۶، ۱۶۲۷، ۱۶۲۸، ۱۶۲۹، ۱۶۳۰، ۱۶۳۱، ۱۶۳۲، ۱۶۳۳، ۱۶۳۴، ۱۶۳۵، ۱۶۳۶، ۱۶۳۷، ۱۶۳۸، ۱۶۳۹، ۱۶۴۰، ۱۶۴۱، ۱۶۴۲، ۱۶۴۳، ۱۶۴۴، ۱۶۴۵، ۱۶۴۶، ۱۶۴۷، ۱۶۴۸، ۱۶۴۹، ۱۶۵۰، ۱۶۵۱، ۱۶۵۲، ۱۶۵۳، ۱۶۵۴، ۱۶۵۵، ۱۶۵۶، ۱۶۵۷، ۱۶۵۸، ۱۶۵۹، ۱۶۶۰، ۱۶۶۱، ۱۶۶۲، ۱۶۶۳، ۱۶۶۴، ۱۶۶۵، ۱۶۶۶، ۱۶۶۷، ۱۶۶۸، ۱۶۶۹، ۱۶۷۰، ۱۶۷۱، ۱۶۷۲، ۱۶۷۳، ۱۶۷۴، ۱۶۷۵، ۱۶۷۶، ۱۶۷۷، ۱۶۷۸، ۱۶۷۹، ۱۶۸۰، ۱۶۸۱، ۱۶۸۲، ۱۶۸۳، ۱۶۸۴، ۱۶۸۵، ۱۶۸۶، ۱۶۸۷، ۱۶۸۸، ۱۶۸۹، ۱۶۹۰، ۱۶۹۱، ۱۶۹۲، ۱۶۹۳، ۱۶۹۴، ۱۶۹۵، ۱۶۹۶، ۱۶۹۷، ۱۶۹۸، ۱۶۹۹، ۱۷۰۰، ۱۷۰۱، ۱۷۰۲، ۱۷۰۳، ۱۷۰۴، ۱۷۰۵، ۱۷۰۶، ۱۷۰۷، ۱۷۰۸، ۱۷۰۹، ۱۷۱۰، ۱۷۱۱، ۱۷۱۲، ۱۷۱۳، ۱۷۱۴، ۱۷۱۵، ۱۷۱۶، ۱۷۱۷، ۱۷۱۸، ۱۷۱۹، ۱۷۲۰، ۱۷۲۱، ۱۷۲۲، ۱۷۲۳، ۱۷۲۴، ۱۷۲۵، ۱۷۲۶، ۱۷۲۷، ۱۷۲۸، ۱۷۲۹، ۱۷۳۰، ۱۷۳۱، ۱۷۳۲، ۱۷۳۳، ۱۷۳۴، ۱۷۳۵، ۱۷۳۶، ۱۷۳۷، ۱۷۳۸، ۱۷۳۹، ۱۷۴۰، ۱۷۴۱، ۱۷۴۲، ۱۷۴۳، ۱۷۴۴، ۱۷۴۵، ۱۷۴۶، ۱۷۴۷، ۱۷۴۸، ۱۷۴۹، ۱۷۵۰، ۱۷۵۱، ۱۷۵۲، ۱۷۵۳، ۱۷۵۴، ۱۷۵۵، ۱۷۵۶، ۱۷۵۷، ۱۷۵۸، ۱۷۵۹، ۱۷۶۰، ۱۷۶۱، ۱۷۶۲، ۱۷۶۳، ۱۷۶۴، ۱۷۶۵، ۱۷۶۶، ۱۷۶۷، ۱۷۶۸، ۱۷۶۹، ۱۷۷۰، ۱۷۷۱، ۱۷۷۲، ۱۷۷۳، ۱۷۷۴، ۱۷۷۵، ۱۷۷۶، ۱۷۷۷، ۱۷۷۸، ۱۷۷۹، ۱۷۸۰، ۱۷۸۱، ۱۷۸۲، ۱۷۸۳، ۱۷۸۴، ۱۷۸۵، ۱۷۸۶، ۱۷۸۷، ۱۷۸۸، ۱۷۸۹، ۱۷۹۰، ۱۷۹۱، ۱۷۹۲، ۱۷۹۳، ۱۷۹۴، ۱۷۹۵، ۱۷۹۶، ۱۷۹۷، ۱۷۹۸، ۱۷۹۹، ۱۸۰۰، ۱۸۰۱، ۱۸۰۲، ۱۸۰۳، ۱۸۰۴، ۱۸۰۵، ۱۸۰۶، ۱۸۰۷، ۱۸۰۸، ۱۸۰۹، ۱۸۱۰، ۱۸۱۱، ۱۸۱۲، ۱۸۱۳، ۱۸۱۴، ۱۸۱۵، ۱۸۱۶، ۱۸۱۷، ۱۸۱۸، ۱۸۱۹، ۱۸۲۰، ۱۸۲۱، ۱۸۲۲، ۱۸۲۳، ۱۸۲۴، ۱۸۲۵، ۱۸۲۶، ۱۸۲۷، ۱۸۲۸، ۱۸۲۹، ۱۸۳۰، ۱۸۳۱، ۱۸۳۲، ۱۸۳۳، ۱۸۳۴، ۱۸۳۵، ۱۸۳۶، ۱۸۳۷، ۱۸۳۸، ۱۸۳۹، ۱۸۴۰، ۱۸۴۱، ۱۸۴۲، ۱۸۴۳، ۱۸۴۴، ۱۸۴۵، ۱۸۴۶، ۱۸۴۷، ۱۸۴۸، ۱۸۴۹، ۱۸۵۰، ۱۸۵۱، ۱۸۵۲، ۱۸۵۳، ۱۸۵۴، ۱۸۵۵، ۱۸۵۶، ۱۸۵۷، ۱۸۵۸، ۱۸۵۹، ۱۸۶۰، ۱۸۶۱، ۱۸۶۲، ۱۸۶۳، ۱۸۶۴، ۱۸۶۵، ۱۸۶۶، ۱۸۶۷، ۱۸۶۸، ۱۸۶۹، ۱۸۷۰، ۱۸۷۱، ۱۸۷۲، ۱۸۷۳، ۱۸۷۴، ۱۸۷۵، ۱۸۷۶، ۱۸۷۷، ۱۸۷۸، ۱۸۷۹، ۱۸۸۰، ۱۸۸۱، ۱۸۸۲، ۱۸۸۳، ۱۸۸۴، ۱۸۸۵، ۱۸۸۶، ۱۸۸۷، ۱۸۸۸، ۱۸۸۹، ۱۸۹۰، ۱۸۹۱، ۱۸۹۲، ۱۸۹۳، ۱۸۹۴، ۱۸۹۵، ۱۸۹۶، ۱۸۹۷، ۱۸۹۸، ۱۸۹۹، ۱۹۰۰، ۱۹۰۱، ۱۹۰۲، ۱۹۰۳، ۱۹۰۴، ۱۹۰۵، ۱۹۰۶، ۱۹۰۷، ۱۹۰۸، ۱۹۰۹، ۱۹۱۰، ۱۹۱۱، ۱۹۱۲، ۱۹۱۳، ۱۹۱۴، ۱۹۱۵، ۱۹۱۶، ۱۹۱۷، ۱۹۱۸، ۱۹۱۹، ۱۹۲۰، ۱۹۲۱، ۱۹۲۲، ۱۹۲۳، ۱۹۲۴، ۱۹۲۵، ۱۹۲۶، ۱۹۲۷، ۱۹۲۸، ۱۹۲۹، ۱۹۳۰، ۱۹۳۱، ۱۹۳۲، ۱۹۳۳، ۱۹۳۴، ۱۹۳۵، ۱۹۳۶، ۱۹۳۷، ۱۹۳۸، ۱۹۳۹، ۱۹۴۰، ۱۹۴۱، ۱۹۴۲، ۱۹۴۳، ۱۹۴۴، ۱۹۴۵، ۱۹۴۶، ۱۹۴۷، ۱۹۴۸، ۱۹۴۹، ۱۹۵۰، ۱۹۵۱، ۱۹۵۲، ۱۹۵۳، ۱۹۵۴، ۱۹۵۵، ۱۹۵۶، ۱۹۵۷، ۱۹۵۸، ۱۹۵۹، ۱۹۶۰، ۱۹۶۱، ۱۹۶۲، ۱۹۶۳، ۱۹۶۴، ۱۹۶۵، ۱۹۶۶، ۱۹۶۷، ۱۹۶۸، ۱۹۶۹، ۱۹۷۰، ۱۹۷۱، ۱۹۷۲، ۱۹۷۳، ۱۹۷۴، ۱۹۷۵، ۱۹۷۶، ۱۹۷۷، ۱۹۷۸، ۱۹۷۹، ۱۹۸۰، ۱۹۸۱، ۱۹۸۲، ۱۹۸۳، ۱۹۸۴، ۱۹۸۵، ۱۹۸۶، ۱۹۸۷، ۱۹۸۸، ۱۹۸۹، ۱۹۹۰، ۱۹۹۱، ۱۹۹۲، ۱۹۹۳، ۱۹۹۴، ۱۹۹۵، ۱۹۹۶، ۱۹۹۷، ۱۹۹۸، ۱۹۹۹، ۲۰۰۰، ۲۰۰۱، ۲۰۰۲، ۲۰۰۳، ۲۰۰۴، ۲۰۰۵، ۲۰۰۶، ۲۰۰۷، ۲۰۰۸، ۲۰۰۹، ۲۰۱۰، ۲۰۱۱، ۲۰۱۲، ۲۰۱۳، ۲۰۱۴، ۲۰۱۵، ۲۰۱۶، ۲۰۱۷، ۲۰۱۸، ۲۰۱۹، ۲۰۲۰، ۲۰۲۱، ۲۰۲۲، ۲۰۲۳، ۲۰۲۴، ۲۰۲۵، ۲۰۲۶، ۲۰۲۷، ۲۰۲۸، ۲۰۲۹، ۲۰۳۰، ۲۰۳۱، ۲۰۳۲، ۲۰۳۳، ۲۰۳۴، ۲۰۳۵، ۲۰۳۶، ۲۰۳۷، ۲۰۳۸، ۲۰۳۹، ۲۰۴۰، ۲۰۴۱، ۲۰۴۲، ۲۰۴۳، ۲۰۴۴، ۲۰۴۵، ۲۰۴۶، ۲۰۴۷، ۲۰۴۸، ۲۰۴۹، ۲۰۵۰، ۲۰۵۱، ۲۰۵۲، ۲۰۵۳، ۲۰۵۴، ۲۰۵۵، ۲۰۵۶، ۲۰۵۷، ۲۰۵۸، ۲۰۵۹، ۲۰۶۰، ۲۰۶۱، ۲۰۶۲، ۲۰۶۳، ۲۰۶۴، ۲۰۶۵، ۲۰۶۶، ۲۰۶۷، ۲۰۶۸، ۲۰۶۹، ۲۰۷۰، ۲۰۷۱، ۲۰۷۲، ۲۰۷۳، ۲۰۷۴، ۲۰۷۵، ۲۰۷۶، ۲۰۷۷، ۲۰۷۸، ۲۰۷۹، ۲۰۸۰، ۲۰۸۱، ۲۰۸۲، ۲۰۸۳، ۲۰۸۴، ۲۰۸۵، ۲۰۸۶، ۲۰۸۷، ۲۰۸۸، ۲۰۸۹، ۲۰۹۰، ۲۰۹۱، ۲۰۹۲، ۲۰۹۳، ۲۰۹۴، ۲۰۹۵، ۲۰۹۶، ۲۰۹۷، ۲۰۹۸، ۲۰۹۹، ۲۱۰۰، ۲۱۰۱، ۲۱۰۲، ۲۱۰۳، ۲۱۰۴، ۲۱۰۵، ۲۱۰۶، ۲۱۰۷، ۲۱۰۸، ۲۱۰۹، ۲۱۱۰، ۲۱۱۱، ۲۱۱۲، ۲۱۱۳، ۲۱۱۴، ۲۱۱۵، ۲۱۱۶، ۲۱۱۷، ۲۱۱۸، ۲۱۱۹، ۲۱۲۰، ۲۱۲۱، ۲۱۲۲، ۲۱۲۳، ۲۱۲۴، ۲۱۲۵، ۲۱۲۶، ۲۱۲۷، ۲۱۲۸، ۲۱۲۹، ۲۱۳۰، ۲۱۳۱، ۲۱۳۲، ۲۱۳۳، ۲۱۳۴، ۲۱۳۵، ۲۱۳۶، ۲۱۳۷، ۲۱۳۸، ۲۱۳۹، ۲۱۴۰، ۲۱۴۱، ۲۱۴۲، ۲۱۴۳، ۲۱۴۴، ۲۱۴۵، ۲۱۴۶، ۲۱۴۷، ۲۱۴۸، ۲۱۴۹، ۲۱۵۰، ۲۱۵۱، ۲۱۵۲، ۲۱۵۳، ۲۱۵۴، ۲۱۵۵، ۲۱۵۶، ۲۱۵۷، ۲۱۵۸، ۲۱۵۹، ۲۱۶۰، ۲۱۶۱، ۲۱۶۲، ۲۱۶۳، ۲۱۶۴، ۲۱۶۵، ۲۱۶۶، ۲۱۶۷، ۲۱۶۸، ۲۱۶۹، ۲۱۷۰، ۲۱۷۱، ۲۱۷۲، ۲۱۷۳، ۲۱۷۴، ۲۱۷۵، ۲۱۷۶، ۲۱۷۷، ۲۱۷۸، ۲۱۷۹، ۲۱۸۰، ۲۱۸۱، ۲۱۸۲، ۲۱۸۳، ۲۱۸۴، ۲۱۸۵، ۲۱۸۶، ۲۱۸۷، ۲۱۸۸، ۲۱۸۹، ۲۱۹۰، ۲۱۹۱، ۲۱۹۲، ۲۱۹۳، ۲۱۹۴، ۲۱۹۵، ۲۱۹۶، ۲۱۹۷، ۲۱۹۸، ۲۱۹۹، ۲۲۰۰، ۲۲۰۱، ۲۲۰۲، ۲۲۰۳، ۲۲۰۴، ۲۲۰۵، ۲۲۰۶، ۲۲۰۷، ۲۲۰۸، ۲۲۰۹، ۲۲۱۰، ۲۲۱۱، ۲۲۱۲، ۲۲۱۳، ۲۲۱۴، ۲۲۱۵، ۲۲۱۶، ۲۲۱۷، ۲۲۱۸، ۲۲۱۹، ۲۲۲۰، ۲۲۲۱، ۲۲۲۲، ۲۲۲۳، ۲۲۲۴، ۲۲۲۵، ۲۲۲۶، ۲۲۲۷، ۲۲۲۸، ۲۲۲۹، ۲۲۳۰، ۲۲۳۱، ۲۲۳۲، ۲۲۳۳، ۲۲۳۴، ۲۲۳۵، ۲۲۳۶، ۲۲۳۷، ۲۲۳۸، ۲۲۳۹، ۲۲۴۰، ۲۲۴۱، ۲۲۴۲، ۲۲۴۳، ۲۲۴۴، ۲۲۴۵، ۲۲۴۶، ۲۲۴۷، ۲۲۴۸، ۲۲۴۹، ۲۲۵۰، ۲۲۵۱، ۲۲۵۲، ۲۲۵۳، ۲۲۵۴، ۲۲۵۵، ۲۲۵۶، ۲۲۵۷، ۲۲۵۸، ۲۲۵۹، ۲۲۶۰، ۲۲۶۱، ۲۲۶۲، ۲۲۶۳، ۲۲۶۴، ۲۲۶۵، ۲۲۶۶، ۲۲۶۷، ۲۲۶۸، ۲۲۶۹، ۲۲۷۰، ۲۲۷۱، ۲۲۷۲، ۲۲۷۳، ۲۲۷۴، ۲۲۷

خوله امام کرخي رَحْمَةُ اللهِ شَخْه روايت دادی چي پله عنده نفلي روژه ماتول جائز نه دي؛ دليل يې دا حديث دی چي "رسول الله ﷺ وفرمايل: "کله چي ستاسي شخه شوک څوک ډوډۍ (مېلستيا) ته وغوښتل سي حال دا چي هغه روژتي وي، نو ووايي دي: زه روژتي سم" (ابوداؤد شريف، حديث رقم: ۲۴۶۱) *

ويقتضي: يعني کله چي نفلي روژه ماته کړي، نو بيا دي دهغه قضاء راوړي او دا واجب دي، په دې باره کي څو احاديث نقل سوي دي چي له هغه شخه يو دا حديث دی چي حضرت عائشې او حضرت حفصې رَضِيَ اللهُ عَنْهُمَا روژه وه او بيا يې ماته کړه، نو رسول الله ﷺ ورته وفرمايل "اَقْبِصَا يَوْمَهُمَا اَحْزَمَ مَكَانَهُ" (يعني تاسي د دې روژې پر ځای يو بله ورځ قضاء راوړئ!) (ترمذي شريف، حديث رقم: ۷۳۵)، او بل دليل دا چي دانيول سوې او شروع سوې نفلي روژه عبادت او عمل دی او شروع سوی عمل له باطلېدلو شخه ساتل واجب دي لکه څرنگه چي په آيت کي دي ﴿وَلَا تُبْطِلُوا اَعْمَالَكُمْ﴾ (تاسي خپل اعمال مه باطلوئ!)، او اعمال له باطلېدو شخه ساتل داسي کېدلای سي چي پوره کړل سوې، لهذا تر شروع کولو وروسته د عمل پوره کول واجب دي او د کوم عمل پوره کول چي واجب وي، د فاسدېدو په صورت کي دهغه قضاء راوړل هم واجب دي.

دامام شافعي رَحْمَةُ اللهِ په نېز د نفلي روژې همدارنگه د نفلي لمانځه قضاء لازم نه ده؛ دهغه دليل دا دی چي دروژې او لمانځه څومره حصه چي دغه سړي اداء کړې ده، هغه دده له طرفه تبرع ده يعني ده په خپل رضا او خوښه سره اداء کړې ده، لهذا کومه حصه چي اوس پاته ده او اداء کړې يې نه ده، نو دهغه حصې قضاء به پرده واجب نه وي؛ ځکه پر متبرع هيڅ نيوکړه او الزام نه وي لکه څرنگه چي په آيت کي دي ﴿مَاعَلَى الْغَيْرِيْنَ مِنْ عَمَلٍ﴾ (يعني په احسان او تبرع کونکو باندې هيڅ زور او نيوکړه نسته).

درمضان په ورځ کي د کوچني د بلوغت او د کافر د اسلام حکم

وَلَوْ بَدَلَكَ صَبِيٌّ أَوْ أَسْلَمَ كَافِرٌ أَوْ كَهِيرٌ بَالِغٌ سَوِيٌّ بَجَى (ملک) يا اسلام راوړی يو کافر اَمْسَكَ بَقِيَّةَ يَوْمِهِ نَوْحَانِ دِي وَيَسِي (له خوراک، چنباک او جماغ شخه) په هغه پاته ورځ کي وَلَمْ يَقْضِ شَيْئًا او قضاء دي نه راوړي دهیڅ شي (نه دهغه ورځي او نه د تېرو ورځو) وَلَوْ تَوَيَّ الْمَسَافِرُ الْإِفْطَارَ ثُمَّ قَدِمَ رَوْ

* **راجع قول:** همدا نوم روايت کوم چي دامام کرخي رَحْمَةُ اللهِ قول دی راجح او مفتی به دی، کساي في النبدية: ذکر الزواي عن أصحابنا في الإفطار بغير عذر في صوم الطلوع لا یحل وهو الأصح وهو ظاهر الزواية (هندیة ج ۱، ص ۲۰۸).

رَأَى الصُّورَ فِي وَقْتِهِ او که نیت وکړې مسافر دروژې نه نیولو بیا راسي (خپل بارت ته) او نیت وکړې د روژې په خپل وخت کې (یعنې دروژې د نیت په وخت کې کوم چې تر نصف النهار پورې دی) عَسَمَ نو صحیح ده (دروژه یې) وَيَقْضِي بِالْعَسَاوِ سَوَى يَوْمِ حَدَثٍ فَيُنِيْلَتِهِم او قضاء به راوړي (دغه روژو کوم چې قضاء سوي دي) د بهیونۍ په جبهه ماسوا د هغه ورځې چې پېښه سوې وي بهیونۍ د هغې په شپه کې يَجْمَعُونَ غَيْرَ مُتَمَتِّدٍ او (ممدارنګه قضاء به راوړي دغه روژو کوم چې قضاء سوي دي) د داسې لېونتوب په وجه کوم چې (توله میاشت) غځېدلی نه وي (بلکې د رمضان په بعضې حصه کې مجنون سوي دي او بیا جوړ سوي دي) وَيُحْتَسَبُ لَهَا نِيَّةُ صَوْمٍ وَفِطْرٍ او (ممدارنګه قضاء به راوړي دغه روژو چې غني فوت سوي دي) د ځان نیولو په وجه بېله نیته دروژې نیولو یا نه نیولو (یعنې اساک خوږې کړې وي، لېکن دروژې نیولو یا روژې نه نیولو هیڅ نیت نه وي کړی).

وَلَوْ كُنَّ مَسَافِرٌ او که راځلی مسافر (خپل بارت ته، د رمضان په ورځ کې) أَوْ طَهَّرَتْ حَائِضٌ یا پاکه سوه حیض والا بنحیه أَوْ تَسَحَّرَ ظُلْمًا لَيْلًا وَالْفَجْرُ طَائِفٌ یا یې پېشلمی وکړې د شپې په گومان کولو سره حال دا چې سهار سوي وو (سپېدې چاودلې دي) أَوْ أَفْطَرَ كَذَلِكَ السَّنْسُنُ حَيَّةٌ یا یې روژه ماته کړې همداسې (د لمر لوېدو په گومان کولو سره) حال دا چې لمر لوېدلی نه وو أَمْسَكَ يَوْمَهُ نو ځان دي ونیسي (دغه هر مذکور کس له خوراک وغیره څخه) په هغه پاته ورځ کې وَقَضَى وَلَمْ يُكْفِرْ او قضاء دي راوړي او کفار دي نه ورکوي (یعنې پر دغه کس فقط قضاء واجب ده، نه کفار). كَأَكْلِهِمْ عَصَا الْبَعْدِ أَكْلِهِمْ تَائِبًا لکه عمداً دروژې خورل وروسته په هېره تر خوراک کولو وروسته (یعنې لکه په هغه صورت کې چې فقط قضاء واجب ده چې روژې یو ولو په هېره خوراک وکړي او بیا قصداً) وَتَائِبَةٌ وَمَجْنُونَةٌ وَطَشًا او لکه بیده بنحیه او لېونۍ بنحیه چې وطي کړل سوي وي.

اللغات: ﴿تَسَحَّرَ﴾ د تغفل د باب ماضي ده: پېشلمی کول، په پېشلمې کې خوراک کول.

تشریح: مسئله داده چې که دروژې د میاشتي په یو ورځ کې کوچنی بالغ سو، یا یو کافر اسلام قبول کړی، نو دوی لپاره حکم دادی چې دروژه مات تر وخته دي پاته ورځ له خوراک، چنباک څخه ځان ونیسي، او د عامو روژتیاو په ډول دي اساک وکړي او د هغو مشابهت دي اختیار کړي، د دې لپاره چې د رمضان له مقلدس، بابرکت او سپېڅلي شېبو څخه چې هغو څومره وخت نیولی وي،

د هغه قدر وکړي، لېکن که بیا هم دې خلکو پاته ورځ امساک نه وکړي او څه خوراک، چښاک یې وکړي، نو شرعاً هیڅ حرج نسته؛ ځکه چې پر دې خلکو د دې ورځې روژه واجب نه سوه، لهذا په دې ورځ پر هغو دروژې په باره کې نه څه نیوکړه سته او نه پر هغو د دې ورځې قضاء لازم ده، لېکن له رارواني ورځې څخه پر دوی دواړو روژه نیول فرض او لازم دي؛ ځکه چې اوس په دوی کې دروژې نیولو وړتیا او قابلیت هم موجود سو او دروژې د واجبه سبب یعنی درمضان میاشته هم موجوده سوه، نو ځکه به د دوی لپاره روژه نیول فرض او واجب وي.

او پر دې کسانو نه د هغې ورځې قضاء واجب ده او نه د تېرو سوو ورځو قضاء واجب ده؛ ځکه چې کوچنی تر بلوغت مخکې او کافر تر اسلام مخکې بالکل د شریعت د احکامو مکلف او مخاطب نه وي، نو ځکه پر دوی روژې واجب نه وي او کله چې واجب نه دي، نو قضاء به د څه شي واجب سي؟.

ولوئى المسافر الإفطار ثم قدم وئى الصوم إلخ: که یو سړی مسافر وي او د سفر په وجه یې د روژې نیت نه وکړي، بیا په همدې ورځ (تر نصف النهار مخکې) د هغه سفر ختم سو او خپل کور ته را ورسېدی او تر اوسه هغه هیڅ خوراک چښاک نه دی کړی او د نیت په وخت کې دننه (یعنې تر نصف النهار مخکې) یې دروژې نیت وکړي، نو دا صحیح دي او روژه به یې اداء کيږي؛ دلیل دا چې سفر نه د روژې د اهلیت منافي دی او نه دروژې د شروع کولو منافي دی، نو ځکه د نیت په وخت کې (تر نصف النهار مخکې) به د هغه له طرفه نیت هم صحیح او جائز وي، همدا وجه ده چې که په رمضان کې دا قصه پېښه سوه او یو مسافر په رمضان کې تر نصف النهار مخکې مقیم سو، نو پر هغه د دې ورځې روژه نیول واجب وي؛ ځکه چې تر نصف النهار پوري د نیت وخت وی او دلته تر نصف النهار مخکې د رخصت سبب (یعنې سفر) ختم سو. (په قدوري او هلايه کې د نصف النهار پر ځای د زوال وخت ذکر سړی دی چې تر زوال مخکې د نیت وخت دی).

په رمضان کې د بې هوښۍ او لېونتوب (مقل زانېدو) حکم

ويقضى بإغماء صوم حدّث في ليلته: که په رمضان کې په یوه شپه یا په یو ورځ کې یو څوک بېهوښه سو، نو د هغه لپاره شرعي حکم دا دی چې په کومه شپه یا ورځ چې بېهوښه سوی دی، د هغه ورځې قضاء دي نه راوړي، او که په نورو ورځو کې هم بېهوښه پاته سو، نو د هغو قضاء دي راوړي؛ د هغه ورځې قضاء خودي ځکه نه رواړي چې په دې ورځ کې د دغه کس روژه ثابت سوه؛ ځکه د

مسلمان ښکاره حال همدغه دی چې هغه به دروژې نیت کړی وي، ځکه هغه درمضان په ټوله میاشت کې هره ورځ دروژې نیت کوي، نو د مسلمان ښکاره حال به د هغه په حق کې ثابت منل کیږي او د هغه د دې ورځې روژه به معتبره منل کیږي، نو ځکه به یې قضاء هم نه راوړي، او څرنگه چې تر دې ورځې وروسته داسې بالکل د نیت اهل پاته نه سو، ځکه چې بېهوښه دی او بېهوښه نیت نه سي کولای، نو کله چې د هغه له طرفه نیت نسته، نو روژې به یې هم معتبري نه وي او کله چې معتبري نه دي، نو قضاء به یې هم راوړي.

او که په یقیني او قطعي توګه معلومه سي چې دغه کس د بېهوښۍ په شپه یا په ورځ کې د روژې نیت نه دی کړی، نو بیا پرده د هغه ورځې قضا هم لازم ده؛ ځکه د نیت د نشتوالي په وجه د هغه ورځې روژه هم نه ده اداء سوې. (الذکر المختار مع الرد ج: ٢، ص: ١٢٤)

وبجنون غیر معتد: همدارنگه که د یو چا جنون او د عقل زوال غیر ممتد وي یعنې ټوله میاشت پاته نه سي، بلکې درمضان په یوه حصه کې د هغه جنون ختم سو او عقل یې پر ځای سو، نو زموږ په نېز هغه به هم د تېرو ورځو قضاء راوړي، یعنې د لېونتوب په حالت کې چې څومره روژې ځني قضاء سوي دي، د هغه ټولو قضاء پر واجب ده، لېکن دامام زفر او امام شافعي رحمتهما الله په نېز پر هغه د یوې روژې قضاء هم واجب نه ده؛ ځکه چې د لېونتوب په حالت کې د روژې نیولو اهلیت او قابلیت په هغه کې نه وو، نو پر هغه بالکل اداء واجب نه وه، او څرنگه چې قضاء پر اداء مرثب کیږي، ځکه کله چې اداء واجب نه سي، نو قضاء به د څه شي واجب سي.

زموږ د دلیل دادی چې د دغه کس په حق کې د روژې د وجوب سبب یعنې درمضان د میاشتي موندل موجود دي او په آیت کې دي **﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾** یعنې څوک چې د رمضان میاشته ونیسي، هغه دي روژه ونیسي، څرنگه چې مجنون (لېونی) هم د رمضان میاشت نیولې ده، نو پر هغه هم د دې آیت په روی سره درمضان روژې فرض سوې، او څرنگه چې د هغه جنون (لېونتوب) تر یوې میاشتي کم وو، نو ښکاره ده چې د هغو په قضاء راوړلو او اداء کولو کې به هغه ته هیڅ تکلیف او حرج نه وي، او د قضاء ساقطونکی شی حرج دی، لهدا کله چې په دې صورت کې حرج نسته، نو ښکاره ده چې پر هغه به د تېرو ورځو قضاء هم واجب وي.

د دې په خلاف که یو سړی ټوله میاشت لېونی وي کوم ته چې جنون ممتد وایي، نو پر هغه قضاء نه و اجیبېږي، ځکه چې د یوې میاشتي د روژو په قضاء راوړلو کې حرج دی او حرج قضاء ساقطوي، نو ځکه په دې صورت کې قضاء ساقطیږي.

ويامسالك بلاثية صوم و فطر: يعني كه يو چا دروژه نيولو او افطار (روژه نه نيولو) له نيت څخه بغير په رمضان شريف كي امساك وكړي يعني بېله نيت يې له خوراك، چنباك او جماع څخه ځان ونيوي (نه يې د نيت وكړي چي روژه نيسم او نه يې د نيت وكړي چي روژه نه نيسم)، نو د هغه داروژه صحيح نه ده، نو ځكه هغه به د دې قضاء راوړي (او كه ټوله درمضان مياشت داسي وكړي، نو د ټوله رمضان قضاء به راوړي)؛ دليل دا چي پر هغه د عبادت په توگه امساك واجب دى او عبادت له نيت څخه بغير نه كيږي، نو له دې څخه دا لازمه سوه چي هغه بالكل دروژي عبادت اداء كړى نه دى او كله چي داسي ده، نو ځكه پر هغه قضاء واجب ده.

د امام زفر رَحْمَةُ اللهِ مَسْلُك د ادى چي درمضان روژه دروغ مقيم په حق كي له نيت څخه بغير هم اداء كيږي؛ ځكه درمضان په ورځو كي امساك يعني له خوراك، چنباك او جماع څخه منع كېدل واجب دي، نو برابره ده كه هغه هر ډول هم دا واجب اداء كوي، اداء كيږي، هغه كه يې نيت كړى وي، كه نه وي، احنافو جواب وركوي چي پر هغه امساك على وجه العبادة لازم دى كوم چي له نيت څخه بغير نه سي كېدلاى، نو ځكه بېله نيت يې روژه نه اداء كيږي.

د روژې په دوران كي د سفر يا حيض د ختمېدلو حكم

ولو قدم مسافر أو طهرت حائض: يعني كه مسافر درمضان په يوه ورځ كي خپل وطن ته واپس راغلى، يا بنځه له حيض څخه پاكه سوه، نو زموږ په نېز پر دواړو دورځي په پاته حصه كي له خوراك، چنباك او جماع څخه امساك واجب دى، كه څه هم دورځي په تېره حصه كي واجب نه وو، امام شافعي رَحْمَةُ اللهِ فَرَمَايې چي پر دوى پاته ورځ كي امساك واجب نه دى، همدا اختلاف د هر هغه سړي په باره كي دى چي هغه دورځي په يوه حصه كي دروژي اهل سي، مثلاً كافر مسلمان سي، يا كوچنى بالغ سي، يا لېونى جوړ سي (لكه منځي چي ذكر سوه)؛ د امام شافعي دليل د ادى چي د روژتيانو سره مشابهت اختيارول دروژي بدل (خليفه) دى او قاعده داده چي بدل پر هغه چا واجبيږي چي پر هغه اصل واجب وي، او پر چا چي اصل واجب نه وي، پر هغه بدل هم نه واجبيږي، نو كله چي پر مسافر او حائضې بنځي اصل يعني روژه واجب نه ده، نو د هغه بدل يعني امساك به څرنگه پر واجب وي.

زموږ دليل دا دى چي د روژتيانو مشابهت اختيارول د روژي بدل نه دى؛ ځكه چي د روژتيانو سره مشابهت د ورځي په بعضي حصه كي پيدا سو او روژه ټوله ورځ وي، او د يو شي بعض د كل بدل نه سي كېدلاى، نو ثابته سوه چي دورځي په بعضي حصه كي امساك دروژي د بدل

والي په وجه واجب نه دی، بلکې دوخت يعني درمضان د حق د اداء کولو لپاره واجب دی، ځکه چې درمضان ورځ يوه ډېره سپېڅلې او د ډېر عظمت والا ورځ وي، همدا وجه ده چې په رمضان کي د قصداً روژې فاسدولو په وجه کفار و اجبيري او په غير رمضان کي په فاسدولو سره کفار نه و اجبيري، او درمضان تعظيم هغه وخت کيږي چې انسان روژه ونيسي او په عباداتو کي مشغول پاته سي، اوس که يو سړی دروژې اهل نه وي، نو په امساک سره دي د هغې حق اداء کړي، لنډه دا چې زموږ په نېز د امساک وجوب درمضان دمقدس وقت د حق اداء کولو لپاره دی.

بيادي وروسته ددې روژې قضاء راوړي او د قضاء راوړلو حکم په هغه صورت کي دی چې هغه تر صبح صادق (طلوع الفجر) وروسته څه خوراک کړی وي، يا يې څه نه وي خوړلي لېکن تر نصف النهار وروسته کور ته راغلی وي، نو څرنگه چې اوس دروژې دنيت وخت تېر سوی دی، نو ځکه ددې ورځي قضاء راوړل به وروسته لازم وي، همدا حکم د هغه نېځي هم دی کوم چې د ورځي په بعضي حصه کي له حيض څخه پاکه سي.

که څوک د وخت پاتېدو په گومان پېشلمی یا روژه مات وکړي، نو څه حکم دی؟

أَوْ تَسْتَحِرُّ وَظَنَهُ لَيْلًا وَالْفَجْرُ طَائِفٌ أَوْ أَفْطَرَ كَذَا لِكَ وَالشَّيْءُ الْخُ: يعني که يو چا په دې گومان سره پېشلمی وکړي چې تر اوسه صبح صادق نه دي (يعني تر اوسه سپېږ نه دي چاودلي)، لېکن وروسته معلومه سوه چې صبح صادق وو، يا يو چا په دې گومان روژه ماته کړه چې لمر لوېدلی دي، حال دا چې لمر لوېدلی نه وو، نو په دې دواړو صورتونو کي د هغه روژه خو فاسده سوه، لېکن څومره وخت چې پاته دی، پر هغه دغومره وخت امساک واجب دی، چې دوس او امکان په اندازه درمضان د مقدس او برکتمن وخت تعظيم او احترام وسي، او له هغه څخه تهمت هم ليږي سي، ځکه که څه هم هغه په اراده او قصد سره روژه ماته کړې نه ده، خو جاهل خلک به دا تهمت پر وايي چې قصداً يې روژه ماته کړې ده او داسي نوري ډول ډول خبري به کوي، نو له دې څخه د ځان ساتلو لپاره پر هغه امساک واجب دی، او وروسته به هغه هم ددې روژې قضاء راوړي، ځکه روژه يو داسي شرعي حق دی چې هغه مضمون بالمثل دی، يعني د اداء په فوټېدلو سره نه ساقطیږي، بلکې شرعاً ددې ضمان (تاوان) بالمثل واجب دی، يعني ددې په ضمان کي به ددې په مثل بله روژه نيسي.

لېکن په دې صورت کي پر هغه کفار و واجب نه ده؛ ځکه چې د هغه جنايت کم او قاصر دی، ځکه د صبح صادق او تر لمر لوېدلو مخکي دغه سړي قصداً خوراک نه دی کړی، بلکې داسې په اندازه لگولو کي غلط سوی دی. لهذا په دې دواړو صورتونو کي دروژې ماتولو په حواله سره د هغه له طرفه هيڅ تعذبي نه ده سوي، نو ځکه کفار هم پر واجب نه ده.

که څوک په هېره خوراک وکړي او بیا تصدا خوراک وکړي نو څه حکم دی؟

کاکلمه عبدًا بعد اکلمه ناسيًا: یعني د پورتنۍ مسئلې مثال داسي دی لکه یو چا چې درمضان په یو ورځ کي په هېره خوراک وکړی، او گومان یې داسو چې په هېره خوراک کولو سره روژه ماتېږي، او قصداً یې نور خوراک هم وکړی، نو پر هغه فقط قضاء واجب ده، کفارو واجب نه ده؛ دلیل دا دی چې په هېره خوراک کولو سره دروژې ماتېدلو شک او شبهه د قیاس په وجه پیدا سوې ده، ځکه د قیاس تقاضا داده چې په هېره خوراک کولو سره دي روژه ماته سي، نو کله چې دا اشتباه د قیاس و طرف ته منسوبه ده، نو په هېره خوراک کولو سره دروژې په ماتولو کي شبهه پیدا سوه، او د شبهي په وجه کفارات ساقطېږي.

او که دغه کس په دې پوره خبر وو چې په هېره خوراک کولو سره روژه نه ماتېږي؛ لکه خرنگه چې په حدیث کي دي "إِذَا نَسِيَ فَأَكَلَ وَشَرِبَ فَلَيْسَ بِصَوْمٍ، فَإِنَّمَا أَطْعَمَهُ اللَّهُ وَسَقَاهُ" (بخاري شریف، حدیث رقم: ۱۹۳۳)، خو بیا هم هغه په هېره تر خوراک کولو وروسته قصداً خوراک وکړی، نو د ظاهر روایت مطابق هم پر هغه کفارو نه و اجیبېږي، لېکن په نوادر کي له امام صاحب رَحِمَهُ اللهُ شَخْهُ روایت دی چې په دې صورت کي کفارو و اجیبېږي، او همدا حکم له صاحبینو رَحِمَهُمُ اللهُ شَخْهُ روایت سوی دی، دامام صاحب رَحِمَهُ اللهُ د دې روایت دلیل دا دی چې کله هغه ته دا حدیث معلوم دی چې د هېري په صورت کي روژه نه فاسدېږي او دا هم معلومه خبره ده چې د حدیث په مقابله کي به قیاس پرېښوېل (متروک) کیږي او متروک شی هیڅ ډول شبهه نه پیدا کوي، لهندا په دې صورت کي د عدم صوم شبهه ثابت نه سوه، او کله چې شبهه ثابت نه سوه، نو کفارو به هم نه ساقطېږي، او د ظاهر الروایة مطابق د کفارې د عدم وجوب دلیل دا دی چې قیاس ته په نظر کولو سره هم دلته حکماً شبهه سته، ځکه په هېره د خوراک کولو په وجه هم امساک فوت سو او امساک دروژې رکن دی، او هیڅ شی هم د خپل رکن تر فوتېدلو وروسته نه پاتېږي او په دې عالم هم خبر دی چې دیو شې رکن چې کله فوت سي نو هغه شی نه پاتېږي، او جاهل هم په خبر دی، نو ځکه که څه هم په دې خبر وي چې په هېره روژه نه ماتېږي، بیا هم قیاس نه متنفې کیږي، لنده دا چې قیاس ته په نظر کولو سره په نسیاناً خوراک کي هم دروژې ماتېدلو شبهه سته، نو کله چې شبهه سته، نو کفارو به نه و اجیبېږي؛ ځکه کفارات د شبهي په وجه ساقطېږي.

ونائمة ومجنونة وطلتا: دا پر "أكله عمداً" باندې عطف دي "أى كما يجب القضاء (دوت الكفارة)

على نائمة ومجنونة وطلتا، یعنی د پورتنۍ مسئلې یو صورت. دا هم دی چې دروژتې ښځې سره د خوب په حالت کې جماع وسي، نو پر دغه ښځې هم فقط قضاء واجب ده او کفارو واجب نه ده؛ قضاء ځکه واجب ده چې دروژې منافي شی موجود سو. او کفارو ځکه نسته چې له دغه ښځې څخه د جماع صدور بېله قصد سوې دی (یعني دهغې له طرفه د جماع هیڅ قصد او اراده نسته)، همدا حکم په هغه صورت کې هم دی چې دلېونې (مجنونه) ښځې سره جماع وسي، دلته دا اعتراض کېدلای سي چې پر مجنون او مجنونه خو روژه فرض نه ده او که روژه ونیسي هم، نو ددوی روژه معتبره نه ده، ددې جواب دا دی چې له "مجنونه" څخه دلته مراد هغه ښځه ده چې دورځي په شروع کې عاقله او جوړه وي او دروژې نیولو نیت وکړي، بیا مثلاً دورځي په مینځ کې لېونې سي او په دې حالت کې دهغې سره جماع وسي، او تر دې وروسته دهغې لېونتوب ختم سي (بنايه ج ۲، ص ۲۹۰)، لنډه دا چې داسې ښځې او بیډې ښځې سره که یو څوک جماع وکړي او دا دواړه روژتیاوي وي، نو پر دې ښځو زموږ په نېز قضاء واجبيږي، کفارو نه واجبيږي.

دامام شافعي او امام زفر رحمهما الله په نېز پر نائمة او مجنونه قضاء هم نه واجبيږي؛ ددوی دلیل قیاس دی یعنی نائمة او مجنونه ښځه پر ناسي یعنی پر هغه سړي قیاسوي چې په هېره یې خوراک کړی وي، یعنی څرنگه چې پر ناسي دروژې قضاء نه واجبيږي، همدا ډول که د نائمة او مجنونه ښځې سره جماع وسي، نو پر هغو هم قضاء نه واجبيږي. خو دوی ته دا جواب ورکول سوې دی چې دنسیان (میری) په صورت کې د قضاء نه واجبېدل دنص (حدیث) په وجه خلاف القیاس ثابت دي او قاعده داده چې "ما ثبت على خلاف القیاس فخير لا یقاس علیه"، لهذا په ناسي باندې

نائمة او مجنونه قیاسول صحیح نه دي. والله أعلم بالصواب



فَصْلٌ (فِي أَحْكَامِ النَّذْرِ)

(دا) فصل (د نذر د احکامو په بیان کې) دی

تشرېح: مخکې تر دې دهغه روژو بیان وو چې دهغوی وجوب د الله تعالی له طرفه وو چې الله تعالی پر خپلو بندگانو واجب کړي وې، له دې ځایه دهغو روژو بیان دی چې بنده یې پر خپل ځان د نذر او نورو په ذریعه واجبوي، او څرنگه چې د الله تعالی ایجاب اصل دی او د بنده ایجاب فرع دی، نو ځکه مخکې یې د اصل احکام بیان کړل، اوس د فرعي احکام بیانوي.

د نذر تعریف، قسمونه او شرطونه: نذر دې ته ویل کیږي چې بنده پر خپل ځان یو شی

واجب او لازم کړي، د نذر دوه قسمونه دي: ① مُتَعَجِّلٌ ② مُتَأَخِّرٌ، منجز هغه نذر دی چې پر کوم شرط موقوف نه وي، مثلاً یو څوک داسې نذر وکړي "چې سبا به زه یوه روژه نیسم"، دې ته نذر معین هم ویل کیږي. نذر معلق او نذر غیر معین دا دی چې پر یو شرط یې موقوف کړي، مثلاً داسې ووايي "که زما دا کار وسو، نو زه به یوه روژه نیسم"، بیا د نذر د صحیح کېدلو لپاره یو څو شرطونه دي: (۱)

اول شرط دا دی چې نذر سوی شی (عبادت وغیره) به له هغه جنس څخه وي چې د هغه جنس شی په شریعت کې واجب وي، مثلاً د لمانځه نذر، دروژې نذر او داسې نور، (۲) دویم شرط دا دی چې نذر به په خپل ذات کې مقصود وي، ډبل شي لپاره به واسطه او وسیله نه وي، لهندا که یو سړی د اودس یا سجده تلاوت نذر ومني، نو د هغه نذر معتبر نه دی؛ ځکه چې اودس او سجده تلاوت په خپل ذات کې مقصود نه دي، بلکې ډبل شي لپاره ذریعې او وسیلې دي، (۳) درېیم شرط دا دی چې نذر سوی شی به پر دې سړي واجب نه وي، نه فی الحاله او نه فی المآله، مثلاً که یو څوک دنن ورځې د ما پښین د لمانځه نذر ومني، نو د هغه نذر هم شرعاً معتبر نه دی؛ ځکه چې د ما پښین لمونځ خو فی الحاله پرده واجب دی، او د فی المآله مثال دلکه درمضان روژې.

د لوی اختر دروژې د نذر منلو یا د پوره کال دروژې د نذر منلو حکم

مَنْ نَذَرَ صَوْمَ يَوْمِ النَّحْرِ چا چې نذر ومني د لوی اختر دروژې أَقْطَرَ نو روژه دي نه نیسي (د لوی اختر په ورځ) وَقَطَّسَ او قضاء دي راوړي (دهغه روژې بله ورځ) فَإِنْ نَوَى يَمِينًا او که نیت یې وکړی د قسم (هم، یعني دروژې د نذر منلو سره یې د قسم نیت هم وکړی) كَفَّرَ أَيْضًا نو کفار (کفار یسین) دي هم ورکړي وَلَوْ نَذَرَ صَوْمَ هَذِهِ السَّنَةِ او که یې نذر ومني د دغه کال دروژو أَقْطَرَ أَيَّامًا مَثْمِيَّةً نو

روژه دي نه نيسي په منوعه ورځو کي (يعني چي په منوي کي له روژه نيولو څخه منع سوې ده) وَهِيَ يَوْمًا الْعَبْدُ وَأَيَّامُ الشَّرِّ او هغه (منوعه ورځي) د (کوچني اولوي) اختر دوي ورځي او د تشریق ورځي دي وَقَضَاهَا او قضاء دي راوړي دې (منوعه) ورځو وَلَا قَضَاءَ إِنْ شَرِمَ فِيهَا شَمُّ أَقْطَرَ او قضاء نسته که چيري يې شروع وکړه په دې (منوعه) ورځو کي (په روژه) بيا يې روژه ماته کړه.

الغالب: ﴿يعين﴾ قسم.

تشيح: مسئله داده که يو چا دا نذر ومني چي زه به دلوی اختر په ورځ روژه نيسم (يَذُو عَلَى صَوْمِ يَوْمِ الشَّحْرِ)، نو زموږ په نېز دهغه نذر صحيح دی، لېکن هغه به دې ورځي روژه نه نيسي، بلکي په دې ورځ به روژه خوري او وروسته به يې قضاء راوړي، لېکن دامام زفر او امام شافعي رحمتهما الله مسلك دا چې ددې سري نذر صحيح نه دی؛ دامام زفر او امام شافعي دليل دادی چي دلوی او کوچني اختر په ورځو کي روژه نيول معصيت او گناه ده؛ ځکه په حديث شريف کي ددې ورځو له روژه څخه منع سوې ده، لکه څرنگه چي په حديث کي راځي: "أَلَا تَلْعَنُوهَا فِي هَذِهِ الْأَيَّامِ فَإِنَّهَا أَيَّامُ أَكْلِ وَشَرْبِ وَيَعَالِي" (معجم طبراني ج: ٣، ص: ٢٠٣، و مسلم فی کتاب الصيام، قال رسول الله ﷺ أيامُ تشریقِ أيامُ اکلٍ وشربٍ، حديث رقم: ١٢٢٢) (يعني په دې ورځو کي روژه مه نيسئ، دا خو د خوراک، چنباک او عيش و عشرت ورځي دي)، او د معصيت نذر منل صحيح نه دي، لکه څرنگه چي په حديث کي دي "لَا نَذْرُ فِي مَعْصِيَةٍ" (ابوداؤد شريف، حديث رقم: ٣٢٩٠).

زموږ دليل دادی چي دلوی او کوچني اختر په ورځو کي روژه دخپل ذات په اعتبار سره مشروع ده او په دې ورځو کي چي کوم منع راغلې ده، هغه ديو بل شي يعني دالله ﷻ دعوت له قبوليت څخه داعراض کولو په وجه راغلې ده، ځکه ټوله بندگان په دې ورځو کي دالله تعالیٰ مهلمانده دي او پر بندگانو او مهلمنو دالله تعالیٰ دعوت قبولول لازم دی، لېکن که یو سړی په دې ورځ کي روژه نيسي، نو ښکاره ده چي هغه دالله ﷻ دعوت له قبولولو څخه اعراض کوي او دمعصيت مرتکب کيږي، لهذا په دې ورځو کي دروژي نيولو ممانعت دبل سبب په وجه راغلی، نور دهغه سري نذر به صحيح وي، خو څرنگه چي په دې ورځو کي روژه نيول معصيت دي (ځکه دالله ﷻ دعوت پرېښودل هم معصيت دی)، نو ځکه دهغه لپاره حکم دادی چي په دې ورځ کي دي روژه نه نيسي، بلکي وروسته دي دهنې قضاء راوړي، چي دهغه له نهي څخه واجب نذر ساقط سي.

لېکن که بيا هم يو چا په دې ورځ کي دنذر روژه ونيوله، نو دهغه نذر پوره سو او روژه يې صحيح سوه؛ ځکه چي هغه واجب هغسي اء کړی څرنگه چي يې دهغه اء کول پر ځان لازم

کړي وه، او په داسې اداء کولو سره انسان بری النعمه کیږي، نو ځکه داسې بری النعمه کیږي. (فتح الهدایه، کذا في الهندية ج ١٠، ص ٢١٠)

وان نوى يميننا كفى أيضًا: يعنى كه دغه د نذر سره د قسم نيت هم وكړي مثلاً په "لله علك صؤم" يؤمر الثخر" سره يې ديمين نيت هم وكړى او بيا په يوم الثخر (دلوى اختر په ورځ) كي روژه نه ونيوله، نو پر هغه د قضاء سزه، سره كفارة يمين (د قسم كفاره) هم واجب ده، دا د طرفينو رجعتنا الله مسلك دى، ځكه د طرفينو رجعتنا الله په نېز دا قول د نذر او يمين دواړو لپاره دى، او دامام ابو يوسف رجعتنا الله په نېز صرف ديمين لپاره دى يعنى پر دغه كس صرف د نذر قضاء سته، كفارة يمين نسته؛ د امام ابو يوسف رجعتنا الله دليل دا دى چي په دې كلام كي نذر حقيقت دى او يمين مجاز دى، همدا وجه ده چي د نذر كېدلو لپاره دا كلام پر نيت موقوف دى، او په يوه لفظ كي حقيقت او مجاز دواړه جمع كول ناجائز دي، اوس كه دغه كس صرف د نذر نيت وكړى، نو نذر به متعين كيږي، او كه يې صرف ديمين نيت وكړى، نو يمين به ثابتيږي، او كه دواړو نيت يې وكړى، نو په حقيقت او مجاز كي به حقيقت ته ترجيح ور كول كيږي او حقيقت نذر دى، نو ځكه د دغه كس كلام صرف د نذر لپاره دى.

طرفينو رجعتنا الله دليل دا دى چي په دې كي هيڅ خرابي نسته چي په مذكوره كلام كي حقيقت او مجاز دواړه مراد كړل سي؛ ځكه خرابي هغه وخت راځي چي كله په يوه جهت سره دواړه مراد كړل سي، حال دا چي په پورتني صورت كي د حقيقت او مجازو دواړو جهتونه جلا، جلا دي او دهغه تفصيل دا دى چي دلته دا كلام يعنى "لله علك صؤم يؤمر الثخر" د وجوب لپاره استعمال سوى دى او په وجوب كي د حقيقت يعنى د نذر او د مجاز يعنى ديمين دواړو احتمال سته، خو څرنگه چي دا كلام د نذر لپاره بالذات د وجوب تقاضا كوي (ځكه الفاظ يې د نذر دي)، او ديمين لپاره


لغيره (يعني د بل شي په وجه) د وجوب تقاضا كوي، يعنى چي په قسم ماتولو سره د الله جل جلاله د نامه بې حرمتي نه وسي، نو د دې كلام اصل موجب خو وجوب دى، لېكن وجوب د دوو جلا جهتونو يعنى د نذر او يمين تقاضا كوي، او په دواړو عمل كول ممكن هم دي، نو ځكه موږ د وجوب په دواړو جهتونو د عمل كولو لپاره دا صورت د حقيقت او مجاز يعنى د نذر او يمين دواړو لپاره متعين كړى، د دې مثال دا دى چي مثلاً كه يو چا په دې شرط يوشى بل چا ته هبه كړى چي دومره پيسې به راكوي، بيا به يې په هبه كي در كوم (دهغه دا كلام صحيح دى)، نو اوس تاسو وگورئ! چي دا كلام خو د الفاظو په اعتبار سره هبه، تبرع او احسان دى، لېكن د پيسو د شرط په وجه دا كلام معاوضه او بيع هم وگرځېدى او دواړه جمع سوه، نو څرنگه چي په دې مسئله كي د تبرع او بيع دواړه جهتونه جمع سوي دي، همدا سي به په پورتني صورت كي هم دواړه جهتونه يعنى نذر او يمين جمع كول كيږي.

ولونذر صور هذه السنة اقل اياماً منهية إلخ: يعنى كه يو چا د پوره كال روژې نيولو نذر ومنى چي پر ماد الله لپاره د دې كال روژې لازم دي، نو پر هغه پوره ديوه كال روژې لازم دي چي يو كال به روژې نيسي، لېكن هغه به د دې كال په ايام منهيه يعنى دلوى اختر او كوچني اختر او دا ايام تشریق په ورځو كي روژې نه نيسي؛ ځكه په حديث كي له دې څخه منع سوې ده، حديث پورته ذكر سو يعنى "أَلَا لَا تَصُومُوا فِي هَذِهِ الْأَيَّامِ فَأَيُّهَا أَكْبَلُ وَشَرْبُ وَيَعَالِي" (مجمع طبراني ج ٣، ص: ٢٠٢)، نو ځكه په ايام منهيه كي به روژې نه نيسي او وروسته دي د هغو قضاء راوړي، ځكه چي كله هغه ديوه متممين كال دروژو نذر ومنى نو ښكاره ده چي په هغه كال كي د كوچني او لوى اختر او دا ايام تشریق ورځي هم شاملې دي، خو څرنگه چي په دې ورځو كي له روژې نيولو څخه منع سوې ده، نو ځكه د دې درځو روژې به نه نيسي او وروسته به يې قضاء راوړي (قضاء كه يې مروخت راوړي صحيح ده، يعنى كه تر كال پوره كېدلو وروسته يې سمدستي متصلاً قضاء راوړي، يا يې بل وخت راوړي، هر وخت يې قضاء صحيح ده).

ولا قضاء إن شرام فيها ثم اقل: يعنى كه يو چا په دې پنځه ممنوعه ورځو كي تقلي روژه شروع كړه او يا يې ماته كړه، نو پر دغه كس قضاء او كفاره نسته، دا ظاهر روايت دى، يعنى د ظاهر روايت مطابق دامام صاحب او صاحبينو ټولو په نېز پر دغه كس قضاء نسته، لېكن د نوادر روايت دا دى چي دامام صاحب رحمه الله په نېز قضاء نسته، لېكن د صاحبينو رحمه الله په نېز پر دغه كس قضاء واجب ده؛ د دوى دليل دا دى چي تقلي روژه تر شروع كولو وروسته لازمېږي، لهذا كه شروع كونكي داروژه پوره كړه خو صحيح ده، لېكن كه ماته يې كړه، نو قضاء يې واجب ده، لكه يو څوك چي په دې ورځو كي دروژې نيولو نذر ومنى، نو هغه پر لازمېږي چي په نورو ورځو كي به د هغه قضاء راوړي (ته مخني چي دغو سه)، نو څرنگه چي په دې ورځو كي د نذر منلو په صورت كي قضاء واجبېږي، همدا سې به په پورتنې صورت كي هم قضاء واجب وي.

دامام صاحب رحمه الله دليل (كوم چي د ظاهر روايت دليل هم دى) دا دى چي كوم عمل چي په شروع كولو سره لازمېږي، د داسي عمل د قضاء راوړلو بناء پر دې خبره ده چي د دې عمل پوره كول به لازم وي (يعنى كه د هغه شروع سوي عمل پوره كول لازم ده، نو بيا يې قضاء راوړل كېدلاى سي)، حالانكي دا خبره دلته نسته؛ ځكه په دې ممنوعه (منهيه) ورځو كي د شروع سوي روژې پوره كول لازم نه دي، بلكي ماتول يې ضروري دي؛ ځكه چي په دې ورځو كي له روژه نيولو څخه منع (نهي) سوي دي، نو د دې روژې په شروع كولو سره دغه كس د ممنوع (نهي) منع عمل ارتكاب كونكى دى، حال دا چي له ممنوع عمل څخه ځان ساتل او ممنوع عمل باطلول ضروري دي او د هغه پوره كول يا ساتنه ضروري نه ده، او د كوم شي باطلول چي ضروري وي، د هغه قضاء نه واجبېږي، نو ځكه به په دې ممنوعه (نهي) ورځو كي دروژې په شروع كولو او ماتولو سره د هغې قضاء نه واجبېږي.

ددې په خلاف د نذر مسئله ده: ځکه نفس نذر بالكل ممنوع نه دی، صرف په دې ورځو کې د منل سوي نذر پوره کول ممنوع دي. نو کله چې نفس نذر ممنوع نه دی، نو فقط ددې ورځو په نذر منلو سره انسان د ممنوع (منهي عنه) عمل ارتکاب کونکې نه ګرځي، لهندا کله چې د نذر منلو په صورت کې د ممنوع (منهي عنه) مرتکب نه ګرځي، نو د نذر منل به صحيح وي، خو څرنگه چې په دې ورځو کې دروژې نذر پوره کول ممنوع دي، نو ځکه دغه کس ته پکار ده چې په نورو ورځو کې دې د هغې قضاء راوړي. * والله أعلم بالقواب



تشریح: څرنگه چې چې روژه د اعتكاف لپاره شرط ده (او اعتكاف مشروط دی)، او شرط پر مشروط مخکې وي، نو په دې وجه یې دروژې احکام هم مخکې بیان کړل، اوس تر هغه وروسته د اعتكاف احکام بیانوي.

د اعتكاف لغوي او اصطلاحي معنی: "اعتكاف" له "عَكَفَ" څخه مشتق دی او د افتعال د باب مصدر دی، د عَكَفَ معنی ده: (په یو ځای کې) پاته کېدل، درنگ کول، او د اعتكاف اصطلاحی معنی مختصره دا ده: هو اللبث فی المسجد مع النية، "یعني په مسجد کې (دروژې او عبادت) په نیت سره پاته کېدل" (تفصیل یې مصنف رحمه الله ذکر کړی دی).

د اعتكاف حکم او تفصیل

سُنُّ لُبُّثٍ فِی مَسْجِدٍ بِصُورٍ وَنِيَّةٍ سنت دي پاتېدل په مسجد کې په روژې او نیت سره وَأَقْلُهُ نَفْلًا سَاعَةً او کمتر اعتكاف (یعني کمترین وخت یې) په داسې حال کې چې نفل وي یو ساعت (محرر) دی (یعني د نفلي اعتكاف کمتر وخت یو ساعت دی) وَالْمَرْأَةُ تَعْتَكَفُ فِی مَسْجِدٍ بَيْتِهَا او ښځه دي اعتكاف

* **راجع قول:** د امام صاحب رحمه الله قول راجع دی: ځکه همدا ظاهر روایت هم دی چې قضاء نسته؛ کسا قال الشيخ عبد الحکیم الشهدی رجعة الله: والزاج والصحیة قول الإمام أعني قوله الثابت بالظاهر الرواية. وفي الشامي والبحر الرائق أنه لا يحل عن ظاهر الرواية إلا إذا صرح أهل الترجيح والفتوى بجلاهه ولم يوجد لها. فكان هو المذهب.

وکړي دخپل کور په مسجد کي وَلَا يَخْرُجُ مِنْهُ إِلَّا لِحَاجَةٍ شَرْعِيَّةٍ كَالْبُيُوعَةِ او نه دي وځي له مسجد څخه مگر د شرعي ضرورت لپاره لکه جمعه اَوْ طَبِيعِيَّةٍ كَالْبَوْلِ وَالْفَاطِطِ او د طبعي (انساني) ضرورت لپاره لکه بول او غائط (تشي او ډي متياري) فَإِنْ خَرَجَ سَاعَةً بَلَا عُدْرٍ بيا که ووتی یو گړی بېله عنده فَسَدَ نواعتکاف فاسد سو وَاكْلُهُ وَشِرْبُهُ وَنَوْمُهُ وَمُبَايَعَتُهُ فِيهِ او (جائز دي) د معتکف خوراک او چنباک او خوب او سودا کول په مسجد کي وَكَرِهَ الْخَضَارُ الْمَسِيحَ وَالصَّنْتُ وَالْتَّكَلُّمَ إِلَّا بِخَيْرٍ او مکروه دي (په مسجد کي) حاضرون (راوړل) دمبيع او چپ پاتېدل او خبري کول مگر د خیر.

اللغات: ﴿احضار﴾ د افعال د باب مصدر دی: راوړل، ﴿الهمت﴾ د نصر د باب مصدر دی: چپ پاتېدل، خاموشه کېدل.

تشریح: فرمایي چي دروژې په حالت کي په مسجد کي (داعتکاف) په نیت سره پاته کېدل سنت دي، اعتکاف پر درې قسمه دی: ①... واجب، دا هغه اعتکاف دی کوم چي په نذر منلو سره واجب سوی وی، برابره ده معلق وي او که غیر معلق وي، د غیر معلق مثال دا دی چي څوک داسي ووايي چي "دا الله لپاره زما پر زمه واجب دي چي زه به دومره (مثلاً درې) ورځي اعتکاف کوم"، او د معلق مثال دا دی چي مثلاً داسي ووايي "که الله زما څوی ته شفاء ورکړي، نو زه به درې ورځي اعتکاف کوم".

②... سنت مؤکده کفایي، دا هغه اعتکاف دی کوم چي صرف درمضان المبارک د میاشتي په آخري عشره کي کيږي (د یو ویشتم له شپې څخه بیا داختر د میاشتي تر لیدو پوري، او درمضان په شلمه ورځ د لمر لوېدو څخه مخکي ایا په بله رڼا د یو ویشتم له ماښام څخه څه مخکي امسجد ته داخلېدل لازم دي)، دا اعتکاف سنت مؤکده علی الکفایه دی یعني که په ټوله کلي او محله کي یې یو کس هم وکړي، نو د ټوله کلي او محلې والا به د سنت پرېښوولو (ترک السنه) وبال وي. (شفاء الارواح)، له دې څخه معلومه سوه چي د سنت په پرېښوولو باندې هم عذاب سته، په درمختار کي دي چي که یو څوک په دائمی توگه سنن مؤکده پرېږدي، نو هغه عند الله مأخوذ کيږي، او په دې اعتکاف کي روژه شرط ده. (انوار الايضاح)

③... مستحب (نفل) اعتکاف، کوم چي له دې دواړو څخه بغیر وي.

دلته مصنف رَجَعَهُ الله اعتکاف ته سنت ويلي دي، له هغه څخه دا دویم قسم مراد دی: او د دې دلیل چي دا اعتکاف سنت مؤکده دی دا حدیث دی کوم چي په بخاري او مسلم کي له حضرت

عائشې رَضِيَ اللهُ عَنْهَا څخه روايت دی "كَانَ يَغْتَكِفُ الْعَشْرَ الْأَوَّلَ مِنْ رَمَضَانَ عَلَى تَوَلَّاءِ اللَّهِ" (بخاري شريفي، حديث رقم: ٢٠٢٦، ٢٠٢٩) (يعني نبي کریم ﷺ در رمضان شریف په آخري لسو ورځو کې پر اعتکاف همېشتوب کړی دی)، او په بعضي روايتونو کې د "جِئَ قَدِيرَ الْعِدَّةِ" الفاظ هم ذکر سوي دي. يعني نبي ﷺ چې کله مدينې منورې ته راغلی نو هر کال به يې اعتکاف کوی، او پر کوم عمل چې نبي کریم ﷺ همېشتوب کړی وي، هغه ددې عمل دستوالي دليل دی، نو ځکه به اعتکاف سنت موكده وي، او ددې دليل چې دا اعتکاف سنت کفائي دی (چې ديوه په اداء کولو سره دنورو غاړې له دې سنت څخه خلاصیږي) دليل دادی چې کومو صحابه وو په دې آخري عشره کې اعتکاف نه کوی، نو نبي کریم ﷺ پر هغو انکار هم نه کوی، معلومه سوه چې دا سنت کفائي دی. بيا د اعتکاف رکن پاته کېدل (لبث) دی؛ ځکه اعتکاف په پاته کېدلو او درنگ کولو سره په وجود کې راځي، او پاته سوه روژه، نو هغه د واجب اعتکاف لپاره خو شرط ده، لېکن د نقلي اعتکاف لپاره شرط ده، که نه؟ په دې باره کې روايات مختلف دي، ظاهر روايت دادی چې د نقلي اعتکاف لپاره شرط نه ده او له امام صاحب رَضِيَ اللهُ عَنْهُ څخه د حسن بن زياد په روايت کې شرط ده، عدم اشتراط يې راجح دی، لکه څرنگه چې په هديه (ج: ١، ص: ٢١١) کې دي "وظاهر التواضع عن أبي حنيفة وهو قولهما أن الصوم ليس بشرط في التعلق".

د علامه شامي رَضِيَ اللهُ عَنْهُ له تحقيق څخه معلومېږي چې د سنت اعتکاف لپاره هم روژه شرط ده، او په متون کې ځکه ددې ذکر نه دی سوی چې سنت اعتکاف عاداتاً له روژې څخه بغير نه کېږي، لهذا که څوک په آخري عشره کې د اعتکاف کولو په وخت د مرض وغيره په وجه روژه نه ونيسي، نو په دې اعتکاف سره سنت نه اداء کېږي، بلکې دا اعتکاف نفل شمېرل کېږي. (رد المحتار ج: ١، ص: ٢١١)

وأقله ثقلًا ساعة: د مبسوط دروايت مطابق د نقلي اعتکاف لپاره هيڅ ټاکلې موده نسته، بلکې که يو سړی د يو گړي لپاره هم د اعتکاف په نيت سره په مسجد کې پاته سي، د هغه اعتکاف صحيح کېږي د امام محمد رَضِيَ اللهُ عَنْهُ قول هم دادی، نو ددې قول مطابق د نقلي اعتکاف لپاره روژه شرط نه ده، ځکه چې روژه يو گړی او ساعت نه نیول کېږي، ددې قول دليل دادی چې د نفل او تطوع دارومدار پر آسانی او سهولت دی، او په نفلو کې له هر طرفه دخلکو لپاره آساني سته، همدا وجه ده که يو سړی پر دې قدرت لري چې په ولاړي لمونځ وکړي، نو د هغه لپاره نقلي لمونځ هم په ناستي کول صحيح دي، لهذا معلومه سوه چې د نفلو دارومدار پر آسانتيا دی، او په نقلي اعتکاف کې هغه وخت آساني راځي چې کله په هغه کې نه روژه فرض وي، او نه د هغه لپاره څه وخت ټاکلی او متمعين وي.

او دامام ابویوسف رحمه الله په نېز د نقلي اعتكاف كمه موده دورځي اكثره حصه ده، او له امام صاحب رحمه الله څخه ظاهر روايت هغه دی كوم چي دامام محمد رحمه الله قول دی *

والبراءة تعتكف في مسجد بيتها: د ښځي لپاره افضله داده چي په هغه ځای کي اعتكاف وکړي چيري چي دا په کور کي لمنځونه کوي يا به بله وینا د کور په مسجد کي؛ ځکه چي اعتكاف د لمانځه د انتظار عبادت دی (چي په اعتكاف کي د هر لمانځه لپاره هلته په مسجد کي انتظار کول کيږي)، او ښځه په کور کي خپل د لمانځه په ځای کي د لمانځه لپاره انتظار کوي، نو ځکه به د هغې د لمانځه ځای د هغې په حق کي د اعتكاف ځای وي، او که هغې په کور کي د لمانځه لپاره يو ځانگړی ځای ټاکلی نه وو، نو بيا به د خونې (کمرې) په يوه حصه او کونج کي د اعتكاف لپاره ځای ټاکي او هلته به اعتكاف کوي. (هدایه)

فایده: د اعتكاف لپاره ښځي ته له خپل خاوند څخه اجازه اخیستل ضروري دي، همدارنگه دا هم لازم دي چي ښځه به له حیض او نفاس څخه پاکه وي (شفاء الارواح). او پاته سو د جماعت په مسجد کي د ښځي اعتكاف صحیح دی، که نه؟ په دې باره کي زموږ په نېز د جواز او عدم جواز دواړه قولونه نقل سوي دي. (انوار الايضاح، بحواله الدر المنضود ج ٢، ص: ٢٦٧)

ولا يحرجه منه إلا لحاجة شرعية كالجمعة أو طبعية إلخ: د معتكف لپاره له مسجد څخه وتل جائز نه دي، خو د دوو ضرورتونو لپاره: ① يو ديني ضرورت لکه د جمعې د لمانځه او داسي نورو لپاره، ② دويم انساني (طبي) ضرورت لکه د تشو او ډکو متيازو لپاره او د جنابت د غسل لپاره. که يو چا ته د ربح (باد) تقاضا وي، نو په مسجد کي يې هم خارجولای سي، خو صحيح قول دا دی چي له مسجد څخه دباندې وتل پکار دي.

د ديني ضرورت يعني د جمعې لپاره وتل ځکه جائز دي چي جمعه الله تعالی په إيجاب (واجبولو) سره واجب ده او اعتكاف خو بنده په خپل إيجاب سره پر ځان لازم کړی دی او ښکاره ده چي د بنده واجب کرده الله تعالی له واجب کرده څخه ډېر کم (کمتر) دی، نو ځکه د اعتكاف په وجه د جمعې ساقطول جائز نه دي، او بل دا چي د جمعې واقع کېدل له مخکي څخه معلوم هم دي لکه څرنگه چي د انساني (طبي) ضرورت پېښېدل معلوم دي، نو څرنگه چي طبي

* **راجع قول:** دامام محمد رحمه الله قول يعني "أقلُّ ساعة" راجع او مفتی به دی کوم چي د مبسوط روايت دی، کما في الدر المختار (ج ٢، ص: ١٢٢): (وأقلُّ نَفْلًا ساعةً) من ليلٍ أو نهارٍ عند محقق وهو ظاهر الزاوية عن الإمام لِيْناء الثقل على

الساعة وبه يفتي. [القول الرابع، ج: ١١، ص: ٢١٥]

ضرورت لپاره وتل مستثنی دي. نو همداسې به د جمعې لپاره وتل هم له اعتكاف څخه مستثنی وي، او دانساني (طبعي) ضرورت لپاره د وتلو دليل د حضرت عائشې رَضِيَ اللهُ عَنْهَا دا حديث دی:

"كَانَ النَّبِيُّ ﷺ لَا يَخْرُجُ مِنْ مُنْعَكِفِهِ إِلَّا لِحَاجَةِ الْإِنْسَانِ" (بخاری شریف، حديث رقم: ۲۰۲۹) (چې نبی ﷺ به خپل د اعتكاف له ځايه څخه نه وتی مګر دانساني حاجت لپاره)، همدارنګه دانساني ضرورت واقع کېدل له مخکې څخه معلوم دي او دا هم معلوم دي چې د هغه لپاره وتل ضروري دي، نو ځکه د دې ضرورتونو لپاره وتل خپله له اعتكاف څخه مستثنی دي؛ ځکه چې انسان په غیر اختياري أمورو مکلف نه دی، خو دا ضروري ده چې اعتكاف کونکي به له انساني ضرورت او طهارت څخه تر فراغت وروسته سمدستي د اعتكاف ځای ته ځي، له طهارت څخه تر فراغت وروسته به په هغه ځای کې نه درېږي، ځکه چې دانساني ضرورتونو لپاره وتل د ضرورت په وجه ثابت دي، او کوم شی چې د ضرورت په وجه ثابت وي، هغه فقط د ضرورت په اندازه ثابتېږي، لهذا د ضرورت په اندازه به وتلو اجازه به وي او له ضرورت څخه به د زیاتو وتلو اجازه نه وي.

فايده: د نذر په اعتكاف کې کي د جنازې، عيادت مريض او مجلس علم لپاره وتل جائز دي په دې شرط چې د نذر په څېر د دې شيانو استثناء يې هم په ژبه (په خوله) سره کړې وي، صرف د زړه نيت کافي نه دی، خو که په سنت اعتكاف کې دانيت وکړي، نو هغه نفل ګرځي، سنت نه اداء کېږي، سنت اعتكاف صرف هماغه دی چې هيڅ استثناء يې نه وي پکېنې کړي، په هغه کې وتل مقصد دي، خو که د قضاء حاجت يا داسې بل ضرورت لپاره ووځي او په لاره کې وويني چې د جنازې لمونځ شروع (ولار) دی، نو په هغه کې شریک کېدلای سي، خو تر لمانځه مخکې او تر لمانځه وروسته هلته پاتېدل جائز نه دي، همدارنګه په لاره کې په تلو، تلو کې عيادت هم کولای سي، او د عيادت يا د جنازې د لمانځه لپاره له لارې څخه يو طرف ته او بېتل يا يو طرف ته پاتېدل (درېدل) جائز نه دي. (احسن الفتاوى ج: ۴، ص: ۵۰۹)

فَرَانِ خُرُوجِ سَاعَةِ بَلَاءٍ عَزْرٍ فُسْدُ: يعنې که له پورتنی ضرورتونو څخه بغير معتكف له مسجد څخه دباندې د لږ ګرمي لپاره ووتی، نو د امام صاحب رَحِمَهُ اللهُ په نېز د هغه اعتكاف فاسدېږي؛ دليل دا چې لبث في المسجد (په مسجد کې پاتېدل) د اعتكاف رکن دی او له مسجد څخه وتل د هغه ضد دی او شی د خپل ضد په موجودېدو سره فوتېږي؛ ځکه قاعده دا ده چې "الشئ لا يقوم مع ضده" (يعنې يو شی د خپل ضد سره نه پاتېږي)، نو ځکه په خروج عن المسجد سره اعتكاف فوتېږي، برباره ده خروج د لږ وخت لپاره وي او که د زيات وخت لپاره. د صاحبينو رَحِمَهُمُ اللهُ په نېز چې تر څو له نيمې ورځې څخه زيات بېله عذره له مسجد څخه دباندې پاته نه سي، اعتكاف يې نه فاسدېږي؛ دليل يې دا دی

چې دلږ گري لپاره له مسجد څخه وتل د ضرورت په وجه معاف دي او زيات معاف نه دي، يعني د دوی په نېز د قليل او كثير تر مېنځ حد فاصل له نصف ورځي څخه زيات وخت دی * .
 فايده: د رمضان د آخري لسو ورځو په سنت اعتكاف كي كه يوه ورځ اعتكاف مات سو، نو بيا صرف د هغه ورځي د اعتكاف قضاء واجب ده نه د نورو ورځو، تر فساد (ماتېدلو) وروسته دا اعتكاف نفل وگرځېدی، بيا د هغه يوې ورځي قضاء په رمضان كي هم راوړلای سي او تر رمضان وروسته هم (ځكه په رمضان كي خو د هغه سنت اعتكاف نفل وگرځېدی، نو يوه ورځ دي د نفل اعتكاف پر ځای هغه قضائي اعتكاف اداء كړي)، خو تر رمضان وروسته به يې په نفلي روژه سره قضاء راوړي، بيا كه اعتكاف په ورځ كي فاسد سوی وو، نو فقط د ورځي قضاء واجب ده، او كه د شپې فاسد سوی وو، نو د شپې او ورځي دواړو قضاء واجب ده. (احسن الفتاوى ج: ٢، ص: ٥١٤)

د معتكف لپاره په مسجد كي د خوراك، چېناك، بيع او داسي نورو حكم

واکله وشړپه ونومه ومهاليعته فيهِ: په مسجد كي د معتكف لپاره خوراك، چېناك او خوب كول او خرڅول و رنيول (سودا كول) جائز دي؛ دليل دا چي په دغه كارو كي داسي څه خبره نسته كوم چي د مسجد منافي وي او خپله نبي كرم ﷺ به د اعتكاف په حالت كي په مسجد كي خوراك كوی، نو ځكه د دې كارو لپاره دباندې وتلو ته ضرورت نسته. ها! كه له كور څخه د خوراك راوړلو انتظام نه وو يعني داسي هيڅوك نه وو چي معتكف ته خوراك را ورسوي، نو بيا د خوراك راوړلو لپاره له مسجد څخه وتلاى سي؛ ځكه اوس ضرورت دی او په دې كي دي ځنډ نه كوي او خوراك دي مسجد ته راوړي او په مسجد كي دي يې خوري (محظاوي)، همدارنگه ځيني وخت رانيولول يا خرڅولو ته هم محتاج كيږي او بل داسي څوك نه وي چي دغه حاجت پوره كړي، نو د دغه حاجت په خاطر معتكف ته د بيع اجازه هم وركول سوې ده، خو مبيع (يعني كوم شى چي رانيسي يا يې خرڅوي، هغه) مسجد ته راوړل مكروه دي؛ ځكه مسجد خالص د الله تعالى لپاره دی، نو هلته د مبيع وغيره په راوړلو سره هغه په حقوق العباد سره مشغولول لازميږي كوم چي جائز نه دي.

يادونه: د معتكف لپاره فقط د خپل ضرورت شى د خپل ځان يا د خپل اولاد لپاره رانيول جائز دي، پاته سو د تجارت و كاروبار لپاره رانيول و خرڅول مكروه دي؛ ځكه مسجد فقط د الله عبادت لپاره خاص دی، نو هغه په دنياوي امورو سره مشغولول مناسب دي. (الفرع المختار مع رد المحتار ج: ٢، ص: ١٢٦)

والقسمت: د معتكف لپاره د عبادت په گومان سره چپ پاتېدل هم مكروه دي (يعني چي گومان او عقیده يې دا وي چي دا خاموش پاتېدل او هيڅ نه ريل عبادت دی)؛ ځكه د چپتيا او خاموشۍ روژه په مخكيني

* راجع قول: د امام صاحب زينب الله قول راجع دی. كذا في رد المحتار ج: ٣، ص: ١٢٥. [القول الراجح ج: ١، ص: ٢٠٢]

شرعیتونو کي وه، زموږ په شریعت کي نسته، او که خاموشي عبادت نه گڼي، نو مکروه نه دي، نبي کریم ﷺ فرمایلي دي "مَنْ صَمَتَ نَحَا" (خوک چي چپ خاموش ا پاته سو، هغه خلاصون ترلاسه کړی)، مثلاً له بدو خبرو مثلاً له غیبت یا د بدو اشعارو له ویلو څخه د ځان ساتلو لپاره خاموشي اختیار کړي، نو دا ډېر لوی عبادت دی، همدارنګه که له بې ځايه (غیر مفید) خبرو څخه یې د ژبي د ساتلو لپاره خاموشي اختیار کړي وي، نو دا هم مکروه نه دي، نو ځکه معتکف ته پکار دي چي خپل زیاتره وخت د قرآن په تلاوت او په ذکر او عبادت کي تېر کړي.

والتکلم إلا بخیر: د معتکف لپاره په مسجد کي بلا ضرورت خبري کول هم مکروه دي، ها! د ضرورت په قلمر خبري او د خیر بحث کول مثلاً وعظ، درس و تدریس او د انبیاء قصې او داسي نور کولای سي، په دې کي څه کراهت نسته؛ ځکه نبي کریم ﷺ د اعتکاف په حالت کي د خلکو سره د ضرورت خبري کولې.

د اعتکاف په حالت کي د جماع وغیره بیان

وَحَرْمُ السَّوْطِ وَذَوَائِصِهِ او حرام دي (پرمعتکف) وطی او دواعي دوطی وَتَطْلُ بَوَاطِئِهِم او باطلیبري (اعتکاف) دده په وطی سره وَلَرْمَةِ الْيَلْبَانِ أَيْضًا بِتَذَرِ اعْتِكَافٍ أَيَّامٍ او لازمیبري پر معتکف شپې (یعني د شپو اعتکاف) هم په نذر منلو سره د ورځو د اعتکاف وَلَيَلَتَانِ بِتَذَرِ يَوْمَيْنِ او (لازمیبري پر معتکف) دواړې شپې (یعني اعتکاف د دواړو شپو هم) په نذر منلو سره (د اعتکاف) د دوو ورځو.

تشریح: مسئله داده چي د اعتکاف په حالت کي جماع کول حرام دي؛ دلیل دا آیت دی ﴿وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ﴾ (سورة البقرة: ۱۸۷) (یعني د ښځو سره مباشرت او کور والی مه کوئ په داسي حال کي چي تاسي په مسجد کي اعتکاف کوڼکي یاست، همدارنګه د معتکف لپاره دواعي د جماع (یعني کوم څه چي انسان په جماع باندي هڅوي لکه مچ اخيستل او داسي نور) هم ممنوع دي؛ ځکه کله چي جماع ممنوع ده، نو کوم څه چي انسان د جماع و طرف ته بولي یعني دواعي د جماع، هغه به هم ممنوع وي. لهذا که له ښځي څخه په مچ اخيستلو یا په مسه کولو سره معتکف انزال سو، نو د هغه اعتکاف فاسد (مات) سو او پر هغه قضاء لازم ده.

دلته دا اعتراض کېدلای سي چي په مسجد کي د جماع نوبت څنګه راځي؟!، نو جواب دا دی چي د دې صورت داسي کېدلای سي چي معتکف مثلاً د انساني حاجت (تضاء حاجت) لپاره ووشي او هلته جماع هم وکړي، نو دا د اعتکاف په حالت کي جماع کول دي؛ ځکه د انساني حاجت لپاره په وتلو سره اعتکاف نه ماتېږي (یعني دیني او طبعي ضرورت لپاره په وتلو سره له معتکف څخه د اعتکاف نوم نه ژاړیږي)، نو دا ګواکي په مسجد کي جماع کول دي.

وبطل بوطئه: که چا د اعتکاف په حالت کې جماع وکړه، نو د هغه اعتکاف باطل سو، برابره ده انزالاً سي او که نه سي؛ دلیل دا چې په اعتکاف کې د جماع ممنوع کېدل په نص (آيت) سره ثابت دي لکه څرنګه چې د حج په احرام کې ثابت دي، نو څرنګه چې په جماع سره احرام باطلېږي، هغاسي اعتکاف هم باطلېږي، برابره ده د ورځي جماع وکړي، يا د شپې؛ ځکه شپه هم د اعتکاف منحل ده، لهذا کوم شيان چې په ورځ کې د اعتکاف باطلونکي دي، هغه د شپې هم باطلونکي دي.

ولزمه الیالی أیضا بندر اعتکاف لپاره وليلستان بندر يومين: د دې حاصل دا دی چې مثلاً که يو چا د انزرو منی چې "پر ما د الله لپاره د پنځو ورځو اعتکاف لازم"، نو دې ورځو د شپو اعتکاف هم پر لازم دی، خو که فقط د ورځو نیت یې وکړی، یعنې شپې یې له نیت څخه ضراًحتاً مستثنی کړي، نو د هغه نیت صحیح دی او پر هغه فقط د ورځو اعتکاف واجب دی، د دې وجه داده چې د یوم حقیقي معنی 'د ورځي ده، نو که یو څوک له یوم څخه د شپې نفی وکړي، فقط د ورځي نیت وکړي، نو هغه د لفظ د حقیقي معنی اعتبار وکړی، نو د صحیح ده، لهذا په دې صورت کې به فقط د ورځي اعتکاف لازم وي.

وليلستان بندر يومين: یعنې که یو سړي پر خپل ځان د دوو (۲) ورځو اعتکاف واجب او لازم کړی، نو په دې صورت کې هم د هغه دوو ورځو شپې په اعتکاف کې داخلېږي او پر هغه د دوو ورځو او دوو شپو اعتکاف واجب دی، دا د طرفینو رَجَمَنا الله مسلک دی او همدا ظاهر روایت دی، لېکن امام ابو یوسف رَجَمَنا الله فرمایي چې اوله شپه په اعتکاف کې نه داخلېږي، لهذا پر هغه د دوو ورځو او یوې شپې اعتکاف واجب دی؛ د امام ابو یوسف دلیل دا دی چې تشبیه له جمع څخه جلا ده، نو د دوو ورځو په ذکر کې شپې نه داخلېږي لکه څرنګه چې د جمع یعنې د ډېرو ورځو په ذکر کې شپې داخلېږي؛ ځکه چې تشبیه له جمع څخه بغیر ده او کله چې په دوو ورځو کې شپې نه داخلېږي، نو د قاعدې مطابق خو د هیڅ شپې اعتکاف هم پر هغه واجبېدل پکار نه دي، خو څرنګه چې په اعتکاف کې تسامع (پرلپسې والی) ضروري دی او د تسامع لپاره اتصال ضروري دی، نو د ضرورت په وجه به مینځوۍ شپه په اعتکاف کې داخلېږي، لېکن اوله شپه به نه داخلېږي، ځکه چې اوله شپه د اتصال سره هېڅ تعلق نه لري.

د طرفینو رَجْعُهَا الله دلیل (کوم چي د ظاهر روایت دلیل هم دی) دادی چي په تشنیه کي د جمع معنی سته، ځکه چي ډېر ځایونه تشنیه د جمع په معنی کي وي، او اعتکاف یو عبادت دی، او په عبادت کي به د احتیاط اړخ ته کتل کیږي، نو دلته د احتیاط تقاضا دا ده چي تشنیه د جمع په معنی وگرځوو، ځکه کله چي په جمع کي شپې په ورځو کي داخلي دي، نو په تشنیه کي هم د شپو داخلول پکار دي. والله أعلم بالصواب

.....

د اعتکاف فضیلت او اهمیت

اعتکاف که په اخلاص سره وي چي خالص دالله تعالیٰ دضأ لپاره وسي، نو هغه افضل ترین عمل او عظیم الشان عبادت دی؛ ځکه داعتکاف حاصل دادی چي د خدای دَر ته راغلم او هلته ډېره سوم چي تر څو زما مراد (رضاء الهي) پوره نه سي تر هغه وخته پوري نه غم.

داعتکاف له ښېگڼو څخه یو داده چي دانسان زړه د دنیا له فکرونو څخه خالي کیږي؛ ځکه تر څو چي انسان په خلوت او په تنهایی کي وي، نو په کراره، کراره هغه ټوله شیان ختم کیږي کوم چي دانسان توجه له خدای څخه ليري کوي او زړه په پوره توگه د دنیا له خیالاتو څخه خالي سي او دالله و طرف ته متوجه سي او د هغه خوب، وینه غرض هر وخت په عبادت کي شمېرل کیږي، همدارنگه دالله تعالیٰ په کلا (مسجد) کي له گناهونو څخه محفوظه کیږي چي د خلکو سره د گپون او د کاروبار په مشغولیاتو کي له انسان څخه کوچني، کوچني ډېر گناهونه کیږي. (نور ایضاح)



کتاب الحج

(۱۸) کتاب د حج (د احکامو په بیان کې) دی

تشریح: مصنف رَجَنَةُ الله تر کتاب الصوم وروسته اوس کتاب الحج بیانوي. د دواړو تر مینځ مناسبت دا دی چې روژه خالص بدني عبادت دی لکه لمونځ، لېکن حج بدني او مالي دواړه قسمه عبادت دی او له دواړو څخه مرکب دی، نو مصنف رَجَنَةُ الله د خالص عباداتو له بیان څخه تر فراغت وروسته اوس په دې دویم قسم مرکب عبادت شروع وکړه؛ ځکه چې مفرد تر مرکب مخکې وي، نو ځکه مصنف رَجَنَةُ الله اول د مفرد یعنې د "صوم" احکام بیان کړل، او تر هغه وروسته د مرکب یعنې د "حج" احکام بیانوي، دویمه وجه یې دا ده چې روژه هر کال راځي، لېکن حج د هر سري په حق کې هر کال نه راځي، نو د حج په نسبت دروژې مسائلو ته زیات ضرورت دی، نو په دې حواله سره د صوم احکام د حج تر احکامو مخکې بیان سول.

الحج: د "حج" لفظ د حاء په کسره او فتنه دواړو سره استعمالیږي. په قرآن کریم کې د کسري مثال طایب دی: ﴿وَيَذَرُوهُ عَلَى الْإِسْلَامِ﴾ آیت ۱۱۷، او د فتحې مثال د آیت دی: ﴿الْحَجُّ أَشْهُرٌ مَّعْلُومَاتٌ﴾ البقرة: ۱۹۷، وګورئ! په اول آیت کې د لفظ په کسره د حاء حج دی، او په دویم آیت کې په فتنه د حاء حج دی.

د حج لغوي او اصطلاحي معنی: د حج لغوي معنی ده: قصد کول، اراده کول، او د حج اصطلاحي معنی ده "القصد إلى مکان مخصوص فی أوان مخصوص مع فعل مخصوص على وجه التعظيم" (یعنې د ځانګړي ځای [مکې شریفې] او طرف ته اراده کول په ځانګړي وخت کې د ځانګړو فعلونو سره د تعظیم په توګه). لکه خپله چې مصنف رَجَنَةُ الله هم د حج همداسې تعریف ذکر کړی دی.

د حج فرضیت په کتاب، سنت او اجماع ټولو سره ثابت دی. په کتاب الله کې خود د حج فرضیت په دې آیت سره ثابت دی: ﴿وَيَذَرُوهُ عَلَى الْإِسْلَامِ﴾ آیت ۱۱۷، او په سنت کې په ډیرو حدیثونو سره د حج فرضیت ثابت دی چې له هغوی څخه دوه حدیثونه دا دي: (۱) بُنِيَ الْإِسْلَامُ عَلَى الْخَمْسِ.... الحديث، په دې حدیث کې د اسلام له پنځو بناګانو څخه

یوه بناء حج هم شمېرل سوی دی. (۲) من مات ولم یحج فلیمت إن شاء یهودیاً أو نصرانیاً؛ او اجماع خوشکاره ده چي د نبي کریم ﷺ له زمانې څخه واخله تر نن پوري پر حج د ټولو مسلمانانو اتفاق او اجماع را روانه ده.

د حج د فرضیت په زمانه کي ډېر قولونه دي. خو د جمهورو په نېز راجح قول دا دی چي د هجرت په شپږم (۶) کال حج فرض سوی دی. او علامه شامي رَجَّه الله د نهم (۹) هجري په آخر کي د حج د فرضیت والا قول ته ترجیح ورکوي او فرمایي چي په هغه کال (۹ هجري کي) نبي کریم ﷺ په دې وجه حج نه وکړی چي د حج د فرضیت حکم د حج د وخت له تېرېدو څخه وروسته سوی وو. (فتح الهادي، انوار الابحاح)

فوائد: ① صحیح داده چي حج فقط پر امت محمدي فرض دی. ② نبي کریم ﷺ تر هجرت مخکي څو حجونه کړي دي. خو د هغه شمېر معلوم نه دی او فرض نبي کریم ﷺ په لسم هجري اداء کړی. ③ حضرت ابو بکر صدیق رضی الله عنه په نهم هجري حج اداء کړی او راجح داده چي په همدې نهم هجري فرض سوی دی. ④ په حج کي درې شيان فرض دي: احرام، وقوف عرفات او طواف زیات، او پنځه شيان پکښي واجب دي: وقوف مزدلفه، رمي الجمار، حلق یا قصر، سعی بین الصفا والمروة او طواف صلر. خو بعضي حضراتو د حج واجبات له اول څخه تر آخره ټوله پنځه ډېرش (۳۵) شمېرلي دي. له دې څخه بغیر نور سنن او آداب دي.

د حج قسمونه: د حکم او صفت په اعتبار سره د حج لاندیني پنځه قسمونه دي:

- ①... فرض عین: یعني دوس لرونکي کس لپاره په ټوله عمر کي یو وار حج کول فرض دي.
- ②... واجب: مثلاً له میقات څخه بېله احرامه تېر سي او د هغه د تلافی لپاره د بل حج اراده وکړي، نو دې ته واجب حج وبل کیږي.
- ③... نفل: له یوه وار څخه زیات حجونه چي په ژوند کي وکړل سي او هغوی د واجب وغیره له قسم څخه نه وي. نو پر هغه د نفل اطلاق کیږي.
- ④... حرام: د نوم او شهرت په فرض سره یا په حرام مال سره حج کول حرام دي.
- ⑤... مکروه تحریمي: مثلاً د ضعیف پلار او مور (کوم چي د ځوی خدمت ته محتاجه وي) له اجازې څخه بغیر تلل یا د اهل و عیال د نفقې له انتظام کولو څخه بغیر تلل. (غنیۃ التاکس ص ۱۰۰)

د حج اصطلاحی تعریف او د حج شرعي حکم

هُوَ زِيَارَةُ مَكَانٍ مَخْصُوصٍ فِي زَمَانٍ مَخْصُوصٍ بِفِعْلِ مَخْصُوصٍ هُنَا (حج) زیارت کول دي د مخصوص ځای (مکې شریفې او مرقنات) په مخصوصه وخت (د حج په میاشت) کي په مخصوص

فعل (طواف، سعی او وقوف) سره فَرَضَ مَرَّةً عَلَى الْقَوْرِ فرض کړی سوی دی یو وار (په ټوله عمر کې) په سمدستي توګه (اداء کول) .

اللغات: ﴿علی القور﴾ فوراً، سمدستي، لاس په لاس.

تشریح: په شروع کې مصنف رَجَعَهُ الله د حج اصطلاحې تعریف کړی دی چې حج هغه خاصو افعالو او مناسکو (وقوف عرفه، طواف زیارت او داسې نورو) ته وایي کوم چې د حج په نیت سره د احرام تر لور په حالت کې په خپل خاص وخت (د حج په میاشت) کې په خاص ځای (کعبه شریفه او عرفات) کې اداء کول کیږي.

فَرَضَ مَرَّةً: حج په ټوله عمر کې، هر کال فرض نه دی او تریوۀ وار وروسته نور حجونه نفلي شمېرل کیږي؛ دلیل دا حدیث دی " قَالَ رَسُولُ اللَّهِ ﷺ: بَلْ مَرَّةً وَاحِدَةً. فَمَنْ رَأَى: فَهُوَ كَقُلْعَةٍ " (ابو داؤد شریف حدیث رقم: ۱۷۲۱) (یعنې کله چې اقرع بن حابس له نبي کریم ﷺ څخه پوښتنه وکړې چې آیا حج په هر کال کې فرض دی او که په ټوله عمر کې یو وار دی، نو نبي کریم ﷺ وفرمایيل: چې نه! حج په ټوله عمر کې یو وار دی (یعنې یو وار فرض دی) څوک چې تریوۀ حج زیاتوب وکړي، نو هغه نفلي حج دی)، او په ټوله عمر کې یو وار د حج د فرضیت بل دلیل (مقلي دلیل) دا دی چې د حج سبب بیت الله الحرام دی، او څرنگه چې بیت الله یو دی، نو څوکه به حج هم په ټوله عمر کې یو وار فرض وي.

علی القور: یعنې کله چې یو وار حج فرض سي چې په یو کس کې د حج د فرض کېدو ټوله شرطونه جمع سي، نو حج په هاغه کال کې علی القور (سمدستي) واجبېږي، که بېله عذره یې وځنلوي، نو گنهاره کیږي، دا دامام ابو یوسف رَجَعَهُ الله مسلک دی یعنې دامام ابو یوسف رَجَعَهُ الله په نېز په هاغه اول کال د حج اداء کول ضروري دي، ددې لپاره چې د حج د فوټېدلو امکان باقي پاته نه سي، او اصح قول مطابق امام صاحب رَجَعَهُ الله هم دامام ابو یوسف رَجَعَهُ الله سره دی یعنې دهغه میلان هم ددې طرف ته دی چې حج سمدستي اداء کول واجب دي، او دامام محمد رَجَعَهُ الله په نېز حج علی التراخي واجب دی (په دې شرط چې د فوټېدلو امکان یې نه وي)، لهذا که څوک په هاغه اول کال حج نه وکړي بلکې وې ځنلوي او په راروانو کلونو کې یې وکړي، نو دامام محمد رَجَعَهُ الله په نېز نه گنهاره کیږي؛ دامام محمد رَجَعَهُ الله دلیل دا دی چې حج د ټوله عمر کار دی او ټوله عمر د حج وخت دی، همدا وجه ده چې هر کله هم حج وسي، نو قضاء کیږي نه، بلکې صحیح کیږي.

دامام ابو یوسف او امام صاحب رَجَعَهُ الله دلیل دا دی چې حج د یو ځانګړي وخت سره خاص دی، یعنې ددې الحجې په نهمه اولسمه ورځ حج کیږي، تردې وروسته په ټوله کال کې حج

نه سي کېدلای، لهدا که يو څوک تر فرضيت وروسته په اول کال کي حج نه وکړي، نو راوان کال به يې کوي، او دا معلومه نه ده چې تر راوان کاله پوري به هغه ژوندي پاته وي او که مړ به وي (څکه چې په يوه کال کي د مرګ واقع کېدل شاذ و نادر نه دي)، او که له حج څخه بغير مړ سو، نو گنهګاره به وي، نو په دې وجه حج علی الفور واجب دی، همدا وجه ده چې علی الفور حج کول د ټولو امامانو په نېز افضله او غوره کار دی ۵.

•••••

که يو څوک د عمرې په نيت مکې ته ولاړ سي او هلته د شوال مياشت باندې راسي؟

مسئله (۱): که يو څوک د عمرې لپاره مکې مکرمې ته ولاړ سي، نو که د شوال تر شروع کېدلو مخکي واپس خپل وطن ته راسي، نو حج نه باندې فرض کېږي، خو که د شوال مياشته هلته باندې شروع سي او دده سره د حج مصارف هم وي، نو حج باندې فرض کېږي، که چيري د حکومت له طرفه د حج تر وخته پوري د پاتېدلو اجازه نه وي، نو بيا د حج په فرضيت کي اختلاف دی، راجح دا ده چې پر ده اوس د بل چا په واسطه حج بدل کول فرض دي، له مکې مکرمې څخه دي په بل چا حج وکړي، وروسته که يې خپله په وس کي، نو دوباره دي حج وکړي. (احسن الفتاوى ج: ۴، ص: ۵۲۹)

مسئله (۲): د بنځي (مايني) د مرض په وجه حج ځنډول: که پر يو چا حج فرض سوی وي لېکن د هغه بنځه مريضه وي، نو دا د هغه لپاره په حج کي د تاخير عذر نه سي کېدلای (لهنا د بنځي د علاج او پوښتني لپاره دي معقول انتظام وکړي او خپله دي حج ته ولاړ سي).

مسئله (۳): د مور وپلار د مرض په وجه حج ځنډول: که پر يو کس حج فرض سوی وي او د هغه مور يا پلار داسي مريض وي چې دده خدمت ته محتاجه وي، نو ده ته پکار دي چې د حج اراده وځنډوي او د مور وپلار خدمت پر ځای کړي.

مسئله (۴): د کوچني بچي په وجه حج ځنډول: که پر يو بنځي حج فرض سوی وي لېکن د هغې په غېږ کي کوچنی بچی وي چې د هغه د پالنې او ساتنې پر بناء بنځه فوراً له حج کولو څخه عاجزه وي، نو د بچي په رعايت کي د هغې لپاره په حج کي تاخير جائز دی.

مسئله (۵): د ساه لنډۍ يا دنزلي او زکام د مرض په وجه حج ځنډول: که څوک د ساه لنډۍ په مرض مبتلا وي چې په لږ تللو سره يې ساه بنديږي، يا دنزلي او زکام مسلسل مريض وي

• راجح قول: د امام ابو يوسف رحمه الله قول راجح دی کوم چې د امام صاحب رحمه الله قول هم دی، کذا في رد المحتار ج: ۲، ص: ۱۵۰، ۱۵۱. [القول الرابع ج: ۱، ص: ۲۰۶]. لنه دا چې د راجح او مفتي په قول مطابق د حج اداء کول فوراً واجب دي، بېله عذره تر

يوه، دوو کالو پوري تاخير کول مکروه تحرسي دي دی او تر دې زيات تاخير کول انسان مردود الشهاده محرمي، خو هر کله چې يې هم اداء کړي، نو اداء کېږي او د تاخير په وجه واجب شده گناه ختمیږي، لېکن که تر حج اداء کولو مخکي مړ سو، نو گنهګاره کېږي.

چې لږ یخ هم نه سي زغملای، نو د هغه لپاره په حج کې د تأخیر کولو گنجائش نسته، بلکې پر هغه هم په اول وخت کې حج اداء کول لازم دي او مذکوره امراض د هغه لپاره عذر نه سي جوړېدلای (ګواکې مناسب سفري انتظامات دي وکړي، مثلاً د ضرورت کېږي، دواگانې، اسباب او داسې نور، او بیا دي د حج فريضه اداء کړي، همدا حکم د فشار ابلد پرېشرا د مريض هم دی). (انوار الايضاح بحواله غنية الناسک)

د حج شرطونه

بَشْرًا حُرًّا عَقْلًا وَبُلُوغًا وَعَقْلًا وَصِحَّةً وَإِسْلَامًا په شرط سره د آزاد والي او بالغ والي او عاقل والي او روغوالي او مسلمان والي وَقُدْرَةً زَادَ وَرَاحِلَةً قُضِلَتْ عَنْ مَسْكَنِهِمْ وَعَنْ مَا لَا يَدُّ مَنَّهُ او (په شرط سره) د قدرت لرلو پر تونښې او سپارلې باندې داسې قدرت کوم چې زائد (اضافه) وي دده پر استوګنځي او پر هغه شیانو چې چاره ځنې نسته (لکه کالي، کورنۍ سلمان او داسې نور) وَسَقْفَةٍ ذَهَابِهِمْ وَإِيَابِهِمْ وَعِيَالِهِمْ او (په شرط سره د قدرت لرلو) پر نفقې (خرج) د خپل تګ او بیرته راتګ او د خپل عیال و أَمِنْ طَرِيقٍ او (په شرط سره) د لارې دامن (چې لاره به په امن وي) وَمَخْرَجٍ أَوْ زَوْجٍ لِمَرْأَةٍ فَسَفَرٍ او (په شرط سره) د محرم یا خاوند د ښځې لپاره په (موده) سفر کې (یعنې که د ښځې او مکې شریفې تر مینځ د سفر مسافه وي، نو د هغې سره د خپل محرم یا خاوند کېدل هم شرط دي) فَلَوْ أَخَّرَ مَرْصِيٍّ أَوْ عَمِلَ قَبْلَهُ أَوْ أُعْتِقَ نو که احرام وتری یو بچي (هلک) یا غلام بیا بالغ سو (هلک) یا آزاد کړی سو (غلام) قَمَطَى او هغه (یعنې دغه هلک یا غلام) جاري وساتي (خپل حج، یعنې تر بلوغ یا آزادی وروسته یې د حج پاته احکام پوره کړل) لَمْ يُجْزَ عَنْ فَرَضِهِ نو نه کافي کیږي (دغه حج) له فرض حج څخه.

اللفات: ﴿ملی﴾ د واحد مذکر غائب ماضی معلومي صیغه ده، له ضرب او نصر دواړو بابو څخه

راځي: مَلَى يَمْلِي وَيَمْلُو مَلَاءً وَمُضَوًّا عَلَى الْأَمْرِ: د دې باب په صله کې چې یو کار ذکر سي نو

معنی یې ده: کار جاري ساتل او پوره کول، مداومت کول، ﴿لَمْ يَجْزَ﴾ د افعال له بابو د جحد صیغه

ده، په اصل کې لَمْ يَجْزَ وَ يَجْزِي وَ يَجْزِي: کافي نه دي، أَجْزَأُ يَجْزِي إِجْزَاءً: کافي کېدل (کفایت کول).

تشرېح: د حج لپاره څو قسمه شرائط دي، بعضي شرائط د وجوب دي، بعضي شرائط د اداء دي او

بعضي شرائط د صحت دي، مصنف رحمه الله دوی تر مینځ فرق نه دی کړی او بعضي یې پرې ایښي

هم دي: ① یو خو د حج د وجوب شرائط دي او هغه دادي چې حج کونکي به آزاد، بالغ، عاقل، روغ

ومت او مسلمان وي او د حج استطاعت به لري او د حج د فرضیت علم به ورته وي، ② دویم د حج

اداء کولو شرطونه دي او هغه دا چي لاره به په امن وي، روغ رست به وي، موانع حسيه به نه وي، د ښځي په حق کي به يو قسم عدله نه وي او د ښځي سره به خپل خاوند يا يو محرم ورسره وي، (۴) او درېيم قسم د حج د سخت شرطونه دي او هغه د احرام تړل، د حج مياشتي کېدل او د مخصوص مکان کېدل دي.

په شرط حريه وپلوغ وعقل وصحة واسلام: مصنف رَجَنَةُ الله دا شرطونه بيان کړي دي چي ① حج کونکي به آزاد وي، پر غلام حج فرض نه دی، غلام که لس حجونه هم وکړي، نو بيا هم تر آزادېدلو وروسته پر هغه حج کول فرض دي (او مخکي حجونه يې نفلي شمارل کيږي)، لکه څرنګه چي په حديث کي ذکر سوي دي، او بل دا حج غالباً بغير له مال څخه نه سي اداء کېدلای، حال دا چي غلام هيڅ مال هم نه لري، هر څه يې د مالک وي، نو ځکه پر هغه حج فرض نه دی، (۲) دويم شرط بالغ کېدل دي، پر کوچني حج فرض نه دی؛ ځکه حج خو يو عبادت دی او له کوچنيانو څخه ټوله عبادتونه ساقط سوي او معاف سوي دي؛ ځکه چي هغوی د شريعت د خطاب اهل نه دي او د شريعت په عباداتو مکلف نه دي، (۳) درېيم شرط عاقل کېدل دي، پر مجنون حج فرض نه دی؛ ځکه چي مجنون مرفوع القلم دی، له عقل څخه بغير يو څوک مکلف جوړول صحيح نه دي، نو ځکه پر مجنون هم حج فرض نه دی، (۴) څلورم شرط روغوالی دی چي حج کونکي به روغ رست وي، لهذا پر مريض او داسي بونا کس کوم چي پر سپارلي نه سي کېښتنستلای او پر مغلولوچ او پانده باندي حج فرض نه دی؛ ځکه د عبادت له اداء کولو څخه عاجزه کېدل په عباداتو کي مؤثر دی، يا په بله وينا دا چي څوک مريض وي يا يې اندامونه صحيح سالم نه وي، نو هغه د حج دارکانو له اداء کولو څخه عاجزه وي، از پر عاجزه کس هم حج فرض نه دی، نو ځکه پر مذکوره کسانو حج فرض نه دی تر څو چي عذر موجود وي. او پر دغه خلکو دامام صاحب رَجَنَةُ الله د مشهوره روايت مطابق وصيت کول هم لازم نه دي، په دې شرط چي له عذر څخه مخکي يې د حج زمانه نه وي موندلې، لېکن په مذکوره ټوله صورتونو کي احتياط دا دی چي دا کسان د حج بدل وصيت وکړي، همدا د صاحبينو رَجَنَةُ الله مذهب دی او همدې طرف ته صاحب فتح القدیر او داسي نورو ميلان کړی دی. (رد المحتار ج. ۲، ص. ۱۵۲)

واسلام: ⑤ پنځم شرط مسلمان کېدل دی، پر کافر حج فرض نه دی؛ ځکه کافر د ايمان د فروغ او احکامو اداء کولو مخاطب نه دی، او همدارنګه نه د کافر لپاره د حرم په حدودو کي داخلېدل جائز دي.

وقدر رقا ز ادوراحلة فضلت عن مسکنهم وعن ما لا يهدل الخ: ⑥ شپږم شرط "زاد" يعني د حج د لاري په توبنه باندي قدرت لرل دي او په "راحله" يعني د سپر تيا په شي (سپارلي) باندي قدرت لرل دي.

په زاده او راحله باندې د قدرت لرلو مطلب دا دی چې دده سره به له اصلي او بنيادي ضرورتونو (داستوگني کور، کاليو، کورني سامان وغيره) څخه بغير نور زائد دومره مال وي چې په هغه سره مکې شريفې ته د تگ راتگ او هلته داستوگني او خوراک خرچ اداء کولای سي او دواپس کېدلو تر وخته پوري دخپل هغه اهل و عيال د خرچ انتظام هم کولای سي، چې دهغو نفقه دده پر نڼه واجب ده؛ دليل دا چې داستوگني کور، کالي، کورنۍ سامان او داسي نور په حاجات اصليه باندې مشغول دي او د اهل و عيال خرچ حق العبد دی او حق العبد مخکې دی له حقوق الله څخه.

يادونه: د مکې شريفې او د مکې شريفې د شا وخوا (اطرافو) پر اوسېدونکو د حج د فرض کېدلو لپاره راحله شرط نه ده، لهدا که د هغه ځای له اوسېدونکو څخه يو څوک په راحله باندې قدرت نه لري، نو هم پر هغه حج فرض کېږي، په دې شرط چې هغه بېله مشقته په خپل طاقت سره په پښو (پياده) تللو باندې قادر وي او که هغه بېله مشقته په پياده تلو باندې قادر نه وي، نو د هغه په حق کې به هم د حج د فرضيت لپاره راحله شرط وي. (عمدة الفقه)

وأمن طريق: ⑦ اوم شرط دلاري په امن کېدل دي؛ يعنې د ځان او مال له هلاکت، ډاکوگانو او ظالمانو څخه به لاره په امن وي (که څه هم په رشوت ورکولو سره وي احتیاجاً)؛ ځکه له امن څخه بغير استطاعت نسته، حال دا چې د حج د فرضيت لپاره استطاعت شرط دی، او دلاري په امن کېدلو معيار دا دی چې غالباً (اکثره وخت) خلک به صحيح سالم ځي راځي، لهدا که صرف بمضي وخت نابېره په لاره کې غلا او ډاکه ماري کېږي، يا کښتۍ کله نا کله ډوبېږي، نو بيا هم داسي لاره په امن شمېرل کېږي او د حج اداء کول واجب کېږي.

•••••

د حج لپاره به هوائج اصليه نه خرڅول کېږي؟

مسئله (۱): د کور ضروري سامان مثلاً يخچال، کولر او داسي نور که څه هم قهمتي وي، د هغوی په وجه به د حج د وجوب حکم نه کول کېږي، لهدا د هغوی خرڅول او حج تلل ضروري نه دي، بلکې د حج د وجوب لپاره له هوائج اصليه وو څخه زائد مال موجودېدل ضروري دي (غنية الناسک ص: ۲۰۰)، نو که د يو چا سره داسي زائد کور وي چې په هغه کې اوسېږي هم نه او يو چا ته يې په کرايه هم نه وي ورکړی، يا داسي زائد سامان وي کوم چې نه استعمالوي، نو پر هغه واجب دي چې دا زائد شيان خرڅ کړي او د دوی په قيمت سره حج وکړي.

که د حج لپاره مال وي خو دیو شي رانیولوته ضرورت وي؟

مسئله (۲): که دیو چا سره د حج په اندازه مال موجود وي، لېکن هغه ته د کور لپاره دیو شي رانیول ته ضرورت وي. مثلاً د کور د برق لپاره خو شمسیانو او بهتریو ته ضرورت وي، نو که د حج وخت راغلی وي، د اشیان دي نه رانیسي بلکي اول دي حج وکړي او که د حج وخت ليري وي، نو د ضرورت لپاره هغوی رانیولای سي او پر هغه حج نه فرض کیږي. (غنیۃ الناسک ص: ۲۰ بتصرف)

اول به حج کول کیږي او که واده؟

مسئله (۳): که واده ته ضرورت وي او د حج وخت راسي، نو اول دي حج وکړي، او که حج ته ډېر وخت پاته وي، نو واده کولو لږه ترجیح ده، همدا حکم د خپل بچي د واده وغیره دی چي د بچي د واده په وجه حج مؤخر کول جائز نه دي. (غنیۃ الناسک ص: ۲۰)

د زائد جائیداد او د بنځي (ناوکی) د زائد سامان حکم

مسئله (۴): که دیو چا سره زرعي جائیداد، ځمکي او داسي نور له حوائج اصلیه څخه زیات وي، نو د هغوی خرڅول او فوراً حج کول فرض دي، او زېورات له حوائج اصلیه څخه نه شمېرل کیږي، بلکي له دریو جوړو کالپو (جامو) څخه زائد نور کالي هم په ضرورت کي داخل نه دي، نن سبا په واده کي ځیني وخت بنځي (ناوکی) ته له ضرورت څخه زائد دومره سامان ورکول کیږي چي پر هغې حج فرض کیږي، که چیري په هغه کال د حج لپاره نقدی روپی نه وي، نو سامان خرڅول او حج په کول فرض دي، تأخیر گناه ده. (احسن الفتاوی ج: ۲، ص: ۵۲۶)

ومحرمه او زوج لامرأاتی سفر: ⑧ یعني د بنځي لپاره (که څه هم سپین سرې وي) یو بل شرط دا هم دی چي محرم یا خاوند به ور سره وي، په دې شرط چي د بنځي او مکې مکرمې تر مینځ د دریو ورځو یا تر دې زیاته مسافه وي (او که تر دریو ورځو ایستې سفر تر سفر کمه مسافه وي، نو بیا د بنځي لپاره به له محرمه او به له خاوند حج ته تلل جائز دي)، لنډه دا چي پر بنځي د حج اداء کول هغه وخت واجبیږي کله چي د هغې سره محرم وي یا خاوند وي، محرم هغه قرب ته وایي چي د هېښه لپاره نکاح ور سره حرامه وي، برابره ده د نکاح حرمت د قربت په وجه وي لکه ورور، ځوی او داسي نور، یا د رضاعت په وجه وي لکه رضاعي ورور، مثلاً دواړو په کوچنیوالي کي دیوې بنځي شیدې رولدي وي، نو دا دواړه په خپل مینځ کي رضاعي ورور او خور سوه، یا د نکاح حرمت د مصاهره یعني د خېښۍ د تعلق په وجه وي، مثلاً د خوانې سره د هغې زوم وي، چي د دوی تر مینځ هم حرمت ابدی دی.

یادونه: د بنځي سره د تلونکي محرم لپاره دا شرط دي چي هغه به مسلمان وي؛ ځکه که کافر وي، نو دا خطر ښه سته چي هسي نه له اسلام څخه د بنځي د اړولو کوښښ وکړي، او بل دا چي محرم به داسي کس وي چي د هغه له طرفه به اطمینان وي، یعني حقیقتاً به دینداره وي؛ ځکه که هغه

بلمعاشه، بې شره او فاسق وي، نو ښځه خپله له هغه څخه نه سي په امن کېدلای؛ حال دا چې د محرم له ملګرتيا څخه مقصود همدا دی چې د ښځې عزت او ناموس محفوظ وي او هغه په فاسق کې مفقود دي، او بل دا چې دا محرم به عاقل او بالغ هم وي؛ ځکه لېونی او بچی دواړه خپل حفاظت ته محتاج دي، نو د بل چا به څه حفاظت وکړي سي!.

فلو احرار مصلوب او عهد فهدلغ او اعتق قبض ی لم یجوالخ: ددې حاصل دا دی چې که یو هلک یا غلام احرام وټري، د حج افعال شروع کړي، بیا هلک بالغ سي، یا غلام آزاد کړل سي او دوی په همدغه احرام کې حج پوره کړي، نو ددوی دا حج نفل دی (لکه څرنگه چې یې شروع کړی وو)، او له فرضي حج څخه کفایت نه کوي؛ ځکه دا احرام تر لویو په وخت کې دا دواړه د فرضي حج قابل (اهل) نه وه، بلکه ددوی احرام د نفلي حج لپاره تر لویو وو، لهذا وروسته هغه احرام په فرض احرام سره نه بدلېږي او پر دوی فرض حج پاته او لازم دی، په را روان وخت کې چې کله هم قدرت پیدا کړي نو فرض حج به اداء کوي.

ها! که دغه هلک تر وقوف عرفه مخکې د فرض حج په نیت نوی احرام وټري، نو فرض حج یې اداء کیږي؛ ځکه مخکینی احرام دده په حق کې د عدم اهلیت په وجه لازم نه وو، خو غلام که څه هم په دې وخت کې دا احرام تجدید وکړي، نو هم یې دا احرام له فرض حج څخه کفایت نه کوي؛ ځکه د غلام همدا احرام په شروع کولو سره لازم سوی دی، لهذا اوس د هغه لپاره وتل ممکن نه دي. (اندر المختار ج: ۲، ص: ۱۵۹)

د میقات بیان

وَمَوَاقِيتُ الْإِحْرَامِ ذُو الْحُلَيْفَةِ وَذَاتُ عِرْقٍ وَجُحْفَةُ وَقَرْنٌ وَيَلْبَسُ لَأْهِلَهَا او میقاتونه د احرام (پنځه دي یعنې) ذو الحلیفه او ذات عرق او جحفه او قرن او یلملم دي ددوی (یعنې دې ځایونو) د اوسېدونکو لپاره **وَلَيْْسَ مَرَبِّهَا** او (همدارنگه د میقاتونو دي) د هغه چا لپاره چې پر دوی تېر سي (یعنې څوک چې پر دې میقاتونو تېرېږي، هغوی به هم له دې ځایه احرامه ټري، که څه هم ددې ځایو له اوسېدونکو څخه نه وي) **وَصَحَّ تَقْدِيرُهُ عَلَيْهَا** او صحیح دي مخکې کول دا احرام پر دې میقاتونو (یعنې تر میقات مخکې احرام ترل) **لَا عَكْسَهُ** نه (صحیح نه دي) ددې برعکس کول **وَلِذَا خَلَّهَا الْبَحْلُ** او (میقات) دا داخل کس لپاره حل دی (یعنې څوک چې په دې میقاتونو کې دننه اوسي، د هغو میقات حل دی) **وَلَيْلُ صَبَاحِ الْحَرَمِ لِلْحَجِّجِ** او (میقات) د مکې د اوسېدونکي لپاره حرم دی د حج لپاره **وَالْحِلُّ لِلْمُسْرَةِ** او حل دی د عمرې لپاره.

اللفات: ﴿أهل﴾ د دې لفظ نسبت چي کله یو ځای ته وسي، نو معنی یې ده "اوسېدونکي" (شکاف).

تشریح: مخکي مصنف رَحْمَةُ اللهِ د حج او د حج د واجېدلو شرطونه بیان کړل، اوس له دې ځایه د حج اول منزل او پر او یعنی میقات بیانوي یعنی هغه ځای چي له هغه څخه د خارجي کس لپاره کوم چي د مکې مکرّمې اراده کړې وي بغیر له احرامه تېرېدل جائز نه دي (که څه هم هغه خارجي کس د حج د افعالو لپاره نه، بلکي د تجارت وغیره لپاره مکې مکرّمې ته ځي دا حثافو په نېز)، ښکاره دي وي چي "مواقیت" جمع د میقات ده، او د میقات معنی ده: ټاکلی وخت، دلته مجازاً له میقات څخه هغه ټاکلی ځای او مقام مراد دی چي له هغه ځایه حاجیان احرام ترې.

ومواقیت الإحرام ذو الحلیفه: مکې مکرّمې ته دراتلونکو خلکو لپاره نبي کریم ﷺ پنځه ځایونه ټاکلي دي چي دې ځایو ته به په رسېدلو سره حتماً احرام ترې، او بغیر له احرام څخه به تر دې ځایو نه تېرېږي، ځکه چي بغیر له احرام څخه تر میقات تېرېدل جائز نه دي، ① له دې پنځو ځایو څخه د مدینې د خلکو میقات ذو الحلیفه دی، خلک دې ته "آبار علي" ﷺ وایي، د دې میقات او مدینې تر مینځ ۶ میله فاصله ده (او بعضو ویلي دي چي تر پنځه میله کمه فاصله ده)، اوله مکې شریفې څخه د لسو ورځو پر مسافه دی، ② د عراقیانو، همدارنگه د خراسان او اهل مشرق لپاره میقات ذات عرق دی (بکر العین وسکون الزمان)، دا ځای له مکې مکرّمې څخه د مشرق او شمال په مینځ کي واقع دی او په قول د علامه کرمانی د دې میقات او مکې تر مینځ تر مینځ ۴۲ میله فاصله ده (او بعضو درې منزله ادري، مراحله یعنی شپږ دېرش میله فاصله لیکلې ده)، ③ د شام د خلکو، همدارنگه د مصر او داسي نورو میقات جحفة دی، دا له مکې څخه د مغرب او شمال په مینځ کي د یو کلي نوم دی، په قول د صاحب د بنایې د دې میقات او مکې تر مینځ ۸۲ میله فاصله ده، خو د دې او مدینې تر مینځ درې منزله دي، ④ د نجد د خلکو میقات قرن دی، عرب دې ته قرن المنازل وایي او قرن ثعلب هم ورته ویل کیږي، دا یو جگ غر دی چي له عرفات څخه ښکاره کیږي، او د مشهوره تابعي حضرت اوس قرني نسبت هم دې غره ته کیږي، د مکې مکرّمې او د دې میقات تر مینځ دوه منزله یعنی څلور وېشت میله فاصله ده، ⑤ د یمن د خلکو لپاره میقات یلملم دی، چي دا له مکې څخه د جنوب پر طرف د دېرشو (۳۰) میلو پر فاصله یو مشهور غر دی او دا د هندوستان د خلکو او نورو میقات هم دی، او بعضو لیکلي دي چي د مکې مکرّمې او د دې میقات تر مینځ دوه منزله یعنی څلور وېشت میله فاصله ده.

د میقاتونو دا تفصیل له نبي کریم ﷺ څخه را نقل سوی دی او د دې میقاتونو فایده داده چي هیڅ سړی به هم له احرام څخه بغیر تر دې میقاتونو نه تیرېږي، یعنی که یو څوک مخکي احرام نه و تړي، نو هغه ته پکار ده چي دې میقاتونو ته په رسېدلو سره حتماً احرام و تړي او بې له احرامه دي تر

دې نه تېرېږي، همدا وجه ده چې فقهانو دا فيصله کړې ده چې تر دې میقاتونو مخکې احرام ترل بالاتفاق صحیح او جائز دي.

ټوله میقاتونه په یوه نقشه کې

ذوالحلیفه	د مدینو د خلکو میقات دی	د شمال پر طرف له مکې مکرمې څخه ۴۱۰ کیلومتره لیرې دی (یو کیلومتر ۱۰۰۰ متره کیږي)
زات عرق	د عراق او اهل مشرق میقات دی	د مشرق پر طرف له مکې مکرمې څخه ۹۰ کیلومتره لیرې دی
جحفه	د دشم، مصر وغیره میقات دی	د شمال، مغرب پر طرف له مکې مکرمې څخه ۱۸۲ کیلومتره لیرې
قرن	د نجد د خلکو میقات دی	د مشرق پر طرف له مکې مکرمې څخه ۸۰ کیلومتره لیرې دی
یللمر	د یمین د خلکو میقات دی	د مشرق پر طرف له مکې مکرمې څخه ۱۳۰ کیلومتره لیرې دی
تنعیم	د مکې د خلکو میقات دی	د شمال، مغرب پر طرف له مکې مکرمې څخه ۷.۵ (یعنې اووه نیم) کیلومتره لیرې دی

(انصار الهدایه)

میقاتونه درې قسم دي

فایده: خلگ درې قسمه دي، نو ځکه میقاتونه هم درې قسمه دي: ① یو خارجي (آفاقي) خلگ دی کوم چې په مکه کې نه اوسېږي بلکې له مکې او مذکوره میقاتونو څخه بهر په اطرافو کې اوسي، یا په بله وینا هغه حاجي یا عمره کونکي کوم چې له میقات څخه بهر له نورو ملکونو ښارونو څخه حرم شریف ته راتلونکي وي لکه افغاني، پاکستانی، یمني، مصري او داسې نور، د دوی لپاره همدا مذکوره پنځه میقاتونه دي، داسې کس ته آفاقي (اطرافي) وايي. ② چلې، هغه خلگ کوم چې د مذکوره میقاتونو او حرم تر مینځ اوسي، د دوی لپاره میقات چل دی یعنې د حرم او میقات تر مینځ واقع سیمه، ③ خزوي: هغه خلگ کوم چې د حرم په حدودو کې دننه اوسي، د دوی لپاره د حج د احرام میقات خودي حرم دی، لېکن د عمرې د احرام میقات یې چل دی.

فایده: د حرم حدود له مکې شریفې څخه د مدینې شریفې پر طرف درې میله دي او د عراق او طائف پر طرف اووه، اووه میله دي او د یمین پر طرف هم اووه میله دي او د جدې پر طرف لس میله دي او د جمرانه پر طرف نهه میله دي، داله هر طرف څخه د حرم حدود دي.

وصح تقدیمه علیها: یعنې که څوک تر مذکوره میقاتونو مخکې احرام وتړي، نو دا جائز دي،

بلکې افضل دي؛ ځکه الله تعالی فرمایلي دي ﴿وَأَتُوا الْحَجَّ وَالْمُسَرَّةَ لَهُ﴾ (سورة البقرة: ۱۶۹) (دالله تعالی لپاره حج او عمره پوره کړئ!)، او د حج و عمرې پوره کولو مطلب دا دی چې د حج و عمرې احرام له خپلو کورونو څخه تړونکی وځی!، لېکن شرط دا دی چې تر احرام ترلو وروسته به له محرم څخه د خلاف احرام کارونو د صادرېدلو بېره نه وي، او که چیرې دا بېره وه، نو بیا له میقات څخه ترل پکار دي.

لا عکسه: (ای تأخیر الإحرام عن هذه المواقیت): یعنی د پورتنی صورت برعکس کول جائز نه دی چي خارجي (آفاقي) کس کوم چي حرم او مکې شریفې ته د داخلېدلو اراده لري، بغير له احرام څخه تر خپل میقات تېر سي، دا جائز نه دي: دلیل دابن عباس رَضِيَ اللهُ عَنْهُمَا د اړوایت دی "لَا يَدْخُلُ أَحَدٌ مَكَّةَ بِغَيْرِ إِحْرَامٍ" (یعني له احرام څخه بغير دي څوک مکې مکرّمې ته نه داخلېږي).

د تجارت یا بل حاجت لپاره مکې مکرّمې ته د داخلېدونکي په هکله مذاهب

او د هغه لپاره د علماؤ حیلې او تحقیق

پر دې خبره خو د ټولو فقهاؤ اتفاق دی چي څوک د حج یا عمرې په اراده حرم شریف ته ځي، نو د هغه لپاره بېله احرام له میقات څخه تېرېدل جائز نه دي، خو که چیري د تجارت وکاربار یا داسي بل ضرورت په اراده حرم شریف ته ځي مثلاً په مکه مکرّمه کي یې قربان، دوستان وي، د هغو سره د ملاقات په اراده هلته ځي، نو په دې صورت کي هم د احنافو په نېز بېله احرامه تر میقات تیرل جائز نه دي (فتح القدیر ج: ۲، ص: ۲۲۶)، او که چیري بېله احرامه تېر سي، نو یا بیرته دي میقات ته واپس راسي او احرام دي وتړي، یا دم جنایت (یو پښه) دي اداء کړي (رد المحتار ج: ۲، ص: ۱۵۲)، خو دامام شافعي، امام مالک او امام احمد رَحْمَهُمُ الله په نیز احرام ترل سنت خو دي، لېکن واجب نه دي، مشهوره محدث امام نووي رَحْمَهُمُ الله د مناسک حج په کتاب "الإيضاح" کي وایي "ينبغي لمن يأتي من غير الحرم أن لا يدخل مكة إلّا محرماً لحج أو عمره وهل يلزمه ذلك أم هو مستحب؟ فيه خلاف منتشر يجمعه ثلاثة أقوال، أصحها أنه مستحب" (کتاب الإيضاح ص: ۱۹۷)، له امام مالک رَحْمَهُمُ الله څخه هم همدا استجاب نقل سوی دی (العدونة الكبرى ج: ۱، ص: ۲۰۴)، همدې طرف ته دامام احمد رَحْمَهُمُ الله رجحان نقل سوی دی (المعني ج: ۳، ص: ۱۱۶)، کوم څوک چي بار، بار حرم شریف ته راځي، نو بیا هم د شوافعو فقهاؤ په نېز احرام ترل سنت دي او پرېښوول یې فقط مکروه دي، نو دوی په نېز د احرام پرېښوولو په وجه دم نه لازميږي، بلکي اداء کول یې سنت دي چي خپل عمل د فقهاؤ له اختلاف څخه بچ کړل سي (الإيضاح علی مسائل الإيضاح ص: ۱۲۱)، له دلائلو څخه قطع نظر په دې کي شبهه نسته چي د احنافو رایه پر زیات احتیاط مبني ده، لېکن داهم یو حقیقت دی چي په پخوا زمانو کي د آفاقي (خارجي) کس لپاره په ورځ، دوو ورځو کي مکې ته راتلل ممکن نه وه او نه تجارتی روابط دنن په شېره، په اوسني دور کي د تېز رفتار سپارلیو او تجارتی روابطو په وجه د هفتې سفر په څو ساعتونو کي کیږي، نو په داسي صورت کي چي څوک بار، بار د تجارت یا ملازمت لپاره مکې مکرّمې ته راځي، هغوی په احرام او عمرې مکلف کول ښکاره حرج دی، څرنګه چي پخوا له عبادت څخه بغير د نورو اغراضو لپاره د آفاقي دبار، بار راتللو نوبت کم پېښېدی، نو ځکه پخوا نه قابل اعتبار حرج وو او نه د هغه د

ليري کولو ضرورت وو، بيا هم فقهاؤ د هغه خلکو لپاره کوم چي په احرام سره په داخلېدلو کي حرج او مشقت محسوسوي، دجواز يو حيله ښوولې ده کوم چي د فقهې په اکثره کتابو کي موجوده ده، مثلاً په عنايه کي ذکر سوي دي "والحيلة لمن أراد من الآفاقي دخوله بغير إحرام أن يقصد بستان بني عامر أو غيره من الحل فلایجب الإحرام" (عنايه على هامش فتح القدیر ج: ٢، ص: ٢٢٦)، او په رد المحتار (ج: ٢، ص: ١٦٧) کي دي: "أما لو قصد موضعاً من الحل كخليص وجدة، حلّ له مجاوزته بلا إحرام، فإذا حلّ به التحق بإهمله، فله دخول مكة بلا إحرام وهو الحيلة لمريد ذلك".

يعني شوک چي د تجارت بيا يو بل حاجت لپاره مکې مکرمې ته داخلېدلو اراده لري او غواړي چي بغير له احرامه ولاړ سي، نو د هغه لپاره علماؤ دا حيله بيان کړې ده چي هغه دي په "حلّ" کي د يو ځای اراده کړي او په همدې اراده سره دي تر ميقات تېر سي (يا په بله وينا د حل د يو علاقې په قصد کولو سره دي تر ميقات تېر سي)، مثلاً د جدّه قصد دي وکړي، نو د هغه لپاره حلّ ته بېله احرامه داخلېدل جائز دي، بيا چي کله هلته ولاړ سي، نو اوس هغه له اهل حلّ څخه شمېرل کيږي، لهذا اوس د هغه لپاره بېله احرامه مکې مکرمې ته داخلېدل جائز دي. (جديد فقهي مسائل وتصيل الحقائق)

خو صاحب د "جديد فقهي مسائل" مولانا خالد سيف الله رحماني مد ظله العالي د مذکور ه حيلې په باره کي وايي چي په دې حيله کي (د تاجر، موټرانو داسي نورو کاروباريانو لپاره) چي کوم تکليف دی هغه ښکاره دی (چي د هر وار داخلېدلو په وخت کي به يوازې د حلّ د يو علاقې قصد کوي)، او بل دا چي فقهاؤ چي کله په يو ځای کي د حيلې اختيارولو جواز او لارښوونه کړې وي، هلته د يو سخت ضرورت په وجه په عارضي توگه يې داسي کړي وي، لهذا اوس دا صحيح نه ښکاري چي هره ورځ راتلونکو تاجرانو ته دا مشوره ورکول کيږي چي دوی دي همېشه له دغه حيلې څخه کار اخلي او حيله دي يو مستقل عمل گرځوي؛ ځکه چي په دې کي د شريعت د اوامرو او نواهيو په باره کي د بې احترامۍ او بې حسۍ او له دين څخه د باز پچه اطفال جوړولو خطره سته.

نو ځکه زما احقر (مولانا خالد سيف الله رحماني مد ظله العالي) نظر دا دی چي په دې مسئله کي دائمه ثلاثه په رايه باندي فتوی ورکول پکار دي او دا په حقيقت کي له يوه مذهب څخه وبل مذهب ته عدول نه دی؛ ځکه عدول خو هغه وخت کيږي کله چي دليل او برهان اختلاف وي، دا خو د اختلاف الزمان پر بناء اختلاف الاحکام دی، "ولا ينكر تغير الأحكام بتغير الزمان". (جديد فقهي مسائل ج: ٢، ص: ١٦٢)

نن سبا به له کومه ځايه احرام تړل کيږي؟

په دې باره کي حضرت مولانا مفتي محمد شفيع نور الله مرقده فرمايي چي نن سبا له مشرقي هيوادو (يعني له افغانستان، پاکستان او داسي نورو هيوادو) څخه د راتلونکي حاجيانو لپاره دوې لارې دي: يوه هوايي لاره او بله بحري (سندري) لاره، هوايي جهاز (طياره) د قرن منزل او ذات عرق پر دواړو

میقاتونو د پاسه تېرېږي، اول په حل کې داخلېږي او بیا جدې ته رسیږي، نو ځکه په هوایي سفر کې خو پر قرن المنازل د پاسه له تېرېدلو څخه مخکې احرام تر ل لازم او واجب دي او څرنگه چې په طیارو کې ددې پته لکول تقریباً ناممکن دي چې د طیاره به کوم وخت او کله د قرن المنازل د پاسه تېرېږي، نو ځکه زموږ د سیمو د خلکو لپاره خو احتیاط په همدې کې دی چې په طیاره کې تر سپرېدلو مخکې احرام وټري، که چیرې بغیر له احرام تر ل څخه طیاره جدې ته ورسیږي، نو ددوی پر ذمه دم یعنی د قربانۍ یو پسه واجبیږي او گناه به یې د پاسه وي چې دهغه په وجه به حج ناقص پاته وي، ډېر حاجیان په دې کې غفلت کوي. (جواهر الله ج ۱، ص ۲۷۵)

خو که په طیاره کې تلونکي د قرن المنازل د محاذات سره بغیر له احرامه تیر سي او بیا جدې ته ورسیږي او هلته احرام وټري، نو په دې صورت کې خو گناه سته چې بېله احرامه تېر سو، لېکن دم نه واجبیږي؛ ځکه چې هغه د بل میقات و طرف ته وتلی دی او له هغه ځایه احرام تېري (فتاویٰ عثمانی ج ۲، ص ۲۱۰)، کذا فی البدائع: ولو عاد إلى میقات آخر غیر الذي جاوزه قبل أن يفعل شيئاً من أفعال الحج سقط عنه الدم. (بدائع الصانع ج ۲، ص ۱۶۵)

ولداغلها الحِلّ: د داخلي کسانو لپاره یعنی کوم خلک چې د حرم شریف او مذکوره میقاتونو تر مینځ اووسي، دهغو لپاره د احرام تر ل میقات حل دی (یعني د حرام او مذکوره میقاتونو تر مینځ سیمه)، دا خلک د خپل یو حاجت لپاره بغیر له احرامه هم مکې مکرمې ته داخلېدلای سي؛ ځکه دوی ته د تګ راتګ ضرورت اکثره پېښیږي (لکه دنن سبا آقاې تاجران او مزدور کاران چې هم داسي دي)، نو که پر دوی احرام لازم کړل سي، نو په دې کې ددوی لپاره حرج دی او حرج شرعاً مدفوع دی، خو که دا خلک عمره یا حج اداء کول غواړي، نو ددوی لپاره هم بغیر له احرامه مکې ته داخلېدل جائز نه دي؛ ځکه دا کله نا کله کیږي.

وللبک الحرم وللحج والحل للمعمره: دمکې مکرمې د خلکو د حج د احرام لپاره میقات حرم دی او د عمرې د احرام لپاره یې میقات حل دی چې هغه به له حل څخه تېري، افضل داده چې د عمرې احرام له تنعیم څخه وټري کوم چې تر ټولو نژدې حل دی؛ ځکه چې نبی کریم ﷺ دمکې د اوسېدونکو لپاره همدا حکم کولو، او بل دا چې عمره په حرم کې اداء کول کیږي، نو د سفر ثابتولو لپاره احرام له حل څخه تر ل پکار دي (چې له حرم څخه و حل ته په تګ سره سفر متحقق سي)، او حج په عرفات کې اداء کول کیږي او عرفات په حل کې واقع دی، نو له حرم څخه د احرام په تر ل او عرفات ته په تللو کې یو ډول سفر کونکي گرځي. فقط والله أعلم وعلمه أتم



بَابُ الإِحْرَامِ

(نا) باب د احرام (په بيان كې) دی

تشریح: مصنف رَجْعَةُ الله چي کله د میقاتونو له بیان څخه فارغ سو، نو اوس هغه عبادت بیانوي کوم چي پر میقات اداء کيږي (تړل کيږي)، يعني احرام، څرنګه چي پر میقات احرام تړل واجب دي، نو ځکه تر میقات وروسته یې سمدستي د احرام په بیان شروع وکړه.

د احرام لغوي او اصطلاحي معنی: چي احرام د افعال د باب مصدر دی، لغوي معنی یې ده: په حرمت کي داخلېدل، او اصطلاحي معنی یې ده: د حج یا عمرې په نیت سره یو څو مباحات (روا شیان) پر ځان حرامول او مخصوص لباس (ناکنډل سوي جامې) اغوستل.

یادونه: مصنف رَجْعَةُ الله د احرام د افعالو پر زده کړي د هڅولو او ښه اهتمام لپاره د دې باب مسئلې د خطاب (مخاطب) په صیغه سره ذکر کړي دي؛ ځکه چي د احرام د احکامو وژد کړي ته ډېر احتیاج دی، یا په دې خاطر چي مصنف رَجْعَةُ الله خپل دامختصر دخپل ځوی لپاره لیکلی دی، له‌هنا د خطاب صیغې د هاغه لپاره دي.

د احرام تړلو طریقه او تفصیل

وَإِذَا أَرَدْتُ أَنْ تُحْرِمَ أو کله چي ته اراده وکړې چي احرام وتړې فَتَوَضَّأْ نَوَاوَدَس وکړه!
وَالْغُسْلُ أَحَبُّ أو غسل کول زیات ښه دي وَالْبَسُّ إِذَا رَأَى جَدِيدَيْنِ أَوْ غَسِيلَيْنِ او
واغونډه! لنگ او څادر چي دواړه نوي وي یا پرې لول سوي وي وَتَطْيِئُ او خوشبويي ولګوه! وَ
صَلِّ رَكَعَتَيْنِ او دوه رکعتي (د احرام لمنځ) وکړه وَقُلِ اللَّهُمَّ إِنِّي أُرِيدُ الْحَجَّ فَغَيِّرْ لِي وَ
تَقَبَّلْهُ مِنِّي او (تر هغه وروسته د دعاء) ووايه! اللَّهُمَّ إِنِّي (ای الله! زه د حج اراده کوم، نو هغه زما
لپاره آسانه کړه! او زما څخه یې قبول کړه!) وَلَبَّ دُبُرُ صَلَاتِكَ تَتَوَيَّ بِهَ الْحَجَّ او تلبیه ووايه! تر
خپل لماتڅه وروسته په داسي حال کي چي نیت به وکړې په دې تلبیه سره د حج! وَهَيَّ او

تلبیه داده لَبَّيْكَ اللَّهُمَّ لَبَّيْكَ حاضریم ای الله! (ستا په حضور کې) زه حاضریم لَا شَرِيكَ لَكَ
لَبَّيْكَ تالره هیڅ شریک نسته زه حاضریم إِنَّ الْخَبْدَ وَالنِّعْمَةَ وَالْمُلْكَ لَكَ بېشکه ټوله
 حمد (تصرفونه) او نعمت او پاچاهي تالره دي (د بخاري او مسلم په روایت کې "لک والک" دي یعنې هلته
 "لک" پر "والک" مخکې دی) لَا شَرِيكَ لَكَ تالره هیڅ شریک نسته وَزِدْ فِيهَا وَلَا تَنْقُصْ او اضافه
 وکړه په تلبیه کې او کمی مه (پکښې) کړه!.

اللغات: ﴿غسلیلین﴾ تشبیه د غَسِيلٍ ده پر وزن د قَسِيلٍ: پر پول سوی، ﴿إِزار﴾ لنگ، ﴿رداء﴾ خادر (پتو)،

﴿تطیّب﴾ د تغفل له باب د امر حاضر صیغه ده: خوشبویي لگول.

تشریح: په دې عبارت کې مصنف رَحْمَةُ اللهِ د حج او عمرې لپاره د احرام تر لوسته طریقه ښیي،
 حاصل یې دادی چې کله یو کس د حج یا د عمرې د احرام د تر لوسته وکړي، نو هغه ته پکار ده چې
 غسل وکړي، که غسل نه سي کولای، نو اودس خودي حتماً وکړي، خو افضل او غوره داده چې
 غسل وکړي، ځکه له نبی کریم ﷺ څخه هم تر احرام تر لوسته مخکې غسل را نقل سوي دي (ترمذي
 شریف، حدیث رقم: ۸۲۰)، نو د نبی ﷺ د پیروي کولو لپاره هم احرام تر ونکې ته غسل کول پکاري دي،
 ښکاره دي وي چې دا غسل واجب یا فرض نه دی، بلکې ددې تعلق د نظافت او پاکي حاصلولو سره دی، نو
 په دې وجه داوداسه په نسبت غسل زیات ښه دی؛ ځکه چې په غسل کې داوداسه په نسبت زیاته پاکي او
 صفایي راځي.

فایده: څرنگه چې له احرام تر لوسته وروسته بیا ډیرې ورځې د بدن د پاکوالي او صفایي موقع
 نه تر لاسه کیږي، نو ځکه تر احرام تر لوسته مخکې د بدن د پاکوالي او صفایي ټوله صورتونه اختیارول
 پکار دي، مثلاً نوکان پر ښکول، برېښونه کوچني کول، د بغل وړښتان صفا کول، تر نامه لاندې
 وړښتان صفا کول، او که ښځه ورسره وي او څه مانع نه وي، نو دهغې سره کور والی (جماع) کول، د
 دې لپاره چې د احرام په دوران کې یې زړه او فکر فارغه وي او په دې دوران کې چې په رش کې
 کومي ښځې مخ ته راځي پر هغه به یې د شهوت نظر نه پر بوځي، همدارنگه د احرام لپاره تر غسل
 کولو وروسته سر ښکول او په سر او ږیره باندې روغن لگول (غورول) هم مستحب دي، برابره ده
 هغه روغن خوشبو داره وي او که نه وي. (غنیۃ الناسک ص: ۶۷، ۷۰)

والهس إزاراً و رداءً جدیدین او غسلیلین: تر غسل کولو وروسته دي د احرام دوې جامې لنگ او
 خادر واغوندي، برابره ده دا دواړې جامې نوي وي او بالکل پر پول سوي نه وي او که نورې پر پول
 سوي وي، لنگ یعنې إزار خو به له نامه څخه تر زنگونو پورې وي، او خادر به داسې وي چې پر شا او

پر دواړو اوږو او سينه باندې راوگرځي؛ دليل دادی چې نبي ﷺ هم په احرام کي همدغه دوی جامې استعمال کړي دي (بخاري شريف، باب ما یلبس المرحوم من الثياب، حديث رقم: ۱۵۲۵)، او بل دليل دادی چې دمحرم لپاره گنډل سوي جامې اغوستل ممنوع دي، او دا خبره هم تسليم سوې ده چې گرمي او يخ ليري کول هم ضروري دي، نو دا دواړه خبرې په هغه صورت کي حاصلېدای سي، کوم چې موږ بيان کړی، يعني چې لنگ او خادر دواړه استعمال کړي.

يادونه: د احرام لپاره که څه هم پر پولل سوي جامې کافي دي، خو افضل نوي جامې اغوستل دي، ځکه نوي جامې پاکۍ ته زياتې نژدې وي، ځکه چې تر اوسه پر هغه يو نجاست هم لگېدلی نه وي.

مسئله: بچي ته به هم احرام يعني خادر او لنگ وراغوستل کيږي، تر دې چې کوم بچي د پوهي او شعور وخت ته نه وي رسېدلی، د هغه له طرفه د احرام تر لږو په وخت کي به د هغه له بدن څخه کالي ايستل کيږي او خادر او لنگ به وراغوستل کيږي. (غنية التالک ص: ۸۲)

وتطیب: له احرام تر لږو څخه وروسته زموږ په نهز خوشبويي او عطر لگول سنت دي کله چې په آساني سره تر لاسه کېدلای سي؛ که څه هم دامام محمد، امام مالک او امام شافعي رَجَعَهُ الله قول دادی چې که تر احرام تر لږو وروسته دمحرم پر بدن د عطرو عين (نات) پاتېدی، يعني جسدلاره عطر، نو داسي عطر لگول مکروه دي لکه مشک او خندو (گاته) عطر؛ ددوی دليل دادی چې په دې صورت کي به دا کس تر احرام وروسته هم له خوشبويي او عطرو څخه فايده اخيستونکی شمېرل کيږي او تر احرام وروسته له خوشبويي څخه فايده اخيستل حرام او ناجائز دي.

زموږ دليل د حضرت عائشې رَضِيَ اللهُ عَنْهَا حديث دی، هغه فرمايي "كُنْتُ أَطْلُبُ رَسُولَ اللَّهِ ﷺ لِإِحْرَامِهِ وَجِئَ بِمَخْرُورٍ" (بخاري شريف، حديث رقم: ۱۵۲۹) (يعني کله چې به نبي کریم ﷺ احرام تړی، نو ما به د هغه ﷺ پر سپېڅلي بدن خوشبويي لگول)، او په يوه بل روايت کي ذکر دي چې دا عطر به دومره زور و او اثر لرونکي وو: "كَأَنِّي أَطْلُبُ إِلَى وَبَيْتِ الطَّيْلِيبِ فِي عَفْرِيقِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَهُوَ لِمَخْرُورٍ" (مسلم شريف، حديث رقم: ۱۱۹۰/۱۳۹) (يعني حضرت عائشې رَضِيَ اللهُ عَنْهَا به فرمايل چې ما به د نبي ﷺ د سر د وړېستلو په لاره کي د احرام تر تړلو وروسته (هم) د عطرو څخه ليږله، له دې حديث څخه معلوميږي چې د نبي ﷺ پر سپېڅلي بدن چې به کوم عطر لگېدل هغه به گاته او سخت ول او د هغه اثر به تر ډېره وخته پوري پاته وو، او له دې حديث څخه دا خبره هم ښکاره کيږي چې تر احرام مخکي داسي گاته عطر لگول مکروه يا ممنوع نه دي چې اثر يې تر احرام وروسته هم پاته وي.

يادونه: د راجح قول مطابق تر احرام تر لور وروسته پر بدن داسي خوشبويي لگول کوم چي جسمداره وي مکروه نه دي، خو د احرام پر جامو لگول مکروه دي. (الذمعة الثامنة ج: ٢، ص: ١٧١)

وصل رکعتين: بيا دي دوه رکعت له منوع وکړي؛ دليل دا حديث دی کوم چي له حضرت جابر رضي الله عنه څخه روايت سوی دی "أَنَّ النَّبِيَّ ﷺ صَلَّى بِذِي الْحُلَيْفَةِ رُكْعَتَيْنِ" (ابوداؤد شريف، حديث رقم: ١٧٧٠) (يعني نبي کریم ﷺ په ذی الحلیفه کي [د احرام تر لور په وخت کي] دوه رکعت له منوع وکړي).

وقل اللهم إني أريد الحج الخ: څرنگه چي حج يو مشکل عبادت دی، نو ځکه د هغه آسانی او د هغه د قبوليت لپاره دي تر لمونځ کولو وروسته دا مذکوره دعاء ووايي (کوم چي په متن کي ذکر سو)؛ حج مشکل ځکه دی چي حج په يوه وخت کي نه اداء کيږي، بلکي په ډېرو ورځو کي اداء کيږي او په ليري ليري او بېلابېلو ځايو کي اداء کيږي، ښکاره خبره ده چي په دومره ډېر وخت او ليري بېلابېلو ځايو کي صرف يو عبادت اداء کول څه معمولي کار نه دی، نو دلوی څښتن ﷻ څخه د آسانی او سهولت خواست کول پکار دي، او د قبوليت خواست هم کول پکار دي؛ ځکه چي اصل مقصود د عبادت قبلېدل دي. نو ځکه د عبادت په پېل کي به د قبوليت دعاء هم کوي چي محنت ضايع نه سي. لېکن که څوک په مکروه وخت کي احرام وتړي، نو په هغه وخت کي دي لمونځ نه کوي.

په دې عبارت کي "اللهم إني أريد الحج... الخ" کي نيت ته هم اشاره وسوه (ځکه چي دا ريد معنی هم د نيت ده).

ولت دهر صلاتك تنوي بها الحج: له دوه رکعت له منوع (صلاة الاحرام) کولو څخه وروسته دي د سلام گرځولو سره متصلاً په هاغه مجلس کي د احرام په نيت سره تلبیه ووايي؛ ځکه چي نبي ﷺ تر لمانځه وروسته سمدستي تلبیه وړلې وه (ترمذي شريف، باب ما جاء من أحرم النبي ﷺ؟، حديث رقم: ٨١٩)، لهذا د احرام د لمانځه او د احرام د نيت او تلبیه په مينځ کي فاصله نه راتلل پکار دي، که زياته فاصله راسي، نو په سنت طريقه سره چي کوم د احرام تر لور حکم دی، پر هغه به عمل نه وسي او د سنت طريقې له ثواب څخه به هم محرومه سي.

وهي لييك اللهم لييك الخ: د تلبیه چي کوم الفاظ له نبي کریم ﷺ څخه نقل سوي دي (يعني مذکوره الفاظ)، د هغه ويل کافي دي، او که تر تلبیه وروسته بعضي د حمد او ثناء او تعظيم الفاظ نور ورسره اضافه کړي، نو بېله کراهته جائز دي (بلکي د ابن عمر رضي الله عنهما الفاظ خو سنت دي)، خو له مذکوره الفاظو څخه يو لفظ کمول مکروه دي؛ ځکه دا کلمې له ټولو راويانو څخه يو ډول رانقل سوي دي، لهذا په دې کي به هيڅ ډول کمي مناسب نه وي، عبد الله ابن عمر رضي الله عنهما به د تلبیې سره (په آخر کي) دا الفاظ هم

زياتول: "اَلَيْكُ الْيَكُ وَ سَخْدُكُ وَ الْحَيْزُ بِذِكْكِ الْيَكُ وَ الرُّغْبَى الْيَكُ" (مسلم شريف، باب التلبیه و مستهاو و قنای، ۲۸۸، حدیث رقم: ۱۱۸۲، ۲۸۱۲)، معلومه سوه چي كه څوك دغه جملې د تلبیه سره اضافه كړي كړم چي ابن عمر (رض) اضافه كړي دي، یا داسي نوري جملې ورسره اضافه كړي چي په هغه كي د الله تعالیٰ تعظیم وي، نو جائز دي (ثمره النجاح، تحفة الألعمر).

د تلبیه پر ځای بل ذکر کول

مسئله (۱): د احنافو په نېز هریو ذکر د تلبیه قائم مقام کیږي، یعنی د حج یا عمرې تر نیت کولو وروسته چي هر د الله جلّ ذکر وکړي مثلاً الحمد لله ووايي یا سبحان الله ووايي، نو احرام شروع سو. دا ذکر د تلبیه قائم مقام کیږي، یعنی څو اكي هغه تلبیه وويله. او له عربي څخه بغير په بله ژبه د تلبیه ترجمه هم وبلای سي، خو عربي افضله ده. (شامی ج: ۲، ص: ۲۱۷)

تلبیه په ژبه سره ويل شرط دي

مسئله (۲): تلبیه په ژبه سره (په غږه) داسي ويل شرط دي چي حروف صحيح اداء سي او کم از کم خپله يې واورې، که چیري په زړه، زړه كي تلبیه ووايي، یا يې په ژبه سره داسي ووايي چي حروف خو صحيح اداء سي، لېکن خپله يې نه واورې، یعنی ډېر په کراره يې ووايي، نو دا تلبیه معتبره نه ده.

مسئله (۳): د ګونګي کس لپاره د تلبیه ويلو په وخت كي صرف ژبه نیورول کافي دي. (انوار الايضاح)

د احرام شروع کېدلو وخت

قَدْ اَلْبَيْتَ نَاوِيَا بيا چي کله ته تلبیه ووايي په داسي حال كي چي د حج نیت کونکي يې (یعني چي په تلبیه ويلو سره د حج نیت وکړې) قَدْ اَحْرَمْتَ نو (بس) ته محرم سوي قَاتِلِ الرُّكَّتْ وَالْفُسُوْىَ وَالْجِدَالَ نو ځان ساته! له ګنده (نحش) خبرو او له نافرمانۍ او له جنگ (و جنجال) څخه وَتَشَلَّ الضَّيْدَ وَالْإِسَارَةَ اِلَيْهِ وَالدَّلَالَهَ عَلَيْهِ او (ځان ساته!) د ښکار له وژلو څخه او د ښکار و طرف ته له اشاره کولو او د هغه له ښوولو (ځای ښوولو) څخه وَلُبْسِ الْقَبِيصِ وَالسَّرَاوِيلِ وَالْعِمَامَةِ وَالْقَنْسُوَّةِ وَالْقَبَاءِ وَالْخَفَيْنِ او (ځان ساته!) له اغوستلو څخه د کمیس او پر توګ او لنگوټې او خولۍ (رغیښي) او چپني نو موزي إِلَّا اَنْ لَا تَجِدَ نَعْلَيْنِ قَاتِعَتُهُمَا اَسْفَلَ مِنَ الْكَعْبَيْنِ مګر دا چي ته نه وموندې څپلۍ نو پر پټکړه موزي لاندې تر بجلکو.

وَالشَّوْبُ الْمَصْبُوعُ يُوْرَسُ أَوْ زَعْفَرَانٌ أَوْ عُصْفَرٌ او (همدارنگه ځان ساته!) له داسي کپړې څخه چي رنگول سوې وي په ورس بوتې يا په زعفران يا په گل عصفر سره إِلَّا أَنْ يَكُونَ غَسِيلًا لَا يَنْقُضُ مگر دا چي هغه (رنگول سوې کپړه) داسي پرېولل سوې وي چي بوی (خوشبوي) نه کوي (خوشبوي نه نشر کيږي) وَ شَرَّ الرَّأْسِ وَالْوَجْهِ وَغَسْلَهُمَا بِالْخِطِيِّ او (ځان ساته!) له پتولو څخه د سر او مخ او له پرېوللو څخه د سر او مخ په خطمي (خړو گل) سره وَ مَسَّ الطَّيِّبَ وَحَلَقَ رَأْسَهُ وَ قَصَّ شَعْرَهُ وَ ظَفَرَهُ او (همدارنگه ځان ساته!) له خوشبويي لگولو او له سر خړېلو او د ورنېستلو او نوکانو له پرېکولو څخه.

اللغات: ﴿اتق﴾ د افتعال له بابه د واحد مذکر امر حاضر صيغه ده: ځان ساتل، پرېز کول، له منوعه شيانو ځان ساتل، ﴿رفث﴾ رَفَثٌ يَزُفُّ رَفْثًا: گنده او چټي بدې خبرې، لکه د بنځو په موجوديت کي د جماع او داسي نوري بدې خبرې کول، د نکاح، جماع وغيره کومي خبرې چي کنايتا کول کيږي هغه صراحتاً کول، د احرام په حالت کي د دې گنجائش هم نسته، ځيني وخت له رفت څخه جماع هم مراد يږي، لکه په دې آيت کي: ﴿أَجَلٌ لَكُمْ لَيْلَةَ النَّيَّارِ الرَّفَثُ إِلَى نِسَائِكُمْ﴾، ﴿فسوق﴾ بدکاري، گناه او معصيت (نافرماتي)، د حق او صلاح له لاري څخه اوښتل. د گناه کار خو په هر حال کي حرام او ناجائز دی، لېکن د احرام په حالت کي نور هم سنگين جرم دی، لهندا په حج کي له گناه او معصيت څخه بچ کېدل ضروري دي، کنې حج به يې مقبول نه وي، ﴿جدال﴾ جگړه، نښته، زيات بحث او تکرار کول، د حج د ملگرو سره جگړې او جنجالونه کول، له دې څخه هم بچ کېدل ضروري دي، ﴿صيد﴾ ښکار، ﴿إشارة﴾ وښکار ته اشاره کول، يعني چي ښکار مخ ته موجود وي او محرم د هغه و طرف ته اشاره وکړي، د ناجائز دي، ﴿دلالة﴾ د ښکار لارښوونه، يعني ښکار خو مخته موجود نه وي لېکن د ښکار په باره کي محرم ته معلومات وي او هغه بل چاته وښيي، دا هم ناجائز دي، ﴿الْمَكْسُوءَةُ﴾ خولۍ، ټوپۍ، جمع: فَلَکُسُوءَات، ﴿مصبوع﴾ اسم مفعول دی: رنگول سوي، ﴿ورس﴾ د کونجټو په څېر يو ډول ښه بوی لرونکی بوټی دی کوم چي فقط په يمن کي پيدا کيږي (او بعضو ليکلي دي چي د زعفران په څېر يو بوټی دی)، او تريو ه وار کښت وروسته شل کاله پاتېږي، ﴿زعفران﴾ مشهوره خوشبوداره گل دی، ﴿عصفر﴾ ژړ رنگ، يو ډول گل دی چي رږ رنگ ځني راوځي، ﴿لا ينفض﴾ د نصر د باب مضارع منفي ده: د دې اصلي معنی ده: د کپړې يا

جامې رنگ خامېدل (کمزوري کېدل)، لېکن دلته يې معنی په ښه بوی کولو سره سوې ده.

﴿عَلَّیْ﴾ (د خدای په فتحه سره هم ویل کېدای شي. خو کسره يې اکثره ده): خیر وگل، توت ته گل. یو ډول نفع مند بوټی دی چې سُور او سپین گل لري چې د دوا په توګه همدارنګه د صابون په توګه استعمالیږي.

او د صابون په ډول څک کوي. ﴿عَلَّقَ﴾ د ضرب د باب مصدر دی: خړبیل (خړل)، خړول.

تشریح: کله چې مُحَرَّم (احرام تر ونکې) تلبیه ووايي او د احرام نیت هم وکړي یا قائم مقام د نیت وکړي (یعنې د هدي خاړوی د ځان سره بوځي)، نو اوس د هغه احرام شروع کیږي او مُحَرَّم ګرځي (نو تر دې وروسته به د احرام له منوعاتو څخه پرېز کوي)، مطلب دا چې د سړي د محرم کېدلو لپاره تلبیه او نیت دواړه ضروري دي، لهذا نه یو سړی فقط په تلبیه سره محرم کیږي او نه صرف په نیت سره، نو ځکه فرمایي: که په نیت سره تلبیه ووايي! نو محرم ګرځي؛ ځکه چې حج یو عبادت دی او هیڅ عبادت هم بغیر له نیت څخه نه اداء کیږي.

دامام شافعي رَجَنَ الله په نېز صرف په نیت سره هم انسان محرم کیږي، یعنې برابره ده تلبیه ووايي او که يې نه ووايي، دامام شافعي رَجَنَ الله دلیل قیاس دی او حج پر روژه قیاسوي فرمایي چې څرنګه دروژې د شروع کولو لپاره (او د صائم کېدلو لپاره) صرف نیت کافي دی. د بل شي ضرورت نسته، همدا ډول به دلته هم نیت کافي وي، زموږ دلیل دا دی چې احرام د داسې عبادت د اداء کولو لپاره تړل کیږي چې په هغه کې بېلابېل ارکان د مثال په توګه طواف، سعي، رمي او داسې نور شامل دي، نو څرنګه چې لمونځ پر بېلابېلو ارکانو مشتمل دی او د هغه د شروع کولو لپاره له نیت څخه بغیر یو بل ذکر یعنې تکبیر تحریمه هم ضروري دی، همداسې به د حج د شروع کولو او د محرم کېدلو لپاره هم د نیت سره یو بل ذکر یعنې تلبیه ضروري وي، لېکن د تلبیې راتقل سوي کلمې اداء کول یا په عربي کې تلبیه ویل ضروري نه دي، بلکې که یو سړی د تلبیې له کلماتو څخه علاوه یوه بله داسې د هاء وکړي، چې په هغې کې د الله ﷻ حمد او ثناء او دخپل بندګۍ اظهار وي، نو داسې د هاء هم کافي ده (لکه څه مخکې چې ذکر سو)، هغه که په عربي وي، یا په فارسي یا په بله ژبه وي، همدا د احنافو معتمد قول دی.

د احرام مصنوعات

فَاتَتْ الزَّوْثَ وَالْفُسُوقَ وَالْجَدَالَ: کله چې د احرام په نیت سره تلبیه وویل سي، نو بس احرام شروع کیږي یعنې انسان محرم (احرام تر ونکې) ګرځي (ځکه په اصل کې همدغه اوله تلبیه ویلو ته احرام تړل وایي)، نو تر احرام تړلو وروسته به له هغه ټولو شیانو څخه پرېز کوي چې له هغوی څخه الله تعالی منع کړې ده په دې آیت کې ﴿فَمَنْ قَرَضَ فِيهِمْ الْحَبَّ فَلَا زَوْثَ وَلَا فُسُوقَ وَلَا جَدَالَ فِي الْحَبِّ﴾ (سوره بقره: ۱۷۷).

(يعني محرم خو به نه رښت کوي او نه به په فسوق او فجور کې مبتلا کېږي او نه به د حج په دوران کې جنګ او نښته کوي) د احرام په دوران کې دې له دې ټولو شیانو څخه په کلکه ځان ساتي.

الرقت: له رقت څخه یا جماع مراد ده، یا له رقت څخه سپکه وینا، بدې او مردارې خبرې مراد دي، یا له دې څخه د ښځو په حضور کې د جماع ذکر کول (د جماع خبرې کول) مراد دي، او له فسوق څخه معاصي او گناهونه مراد دي. د گناه کار خو په هر حال کې حرام او ناجائز دی، لېکن د احرام په حالت کې نور هم دروند جرم دی.

وَقَتْلُ الْقَيْدِ وَالْإِشَارَةُ إِلَيْهِ وَالدَّلَالَةُ عَلَيْهِ: همدارنګه د احرام په حالت کې به د وچي په ښکار

کار نه لري او نه به یې وژني؛ دلیل دا آیت دی ﴿وَلَا تَقْتُلُوا الْقَيْدَ وَأَنْتُمْ حُرُمٌ﴾ (سورة المائدة: ٩٥) (يعني تاسي د احرام په حالت کې ښکار مه کوئ)، همداسې نه د محرم لپاره د ښکار و طرف ته اشاره کول جائز دي او نه د ښکار په هکله لارښوونه ورته جائز ده، يعني نه د جائز دي چې محرم د بل چا لپاره ښکار ته اشاره وکړي او ځای یې ور وښيي چې هغه یې ونیسي او یا ښکار خو مخ ته حاضر نه وي لېکن محرم ته د هغه معلومات وي او د بېل چا ته ووايي چې ښکار په فلان کې ځای کې دی، نو د لارښوونه هم جائز نه ده؛ ځکه چې د ابو قتاده رضی الله عنه په حدیث کې د محرم لپاره د ښکار له اشارې او دلالت څخه هم منع سوې ده. (مسلم شریف، باب تعريم الصيد المأكول البري، حدیث رقم: ١٠٠٦١، ١٠٠٦٢، ترمذي، حدیث رقم: ٨٢٧)

ولبس القبيص والسراويل والعباءة والقلنسوة والقباء والخفين إلخ: همدارنګه د احرام په حالت کې د سري لپاره داسې گڼل سوې جافه اغوستل منع او ناجائز دي کوم چې د بدن د هیئت او جوړې مطابق گڼل سوې او جوړه کړل سوې وي لکه کمیس، پرتوګ، بنین (ګنچي)، پتلون، او همدارنګه لنگوټه او خولۍ پر سر کول یا موزې په پښو کول هم ممنوع دي، لېکن که هغه خپلۍ نه لرلې، نو بیا د هغه لپاره د داسې موزو دپه پښو کولو اجازه سته چې تر بجلکو لاندې پرې کړل سوې وي (ځکه کله چې موزې تر بجلکو لاندې پرې کړل سي، نو موزې هم د خپلۍ په ډول سي، او د هغه لپاره خپلۍ په پښو کول جائز دي)؛ د دې ټولو دلیل هغه حدیث دی کوم چې له حضرت عبدالله بن عمر رضی الله عنه عنهما څخه نقل سوی دی "أَنَّ رَسُولَ اللَّهِ ﷺ قَالَ: لَا يَلْبَسُ الْقَبِيصَ وَلَا الْقُلَنسُوتَ وَلَا السَّرَاوِيلَ وَلَا الْبَزَائِسَ وَلَا الْخُفَيْنِ، إِلَّا أَحَدٌ لَا يَجِدُ

تَعْلِيْقًا، فَيَلْبَسُ الْخُفَيْنِ، وَيَقْطَعُهُمَا أَشْفَلَ مِنَ الْكَعْبَيْنِ، وَلَا تَلْبَسُوا مِنَ الْبِزَائِسِ شَيْئًا مَعَ الرِّعَازِ، أَوْ

وَرِشٍ" (بخاري شریف، حدیث رقم: ١٥٢٢، مسلم شریف، حدیث رقم: ١١١٧١١) إلخ (يعني يوه سري له نبي کریم ﷺ څخه پوښتنه وکړه چې د احرام په حالت کې به سري کوم شیان اغوندي؟، نو نبي کریم ﷺ وفرمايل چې

قميصان، پرتوگان، لنگوټې، خوليانې او موزې مه اغوندئ، هو! که ديو چاسره شپلۍ نه وې، نو هغه دي موزې په پنبو کړي او تر بجلکو لاندې دي يې پرېکړي، او مه داسې جامې اغوندۍ چي په زعفران يا په ورس رنگول سوي وي).

والشوب المصوم پورس او زعفران او عصفر إلا أن يكون غسيلاً: دمحرم لپاره په زعفران، ورس او په عصفر سره رنگول سوي جامې اغوستل هم جائز نه دي؛ دليل دا چي نبي ﷺ دمحرم لپاره له داسې جامو څخه منع کړې ده چي په دې شيانو سره رنگول سوي وي، لکه څرنگه چي د پورتنۍ حديث په آخر کي ذکر سوه "وَلَا تُبْسُوا مِنَ الثِّيَابِ شَيْئاً مِمَّا الرُّعَفَرَانِ أَوْ وَرْسٌ"، لېکن که په دې شيانو سره رنگول سوي جامې په بنه توگه پرېولل سي، تر دې چي په هغو کي خوشبوري پاته نه سي، نو بيا يې په اغوستلو کي څه حرج نسته؛ ځکه چي درنگول سوو جامو داغوستلو ممانعت د خوشبوري په وجه دی، نو که په پرېوللو سره دې جامو خوشبوري ختمه سي، بيا د جامو په اغوستلو کي هېڅ پروا نسته.

واستر الرأس والوجه: همدارنگه زموږ په نېز دمحرم لپاره خپل سر او مخ پټول جائز نه دي، لېکن امام شافعي رَجَّه الله فرمايې چي دمحرم سري لپاره خو سر پټول جائز نه دي لېکن مخ پټول جائز دي؛ دامام شافعي دليل: دا حديث دی: "إِحْرَامُ الرَّجُلِ فِي رَأْسِهِ وَإِحْرَامُ الْمَرْأَةِ فِي وَجْهِهَا" (سنن يعني، حديث رقم: ٩٠٢٨) (يعني دسري احرام دهغه په سر کي دی او دښځي احرام دهغه په مخ کي دی)، څرنگه چي چي دسري احرام دهغه په سر کي دی، نه په مخ کي، نو ځکه به دهغه لپاره خو سر پټول جائز نه وي، لېکن مخ پټول به جائز وي.

زموږ دليل دابن عباس رضی الله عنه حديث دی: "أَنَّ رَجُلًا وَقَفَتْهُ رَاغِلَةٌ وَهُوَ مُحْرِمٌ فَمَاتَ فَقَالَ رَسُولُ اللَّهِ ﷺ: ... لَا تَحْجِرُوا وَجْهَهُ وَلَا رَأْسَهُ فَإِنَّهُ يُبْعَثُ يَوْمَ الْقِيَامَةِ مُلْتَبِيًا" (مسلم شريف، حديث رقم: ١٧٣). (يعني يو سري د احرام په حالت کي سپرلي وغورځوي مغزی يې ورمات کړی او مړ سو، نو نبي ﷺ وفرمايل چي هغه ته دپه اوبو او دبيرو په پاڼو سره غسل ورکړئ او په خپلو جامو کي يې پټ کړئ او عطر مه پر لگوئ او مه دهغه مخ پټوئ او نه سر؛ ځکه چي هغه به د قيامت په ورځ تليه ويونکی راپورته سي).

غوبونه او شته پټول، په غير معتاد شي سره مخ پټول، پر مخ ماسک لگول

مسئله (١): دمحرم لپاره خپل غوبونه، شته او ترزني لاندې ډبره پټول گنجائش لري، څه حرج پکښي نسته.

مسئله (٢): محرم که خپل سر يا مخ په داسې شي سره پټ کړي چي له هغه څخه عموماً دسرو مخ دپټولو کار نه اخيستل کيږي مثلاً تخته، ښيښه، اوسپنه يا ساپوان او داسې نور، نو په دې کي

هم څه حرج نسته، که څه هم په دې پټولو سره له یخ یا گرمۍ څخه ځان ساتل مقصود وي، خو که په سر باندي څادر یا دسمال وغیره و تړي، نو دا مکروه دي، او که دیوې ورځي یا یوې شپې په اندازۀ یې همداسي تړلی پرېږدي، نو دم لازمیږي.

مسئله (۴): نن سباله جرا ئیمو څخه د بچ کېدلو لپاره د احرام په حالت کي پر مخ او خوله ماسک لگول عام سوي دي (خصوصاً د دې فرضي کرونا په مرض کي)، نو په دې باره کي شرعي حکم ښه یاد ساتئ! چي په احرام کي داسي ماسک اغوستل بلا شبه ممنوع دي. (غنية الناسک ص: ۲۵۴، ۲۵۵)

وغسلها بالخطمي ومس الطيب: يعني دمحرم لپاره خو دلمېدلو او غسل کولو اجازه سته، لېکن د هغه لپاره سړ يا ږیره په گل خطمي، خوشبوداره صابون (یا شامپو) سره پرېولل جائز نه دي، همدارنگه د هغه لپاره يو خوشبويي او عطر لگول جائز نه دي؛ دليل دا چي نبي کریم ﷺ فرمايلي دي "الْحَائِثُ الشَّعِثُ الْفُفْلُ" (ابن ماجه، باب ما يوجب الحج، حديث رقم: ۲۸۱۶)، (يعني حاجي د خوړو [منتشروا]

ورېښتيانو والا [بر سړی] او د خوشبويي پرېښوونکی وي)، "شَعِثُ" هغه سړي ته ويل کيږي چي ورېښتيان يې منتشر (خواره) او په گرز ککر وي، يعني حاجي هغه دی چي ورېښتيان يې خواره او هغسي ککر پاته وي او عطر و خوشبويي يې نه وي لگولي، لهذا د دې حديث په وجه به تېل (روغن) هم نه استعمالوي، او گل خطمي هم يو ډول خوشبويي ده، او دمحرم لپاره خوشبويي استعمالول ممنوع دي، او بل دا چي گل خطمي د سر سپړي مرداروي، حال دا چي دمحرم لپاره يو ژوندی شی مر کول او له منځه وړل حلال نه دي.

يادونه: پر حجر اسود عموماً عطر لگول سوي وي او د ضروري هم دي؛ ځکه د حجر اسود د مچونکو د نارو د کثرت له کبله هلته څه ناڅه بوی پيدا سوی وي، نو د حجر اسود د مچولو يا مسه کولو په صورت کي پر شونده او لاس باندي د هغه عطر و ښه بوی لگېدل يقيني دي، نو ځکه د احرام په حالت کي په داسي صورت کي د حجر اسود له مچولو او مسه کولو څخه پرېز کول پکار دي؛ ځکه د يو مستحب کار لپاره يو ممنوع کار کول صحيح نه دي. (جديد فتوي مسائل ج ۱، ص: ۲۴۶)

وحلق رأسه وقص شعره وظفره: همدارنگه دمحرم لپاره د سر او بدن ورېښتيان خرېيل. يا کوچني کول (غڼي کول) هم ممنوع دي؛ دليل دا آيت دی ﴿وَلَا تَحْشُرُوا رُؤُوسَكُمْ عِثَّ يُبَلِّغَ الْهَدْيِ

مَجْلَدٌ﴾ (سورة بقره: ۱۹۶)، او ورېښتان غچي کول او کوچني کول هم د خرېيلو په معنی کي دي، او بل دليل دا چي د ورېښتيانو په خرېيلو يا کوچني کولو سره د ورېښتيانو منتشر والي او د ورېښتانو گرز زائليږي کوم چي د حاجي لپاره (په پورتني حديث "الثمت التفل" کي) مطلوب او مقصود دي،

همدارنگه د محرم لپاره د نوکانو پر پکول هم منوع دي؛ ځکه په دې کې هم د گوزر او خیري زائلېدل موجود دي کوم چې دده په حق کې مطلوب دي، همدارنگه په دې آیت کې ﴿كَذَلِكَ يُفْضِلُ أَتَفْتَهُرُ﴾ (احج، ٢٩) (بیا دي تفت زائل کړي) کې له "تفت" څخه مراد: نوکان پر پکول او دبغل وړېستان کښل او داسې نور دي. (فتح، مستخلص بحواله حاشیه کنز الدقائق)

یادونه: د احرام په حالت کې د سر او بدن د وړېستانو پر پکول هر ډول منوع دي، یعنې برابره ده خپله یې پر پکړي، یا یې په بل چا پر پکړي، او برابره ده په پټ سره یې پر پکړي یا په غاښ، چونه او داسې نورو سره. (رد المحتار ج، ٢، ص، ١٧٧)

د احرام په حالت کې کوم شیان منوع نه دي؟

لَا الْأَغْتِسَالُ وَذُخُولُ الْحَمَائِرِ (یعنې غاښه ساته) له غسل کولو او حمام ته له داخلېدلو څخه (بلکې د جائز دي) وَالْإِسْتِظْلَالُ بِالْأَيْمَنِ وَالْيَمَنِ (او له سایه حاصلولو څخه په خونې او کجاوې سره وَشَدُّ الْهَيْئَانِ إِلَى شَيْطَانٍ او د هیماني (بټې) له تړلو څخه په خپل ملا باندې. وَأَكْثَرُ الثَّلْبِيَةِ مَتَى ضَلَّيْتُ أَوْ عَلَوْتُ شَرْقًا أَوْ غَرْبًا (په کثرت سره) وایه! په مرحمت یې) کله چې ته لمونځ کوې یا یو لور ځای ته خپري یا یو کښته ځای ته شوه کیږي أَوْ لَقِيتَ رَكْبًا وَبِالْأَسْحَارِ یا چې ته د یو قافلې (کارون والا) سره یو ځای کیږي او (همدارنگه) د سهار په وختونو کې رَافِعًا صَوْتَكَ بِهَا په داسې حال کې چې ته لوړونکی (پورته کونکی) یې دخپل آواز په تلبیه سره.

وَالْبَدْءُ بِالْمَسْجِدِ بِدُخُولِ مَكَّةَ او شروع وکړه! په مسجد حرام سره په (حالت د) داخلېدلو د مکې کې وَكَبَّرَ وَهَبِلَ تِلْقَاءَ الْيَمَنِ او الله اکبر ووايه او لا إله إلا الله ووايه بیت الله شریف ته مخامخ (یعنې د مکې شریفې د زیارت کولو په وخت کې چې کمې ته مغلیخ سې، نو تکبیر او تهلیل ووايه!)

اللفات: ﴿استظلال﴾ د استعمال د باب مصدر دی: سایه حاصلول، سایه اخیستل، ﴿بیت﴾ د شپه تېرولو ځای، خونې، کوټې او همدارنگه سرپوښه کور ته وایي، ﴿اکثار﴾ د افعال د باب مصدر دی: زیات کول، شمېر ور زیاتول، ﴿علا﴾ د نصر د باب ماضی ده، مصدر: غلځا: لوړېدل، پورته کېدل، ﴿شرقاً﴾ د سمع له باب اسم مصدر دی الشرف: د دې لفظ څو معناوي دي چې له هغوی څخه

یوه معنی ده: لوړ ځای (کوم چې له خپل شاوخوا ځمکې څخه پورته وي)، ﴿هبط﴾ د ضرب د باب ماضی ده: کښته کېدل، لاندي راتلل، ﴿واديا﴾ شله (شېله)، د غرونو یا غونډیو په مینځ کې کښته د باراني اوبو د بهېدلو لاره، دلته ځنې مراد کښته (لاندي) ځای دی، ﴿وگميا﴾ جمع د راکټ ده: د لسو یا زیاتو سپرو (سپارلیو) قافله، ﴿أسحار﴾ جمع د سحر ده: د شپې آخر له صبح صادق (طلوع الفجر) څخه لږ څه مخکې وخت، د سهار (صبح کاذب او صبح صادق) وخت ته هم ویل کیږي، لکه څرنگه چې وایي: لقیته فی أعلى السحرین (یعني د فلانکې سره په پېشلمې او سهار کې ملاو سم)، لکه څرنگه چې فُجُرات فجر کاذب او فجر صادق ته ویل کیږي، ﴿ولقاء﴾ د سمع د باب مصلر دی: ملاقات کول (د یو چا سره یو ځای کېدل)، د طرف او جهت په معنی سره هم راځي. (معجم الوسيط)

تشریح: د محرم لپاره غسل کول او حمام ته تلل صحیح او جائز دي (مراد ځنې مطلق حمام ته داخلېدل او په محرم اوبو غسل کول دي، وانما إزالة الوسخة فمكروهة)؛ ځکه نبي کریم ﷺ د احرام په حالت کې غسل کړی وو، همداسې له حضرت عمر رضی الله عنه څخه هم د احرام په حالت کې غسل کول ثابت دي (رواه مسلم)، همدارنگه حمام ته له داخلېدو څخه منع حکم نسته، لهندا حمام ته داخلېدلای سي؛ ځکه نبي کریم ﷺ په جحفه مقام کې حمام ته داخل سوی وو.

والاستقلال بالبيت والمحمل: او زموږ په نېز د محرم لپاره تر یو چت یا داسې بل شي لاندي یا په خېمه کې کښېنستل او سایه حاصلول، یا د یو خونې (کمرې) یا یو کور په بام سره، یا د اوبښ او نورو په کجاوې سره سایه حاصلول صحیح او جائز دي، لېکن دامام مالک رحمه الله په نېز په غټه خېمه او غټو شيانو سره سایه حاصلول مکروه دي؛ دلیل یې دا دی چې دا د سر پټولو سره مشابه دي او د محرم لپاره سر پټول جائز نه دي، او کوم شی چې د هغه سره مشابه وي، نو هغه که ناجائز نه سي، مکروه خو به خامخاوي؛ ځکه چې د ممنوع او ناروا شي مشابهت هم ناخوښه او مکروه کار دی.

زموږ دلیل دام الحصین رضى الله عنه حديث دی، هغه فرمایي چې ما د رسول الله ﷺ سره حجة الوداع وکړی او هلته مي حضرت اسامه او حضرت بلال رضی الله عنهما ولیدل چې یوه د نبي کریم ﷺ د اوبښې تناو (مهار) نیولی وو او بل کپړه پورته کړې وه چې نبي کریم ﷺ له گرمۍ (دلر لمر رڼا) څخه خوندي سي او په همدې حالت کې نبي کریم ﷺ جمره عقبه (آخري شیطان) وويشتلی (مسلم شریف، حديث رقم: ۱۱۲۹۸۱۳۱۲). او بل دا چې د حضرت عثمان رضی الله عنه لپاره به د احرام په حالت کې یوه غټه خېمه درېدله، او هغه به په دې سره سایه حاصلول، دا د دې خبرې دلیل دی چې محرم ته له گرمۍ څخه د ځان ساتلو لپاره سایه حاصلول صحیح او جائز دي.

وَشَدَّ الْهِيْمَانِ فِي وَسْطِهِ: همدارنگه دمحرّم لپاره همیانې، بټوه، یا خلته پر ملا تړل او په هغه کې د خپلې خرچې لپاره پیسې ایښوول (یا مثلاً ټکټ او داسې نور اسناد پکښې خوندي کول) بېله کراهته جائز دي، امام مالک رَجَنَهُ الله فرمایي چې دمحرّم د خپل نفقې او خرچې لپاره همیانې او نور تړل خو صحیح دي، لېکن که په دې کې ډېل چا خرڅه اړدي نو مکروه دي، ځکه چې هغه ته ډېل د چاد خرچې لپاره د همیانې تړلو هیڅ ضرورت نسته او دمحرّم لپاره غیر ضروري کار کول مکروه دي. زموږ دلیل دا دی دمحرّم لپاره خو گنډل سوي جامې (کالي) اغوستل ممنوع دي او همیانې او بټوه د گنډل سوو جامو په معنی کې نه ده، لهندا کله چې دهغه په معنی کې نه ده، نو دهغه اغوستل به هم جائز وي، او په هغه کې به خپله نفقه او خرڅه ایښوول یا دنورو خرڅه ایښوول ټوله صحیح او جائز وي، ځکه دایو ډول مرسته او تعاون دی، او قرآن په دې فرمان ﴿تَعَاوَنُوا عَلَى الْبِرِّ وَالتَّقْوَى﴾ سره داسې تعاون حکم کړی دی.

وَأَكْثَرُ التَّلْبِيَةِ مَتَى صَلَّيْتَ وَعَلَوْتَ شَرْقًا أَوْ هَبَطْتَ وَادِيًا إلخ: داحرام په حالت کې له زیاتو څخه زیاته تلبیه ویل پکار دي، دمحرّم په اعمالو کې الله تعالیٰ ته تر ټولو خوښ تلبیه او قرباني ده، نو هغه دي تلبیه په کثرت سره وایي، خصوصاً تر لمنځونو وروسته، هغه که فرضي لمنځونه وي او که نفلي، همدارنگه داحوالو او اوقاتو دبدلون په وخت کې، مثلاً کله چې لوړ ځای، غره او داسې نورو ته خپري یا لاندي راشو کيږي، یا کله چې دنورو حاجیانو دجماعت سره ملاقي سي که څه هم هغوی په پښو وي، خلاصه دا چې په هر حالت کې تلبیه له زیاتو څخه زیاته ویل مستحب او مطلوب دي، خو دحالت او وقت دبدلون په وخت کې دتلبیې په استجاب کې نور زیات تأکید راځي، مثلاً دلاندي څخه دلوړ ځای و طرف ته دختلو په وخت کې، یا لاندي ځای ته دښو کېدلو په وخت کې، سهار، ماښام او له لمنځونو څخه وروسته په دغه اوقاتو کې په خصوصي توګه تلبیه ویل پکار دي؛ دلیل دا چې دښي کریم ﷺ اصحابو په همدې اوقاتو او حالاتو کې تلبیه وربله، او بل دلیل دا چې په احرام کې دتلبیې مثال داسې دی لکه په لماتځه کې د تکبیراتو، نو څرنگه چې په لماتځه کې له یوه حالت څخه ډېل حالت و طرف ته دمنتقل کېدلو په وخت کې تکبیر ویل کيږي، همداسې به په احرام کې هم تلبیه ویل کيږي.

رافعاً صوتک بها: داحرام یو سنت دا دی چې سړی به تلبیه په څه لوړ آواز سره وایي؛ دلیل دا حدیث دی "أَفْضَلُ الْحُجِّ الْعَمَلُ وَاللَّهُمَّ" (ترمذي شریف، حدیث رقم: ۸۲۸) (یعني افضل حج آواز لوړول او وینه

بیول (قرباني کول دي). خو دومره په زوره به یې نه وایي چي د تکلیف او ستر یا باعث وگرځي، او بنځه به تلبیه په کراهه وایي چي پردي خلگ یې نه واورې.

مسئله: که څو خلگ (حاجیان) سره یو ځای وي، نو په اجتماعي توگه دي تلبیه نه وایي (مثلاً یو کس یې ووايي، بیا نور خلگ په گډه د هغه الفاظ تکرار کړي)، بلکي هر کس دي بذات خود تلبیه ووايي. (غنیۃ الناسک ص: ۷۵)

یادونه: نن سبا په دې باره کي لا پروایي کیږي او د سفر په دوران کي په گډه آواز سره تلبیه ویل کیږي کوم چي مناسب نه دي.

مکې ته د داخلېدلو اولنی اعمال

واهداً بالمسجد بدخول مکة و کثرو هتلت لقاء البيت: محرم چي کله مکې مکرمي ته داخل سي، نو د هغه لپاره تر ټولو مخکي هدایت دادي چي سیده دي مسجد حرام ته ولاړ سي او دبیت الله (کعبې شریفې) دیدار دي وکړي، ځکه چي نبي ﷺ هم د حجة الوداع پر موقع مکې ته په داخلېدلو سره (اول) مسجد حرام ته ولاړی، او هلته یې دبیت الله زیارت او طواف وکړی، نو امتیانو ته هم پکار ده چي د نوي طریقې اقتداء وکړي، او په مسجد حرام سره شروع وکړي، دویمه خبره دا ده چي د سفر مقصد دبیت الله زیارت او د هغې دیدار دی او څرنگه چي بیت الله په مسجد حرام کي واقع ده، نو په دې وجه هم محرم ته تر ټولو مخکي مسجد حرام ته مخ کول پکار دي؛ او له باب السلام څخه داخلېدل مستحب او غوره دي، ځکه چي نبي ﷺ له همدې دروازې څخه مسجد حرام ته داخل سوی وو.

فایده: علماؤ لیکلي دي چي کله یو څوک مسجد حرام ته داخل سي او پر کعبه شریفه یې اول نظر پرېوځي، نو په دې وخت کي عموماً دعاء قبلېږي لهندا په دې وخت کي په پوره توجه سره دعاء غوښتل پکار دي.

.....

مکې شریفې ته له رسېدو څخه وروسته به مسجد حرام ته کله حاضرېږي؟

که څه هم افضل داده چي مکې شریفې ته له رسېدلو څخه وروسته حاجي تر ټولو مخکي مسجد حرام او کعبې شریفې ته حاضر سي، لېکن د نن سبا حالت ته په کتلو سره په دې باره کي د لاندینيو خبرو خیال ساتل ضروري دي: ① نن سبا هلته عموماً د بسانو دلاري سفر کیږي چي په هغه کي د ټولو حاجیانو سامان مخلوط ورڅېړول کیږي او د حاجیانو پر استوگنځي یا د معلم پر دفتر باندي شوه کول کیږي، نو ځکه مکې شریفې ته له رسېدلو څخه وروسته نن سبا تر ټولو مخکي پکار داده چي خپل سامان سره یو ځای کړل سي او خپلي کمږي ته ورسول سي، که سامان

پرېښوول سي او سمدستي حرم ته تګ وسي، نو وروسته لویه ستونزه کېدلای سي، ⑦ عموماً اوس د حاجیانو استوګنځی له حرم څخه پر ډېره فاصله وي، نو ځکه داستوګنځي ادوس او د شاوخوا علامات پېژندل ضروري دي، که دهنوی د پېژندلو څخه بغیر حرم ته ولاړ سي، نو واپسي به ډېره سخته وي، ⑧ نن سبا د حکومتي نظام او د سفر د سختو او سترو پړاوونو په وجه عموماً حاجیان مکې ته په رسېدلو سره ډېر ستري سوي وي او سمدستي د آرام کولو تقاضاوي، نو په داسي کیفیت کي سمدستي د مسجد حرام زیارت کولو ته ښه کار نه سي ویل کېدای، نو ځکه په داسي صورت کي له آرام کولو او ځان هوسا کولو څخه وروسته ښه په اطمینان سره حرم ته تلل پکار دي.

خو که څوک مکې شریفې ته په داسي حالت کي ورسېږي چي واقعتاً هیڅ ستر یا باندې نه وي او استوګنځی هم آسانه او معلوم وي او د سامان هم هیڅ فکر نه وي، نو هغه ته پکار دي چي سمدستي مسجد حرام ته حاضر سي او بېله غږه تأخیر نه وکړي، کنې خلاف اولی به وي. (انوار الإیضاح)

له طواف کولو څخه مخکې د حجر اسود استقبال کول

ثُمَّ اسْتَقْبَلَ الْحَجَرَ الْأَسْوَدَ مُكَبِّرًا مُهَيِّئًا مُسْتَلِمًا بِإِلَازٍ بَيَا حَجَرِ اسود ته مخ کړه! په داسي حال کي چي ته الله اکبر ویونکی (او لا إله إلا الله ویونکی او مه کونکی (او مچونکی د حجر اسود) یې! بغیر له تکلیف وړ کولو څخه (ویل چاته) وَطُفَ مُطْطِعًا وَرَاءَ الْحَظِيمِ او طواف وکړه! په داسي حال کي چي اضطباع کونکی یې! (په طواف کي) له حطیم څخه شا ته (څک حطیم خپله د کمبې شریفې ایستله) حصه ده. لهنا د حطیم له احاطې څخه شا ته اېږه! په طواف کول کېږي! چي پر حطیم باندې هم طواف راسي) آخِذًا عَنِ يَمِينِكَ (طواف وکړه!) په داسي حال کي چي شروع کونکی یې! له خپل راسته طرفه مَسَائِلِي الْبَابِ یعنی له هغه حصې څخه کوم چي (د کمبې شریفې) د دروازې سره متصل ده (د کمبې شریفې دروازه له حجر اسود څخه راسته طرف ته ده) سَبْقَةَ أَشْوَاطِ (طواف وکړه!) اووه ډوړه (یعني اووه وړه پر کمبې شریفې راوېرځه!) تَوَمَّلْ فِي الثَّلَاثَةِ الْأُولَى فَقَطْ رمل به وکړې فقط په اولو دریو ډوړونو کي وَاسْتَلِمَ الْحَجَرَ كُلَّمَا مَرَزَتْ بِهِ إِنَّ اسْتَقْلَفَتْ او مه کړه! حجر اسود هر وار چي دهنې سره تېرېږي که چیري دي طاقت وو وَاخْتِمْ الطَّوَّافَ بِهِ او ختم کړه طواف په همدې (د حجر اسود په استلام) سره وَبِرَكْعَتَيْنِ بِالتَّحَابُرِ أَوْ حَيْثُ تَيَسَّرَ مِنَ الْمَسْجِدِ او (هندارنګه ختم یې کړه) په دوه رکعتو لمونځ سره په مقام ابراهیم کي یا چیري چي هم (تاته) آسانه وي په مسجد حرام کي لِنَقْدُورِ (طواف وکړه!) د قدم لپاره وَهُوَ سُنَّةٌ لِقَبْرِ النَّبِيِّ او دا (طواف قدم) سنت دی د مکې

شریفي له اوسېدونکي څخه بغير (دېل چا) لپاره.

اللغات: ﴿حَلَف﴾ د نصر له باب ېه د واحد مذکر امر حاضر صیغه ده، عَلُوًّا وَعَلُوًّا: (په یوښي باندې) شاوخوا راگرځېدل، دَوْر لگول، د شریعت په اصطلاح کې د طواف اطلاق لږ تر لږه له ۴ دورونو څخه تر ۷ دورونو باندې کیږي (یعني چې له ۴ څخه تر ۷ وارو پورې په کعبې شریفې باندې راوگرځیږي)، لهذا له ۴ څخه کم دورونه طواف کول شرعاً معتبر نه دي، ﴿مَضَطَّبَحًا﴾ د افتعال له باب ېه فاعل دی: اضطباع کونکی، د اضطباع معنی ده: له راسته بغل څخه څنډه ایستل او پر چپه اوږه اچول، څرنګه چې په اضطباع کې دسړي دواړه مټان او یوه اوږه ښکاره وي، نو ځکه ورته اضطباع وایي، صاحب د نور الايضاح د اضطباع تعریف داسې کړی دی: هُوَ أَنْ تَجْعَلَ الرَّجَاءَ تَحْتَ الْإِبطِ الْأَيْمَنِ وَتُلْقَى عَلَى الْكَبْرِ یعنی اضطباع داده چې ته د احرام څنډه تر راسته بغل لاندې کړې! او د هغه دواړه طرفونه (سرونه) پر چپه اوږه واچوې!، ﴿يَسْتَلِمُ﴾ د استفعال د باب مضارع ده، مصدر: اسْتَلَمَ، دا یاله سَلَّمَ څخه مأخوذ دی چې د هغه معنی ده تحية: سلام کول، ګواکې حجر اسود مسه کول د هغه تعظیم او سلام کول دي، یا له سَلَّمَ (بکسر العین) څخه مأخوذ دی چې د هغه معنی الحجارة یعنی مس الحجارة ده، ﴿يَسِلُّ﴾ د ضرب له باب ېه مضارع معلومه ده، مصدر: وَلَّيَا: متصل کېدل (جوختېدل)، نژدې کېدل، ﴿أَسْوَطُ﴾ جمع د سَوَطَ ده: پر کعبې شریفې یو ځل راگرځېدلو ته یو "سَوَط" ویل کیږي، کوم ته چې "دَوْر" وایي، ﴿تَرْمِلُ﴾ د نصر له باب ېه د واحد مخاطب ماضی معلومي صیغه ده: په خیال او فخر سره تګ کول، د تګ او رفتار په وخت کې د مېرني جنګیالي کس په څېر خپل دواړه لاسونه لیري ساتل او سینه راګڼل او خپل اوږې ښورول، دې ته زَعَل وایي، صاحب د نور الايضاح په "فصل فی کیفیت ترکیب افعال الحج" کې درمل تعریف داسې کړی دی: وَهُوَ النَّشْئُ بِسُرْعَةٍ مِمَّا هِيَ الْكَثْفَيْنِ، یعنی رمل په تېزي سره تلل دي سره د ښورولو د اوږو، ﴿حَطِيمٌ﴾ دا د کعبې شریفې سره متصل هغه حصه ده کوم چې کوچنی غونډی دېوال باندې راگرځېدلی دی او بله نښتې یې داده چې په دې طرف کې د کعبې شریفې ناوله (میزاب رحمت) واقع ده چې په هغه کې د کعبې شریفې د بام اوږه راتویسیږي (او دا د کعبې شریفې د شمال طرف دی)، کله چې د نبي کریم ﷺ عمر مبارک ۳۵ کاله وو، په هغه وخت کې قریشو د کعبې د تعمیرولو اراده وکړه؛ ځکه کعبه شریفه زړه او خرابه سوې وه، نو د کعبې د تعمیر لپاره چنده وسوه او شرط دا ولګول سو چې فقط حلال او پاک مال به په چنده کې ورکول کیږي، نو چنده او مال لږ سره جمع سو، نو ځکه قریشو کعبه کوچنۍ جوړه کړه او څه حصه یې له کعبې شریفې څخه بهر پرېښووله کوم ته چې اوس حطیم ویل کیږي، لنډه چې حطیم د کعبې شریفې جزء دی، او دې ته ځکه حطیم ویل کیږي چې د حطمر معنی ده:

ماتېدل، او اوس ذکر سوه چي تریشو د مال او خرڅ د کمښت په خاطر دا حصه له کعبې څخه راماته او جلا

کړه، نو ځکه ورته حطيم وايي، او د حطيم درېم نوم حجر هم دی، حجر ځکه ورته وايي چي د حجر معنی ده؛ منع کړی سوی، ليري کړی سوی، او حطيم هم له کعبې شريفي څخه د خرڅ د کمښت په وجه ليري کړی سو او په کعبه شريفه

کي داخل نه سو، او درېيم نوم يې حجر هم دی؛ يعني کوچنی دېوال، ﴿المقام﴾ مراد ځني مقام ابراهيم دی، له مقام ابراهيم څخه مراد هغه ډبره ده چي حضرت ابراهيم عليه السلام د کعبې شريفي د جوړولو په وخت کي پر هغې درېللی وو، دغه ډبره نن هم پر خپل حالت پاته ده او په هغې کي دوه قدمه جوړ سوي دي، کوم چي د حضرت ابراهيم عليه السلام د قدمونو نښي دي، د کعبې شريفي دروازې ومخ ته دغه ډبره په نښينه کي ايښوول سوې ده او بيا پر دې نښينه دژړو او مسو جالۍ راگرځول سوې ده او دا د جنت له ډبرو څخه ده، الله تعالی د هغې رڼا ور ختمه کړې ده، که الله تعالی د هغې رڼا ور ختمه کړې نه وی، نو د مشروق او مغرب تر مينځ هر شی به يې روښانه کړي وی.

تشرېح: : له دعاء څخه تر فارغه کېدو وروسته دي د طواف کولو لپاره د حجر اسود و طرف ته راسي، يعني اول دي د کعبې شريفي په کوم طرف کي چي حجر اسود ده، هلته دي مخامخ کعبې ته داسي ودرېږي چي ټوله حجر اسود دده وراسته طرف ته راسي او د طواف نيت دي وکړي.

د طواف تر نيت کولو وروسته دي د حجر اسود استقبال وکړي يعني حجر اسود ته دي مخامخ ودرېږي او څرنگه چي په لمانځه کي د تکبير تحریمه لپاره لاسونه پورته کوي، هغسي دي دواړه لاسونه تر غوږو يا اوږو پوري پورته کړي او تکبير او لا اله الا الله دي ووايي، صاحب دشفاء الارواح دا دعاء را نقل کړې ده چي دا دي ووايي "بِسْمِ اللَّهِ أَكْبَرُ لَا إِلَهَ إِلَّا اللَّهُ وَلِلَّهِ الْحَمْدُ وَالْغُلُوبَةُ

وَالشَّاهِدُ عَلَى رَسُولِ اللَّهِ"، بيا دي دواړه لاسونه ايله کړي او پر حجر اسود دي يې کښېږدي او د دواړو لاسونو په مينځ کي دي خپل سر او خوله پر حجر اسود کښېږدي او په ډېر اذاب سره دي يې داسي مچ کړي چي آواز نه وکړي يعني چي دمچي آواز پکښي نه وي (همدې ته استلام وايي چي دواړه لاسونه پر حجر اسود کښېږدي او مخ او خوله پر حجر اسود کښېږدي او مچ يې کړي)، بيا دي طواف شروع

کړي؛ دليل دا روايت دی "أَنَّ النَّبِيَّ ﷺ كَحَلَ الْمَسْجِدَ فَأَبْكَدَ بِأَلْحَجْرِ فَأَسْجَلَهُ وَكَبَّرَ وَهَلَّلَ" (بخاری شريف، باب استلام الركن بالمحجن، حديث رقم: ۱۶۰۷) (يعني نبي کریم ﷺ چي کله مسجد حرام ته داخل سو، نو له حجر اسود څخه يې شروع وکړه او حجر اسود ته مخامخ سو او تکبير او تهليل يې ووايي).

او دا قيد يې ځکه لگولی دی چي مسلمان ته له تکليف ورکولو څخه بغير دي استلام وکړي؛ ځکه چي نبي ﷺ حضرت عمر رضي الله عنه ته وفرمايل: "چي ته طاقتور او مجسم سړی يې، نو د

حجر اسود د مچولو په وخت کې د خلکو لپاره خنډ مه جوړیږي، ځکه چې استلام سنت دی، لېکن مسلمان ته تکلیف نه ورکول واجب دي، نو سنت د اداء کولو لپاره به واجب نه پرېښوول کېږي.

د حجر اسود د استلام او مچولو پښه طریقي

ناید: ① که موقع وي او رش نه وي، نو حجر اسود دي مچ کړي (په پورتني طریقه سره)، ② که يې مچ نه کړل سي، نو په لاس سره دي يې مه کړي او بيا دي خپل لاس مچ کړي، ③ که داهم نه سي کېدلای سي، نو که په لاس کې يې لکړه يا داسي بل شی وي، نو په هغه سره دي حجر اسود مه کړي او بيا دي هغه لکړه مچ کړي، ④ او که په لکړه، لرگي وغيره سره هم حجر اسود نه سي مه کولای، نو په لکړه وغيره سره د حجر اسود وطف ته اشاره وکړي او بيا دي هغه مچ کړي، ⑤ او که په لاس کې لکړه، لرگي وغيره نه وي، نو بيا دي په لاس سره د حجر اسود وطف ته دليري څخه اشاره وکړي او لاس دي مچ کړي.

د طواف کولو کیفیت او طریقه (د طواف قدوم بیان)

و طُفَ مُطَهَّرًا وَ رَأَى الْحَطِيمَ أَغْدًا عَيْنَ يَمِينِكَ مَبْنًى ۖ؛ د حجر اسود تر استقبال او استلام وروسته دي طواف قدوم له راسته طرف څخه شروع کړي، يعني له حجر اسود څخه راسته طرف ته چي د کمې شريفې دروازه ور سره متصل ده، له هغه راسته طرف څخه دي طواف شروع کړي؛ ځکه له نبي ﷺ څخه همداسي را نقل سوي دي، "عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُمَا: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمَّا قَدِمَ مَكَّةَ أَمَرَ الْحَجَرَ فَاسْتَلَمَهُ، ثُمَّ مَشَى عَلَى يَمِينِهِ، فَزَعَلَ كَلْبًا، وَمَشَى أَرْبَعًا" (مسلم شريف، باب استلام الحجر، حديث رقم: ٢٥٢٠)، او که تر طواف وروسته سعی بين الصفا والمروه هم کوي، نو بيا دي له طواف شروع کولو څخه مخکې اضطباع هم وکړي، يعني څادر دي تر راسته بغل لاندې راوباسي او پر چپه اوبړه دي يې واچوي او راسته اوبړه دي لڅه (ښکاره) پرېږدي، او د طواف له اول څخه تر آخره پوري اضطباع کول سنت دي؛ ځکه چې همداسي نبي ﷺ کړي وو (ابوداؤد شريف، باب الاضطباع في الطواف، حديث رقم: ١٨٨٢)، خو کله چي د طواف دوه رکعت له منځ کوي، په هغه وخت کې دي دواړي اوبړې پټي کړي او طواف دي اوبړه دور پوره کړي يعني پر کمې دي اوبړه (٧) واره راوگرځي، يو وار راگرځېدلو ته "يو شوط" وايي او طواف دي له حطيم څخه بهر (دباندي) کول کېږي؛ ځکه له حضرت عائشې رَضِيَ اللَّهُ عَنْهَا څخه روايت دی چي نبي کریم ﷺ وفرمايل "فَإِنَّ الْحَطِيمَ مِنَ الْبَيْتِ" (مسلم، باب صدر التبعة وابها، حديث رقم: ٢٠٥٠)، د حطيم وضاحت په لغاتو کې سو، که څوک د کمې او حطيم تر مينځ طواف وکړي، نو احتياطا معتبر نه دی.

او د طواف په دوران کې دې دعاء غواړي؛ ځکه د طواف په حالت کې دعاء قبلېسېږي او د دې لپاره څه خاص دعاء منقول نه ده. بلکې کومه دعاء چې دده زړه وغواړي او کومه دعاء چې ضروري وځي، هغه دې وکړي (ځينې عوامو په لاس کې کتاب اخيستی وي او د طواف په حالت کې هغه الفاظ په مشکل سره ادا کوي. نو ځکه غوره داده چې کوم څه دده په زړه او پوهه کې راسې او کوم شي ته چې ضرورت وي. په خپله ژبه دې د هغه دعاء وکړي)، خو دلته د دې دعاوي منقوله دي: یوه له رکع یماني څخه د حجر اسود په مینځ کې او هغه داده "رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ"، دویمه دعاء د حجر اسود او حطیم په مینځ کې منقوله ده او هغه داده "اللَّهُمَّ قَسِّمْ بِنَا رِزْقَنِي وَبَارِكْ لِي فِيهِ وَاخْلُفْ عَلَيَّ كُلَّ غَائِبَةٍ لِي بِجَنَّتِي. لَا إِلَهَ إِلَّا اللَّهُ وَحْدَهُ لَا شَرِيكَ لَهُ. لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ".

ترمل فی الثلاثة الأول فقط: له کوم طواف څخه وروسته چې سمی بین الصفا والمروه کول کیږي، نو په هغه طواف کې د سربو لپاره دوه زائد کارونه کول سنت دي: یو اضطباع او بل رمل، د رمل طریقته داده چې د طواف په دوران کې دواړه اوبږې دې په تېزې سره بنسټوي لکه څرنګه چې جنگیالی، پهلوان کس د جنگ ډګر ته ځي (لکه مخکې چې هم دې تفصیلي معنی ذکر سو) او رمل دې صرف په دریو دورونو (شوطونو) کې وکړي، په پاته څلورو دورونو کې دې په سکون او اطمینان سره ځي؛ دلیل پورتنی حدیث دی چې د هغه په آخر کې دې "فَرَمَلْ ثَلَاثًا. وَتَمَلَّ أَزْبَعًا". او له کوم طواف څخه وروسته چې سمی نه کول کیږي، په هغه کې رمل هم نسته.

فایده: د رمل د مشروعیت سبب دا وو چې کله مسلمانان د صلح حدیبیې په دویم کال مکې ته داخل سول او مشرکینو تر دریو ورځو پورې مکه مبارکه خالي پرېښووله، غرو ته ولاړل، نو نبي ﷺ د صحابه وو سره د کمبې طواف وکړی، د طواف په دواړان کې مشرکینو په بعضي مسلمانانو ملنډې

ووږلې او دا یې وویل چې "أَسْتَأْذِنُكُمْ حَتَّى تَشْرَبُوا" (یعنې دمدینې ټپي دوی ناتوانه او کمزوري کړي دي)، کله چې دا خبره نبي ﷺ ته ورسېدله، نو نبي ﷺ د ایمايي قوت د څرګندولو په غرض رمل شروع کړی، نو د نبي ﷺ په لیدلو سره نورو صحابه وو هم رمل شروع کړی، او د دې فایده دا سو چې د مشرکینو له زړونو څخه د مسلمانانو د کمزورۍ او ضعف احساس ختم سو، تر فتح مکه وروسته که څه هم د رمل سبب ختم سو، لېکن بیانې ﷺ د حجة الوداع پر موقع هم رمل وکړی او تر نبي ﷺ وروسته د صحابه وو په زمانه کې هم دا حکم او عمل جاري وو، لهذا تر قیامته پورې د طواف کونکو په حق کې دا سنت عمل وګرځول سو. (فتح الهدایه)

واستلم الحجر کتباً مرتکب به إن استطعت و اختتم الطواف به: یعني طواف کونکی چي کله هم د حجر اسود سره نژدې تهرېږي، نو د قدرت په صورت کي دي د حجر اسود استلام کوي، یعني هغه دي مچوي؛ دلیل دا چي د طواف دورونه (شوطونه) دلمانځه درکعتونو په څېر دي، نو څرنگه چي دلمانځه هر رکعت په تکبیر سره شروع کېږي، همداسي به د هر دور (شوط) شروع له استلام او مچولو څخه کېږي، او که د استلام او مچولو قدرت یې نه وو، نو د حجر اسود استقبال دي کوي، او د طواف په آخر کي دي هم د حجر اسود استلام وکړي چي طواف د حجر اسود پر استلام ختم سي (نو په یوه طواف کي به اته واره استلام راسي).

وهرکعتین بالمقام أو حیث تیتیم من المسجد: یعني له طواف څخه تر فراغت وروسته دي د مقام ابراهیم سره دوه رکعت لمونځ وکړي، د مقام ابراهیم وضاحت په لغاتو کي وسو، او که هلته ځای پیدانه سي، نو په حطیم کي دي تر میزاب رحمت لاندې یاد حطیم هسي یو حصه کي دي یې وکړي او که هلته ځای تر لاسه نه کړي، نو په ټوله مسجد حرام کي چي چیري هم په آسانه ځای تر لاسه کېږي، هلته دي دوه رکعت لمونځ وکړي. له هر طواف څخه وروسته دا دوه رکعت کول واجب دي او د دې پرېښوول لویه گناه ده، برابره ده طواف فرض وي، واجب وي او که نفل وي، په ټولو کي د دغه لمونځ حکم برابر دی، لېکن دامام شافعي رحمه الله په نیز دا دوه رکعت سنت دي؛ دلیل یې دا دی چي دیوشي د واجب دلو لپاره صریح نص ضروري دی، او د طواف د دوو رکعتونو پر وجوب هیڅ دلیل نسته، نو ځکه به دا واجب خونه وي، لېکن سنت به وي.

زموږ دلیل صاحب هدایې رحمه الله دا ذکر کړ دی: وَلَيُضِلُّ الطَّائِفُ لِكُلِّ أَشْجُعٍ رَّكْعَتَيْنِ (یعني طواف کونکي دي د هرو اوو دورونو پر سر دوه رکعت کوي)، او بل په بخاري شریف کي دا روایت ذکر سوی دی "أَنْ يَكْلِفَ النَّبِيُّ ﷺ سُبُوحًا قَطُّ إِلَّا عَلَى رَّكْعَتَيْنِ" (ناب: مثل النبي ﷺ يسُبِّحُه رَكْعَتَيْنِ) (یعني نبي کریم ﷺ به همېشه د طواف د هرو اوو شوطونو پر سر دوه رکعت لمونځ کوي)، نو ځکه به د طواف دوه رکعتونه واجب وي، دویم دلیل دا دی چي په خپله د دې آیت ﴿وَاتَّخِذُوا مِنْ مَّقَامِ إِبْرَاهِيمَ مُثَلًّا﴾ (سورة البقرة: ۱۲۵) په ذریعه د مقام ابراهیم سره د لمونځ کولو وجوبي حکم سوی دی، نو په دې آیت سره هم د دې دوو رکعتونو وجوب ثابتېږي.

للقدوم: څه مخکي په عبارت کي د "طُف" لفظ ذکر سو، دا "للقدوم" دهغه "طُف" سره متعلق دی "أَيُّ طُفٍّ مضطجعا..... لطواف القدوم" یعني د حجر اسود تر استقبال او استلام وروسته دي طواف قدوم په دا پورتنۍ طریقه سره وکړي، لنډه دا چي کله مُحَرَّم اول وار مګې شریفې ته.

ورسپري، نو په دا پورتنۍ طريقه سره دي طواف وكړي، ودغه طواف ته طواف قدوم ويل كيږي (او بل نوم يې طواف لقاء او طواف ورود او طواف تحيه هم دی)، او دا طواف قدوم دهغه آقاقي (بهرني كس) لپاره؛ سنت دی كوم چي مفسر ديا قايرت وي (يعني چي حج افراد يا حج قرآن كوي)، او پاته سو دمكې اوسېدونكي لپاره دا طواف سنت نه دی؛ ځكه چي دا طواف د "قدوم" يعني له بهر څخه دراتللو په وجه سنت سوی دی، او د مكې دخلكو په حق كي قدوم نسته، نو ځكه به دهغو په حق كي دا طواف هم نه وي، همدارنگه هغه كس كوم چي حج تمتع يا عمره كوي، دهغه لپاره هم دا طواف سنت نه دی.

د امام مالك رحمه الله په نېز دا طواف واجب دی، دهغه دليل دا حديث دی: "مَنْ أَكَى الْبَيْتِ

فَلَيْحَتِهِ بِالْقُلُوفِ" (قال الزيلعي غريب جداً لم أحده) (يعني څوك چي بيت الله ته راسي، نو په طواف سره دي هغه ولمانځي)، لكه د مؤمن سره د ملاقات تحيه چي په سلام سره اداء كوي، په دې حديث كي په طواف سره د تحيه اداء كولو حكم د امر په صيغه سره سوی دی او امر د وجوب لپاره وي.

زموږ دليل دا دی چي الله تعالى په دې آيت ﴿وَلْيَطُوفُوا بِالْبَيْتِ الْحَرَامِ﴾ كي د طواف امر كړی دی او مطلق امر د تكرار تقاضا نه كوي او د طواف زيارت فرضيت او وجوب بالاجماع معلوم سوي دي، نو كله چي طواف زيارت واجب سو، نو اوس به يو بل طواف نه واجبيږي، كني د وجوب تكرار به لازم سي.

او امام مالك رحمه الله ته دا جواب وركول سوی دی چي په دې حديث كي دغه طواف ته تحيه ويل سوي دي، او تحيه كېدل د استجاب دليل دی؛ ځكه چي په لغت كي تحيه دهغه إكرام او كار نوم دی كوم چي د تبرع په توگه وسي، او ښكاره ده چي د تبرع په توگه مستحب او مندوب كار كيږي، واجب كار خو د دې لپاره كيږي چي له غاړي څخه واجب شی ساقط سي، نو ځكه طواف قدوم به واجب نه وي، بلكي سنت به وي.

د سعي بين الصفا والمروه طريقه

ثُمَّ اخْرُجْ إِلَى الصَّفَا بِيَاوَوْعِهِ! دصفا و طرف ته وَاقُمْ عَلَيْهِ مُسْتَقْبِلَ الْبَيْتِ مُكَبِّرًا مُهَلِّلًا او ودرېږه! پر صفا په داسي حال كي چي مخ كونكې يې د بيت الله (كعبې) و طرف ته (او الله اكبر) (او) لا اله الا الله ويونكي يې مُصَلِّيًا عَلَى النَّبِيِّ ﷺ دَاعِيًا رَبَّكَ بِحَاجَتِكَ (او په داسي حال كي چي) درود ويونكي يې پر نبي كريم ﷺ (او) دعاء كونكي يې و خپل رب ته د خپل حاجت ثَمَّ اهْطِ نَحْوَ الْمَرْوَةِ سَاعِيًا بَيْنَ الْبَيْتَيْنِ الْأَخْضَرَيْنِ بياشوه سوه! دروه و طرف ته په داسي حال كي چي تېز

تلونکي يې د دوه زرغونه ميلونو تر مينځ وَأَقْعَلَ عَلَيْهَا عَيْسَى الصَّقَا او وکړه! پر مروه (عنسي) لکه ستا فعل پر صفا وَطُفَ بَيْنَهُمَا سَبْعَةَ أَشْوَاطٍ او طواف وکړه! د صفا او مروه تر مينځ اووه ډوره تَبَدُّا بِالصَّفَا وَتَخْتِمُ بِالْمَرْوَةِ چي شروع به وکړې په صفا سره او ختم به يې کړې (ډورم شوط) پر مروه ثُمَّ أَقِمَ بِكَتَّةِ حَرَامًا بيا پاته سه! په مکه مکرمه کي د احرام په حالت کي وَطُفَ بِالْبَيْتِ لَكُمَا بَدَا لَكَ او طواف کوه! پر بيت الله (کمې شرفي) هر کله چي هم ستا خيال سي (يا په بله وينا: هر کله چي هم ستا طبيعت ازبه او غواړي، يا هر کله چي هم تاته آسته وي).

اللفات: ﴿مکروا﴾ د تفعل له باب فاعل دی: الله اکبر ويونکی، د الله تعالیٰ لويي بيانونکی، ﴿مهلا﴾ مخکینی، صيغه ده: لا إله إلا الله ويونکی، ﴿ميل﴾ هغه نښه او علامه چي په لاره کي درول سوې وي، ويکلين الْخَضْرَيْنِ دوه زرغونه ميله (پايې) دي کوم چي د صفا او مروه (دو غرونو) د لاري په مينځ کي درول سوي دي، سړی چي کله د صفا او مروه په مينځ کي سعی کوي او ميلين اخضرين ته ورسېږي نو څه دي تېز سي، عليه حُفْستل پکار نه دي، بلکي حُفاستي ته نژدې تېر تلل سنت دي، او د سعی په هر ډور (شوط) کي د ميلين اخضرين سره تېر تلل سنت دي، ﴿أقوه﴾ د افعال له باب د واحد مذکر امر حاضر صيغه ده، مصدر: إقامة، په يو ځای کي پاتېدل، استوگنه اختيارول، ﴿حراما﴾ يعني د احرام په حالت کي، ﴿بدا﴾ يو بډای (په مزه، سره) کوم چي د فتح باب ماضي ده چي د هغه معنی ده: شروع کول، او بل بډا (بغير له مزې) دی کوم چي د نصر باب ماضي ده چي د هغه معنی ده: ښکاره کېدل، يو شي ته خيال کېدل، چي دانسان يو شي ته خيال او طبيعت سي (مصباح اللغات، مجمع الوسيط)، دلته بډا (بغير له مزې) منقول دی.

تقريب: صفا او مروه دوه غرونه دي کوم چي مسجد حرام ته نژدې دي، د سعی لغوي معنی ده: حُفْستل او د شريعت په اصطلاح کي د صفا او مروه تر مينځ په مخصوصه توگه (تېز) تللو راتللو (ډور لگولو) ته وايي، دا د حضرت اسماعيل عليه السلام د مور بي بي هاجرې د يو خاص عمل يادگار دی (چي حضرت هاجرې دلته د اوبو په تلاش کي حُفستلي وه، واقعه مشهوره ده)، او په حج او عمره دواړو کي دا سعی کول واجب دي.

ثم اخبرنا عن الصفا وقم عليه إلخ: يعني کله چي محرم له طواف قديم څخه فارغه سي، نو هغه ته پکار ده چي بيا صفا او مروه ته مخ کړي، اول دي د صفا پر غره ودرېږي او قبلې ته دي مخ کړي، تکبير او تهليل دي ووايي او پر نبي کریم ﷺ دي درود ووايي، او بيا دي د خپل ضرورياتو لپاره دعاء

و کړي او لاسونه دي پورته کړي؛ ځکه چې لاسونه پورته کول د دعاء سنت دي، د دې اعمالو دلیل دا دی چې زموږ ستر لارښود حضرت محمد ﷺ د صفا پر غره هم داسې اعمال کړي وو، نو دا زموږ حق هم جوړېږي چې خپل د نبی ﷺ سنت او طریقې خپلې کړو.

تر دعاء مخکې دې حمد، ثناء او درود ځکه وایي چې دعاء قبولیت ته نژدې سي، همدا وجه ده چې په نورو دعاگانو کې هم دا عمل کیږي، یعنې حمد او درود پر دعاء مخکې کیږي.

ثم اهبط نحو البروة ساعياً بين الميادين الأخضرين وافعل عليها إلخ: کله چې محرم پر صفا له دعاء او نورو څخه فارغه سي، نو له صفا څخه دې راکنښته سي او د خپل عادي تګ مطابق او په سکون سره دې روان سي، کله چې د وادي مینځ (بطن وادي) ته ورسېږي چیرې چې میلین اخضرین یعنې په دېواله کې زرغونه رنگ والا دوې ستنې (تمبې) لګېدلي دي (او اوس هلته زرغونه بلیان د نښانې په توګه لګول سوي دي، بطن وادي نسته، نو دې ځای ته چې راوړسېږي) یعنې چې دده او میلین اخضرین تر مینځ شپږ لاسه (شپږ شرعي تزه) فاصله پاته سي، نو هغه دې ځغاسته (تېز تګ) شروع کړي یعنې په کراره دې وځغلي، ښکاره دې وي چې په تېزه ځغاستل پکار نه دي، بلکې ځغاستي ته نژدې تېز تلل سنت دي، او کله چې له دواړو ستنو (میلونو) څخه ووځي، نو بیرته دې د خپل تګ مطابق روان سي تر دې چې مړوه ته ورسېږي، بیا دې پر مړوه وځیري او د کعبې شریفې پر طرف مخامخ دي ودرېږي او څرنګه چې یې پر صفا غره د دعاء لپاره لاس پورته کړی وو، تکبیر او تهلیل او دعاء یې کړي وه، هغسې عمل به دلته هم وکړي، دلته هم دعاء قبلېږي، دا یو دور (شوط اچرا) سو، بیا دې همداسې له مړوه څخه صفا ته راسي، نو دویم دور (دویم شوط) به پوره سي، او په دې توګه به اووم دور پر مړوه پوره سي، او په آخر کې دې مخ پر قبله سني او له الله تعالیٰ څخه دې خپل مرادونه وغواړي او تکبیر او تهلیل دې ووايي؛ دلیل د حضرت جابر رضی الله عنه حديث دی "عَلَى أُلَى الصَّوَةِ فَفَعَلَ عَلَى الصَّوَةِ كَمَا فَعَلَ عَلَى الصَّافَا، عَلَى إِذَا كَانَ أَجْزَ عُلُوًّا فِيهِ عَلَى الصَّوَةِ" (مسلم شریف، حديث رقم: ۱۱۲۸۱، ۱۱۲۸۲)، (یعنې بیا نښې کړم ﷺ مړوه ته راغلی او دلته یې هم هغسې وکړه څرنګه چې یې پر صفا وکړه).

قال: وهذا شوط إلخ صاحب د هدايې زېنه الله فرمایي چې له صفا څخه مړوه ته تلل یو شوط (دور) دی، او له مړوه څخه صفا ته تلل دویم شوط دی، امام طحاوي زېنه الله فرمایلي دي چې له صفا څخه مړوه ته تلل او له مړوه څخه صفا ته تلل یو شوط دی، لېکن صحیح قول اول یعنې د علامه مرغیناني زېنه الله دی، ځکه چې د نبی ﷺ د حج روایانو پر دې اتفاق کړی دی چې نبی ﷺ د صفا او مړوه په مینځ کې اووه (۷) شوطه پوره کړه، او د امام طحاوي زېنه الله د بیان مطابق څوارلس (۱۴) شوطه کیږي، نو ځکه اول قول صحیح معلومیږي.

فایده: د میلین اخضرین تر مینځ تېز تلل د حضرت هاجرې دیادگار په توګه دي کوم چي د حج په مناسکو کي شامل کړل سوي دي، دغه ځای کوم چي د دوو زرغونو میلونو تر مینځ دی (چي یو طرف ته یې د صفاغردی او بل طرف ته د مروغردی)، دلته مخکي شله (شپله) وه چي د باران اوبه پکښي راتلې، حضرت هاجرې چي کله داوبو په تلاش کي له صفاغره څخه مروه ته او له مروغره څخه صفا ته تلله او راتلله، نو په دې لاندیني ځای کي به هغه په منډه (په تېزي سره) تېرېدله. دهغې دا منډه او ځغاسته الله ﷻ ته دومره خوښه سوه چي د حج په مناسکو کي یې شامله کړه.

وطف بینهما سبعة أشواط تبدأ بالصفا وتختتم بالمروة: د صفا او مروه تر مینځ دي اووه شوطه (دوره) طواف پوره کړي، طواف به له صفا څخه شروع کيږي او پر مروه به ختمیږي او په هر شوط کي به د میلین اخضرین سره سمعي کوي؛ دلیل پورتنی حدیث دی، او له صفا څخه د سمعي شروع کولو دلیل دا حدیث دی: «إِذْءَاِیْطَافُ الدُّعَاءُ بِاللهِ تَعَالٰی بِهٖ» (مسلم شریف، حدیث رقم: ۱۲۷) یعنې په کوم ځای سره چي الله (په آیت کي) شروع کړې ده تاسو هم په هغه سره شروع وکړئ، او الله ﷻ (په آیت کي) په صفا سره شروع کړې ده، آیت دا دی ﴿إِذَا الصَّافَا وَالْمَرْوَةَ مِنْ شَعَائِرِ اللَّهِ﴾، او په دې حدیث کي لفظ د ابدؤ اصیغه د امر ده، نو ځکه په صفا سره شروع کول به واجب وي.

ثم أقم بمكة حراماً وطف بالبيت كلما بدا لك: کوم چا چي صرف د حج احرام ترلی وي، نو هغه دي له طواف قدوم او سمعی څخه تر فراغت وروسته د احرام په حالت کي په مکه مکرمه کي پاته سي؛ ځکه چي هغه د حج کولو په اراده سره احرام ترلی دی، نو تر څو چي د حج ټوله افعال په بشپړه توګه اداء نه کړي، تر هغه وخته نه حلالیږي، نو د حج د افعالو له پوره کولو څخه بغیر دي له احرامه څخه نه وځي یعنې داسي څه کار دي نه کوي چي په هغه سره له احرامه ووځي، او په دې دوران کي دي د مسجد حرام حاضري او زیات نفلي طوافونه کول لوی سعادت وګڼي، په بازارونو او مجلسونو کي دي بېله ضرورتو دا قېمتي وخت نه ضایع کوي، بلکي په دې موده کي چي کله هم موقع په لاس ورسې، د کعبې مبارکي طواف دي کوي؛ ځکه په حدیث کي دي «الطَّوَّافُ بِالْبَيْتِ صَلَافٌ» (سنن کبریٰ للبیهي، حدیث رقم: ۸۳۶۲، ترمذی شریف، حدیث رقم: ۱۶۰)، په دې حدیث کي طواف د لمانځه سره مشابه ګرځول سوی دی، نو څرګنده چي له دریو وختونو څخه بغیر نور په هر وخت کي لمونځ جائز دی او لمونځ خوره نیکی دي، همداسي به ډېر طوافونه کول هم غوره نېکي او افضله کار وي، او کله چي هم وخت پیدا کړي، طواف دي کوي، خو څرګنده چي د هغه په حق کي دا ټوله طوافونه نفل دي، نو ځکه تر دې طوافونو وروسته

پر هغه سعی کول واجب نه دي، ځکه چې د حج په احرام کې صرف یو وار سعی واجبېږي، چې هغه دې سړي تر طواف قدوم وروسته کړې ده.

.....

نفلي طواف له نفلي لمانځه څخه افضل دی

په حرم شریف کې تر ټولو افضل عبادت طواف دی، نوافل، اذکار، د قرآن تلاوت او داسې نور پر دویم نمبر دي، او له بهر څخه د راتلونکو مسافرانو (آقایانو) لپاره په هر وخت کې نفلي طواف له نفلي لمانځه څخه افضل دی (یعنې برابره ده د حج موسم وي او که بل وخت وي)، او پاته سو مکې کس یعنې کوم چې په مکه کې اوسیږي، دهغه لپاره د حج په موسم کې نفلي لمونځ له نفلي طواف څخه افضل دی، او د مکې او غیر مکې تر مینځ د فرق په دې وجه دی چې د مکې اوسېدونکو ته ټوله کال د نفلي طواف لپاره موقع حاصله ده او دلیری څخه راتلونکو مسافرانو ته صرف د حج په موسم کې دا موقع حاصلیږي، اوس که د حج په موسم کې د مکې اوسېدونکي هم د نفلي طواف لپاره راسي، نو د رش او ګنې ګونې په وجه به دغو ستر و مسافرانو ته پوره د حج موقع حاصله نه سي، نو په دې وجه د دوی تر مینځ د فرق وکړې سو.

د ذوالحجې د اوومې، اتمې او نهمې ورځې افعال

ثُمَّ اخْطَبَ قَبْلَ يَوْمِ النَّوْثِيَةِ يَبْزُورُ بيا خطبه ووايه (په عرفات کې) تر یوم الترويه (یعنې د ذوالحجې تر اتمې) یوه ورځ مخکې وَعَلِمَ فِيهَا الْمَنَاسِكَ او وښيه! په دې خطبه کې (وخلکو ته) د حج افعال ثُمَّ رُحَ يَوْمَ النَّوْثِيَةِ إِلَى مَنًى بيا ولاړه! په یوم الترويه باندې ومنی ته ثُمَّ إِلَى عَرَفَاتٍ بِهَذَا صَلاَةِ الْفَجْرِ يَوْمَ عَرَفَةَ بيا (ولاړه!) و عرفات ته د سهار تر لمانځه وروسته د عرفات په ورځ ثُمَّ اخْطَبَ بيا خطبه ووايه (ملته د عرفات په ورځ) ثُمَّ صَلَّى بِهَذَا الْإِذْنَ وَالظُّهْرَ وَالْعَصْرَ بِأَذَانٍ وَإِقَامَتَيْنِ بيا لمونځ وکړه! تر زوال وروسته د ماښام پورې په یوه اذان او دوو اقامتونو سره بِشَرْطِ الْإِمَامَةِ وَالْإِحْرَامِ په شرط د امام او احرام (یعنې انا ټول جمع بین الظهر والعصر بشرط الصلاه مع الإمام وهو محرر).

اللفظ: «يَوْمَ التَّروِيَةِ» د ذی الحجې اتمه (۸) ورځ، ترويه له "رويت في الامر" "أى فكرت

فيه" څخه دی، په یو روایت کې نقل سوي دي چې حضرت ابراهيم عليه السلام د ذوالحجې د اتمې په شپه خوب ولیدى چې یو کس ورته وایي چې الله تعالی تاته د خپل ځوی د ذبح کولو حکم کوي، کله چې سهار سو، نو هغه تر ماښامه په دې فکر کې وو چې آیا دا خوب د الله تعالی له طرفه دی او که د

شیطان له طرفه؟ نو ځکه دغه د اتم ورځي ته یوم الترویبه یعنې د فکر ورځ وایي، په راروانه شپه یې بیا هغسي خوب ولیدي، نو پوه سو چي دا خوب د الله تعالی له طرفه دی، نو ځکه دغه ورځي ته د عرفات یعنې د پوهېدلو او پېژندلو ورځ وایي، بیا یې په درېیمه شپه په خوب ولیدل چي خپل ځوی ذبیح کوي، نو ځکه دغه ورځي ته یوم التحریر یعنې د ذبح او قربانی ورځ وایي (تمیل العقائق ج ۱، ص ۳۸۵). ﴿مناسک﴾ جمع د مناسک ده: د حج عبادات (افعال و ارکان)، ﴿رُح﴾ د رَا ح یَزُوح (نصر) له بابه د واحد مذکر امر حاضر صیغه ده: روانېدل، تلل، ﴿منی﴾ منی له مسجد حرام څخه د دریو میلو پر فاصله واقع ده، کوم چي له وادې محسر څخه تر جمره عقبه پوري یو پراخ میدان دی چي دواړو طرفونو ته یې غرونه دي.

تشریح: یعنې امام دي تر یوم الترویبه یوه ورځ مخکي یعنې په اوومه ورځ دي د تر ماپنښین تر لمانځه وروسته خلکو ته خطبه ووايي (او دا یوه خطبه ده بنیر له کنېستلو څخه)، په خطبه کي دي هغو ته د حج د ورځو افعال ورنښي، مثلاً د منی و طرف ته د روانېدلو حکم او د هغه وخت، په عرفات کي د ماپنښین او د ما زیگر د لمانځه د جمع کولو حکم، او په عرفات د وقوف حکم، او له عرفات څخه د روانېدلو حکم؛ دلیل دا چي نبی کریم ﷺ په اووم د ذوالحجې خطبه وویلې ده او همدارنگه له حضرت ابوبکر صدیق رضی الله عنه څخه هم په اووم د ذوالحجې خطبه ویل نقل سوي دي؛ او بل دا چي په دې خطبې سره مقصود د مناسکو تعلیم دی او تر اووم تاریخ وروسته خو د حج په افعالو سره د مشغولېدلو ورځي دي، نو ځکه په اووم تاریخ خطبه ویل زیات مفید او مؤثر دي.

یادونه: دا خطبه دني تر زوال او د ماپنښین تر لمانځه وروسته وایي او که یې تر زوال مخکي ووايي، نو مکروه دي. (رد المحتار ج ۲، ص ۱۸۷)

فایده: د حج په ورځو کي ټولي درې خطبې سنت دي چي امام به درې ځایه خطبه وایي: ① د ذوالحجې په اوومه (۷) په مکه مکرمه کي، ② د ذوالحجې په نهمه په عرفات کي، ③ د ذوالحجې په یوولسمه (۱۱) په منی کي، دلته دا ولې خطبې بیان سو، نو په دې ټولو خطبو کي زموږ په نه زیو یوه ورځ فصل او وقفه کول کیږي، لېکن امام زفر زجته الله په دې درې خطبو کي فصل او فرق نه مني، بلکي د هغه مسلک دا دی چي خطبې به درې ورځي پرلپسې وایي، نو د هغه په نه زاوله خطبه په اتمه ورځ ده، او دریمه په نهمه او دریمه په لسمه ورځ ده؛ دامام زفر زجته الله دلیل دا دی چي دا درې سره د حج ورځي دي، او په دې ورځو کي حاجیان جمع کیږي، نو که په دې ورځو کي خطبه وویل سي، نو زیاته فایده به وکړي، او ټولو حاجیانو ته به د زده کړي او تعلیم موقع په لاس ورسي؛ زموږ دلیل دا دی چي په دې ورځو کي د

خطبو مقصد خلگو ته د حج د افعالو تعلیم ورکول دي. او دا مقصد په ٩/٧ او ١١ تاریخونو کې په ښه توګه سره حاصلیږي، ځکه په دې تاریخونو کې د حج افعال کم وي، او خلګ زیات مشغول نه وي، نو هغوی به په ښه اطمینان او غور سره د خطبې مفهوم او مطلب واورې. د دې په خلاف په یوم الترویبه کې د خلگو په زړو کې منی ته د تللو فکر وي، او په لسم تاریخ یعنې دلوی اختر په ورځ خلګ په سر خړلو، شیطان ورشتلو او نورو کې مشغول وي، نو که په دې تاریخونو کې هم خطبه وویل سي، نو ښکاره ده چې خلګ به کما حق له خطبې څخه فایده نه واخلي.

ثم رُمِ يوم الترویة إل ى منى ثم إل عرفات بعد صلاة إلخ: کله چې دیوم الترویبه لمر راوخیږي، یعنې د ذی الحجې د اتمې ورځې د سهار تر لمانځه وروسته لمر راوخیږي، نو محرم دي د منی او طرف ته روان سي (منی شریفه له مکې مکرمې څخه د درېو میلو پر فاصله واقع ده، منی د غرونو په مینځ کې دېر لوی میدان دی)، او د ذی الحجې د نهمې ورځې تر سهاره پورې دې په منی کې پاته سي، او د سهار تر لمانځه وروسته دې له منی څخه عرفات ته روان سي، ځکه چې نبي ﷺ هم د دې ترتیب مطابق د حج افعال اداء کړل او په همدې ترتیب سېره په منی او عرفات کې پاته سو (مسلم شریف، باب حجة النبي ﷺ، حدیث رقم: ١٢٧)، خلاصه دا چې په منی کې د اتمې ورځې له ماښام څخه د نهمې ورځې (یعنې د عرفات دورځې) تر سهاره پورې پنځه لمنځونه کول او دا شپه په منی کې پاتېدل سنت دي، او منی ته د تللو او هلته د پاتېدلو په وخت کې دې تلبیه وایي. په منی کې د "مسجد خیف" سره نژدې پاتېدل (پراو کول) مستحب دي، دا ډېر لوی مسجد دی او د منی په جنوبي حصه کې د غره سره متصل واقع دی. (شفاء الارواح)

یادونه: په اوس وخت کې د شپې لخوا منی ته روانېدل شروع کیږي، د عامو خلگو لپاره د هغه ځای له ټاکلو بساتو او موټرانو څخه بغیر په منی کې خپل خېمو ته رسېدل ډېر مشکل دي، نو ځکه عوامو ته همدا مشوره ورکول کیږي چې کوم وخت هم هغه بساتو او موټرانو والا ددوی د بېولو لپاره ټاکلی وي، د هغه پابندي دي وکړي او تر لمر راختلو پورې دې انتظار نه کوي. (انوار الايضاح)

ثم إل عرفات بعد صلاة الفجر يوم عرفة ثم أخطب: د دذو الحجې په نهمه (یعنې د عرفات په ورځ) د سهار تر لمانځه وروسته یعنې چې کله لمر راوخیږي او رڼا څخه وغوړیږي، نو له منی څخه دې د عرفات لپاره روان سي (عرفات له مکې څخه د نهو میلو پر فاصله د حرم له حدودو څخه بهر ډېر پراخ، عظیم الشان میدان دی. په دې ټوله میدان کې هر ځای وقوف کېدلای سي)، د عرفات حدود څلور سره طرفونو ته متعین دي، اوس د سعودي حکومت پر هغه حدودو نښې لګولي دي. د دې لپاره چې وقوف عرفه کوم چې

د حج رکن اعظم دی د عرفات له حدودو څخه دباندي واقع نه سي، عرفات ته چي ورسپيري، نو هلته دي پاته سي، بيا چي کله لمر زوال سي، نو مسجد نمره ته دي راسي، په مسجد کي دي امام المسلمين (امام الحج) يا د هغه نائب خلکو ته د ماپښين او مازيگر دواړو لمنځونه د ماپښين په وخت کي ورکړي، ترتيب به يې دا وي چي کله امام په منبر باندي کښني، نو په دې وخت کي دي مؤذن اذان وکړي، تر دې وروسته دي امام د جمعې په څېر دوې خطبي ووايي چي په هغه کي به خلکو ته د حج افعال وښيي او د دواړو خطبو په مينځ کي دي په ناسته سره فصل وکړي (لکه څرنگه چي د جمعې په خطبو کي کيږي)، له خطبو څخه تر فراغت وروسته چي کله امام له منبر څخه راښو سي، نو مؤذن دي اقامت وکړي او امام دي د ماپښين لمنځ ورکړي، تر دې وروسته دي مؤذن دويم وار اقامت وکړي او امام دي د مازيگر لمنځ ورکړي (يعني د ماپښين تر لمانځه وروسته دي په منډې د ماپښين په وخت کي سمدستي بيا د مازيگر لمنځ ورکړي، منډې ته "جمع تقديم" وايي)، او د ماپښين تر فرض وروسته دي امام او مقتديان دواړه د ماپښين سنت موکده يا نفل نه کوي او د مازيگر تر لمانځه وروسته دي هم د ماپښين سنت يا نفل نه کوي، او د دغې جمع بين الصلاتين لپاره شرط داده چي د حج احرام به يې تر لاسي وي او د امام المسلمين (امام الحج) يا د هغه د نائب په اقتداء کي به يې اداء کوي (شفاه الارواح).

د پورتي تفصيل دليل د حضرت جابر رضي الله عنه او د حديث دی کوم چي مسلم شريف نقل کړی دی چي د هغه يوه حصه دا ده "عَلَىٰ ذَا زَاغَتِ الشَّمْسُ أَمْرًا بِالْقِصَافِ فَرَحَلَتْ لَهُ قَائِلٌ بَطْنُ الْوَادِي فَخَطَبَ النَّاسَ إِلَىٰ أَرْبَ قَالَ ثَوَابُ أَذِنَ ثَوَابُ أَقَامَ فَضَلَى الطُّهْرُ ثَوَابُ أَقَامَ فَضَلَى الْعَصْرُ وَلَمَّا رِمِلَ بَيْنَهُمَا كَيْتًا" (مسلم شريف، حديث رقم: ١٢٧، ١١٢١٨)، په دې حديث کي دي چي نبي کریم ﷺ د عرفات خطبه د ماپښين تر لمانځه مخکي وويله، نو ځکه زموږ په نېز دا خطبه به تر لمانځه مخکي ويل کيږي، لېکن امام مالک رَحِمَهُ اللهُ فرمايي چي د عرفات خطبه به تر لمانځه وروسته وي، نه مخکي؛ د هغه دليل دا دی چي دا خطبه د وعظ او نصيحت ده، نو داخترنو د خطبې سره مشابه سوه او داخترنو خطبه تر لمانځه وروسته ويل کيږي، لهندا دا خطبه به هم تر لمانځه وروسته ويل کيږي، زموږ يو دليل خو دا پورتنی حديث او داسي نور حديثونه دي، او بل دليل دا دی چي په عرفات کي د خطبې مقصد خلکو ته د حج د مناسکو تعليم ورکول دي، او جمع بين الصلاتين هم د حج له مناسکو څخه ده، نو دلته د تعليم مقصد تر لمانځه مخکي د خطبې په ويلو سره حاصليريږي، نه وروسته، نو ځکه زموږ په نېز د ماپښين تر لمانځه مخکي د خطبې ويلو حکم سوی دی.

ثم أخطب: أي نُثر أخطب خطبتين بعرفة بعد الزوال والأذان قبل الصلاة: لکه څرنگه چې پورته د دې وضاحت وښو.

ثم صل بعد الزوال الظهر والعصر بأذان وإقامتين: ددې وضاحت پورته وښو چې په عرفات کې به امام خلکو ته د ماښام او د ماښام دوام لومړنۍ د ماښام په وخت کې ورکړي، په دې باره کې ډېر حديثونه راغلي دي چې يو په مسلم شريف کې د حضرت جابر رضي الله عنه حديث دی چې څه حصه يې پورته ذکر سوه، او ټوله روايان پر دې خبره متفق دي چې نبی ﷺ په عرفات کې جمع بين الصلوتين کړې ده، بيا حضرت جابر رضي الله عنه هم په يوه اذان او دوو اقامتونو سره د نبی ﷺ د ماښام او د ماښام لومړنۍ راتلل کړی دی، يعنې په جمع بين الصلوتين کې به د ماښام د لمانځه لپاره اذان او اقامت دواړه کيږي او د ماښام لپاره به صرف اقامت کيږي؛ ځکه چې د جمع بين الصلوتين په وجه د ماښام لومړنۍ له خپل معلوم وخت څخه مخکې (د ماښام په وخت کې) اداء کول کيږي، نو فقط خلکو د خبرولو لپاره به د ماښام لمانځه لپاره يوازي اقامت کيږي.

بشبه الإصام والإحرام: يعنې په عرفات کې د ماښام په وخت کې د ماښام او ماښام د لمانځه د جمع کولو (جمع بين الصلوتين) لپاره بالاتفاق احرام شرط دی، خو د امام الحج (امير المومنين) په اقتداء کې لومړنۍ کول شرط دي، که نه؟ په دې کې اختلاف دی، د امام صاحب رحمته الله په نېز دا هم شرط دي، لهندا کوم کس چې په مسجد نمره کې په امام پسي لومړنۍ اداء کوي، صرف هاغه دا جمع بين الصلوتين کولای سي، او کوم سړی او ښځه چې په خپل ځېمه کې لومړنۍ کوي، برابر ده په جماعت سره يې کوي او که تنه يې کوي، د هغو لپاره جمع بين الصلوتين کول جائز نه دي؛ ځکه د هغو لپاره دا هر لومړنۍ په خپل وخت کې کول مشکل نه دی، حال دا چې په مسجد نمره کې د جمع بين الصلوتين حکم په همدې وجه دی چې هلته مجبوري ده؛ ځکه که چيرې خلک د ماښام د لومړنۍ کولو څخه وروسته يو وار د وقوف لپاره جبل رحمت ته ځي (چې د هغه سره وقوف کول افضل دي)، بيا د ماښام په وخت کې بيرته مسجد ته راځي او د ماښام لومړنۍ کوي او بيرته جبل رحمت ته ځي او وقوف کوي، نو ټوله وخت به په تګ راتګ کې خرچ سي، نو ځکه شريعت په مسجد نمره کې د جمع بين الصلوتين اجازه ورکړې ده او کوم کسان چې په خپله ځېمه کې لومړنۍ کوي (او په امام الحج پسي يې په مسجد کې نه کوي)، د هغو لپاره څه مجبوري ده!، نو ځکه د هغو لپاره د جمع کولو اجازه نسته، د صاحبينو رحمتهما الله په نېز امام او جماعت شرط نه دي، خو راجح قول د امام صاحب

يادونه: که امام د عرفات په ورځ خطبه نه وويله او بغير له خطبې يې لمونځ وکړی نو هم جمع بين صلاتين جائز ده، ځکه چي خطبه فرض نه ده.

په عرفات کي د وقوف کولو بيان او تفصيل

ثُمَّ إِلَى الْمَوْقِفِ بَيَا (ولاهه!) حَيَّ د درېدلو (حی، دوقوف) ته وَقِفْ بِقَرْبِ الْجَبَلِ او ودرېره! نژدې وغره (جبل رحمت) ته وَاعْرِضْ كُلَّهَا مَوْقِفِ الْإِبْطَنِ عُرْنَةَ او عرفات ټوله د درېدلو حَيَّ دی مگر بطنِ عرنه حَامِدًا مُكَبِّرًا مُهَلِّلًا مُلَبِّيًا مُصَلِّيًا دَاعِيًا (وډېره!) په داسي حال کي چي حمد ويونکی، تکبير ويونکی، لا اله الا الله ويونکی، تلبیه ويونکی، دُرود ويونکی (او) دعاء کونکي يې!

اللغات: ﴿مَوْقِفٌ﴾ د ضرب له بابه اسم ظرف دی: حَيَّ د وقوف، يعني په عرفات کي د درېدلو حَيَّ. **تشریح:** تر جمع بين الصلاتين وروسته، يعني کله چي امام او خلگ په مسجد نمره کي د ما پېښين او د مازيگر لمونځونه يوځای وکړي، نو بيا دي امام او ټوله خلگ موقوف ته روان سي او د غره سره به نژدې ودرېري، ددې غره نوم جبل رحمت دی او د موقوف نوم موقوف اعظم دی، له زوال څخه تر لمر لوېدو پوري په ټوله عرفات ميدان کي چي چيري وغواړي وقوف کولای سي (دېدلای سي)، د وقوف لپاره څه خاص حَيَّ لازم نه دی، خود جبل رحمت سره وقوف کول افضل دي؛ نبي ﷺ هم ددې غره سره وقوف کړی وو. (مسلم شريف، حديث رقم: ۱۱۲۱۸۱۲۷)

فايده: جبل رحمت د عرفات ميدان په مينځ کي واقع يو مشهوره غوره دی، هلته تلل او دوه رکعت لمونځ کول او دعا گاني کول قبوليت ته نژدې دي، د عرفات په ورځ پر دغه غره ډېر رش وي، نو ځکه کمزورو خلگو ته پکار دي چي پر هغه د ختلو کوښښ نه وکړي، هسي نه چي درش په وجه ځاني تاوان ورته پېښ نه سي، او په ردالمحتار (ج: ۲، ص: ۱۸۹) کي دي چي پر دې غره ختل چي څرنگه عوام هغه افضل گڼي، دا بې اصله خبره ده، بلکي ټوله عرفات په حکم کي برابر دی. افضل داده چي د جبل رحمت سره نژدې پر کوم حَيَّ چي رسول الله ﷺ وقوف کړی وو، هلته دي وقوف وکړي (د جبل رحمت سره نژدې څه پر لور حَيَّ چي د غټو تورو وېرو فرش دی، همدا د رسول الله ﷺ د وقوف حَيَّ وو، که په آساني سره ممکنه وي، نو دلته درېدل افضل دي)، لېکن که جبل رحمت ته رسېدل مشکل وي، يا دواپسې په وخت کي خپله څېمه پيدا کول مشکل وي، لکه نن سبا چي عموماً همداسي کيږي، نو بيا دي په خپل څېمه کي وقوف وکړي.

و عرفات کلهما موقوف إِلَّا بطن عرنه: يعني له بطنِ عرنه څخه بغير نور ټوله عرفات موقوف او د درېدلو حَيَّ دی، يعني حاجي به په بطنِ عرنه کي نه درېري، نور په هر حَيَّ کي درېدلای سي (مسلم شريف، حديث رقم: ۱۱۲۱۸۱۲۷)، بعضي حضرات ويلي دي چي نبي ﷺ ځکه په بطنِ عرنه کي له درېدلو څخه منع کړې ده چي په هغې کي يې شيطان ليدلی وو.

فایده: بطنِ عرنه په عرفات کې د یو شپې نوم دی. دا دمزلې له طرف څخه چې کله د عرفات میدان ته را داخلېږي، نو اول یوه باراني شله (شله) راځي، همدې ته بطنِ عرنه ویل کیږي او دا حصه په عرفات کې داخله نه ده، تر دې وروسته د عرفات میدان شروع کیږي. په بطنِ عرنه کې وقوف کول معتبر نه دی، که څوک هلته وقوف وکړي، نو حج یې نه کیږي.

فایده: افضل او اعلىٰ خو دا ده چې مخ پر قبله ودرېږي او تر مانښامه پورې وقوف عرفه وکړي او که په دې ټوله وخت کې نه سي درېدلای، نو څومره چې یې وس وي او تر کومه وخته چې یې پېښې وچې سوي نه وي، هغومره دي ولاړ اووسي، بیا دي کښېني او کله چې قوت پکښې راسي، نو بیا دي ودرېږي.

حامداً مکبراً مهتلاً مُلبتياً مصلياً داعياً: دا حال دی له "وقُفْ بقرب الجبل" څخه، یعنې کله چې د عرفات میدان کې ودرېږي (وقوف شروع کړي)، نو تسبیح، تکبیر او تهلیل دي؛ ځکه د دې اعمالو په باره کې آثار مروي دي، او تلبیه دي هم وایي؛ ځکه له فضل ابن عباس رَضِيَ اللهُ عَنْهُمَا څخه روایت دی

"أَنَّ رَسُولَ اللَّهِ ﷺ لَمَّا بَلَغَ الْحُجْرَةَ" (بخاري شریف، حدیث رقم: ۱۶۸۵، مسلم شریف، حدیث رقم: ۲۶۶) (یعنې نبي کریم ﷺ د جمره عقبه د ویشټولو تر وخته پورې تلبیه مسلسل وبله)، او همدارنګه درود شریف دي وایي؛ ځکه درود ویل د دعاء د قبولیت لپاره وسیله ده، او دعاګانې دي کوي؛ ځکه روایت سوی دی چې نبي کریم ﷺ د عرفات په ورځ خپل دواړه لاسونه غوړلي او د مسکین خوراک غوښتونکي په څېر یې دعاء کول. (حاصل دا چې دوقوف په ټوله وخت کې دي په خشوع و خضوع سره بار، بار تلبیه وایي، په ژړا او زاری سره دي الله په ذکر، تلاوت، درود شریف او استغفار کې مشغول اووسي، د دیني او دنیايي مقاصدو لپاره او دخپل مور وپلار، ملګرو او دوستانو او ټولو مسلمانانو لپاره دي دعاګانې غواړي، دا دعاء قبلېدلو خاص وقت دی، دا خصوصاً آفاقي ته بار، بار نه نصیب کیږي، په دې وخت کې دي بېله ضرورت په خپل مینځ کې له جائزو خبرو څخه هم پرېز وکړي، ټوله وخت دي په دعاء او ذکر الله کې صرف کړي).

•••••

فایده: د عرفات په میدان کې تر ټولو افضله او غوره دعاء "دعاء توحید" یعنې څلورمه کلمه ده، په روایت کې راځي چې نبي کریم ﷺ وفرمایي: چې ما او زما څخه مخکې نښانو چې د عرفات په میدان کې کومي دعاګانې کړې دي، په هغوی کې تر ټولو افضله دعاء "دعاء توحید" یعنې څلورمه کلمه ده، د دغه کلمې تر ویلو وروسته چې کوم مرادونه او دعاګانې وغوښتل سي، ان شاء الله قبولي به سي، او که ممکنه وي، نو څلورمه کلمه دي سل (۱۰۰) واره ووايي.

تلبیه به تر کومه وخته ویل کیږي؟

فایده: د تلبیه ویلو حکم تر کومه وخته پورې دی؟ د دې جواب دادی چي د احرام تر لوله وخت څخه د تلبیه سلسله شروع کیږي او په عمره کې د طواف شروع کولو تر وخته او په حج کې د ذو الحجه تر لمسي د جمره عقبه تر ویشتلو (رمی) پورې جاري پاتېږي، له دغه اوقاتو څخه وروسته د تلبیه ویلو حکم نسته. (انوار الايضاح)

بعضي خلک هر وخت سلسله تلبیه وايي، برابره ده په احرام کې وي او که نه وي، همدارنگه بعضي خلک د عمرې د طواف او د طواف زیارت په دوران کې د تلبیه ورد کوي، دا طریقه خلاف سنت ده. (انوار الايضاح)

له عرفات څخه مزدلفې ته د روانېدلو بیان او د مزدلفې د افعالو تفصیل

ثُمَّ إِلَىٰ مُزْدَلِفَةَ بَعْدَ الْغُرُوبِ بیا (ولاره ۱) و مزدلفې ته تر لمر لوېدلو وروسته وَأَنْزِلُ بِقُرْبِ جَبَلِ قُزَحٍ او شوه سوه (پروا وکړه!) نژدې و قزح غره ته وَصَلْتُ بِالنَّاسِ الْعِشَاءِ نِينَ بِأَذَانٍ وَإِقَامَةٍ او لمونځ ورکړه و خلکو ته د ماښام او ماخوستن په یوه اذان او یوه اقامت سره وَلَمْ يَجْزِ الْمُتَغَرِّبُ فِي الطَّرِيقِ او جائز نه دی (لمونځ د) ماښام په لاره (د مزدلفې کې) او نه په عرفات کې.

اللفاظ: ﴿قزح﴾ (بضم القاف وفتح الزاي)، معنی یې ده جگ، لوړ، د جگوالي او لوړې په وجه دې غره ته قزح ویل کیږي، ﴿العشائین﴾ له عشاءین څخه د ماښام او ماخوستن لمونځ مراد دی او مغربین

ځکه نه دي ورته ویل سوي چي غلبه اکثر لره ورکول کیږي، نو ځکه عشاءین رته ویل سوي دي.

تشریح: د ذو الحجه په نهمه (یعني د عرفات په ورځ) چي کله لمر ولوېږي، نو د ماښام لمونځ دي نه کوي، بلکي امام او خلک دي په ډېر سکون او اطمینان سره له عرفات څخه ووځي او مزدلفې ته دي روان سي (تر لمر لوېدو مخکي د عرفات له حدودو څخه وتل جائز نه دي، لهذا که څوک ووځي، نو عرفات ته واپس کېدل واجب دي)؛ ځکه چي نبي ﷺ تر لمر لوېدلو وروسته روان سو (ترمذي شریف، حدیث رقم: ۲۸۸۵)، کله چي مزدلفې ته روان سي، نو که په لاره کې رش نه وي او پراخه وي، نو څه تېز دي روان سي، کنې په احتیاط سره دي ځي، چا ته تکلیف رسول حرام دي، کله چي مزدلفې ته ورسېږي، نو د جبل قزح په لمن کې دي وقوف وکړي، دا مستحب دي؛ ځکه چي نبي کریم ﷺ هم د دې غره سره نژدې درېدلی وو (ابوداؤد شریف، حدیث رقم: ۱۹۳۵، ترمذي شریف، حدیث رقم: ۸۸۵)، او په لاره کې دي نه درېږي، بلکي د

لاري راسته يا چپه طرف ته دي ودرېږي؛ ځكه په لاره كي دوقوف كولو په صورت كي خلك په تكليف كيږي.

وصل بالناس العشائرين بأذان وإقامة: او په مزدلفه كي به د ماښام او ماخوستن دواړه لمنځونه د ماخوستن په وخت كي په يوه اذان او يوه اقامت سره وكړي، يعني اول دي اذان او اقامت وكړي او د ماښام لمنځ دي وكړي، بيا تر هغه وروسته دي بغير له اذان او اقامت څخه د ماخوستن لمنځ وكړي؛ دليل د ابو ايوب انصاري رضي الله عنه روايت دی چي ماذنبي كرم عليه السلام سره په دې شپه د ماښام او ماخوستن لمنځ وكړي "فعللها جميعاً بأذان وإقامة واجتة" (سنن ترمذي، حديث رقم: ١٨١٠)، او صاحب د هدايي رحمه الله په دليل كي د حضرت جابر رضي الله عنه روايت ذكر كړي دی (نو دا حديثونه د امام زفر رحمه الله په خلاف حجت دي چي هغه فرمايي چي دا د مزدلفي جمع بين الصلاتين به هم په يوه اذان او دوو اقامتونو سره كيږي لكه د عرفات جمع بين الصلاتين).

او دغه جمع بين الصلاتين واجب ده، په خلاف د عرفات د جمع بين الصلاتين، هغه سنت ده، (چي هلته د ماښام او ماږمگر لمنځ د ماښام په وخت كي سره جمع كول كيږي). او په مزدلفه كي د جمع بين الصلاتين لپاره امام المسلمين (امام الحج) يا د هغه نائب شرط نه دی او جماعت هم شرط نه دی (لكه څرنگه چي د عرفات د جمع بين الصلاتين لپاره د امام صاحب رحمه الله په نيز دا شرط وه)، او تر لمانځه مخكي خطبه ويل هم سنت نه دي، لڼده دا چي د هر حاجي (كوم چي د حج احرام ترلی وي) لپاره په مزدلفه كي د ماښام او ماخوستن لمنځ سره جمع كول (جمع بين الصلاتين) جائز ده، برباره ده هغه د امام المسلمين په اقتداء كي لمنځ كوي، يا دخپل پړاو په ځای كي په جماعت سره لمنځ كوي، يا يوازي لمنځ كوي.

ولم يجز المغرب في الطريق: يعني د عرفات په ورځ د ماښام لمنځ په عرفات كي يا د مزدلفي په لاره كي كول جائز نه دي، دا د طرفينو رحمه الله مسك دی، نو كه څوك د ماښام لمنځ په عرفات كي يا په لاره كي وكړي، نو مزدلفي ته له رسېدو څخه وروسته تر صبح صادق (طلوع الفجر) مخكي د هغه راگرځول واجب دي (كه څه هم هغه په دې وجه د ماښام لمنځ كړي وي چي د جمع بين الصلاتين په مسئله خبر نه وي، او د ماښام دوخت وتلو له بېرې څخه يې لمنځ په عرفات يا لاره كي كړي وي)، لېكن د اتمام ابو يوسف رحمه الله په نيز پر هغه د لمنځ راگرځول واجب نه دي او دا لمنځ يې صحيح كيږي، خو گڼه گاره به وي؛ د امام ابو يوسف دليل دا دی چي دغه سړي د ماښام لمنځ په خپل وخت كي اداء كړي دی او كوم سړي چي لمنځ په خپل وخت كي دننه اداء كړي پر هغه د لمانځه راگرځول واجب نه دي، ها!

څرنگه چې پر دې موقع د ماښام لمونځ ځنډول سنت دی، نو د سنت د پرېښوولو په وجه به حتماً گنهکاره وي.

د طرفینو دلیل دا دی چې اسامه بن زید رضی الله عنه مزدلفه ته د تللو په وخت کې نبي صلی الله علیه و آله ته وویل

چې اې الله رسول! د ماښام لمونځ وکړه، نو نبي صلی الله علیه و آله وفرمایيل "الصلوة أتممتك" (مسلم شریف، باب الإفاضة من عرفات، حدیث رقم: ۲۷۸۰) (یعني د لمانځه وخت ستا منته دی) یعني اوس د ماښام وخت نه دی، بلکې هغه منته په مزدلفه کې دی، له دې څخه معلومېږي چې د ماښام لمونځ ځنډول واجب دي، او د ماښام لمونځ ځنډول فقط په دې وجه واجب سوي دي چې د ماښام او ماخوستن دواړه لمونځونه په مزدلفه کې جمع کړل سي، او دا تر سهار کېدلو (صبح صادق) مخکې کېدلای سي، نو ځکه به تر سهار مخکې، مخکې د ماښام لمونځ را څرځوي او د ماخوستن د لمانځه سره به یې جمع کوي، خو کله چې سهار سي، نو د ماخوستن د لمانځه سره به د هغه جمع کول او یو ځای کول ممکن نه سي، او کله چې جمع ناممکنه سوه، نو ځکه به اعاده ساقط وي او بیا به یې نه را څرځوي یعني تر دې وروسته یې قضاء نه واچیسېږي، لڼده دا چې که د ماښام لمونځ نه را څرځوي تر دې چې صبح صادق سي (د سهار سپېږي وچاړي)، نو هغه مخکینی لمونځ یې معتبر او کافي دی، تر صبح صادق وروسته یې نه سي را څرځولای *.

او دا شپه (یعني دلوی اختر شپه) په مزدلفه کې تېرول سنت دي، د دې شپې فضیلت له شب قدر څخه کم نه دی، په دې شپه کې وربښېدل، په تلاوت، نوافلو او دعاگانو مشغولېدل مستحب او لوړه په نېکبختي ده.

د ذو الحجة د لمسي (لوی اختر د) د ورځي افعال

ثُمَّ صَلَّى الْفَجْرَ بِعَلْبُسٍ بِيَا لَمُونُخٍ وَكِرِهٍ دَسْهَارٍ پَه تِيَا زَه (تاريکه) كِي ثُمَّ قَفَّ مُكَبِّرًا مُهَلِّلاً مُصَلِّيًا مُكَبِّبًا ذَاعِيًا بِيَا وَدَرْبِرِه! (په مزدلفه كي) په داسي حال كي چي تكبير ويونكي، لا اِلهَ اِلا الله ويونكي. درود ويونكي، تلبيه ويونكي (او) دعاء كونكي يې وَهِيَ مَوْقِفٌ اِلَّا بَطْنُ مُحَسِّرٍ او مزدلفه (تړه) د ووقوف (درېدلو) ځای دی، مگر بطن مُحَسِّر (وادي مُحَسِّر).

اللغات: ﴿عَلْس﴾ (بفتحتين) د شپې د آخر تاريخه کله چې د سهار څه رڼا ورسره گډه وي، ظلمة آخر الليل اِذَا اِخْتَلَطَتْ بِضَوْءِ الصُّبْحِ وَفِي الْحَدِيثِ "أَنَّ النَّبِيَّ ﷺ كَانَ يُصَلِّي الصُّبْحَ بِعَلْسٍ"، ﴿مُحَسِّر﴾ (ميم په ضمه، دعاء په فتحه او د مشدسين په كسره سره): له مزدلفې څخه دو مني'

و طرف ته دراتللو په لاره کې یو میدان دی. د هغه نوم وادي محسردی، په هغه کې وقوف کول جائز نه دي او دلته په تېزي سره تېرېدل پکار دي.

تشریح: دلوی اختر د ورځې په سهار به امام د سهار لمونځ خلکو ته وختي په تیاره کې وړکړي، دلیل د عبد الله بن مسعود رضی الله عنه روایت دی چې نبي صلی الله علیه و آله په دې ورځ د سهار لمونځ په غلښ کې اداء کړی (معلم شریف، باب استحباب زیادة التظليل بصلاة الصبح، حدیث رقم: ۱۲۸۹)، دویم دلیل دا دی چې په مزدلفه کې د سهار لمونځ په غلښ کې اداء کول د وقوف مزدلفه د ضرورت په وجه دي (یعني چې په دې ورځ وقوف تر ډېره وځي)، نو کله چې د وقوف عرفه د ضرورت په وجه د مازیګر لمونځ پر خپل مباح وخت مخکې کول جائز دي، نو د وقوف مزدلفه په وجه به د سهار لمونځ هم پر خپل معتاد وخت یعنی پر إسفار مخکې کول په درجه اولی جائز وي.

ثم قف مکهکما مهتلا مصلیا داعیا: یعنی کله چې امام د سهار له لماتځه څخه فارغ سي، نو د جبل فرح سره دي نژدې ودرېږي او ټوله خلګ دي د هغه تر شا ودرېږي، ییادي د کعبې شریفې و طرف ته مخامخ سي، تکبیر، تهلیل، درود شریف او تلبیه دي وایي او په پوره توجه او په بشپړ اخلاص سره دي دعاوي وکړي، ځکه چې نبي صلی الله علیه و آله پر دې موقع دخپل ټوله امت لپاره دعاوي وکړې؛ دلیل د حضرت جابر رضی الله عنه حدیث دی "حَتَّى أَقَى الشَّعْرَ الْحَرَامَ فَأَتَيْتُ الْقُبْلَةَ فَدَعَا وَكَبَّرَ، وَهَلَّلَهُ وَوَحَّدَهُ" (معلم شریف، حدیث رقم: ۱۲۷۱)، (مشرع حرام په مزدلفه کې معلوم ځای دی).

دا هم د دعاء قبلېدلو مقام دی، د الله رسول صلی الله علیه و آله په دې ځای کې څو دعاګانې کړي وې او د ابن عباس رضی الله عنهما دروایت مطابق ټولي دعاګانې قبولي سوې تر دې چې د ناحقه قتل کونکو او ظلم کونکو د معاف کولو په حق کې هم.

یادونه: د وقوف مزدلفه وخت له صبح صادق څخه تر لمر راختلو پوري دی، لهذا له هغه څخه مخي یا وروسته وقوف نه صحیح کیږي.

زموږ په نېز په مزدلفه کې وقوف کول (درېدل) واجب دي، رکن نه دي، لېکن دامام شافعي رحمه الله په نېز رکن دی، لهذا که یو چا به له عذره دا وقوف پرېښوی، نو زموږ په نېز پر هغه دم واجیږي او د شوافعو په نېز د هغه حج خراپېږي؛ دامام شافعي دلیل دا آیت دی: ﴿فَإِذَا أَفْتَرَمِنْ عَرَفَاتٍ فَادْكُرُوا اللَّهَ عِنْدَ الشَّعْرِ الْحَرَامِ﴾ (سورة البقرة: ۱۹۸) (او کله چې تاسو له عرفات څخه واپس راسئ، نو د مشعر حرام سره د الله ذکر وکړئ)، په دې آیت سره په دې توګه دلیل نیسي چې په دې کې

دمشعر حرام په وخت کي دالله ذکر کولو حکم سوی دی، او مشعر حرام په مزدلفه کي دی، نو له دې آیت څخه د ذکر رکن کېدل ثابت سوه، او څرنگه چي دا ذکر په مزدلفه کي کیږي، نو ځکه په مزدلفه کي به درېدل او وقوف کول هم رکن وي.

زموږ دلیل دادی چي نبي ﷺ دخپلي کورنۍ ضعیفه او کمزوري وگړي د مزدلفې په شپه مني ته واستول، يعني يې له وقوف مزدلفه څخه يې مني ته واستول، او دا حکم يې ورته وکړی چي د جمره عقبه رمي مه کوئ، تردې چي لمر راوځيږي (مسلم شريف، باب استحباب تقديم دفع الضعة من النساء، حديث رقم: ۲۹۴)، لهذا که وقوف مزدلفه رکن وای، نو نبي ﷺ به داسي نه کولای، ځکه چي درکن رکنيت د صحيح او ضعیف دواړو په حق کي برابر دی، او د عمر په وجه به هم درکن پرېښوول جائز نه وي. او دامام شافعي د دلیل جواب دادی چي په دې آیت کي د ذکر کولو یادونه سوې ده، او ذکر کول بالا جماع رکن نه دي، نو پر کوم شي چي ذکر موقوف وي يعني وقوف مزدلفه، هغه به هم رکن نه وي، او د وقوف مزدلفه واجبېدل په حدیث سره ثابت دي، نبي ﷺ فرمایلي دي: "چا چي زموږ سره په مزدلفه کي وقوف وکړی، په داسي حال کي چي په عرفات کي يې هم وقوف کړی وي، نو د هغه حج پوره سو" (ابوداؤد شريف، کتاب المناسک، باب من لم يدرك عرفة، حديث رقم: ۱۹۵۰)، په دې حدیث کي د حج بشپړتيا په وقوف مزدلفه پوري معلق سوي دي، او معلق کېدل د وجوب علامه ده، نو ځکه به په مزدلفه کي وقوف واجب وي، هو! که د عمر په وجه يې وقوف مزدلفه پرېښووی، نو پر هغه دم او هيڅ شی نه واجبېږي.

وهی موقف إلا بطن محطه: يعني د مزدلفې په ټوله میدان کي چي چيري هم وغواړي، وقوف کولای سي ماسواله وادي محطه څخه؛ دلیل دا حدیث دی "وَكُلُّ الْوَادِيَةِ مَوْقِفٌ، وَإِذَا قَفَعُوا عَنْ بَطْنِ لُحَيْشٍ" (سنن ابن ماجه، حديث رقم: ۳۰۱۲)؛ وادي محطه د مني و طرف ته له مزدلفې څخه بهر هغه مقام دی چي پر اصحاب فيل عذاب راغلی وو، هغه ته اوس وادي النار هم وايي (د سعودي حکومت د هغه په شروع کي تختې لگولي دي چي څوک په غلطې سره په وادي محطه کي وقوف نه وکړي (ذيق حج)).

له مزدلفې څخه مني د واپس راتګ او درمي د شروع کولو بیان

هُنَالِي مَنِ بَدَأَ مَا أَشْفَرَ بَيَا (ولایسه له مزدلفې څخه) ومنی ته وروسته تردې چي ښه رها سي
فَارِمِ جَسْرَةَ الْعَقَبَةِ مِنْ بَطْنِ الْوَادِي بِسَبْعِ حَصَيَاتٍ كَحَصَى الْخَذْفِ نو وویلله! جمره عقبه له بطن
وادي څخه په آوو (نسي) کانو سره لکه د ویشتلو (کوچني) کاني (يعني په دومره کوچني کانو سره چي په
دو ګوتو سره ویشتل اغېرغول کېدای سي لکه تاکی یا مردکه) وَ كَكَبَرِ كُلِّ حَصَاٍّ او تکبیر وایه! د هر
کاني سره وَاقْطَعِ الشُّبُوبَةَ بِأَوَّلِهَا او ختم کړه! (پرېږده!) تلبيېه داوول کاني سره (يعني کله چي اول کانی

غورغورې، نو تلبیه وبل دي پرېده! ثُمَّ أَذْبَحَ ثُمَّ اخْلُقْ أَوْ قَصِرْ بیا ذبح (قرباني) وکړه بیا د سر وربښتان وڅړه! یا یې کوچني کړه! وَالْخَلْقُ أَحَبُّ او څرپیل ډېر ښه دي وَحَلَّ لَكَ غَيْرُ النِّسَاءِ او (اوس) حلال سوه ستا لپاره له ښځو څخه بغير نور (توله شیان ممنوعه!) ثُمَّ إِلَى مَكَّةَ يَوْمَ النَّحْرِ أَوْ عَدَا أَوْ بَعْدَهَا بیا (ولایه!) ومکې مکرمې ته د قرباني (لوی اختر) په ورځ یا په سبا ورځ یا په بل سبا (یعني یاد لوی اختر په دویمه یا په درېیمه) فَقُطِّعَ لِلرُّكْنِ سَبْعَةُ أَشْوَاطٍ نو طواف وکړه د رکن (یعني طواف زیارت وکړه!) اووه ډوړه بَلَا زَمَلٍ وَ سَعْيٍ إِنْ قَدْ مَتَّهْمَا بغير له رمل او سعي څخه که چیري تامخکي کړي وي دا ډواړه (یعني که تامخکي په طواف قدم کي رمل او سعي کړي وي، نو اوس یې په طواف زیارت کي مه کوه!) وَالْأَفْعَلَا کنې (اوس په طواف زیارت کي) ډواړه دي وکړل سي وَحَلَّ لَكَ النِّسَاءُ او (اوس) ښځي ستا لپاره حلالې سوي وَكُرَّةٌ تَأْخِذُكَ عَنْ أَيَّامِ النَّحْرِ او مکروه دي وروسته کول (غڼول) د طواف زیارت د قرباني (لوی اختر) له ورځو څخه.

اللغات: ﴿أسفر﴾ د افعال د باب ماضي ده: رڼا کېدل، روښانه کېدل، څرگندېدل، ﴿بطن وادی﴾ د بطن معنی ده: نس یعني مینځ، مینځوی حصه، وادی شلمې (شېتې) ته وایي چې په هغه کي له غرونو وغیره څخه د باران اوبه راځي، نو د بطن وادی معنی ده: د شلمې مینځ، دلته ځني مراد د دوو غرونو (صفا او مروه) تر مینځ هغه حصه ده کوم چې هواره ده چې پورته او کښته پکښي نسته، خو نن سبا ټوله حصه هواره کړل سوې ده، نو ځکه په بطن وادي کي یې دوی زرغوني نښي لگولي دي چې هغه ته میلین أخضرین وایي، له بطن وادي څخه همدغه ځای مراد دی، ﴿حصیات﴾ جمع د حصه ده: کانی، کوچنۍ ډبره، شکه، ﴿عکي﴾ اسم جنس دی، پریوه او ډېرو ټولویې اطلاق کیږي: شگي، ﴿الغذف﴾ دا په اصل کي د ضرب د باب مصدر دی: مراد ځني په دوو ګوتو سره د کاني غورځول (ورښتل) دي، د شهادت والا ګوتي او بتي ګوته په واسطه سره کانی ورښتل، او له حصی الغذف څخه مراد د ورښتلو (غورځولو) کاني دي، یعني هغه کوچنۍ کاني او کوچنۍ ډبري ځني مراد دي چې په دوو ګوتو سره نیول کېدای او غورځول کېدای سي یعني چې نه ډېر لوی کاني وي او نه ډېر کوچني وي بلکي د مردکي په څیر یا تر دې څه غټ کاني وي ﴿الشمس انشبت﴾ فتح الهدایه، او خذف په "زاء" سره کودي (کودري) ته وایي یعني د مات خاورین لوبښي ټوټه، واحد: خُرْفَةٌ، ﴿غذ﴾ سبا، واراونه ورځ.

تشرېح: د ذوالحجې په لسمه (يعني د لوی اختر په ورځ) تر لمر لوېدلو مخکې کله چې رڼا ښه وغوړېږي، امام او حاجيان دي له مزدلفې څخه و مني ته روان سي؛ ځکه نبي ﷺ تر لمر را ختلو مخکې ته روان سوی وو "كَذْفُ قَبْلِ مَلَكُوعِ الْكُفْرِ" (ابوداؤد شريف، حديث رقم: ۱۹۲۸، ترمذي شريف، حديث رقم: ۸۸۵)، نو د عامو خلکو په حق کي به هم دا حکم وي.

فارمجة العقبة من بطن الوادي بسبع حصيات إلخ: کله چې مني ته ورسېږي، نو تر ټولو اول کار د جمره عقبه رمی (وشتل) دي، په مني کې درې ځايونه دي چې هلته د ډېرو درې ستنې (تمې) جوړې سوي دي چې هغوی ته جمرات (يا په بله وينا: شيطانان ورته) ويل کيږي او هغوی هريو اووه، اووه کاني وېشتل کيږي، اوله جمره (اول شيطان) د مني د لوی مسجد يعني د مسجد خيف سره نژدې ده چې هغه ته "جره اولی" وايي، دويمه جمره تر هغه وروسته ده چې هغه ته "جره وسطی" وايي، درېيمه جمره بالکل په آخر کي ده چې هغه ته "جره عقبه" وايي، نو د ذوالحجې په لسمه (يعني د لوی اختر په ورځ) به صرف جمره عقبه اووه کاني وېشتل کيږي، د "رمی" معنی د کاني وېشتلو ده (چې شيطان په وېشتل سي)، او دا کاني به دومره کوچني وي چې د گوټو په سرونو کي نيول کيږي، د نيولو طريقه يې داده چې کاني به د پټي گوټي او د شهادت د گوټي په سرونو سره ونيول سي او شيطان دي په وېشتل سي، د دې مسئلې دليل د حضرت جابر رضی الله عنه هغه اوږد حديث دی چې څه حصه يې داده: "كَتَبَ أَلَى الْجُمْرَةِ أَلَى عِنْدَ الشَّجَرَةِ فَرَمَاهَا بِسَبْعِ حَصِيَّاتٍ، يَكْبُرُ مَعَ كُلِّ حَصَاةٍ مِنْهَا، مِثْلُ حَصَى الْخُذْفِ، رَمَى مِنْ بَطْنِ الْوَادِي" (مسلم شريف، حديث رقم: ۱۱۲۷، ۱۱۲۸)، نو ځکه مني ته په رسېدلو سره به هر حاجي هم اول جمره عقبه ويلي، او د حصی الخذف بل دليل دا حديث دی "وَإِذَا رَمَيْتُمُ الْجُمْرَةَ، فَأَرْمُوا بِمِثْلِ حَصَى الْخُذْفِ" (ابوداؤد شريف، حديث رقم: ۱۹۶۶، ترمذي شريف، حديث رقم: ۸۸۶)

فایده: دا د مني "رمی" د حضرت ابراهيم رضی الله عنه د هغه مقبول عمل يادگار دی چې کله هغه د الهي حکم په عملي کولو کي خپل گران ځوی حضرت اسماعيل رضی الله عنه د ذبح لپاره روان کړی وو، او په دې دوران کي شيطان ملعون درې واره هغه ته را ښکاره سو چې هغه د الهي حکم له عملي کولو څخه منع کړي، خو هر وار حضرت ابراهيم رضی الله عنه د کاني په وېشتلو سره هغه ملعون و تر ټی (نوا الله تعالى) ته د هغه د عمل دومره محبوب سو چې د قیامت تر ورځي پوري يې د عمل پر بندگي لازم وگرځوی

و کټر پکل حصاة: او د هر کاني سره دي الله اکبر وايي؛ لکه څرنگه چې په پورتنی حديث کي ذکر سو چې "يَكْبُرُ مَعَ كُلِّ حَصَاةٍ مِنْهَا" (يعني نبي کریم ﷺ د هر کاني وېشتلو اغوړغولو په وخت کي

تکبير ويلو) (مسلم شريف، حديث رقم: ۱۱۲۱۸۱۲۷)، همداسې له ابن مسعود او ابن عمر رضي الله عنهما څخه هم روايت سوي دي (بخاري شريف، باب يتخير مع كل حاة، حديث رقم: ۱۷۵۰)، لېکن که د تکبير پر ځای يوه بله تسبيح ووايي، نو هم صحيح دي، ځکه چې د الله ذکر حاصل سو، او درمی له آدابو څخه يو آداب د الله ذکر هم دی، او حاجي به د جمره عقبه سره نه درېږي، ځکه چې نبي ﷺ هم درېلی نه وو.

واقطم الشلبية بأولها: د اول کاني سره به تلبیه پرېږدي، يعني حاجي به تلبیه د جمره عقبه تر رمي پورې مسلسل وایي، خو د جمره عقبه درمی د شروع کولو سره به مسلمستي تلبیه ويل ختموي، بيا تر دې وروسته به هم تلبیه نه ويل کيږي؛ دليل دا حديث دی کوم چې فضل ابن عباس رضي الله عنهما روايت کړی دی "أَنَّ رَسُولَ اللَّهِ ﷺ لَمَّا كَانَ عَلَى رَأْسِ الْجُمُرَةِ" (بخاري شريف، حديث رقم: ۱۶۸۵)، مسلم شريف، حديث رقم: ۲۶۶۰) (يعني نبي کریم ﷺ صرف د جمره عقبه د وريستولو تر وخته پورې تلبیه مسلسل وړله)، او همدارنگه د حضرت جابر رضي الله عنه حديث "يَكُونُ مَعَ كُلِّ عَقَاةٍ مِنْهَا" هم دليل دی؛ ځکه کله چې يې د اول کاني سره تکبير ويل شروع کړه، نو ښکاره ده چې د اول تکبير سره يې تلبیه ويل پرېښوول.

فأيد: درمي پوره طريقه دا ده چې کانی دي دراسته لاس په بته گوته او د شهادت (کلمې) په گوته سره ونيسي يعني د دې دواړو گوټو په سر دي يې ونيسي او د یشوا الله اکبر په ويلو سره دي يو، يو کانی پر جمره (شیطان) ورغورځوي، او که دا دعاء يادولای سي نو دا دي هم وايي "رَغْنَا لِلشَّيْطَانِ وَرَغْسَى لِلرَّحْمَنِ اللَّهُمَّ اجْعَلْهُ حَجًّا مَبْرُورًا وَسَيًّا مَشْكُورًا وَذَنْبًا مَغْفُورًا"، همدا طريقه اصح ده؛ ځکه په دې کې آساني ده او په دې کې د شیطان زيات توهين دی (ځواکي وريستونکی دا هم نه خونبوي چې د دې کار لپاره خپل پوره لاس استعمال کړي بلکې صرف په دوو گوټو شیطان ويلي).

يادونه: په هرې جمرې (هر شیطان) باندې چاپېره د دېوال گردۍ دائره (احاطه) جوړه سوې ده او کانی په هغه کې لوېدل پکار دي، که په دائره (احاطه) کې کانی ولوېږي، نو رمي اداء کيږي او کوم کانی چې په دائره کې (يا په بله وينا په جمره باندې) نه ولوېږي، نو د هغه پر ځای به بل کانی وريستل کيږي. نن سبا پر جمراتو څو منزله ځای جوړ سوی دی او د هر منزل والا لپاره د تگ راتگ لاره جلا ده، پر يوه منزل درمی کولو په صورت کې بل منزل والا ته هيڅ دقت او ستونزه نه وي.

فأيد: درمی لپاره مستحب او افضل همدا ده چې له مزدلفه څخه کانی راوړي، لېکن که يې له لاري څخه را پورته کړي، نو هم څه حرج نسته، خو د جمراتو د وريستلو لپاره لويه ډېره ماتول او کوچني، کوچني کانی ځني جوړول مکروه دي، او کوم کانی چې يې د وريستلو (رمي) لپاره را

اخيستي وي، د هغوی پر بولل او پاکول مستحب دي، که څه هم له پاک ځای څخه یې را اخيستي وي، او کوم کافي چي یقیناً ناپاکه وي، په هغوی سره رمی کول مکروه دي. (فتح الإيضاح)

ثم اذهب: يعني د جمره عقبه تر رمی (ریشنلو) وروسته دي د حج دشکرانې په توگه قرباني وکړي، دا قرباني د مُفَرَّدٍ بِالْحَجِّ (حج افراد کونکي) لپاره مستحب ده او د قارن او متمتع لپاره واجب ده؛ دلیل د حضرت جابر رضي الله عنه اوږد حديث دی چي د هغه يوه حصه داده "ثُمَّ انْصَرَفَ إِلَى الْعُكْرِ فَتَحَرَ ثَلَاثًا وَرِثَيْنِ يَتْلُو" (مسلم شريف، حديث رقم: ۱۱۲۱۸۱، ۱۴۷) (يعني بيابني کریم عليه السلام د جمره عقبه تر رمي وروسته د منحر و طرف ته ولاړی او هلته یې په خپل لاس مبارک درو شپېته [۶۳] اوبان ذبح کړل).

فایده: د قرباني لپاره په منی کي د سعودي حکومت د حاجیانو د آسانی لپاره یو ډېر لوی ځای مقرر کړی دی، چي هلته څارویان، قصابان او غوښه وړونکي حضرات په آساني سره تر لاسه کيږي.

ثم احلق أو قصر، والحلق أحب وحل لك غير النساء: بیا له ذبح څخه تر فارغېدلو وروسته دي د سر

ورېښتان و خړسي یا کوچني کړي، لېکن حلق افضل دی؛ دلیل دا حديث دی "رَجَعَ اللَّهُ

الْحُقُولَيْنِ" (مسلم شريف، حديث رقم: ۴۱۶، ۳۱۷، ۱۱۳۰) (الله تعالی دي پر سر خړبونکو رحم وکړي)، او د سر د

څلورمي حصې ورېښتان خړبیل یا کوچني کول واجب دي، او که تر دې کم مقدار و خړسې، یا یې کوچني کړي، نو محرم نه حلال کيږي.

د ورېښتانو د کوچني کولو مطلب دا دی چي د سر ورېښتان د گوتي د سر په اندازه پرېکړي (عجې کړي).

او د احرام په وجه چي کوم شيان د حاجي لپاره حرام او ممنوع وه، اوس په حلق یا قصر کولو سره هغه حلال گرځي، مثلاً خوشبوري لکول، گنډل سوې جامه اغوستل او داسي نور. خود ښځي سره جماع او دواعي د جماع تر هغه وخته پوري حرام پاتېږي، تر څو چي له طواف زیارت څخه فارغ نه سي؛ دلیل دا حديث دی "إِذَا رَمَيْتُمْ وَحَلَقْتُمْ فَقَدْ حَلَّ لَكُمْ الطَّيِّبُ وَالثِّيَابُ وَكُلُّ شَيْءٍ

إِلَّا النِّسَاءَ" (سنن کبریٰ للبيهقي، باب ما یحل بالتحلل، حديث رقم: ۹۶۷۸)، همدارنګه په ابن ماجه، ابو داؤد او ترمذي کي هم دې ته ورته احاديث نقل سوي دي، مثلاً په ابن ماجه شريف کي دي "إِذَا رَمَيْتُمُ الْجُمُرَةَ، فَقَدْ حَلَّ

لَكُمْ كُلُّ شَيْءٍ، إِلَّا النِّسَاءَ" (ابن ماجه شريف، حديث رقم: ۳۰۴۱)

مکې شریفې ته دراتګ او د طواف زیارت بیان

ثم إلى مكة أو عذرا أو بعدة فطف للركن سبعة أشواط: فرمائي چي دلوی اختر دورځي تر افعالو يعني تر رمي، قرباني او حلق وروسته دي حاجي په دغه ورځ يعني دلوی اختر په اوله ورځ يا دلوی اختر په دويمه يا په درېيمه مکې شریفې ته راسي او طواف زیارت دي وکړي؛ دليل دا چي نبي ﷺ مکې ته د طواف زیارت لپاره دلوی اختر په ورځ راغلی. تر هغه وروسته واپس مني ته ولاړی او هلته يې د ما پښين لمونځ وکړی، لکه څرنگه چي په مسلم شريف کي دي "أَفَاضَ الْبَيْتُ لِمَنْ يَكُونُ الْخُرُوجُ رَجَعَ فَصَلَّى الظُّلُمَ بَيْتِي" (مسلم شريف، حديث رقم: ۱۱۳۰۸، ۱۳۳۵)، او همدارنگه د حضرت جابر رضی الله عنه په اوږده حديث کي دي "فَرَكِبَ فَأَفَاضَ إِلَى الْبَيْتِ" (مسلم شريف، حديث رقم: ۱۱۲۷، ۱۱۲۸)

ښکاره دي وي چي طواف زیارت د حج رکن دی، او د هغه اداء کول ضروري دي، نو که يو چا پرېښووی، د هغه حج نه پوره کېږي، د دې طواف بل نوم طواف افاضه او بل نوم يې طواف يوم نحر دی.

بلا رمل وسعی إن قدامتهما إلخ: يعني که حاجي په طواف قدوم کي رمل او تر طواف قدوم وروسته سعی بين الصفا والمروة کړې وي، نو په طواف زیارت کي به رمل نه کوي او سعی هم پر واجب نه ده، او که مخکي يې سعی بين الصفا والمروة نه وي کړې، نو په دې طواف کي به رمل کوي او تر هغه وروسته به سعی هم کوي؛ ځکه چي سعی هم فقط يو وار مشروع سوې ده او رمل هم تر داسي طواف وروسته يو وار مشروع سوی دی چي تر هغه وروسته به سعی وي.

وكر لا تأخروا عن أيام النحر: طواف زیارت له ايام نحر څخه مخنيول مکروه تحریمي دي، يعني د طواف زیارت وخت د قرباني، ورځي دي، يعني دلوی اختر اوله، دويمه او درېيمه ورځ؛ ځکه په دې آيت ﴿فَكُلُوا مِنْهَا وَأَشْرَبُوا بِأَنْبَارِهَا ذَلِكَ يَوْمٌ تَجِزُ الْأَفْئِدَةُ وَتُلْقَى الْأُفُودُ وَتَرْجَعُ الْأَفْئِدَةُ﴾ کي طواف پر قرباني عطف سوی دی، او د معطوف او معطوف عليه دواړو وخت يو وي، لهذا د قرباني او د طواف زیارت دواړو وخت به هم يو وي، ها! قرباني تر دريو ورځو وروسته جائز نه ده، خو طواف تر دريو ورځو وروسته هم مع الکراهت صحيح دی، که څوک له دې ورځو څخه طواف زیارت وځنډوی، نو دامام صاحب رحمه الله په نېز پر هغه دم (قريبي) لازميږي، چي د هغه تفصيل به انشاء الله په کتاب الجنایات کي راسي، خو بيا هم طواف زیارت واجب پاتېږي چي هغه به وروسته اداء کوي.

او له طواف زیارت څخه وروسته د ښځې سره جماع وغيره حلالېږي.

تر طواف زیارت وروسته منی ته د واپس تګ او درمي بیان

ثُمَّ إِلَىٰ مِنًى بَيَّا (ولایه! له مکې څخه) وَمِنْهُ تَه فَازِمِ الْجَنَارِ الثَّلَاثَ فَنِي ثَانِي الشَّحْرِ بَعْدَ الزَّوَالِ نو
 وویلله درې سره جمرې (شیطانان) د قربانۍ (لوی اختر) په دویمه ورځ تر زوال وروسته بَاوِيَا بِأَيَّاسِي
الْمَسْجِدِ په داسې حال کې چې شروع کونکي یې په هغه جمرې (شیطان) سره کوم چې متصل ده د
 مسجد (مسجد خیف) سره ثُمَّ بِأَيَّاسِيهَا بیا په هغه جمرې سره کوم چې متصل ده دهغه (اولې جمرې)
 سره ثُمَّ بِجَمْرَةِ الْعُقْبَةِ بیا په جمره عقبه سره وَقَفَّ عِنْدَ كُلِّ رَمِي بَعْدَ رَمِي او ودرېږه! د هر هغه
 رمي سره چې تر هغه وروسته (بله) رمي وي (یعنې چې تر هغه وروسته بیا رمي کول کېږي) ثُمَّ غَدَا كَذَلِكَ
 بیا سبا (دلوی اختر په درېیمه) همداسې (رمي وکړه لکه څرنګه چې دي نن وکړه) ثُمَّ بَعْدَ كَذَلِكَ إِنَّ مَكَّشَتْ
 بیا تر دې وروسته (دلوی اختر په څلورمه) همداسې (رمي وکړه لکه په تېرو دوو ورځو کې) که چیرې ته (په منی)
 کې (پاته سوې) وَلَوْ زَمَيْتَ فِي الْيَوْمِ الرَّابِعِ قَبْلَ الزَّوَالِ او که تا رمي وکړه په څلورمه ورځ تر زوال
 مخکې صَلَّاهُ نو (هم) صحیح دي وَكُلُّ رَمِي بَعْدَ رَمِي او هره هغه رمي چې تر هغه
 وروسته (بله) رمي وي (یعنې چې تر هغه وروسته بیا رمي کول کېږي) فَازِمِ مَا شِئَا نو هغه رمي پیاده وکړه د
 دې لپاره چې تر هغه وروسته ته (پیاده) دعاء وکړل سې. ځکه تر هغه وروسته دعاء کول کېږي او پیاده دعاء کول افضل دي چې تضرع ته اقرب دي) وَأَلَّا
رَاكِبًا کنې (یعنې تر کومې رمي وروسته چې بیا رمي نه کول کېږي نو) په سپر تیا یې وکړه! وَكِرَاهًا أَنْ تُقَدَّمَ
تُفْلِكَ إِلَى مَكَّةَ وَتُقِيمَ بَيْنِي لِلرَّمِي او مکروه دي دا چې ته مخکې (روان) کړې خپل سامان و مکې
 ته او ته خپله پاته سې په منی کې درمي لپاره.

اللفات: ﴿يُؤْتِل﴾ وزن، بوج، دروند والی (دروند شې)، جمع: أَثْقَالٌ.

تشریح: د دې حاصل دا دی چې کله د ذوالحجې په لسمه حاجي له طواف زیارت څخه فارغه سي، نو سیده دي منی ته روان سي او هلته دي قیام وکړي؛ ځکه مخکې حدیث تېر سو چې نبی ﷺ تر طواف زیارت وروسته منی ته ولاړی او په منی کې یې د ما بینین لمونځ وکړی، دویم دلیل دا دی چې پر حاجي تر اوسه لا رمي الجمار (د شیطانونو ویشل) پاته دي، او درمي الجمار ځای منی ده، نو په دې وجه به هم منی ته واپس ځي او هلته به پاتېږي.

فارم الجمار الثلاث في ثاني النحر بعد الزوال إلخ: بیا د ذوالحجې په یوولسمه چي کله لمر زوال سي، نو د ما پېښن تر لمونځ کولو وروسته دي د دریو سره جمراتو رمی وکړي (یعني درې سره شیطتان دي ورپلي)؛ ځکه د ذوالحجې په یوولسمه او دوولسمه د دریو سره جمراتو رمی واجب ده او د دې دواړو رمي وخت له زوال څخه شروع کیږي او تر صبح صادق پوري پاتیري (خوبله غره تر لمر لوېدو وروسته رمی کول مکروه دي)، که تر زوال مخکي رمی وکړي، نو دراجح قول مطابق هغه رمی نه صحیح کیږي، او تر ټولو مخکي به هغه جمره (شیطان) په آوو کانو سره ورپلي کوم چي دمسجد خیف سره نژدې ده چي هغه ته "جمره اولی" وایي، دهر کاني ویشتلو سره دي الله اکبر وایي، له رمی څخه تر فارغېدلو وروسته دي له مجممې څخه څه گوښه مخ پر قبله ودرېږي او دعاء لپاره دي لاس پورته کړي، د الله تعالیٰ حمد او ثناء او درود شریف دي ووايي او دخپل مور وپلار، همدارنگه د ټولو مسلمانانو لپاره دمغفرت دعاء وکړي، تر دې وروسته دي "جمره وسطی" ته راسي کوم چي د "جمره اولی" څنګ ته ده او د "جمره اولی" په شپږ دي دلته هم هغسي رمی وکړي، تر رمی وروسته دي له مجممې څخه څه گوښه مخ پر قبله سي، دعاء او استغفار دي وکړي، بیا دي "جمره عقبه" ته راسي او پر هغې دي هم په آوو کانو سره رمی وکړي او تر دې وروسته دي دعاء لپاره نه درېږي، بلکي له رمی څخه تر فارغېدو وروسته دي خپل استوګنځي ته واپس ولاړ سي او د شپې دي په منی کي پاته سي، ثم غدا کذا الک: بیا دي راروانه ورځ یعني ذوالحجې په دوولسمه بالکل په هغسي طریقه درې سره جمرات ورپلي څرنګه چي یې په یوولسمه ویشتلې وه؛ د دې ټولو دلیل د حضرت عائشې رضي الله عنها حديث دی "قالت: أقام رسول الله ﷺ من آخر يوم من أيام التشريق حتى صلى الظهر، ثم رجع إلى منى فحكت بها آياتي أيام التشريق يزومي الجمرَةَ إذا زالت الشمس، كل جمرَةً يسبع حصيات، يَكْبُرُ مع كل حصاة، ويَقِفُ عند الأولى والثانية. فيطيل الصياح ويصيح ويَزِي المائدة ولا يَقِفُ عندَهَا" (بڼه د ودرېښ، بیا رمي الجمار، حديث رقم: ۱۹۷۳) (یعني نبي کریم ﷺ دلوی اختږی دورځي په آخر کي فرض طواف اطواف زیارت او کړی کله چي یې د ما پېښن لمونځ وکړی، بیا د تشریق په ورځو کي په منی کي پاته سو، بیا به یې تر زوال وروسته هره جمره آووه، آووه کاني ویشتل او دهر کاني سره به یې تکبیر وایي او داوولي او دویمي جمرې سره به تر ډېره ودرېدی او په عاجزی سره به دعاء وکړه او بیا به یې درېیمه جمره ووریشته خو د هغې سره به نه درېدی).

وقف عند کل رمی بعدا رمی: د دې حاصل فادې چي تر کومي رمی وروسته رمی وي، هغه پیاده کول افضل دي او چي تر کومي رمی وروسته رمی نه وي، هغه د سپړتیا په حالت کي کول افضل

دي (مثلاً له درېيمې جمرې اجرة عقبه اڅخه وروسته رمی نسته، نو هغه دي د سپر تيا په حالت کي کوي)؛ ځکه روايت دی چي حضرت ابن عمر به دلوی اختر په ورځ جمره عقبه د سپر تيا په حالت کي وېشتله او پاته دوه شيطانان به يې پياده وېشتل وي او فرمايل به يې چي همداسي نبي کریم ﷺ رمی کړې وه؛ وجه يې داده چي تر کومي رمی وروسته بله رمی وي، نو هغه به ځکه پياده (په پښو) کول کيږي ځکه چي تر هغه رمی وروسته دعاء کول کيږي، نو که د سپر تيا په حالت کي دعاء کوي، نو په توجه سره دعاء کول او تر ډېره وخته (اوږده) دعاء کول به ورته مشکله وي چي سپارلي (څاروي) به زور وهي او د تللو کوشش به کوي (ځکه کله چي پر سپارلي اڅاروي اڅوک سپور سي، نو هغه تگ ته زورونه وهي او د تگ لپاره آماده کيږي، نو دعاء به مختصره او بېله توجه سي) حال دا چي پر دې موقع ښه په توجه، تضرع او اطمینان سره دعاء کول پکار دي، او هغه پياده کېدلای سي، او تر کومي رمی وروسته چي بله رمی نه وي يعني آخري رمی وي، نو تر هغه وروسته خو حاجي ځي او دعاء نه کول کيږي، نو ځکه هغه که په سپر تيا وکړي، نو څه حرج نسته. (ثمرة النجاة وشفاء الارواح بتصرف)

خونن سبا ټوله پياده رمی کوي؛ ځکه پر څاروي د سپر تيا په حالت کي اوس درمی کولو هيڅ صورت نسته. (دا ټوله تفصيل مو صرف دعبارت دحل لپاره پېش کړی).

فایده: دا صرف بیان د افضلیت دی، نور جائز هر ډول دي که يې پياده (په پښو) کوي او که يې په سپر تيا کوي، دا مسئله له امام ابو یوسف رحمه الله څخه د هغه د زکندن په وخت کي روايت سوې ده (سبحان الله!)، هغه دا چي ابراهيم ابن الجراح (کوم چي دعطاء بن ابي رباح رحمه الله شاگرد او ستر عالم وو، هغه) وايي چي زه امام ابو یوسف رحمه الله ته راغلم، او هغه په هوښ کي نه وو، کله چي هغه را بیداره سو، نو ما ته يې وویل: ای ابراهيمه! په "رمی الجمار" کي ستا څه رایه ده چي هغه به حاجي په سپر تيا کوي او که پياده؟ ما ورته وویل: چي پياده به يې کوي، نو هغه وویل: خطا وتلې!؛ بیا ما ورته وویل: چي په سپر تيا به يې کوي، نو هغه بیا وویل: خطا وتلې!؛ نو ما وویل: چي دامام څه رایه ده؟ نو ده راته وویل: چي تر کومي رمی وروسته رمی وي، نو هغه به پياده کوي او تر کومي رمی وروسته چي رمی نه وي، هغه به په سپر تيا کوي، ابن جراح رحمه الله وايي چي تر دې وروسته زه له امام ابو یوسف رحمه الله څخه رخصت سوم، کله چي ووتلم، نو دده په کور کي مي د خلکو ژاړوي واورېدلې، يو چار اته وویل چي امام ابو یوسف رحمه الله وفات سو، نو زه حیران سوم دامام ابو یوسف رحمه الله پر دومره علمي حرص په داسي پېښه کي (چي په دې آخري حالت کي يې هم فکر او زه په ديني مسئله کي وو، سبحان الله!)، (حاشیه نور الإيضاح بتصرف)

ثم بعد ذلك إن مكثت: د ذو الحجې په دوولسمه له رمی څخه تر فارغېدلو وروسته که د حاجي تلوار وي چې مکې شریفې ته ژر ولاړ سي، نو تر لمر لوېدلو مخکې دې له منی څخه ووځي، که چیرې لمر ولوېږي او دې لا هلته په منی کې وي، نو بیا له منی څخه وتل مکروه دي، په داسې صورت کې پکار ده چې نن شبه هم په منی کې پاته سي او ذو الحجې په دیارلسمه (کوم چې دایام النحر څلورمه ورځ ده) له رمی کولو څخه وروسته مکې شریفې ته ولاړ سي، او که بغیر له رمی څخه تر صبح صادق مخکې ولاړ سي، نو د کراهت سره جائز دي او ددې کراهت په وجه هیڅ جرمانه نه باندې واجبيږي، خو که پر هغه صبح صادق سي، یعنې په منی کې پر هغه ذو الحجې په یارلسمه سهار را وخپري (دسهار سپېدې وچاودي)، نو اوس پر هغه ددې ورځې رمې واجب سوه، بغیر له رمی څخه تلل جائز نه دي، که بغیر له رمی څخه ولاړ سي، نو دم واجبيږي، خو ددې ورځې په رمی کې دا آساني هم سته چې هغه تر زوال مخکې هم جائز ده دامام صاحب رحمه الله دیوه روایت مطابق او افضل داده چې تر زوال وروسته رمی وکړي، کله چې رمی وکړي، نو بیا دې مکې ته ولاړي سي؛

دلیل دا آیت دی: ﴿فَمَنْ تَعَمَّدَ فِي يَوْمِئِذٍ فَلَا إِثْرَ عَلَيْهِ وَمَنْ تَأَخَّرَ فَلَا إِثْرَ عَلَيْهِ﴾ (سورة بقره: ۱۲۰۳) (یعنې څوک چې په دولسمه ورځ ژر روان سي پر هغه هیڅ گناه نسته، او څوک چې تر دیارلسمې ورځې پورې ایښي دایام النحر تر څلورمې ورځې پورې) ایسا رمی پر هغه هم هیڅ گناه نسته، خو افضل داده چې تر دیارلسمې ورځې پورې په منی کې پاته سي، ځکه نبی کریم ﷺ هم په منی کې تر هغه وخته پاته سو، تر څو چې یې دایام النحر په څلورمه ورځ یعنې ذو الحجې په دیارلسمه ورځ یې درې سره جمرات وویشتل.

ولور میت فی الیوم الزايع قبل الزوال: دایام النحر په څلورمه یعنې دلوی اختر په څلورمه ورځ کوم چې ذو الحجې یادولسمه کیږي، که په دې ورځ تر زوال مخکې جمرات وویلي، نو هم دامام صاحب رحمه الله په نېز جائز دي، خو صاحبینو درمي په حق کې دایارلسمه ورځ پر نورو ورځو قیاس کړې ده، یعنې څرنگه چې ذو الحجې په یوولسمه او دوولسمه ورځ تر زوال مخکې رمی کول جائز نه دي، همداسې به په دیارلسمه ورځ هم جائز نه وي، خو فقط دومره فرق سته چې په دیارلسمه ورځ به له رمی روانېدل جائز دي، او نوري ورځې به له رمی روانېدل جائز نه دي، لهذا کله چې هغه ته په دیارلسمه ورځ به له رمی د کوچ کولو او روانېدلو رخصت وو، لېکن هغه له دې رخصت څخه فایده نه واخیستله، نو دیارلسمه ورځ به هم د نورو ورځو سره لاحقېږي.

دامام صاحب دلي: دادی چي له ابن عباس څخه هم داروايت سوي دي چي دذو الحجې په ديارلسمه ورځ تر زوال مخکي رمي کول جائز دي (سنن کبریٰ للبیهي، حديث رقم: ۹۷۷۳)، دویم دليل دادی چي کله په دې تاريخ بالکل رمي پرېښوول او اوپله رمي مکې ته روانېدل جائز دي، نورمي شاته کول يا مخته کول به په درجه اولی 'جائز وي' (هغه که په هر وخت کي يعني دورځي په هره حصه کي وي)؛ ځکه چي درمي نه پرېښوول تر پرېښوولو ډېر غوره دي، ددې په خلاف په ۱۱/ او ۱۲/ ذی الحجه کي خو رمي پرېښوول جائز نه دي، نو ځکه پر دې ورځو به ديارلسمه ورځ قیاسول صحيح نه وي.

و کړه أن تقدّم ثقلک الی مکة و تقیم بنی للرمی: يعني درمي په ورځو کي خپله په منی 'کي پاتېدل او خپل ټوله سامان يعني د پروتي، ناستي پاستي او داسي نور سامان و مکې مکرّمې ته نقل کول مکروه دي؛ ځکه په سامان د مشغولېدو په وجه زړه د حج له افعالو څخه غافله کيږي؛ همدا وجه ده چي حضرت عمر رضی الله عنه به له دې څخه منع کول او چا چي به داسي کول، هغه ته به يې تنبيه ورکول.

خون سبا په مکه مکرّمه کي په خپل استوګنځي کي سامان په حفاظت سره پروت وي او حاجيان د ضرورت په اندازه خپلي بستري د ځان سره وړي، په دې کي څه حرج نسته.

فایده: دامام شافعي رَجَّه الله په نېز درمې شپې په منی 'کي تېرول واجب دي، نو که څوک درمي شپه په منی 'کي تېره نه کړي، نو دامام شافعي رَجَّه الله په نيز پر هغه دم واجبيږي، زموږ په نيز په منی 'کي شپه تېرول سنت دي، نو ځکه پر هغه دم نه واجبيږي، زموږ دليل دادی چي په منی 'کي شپه تېرول بنفسه مقصود نه دي بلکي ددې لپاره شپه تېرول کيږي چي په راروانه ورځ د حاجي لپاره رمي آسانه وي، نو ثابته سوه چي په منی 'کي شپه تېرول د حج له افعالو څخه نه دي، نو ځکه د هغه په پرېښولو باندي به شی نه واجبيږي.

په محصب کي د پراؤ کولو او د طواف صدر (طواف وداع) کولو بيان

ثُمَّ إِلَى الْحَصْبِ بَيَا (ولاره!) وَمَحْصَبٌ تَه قَطَفٌ لِلصَّدْرِ سَبْعَةُ أَشْرَاطٍ بَيَا طَوَافٍ صَدْرٍ وَكِرْهُ أَوْوَه قَوْرَهُ وَهُوَ أَجِبٌ إِلَى أَهْلِ مَكَّةَ او دا (طواف صدر) واجب دی مګر پر مکې والا وو ثُمَّ اشْرَبَ مِنْ رُمَزٍ بَيَا چي پيل وکړه له زمزم څخه وَالتَّزِيمُ الْمُتَزَوَّرُ بَيَا ځان ومنبلوه د ملتزم سره (والا التزام نه بلږه وجه وصدره به باکا) وَتَشَبُّهُ بِالْأَشْتَارِ او ونيسه! (د کمې شريفي) پردې وَالتَّيَصُّقُ بِالْجِدَارِ او ومنبله (د کمې شريفي) د دېوال سره (که چيري ممکنه وه).

اللفات: ﴿المحصب﴾ دې ځای ته ابطح، حصباء، بطحاء او خيف بني كنانه هم ويل سوي دي (يعني دا ټوله ډيوځای نومونه دي) او دا هغه ميدان دی چي هلته قرشو پر خيل شرک او کفر باندې قسمونه اخيستي وه او له بنو هاشمو او بنو عبد المطلب څخه يې د تعلق پر قطع کولو قسمونه اخيستي وه او عهد يې کړی وو چي تر څو دوی مړه نه شي کريم ﷺ نه وسپاري، مړه به د دوی سره هيڅ قسم تعلق نه ساتو، نه به نکاح ورسره کوو، او نه به بيع او سودا ورسره کوو، دا د اسلام د شروع زمانه وه (نو په بله وينا دا چي کفارو په دې ځای کي د اسلام ختمولو فيصله او قسمونه کړي وه)، درې کاله په همدې حالت کي د نبي کريم ﷺ پر خاندان په مشقت سره تېر سول، بيا اطلاع ورکول سوه چي قرشو کومه عهد نامه په کعبه شريفه کي څرولې وه، هغه وینه وو (کوم چي مشوره غزنه ده) خوړلې ده ما سوا د الله له نامه څخه، صرف د الله نوم پاته دی، نو په دې وخت کي د قرشو د قطع التعلق عهد ختم سو او نبي کريم ﷺ او د هغه خاندان له دې قيد څخه خلاصون ومومي (کواکي اسلام وځغول سو)، نو په همدې خاطر چي کله نبي ﷺ تر رمي کولو وروسته له مني څخه را وپس سو، نو په محصب نومي ميدان کي يې پړاؤ وکړی او له مازيگر څخه تر ماخوستنه پوري يې څلور لمنځونه هملته په محصب کي اداء کړل او د ماخوستن تر لمانځه وروسته يې طواف وکړی او د شپې ناوخته خپل ښار مدينې منورې ته روان سو (نو په محصب کي په شوه کېدلو او پاتېدلو سره د نبي کريم ﷺ مقصد دا وو چي کفارو ته وښوول سي چي تلي څو خلک د اسلام ختمولو قسمونه کړي وه، حال دا چي د الله تعالی په رحم او کرم سره اسلام بيرته دخپل قوت سره ملت مکې ته واپس راغلی او په مسلماتو باندې الله رحم وکړی، قوت او طاقت يې ور په برخه کړی، نو د همدې په شکرانه کي نبي کريم ﷺ او صحابه وو په محصب مقام کي پړاؤ وکړی)، نو په دې وجه په محصب کي د څه وخت لپاره پاتېدل سنت سوه. التزام ﴿دافتعال دباب مصدر دی، ددې باب څو معنایي دي: ديو شي سره مبتل، لازم نيول، يوشی پر ځان لازمول، ﴿ملتزم وايي، ﴿تثبت﴾ دتفعل دباب مصدر دی: يوشی نيول (په لاسو سره نيول)، تمسک، ﴿اتار﴾ جمع دښځو ده: پرده،

تشریح: ثم إلى المحصب: يعني کله چي له آخري رمي څخه فارغ سي او له مني څخه دمکې و طرف ته روان سي، نو اول دي په محصب کي د څه وخت لپاره شوه او پاته سي، بيا دي مکې شريفي ته ولاړ سي، دا سنت دي: دليل او تفصيل په لغاتو کي ذکر سو، خو څرنگه چي نن سبا هلته ځايونه جوړ سوي دي، نو ځکه اوس هلته د پړاؤ کولو څه صورت نسته، (همدارنگه نن سبا په بسټولو موټرانو کي سفر کيږي کوم چي د حاجيانو په اختيار کي نه دي، نو ځکه هلته د حاجي درېدل مشکل دي که څه هم څه ځای پيلاسي، نو ځکه اوس ددې په پرېښولو کي څه حرج نسته). (تحفة الالعمی ۳: ص ۲۲۵)

فَطَفَ لِلشَّارِ سَهَةً أَشْوَاطُ: اوس دحج له کارو څخه صرف طواف صله پاته سو کوم چي پر آتاي حاجيانو د واپسۍ په وخت کي واجب دی (آتاي يعني هغه حاجيان کوم چي له بل وطن او بهر ملک څخه

راغلي وي)، هغوی چي کله خپل وطن ته واپس کيږي، نو مسجد حرام ته دي ولاړ سي او يو طواف دي وکړي چي په هغه کي به نه رمل کوي او نه به تر هغه وروسته د صفا او مروه سعی کوي (په دې شرط چي دارمل او سعی يې په مخکيني طواف يعني په طواف قدوم يا طواف زیارت کي کړي وي. کنه بيا به يې دلته کوي)، دې طواف ته طواف صدر وايي، دا طواف زموږ په نېز واجب دی؛ دليل دا حديث دی "مَنْ كَفَّ هَذَا الْبَيْتِ

فَلَيْكُنْ آخِرُ عَهْدِهِ بِالْبَيْتِ الْكَلَوَفِ" (يعني څوک چي ددې کور حج کوي، دهغه آخري عهد دي د کعبې شريفي طواف وي) (ترمذي شريف، حديث رقم: ۹۲۴، ابوداؤد، باب الواع، حديث رقم: ۲۰۰۲)

فایده: دغه آخري طواف ته طواف صدر ځکه وایي چي د "صدر" معنی ده "صادرېدل" (روانېدل)، څرنگه چي په دې طواف سره حاجيان له مکې شريفي څخه روانيږي او خپل وطن ته واپس کيږي، نو ځکه ورته "طواف صدر" وايي، او "طواف آخر عهد" هم ورته وايي؛ ځکه چي همدا حاجيانو آخري عهد او کار دی او تر دې وروسته له کعبې څخه روانيږي، او "طواف وداع" هم ورته وايي؛ ځکه چي تر دې طواف وروسته حاجيان له کعبې څخه رخصتيږي او کعبې ته خدای په امان وايي. (شاه الاصلاح، فتح الهدایه)

یادونه: صلاة طواف يعني له هر طواف څخه وروسته دوه رکعتہ نقل شکرانه کول واجب دي، دهغه پرېښوول گناه ده، طواف برابره ده فرض وي او که واجب وي او که نقلي طواف وي، په ټولې کي ددې لماتځه حکم برابر دی (لکه مخکي چي هم ذکر سوه)، (انوار الايضاح)

وهو واجب الاعلى اهل مكة: طواف صدر فقط پر آفاقي حاجيانو واجب دی، لکه پورته چي ددې دليل او تفصيل ذکر سو، دمکې پر خلکو دا طواف واجب نه دی؛ ځکه چي دمکې اوسېدونکي نه له مکې څخه وځي او نه له کعبې څخه رخصتيږي.

ثم اشرب من زمزم: له طواف وداع او صلاة طواف څخه وروسته دي د زمزم اوبو ته راسي او هغه دي وچيښي او ښه دي ځان په اوبه کړي، د ماء زمزم فضيلت له متعدده رواياتو څخه ثابت دی، له حضرت جابر بن عبدالله رضي الله عنه څخه روايت دی چي رسول الله صلی الله علیه و آله وسلم فرمايل "ماء زمزم لپاره کفایت کوي" (سنن کبری لیبتي، يعني د زمزم اوبه چي د کوم مقصد لپاره هم وچيښل سي، دهغه لپاره کفایت کوي) (سنن کبری لیبتي، حديث رقم: ۹۷۲۲)، کله چي د زمزم اوبو ته راسي، نو د چيښلو طريقه يې داده چي مخ پر قبله دي هغه په ولاړي وچيښي، په دريو ساه گانو دي يې وچيښي او هر وار دي له لوبښې څخه خوله جلا کوي او هر وار دي کعبې شريفي ته گوري، علماق ويلي دي چي د زمزم اوبه دي پر خپل بدن، مخ او سر باندي هم واچوي (توی کړي)، دا د خير او برکت باعث دي، او د چيښلو په وخت کي دي خپل مرادونه په

زړه کې لري او په دغه اوبو کې الله تعالیٰ غذائیت ایښی دی او د هر مرض او ناروغۍ لپاره یې شفاء گرځولې ده. (انوار الايضاح)

والتزم ملتزم وتثبت بالاستار والتصق بالهدار: د زمزم تر چينبلو وروسته چي کله حاجي و خپل وطن ته واپس ځي او رخصتيږي، نو ملتزم ته دي راسي او پر هغه دي په ژړا سره خپل سينه او منځ کښېږدي او دواړه لاسونه دي وغځوي، ددې حصې سره دي يې ولگوي او د کمبې شريفي کومي پر دې چي باندې راڅرېږدي دي، د هغه سره دي لږ گرې ځان ولگوي (پسي ودي منبلي). همدارنگه د کمبې شريفي د دروازې چوکاټ دي مچ کړي او د کمبې شريفي پر دېوال دي خپل رُخسار ولگوي، او په ژړا، ژړا دي دعاگاني وکړي او خپل مرادونه دي وغواړي؛ همداسي له نبي کریم ﷺ څخه نقل سوي دي چي نبي ﷺ د ملتزم سره دغسي وکړه، حديث دا دی "عن عمرو بن شعيب، عن أبيه، عن جده: رأيت رسول الله صلى الله عليه وسلم يلزق وجهه وصدره بالعقير" (سنن كبير لبيهقي حديث رقم: ۹۸۵۱)، او په ابو داؤد شريف کيدي: "عن عمرو بن شعيب، عن أبيه قال: غلقت مع عبد الله ابن عمر... وأقاربت بين الركن والباب، فوضعت صدره ووجهه وذا عني وكففيه هكذا، وبسطهما بعلما، ثم قال: هكذا رأيك رسول الله ﷺ يفعل" (ابو داؤد شريف، حديث رقم: ۱۸۹۹)

په "تذكرة الخليل" کي ليکلي دي چي حضرت سهارنپوري رحمه الله به فرمايله: چي پر ملتزم ما له الله تعالیٰ څخه درې دعاوي غوښتي دي او درې سره قبول سوي دي. **يادونه:** "والتثبت بالاستار" دا په هغه صورت کي دي کله چي د کمبې شريفي د پردو نيول ممکن وي او که نيول يې ممکن نه وي، نو خپل لاسونه دي وغځوي او خپل سر دي پر دېوال کښېږدي او له الله تعالیٰ څخه دي د دنيا او آخرت مرادونه وغواړي.

•••••

د دعاء قبله دلو ځايونه


په مکه شريفه کي څو ځايونه داسي دي چي په هغوی کي دعاگانو قبله له سلفو اوله فقهي کتابونو څخه ثابت دي، صاحب دنور الايضاح رحمه الله پنځلس (۱۵) ځايونه ذکر کړي دي (او بعضو يې ورشت [۲۱] مقامات ذکر کړي دي): ① د طواف په حالت کي، ② د ملتزم

سره (متلزم د کمې شریفې د دروازي او د حجر اسود تر مینځ حصه ده)، ۳) تر میزاب رحمت یعنی د کمې شریفې تر ناوې لاندې هم دعاء زیاته قبلېږي، ۴) په کعبه شریفه کې دننه، ۵) د زمزم د اوبو سره د زمزم د چینلو په وخت کې، ۶) د مقام ابراهیم وشاته، ۷) پر صفا غره، ۸) همدارنگه پر مروه غره، ۹) د سعی په حالت کې، ۱۰) د عرفات په میدان کې، ۱۱) په منی کې، ۱۲) د جمره اولی، ۱۳) جمره ثانیه، ۱۴) جمره ثالثه، د هري جمرې له رمی څخه وروسته دعاء غوښتل ډېره قبلېږي، ۱۵) د خلورمي ورځې درمی په وخت کې (یعنې که د نو الحجې په دیار لسمه هم په منی کې پاته سي، نو بیا څو په هاغه ورځ هم د درېو سره جمراتو رمی کول پر هغه لازميږي لکه مخکې ذکر سوه، نو په دې ورځ هم له رمی کولو څخه وروسته دعاء مقبوله ده، د هري جمرې له رمی څخه وروسته دي دعاء وغواړي).

د نبی کریم ﷺ دروښي زیارت

د حج له ختمولو څخه وروسته اوس صرف یو ستر عبادت پاته دی کوم چي د سید المرسلین، خاتم النبیین، رحمة للعالمین حضرت محمد مصطفیٰ ﷺ دروښي مبارکي زیات دی، نو له مکې شریفې څخه دي د زیارت په نیت و مدینې ته ولاړ سي، کله چي د مدینې و طرف ته روان سي، نو په لاره کي دي په کثرت سره درود شریف وایي، بلکي له فرائضو او ضروریاتو څخه چي کوم وخت پاته سي، ټوله دي په همدې کي صرف کړي او ښه ذوق او شوق دي پیدا کړي او د محبت په اظهار کي دي هیڅ کمی نه کوي، او په کثرت سره درود شریف وړل د محبت له علاماتو څخه دي، کله چي مدینې شریفې ته ورسېږي، نو هغه ټوله آداب دي اختیار کړي کوم چي علماؤ نقل کړي دي، صاحب د انوار الايضاح په دې هکله یو جامع فصل ذکر کړی دی کوم چي حقیر بنده په خپل شرح "فتح الإیفاء" (دویم ټوک) کي په تفصیل سره پېش کړی دی.

زېږه سترگي لکوه د قدم لاره نه ده حضرت په ایښي قدمونه دومره خواره نه ده



فَصْلٌ (فِي الْمَتَفَرِّقَاتِ)

تشریح: په دې فصل کې مصنف رَحْمَةُ اللهِ يُوْشُو بېلابېلې مسئلې بيانوي چې د هغو تعلق هم د حج او د حج د افعالو سره دی، لهذا د باب د تکميلې په توګه دا فصل جلا بيانوي.

مګې ته له تللو څخه څه غیر عرفات ته د تللو حکم

مَنْ لَمْ يَدْخُلْ مَكَّةَ وَوَقَّفَ بِعَرَفَةَ حُكْمٌ فِي دَاخِلِ نَهْ سِي مَكِّي مَكْرَمٍ تَهْ اَوْ وَدِرْبِرِي پَر عَرَفَاتِ
سَقَطَ عَنْهُ طَوَافُ الْقُدُومِ نُو سَاقِطِيْرِي لَهْ هِنَه څخه طَوَافِ قَدُومِ وَمَنْ وَقَّفَ بِعَرَفَةَ سَاعَةً مِّنَ
الرَّوَالِ اِلَى فَجْرِ النَّحْرِ اَوْ كَوْمِ كَس (حاجي) چي ودرېري پَر عرفات يو ګمري له زوال څخه د يَوْمِ النحر
(لوی اختر دورغي) تر سهاره پوري فَقَدْ تَمَّ حَجَّتُهُ نو د هغه حج پوره سو وَلَوْ جَاهِلًا اَوْ نَائِسًا اَوْ مُغَيًى
عَلَيْهِ كه څه هم (د اړېدونكي حاجي) ناخبره يا بيهوشه وي وَلَوْ اَهْلًا عَنْهُ رَفِيقُهُ بِاَغْيَائِهِ او كه
چيري احرام وتري دده له طرفه دده ملګري دده د بيهوشۍ په وجه صَاحِبٌ نُو (هم) صحيح دي.

الفاظ: ﴿اهل﴾ د افعال د باب ماضي ده. اَهْلٌ يَهْلُ اِهْلًا لَّا: د فقهې په اصطلاح كي ددې معنی ده: تلبیه په لور آواز سره ويل، او شارحینو يې دلته د احرام تر لومعنی ورکړې ده.

تشریح: كه يو محرم له ميقات څخه سيده عرفات ته ولاړ سي او مګې ته داخل نه سي يعني طوافِ قدوم پرېږدي، او هلته په عرفات كي وقوف وكړي، نو د هغه له غاړي څخه طوافِ قدوم ساقطېږي، ځكه چي طوافِ قدوم سنت دی چي له هغه څخه طوافِ زيارت كفايت كوي، او بل دا چي طوافِ قدوم د حج په شروع كي مشروع سوی دی چي د حج نور ټوله افعال تر هغه وروسته پر هغه مرتب كيږي، لهذا په بله توګه به طوافِ قدوم سنت نه وي، او د طوافِ قدوم په وجه دم او هيڅ شی هم نه واچيږي، ځكه چي د سنت د پرېښوولو په وجه دم او هيڅ د نقصان پوره كوكنۍ شی نه واچيږي.

د وقوف عرفات كمه اندازه

وَمَنْ وَقَّفَ بِعَرَفَةَ سَاعَةً مِّنَ الرَّوَالِ اِلَى فَجْرِ النَّحْرِ فَقَدْ تَمَّ حَجَّتُهُ: زمور په نېز په عرفات كي د درېدلو (وقوفِ عمره) وخت د عرفات په ورځ تر زوال وروسته شروع كيږي او د يَوْمِ النحر (لواختر دورغي)

تر صبح صادق (يعني دسهار تر سپېلو) پوري پاتېږي، نو څوک چې په دې مينځ کې هر وخت هم په عرفات کې وقوف وکړي (ودرېږي) که څه هم دلېر گړي لپاره وي، د هغه حج اداء کيږي او پوره کيږي (مطلب دا چې فرض وقوف يې اداء کيږي، کنې تر لمر لوېدو پوري په عرفات کې پاتېدل واجب دي)، ځکه نبي ﷺ هم تر زوال وروسته وقوف وکړي (ابوداؤد شريف، حديث رقم: ۱۹۰۵، او د حضرت جابر رضی الله عنه اوږد حديث (مسلم شريف، حديث رقم: ۱۲۷، ۱۲۱۸))، او دا د دې خبرې دليل دی چې تر زوال وروسته د وقوف وخت شروع کيږي، بيا په يوبل حديث کې نقل سوی دی چې "څوک د شپې وقوف عرفه وکړي هغه حج ونيوی، او څوک چې يې د شپې هم نه ونيسي، هغه حج هم نه ونيوی" (ترمذي شريف، حديث رقم: ۸۸۹، ۲۹۷۵)، او دا د آخري وخت بيان دی، نو ځکه موږ وايو چې د عرفات دورځي له زوال څخه د يوم النحر تر صبح صادق پوري د وقوف وخت دی.

دامام مالک رحمه الله رايه دا ده چې د عرفات دورځي تر صبح صادق وروسته يا په دې ورځ د لمر تر راختلو وروسته د وقوف عرفه وخت شروع کيږي، لېکن زموږ بيان سوی حديث د هغه په خلاف حجت او دليل دی، ځکه په هغه کې د دې خبرې ښکاره صراحت سوی دی چې نبي ﷺ تر زوال وروسته وقوف وکړي، نو که د وقوف وخت تر دې مخکې وای، نو نبي ﷺ به په خپل فرمان سره د هغه وضاحت حتماً کړی وای.

او يو گړی درېدل هم کافي دي، په دې باره کې دليل صاحب د هدايې رحمه الله دا حديث ذکر کړی دی "الْحَجُّ عَزْفَةٌ قَمَنٌ وَقَفَّ بِعَزْفَةٍ سَاعَةً مِنْ لَيْلٍ أَوْ نَهَارٍ فَقَدْ تَرَكَّ حُجَّه" او په همدې معنی 'سره په ابوداؤد شريف کې دا حديث نقل سوی دی "وَأَنَّ عَزْفَاتٍ قَبْلَ ذَلِكَ لَيْلًا أَوْ نَهَارًا، فَقَدْ تَرَكَّ حُجَّه" (ابوداؤد شريف، حديث رقم: ۱۹۵۰)

د ناخبري، خوب او بې هوښۍ په صورت کې د عرفات سره د تېرېدلو حکم

ولو جاهلاً أو نائثاً أو مغفياً عليه: دا دې حاصل دادی چې که يو حاجي د خوب يا د بې هوښۍ په حالت کې د عرفات په ورځ د عرفات د ميدان سره تېر سو، يا هغه ته دا معلومه نه وه چې دا عرفات دی، نو په دې درېو سره صورتونو کې وقوف عرفه اداء سو؛ ځکه چې د حج رکن وقوف دی او هغه موجود سو (ځکه چې د عرفات په ميدان کې تېر سو)، پاته سو بې هوښي او خوب نو هغه د وقوف لپاره مانع نه دي، لکه څرنګه چې يو څوک دسهار په اوله حصه کې دروژې نيت وکړي، بيا ټوله ورځ بيه يا بې هوښه پروت وي، نو د هغه روژه اداء کيږي، او پاته سو نه خبرېدل (جهل)، نو دا په نيت کې خلل پيدا کوي، يعني د کوم شي علم چې نه وي، د هغه نيت به معتبر نه وي، خو د هر رکن لپاره جلا جلا نيت شرط نه دی، بلکې دلته دا اصول دی چې د وقوف عرفه لپاره اصل نيت (يعني د حج نيت)

هم کافي دی، لهندا د وقوف لپاره هم نیت شرط نه سو، او کله چي نیت شرط نه سو، نو عرفات ته به له تځ څخه بغير فقط د عرفات سره تېر بدل هم وقوف شمارل کيږي.

ولوأهل عنه رفیقہ بإغماثه صم: يعني که یو حاجي بې هوښه سو او د هغه له طرفه د هغه ملګري احرام وتری، تلبیه یې وویل، نو دا امام صاحب رَجَنَ الله په نېز جائز دي يعني د هغه حج اداء کيږي، لېکن صاحبين رَجَنَ الله فرمايي چي جائز نه دي او د هغه کس حج نه کيږي؛ د صاحبينو رَجَنَ الله دليل دا دی چي نه دغه کس په خپله احرام ترلی دی، او نه یې بل ته د احرام د ترلو اجازه ورکړې ده؛ ځکه اجازه خو یا صراحتاً وي یا دلائلاً وي، نو ځکه دده له طرفه به د ملګري احرام ترل صحيح نه وي.

د امام صاحب رَجَنَ الله دليل دا دی چي کله دغه کس د یو څو ملګرو سره د حج په سفر روان سو، نو ده (ګواکي) په دغه سفر کي له ملګرو څخه په هر هغه کار کي د مرستي غوښتنه وکړه چي دئ د هغه له اداء کولو څخه عاجز او بې وسه سي، او څرنگه چي د حج د سفر اصلي مقصد احرام دی، او دبې هوښۍ یا د خوب په وجه داسې د احرام له ترلو څخه قاصره او عاجزه سو، نو د احرام په باره کي دده له طرفه د ملګرو لپاره (دلائلاً) اجازه پیدا سوه، نو ځکه دده له طرفه به دده د ملګري احرام ترل صحيح وي.

فایده: د بېهوښه کس له طرفه د احرام ترلو مطلب دا دی چي دخپل احرام ترلو سره د بېهوښه ملګري له طرفه هم د احرام نیت وکړي او تلبیه ووايي، دا یې مطلب نه دی چي له هغه بېهوښه څخه کالي وکاري او احرام (لنگ او ځادر) ورواغوندي؛ ځکه دا عین احرام نه دی، بلکي د احرام له بعضي محضواتو څخه منع کېدل دي. (رد المحتار ج ۲، ص ۲۰۴)

فایده: که چیري د حج ملګرو یو بل ته ويلي وه چي که زه بېهوښه سوم، نو ته زما له طرفه په احرام ترلو کي نائب یې، نو اوس که پورتنی صورت پېښ سو، نو بالاتفاق دده له طرفه د ملګري احرام ترل کفایت کوي، کما فی کشف الحقائق (ج ۱، ص ۱۳۷): ویلئره جاز بالإجماع.

ښځه د حج په ټولو احکامو کي د نر په څېر ده ما سوا له یو څو احکامو څخه

وَالْمَرْأَةُ كَالرَّجُلِ او ښځه دسري په څېر ده (د حج په ټولو اعمالو کي) **غَيْرَ أَنَّهَا تَكْشِفُ وَجْهَهَا لَا رَأْسَهَا** خو ښځه به (د احرام په حالت کي) خپل مخ لڅ ساتي، نه خپل سر **وَلَا تَلْبَسُ جَهْرًا** او نه به تلبیه په زوره (په لوړ آواز سره) وایي **وَلَا تَرْمُلُ** او نه به (دسري په څېر) رمل کوي (يعني په طواف کي به خپلي اوږې نه ښوړوي لکه ښځي چي درمل وضاحت وسوا) **وَلَا تَسْتَعِي بِئِنَّ الْبَيْتَيْنِ** او نه به د میلین اخضرین تر مینځ تېزه

عَمِي وَلَا تَخْلِقُ وَتَقْصُرُ او نه به سر خړېسي (بلکي) قصر به کوي (يعني ورېښتان به کوچني کوي) وَتَلْبَسُ الْمَخِيْطَ او کنډل سوې جامه به اغوندي.

وَمَنْ قَلَدَ بَدَنَةَ تَطْرَعُ أَوْ نَذَرَ أَوْ جَزَاءً صَيِّدٍ وَنَحْوَهُ او څوک چي قلاده (علامتي مار) ور واغوندي و نغلي بدلې (دمخې قريښ) ته يا دنذر يا دنسکار دجزاء او داسي بلې بدلې (لکه دتمتع او قرآن بدلې) ته وَ تَوَجَّهَ مَعَهَا يَرِيدُ الْحَبَّ او (خپله هم) روان سي د بدلې سره په داسي حال کي چي د حج اراده وکړي فَقَدْ أَحْرَمَ نو هغه مُحْرَم سو (احرام يې وتړل سو) فَإِنْ بَعَثَ بِهَا ثُمَّ تَوَجَّهَ او که (اول) بدنه واستوي بيا (تر دې وروسته خپله) روان سي لَا نونه (نه محرم کيږي) حَتَّى يَلْحَقَهَا تر دې پوري چي د بدلې سره يو ځای سي (يعني تر هغه وخته پوري نه محرم کيږي تر دې چي بدلې سره يو ځای سي) إِلَّا نِيَّ بَدَنَةَ الْمُتَعَةِ مَكَرِد حج تمتع په بدنه کي فَإِنْ جَلَّهَا او که زل واچوي پر بدلې أَوْ أَشْعَرَهَا يا شعار کړي بدنه (يعني د علامت په توګه د هغه بوک څه څيري کړي) أَوْ قَلَدَ شَاةً يا قلاده (علامتي مار) واغوندي و پسه ته لَمْ يَكُنْ مُحْرَمًا نونه مُحْرَم کيږي وَالْبُدُنُ مِنَ الْإِبِلِ وَالْبَقَرِ او بدلې له اوبښ او غوا څخه (مستبره) دي.

اللغات: ﴿تکشف﴾ د ضرب مضارع ده: لڅول، پرده ليري کول، ﴿قلد﴾ د تفعیل له بابه ماضي معلومه ده، تقلیداً: د دې باب له معناوو څخه يوه معنی ده: (څاروي ته د علامت په توګه) قلاده يعني د هار غوندي يوشی ور په غاړه کول، د خپلۍ يا څرمني ټوټه په غاړه ور ځړول (د هار په څېر)، طوق وراچول، يا د څرمني يا داسي بل شي له ټوټو څخه هار جوړول او غاړي ته وراچول، دا ټوله په تقلید الهدي کي راځي، او د قلاده په وراچولو سره د دې اظهار کيږي چي دادم نسک او د نعمت هدۍ ده، ﴿بدنة﴾ د لفظ بَدَنَةُ دى او بعضو بدنة ليکلى دى، لوی څاروي يعني اوبښ او غويي ته ويل کيږي (کوم چي په مکه کي د حج پر موقع قربتول کيږي)، پر مذکر او مؤنث دواړو يې اطلاق کيږي، يا په بله وينا: بدنه هر هغه لوی څاروي ته وايي کوم چي اووه حصې کول کيږي، لکه غوی، غوا، اوبښ، او بعضو ويلې دي چي خاص پر اوبښ د دې اطلاق کيږي (کوم چي د حج پر موقع په مکه کي قربتول کيږي)، ﴿بدنة المتعة﴾ د حج تمتع څاروی، او "حَجَّ تَمَتَّعَ" دې ته وايي چي د حج په مياشتو کي صرف د عمرې احرام و تړي او چي کله عمره ختمه کړي، نو احرام خلاص کړي، بيا د ذوالحجې په اتمه ورځ (يوم الترويه) باتدي د حج احرام و تړي، داسي حاجي ته مُتَمَتِّع وايي، ﴿جمل﴾ د تفعیل د باب ماضي ده، د دې باب له معناوو

څخه يوه معنى ده: پر څاروي زل (خورجين) اچول، ﴿أشعر﴾ دافعال له بابيه ماضي ده: دڅاروي بوک څېرل او وینه يې را ايستل، دجاهليت په زمانه کې به ډاکوگان (ډاکه ماران) ډېر ول، نو ځکه به حاجي خپله بدنډه شعار کوله چې دانېنان تر ډېره پاته سي او هيڅوک تکليف ور نه کړي او قلاده به يې ځکه نه ور اچوله چې هغه ژر پرېکېدل، ﴿ايل﴾ اوبښ، داسم جنس دی، پر مذکر او مؤنث دواړو يې اطلاق کېږي، ﴿بقر﴾ غوا، داهم اسم جنس پر مذکر او مؤنث دواړو يې اطلاق کېږي، يعنې غوا، غويي، همدارنگه پر واحد او جمع ټولو يې اطلاق کېږي، ﴿بلد﴾ جمع دبدنة ده چې پورته د هغه وضاحت وسو.

تشرېح: فرمايي چې بنځه دحج په ټولو مناسکو کې دنړ په څېر ده؛ دليل دا چې الله تعالى دا خطاب ﴿وَلِلّٰهِ عَلَى النَّاسِ حَلُّ الْيَمِينِ﴾ (سورة آل عمران: ۹۷) نړ او بنځي دواړو ته شامل دی، لهذا کوم کار چې نړ کوي، هغه به بنځه کوي، ماسواله يو څو شيانو څخه، مثلاً د بنځي لپاره سر لڅول جائز نه دي؛ ځکه چې د بنځي سر هم عورت يعنې واجب الستر دی، خو بنځه به خپل مخ لڅ ساتي؛ ځکه په حديث کې دي چې د بنځي احرام په مخ کې دي، حديث دا دی "إِحْرَامُ الرَّجُلِ فِي رَأْسِهِ

وَإِحْرَامُ الْمَرْأَةِ فِي وَجْهِهَا" (سنن يتي، حديث رقم: ۹۰۴۸، ۹۰۴۹) يعنې څرنگه دسړي احرام په سر کې دی چې محرم سړی خپل سر نه پټوي، همداسې به بنځه خپل مخ نه پټوي، ها! که بنځه د پردې لپاره پر مخ کېږه (نقاب وغيره) داسې اچوي چې دمخ سره نه ولگيږي، مثلاً تر هغه لاندي دي يو څو لړگي داسې وتړي چې کېږه له مخ څخه ليري سي او پرده هم راسي (اوبله طريقه يې داده چې بنځه پر خپل سر داسې غولۍ اړخپښه اګنېږي کوم چې چار طرفه څوکي او څنډې لري اکوم ته چې ميت غولۍ هم ويل کېږي، او پر هغه د پاسه کېږه واچوي، نو د غولۍ د څوکو ازاغرا په وجه به کېږه له مخ څخه ليري سي او په دې توګه به د سر د وړېښتياو حفاظت هم وسي او پرده به هم راسي ايضاح الصافي ص: ۷۳، ۱۷۲)، نو دا جائز دي، ځکه د حضرت عائشې رَضِيَ اللهُ عَنْهَا په حديث کې همداسې را نقل سوي دي، او دويم دليل دا چې کېږه يا بل شي را څرول دسايب حاصلولو په ډول دي، او سايب حاصلول جائز دي (لکه منځې چې ذکر سو)، نو پر مخ به د کېږې يا بل شي را څرول هم صحيح دي.

ولاتلبس جهرا ولا ترممل ولا تسلي بين الميولن ولا تعلق وتقص: يعنې بنځه به د تبليسي په وخت کې خپل آواز هم نه پورته کوي؛ ځکه د بنځي آواز هم عورت دی؛ ځکه چې په آواز کې يې دفتنې بېره ده، او په طواف کې به رمل هم نه کوي لکه څرنگه چې سړی د طواف په اولو دريو دورو (شوطونو) کې رمل کوي، رمل صرف دسړيو لپاره سنت دی، او بنځه به سمی هم نه کوي يعنې دسمی بين الصفا والمروه په دوران کې به دميلين اخضرين تر مينځ تېزه نه ځي، دلته تګ تېزول صرف دسړيو لپاره

سنت دي او ښځې له دې حکم څخه مستثنی دي؛ ځکه چې رمل او سعی دواړه دعورت په پتولو کې خلل راولي، او ښځه به سر هم نه خړي، بلکې وربښتیاڼ به کوچني کوي؛ ځکه نبي کریم ﷺ ښځې له حلق څخه منع کړي دي او د قصر حکم یې کړی دی (تومزي شریف، باب ماجاء فی کراهية الحلق للنساء، حدیث رقم: ۹۱۴، ۹۱۵)، دریم دلیل دا چې د ښځو په حق کې حلق یو ډول د مثله په څېر دی، مثله وریل کیږي؛ "تر ممنوع حد پوري د شکل خرابول"، لکه څرنګه چې د خلګو په حق کې ږیره خرابیل یو ډول مثله ده.

وتلبیس البخیط: او ښځه د احرام په حالت کې هر ډول کنډل سوي جامې اغوستلای سي؛ ځکه که هغه هم د سړیو په څېر ناکنډل سوي جامه په په تن کړي، نو عورت یې ښکاره کیږي، کوم چې شرعاً ممنوع دي.

د بدنه څاروي غاري ته د قلاده اچولو حکم او تفصیل

ومن قلده بدنة تطوع أو نذر أو جزاء ونحوه وتوجه معها إلخ: د دې حاصل دا دی چې که یو کس (د حج په نیت، یاد عمرې په نیت) د خپل بدنه څاروي (دهدي څاروي) وغاري ته قلاده واچوي او بیا دغه کس د حج په اراده د خپلې بدنې سره دمکې مکرمې و طرف ته روان هم سي یعنې بدنه خپله بوځي، نو محض په رواندلو سره دا کس محرم گرځي، احرام یې ترل کیږي، برابره ده په ژبه سره تلبیه ووايي او که یې نه ووايي، بدنه برابره ده نفلي وي، که د نذر وي او که د تېر احرام په حالت کې د ښکار کولو په وجه د جرمانې څاروی وي، یا دم تمتع او داسي نور وي.

د دې مسئلې یو دلیل خو دا حدیث دی "مَنْ قَلَدَ بَدَنَهُ فَقَدْ أَحْرَزَ" (مصنف ابن ابی شیبې، باب فی الرجل یقلد او یطل، حدیث رقم: ۱۲۷۱۱) (یعنې چا چې بدنې ته قلاده واچول، نو هغه محرم سو)، او بل دلیل دا دی چې بدنې ته قلاده اچول د تلبیه وریلو قائم مقام ده؛ او په تلبیه وریلو سره انسان محرم گرځي، نو په دې سره به هم محرم گرځي، او د تلبیه وریلو قائم مقام ځکه دي چې څرنګه په تلبیه وریلو سره د حج کولو پخه اراده ښکاره کیږي، همداسې بدنې ته قلاده اچول او بیا د ځان سره ږول په دې سره هم د حج کولو پخه اراده ښکاره کیږي، لنډه دا چې تلبیه یعنې "لَبَّيْكَ اللَّهُمَّ رَبِّی... وریل چې "موږ د حج لپاره حاضر یو"، دا چې څرنګه په قول سره ده، همدارنګه کله نا کله په فعل سره هم وي، یعنې داسي حرکت کول هم د تلبیې په معنی دی چې له هغه څخه "په حج کې د حاضرېدلو" خبره معلومه سي؛ او څاروي ته طوق اچول د دې خبرې علامه ده چې هغه حج یا عمرې ته حاضرېږي، بل کار نه کوي، نو ځکه وریل سوه چې که (د حج یا عمرې په نیت سره) څاروي ته طوق واچوي، نو محرم گرځي.

ناید: صاحب د هدایې فرمایلي دي چي د قلاده اچولو صورت او طریقه ده دا چي انسان دخپلي بدنې په غاړه کي دخپلې یوه ټوټه راوڅړوي، یا د هغې په غاړه کي دلوتې (یا یو لوبښي) لاستی، یا د درختي پوستکی راوڅړوي، ځکه چي په دې سره دا څاروی د الله جلّالہ لپاره خاص کیږي، او بیا هیڅوک کار نه په لري، ځکه خلکو ته معلومه سي چي دا د بدنې یعني د حج څاروی دی.

فان بعث بها ثم توجه لاحتى يلحقها: یعني که بدنې (دهدي څاروي) ته قلاده واچوی او مکې مکرمې ته یې واستوي، خو په خپله یې نه بوځي، بلکي خپله په کور کي پاته سي، بیا وروسته مکې ته روان سي، نو هغه په دې سره نه محرم کیږي، دلیل د حضرت عائشې رَضِيَ اللهُ عَنْهَا حدیث دی، "هغه فرمایي چي ما به د نبی ﷺ د هدي قلاده جوړه کړه او نبی ﷺ به هغه د هدي په غاړه کړه او هدی به یې مکې ته واستوله او په خپله به په کور کي حلال پاته سو" (بخاري شریف، حدیث رقم: ۱۷۰۳ و ۱۳۷۰۱۱۲۲)، له دې څخه معلومه سوه چي د محرم کېدلو لپاره فقط د هدي څاروی اُستول کافي نه دي، بلکي هغه په خپله بېول ضروري دي، همدارنگه که خپله د هدي تر استولو وروسته روان سو، نو فقط په روانېدلو سره هم نه محرم کیږي، بلکي هغه وخت محرم کیږي چي د هدي سره یو ځای سي، ځکه چي د روانېدلو په وخت کي د هغه منځته هیڅ هدی نه وي چي هغه یې بوزي او ویې شړي، نو کله چي د هغه سره هیڅ هدیه نه وي، نو د هغه له طرفه صرف نیت پیدا سو، او صرف په نیت سره هغه نه محرم کیږي، تر څو چي د هغه سره د هدي څاروی نه وي، هو! که د هدي د څاروی سره یو ځای سو، او هغه یې روان کړی، یا یې فقط پیدا کړی نو د هغه نیت دیو داسي عمل سره متصل سو کوم چي د احرام له خصوصیاتو څخه دی، نو ځکه که اوس هغه په دې عمل سره محرم کیږي، لکه څرنگه چي په شروع کي هم د هدي په روانولو او بېولو سره محرم کیږي.

إلا في بدنة المتعة: یعني د حج تمتع د بدنې (هدي) دا حکم له دی، یعني دا پورتنی حکم چي که بدنه واستوي او خپله بیا وروسته روان سي، نو محض په روانېدلو سره نه محرم کیږي تر دې چي د هدي سره یو ځای نه سي، دا حکم د تمتع له بدنې (هدي) څخه بغیر د نورو بدنو دی، لېکن د تمتع د بدنې حکم دا دی چي که هغه واستوي او خپله بیا وروسته روان سي، نو محض په روانېدلو سره هم محرم کیږي، په دې شرط چي د احرام نیت وکړي، دا حکم استحساني دی، کنه قیاس هغه دی چي په محض روانېدلو سره نه محرم کیږي، لکه په نورو هدیو کي چي دا حکم دی: د استحسان دلیل دا دی چي د تمتع بدنه (هدي) له شروع څخه د حج د افعالو یو فعل دی د شرعي وضعي په اعتبار سره، د حج فعل ځکه دی چي دا هدی دمکې سره خاص ده او هلته د هغې رسول ضروري دي، همدارنگه د دوو نعمتونو یعني د حج او د عمرې د یو ځای کولو لپاره د شکرانې په توگه دا هدی واجب سوې ده، نو ځکه په دې کي فقط په روانېدلو اکتفاء وسوه، لېکن له دې څخه بغیر نور بدنې کوم چي د جنایت

او داسي نورو په وجه واجب سوي وي مکې ته رسول ضروري نه دي، نو ځکه به د تمتع له بدنې څخه علاوه نوري بدنې د فعل پر حقيقت موقوف وي يعني کله چي خپله د بدنې سره يو ځای روان سي او بدنه بوځي (روانه کړي)، نو بيا به محرم کيږي.

فإن جلتها وأشعرها أو قلّد شاة لم يكن محرّماً: يعني که پر بدنې (مدي) باتدي زل واچوي، يا د بدنې بوک خبري کړي، يا د هدي پسه ته قلاده واچوي او بدنه يا پسه مکې ته روان کړي. نو په دې صورتونو کي نه محرم کيږي، که څه هم د احرام نيت وکړي، ځکه چي زل کله نا کله ديځ او د گرمۍ دليري کولو لپاره پر اچول کيږي، لهذا دا عمل د حج له خصوصياتو څخه نه سو، همدارنگه د پسه غاړي ته قلاده اچول عادت نه دي او سنت هم نه دي (ځکه چي قلاده صرف بدنه يعني غټ څاروي لکه اوبښ او داسي نورو ته اچول کيږي)، نو د پسه، بزې او داسي نورو غاړي ته قلاده اچول هم د حج له خصوصياتو څخه نه دي، حال دا چي د احرام هغه نيت معتبر دی چي د داسي عمل سره يو ځای سي چي هغه د حج له خصوصياتو څخه وي.

بدنه کومو څارويو ته ويل کيږي؟

والهبدن من الإبل والبقر: يعني پر اوبښ او غوا دواړو د بدنې اطلاق کيږي نو په شريعت کي بدنه داوښ او غوا دواړو معتبره ده، او او امام شافعي رحمه الله فرمايي چي د بدنې اطلاق فقط پر اوبښ کيږي. دامام شافعي دليل د جمعې حديث دی چي په هغه کي دا هم ذکر سوي دي "فالمستجمل منهركالهددي بدنة والذي يلبسه كالهددي بقرة" (بخاري شريف، باب فضل الجمعة، حديث رقم ۸۸۱) (يعني د جمعې د لماتڅه لپاره اول راتلونکی سړی په ثواب کي د هغه چا په ډول دی چي داوښ هدی يې مکې استولې وي او تر هغه وروسته راتلونکی سړی د هغه چا په ډول دی چي دغوا هدی يې استولې وي)، په دې حديث کي د بدنې او غوا په مينځ کي فرق سوی دی، نو معلومه سوه چي غوا او بدنه سره جلا دي، يوله بل څخه جلا شې ټپي

زمونږ دليل دا دی چي د بدنې لغوي معنى ده: بدانت يعني غټوالی، مطلب دا چي د غټ بدن او جسم والا څاروي ته بدنه ويل کيږي، او دا معنى په اوبښ او غوا دواړو کي سته، نو ځکه به د بدنې اطلاق پر دواړو کيږي، همدا وجه ده چي په قرباني کي اوبښ او غوا هريو داوو (۷) خلکو له طرفه کافي کيږي. او امام شافعي رحمه الله ته دا جواب ورکول سوی دی چي د دې حديث په صحيح روايت کي د کالهدی بدنه پر ځای کالهدی جزوراً راغلي دی او جزور اوبښ ته ويل کيږي، يعني څوک چي اول جامع مسجد ته راسي هغه ته به داوښ په اندازه ثواب رسيږي، او څوک چي تر هغه وروسته راسي هغه ته به د غوا په اندازه ثواب رسيږي، لنډه دا چي په حديث کي داوښ او غوا په مينځ کي فرق سوی دی، نه د بدنې او غوا په مينځ کي. والله أعلم بالصواب



بَابُ الْقُرْآنِ

د باب د (حج) قرآن په بیان کې دی

تشریح:

د حج اقسام او د حج قرآن تعریف: حج پر درې قسمه دی: ① حَجَّ اِفْرَاد، دې ته وايي چې حاجي له میقات څخه یوازې د حج احرام وتړي (یعنې فقط د حج لپاره احرام وتړي، نه د عمرې لپاره) او چې کله د حج ارکان اداء کړي او حج ختم کړي، نو احرام خلاص کړي، داسې حاجي ته لمفرد وايي، ② حَجَّ اِیْرَان، دې ته وايي چې له میقات څخه د حج او عمرې دواړو احرام یوځای وتړي، داسې حاجي ته قَارَن وايي، ③ حَجَّ کَسْبُتَع، دې ته وايي چې د حج په میاشتو کې صرف د عمرې احرام وتړي او چې کله عمره ختمه کړي، نو احرام خلاص کړي، بیا د ذوالحجې په اتمه ورځ باندې د حج احرام وتړي، داسې حاجي ته مُکَسَّبُتَع وايي.

مخکې مصنف رَحْمَهُ الله د حج افراد او دمفرد حاجي احکام بیان کړل، اوس له دې ځایه د حج قرآن احکام بیانوي، حج قرآن په منزله دمركب دی؛ ځکه چې په هغه کې د حج او عمرې دواړو احرام وي، او حج افراد په منزله دمفرد دی، او ښکاره خبره ده چې مفرد له مرکب څخه مخکې وي، نو ځکه یې دمفرد حج احکام مخکې ذکر کړل.

او حج قرآن یې ځکه له حج تېمتع څخه مخکې کړی دی چې زموږ په نېز د حج له دریو سره قسمونو څخه افضل حج قرآن دی، نو په دې وجه یې دمركب حج په بیان کې حج قرآن تر حج تېمتع مخکې کړی دی.

کوم حج افضل دی؟ او د حج قرآن حیثیت

هُوَ اَفْضَلُ قرآن افضل دی (له حج تېمتع او حج افراد غځه) ثُمَّ الشَّيْءُ ثُمَّ الْاِفْرَادُ بیا تېمتع (افضل دی او) بیا افراد وَهُوَ اَنْ يَهْلَ بِالْعُمْرَةِ وَالْحَجِّ مِنَ الْبَيْتَاتِ او قرآن دای چې احرام وتړي د عمرې او حج له میقات څخه (یعنې چې د حج او عمرې دواړو احرام یوځای وتړي) وَيَقُولُ او هغه (قارن) به وايي اَللّهُمَّ اِنِّي اُرِيدُ الْعُمْرَةَ وَالْحَجَّ اَيَّ الله! زه د حج او عمرې (دواړو) اراده کوم فَيَسْتَهْمِلُهَا لِي وَتَقْبَلُ لَهَا

مِنْهُ نُوْهُغُوْى دواړه زمالپاره آسانه کړه! او زما خڅه يې قبول کړه! وَيُطَوِّفُ وَيَسْتَعْلِيْ لَهَا او طواف او سعی دي وکړي د عمرې لپاره ثُمَّ يُحِجُّ كَمَا مَرَّ بِيَادِي حج وکړي (په هغه ترتيب سره) لکه څرنگه چې تېر سو فَإِنْ طَافَ لَهَا طَوَافَيْنِ وَسَعَى سَعْيَيْنِ بيا که طواف وکړي د حج او عمرې دواړو لپاره دوه (پرلپسې) طوافونه او سعی وکړي دوي (پرلپسې) سعی جَاَزَ وَأَسَاءَ نو (هم) جائز دي خو بد يې وکړه (يعني جائز خو دي لېکن ناسي کول بد او نامناسب دي).

اللغات: ﴿قرآن﴾ په يوه احرام کي حج او عمره دواړه اداء کول، ﴿يَهْل﴾ د افعال له بابيه مضارع معلومه ده: احرام تړل، تلبیه وېل، ﴿شاة﴾ اسم جنس دی پُسه، مېړه، وزگړی، وزه (بزه) ټولولره شامل دی، جمع: شياه، همدارنگه التَّعْمِرُ جمع من غير لفظه ده، موږ د آسانۍ لپاره ددې معنی په "پسه" سره کوو، ﴿بدنة﴾ اوبښ او غوريي (مذکر او مؤنث) دواړو باندې ددې اطلاق کيږي، کما من ﴿سُجِع﴾ او سُجِعَ: اوومه حصه، لکه ثُلُث او ثُلُث: درېيمه حصه، ﴿أَسَاءَ﴾ د افعال له بابيه دماضي معروف صيغه ده، مصدر إِسَاءَ: بد کول، غلطې کول.

تشریح: مخکې ذکر سوه چې حج درې قسمه دی: ① افراد، ② قرآن، ③ تمتع، ددوی په افضليت کي اختلاف دی، نو فرمايي چې زموږ په نېز حج قرآن افضل دی، لېکن دامام شافعي رَجَعَهُ الله په نېز حج افراد افضل دی او دامام مالک رَجَعَهُ الله په نېز حج تمتع افضل دی؛ دامام مالک دليل دا دی چې په قرآن کريم کي د حج تمتع ذکر سوی دی ﴿فَمَنْ تَخَشَّعَ بِالْمُحَرَّمَةِ إِلَى الْحَكَمِ﴾ او د حج قرآن ذکر نسته، او دا خبره تسليم سوې ده چې کوم شی په قرآن کي ذکر سوی وي، هغه به افضل وي په نسبت و هغه ته چې په قرآن کي نه وي ذکر سوی، دامام شافعي دليل د حضرت عائشې رَضِيَ اللهُ عَنْهَا حديث دی: "الْقَرَّانُ رُحْمَةٌ وَالْإِفْرَادُ غَرْيَةٌ" (قال الزبلي هذا الحديث غريب جدا لم أجده) او ښکاره ده چې عزيمت اختيارول غوره دي په نسبت درخصت و اختيارولو ته، دويم دليل يې دا دی چې په حج افراد کي تلبیه، سفر او حلق درې سره زيات سوي دي، په دې توگه چې قارن د حج او عمرې دواړو لپاره يو سفر کوي، ددواړو لپاره يوه تلبیه وايي او ددواړو لپاره يو محل سر خړي، او مفرد د يوازي حج لپاره سفر کوي او د يوازي حج تلبیه وايي او سر خړي.

زموږ دليل دا حديث دی "يَا آلَ مُحَمَّدٍ أَهْلُوا بِحُجَّتِهِ وَغُمْرَتِهِ مَعًا" (شرح مناهي الآثار ج: ۱، ص: ۳۷۹) (اې د محمد ﷺ کورنۍ! تاسو د حج او عمرې دواړو احرام يو ځای تړئ"، د الله رسول ﷺ خپل

اولاد ته دا حکم کړی دي چې د حج او عمرې دواړو احرام یو ځای ترئ، او یو ځای د دواړو احرام تر لور ته قرآن وریل کیږي، او دا هم ښکاره ده چې نبي ﷺ خپل اولاد ته د افضل شي امر کوي، نه د مفضل، لهذا ثابته سوه چې قرآن افضل دی، دویم دلیل دا دی چې د قرآن په صورت کې دوه عبادتونه یعنې حج او عمره دواړه جمع کیږي، نو قرآن داسې سولکه یو سړی چې روژه او اعتکاف دواړه جمع کړي، یالکه یو مجاهد په چې سنگر کې تهجد هم کوي او پر مجاهدینو پوره هم کوي.

د حج قرآن تعریف، کیفیت او طریقه

وهو أن يَهْلَ بالعمره والحج من البيقات ويقول اللهم إن أريد إلخ: قرآن (د قاف په کسر سره) د

ضرب د باب فَرَضَ يَفْرُضُ مصدر دی، لغوي معنی یې ده: یو ځای کول (متصل کول)، جمع کول، او د شریعت په اصطلاح کې قرآن دا دی چې د حج او عمرې دواړو احرام یو ځای وتړي، یا په بله وینا چې په یوه احرام سره حج او عمره دواړه اداء کړي (څرنگه چې دلته احرام تړونکي حج او عمره سره یو ځای کړل، نو ځکه دې حج ته حج قرآن وایي).

د حج قرآن کیفیت او طریقه داده چې د حج په میاشتو کې دې میقات ته ورسیږي، له غسل یا اودس کولو څخه وروسته دې احرام وتړي او دوه رکعت لمونځ دې په پټ سر وکړي، تر سلام وروسته دې سر ښکاره کړي او مخ پر قبله دې کښېني او په زړه کې دې د حج او عمرې دواړو د احرام نیت وکړي او په ژبه سره دې داسې ووايي "اللهم انی أريد... إلخ"، یا په پښتو دې یې ووايي: "اې الله! زه د حج او عمرې اراده لرم، ته زما لپاره دواړه آسانه کړه! او زما څخه یې قبول کړه!"، بیا دې تلبیه ووايي، نو په تلبیه ویلو سره هغه محرم سو.

یادونه: په بعضې نسخو کې په پورتني دعاء "اللهم انی أريد..." کې عمره پر حج مخکې ذکر سوې ده، یعنې "اللهم انی أريد العمرة والحج"؛ د دې لپاره چې ذکر د فعل مطابق وي؛ ځکه د عمرې افعال د حج تر افعالو مخکې وي، خو په موجوده نسخه کې حج مخکې ذکر سوی دی، نو دا له دې آیت ﴿وَأَتِمُّوا الْحَجَّ وَالْعُمْرَةَ لِلَّهِ﴾ څخه د تېرک حاصلولو لپاره دي.

ویطوف ویسغلی لها ثم یحج كما مر: یعنې قارن (حج قرآن کونکی) حاجي چې کله مکې شریفې ته داخل سي، نو اول دې طواف عمره وکړي (یعنې اول دې طواف قدم دي نه کوي، بلکې د عمرې افعال دي شروع کړي چې اول دې طواف عمره وکړي)، او د طواف په درې دورونو کې دې رمل وکړي، او په دې طواف کې اضطباع هم سنت ده، تر هغه وروسته دې د صفا او مروه په مینځ کې سعی وکړي، دا خو د عمرې افعال سول.

له عمرې څخه تر فراغت وروسته دي د حج افعال شروع کړي او حج دي پر هغه طریقه وکړي چې تفصیل یې د حج افراد په بیان کي تېر سو، یعنې اول دي طوافِ قدوم وکړي او تر هغه وروسته دي سمی وکړي، بیا دي په اتم د ذوالحجې منی بیا عرفات بیا مزدلفې ته، په لسم د ذوالحجې منی ته ولاړ سي او جمره عقبه (آخرې شیطان) دي وویلې او دم شکر (یعنې حج قرآن د شکرانې په توبه دي یو پس وغیر)، ذبح کړي کوم چې ته دم قرآن ویل کیږي، بیا دي طواف زیارت وکړي، لکه څرنګه چې د دې تفصیل تېر سو.

لنډه دا چې قارن دي د عمرې افعال مخکې اداء کړي او د حج افعال دي وروسته اداء کړي، دا ترتیب له قرآن کریم څخه را اخیستل سوی دی؛ ځکه الله تعالی هم په دې آیت ﴿فَمَنْ تَمَتَّعَ بِالْعُمْرَةِ إِلَى الْحَجِّ﴾ کي عمره پر حج مخکې کړې ده، او قرآن د تمتع په معنی سره دی یعنې په قرآن او تمتع دواړو کي دوه عبادتونه یعنې عمره او حج دواړه په یوه سفر کي جمع سوي دي، نو کوم ترتیب چې په تمتع کي وي هغه ترتیب به په قرآن کي هم وي (چې هغه د عمرې مخکې کول او د حج وروسته کول دي).

په حج قرآن کي دوو طوافونو او دوو سعیو حکم

قرآن طاف لهما طوافین وسغی سعیین چار و آسما: د دې حاصل دا دی چې که قارن پرلپسې دوه طوافه وکړي؛ یو د عمرې لپاره او بل د حج لپاره (طواف قدوم وکړي)، او بیا پرلپسې دوې سعی وکړي؛ یوه د عمرې لپاره او بله د حج لپاره، نو دا جائز دي؛ ځکه چې پر هغه خو دوه طوافونه او دوې سعی واجب دي، او ده هغه اداء کړل، خو څرنګه چې ده په ترتیب سره اداء نه کړل، نو دایې بد کار وکړی، په ترتیب سره د اداء کولو مطلب دا دی چې اول د عمرې طواف کول پکار وو، او تر هغه وروسته د عمرې سعی کول پکار وو، او بیا طواف قدوم کول پکار وو، خو څرنګه چې هغه د عمرې سعی تر طواف قدوم وروسته وکړه او طواف قدوم یې تر عمرې مخکې وکړی، نو د ترتیب او نیتولو په وجه له نقص راغلی، خو بیا هم دا غټ نقص نه دی، لهندا دې په وجه به پر قارن دم او هیڅ شی نه واجبیږي.

د دم قرآن بیان او تفصیل

وَإِذَا رَمَيْتُمَا الشَّجَرَ أَوْ كَلَّهَ فِي رَمِيٍّ وَكُنْتُمَا قَرْنًا (لوی اختر) په ورځ ذَبَحَ شَاةً أَوْ بَدَنَةً أَوْ سُبُعًا نَذِيحًا (حلال) دي کړي یو پس یو بدنه (اوبښ یا غوښ) یا د بدنې اوومه حصه وَصَامَ الْعَاجِزُ عَنْهُ ثَلَاثَةَ أَيَّامٍ آخِرَهَا يَوْمُ عَرَفَةَ او روژه دي ونیسي له دې (قرنۍ) څخه عاجز کس درې

ورځي چي آخري ورځ به يې دعرفات ورځ وي وَ سَبْعَةً إِذَا فَزَعُوا (اوله رنګه) اووه روژې هغه وخت (دي ونيسي) كله چي فارغ سي (له حج څخه) وَلَوْ بِهَيْكَلَةٍ كه څه هم په مكه كي (پاته سوي) وي فَإِنْ لَمْ يَكُنْ إِلَى يَوْمِ النَّحْرِ بيا كه روژه نه ونيسي (يعني هغه درې روژې) د قرباني تر وړځي پوري تَعَسَيْنَ السُّدْرَ نو دم (قرباني اهدي) متعنين سوه وَإِنْ لَمْ يَدْخُلْ مَسْجِدَ وَوَقَفَ بِحَرَمَةِ او كه داخل نه سي (قارن) ومكې مكرمې ته او ودرېږي پر عرفات فَتَلْبِيهِ دگر نو پر هغه دم (واجب) دى لِرَفْعِ الْعُمْرَةِ د عمرې پر پېښولو په وجه وَقَضَاهَا او (پر هغه) د عمرې قضاء (هم واجب) ده.

اللغات: ﴿دگر﴾ ورته، مراد ځني قرباني ده، يعني دجنایت په جزاء كي د هغه مطابق پُسه يا غوښي يا اوبښ ذبح كول كوم ته چي ته دم جزاء وايي. (معجم لغة الفقهاء)

شريح:

وإذا رمى يوم النحر ذبح شاة أو بدنة أو سبعها: يعني قارن چي كله په يوم النحر (د لوی اختر په ورځ) د جمره عقبه رمي وكړي، نو (د شكراني په توكه) دي يوه قرباني وكړي؛ ځكه چي هغه ته په يوه سفر كي د حج او عمرې دواړو اداء كولو موقع تر لاسه سوه، نو ځكه په شكرانه كي يوه قرباني كول پر هغه واجبېږي، او په قرباني كي ورتنه دا اختيار دى چي يو پُسه يا داسي نور ذبح كوي (يعني يو وزغري، يا يوه مېږه، يا يوه بزه)، او كه يوه بلنه يعني يو پوره غوښي يا اوبښ ذبح كوي، او كه د غوښي يا اوبښ اوومه حصه قرباني كوي، تر دې وروسته دي سر و خړسي او احرام دي خلاص كړي، د دې قرباني نوم دم قران دى؛ د دې دواجېدلو دليل د ادى چي قران د حج او عمرې په جمع كولو كي د تمتع په معنى سره دى (يعني لكه څرنگه چي په تمتع كي حج او عمره سره جمع كيږي، همدارنگه په قران كي هم...)، او په تمتع كي دهدي قرباني منصوب عليه ده يعني په نص (آيت) سره ثابت ده ﴿فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ﴾، لهذا كله چي په حج تمتع كي قرباني واجب ده، نو په حج قران كي به هم واجب وي.

له دم قران څخه د عاجز كس لپاره حكم

وصام العاجز عنه ثلاثة أيام آخرها يوم عرفة وسبعة إذا فرغ ولو بهيكة: يعني كه يو قارن له قرباني (دم قران) څخه عاجز وي، وس يې نه لري، يا وس خولري، لېكن څاروى نه پيدا كيږي، نو

بياد هغه لپاره حکم دادی چې د قربانۍ په بدله کې دې لس روژې ونيسي، په دې ترتيب چې درې روژې دې تر يوم النحر (لوی اختر) مخکې ونيسي، او اووه (۷) روژې دې هغه وخت ونيسي چې کله کور ته راسي؛ دليل دا آيت دی: ﴿فَمَنْ لَمْ يَجِدْ فَصِيَامُ ثَلَاثَةِ أَيَّامٍ فِي الْحَجِّ وَسَبْعَةٍ إِذَا رَجَعْتَ تِلْكَ عَشْرَةٌ كَامِلَةٌ﴾ [البقرة: ۱۹۶] (يعني شوک چې هدی پیدانه کړي نو هغه دي په حج کې درې وځي روژې ونيسي او اووه روژې دي هغه وخت ونيسي چې کله تاسو واپس راسئ! نو دا پوره لس روژې سوې)، دا آيت که څه هم د تمتع په حق کې وارد سوی دی، خو قرآن هم د تمتع په څېر دی، په دې توگه چې قارن او تمتع دواړه دوه عبادتونه سره جمع کوي يعني حج او عمره، نو ددې مشابهت په وجه چې کوم حکم د تمتع دی، هغه به د قرآن وي.

آخرها يوم عرفه: په پورتني آيت «فَصِيَامُ ثَلَاثَةِ أَيَّامٍ فِي الْحَجِّ» کې له حج څخه مراد مطلق د حج زمانه ده، کوم چې له شوال څخه شروع کېږي، نو تر احرام تر لور وروسته چې کله هم وغواړي درې روژې دي ونيسي، لېکن افضل داده چې د ذوالحجې په ۷، ۸، او ۹ روژې ونيسي يعني چې آخري روژه پر نهمه د ذوالحجې کوم چې د عرفات ورځ ده ونيسي؛ ځکه چې روژه د هدی (بنې) په بدله کې واجب سوې ده، نو په دې هيله تر آخري وخته پوري د روژو ځنډول مستحب دي چې کېدای سي پر هدی قدرت پيداسي، لکه څرنگه چې داوبو دنه لرونکي سړي لپاره په تيمم سره لمونځ تر آخري وخته پوري ځنډول مستحب دي (په دې هيله چې اوبه به پيدا سي).

فَوَلَمْ يَصُمْ إِلَى يَوْمِ النَّحْرِ تَعْلِينَ الدَّهْر: اوس ذکر سوه چې که قارن پر دم قرآن (د قرآن پر هدي) قدرت نه لري، نو لس روژې دي ونيسي، درې تر يوم النحر مخکې، او اووه له حج څخه تر فراغت وروسته، دلته فرمايي که هغه درې روژې تر يوم النحر مخکې نه ونيسي، تر دې چې يوم النحر راسي، نو زموږ په نېز پر هغه دم (هدي) واجبيږي، روژې کافي نه دي، امام شافعي فرمايي چې دا روژې دي تر ايام تشريق وروسته راوگرځوي؛ دامام شافعي دليل دادی چې دا روژې د يو متعين (ټاکلي) وخت سره خاص دي، الله ﷻ فرمايي «فَصِيَامُ ثَلَاثَةِ أَيَّامٍ فِي الْحَجِّ» او کومي روژې چې متعيني وي، هغه که په خپل متعين وخت کې اداء نه کړل سي، نو د هغو قضاء به راوړل کېږي، لکه د رمضان روژې چې په رمضان کې اداء نه کړل سي، نو وروسته د هغو قضاء راوړل کېږي، لهذا دا روژې به همداسي وي، چې کله تر يوم نحر مخکې اداء نه کړل سي، نو تر ايام تشريق وروسته به د هغو قضاء راوړل کېږي.

زموږ دليل دادی چې دم قرآن په بدله کې د روژو وجوب خلاف القياس ثابت دی، او خلاف قياس چې کوم شی ثابت وي، پر هغه بل شی نه سي قياسول کېدای، بلکې هغه تر خپل

مورد پورې محدود وي او د هغه مورد د حج ورځې (ایام الحج) دي (او د حج ورځې تر یوم النحر مخکې ورځې دي، ځکه چې تر ایام تشریق وروسته د حج ورځې ختمیږي، او په ایام تشریق کې روژې صحیح نه دي، نو ځکه به تر یوم النحر مخکې دروژو مورد وي)، لهذا تر خپل وخت او مورد وروسته به دروژو نیول صحیح نه وي، بلکې حکم به د خپل اصل یعنی د همدې دڅاروي و طرف ته ګرځي، نو د همدې دڅاروي چې کله هم په لاس ورسې، د هغه قرباني کول به پر واجب وي.

وان لم یدخل مکة و وقف بعرفة فعليه دم لرفض العبرة الخ: ددې حاصل دادی چې که قارن مکې ته داخل نه سي چې عمره اداء کړي، بلکې سیده عرفات ته ولاړ سي، نو فقط په وقوف عرفه کولو سره د عمرې پرېښوونکي سو، لهذا اوس قارن نه شمېرل کیږي، نو د قران دم هم نه پر واجبیږي، بلکې د عمرې قضاء پر واجبیږي او بل د عمرې د پرېښوولو دم پر واجبیږي؛ ځکه چې تر وقوف عرفه وروسته د هغه لپاره عمره اداء کول ناممکن سوه؛ ځکه چې که هغه اوس تر وقوف عرفه وروسته عمره وکړي، نو عمره به تر حج وروسته واقع سي، حال دا چې دا خلاف مشروع دي، مشروع نادی چې اول به عمره اداء کوي، وروسته به خج اداء کوي.

او دم قران ځکه ځنې ساقطیږي چې د عمرې د پرېښوولو په وجه هغه د حج او د عمرې دواړو عبادتونو جمع کونکي نه سو، لهذا کله چې دواړو جمع کونکي نه سو، نو دم شکر یعنی دم قران به هم نه واجبیږي، او د عمرې پرېښوولو په وجه پر هغه یو دم ځکه واجبیږي چې هغه تر احرام تړلو وروسته عمره پرې ایښي ده، او قضاء ځکه واجبیږي، چې عمره شروع کول یې صحیح سوه (ځکه کله چې هغه د عمرې احرام وتړی، نو عمره کول یې صحیح سوه، خو بیرته یې پرېښووله نو ځکه به قضاء هم پر واجب وي).



بَابُ التَّمَتُّعِ

(دا) باب د (حج) تمتع (په بیان کي) دی

تشریح: مخکي تر باب القران لاندې ذکر سوه چي زموږ په نېز حج قران تر ټولو افضل دی، نو ځکه یې هغه تر تمتع مخکي بیان کړی، اوس تر هغه وروسته تمتع بیانوني؛ د تمتع د ثبوت لپاره تر ټولو ښکاره دلیل دا آیت دی ﴿فَمَنْ تَمَتَّعَ بِالْعُمْرَةِ إِلَى الْحَجِّ...﴾.

د تمتع تعریف: د تمتع لغوي معنی ده: نفع اخیستل، گټه پورته کول، هغه که هر ډول فایده او گټه وي، او په اصطلاح کي تمتع دې ته وایي چي یو سړی د حج په میاشتو کي له میقات څخه د عمرې احرام وتړي، مکې ته داخل سي، او د عمرې تر بشپړ تیا وروسته احرام خلاص کړي، او تر هغه وروسته د حج په ورځو کي د حج لپاره دویم احرام وتړي (په لنډه رڼا چي په یوه احرام کي عمره کول او تر هغه وروسته په حرم کي پاتېدل او بیا د حج په موسم کي په بل احرام کي حج کول)، نو څرنگه چي دا سړی په یوه سفر کي له حج او عمرې دواړو څخه نفع اخیستونکی سو، نو ځکه د هغه دې فعل ته تَمَتُّع ویل کېږي او هغه ته مُتَمَتِّع ویل کېږي.

د حج تمتع بیان او حیثیت

هُوَ أَنْ يُخْرِمَ بِعُمْرَةٍ مِنَ الْمَيْمَنَاتِ تَمَتُّعَ (حج تمتع) دادي چي وتړي د عمرې احرام له میقات څخه فَيَطُوفُ لَهَا وَيَسْتَلِي نو طواف دي وکړي د عمرې لپاره او سعی (بین الصفا والمروة) دي وکړي وَيَخْلُقُ أَوْ يَقْصُرُ او حلق دي وکړي یا قصر دي وکړي (یعني سړي د وږیسي یا دې ورېښتیاں کوچني کړي) وَقَدْ حَلَّ مِنْهَا او (اوس) حلال سوله عمرې څخه وَيَقْطَعُ التَّلْبِيَةَ بِأَوَّلِ الطَّوَافِ او قطع دي کړي تلبیه د طواف په اول (شروع) کي ثُمَّ يُخْرِمُ بِالْحَجِّ يَوْمَ النَّوْزَةِ مِنَ الْحَرَمِ بیادي د حج احرام وتړي په یوم الترویبه (د ذوالحجه په اتمه) له حرم شریف څخه وَيَحُجُّ وَيَذْبَحُ او حج دي وکړي او ذبح (قرباني) دي وکړي فَإِنْ عَجَزَ بيا که عاجزه سو (له ذبح اترتیا) اغخه فَقَدْ مَرَّ نو دا (مخکي) تېر سوه (یعني دې حکم په باب القرآن کي تېر سو چي ترې روژې دي د حج په ورځو کي ونیسي او اووه روژې چي کله وطن ته راسي. وسبعة إذا

رجعت) وَإِنْ صَامَ ثَلَاثَةً مِنْ شَوَّالٍ فَاعْتَمَرَ او که درې روژې ونیسي په شوال (یاد حج په بله میاشته) کي بیا (تر هغه وروسته) عمره وکړي لَمْ يُجْزَ عَنِ الثَّلَاثَةِ نو (مادري روژې) نه کافي کيږي (حج تمتع) له دریو روژو څخه وَصَحَّ لَوْ بَعْدَ مَا أَحْرَمَ بِهَا قَبْلَ أَنْ يَطُوفَ او صحیح (او کافي) دي که چیري د عمرې تر احرام تر لږ وروسته (یې درې روژې نیولي) وي تر طواف کولو مخکي.

اللغات: ﴿لَمْ يُجْزَ﴾ د افعال له بابو د جحد معلوم صیغه ده: کفایت کول، کافي کېدل.

تشریح: فرمایي چي د شریعت په اصطلاح کي تمتع دای چي د حج په میاشتو کي له میقات څخه یوازې د عمرې احرام وتړي او د عمرې لپاره طواف او سعی وکړي، بیا حلق یا قصر وکړي او د عمرې له احرام څخه حلال سي او تلبیه د طواف په شروع کي قطع کړي، لنډه دا چي د عمرې له پوره کولو څخه وروسته احرام خلاص کړي او په میقات کي پاته سي (یعني خپل وطن ته واپس ولاړ نه سي بلکي په هغه سفر کي) بیا د حج په ورځو کي له حرم شریف څخه د حج احرام وتړي او حج پوره کړي او قرباني ذبح کړي او که قرباني نه وي، نو بیا دي روژې ونیسي چي تفصیل یې مخکي تېر سو، دې ته حج تمتع (یعني دفع حج) وایي، (ځکه هغه له عمرې څخه وروسته د احرام خلاصولو نفع واخیستله، ځکه کوم شیان چي د احرام په وجه ورته ممنوع وه، هغه د حج او عمرې په مینځ کي ورته حلال سو، اوس دئ په پوره توګه نفع ځني اخیستلای سي، همدارنګه په یوه سفر کي یې د عمرې او حج دواړو عبادتونو د اداء کولو نفع واخیستله، نو ځکه دې حج ته حج تمتع وایي، په خلاف د قارن چي هغه له عمرې څخه تر فراغت وروسته هم محرم پاتېږي او له ممنوعه شیانو څخه نفع نه سي اخیستلای).

فایده: حج تمتع پر دوه قسمه دی: ① یو دا چي حج تمتع کونکي (تمتع) د هدی څاروی د ځان سره نه بوځي (حرم ته)، ② او دویم دا چي د هدی څاروی د ځان سره بوځي (په اول صورت کي تر عمره کولو وروسته حلالیږي، بیا دي د ذوالحجې پر اتمه د حج احرام وتړي، او په دویم صورت کي تر عمره کولو وروسته نه حلالیږي بلکي د حج تر پوره کولو وروسته له دواړو احرامونو څخه یو ځای حلالیږي)، د هر یوه حکم جلا دی، مصنف رحمه الله د اول قسم حکم بیان کړی دی، نو فرمایي چي حج تمتع کونکي چي کله و مکې شریفې ته داخل سي، نو اول دي طوافِ قديم نه کوي، بلکي د عمرې افعال دي وکړي، یعني اول دي د عمرې طواف وکړي، او تلبیه کوم چي یې تر اوسه ویله، هغه دي پرېږدي، په دې طواف کي دي اضطباع او رمل هم وکړي، بیا دي دوه رکعت صلاه طواف وکړي او د صفا او مروه تر مینځ دي سعی هم وکړي او بیا دي سر وڅړي یا دي وږښتان کوچني کړي او احرام دي خلاص کړي، تر دې وروسته دي د مکې د اوسېدونکو په څېر بغیر له احرام تر لږ څخه هلته پاته سي. او دویم قسم یعني که چیري یې د هدی څاروی (د قربانی څاروی) د ځان سره بېولی وي، نو د هغه بیان به په راروان

عبارت "فَلَنْ أَرَادَ سَوْقَ الْهَدْيِ" کي وسي.

ثُمَّ يَحْرُمُ بِالْحَجِّ يَوْمَ الْقَرْوَةِ مِنَ الْحَرَمِ وَيُحَجُّ وَيَذْبَحُ: يعني د عمرې له پوره کولو څخه وروسته که د حج تر ورځو پوري وخت پاته وو، نو هلته دي پاته سي، بيا دي د ذوالحجې په اتمه يا تر هغه مخکي د حج احرام وتړي، خو ذوالحجې تر اتمې مخکي احرام ترل افضل دي (لأَنَّهُ فِيهِ الزَّغْبَةُ فِي الْمَبَادَةِ)، د حج له احرام ترلو څخه وروسته دي د حج افعال اداء کړي چي د هغه تفصيل په حج افراد کي تېر سو، خو دا کس به په طواف زیارت کي رمل کوي او تر هغه وروسته به سعی بین الصفا والمروة کوي (په خلاف د مفر د چي هغه خو مخکي په طواف قدام کي رمل او سعی کړي وي، نو ځکه په طواف زیارت کي د هغه لپاره درمل او سعی حکم نسته)، بيا دي دم (قرباني) ذبح وکړي؛ ځکه چي د تمتع پر ذمه دم تمتع لازم دی، که چيري دم نه وموندي، نو د هغه حکم په باب القرون کي تېر سو چي درې روژې دي د حج په ورځو کي او اووه روژې له حج څخه تر فراغت وروسته ونيسي؛ دليل يې هم مخکي تېر سو چي دا آيت دی ﴿فَمَنْ لَمْ يَجِدْ قَوْمِيَّاهُ ثَلَاثَةَ أَيَّامٍ فِي الْحَجِّ وَسَبْعَةً إِذَا رَجَعَهُ تِلْكَ عَشْرَةٌ كَامِلَةٌ﴾ [البقرة: ۱۹۲] (يعني څوک چي هدی پيلانه کړي نو هغه دي د حج په ورځو کي درې ورځي روژې ونيسي او اووه روژې دي هغه وخت ونيسي چي کله تاسو واپس راسئ! نو دا پوره لس روژې سوې)، دا آيت د تمتع په حق کي وارد سوی دی.

وَأَنْ صَامَ ثَلَاثَةً مِنْ شَوَالٍ فَاعْتَمَرَلَمْ يَجْزَعَنَّ الثَّلَاثَةَ: ددې حاصل دادی چي که د يو چا اراده د حج تمتع وه او د شوال په مياشته يا د حج په بله مياشته کي يې درې روژې ونيولې، بيا يې د عمرې احرام وتړی او قرباني يې پيلانه کړه، نو دا درې روژې د تمتع د قرباني لپاره کافي نه دي، بلکي د عمرې تر احرام وروسته به بل وار بيا درې روژې نيسي؛ ځکه چي دا درې ورځي د تمتع د قرباني (دم تمتع) په بله کي دي، او تمتع د عمرې تر احرام وروسته شروع کيږي، نو تر احرام مخکي دروژو سبب پيلانه نه سو، نو ځکه به دا روژې کافي نه وي.

وَصَلَّوْا بَعْدَ مَا أَحْرَمَ بِهَا قَبْلَ أَنْ يَطُوفَ: يعني که تر احرام وروسته او تر طواف مخکي هغه درې روژې ونيولې، نو زموږ په نېز صحيح دي، خو دامام شافعي رَحِمَهُ اللهُ په نېز په دې صورت کي هم صحيح نه دي، دامام شافعي رَحِمَهُ اللهُ دليل دا آيت دی ﴿قَوْمِيَّاهُ ثَلَاثَةَ أَيَّامٍ فِي الْحَجِّ﴾: په دې توگه چي په دې آيت کي د حج په حالت کي دروژو نيولو ذکر سوی دی، او د حج حالت هغه وخت شروع کيږي چي کله د حج احرام وتړل سي، نو ځکه صرف د حج د احرام تر تړلو وروسته به دا روژې جائز وي، د عمرې تر احرام وروسته به جائز نه وي.

زموږ دليل دا دی چې دغه کس د سبب يعني د تمتع تر وجود وروسته درې روژې اداء کړي دي، او تر سبب وروسته اداء کول شرعاً صحيح دي، نو ځکه به د عمرې تر احرام وروسته دا روژې هم معتبرې او صحيح وي.

فَإِنْ أَرَادَ سَوْقَى الْهَدْيِ بِيَا كَهَ يِيَّ ارَادَهُ وَكَرِهَ تَمَتُّعَ دِبُولُو د قِرْبَاتِي (د حرم د قربتې) أَحْزَمَ وَ سَأَى
 نو احرام دي و تړي او قرباني دي بوغي وَقُلْدَ بَدَنَتَهُ بِسَرَادَةٍ أَوْ نَعْلٍ او قلاده (مار) دي ور
 واغوندي خپلي بلنې (غني قربتې) ته د چمرې (غرمني) ياد خپلې وَلَا يُشْعِرُ او إشعار دي نه
 کوي (يعني ټوک دي نه ور غيږي) وَلَا يَسْخُلُ بَعْدَ عُمْرَتِهِ او نه حلاليري (نامحرم) تر عمرې وروسته وَ
 يُحْرِمُ بِالْحَجِّ يَوْمَ الشَّرَوِيَّةِ او احرام دي و تړي د حج په يوم الترويه (د ذوالحجه پر اتمه) وَقَبْلَهُ أَحَبُّ
 او تر يوم الترويه مخکې (د تمتع احرام تړل) ډېر ښه دي فَإِذَا خَلَقَ يَوْمَ النَّحْرِ بِيَا چې کله خلق وکړي
 حَلَّ مِنْ إِحْرَامَيْهِ نو حلال سوله خپل دواړو احرامونو څخه (يعني د حج او عمرې دواړو له احرام څخه).
 وَلَا تَسْمَعُ وَلَا تَرَى لِيَسْمَعَنَّ وَمَنْ يَلِيْهَا او نه قرآن د مکې کس لپاره او څوک چې
 نژدې (اوسېدونکي) وي و مکې ته (يعني له ميقات څخه تر حرمه پورې اوسېدونکي).

اللغات: ﴿سَوْقَى﴾ د نصر له باب مصدري، سَأَى يَسُوقُ سَوْقًا وَسِيْقًا، کله چې ددې باب په صله
 کي څاروی ذکر سي، نو معنی يې ده: بېول (هډه کول) يعني د شاله خوا په څاروي پسې کېدل او
 هډه کول چې هغه روان سي، روانول، او که ددې په صله کي موټر وغيره ذکر سي، نو معنی يې ده:
 چلول. ﴿هَدَى﴾ د حرم د قرباني څاروی، هغه څاروی (يعني پسه يا غوښ يا وښ، يادوی ماده) کوم چې
 حرم ته د قرباني لپاره را وستل کيږي، "مَا يَهْدِي إِلَيْهِ الْحَرَامُ مِنَ النِّعَمِ"، يا په بله وينا د حج په
 موسم کي په حرم کي حلالېدونکې (نېع کېدونکې) قرباني، ﴿قُلْدَ﴾ د تفنيل له باب ماضي معلومه ده،
 مصدر: تقليدًا: مخکې يې معنی ذکر سوه چې ددې باب له معناوو څخه يوه معنی ده: (څاروي ته د
 ملاط په توګه) قلاده يعني د هار غوندي يوشی وړ په غاړه کول، د خپلې يا څرمني ټوټه په غاړه ور څېړول (د
 مږ په څېر). ﴿مَزَادَةً﴾ يو قسم لوبښی دی (د ژي او داسي نورو په څېر) چې په سفر کي به اوبه پکښي ساتل
 کېدلې او له چمرې (غرمني) څخه به جوړ وو چې د بلنې په څېر لاستی به يې هم درلودی، "وَعَاءٌ يَحْمِلُ
 فِيهِ الْعَاءُ فِي الشَّفَرِ كَالْقِرْبَةِ وَ تَحْوَاهَا. (جمع): مزاد" (مصباح اللغات)، په هدايه کي يې د مزاده پر ځای غروة

مزادة ذکر کړی دی (يعني دمزاده لاستی)، د کنز په حاشیه کې یې د مزادة معنی 'د چمپرې (خرمني) په ټوټې سره کړې ده' ځکه چې دلته لفظ د مزادة مطلق ذکر سوی دی، نو ځکه موږ یې همدا ترجمه وکړه، ﴿نمل﴾ خپلی، ﴿یل﴾ د ضرب له باب مضاف معلومه ده، مصدر: ولّیا؛ متصل کېدل (جوختېدل)، نژدې کېدل.

فإن أراد سوق الهدى أحمر وساق: مخکې ذکر سوه چې حج تمتع پر دوه قسمه دی، له دې ځایه مصنف رحمه الله د هغه دویم قسم (يعني چې تمتع د هدي خاړوی د ځان سره بوخي) احکام بیانوي، نو فرمایي کله چې تمتع د هدي بېول و غواړي، نو هغه ته پکار ده چې احرام و تري او هدي روانه کړي، دا طریقه يعني د ځان سره د هدي بېول (لوانول) افضل دي؛ ځکه چې نبی ﷺ په حجة الوداع کې خپلي هدايا د خپل ځان سره بېولي وې (بخاري شریف، باب من ساق البئذ مع، حديث رقم: ۱۶۹۱)، نو د نبی ﷺ په اقتداء کې هر حاجي ته هدی بېول افضل او غوره دي.

وقد بدنته بمزادة أو نعل ولايشعر: اوس که د هدي خاړوی بلنه وي يعني اوبښ يا غوښ وي، نو د هغه غاړې ته دي د څرمني د ټوټې يا د خپلې د ټوټې قلاده (مار) ورواچوي، لکه مخکې چې حديث د عائشې رضي الله عنها په دې باره کې تېر سو "كُنْتُ أَقْلُ قَلْبِكَ هَذِي رَسُولُ اللَّهِ ﷺ... الخ" (بو داود شریف، باب من بعت بهديه وأقام، حديث رقم: ۱۷۵۹)، او اشعار دي نه کوي (يعني د هدي د خاړوي بوک دي نه وړ خیري)؛ ځکه اشعار مکرو دي؛ ځکه چې اشعار کول گواکي خاړوی مثله کول دي، حال دا چې د کافر حربي مثله کول هم جائز نه دي، نو چاته چې عقوبت وړ کول جائز نه دي، د هغه مثله کول به په طریقه اولی جائز نه وي.

فايده: په لغت کې اشعار دې ته ويل کيږي چې حاجي په هدی کې داسې زخم جوړ کړي چې وښه ځني را ووهي، طریقه یې دا ده چې له راسته طرف څخه بوک په لاندې حصه کې په نېزه وهل سي او څېړي کړل سي، متأخرين علماء فرمایي چې د بوک په چپه طرف کې نېزه وهل غوره دي، ځکه نبی کریم ﷺ په چپه طرف کې قصداً نېزه وهلې وه، او په راسته طرف کې یې پېله اړادې نېزه وهلې وه، او ښکاره ده چې د نبی ﷺ قصداً عمل به د اُمت لپاره د عمل او تقلید وړ وي، دا شعار کولو په وخت کې به په را وټونکې وښه سره د خاړوي بوک ولړل سي، چې خلک پوه سي چې دا خاړوی د هدي دی. ښکاره دي چې قلاده يا اشعار ځکه کول کيږي چې خلکو ته معلومه سي چې دا د هدي خاړوی دی (يعني مڼه خاړوی دی کوم چې په حرم کې نېع کول کيږي) نو خلک د هغه خيال ساتي چې کله و اښو يا اوبو ته راسي، نو کار نه په لري.

دهدی څاروی که بزه یا پسه وي، نو په اتفاق سره د هغه اشعار کول مکروه دي، او که بلنه يعني اوبښ يا غوښ وي، نو د صاحبينو په نېز د هغه اشعار کول جائز او ښه (حسن) دي، او دامام صاحب په نېز د هغه اشعار کول مکروه دي، او دامام شافعي رحمه الله په نېز سنت دي، د صاحبينو دليل دادی چي د هدي څاروي ته د قلاده وړ اچولو مقصدا دادی چي خلک د هغه احترام وکړي، او چي کله هغه وانبښو يا اوبو ته راسي، نو خلک په هغه کار نه ولري، او دا مقصد په اشعار سره هم په پوره توگه حاصليري، ځکه اشعار هم د څاروي سره لازم دی، يعني داشعار زخم هم ژر نه جوړيري او هر وخت په څاروي کي هغه زخم معلوميري (لېکن قلاده پر بکېدلای هم سي)، دامام صاحب دليل ذکر سو چي څاروی اشعار کول په حقيقت کي څاروی مثله کول دي، او په حديث کي له مثلي څخه منع سوې ده، نو ځکه به اشعار نه سنت وي، او نه حسن، بلکي مکروه به وي، ځکه چي دلته دوه ډوله حديثونه راغله له يوه څخه داشعار جواز ثابتيري، او له بل څخه د مثلي حرمت ثابتيري او قاعده داده چي کله محرم او مبيح دواړه جمع سي، نو ترجيح او غوره والي به محرم لره وي، لهندا داشعار جواز که څه هم ثابت دی، خو د حرمت جانب ته به په ترجيح ورکولو سره هغه مکروه وي.

ولايتحتل بعد عمرته ويحرم بالحج يوم التروية: يعني د دويم قسم متمتع (کوم چي د هدي څاروی د ځان سره بېولی وي، هغه) په عمره کولو سره حلال نه گرځي، بلکي محرم پاتېري، نو ځکه تر عمره کولو وروسته دي سر نه خړي، همداسي دي په احرام کي پاته سي (او که تر عمرې وروسته يو جنايت وکړي، نو دم واجبيري)، بيا چي کله د ذوالحجه اتمه ورځ راسي، نو په دې ورځ دي سهار د حرم په حلولو کي له خپل ځای څخه د حج احرام وتري او مني ته دي روان سي.

وقبله أحب: يعني که تر يوم الترويه يعني د ذوالحجه تر اتمي ورځي مخکي احرام وتري، نو دا افضل دي؛ ځکه چي په دې کي د نېکۍ او عبادت و طرف ته وړانديتوب او تهزي کول دي او په تکليف کي زياتوالی دی، نو په دې وجه د احرام مخکي کول افضل دي.

او مستحب داده چي تر احرام تر لږ وروسته مسجد حرام ته راسي، طواف او صلاة طواف (دوه رکعت) وکړي بيا احرام وتري او مني ته ولاړ سي. بيا دي په يوم النحر (د لوی اختر په ورځ) د جمره عقبه تر رمي وروسته د تمتع قرباني وکړي (ځکه ده په يوه سفر کي عمره او حج دواړه ادا کړل، نو ځکه د شکرانه په توگه به قرباني کوي چي هغه يوشاة دی يا د بدنې او موه حصه ده) او بيا دي جلق يا قصر وکړي او احرام دي خلاص کړي، اوس هغه د حج او عمرې دواړو له احرام څخه حلال سو، يعني کله

چې متمتع په یوم النحر (لوی اختر په ورځ) حلق یا قصر وکړي، نو هغه په دې سره د حج او د عمرې دواړو له احرام څخه حلال سو؛ ځکه چې په حج کې حلق یا قصر د حاجي لپاره حلالونکي (محلل) دی، لکه په لمانځه کې چې سلام مگر څول د لمونځ گزار لپاره حلالونکی دی، نو د حلق په ذریعه به د عمرې او د حج دواړو له احرام څخه ووځي.

د مکې د اوسېدونکي لپاره د حج تمتع او حج قران حکم

ولا تمتع ولا قران لکس ومن یلیها: زموږ په نېز د مکې د اوسېدونکي او د دننه میقات د اوسېدونکي کس لپاره نه حج قران سته او نه حج تمتع سته، بلکې د هغه لپاره صرف حج افراد مشروع دی، د دې په خلاف د امام شافعي رَجْتَهُ الله مسلک دا دی چې د هغه لپاره قران او تمتع کول صحیح دي، او پر هغه د قران او تمتع دَم هم نه واجبیږي، لکه څرنګه چې پر آفاقي واجبیږي؛ د امام شافعي دلیل دا دی چې دا آیت ﴿فَمَنْ تَشَاءُ بِالْمُزْمَلَةِ إِلَى الْحَجِّ...﴾ مطلق دی، او په دې کې د مکې او آفاقي هیڅ تفصیل نسته، نو څرنګه چې د آفاقي لپاره قران او تمتع جائز دي، همداسې به د مکې او میقاتي لپاره هم دا دواړه حجونه جائز او مشروع وي.

زموږ دلیل دا آیت دی ﴿ذَلِكَ لِمَنْ لَمْ يَكُنْ أَهْلُهُ حَاضِرِي الْمَسْجِدِ الْحَرَامِ...﴾ یعنی دا تمتع د هغه چا لپاره ده چې د هغه کورنۍ د مسجد حرام سره نه اوسیږي، یعنی حج تمتع د غیر مکې کس او د آفاقي کس لپاره دی، نو ثابت سوه چې د مکې لپاره تمتع نسته، په دې آیت کې د "ذَلِكَ" مشار الیه زموږ په نېز تمتع دی او د امام شافعي رَجْتَهُ الله په نېز د وجوب هدي حکم دی.

فایده: کوم سړی چې په میقات کې اوسیږي، هغه هم د مکې یعنی د مکې شریفې د اوسېدونکي په حکم دی او د هغه لپاره هم تمتع او قران نسته، خو که یو مکې کس د حج له میاشتو څخه مخکې یو بل ملک ته ولاړ سي، نو بیا د هغه لپاره هم تمتع او قران دواړه صحیح دي؛ ځکه چې اوس د هغه حج او عمره دواړه میقاتي دي، یعنی د دواړو احرام له میقات څخه تری، لهندا که اوس د آفاقي په درجه کې سو، او د آفاقي لپاره قران او تمتع دواړه جائز دي، نو ځکه دده لپاره به هم دواړه حجونه جائز وي.

نو عمرې وروسته د متمتع حاجي لپاره خپل وطن ته د راتګ حکم او تفصیل

فَإِنْ عَادَ التَّمَتُّعُ إِلَى بَدَدٍ بَعْدَ الْعُمْرَةِ وَلَمْ يَسُقِ الْهَدْيَ بِيَاكِهِ وَابْسَ رَاغُلِي مَتَمَتَّعَ وَخِپَل بِنَارٍ تَه تَرِ عَمْرِي وَرَوَسْتَه او هدي (د حرم قربتي) يې (د ځان سره) نه وه يوېولې بَكَل تَمَتَّعُ نو باطل سو دده تمتع (حج تمتع) وَإِنْ سَاقَى او که هدي يې (د ځان سره) يوېولې وه لَا نُونَه (نه باطل يې) وَمَنْ طَافَ أَقْلًا

أَشْوَاطُ الْعُمْرَةِ قَبْلَ أَشْهُرِ الْحَجِّ او چا چي طواف وکړی کم شو طونه د عمرې (يعني تر څلورو کم شو طونه) مخکي د حج تر مياشتو وَاَتَسَّهَا فِيهَا او بيا يې پوره کړه عمره د حج په مياشتو کي وَحَجٌّ او حج يې وکړی (د عمرې تر پوره کولو وروسته) كَانَ مُتَمَتِّعًا نو هغه متمتع (حج تمتع کونکی) سو و بَعَثَكُمْ لَا او ددې په برعکس کي (يعني پي د عمرې اکثره شو طونه د حج تر مياشتو مخکي وکړي...) نو نه (نه متمتع کيږي) وَهِيَ سَوَالٌ وَذُو الْقَعْدَةِ وَعَشْرُ ذِي الْحِجَّةِ او د حج مياشتي شوال او ذو القعدة اولس ورځي د ذو الحجه دي وَصَلَّ الْأَحْرَامُ بِهِ قَبْلَهَا او صحيح دي احرام تر د حج مخکي د حج تر مياشتو وَكَرَّةٌ خَوْمَكُوه دي.

اللفات: ﴿أَقْلَ أَشْوَاطٍ﴾ يعني د طواف کم شو طونه. په يوه طواف کي اووه شوطه (نوره) وي؛ له هغوی څخه درې يې اقل دي او څلور يا تر هغه زيات يې اکثر دي.

تشریح: مسئله داده چي که يو کس د حج تمتع نيت کړی وو، او هغه د حج په مياشتو کي تر عمرې کولو وروسته خپل وطن ته واپس راغلی او هلې يې هم د ځان سره نه وه بېولې (يعني که اول قسم متمتع تر عمرې اداء کولو وروسته واپس خپل وطن ته راغلی)، نو وطن ته په واپس راتللو سره د هغه تمتع باطلیږي؛ ځکه چي هغه د حج او عمرې په مينځ کي د خپل اهل و عيال سره صحيح المام وکړی، او په صحيح المام سره تمتع باطلیږي، نو ځکه به ددې کس تمتع هم باطلیږي.

وإن ساق لا: يعني که دغه کس (کوم چي تر عمرې اداء کولو وروسته خپل وطن ته واپس راغلی دی) مخکي د ځان سره هدی بېولې وي، نو په دې صورت کي د شيخينو رَجْعَتُهَا الله په نېز د هغه تمتع نه باطلیږي، او د امام محمد رَجْعَتُهَا الله په نېز په دې صورت کي هم د هغه تمتع باطلیږي، ځکه چي دغه کس په دوو سفرونو کي حج او عمره اداء کړل، حال دا چي متمتع به په يوه سفر کي دواړه اداء کوي، نو د سفر د اختلاف په وجه دا سړی متمتع نه سو.

* فايده: د المام معنی ده؛ کور ته واپس راتلل (راستېدل)، يعني د عمرې تر احرام تر لور وروسته خپل وطن ته واپس راتلل بغیر له دې څخه چي احرام باقي وساتل سي. بيا المام پر دوه قسمه دی: (۱) المام فاسد. (۲) المام صحيح. المام فاسد هغه ته ويل کيږي چي متمتع مخکي د هدی څاروی د ځان سره بېولې وي. بيا يې المام کړی وي (دې ته المام فاسد ځکه ويل کيږي چي د هدي د بېولو په وجه اول احرام نه سي ختمولای. لهذا که هغه هم خپل کور و وطن ته راسي نو دا به ويل کيږي چي خپل کور ته راغلی نه دی. نو ځکه دې ته المام فاسد ويل کيږي). او المام صحيح دا دی چي مخکي يې د هدی څاروی د ځان نه وي سره بېولې.

د شیخینو دلیل دادی چي تر څو دا کس د تمتع پر نیت وي، تر هغه وخته دده لپاره مکې مکرمې ته واپس تلل واجب او ضروري دي؛ ځکه چي ده مخکي هدی پېولې ده، او دهدي پېول له حلال کېدلو څخه حاجي منع کوي، نو ځکه به وطن ته تر راتګ وروسته هم ددغه کس امام نه صحیح کیږي، او کله چي یې امام نه صحیح کیږي، نو تمتع به یې هم نه باطلیږي.

د تمتع لپاره د حج په میاشتو کې د عمرې د شرطیت بیان

ومن طاف أقلّ أشواط العبرة قبل أشهر الحج وأتتها فيها إلخ: يعني که یو چا د حج له میاشتو څخه مخکي د عمرې احرام وتری او بیایې د عمرې لپاره درې شوطه طواف هم وکړي، او تر درې شوطه طواف وروسته یې عمره موقوفه کړه، تر درې چي کله د حج میاشتي راغلې، نو عمره یې پوره کړه، او بیایې د حج احرام وتری، نو زموږ په نېز داسې هم تمتع دی؛ ځکه چي زموږ په نېز د عمرې د صحیح کېدلو لپاره احرام شرط دی او احرام دلته سته، پاته سوه د حج پر میاشتو د عمرې د احرام مخکي کولو مسئله، نو څرنگه چي طهارت (ودس...) د لمانځه شرط دی او د لمانځه پر وخت د هغه مخکي کول جائز دي، همداسي احرام هم د عمرې شرط دی، نو دا به هم د حج پر میاشتو مخکي کول جائز وي، خو دا ضروري ده چي څرنگه لمونځ تر خپل وخت داخلېدلو وروسته اداء کیږي، همداسي به د حج افعال هم د خپل وخت تر داخلېدلو وروسته اداء کیږي، او په پورتني مسئله کي دغه کس د حج تر میاشتو مخکي د عمرې د طواف لپاره فقط درې شوطه کړي دي، او څلور شوظونه یې د حج په میاشتو کي کړي دي، او څلور داو (۷) اکثر دي، نو ځکه د "للاکشر حکم الکمل" د قاعدې پر بنیاد به دا فیصله کیږي چي دغه کس ټوله طواف د حج په میاشتو کي کړی دی او تر هغه وروسته یې سمدستي د حج احرام ترلی دی، لهندا کس د دواړو عبادتونو یعنی د حج او د عمرې جمع کونکي سو، نو ځکه به هغه تمتع وي.

وبعکس لا: يعني که د حج له میاشتو څخه یې مخکي "اکثر أشواط" يعني څلور شوطه طواف وکړي او بیایې په دغه کال کي حج هم وکړي، نو تمتع نه دی؛ ځکه چي هغه د حج له میاشتو څخه مخکي د طواف اکثره حصه اداء کړه، څرنگه چي اکثر لره حکم د کُل دی، نو ګواکي هغه ټوله طواف د حج له میاشتو څخه مخکي وکړي، نو دا کس د هغه کس په ډول سو چي د حج تر میاشتو مخکي د عمرې له احرام څخه حلال سي، او د حج تر میاشتو مخکي چي څوک د عمرې له احرام څخه حلال سي، هغه بالکل نه تمتع کیږي، نو ځکه به داسې هم تمتع نه وي.

فایده: د امام مالک رَجِه الله رایه دا ده چي که څه هم دغه کس د حج تر میاشتو مخکي احرام ترلی دی او په هغه کي یې څلور شوطه طواف هم کړی دی، خو بیا هم عمره یې د حج په میاشتو کي پوره

کړه، لهذا داسي به شمارل کيږي چي عمره يې د حج په مياشتو کي اداء کړې ده، نو ځکه به تمتع صحيح وي، ځکه چي د امام مالک رحمه الله په نېز پوره کول معتبر دي (او دغه کس عمره د حج په مياشتو کي پوره کړې ده)، لېکن زموږ بيان سوي دليل دهغه په خلاف حجت دی او دهغه د مسلک د ترديد لپاره کافي دی.

د حج مياشتي (اشهر الحج)

دې شوال و ذوالقعدة وعشر ذى الحجة: فرمايي چي اشهر الحج يعني د حج مياشتي او وختونه د شوال، ذوالقعدة او ذوالحجې اولي لس ورځي دي؛ ځکه همداسي له عبدالله ثلاثه (عبدالله بن مسعود، عبدالله بن عباس، عبدالله بن عمر) رضى الله عنهم څخه را نقل سوي دي، او ښکاره ده چي کوم څه له هغو څخه را نقل سوي دي، هغو به دا له نبي کریم ﷺ څخه اورېدلي وي، لهذا په دې لړ کي به د هغو قول او روايت د اعتماد وړ دی.

فایده: د امام مالک رحمه الله په نېز د ذوالحجې ټوله مياشته د حج ورځي دي؛ دليل يې دا دی چي په دې آيت ﴿الْحَجُّ أَشْهُرٌ مَّعْلُومَاتٌ﴾ کي "أشهر" د جمع په لفظ سره ذکر سوي دی، او د جمع اقل (کمترین) عدد درې دي. لهذا درې پوره مياشتي مراد دي، نو شوال، ذوالقعدة او ذوالحجة درې سره پوره د حج مياشتي (اشهر الحج) دي، امام مالک رحمه الله ته دا جواب ورکول سوي دی چي ځيني وخت د کل اطلاق پر بعض هم کيږي، لکه څرنګه چي وېل کيږي "رَأَيْتُ زَيْدًا سَنَةً كَذَا" (ما په فلانکي کال زید وليدی)، حال دا چي هغه زید د کال په يوه مېر کي لېدلی دی، او بل دا چي که د ذوالحجې ټوله مياشته اشهر حج وای، لکه امام مالک رحمه الله چي فرمايي، نو د ذوالحجې د لسو ورځو ترتيب بدل وروسته به د يو چا حج صحيح کېدلای او فوتهدلای به نه، ځکه د وخت په بقاء کي هيڅ شی نه فوتهږي. لهذا د ذوالحجې تر لسو ورځو تېرېدلو وروسته د حج فوتهدل د دې خبري ښکاره دليل دی چي د ذوالحجې ټوله مياشت په اشهر حج کي داخله نه ده، بلکي د دې مياشتي صرف لس ورځي په اشهر حج کي داخل دي.

د حج تر مياشتو مخکي د احرام تر لوستو حکم

وصح الإحرام به قبلها و کراهه: يعني که يو چا تر اشهر الحج (يعني د حج تر مياشتو) مخکي احرام وتری او تر اشهر الحج پوري يې ترلی وو، نو زموږ په نېز دا احرام جائز دی او په دې احرام سره دهغه لپاره حج اداء کول صحيح دي، امام شافعي رحمه الله فرمايي چي دهغه لپاره په دې احرام سره حج کول

صحيح نه دي، خو څرنگه چي دهغه په نېز احرام يوړکن دی، نو دلغو کېدلو څخه د خوندي کېدلو لپاره دامام شافعي رَحِمَهُ اللهُ په نېز دا احرام د عمرې لپاره منعقد کيږي، او په دې سره عمره اداء کول صحيح کيږي، خو د حج لپاره دا احرام نه منعقد کيږي.

زموږ دليل دادی چي زموږ په نېز احرام شرط دی، او شرط پر مشروط به وخت مخکي کول جائز دي، لکه اودس چي دلماخه شرط دی، نو څرنگه چي اودس د لمانځه پر وخت مخکي کول جائز دي، همداسي به احرام هم د حج پر وخت مخکي کول جائز وي.

خو داسي کول يعني د حج تر مياشتو مخکي احرام ترل مکروه (مکروه تحریمي) دي؛ ځکه په دې صورت کي د احرام موده ډېره سوه نو دا خطر ه سته چي په دې اوږده موده کي به د احرام له منوعاتو څخه يو ممنوع کار ځني صادر سي، نو ځکه داسي کول مکروه دي.

د حج تمتع يو خاص صورت

وَلَوْ اِغْتَسَرَ كُفْرِي فِيهَا اَوْ كَهْ عَمْرٍ وَكَرِهَ كُفْرِي كَسَ دَحَجٍ په مياشتو کي وَأَقَامَ بِبَكَّةَ أَوْ بَهْرَةَ وَحَجَّ او پاته سو په مکه کي يا په بصره کي او حج يې وکړی صَامَ تَبَشُّعُهُ نو صحيح دی دده تمتع (يعني دئ تمتع دی) وَلَوْ اُفْسَدَ هَا وَأَقَامَ بِبَكَّةَ وَقَطَعَ وَحَجَّ او که عمره يې فاسده کړه بيا پاته سو په مکه کي او قضاء يې راوړه (د عمرې د حج په مياشتو کي) او حج يې وکړی لَا نُونَهُ (نه دی تمتع) إِلَّا أَنْ يَغُودَ إِلَى أَهْلِهِ مگر دا چي واپس راسي و خپل کورنۍ ته وَأُيْهِنَا أَفْسَدَ او له حج و عمرې څخه چي کوم يو هم فاسد کړي مَضَى فِيهِ نو هغه دي جاري وساتي (يعني دهغه افعال دي پوره کړي) وَلَا ذَرَّ او دم (دم تمتع) نسته (پرد) وَلَوْ تَبَشَّعَ فَضَخَى او که تمتع (حج تمتع) يې وکړی او قربانې يې وکړه (يعني دعيد الاضحى الی اختر په ورځ اېې قربانې وکړه) لَمْ تُجْزَعَنَّ الشُّعَّةُ نونه کافي کيږي له تمتع (يعني له دم تمتع) څخه وَلَوْ حَاضَتْ عِنْدَ الْإِحْرَامِ او که بنځه حائضه سوه د احرام په وخت کي أَتَتْ بِغَيْرِ الطَّوَافِ نو اداء دي کړي له طواف څخه بغير نور (ارکان) وَلَوْ عِنْدَ الصَّدْرِ او که حائضه (سوه) د طواف صدر په وخت کي تَرَكَتْهُ نو هغه دي پرېږدي كُنْ أَقَامَ بِبَكَّةَ لکه هغه څوک چي مقيم (استوګن) وي په مکه کي (يعني لکه په مکه کي مقيم کس چي طواف صدر پرېږدي، همداسي به يې دا بنځه پرېږدي).

اللفات: ﴿مَعَى﴾ د واحد مذکر غائب ماضي معلومي صيغه ده، له ضرب او نصر دواړو بابو څخه راځي: مَعَى يَتَمَتَّعُ وَيَتَمَتَّعُونَ مَعَاءً وَ مَتَّعُوا عَلَى الْأَمْرِ: د دې باب په صله کې چې يو کار ذکر سي نو معنی يې ده: کار جاري ساتل او پوره کول، مداومت کول.

تشرېح: مسئله داده که د کوفې اوسېدنکي (مراد ځني آقاوي کس دی) معنی له مکې او میقات څخه بغیر د بل ښار او دبل هیواد اوسېدونکي) د حج په میاشتو کې د عمرې لپاره مکې شریفې ته ولاړ سي او هلته عمره اداء کړي، بیا په حلق یا قصر سره حان حلال کړي، تر هغه وروسته مکه شریفه یا بصره (یعنې له میقات څخه د باتلي بل ښار) خپل وطن اقامت جوړ کړي یعنې هلته مقیم سي؛ او په داغه کال حج هم اداء کړي، نو هغه متمتع دی او دا حج متمتع یې صحیح دی؛ په مکه شریفه کې د پاتېدلو په صورت کې خو ښکاره ده چې په یوه سفر کې یې دواړه عبادتونه اداء کړل، نو ځکه هغه متمتع دی او دا حج متمتع دی، او په دویم صورت کې یعنې چې کله د عمرې تر اداء کولو وروسته په بصره (یا په بل ښار) کې مقیم سي، نو د بعضي حضراتو په نېز په دې صورت کې دغه کوفې (آقاوي) متمتع کېدل متفق علیه دي، یعنې دامام صاحب او صاحبینو ټولو په نېز دا کس متمتع دی، لېکن د بعضي حضراتو رایه داده چې په دې صورت کې هغه فقط دامام صاحب په نېز متمتع دی، د صاحبینو په نېز متمتع نه دی؛ په قول د بعضو د صاحبینو دلیل دا دی چې د متمتع عمره میقاتي او حج یې مکې وي، یعنې متمتع خو د عمرې احرام له میقات څخه ترې او د حج احرام له مکې یعنې له حرم څخه ترې، او دلته داسې نه ده، بلکې د عمرې او حج دواړو احرام یې له میقات څخه ترلی دی، نو ځکه به متمتع نه وي. دامام صاحب دلیل دا دی چې کوم سفر چې کوفې کس له کوفې څخه د مکې و طرف ته وکړي، بصرې ته تر واپس تللو وروسته او په بصره کې تر مقیم کېدلو وروسته هغه سفر اوس هم پاته دی، تر څو چې خپل اول وطن یعنې کوفې ته واپس ولاړ نه سي، ځکه دا اصول دي "چې تر څو یو سړی خپل اول وطن ته نه ورسېږي، د هغه اول سفر باقي پاته وي" لهذا دا کس د هغه کس په څېر سو چې تر اوسه له میقات څخه وتلی نه وي او واپس راسي حج وکړي، لنډه دا چې د هغه دوه عبادتونه یعنې عمره او حج په یوه سفر کې جمع سول، او په یوه سفر کې د دې دوه عبادتونو جمع کونکي ته متمتع ویل کیږي، لهذا دا سړی به هم متمتع وي او پر هغه به د متمتع دم واجب وي.*

ولو افسد ها و اقامت بکنه و قضی و حج لا: او که دا کوفې (آقاوي) کس عمره فاسده کړي، بیا په بصره یا په مکه شریفه کې پاته سي، بیا د حج په میاشتو د هغه فاسد شده عمرې قضاء راوړي او بیا حج هم

* **راجع قول:** دامام صاحب رحمه الله قول راجع دی، اتي يکورت متمتع في صورتين سواء اخذ مكة دارا أو البصرة. کذا في رد

اداء کړي، نو دا حج تمتع نه دی او دا کس تمتع نه شمېرل کېږي (دامام صاحب زيننه الله په نېز)؛ ځکه چې د اولي عمرې د فاسدولو په وجه د هغه دا سفر ختم سو، اوس چې څرنگه هغه د عمرې د قضاء په وخت کي په مکه شريفه کي مقيم سوي دی، نو ځکه حج تمتع نه سي کولای؛ ځکه په مکه شريفه کي د مقيم کس لپاره حج تمتع جائز نه دی، لکه مخکي چې ذکر سوه.

إِلَّا أَنْ يَعُودَ إِلَى أَهْلِهِ: يعينکه تر عمرې فاسدولو وروسته دا کس خپل وطن ته (يعني کوفې ته) واپس ولاړ سي او بيا د حج په مياشتو کي راسي عمره او حج اداء کړي، نو بالا اتفاق (دامام صاحب او صاحبينو ټولو) په نېز هغه تمتع دی، ځکه چې وطن ته د واپس تللو په وجه د هغه اول سفر ختم سو، او دويم سفر متحقق سو، او څرنگه چې په دې دويم سفر کي هغه دوه عبادتونه اداء کړل، نو ځکه به تمتع وي.

د تمتع د قاعدې بيان

وَأَيُّهَا أَفْسَدُ مَعْنَى فِيهِ وَلَا دَر: که يو چا د حج په مياشتو کي عمره وکړه او په داغه کال يې حج هم وکړی، نو له دې دواړو څخه چې کوم يو فاسد کړي، د هغه افعال اداء کول او هغه پوره کول ضروري دي؛ ځکه چې د هغه د افعالو له اداء کولو څخه بغير دده لپاره له احرام څخه وتل ممکن نه دي، نو ځکه د هغه پوره کول لازم دي، ها! خو په دې صورت کي د تمتع دم ساقطېږي، او د تمتع دم پر هغه چا واجبيږي چې په يو سفر کي په صحيح توگه دوه عبادتونه (عمره او حج) جمع کړي، او څرنگه چې دلته يو فاسد سو، نو په صحيح توگه د دوو عبادتونو نه جمع کولو په وجه تمتع نه سو.

وَلَوْ تَمَتَّعَ فَضْلًا لَمْ تَجْزَ عَنْ الْمَتْعَةِ: که تمتع کونکي حاجي په عيد الأضحى يعني يوم النحر (لوی اختر په ورځ) کي د قربانۍ په نيت سره څاروی ذبح (قرباني) کړی، نو دا قرباني د دم تمتع پر ځای نه سي درېدلای؛ ځکه چې دغه تمتع حاجي أضحية (د قربانۍ څاروی) ذبح کړی دی، او دم تمتع (د حج تمتع قرباني) خو له أضحية څخه بغير د شکرانې په توگه وجب دی (کماثر). نو څرنگه چې په دې دواړو کي مغايرت دی، نو ځکه يو له بل څخه کفايت نه کوي، او بل دا چې د دې سفر په وجه پر دغه حاجي دويم النحر قرباني واجب نه ده او دم تمتع واجب دی، نو غير واجب به څرنگه د واجب لپاره کافي او قائم مقام سي. (فتح الهادي، تمهیل)

د احرام په وخت کي د حيض حکم

ولو حاضت عند الإحرام آتت بغير الطواف: د دې حاصل دا دی چې که د احرام تر لړ په وخت کي يوه نېځه حائضه سوه (د حيض وړنه يې شروع سوه)، نو هغې ته حکم دا دی چې غسل دي وکړي او احرام دي وتړي او له طواف څخه بغير نور ټوله د حج ارکان دي اداء کړي، او بيا دي تر پاکېدلو وروسته طواف

وکړي، په دې لړ کي اول دليل د حضرت عائشې هغه حديث دی چي په هغه کي ذکر سوي دي چي کله حضرت عائشه زبېن الله عنها په "سرف" نومي ځای کي حائضه سوه، نو نبی ﷺ هغې ته د غسل کولو او د احرام تر لولو د حج د ټولو افعالو د اداء کولو حکم وکړی، لېکن له طواف څخه یې منع کړه (بخاري شریف، کتاب الحیض، باب الأمر بالنساء، ...، حديث رقم: ۲۹۴)، نو د هري حائضې ښځي لپاره دغه حکم دی چي په داسي حال کي به همدغه اعمال تر سره کوي.

دويم دليل دا دی چي طواف په مسجد کي کيږي او د ښځي لپاره د حیض په حالت کي مسجد ته تلل منع دي، لېکن وقوف په دښت کي کيږي، او له دې څخه حائضه ښځه نه ده منع سوې، نو ځکه به د هغې لپاره د وقوف او نورو اجازه وي، او ښځه چي کوم غسل کوي، هغه به مفید وي، ځکه چي د حیض په حالت کي غسل د نظافت او صفا والي لپاره کيږي، دلمانځه لپاره نه کيږي، نو ځکه به مفید وي (چي نظافت او صفایي راسي).

ولوعند القدر ترکته: يعني که يوه ښځه تر طواف زیارت او وقوف عرفه وروسته د طواف صدر په وخت کي حائضه سوه، نو هغه دي طواف صدر پرېږدي، يعني داسي ښځه د طواف صدر له اداء کولو څخه بغیر هم له مکې څخه و تلای سي او خپل کور ته تللای سي، او د طواف صدر د پرېښوولو په وجه پر هغې دم وغیره نه واجبيږي، ځکه چي نبی ﷺ حائضو ښځو ته د طواف صدر د پرېښوولو رخصت ورکړی دی. (بخاري شریف، کتاب الحج، باب طواف الوداع، حديث رقم: ۱۷۵۵)

کښ اقامه بڼکة: يعني حائضه ښځه دي طواف صدر پرېږدي لکه څرنگه چي د هغه کس لپاره د طواف صدر پرېښوولو حکم دی کوم چي په مکه مکرمه کي استوگن (مقیم) وي، يعني مکه مکرمه خپل کور او استوگنځی وگرځوي، نو پر هغه طواف صدر واجب نه دی؛ ځکه چي طواف صدر پر هغه چا واجب دی چي له مکې مبارکي څخه ځي (يعني پر آقايانو واجب دی).

او نا پورتنی حکم هغه وخت دی چي کله دا کس د ذوالحجې له ديار لسمي ورځي څخه مخکي د مقیم کېدونیت وکړي، او که تر دې وروسته د مقیم کېدونیت وکړي، نو پر هغه طواف صدر لازميږي؛ ځکه په دې وخت کي طواف صدر کول واجب دي، نو که د طواف صدر تر وجوب وروسته يو څوک مکه مبارکه کور جوړ کړي، نو پر هغه هم طواف صدر واجب دی، ځکه چي هغه مخکي واجب سوی دی، نو ځکه اوس نه ساقطیږي. والله اعلم بالصواب



بَابُ الْجَنَایَاتِ

(دا) باب د جرمونو (په بیان کي) دی

تشریح: جنایات جمع د جنایه ده، لغوي معنی یې ده: جرم، او اصطلاحي معنی یې ده: هغه کار چي په حالت د احرام یا په حرم شریف کي حرام او ممنوع وي.

مصنف رحمه الله د مُحَرَّم (احرام تړونکي) له احکامو څخه تر فراغت وروسته اوس هغه عوارض ذکر کوي کوم چي احرام ته عارضیږي، یعنې جنایات، احصار او فوات او دا په درې بابونو کي ذکر کوي، او معلومه خبره ده چي عوارض وروسته پېښیږي، نو ځکه یې باب الجنایات وروسته ذکر کړی دی.

د احرامو د ممنوعاتو د جزاء او کفارې تفصیل

تَجِبُ شَأْنَانِ طَيِّبَ مُحَرَّمَا وَعَجِيبِي پُسه که چیري خوشبويي ولگول محرم پریوه (کامل)
اندام وَلَا تَصَدَّقْ کنې (یعنې که تریوه اندام پر که حصه یې خوشبويي ولگول نو پسه نه واجبېږي بلکې) صدقه دي وکړي أَوْ
خَضَبَ رَأْسِهِ بِحَنَاءٍ (او مدارنگه پسه واجبېږي چي) یا محرم پر خپل سر نکړيزي ولگولي (سړې په نکړيزو سور
کړي) أَوْ أَذْهَنَ بِزَيْتٍ یا یې د زیتون تېل (روغن) ولگول أَوْ لَبَسَ مَخِيطًا یا یې واغوستل گنډل سوې
جامه أَوْ غَطَّى رَأْسَهُ يَوْمًا یا یې پټ کړی خپل سر پریوه (کلمه) وَرُخَّ وَلَا تَصَدَّقْ کنې صدقه دي
وکړي أَوْ خَلَقَ رُبَّ رَأْسِهِ أَوْ لَحِيَّتَيْهِ یا یې وخرپیل د خپل سر څلورمه یا خپل پریړه (پریړه که څه هم
تر څلورمه کمه وي) وَلَا تَصَدَّقْ كَالْخَالِقِ کنې صدقه دي وکړي لکه (د بل چا) سر ور څړیونکی (یعنې
لکه محرم چي د بل چا سر ور څړیږي).

اللفات: ﴿خَضَب﴾ د ضرب ماضي ده: نکړيزي یا بل شی پر سر لگول، سر رنګول، ﴿حَنَاء﴾ نکړيزي.

تشریح: مسئله داده چي د مُحَرَّم لپاره د احرام په حالت کي عطر او خوشبويي استعمالول ممنوع دي، اوس که یو محرم عطر استعمال کړي، نو هغه جنایت وکړی، لهذا ددې جنایت تاوان به ورکوي، د هغه تفصیل دا دی چي که یې لږ عطر ولگول او پر ټوله اندام یې نه ولگول یعنې تریوه اندام پر کمه

حصه یې ولگول، نو پر هغه صدقه واجبیږي؛ ځکه چې د هغه جرم کم دی، او که پر ټوله اندام مثلاً پر کامل سر یا پښې یا ورون یې عطر ولگول، نو په دې صورت کې پر هغه دم (پسه) ذبح کول واجبیږي؛ دلیل دادی چې جرم کامل کیږي په پوره فایده اخیستلو سره، او پوره فایده اخیستل په کامل اندام کې راځي، لهذا پر کامل اندام به پوره سزا ورکول کیږي.

فایده ۵: د احرام په حالت کې چې په کومو ځایونو کې دم واجبیږي، په هغه ټولو ځایونو کې واجب سوی دم په پسه سره اداء کیږي، لېکن دوه ځایونه داسې دي چې هلته پسه کفایت نه کوي او په هغه کې بلنه یعنې اوښ یا غوښ واجبیږي: (۱) اول ځای دادی که انسان په حالت د جنابت یا په حالت د حیض او نفاس کې طواف زیارت وکړي، نو پر هغه بلنه واجبیږي، (۲) دویم ځای دادی چې که تر وقوف عرفه وروسته یو څوک جماع وکړي، نو پر هغه هم بلنه واجبیږي.

فایده ۵: که په حالت د احرام کې داسې صدقه واجب سوه چې د هغې هیڅ اندازه معلومه نه وه، نو په داسې صورت کې د هغې اندازه د غنم نیم صاع دی، نو نیم صاع غنم به صدقه کوي، ۱۱! که یو چا په حالت د احرام کې سپره یا ملغ مړ کړی، نو په دې کې د صدقې اندازه ټاکلې نه ده، بلکې محرم ته اختیار دی چې څومره صدقه ورکوي، لهذا که یو مړ یا دوه مړه غنم یا بل شی ورکړي نو هم کافي دي. (فتح الهدایه)

أو غضب رأسه بحناء أو أذهن برئت أو لمس مغيطاً إلخ: یعنې که محرم خپل سر په نکریزو سور کړی، نو پر هغه هم یو دم (پسه) واجبیږي، ځکه چې نکریزي یو ډول خوشبویي او عطر دی، لکه

په حدیث کې چې راځي "الحناء طيبٌ" (سنن نسائي، وطبرانی ج: ۴، ص: ۲۱۸)، او د محرم لپاره خوشبویي لگول جرم دي، نو ځکه به پر هغه دم واجبیږي. او که یو محرم په داسې توگه نکریزي یا بل شی پر سر ولگوي چې سر په پټ سي او ټوله ورپښتیا سره وموښلي، نو پر هغه دوې قربانۍ واجبیږي: یوه قرباني د عطر لگولو په وجه او دویمه د سر د پټولو په وجه؛ ځکه په حالت د احرام چې څرنگه عطر لگول حرام دي، همدارنگه سر پټول هم حرام دي.

أو أذهن برئت: همدارنگه که محرم د زیتون تیل ولگول، نو په دې صورت کې هم دامام صاحب رَحْمَةُ الله په نېز پر هغه دم (پسه) واجب دی، او د صاحبینو رَحْمَتُ الله په نېز صدقه پر واجب ده؛ د صاحبینو دلیل دادی چې د زیتون تیل له خوراکی شيانو څخه دي، د عطر او خوشبویۍ سره د دې هیڅ تعلق نسته، خو کله چې په دې سره د ورپښتیاو سپرې ختمیږي او د سر بېر والی هم په لیرې کیږي، نو په دې وجه د دې په استعمال کې لږ نفع او فایده هم سته، لهذا د محرم په حق کې خو به د دې استعمال جنایت وي، لېکن جنایت قاصره (ناقص جرم) به وي، او جنایت قاصره صدقه واجبوي، دم نه واجبوي.

داما صاحب دلیل دا دی چي بیشکه دزیتون تېل خوشبویي نه ده، لېکن د خوشبویي اصل دی، نو څرنگه چي د خوشبویي او عطر په استعمال سره دم واجیږي، همداسي به دهغو د اصل په استعمال سره هم دم واجیږي، او بل دا چي دزیتون په تېلو کي یو ډول خوشبویي هم سته او سپړي هم وژني، ورپښتیا هم نرموي، خیره هم لیري کوي، نو ددې ټولو شیانو په وجه به حتمًا جنایت کامل وي، او جنایت کامله دم واجبوي، نو ځکه به دزیتونو په تېلو سره دم واجیږي*.

یادونه: دا پورتنی اختلاف دزیتون په هغه تېلو کي دی کوم چي خالص وي، لېکن که په دې تېلو خوشبوداره شی ګډ کړل سوی وي، لکه بنفشه، چمپلی او داسي نور، نو بیا دهغه په لګولو سره د ټولو په نېز دم واجیږي، ځکه چي اوس هغه علیحده خوشبویي سوه، ها! که دا تېل پر جسم نه ولګوي، بلکي د خوراک په توګه یې استعمال کړي، نو دم نه واجیږي، ځکه چي دا د خوشبویي په توګه استعمالول نه سو، بلکي خوړل سو. (فتح الهدایه)

أوليس مخيطاً أو غطي رأسه يوماً ولا تصدق: همدارنگه که یو محرم ګنډل سوې جامه یوه ورځ یا یوه شپه واغوستله، یا یې خپل سر یوه ورځ یا یوه شپه پټ کړی، نو هم پر هغه دم واجیږي، او که تر یوې ورځي یا یې تر یوې شپې کم دا عمل وکړی، نو صدقه پر واجیږي (همداراجه قول دی الدر المختار ج: ۲، ص: ۱۲۲)، لېکن امام ابویوسف رحمه الله فرمایي چي که تر نیمي ورځي یې زیات دا عمل وکړی، نو دم پر واجیږي، کنه نه پر واجیږي، او امام شافعي رحمه الله فرمایي چي محض د ګنډل سوي جامې په اغوستلو سره دم واجیږي؛ دامام شافعي دلیل دا دی چي کله محض په جامه سره بدن پټ کړل سي، نو فایده او راحت کامل سو، نو ځکه به پر هغه دم واجیږي. زموږ دلیل دا دی چي په جامه اغوستلو سره د راحت معنی مقصوده یعنی یخ او گرمي لیري کول؛ ځکه چي د جامې اغوستل هم د دغه لپاره دي، او دا معنی کاملیږي هم، او قاصر کیږي هم، او د کامل او قاصر په مینځ کي حد فاصل ضروري دی، چي جزاء دهغه مطابق وټاکل سي، نو حد فاصل یوه ورځ یا یوه شپه وټاکل سوه، یعنی یوه پوره ورځ یا یوه پوره شپه اغوستل کامل جرم دی، نو ددې په وجه سره به کامله جزاء یعنی دم واجیږي، او تر دې کمه موده قاصر (ناقص) جرم دی، نو ددې په وجه به قاصره جزاء یعنی صدقه واجیږي، او څرنگه چي امام ابویوسف رحمه الله اکثر د کُل قائم مقام کوي، نو ځکه دهغه په نېز هم د ورځي د اکثره حصې په اغوستلو کي کامله جزاء یعنی دم واجیږي.

أو حلق رُبع رأسه أو لحيته ولا تصدق كالحالق: همدارنگه که محرم ربع سر یعنی د سر څلورمه حصه یا د بږي څلورمه حصه یا تر دې زیاته حصه وخرېل، نو زموږ په نېز پر هغه دم واجیږي، او

که د خرپیلو انلازه له رُبع څخه کمه وه، نو پر هغه صدقه واجبیږي. امام شافعي رَحْمَهُ اللهُ فرمایي چي پر محرم د دم د وجوب په باره کي د قلیل او کثیر تر مینځ هیڅ فرق نسته، لهذا که محرم له رُبع څخه کم وړبښتيان یا بر سره وخریسي، نو هم پر هغه دم واجبیږي، حتی که درې یا څلور وړبښتيان وخریسي نو هم دم پر واجبیږي؛ دامام شافعي ذیل قیاس دی یعنې وړبښتيان د حرم پر وښو قیاسوي یعنې که محرم د حرم لږ واښه یا بوتی راو کاږي، نو پر هغه هم دم واجبیږي، که څه هم دوه، درې تاره وي، همداسې به وړبښتيان هم وي. زموږ دلیل دا دی چي اصل مقصود انتفاع (نفع اخيستل) دي یعنې پرا انتفاع د وجوب دارومدار دی، اوس موږ وښو چي د رُبع سر خرپیل هم پوره او کامله انتفاع ده، ځکه چي په خلکو کي د دې عادت هم سته، لکه د تُرکیانو عادت چي صرف د سر مینځ خرپیل دي لنډه دا چي کله د رُبع سر په خرپیلو سره انتفاع کاملیږي، نو په دې سره به جنایت هم کاملیږي او له رُبع څخه د کمي حصې د خرپیلو په صورت کي به جنایت ناقص وي، او د کامل جنایت په صورت کي دم واجبیږي او د قاصر جنایت په صورت کي صدقه واجبیږي، نو ځکه د رُبع سر د خرپیلو په صورت کي به دم او له رُبع څخه د کم خرپیلو په صورت کي به صدقه واجبیږي. د رُبع سر چي کوم حکم دی، هغه د رُبع لویه هم دی؛ ځکه چي په بعضي خلکو لکه په عراقیانو او عربو کي د رُبع لویه خرپیل هم معتادي، لهذا که یو محرم رُبع لویه وخریسي، نو پر هغه هم دم واجبیږي.

کالحالقی: اَيُّ تَصَدَّقَ تَصَدَّقًا كَتَبَ لَكَ الْحَالِقُ شَعْرَ رَأْسٍ غَيْرِهِ؛ یعنې له رُبع څخه د کمي حصې پر خرپیونکی صدقه واجب ده لکه څرنگه چي د بل چا د سر پر خرپیونکی صدقه واجب ده، یعنې که یو محرم د بل چا (برابره نه محرم وي او که غیر محرم وي) سر و وخریسي، برابره ده د هغه په حکم سره وي، که نه وي، په دواړو صورتونو کي پر سر و وخرپیونکي (حالق) صدقه واجب ده؛ ځکه چي دانسان د بدن وړبښتيان او نور ليري کول د احرام له ممنوعاتو څخه دي، ځکه چي پر بدن راشین کېدونکی شی د امان مستحق دی، لکه د حرم واښه او بوتی چي د امان او احترام مستحق دي، نو څرنگه چي د حرم واښه کاږل جزاء واجبوي، همداسې به د بل انسان د وړبښتيانو په خرپیلو سره هم پور خرپیونکي جزاء یعنې صدقه واجبیږي، ها! که یو څوک داسوال وکړي چي کله خبره داسي ده، نو د بل انسان د سر په و وخرپیلو باید دم واجب کړی سي، لکه د خپل سر په خرپیلو سره چي دم واجبیږي، د دې جواب دا دی چي د خپل سر په خرپیلو کي خو جنایت کامل دی (ځکه چي په دې کي اتفاق کامل دی)، لهذا په دې صورت کي به جزاء کامل یعنې دم واجبیږي، او د بل انسان د سر په و وخرپیلو کي جنایت قاصر (ناقص) دی، او د جنایت قاصر په وجه صدقه واجبیږي.

په پوډر یا داسي بل شي سره ورېښتان ليري کول

مسئله: که په پوډر یا کرم او داسي نورو سره ورېښتان صفا کړي، یا يې په نوسي وکارې، نو د دې حکم هم د خړبیلو په څېر دی، نو کومه جزاء چې د خړبیلو په صورت کې یا په غچې سره د کوچني کولو په صورت کې ده، هاغه جزاء دلته هم د تفصیل مطابق واجبېږي. (غنية الناسک ص ۲۵۷، فتاویٰ هندیه ج ۱، ص ۲۴۴)

د احرامو د ممنوعاتو د جزاء او كفاري تفصیل

أَوْ رَقَبَتَهُ (نو مدارنګه په واجبېږي چې) یا (يې وخرېږل) خپل شته أَوْ أُيْطِيَهُ أَوْ أَحَدَهُمَا یا (يې وخرېږل) خپل دواړه بغلونه یا یو بغل أَوْ مَخِجَتَهُ یا (وخرېږي) خپل د ښکر لګولو ځای وَفِي أَخْذِ شَارِبِهِ حَكْمَ عَذَلٍ او (دمحرم) د خپل برېت په اخیستلو (کوچني کولو) کې د یوه عادل کس فیصله ده (یعنې د هغه د جزاء په هکله چې یو عادل کس کومه فیصله وکړي، دهغه مطابق پر محرم جزاء واجبېږي) وَفِي شَارِبٍ خَلَالٍ أَوْ قَلَمٍ أَلْفًا ٢٠٠ طَعَامٍ او د حلال کس د برېت په اخیستلو یا د هغه د نوکانو په پرېکولو کې خوراک (غنم وغیره) دي أَوْ قَصَّ أَلْفًا رَيْدِيَهُ وَ رَجْلَيْهِ فَيُجْلِسُ (نو مدارنګه په واجبېږي چې) یا پرېکړي د خپل دواړو لاسو او دواړو پښو نوکان په یوه مجلس کې أَوْ يَدَا رَجُلًا یا (پرېکړي نوکان) د یوه لاس او پښې وَأِلَّا تَصَدَّقَ كَنِي (یعنې که داسې نه وي، نو) صدقه دي وکړي كَخَفْسَةٍ مُتَّفَرِّقَةٍ لکه پنځه جلا، جلا نوکان (چې پرېکړي) وَلَا شَيْءَ بِأَخْذِ قَلَمٍ مُنْكَسِرٍ اوشې نسته (پر محرم) د مات نوک په اخیستلو (ليري کولو) کې فَإِنْ تَطَلَّيْبٌ أَوْ لَيْسَ أَوْ حَلَقَ بِعُذْرٍ او که یې خوشبويي ولګول یا یې (مېندسوي کړه) واغوستل یا یې سر وخرېږي د یوه عذر په وجه ذَهَبَ شَاةٍ نو ذبح دي کړي یو پسه أَوْ تَصَدَّقَ بِثَلَاثَةِ أَمْسُومٍ عَلَى سِتَّةِ مَسَاكِينٍ یا صدقه دي کړي درې صاعه پر شپږو مسکینانو أَوْ صَاعَ ثَلَاثَةَ أَيَّامٍ یا روژه دي نیسي درې ورځې.

اللغات: ﴿شارب﴾ برېت، شارب ځکه ورته وایي چې د شرب (پيښلو) په وخت کې په اوبو کې واقع کیږي ګواکي هغه چيښنونکی (شارب) دی؛ ولسعي بالشارب؛ لآله يقع في الماء عند الشرب کله شارب منه. ﴿الرقبة﴾ غاړه، شت، ورمېر، ﴿إبط﴾ بغل، تخرګ، جمع: آباط، ﴿ممجهر﴾ موضع

الحجامة، د ښکر لگولو ځای، جمع: محاجم ﴿حکومة﴾ حکومت عدل: د عادل کس فیصله، دا یو اصطلاح ده چي که عادل کس څنگه فیصله وکړي، نو د هغه مطابق به حکم کول کیږي.

تشریح: یعني که محرم خپل ټوله څټ وخریږي، یا یې دواړه بغلونه (تخرونه) وخریږي، یا یې یو بغل وخریږي، نو هم پر هغه دم (په) واجیږي، ځکه چي څټ هم په خرپیلو سره مقصود دی، یعني بمضي خلگ قصداً د ښکلا او زینت لپاره خپل څټونه خریږي، خصوصاً انگرېزان، همدا ډول بغلونه هم د بدبویۍ د لیري کولو او راحت حاصلولو لپاره وخریږي، لهذا حلق الإبط د حلق العانة سره مشابه سو، او حلق العانة یعني تیر نامه لاندې ورېښتیاں وخریږي دم واجبوي، نو ځکه د څټ یا بغل په خرپیلو سره به هم دم واجیږي.

أومحجبه: همدارنگه که یو محرم کس د ښکر لگولو ځای وخریږي، نو هم پر هغه دم واجیږي دامام صاحب رحمه الله په نیز، او د صاحبینو رحمه الله په نیز پر هغه صدقه واجیږي (که چیري تر سر خرپیلو وروسته ښکر نه ولگوي، او که ښکره ولگوي، نو دم واجیږي): د صاحبینو دلیل دا دی چي د دې ځای په خرپیلو کي د څه خیري او د گندگۍ لیري کول راغله نو دا جنایت او جرم سو، خو پوره خیره لیري نه سوه، لهذا دا جرم ناقص سو، او د ناقص جرم په صورت کي صدقه واجیږي، نو ځکه په دې صورت کي به هم صدقه واجیږي.

دامام صاحب دلیل دا دی چي دا ځای د ښکر لگولو په حق کي کامل اندام دی، نو ګواکي له کامل اندام څخه خیره لیري کړل سوه، او د احرام په حالت کي له کامل اندام څخه خیره او گندگي لیري کول دم واجبوي، نو ځکه په دې صورت کي به دم واجیږي.*

که محرم کس خپل برېښونه کوچني کړي یا یې وخریږي، نو یو عادل کس چي کومه فیصله وکړي، د هغه مطابق پر محرم جزاء واجیږي. او عادل کس به د پریږي څلورمه حصه (ربع اللحية) معیار جوړوي، یعني دا کوچني کړل سوي یا وخریږي سوي برېښونه به د پریږي د څلورمي حصې (ربع اللحية) سره اندازه کوي، نو که چیري یې د پریښو ورېښتان دومره پرېکړي وي کوم چي د پریږي د څلورمي سره برابر وي، نو یو دم یعني یو پسه (یا یوه بزه یا داسي نور) لازمیږي، او که چیري پرېکړل سوي ورېښتان د پریږي د څلورمي څلورمه وي، نو دیوه پسه د قیمت څلورمه لازمیږي. (شفاء الارواح، نعمة النجاح)

* راجع قول: د صاحبینو رحمه الله قول راجع دی، کذا فی رد المحتار: قوله إلا فصدقة أي وإن لم يتجرع بعد الحلق فالواجب صدقة (رد المحتار ج: ۲، ص: ۳۲۱). وقال المفتي غلام قادر الثمالي: والحاصل أن الصدقة في الحلق فقط والدم في الحلق والحجامة كليهما. [القول الرابع، ج: ۱، ص: ۲۲۲]

وې اُخذ شارب ه حکومت عدل وې شارب حلال أو الخ: یعني که محرم خپل برېتونه کوچني (غچي) کړل، یا يې وخرېښل، نو یو عادل کس چي کومه فیصله وکړي، دهغه مطابق پر محرم جزاء واجبېږي. او عادل کس به دېرېري څلورمه حصه (رُبُع اللّٰهية) معیار جوړوي، یعني دا کوچني کړل سوي یا خرېښل سوي برېتونه به دېرېري د څلورمي حصې (رُبُع اللّٰهية) سره اندازه کوي، نو که چیري یې د برېتو وړېښتان دومره پرېکړي وي کوم چي دېرېري د څلورمي سره برابر وي، نو یو دم یعني یو پسه (یا یوه بزه یا داسي نور) لازمیږي، او که دېرېري د څلورمي حصې نیمه حصه وه، نو نیم پسه لازمیږي، او که چیري پرېکړل سوي وړېښتان دېرېري د څلورمي څلورمه وي، نو دیوه پسه د قیمت څلورمه لازمیږي.

وې شارب حلال أو قلم أظفارة طعام: یعني که یو محرم د غیر محرم (حلال کس) برېتونه کوچني (غچي) کړل، یا يې دهغه نوکان پرېکړل، نو په دواړو صورتونو کي پر محرم د خپلي خوښي مطابق طعام (غنم وغیره) صدقه کول واجب دي؛ دلیل مخکي تېر سوی یعني چي کوم شی دانسان پر بدن راشین کیږي، دهغه لیري کول د احرام له ممنوعاتو څخه دي (لکه څرنگه چي د محرم لپاره وابنه کښل د احرام له ممنوعاتو څخه دي)، او بل دا چي د غیر محرم د برېتو په کوچني کولو او د نوکانو په پرېکولو کي محرم ته څه راحت هم حاصلیږي، په دې توگه چي یو انسان د بل انسان د نوکانو له خیري او د برېتو له غټوالي او ناسموالي څخه تکلیف او ناخوښي محسوسوي، که څه هم دا تکلیف له هغه تکلیف څخه کم دی کوم چي له خپلو خیرو څخه محسوسیږي، لهذا دا د معمولي درجې جرم دی، نو ځکه به محرم دومره طعام په صدقه کي ورکوي چي مناسب او دده خوښه وي.

أو قَصَّ أظفار يديه ورجليه في مجلس: دا پر مخکيني عبارت "تجب شاة إن طيب" باندي عطف دی، یعني که محرم په یوه مجلس کي د خپلو لاسو او پښو ټوله نوکان پرېکړل، نو هم پر هغه دم (په) واجب دی؛ ځکه چي نوکان پرېکول د احرام له ممنوعاتو څخه دي، او د احرام له ممنوعاتو څخه ځکه دي چي د نوکانو په پرېکولو سره خیره (او چټلي) هم لیري کیږي او د بدن راشنه کېدونکي شيان هم لیري کیږي او انسان ته په دې سره راحت او فایده هم حاصلیږي، لهذا کله چي یې ټوله نوکان پرېکړل، نو دا د کمالې درجې نفع اخیستل سوه او د احرام په حالت کي کومه نفع اخیستل کامل جرم دی، او د کامل جرم په وجه دم وایيږي، نو ځکه به په دې صورت کي دم واجب وي.

أَوْ يَدًا أَوْ رَجُلًا: همدارنگه که محرم فقط د یوه لاس یا د یوې پښې پنځه نوکان پرېکړي، نو پر هغه هم دم واجبیږي، ځکه چې یو لاس یا یوه پښه د څلورو سره وویښي د دواړو لاسو او دواړو پښو څلورمه حصه ده، او دم د وجوب په حق کې څلورمه حصه د کُل قائم مقام ده، لکه د سر د څلورمې حصې خرپیل چې د ټوله سر د خړیلو قائم مقام دي.

فایده: او که په جلا مجلسونو مثلاً په څلورو مجلسونو کې یې ټوله نوکان پرېکړل، نو دامام محمد زین الله په نېز په دې صورت کې هم یو دم واجبیږي؛ ځکه چې د دې کفارې بنیاد پر تداخل دی، په دې شرط چې جنس یو وي، نو په ټولو جنایتونو کې به تداخل کیږي، او یو دم به واجبیږي، لهذا د مسئله د افطار د کفارې سره مشابه سوه، یعنې که یو سړی په رمضان کې قصداً یو څو روژې ماتي کړي، نو د جنس د متحد کېدلو په وجه به پر هغه په آخر کې یوه کفاره واجبیږي، ها! که کفاره په مینځ کې واقع سوه، مثلاً یو وار یې د یوه لاس یا یوې پښې نوکان پرېکړل او کفاره یې ورکړه، بیا یې د بل لاس یا پښې نوکان پرېکړل، نو دویم لپاره به دویمه کفاره ورکوي، اوله کفاره کفایت نه کوي، ځکه چې اول جنایت داوولي کفارې په وجه ختم سو، لهذا دویم جنایت به داوول جنایت په کفاره کې تداخل نه کوي. او شیخین زین الله فرمایي چې که محرم د څلورو مجلسونو په هر مجلس کې د یوه لاس یا یوې پښې پنځه سره نوکان پرېکړل، نو پر هغه څلور دمه (پسونه) واجبیږي، یعنې د هر مجلس لپاره یو دم (په) واجبیږي، ټوله په یو بل کې تداخل نه کوي؛ ځکه چې د قربانی په کفاره کې د عبادت معنی غالب ده (نو څومره کفارې چې زیاتېږي، هغومره به عبادتونه زیاتېږي)، لهذا په دې کې به تداخل کیږي، لېکن دا تداخل به د مجلس په اتحاد سره مقید وي، یعنې که مجلس یو وي، نو تداخل به کیږي او یو دم به واجبیږي، او که مجلس یو نه وي، نو تداخل به نه کیږي، بلکې ډېر دمنونه به واجبیږي (چې عبادتونه ډېر سي)، لکه د سجده په آیت کې چې همدغه حکم دی، یعنې که د سجده یو آیت په یوه مجلس کې په وار وار تلاوت کړي سي، نو د ټولو وارونو لپاره به یوه سجده کافي وي، او که مجلسونه مختلف او بېلابېل وي، نو د هر وار لپاره به جلا سجده کوي.

وَالْأَصْدَاقُ كَخَمْسَةِ مَتَفَرِّقَةً: یعنې که تر پنځو نوکانو کم پرېکړي یا یې په متفرقه توګه پرېکړي، نو د هر یوه نوک په بله کې صدقه لازم ده (یعنې د هر نوک په عرض کې به یوه صدقه فطر یعنې نیم صاع فتم درکوي).

کخمسة متفرقة: یعنې که پنځه نوکان پرېکړي خو په متفرقه توګه، لکه دوه نوکان د یوه لاس او درې نوکان د بل لاس څخه پرېکړي، نو په دې صورت کې هم د شیخینو زین الله په نېز صدقه لازم ده (چې پنځه صدقه فطر به ورکوي)، دامام محمد زین الله په نېز دم لازم دی؛ د شیخینو زین الله دلیل دا

دی چي په دې سره کمال راحت نه حاصلیږي، نو دا کامل جنایت نه سو، نو ځکه پر هغه دم لازم نه دی.

فایده: همدارنگه که په متفرقه توگه مثلاً شپږ، یا اووه یا داسي نور مثلاً لس یا پنځلس یا شپاړس نوکان پر بکړي، چي دهغه په وجه شپږ صدقې یا اووه صدقې یا لس یا پنځلس یا شپاړس صدقې لازمیږي، نو اوس که ددغه پنځو صدقو، یا شپږو صدقو یا د اوو، یا لسو یا پنځلسو یا شپاړسو صدقو قیمت یوه دم ته رسیږي، نو دیو دم له قیمت څخه به څه کمول کیږي، یعني د پنځو صدقو قیمت که مثلاً دوه زره کلداري وي او یو پسه هم په دوه زره کلداري پیدا کیږي، نو له دوه زره کلدارو څخه به څه کم صدقه کول کیږي، یا مثلاً د شپاړسو صدقو قیمت پنځه زره کلداري وي او د پسه قیمت هم پنځه زره کلداري، نو په دې صورت کي به له پنځو زرو څخه څه کمه صدقه ورکول کیږي، ددې لپاره چي یو دم (کوم چي دلته له مفروض مقدار څخه خارج دی) لازم نه سي.

ولا شيء بأخذ ظفر منكس: یعني که د محرم نوک خپله مات سو او راغور ند سو، بیا محرم هغه پر بکړی او لیري یې کړي، فو پر محرم صدقه او هیڅ شی نه لازمیږي، ځکه چي نوک تر ماتېدلو وروسته نه غټیږي، لهذا اوس هغه د حرم دوچ بوتی او وچي درختي سره مشابه سو، او که د حرم وچ بوتی یا وچه درخته وکښل سي، نو جائز دي او هیڅ شی نه واجبیږي، نو همداسي به د مات سوي نوک په پرېکولو او لیري کولو سره هم هیڅ شی نه واجبیږي.

د یو عذر په وجه د اهرام په حالت کي د ممنوع کار کولو حکم

وان تطيب أولهس أو حلق بعذر ذبح شاة أو ألام: مخکي د غیر معذوره محرم د جنایت کولو بیان وو، اوس له دې ځایه د عذر په وجه د جنایت کولو حکم بیانوي، حاصل یې دا دی چي که یو محرم د عذر په وجه خوشبويي ولگول، یا یې گنډل سوي کالي واغوستل، یا یې سر و خړسې، نو اوس دم او د جزاء په باره کي هغه ته د دریو خبرو اختیار سته: ① که غواړي نو یو پسه دي قرباني کړي، ② یا دي پر شپږو مسکینانو درې صاعه غله صدقه کړي (یعني هر مسکین ته دي نیم صاع ورکړي)، ③ یا دي درې روژې ونیسي، ددې اختیار دلیل د قرآن کریم دا آیت دی ﴿فمن كان منكم مريضاً أو به أذى من رأسه ففدية من صيام أو صدقة أو نسك﴾ (سورة البقرة: ۱۹۶) (یعني څوک چي له تاسو څخه مریض وي، یا یې په سر کي څه تکلیف وي هغه ته د فدیې د اداء کولو لپاره په روژو، صدقه او قرباني کي اختیار دی)؛ ځکه دا آیت د معذوره په حق کي نازل سوی دی، او په دې کي د "أو" کلمه

د تخيير لپاره ده، او په خپله نبي کریم ﷺ دلته "او" پر تخيير حمل کړى دى (بخاري شريف، کتاب العصر، حديث رقم: ۱۸۱۴)، په حديث کي ذکر سوي دي چي د کمب بن عجره ؓ په سر کي سپړي وې اوله هغه څخه ډېر په تکليف وو، نو نبي ﷺ ده ته د سر خړيلو حکم وکړى او ييا يې پوښتنه ځني وکړه "هل عَشَدُّكَ نُسكًا؟" (آيا ته د قرباني طاقت لري)، کمب بن عجره ؓ وفرمايل "لَا أَقْدِرُ عَلَيْهِ" (اې د الله نبي! زه د قرباني طاقت نه لرم)، نو نبي ﷺ هغه ته د "د ربور وژو نيولو" يا "شپړو مسکينانو ته د خوراک ورکولو" حکم وکړى. (بنايه ج: ۴، ص: ۲۶۷)

.....

عذر کوم معتبر دى؟

عذر صرف هغه عذر معتبر او مانع جزاء دى، کوم چي من جانب الله وي، مثلاً مرض، حيض او نفاس او داسي نور، او که هغه عذر د بندگانو له طرفه وي مثلاً يو څوک محرم کس پر جنايت کولو مجبوره کړي (جبراً جنايت په وکړي)، نو داسي عذر معتبر نه شمېرل کيږي، د مثال په توگه يو څوک محرم پر خوشبويي لگولو يا د گنډل سوي جامې په اغوستلو باندي مجبوره کړي، نو په داسي صورت کي محرم ته هيڅ قسم اختيار نه حاصليږي، بلکي د قاعدې مطابق جزاء باندي واجبېږي. (غنية الناسک ص: ۲۳۹)

مسئله: که محرم د احرام په حالت کي يوه سپړه مړه کړه، يا يې يو ملخ مړ کړى، نو له نيم صاع څخه کمه صدقه لازميږي، لهذا کوم مقدار چي دده خوښه وي، هغه دي صدقه کړي، مثلاً يو څو خرماوي، يا يو موټ غله، يا صرف يوه خرما او داسي نور (او که محرم د بل چاسپړه وړ مړه کړي، نو پر محرم هيڅ جزاء نه واجبېږي). (شفاء الارواح، انوار الايضاح)

د حرم شريف ملخان تر پښو لاندې کېدل

مسئله: ډېر ځله داسي کيږي چي په حرم شريف کي ملخان دومره زيات وي چي ټوله لاري له هغوی څخه ډکي وي، نو په داسي حالت کي که ملخان تر پښو لاندې سي او مړه سي، نو که څه هم ډېر وي، په هغوی کي هيڅ جزاء نه لازميږي، خو بيا هم احتياط لازم دى. (غنية الناسک ص: ۲۹۰)



فَصْلٌ

(في بيان ما يفسد الحج وما لا يفسده)

تشرېح: مخکې تر دې مصنف رَحْمَةُ اللهِ د خوشبوري او داسي نورو ممنوعاتو احکام بيان کړل، اوس د جماع او دواعي الجماع احکام بيانوي. په دواړو کې وجه د مناسبت داده چې خوشبوري او داسي نور هم شهوت راپورته کوي؛ ځکه د خوشبوري په لگولو، ياد تېلو په استعمالولو او د ورېښتانو په غوړولو او داسي نورو کې يو قسم راحت او زينت سته، نو ځکه خوشبوري او داسي نورو وسائل د جماع دي او د شي و سيله تر شي مخکې وي، نو ځکه هغه مخکې کړل سوه، اوس د جماع او دواعي الجماع احکام بيانول کيږي.

د احرام په حالت کې په شهوت سره ښځې ته د کتلو، مسه کولو او مچولو حکم

وَلَا شَيْءَ إِذَا نَظَرَ إِلَى فَرْجِ امْرَأَةٍ بِشَهْوَةٍ فَأَمْنَى أَوْ شَيِئَ نَسْتَه (پر محرم) که چيري يې وکتل و فرج ته د ښځې په شهوت سره او مني يې ووتل (انزال سو) وَتَجِبُ شَأْنٌ إِنْ قَبَّلَ أَوْ لَتَسَ بِشَهْوَةٍ او واجبيږي پسه که يې مچ کړه (ښځه) يا يې مسه کړه په شهوت سره أَوْ أَكْسَدَ حَجَّهٖ بِجَمَاعٍ فَيُحْدِ السَّيِّئِينَ قَبْلَ الْوُتُوْفِ بِعَرَفَةَ يا يې فاسد کړی خپل حج په جماع کولو سره په يوه لاره کې د دوو لارو (يعني دمخ يا شا په لاره کې) مخکې تر درېدلو پر عرفات وَيَنْقُصِي وَيَقْصُرِي او جاري به ساتي (خپل حج) او قضاء به يې راوړي (بل کال) وَلَمْ يُقْتَرَفْ أَفِيْهِ او نه به سره جلا کيږي دوی دواړه په قضاء کې (يعني خاوند او ښځه چې په جماع سره يې حج فاسد کړی وو. د حج په قضاء راوړلو کې د دواړو سره جلا کېدل لازم نه دي).

اللفاظ: ﴿فرج﴾ شرمگاه، د ښځې تناسلي آله، ﴿أمنى﴾ د افعال ماضي ده: مني وتل، انزالېدل.

تشرېح: مسئله داده که يو محرم د خپلې ښځې فرج ته د شهوت په نظر سره وکتل او په دې سره انزال سو، نو پر هغه هيڅ شی نه واجبيږي، نه دم او نه صدقه وغيره؛ ځکه حرام کار د احرام په حالت کې جماع کول دي او هغه جماع نه ده کړې، بلکې دليري شخه انزال سو، نو ځکه د جماع د نه وجود په وجه په دې مسئله کې نه پر محرم دم واجبيږي او نه صدقه، لکه څرنګه چې د يوې ښځې په تصور کولو سره د محرم د انزالېدلو په صورت کې پر هغه دم او نور شخه نه واجبيږي.

دتجب شاقا ان قبل اوليس بشهوة: لېکن که محرم په شهوت سره ښځه مچ کړه، يا يې مه کړه، نو پر هغه دم (پسه) واجبيږي، برابره ده انزال سي او که نه سي.

په مبسوط کي همدغسي ذکر سوي دي، او په جامع صغير کي انزال بدل شرط دي، په جامع صغير کي فرمايي: "که په شهوت سره يې ښځه مه کړه او انزال سو، نو دم پر واجبيږي"، لهذا د جامع صغير له روايت څخه دامعلوميږي چي که انزال نه سو، نو پر محرم دم نه واجبيږي. (فتح الهدايه)

فايده: همدارنگه که محرم په مادون الفرج يعني په ورون يا بل ځای کي جماع وکړه، نو هم پر هغه دم واجبيږي، برابره ده انزال سي او که نه سي، لکه د مبسوط په روايت کي چي ذکر سوه.

له امام شافعي رحمه الله څخه روايت دادي چي په دې ټولو صورتونو کي يعني په شهوت

سره دمچلولو، مه کولو او په مادون الفرج کي په جماع کولو سره که انزال سو، نو احرام فاسديږي، امام شافعي رحمه الله احرام پر روژې قياسوي، يعني څرنگه چي په دې شيانو سره روژه فاسديږي، په دې شرط چي انزال وسي، همداسي به په دې شيانو سره احرام هم فاسديږي.

زموږ دليل دادي چي حج په جماع سره فاسديږي، همدا وجه ده چي له جماع څخه بغير په نورو ممنوعاتو سره حج نه فاسديږي، مثلاً د عطرو، گنډل سوو جامو او نورو په استعمال سره حج نه

فاسديږي، او ذکر سوي شيان يعني مه کول، مچول او په مادون الفرج کي جماع کول مقصودي جماع نه ده، بلکي يو ډول خوند اخيستل دي، نو کله چي د شيان جماع نه سوه، نو د هغو سره به د حج فساد هم متعلق نه وي، ها! دومره خبره سته چي په دې شيانو کي له ښځي څخه د خوند حاصلولو معنى سته، او له ښځي څخه خوند حاصلول د احرام له ممنوعاتو څخه دي، نو ځکه به پر هغه دم واجب وي. په خلاف دروژې، ځکه چي په روژه کي شهوت پوره کول حرام دي، او په مادون الفرج کي بغير له انزال څخه شهوت نه پوره کيږي، نو ځکه بغير له انزال څخه به روژه نه فاسديږي، خو که انزال وسي، نو روژه به فاسديږي.

تر وقوف عرفه مخکي د جماع حکم

أو أفسد حجه بجماع في أحد السبيلين قبل الوقوف إلخ: که محرم خاوند تر وقوف عرفه (په عرفات کي تر درېډلو) مخکي د ښځي سره په قبل يا ډبر کي جماع وکړه، نو د خاوند حج فاسديږي، او پر هغه يو دم يعني د يوه پسه قرباتول واجب دي، يا د اوبښ يا غويي اوومه حصه قرباتول واجب دي، او که ښځه محرمه وه، نو د هغې حج هم فاسديږي او مذکوره دم پر هغې واجبيږي، او نور د حج پاته افعال به هغسي پوره کړي لکه څرنگه چي يې هغه محرم پوره کوي چي د هغه حج فاسد سوي نه وي.

لېکن راروان کال به ددې حج قضاء راوړي، ددې مسئلې اصل دا حدیث دی "چې یو سړی د خپلې ښځې سره جماع وکړه په داسې حال کې چې دواړه محرم ول، او دا قصه تر ووقوف عرفه مخکې پېښه سوه، نو نبی ﷺ دواړو ته د دم قربانولو حکم وکړی (اوله دم څخه زموږ په نېز مراد پسه دی، ځکه چې هغه دم ادنی درجه ده) او ورپه فرمایل: "چې د حج افعال پوره کړی او راروان کال ددې قضاء راوړی" (سنن بیهقي، باب ما یفد الحج، حدیث رقم: ۹۷۷۸)، د صحابه ووله یو جماعت څخه هم داسې رانقل سوي دي.

امام شافعي رَجَّه الله فرمایي چې ددې غټ جرم په وجه بلنه یعنې داوښ یا غوړي قرباتول واجب دي، پسه کافي نه دی او نه داوښ یا غوړي یو حصه کافي ده، دهغه دلیل قیاس دی یعنې لکه څرنګه چې تر ووقوف عرفه وروسته ښځه او خاوند جماع وکړي نو پر هغه بلنه واجبېږي، او بزه کفایت نه کوي، نو تر ووقوف عرفه مخکې به هم په جماع سره بلنه واجبېږي.

خو زموږ بیان سوی حدیث د امام شافعي په خلاف حجت دی، ځکه په دې حدیث کې د "يُرْتَقَابُ دَمًا" حکم مطلق دی یعنې په دې کې د پسه او بدنې هېڅ قید نسته، لېکن څرنګه چې پسه اقل او ادنی درجه ده، نو ځکه به هغه متعینول کیږي. او زموږ بل دلیل دا دی چې د حج فاسدولو په وجه چې کله د حج قضاء واجب سوه، نو جرم سپک (خفیف) سو، او په سپک جرم کې پسه هم کفایت کوي، نو ځکه به پسه کافي وي.

ولم یفتقرافیه: یعنې که دا پورتنی خاوند او ښځه کوم چې یې د تېر کال حج د جماع په وجه فاسد کړی وو، اوس دویم وار د حج لپار بیا روان سي، نو زموږ په نېز پر هغو دا واجب نه ده چې سره جلا سي، یا هر یو جلا لاره غوره کړي، ددې په خلاف امام مالک رَجَّه الله فرمایي چې هر وخت له کور څخه ووځي نو دواړه به سره جلا کیږي او نه به سره یوځای کیږي، او د امام شافعي رَجَّه الله مسلک دا دی چې تېر کال پر کوم ځای دوی جماع کړي وه، کله چې هغه ځای ته نژدې ورسېږي، نو سره جلا کیږي به؛ د دغو حضراتو دلیل دا دی چې تېر کال یو وار دغه سړي او ښځې د حج په وخت کې جماع وکړه، نو ډېره ممکنه ده چې کله دوی د جماع د ځای سره تېرېږي، نو شهوت به بیا را پورته سي او بیا به دا دواړه له قابو څخه ووځي او په جماع کې به مشغول سي، نو له جماع څخه د خوندي کېدلو لپاره غوره داده چې هغه ځای ته له رسېدلو څخه مخکې سره جلا سي.

زموږ دلیل دا دی چې حج کول او د حج لپاره سفر کول یو آسانه کار نه دی، بلکې هغه له تکلیف او ستونزو څخه ډک دی، لهذا ښځه او سړی به دې ځای ته په رسېدلو سره د جماع د تصور پر ځای د افسوس او پښېمانۍ او ښکې بیوي او د حال په ژبه سره به دا آواز کوي چې همدا هغه ځای دی چیرې چې دیو معمولي خوند په خاطر بیا یو ستونزمن سفر ته اړ سو، لهذا دوی دواړه به نه له احرام څخه مخکې جلا کیږي، او نه تر احرام وروسته؛ ځکه چې دواړه خاوند او ښځه دي او دوی

نکاح پاته ده، لهذا تر احرام مخکې خو د هغو لپاره جماع کول صحیح دي، او تر احرام تر لور وروسته جماع ورته حلاله نه ده، او بیا د مخکیني جرم ستونزي او پرېشاني ددوی د تنبیه او خبرتیا لپاره کافي دي، لهذا ددوی په حق کې به د بېلتون او جلاوالي هیڅ خبره نه کیږي او نه دا هیڅ معنی لري.

تر وقوف عرفه وروسته د جماع حکم

وَبَدَنَةٌ لَوْ بَعْدَهُ (او (واجبې) بدنه که وروسته تر هغه (یې جماع کړې) وي (یعنې بعد الوقوف بعرفة) وَلَا فَسَادًا او فاسدوالی نسته (یعنې حج یې نه فاسدېږي) أَوْ جَامِعًا بَعْدَ الْخَلْقِ او (مدرانګه په واجبې چې) یا یې جماع وکړه تر حلق وروسته أَوْ فِي الْعُمْرَةِ قَبْلَ أَنْ يُطَوَّفَ الْأَكْثَرُ یا (یې جماع وکړه) په عمره کې مخکې تر دې چې (د عمرې) د طواف اکثره حصه وکړي (یعنې د طواف تر څلور شوطه پوره کولو مخکې یې جماع وکړه) وَتَقْسُدُ او عمره یې فاسدېږي (په دې جماع سره) وَيَقْضَى وَيَقْضَى او جاري به ساتي (خپل عمره) او قضاء به یې (هم) راوړي (تر دې وروسته) أَوْ بَعْدَ طَوَافِ الْأَكْثَرِ او (مدرانګه واجبې په چې جماع وکړي) تر اکثره (څلور شوطه) طواف کولو وروسته وَلَا فَسَادًا او فاسدوالی نسته (یعنې په دې صورت کې یې عمره نه فاسدېږي، لږوډا اکثره) وَجَمَاعًا الثَّانِي كَالْعَامِدِ او د هېرېدونکي جماع (په حج لږ عمره کې) د قصداً (جماع) کونکي په شپږ دې أَوْ طَافَ لِلرُّكْنِ مُحْدِثًا او (مدرانګه په واجبې چې) یا طواف رکن (طواف زیارت) یې وکړي دې اودسیا په حالت کې وَبَدَنَةٍ لَوْ جُمُنَا او (واجبې) بدنه که د جنابت په حالت کې (یې طواف زیارت کړي) وي وَيُعِيدُهُ او طواف به راګرځوي.

اللغات: ﴿محدث﴾ د افعال له بابه اسم فاعل دی: بې اودمه، هغه کس چې اودس یې نه وي.

تشریح: مسئله داده که یو محرم تر وقوف عرفه وروسته دخپلي ښځې سره جماع وکړي، نو د هغه حج نه فاسدېږي، خو څرنگه چې هغه تر وقوف عرفه وروسته هم محرم دی او پر هغه د حج څښتنی افعال لکه طواف زیارت او نور پاته دي، نو ځکه د دې جماع په وجه پر هغه یوه بدنه یعنې اوبڼ یا غوږی واجب دی، امام شافعي فرمایي چې د هغه حج فاسد سو؛ دامام شافعي دلیل دادی چې تر رمي (شیطان ورنستلو) مخکې د هغه احرام کامل دی، او په کامل احرام کې جماع حج فاسدوي.

زموږ دلیل دادی چې نبی ﷺ فرمایلي دي: "چا چې وقوف عرفه وکړي (یعنې پر عرفات ودرېدی) د هغه حج پوره سوه" (ترمذي شریف، باب ما جاء من أدرك الإمام بجمع، حدیث رقم: ۸۸۹)، له دې حدیث څخه بالاتفاق دا مراد نه دي چې حج د افعالو اداء کولو په اعتبار سره پوره سو. ځکه چې اوس هم

بعضي ارکان پاته دي، لهذا اوس به يې مراد دا وي چې تر وقوف عرفه وروسته حج پوره سوي يعني له فاسدېدلو څخه په امن سو.

او د بدنه واجېدلو دليل د ابن عباس رَضِيَ اللهُ عَنْهُمَا دا قول دی "اذا جامع قبل الوقوف بعرفة فسد نسكه وعليه دمرداذا جامع بعد الوقوف فحجته تامة وعليه هدنة"، دويم دليل دا دی چې جماع د خوند حاصلولو لوړه درجه ده، نو د دې په وجه چې کوم شی واجبيږي، هغه به هم غليظ او دلوري درجې وي، او هغه بدنه ده، نو ځکه بدنه واجب سوه.

فايده: په حج کې دننه کامله بدنه فقط دوه حايه واجبيږي: ① يو په هغه وخت کې چې کله تر وقوف عرفه وروسته جماع وکړي، ② دويم په هغه صورت کې چې کله په حالت د جنابت کې طواف زيارت وکړي.

تر سر څرېلو وروسته د جماع حکم او د عمرې تر څلورو شوطونو مخکې د جماع حکم

أوجامع بعد الحلق: دا پر مخکیني عبارت "وتحجب شاة إبت قبل..." باندې عطف دی، حاصل يې دا دی چې که محرم حاجي سر وڅړی لېکن تر اوسه يې طواف زيارت نه وو کړی چې جماع يې وکړه، نو نه دهغه حج فاسديږي او نه بدنه پر واجبيږي، خو څرنگه چې د ښځو په حق کې هغه اوس هم محرم دی، نو ځکه يو پُسه پر واجبيږي؛ ځکه چې تر حلق وروسته په جنابت کې خفت او سپکوالی راغلی (همدا وجه ده که هغه تر حلق وروسته کنډل سوي چله واغونډي يا ماطر استعمال کړي، نو پر هغه ميخ شنه واجبيږي، ځکه د دې شپږو په حق کې هغه تر حلق وروسته حلال سو)، او ښکاره ده چې په معمولي جنابت کې پُسه کفايت کوي.

أولئ العبرة قبل أن يطوف الأکثر و تفسد... أو بعد طواف الأکثر إلخ: د طواف اکثره حصه څلور شوطه (څلور دوره) دي، مسئله داده چې که يو محرم د عمرې طواف شروع کړی او تر څلور دوره (شوطه) پوره کولو مخکې يې جماع وکړه، نو زموږ په نېز دهغه عمره هم فاسديږي او يو پُسه هم پر واجبيږي، او د عمرې پاته افعال به پوره کړي، او که تر اکثره طواف يعني تر څلور دوره (شوطه) وروسته يې جماع وکړه، نو عمره يې نه فاسديږي، لېکن د جماع په وجه په دې صورت کې هم يو پُسه پر واجبيږي، او امام شافعي رَحِمَهُ اللهُ فرمايي چې په دواړو صورتونو کې پر دې سري بدنه (يعني اوبښ يا غوس) واجبيږي؛ دامام شافعي دليل قياس دی، يعني عمره پر حج قياسوي، ځکه چې دهغه په نېز د حج په څېر عمره هم فرض ده او دهغه په نېز د حج په فاسدېدلو کې بدنه واجبيږي، لهذا د عمرې د فساد په صورت کې به هم بدنه واجبيږي.

زموږ دليل دادی چې عمره سنت ده او حج فرض دی، نو عمره به په رُتبه او درجه کې له حج څخه کمه وي، لهذا که سنت يعني عمره فاسده سي، نو پُسه به واجبيږي، د دې لپاره چې د فرض او سنتو په مينځ کې فرق پاته سي.

په هېره د جماع کولو حکم

د جماع الناسی کالعامد: یعنې چې شرنگه زموږ په نېز په قصداً جماع کولو سره د محرم حج او نور فاسدېږي، همداسې په هېره په جماع کولو سره هم حج فاسدېږي، امام شافعي رَجَّه الله فرمایي چې په هېره سره جماع کول حج نه فاسدوي، لکه شرنگه چې په هېره د جماع کولو په وجه روژه نه فاسدېږي، همدا اختلاف هغه وخت دی چې کله یو څوک د بیدې ښځې سره جماع وکړي، یا په زوره د یوې ښځې سره جماع وکړي او دا ښځه محرمه هم وي، نو زموږ په نېز د محرمې ښځې حج فاسدېږي، که څه هم گنگهواره نه ده، لېکن دامام شافعي رَجَّه الله په نېز د هغې حج نه فاسدېږي؛ دامام شافعي رَجَّه الله دلیل دا دی چې حُرْمَت (حراموالی) دهیري او خوب او داسې نورو عوارضو په وجه ختمېږي، نو حرام فعل ګردسره جنایت نه سو، او کله چې جنایت نه سو، نو حج به هم نه فاسدېږي، ځکه چې حج خو په جنایت کولو سره فاسدېږي.

زموږ دلیل دا دی چې حج او عمره د احرام په حالت کې د یو خاص ډول خوند حاصلولو په وجه فاسدېږي، یعنې د جماع په خوند سره حج فاسدېږي، او د جماع خوند دهیري، خوب او نورو عوارضو په وجه نه ختمېږي، یعنې هېره او خوب د حصول لذت منافي نه دي، لکه شرنگه چې په هېره یا په زوره د جماع په وجه غسل هم واجبیږي او حرمت مصاهره هم ثابتېږي، نو کله چې د خوب، او هیري په حالت کې جماع په نورو مسئلو کې تأثیر کوي، نو په حج کې به هم تأثیر کوي او حج به فاسدېږي.

د بې اودسیا په حالت کې د طواف زیارت کولو حکم

أو طاف للركن محدثاً وبدنة لوجنباً: دا پر مخکیني عبارت "وتجنب شاة إلت قتل..." باندې عطف دی، حاصل یې دا دی چې که یو محرم په حالت د بې اودسیا کې طواف زیارت وکړي، نو پر هغه هم دم (قرباني) یعنې یو پسه واجبیږي، ځکه چې په دې سره هغه په رکن یعنې په طواف زیارت کې نقصان پیدا کړی، او په رکن کې نقصان پیدا کول زیات بدې په واجب کې له نقصان پیدا کولو څخه، نو کله چې په رکن کې نقصان پیدا کول زیات بدې دي، نو د هغه تلافی به هم په غټ شي یعنې په پسه سره کیږي، او په واجب یعنې په طواف قدام کې به د پیدا کېدونکي نقصان تلافی په کوچني شي یعنې په صدقه سره کیږي، لهنا که طواف زیارت یې د جنابت په حالت کې وکړي، نو پر هغه به بدنه یعنې اوښ یا غوری واجبیږي، همدا له ابن عباس رَضِيَ اللهُ عَنْهُمَا څخه را نقل سوي دي، او دویم دلیل دا دی چې جنابت د بې اودسیا په نسبت زیات غلیظ او سخت دی، نو د بې اودسیا او جنابت تر مینځ د فرق ښکاره کولو لپاره به د جنابت د نقصان تلافی په بدنه سره کیږي، او د بې اودسیا د نقصان تلافی به په پسه سره کیږي.

ويعيد: یعنی که یو محرم د بې اودسیا یا د جنابت په حالت کې طواف زیارت وکړي، نو هغه به دا طواف راگرځوي، د دې لپاره چې په کافله توګه اداء سي (په ولېږد کې واوډ او په معنی سره دی یعنې یادي بنده قرباني اداء کړي یادي دا طواف راگرځوي)، اصلاً په دې باره کې ټوله درې قولونه دي: (۱) اول قول دادي چې تر څو داسې په مکه کې مقیم وي، تر هغه وخته پوري ددغه طواف راگرځول افضل دي، (۲) دویم قول کوم چې د علامه مرغیناني رَجَعَهُ الله په نېز ډېر صحیح دی دادي چې که هغه مخکې د بې اودسیا په حالت کې طواف زیارت کړی وي، نو د طواف راگرځول مستحب دي، او که په حالت د جنابت کې یې کړی وي، نو د طواف راگرځول واجب دي (نو په بعضي نسخو کې چې "وعليه أن يعيد" ذکر سوي دي چې د دې طواف راگرځول واجب دي، له هغه څخه ممدغه صورت مراد دی)؛ ځکه چې د جنابت په وجه پیدا سوي نقصان د بې اودسی له نقصان څخه قوي او غټ دی، نو ځکه په دې صورت کې به راگرځول واجب وي او د بې اودسیا په صورت کې به راگرځول مستحب وي.

یادونه: که یو محرم په حالت د بې اودسیا کې طواف زیارت کړی وي او بیا یې راوگرځوي، نو پر هغه هیڅ قرباني او دم نه واچیږي، برابره ده په ایام نحر کې یې راوگرځوي او که تر ایام نحر وروسته؛ ځکه چې تر طواف راگرځولو وروسته خو نقصان او کمی لیري سوه، اوس صرف د نقصان شبهه پاته سوه او صرف د نقصان د شبهې په وجه هیڅ تاوان او دم نه واچیږي. او که یو محرم مخکې د جنابت په حالت کې طواف زیارت کړی وي، بیا یې په ایام نحر کې راوگرځوي، نو پر هغه هم هیڅ شی نه واچیږي، نه قرباني او نه صدقه، ځکه چې هغه طواف زیارت په خپل وخت کې را وگرځوی، او که تر ایام نحر وروسته یې طواف راوگرځوي، نو دامام صاحب رَجَعَهُ الله په نېز خو بدنه ساقطیږي، لېکن دم یعنې پسه واچیږي (همدارجع قول دی)؛ ځکه چې په راگرځولو سره خو بدنه بالاتفاق ساقطیږي، لېکن دامام صاحب رَجَعَهُ الله مذهب دادي چې که د حج یو نسک له خپل وخت څخه وځنډول سي، نو پر هغه دم واچیږي، نو څرنگه چې دلته هم طواف زیارت له خپل وخت یعنې له ایام نحر څخه وځنډول سوي دی، نو ځکه دامام صاحب رَجَعَهُ الله په نېز د هغه د وځنډولو په وجه دم لازمیږي. (حاشیه، فتح الهادی)

بېله اودسه د طواف قدوم یا طواف صدر کولو حکم

وَصَدَقَةٌ لِّمُحَدِّثٍ لِّلْقُدُومِ وَالصَّدْرِ او (واچیږي) صدقه که د بې اودسیا په حالت کې (بې کړې) وي طواف قدوم او طواف صدر أَوْ تَرَكَ أَقْلَ طَوَافِ الرُّكْنِ (او مدارنگه پسه واچیږي چې) یا یې پرېښوول کمه حصه (یعنې درې شوطه یا تر دې کم) د طواف رکن وَلَوْ تَرَكَ أَكْثَرَهُ او که یې پرېښوول اکثره

حصه د طواف رکن بَقِیْ مُحَرَّمًا نو محرم پاتیري أَوْ تَرَكَ أَكْثَرَ الصَّدْرِ (او مندرنگه پسه اند او اجیبري چي) یا یې پرېښوول اکثره حصه د طواف صدر أَوْ طَافَهُ جُنُبًا یا طواف صدريې وکړي د جنابت په حالت کي وَصَدَقَهُ بِتَرْكِ أَقْلِهِ او (واجیبري) صدقه په پرېښوولو سره د طواف صدر د کمي حصي.

أَوْ طَافَ لِلرُّكْنِ مُحَدَّثًا وَلِلصَّدْرِ طَاهِرًا (او مندرنگه پسه اند او اجیبري چي) یا یې وکړي طواف رکن د بې اودسیا په حالت کي او طواف صدر د پاکوالي په حالت کي د تشریق په آخري ورځو کي وَدَمَانِ لَوْ طَافَ لِلرُّكْنِ جُنُبًا او (واجیبري) دوه دمه (دوه پسونه) که یې طواف رکن وکړي د جنابت په حالت کي.

اللغات: (القدوم، الصدر) آفاقي کس (کوم چي له بهر وطن څخه مکې شریفې ته راغلی وي) د هغه لپاره طواف کول سنت دي، دغه طواف ته طواف قديم وايي، نو طواف قديم سنت دی، همدارنگه پر آفاقي کس وطن ته درواښلو په وخت کي طواف کول واجب دي، دغه ته طواف صدر او طواف وداع وايي، نو طواف صدر واجب دی.

تشریح: مسئله داده که محرم په حالت د بې اودسیا کي طواف قديم یا طواف صدر یا یو نقلي طواف وکړي، نو پر هغه صدقه واجیبري؛ ځکه طواف قديم او طواف صدر په درجه (رتبه) کي له طواف زیارت څخه کم دی، نو د دواړو په مینځ کي د فرق ښکاره کولو لپاره به په طواف قديم او طواف صدر کي صدقه او په طواف زیارت کي پسه واجیبري.

دامام صاحب رَجَعَهُ اللهُ يوروايت دادی چي د بې اودسی په حالت کي په طواف صدر کي هم پسه واجیبري، لېکن اول روايت يعني د صدقي د وجوب روايت زیات صحیح دی. (فتح الهادي)

أَوْ تَرَكَ أَقْلَ طَوَافِ الرُّكْنِ: دا پر مخکيني عبارت "وتجب صلاة إن قبل..." باندې عطف دی، اقل د طواف درې شوطه (درې دوره) دي، حاصل یې دادی که محرم د طواف زیارت درې شوطونه پرېښوول، یا یې تر دې کم پرېښوول نو پر هغه دم واجیبري، ځکه چي درې شوطونه داو (۷) شوطونو اقل دي، نو د دې د پرېښوولو په وجه پیدا کېدونکی نقصان به خفیف او کم وي، لهندا د هغه نقصان سره مشابه سو، کوم چي د حدث (بې اودسیا) په وجه پیدا کیږي، او د حدث په وجه د پیدا کېدونکي نقصان تلافی په پسه سره کیږي، نو ځکه دلته به هم پسه واجب وي.

ولو تَرَكَ أَكْثَرَ بَقِیْ مُحَرَّمًا: او که یو محرم د طواف زیارت اکثره حصه يعني څلور شوطونه یا تر دې زیات شوطونه پرېښوول، نو تر څو چي د طواف زیارت قضاء نه راوړي، تر هغه وخته د ښځو په حق

کي محرم دی (خپلو ښځو ته لاس نه سي ور وړلای)، ځکه چي له اوو (۷) څخه څلور یا تر دې زیات اکثر دي، او اکثر په حکم کي د کُل دي، نو هغه ګواکي بالکل طواف زیارت کړی نه دي او د طواف زیارت د نه کولو په صورت کي همپشه هغه محرم پاتیږي، تر څو چي طواف زیارت نه راوگرځوي.

همدارنگه که د طواف زیارت اکثره حصه یې د بې اودسیا په حالت کي وکړه، نو په دې صورت کي پسه واجبیږي، او که د جنابت په حالت کي یې وکړه، نو بدنه واجبیږي، ځکه چي د یو شي دا اکثر هغه حکم وي، کوم چي یې د کُل وي، لکه څرنگه چي دامشهوره قاعده ده: وللاکثر حکم الکمل.

أوترک اکثر الصدر: همدارنگه که یو محرم طواف صدر پرېښوي، یا یې د طواف صدر اکثره حصه یعنی څلور شوطونه پرېښوول او وطن ته ولاړی، نو پر هغه دم یعنی د یو پسه قرباني واجبیږي، ځکه چي هغه واجب یا د واجب اکثره حصه پرېښووله او د واجب په پرېښوولو کي په دم (قرباني) سره نقصان پوره کیږي، نو ځکه به په دواړو صورتونو کي دم واجبیږي، او تر څو چي هغه په مکه کي وي هغه ته به د طواف صدر دراگرځولو حکم کیږي، د دې لپاره چي واجب په خپل وخت کي اداء سي، او د طواف صدر وخت له مکې څخه تر رخصتېدلو مخکي دی.

أوطافه جنباً: همدارنگه که محرم طواف صدر د جنابت په حالت کي وکړی، نو هم پر هغه دم یعنی د پسه قرباني واجبیږي؛ ځکه چي د جنابت په حالت کي طواف کول غټ جرم او غټ نقصان دی، خو په طواف زیارت کي له پېښېدونکي نقصان څخه کم دی، لهندا په دې کي به دم هم کوچنی واجبیږي، لېکن د جنابت په حالت کي په طواف زیارت کي به غټ دم یعنی بدنه واجبیږي.

وصدقة بتدرک أقله: او که یو محرم د طواف صدر کمه حصه یعنی درې شوطونه یا تر دې کم پرېښوول، نو پر هغه صدقه واجبیږي، یعنی د هر شوط (دور) په بدله کي به نیم صاع غنم ورکوي؛ ځکه چي د طواف صدر د اقل پرېښوولو جنايت کوچنی او خفیف دی، لوی جنايت نه دی، نو جزاء به یې هم کمه وي، او دم (پسه) به نه لازمول کیږي.

په طواف زیارت او طواف صدر کي یو په اوداسه او بل بې اوداسه کول

أوطاف للمکن محدثاً وللمصدر طاهرأفی آخر آیام التشريق و دمان لو طواف للمکن جنباً: په دې عبارت کي دوی مسئلې بیان سوي دي، او دا پر دوو اصولو متفرع دي: ① یو اصول دا دی چي که څوک طواف زیارت د جنابت په حالت کي وکړي، نو تر هغه وروسته چي کوم طواف صدر کوي، هغه د طواف زیارت و طرف ته منتقل کیږي، یعنی هغه طواف زیارت گرځي، ځکه هغه ګواکي طواف زیارت گرسره کړی نه دي (نو دا طواف صدر د هغه پر ځای درېږي)، او که طواف زیارت یې د

حادث په حالت کې کړی وي، نو طواف صدر د طواف زیارت و طرف ته نه منتقل کیږي، یعنې طواف صدر طواف زیارت نه گرځي، بلکې هغسې طواف صدر پاتېږي. (۲) دویم اصول دادي که یو څوک تر آیام نحر یعنې د ذی الحجې تر دولسمې ورځې وروسته طواف زیارت وکړي، نو دامام صاحب په نېز د تأخیر په وجه دم لازمیږي، ځکه چې د هغه په نېز د طواف زیارت وخت د دولسمې ورځې تر ماښامه پوري پاتېږي، او د صاحبینو په نېز دم نه لازمیږي. او که یو څوک طواف صدر (چې هغه ته طواف وداع هم وایي) تر آیام نحر وروسته وکړي، نو هېڅ پروا نه لري، ځکه چې طواف صدر د طواف زیارت په ډول نه دی (اوس مسئلې ته گورئ چې د هغه په ترڅ کې به دواړي مسئلې او دواړه اصول بیان سي).

مسئله داده که یو محرم طواف زیارت بې اودسه وکړي او طواف صدريې د آیام تشریق په آخر کې په اوداسه وکړي، نو بالاتفاق پر هغه یو دم واجبیږي (دې اوداسه طواف زیارت کولو په وجه)، ددې په خلاف که هغه طواف زیارت د جنابت په حالت کې وکړي او طواف صدريې د مخکې په څېر په اوداسه وکړي او د آیام تشریق په آخر کې یې وکړي، نو په دې صورت کې دامام صاحب رَجَه الله په نېز دوه دمه واجبیږي، او د صاحبینو رَجَه الله په نېز په دې صورت کې یو دم واجبیږي.

د دواړو مسئلو دلیل او د فرق وجه داده چې په اول صورت کې (یعنې کله چې یې طواف زیارت بې اودسه کړی وي) طواف صدر د طواف زیارت و طرف ته نه منتقل کیږي، یعنې دواړه طوافونه پر خپل ځای پاتېږي، ځکه چې طواف صدر واجب دی او د حادث په وجه د طواف زیارت راگرځول واجب نه دي، صرف مستحب دي، نو ځکه یو طواف به د بل و طرف ته نه منتقل کیږي او د بې اودسه طواف زیارت کولو په وجه به یو دم واجبیږي.

ددې په خلاف چې څرنګه په دویم صورت کې هغه په حالت د جنابت کې طواف زیارت کړی دی، نو ځکه دا طواف زیارت به کالعدم وي، او طواف صدر کوم چې یې د آیام تشریق په آخر کې اداء کړی دی، هغه به د طواف زیارت و طرف ته منتقل کیږي او دا محرم به د طواف صدر پرېښوونکی هم وي او له آیام نحر څخه به د طواف زیارت ځنډونکی هم وي، او دا دواړه شیان دم واجبيوي، نو ځکه دامام صاحب رَجَه الله په نېز په دې دویم صورت کې دوه دمه واجبیږي، او د صاحبینو رَجَه الله په نېز په دې صورت کې صرف یو دم واجبیږي.*

یادونه: خو تر څو چې دا محرم په مکه کې وي، تر هغه وخته د ټولو په نېز ده ته د طواف صدر راگرځولو حکم کیږي، ځکه چې دده طواف صدر د جنابت په وجه د طواف زیارت و طرف ته منتقل

* راجع قول: دامام صاحب رَجَه الله قول راجع دی، کنذا فی الهندية ج: ۱، ص: ۲۳۳. [القول الرابع، ج: ۱، ص: ۲۲۶]

سو، يعنې طواف زیارت وگرځېدی، لهذا داسې سولکه طواف صدر چي یې کړی نه وي، نو ځکه به یې راگرځوي، او که بغیر له طواف صدر څخه وطن ته ولاړی، نو اوس به ده ته د واپس کېدلو حکم نه کیږي (چي مکي ته به واپس شي)، بس! پسه دي قرباني کړي، دا افضله طریقه ده؛ ځکه چي صرف واجب پاته سوی دی او په دې کي د فقیرانو فائده هم ده. (فتح الهیاده)

په عمره کي بېله اوداسه د طواف او سعی حکم او د سعی د پرېښوولو حکم

أَوْ طَافَ لِعُمْرَتِهِ وَ سَعَى مُحْدِثًا (او مېلارنګه پسه واجبیږي چي) یا یې طواف او سعی وکړل د بې اودسیا په حالت کي وَلَمْ يُعِدَّ حال دا چي (بیایې عمره او سعی) نه راوگرځول (او که یې راوگرځول، نوییا پر محرم شی نسته) أَوْ تَرَكَ السَّعْيَ یا یې پرېښوول سعی أَوْ أَقَاضَ مِنْ عَرَاقَاتِ قَبْلِ الْإِمَامِ یا واپس راغلی له عرفات څخه مخکي تر امام أَوْ تَرَكَ الْوُقُوفَ بِالسُّؤْدِلَفَةِ یا یې پرېښووی په مزدلفه کي درېدل أَوْ رَمَى الْجِمَارِ كُلِّهَا یا (یې پرېښوول) د شیطانانو ورښتل ټوله ورځي أَوْ رَمَى يَزِيمٍ یا (یې پرېښوول) ورښتل دیوې ورځي أَوْ أَخَّرَ الْحَلْقَ أَوْ طَوَّافَ الرُّكْنِ یا یې وځنډوی سر څرېښل یا طواف رکن أَوْ حَلَقَ فِي الْحِلِّ یا یې سر وڅرېښی په حل کي وَدَمَانِ لَوْحَلَقَ الْقَارِنُ قَبْلَ الذَّبْحِ او (واجبیږي) دوه دمه که چیري یې سر وڅرېښی قارن (حج قران کونکی) مخکي تر ذبح (دهدي).

تشریح: مسئله داده چي که یو چا د عمرې طواف او سعی بین الصفا والمروه بې اودسه وکړل، او بیا یې نا عمره او سعی نه راوگرځول، بلکي خپل وطن ته واپس راغلی، نو هم پر هغه دم (پسه) واجبیږي، ځکه په طواف کي یې طهارت پرې ایښی دی، حال دا چي طهارت واجب دی، نو د دې نقصان د تلافی لپاره به دم پر واجب وي، او دا حکم به نه ورته کیږي چي له وطن څخه واپس مکي ته ولاړ سي، ځکه چي هغه د عمرې ټوله افعال او ارکان اداء کړي دي، او د حدث کوم نقصان چي پېښ سوی دی، هغه معمولي دی، لهذا په دم سره د هغه تلافی کیږي، د واپس تللو ضرورت نسته.

خو تر څو چي دا کس په مکه کي پاته وي او خپل وطن ته نه وي راغلی، نو پر هغه د دې عمرې او سعی راگرځول واجب دي، او دم او بل هېڅ شی نه پر واجبیږي، د طواف راگرځول خو ځکه واجب دي چي د حدث په وجه په دې کي نقصان پیداسو، نو د نقصان دليري کولو لپاره به طواف راگرځوي، او سعی که څه هم د طهارت محتاجه نه ده، خو د طواف سره د سعی راگرځول ځکه واجب دي چي سعی د طواف تابع ده، نو کله چي طواف راگرځوي، نو سعی به هم د طواف په متابعت کي تر طواف وروسته راگرځوي.

أوترك السعي: همدارنگه که څوک سعی بین الصفا والمروه پر پرېږدي، یا یې اکثره حصه (یعنې څلور شپه یا تر دې زيات) پر پرېږدي، نو پر هغه یو دم (پسه) واجب دی، او حج یې پوره او تام دی؛ ځکه چې سعی زموږ په نېز له واجباتو څخه ده، نو هغې په پرېښوولو سره صرف دم لازمیږي، حج نه په فاسدیږي.

له عرفات څخه تر امام د مخکې وتلو حکم

أفاض من عرفات قبل الإمام: یعني که یو حاجي وقوف عرفه وکړي (یعنې په عرفات کي ودرېدی)، لکن تر لمر لوېدلو او دامام المسلمین تر روانېدلو مخکې له عرفات څخه روان سو، نو زموږ په نېز پر هغه دم (پسه) واجبېږي، امام شافعي رحمه الله فرمایي چې پر هغه هېڅ شی نه واجبېږي؛ دامام شافعي دلیل دادی چې په اصل کي رکن وقوف عرفه دی، تر مانېمه پوري د وقوف اوږدوالی (یعنې تر مانېمه پوري په عرفات کیدرېدل) رکن نه دی، بلکې هغه مستحب دي، لهذا د وقوف اوږدوالی د پرېښوولو په وجه به پر محرم دم نه واجبېږي.

زموږ دلیل دادی چې تر لمر لوېدلو پوري وقوف اوږدول واجب دي، لکه څرنگه چې په

حدیث کي دي: "فَلَا قُمْؤَا بَعْدَ غُرُوبِ الشَّمْسِ" (مصنف ابن ابی شیبه، باب في وقت الدفعة من العذقة، حدیث رقم: ۱۵۲۲۷)، (یعنې تاسو له عرفات څخه تر لمر لوېدلو وروسته روان سئ!)، له دې حدیث څخه معلومه سوه چې تر لمر لوېدلو پوري وقوف اوږدول واجب دي، او څرنگه چې داسې تر لمر لوېدلو مخکې روان سوی دی، نو ځکه به د واجب پرېښوولو په وجه دم پر واجبېږي.

د وقوف مزدلفه د پرېښوولو او همدارنگه د رمي پرېښوولو حکم او تفصیل

أوترك الوقوف بالمزدلفة: یعني که یو حاجي وقوف مزدلفه بېله عذره پرېښوی، نو هم پر هغه دم (پسه) واجبېږي؛ ځکه چې وقوف مزدلفه (په مزدلفه کني درېدل) له واجباتو څخه دي، خو که د عذره (مثلاً ضعف، مرض یا بڼه یې د سړو درش) په وجه پر پرېږدي، نو هېڅ شی نه لازمیږي.

أورمى الجمار كلها: درمي ورځي د ذو الحجې دا څلور ورځي دي: ۱۰/۱۱/۱۳، مسئله دادی که یو حاجي په دې ټولو ورځو کي رمي پرېښوولي، نو پر هغه هم دم (پسه) واجبېږي؛ ځکه چې رمي واجب دي او د واجب په پرېښوولو سره دم واجبېږي، لکن په دې ټولو ورځو کي درمي د پرېښوولو لپاره یو دم کافی دی، د ټولو رمي شمېر اړیا (۷۰) دی؛ دلیل دادی چې د ټولو رميو جنس ذاتاً هم یو دی او محلاً هم یو دی، نو دا ټولي به یوه رمي شمېر کيږي (یعنې تداخل به پکښي کيږي) او یو دم به واجبېږي، لکه د ټوله بدن د ورېښتیاو په څرېلو سره چې صرف یو دم واجبېږي.

ناید: د رمي پرېښوول هغه وخت ثابتېږي، کله چې د ذوالحجې د دیارلسمي (۱۳) ورځې لمر ولوېږي؛ ځکه د رمي عبادت کېدل په همدغه ورځو کې معلوم دي، نو تر څو چې ورځې پاته وي، د رمي راگرځول ممکن دي. لهندا که د ذوالحجې په دیارلسمه ورځ یې د رمي کولو اراده وکړه، نو په دې ورځ به د ټولو ورځو رمي په ترتیب سره راوگرځوي، او څرنګه چې په دې صورت کې رمي له خپل وخت څخه وځنډول سوې، نو ځکه په دې صورت کې هم د امام صاحب رَجَنَہُ الله په نېز دم واجبیږي او د صاحبینو رَجَنَہُ الله په نېز نه واجبیږي، ځکه چې د امام صاحب رَجَنَہُ الله په نېز د واجب په ځنډولو سره هم دم واجبیږي او د صاحبینو رَجَنَہُ الله په نېز نه واجبیږي (د امام صاحب رَجَنَہُ الله قول راجح دی القول الراجح ج ۱، ص ۱۲۲۷).

أورم یوم: یعنې که حاجي فقط د یوې ورځې رمي پرېښووله، نو هم پر هغه یوه قرباني (پسه) واجبیږي، ځکه چې دا هم پوره یو نسک دی (یعنې یوه ورځ رمي هم د حج یو علیحده عبادت دی)، او د پوره یو نسک یا د هغه ډاکثر په پرېښوولو سره دم واجبیږي، نو ځکه دلته به هم پر هغه دم واجب وي، او د ټولو ورځو د رمي په پرېښولو سره یوه دم ځکه واجب سو چې د ټولو رمیو جنس متحد دی او په متحد الجنس شي کې تل داخل کول کیږي.

د حج افعال ځنډول یا یې ترتیب بدلول

أواخر الحلق أو طواف الركن: د دې مسئلې حاصل دای چې که یو محرم د سر څرېیل یا د سر کوچني کول (حلق یا قصر) له ایام نحر څخه وځنډوي، یعنې د قرباني (لوی اختر) په ورځو کې یې نه حلق وکړي او نه قصر، نو هم پر هغه یو دم واجبیږي د امام صاحب رَجَنَہُ الله په نېز، او همدارنګه که طواف زیارت یې له ایام نحر څخه وځنډوي، نو هم دم واجبیږي، لېکن د صاحبینو په نېز په دې دواړو صورتونو کې دم نه واجبیږي. (د امام صاحب او صاحبینو تر مینځ همدا اختلاف هغه وخت هم دی چې کله حاجي د جمره عقبه رمي له یوم النحر یعنې د ذوالحجې د لسمې ورځې څخه تر یوولسمې ورځې پورې وځنډوي، او د یوولسمې ورځې رمي تر دواولسمې او د لسمې رمي تر دیارلسمې او د دیارلسمې رمي تر څوارلسمې پورې وځنډوي، نو د امام صاحب په نېز د دې ځنډولو په وجه دم واجبیږي، او د صاحبینو په نېز نه واجبیږي. او همدارنګه که د حج یو نسک پر بل نسک مخکې کړي، مثلاً حلق پر رمي مخکې کړي، یا قارن یا تمتع تر رمي مخکې دم تمتع او تمتع قرباني احلاله کړي، یا محرم د قرباني تر حلالولو مخکې حلق وکړي، نو په دې ټولو صورتونو کې د امام صاحب په نېز دم واجبیږي، او د صاحبینو په نېز نه واجبیږي، خلاصه دا چې د امام صاحب رَجَنَہُ الله په نېز د حج له مناسبو څخه یو نسک ځنډول دم واجبي، لېکن د صاحبینو په نېز دم نه واجبي؛ د صاحبینو دلیل دای چې دم د پرېښوولو په وجه واجبیږي، نه د ځنډولو په وجه، او د پورتنی ذکر سوو صورتونو په یوه صورت کې هم هېڅ واجب او نسک نه دی پرېښوول سوی، بلکې له خپل وخت څخه مخکې سوی یا وروسته سوی دی، او کوم شی چې له خپل وخت څخه وروسته یا مخکې سي، د هغه تلافي په قضاء سره کېدلای سي، او د کوم شي تلافي

چې په قضاء سره کېدلای سي، په هغه کي له قضاء څخه بغیر بل هیڅ شی نه واجبیږي، نو ځکه په دې ذکر روښانو کي به دم نه واجبیږي.

دامام صاحب دلیل دابن عباس رَضِيَ اللهُ عَنْهُمَا حدیث دی "مَنْ قَلَّمَ شَيْئًا مِنْ حَجِّهِ أَوْ أَكْثَرَهُ،

فَلْيَهْرِقْ لِذَلِكَ دَمًا" (مصنف ابن ابی شیبې، حدیث رقم: ۱۲۹۵۸)، (یعنې چې کوم څوک د حج یو نسک پر بل نسک مخکي کړي، نو هغه دي دَم [پسه] ذبح کړي)، او بل دلیل یې دادی چې کوم نسک چې دیو مکان سره خاص وي، هغه که له خپل مکان څخه وروسته کړی سي، نو دَم واجبیږي، مثلاً که حاجي بغیر له احرام څخه تر میقات تېر سي او بیا احرام وتړي، نو پر هغه دم واجبیږي، همداسې به کوم نسک چې دیوې زمان سره خاص وي، هغه که له خپلي زمانې څخه وروسته کړی سي، نو پر هغه به هم دم واجبیږي، ځکه چې عموماً د زمان او مکان حکم یو وي.

أو حلق إلى الرحل: همدارنګه که حاجي له حرم څخه خارج یعنې په حِل کي سر وڅرېږي (مراد غني له حرم څخه بهر علاقه ده، برابره ده حِل وي او که غیر حِل وي)، نو په دې صورت کي هم پر هغه دَم (پسه) واجبیږي د طرفینو یعنې دامام صاحب او امام محمد رَضِيَ اللهُ عَنْهُمَا په نېز، خو دامام ابو یوسف رَضِيَ اللهُ عَنْهُ په نېز په دې صورت کي هیڅ شی نه واجبیږي؛ دامام ابو یوسف دلیل دادی چې حلق کول د حرم سره خاص نه دي، ځکه کله چې نبي کریم ﷺ او صحابه په حُدیبیه کي له حج څخه منع کړل سول، نو نبي کریم ﷺ او صحابه وو هلته حلق وکړی (بخاري شریف، حدیث رقم: ۲۷۲۳، ۲۷۲۴) او حُدیبیه له حرم څخه خارج ده، نو که له حرم څخه خارج د حلق په وجه دم واجبهدلای، نو نبي ﷺ او صحابه وو به په حُدیبیه کي حلق نه کولای، یا خو به یې دَم (تربې) کولای، نو له دې څخه دا خبره څرګندیږي چې له حرم څخه خارج حلق کول جرم نه دي، او کله چې جرم نه دي، نو دَم به هم نه واجبیږي.

د طرفینو دلیل دادی چې څرنګه سلام د لمانځه لپاره مُحَلِّل (حلالونکي) دی او د لمانځه له واجباتو څخه دی، همداسې حلق هم د حج لپاره مُحَلِّل دی او د حج له واجباتو او مناسکو څخه دی (کسار)، او د حج ټوله افعال، ارکان، مناسک او واجبات د حرم سره خاص دي او په حرم کي د هغو اداء کول ضروري دي، نو ځکه به له حرم څخه خارج او دباندې حلق کول جرم وي، لهذا موجب دَم به هم وي، او دامام ابو یوسف دا وینا "چې نبي ﷺ او صحابه وو په حُدیبیه کي حلق کړی و او حُدیبیه له حرم څخه خارج ده" موږ نه منو، ځکه چې د حُدیبیې یوه حصه په حرم کي داخله ده، نو ډېره ممکنه ده چې نبي ﷺ او صحابه وو به دي په دې حصه کي حلق کړی وي، لهذا په دغه واقعې سر دلیل نیول صحیح نه دي.

● راجع قول، دامام صاحب رَضِيَ اللهُ عَنْهُ قول راجع دی، کنالی رد المحتار (ج: ۱، ص: ۲۲۶). [الفرد الراحم، ج: ۱، ص: ۲۲۸]

●● راجع قول، د طرفینو رَضِيَ اللهُ عَنْهُمَا قول راجع دی، کنالی رد المحتار (ج: ۱، ص: ۲۲۵). [الفرد الراحم، ج: ۱، ص: ۲۲۹]

د قارن لپاره تر ځلاولو مخکې د حلق حکم

و د مان لو حلق القارن قبل الذبح: يعنى که حج قران کونکى کس د هدي د څاروي تر ذبح کولو مخکې حلق وکړي، نو دامام صاحب رَجَعَهُ الله په نېز پر هغه دوه دمه واجبيږي؛ يو دم خو په حلق او ذبح کي د ترتيب پر بنسټولو په وجه؛ ځکه د حلق وخت تر ذبح وروسته دى، او دامام صاحب رَجَعَهُ الله په نېز د واجب شي په ځنډولو سره هم دم واجبيږي، او بل دم قران (يعني د قران مدي) واجبيږي (کوم چي د حج قران په شکرانه کي واجب دى)، نو دوه دمه سوه، د دې په خلاف د صاحبينو رَجَعَهُ الله په نېز په دې مسئله کي صرف يو دم قوآن واجبيږي؛ ځکه د صاحبينو په نېز نسک په تقديم او تاخير سره پر محرم هيڅ دم نه لازميږي * . والله اعلم بالصواب



فَصْلٌ

(في جزاء قتل الصيد وجرحه)

تشرېح: څرنگه چي د احرام په حالت کي ښکار کول هم جنايت دى لکه مخکيني جنايات، نو ځکه يې دواړه تر يوه باب لاندې بيان کړي دي، خو څرنگه چي ښکار کول له مخکيني جناياتو څخه جلا قسم جنايت دى (يعني په نوع کي جلا دى)، نو ځکه د دې احکام په جلا فصل کي بيانوي.

د احرام په حالت کي د ښکار د جزاء بيان او د جزاء اندازه

إِنْ قَتَلَ مُخْرَمٌ صَيْدًا كَهَ جِيرِي قَتَلَ كَرَى مُحْرَمٌ يَوْ ښکار أَوْ ذَلَّ عَلَيْهِ مَنْ قَتَلَهُ يَابِي ښوونه وکړه
د ښکار وهغه چاته چي ښکار يې قتل کړى فَقَلَيْهِ الْجَزَاءُ نو پر هغه جزاء (واجب) ده وَهُوَ قَيْمَةُ
الصَّيْدِ بِثَقَرِيٍّ عَدْلَيْنِ لَمْ مَقْتُلِهِمْ أَوْ أَقْرَبَ مَوْضِعٍ مِنْهُ او هغه (جزاء) د ښکار قيمت دى په
ټاکلو (مقرر کولو) سره د دوو عادلو کسانو د ښکار د قتل کېدو په ځاى کي يا هغه ته په نژدې ځاى
کي فَيْسْتَرِي بِهَا هَذِيَا وَذَبَحَهُ إِنْ بَلَغَتْ هَذِيَا نو په هغه قيمت سره دي رانيسي د هدي (قربنى

غلري) او ذبح دي يې کړي که چيري هغه قيمت هدي ته رسېدی أَوْ طَعَامًا وَتَصَدَّقَ بِهِ كَأَنفِطَرَةً يا خوراک (دي رانيسي) او هغه دي صدقه کړي د سرسايې (صدقه نظر) په شېر (يعني مرסקين ته دي نيم صاع ورکړي. که غنم وي) أَوْ صَاغَرَعَنَ طَعَامٍ كُلِّ مَسْكِينٍ يَوْمًا يا دي روژه ونيسي د هر مسکين د خوراک (نيم صاع) په بدله کي يوه ورځ وَلَوْ فَضْلُ أَقْلٍ مِنْ نَصْفِ صَاعٍ او که (په آخر کي) پاته سو کم تر نيم صاع تَصَدَّقَ بِهِ أَوْ صَاغَرَعَنَ يَوْمًا نو هغه دي صدقه کړي (که يې خوښه و) يا روژه دي ونيسي يوه ورځ وَإِنْ جَرَحَهُ او که يې زخمي کړی ښکار أَوْ قَطَعَ عُضْوَهُ يا يې پرېکړی يو اندام د ښکار أَوْ نَشَفَ شَعْرَهُ يا يې وکښل وروښتان د ښکار صَبَنَ مَا نَقَصَ مِنْهُ نو ضامن کيږي (ضمان اتوان) ابتدايي (لازمي) د هغه (قيمت) کوم چي کم سوی وي له ښکار څخه وَتَجِبُ الْقَيْمَةُ بِتَشْفِ رَيْشِهِ او واجبيږي (کامل) قيمت په کښلو سره د ښکار د ووز د ښکو وَقَطَعَ قَوَائِمِهِ او په پرېکولو سره د پښو د ښکار وَحَلَبِهِ او په لوېشلو سره د هغه وَكَسَّرَ رَيْشِهِ او په ماتولو سره دهگي. د هغه وَعُرْوُجَ قَرْمِ مَيْتٍ بِهِ او په راوتلو سره د مړه چيچي (له مکي څخه) د محرم په ماتولو سره (چي محرم د ښکار مکي ماته کړي او له هغه څخه مړ چيچي راووشي).

اللفات: ﴿دَلَّ﴾ د نصر د باب ماضي ده: لاړ ښوول، مراد د ښکار د ځای خبر ورکول يا په بله وينا د ښکار حيوان ور ښوول (په ماته کول)، **﴿تَقْوِيم﴾** د تفعيل د باب مصدر دی: قيمت ټاکل (قيمت لکول)، قيمت اندازه کول، **﴿عَدَّلَ﴾** تشبيه د عدل ده په معنی سره د عادل دی: عادل او انصاف کونکی (انصاف لاره)، **﴿مَقْتَل﴾** د نصر له باب اسم ظرف دی: د قتل کېدلو ځای، **﴿هَدَى﴾** د قرباني څاروی، هغه څاروی (يعني پښه يا غوی يا اوښ، يا دوی موټ) کوم چي حرم ته د قرباني لپاره را وستل کيږي، "ما يهذي إلى الحرم من النعم"، **﴿تَصَدَّقَ﴾** د تفعل د باب ماضي ده: صدقه کول، خيراوتول، **﴿طَعَام﴾** کله چي د اللفظ مطلق ذکر سي نو معنی يې ده: غله، لکه غنم، اوړيشي، وريجي او داسي نور، او اهل حجاز او عراق خاص پر غنمو دې اطلاق کوي (مجم الوسيط)، **﴿نَشَفَ﴾** د ضرب د باب ماضي ده: (ورېښته، ښه لو داسي نور) کښل، کاږل، **﴿رَيْش﴾** د مرغه ووز، د ووز ښکي، واحد: ريشة، جمع: ريشات، **﴿صَبَنَ﴾** د سمع د باب ماضي ده: ضامن کېدل (ښه واره کېدل)، ضامن

(توان) پر لاسمېدل، ﴿قوائم﴾ جمع د قائمه ده: د څاروي پښې او لاسونه، چي اصطلاحاً ټولو ته پښې وايي.

تشریح: مسئله داده چي د محرم لپاره د وچي ځمکي ښکار قتلول حرام او ناجائز دي، دليل دا آيت

دی: ﴿لَا تَقْتُلُوا الصَّيْدَ وَأَنْتُمْ حُرُّرٌ وَمَنْ قَتَلَ صَيِّدًا فَقَدْ هَرَبَ كَمَا هَرَبَ الْفُلَّاءُ إِذْ لَمْ يَكُنْ لَكُمْ صَيْدٌ مِنَ الْبَحْرِ﴾ (العنکبوت: ۱۷۵)، نو ځکه د محرم لپاره ښکار کول حرام دي، او بله مسئله داده چي څرنګه زموږ په نېز د محرم لپاره ښکار کول حرام دي، همداسي د محرم لپاره يو چا ته د ښکار خبر ورکول او د ښکار ځای ور ښوول هم حرام دي، همدا وجه ده که محرم بل سړي ته ښکار په ګوته کړي او بل سړي هغه ښکار قتل کړي، نو پر دې محرم د دلالت (ځای ښوولو) په وجه جزاء واجب ده، لېکن امام شافعي او امام مال رحمهما الله دلالت جرم نه ګڼي او په دې صورت کي د دوی په نېز پر محرم جزاء نه واجبېږي: د دوی دليل دا دی چي په دې آيت ﴿وَمَنْ قَتَلَ مَنكُم مِّنْهُمْ مَتَعِدًا﴾ کي د جزاء وجوب د ښکار د قتل سره متعلق دي، او په دلالت کولو او ښوولو کي د قتل معنى نسته.

زموږ دليل د حضرت ابو قتاده رضي الله عنه دا حديث دی "انه أصاب حمار وخش وهو حلال و

أصحابه محرمون فقال النبي ﷺ لأصحابه هل أشرت لهم هل دلتهم هل أغتروا فقالوا لا فقال

إذا فكلوا" (مسلم شريف، حديث رقم: ۶۰، ۶۱، ۶۲، ترمذي، حديث رقم: ۸۲۷)، (يعني يو وار حضرت ابو قتاده رضي الله عنه د محرم نه وو خو ملګري يې د محرم ول، نو هغه د سفر په دوران کي وخشي خبر ښکار کړی او ټولو په ګډه وخوړی، نبي کریم ﷺ ته چي کله د دې خبر ورسېدی، نو نبي ﷺ د ابو قتاده له ملګرو څخه پوښتنه وکړه چي آیا تاسو د ښکار و طرف ته اشاره کړې وه؟، آیا تاسو ابو قتاده ته دې خبر ورکړې وو؟، آیا تاسو د دې په نيولو کي دهغه مرسته کړې وه؟ نو ټولو وويل چي نه! له دې شيانو څخه موږ يو شی هم کړی نه دی، نو نبي ﷺ وفرمايل: بيا هېڅ حرج نسته. کوم څه چي مو وخوړل هغه حلال دي او کوم څه چي پاته سول هغه هم وخوړئ)، له دې حديث څخه معلومه سوه چي د محرم لپاره د ښکار و طرف ته اشاره کول، يا دهغه خبر ورکول او ښوول ټوله حرام او منوع دي، کنې نبي ﷺ به د دې شيانو په باره کي د ابو قتاده رضي الله عنه له ملګرو څخه پوښتنه نه کولای، او بل دليل دا دی چي له حضرت عطاء ابن رباح رحمته الله څخه را نقل سوي دي چي مسلمانانو پر دې خبره اجماع کړې ده چي پر دلالت کونکي جزاء واجب ده، صاحب د بنایې ليکلي دي: قال الطحاوی: هو مروی عن عدة من الصحابة ولم يروى عنهم

خلافه فكان إجماعاً (باب ج ۲، ص ۳۰۷)، او بل دليل دا چي هر ښکار او صيد په امن کي وي او خپل ځان له ښکار يانو څخه خوندي ساتي، نو ظاهره خبره ده چي کوم سړی بل چا ته د ښکار خبر ورکوي او ښکار ور ښيي، هغه د ښکار امن فوتوي او امن فوتول د ښکار د هلاکولو او تلف کولو په څېر دي، او هلاکول جزاء واجبوي، لهذا پر ښوونکي او دلالت کونکي به هم جزاء واجب وي.

وهو قيمة الصيد بتقويم عدلين في مقتله أو أقرب موضع: فرمايي چي د ښکار جزاء داده چي په کوم ځای (ملاټه) کي ښکار قتل کړی سي، د هغه ځای دوه عادل خلک، يا که په دښت او صحراء کي قتل کړی سي نو د هغه دښت سره د نژدې ځای (نژدې ملاټې) دوه عادل خلک دي د حيوان قيمت انلازه کړي او هغه قيمت به محرم ته وروښيي، وروسته بيا محرم ته د جزاء ورکولو په باره کي د درو خبرو اختيار سته: ① يو دا چي که دغه قيمت د هدي د څاروي سره برابر وي، نو په دې قيمت سره دي د هدي څاروی رانيسي او غوښي دي يې پر مسکينانو تقسيم کړي، ② او که د هغه خوښه وي، نو په دې قيمت دي ځله (غنم وغيره) رانيسي او د صدقه فطر (سرسايې) په انلازه دي يې پر مسکينانو تقسيم کړي، يعني که غنم وي، نو هر مسکين ته دي نيم صاع ورکړي، او که کجوري يا اوبشي وي، نو يو صاع دي ورکړي، ③ درېيم اختيار دا دی چي د هر نيم صاع غنم يا د يوه صاع کجورو ... په بدله کي دي يوه روژه ونيسي.

دا پورتنی مسلک د شيخينو رحمه الله دی، او دليل يې پورتنی آيت دی ﴿لَا تُقْتَلُوا الصَّيْدَ وَ مَنْ قَتَلَهُ وَكَلَّاهُ وَكَلَّاهُ فَمَعْمُودًا فَجَزَاءٌ مِّثْلُ مَا قَتَلَ مِنَ النَّعْمِ يَحْكُمُ بِهِ ذَوَا عَدْلٍ مِّثْلُ مَا بَالِغِ الْكُفَّةِ أَوْ غَنَاءُ عِلَاقَةٍ مَسَاكِينٍ أَوْ عَدْلٌ ذَلِكُمْ صِيغًا﴾ [العنكب: ۱۹۵]، دامام محمد رحمه الله او امام شافعي رحمه الله مسلک دا دی چي د ښکار کوم حيوانان چي صورته مثل او نظير لري، د هغوی په وژلو سره د هغوی مثل و اجبيږي، مثلاً د سوی او خانې مثل دبزې يا مېږي څلور مياشتنی ماده بچی (برغوب، ياوری) دی، لهذا د دوی په وژلو سره به هغه و اجبيږي، او د شتر مرغ په جزاء کي به اوبښ او د وحشي خړه په جزاء کي به غوی و اجبيږي، ځکه چي اوبښ د شتر مرغ او غوی د وحشي خړه په مثل دي، دليل يې دا آيت دی: ﴿فَجَزَاءٌ مِّثْلُ مَا قَتَلَ مِنَ النَّعْمِ﴾ (يعني د قتل سوو حيواناتو جزاء به هغه څارويان وي کوم چي صورتاً د قتل سوو حيواناتو سره مماثل او مشابه وي)، ځکه چي پر قيمت د "البحر" اطلاق نه سي کېدلای، نو ځکه قيمت به نه و اجبيږي، بلکي د قتل سوي حيوان په مثل به له څارويانو څخه يو څاروی و اجبيږي *.

ولو فضل أقل من نصف صاع تصدق به أو صام يوماً: دې حاصل دا دی چي که په آخر کي تر نيم صاع غنم کم طعام پاته سو، مثلاً د مقتول حيوان انلازه په غنم سره وسوه او په هغه حساب سره محرم روژې ونيولې، لېکن په آخر کي تر نيم صاع کم غنم پاته سوه، نو نيم صاع غنم دي صدقه کړي، لېکن که هغه روژه نيسي، نو پوره يوه ورځ به روژه نيسي، ځکه چي زمونږ په شريعت کي تر

* راجع قول: د شيخينو رحمه الله قول راجع دی، کذا في رد المحتار (ج: ۴، ص: ۲۲۴). [الفرق الرابع ج: ۱، ص: ۲۳۱]

يوه ورځ کم روژه نسته، همدارنگه که مقتول ښکار کو چنی حیوان یا مرغی (چوغکه) وه چي د هغه قیمت تر نیم صاع غنمو کم راتلی، نو په دې صورت کي هم محرم ته اختیار دی، که هغومره غنم رانیسي او صدقه کوي یې، او که د هغه په بدله کي پوره یوه ورځ روژه نیسي.

د ښکار د زخمي کولو یا هغه ته د تکلیف رسولو حکم او تفصیل

وان جرجه او قطع عضو او تنف شعرة ضمن ما نقص منه : مسئله داده چي که یو محرم د ښکار څاروي زخمي کړی، یا یې د هغه وړېښتان وکښل، یا یې د هغه یو اندام پرېکړی، نو ددې په وجه چي د هغه په قیمت کي څومره نقصان (کمي) راسي، د هغه محرم ضامن (نم وار) دی، مثلاً د ښکار قیمت سل روپۍ وو، خو دیو اندام پرېکولو په وجه د هغه قیمت پنځوس روپۍ سو، نو دا محرم به د پنځوسو روپو ضامن وي؛ ځکه دلته جزء پر کل قیاس سوی دی لکه څرنگه چي په حقوق العباد کي هم جزء پر کل قیاسول کیږي، يعني که یو سړی د بېل چا ټوله مال هلاک کړي، نو د ټوله مال ضامن کیږي، او که د مال یو څه حصه هلاک کړي، نو د هغه حصې په اندازه ضامن کیږي، همداسي به دلته کول کیږي.

وتجب القيمة بنتف ريشه وقطع قوائمه؛ يعني که محرم د یو مارغه دوزر ښکي (ښي) وکښلې، یا یې د ښکار د حیوان پښې پرېکړې، تر دې چي هغه مارغه او حیوان له دې څخه ووتی چي خپل ځان له خلگو څخه خوندي کړي، نو پر محرم د هغه ټوله قیمت واجبېږي؛ ځکه کله چي محرم د هغه د حفاظت آله ختمه کړه، نو گواکي د هغه امن یې ختم کړی، او کله چي یې د هغه امن ختم کړی نو گواکي هغه یې هلاک کړی، او د هلاکولو په صورت کي د مقتول ټوله قیمت واجبېږي، نو ځکه په دې صورت کي به هم پر هغه د ټوله قیمت ضمان واجب وي.

وحلیه أى وتجب قيمة اللبن الصيد؛ يعني که محرم د ښکار شیدې ضایع کړي، نو په دې صورت کي هم د هغه شیدو قیمت لازمیږي؛ ځکه چي شیدې هم د ښکار له اجزاؤ څخه دي، نو جزء به پر کل قیاسول کیږي.

وکسر بیضه : همدارنگه که محرم د ښکار د مارغه سمه هڅۍ ماته کړه (کوم چي خرابه سوې نه وه)، نو پر هغه د هڅۍ قیمت واجب دی؛ ځکه له حضرت علي او ابن عباس رضی الله عنهما څخه همداروايت سوي دي، او بل دلیل دا چي هڅۍ د ښکار اصل دی او په هڅۍ کي د ښکار جوړېدلو وړتیا هم سته (يعني په هڅي کي د صلاحیت سته چي تر څارېدلو وروسته د ښکار مارغه ځني جوړ سي)، نو تر څو چي هغه هڅۍ خرابه سوې نه وي، تر هغه پوري به هڅۍ احتیاطاً د ښکار په درجه ګرځول کیږي، نو

څرنگه چې د ښکار په هلاکولو سره ضمان و اجبيري، همداسې د ښکار د اصل په ماتولو سره به هم ضمان و اجبيري.

د خبرو فرخ مېت په: او که د محرم له ماتې سوي هگۍ څخه مړ چيچي راووتی، نو په دې صورت کي پر محرم د چيچي قيمت واجب وي، او دا حکم استحسانې دی، ځکه د قياس تقاضا داده چي فقط د هگۍ قيمت دي واجب سي او د چيچي قيمت دي نه و اجبيري؛ ځکه په هگۍ کي د چيچي ژوند نه معلومېږي؛ ځکه ممکنه ده چي چيچي به له مخکي څخه مړ وي، د هگۍ د ماتولو په وجه به نه وي مړ سوي، لهذا کله چي د چيچي وژل نه راغله، نو پر هغه به د چيچي ضمان هم واجب نه وي، فقط د هگۍ ضمان به پر واجب وي.

د استحسان دليل دادی چي الله ﷻ هگۍ د دې لپاره جوړه کړې ده چي له هغې څخه ژوندی چيچي راووتی، نو کله چي محرم تر وخت مخکي هگۍ ماته کړه، نو دا ماتول به د چيچي د مړگ سبب وي، او کله چي د هگۍ ماتول د چيچي د مړگ سبب سوه، نو گواکي محرم چيچي هلاک کړی، نو ځکه به د چيچي ضمان پر واجب وي.

د هغه حيواناتو بيان چي په وژلو سره يې څه نه و اجبيري

وَلَا شَيْءٌ بِقَتْلِ غُرَابٍ وَحِدَاةٍ اَوْ شَيْءٍ نَسْتِ (يعني هېڅ نه و اجبيري) په وژلو سره د کارگه او تپوس او لېوه وَحْيَةٍ وَعَقْرَبٍ وَقَارَاةٍ او (په وژلو سره) د مار او لرم او موږک وَكَلْبٍ عَقُورٍ وَبُعُوضٍ وَنَمْلٍ او (په وژلو سره) د خړوږي (مارونکي) سپي او غوماشي او مېږي وَبُزْغُوثٍ وَقَرَادٍ وَسُلْحَفَاةٍ او (په وژلو سره) د کيکي او منگوږ او کيشپ وَبِقَتْلِ قُنْلَةٍ وَجَرَادَةٍ تَصَدَّقَ بِمَا شَاءَ او په وژلو سره د سپېږي او ملخ دي صدقه کړي څومره چي يې خوښه وي وَلَا يُجَاوِزُ عَنْ شَاةٍ بِقَتْلِ السَّمُيْعِ او تجاوز (زياتوب) دي نه کوي له پسه څخه په وژلو د درنده کي اِنْ صَالَ او که درنده حمله وکړه لَا شَيْءٌ بِقَتْلِهِمْ نو (بيا) هېڅ شې نسته دهغه په وژلو کي.

اللفات: «غُرَاب» کارگه، کارغه، جمع: غُرَابِيْب، «حِدَاة» تپوس (تپوخ)، جمع: حِدَاة، جَدَارِب، «قَارَاة» موږک جمع: قَارَان، «عَقْرَب» لرم، نر او ماده دواړو لره شامل دي، اکثره مونث راځي، اسم کنيت يې اَلْ عَرِيْط او اَلْ سَاهِرَة دی، ويل سوي دي چي نر ته يې غُرْبَان او ماده (ښځي) ته يې غُرْبَة ويل کيږي جمع يې غُرَابَات ده، «کَلْب عَقُور» خړوږي (خوړونکی مارونکی) سپي

کوم چي هر چاته خوله اچوي، ﴿بِعَوْضٍ﴾ غوماشه (مېر)، ﴿بِزُغُوْثٍ﴾ کيکه، مشهوره خزنده ده، جمع: بَزَاغِيْثٌ، ﴿جَزَاءُ﴾ منگور، مشهوره خزنده ده کوم چي د سپرو په شېر د خاړوي په بدن کي پيدا کيږي، جمع: جَزَائُنْ، ﴿سَلْحَفَاةٌ﴾ کيشپ (کيشر)، جمع: سَلْحَفٌ، ﴿قَمَلَةٌ﴾ سپره، شپږه، جمع: قَمَلٌ، ﴿جَرَادَةٌ﴾ ملخ، جمع: جَرَادٌ، ﴿بِعَمَاعَةٍ﴾ او دُجَاةٌ او دُجَاةٌ (يعني پر دال درې سره حرکت ويل کېدای سي): چرگه.

تبشیر: مسئله ښکاره ده چي که یو محرم د احرام په حالت کي کارگه یا تپوس یا دارونکی سپی یا مار او لرم یا داسي نور ووژل، نو پر هغه هيڅ جزاء نه و اجيږي؛ ځکه د اشیان په فطري توگه موذي (ضرر رسونکي) شیان دي، نو ځکه په دوی کي جزاء نسته، لکه څرنگه چي په حديث کي هم نبی کریم ﷺ له حیواناتو څخه پنځه فواسق يعني خبيث او بد حیواناتان استثناء کړي دي او د محرم لپاره یې د هغه دوژلو اجازه ورکړې ده "تَحْمِسُ مِنَ الدَّوَابِّ كُلِّهَا فَوَاسِقُ، تُقْتَلُ فِي الْحَرْبِ: الْأَرْبَابُ وَالْحِدَادَةُ وَالْكَلْبُ الْعُقُورُ وَالْعُقُورُ وَالْقَارَةُ" (مسلم شریف، حديث رقم: ۶۷۰، ۶۸، ۷۱، ۱۱۹۸)، همدارنگه غوماشه، منگور، کيکه او داسي نور شیان ښکار (صيد) نه دي (ځکه ښکار فطري نه انسان څخه ترهېدونکی وي او د اشیان راغب دي، او دانسان پر طرف ورغلي)، او بیا د دې پيدايښت هم د انسان له بدن څخه نه کيږي، چي موجب د جزاء سي (لکه سپري چي د انسان د بدن له خیر و څخه پيدا کيږي او د هغو ووژل موجب د جزاء دي).

له امام صاحب رَحْمَةُ اللهِ څخه یو روایت دای چي د جزاء په نه و اجېدلو کي کلب عقور او غیر عقور، وحشي او غیر وحشي هر ډول سپیان برابر دي، او هر سپی په فواسق خمسة وو کي شامل دی؛ ځکه چي په استثناء کي جنسیت معتبر او اصل دی، او په جنسیت کي هر ډول سپي داخل دي، همدارنگه کورني او دښتي موږکان هم برابر دي او د ټولو دوژلو اجازه سته.

خلاصه دا چي د احرام په حالت کي د محرم لپاره او د حرم په ځوندو کي د حلال کس لپاره د لاندیني حیواناتو وژل جائز دي او په دې سلسله کي امام صاحب رَحْمَةُ اللهِ د موذي (ضرر رسونکو) او د ځمکي د خزندو قاعده پېش کړې ده، نو کوم حیواناتان او خزندې چي ضرر رسوي، هغوی وژلای سي: ① گندگي (مرداري) خوړونکي کارگه وژلای سي، ② تپوس (ځکه هغه هم موذي حیوان دی چي د چرگي په چچيو او داسي نورو باندې حمله کوي او وري یې، نو ځکه د هغه وژل هم جائز دي)، ③ لرم، ④ دارونکی سپی، ⑤ موږک (د هغه اذیت ښکاره دی چي د کور غله خوري، شیدې چيښي او کپړې څېري)، ⑥ مار، ⑦ غوماشه، ⑧ چيچونکی (موذي) مېږی، ⑨ کيکه، ⑩ منگور، ⑪ کيشپ (کيشو)، هر هغه

موذي حيوان کوم چي د انسان له بدن څخه نه پيدا کيږي، هغه هم د احرام په حالت کي وژل جائز دي، لکه غوماشه (مچر) او داسي نور.

د سپړي د وژلو حکم

وَبَقْتَل قَبْلَهُ وَجَرَادَةً تَصْدَقُ بِهَا شَاةٌ : مسئله داده که يو محرم سپړه وژله، نو څه چي وغواړي هغه دي صدقه کړي، مثلاً يو ډک موب غله دي صدقه کړي، او ځيني حضراتو فرمايلي دي چي که سپړي دوې يا درې وي، نو يو موب غنم دي صدقه کړي، او که تر دې زياتي سي، نو نيم صاع غنم دي صدقه کړي؛ دليل دا دی چي سپړه د انسان د بدن له خپرو څخه پيدا کيږي او په احرام کي د خپرو په پاکولو سره صدقه واجبېږي، نو د سپړي د وژلو په صورت کي به هم صدقه واجبېږي.

د درنده د وژلو حکم

وَلَا يَجَاوِزُ عَنْ شَاةٍ بِقَتْلِ السَّبُعِ : يعني که محرم يو درنده (غبرونکي) حيوان قتل کړي (مراد ځني غير ماکول اللحم حيوان دی)، نو پر هغه په جزاء کي د دې درنده قيمت واجبېږي، لېکن په قيمت کي به د دې خبري خيال ساتل کيږي چي دا قيمت به د پسه له قيمت څخه نه اضافه کول کيږي، امام زفر رَجَعَهُ الله فرمايي چي د مقتول درنده ټوله قيمت واجبېږي، که هغه هر څومره وي، دامام زفر رَجَعَهُ الله دليل قياس دی يعني غير ماکول اللحم پر ماکول اللحم قياسوي، او زموږ دليل دا حديث دی: **"الْفُصْبُ عَيْدٌ وَفِيهِ كَيْفٌ"** (ابوداؤد شريف، حديث رقم: ۳۸۰۱) (يعني کويږ بېکار دی او په هغه کي پسه واجب دی)، او بل دليل دا دی چي د غير ماکول اللحم يعني د درنده غوښه په کار نه راځي، صرف څرمنه يې په کار راځي او د څرمني قيمت يې ظاهر له پسه څخه زيات نه وي، همدارنگه د غير ماکول اللحم د قيمت اعتبار د جنگ او موذي کېدلو په وجه هم نه کيږي، نو ځکه موږ وايو چي د درنده ضमान او قيمت به د پسه تر قيمت زيات نه وي.

وَأَنْ صَالَ لَهَا شَيْءٌ بِقَتْلِهِ : يعني که درنده پر محرم حمله وکړه او محرم هغه قتل کړي، نو زموږ په نېز پر هغه جزاء نه واجبېږي، لېکن دامام زفر په نېز پر هغه د حيوان قيمت واجبېږي؛ دامام زفر دليل قياس دی، يعني که پر انسان اوښ حمله وکړه او بيا انسان دا اوښ قتل کړي، نو پر هغه د دې اوښ قيمت واجبېږي، که څه هم د خپل ځان د دفاع په خاطر داسي وکړي، نو همداسي به د درنده د قتلولو په صورت کي هم پر قاتل جزاء واجبېږي.

زموږ يو دليل دا اثر دی چي حضرت عمر رضي الله عنه يو درنده قتل کړی او يو پسه يې د هدي په توگه واستوی او يې فرمايل "چي پر درنده اول وار ما وکړی"، له دې څخه معلومېږي چي که درنده اول حمله وکړي او محرم د خپل دفاع په خاطر هغه قتل کړي، نو پر هغه به ضمان نه واجبېږي، او بل دليل دا دی چي محرم

(په شریعت کې) په حیواناتو باندې له تعرض کولو او لاس وټیځه منع سوی دی. دخپل ځان له دفاع څخه نه دي منع سوی (بلکې شریعت هغه ته دا اجازه ورکړې ده چې دځان دفاع وکړي). همدا وجه ده چې په فواسقِ خمسہ وو (یعني په کلب، عقور، لږم او داسې نورو) کې دضرر و هم سته چې حمله به وکړي نو ځکه په حدیث کې ددوی د وژلو اجازه ورکول شوې ده. لهندا کله چې ددې موهوم ضرر لیري کولو اجازه شوې ده، نو ددرندگانو دضرر کوم چې ثابت او متحقق دی دهغه دلیري کولو اجازه خوبه په درجه اولی وي، او څرنګه چې ددرندگانو د ضرر لیري کولو اجازه دشریعت له طرفه ده (یعني شریعت خپل حق ساقط کړی دی)، نو ځکه به ددرنده په وژلو سره جزاء نه واجبیږي.

د مجبوري په وجه د ښکار کولو حکم او د محرم لپاره د خاړوي د ذبح کولو حکم

بِخِلَافِ الْمُسْطَرِّ په خلاف د مجبوره وَلِلْمُسْخَرِ ذَبْحُ شَاةٍ وَبَقَرَةٍ وَبَعِيرَةٍ وَدَجَاجَةٍ وَبِطِ أَهْلِ
 (او جائز دي) د محرم لپاره ذبح کول د پسه او دغوا او داوین او د چرګي او د کورنۍ هیلۍ.

اللغات: ﴿مُسْطَرٌّ﴾ دافتعال له بابه مفعول دی: مجبوره سوی (مجبوره کړی سوی)، ﴿دجاجة﴾ چرګه، ﴿بط﴾ هیلۍ (ایلی).

تشریح: مخکې ذکر سوه چې که درنده پر محرم حمله وکړه، نو دهغه په قتلولو کې پر محرم جزاء نه واجبیږي، اوس فرمایي چې که دسختي لوړې په وجه محرم دښکار قتلولو ته مجبوره سواو ښکاریې قتل کړی، نو په دې صورت کې پر هغه جزاء واجبیږي، ځکه په دې حالت کې چې شریعت دښکار دقتلولو کومه اجازه ورکړې ده، هغه په کفارې سره مقید ده، لکه څرنګه چې په آیت کې ذکر سوي دي ﴿فَمَنْ كَانَ مِنْكُمْ مَرِيضًا أَوْ بِهِ أَذًى مِنْ رَأْسِهِ فَفِدْيَةٌ مِنْ صِيَامٍ أَوْ صَدَقَةٍ أَوْ

نُكْلٍ﴾ اسورة البقرة: ۱۸۶، (یعني له تاسو څخه چې څوک مریض وي یا یې په سر کې څه تکلیف وي، نو دروژې یا صدقې یا قربانۍ په ذریعه دې فدیہ اداء کړي)، یعني که ددې عوارضو په وجه هغه داحرام یو منافي کار وکړی، نو هغه ته پکار ده چې فدیہ ورکړي. لهندا دښکار دقتلولو په صورت کې به هم جزاء ورکوي.

وَلِلْمُسْخَرِ ذَبْحُ شَاةٍ وَبَقَرَةٍ وَبَعِيرَةٍ وَدَجَاجَةٍ وَبِطِ أَهْلِ: یعني د محرم لپاره د پسه، غوا، اوین، چرګي او د کورنۍ هیلۍ په ذبح کولو (حلالولو) کې هیڅ پروانسته او ددوی په ذبح کولو کې پر هغه هیڅ جزاء نسته؛ ځکه چې د محرم لپاره خوښکار (صید) ممنوع دی یعني داسې حیوان کوم چې وحشي وي او په کورو کې نه اوسیدلای بلکې له انسان څخه ترهیدلای، او دا پورتنی شیان په

کورو کي اوسیدري، اموخته دي او ښکار نه دي، همدارنگه کورنۍ هیلۍ هم په اصل فطرت کي اموخته ده، نو ځکه ددوی په ذبح کولو سره پر محرم جزاء نسته.

د ببر پښۍ کوتري او اموخته هوسۍ د ذبح کولو حکم

وَعَلَيْهِ الْجَزَاءُ بِذَبْحِ حَمَامٍ مُسْتَأْنَسٍ وَلِ وَظْنِي مُسْتَأْنَسٍ او پر محرم جزاء (واجب) ده په ذبح کولو سره د ببر پښۍ کوتري او (په وژلو سره) د اموخته هوسۍ. وَلَوْ ذَبَحَ مُخْرِجَ صَيْدًا او که ذبح کړي محرم یو ښکار حَرَمٌ نو هغه حرامیږي (یعنې خوړل یې حرام دي) وَغَرِمَ بِأَكْلِهِ او تاوان (ضمان) به ورکوي د هغه د خوړلو په عوض کي (یعنې که ښخ کونکي محرم د هغه غوښي وخورې، نو په تاوان کي به دخوړل سر وغوښو قیمت ادا کوي) لَا مُخْرِجَ آخِرُ نه بل محرم وَحَلَّ لَهُ لَحْمُ مَا اضْطَادَ حَلَالٌ وَذَبْحُهُ او حلال دي د محرم لپاره غوښي د هغه (ښکار) کوم چي ښکار کړی وي حلال کس او ذبح کړي یې وي إِنْ لَمْ يَدُلَّ عَلَيْهِ وَلَمْ يَأْمُرْهُ بِصَيْدٍ (په دې شرط) که چیري محرم (د ښکار) ښوونه نه وي کړې او نه یې هغه ته امر کړی وو د دې (ښکار) د ښکارولو.

اللفات: ﴿حمام﴾ کوتره، اسم جنس یې دی، واحد یې حمامة دی، ﴿مُسْرُول﴾ ببر پښۍ.

کوتره، مُسْرُول له سروال څخه مأخوذ دی او مسرول هغه کوتري ته وايي چي پر پښو یې ډېر ورپښتیا وي (چي پښې یې په ورپښتیاو پټي وي) او داسي ښکاري لکه سروال (پرتوگ) چي یې اغوستی وي او د هغه په وجه یې پښې بیري معلومیږي، نو ځکه موږ د هغې ترجمه په "ببر پښۍ" کوتري سره وکړه.

تشریح: مسئله داده که یو محرم ببر پښۍ کوتره حلاله کړه، نو پر هغه جزاء واجب ده، امام مالک رَحْمَةُ اللَّهِ وایي چي جزاء واجب نه ده، دامام مالک دلیل دادی چي ببر پښۍ کوتره اموخته او د خلکو سره بلده وي او خپل ځان کماحقه ساتلای هم نه سي، ځکه چي دا په پرواز کولو او پورته کېدلو کي ډېره مسته وي، او داسي حیوان د دې حقداره نه دی چي ښکار (صيد) ورته وویل سي او کله چي ښکار نه دی، نو پر قتل کولو به یې جزاء هم واجب نه وي.

زمونږ دلیل دادی چي کوتره د خپل اصل خلقت او فطرت په اعتبار سره وحشي وي، که څه هم د هغې پورته کېدل مست وي، خو بیا هم د خپلو الوتلو په ذریعه د ځان ساتلو کوشش کوي، نو ځکه د ښکار په تعریف کي به داخله وي، پاته سو د هغې اموخته والۍ نو هغه اصلي نه دی، بلکي عارضی دی، او په

شرعي احكامو كي داصل اعتبار كيږي، لهذا د عارضي اموخته والي پر بناء دامام مالك رَحْمَةُ اللهِ لپاره كوتره له ښكار (صيد) څخه ايستل صحيح نه دي.

و ظبی مستأنس : يعني كه محرم يوه اموخته هوسۍ قتل كړه، نو هم پر محرم جزاء واجب ده؛ ځكه چي هوسۍ د اصل خلقت په اعتبار سره ښكار (صيد) ده، نو په عارضي توگه د هغې اموخته والۍ د هغې ښكار والۍ (صيديت) نه باطلوي لكه څرنكه چي اوښ يو كورنۍ او اموخته څاروي دی، لېكن كه هغه و ترهيري او وحشي سي، نو بيا هم كورنۍ دی، او د ښكار په حكم كي نه داخليږي.

د مهرم د ذبح سوي ښكار حكم

ولو ذبح مهرم مصيداً حراً : مخكي ذكر سوه چي د محرم لپاره ښكار قتل كول او ذبح كول (حلالول) جائز نه دي، لهذا كه محرم يو څاروي ذبح كړي، نو د هغه ذبيحه مرداره ده او د هيچا لپاره د هغې خوړل حلال نه دي، امام شافعي فرمايي كه محرم د بل چا لپاره څاروي ذبح كړي، نو هغه حلال دی؛ ځكه چي محرم د بل چا لپاره ذبح كړی دی، نو هغه د بل چا لپاره كار كونكى سو، لهذا د هغه دا فعل د بل چا و طرف ته منتقل كيږي او دا به ويل كيږي چي دغه بل دويم سري دا څاروي ذبح كړی دی، او څرنكه چي د غير محرم ذبيحه حلاله او صحيح ده، نو ځكه به د محرم ذبيحه هم د بل چا لپاره حلاله او جائز وي. زموږ دليل دا دی چي ذبح كول يو مشروع (په شريعت كي ثابت) فعل دی او د محرام دا فعل حرام دی، نو ځكه دا حرام فعل شرعي ذبح نه شمېرل كيږي، لندې دا چي د محرم ذبيحه پر مشروع طريقه نه ده؛ ځكه چي د آيت او حديث په وجه هغه حرامه سوي ده، نو ځكه ذبيحه به يې هم حلاله نه وي.

وغرر بالكله : يعني كه محرم د ښكار حيوان ذبح كړي (او د هغه جزاء يې هم اداء كړه)، بيا يې له هغه څخه څه غوښي و خوړلې، نو څومره غوښي چي هغه خوړلې وي، د هغه په اندازه قيمت پر محرم واجب دی دامام صاحب رَحْمَةُ اللهِ په نيز، او صاحبين فرمايي چي په دې صورت كي پر محرم هيڅ شی نه واجبيږي، ماسواله استغفار څخه؛ د صاحبينو دليل دا دی چي د محرم دا ذبيحه مرداره ده او د مردار شي په خوړلو سره هيڅ تاوان نه واجبيږي، ماسواله استغفار څخه، او دا داسي سو لكه د دغه ذبيحې څخه چي بل محرم خوراك كړی وي.

دامام صاحب دليل دا دی چي د محرم ذبيحه په دوو (۲) وجهو سره حرامه ده: ① يو څو ځكه چي دا داسي ده لكه حيوان چي په خپله مردار سي، ② او دويم ځكه چي د هغه ذبيحه د هغه د احرام له ممنوعاتو څخه ده يعني په حالت د احرام كي يې د هغه لپاره خوړل جرم او جنايت دی، او د احرام له ممنوعاتو څخه يو ممنوع كار كول جزاء واجبيوي، نو په دې وجه به پر هغه د خوړل سوو غوښو قيمت واجب وي.

يادونه: که محرم تر اوسه دې ښکار جزاء نه وه اداء کړې، او بيا يې دهغه غوښي وخورلې، نو دامام صاحب په نېز هم پر هغه فقط جزاء واجبيږي او دغوښو قيمت په جزاء کې تداخل کوي. (بنّا ج ۲، ص: ۳۲۳)

لا محرم آخر: يعنې که له دې پورتنۍ ذبيحې څخه يو بل محرم خوراک وکړي، نو د ټولو په نېز پر هغه هيڅ شی نه واجبيږي؛ ځکه چې دهغه لپاره د بل محرم له ذبيحې څخه خوړل د احرام له ممنوعاتو څخه نه دي، نو کله چې د بل له ذبيحې څخه خوړل د احرام له ممنوعاتو څخه نه دي، نو ضمان (توان) به هم پر واجب نه وي.

د محرم لپاره د حلال کس د ښکار د خوړلو حکم

وحلّ له لحم ما اصطاد لـ حلال و ذبحه ان لم يبدل عليه الخ؛ که حلال (غير محرم) کس له حرم څخه بهر ښکار وکړي، نو د محرم لپاره دهغه ښکار غوښي خوړل جائز دي، په دې شرط چې دغه محرم وحلال (غير محرم) ښکاري ته د ښکار ښوونه او خبر نه وي ورکړې او نه يې د ښکار حکم ورته کړې وي؛ دليل دادې چې يو وار صحابه وو رَضِيَ اللهُ عَنْهُمْ په دې باره کې مجلس کوی چې د محرم لپاره د بل غير محرم ښکار خوړل څرنگه دي؟ په دې مجلس کې د دوی آواز پورته سو چې په هغه سره ښي کریم ﷺ په خپل حجره کې له خوب څخه را پورته سو او ورپې فرمايل په څه باره کې مجلس کوئ؟ صحابه وو مسئله ورته بيان کړه، نو ښي ﷺ وفرمايل "لَا يَأْتِي بِهِ" (يعنې د محرم لپاره دهغه په خوړلو کې څه پروا نسته). (ناني شريف، باب ما يجوز للمحرم اكله من الصيد، حديث رقم: ۲۸۱۸، ۲۸۱۹)

امام مالک او امام شافعي رَضِيَ اللهُ عَنْهُمَا فرمايي چې که غير محرم (حلال کس) د محرم لپاره ښکار قتل کړي، نو د محرم لپاره دهغه خوړل جائز نه دي؛ دليل يې دا حديث دی "صَيْدُ الْكَافِرِ لِكُلِّ حَالٍ مَا لَوْ تَصِيدُ وَهُوَ أَوْ يَصَادُ لِكُلِّ" (ابوداؤد شريف، حديث رقم: ۱۸۵۱، ترمذي شريف، حديث رقم: ۸۴۶) (يعنې ښکار ستاسي لپاره حلال دی اکه چې تاسي په احرام کې ياست او تر دې چې تاسو هغه خپله ښکار کړی نه وي يا ستاسي لپاره بل چا ښکار کړی نه وي). احناف جواب ورکوي چې دا پر هغه صورت محمول دی چې ښکاري د محرم په حکم او امر سره ښکار کړی وي؛ او ښکاره خبره ده چې په دې صورت کې به دا ښکار د محرم وي، نو ځکه به د محرم لپاره له هغه څخه خوړل صحيح نه وي.

د حلال کس لپاره د حرم د ښکار د ذبح کولو حکم

وَذَبْحُ الْحَلَالِ صَيْدَ الْكَافِرِ وَيَتَّخِذُ (او (واجبيږي) په ذبح کولو سره د حلال کس د حرم شريف د ښکار د هغه (ښکار) قيمت يَتَّخِذُهَا چې صدقه کوي به هغه (قيمت). پر فقيرانو) وَلَا صَوْرَ او روژه نسته (يعنې په دې صورت کې روژه نيول جائز نه دي) وَمَنْ وَحَلَ الْكَافِرَ بِصَيْدٍ او چا چې داخل

کړی حرم ته یو ښکار أَرْسَلَهُ نو هغه دې ایله (خوشي) کړي فَإِنْ بَاعَهُ بیا که یې هغه (ښکار) خرڅ کړی رَدَّ الْمَيْتَةَ إِنْ بَقِيَ نویښ دی رد کړي که چیرې (ښکار) پاته وو وَإِنْ فَاتَ او که (ښکار) فوت سوی (دلاسه وتلی) وو فَعَلَيْهِ الْجَزَاءُ نو پر هغه (خرخونکي) جزاء ده وَمَنْ أَحْرَقَهُ وَفَسَدَ بَيْتُهُمْ أَوْ قَفَصَهُ صَيْدًا او چا چي احرام وتړی او د هغه په کور یا کپس کي ښکار وي لَا يُرْسَلُهُ نو هغه به نه ایله کوي وَلَوْ أَخَذَ حَلَالًا صَيْدًا او که یې ونیوی حلال کس یو ښکار فَأَحْرَقَهُ بیا یې احرام وتړی ضَمِنَ مُرْسَلُهُ نو ضامن کیږي د هغه (ښکار) ایله کونکی وَلَا يَفْسَنُ لَوْ أَخَذَهُ مُحَرَّمًا او نه ضامن کیږي (ایله کونکی د ښکار) که چیرې نیولی وو ښکار محرم کس فَإِنْ قَتَلَهُ مُحَرَّمًا بیا که یې قتل کړی هغه (د محرم نیول سوی ښکار) بل محرم کس ضَمِنًا نو دوی دواړه ضامن کیږي وَرَجَعَهُ أَخَذَهُ عَلَى قَاتِلِهِ او رجوع دي وکړي د هغه (ښکار) نیونکی د هغه پر قتلونکي.

اللفات: ﴿أَرْسَلَهُ﴾ د افعال د باب ماضي ده. د دې باب له معناوو څخه یوه معنی ده: ایله

کول (پربښول)، خوشي کول، ﴿قَفَصَ﴾ کپس.

تفویح: مسئله داده چي که حلال کس (غیر محرم) د حرم شریف ښکار ذبح کړی، نو پر هغه په جزاء کي د ښکار قیمت واجب دی چي هغه به پر فقیرانو صدقه کوي؛ ځکه دا ښکار د حرم په سبب دامن مستحق وو، او ښکاري د هغه امن ضایع کړی.

بیا که دغه کس د ښکار د قیمت په عوض کي روژې نیول غواړي، نو دا جائز نه دي؛ ځکه چي د ښکار قیمت یو تاوان دی، کفار نه دی، نو دا مالي تاوان سره مشابه سو، او مالي تاوان که څوک په روژو سره اداء کول وغواړي، نو نه اداء کیږي.

له بهر څخه حرم ته د راوړل سوي ښکار حکم

ومن دخل الحرم بصيد أرسله: که یو چا د ښکار حیوان حرم شریف ته راوړی (برایره هغه راوړونکي محرم وو او که حلال غیر محرم وو)، اوس که هغه حیوان دده په لاس کي وي، نو هغه په حرم شریف کي ایله کول (پربښول) واجب دي؛ ځکه چي اوس دا د حرم ښکار سو، او د حرم د ښکار کېدو په وجه اوس هغه دامن مستحق سو، نو ځکه د هغه ایله کول ضروري دي، د دې لپاره چي امن یې ثابت سي.

د امام شافعي او امام مالک رَجَعْنَاهُ په نېز داسي ښکار ایله کول لازم نه دي؛ ځکه ایله کول د شریعت حق دی او دا ښکار د مالک حق او د هغه مملوک دی (یعنې د هغه تر ملکیت لاندې دی)، او د

شرعت حق د يو چا د مملوک شي په باره کي نه ښکاره کيږي؛ ځکه چي بنده هغه ته محتاج دی، اخلاف جواب ورکوي چي حرم شريف ته په راوړلو سره د ښکار د امن مستحق وگرځېدی؛ ځکه په آيت کي دي ﴿وَمَنْ ذَلَّلَهُ كَانَتْ اُمْتًا﴾ (سوره آل عمران: ۹۷)، نو ځکه د هغه ايله کول لازم دي؛ ځکه چي په بند ساتلو (تيد کولو) سره د هغه امن نه ثابتيږي.

فان باعه رد البيع ان باقى وان فات فعليه الجزاء: يعنې که يو چا د ښکار حيوان حرام شريف ته راوړی او هلته يې خرڅ کړی، نو دا بيع به رد کيږي، په دې شرط چي هغه ښکار موجود وي؛ ځکه دا بيع ناجائزه ده؛ او ناجائزه ځکه ده چي په دې کي د حرم پر ښکار تعرض کول (لاس وهل) راځي، او په ښکار باندې په حرم کي دننه تعرض کول (لاس وهل) حرام دي، لهذا کله چي دا بيع ناجائزه سوه، نو ځکه به يې رد کول واجب وي، او که هغه ښکار موجود نه وي (بلکي فوت سي)، نو بيا پربائع د هغه جزاء واجبيږي، يعنې د هغه قيمت به صدقه کوي؛ ځکه ښکار چي د کوم امن مستحق وو، دغه کس په بيع سره د هغه امن ضايع کړی (او پر هغه يې تعرض وکړی).

که د محرم سره په کپس کي يا په کور کي ښکار وي، نو د هغه حکم

ومن احرار من بيتته أو قفصه صيد لا يرسله: يعنې که يو سړي په داسي حالت کي احرام وتړی چي په کپس کي ښکار ور سره وو، يا د هغه په کور کي ښکار وو، نو پر هغه د دې ښکار ايله کول (خوشي کول) واجب نه دي، امام شافعي فرمايي چي پر هغه د ښکار ايله کول واجب دي، همدا دامام مالک رحمه الله قول دی؛ د دوی دليل دادی چي په خپل ملکيت او قبضه کي د ښکار په ساتلو سره محرم تعرض کونکی سو، او داسي سولکه ښکار چي يې په خپل لاس کي نيولی وي، او د محرم لپاره پر ښکار تعرض کول حرام دي، نو ځکه به د هغه ايله کول واجب وي.

زموږ دليل دادی چي صحابه وو به په داسي حالت کي احرامونه تړل چي د هغوی په کورونو کي به د ښکار حيوانات، مارغان او ځنگلي او دښتي حيوانات هم ول، او له صحابه وو څخه تر احرام تړلو وروسته د هغوی ايله کول او پرېنيول رانقل سوي نه دي، بلکي په شهرت سره د نه ايله کولو عادت رانقل سوي دی، او عادت هم له شرعي دلائلو څخه يو دليل دی، نو ځکه به د دې شيانو ايله کول واجب نه وي، او بل دليل دادی چي پر محرم واجب دادی چي پر ښکار به تعرض نه کوي، او دلته محرم له خپل طرف څخه پر ښکار بالکل هيڅ تعرض کړی نه دي، ځکه چي د هغه سره خو ښکار په کور يا کپس کي خوندي دی، او په لاس کي يې نه دی.

د حلال کس د نیول سوي ښکار ايله کولو يو صورت او د هغه حکم

ولواخذ حلال صيداً فأحرم ضمن مرسله: يعني که حلال کس (غیر محرم) يو ښکار ونيوی او تر هغه وروسته يې احرام وتری او محرم سو، بيا يوبل سړي د هغه دلاس څخه ښکار ايله کړی، نو دامام صاحب په نېز د ابل ايله کونکی سړی ضامن کيږي (يعني د ښکار ضمان اتوانان پر لاسيږي)، او د صاحبينو په نېز نه ضامن کيږي؛ د صاحبينو دليل دا دی چي دا ايله کونکی کس دامر بالمعروف او نهی عن المنکر کونکی دی، هغه په دې توگه چي د احرام تر تړلو وروسته ښکار نيول جرم دي او شرعاً قبيح دي، او دغه کس د محرم دلاس څخه ښکار ايله کړی، نو امر بالمعروف او نهی عن المنکر يې وکړی، او په شريعت کي پر ټپکي کونکو هيڅ نيوکړه نسته، نو ځکه پر هغه به هم هيڅ نيوکړه او ضمان نه وي.

دامام صاحب دليل دا دی چي کله دغه محرم ښکار ونيوی، په هغه وخت کي حلال وو (او د حلال والي په وخت کي چي کوم ملکيت حاصل سي، هغه ته ملک محترم وايي)، لهذا پر ښکار د هغه ملک محترم واقع سو، اوس احرام د هغه ملک محترم نه سي باطلوای، ځکه چي بالاتفاق اوس هم د هغه ملک هغسي پاته دی، لېکن دغه ايله کونکي سړي د ښکار په ايله کولو سره د هغه ملک محترم ضايع کړی، او د ملکيت په ضايع کولو او هلاکولو سره ضمان واجبيږي، نو ځکه به پر ايله کونکي ضمان واجب وي، په خلاف د هغه صورت چي کله يې د احرام په حالت کي نيولی نه وي، ځکه چي د احرام په حالت کي د ښکار په نيولو سره هغه د ښکار نه مالک کيږي، نو ايله کونکي به هم نه ضامن کيږي، ځکه چي هغه ملکيت ضايع نه کړی.*

ولا يضمن لوأخذة محرماً: يعني که محرم کس يو ښکار ونيوی او بل سړي دا ښکار ايله کړی، نو په دې صورت کي پر هغه ضمان نه واجبيږي دامام صاحب او صاحبينو ټولو په نېز؛ ځکه محرم په نيولو سره د هغه مالک نه سو؛ ځکه چي د محرم په حق کي يو ښکار هم د هغه په ملکيت کي د راتللو محل نه دی، يعني پر يوه ښکار هم د محرم ملکيت نه سي ثابتېدلای او نه يې هغه مالک جوړېدلای سي، ځکه په آيت کي دي ﴿لِحُرِّمٍ عَلَيْهِ صَيْدُ الْبَرِّ مَا دَفَعَهُ لِحُرِّمٍ﴾ (سورة المائدة: ۹۶)، نو دا مسئله داسي سوه لکه يو مسلمان چي شراب رانيسي او بل سړي يې چپه کړي، نو بالاتفاق پر چپه کونکي سړي تاوان او ضمان نه واجبيږي، ځکه چي شراب حرام دي او مسلمان د هغه مالک نه سي جوړېدلای.

* واجح قول: د صاحبينو رحمته الله قول واجح او مفتي به دی، کذا في رد المحتار (۲: ۴)، ص: ۲۴۱. [انوار فرائض، ج: ۱، ص: ۲۳۵]

که د محرم په لاس کي ښکار یو بل محرم قتل کړي نو څه حکم دی؟

ښان قتلله محرم آخر ضمان ورجع اخذه علی قاتله: یعنی که محرم کس یو ښکار ونيوی او تر نیولو وروسته یې په خپل قبضه کي وساتي، لېکن یو بل محرم دده په قبضه کي هغه ښکار قتل کړی، نو په دې صورت دواړه ضامن دي او پر هر یوه پوره جزاء واجب ده (یعني هم پر ښکار نیونکي محرم پوره جزاء واجب ده او هم د ښکار پر قتلونکي محرم)، دلیل دا دی چي ښکار نیونکي محرم پر ښکار په دې توگه تعرض وکړی چي د هغه امن یې زائل کړی او تعرض د احرام له ممنوعاتو څخه دی چي د هغه کول جزاء واجبي، نو د تعرض په وجه به پر نیونکي محرم جزاء واجب وي، او د ښکار قتل کونکي محرم دا تعرض مستحکم کړی، ځکه که هغه ښکار قتل کړی نه وای، نو ممکنه وه چي دغه محرم به د ښکار په ایله کولو سره تعرض ختم کړي وای، لېکن د دې بل محرم د قتل په وجه دا امکان ختم سو او تعرض متقرر او ثابت سو، ځواکي د ښکار قتلول هم د تعرض کولو په څېر دي، او څرنگه چي په تعرض کولو سره جزاء واجبيږي، نو د قتلولو په وجه به هم جزاء واجبيږي.

ورجع اخذه علی قاتله: یعنی ښکار نیونکی محرم چي کوم ضمان (تاوان) اداء کړي، هغه به له قتل کونکي څخه واپس اخلي، او امام زفر رحمه الله فرمایي چي نه به یې اخلي، همدا د صاحبینو رجعتنا الله قول دی؛ امام زفر دلیل دا دی چي پر ښکار نیونکي محرم چي کوم ضمان واجب سوی دی هغه د خپل حرکت او فعل یعنی د ښکار نیولو په وجه واجب سوی دی، او په دې کي د قاتل هیڅ لاس نسته، نو ځکه به له قاتل څخه هغه واپس نه اخلي، او زموږ دلیل دا دی چي نیونکي محرم فقط ښکار نیولی دی، او فقط ښکار نیول جزاء نه واجبي، بلکي د هغه قتلول او له منځه وړل جزاء واجبي، او دا کار خو قاتل وکړی چي ښکار یې قتل کړی، لهذا اصل مجرم قاتل سو، ځکه چي ډېره ممکنه وه چي نیونکي به ښکار ایله کړی وای، لېکن قاتل د هغه کار تمام کړی، د خپل ځان او د نیونکي تعرض یې مستحکم کړی، نو قاتل د قتل په وجه د نیونکي محرم فعل علت یعنی د قتل واسطه او ذریعه جوړ کړی، نو ځکه د نیونکي محرم ضمان (تاوان) به هم قاتل ورکوي.

د حرم شریف د وانیو، بوټو او د درختو د پرېکولو حکم

فَإِنْ قَطَعَ حَشِيشَ الْحَرَمِ أَوْ شَجَرًا غَيْرَ مَسْلُوكٍ أَوْ كَهَيْبٍ بِرِجْلٍ وَأَبْنَهُ دَحْرَمٍ يَادِرْخْتِي كَوْمَ چي (د بوټا) په ملکیت کي نه وي وَهُوَ مَسْلُوكٌ لِّلنَّاسِ او چي دا (درختي) له هغه (درختو) څخه وي چي خلگ یې نه شنه کوي (یعني خپله شنه کېدونکي درختي وي) فَسَيَنْ قُتِلَ نَوْضَامِن کیږي (پرېکونکی) د هغه د قیمت (برابره ده پرېکونکی اقطاع محرم وي او که غیر محرم وي) إِلَّا قِيَمًا جَفَتْ مگر

په هغه (درختو) کي چي وچ سوي وي.

﴿۱۳۳۳﴾ وَحَرَّمَ رَعَى حَشِيشِ الْحَرَمِ او حرام دي د حرم وانبه خړول (يعني د حرم پر وانبو څارويان مړخول او پوول) وَقَطْعُهُ او (حرام دي) د حرم وانبه پرېکول إِلَّا الْإِذْخِرَ مگر نه دا څخه وانبه. وَكُلُّ شَيْءٍ عَلَى الْفُرْدِ بِهِ دَمَرُ فَعَلَى الْقَارِنِ دَمَانٍ او هر هغه شی چي پر حج افراد کونکي د هغه په سبب يو دم (واجب) وي نو پر حج قرآن کونکي (ملته) دوه دمه دي إِلَّا أَنْ يُجَاوَزَ الْيَبَقَاتُ غَيْرَ مُخْبِرٍ مگر دا چي هغه (قارن) تېر سي تر ميقات په داسي حال کي چي محرم نه وي (احرام يې نه وي ترلی).

اللفات: ﴿حشيش﴾ وانبه، ﴿جحف﴾ ماضي ده: وچېدل، ﴿رعي﴾ پوول، خړول (رمة د څر لپاره

څر ځای اچراکه، اته پېول)، ﴿إذخر﴾ يو قسم شين خوشبو داره وانبه دی، واحد: إِذْخِرٌ.

تشریح: د حرم هر شی محترم او دامن مستحق دی تر دې چي د هغه ځای درختي، وانبه او ازغي هم دامن مستحق دي، لهذا څوک چي د حرم وانبه يا ازغي پرېکړي، يا داسي درخته پرېکړي کوم چي د يو چا په ملکيت کي نه وي او حال دا چي هغه خپله شنه کېدونکي وي يعني خلگ يې نه شنه کيږي بلکي خپله راشنه کيږي، نو د داسي وانبو او درختو د پرېکولو په صورت کي منحرم ضامن کيږي او د ضمان (توان) په توگه د هغه قيمت ورکول پرده واجبيږي؛ ځکه چي د حرم د احترام په وجه دا ټوله شيان مأمون او محفوظ دي او د پرېکولو يا ماتولو اجازه يې نسته، لکه څرنگه چي په حديث کي دي "لَا يَحْتَلَى لِحُلَاهَا وَلَا يُفْصَدُ شَوْكُهَا" (ابوداؤد شريف، باب تعريم مكة، حديث رقم: ۲۰۱۷) (يعني نه به د حرم شنه وانبه پرېکول کيږي او نه به يې څوزان [ازغيان] ماتول کيږي)، او پا ته سو وچي سوي درختي او بوټي، نو څرنگه چي هغه وده کونکي (غېدونکي) نه دي، بلکي د سوځېدو له بوټو څخه شمېرل کيږي، لهذا له هغه څخه نفع اخيستل جائز دي.

يادونه: کوم قيمت چي د پرېکولو په وجه پر محرم واجب سو، هغه دي پر فقيرانو صدقه کړي او کله چي يې قيمت صدقه کړی، نو هغه د دې وانبو يا درختو مالک سو، لکه څرنگه چي په حقوق العباد کي هم داسي دي، مثلاً زید د خالد يوشی غصب کړی، او قاضي زید ته د هغه د قيمت اداء کولو حکم وکړی او زید قيمت اداء کړی يعني خالد ته يې ورکړی، نو زید د هغه شي مالک کيږي، هم داسي محرم هم د دې وانبو او داسي نورو مالک کيږي.

د حرم پر وانبو رمة پوول

وحرّم رعی حشیش الحرم وقطعہ إلا الإذخر: يعني د حرم پر وانبو څارويان پوول (خړول) یا له اذخر وانبو څخه بغير د حرم نور وانبه او بوټی پرېکول زموږ په نېز صحيح نه دي، امام ابو يوسف رحمه الله

فرمايي چې په حرم کي درمې په پوولو کي څه حرج نسته، يعني دهغه په نهز خو په حرم کي د څارويانو د پوولو او څرولو اجازه سته، مگر دواښواو درختو د پرېکولو اجازه نسته، ځکه چې په پوولو کي ضرورت سته، او ضرورت دادی چې کله خلک د حج يا عمرې لپاره حرم ته داخل سي، نو د هغو سره به خامخا د سپرلي څارويان هم وي، او ښکاره ده چې څارويان له واښو څخه بندول مشکل کار دی، نو د پوولو ضرورت متحقق سو.

زموږ دليل مخکيني حديث دی، يعني "لا يَحْتَلَى خِلَاهَا وَلَا يَمُضِدُ شَوْكَهَا"، او پاته سو ضرورت نو هغه داسي هم پوره کېدای سي چې له حل څخه واښه راوړل سي، او پاته سوه د حرم شريف اذخر واښه پرېکول ځکه صحيح دي چې دهغه استثناء په خپله نبي کریم ﷺ کړې ده، روايت سوی دی چې کله نبي ﷺ وفرمايل "لا يَحْتَلَى خِلَاهَا وَلَا يَمُضِدُ شَوْكَهَا"، نو ابن عباس وفرمايل "إِلَّا الْإِذْخِرِيَا رَسُولَ اللَّهِ (ﷺ) فَإِنَّهُ لَقَبِيْرُهُمْ وَيُوْتَعَرُّهُ فَقَالَ النَّبِيُّ (ﷺ) إِلَّا الْإِذْخِرِيَا" (يعني نبي ﷺ وفرمايل چې نه به د حرم واښه پرېکول کيږي او نه دي يې ازغي ماتول کيږي، نو ابن عباس رَضِيَ اللَّهُ عَنْهُمَا وفرمايل: اي د الله رسول! ماسواله اذخر څخه؛ ځکه چې هغه د خلکو په قبرونو او کورونو کي د خوشبو يې لپاره استعمال کيږي، نو نبي ﷺ وفرمايل: هو! ماسواله اذخر څخه).
فايده: پوڅکي کوم چې د باران په ورځو کي راوځي، نو په حرم شريف کي دهغې پرېکول او راکښل هم جائز دي؛ ځکه چې هغه د وښو او بوټو له قبيلې څخه نه ده، ځکه عام بوټي د ځمکي په اوبو راشنه کيږي، لېکن دا خاص د باران د اوبو سره راپورته کيږي.

په پورتنی جنایاتو کي د قارن (مع قران کونکي) حکم

وکل شی علی البغی، ده د مفعلي القارن د مان: د دې حاصل دادی چې که قارن له پورته ذکر سوو جنایاتو څخه يو جنایت وکړي چې په هغه کي پر مقرر (حج افراد کونکي) يو دم (يو پسه) واجبيږي، نو په هغه کي پر قارن زموږ په نهز دوه ځه (دوه پښه) واجبيږي، يو د حج او دويم د عمرې، امام شافعي رَحِمَهُ اللهُ فرمايي چې پر قارن هم يو دم واجبيږي، همدا د امام مالک او امام احمد قول هم دی، دا اختلاف بنياد دادی چې د دې حضراتو په نهز قارن په يو احرام سره محرم وي (ځکه چې د دوی په نهز د عمرې احرام د حج په احرام کي داخل کيږي)، او زموږ په نهز قارن په دوو احرامونو سره محرم دی، لهندا کله چې د دوی په نهز د قارن احرام يودی، نو دم جنایت به هم يو واجبيږي، او څرنگه چې زموږ په نهز دوه احرامه دي، نو دم جنایت به هم دوه واجبيږي.

همدارنگه له پورتنی جناياتو څخه چي په کوم جنايت کي پر مُفَرِديوه صدقه واجبيږي،

په هغه کي پر قارن زموږ په نېز دوي صدقې واجبيږي، لمانځنا.

فايده: همدا حکم د هغه متمتع هم دی چي هغه دخپل ځان سره د هدي څاروی بېولی وي؛ ځکه چي هغه په دوو احرامونو سره محرم دی، خو د حج له واجباتو څخه دیو واجب پرېښوولوياد حرم د وېښو وغيره پرېکولو په صورت کي دوه دومه نه واجبيږي؛ ځکه چي دوه دمه د جنايت علی الاحرام (پر احرام د جنايت کولو) په صورت کي واجبيږي، او دا جنايت علی الاحرام نه دي.

إلا أن يجاوز البيقات غير محرم: يعني صرف يو صورت داسي دی چي هلته زموږ په نېز هم پر قارن يودم واجبيږي، هغه دا چي قارن بغير له احرام څخه تر ميقات تېر سي، نو پر دغه قارن زموږ په نېز يودم واجبيږي، که څه هم دامام زفر په نېز په دې صورت کي هم پر هغه دوه دمه واجبيږي، دامام زفر دليل دادی چي هغه د حج او د عمرې دواړو احرام له ميقات څخه وروسته کړی دی، نو دهر احرام په وجه به يودم پر واجب وي، زموږ دليل دادی چي پر ميقات فقط يو احرام واجبيږي او ديوه واجب په وروسته کولو (غندولو) سره به فقط يوه جزاء واجبيږي، نه دوي جزاوي، نو ځکه به په دې صورت کي دوه دمه نه واجبيږي.

که دوه محرم کسان يا دوه حلال کسان په گډه ښکار وکړي، نو څه حکم دی؟

وَلَوْ قَتَلَ مُخْرِمًا صَيِّدًا أَوْ كَقَتَلَ كَرِي دوه محرمو کسانو يو ښکار تَعَدَّ ذَا الْجَزَاءِ نو متعده (مکرره)

کيږي جزاء (يعني پر هريوه جلا کمله جزاء واجبيږي) وَلَوْ حَلَكَ الْإِن او که دوه حلال کسان وي (يعني دوو حلالو د حرم

ښکار قتل کړی) لَا نو نه (نه متعده کيږي جزاء) وَيَكُلُّ بَيْتُ السُّحْرِمِ صَيِّدًا وَ شِرَاطُ او باطل دي خرڅول د محرم

د ښکار او رانيول د ښکار وَمَنْ أَخْرَجَ قَلْبِيَّةَ الْحَزْمِ قَوْلَدَتْ وَ مَاتَا او چاچي را وېستل د حرم هوسۍ (له

حرم څخه) بيا هغې بچۍ وزېږوي او (بيا هوسۍ او بچۍ) دواړه مړه سول ضَبَّتْهُمَا نو هغه (رايستونکي) د دواړو

ضمن کيږي فَإِنْ أَذَى جَزَاءَهَا قَوْلَدَتْ او که هغه د هوسۍ جزاء اداء کړه بيا (تر دې وروسته) هوسۍ بچۍ

وزېږوي لَا يَفْسَنُ الْوَلَدُ نو (په دې صورت کي) هغه د بچي نه ضمن کيږي.

اللفات: ﴿تعدد﴾ د تغفل د باب ماضي ده، مصدر: تَعَدَّ ذَا: له يوه څخه زيات کېدل، څو واړه کېدل (له يوه

څخه زيات واړه يو کار يا يوشې کېدل)، شمېر والا کېدل (عدد والا کېدل).

تشرېح: مسئله داده که دوه محرم کسان په گډه ښکار وکړي، نو پر دواړو پوره (کمله) جزاء واجبيږي؛ ځکه

جزاء د احرام د احترام په وجه واجبيږي او دلته دواړو احرام تر لړی دی، او هريوه دخپل احرام بې احترامي

وکړه. نو ځکه پر دواړو جلا جلا پوره دم (پسه) لازم دی، که څه هم ښکار يو دی، ځکه که په دوی کي يو

قاتل وای او بل د ښکار وړ ښوونکی وای، نو هم به پر دواړو پوره جزاء واجب وای، او دلته دواړه قاتلان دي،

لهذا په درجه اولې به پر دواړو جزاء واجب وي، او څرنګه چې د قتل جنايت دواړو جلا جلا کړی دی، نو ځکه به جزاء هم جلا جلا واجب وي.

ولو حالان لا: يعني که دوه حلال (غیر معرم) کسان په ګډه يو ښکار قتل کړي، نو پر دواړو پوره جزاء نه واجبيږي، بلکې فقط يوه جزاء باتدي واجبيږي؛ ځکه چې ضمان په دې صورت کې د احرام بدل نه دی بلکې د محل (حرم شريف) بدل دی يعني د حرم د احترام په وجه ضمان واجبيږي، او محل يعني حرم يو دی، نو ځکه به جزاء هم پر دواړو يوه واجب وي او هريو به نيمه جزاء ورکوي.

د محرم لپاره د ښکار د خرڅولو يا راښوولو حکم

وبطل بيع المحرم صيداً و شراً: يعني د محرم لپاره نه ښکار خرڅول جائز دي او نه ښکار راښوول؛ ځکه چې محرم خو به يا ژوندي ښکار خرڅوي يا راښيي، يا به يې تر وژلو وروسته خرڅوي يا راښيي، او د هغه په حق کې دا دواړه صورتونه باطل دي، ځکه چې د ژوندي ښکار د خرڅولو په صورت کې پر ښکار تغرض کول لازميږي چې امن يې فوټيږي، او د مړ ښکار په صورت کې د مردار (بئته) خرڅول لازميږي، او دا دواړه شيان منع دي، نو ځکه موږ وايو چې پر محرم د ښکار د خرڅولو او راښوولو ټولې لارې بندي دي.

ومن آخره ظليمة الحرم فقلت ماتاً ضمنهما: يعني که يو سړي (برابره د محرم وي او که حلال کس) له حرم څخه هوسۍ يا يوبل د ښکار حيوان را وېستی، وروسته تر دې هوسۍ بېچيان وژېږول، بيا هوسۍ هم مړه سوه او بېچيان يې هم مړه سول، نو پر دغه را ايستونکي د هغه دواړو جزاء واجب ده؛ ځکه له حرم څخه د ښکار تر را ايستلو وروسته هم د حرم ښکار شرعاً د امن مستحق دي، نو د دغه استحقاق په وجه خپل د امن ځای ته (يعني حرم ته) د هغو رسول واجب دي، او څرنګه چې د امن استحقاق شرعي صفت دی، نو ځکه د ښکار په واسطه سره به د ښکار و بېچيانو ته هم سرايت کوي، او څرنګه چې د هوسۍ جزاء واجبيږي، نو هغسې به يې د بچو جزاء هم واجبيږي.

فإن أدى جزاءها فولدت لا يضمن الولد؛ لېکن که دغه را ايستونکي کس د هوسۍ جزاء (يعني قيمت) ادا کړی، تر دې وروسته هوسۍ بېچيان وژېږول، نو په دې صورت کې پر هغه د بچيو جزاء نه واجبيږي (صرف د هوسۍ جزاء پر واجبيږي)؛ ځکه تر جزاء ادا کولو وروسته هوسۍ د امن مستحقه پاته نه سوه؛ ځکه چې را ايستونکي د جزاء په ادا کولو سره د هوسۍ بدل (قيمت) حرم ته ورسوي او د بدل رسول د اصل د رسولو په څېر دي، نو ګواکې په خپله هوسۍ تر حرم پورې ورسول سوه، نو ځکه په دې صورت کې

پر هغه د بچيو جزاء نه واجبيږي. والله أعلم بالصواب



بَابُ مُجَاوَزَةِ الْوَقْتِ بِغَيْرِ إِحْرَامٍ

(دا) باب پيله احرامه له ميقات څخه د تېرېدلو (په بيان كې) دى

تشرېح: مخكې مصنف رَجَعَهُ الله د هغو جناياتو بيان وكړى چې تر احرام وروسته واقع كيږي، اوس له دې ځايه هغه جنايات بيانوي چې تر احرام مخكې واقع كيږي، څرنگه چې تر احرام وروستى جنايت كامل جنايت وي، نو ځكه يې هغه مخكې بيان كړى، اوس تر احرام مخكې والا جنايت بيانوي.

فايده: د عبارت تر شروع مخكې د يو څو الفاظو تشرېح او د دم د سقوط شرطونه ياد ساتئ! : بستان

بني عامر يعني د بني عامر باغ، دا دمكې سره نژدې او له حرم شريف څخه دباندې په ميقات كې دننه د يو ځاى نوم دى، اوس "نخلة محمود" ورته وايي، له مكې شريفې څخه څلور ورشت ميله ليرې دى (رمز الحقائق)، او ذات عرق د عراقيانو ميقات دى، دا بستان بني عامر ذات عرق ته نژدې دى، له كوفي څخه مراد آفاقي كس دى، يعني څوك چې تر ميقات بهر اوسيږي (يعني له بل ملك او بل ښار څخه راتلونكى كس. لكه مخكې چې ذكر سو).

د دم د ساقطېدلو لپاره د امام صاحب په نېز پنځه شرطونه دي: ① كوم آفاقي چې مكې ته د عمرې ياد حج لپاره ځي، د هغه لپاره ضروري ده چې له ميقات څخه احرام وتړي او كه احرام نه وتړي، نومد لازميږي، ② خو كه آفاقي له ميقات څخه احرام نه وتړي او د حج ياد عمرې تر شروع كولو مخكې واپس ميقات ته راسي، او احرام وتړي او تلبيه هم ووايي نومد ساقطېږي، ③ او كه تلبيه نه ووايي نومد نه ساقطېږي، او د صاحبينو په نېز بېله تلبيه ويلو هم دم ساقطېږي؛ ځكه د صاحبينو په نېز صرف ميقات ته راتلل او احرام تېرل كافي دي، تلبيه ويل ضروري نه دي، ④ كوم آفاقي چې د حج ياد عمرې لپاره مكې ته نه ځي، بلكي د بل كار لپاره ځي، نو هغه بېله احرامه هم مكې ته تللاى سي (لكه مخكې چې ذكر سو)، ⑤ كه د عمرې ياد حج عمل مثلاً طواف شروع كړي، او تر هغه وروسته ميقات ته راسي، نومد نه ساقطېږي.

له میقات څخه بېله احرامه د تېر بدلو بیان

مَنْ جَاوَزَ الْمَيْقَاتَ غَيْرَ مُحَرِّمٍ خُوكٌ چي تېر سو له میقات څخه بېله احرامه (یعنې په داسې حال کې چي احرام یې نه وو ترلی) ثُمَّ عَادَ مُحَرِّمًا مُلَبِّيًا بیا واپس راغلی (و میقات ته) احرام تر ونکی تلبیه وړونکی اَوْ جَاوَزَ ثُمَّ أَخْرَجَ بِعُمُرَةٍ یا تېر سو (تر میقات بېله احرامه) بیا یې احرام وتړی د عمرې ثُمَّ أَفْسَدَ وَقَطَعَ بیا یې فاسد کړه (عمره) او قضاء یې راوړه بَطَلَ الدَّمُ نو دم باطلیږي (یعنې ساقطیږي) فَلَوْ دَخَلَ الْكُوفَةَ الْمُسْتَنَانِ لِحَاجَةٍ او که چیري داخل سو کوفې کس و بستان (بستان بنی عمر) ته د خپل) یو حاجت لپاره لَه دُخُولُ مَكَّةَ بِلَا إِخْرَافٍ نو دده لپاره جائز دي مکې مکرمې ته داخلېدل بېله احرامه وَوَقَّتَهُ الْمُسْتَنَانُ او دده میقات هغه بستان (بستان بنی عمر) دی وَمَنْ دَخَلَ مَكَّةَ بِلَا إِخْرَافٍ او څوک چي داخل سو مکې مکرمې ته بېله احرامه وَجَبَ عَلَيْهِ أَحَدُ التَّسْلِيكِينِ نو و اجیبږي پرده یو دوو عبادتونو (یعنې حج یا عمره) ثُمَّ حَجَّ عَنْكَ عَلَيْهِ فِي عَامِهِ ذَلِكَ بیا ده حج وکړی (یعنې احرام یې وتړی) له هغه (حج...) څخه کوم چي پرده واجب وو، په هغه کال کې (بې وکړی) صَاحٌّ مِنْ دُخُولِ مَكَّةَ بِلَا إِخْرَافٍ نو دا صحیح کیږي (له هغه حج او عمرې څخه کوم چي لازم سوي وه) له داخلېدلو څخه و مکې ته بېله احرامه فَإِنْ تَحَوَّلَتِ السَّنَةُ او که (دغه موجوده) کال واوښتی (بیا یې احرام وتړی) لَا نُونَهُ صحیح کیږي (له هغه حج یا عمرې څخه کوم چي لازم سوي وه بېله احرامه و مکې ته داخلېدلو په وجه).

اللغات: ﴿بستان﴾ باغ، مراد ځني بستان بنی عمر دی، وضاحت یې وسو، ﴿وقت﴾ مراد ځني

میقات دی.

تشریح: مسئله داده چي که یو آفاقي (خارجي) بېله احرام تړلو څخه له میقات څخه تېر سي، نو پر هغه د احرام پرېښوولو په وجه دم لازم دی، لېکن که هغه احرام وتړی او په تلبیه وېلو سره واپس میقات ته راغلی، بیا پر ده احرام د حج وي او که د عمرې، یا بېله احرام تړلو څخه له میقات څخه تېر سو او بیا یې د عمرې احرام وتړی، تر دې وروسته یې عمره فاسد کړي او له نوي سره یې له میقات څخه احرام وتړی او د عمرې قضاء یې راوړه، نو په دې دواړو صورتونو کې له ده څخه هغه دم ساقطیږي کوم دم چي بېله احرامه تر میقات د تېرېدلو په وجه پر ده لام زسوی وو؛ او ساقطیږي ځکه چي له ده څخه کوم څه فوت سوې وي، په خپل وخت کې یې د هغه تلافی او اعاده وکړه.

خو دامام صاحب رَحْمَةُ اللهِ په نېز دواپس کېدلو په وخت کې تلبیه وړل شرط دي، که تلبیه نه ووايي، نو دَم نه ساقطیږي (لکه مخکې چې مود ذکر کړه)، او د صاحبینو رَحْمَتُ اللهِ په نېز بغیر له تلبیې وړلو هم دَم ساقطیږي، ددوی په نېز تلبیه وړل ضروري نه دي؛ دلیل یې دا دی چې له میقات څخه احرام تړل په خپل وخت کې د غلطۍ تلافی ده. دامام صاحب رَحْمَةُ اللهِ دلیل دا دی چې دا تلافی له تلبیه څخه بغیر کامله نه ده.*

د خپل حاجت لپاره میقات ته د تګلو حکم

فلو دخل الکوفی البستان لحاجة له دخول مكة بلا احرام: له کوفې څخه مراد آفاقي کس دی او له بستان څخه مراد بستان بنی عامر دی (د باب په شروع کې دې وضاحت وسو)، مسئله داده که یو آفاقي کس د خپل تجارتي ضرورت یا د یو بل ضرورت په وجه بستان بنی عامر (یعنې میقات) ته دننه بغیر له احرامه داخل سي، نو پر هغه هیڅ جرم نسته او هغه ته دا اختیار سته چې که له بستان بنی عامر څخه (یعنې له میقات څخه) مکې ته داخلېدل وغواړي، نو بغیر له احرامه مکې ته داخلېدلای سي، د دې مطلب دا دی چې هغه ته له میقات څخه د احرام تړلو ضرورت نسته، یعنې هغه ته دا ضرورت نسته چې د بستان بنی عامر اولي پولې او سرحد ته ولاړ سي، هلته احرام وتړي او بیا مکې ته داخل سي، بلکې په بستان بنی عامر کې چې هغه هر ځای وي، هغه ځای دده لپاره میقات دی، هغه ته پکار ده چې له هغه ځایه احرام وتړي او مکې ته ولاړ سي، عبارت د مفهوم صحیح او د شریعت مطابق دی، دایې مطلب نه دی چې بې له احرامه مکې ته داخلېدل جائز دي، ځکه علامه ابن الهمام لیکلي دي چې ټوله کتابونه دا خبره کوي چې کوم څوک مکې ته داخلېدل غواړي پر هغه احرام لازم دی، هغه که یې اراده د حج یا عمرې وي، یا که د تجارت یا د بل کار وي (د تجارت وغیره لپاره د داخلېدلو په وخت کې د احرام تړلو یا نه تړلو تفصیل د کتاب الحج په شروع کې ذکر سو).

ووقتہ البستان: چې څرنګه د بستان بنی عامر د اوسېدونکو لپاره میقات بستان دی او له دې ځایه بغیر له احرامه د هغو لپاره مکې ته داخلېدل جائز دي، همداسې د دغه پورتنی آفاقي کس لپاره هم تر احرام تړلو وروسته له بستان څخه بغیر له احرامه داخلېدل جائز دي.

فایده د مصنف رَحْمَةُ اللهِ له دې قول "وقتہ البستان" څخه مراد د حل هغه ټوله علاقه ده چې د دغه بستان او د حرم په مینځ کې واقع وي، هغه ټوله دده لپاره میقات ده، له کومه ځایه چې وغواړي احرام تړلای سي او مکې ته تللی سي، خاص له بستان بنی عامر څخه احرام تړل ضروري نه دي، لنډه دا

* راجع قول: دامام صاحب رَحْمَةُ اللهِ قول راجع دی. (هاشم الھدایة للشیخ عبد الحکیم الشھید، ج: ۱، ص: ۲۶۸)

چې څرنگه دبستاني لپاره ټوله حل میقات دی، همداسې په بستان کې داخليدونکي آفاقي لپاره هم ټوله حل میقات دی، ځکه چې داخليدونکي آفاقي او بستاني دواړه سره برابر دي. (فتح)

مکې ته یو وار بېله احرامه او بل وار د احرام سره داخلېدل

ومن دخل مکة بلا إحرام وحب عليه أحد النسکین ثم حج إلخ: یعني که یو آفاقي (خارجي) کس بغیر له احرامه مکې ته داخل سو، نو پر هغه حج یا عمره لازمېږي، لکه څرنگه چې زموږ مذهب دی، بیا که هغه په دغه کال له مکې څخه راووتی او میقات ته ولاړی دواجب (سلا، نذریاد فرضي حج) یاد نفلي حج یا عمرې احرام یې وتړی، نو مکې ته د بېله احرامه داخلېدلو په وجه چې پر هغه کوم حج یا عمره واجب سوې وه، دا حج یا عمره د هغه له طرفه کافي کیږي، د جلا اداء کول یې هیڅ ضرورت نسته، امام زفر رَجَّه الله فرمایي چې دانه کافي کیږي او همدنا قیاس دی؛ ځکه قیاس دادی چې که پر یو سړي د نذر په وجه حج واجب وو او فرضي حج یې اداء کړی، نو ددې په وجه نذر سوی حج نه ساقطیږي، بلکې جلا اداء کول یې ضروري دي، همداسې به دلته به هم د فرضي حج په اداء کولو سره هغه حج نه اداء کیږي کوم چې یې له احرامه مکې ته داخليدلو په وجه واجب سوی وي.

زموږ دلیل دادی چې دغه کس د متروک تلافي یعني د بېله احرامه داخلېدلو په وجه چې کوم حج یا عمره واجب سوې وه، د هغه تلافي یې په خپل وخت کې دننه یعني په دغه کال کې یې وکړه. په دې توګه چې د فرضي حج په ضمن کې یې هغه اداء کړي، ځکه چې پر هغه په احرام سره د ځمکې ددې سپېڅلي ټوټې تعظیم واجب وو، هغه که په هره طریقه سره وي او هغه حاصل سو، نو د هغه لپاره د بل حج یا د عمرې کولو ضرورت پاته نه سو، ددې مسئلې مثال دادی که هغه په شروع کې د فرضي حج احرام تړلای وای، نو دا احرام به له فرضي حج څخه اوله هغه حج څخه کوم چې پر میقات د تېرېدلو په وجه لازمېږي، د دواړو له طرفه کافي کېدلای.

فإن تحوّلت السنة لا: په خلاف د هغه صورت چې کله کال بدل سي، یعني په کوم کال چې دغه کس بېله احرامه مکې ته داخل سوی وو، هغه کال تېر سو، اوس هغه له میقات څخه د حج یا عمرې احرام تړي، نو دا د هغه حج او عمرې له طرفه نه کافي کیږي کوم چې بېله احرامه مکې ته داخليدلو په وجه پر هغه لازم سوې وه؛ ځکه مکې ته داخليدلو په وجه چې کوم حج پر هغه واجب سوی وو، هغه دده پر ذمه دین (پور) سو، نو هغه د بل حج په ضمن کې نه اداء کیږي، بلکې په نوي او مستقل احرام سره به اداء کیږي، یعني په هغه احرام سره به اداء کیږي چې خاص د دغه دین اداء کولو په اراده سره تړل سوی وي.



بَابُ إِضَافَةِ الْإِحْرَامِ إِلَى الْإِحْرَامِ

(با) باب دیوه احرام سره د بل احرام دیو ځای کولو (په بیان کې) دی

تشریح: څرنگه چې دمکې شریفې داوسېدونکي لپاره د حج او د عمرې احرام سره جمع کول صحیح نه دي، بلکې دا د هغه په حق کې جنایت دی، نو ځکه یې دا باب تر باب الجنایات وروسته بیان کړی؛ ځکه چې دا هم د باب الجنایات یو نوع ده.

د مکې کس لپاره په یوه احرام کې د حج او د عمرې د جمع کولو جرمانه

مَكِّيٌّ طَافَ شَوْطًا لِمَنْزِلَةٍ (که) مکي کس یو شوط (یو دور) طواف وکړي د عمرې لپاره فَأَحْرَمَ بِحَجٍّ بیا یې احرام وتړي د حج رَفَضَهُ نو حج دي پرېږدي وَعَلَيْهِ حَجٌّ وَعُسْرَةٌ وَدَمٌ لِرَفْضِهِ او پر ده حج او عمره او یو دم (واجب) دی د حج پرېښوولو په وجه فَلَوْ مَضَى عَلَيْهَا بیا که یې مداومت وکړي پر حج او عمرې (یعني دواړه یې جاري وساتل تردې چې پوره یې کړل) صَلَّاهُ نو (هم) صحیح دي وَعَلَيْهِ دَمٌ او (په دې صورت کې هم) پر هغه دم (واجب) دی وَمَنْ أَحْرَمَ بِحَجٍّ ثُمَّ بَاخَرَ سَوْمَ النَّحْرِ او چا چې احرام وتړي د حج بیا (یې احرام وتړي) د بل حج د قربانۍ (لوی اختر) په ورځ فَإِنْ حَلَقَ فِي الْأَوَّلِ نو که هغه سر و خړېښی په اول حج کې (د دویم حج تر احرام تېرولو منځې) لَزِمَهُ الْأَخَرُ وَلَا دَمَ نَوْلَازِمِيرِي پر هغه دا بل حج او دم نسته (پر هغه) وَالْأَلَزِمَهُ وَعَلَيْهِ دَمٌ كُنِيَ (یعني که په اول حج کې یې سر نه و خړېښی او د دویم حج لپاره یې احرام وتړي) نو لازمیري (د بل حج) پر هغه او پر هغه دم (هم) سته قَصَّرَ أَوْ لَا (برابره ده تر دویم حج وروسته) قصر (حلق) وکړي او که نه.

وَمَنْ فَرَّغَ مِنْ عُسْرَتِهِ إِلَّا التَّقْصِيرَ او څوک چې فارغ سوله خپل عمرې (د تېرولو افعالو) څخه ماسواله قصر (یا حلق) کولو څخه فَأَخَّرَ بِأُخْرَى بیا یې احرام وتړي د بلې عمرې لَزِمَهُ دَمٌ نو لازمیري پر هغه دم.

اللغات: ﴿رفض﴾ پرېښوول، ﴿ملى﴾ ددې په صله کې چې "على" ذکر سي لکه دلته، نو معنی

یې ده: مداومت کول، جاري ساتل او پوره کول، کوم امر چې پوره کړل سي، هغه ته مَعْصُوق علیه وایي، او که په صله کې یې "على البيع" ذکر سي، نو معنی یې ده: بیع جائز ساتل.

تشریح: مسئله داده که یو مکي کس د عمرې احرام وتری او د عمرې طواف یې شروع کړی، لېکن تر یوه شوط طواف کولو وروسته یې دا احرام د حج و طرف ته منسوب کړی او د حج نیت یې وکړی، نو دامام صاحب په نېز د هغه لپاره حکم دادی چې حج او د هغه نیت دي منسوخ کړي او د عمرې پرېښوولو په وجه یو دم (قربتي) پر لازم ده او تر دې وروسته دي بیا د حج او د عمرې قضاء راوړي.

د صاحبینو مسلک دادی چې ښه خبره داده چې داسې دي عمره پرېږدي او وروسته دي یې قضاء راوړي، او د عمرې د پرېښوولو په وجه یو دم پرواجبېږي؛ ځکه له حج او عمرې څخه دیوه پرېښوول ضروري دي، ځکه محرم مکي دی او دمکي کس لپاره حج او عمره جمع کول صحیح نه دي، نو ځکه پر دغه کس له حج او عمرې څخه یو پرېښوول ضروري وي، او موږ وینو چې عمره پرېښوول د حج په نسبت زیات آسانه دي؛ ځکه چې د عمرې مرتبه له حج څخه کمه ده، عمره د عمل په حساب سره تر حج مختصره او لنډه ده او د هیڅ وخت سره هم خاصه نه ده، بلکې هر وخت عمره کېدلای سي، نو د حج په مقابله کې عمره پرېښوول آسانه دي، نو ځکه عمره به په پرېښوولو کې مخکې کېږي او مکي سړی به عمره پرېږدي.

په پورتني صورت کې د دواړو عبادتونو د پوره کولو حکم

فلو مضی علیهما صحت وعلیه دق: مسئله خوبالکل ښکاره ده چې که دغه مکي کس حج نه پرېښووی بلکې حج او عمره دواړه یې جاري وساتل او پوره یې کړل، نو دواړه اداء کېږي؛ ځکه څرنگه چې یې دواړه پر ځان لازم کړي وه، هغسې یې دواړه اداء کړل، خو څرنگه چې هغه د حج او د عمرې له یوځای اداء کولو څخه منع سوی دی، نو د منهي عنه کار دار تکاب په وجه به پر هغه دم واجبېږي او فقط دم په وجوب سره به کار کېږي، بیا نه د هغه پر حج څه اثر راځي او نه پر عمره؛ ځکه چې نهې او ممانعت د فعل له تحقق او وجود څخه مانع نه دي، لهذا دمکي کس دواړه اداء کړل سوي فعلونه به واقع کېږي او کوم نقصان چې د ممنوع کار دار تکاب په وجه پیدا سوی دی، په دم سره به د هغه تلافي کېږي.

یادونه: دا دم دمکي کس په حق کې د نقصان او تلفی دم دی او ددې مستحق صرف فقیران دي، او خپله مکي کس ته دا اجازه نسته چې له هغه څخه څه وځوري، ددې په خلاف چې څرنگه د

آقاي لپاره حج او عمره دواړه جمع کول صحيح او جائز دي، نو د هغه دم د شکرانې دم دی او د هغه لپاره له خپل دم د شکر څخه خوړل جائز دي. (فتح الهادي)

د حج په دوران کې تر حلق وروسته د دویم احرام تر لولو حکم

ومن أحرَمَ بِحَجِّ ثَمَّ بآخر يوم التَّحَرُّفِ فإن حلق في الأول لزمه الآخر: يعني که یو چا د حج احرام وتری، تر هغه وروسته یې په یوم النحر (لوی اختر په ورځ) دراروان کال لپاره دویم حُل دبل حج احرام وتری، نو د دې دوه صورتونه دي: (۱) هغه به له اول حج څخه د وتلو لپاره حلق کړی وي، (۲) یا به یې نه وي کړی، که اول صورت وي یعني چي د اول حج لپاره یې حلق کړی وي، نو پر هغه دویم حج لازمیري (او تر راروان کاله پوري هغه محرم پاتیري، او کوم شیان چي محرم لره حلال نه دي، هغه ده ته هم حلال نه دي)، او هیڅ دم نه پر واجبیري؛ ځکه په حلق کولو سره دا کس له اول حج څخه حلال او فارغ سو(نو دوه احرامونه یې سره جمع نه کړل، حال دا چي دم هغه وخت واجبیري چي یو کس دوه احرامونه سره جمع کړي)، او که دویم صورت وي، یعني د اول حج حلق یې نه وي کړی، نو بیا هم پر هغه دویم حج لازمیري، خو په دې صورت کي پر هغه دامام صاحب په نیز دم واجبیري، برابره ده تر دویم احرام وروسته یې قصر یعني حلق کړی وي که نه وي، صاحبین فرمایي چي که یې د دویم حج تر احرام وروسته حلق نه وي کړی، نو دم نه واجبیري، او که یې حلق وکړی، نو دم واجبیري؛ دلیل دا دی چي د حج یا د عمرې دوه احرامونه جمع کول بدعت دي، اوس که دغه کس د دویم حج تر احرام تر لولو وروسته حلق وکړی، نو که څه هم دا حلق د اول حج له احرام څخه د وتلو لپاره دی، لېکن د دویم حج د احرام په حق کي دا حلق جنایت دی؛ ځکه چي اوس د دویم حج او د هغه له احرام څخه د وتلو وخت نه دی، نو ګواکي هغه تر وخت مخکي حلق وکړی، او تر وخت مخکي حلق کول دم واجبوي، نو ځکه په دې صورت کي به دم واجب وي.

او که هغه د اول حج لپاره نه وي حلق کړی، تر دې چي راروان کال هغه دویم حج وکړي، نو څرنگه چي په دې صورت کي هغه د اول حج حلق تر خپل وخت وروسته کړی، نو په دې صورت کي هم دامام صاحب په نیز دم واجبیري؛ ځکه چي د هغه په نیز د حج په افعالو کي تأخیر دم واجبوي، نو معلومه سوه چي د دویم حج تر احرام وروسته که محرم حلق وکړي، که یې نه وکړي، په دواړو صورتونو کي دامام صاحب په نیز دم واجبیري؛ ځکه چي همدا د دویم حج احرام تر ل د تأخیر سبب دی، او څرنگه چي د صاحبینو په نیز د حج په افعالو کي تأخیر دم نه واجبوي، نو ځکه دوی په نیز د دم د وجوب لپاره تر دویم احرام وروسته حلق کول شرط دي؛ ځکه په دې صورت کي به دا حلق پر دویم احرام جنایت سي او که حلق نه وکړي، نو بیا به جنایت نه وي، نو دم به هم نه واجبیري.

• راجع قول: دامام صاحب رَضِيَ اللهُ عَنْهُ قول راجع دی: كذا في الهندية (ج: ۱، ص: ۲۵۴). [القول الرابع، ج: ۱، ص: ۲۳۷]

په يوه احرام کي د دوو عمرو د جمع کولو حکم

ومن فرغ من عمرته إلا التقصير فأحرم بأثره لزومه: که یو محرم له حلق یا قصر (سرغریلو یا کوڼي کولو) څخه بغير د عمرې له نورو اعمالو څخه فارغ سو، بیا هغه د بلي عمرې احرام وتړی، نو پر هغه دم واجبيږي؛ ځکه چې هغه د دې بلي عمرې احرام تر وخت مخکي وتړی او د اولي عمرې د احرام سره یې دا هم جمع کړی، او جمع بین الإحرامین مکروه تحریمي ده، نو ځکه پر هغه دم لازميږي او په دغه دم سره د دې نقصان تلافي او جبره کیږي.

د آفاقي لپاره د حج په احرام کي د عمرې شاملولو حکم

وَمَنْ أَحْرَمَ بِحَجٍّ ثُمَّ بَعَثَهُ دَحِجٍّ يَأْتِيهِ احْرَامًا وَتَرَى دَحِجَّ يَأْتِيهِ ثُمَّ وَقَفَ بِعَرَفَاتٍ بِيَا وَدِرْبِلٍ
 پر عرفات قَعْدَ رَفَضَ عُمَرَةَ نو هغه پرېښوول خپل عمره (یعني د عمرې پرېښونکی سو) وَإِنْ تَوَجَّهَ
 إِلَيْهَا او که (نقط) متوجه سو عرفات ته لَا نُونَهُ (نه دی پرېښونکی د عمرې حلق بقف بالعرفه) فَلَوْ طَافَ
 لِلْحَجِّ ثُمَّ أَحْرَمَ بِعُمَرَةٍ او که یې طواف وکړی د حج بیا یې احرام وتړی د عمرې وَمَضَى عَلَيْهَا
 او ملاومت یې وکړی پر دواړو (یعني دواړه یې جاري وساتل تردې چې پوره یې کړل) يَجِبُ دَهْرٌ نو واجبيږي
 دَمَ وَكَدَبَ رَفَضَهَا او مستحب دي د دې عمرې پرېښوول.

وَإِنْ أَهَلَ بِعُمَرَةٍ يَوْمَ النَّحْرِ او که یې د عمرې احرام وتړی د قربانۍ (لوی اختر) په ورځ لَزِمَتْهُ نو
 هغه عمره پر ده لازميږي وَلَزِمَهُ رَفَضُهَا وَالْأَمْرُ وَالْقَضَاءُ او لازميږي پر ده (في الحالة) د هغه عمرې
 پرېښوول او (لازميږي پر ده) دم او قضاء (د عمرې) فَإِنْ مَضَى عَلَيْهَا بيا که یې ملاومت وکړی پر هغې
 (یعني عمره یې نه پرېښوول بلکي یې جاري یې وساتل او پوره یې کړل) صَحَّ وَيَجِبُ دَهْرٌ نو صحيح کیږي او دم
 واجبيږي وَمَنْ قَاتَهُ الْحَجُّ او له چا څخه چې فوت (تېر) سو حج فَلَا حَرَمَ بِعُمَرَةٍ أَوْ حَجَّ بيا هغه احرام
 وتړی د عمرې یا حج رَفَضَهَا نو هغه دي پرېږدي (یعني د کوم غه لپاره چې یې احرام تړلی دی، هغه دي پرېږدي).

اللغات: ﴿فاتحه﴾ د نصر د باب ماضي ده: فوتېدل، تېرېدل، قضاء کېدل.

تشریح: ومن أحرَمَ بِحَجٍّ ثُمَّ بَعَثَهُ دَحِجٍّ يَأْتِيهِ احْرَامًا وَتَرَى دَحِجَّ يَأْتِيهِ ثُمَّ وَقَفَ بِعَرَفَاتٍ قَعْدَ رَفَضَ عُمَرَةَ: مسئله داده که یو آفاقي کس د حج احرام وتړی او د حج د افعالو تر اداء کولو مخکي یې د عمرې احرام هم وتړی، نو څرنگه چې دا کس آفاقي دی او د آفاقي په حق کي حج او عمره دواړه جمع کول مشروع او صحيح دي، نو ځکه پر

هغه حج او عمره دواړه لازميږي او په داسي کولو سره هغه قارن گرځي، خو څرنگه چې اصل او سنت دا دي چې په قرآن کي د عمرې احرام او د عمرې افعال د حج پر افعالو مخکي کړل سي، لېکن دغه کس د هغه برعکس عمل وکړی او د سنت مخالفت يې وکړی، نو ځکه به گنهاره وي.

اوس که دغه کس د حج د احرام تر تړلو وروسته د عمرې افعال اداء نه کړل او سيده عرفات ته ولاړی، ووقوف عرفه يې وکړی، نو د هغه عمره ختمه سوه يعني عمره ځني فوت سوه بيا يې نه سي اداء کولای، ځکه چې تر ووقوف عرفه وروسته د عمرې اداء کول متعذر او ناممکنه دي؛ ځکه که اوس هغه عمره وکړي، نو عمره به پر حج مبني سي، او پر حج عمره مبني کول مشروع نه دي، نو په دې وجه تر ووقوف عرفه وروسته د هغه عمره ختمیږي.

وان توجه إليها لا: يعني که دغه کس فقط عرفات ته مخ کړی او روان سي، لېکن ووقوف عرفه يې نه وکړی، نو صرف د وتلو او د عرفات و طرف ته په متوجه کېدلو سره د هغه عمره نه ختمیږي، او تر ووقوف عرفه کولو مخکي هغه ته د عمرې پرېښوونکی نه ويل کېږي.

د حج د افعالو تر شروع کولو وروسته د عمرې د احرام حکم

فلوطاف للحج ثم احرام بعمره ومطى عليهما يجب دمرالتم: مسئله داده که يو آفاقي کس د حج طواف قدوم وکړی، بيا يې د عمرې احرام وتری او دواړه يې جاري وساتل، يعني اول يې د عمرې افعال شروع کړل او بيا د حج، نو پر هغه حج او عمره دواړه لازم دي؛ ځکه چې د آفاقي په حق کي حج او عمره دواړه جمع کول مشروع دي، نو د دواړو احرام يې صحيح سو، او دواړو د جمع کولو په وجه يو دم پر واجب دی او دام د کفارې او د نقصان د تلافی لپاره دی، د شکرانې دم نه دی، ځکه چې دا کس په يوه اعتبار سره د حج پر افعالو د عمرې د افعالو بناء کوي؛ ځکه طواف قدوم که څه هم سنت دی، خو بيا هم په يوه درجه کي د حج عمل دی، نو په دې اعتبار سره به تر طواف قدوم وروسته د عمرې افعال اداء کول مکروه وي، او د دې کراهت د جبران او تلافی لپاره دام پر هغه واجب دی.

فأيد: په متن کي له طواف څخه مراد طواف قدوم دي، او طواف قدوم سنت دی، رکن نه دی، د طواف قدوم په پرېښولو سره هيڅ شی نه لازميږي، همدا وجه ده چې د طواف قدوم تر اداء کولو وروسته هم د هغه لپاره علی الترتیب عمره او تر هغه وروسته د حج افعال اداء کول صحيح دي، خو د دواړو د جمع کولو په وجه يو دم پر واجبيږي کوم چې د نقصان د تلافی لپاره دی، چې اوس يې وضاحت وسو، شمس الاثمه فرمايلي دي چې دام د کفارې او د نقصان د تلافی لپاره نه دی، بلکي دام د شکر دی ځکه چې دا حج قرآن دی، او بعضو ويلي دا چې دا قول راجح هم دی.

ونادب رفضها: يعني د دغه آفاقي کس لپاره مستحب داده چې خپله عمره پرېږدي؛ ځکه چې د حج د بعضي افعالو (طواف قدوم) په اداء کولو سره د حج احرام مؤکد سو، او کله چې عمره پرېږدي،

نو قضاء به یې راوړي؛ ځکه چې د هغه لپاره په عمرې شروع کول صحیح سوه، او د عمرې پرېښوولو په وجه هغه یو دم واجب دی.

په یوم النحر کې د عمرې احرام تړل

وإن أهل بعمرة يوم النحر لزمتهم ولزمه رفضها والذم والقضاء؛ په یوم النحر (لوی اختر په ورځ) او ایام تشریق کې عمره کول مکروه دي، لهندا که یو کس په یوم النحر یا ایام تشریق کې تر حلق یا طواف زیارت مخکې د عمرې احرام وتړي، نو پر هغه عمره لازمه سوه، ځکه چې د عمرې شروع کول صحیح سوه، خو د هغه لپاره اوس د عمرې اداء کول صحیح نه دي؛ ځکه چې په دې ورځو کې عمره اداء کول مکروه دي، نو ځکه د دې عمرې پرېښوول پر هغه لازم او واجب دي، او په دې وجه هم د عمرې پرېښوول لازم دي چې دغه کس د حج رکن یعنې وقوف عرفه اداء کړی دی (ځکه چې هغه تر یوم النحر او ایام تشریق مخکې اداء کړې، او وقوف عرفه د حج اصل عمل دی، یعنې په هر درجه کې د حج عمل دی)، نو اوس که هغه د عمرې افعال اداء کوي، نو په هره درجه کې به د حج پر افعالو د عمرې د افعالو مېني کونکي سي، او داسې کول له سنت څخه خلاف دي (ځکه سنت ترتیب دا دی چې اول عمره اداء سي او بیا تر هغه وروسته حج)، نو ځکه اوس د عمرې له پرېښوولو څخه بېخ بله لاره نسته.

والذم والقضاء؛ یعنې پر دغه مذکوره کس یو دم هم لازمېږي؛ ځکه ده تر وخت مخکې د عمرې له احرام څخه ځان حلال کړی، او د عمرې پرېښوولو (ماتولو) په وجه پر ده د دې عمرې قضاء هم لازم ده؛ ځکه په شروع کولو سره عمره لازمه سوه چې هغه ده پرېښووله.

فإن مضى عليها صبح ويحجب دهر؛ لېکن که عمره نه پرېږدي، بلکې پوره یې کړي، نو دا هم دده لپاره صحیح او کافي دي؛ ځکه چې د عمرې په ذات کې هېڅ کراهت نسته، بلکې کراهت د داسې سبب په وجه دی چې هغه په غیر (بل څه) کې دی او هغه سبب دا دی چې که هغه په عمره لگیا سي، نو د حج د پاته افعالو لپاره وخت نه سي فارغه کولای، حال دا چې پر هغه د حج د پاته افعالو لپاره وخت فارغه کول واجب دي، لېکن د عمرې د اداء کولو په وجه هغه داسې نسي کولای، خو بیا هم په دې سره د هغه پر عمرې هېڅ اثر نه پرېوځي، ځکه چې د کراهت سبب له عمرې څخه بېخ په بل شي کې دی.

حاصل دا چې کله هغه عمره اداء کړه، نو د حج او د عمرې د یوځای اداء کولو په وجه پر هغه یو دم واجبیږي، او د دواړو جمع کول او یوځای اداء کول خو به یا په یوه احرام کې وي، په دې توګه چې هغه د حج تر حلق کولو مخکې د عمرې احرام وتړي (نو په دې صورت کې هغه په یوه احرام کې حج او عمره دواړه جمع کړل)، یا دا جمع به د حج په باقي افعالو یعنې په رمي جمار او نورو کې وي (یعنې هغه تر لوسه لا طواف زیارت کړی نه دی او احرام یې وتړی نو د حج پاته اعمال یې په عمره کې شریک کړل)، لنډه دا چې جمع یې وکړه، نو د دې جمع په وجه پر هغه یو دم کفارېږي.

د فوت سوي حج لپاره د بل احرام تفصيل

ومن فاتته الحج فأحرم بعمره أو حجة رفضها: که له يو چا څخه حج فوت سو (مثلاً و قوف عرفه ځني فوت سو)، او هغه دويم وار د عمرې يا د حج احرام و تړي، نو هغه به دا دويم يو پرېږدي، هغه که عمره وي، که حج وي؛ ځکه چې د حج فوتونکی (يعني له چا څخه چې حج فوت سوی وي هغه) د عمرې د افعالو په اداء کولو سره حلالېږي، بغير له دې څخه چې د هغه احرام دي و اوړي د دويمې عمرې احرام سي يا د دويم حج احرام سي، نو په اعتبار د افعالو دا کس د دوو عمرو يا دوو حجونو جمع کونکی سو او دا جائز نه دي، نو ځکه به دا دويم يو پرېږدي، لکه په هغه وخت کي چې هم پرېښوول کيږي کله چې هغه د دوو عمرو احرام و تړي.



بَابُ الْإِحْصَارِ

(دا) باب (له حج څخه) د منع کېدلو (په بيان کي) دی

تشریح: احصار هم د محرم په حق کي يو قسم جنايت دی؛ ځکه دا احصار په وجه چې کوم دم لازميږي، له هغه څخه د جاني په څېر محصر خوراک نه سي کولای، نو ځکه دا يې هم تر باب الجنایات وروسته په مستقل باب کي بيان کړی دی.

د احصار لغوي او اصطلاحی معنی: د "احصار" لغوي معنی ده: منع کول، بندول، د شریعت په اصطلاح کي يې معنی ده چې محرم د حج يا د عمرې د افعالو له اداء کولو څخه منع سي (بند سي) د ښمن د بيري يا د يوبل عذر يا د يو مرض په وجه، او داسي کس ته محصر ويل کيږي کوم چې منع سي، لنډه دا چې څوک د حج يا عمرې احرام و تړي يا د دواړو احرام و تړي، بيا د مرض يا داسي بل عذر په وجه کمې شريفي ته له رسېدلو څخه منع سي، نو دې ته احصار او داسي کس ته محصر ويل کيږي، او په مختصره توگه دا احصار شرعي معنی دا نقل سوي ده "مَنْهُ الشَّعْرُ عَنْ آذَانِ الزُّكَّانَيْنِ" (يعني محرم د حج له دواړو کاتو: و قوف عرفات او طواف زیارت څخه منع کېدل). د محصر حکم دا دی چې د بل چا (کوم چې کمې شريفي ته ځي) په لاس د هدي پسه يا د هغه قیمت واستوي او هلته هغه ذبح کړي، نو په دې سره محرم حلالېږي.

د محصر بیان او حکم او د هغه لپاره د حلال کېدلو طریقه

لِسْنِ أَحْمَرَ يَحْدُوْهُ أَوْ مَرَضٌ أَنْ يَبْعَثَ شَاةً تُذْبَحُ عَنْهُ جَائِزٌ دِي دَهْنِ جَالِبِارِهِ چي منع سي (له حج يا عمرې څخه) د دښمن يا مرض په وجه (جائز دي) دا چي واستوي يو پسه چي هغه ذبح كړل سي دده له طرفه فَيَتَحَلَّلُ بيا دئ حلال كيږي (يعني كله چي دده له طرفه دم ذبح كړل سي. نو اوس دئ حلال سو احرام يې خلاص سو) وَلَوْ قَارَتَا او كه هغه قارن وي بَعَثَ دَمَيْنِ نو دوه دمه (دو، پسونه) دي واستوي وَيَتَشَوَّطُ بِالْحَرَمِ لَا بِمَيِّمِ النَّحْرِ او دا دم متعين دى د حرم سره، نه د قرباني (لوی اختر) دورځي سره.

اللفاظ: ﴿أَحْمَرُ﴾ د افعال ماضي مجهول ده: بندېدل، منع کېدل، ایسارېدل، ﴿يَتَحَلَّلُ﴾ د تفعل د باب مضارع ده: حلال کېدل، احرام خلاصېدل.

تشرېح: مسئله داده كه يو محرم د دښمن د بيري يا د مرض په وجه د حج يا د عمرې د افعالو له پوره كولو څخه منع سي (نه سي تللاى)، نو د هغه لپاره د حج يا د عمرې د افعالو له اداء كولو څخه بغير دلته خپل ځان حلال كول جائز دي، چي د هغه طریقه داده چي كله د دښمن يا د مرض او نورو په وجه محصر سي، نو حرم ته دي د يو چا په لاس (يعني لاسي څوك كوم چي كمې شريفي ته ځي. د هغه په لاس دي) يو پسه (هدى) واستوي چي هلته يې ذبح كړي، دغه پسه (هدى) ته دم إحصار وايي، او چي د چا په لاس پسه وركوي له هغه څخه دي د يوې ټاكلي ورځني وعده واخلي چي په دې ورځ به هغه دا پسه (هدى) ذبح كوي، بيا به د هغه ورځني مطابق دا محصر محرم هم ځان حلال كړي.

ښكاره دي وي چي دا د هدي ذبح كولو لپاره ورځ ټاكل او خاصول د امام صاحب رَحْمَةُ اللهِ قَوْلُ دى: څوكه چي د هغه په نېز د احصار دم لپاره يوه ورځ هم خاصه او متعنه نه ده، نو دورځي د متعينولو وعده د امام صاحب په نېز څوكه كيږي چي محصر ته خپل د حلال کېدلو وخت معلوم سي، او د صاحبينو په نېز چي څرنگه چي د احصار دم په حج كي دننه د يوم النحر سره متعين او خاص دى، نو څوكه دوى په نېز دورځي د متعينولو ضرورت نسته، هو! لېكن په عمره كي دوى په نېز هم ورځ متعينول ضروري دي.

محصر چي كله دم احصار واستوي، نو اوس هغه ته اختيار دى چي په دغه ځاى كي پاتيري، يا وطن ته واپس ځي، بيا چي كله متعنه ورځ راسي او هغه ته يقين سي، چي هدى به ذبح سوې وي، نو اوس محصر ته حلالېدل جائز دي، يعني هغه ټوله شيان ورته جائز كيږي كوم چي د حلال لپاره جائز دي (يعني د احرام ممنوعات ټوله روا كيږي چي د هغوى تفصيل مخكې تېر سو).

دَمِ إحصار (د إحصار پُسه) به حرم ته ځکه استول کيږي چي دم إحصار قربت او عبادت دی، او د وړنو بیول په هغه صورت کي عبادت پېژندل سوي دي، چي کله د وړنو بیول د یو مکان یا د یو زمان سره خاص وي، نو کله چي بغیر له حرمه وړنه بیول عبادت نه دي، نو په دې سره به محصر هم نه حلالیږي. په قرآن کریم کي هم دا اشاره سوې ده چي دم الإحصار به د مکان سره خاص وي ﴿وَلَا تَحْشُرُوا رُءُوسَكُمْ كَثِيَ يَبْلُغَ الْهَدْيُ مَحَلَّهُ﴾ (سورة البقرة: ۱۹۶)، بیا د محل تفسیر داسي سوی دی ﴿كُفَّ مَحَلُّهَا إِلَى الْبَيْتِ الْمُقَرَّبِ﴾ (سورة الحج: ۳۳). او مراد ځني عین کعبه نه ده، ځکه چي په عین کعبه کي وړنه نه بیول کيږي، لهذا له دې څخه به حرم مراد وي، او په دې آیت کي دم الإحصار په باره کي لفظ دهدي راغلی دی، او هدی هغه ته وړل کيږي چي حرم ته واستول سي، او هلته ورسول سي.

امام شافعي رَحْمَةُ اللهِ فرمایي چي هدی د حرم سره خاصول صحیح نه دي، بلکه که یو محصر په غیر حرم کي هم هدی ذبح کړي او حلال سي، نو هیڅ حرج نسته؛ ځکه چي د محصر لپاره هدی ذبح کول او حلال کېدل رخصت دي، يعني په إحصار کي دهدي ذبح کولو او د محصر د حلال کېدلو وجه دا ده چي محصر ته په دې کي آسانی او تخفیف حاصل سي، نو اوس که د ذبح لپاره حرم خاص کړی سي، نو آسانی به ختمه سي، نور تکلیف او ستونزه به پیدا سي، زموږ له طرفه جواب دا دی چي دلته خو د اصل تخفیف او آسانی لحاظ او رعایت سوی دی يعني فقط دهدي په استولو سره خو د حلال کېدلو اجازه ورکول سوې ده، لېکن د انتهایي درجې رعایت او لحاظ به نه کيږي چي چيري محصر وغواړي هلته به هدی ذبحه کوي.

او بل امام شافعي رَحْمَةُ اللهِ فرمایي چي إحصار صرف په دښمن سره ثابتیدای سي، په مرض او داسي نورو سره إحصار نه ثابتیږي، همدا قول د امام مالک دی؛ د دوی دلیل دا دی چي د آیت ﴿فَإِنْ أَحْصَرْتُمْ فَمَا اسْتِيسِرَ مِنَ الْهَدْيِ﴾ د إحصار په باره کي نازل سوی دی، يعني کله چي د اسلام دښمنانو نبي ﷺ او صحابه په حدیبیه کي له حج څخه منع کړل، نو دا آیت نازل سو، د آیت حاصل دا دی چي "تاسو د هدي څارویان ذبح کړئ او حلال سئ"، او همداسي وسوه، نو له دې آیت څخه معلومیږي چي د إحصار د دښمن په وجه ثابتیږي، نه د مرض په وجه.

زموږ دلیل دا دی چي د إحصار آیت د إحصار بالمرض په باره کي نازل سوی دی، او پر دې د ټولو لغتپوهانو اجماع ده، لکه څرنګه چي لغتپوهانو ویلي دي چي إحصار د مرض په وجه منع کېدلو ته وړل کيږي، او حص د دښمن په وجه إحصار ته وړل کيږي، لهذا له دې آیت څخه د مرض په وجه محصر کېدل ثابت سوه، او د دښمن په وجه إحصار د حدیث يعني د حدیبیه په واقعه سره

ثابتیږي، نو معلومه سوه چي احصار د دښمن سره خاص نه دی، لکه امام شافعي چي وايي، بلکي د دښمن او مرض دواړو په وجه احصار راځي.

فایده: د مصنف رحمه الله دا قول "فيتحلل" و دې خبرې ته اشاره کوي چي پر محصر د حلال کېدلو لپاره حلق يا قصر کول واجب نه دي او همدا طرفينو قول دی، لېکن امام ابو يوسف وايي چي پر محصر حلق يا قصر ضروري دي، لېکن که حلق يا قصر نه وکړي، نو دم نه واجبیږي، که څه هم گنهگار کېږي. د امام ابو يوسف دليل دا دی چي د حدیبیې په کال نبي ﷺ حلق کړی وو، حال دا چي نبي ﷺ په حدیبیې کې محصر وو، او صحابه وو ته یې هم د حلق امر کړی وو، له دې څخه معلومیږي چي د حلال کېدلو لپاره د هدي ذبحه کول کافي نه دي، بلکي تر ذبحي وروسته حلق يا قصر کول هم ضروري دي. د طرفينو دليل دا دی چي حلق يو داسي عبادت دی کوم چي د حج پر افعالو مرتب کېږي، يعني د حج د افعالو تراء کولو مخکي حلق د حج يو فعل نه سي کېدلای، او څرنگه چي محصر د حج له افعالو څخه بې برخي سوی دی، نو ځکه د هغه په حق کي به حلق يا قصر د حج عبادت نه وي او نه به د حلق کول پر هغه ضروري وي.

د محصر قارن حکم

ولو قارنا بعث دمين: د يوه دم (په) استولو حکم خو د مفرد محصر لپاره دی څوک چي حج افراد کوي او محصر سي، لېکن که قارن يعني حج قران کونکی له حج څخه منع سي، نو څرنگه چي هغه په دوو احرامونو سره محرم دی، نو ځکه له دواړو احرامونو څخه د وتلو لپاره دوه دم (دوه پونه) يا د هغوی قيمت استول ضروري دي، لهذا که قارن يو دم (يو په) واستوی د دې لپاره چي فقط د حج له احرام څخه حلال سي، نو له يوه احرام څخه هم نه حلالیږي؛ ځکه مشروع له دواړو احرامونو څخه په حالت واحد کي حلال کېدل دي، نو که له يوه څخه حلال سي او له بل څخه حلال نه سي، نو په دې کي د مشروع تغيير دی.

د احصار د قربانی د حلالولو وخت او ځای

ويتوقت بالحرملایوم النحر: په دې عبارت کي د دې مسئلې بيان سوي دي: اوله مسئله متفق عليه ده، هغه دا ده چي د احصار دم په حرم کي فسخ کول ضروري دي، بل ځای یې ذبحه کول صحيح نه دي (لکه څه مخکي چي دې دليل او تفصيل تېر سو)، او دويمه مسئله مختلفه فیه ده او هغه دا ده چي د امام صاحب رحمه الله په نېز تر یوم النحر (لوی اختر تر ورځي) مخکي د محصر بالحج او محصر بالعمره دواړو لپاره دم احصار فسخ کول صحيح او جائز دي، لېکن د صاحبينو رحمه الله په نېز په دواړو کي فرق دی، د محصر بالعمره لپاره خو تر یوم النحر مخکي دم احصار فسخ کول جائز دي، لېکن د محصر بالحج لپاره جائز نه دي، بلکي د هغه لپاره خاص په یوم النحر کي دم احصار فسخ کول لازم او ضروري دي؛ د صاحبينو دليل قياس دی، يعني څرنگه چي دم تمتع او دم قران محلل دي او د یوم

النحر سره خاص دي، او له دې څخه بغير په نورو ورځو کې د هغوی ذبح کول جائز نه دي، همداسې دم احصار هم تر یوم النحر پورې خاص دی او له یوم النحر څخه بغير د هغه ذبح کول جائز نه دي؛ ځکه چې دا هم محلل دی، نو ځکه دا به هم د نورو دموونو په څېر د یوم النحر سره خاص وي. د صاحبینو دویم دلیل دا دی چې حاجي حلق په یوم النحر کې ځکه کوي، ځکه چې هغه حاجي له احرام څخه حلالوي، نو دم احصار هم محصر حاجي له احرام څخه حلالوي، لهذا هغه به هم په یوم النحر کې کیږي.

دامام صاحب دلیل دا دی چې دم احصار د محلل کېدلو سره دم کفارو او دم جنایت هم دی، همدا وجه ده چې له دم احصار څخه څه خوړل جائز نه دي، بلکې دا فقیرانو حق دی، او د کفار اتو دم (قرباني) بالاتفاق د مکان يعني د حرم سره خاص وي او د زمانې يعني د یوم النحر سره خاص نه وي، نو ځکه به دم احصار ذبح کول هم د حرم سره خاص وي، خو د یوم النحر سره به نه خاص کیږي؛ په خلاف دم تمتع او دم قران ځکه چې دا دواړه دم نسک او دم شکر دي، او دم نسک د یوم النحر سره خاص وي، نو ځکه به دم تمتع او دم قران هم د یوم النحر سره خاص وي.*

پر محصر بالحج عمره او حج دواړه واجب دي او د محصر بالعمرة حکم

وَعَلَى الْمُحْصِرِ بِالْحَجِّ إِنْ تَحَلَّلَ حَجَّةً وَعُمْرَةً أَوْ لَهُ حَجٌّ څخه پر منع سوي کس باندي که چیرې هغه حلال سو یو حج او عمره (واجب) ده وَعَلَى الْمُحْصِرِ عُمْرَةً او پر (محصرانغ سوي) عمره کونکي باندي عمره (واجب) ده وَعَلَى الْقَارِنِ حَجَّةً وَعُمْرَتَانِ او پر (محصرانغ سوي) قارن باندي یو حج او دوی عمرې (واجب) دي.

تشریح: مسئله دا ده که یو کس له حج کولو څخه منع سو (محصر سو)، بیا هغه هندي (دم احصار) واستوی او حلال سو، نو پر هغه حج او عمره دواړه واجب دي، همداسې له ابن عباس او ابن عمر زبني الله عَنْهُمْ څخه روایت سوي دي چې نبي کریم ﷺ وفرمايل "مَنْ قَاتَهُ عَرَفَةَ بِلَيْلٍ فَقَدْ قَاتَهُ الْحَجَّ فَلْيَحْلِلْ بِعُمْرَةٍ وَعَلَيْهِ الْحَجُّ مِنْ قَابِلٍ"، او محصر هم د حج دفوتونکي په معنی سره او د حج پر فوتونکي لازم دي چې په عمره اداء کولو سره حلال سي بیا دي را روان کال حج وکړي (لکه په حدیث کې چې ذکر سو)، نو ځکه محصر دي هم عمره او حج دواړه اداء کړي، او دویم دلیل دا دی چې د محصر لپاره د حج شروع کول صحیح وه (ځکه چې د هر چا لپاره حج شروع کول صحیح دي)، لېکن د احصار په وجه هغه دا شروع بشپړ تیا ته نه ورسوله، نو ځکه به د شروع سوي حج قضاء پر واجب وي، او څرنگه چې د احصار په وجه هغه د حج دفوتونکي په معنی او حکم سره دی، نو ځکه به عمره هم پر واجب وي.

* راجع قول: دامام صاحب رحمه الله قول راجع دی. (کنزانی الدر المختار: ج ۳، ص: ۲۵۳). [القول الرابع، ج: ۱، ص: ۲۳۸]

دامام شافعي رَجَعَهُ الله په نېز که حج نفلي وي، نو پر محصر قضاء نسته، لېکن څرنگه چي د احنافو په نېز عمل په شروع کولو سره لازميږي، نو ځکه د نفلي حج په صورت کي هم قضاء لازم ده.

وعلى المعتبر عمرة : يعنى که يو کس د عمرې احرام ترلى وو، لېکن بيا هغه د عمرې دافعوا له اداء کولو څخه منع سو (يعني محصر سو)، نو پر هغه ددې عمرې قضاء واجب ده، په دې باره کي زمود سره دامام مالک اختلاف دى، يعني زمود په نېز له عمرې څخه احصار سره ثابتېدلای سي، لېکن دامام مالک رَجَعَهُ الله په نېز نه سي ثابتېدلای؛ دامام مالک دليل دا دى چي عمر د هېڅ وخت سره خاص نه ده، چي د وخت په تېرېدلو سره دي د عمرې فوتېدل لازم سي، نو کله چي د عمرې د فوتېدلو پيره نسته، نو احصار به هم نه پکښي ثابتيږي. زمود دليل دا دى چي نبی ﷺ او صحابه په حديبيه کي له عمرې کولو څخه منع کړل سول، بيا هم دوى ټولو راروان کال قضاء راوړه، همدا وجه ده چي د هغه عمرې نوم عمرة القضاء وه، نو معلومه سوه چي احصار په عمره کي هم ثابتېدلای سي، او بل دليل دا دى چي په احصار کي حلال کېدل د حرج دليري کولو لپاره مشروع سوي دي، او دا خبره د عمرې په احرام کي هم سته (ځکه چي د عمرې په احرام کي تر ډېره پاتېدل هم حرج او تکليف دى)، لهذا په عمره کي هم احصار ثابت سو.

د محصر قارن حکم

وعلى القارن حجة وعمرتان : يعنى که قارن محصر سو، نوراروان کال پر هغه د يوه حج او دوو عمرو قضاء لازم ده؛ د حج او يوې عمرې دليل خو هغه دى کوم چي دمقدّر محصر په بيان کي تېر سي او دويمه عمره ځکه لازم ده چي قارن د حج سره د يوې عمرې احرام هغم ترلى وو چي له هغه څخه محصر سو، نو د احصار په وجه د هغه قضاء هم لازم ده (لنډه دا چي اوس ذکر سوه چي څوک له حج څخه محصر سو، نو پر هغه د حج سره د عمرې قضاء هم لازم ده، يعني پر هغه يوه جلا او مستقلة عمره لازم ده، نو پر محصر قارن يو دغه عمره لازم سوه او بل د حج قران عمره ده، نو ځکه دوي عمرې پر واجب دي).

تر دم (هدي) استولو وروسته د احصار ختمېدلو حکم او تفصيل

لَإِنْ بَعَثَ بِيَا كَهَ يَبِ وَاسْتَوَى (يعني محصر دم واستوى) **ثُمَّ رَأَى الْإِحْصَارَ** (خو) بيا احصار (منع او بنديز) زائل سو **وَقَدَّرَ عَلَى الْهَذْيِ وَالْحَتِّ** او دئ قادر سو (يعني قدرت يې درلود) پر (نيلود) هدي (دم) او پر حج باندي **تَوَجَّهَ** نو متوجه (يعني روان) دي سي **وَالْأَلَا** کنې نو (نه دي روانيږي) **وَلَا إِحْصَارَ بَعْدَ مَا وَقَفَ بِعَرَفَةَ** او احصار نسته (يعني احصار نه ثابتيږي) وروسته تر دې چي ودرېږي پر عرفات **وَمَنْ**

مِنْهُ بِمَكَّةَ عَنِ الرُّكْنَيْنِ او څوک چې منع کړی سو په مکه مکرّمه کې (د حج) له دواړو رکنونو څخه (يعني له وقوف او طواف زیارت څخه) فَهَوَ مُحْصَرٌ نو هغه محصر دی وَإِلَّا لَا كُنْهُ نو (محصر) نه دی.

تشریح: صورت د مسئلې: دا دی که حاجي محصر سو، او دم (دم إحصار) یې دیو چا په لاس واستوی او له هغه څخه یې دا وعده واخیستله چې په فلانکې ورځ او په فلانکې وخت کې به یې ذبح کړی!، بیا د دم تر ذبح کېدلو مخکې (يعني د ټاکل سوي ورځې تر راتللو مخکې) د دې حاجي احصار ختم سو، نو اوس به هغه څه کوي، په دې مسئله کې ټوله څلور صورتونه دي: ① یا خو به وخت دومره پاته وي چې دا کس حج او هدی دواړه نیولای سي، ② یا به وخت دومره تنگ وي چې دواړه نه سي نیولای، ③ یا خو به صرف هدی (دم إحصار) نیولای سي، لېکن حج به نه سي نیولای، ④ او یا خو به صرف حج نیولای سي، لېکن هدی به نه سي نیولای.

د اول صورت حکم دا دی چې په دې اول صورت کې توجه يعني مکې ته تلل لازم دي؛ ځکه چې هدي (دم إحصار) استول فرع دي او خپله حج کول اصل دي، او دلته د هدي (دم إحصار) په ذریعې تر مقصود حاصلولو (حلالېدلو) مخکې عاجزي ختمه سوه او پر اصل يعني پر حج یې قدرت پیدا کړی، لهذا خليفه يعني هدی بېکاره سوه، نو پر اصل به عمل کوي (يعني په خپله به حج کوي، ځکه دا اصول دی چې پر اصل قدرت پیدا سي نو پر فرع او خليفه به عمل نه کېږي)، لکه یو څوک چې د عذر په وجه د لمانځه لپاره تیمم وکړي، لېکن بیا د لمانځه تر پوره کولو مخکې هغه عذر زائل سي او اوبه هم موجودي وي، نو پر هغه اودس کول واجب دي، ځکه چې تیمم بېکاره سو.

وإِلَّا: دویم صورت يعني چې وخت دومره تنگ وي چې مذکوره کس هدي او حج دواړه نه سي نیولای (دواړه ځني فوتیږي)، نو د دې حکم دا دی چې په دې صورت کې مکې ته تلل پر هغه واجب نه دي، بلکې څه صبر دي وکړي تر دې چې ټاکلې ورځ راسي او د هدي په ذبح کېدلو سره هغه حلال سي؛ ځکه مکې ته د تللو چې کوم مقصد دی (يعني د حج افعال اداء کول) هغه ځني فوت سو، نو اوس تګ هیڅ فايده نه کوي، خو که په دې وجه مکې ته ولاړ سي چې د عمرې په افعالو سره به ځان حلال کړي، نو هغه ته د دې اجازه سته؛ ځکه چې هغه فائت الحج (د حج نوتونکی) دی او د فائت الحج په باره کې مخکې ذکر سوه چې هغه ته د عمرې په ذریعې د حلال کېدلو اجازه سته.

فايده: درېیم صورت يعني چې محصر بالحج فقط هدی نیولای سي، نه حج، نو د دې حکم دا دی چې په دې صورت کې هم هغه د دویم صورت په څېر د هدي په ذبح کېدلو سره حلالیږي؛ ځکه چې دا کس خو له اصل يعني له حج څخه عاجزه سو، نو اوس که مکې ته ولاړ سي، څه به وکړي!، او څلورم صورت يعني چې محصر بالحج فقط حج نیولای سي لېکن هدی نه سي نیولای، نو په دې

صورت کي استحساناً د هغه لپاره حلال کېدل جائز دي، لېکن افضل داده چي مکې ته ولاړ سي، او د حج افعال اداء کړي. (فتح الهدي)

تر وقوف عرفه وروسته د احصار حکم

ولا إحصار بعد ما وقف بعرفة: يعني که يو حاجي په عرفات کي وقوف وکړي، تر هغه وروسته محصر سو، نو هغه ته محصر نه ويل کېږي، ځکه چي د احصار سبب د حج دفوتېدلو پوره ده، حال دا چي کله هغه وقوف عرفه وکړي، نو دا پوره ختمه سوه، ځکه چي په وقوف سره حج پوره کېږي، لکه څرنگه چي رسول الله ﷺ فرمايلي دي "وَأُتِيَ عَرَفَاتُ فَبُئِلَ ذَلِكَ لَيْلًا أَوْ نَهَارًا، فَقَدْ تَمَّ حَجُّكَ" (ابو داؤد شريف، حديث رقم: ۱۹۵۰)، لهذا کله چي د احصار سبب ختم سو، نو احصار به هم نه پاتېږي، هو! دومره خبره ده چي پر دغه کس د امام صاحب په نېز څلور دمه واجبيږي: ① يوم دم د وقوف مزدلفه د پرېښوولو په وجه، ② يوم دم درمي الجمار د پرېښوولو په وجه، ③ درېيم دم د طواف زیارت د ځنډولو په وجه (ځکه هر وخت چي احصار ختم سي، نو طواف زیارت به کوي، او احصار معلوم نه دی چي کله به ختم سي، نو حتماً به طواف زیارت ځنډيږي)، ④ او څلورم دم د حلق د ځنډولو په وجه؛ لېکن د صاحبینو په نېز د طواف زیارت او د حلق د ځنډولو په وجه هيڅ شی نه واجبيږي.

ومن منع بمكة عن الزكّين فهو محصر: يعني که يو ښوک په مکه مکرمه کي تر وقوف عرفه او طواف زیارت مخکي محصر سو (يعني د احصار په وجه د دواړو له اداء کولو څخه عاجزه سو)، نو د هغه په حق کي شرعي احصار ثابت سو، لهذا اوس هغه ته د هدي (دم احصار) په استولو سره د حلال کېدلو اجازه سته؛ ځکه چي د وقوف عرفه د نه کولو په وجه دا کس د حج له پوره کولو څخه عاجزه سو، او د حج پوره کول هغه ته ستونزمن سوه، لهذا د هغه کس په څېر سو کوم چي په حل کي احصار سي، او د محصر في الحل لپاره تر هدي استولو وروسته حلال کېدل جائز دي، لهذا دده لپاره به هم تر هدي استولو وروسته حلال کېدل جائز وي.

والألا: يعني که له وقوف او طواف څخه عاجزه محصر کس پر وقوف يا پر طواف قدرت پيدا کړي، نو هغه محصر نه پاتېږي او احصاريې باطلېږي او د هدي استول د هغه لپاره صحيح نه دي، لهذا اوس که دغه کس پر وقوف عرفه قدرت پيدا کړي، نو حج يې پوره سو، او که پر وقوف عرفه قادر نه سو، بلکي فقط پر طواف يې قدرت پيدا کړي، نو د وقوف عرفه د پرېښوولو په وجه فائت الحج سو، او فائت الحج کس د عمرې په طواف او سمی سره حلال کېدلای سي، نو دئ به هم په هغه سره ځان حلالي او هدی به نه استوي؛ ځکه چي په حلال کېدلو کي هدي د طواف بدل ده، لېکن دا کس پر

اصل يعني پر طواف قادر دی، نو بيا به د بدل څه ضرورت وي! والله أعلم بالصواب

بَابُ الْفَوَاتِ

(دا) باب د حج د فوټېدلو (په بیان کي) دی

تشریح: فوات په لغت کي عذر الشيء بعد وجوده ته وايي (يعني يوشی تر موجودېدو وروسته نېستېدل) او د شريعت په اصطلاح کي د فوات الحج معنی ده چي له يو چا څخه و قوف عرفات فوت سي. څرنګه چي فوات او احصار دواړه د حج له عوارضو څخه دي، نو ځکه په دواړو کي مناسبه سته، بيا څرنګه چي احصار نبي کریم ﷺ ته هم پېښ سوی وو، نو ځکه يې احصار مخکي ذکر کړی، او بل دا چي احصار مفرد دی او فوات مرکب دی، ځکه احصار د هغه احرام نوم دی چي دارکاتو له اداء کولو څخه بغير وي (ځکه احصار دې ته ويل کيږي چي انسان له مکې څخه ليري محصر سي)، او فوات د هغه احرام نوم دی چي دارکاتو اداء ورسره وي (ځکه فوات دې ته ويل کيږي چي تر احرام تړلو وروسته له انسان څخه فقط و قوف عرفه فوت سي، نور مکې ته تللای سي، طواف او سعی کولای سي)، او ښکاره ده چي د مرکب په مقابل کي مفرد مخکي وي، نو ځکه مصنف رَجَعَهُ الله مخکي د مفرد يعني د احصار احکام ذکر کړل او اوس د مرکب يعني د فوات احکام او مسائل ذکر کوي.

د قوف عرفه د فوټېدلو حکم او د عمرې دنه فوټېدلو بيان او د عمرې تعريف

مَنْ قَاتَهُ الْحَجَّ بِغَيْرِ التَّوَقُّفِ بِعَرَفَةَ لَهُ چا څخه چي فوت سو حج د قوف عرفه د فوټېدلو په وجه فَلْيَتَحَلَّلْ بِعَرَفَةَ نو هغه دي ځان حلال کړي په عمره کولو سره وَعَلَيْهِ الْحَجُّ مِنْ قَابِلٍ بِلَا دَمٍ او پر هغه حج (واجب) دی را روان کال بغير له دم څخه وَلَا قُوَّةٌ لِمُعْتَمِرَةٍ او فوټېدل نسته عمرې لره وَهِيَ طَوَافٌ وَسَعْيٌ او عمره طواف او سعی (بين الصفا والمروة) ده وَلَتَصِحُّ فَنِي جَمِيعِ السَّنَةِ او صحيح کيږي (عمره) په ټوله کال کي وَتُكْرَهُ يَوْمَ عَرَفَةَ وَيَوْمَ النَّحْرِ وَأَيَّامَ التَّشْرِيقِ او مکروه ده (عمره) کول د عرفات په ورځ او د قرباني (لوی اختر) په ورځ او د تشریق په ورځو کي. وَهِيَ سُنَّةٌ او هغه (عمره) سنت مؤکده ده.

اللفات: ﴿قَابِلٍ﴾ را روان، آينده (راتلونکی).

تشریح: مسئله داده که یو کس د حج احرام تړلی وو او د حج افعال یې هم شروع کړي وه، خو په یوه وجه و قوف عرفه ځني فوت سو (يعني د عرفات په ورځ هلته په عرفات کي يې و قوف نه و کړی سو) او د یوم

النحر (لوی اختر) تر سهاره پوري دا کس عرفات ته هم نه ورسېدی، تر دې چي د یوم النحر سهار سو، نو اوس د هغه حج فوت سو؛ ځکه مخکي دا خبره تېره سوه چي د عرفات وقوف د حج یو مهم رکن دی او د دې وخت د یوم النحر تر سهاره پوري پاتېږي، او دا خبره هم تېره سوه چي د وقوف عرفه په فوت بدلو سره حج فوتېږي، لهذا د دې کس حج هم فوت سو، نو هغه ته پکار ده چي د عمرې افعال يعني سعي، طواف او نور وکړي او ځان حلال کړي (ځکه دا قاعده چي له چا څخه حج فوت سي، هغه به د حج له احرام څخه ځان د عمرې په افعالو يعني په طواف او سعي سره حلالوي، او که دا یې هم نه سوه کولای، نو بیا دم لازميږي)، او را روان کال دي د حج قضاء راوړي، خاص همدغه مضمون په دې حديث کي هم بيان سوی دی: "مَنْ قَاتَهُ عَرَفَةَ بِحِلٍّ فَقَدْ قَاتَهُ الْحَجَّ فَلَيْسَ كَلَّ بِعُمْرَةٍ وَعَلَيْهِ الْحَجُّ مِنْ قَابِلٍ" (سنن دار قطنی، باب المواقيت، حديث رقم: ۲۴۹۶، ۲۴۹۷)

بلا دم: يعني پر دغه کس دم واجب نه دی؛ ځکه په حديث کي دم هيڅ ذکر نه دی سوی، او بيا خو دده دا احرام په صحيح توگه تړل سوی دی، يعني احرام يې صحيح دی، اوس له احرام څخه د وتلو فقط يوه لاره سته، يا خودي حج يا عمره وکړي، او که محصر وو نو دم (هډی) دي واستوي، لېکن څرنګه چي په دې صورت کي دا کس پر عمرې قدرت لري، نو عمره دي وکړي او ځان دي حلال کړي، خو څرنګه چي دده حج فوت سو، يعني فائت الحج سو، نو په دې وجه دده په حق کي د حلال کېدلو لپاره فقط عمره متعينه سوه، او هيڅ دم پر لازم نه دی؛ ځکه کله چي محصر پر عمره قدرت نه لري، نو بيا د هغه په حق کي دم (هډی) د عمرې قائم مقام کېږي (او فائت الحج هم د محصر په معنی سره دی، کما ذکر)، او څرنګه چي فائت الحج دلته پر عمرې قدرت لري، نو ځکه د هغه په حق کي د هډي او دم هيڅ ضرورت نسته.

ولا فوت لعمره: يعني عمره نه فوتېږي (نه قضاء کېږي)؛ ځکه دا خبره مخکي تېره سوه چي عمره د يو ټاکلي وخت سره خاصه نه ده، بلکي په هر موسم او هر وخت کي عمره اداء کېدلای سي

وهي طواف وسعي: يعني د عمرې ارکان د کمې شريفي طواف کول او د صفا و مروه تر مينځ سعي کول دي (خو د سعي په رکنيت کي اختلاف دی) او احرام پکښي شرط دی.

و تصح في جميع: يعني عمره نه فوتیږي، لېکن پنځه ورځي داسي چي په هغوی کي عمره مکروه ده، يعني جائز خو په دې ورځو کي هم ده، لېکن مکروه ده، هغه پنځه ورځي دادي: ① د عرفات ورځ، ② د نحر ورځ (يعني دلوی اختر ورځ)، ③، ④، ⑤، آیام تشریق (يعني دلوی اختر دویمه، درېیمه او څلورمه ورځ)، په دې ورځو کي عمره مکروه ده، دامام شافعي رَجَّه الله په نېز په دې ورځو کي هم مکروه نه ده؛ زموږ دليل د حضرت عائشې رَضِيَ اللهُ عَنْهَا روايت دی چي هغې به په دې پنځو ورځو کي عمره مکروه گڼله، دویم دليل دادی چي دا پنځه ورځي د حج دي، نو دا به د حج لپاره متعيني وي.

فایده: نبي کریم ﷺ ټوله څلور عمرې کړي دي، او څلور سره یې تر هجرت وروسته د ذی القعدة په میاشت کي اداء کړي دي: ① عمره حدیبیه سنه: ۶هـ، ② عمره قضاء سنه: ۷هـ، ③ عمره حجة الوداع سنه: ۱۰هـ، ④ عمره جمرانه.

د عمرې شرعي حیثیت

وهی سنة: دأصح قول پر بناء زموږ په نېز عمره سنت مؤکده ده، فرض یا واجب نه ده، لېکن دامام شافعي رَجَّه الله په نېز فرض ده، همدا مسلك دامام احمد رَجَّه الله هم دی؛ دامام شافعي دليل دا حدیث دی "الْعُمْرَةُ فَرِيضَةٌ كَفَرِيضَةِ الْحَجِّ" (سنن بیهقي، کتاب الحج، حدیث رقم: ۸۷۶۷، ۸۷۶۸) (يعني د حج په څېر عمره هم فرض ده)، زموږ دليل دا حدیث دی "الْحَجُّ فَرِيضَةٌ وَالْعُمْرَةُ تَكْطُؤٌ" (يعني حج فرض دی او عمره نفل ده) (ابن ماجه، کتاب العناصک، باب العمرة، حدیث رقم: ۲۹۸۹)، او بل دليل دادی چي د عمرې لپاره هیڅ وخت متعین نه دی، بلکي ټوله کال هر وخت کېدلای سي، او دغیر په نیت سره (هم) اداء کیږي (يعني د حج په احرام او د حج په نیت سره هم اداء کیږي)، او دا (يعني چي د هیڅ وخت سره متعین نه وي او د بل شي په نیت سره اداء کیږي) د یو شي د نفوالی نښه ده، نو معلومه سوه چي عمره نفل ده، او بل دليل دا دی چي د عمرې په فرضیت او عدم فرضیت کي آثار او روایات متعارض دي، او دا خو تاسي ته معلومه ده چي د تعارض په وجه فرضیت نه ثابتیږي، بلکي له تعارض څخه نفلیت ثابتیږي، ځکه چي د فرضیت د ثبوت لپاره قطعي او یقيني دليل ضروري دي (فتح الهدایه). والله اعلم بالصواب



بَابُ الْحَجِّ عَنِ الْغَيْرِ

(ځا) باب دېل چاله طرفه د حج کولو (په بیان کې) دی

تشریح: مخکې مصنف رَجَبُ الله هغه بابونه بیان کړل چې د هغوی تعلق دانسان د ذات سره وو او چې هغوی اصالة دانسان له طرفه اداء کېدل، اوس له دې ځایه هغه بابونه بیانوي چې تعلق یې دېل د فعل سره وي او چې نیابة دانسان له طرفه اداء کېږي، څرنگه چې اصلاً کېدونکې شی تر نیابة کېدونکې شي مخکې وي، نو ځکه مخکې یې اصالة حج بیان کړی او اوس د نیابة حج احکام بیانوي.

د ایصال ثواب حکم او تفصیل

الْغِيَاةُ تَجْرِي فِي الْعِبَادَةِ الْمَالِيَّةِ عِنْدَ الْعَجْزِ وَالْقُدْرَةِ نَائِبُ وَالْي (نائب کېدل) جاري کېږي په مالي عبادات کې د عاجز والي او قادر والي (دواړو) په وخت کې وَلَمْ تَجْرُ فِي الْبَدَنِيَّةِ بِحَالٍ اونه جاري کېږي په بدني عبادت کې په هېڅ حال کې (هم) وَفِي الْمَرْكَبِ مِنْهَا تَجْرِي عِنْدَ الْعَجْزِ فَقَطَّ او په مرکب عبادت کې (يعني کوم چې مرکب وي) له دې دواړو (مالي او بدني) څخه جاري کېږي فقط د عاجز والي په وخت کې وَالشَّرْطُ الْعَجْزُ الدَّائِمُ إِلَى وَقْتِ الْمَوْتِ او شرط دائمی عاجز والی دی د مرګ تر وخته پورې وَإِنَّمَا شَرِطُ عَجْزِ الْمُسَوِّبِ لِلْحَجِّ الْفَرْضُ لَا لِلتَّغْلِيلِ او شرط کړی سوی دی د نائب جوړونکي عاجز والی (فقط) د فرضي حج لپاره، نه د تغلي لپاره وَمَنْ أَخَّرَ عَنْ آمْرِهِ او چاچي احرام وتری له خپل دواړو امر کونکو څخه سَبَّحَ الثَّقَفَةَ نو هغه (خپله) د نفقې ضامن کېږي.

تشریح: د عبارت تر حل مخکې دا یاد ساتئ! چې د اهل السنة والجماعت مذهب دا دی چې انسان ته دا پوره حق سته چې د خپل عمل ثواب بل ته ور وبخښي، له دې څخه دا مسئله هم څرګندېږي چې مړو ته ثواب رسول (ایصال ثواب) هم صحیح دی، په دې شرط چې له دنيایي خرافاتو څخه پاک وي، ددې په خلاف معتزله ایصال ثواب نه مني، او دلیل په دې آیت سره نیسي ﴿كَأَنَّهُ لَإِلَّا نُصَافِ إِلَّا مَتَاعًا﴾، خو نه د معتزله وو د فکر صحیح دی او نه په دې آیت سره د دوی استدلال صحیح دی، د دوی د فکر تر دید د نبي ﷺ په هغه عمل سره کېږي چې یو ځل نبي کریم ﷺ دوه

پسونه قرباني کړل، دیوه ثواب یې خپل ځان ته وبخښی او دویم ثواب یې دهغه مؤمنانو لپاره وقف کړی چې د توحید او رسالت اقرار کوي (ابن ماجه شریف، باب اضاحی رسول الله ﷺ، حدیث رقم: ۳۱۲۲)، نو د نبی کریم ﷺ له دې عمل څخه دا څرگنده سوه چې بل چا ته د ثواب رسولو گنجایش سته او په دې کې هیڅ حرج نسته، پاته سو د معتزله وواستدل او نو دهغه جواب دادی چې په آیت کې له "سُئِلَ" څخه مراد دایمان سعی دي، او دا خبره خو موږ هم منو چې دهیچا ایمان بل چا ته په کار نه ورځي، نو په دې سره خو نه د ایصال ثواب نفی کیږي او نه دا آیت دهغه سره تعلق لري.

الثیابة تجری فی العبادۃ المالیة عند العجز والقدرۃ: عبادات پر درې قسمه دي: ① خالص مالي عبادت لکه زکاة، ② خالص بدني عبادت لکه لمونځ، ③ له مال او بدن دواړو څخه مرکب عبادت لکه حج، چې په حج کې مال او بدن دواړه مصرفیږي، نو اوس په دې دریو قسمونو کې د ایصال ثواب په حواله سره تفصیل دادی چې په اول قسم یعنی صرف په مالي عبادت (زکاة) کې هر ډول نیابت جاري کیږي، هغه که انسان خپله پر زکاة ورکولو قدرت لري، او که عاجزه وي او قدرت نه لري نو د زکاة ورکولو لپاره یو څوک خپل نائب جوړ کړي؛ ځکه چې د دې عبادت مقصد مال مصرفول او خرچ کول دي، او څرنگه چې انسان خپل مال په خپله مصرفولای سي، همداسې یې په بل هم مصرفولای سي.

ولم تجری فی الهدیة بحال: او دویم قسم یعنی په خالص بدني عبادت (مثلاً لمونځ) کې نیابت او خلافت نه سي جاري کېدلای، نه د اختیار او صحت په حالت کې او نه د مجبوری او مرض په حالت کې؛ ځکه چې د دې عبادت مقصد د انسان نفس په ستریا او تکلیف کې اچول دي، او ښکاره ده چې د بل چا په کوښښ او محنت سره خو نه د انسان خپل نفس په تکلیفیږي او نه سترې کیږي، نو په دې صورت کې به د نیابت هیڅ فایده نه وي، او کله چې د نیابت هیڅ فایده نسته، نو بلا وجه دهغه جاري کېدل به څرنگه صحیح وي؟!.

وفي المركب منها تجری عند العجز فقط: پاته سو درېیم قسم یعنی هغه عبادت چې له مال او بدن دواړو څخه مرکب وي، نو څرنگه چې په هغه کې دوه طرفه دي: یو د مالي عبادت او بل د بدني عبادت، نو په دواړو طرفونو باندې د عمل کولو لپاره حکم دادی چې د عاجزی په وخت کې به په حج کې نیابت جاري کیږي داوولي معنی یعنی د مالي عبادت کېدلو په وجه، ځکه چې په حج کې هم د مال په کمېدلو سره انسان په تکلیفیږي، او د بدني عبادت په اعتبار کولو سره به د قدرت او اختیار په حالت کې نیابت نه جاري کیږي، ځکه چې په دې وخت کې د نیابت په صورت کې د امر کونکي لپاره خپل بدن او نفس په ستریا او تکلیف کې مبتلا کول نه راغله.

والشروط العجز الدائم إلى وقت الموت وإنما شرط عجز المنتوب للحج الفرض: او په دې درېيم قسم يعني په حج کي د نيابت د جائز کېدلو لپاره دا شرط دي چي نائب جوړونکي يعني د چاله طرف چي حج کيږي هغه به تر مرگه پوري له حج څخه عاجزه وي؛ ځکه چي حج د ټوله عمر فرض دی، يعني د حج لپاره يو ځانگړی کال نه دي ټاکل سوی، بلکي په کوم کال کي هم حج وسي، نو اداء کيږي، دا فرض حج حکم دی، خو په نفلي حج کي د قدرت سره هم نيابت جائز دی، ځکه چي په نفلي کي ډېره پراخي سته، لکه څرنگه چي نفلي لمونځ هم پر ولاړي د قدرت سره په ناستي کول جائز دي.

فایده: دا د نيابت حج د چاله طرفه واقع کيږي؟ د آمر (نائب جوړونکي) له طرفه او که د مأمور (نائب) له طرفه، نو ظاهر مذهب دا دی چي حج د آمر له طرفه واقع کيږي، نه د مأمور له طرفه، دليل حديث د خشميه رض الله عنها دي، ځکه کله چي خشميه رض الله عنها له نبي ﷺ څخه پوښتنه وکړه چي زما پلار بوا دی، آیا ما ته دا اجازه سته چي دهغه له طرفه حج وکړم، نبي ﷺ وفرمايل: "هو! دهغه له طرفه حج وکړه او عمره وکړه". (ابن ماجه شريف، حديث رقم: ۲۹۹)، خو په دې باره کي له امام محمد رحمه الله څخه يو روايت دا دی چي دا حج د مأمور (نائب حاجي) له طرفه واقع کيږي او آمر ته د خپلني خرچې او نفقي ثواب رسيږي؛ ځکه چي د صحيح قول مطابق حج بدني عبادت دی او د عاجزۍ په وخت کي خرچه او اتفاق د حج قائم مقام گرځول سوي دي، لکه دروژې په باب کي چي فديه د عاجزۍ په وخت کي دروژې قائم مقام گرځول سوي ده، او ښکار ده چي دغه کس ته د فديې ثواب رسيږي، نه دروژې، ځکه چي روژه يې نيولې نه ده، همدارنگه به آمر ته هم د مال مصرفولو ثواب حاصل کيږي، نه د حج، ځکه چي حج يې کړی نه دي (بعضي حضراتو اول قول صحيح گرځولی دی، لېکن اکثره متأخرينو دامام محمد رحمه الله قول اختيار کړی دی، د وضاحت لپاره وگورئ! اhash الهديه للشيخ عبد الحكيم الشهيد رجمة الله ج: ۱، ص: ۱۲۷۷).

د دوو خلکو له طرفه د يوه حج کولو حکم

ومن أحرم عن أمریه ضمن الثقة: مسئله داده که دو کسانو يو سرې خپل وکیل (نائب) جوړ کړی او دا يې ورته وويل چي زموږ له طرفه حج وکړه! (يعني دهر يوه له طرفه حج وکړه)، او مأمور (نائب) د دواړو له طرفه د يوه حج احرام وتړی او دا احرام يې د يوه لپاره متعين نه کړی، بلکي د دواړو له طرفه يې د حج اداء کولو نيت وکړی، نو اوس دهغه دا حج د خپل ځان له طرفه واقع کيږي او د يوه آمر له طرفه هم نه واقع کيږي، او آمرانو که هغه ته نفقه (دلاري او په مکه کي د اوسېدلو خرچه) ورکړې وي، نو دا سرې دهغه نفقي هم ضامن کيږي؛ ځکه چي هغه د دې آمرانو مال د خپل ذاتي حج لپاره خرچ کړی دی او دا حج د مأمور يعني د حج کونکي له طرفه ځکه واقع کيږي، چي هغه د آمرانو د حج مخالفت کړی دی؛ ځکه آمرانو خو هغه ته دا حکم کړی وو چي په مود کي دهر يوه لپاره بلا شرکته خالص حج وکړه!، لېکن کله چي مأمور د دواړو له طرفه نيت وکړی او احرام يې وتړی، نو ښکاره ده

چې د دواړو مخالفت يې وکړی، او کله چې يې مخالفت وکړی، نو دا حج به د هغه و طرف ته گرځول کېږي او د هغه له طرفه به واقع کېږي، او څرنگه چې هغه ته دواړو حکم کړی دی، نه يوه، نو ځکه وروسته به مأمور دا حج د يوه لپاره متعينولای هم نه سي؛ ځکه چې په دې صورت کې اولويت معلوم دی (يعني يو تړل اولی نه دی)، او د يوه لپاره په متعينولو سره ترجيح بلا مرجح لازميږي، او دا صحيح نه ده، او داسي هم نه سي کېدلای چې حج خو موږ د مأمور لپاره ومنو، لېکن وروسته مأمور له آمرانو څخه د يوه لپاره حج متعين کړي، ځکه کله چې هغه ته په يوه وخت کې دواړو حج حکم وکړی او دواړو هغه ته نفقه ورکړه، لېکن هغه د دوی د حکم مخالفت وکړی، نو اوس به دا مخالفت د دواړو په حق کې باقي پاته وي، او د يوه لپاره به هم د حج تعين صحيح نه وي.

دم احصار پر چا واجب دی؟ دم قران او دم جنایت پر چا واجب دی؟

وَدَمُ الْإِحْصَارِ عَلَى الْأَمْرِ او د احصار دم (په) پر امر کونکي دی وَ دَمُ الْقِرَانِ وَالْجَنَائَةِ عَلَى الْمَأْمُورِ او د قران او جنایت دم پر امر کړی سوي دي (يعني چاته چې امر امر کړی دی) فَإِنْ مَاتَ فِي طَرِيقِهِ بيا که هغه (مأمور) مړ سو په لاره کې يُحَاجُّ عَنْهُ مِنْ مَنَزِلِهِ بِثُلُثِ مَا بَقِيَ نو (دوباره دي) حج د هغه (تر اوسيت کونکي!) له کور څخه وکړل سي په درېيمه حصه سره د پاته مال.

وَمَنْ أَهْلَ بِحَاجِّ عَنْ أَهْلِيهِ او چا چې احرام وتړی د حج د خپل موږو بيلار له طرفه فَعَيْنَ بيا يې (نقطه د پلار يا موږ لپاره) متعين کړی صَحَّ نو صحيح کيږي.

تشرېح: ودم الإحصار على الأمر: يعني که مأمور (نائب) محصر سو، او دم احصاري يې واستوی او حلال سو (دم احصار وضاحت مخکې وسو)، نو دا دم احصار د طرفينو رَجْعَتُهَا الله په نېز پر امر واجب دی او دامام ابو يوسف رَجْعَتُهَا الله په نېز پر مأمور (نائب) واجب دی؛ دامام ابو يوسف دليل دا دی چې دم احصار په دې خاطر د حلال کېدلو لپاره واجب سوی دی، چې دا احرام داوږدې مودې ضرر ليري سي، او ښکاره ده چې دا ضرر د مأمور و طرف ته راجع دی، نو دم احصار به هم پر مأمور واجب وي، او د طرفينو دليل دا دی چې امر هغه کس دی چې مأمور يې د احصار په مصيبت مبتلا کړی دی، نو چا چې مبتلا کړی وي، خلاصول به يې هم پر هغه واجب وي.*

* **راجع قول:** د طرفينو رَجْعَتُهَا الله قول راجح دی، کما قال العلامة ابن عابدين: قوله على الأمر لهذا عندهما وعليه الشك

ودم القرآن والجناية على الأمور: او دم قرآن (د حج قرآن قرباني) پر مأمور (نائب) لازم ده، نه پر آمر؛ ځکه دم قرآن د شکر په توګه واجب سوی دی چي حج کونکي ته د الله له طرفه د جمع بین التمسکین (جمع بین الحج والعمرة) توفیق حاصل سو، او توفیق مأمور (نائب) ته حاصل سوی دی، نو ځکه دم به هم د مأمور پر ذمه لازم وي، همدارنګه دم جنایت هم پر مأمور لازم دی؛ ځکه چي د جنایت صدور له مأمور څخه سوی دی، نه له آمر څخه، نو ځکه دم به هم د مأمور پر ذمه لازم وي.

د مړي له طرفه حج کونکي، که په لاره کي مړ سي، نو د مړي د وصیت حکم او تفصیل

فإن مات في طريقه يُحج عنه من منزله بثلث ما بقي: صورت د مسئلې دای که یو کس د مرګ په وخت کي خپلو میراث خورو ته دا وصیت وکړي چي زما تر مرګ وروسته زما له طرفه په یو چا حج وکړئ!، نو تر مرګ وروسته د هغه میراث خورو هم د هغه پر وصیت عمل وکړي او د هغه له مال څخه یې یوه سړي ته نفقه ورکړه او د حج لپاره یې روان کړی، خو داسې په لاره کي مړ سو، یا یې مال غلا سو، او تر اوسه یې نیمه نفقه خرڅه کړې وه، نو اوس دلته دوې خبري دي: (۱) اوله خبره دا چي دویم وار چي کوم سړی د حج لپاره استول کيږي، نو هغه به په کوم مال سره استول کيږي، (۲) دویمه خبره دا ده چي دویم وار به له کومه ځایه حج په کيږي، آیا له هغه ځایه څخه چيږي چي اول نائب مړ سوی دی (مثلاً په جده کي مړ سوی)، او که د مړي له کور څخه (مثلاً له افغانستانه څخه)؛ نو دا ولي خبري يعني د مال او نفقې په باره کي د امام صاحب رَجَنَه الله قول دای چي دویم وار به په بل سړي د مړي د پاته سوي مال په درېیمه حصه (ثلث ما بقي سره) حج کول کيږي، مثلاً که د مړي سره خلور لکه روپۍ وې، نو اول وار چي میراث خورو کوم سړی واستوی هغه ته یې لک روپۍ ورکړي وې، لېکن هغه په لاره کي مثلاً په جده کي مړ سو، یا یې مال غلا سو، او تر اوسه یې پنځوس زره روپۍ (۵۰۰۰۰) مصرف کړي وې، نو اوس به میراث خواره د امام صاحب په نېز دویم وار بیا له پاته دریو لکو څخه درېیمه حصه يعني یو لک روپۍ بل سړي ته (یا اول نائب ته) ورکړي او د حج لپاره به یې روان کړي.

په دې لړ کي د امام محمد رَجَنَه الله رایه دا ده چي اول نائب ته چي کوم مال ورکول سوی وو، که له هغه څخه په پاته سوي مال حج کېدلای سو (مثلاً په پورتني مثال کي د هغه سره پنځوس زره پاته سوي وې) نو په هغه سره دي حج وکړي سي، او که پاته مال غلا سوی وو، یا په پاته مال (يعني په پنځوسو زرو) حج نه کېدی (یا په پنځوسو زرو څو حج کېدی، لېکن پنځوس زره هم پاته نه وې)، نو په دې صورت کي پر میراث خورو د مړي وصیت پوره کول ضروري نه دي، بلکي د هغه وصیت باطل سو.

وعند أبي يوسف الخ دامام ابو يوسف رَجَعَهُ الله رايه داده چي داول مال له دريمي حصې څخه چي څومره مال پاته سوي وي په هغه دي حج وکړي سي، که حج نه په کېدی، نو وصيت باطليري، مثلاً د خلورو لکو درېيمه حصه تقريباً يولک و درو دېرش (۱۳۳۰۰۰) روپۍ وي، اوله هغه څخه خويې لک روپۍ اول سړي ته ورکړي وي او تقريباً درو دېرش زره (۳۳۰۰۰) ځني پاته سوې، نو اوس که په درو دېرشو زرو حج کېدای سو، خو حج دي په وکړي، که حج نه په کېدی، نو د مري وصيت باطل سو. او دويمه خبره يعني د حج د ځای په باره کي دامام صاحب رَجَعَهُ الله مسلک دادی چي د دويم حج سفر به د مري له وطن او کور څخه (يعني له افغانستانه څخه) شروع کيږي، لېکن د صاحبينو رَجَعَهُ الله مسلک دادی چي د دويم حج سفر به له هغه ځايه شروع کيږي چيري چي اول نائب (مأمور) مړی سوي وي (مثلاً له جدې څخه).

په اوله مسئله کي (يعني د مال والا په مسئله کي) دامام محمد رَجَعَهُ الله دليل قیاس دی، او د وصي تعيين قیاسوي پر تعيين دموصي (وصيت کونکی مړي)، يعني که په خپله موصي ژوندی وای، اوله خپل مال څخه يې مثلاً لک روپۍ د حج کولو لپاره يو چا ته ورکړي وای "چي زما له طرفه حج وکړه"، لېکن هغه لک روپۍ غلا سولې، يا هغه سړی مړ سو، نو مسئله داده چي څومره مال له مخکي (لکوروپو) څخه پاته وي، که په هغه حج کېدی، نو موصي به په هغه حج کوي (په هغه سړي يا په بل چا)، او که نه په کېدی، نو وصيت باطليري، همداسي د مري وصي (ميراث خورو) چي څوک واستوی، لېکن له هغه څخه مال غلا سو، يا هغه مړ سو، نو څومره مال چي د هغه سره پاته وي، نو وصي به هم په هغه سره (په بل چا يا په هغه سړي) حج کوي، ځکه چي د وصي متعينول د مري اموصي ا د متعينولو په ډول دي.

دامام ابو يوسف دليل دادی چي کله اول وار د مال درېيمه حصه راويستل سوه او په هغه کي وصيت نافذ سو، نو فقط په هغه کي به حج کيږي، د مري په مال کي به بار بار درېيمه حصه نه را ايستل کيږي، کنې د ميراث خورو لپاره به څه پاته سي!، ځکه په شريعت کي چي په کوم مال کي وصيت جاري کيږي، هغه د ټوله مال درېيمه حصه ده، لهذا که په هغه کي وصيت پوره کول ممکن وو، نو صحيح ده، کنې بل وار به درېيمه حصه نه را ايستل کيږي.

دامام صاحب دليل دادی چي د وصي لپاره د مال متروکه تقسيمول او د موصي (مړي) حصه له ټوله مال څخه جلا کول به هغه وخت صحيح وي چي کله وصي د مال په هغه مقصد کي مصرف کړي چي هغه موصي متعين کړی وي (د موصي مقصد دادی چي زما لپاره دي پوره او کمال حج وسي)، ځکه چي د موصي له طرفه هي قبضه کونکی نسته، او د مال به مقبوض هغه وخت شمارل کيږي چي وصي دا مال د وصيت په مقصد او جهت کي مصرف کړي، اولته د وصيت په مقصد کي نه دي مصرف

سوی، ځکه چې د وصیت مقصد حج دی، او حج تر اوسه نه دي سوی، نو داسې سولکه تر وېش او تقسیم مخکې چې څه مال هلاک سي، او که تر وېش مخکې څه مال هلاک سي، نو په هغه صورت کې به د ټوله پاته سوي مال په دریمه حصه کې دمري وصیت نافذیږي، نو په پورتني مسئله کې به هم د دویم حج لپاره د ټوله مال له دریمې حصې څخه یو څوک دمري له طرفه استول کیږي. حتی که تر دویم حج پوره کېدلو مخکې دا مال هم هلاک سو، نو بیا به په پاته ټوله مال کې له دریمې حصې څخه دمري له طرفه حج کیږي (مثلاً اول سري ته یې د څلورو لکو په دریمه حصه کې لک روپۍ ورکړي، او هغه غلا سوي یا مثلاً اول سري مړ سو، نو دویم حج به په پاته درو دېرش زرو (۳۳۰۰۰) نه کیږي، بلکې د مابقي مال یعنی د دوو لکو اووه شپه زرو (۲۶۷۰۰۰) په دریمه حصه کې کیږي، او که دا هم غلا سوي یا مثلاً دویم سري هم مړ سو، نو بیا به د مابقي مال په دریمه حصه کیږي، همدا سلسله به تر هغه وخته روانه وي چې تر څو د مال په مابقي دریمه حصه کې د حج امکان وي).

په دویمه مسئله کې د امام صاحب دلیل او د قیاس وجه داده چې نائب دمري له کور څخه د مرګ تر ځایه (مثلاً تر جدې) پوري چې کوم سفر کړی دی، هغه سفر د دنیاوي احکامو په حق کې معلوم دی، ځکه په حدیث کې راځي چې کله انسان مړ سي، نو له درو اعمالو (صدقه جاريه، علم نافع او ولد صالح) څخه بغیر د هغه ټوله عملونه ختمیږي، او څرنګه چې له دې دریو څخه سفر جلا دی، نو دا به هم ختمیږي، او د نائب پرېکړل سوي ځمکه او سفر به معلوم شمارل کیږي، نو دویم حج لپاره به بیا دمري له وطن او کور څخه سفر کول ضروري وي، همدا د قیاس تقاضا ده.

د صاحبینو دلیل او دستبحسان وجه داده چې د هغه سفر معلوم سوی نه دي، ځکه الله تعالی

فرمایلي دي ﴿وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى

اللَّهِ﴾، (یعني څوک چې له خپل کور څخه د الله او د رسول و طرف ته هجرت وکړي بیا په لاره کې مرګ وړ ته راسي نو د هغه ثواب پر الله دی)، له دې څخه معلومه سوه چې په لاره کې د مرګ ثواب انسان ته رسیږي او همدغه د ثواب رسېدل د سفر مقصود دي، او د هجرت په سفر کې د حج او جهاد سفر هم داخل دي، بلکې په صریح حدیث کې راځي: "چې څوک د حج په لاره کې مړ سي، نو د هغه لپاره به هر کال د یوه مقبول حج ثواب لیکل کیږي"، حاصل دا چې کله هغه ته دې سفر ثواب ورسېدی، نو ښکاره ده چې د هغه سفر هم معلوم او باطل نه سو، او کله چې سفر باطل نه سو، نو اول

وار چي تر کومه ځايه سفر سوی وي، هغه به پر خپل ځای پاته وي، او د دویم حج سفر به د مرگ له ځايه شروع کيږي، همدا د استحسان تقاضه.*

د مور او پلار لپاره د نا معین حج حکم او تفصیل

ومن اهل بحج عن أبويه فعین ص: یعني که یو چا د مور او پلار دواړو له طرفه د حج احرام وتری، بیا یې فقط د یوه لپاره متعین کړی، دا صحیح دي، یعني د هغه لپاره دا جائزه ده، چي د دې ثواب فقط یوه ته وبخښي، لکه څرنګه چي دا هم جائزه ده، چي دواړو ته یې وبخښي؛ ځکه چي هغه دا حج د بل چا په نفقه او حکم سره نه کوي، بلکي په خپلو پیسو سره یې د تبرع او احسان په توګه د مور او پلار لپاره کوي.

او که یو څوک د بل چا په خرچه او نفقه او د هغه په حکم سره حج اداء کوي، نو تر احرام تر لومړي مخکي به د آمر نیت خامخا کوي، ځکه چي د هغه په حکم او خرچې سره د هغه حج اداء کوي، خو که په خپله خرچه سره د بل چا لپاره د تبرع په توګه حج کوي، نو تر احرام مخکي د نیت ضرورت نسته، بلکي د حج تر اداء کولو وروسته دي د حج ثواب هغه ته وبخښي؛ ځکه چي دا تبرع ده او د هغه له طرفه حج نه اداء کوي، بلکي فقط ثواب یې وروبخښي او دا تر حج وروسته امکان لري، نو د آمر په حج او د تبرع په حج کي همدغه فرق دی.

فایده: که دا درې شرطونه موجود سي، نو بیا د مور او پلار له طرفه حج کول واجب دي: ① که پر مور او پلار حج فرض وي، ② او د حج مال یې هم پرې ایښي وي، ③ او وصیت یې هم کړی وي، او که فقط یو شرط هم نیستی سي، نو بیا د دوی له طرفه حج کول فرض نه دي، بلکي د ثواب کار دی.



* **راجع قول:** د امام صاحب رَحْمَةُ اللهِ قَوْلُ رَاجِع دى، او دا له هغه مواضعو شخه دي چیري قیاس ته پر استحسان ترجیح حاصله ده، کنز فی الدر المختار (ج: ۲، ص: ۲۳). وکما قال محمد ابراهيم الحلي: وان مات الحاج بنفسه أو بالمعروف الطريق وأوصى بحج عن منزل أمره بثلاث ما بقي من ماله قبل (لا استحسان) وعليه التورث، متل في الأجر (ج: ۱، ص: ۳۵۹). [القول الرابع، ج: ۱، ص: ۲۲۲]

بَابُ الْهَدْيِ

(ډا) باب د هدي (په بيان کي) دی

شريح: کوم خاړوی چي حرم شريف ته د ذبح کولو (حلالولو) لپاره واستول سي، هغه ته هډی ويل کيږي چي عربي تعريف يې داسي نقل سوی دی "مَا يَهْدَى إِلَى الْحُزْرِ مِنَ الْعَمَلِ لِتَقْرُبَ" (يعني هډی هغه خاړوی دی کوم چي د قربت حاصلولو لپاره حرم شريف ته راوستل سي)، هډی په دې آيت سره ثابته ده: ﴿فَإِذَا أُمِّنُوا فَمَنْ تَشَاءُ بِالْمَضَرَّةِ إِلَى الْحُجَّةِ فَمَا اسْتَيْسَرَ مِنَ الْهَدْيِ﴾ (البقرة: ۱۹۶).

څرنگه چي مخکي د حج په بيان کي ډېر ځايونه د هډی يادونه وسوه، نو ځکه مصنف رحمه الله د حج له احکامو څخه تر فراغت وروسته اوس د هډی حکم او تفصيل بيانوي، او بل ځا چي حج تمتع، حج قرآن، جنایات او داسي نور د هډي اسباب دي، هډي يې مسبب دی او مسبب تر سبب وروسته وي، نو ځکه تر دوی وروسته اوس د هډي تفصيلات وړاندي کوي.

د هډي اقسام او د هډي ادنی درجه

أَدْنَاةُ شَاةٍ د هډي (بني د حرم اوج ادری) کومه درجه پسه دی وَهُوَ إِبِلٌ وَبَقَرٌ وَعَنَمٌ او هغه (هډي) اوبښ، غویس او پسه وېزه دي وَ مَا جَازَى الْفَسَايَا او کوم (خاړوی) چي په قربانیو کي جائز دی جَازٍ فِي الْهَدَايَا هغه په هډیو کي (هم) جائز دی وَالشَّاةُ تَجُوزُ فِي كُلِّ شَيْءٍ إِلَّا فِي طَوَافِ الرُّكْنِ جُنُبًا وَطَوَافِ بَعْدِ الْوُفُوفِ بِعَرَفَةَ او پسه جائز (کافي) دی په هر شي کي مگر د جنابت په حالت کي د طواف رکن (طواف زیارت) په کولو کي او په وطی کولو کي تر ووقوف عرفات وروسته وَيُؤْكَلُ مِنْ هَذِي الشَّطْوَةِ وَالْبُسْتَةِ وَالْقِرَانِ قَطَطٌ او خوراک کېدلای سي فقط له نفلي هډي او د تمتع او قرآن له هډي څخه.

اللفات: ﴿أدنی﴾ کمتره، تر ټولو کمه درجه، کمتره مرتبه، ﴿إبل﴾ اوبښ، اسم جنس دی، مذکر، مؤنث، واحد او جمع ټولو لره شامل دی، ﴿بقر﴾ غویس، داهم اسم جنس دی، ﴿عنم﴾ داهم اسم جنس دی، پسه او بږي او دوی مذکر او مؤنث ټولو لره شامل دی، واحد يې من غیر لفظه "شاة" دی،

له خپل لفظ څخه واحد نه لري، ﴿ضحايا﴾ جمع د اُصْحِيَّةُ ده: قربانياني (کوم چي په لوی اختر کي ذبح کول کيږي).

تشرېح: فرمايي چي د هدي کمه درجه پسه دی؛ ځکه په حديث کي د هدي کمه درجه پسه ښوول

سوی دی (بخاري شريف، کتاب الحج، حديث رقم: ۱۶۸۸).

وهابل وبقري وغنم: هدی په درې قسمه څارويانو سره کېدلای سي: اوبښ، غویي، پسه؛ دليل دادی چي نبي کریم ﷺ پسه د هدي انډی درجې گرځولې ده، او دانډی لپاره اعلیٰ خامخاوي، نو د هدي اعلیٰ درجه هغه څارويان دي چي تر پسه په جثه او جسم کي اعلیٰ وي چي هغه نو اوبښ او غویي دي، بل دليل دادی چي هدی هغه څاروي ته وايي چي د تقرب حاصلولو په نيت حرم ته واستول سي، او په دې مقصد کي پسه، غویي، اوبښ درې سره برابر دي (يعني په دريو سره قربت حاصلېږي)، لهذا په هدی کېدلو کي به هم درې سره برابر وي، او بل دا چي د نبي کریم ﷺ له زمانې څخه تر نن سبا پوري دغه درې قسمه څارويان د هدي په توگه قرباني کول متواتر هم دي، بيا ښکاره ده چي په دوی کي اعلیٰ اوبښ دی، اوسط غویي دی او انډی پسه دی.

د هدي او قرباني (اخترې) د برابر والي بيان

وما جاز في الضحايا جاز في الهدايا: يعني (داختر) په قرباني. کي چي کوم څارويان جائز دي، هغه په هدي کي هم جائز دي؛ ځکه په هدی او قرباني دواړو کي ورته بهول کيږي او دواړه د قربت حاصلولو لپاره کيږي، همدا وجه ده چي د قرباني لپاره چي په څاروي کي کوم شيان شرط دي، هغه په هدی کي هم شرط دي، مثلاً په قرباني کي يو شرط دادی چي څاروی به ټټي وي، همداسي په هدی کي هم دا ضروري دي چي هغه به ټټي وي، ټټي د هغه عمر څاروي ته ويل کيږي چي نوي غاښونه يې راغلي وي؛ پسه او بزه چي کله د دوو کالو سي، نو ټټي کيږي، غویي او گامېښه چي کله په درېيم کال کي داخل سي، نو ټټي کيږي، اوبښ چي کله په پنځم کال کي داخل سي، نو نوي غاښونه يې راځي او ټټي کيږي.

پسه له دوو ځايو څخه بغير بل په هر ځای کي جائز او کافي دی

والساقه تجوز في كل شيء إلا في اللحم: يعني په باب الحج کي چي چيري هم دم او هدي حکم سوی وي، هلته پسه ذبح کول کافي دي، خو دوه ځايونه داسي دي چي هلته بزه کفايت نه کوي، هلته به خامخا اوبښ قرباني کوي؛ يو دا چي محرم د جنابت په حالت کي طواف زیارت وکړي او دويم دا چي محرم تر ووقوف عرفه وروسته او تر حلق الرأس مخکي جماع وکړي (لکه مخکي چي هم ذکر سو)، ځکه چي دا دوه شے غټ جنايتونه او سخت جرمونه دي، نو ځکه پر دغه دوو موقعو بنده ذبح کول ضروري دي او پسه کافي نه دی، د دې لپاره چي د غټ او کوچني جنايت تر مينځ فرق ښکاره سي.

د هدي (دم) د غوښو خوړلو حکم

وَيُؤْكَلُ مِنْ هَدْيِ التَّطَوُّعِ وَالْمُتَعَةِ وَالْقِرَانِ فَقَطَّ: يعني د هدي د مالک لپاره له خپل نفلي هدي او د حج تمتع او حج قران له هدي څخه خوړل جائز دي، بلکې مستحب دي؛ ځکه په صحيح حديث سره ثابت دي چي نبي کریم ﷺ د خپلي هدي له غوښو څخه خوراک هم وکړی او د هغه ښووروايي هم وچيښله، لکه څرنګه چي په مسلم کي شريف کي د حضرت جابر ؓ په اوږده حديث کي ذکر سوي دي "فَتَحَرَّ (رَسُولُ اللَّهِ ﷺ) ثَلَاثًا وَرِثَيْنِ يَدِيهِ، ثُمَّ أَغْطَى عِلْيَا (ﷺ) فَتَحَرَّ مَا عَزَرَ، وَالشَّرَكَةَ فِي هَدْيِهِ، ثُمَّ أَمَرَ مَنْ كُلُّ بَدَنَةٍ بِبُضْعَةٍ، فَجِئْتُكَ فِي قَدَرٍ، فَطَبَخْتُ، فَأَكَلُوا مِنْ لَحْمِهَا، وَشَرَبْنَا مِنْ مَرَقِهَا" (مسلم شريف، حديث رقم: ۱۲۷ | ۱۲۱۸).

د هدي د ذبح کولو د وخت او ځاي په باره کي تفصيل

وَحُصَّ ذَبْحُ هَذِي الْمُتَعَةِ وَالْقِرَانِ بِبُيُوتِ النَّحْرِ فَقَطَّ او خاص ده ذبح کول د تمتع او قران د هدي د قرباني (لوی اختر) دورځي سره وَالْكُلُّ بِالْحَرَمِ لَا بِغَيْرِهِ او (خاص دي) ټوله هدي (مونه) د حرم سره، نه د حرم د فقير سره.

اللفات: «متعة» تمتع.

تشرېح: مسئله داده چي د حج تمتع او حج قران هدي (دم) د مکان يعني د حرم او د زمان يعني د یوم النحر دواړو سره خاص ده. لهذا دم تمتع او دم قران نه له حرم څخه دباندې ذبح کول صحيح دي او نه تريوم النحر مخکي، د دې په خلاف نفلي هدي ده؛ ځکه چي هغه د مکان يعني د حرم سره خاص ده، لېکن د زمان يعني د ایام النحر سره خاص نه ده، بلکې تريوم النحر مخکي هم نفلي هدي ذبح کېدلای سي، خو په دې کي هم افضل او غوره داده چي په یوم النحر کي ذبح سي.

وَالْكُلُّ بِالْحَرَمِ: يعني برابره ده هدي نفلي وي او که غیر نفلي وي مثلاً د حج تمتع یا د حج قران یا د احصار او داسي نورو هدي (مونه) وي، د ټولو د ذبح کولو ځای خاص حرم دی د احنافو په نېز، له حرم څخه بغیر په بل ځای يعني په حل کي یې ذبح کول جائز نه دي؛ دليل دادي چي د ښکار د جزاء په باره کي الله تعالی فرمایلي دي (هَذَا بِأَلْفِ الْكُفَّةِ) (سورة المائدة: ۹۵)، په دې آيت کي له کعبه څخه خاص کعبه نه ده مراد، بلکې حرم مراد دی (ځکه په عين کعبه کي ونه نه بهول کېږي)، نو دا آيت په به هر داسي دم کي اصل وي کوم چي د کفارې په توګه واجب وي، يعني کوم دم چي هم د کفارې په توګه واجب سي او د نقصان د پوره کولو لپاره وي، هغه به حرم ته رسول ضروري وي، او دم احصار په

باره کي الله تعالى فرمايلي دي ﴿وَلَا تَخْضَعُوا رُءُوسَكُمْ عَلَى بُلْعِ الْهَدْيِ مَجْلَةً﴾ (سورة البقرة: ۱۹۶)، او د مطلق هدي په باره کي يې فرمايلي دي ﴿كُلُّ مَجْلَةٍ إِلَى الْبَيْتِ الْمُتَقَيِّقِ﴾ (سورة الحج: ۳۳)، له دې ټولو آيتونو څخه معلومېږي چي د هديو د ذبح کولو ځای حرم دی (لکه څرنگه چي منځکي هم ذکر سو). او بل دليل دا دی چي هدی هغه څه ته ويل کيږي چي يو ځای ته واستول سي او د هدي د څاروي د استولو ځای حرم دی، نو ځکه به له حرم څخه بغير هدی نه ذبح کيږي.

لا بفقيرة: يعني د هدي غوښي وغيره د حرم د فقيرانو سره خاص نه دي، بلکي زموږ په نېز د هدي غوښي د حرم او غير حرم دواړو پر فقيرانو او مسکينانو صدقه کول جائز دي، امام شافعي فرمايي چي فقط د حرم پر فقيرانو او مسکينانو صدقه کول جائز دي، دامام شافعي دليل قياس دی يعني صدقه پر ذبحي قياسوي، يعني څرنگه چي د هدي ذبح کول د حرم سره خاص دي، همداسي به د هدي غوښي صدقه کول هم د حرم د فقيرانو سره خاص وي، لېکن زموږ له طرفه جواب دا دی چي دا قياس غلط دی؛ ځکه ذبح کول عبادت غير معقوله دی او صدقه کول عبادت معقوله دی، نو ځکه يو به پر بل نه قياسول کيږي، لهذا څرنگه چي د حرم پر فقيرانو صدقه کول صحيح دي، همداسي به د غير حرم پر فقيرانو صدقه کول هم صحيح وي.

• • • • •

﴿د کومو څارويو غوښي په خپله خوړل جائز دي او د کومو د جائز نه دي؟﴾

دلته موږ له فتح الهادي څخه (په هواله د ثمار الهادي) درې نقشې را نقل کوو چي د باب

حیني مسئلې په لنډه توگه پکښي بيان سوي دي

غوښي يې په خپله خوړل جائز دي	غوښي يې په خپله خوړل جائز نه دي
دم تمتع	د جنایاتو دم
دم قران	د کفار اتو دم
نفلي هدی	د ښکار بدله (جزاء)
د قرآني غوښي	د مرض په وجه چي هدی په لاره کي ذبحه سي
"	د احصار دم
"	د نذر دم

﴿کوم څاروي په حرم کي ذبحه کول ضروري دي، او کوم ضروري نه دي؟﴾

په حرم کي يې ذبحه کول ضروري دي	په حرم کي يې ذبحه کول ضروري نه دي
دم تمتع	چې هدی ناروغه سي نو هر ځای يې ذبحه کولای سي
دم قران	"
نفلي هدی	"
دم احصار	"
د ښکار جزاء	"

﴿کوم څاروي په يوم النحر کي ذبحه کول ضروري دي، او کوم نه دي؟﴾

په يوم النحر کي ذبحه کول ضروري دي	په يوم النحر کي ذبحه کول ضروري نه دي
دم تمتع	د کفار اتودم
دم قران	دننډ دم
افضل دا ده چې نفلي هدی هم په يوم النحر کي ذبحه کړي	دم احصار
"	د ښکار جزاء
"	د جنایاتو دم

دهدي د "تعريف" (عرفات ته بېولو) حکم

وَلَا يَجِبُ التَّعْرِيفُ بِالْهَدْيِ اَوْ وَاجِبُهُ نَهْدِي عَرَفَاتٍ تَهْبُولُ د هدي وَيَتَصَدَّقُ بِجَلَالِهِ وَخَطَائِمِهِ اَوْ صَدَقَهُ دې کړي د هدی د څاروي زکونه او تناو (مهل) وَلَمْ يُغْطِ أَجْرُ الْجَزَارِ وَهُوَ اونه دي ورکوي د قصاب اجرت (مزدوري) له هدي څخه وَلَا يُزَكُّهُ بِلَا ضَرْوَةٍ اونه دي پر سپرې پرې پر هدي بېله ضرورت له وَلَا يَخْلِبُ لَهْنُهُ اونه دي لوېشي د هدي شیدې وَيَنْصَحُ ضَرْعَهُ بِالنَّقَا اَوْ چر کاو دي کوي دهغه پر غولانڅه په یخو اوبو سره (يعني پر تيو دي يې یخي اوبه پاشي).

اللغات: ﴿تعريف﴾ د تعميل مصدر دي، کله چې د دې باب په صله کي هدي وغيره ذکر سي، لکه

تعريف الهدي نو معنی يې ده: عرفات ته بېول، پر هدي نښه لگول، ﴿تقلد﴾ د تفعل له بابه مضارع مجهول

ده، تقليدًا: د دې باب له معناوو څخه يوه معنی ده: غاړگی ور په غاړه کول، طوق وړ اچول، د څپلی یا

څرمني ټوټه په غاړه وړ څرول، یا د څرمني یا داسي بل شي له ټوټو څخه هار جوړول او غاړي ته وړ اچول، دا

ټوله په تقلید الهدی کي راځي. ﴿جَلال﴾ جمع د جَلَّه: زَل، ﴿خطام﴾ پېزوان (د څاروي په پوزه کي اچول کېدونکي تناو اېړۍ)، مهار، ﴿جزار﴾ د څارويو ذبح کونکي قصاب، ﴿لا یحلب﴾ د نصر له بابو د نفی مجهول صیغه ده، عکبا: لوېشل، ﴿یُضَع﴾ د فتح له بابو مضارع معلومه ده او د ضرب له بابو (يُضَع) هم راځي: اوبه (غڼې، غڼې) پاشل، چر کاوول (داوېو شیندل)، او پاشي کول، ﴿ضرع﴾ غولانځه، جمع: ضُرْع، ﴿نقاخ﴾ (بسم الترن وفتح القاف)، د دې لفظ له معناوو څخه یوه معنی ده: یخې صفا اوبه. (معجم الوسیط)

تشریح: د "تعریف" د دوی معنای نقل سوي دي: ① د هدي څاروی عرفات ته بېول، ② د هدي څاروی ته طوق اچول یا د شعار نښه پر جوړول؛ دلته شارحینو اوله معنی مراد کړې ده، مسئله داده چي د هدي د څاروي تعريف واجب او ضروري نه دی؛ ځکه د هدي مفهوم دا دی چي د هدي څاروی حرم ته راوستل سي او په حرم کي يې په ذبحه کولو سره تقرب حاصل کړی سي، نو ځکه به د هدي د څاروي تعريف (عرفات ته بېول) ضروري نه وي.

لېکن که بیا هم یو سړی د تمتع په هدی کي تعریف وکړی، نو دا غوره او ښه کار دی؛ ځکه چي د تمتع هدی د یوم النحر سره خاص ده، او کېدای سي چي د حاجي لپاره داسي کس پیدانه سي چي د هدي دا څاروی تر یوم النحر پوري وساتي، نو ځکه حاجي ته به تعریف يعني دخپل ځان سره عرفات ته د هدي بېول ضروري وي، او بل دا چي نفلي هدی، د تمتع هدی او د قرآن هدی د عبادت هدي دي، نو ځکه د هغو تشهير (مشهوره کول) غوره دي، لهذا د حاجي لپاره غوره ده چي هدی د ځان سره عرفات ته بوږي، چي خلکو ته معلومه سي چي د هغه سره هدی ده، اوله دې څخه عبرت حاصل کړي، او د هدي په لیلني سره هغوی هم د خیر کار ته آماده سي، د دې په خلاف د کفار اتو هديي د جرم هديي دي، نو ځکه به د هغو پتول زیات غوره وي، او عرفات ته به يې نه بیايي، دویمه خبره داده چي دا هديي تر یوم النحر مخکي ذبحه کېدای سي، يعني ذبحه کول يې جائز دي، لهذا نو دا به عرفات ته څرنگه بیايي!.

د هدی د زل اوری حکم

ويتصدق بجلاله وخطامه: فرمایي چي هدی زل (خل)، رسی او داسي نور شيان دي صدقه او خیرات کړي، همدارنگه د ذبح کونکي (قصاب) په اجرت کي دي د هدی غوښي، څرمن، رسی او داسي نور نه ورکوي، بلکي د هغه اجرت (مزدوري) به له خپل جیبه څخه جلا ورکوي؛ ځکه په حدیث کي دي چي نبی کریم ﷺ و حضرت علي ﷺ ته امر وکړی چي "د هدیو ځلولنه او رسی صدقه کړه او مه ورکوۍ د قصاب مزدوري له هغوی څخه" (بخاري شریف، حدیث رقم: ۱۷۱۷، مسلم شریف، حدیث رقم: ۳۲۹)

۱۱۳۱۷)، او بل دا چي د هدي څاروی د قربت په توگه ذبح کول کيږي، نو د هغه سره متعلق ټوله شيان قربت دي، نو ځکه به يې خیر اتوي.

پر هدي د سپرتيا حکم

ولا يركبه بلا ضرورة: که يو محرم هدي (بلنه) روانه کړه او په خپله په پښوروان سو، لېکن په لاره کي سترې سو او له تگ څخه عاجزه سو او سپرتيا ته مجبوره سو، نو اوس هغه ته جائز دي چي پر هدي سپور سي، خو که هغه د پښو پر تگ يا پر بل سپرلي قدرت درلودی، نو هغه ته بالکل مناسب نه ده چي پر دغه هدي سپور سي، ځکه هغه دا هدي فقط د لوی خښتن بجاء لپاره خاص کړې ده، لهنا په هيڅ ډول به د هغه لپاره له دې هدي څخه نفع حاصلول صحيح نه وي، ها! که محرم سپرتيا ته محتاجه وو او له دې هدي څخه ماسوا بله سپارلي هم نه وه، نو په دې صورت کي د هغه لپاره پر هدي سپر بدل جائز دي؛ ځکه کله چي نبي ﷺ (له تگ څخه عاجزه) يو سړی په پښوروان وليدی، نو هغه يې ملامت کړی او هغه ته يې پر هدي د سپرتيا حکم وکړی (بخاري شريف، حديث رقم: ۱۶۸۹، مسلم شريف، حديث رقم: ۱۳۲۲)

د هدي د لوېشلو حکم

ولا يحليه ونضح ضرعه بالنقا: يعني که د هدي څاروی ماده وي او شيدې يې ايله وي، نو په دې باره کي دوه صورتونه دي: ① که شيدې د څاروي لپاره نقصاتي نه وي، نو محرم ته پکار ده چي هغه دي نه لوېشي، او نه دي يې په خپل ضرورت کي مصرفوي، بلکي پر غولانځه دي يې بيخي اوبه پاشي چي شيدې يې بندي سي (ځکه په دې ډول د هغې شيدې بنديږي)، ② او که شيدې يې په زياته اندازه رواني وي او د هغوی نه رالوېشل د څاروي لپاره نقصاتي وي، يا يې د ذبحي وخت ليري وو، نو په دې صورت کي دي د هغه شيدې ولوېشي او پر فقيرانو او مسکينانو دي يې تقسيم کړي، او په خپله دي يې نه استعمالوي، خو که يې استعمال کړي، نو هغومره نوري شيدې به صدقه کوي؛ ځکه چي شيدې مثلي شي دی يعني مثل لري، او په مثلي شي کي به اول په مثل سره ضمان ورکول کيږي، او که مثل يې نه وو، نو د هغه په اندازه قيمت به په ضمان کي ورکول کيږي.

د هدي د مرگ حکم او تفصيل

فَإِنْ عَطِبَ وَاجْتَبَأَ أَوْ تَغَيَّبَ بَيَّا كَهَدْيٍ هَلَكَ سَوْه (ملاکت ته نژدې سو)، په داسي حال کي چي واجب (مدي) وه يا عيبلاره سوه أَكَامَ غَيْرَ مَقَامَهُ نو دوي دروي بله هدي د هغه پر ځای و التَّغَيَّبَ لَهُ او عيبلاره هدي د هغه ده وَلَوْ تَطَرُّعًا خَرَةً او که (ملاکت ته نژدې کېدونکي مدي) نفلي وي نو هغه دي ذبح کړي وَصَبَّ نَفْلُهُ بِذَبْحِهِ او رنگ دي کړي د دې هدي ښونگري د هغې په خپل وینو سره وَصَرَبَ بِمَصْفَحَتِهِ او مهر دي ولگوي په وینوي د هغې (د بوک) پر اړخ (يعني د بوک يو طرف

دي يې په خپلو وينو ورلري) وَلَمْ يَأْكُلْهُ غَنِيْمٌ او نه دي يې خوري مالدار کس وَيُقْلَدُ بَدَنَةَ الشَّطْرُوعِ
وَالْبُشْعَةِ وَالْقِرَانِ قَطَطٌ او قلاده (علامتي مار) به وراغوستل کيږي فقط ونفلي او د تمتع او قران
بلنې (لوی مدي) ته.

اللغات: ﴿عطب﴾ د سَمِعَ (عَلِمَ) د باب ماضي ده: هلاکېدل، مراد ځني هلاکت (مړی) ته نژدې کېدل
دي، ﴿معيب﴾ اسم مفعول دی په اصل کې معيوب وو: عيبدار، عيبجن، ﴿صبغ﴾ رنگ وړ کول، ﴿نعل﴾
نال، ښونگری، ﴿صفحة﴾ يو طرف، مراد ځني دېوک يو طرف دی، ﴿يقلد﴾ د تفعل له باب مضرع
مجهول ده، تقليدًا: د دې باب له معناوو څخه يوه معنی ده: قلاده (علامتي مار) وړ په غاړه کول، طوق
وړ اچول، د خپلۍ يا څرمني ټوټه په غاړه وړ څړول، يا د څرمني يا داسې بل شي له ټوټو څخه هار
جوړول او غاړې ته وړ اچول، دا ټوله په تقليد الهدی کې راځي، قلاده (علامتي مار) پر دوه قسمه
دی: ۱) [يو د خپلۍ (يعني دنمل) طوق او هار دی، دا اوښ ته وړ اچول کيږي، ځکه چې دا اوږد او دروند وي، او
پسه ته نه وړ اچول کيږي، ځکه چې بيا د پسه لپاره تگ ستونزمن کيږي. ۲) دويم علامتي هار له وړيو
څخه وودل سوی وي، هغه پسه، بزې او داسې نورو ته وړ اچول کيږي، هغه د پسه وغيره لپاره مناسب هم
وي او ښائسته هم وي، لکه څرنگه چې په حديث کې راځي "عن عائشة قال كنت أقتل القلائد للنبي ﷺ"

فيقلد الغنم ويقيم في أهله حلالاً" (بخاري شريف، حديث رقم: ۱۷۰۲، (يعني حضرت عائشه رضي الله عنها فرمايي چې
ما به د نبي ﷺ لپاره [د وړيو] هارونه [طوقونه] او وودل او نبي ﷺ به پسونو ته اچول [او هغه به يې مکې ته
واستول] او خپله به په کور کې به مقيم پاته سو).

تشرېح: مسئله داده که يو سړي هدی روانه کړه لېکن هدی هلاکه سوه (د ډبرې سترېا په وجه يا د مرض
په وجه يا په بله وجه)، نو اوس که هغه هدی واجب وه، نو د هغه پر ځای پر دغه سړي بله هدی
واجبېږي؛ ځکه چې واجب دده پر ذمه پاته دی، نو تر څو چې هدی په خپل ځای کې ذبح نه کړل
سي، تر هغه وخته واجب نه اداء کيږي.

همدارنگه که د هدي په څاروي کې زيات عيب او نقصان پيدا سو (مثلاً د غوږ زياتره حصه يې
پرېکړی سوه)، نو هم به د هغه پر ځای بله هدی درول کيږي؛ ځکه چې د ډېر عيب په وجه واجب نه اداء
کيږي، نو ځکه به د دويمې هدي روانول ضروري وي.

او هغه عيبداره هدي اوس د دې سړي ده، نو څه وغواړي، هغه دي په وکړي، ځکه چې هغه اوس د
ده په ملکيت کې داخله سوه (يعني ده سوه)، او انسان ته په خپل ملوک کې د هر ډول تصرف اختيار سته.

ولو تطوعاً حرّاً وصحباً نعلله بدمه وضرب به الخ: يعني که هدي په لاره کې (د ډبرې سترېا په وجه يا په
بله وجه) هلاکېدلو ته نژدې سوه يا عبيده داره سوه، نو اوس دوه صورتونه دي: دا به نفلي هدي (نفلي بڼه) وي، يا

به واجب هدي وي، كه نفلي وه، نو نحر (ذبح) به يې كړي او په وړنو سره به يې نعل (نال) اود بوك يو طرف وړ رنگ كړي، او په خپله به يې غوښي نه خوري او نه به يې نورو شتمنو خلكو ته وركوي، ځكه چې رسول الله ﷺ ناجيه اسلامي ﷺ ته هم د دې حكم كړی وو (ابوداؤد شريف، باب الهدي، ۱۷۶۳: حديث رقم). او بل دليل دا چې د هدي د غوښو د خوړلو جواز معلق دی په دې شرط سره چې دا هدي به خپل محل يعني حرم ته رسول كيږي او هلته به ذبح كول كيږي، لېكن دلته هغه له حرم څخه مخکې ذبحه كړل سوه، نو مناسب خو دا وه چې د هيچا لپاره هم جائز نه سي، نه د فقيرانو لپاره او نه د شتمنو خلكو لپاره (ځكه چې شرط پيدانه سو. نو مشروط به هم صحيح نه وي)، خو درندگانو ته د پرېښوولو په نسبت پر فقيرانو صدقه كول افضله دي، ځكه چې پر فقيرانو په صدقه كولو كې يو ډول تقرب هم حاصلېږي، او په دې باب كې تقرب اصل مقصود دی، نو په كومه طريقه چې هم تقرب حاصلېږي، هغه به اختيارول كيږي.

له نعل څخه مراد د هدي قلاده ده (حاشيه، فتح)، او په وړنو سره د رنگولو فايده دا ده چې خلك خبر سي چې دا غاړوړی د هدي دی، د دې لپاره چې فقيران او محتاجه خلك يې وخورې او شتمن خلك يې نه وخورې.

او كه هغه واجب هدی وه، نو د هغه پر ځای به بله هدی حرم ته روانه كړي او په ذبح سوي هدي سره چې څه وغواړي، هغه دي وکړي؛ ځكه دا چې يې د كوم مقصد لپاره ټاکلې وه، اوس د هغه لایق پاته نه سوه، او د مالک په ملکیت کي داخله سوه، نو څرنگه چې هغه ته په خپل نورو ملکیتونو کي پوره اختیار سته، همدا سي به په دې کي هم هغه ته پوره اختیار وي.

هدي ته د قلاده (علامتي) اړخونه

وَيَقْلُدُ بِدَنَةِ الشَّوْطِ وَالْمُتَعَةِ وَالْقِرَانِ قَطُّ: نفلي هدی کوم چې بلنه (بوښ يا غوښ) وي يا د حج قرآن يا حج تمتع هدی کوم چې بلنه وي، صرف د دوی غاړي ته به قلاده (هار) يعني د خپلې يا د څرمني (چمرې) يو ټوټه يا درختي د پوستکي يو ټوټه وړ اچول كيږي، دا افضل دي؛ ځكه نفلي هدی او د قرآن او تمتع هدی دم نُسک (نم ثريت ومبات) او د نعمت هدی دي، او د قلاده په وړ اچولو سره د دې اظهار كيږي چې دا دم نُسک او د نعمت هدی دي، نو د دوی شهرت كول مناسب دي، او پاته سوه د جنایت هدی يعني په حج کي د يو جرم کولو په وجه چې کومه قرباني لازمه سي، د هغه اظهار كول معيوب دي او په قلاده وړ اچولو سره د دې اظهار كيږي، خلاصه دا چې د جنایت او کفارې د هدي سره لائق تسر او پتوالی دی چې مشهوره نه کړل سي، نو ځکه د جنایت د هدي غاړي ته دي قلاده نه اچوي، همدا حکم د احصار د هدی دی؛ ځکه احصار هم د محرم په حق کي يو قسم جنایت دی او د احصار هدي له حج څخه د محصر کېدلو نقصان تلاني کونکی ده، نو ځکه د هغه غاړي ته به هم قلاده نه

اچول كيږي. والله أعلم بالصواب



مَسَائِلُ مَنْشُورَةٌ

(دا) بېلابېلي مسئلې دي

تشرېح: منشوره له نشر څخه دی، معنی یې ده: خورول، غورول، نو د مسائل منشوره اصل معنی 'سوه: خوږې (پاشلي) مسئلې، په عامه توګه مصنفین حضرات د کتاب په آخر کې جلا (متفرقي) او هغه مسئلې بیانوي چې په تېرو بابونو کې پاته سوي وي، یا هغه مسئلې چې نادراً پېښېږي، او هغه په مسائل منشوره، مسائل متفرقه، مسائل شتی او په داسې نورو عنواناتو سره نوموي، مصنف رَحْمَةُ اللهِ هَم د کتاب الحج په آخر کې د مسائل منشوره عنوان ذکر کړی دی او په دې کې یې د حج بېلابېلي مسئلې بیان کړي دي، چې اوس به ټوله تفصیل ستاسو مخته راسي، ان شاء الله تعالی (او مصنف رَحْمَةُ اللهِ په خپل کتاب کې دا پورتنۍ درې سره قسمه عنوانات په بېلابېلو ځایو کې استعمال کړي دي، یعنې: مسائل منشوره، مسائل متفرقه او مسائل شتی).

له عرفات څخه بغیر په بله ورځ کې د وقوف عرفه حکم

وَلَوْ شَهِدُوا بِوُقُوفِهِمْ قَبْلَ يَوْمِهِمْ اَوْ كَهْ غَوَاهِي وَرَكَعَهُ خَلِكُو دَدُو (اعل عرفات) د وقوف کولویوه ورځ مخکې (یعنې دا گواهي یې ورکړه چې د عرفات حاجیانو د عرفات تر ورځې یوه ورځ مخکې وقوف کړی دی) تُقْبَلُ نو گواهي به قبول کیږي وَبَعْدَ لَا او تر هغه وروسته به نه (نه قبول کیږي، یعنې د عرفات تر ورځې وروسته د وقوف کېدو والا گواهي به یې نه قبول کیږي) وَلَوْ تَرَكَ الْجُمُرَةَ الْأُولَى إِلَى الْيَوْمِ الثَّانِي اَوْ كَهْ یې پرېښوول اوله جمره (اول شیطان) په دویمه ورځ (یعنې دایام الثحر الی اخترا په دویمه کوم چې د ذوالحجې یوولسمه کیږي) رَمَى الْكُلَّ اَوْ الْأَوَّلَ فَقَطَّ نو ټوله دي وویلې، یا دې فقط اوله (وریلې) وَمَنْ أَوْجَبَ حَجًّا مَاشِيًا او چا چې نذرومنی د پیاده حج کولو لَا يَرْكَبُ حَتَّى يَطُوفَ لِلْمُكِّنِ نو نه به سپرېږي تر دې چې طواف رکن (طواف زیت) وکړي. وَلَوْ اشْتَرَى مُحَرِّمَةً اَوْ كَهْ (یو چا) رانیوله محرمه مینځه (یعنې داسې مینځه چې په احرام کې وه) حَلَلَهَا وَجَامَعَهَا نو هغه دي حلاله کړي او جماع دي ورسره وکړي.

اللفات: ﴿ماشی﴾ د ضرب له باب اسم فاعل دی: په پښو تلونکی، پیاده تلونکی.

تشرېح: مسئله داده که حاجیانو په یوه ورځ وقوف وکړی او بیا څو خلګ راغله اودا گواهي یې ورکړه چې دې حاجیانو د عرفات تر ورځې مخکې وقوف کړی دی، یعنې د ذوالحجې پر اتمه آیوم

الترويه كې اِيې ووقوف كړى دى. حال دا چې ښكاره خبره ده چې د عرفات ورځ خو د ذوالحجې نهمه ده. نو دوى گواهي به قبلول كيږي؛ ځكه چې د دې نقصان تلاني ممكنه ده چې دا حاجيان دي په را روانه ورځ دوباره په عرفات كې ووقوف وكړي. او كه د ذوالحجې تر نهمې وروسته گواهانو گواهي وركړه مثلاً داسي يې وويل چې پروڼ ورځ چې حاجيانو ووقوف وكړى دا د ذوالحجې لسمه ورځ وه. نهمه ورځ يې نه وه، نو دا گواهي به يې نه قبلول كيږي، همدا استحسان دى. او د قياس تقاضا دا ده چې دوى گواهي به قبلول كيږي او د دې خلكو حج نه صحيح كيږي؛ ځكه ووقوف عرفه داسي عبادت دى چې د زمان او مكان دواړو سره خاص دى (يعني خاص د ذوالحجې پر نهمه او د عرفات په ميدان كې به كول كيږي). حال دا چې د ذوالحجې په لسمه ورځ د ووقوف وخت ختميږي، نو ځكه به دوى ووقوف صحيح نه وي او كله چې ووقوف صحيح نه سو. نو حج به يې هم صحيح نه وي؛ ځكه چې ووقوف د حج ډېر اهم او غټ ركن دى.

د استحسان او په متن كې د بيان سوي مسئلې دليل دا دى چې د دې خلكو گواهي خو د حج پر نفي واقع سوې ده؛ ځكه دوى د گواهي مقصد د عرفات له خلكو څخه د حج نفي كول دي. او بل دا گواهي پر داسي شي واقع سوې ده كوم چې د قاضي تر قضاء او حكم نه سي لاندي كېدلای، ځكه چې حج د قاضي تر حكم نه سي لاندي كېدلای. او هره هغه گواهي چې پر داسي شيانو واقع سي، هغه نه قبلول كيږي، نو ځكه به د دې خلكو گواهي هم نه قبلول كيږي او د دې اهل عرفات حج به صحيح او جائز وي. او بل دليل دا دى چې په دې مسئله كې عموم بلوى ده. ځكه زياتره وختونه په دې كې اختلاف واقع كيږي؛ ځكه چې د دې مدار پر مياشته او سپوږمۍ دى، او په مياشته كې عموماً اختلاف واقع كيږي، لهذا د دې تلاني (تدري) ممكن نه دى، ځكه چې د تلاني صرف يوه لاره سته او هغه دغه خلكو ته د حج د راگرځولو حكم كول دي او د حج د راگرځولو په حكم كې ډېر لوى حرج او تكليف دى. او حرج شرعاً ملغوف دى، نو د حرج ليري كولو په خاطر به پر دغه ووقوف اكتفاء كيږي او د حج د ضلحې كېدلو فيصله به كول كيږي، كه څه هم دا شك او اشتباه سته، چې دا په لسمه ورځ سوى دى، لېكن دې اشتباه ته به بالكل نه كتل كيږي.

په رمي كې د جمراتو د ترتيب د ساتولو حكم

ولو ترك الجمره الأولى في اليوم الثاني رمى الكل أو الأولى فقط : مسئله دا ده چې د ذوالحجې په يوولسمه ورځ (كوم چې د لوى اختر ايام لخوا دويمه ورځ كيږي) درې سره جمرات (شيطان) رمي كول (رشتل) واجب دي، لېكن كه يو حاجي په دې ورځ د جمره وسطې او د جمره ثلثي رمي وكړه او د جمره اولې رمي يې نه وكړه، او بيا يې په دغه ورځ بيرته د جمره اولې قضاء هم راوړله، نو د دې دوه صورتونه دي: (۱) يو دا چې ټوله جمرات د سنت ترتيب مطابق له شروع څخه وويلي يعني د جمره اولې سره دويم او بيا د جمره وسطې او جمره ثلثي رمي هم وكړي. نو دا ډېر ښه دي؛ ځكه په دې كې د قضاء سره د ترتيب او سنت رعايت هم كيږي. (۲) او دويم دا چې فقط د جمره اولې رمي وكړي، نو دا هم صحيح او جائز دي؛ ځكه ده

چې کوم شی پرې ایښی وو (یعني داوولي جمرې رمي)، هغه یې په خپل وخت کې اداء کړی، خو فقط ترتیب یې پرېښوی، او ترتیب واجب یا ضروري نه دی چې د هغه په پرېښوولو سره دې ضمان یا دم واجب سي، دا حکم زموږ په نېز دی.

لېکن دامام شافعي رَجَه الله په نېز د جمره اولی سره د جمره وسطی او د جمره ثالثي رمي راڅرځول هم ضروري دي؛ ځکه چې د درېو سره جمراتو رمي یو ځای او په ترتیب سره مشروع سوې ده، نو ترتیب پرېښوول داسي دي لکه تر طواف مخکې چې سعی کول، یا په سعی کې د ضفء پر ځای له مروه څخه شروع کول، او دا له ترتیب څخه خلاف او بالاتفاق جائز نه دي. زموږ دلیل دا دی چې د هري جمرې رمي بذات خود عبادت مقصوده دی (یعني هره رمی جلا او مستقل عبادت دی، یوه رمی د بلې تابع نه ده)، لهذا د رمي جواز به د دې خبرې سره تعلق نه لري چې ولې بعضي پر بعضو مخکې سوې، بلکې کله چې هم د هري جمرې رمي وسي، هغه به قربت او عبادت وي، هغه که په ترتیب سره وي او که نه وي. د دې په خلاف د سعی مسئله ده، نو سعی خو بذات خود مقصوده ده، بلکې د طواف تابع ده، ځکه چې سعی له طواف څخه ادنی ده، نو ځکه په سعی کې به تقدیم او تأخر صحیح نه وي، همدارنګه د سعی ابتداء هم له صفاء څخه مشروع ده، ځکه چې له دې آیت **﴿إِذَا صَفَّاهُ وَالزَّوْرَةَ...﴾** څخه همدغه معلومېږي چې صفاء د سعی ابتداء ده او مروه د سعی منتهاه، نو که له مروه څخه د سعی ابتداء جائز کړی سي، نو دا به له دې آیت څخه خلاف سي او دا صحیح نه ده، لڼده دا چې کله د سعی او د طواف ځای او درجه یو تر بله سره جلا دي، نو پر دوی به د رمي قیاسول صحیح نه وي.

په پښو (د پیاده) حج کولو نذر منل

وَمَنْ أَوْجَبَ حَجًّا مَا شَاءَ لَا يَرْكَبُ حَقَّ طَوْفٍ لِلرَّكْنِ: که یو چاد پیاده حج کولو نذر ومني، مثلاً داسي یې وویل چې "(پر ما واجب دي چې) زه به د الله لپاره یو حج په پښو کوم" یا مثلاً چې "که الله تعالی زما مریض ته شفا ورکړه، نو زه به یو پیاده حج کوم" او بیا مریض ته شفاء حاصله سوه، نو پر هغه واجب دي چې په پښو حج وکړي او پر سپارلي بالکل سپور نه سي، تر دې چې طواف زیارت وکړي؛ ځکه څوک چې یو شی په پوره او کامله توګه پر ځان لازم کړي، هغه به په کمه او ناقصه توګه سره نه اداء کوي، او په حج کې پیاده تلل کامل صفت دی، لکه څرنګه چې نبي ﷺ فرمایلي دي "مَنْ حَجَّ مَا شَاءَ، كَتَبَ اللَّهُ لَهُ بِكُلِّ خُلُوفَةٍ سَنَةً مِائَةَ حَسَنَةٍ، كُلُّ حَسَنَةٍ مِثْلُ حَسَنَاتِ الْخَيْرِ، قِيلَ: وَمَا حَسَنَاتُ الْخَيْرِ؟ قَالَ: بِكُلِّ حَسَنَةٍ مِائَةَ أَلْفِ حَسَنَةٍ" (مستدرک، حدیث رقم، ۱۶۲۵، سنن کبری للبيهقي، رقم الحديث، ۱۸۵۰۴)، (یعني چا چې پیاده حج وکړی نو هغه ته به د هر قدم په بله کې اووه سوه [۷۰۰] نیکۍ ولیکل سي، هره نېکي د حرم د نېکیو په څېر، بیا له نبي کریم ﷺ څخه پوښتنه وسوه: چې د حرم نېکۍ څه دي؟ وېي فرمایلي چې: د حرم یوه نېکي د سول زړه [۱۰۰۰۰۰] عامو نېکیو سره برابره، یعني د هغه لپاره پر هر قدم یو لک [۱۰۰۰۰۰] نېکۍ لیکل کیږي)، حاصل دا چې

پياده حج کول کامل صفت دی، او نذر چې څرنگه پر ځان لازم کړی سي، هغسي لازميږي، نو پر هغه به حج په کامل صفت سره لازم وي چې هغه پياده حج دی، لکه يو څوک چې د پرلپسې روژو نيولونو وکړي، نو پر هغه پرلپسې روژې نيول واجب دي، همداسې به دلته هم پياده تگ واجب وي، او څرنگه چې د حج افعال پر طواف زيارت پوره کيږي، نو ځکه تر طواف زيارت پوري به پياده تگ پر واجب وي.

خو که داسې د احرام تر تړلو وروسته د پياده تگ پر ځای پر سپارلي سپور سو، نو پر هغه قرباني (دم) واجبېږي؛ ځکه چې په نذر کې يې نقصان پيدا کړی، او دا نقصان به په قرباني سره ليري کيږي. **فايده:** پاته سوه دا خبره چې دا نذر منونکی سړی به له کومه ځايه پياده روانيږي؟ له خپل کور څخه، ياد احرام د تړلو له ځای څخه؟، نو په دې لړ کې ټوله درې قولونه دي: ① يو قول دا دی چې د احرام د تړلو له ځای څخه به پياده روانيږي، ② دويم قول دا دی چې له ميقات څخه، ③ درېيم قول دا دی چې له خپل کور څخه به پياده سفر شروع کوي، ځکه چې دده د خبرې له ظاهر څخه همدغه مراد دي، لېکن دا قول صحيح نه دی، بلکې اول قول صحيح دی، او پر اول قول د علامه فخر الاسلام فتوی هم ده لکه څرنگه چې صاحب بنايي ليکلي دي: وعليه فتوى فخر الإسلام والعناني وغيرهما وهو الصحيح (بنايه ج: ۲، ص: ۴۶۷)، لېکن شيخ عبد الحکيم شهيد رَجَّه الله د هدايي په حاشيه کې ويلي دي چې له کور څخه د روانېدلو قول صحيح دی، هغه فرمايي "واعلم ان ابتداء الشئ لم يذكر محمد رَجَّه الله في الأصل، فلذا اختلف المشايخ فيه على ثلاثة أقوال: قيل: من بيته، وهو الصحيح وهو الأصح، كما في الفتا ودر المختار وغيرهما، قيل: من البيقات، وقيل من أي موضع أحرره منه الزواج والمعمل عليه وهو الصحيح الأول (عاش الهداية ج: ۱، ص: ۲۸۴ بحواله تهييل)". والله أعلم

د محرمي مينځي سره د رانيونکي (مشتري) د جماع حکم

ولو اشترى مُحْرِمَةً حَلَلَهَا وَجَامِعَهَا: مسئله دا ده چې که يو چا داسي مينځه راښووله کوم چې (د حج) په احرام کې وه (د حج احرام يې شروع وو)، نو که رانيونکي (مشتري) محرم نه وو بلکې حلال وو، نو زموږ په نېز هغه ته دا اختيار سته چې دا مينځه له احرام څخه حلاله کړي او د هغې سره جماع (وطي) وکړي، لېکن دامام زفر رَجَّه الله په نېز مشتري ته دا اختيار نسته: زموږ دليل دا دی چې کله د خرخللو په وجه دا مينځه د بائع (خرشونکي) له ملکيت څخه ووتله او د مشتري په ملکيت کې داخله سوه، نو مشتري د بائع قائم مقام سو او بائع ته دا اختيار وو چې د مينځي احرام خلاص کړي، حلاله يې کړي او جماع و سره وکړي، نو کوم څوک چې د بائع قائم مقام وي يعني مشتري، هغه ته به هم دا اختيار وي.

دامام زفر رَجَّه الله دليل دا دی چې احرام يو داسي عقد او تړون دی چې هغه دلته د مشتري له مالک کېدلو څخه مخکې ثابت سوی او ترل سوی دی، نو ځکه به اوس مشتري ته د هغه د ماتولو او د نسخ کولو حق نه وي، لکه څرنگه چې يو څوک د بل چا مثلاً د زيد منکوحه مينځه رانيسي، نو هغه رانيونکي (مشتري) ته دا اختيار نسته چې د زيد سره د هغې نکاح ماته کړي او جماع و سره وکړي، ځکه چې نکاح هم داسي

عقد دی چي د مشتري تر ملکیت مخکي تر ل سوي دی، همداسي په دې مسئله کي هم د مینځني احرام د مشتري تر ملکیت مخکي تر ل سوي دی، نو ځکه مشتري ته به د هغې د حلالولو او د احرام ماتولو اجازه نه وي. زموږ له طرفه جواب دادی چي د منکوحه مینځي پر نکاح قیاس کول صحیح نه دي؛ ځکه د منکوحه مینځي نکاح که دبائع په اجازه سوې وي، نو بائع ته په خپله هم دا اختیار نسته چي نکاح ماته کړي، لهندا همداسي به مشتري ته هم د نکاح د ماتولو او جماع کولو اختیار نه وي، ځکه چي مشتري دبائع قائم مقام دی، او بائع ته دا اختیار نسته، نو مشتري ته به هم نه وي.

فایده ۵: دلته "وَجَامِعَهَا" په و او سره ذکر سوي دی، د جامع صغیر په ځیني نسخو کي د "واو" پر ځای "او" ذکر سوي دی، یعنی "او یجامعها"، داولي نسخې عبارت کوم چي په "واو" سره دی یعنی "عَلَّكَهَا وَجَامِعَهَا" پر دې خبره دلالت کوي چي مشتري ته پکار ده چي دا محرمة مینځه په جماع سره حلاله نه کړي، بلکي مخکي دي هغه په قصر سره حلاله کړي، یعنی اول دي د هغې ورېښتان او نوکان ور پرېکړي چي په هغه سره حلاله سي، بیا دي جماع ورسره وکړي، او د دویمي نسخې عبارت کوم چي په "او" سره دی یعنی "عَلَّكَهَا أَوْجَامِعَهَا" پر دې خبره دلالت کوي چي مشتري دي مینځه اول په جماع سره حلاله کړي، ځکه چي په دې صورت کي هم تر جماع مخکي مچول او په شهوت سره مسه کول خامخاراځي، او په مچولو او مسه کولو سره محرمة ښځه حلالېږي، نو په دې صورت کي به هم مینځه تر جماع مخکي حلاله سي؛ لهندا په دې صورت کي هم څه خبره نسته، خو څرنگه چي حج دېر سپېڅلی او د احترام وړ عبادت دی، نو ځکه مشتري (رانپوښکي) ته پکار ده چي د حج د تعظیم او درناوي په خاطر مخکي مینځه په یوه بله ذریعه (په قصر) سره حلاله کړي او بیا دي په اطمینان کوروالی ورسره وکړي (فتح الهادي). والله أعلم بالصواب

الحمد لله! د الله جلّ و علا په عظیم فضل و رحمت سره د "کنز الدقائق" د شرح "فتح الدقائق" د "صلاة" حصه پای ته ورسېده، پر پاته برخو کار شروع دی، الله رب العزت دي په خپل فضل و کرم او احسان سره د هغوی د پوره کولو توفیق هم راکړي، وما ذلک علی الله بعزیز.

رَبَّنَا اقْبَلْ بِمَا لَكُ الْكَسْبُ الْعَمَلُ، وَثَبَّ عَلَيْنَا إِنَّكَ أَنْتَ الْغَاثُ الْرَوْحُ.

وَصَلَّى اللَّهُ تَعَالَى عَلَى خَيْرِ خَلْقِهِ سَيِّدِ الْمُرْسَلِينَ وَعَلَى آلِهِ وَصَحْبِهِ

وَعَشَرَتِهِ أَجْمَعِينَ. وَمَنْ تَبِعَهُمْ بِالْإِحْسَانِ إِلَى يَوْمِ الدِّينِ.

احقر حبیب الرحمن مدني

۱۴۲۲/جمادي الأولى/۵۵